
ಪ್ರಕಟಣಾ ಸಮಿತಿ 


ಅಧ್ಯಕ್ಷರು - ಡಾ. ನಲ್ಲೂರು ಪ್ರಸಾದ್‌. ಆರ್‌.ಕೆ. 
ಸಂಚಾಲಕರು ಆ ಶ್ರೀ ಎಚ್‌.ಕೆ. ಮಳಲಿಗೌಡ 
ಸದಸ್ಯರು 
ಶ್ರೀ ಟಿ.ಎಸ್‌.ದಕ್ಷಿಣಾಮೂರ್ತಿ ಶ್ರೀ ಪುಂಡಲೀಕ ಹಾಲಂಬಿ 
ಡಾ. ಗಿರಡ್ಡಿ ಗೋವಿಂದರಾಜ ಡಾ. ಎಚ್‌. ಜಯಮ್ಮ ಕರಿಯಣ್ಣ 
ಪ್ರೊ. ಎಸ್‌.ಜಿ.ಸಿದ್ದರಾಮಯ್ಯ ಶ್ರೀ ಕುಂ.ವೀರಭದ್ರಪ್ಪ 
ಶ್ರೀ ಬಿ.ಆರ್‌.ಪೊಲೀಸ್‌ ಪಾಟೀಲ ಶ್ರೀ ವಿಷ್ಣು ನಾಯ್ಕ 
ಶ್ರೀ ಮಾನಸ ಡಾ. ಬೈರಮಂಗಲ ರಾಮೇಗೌಡ 
ಶ್ರೀ ಪ್ರದೀಪ್‌ಕುಮಾರ ಕಲ್ಕೂರ 
ಸಮ್ಮೇಳನಾಧ್ಯಕ್ಷರು - ಪ್ರೊ. ಎಲ್‌. ಎಸ್‌. ಶೇಷಗಿರಿರಾವ್‌ 

೭೪ನೇ ಅಖಿಲ ಭಾರತ ಕನ್ನಡ ಸಾಹಿತ್ಯ ಸಮ್ಮೇಳನ 
ನಿರ್ದೇಶಕರು ದ ಶ್ರೀ ಮನು ಬಳಿಗಾರ್‌ 


ಕನ್ನಡ ಮತ್ತು ಸಂಸ್ಕೃತಿ ನಿರ್ದೇಶನಾಲಯ 


ಮು ಪುಟ ವಿನ್ಯಾಸ : ಶ್ರೀ ಮೋನಪ್ಪ 


ಮುದ್ರ. .ಿ.ಎಂ. ಶ್ರೀ ಅಚ್ಚುಕೂಟ ಆಫ್‌ಸೆಟ್‌ ಕನ್ನಡ ಸಾಹಿತ್ಯ ಪರಿಷತ್ತು 
` ಪಮಹಾಕವಿ ರಸ್ತೆ, ಚಾಮರಾಜಪೇಟಿ, ಬೆಂಗಳೂರು - ೧೮ 


ಅಧ್ಯಕ್ಷ ರ ನುಡಿ 

ಬಿ.ಎಂ.ಶ್ರೀ. ಅಚ್ಚುಕೂಟ ಪ್ರಾರಂಭವಾದಾಗಿನಿ೦ದ ಕನ್ನಡ ಸಾಹಿತ್ಯ ಪರಿಷತ್ತು 
ಕನ್ನಡಿಗರಿಗೆ ಬೇಕಾಗುವ ಸಾಹಿತ್ಯವನ್ನು ಕಾಲಕಾಲಕ್ಕೆ ಕೊಡುತ್ತಾ ಬಂದಿದೆ. ಪರಿಷತ್ತು 
ಪುಸ್ತಕಗಳನ್ನು ಪ್ರಕಟಿಸುತ್ತಾ ಬಂದ ಈ ದೀರ್ಫ ಅವಧಿಯಲ್ಲಿ ಅಧ್ಯಕ್ಷರು ಮತ್ತು 
ಪ್ರಕಟಣಾ ಸಮಿತಿ ಸಹೃದಯ ಓದುಗರ ಅಭಿರುಚಿಗೆ ಸ್ಪ೦ದಿಸಿರುವುದಲ್ಲದೆ 
ಸದಭಿರುಚಿಯನ್ನು ನಿರ್ಮಾಣ ಮಾಡುವ ಕೆಲಸವನ್ನು ಎಚ್ಚರದಿಂದ ಮಾಡುತ್ತಾ 
ಬಂದಿದ್ದಾರೆ. ಎಲ್ಲ ಕ್ಷೇತ್ರಗಳಿಂದ ಹರಿದುಬರುವ ಜ್ಞಾನಧಾರೆಗಳನ್ನು ಹಿಡಿದುಕೊಟ್ಟು 
ಲೋಕಜ್ಞಾನವನ್ನು ಓದುಗರಲ್ಲಿ ತುಂಬುವ, ಅವರ ಅರಿವಿನ ದಿಗಂತಗಳನ್ನು ವಿಸ್ತರಿಸುವ, 
ಆತ್ಮವಿಶ್ವಾಸವನ್ನು ಹುಟ್ಟಿಸುವ ಕೆಲಸಕ್ಕೆ ಪರಿಷತ್ತು ವೇದಿಕೆಯಾಗಿದೆ. ವಿವಿಧ ಜ್ಞಾನ 
ಶಿಸ್ತುಗಳಲ್ಲಿ ಪರಿಣಿತರಾದವರನ್ನು ಗುರುತಿಸಿ ಅವರಿಂದ ಪುಸ್ತಕ ಬರೆಸಿದೆ. 
ಸ್ವಯಂಪ್ರೇರಿತರಾಗಿ ಪ್ರಕಟಣೆಗೆ ಹಸ್ತಪ್ರತಿಗಳನ್ನು ಸಲ್ಲಿಸಿದ ಸಂದರ್ಭದಲ್ಲಿ ಅವುಗಳಲ್ಲಿ 
ಉತ್ತಮವಾದವುಗಳನ್ನು ಆಯ್ದು ಪ್ರಕಟಿಸಿದೆ. ವಿಚಾರ ಸಂಕಿರಣಗಳನ್ನು ನಡೆಸಿ, 
ಅಲ್ಲಿ ಮಂಡಿಸಲಾದ ಪ್ರಬಂಧಗಳನ್ನು ಪುಸ್ತಕ ರೂಪದಲ್ಲಿ ಪ್ರಕಟಿಸಿದೆ. ಕನ್ನಡ 
ಸಾಹಿತ್ಯದ ವಿವಿಧ ಪ್ರಕಾರಗಳಲ್ಲಿ ಪ್ರಾತಿನಿಧಿಕವೆನಿಸುವ ಕೃತಿಗಳನ್ನು ಹೊರತಂದಿದೆ. 
ಪುಸ್ತಕ ದತ್ತಿಯಿಂದ ಮೌಲಿಕ ಕೃತಿಗಳನ್ನು ಪ್ರಕಟಿಸಿದೆ. ಕರ್ನಾಟಕ ಸರ್ಕಾರದ 
ಧನಸಹಾಯದ ನೆರವಿನಿಂದಲೂ ಎಲ್ಲರಿಗೆ ಎಲ್ಲ ಕಾಲಗಳಲ್ಲೂ ಉಪಯುಕ್ತವಾಗುವ 
ನಿಘಂಟು, ಕೋಶಗಳನ್ನು ಪ್ರಕಟಿಸಿದೆ. 


ವಿವಿಧ ಸಂದರ್ಭಗಳಲ್ಲಿ ಹೊರಬಂದ ಕೃತಿಗಳಲ್ಲಿ ಕೆಲವು ಮತ್ತೆ ಮತ್ತೆ 
ಪ್ರಕಟವಾಗುವ ಭಾಗ್ಯವನ್ನು ಪಡೆದುಕೊಂಡಿವೆ. ಹಳಗನ್ನಡ ಕಾವ್ಯಗಳ ಗದ್ಯಾನುವಾದ, 
ಜೀವನ ಚರಿತ್ರೆ, ಸಾಹಿತ್ಯ ಪರೀಕ್ಷೆಗಳ ಪಠ್ಯಪುಸ್ತಕಗಳು, ನಾಟಕ ಸ೦ಪುಟ, ವಿಮರ್ಶೆ, 
ಸಂಶೋಧನೆ, ಪ್ರಬಂಧ ಮುಂತಾದ ಪ್ರಕಾರಗಳಲ್ಲಿ ಹೆಚ್ಚು ಬೇಡಿಕೆ ಇರುವ ಪುಸ್ತಕಗಳನ್ನು 
ಮರುಮುದ್ರಣದ ಮೂಲಕ ಸಹೃದಯರಿಗೆ ತಲುಪಿಸುವುದು ಪರಿಷತ್ತಿನ ಕರ್ತವ್ಯವಾಗಿದೆ. 
ಅಯ್ಯೋ, ಇಂಥ ಪುಸ್ತಕ ಸಿಗಲಿಲ್ಲವಲ್ಲ ಎಂದು ಕನ್ನಡಿಗರು ಕೊರಗದಂತೆ 
ನೋಡಿಕೊಳ್ಳಬೇಕಾಗಿದೆ. 


ನಾಡು ನುಡಿಯ ಸೇವೆಗೆ ತಮ್ಮನ್ನು ಸಮರ್ಪಿಸಿಕೊಂಡು ಕನ್ನಡಿಗರ ಮನಸಿನಲ್ಲಿ 
ಚಿರಸ್ಮರಣೀಯರಾಗಿರುವ ಮಹನೀಯರ ಜೀವನ-ಕಾರ್ಯಗಳನ್ನು ಪರಿಚಯಿಸುವ 
ಪುಸ್ತಕಗಳು, ಕುವೆಂಪು, ಡಿ.ವಿ.ಜಿ., ಕೆ.ಎಸ್‌.ನ. ಎ.ಎನ್‌.ಮೂರ್ತಿರಾವ್‌, ಗೊರೂರು, 
ಶಂ.ಬಾ.ಜೋಶಿ, ಆಲೂರು ವೆಂಕಟರಾಯರು ಮುಂತಾದ ಸಾಹಿತ್ಯ ದಿಗ್ಗಜಗಳ 
ಪುಸ್ತಕಗಳು, ಕನ್ನಡ ನಾಡಿನ ಚರಿತ್ರೆಯನ್ನು ಸಾದ್ಯಂತವಾಗಿ ಕಟ್ಟಿಕೊಡುವ ಹಿರಿಯ 


iV 
ಸಂಶೋಧಕರ ಪುಸ್ತಕಗಳು, ಹಳಗನ್ನಡದ ಮಹಾಕವಿಗಳ ಮಹತ್ವವನ್ನು ಸಾದರಪಡಿಸುವ 
ಪುಸ್ತಕಗಳು, ಹಳಗನ್ನಡ, ನಡುಗನ್ನಡದ ಶ್ರೇಷ್ಠ ಕಾವ್ಯಗಳು ಅಮೃತ ಮಹೋತ್ಸವ 
ಸಾಹಿತ್ಯ ಸಮ್ಮೇಳನದ ಸಂದರ್ಭದಲ್ಲಿ ಬಿಡುಗಡೆಯಾಗುತ್ತಿದ್ದು, ಇವು ಕನ್ನಡಿಗರ 
ಮನೆಗಳಲ್ಲಿ ಅತ್ಯವಶ್ಯಕವಾಗಿ ಸೇರ್ಪಡೆಗೊಳ್ಳುವಂಥವಾಗಿವೆ ; ಆಗಾಗ ತಿರುವಿಹಾಕಲು, 
ಮನನ ಮಾಡಲು ಯೋಗ್ಯವಾದವುಗಳಾಗಿವೆ. 


ಇವತ್ತಿನ ಸಂದರ್ಭದಲ್ಲೂ ಬೇರೆ ಬೇರೆ ಪ್ರಕಾಶನ ಸಂಸ್ಥೆಗಳು ಹೊರತರುತ್ತಿರುವ 
ಕೃತಿಗಳ ಜೊತೆಯಲ್ಲಿ ಹೋಲಿಸಿದರೆ ಪರಿಷತ್ತಿನ ಪ್ರಕಟಣೆಗಳು ಓದುಗರ ಜೇಬಿಗೆ 
ಭಾರವೆನಿಸುವಂಥವಲ್ಲ. ಆದಷ್ಟೂ ಕಡಿಮೆ ಬೆಲೆಯಲ್ಲಿ ಮೌಲಿಕ ಕೃತಿಗಳನ್ನು 
ಸಹೃದಯರಿಗೆ ಕೊಡಬೇಕೆನ್ನುವ ನೀತಿಗೆ ಪರಿಷತ್ತು ಈಗಲೂ ಬದ್ಧವಾಗಿದೆ. ಕನ್ನಡಿಗರನ್ನು 
ಪ್ರಜ್ಞಾವ೦ತರಾಗಿ, ಅಭಿಮಾನಧನರಾಗಿ, ವಿಶ್ವಮಾನವರಾಗಿ ರೂಪಿಸಲು ಪರಿಷತ್ತು 
ಪ್ರಕಟಿಸುವ ಸಾಹಿತ್ಯವು ಪೂರಕವಾಗಿರಬೇಕೆನ್ನುವ ಆಶಯ ಈ ನೀತಿಗೆ ಬೆನ್ನೆಲುಬಾಗಿದೆ. 
ತಮಿಳು, ತೆಲುಗು, ಮಲೆಯಾಳ೦ ಮಾತೃಭಾಷೆಯವರೂ ಕರ್ನಾಟಕದಲ್ಲಿ 
ಕನ್ನಡಿಗರಾಗಿರಬೇಕೆಂದು ಬಯಸುವ ಪರಿಷತ್ತು ಅಂಥವರಿಗೆ ಸಹಾಯಕವಾಗುವಂತೆ 
ಸ್ವಯಂಬೋಧಿನಿಗಳನ್ನು ರೂಪಿಸಿರುವುದು ಅಕ್ಕಪಕ್ಕದ ರಾಜ್ಯಗಳವರ ಜೊತೆ ಪರಿಷತ್ತು 
ತೋರುತ್ತಾ ಬಂದಿರುವ ಭ್ರಾತೃ ವಾತ್ಸಲ್ಯದ ಸಂಕೇತವಾಗಿದೆ. 


ಪರಿಷತ್ತು ಈಗಾಗಲೇ ಪ್ರಕಟಿಸಿ ಅತ್ಯ೦ತ ಜನಪ್ರಿಯವಾಗಿರುವ ಪುಸ್ತಕಗಳನ್ನು 
ಮತ್ತು ಹೊಸ ಪುಸ್ತಕಗಳನ್ನು ಚಿತ್ರದುರ್ಗದಲ್ಲಿ ನಡೆಯುತ್ತಲಿರುವ ಅಖಿಲ ಭಾರತ 
೭೫ನೆಯ ಅಮೃತ ಮಹೋತ್ಸವ ಕನ್ನಡ ಸಾಹಿತ್ಯ ಸಮ್ಮೇಳನದ ಸಂದರ್ಭದಲ್ಲಿ 
ಮುದ್ರಣಗೊಳಿಸಿ ಕನ್ನಡಿಗರ ಕೈಗೊಪ್ಪಿಸುವುದಕ್ಕೆ ನಮಗೆ ಹೆಮ್ಮೆಯೆನಿಸುತ್ತದೆ. 
ಸಹೃದಯರು ಈ ಪುಸ್ತಕಗಳನ್ನು ಎಂದಿನ ಪ್ರೀತ್ಯಾದರಗಳಿಂದ ಬರಮಾಡಿಕೊಳ್ಳುವರೆಂಬ 
ಭರವಸೆ ನನಗಿದೆ. “ಮಾತಿಗೆ ನಾಶಪಡಿಸುವ ಹಾಗೂ ಶಮನಗೊಳಿಸುವ ಶಕ್ತಿಯಿದೆ. 
ಸತ್ಯ ಮತ್ತು ದಯೆಯನ್ನು ಸಮ್ಮಿಲನಗೊಳಿಸುವ ಶಕ್ತಿಯೂ ಉಂಟು. ಅಷ್ಟೇ ಅಲ್ಲ 
ಮಾತಿಗೆ ವಿಶ್ವವನ್ನು ಬದಲಾಯಿಸುವ ಶಕ್ತಿ ಇದೆ” ಎಂದಿದೆ ಬುದ್ಧವಾಣಿ. ಇದು 
ಮಾತಿಗಿರುವ ಶಕ್ತಿ ಮತ್ತು ಮಾತನ್ನೇ ಕೃತಿಯಾಗಿಸುವ ಬರಹಕ್ಕಿರುವ ಶಕ್ತಿ. ಇಂಥ 
ಶಕ್ತಿಸ್ಫೋಟ ಪರಿಷತ್ತಿನ ಪುಸ್ತಕಗಳ ಮೂಲಕ ಆಗುತ್ತದೆನ್ನುವ ವಿಶ್ವಾಸ ನಮ್ಮದಾಗಿದೆ. 


ದಿನಾಂಕ : ೧೬-೯-೨೦೦೯ ಡಾ. ನಲ್ಲೂರು ಪ್ರಸಾದ್‌. ಆರ್‌.ಕೆ. 


ಅನುವಾದಕರ ಮಾತು 
(ಮೊದಲನೆಯ ಆವೃತ್ತಿ) 


ಸಂಸ್ಕೃತದಲ್ಲಿ ಈ ಗ್ರಂಥಕ್ಕೆ “ಜೈಮಿನೀಯಾಶ್ವಮೇಧಿಕ ಪರ್ವ' ಎಂಬ ಹೆಸರಿದೆ. 
ಇದನ್ನು ಕನ್ನಡದಲ್ಲಿ ವಾರ್ಧಕ ಷಟ್ಪದಿಗಳಾಗಿ ರಚಿಸಿರುವ ಲಕ್ಷ್ಮೀಶಕವಿಯು "ಜೈಮಿನಿ 
ಭಾರತ' ಎ೦ದು ಹೆಸರನ್ನು ಕೊಟ್ಟಿದ್ದಾನೆ. ಈತನ ಗ್ರಂಥಕ್ಕೆ ಸಂಸ್ಕೃತದ ಅಶ್ವಮೇಧಿಕ 
ಪರವೂ ಮೂಲವಾಗಿದೆ. ಈ ಮೂಲಗ್ರಂಥಕ್ಕೂ ಪರಿವರ್ತನ ರೂಪವಾದ 
ಷಟದೀಗ್ರಂಥಕ್ಕೂ ಕಥಾಭಾಗದಲ್ಲಿಯೂ, ವರ್ಣನಾಭಾಗದಲ್ಲಿಯೂ ಯಾವ ಸಾಮ್ಯ 
ವೈಷಮ್ಯಗಳೂ ಹೆಚ್ಚು ಕಡಿಮೆಗಳೂ ಇವೆಯೋ ಎಂಬುದನ್ನು ತಿಳಿಯುವುದು 
ಅವಶ್ಯಕವಾಗಿದೆ. ಇದು ಸಂಸ್ಕತ ಪರಿಚಯ ಹೆಚ್ಚಾಗಿಲ್ಲದ ಕನ್ನಡಿಗರಿಗೆ ಸುಲಭವಲ್ಲವಾದ 
ಕಾರಣ ಸಂಸ್ಥತಮೂಲಕ್ಕೆ ಪ್ರತಿಬಿಂಬವಾಗಿರುವಂತೆ ಪ್ರಾಯಶಃ ಎಲ್ಲ ಭಾಗದಲ್ಲಿಯೂ 
ಸಮವಾಗಿರುವ ಹಾಗೆ ಪರಿವರ್ತನರೂಪವಾದ ಈ ಕನ್ನಡದ ಗದ್ಯಾನುವಾದವನ್ನು 
ಬರೆದಿದೆ. ಅತ್ಯಲ್ಪ ಭಾಗದಲ್ಲಿ ಪರಿವರ್ತನಾ ಕ್ಷೇಶ ಮೊದಲಾದ ಕಾರಣದಿಂದ 
ಬಹು ವಿರಳವಾಗಿ ಸಲ್ಪ ವ್ಯತ್ಯಾಸಗಳು ಕಾಣಬಹುದು. ಆದರೂ ಅದು ಅಷ್ಟು 
ವ್ಯತ್ಯಾಸವೆಂದು ಹೇಳಿಕೊಳ್ಳುವ ಹಾಗಿಲ್ಲವೆನ್ನಬಹುದಾಗಿದೆ. ಕನ್ನಡದ ಜೈಮಿನಿ 
ಭಾರತವನ್ನನುಸರಿಸಿ ಮೈಸೂರು ಶಾಸನದ ಇಲಾಖೆಯ ಅಸಿಸ್ಟೆಂಟ್‌ ಮಟರಾ॥ 
ರಾ. ರಾಮರಾವ್‌, ಬಿ.ಎ., ಇವರು ಕನ್ನಡದಲ್ಲಿ ಗದ್ಯಾನುವಾದವನ್ನು ಬರೆದಿರುವರು. 
ಇದಲ್ಲದೆ ಶ್ರೀನಾಥನೆಂಬ ಕವಿಯು ತೆಲುಗಿನಲ್ಲಿ “ಜೈಮಿನಿ ಭಾರತಮು' ಎಂಬ 
ಗ್ರಂಥವನ್ನು ಬರೆದಿರುವಂತೆ ತಿಳಿಯಬರುತ್ತದೆ. ಇವೆಲ್ಲವನ್ನೂ ಹೋಲಿಸಿ 
ನೋಡುವುದರಿಂದ ವಾಚಕರಿಗೆ ಅನೇಕ ಸಂಗತಿಗಳು ಸಷ್ಟವಾಗಬಹುದು. ಸಂಸ್ಕೃತ 
ಮೂಲಕ್ಕೂ ಇವಕ್ಕೂ ಇರುವ ಹೆಚ್ಚು ಕಡಿಮೆಗಳನ್ನು ತಿಳಿಯಲು ಈ ಗ್ರಂಥವನ್ನು 
ರಚಿಸಿದೆ. ವಾಚಕರು ಇದನ್ನೋದುವುದರಿಂದ ಸೌಲಭ್ಯವುಂಟಿಂದು ತೋರುವುದು. 
ಪ್ರಾಜ್ಜರು ಈ ಗ್ರಂಥವನ್ನು ಅವಲೋಕಿಸಿ ನ್ಯೂನಾತಿರೇಕಗಳನ್ನು ತಿಳಿಯಪಡಿಸಿ 
ಗುಣಗ್ರಹಣಮಾಡುವರೆಂದು ಹಾರೈಸುತ್ತೇವೆ. 


ಕಡಬದ ನಂಜುಂಡಶಾಸ್ತಿ ಗಳು 


ನಿವೇದನೆ 


ವ್ಯಾಸಮುನಿಗಳು ಭಾರತಸಂಹಿತೆಯನ್ನು ರಚಿಸಿ ತಮ್ಮಶಿಷ್ಕರಿಗೆ ಉಪದೇಶಿಸಿದರು. 
ಮುಂದೆ ಜನಮೇಜಯನು ನಡೆಸಿದ ಸರ್ಪಯಾಗದ ಪ್ರಕರಣದಲ್ಲಿ ವ್ಯಾಸಶಿಷ್ಕರಾದ 
ವೈಶಂಪಾಯನರು ಜನಮೇಜಯನಿಗೆ ಭಾರತ ಸಂಹಿತೆಯನ್ನು ಹೇಳಿದರು. ಆಗ ವ್ಯಾಸರೂ 
ಅಲ್ಲಿ ಉಪಸ್ಥಿತರಾಗಿದ್ದರು. ಇದನ್ನು ಉಗ್ರಶ್ರವನು ಶೌನಕಾದಿ ಮುನಿಗಳಿಗೆ ಮತ್ತೆ 
ವಿವರಿಸಿದನು. ವ್ಯಾಸರ ಮಹಾಭಾರತವೆಂದು ಪ್ರಸಿದ್ಧವಾಗಿರುವುದು ಈ ಗ್ರಂಥ. 

ವ್ಯಾಸಮುನಿಗಳ ಶಿಷ್ಕರು ನಾಲ್ವರು: ವೈಶಂಪಾಯನ, ಜೈಮಿನಿ, ಸುಮಂತು, 
ಮತ್ತು ಪೈಲ. ವೈಶಂಪಾಯನರು ಹೇಳಿದ್ದು ಮೇಲ್ಕಂಡ ಮಹಾಭಾರತ. ಇದೇ ರೀತಿಯಲ್ಲಿ 
ಉಳಿದ ಮೂವರೂ ಭಾರತವನ್ನು ರಚಿಸಿದ್ದಾರೆಂಬ ಕಿಂವದಂತಿ ಇದೆ. ಆದರೆ ಜೈಮಿನಿಗಳು 
ರಚಿಸಿದ ಆಶ್ಚಮೇಧಿಕಪರ್ವವೆಂಬ ಗ್ರಂಥಭಾಗವು ಮಾತ್ರ ಈಗ ಉಪಲಬ್ಬವಾಗಿದೆ. 
ಇದೇ ರೀತಿಯಲ್ಲಿ ಉಳಿದ ಪರ್ವಗಳನ್ನೂ ಅವರು ರಚಿಸಿರಬಹುದೆಂದು ತೋರುತ್ತದೆ. 
ಏಕೆಂದರೆ, ಜೈಮಿನೀಯ ಆಶ್ಚಮೇಧಪರ್ವದ ಆರಂಭದಲ್ಲಿ “ನಾರಾಯಣಂ ನಮಸ್ಕ ತ್ಯೇ 
ಎಂಬ ಶ್ಲೋಕವಾದೊಡನೆ, 


ಜನಮೇಜಯ ಉವಾಚ:- 
ಕಥಂ ಯುಧಿಷ್ಠಿರಃ ಪ್ರೀತೋ ಮಮ ಪೂರ್ವಪಿತಾಮಹಃ 
ಹಯಮೇಧಂ ಕ್ರತುವರಂ ಚಕ್ರೇ ಬಂಧುಭರನ್ನಿತಃ ॥ 


ಎಂಬ ಪ್ರಶ್ನೆ ಇದೆ. ಹೀಗೆ ಪೂರ್ವಸಂದರ್ಭವಿಲ್ಲದೆ ಗ್ರಂಥಾರಂಭವಾಗುವುದು 
ಸಾಂಪ್ರದಾಯಿಕವಲ್ಲ. ಆದ್ದರಿಂದ ಈ ಪರ್ವದ ಹಿಂದಿನ ಭಾಗವು ಇದ್ದಿತೆಂದು 
ಊಹಿಸಬಹುದು. ಅಲ್ಲದೆ ಗ್ರಂಥಸಮಾಪ್ತಿಯಲ್ಲಿ- 


ಚತುರ್ದಶ ಪರ್ವಾಣಿ ಕಥಿತಾನಿ ವಿಶಾಂಪತೇ | 
ಅತಶ್ಚಾಶ್ರಮವಾಸಾಖ್ಕಂ ಪರ್ವ ರಾಜನ್‌ ಶೃಣುಷ್ಟತತ್‌ ॥ 


“ಜನಮೇಜಯರಾಜ, ಹದಿನಾಲ್ಕು ಪರ್ವಗಳನ್ನು ಹೇಳಿದ್ದಾಯಿತು. ಇನ್ನು ಮುಂದೆ 
ಆಶ್ರಮವಾಸವೆಂಬ ಪರ್ವವಿದೆ. ಅದನ್ನು ಕೇಳು'' ಎಂದು ಸ್ಪಷ್ಟವಾಗಿ ಹೇಳಿದೆ. ಆದ್ದರಿಂದ 
ಸಮಗ್ರ ಭಾರತ ಒಂದನ್ನು ಜೈಮಿನಿಗಳು ರಚಿಸಿದ್ದರೆಂದು ಊಹಿಸುವುದಕ್ಕೆ ಆಧಾರ ಉಂಟು. 
ಬರೋಡಾ ಓರಿಯಂಟಲ್‌ ಇನ್ಸ್ಟಿಟ್ಯೂಟಿನ ಗ್ರಂಥಾಲಯದಲ್ಲಿ "ಅಭಿಮನ್ಯು ಉಪಾಖ್ಯಾನ' 
ಎಂಬ ಒಂದು ಹಸ್ತಲಿಖಿತ ಪ್ರತಿ ದೊರಕಿದೆಯಂತೆ. ಅದರಲ್ಲಿ ದ್ರೋಣಪರ್ವದ 
ಉಪಾಖ್ಯಾನ ಉಂಟು. ವ್ಯಾಸರ ಮಹಾಭಾರತದಲ್ಲಿ ಈ ಅನುಪೂರ್ವಿಯು 


ದೊರೆಯುವುದಿಲ್ಲ. ಅದು ಜೈಮಿನೀಯ ಭಾರತದ ಅಂಶವಾಗಿರಬಹುದೆಂದು ವಿಮರ್ಶಕರ 
ಅಭಿಪ್ರಾಯವಿದೆ.* 


* ಗೀತಾಪ್ರೆಸ್‌, ಗೋರಖ್‌ಪುರದವರು ಹಿಂದೀ ವ್ಯಾಖ್ಯಾನಸಹಿತ ಪ್ರಕಟಿಸಿರುವ ಜೈಮಿನೀಯ 
ಅಶ್ವಮೇಧಪರ್ವದ ಭೂಮಿಕೆಯ ಅಡಿಟಿಪ್ಪಣಿಯನ್ನು ನೋಡಿ. 


VU 
ಜೈಮಿನೀಯ ಅಶ್ಚಮೇಧಪರ್ವದ ಸ್ಥೂಲ ಪರಿಚಯ 


ಇದರಲ್ಲಿ ೬೮ ಅಧ್ಯಾಯಗಳೂ ೫೦೦೦ಕ್ಕಿಂತ ಅಧಿಕ ಶ್ರೋಕಗಳೂ ಇವೆ. 
ಅನುಷ್ಟುಪ್‌ ವೃತ್ತಗಳೇ ಅಧಿಕ. “ಅಲ್ಲಲ್ಲಿ ಉಪಜಾತೀಯ ವೃತ್ತಗಳೂ ಇವೆ. ಭಾಷಾಶೈಲಿ 
ಅತಿಪಾಚೀನವೇನಲ್ಲ. ಸಾಮಾನ್ಯವಾಗಿ ಭಾಷೆಯು ಸುಗಮವಾಗಿದೆ. ಒಂದೊಂದು 
ಕಡೆ ಅನನ್ನಿತ ವಾಕ್ಯಗಳುಂಟು. ಪರಿಷ್ಠತಪಾಠವಿಲ್ಲದ್ದರಿಂದಲೂ ಮುದ್ರಣ 
ದೋಷಾದಿಗಳಿಂದಲೂ ಅನನ್ವಿತವಾಗಿರುವುದೂ ಸಾಧ್ಯ. ಪ್ರಾಚೀನರಾದ 
ಜೈಮಿನಿಮುನಿಗಳೇ ಈ ಗ್ರಂಥದ ಕರ್ತೃಗಳೆಂದು ಹೇಳುವುದು ಕಠಿಣ. ಏಕಾದಶಿ 
ಮಹಿಮೆ, ಅಲ್ಲಲ್ಲಿ ವಾರಗಳ ಉಲ್ಲೇಖ ಇವೂ ಸಹ ಗ್ರಂಥವು ಅತಿ 
ಪ್ರಾಚೀನವಲ್ಲವೆಂಬುವುದಕ್ಕೆ ಸಾಕ್ಷಿಯಾಗಬಹುದು. ಕವಿ ಯಾರಾದರೂ ಆಗಿರಲಿ 
ಆತನು ಒಳ್ಳೆಯ ರಸಿಕ, ಹಾಸ ಪ್ರಿಯ. ಶ್ರೀಕೃಷ್ಣ ಭೀಮಸೇನರ ಸಂಭಾಷಣೆ, ಶ್ರೀಕೃಷ್ಣ 
ಸತ್ತ (ಭಾವೆಯರ ಸಂವಾದ, ಚಂಡಿಯ ಕಥೆ, ಮಯೂರದ್ದಜನ ಯಜ್ಞಮಂ೦ಟಪದಲ್ಲಿ 
"ವೇಷದಿಂದ ಬಂದ ಶ್ರೀಕೃಷ್ಣನ ನುಡಿ, ಬಕದಾಲ ಮೈೃತಾಂತ, ಅಶ್ವಮೇಧಯಾಗಾರಂಭದಲ್ಲಿ 
ನಾರದರ ವ್ಯವಹಾರ - ಮುಂತಾದ ಸ್ಥಳಗಳು ಹಾಸ್ಯದ ನಿದರ್ಶನಗಳು. 


ಶೃಂಗಾರವೀರ ಕರುಣಾದಿಗಳಿಗೂ ಅಲ್ಲಲ್ಲಿ ಅಭಿವ್ಯಕ್ತಿ ಇದೆ. ಈ ಗಂಥವು 
ಪುರಾಣಶೈಲಿಯಲ್ಲಿದ್ದರೂ ಮನೋಹರವಾದ ಕಾವ್ಯಸಾಮಗ್ರಿಗಳೂ ವಿಪುಲವಾಗಿವೆ. 
ಆದ್ದರಿಂದಲೇ ಕನ್ನಡದ ಮಹಾಕವಿ ಲಕ್ಷಿ ಏಶನು ಇದನ್ನು ಆಧಾರವಾಗಿಟ್ಟುಕೊಂಡು 
ಉತ್ತಮಕಾವ್ಯವೆಂದು ವಿಖ್ಯಾತವಾದ " ಮಿನಿ ಭಾರತ'ವನ್ನು ವಾರ್ಧಕಷ ಟದಿಯಲ್ಲಿ 
ವಿರಚಿಸಿದ್ದಾನೆ. 


ಲಕ್ಷ್ಮೀಶನು ತನ್ನ ಜೈಮಿನಿಭಾರತವನ್ನು ಸಂಸ್ಕೃತದ ಜೈಮಿನೀಯ ಅಶ್ವಮೇಧಿಕ 
ಪರ್ವದ ಆಧಾರದ ಮೇಲೆ “ರಚಿಸಿದ್ದೇನೆಂದು ತನ್ನ ಕಾವ್ಯದ ಸಮಾಪ್ತಿಯಲ್ಲಿ ಸ್ಪಷ್ಟವಾಗಿ 
ಹೇಳಿದ್ದಾನೆ: 


ಧರಣಿಯೊಳ್‌ ಜೈಮಿನಿಮುನೀಂದ್ರನತಿಪೆರ್ಮೆಯೊಳ್‌ 
ವರಮಹಾಭಾರತ ಕಥಾಮೃತಾಬ್ಧಿಯೊಳೊಪ್ಪಿ 
ಒರೆದಾಶ್ಚಮೇಧಿಕದ ಪರ್ವಮಂ ಸುರುಪುರದ ಲಕ್ಷಿ ನಶ ಕನ್ನಡದೊಳು | 


ಲಕ್ಷ್ಮೀಶನು ತನ್ನ ಕಾವ್ಯವನ್ನು ರಚಿಸುವಾಗ ಸಂಸ್ಕೃತದ ಮೂಲಕ್ಕೆ 
ಎಷ್ಟರಮಟ್ಟಿಗೆ ಯಣಿಯಾಗಿದ್ದಾನೆಂಬುದನ್ನು ಸ್ವಲ್ಪ ವಿವೇಚಿಸಬಹುದು. ಎರಡು 
ಗ್ರಂಥಗಳನ್ನೂ ಜೊತೆಗಿಟ್ಟು ವಿಮರ್ಶಿಸಿದಾಗ ಸಾಮ್ಯವೇ ಅಧಿಕವಾಗಿ ಕಂಡುಬರುತ್ತದೆ. 
ಮೂಲದ ಕಥಾಭಾಗವನ್ನು ಲಕ್ಷ್ಮೀಶನು ಕ್ರಮವಾಗಿ ಅನುಸರಿಸಿದ್ದಾನೆ. ವಿವಿಧ ಪಾತ್ರಗಳ 
ಮತ್ತು ನಗರಗಳ ಹೆಸರು ಮೂಲದಲ್ಲಿರುವಂತೆಯೇ ಇದೆ. ಆದರೆ ಚಂದ್ರಹಾಸನ ಕಥೆಯಲ್ಲಿ 
ಬರುವ ಧೃಷ್ಟಬುದ್ಧಿ ಕನ್ನಡದಲ್ಲಿ ದುಷ್ಠಬುದ್ದಿಯಾಗಿದ್ದಾನೆ. ಜ್ವಾಲೆಯ ಸೋದರ ಸಂಸ್ಥೃತದಲ್ಲಿ 
ಉಲ್ಕುಕ. ಕನ್ನಡದಲ್ಲಿ ಉನ್ಮುಕ. ಇವೆರಡು ಬದಲಾವಣೆಗಳು ಲಿಪಿಕಾರರ ಕೈವಾಡದಿಂದ 
ಆಗಿರಬಹುದು. ವೃಷಕೇತುವಿನ ಪತ್ನಿಯ ಹೆಸರು ಭದ್ರಾವತಿ ಎಂದು ಮೂಲದಲ್ಲಿದೆ. 


Vm 


ಲಕ್ಷ್ಮೀಶನು ಅವಳ ಹೆಸರನ್ನು ತಿಳಿಸಿಲ್ಲ. ಹ೦ಸದ್ದಜನ ಪುರೋಹಿತನಾದ ಶ೦ಖನ 
ಕೈಯನ್ನು ರಾಜನು ಕತ್ತರಿಸಿದ್ದನೆಂದೂ ಲಿಖಿತನ ತಪೋಬಲದಿಂದ ಶಂಖನು 
ಆದನ್ನು 'ಮರಳಿ ಪಡೆದಸೆಂದೂ ಕನ್ನಡದಲ್ಲಿ ಪೂರ್ವಕಥೆಯಿದೆ. ಸಂಸ್ಕೃತದಲ್ಲಿ ಇಲ್ಲ. 
ಧರ್ಮರಾಜನ ಅಶ್ವಮೇಧಯಾಗದ ಕಡೆಯಲ್ಲಿ ಮುಂಗುಸಿಯ ಕಥೆ ಮೂಲದಲ್ಲಿದೆ. 
ಲಕ್ಷ್ಮೀಶನು ಅದನ್ನು ಬಿಟ್ಟದ್ದಾನೆ. ಹೀಗೆ ಅಲ್ಲಲ್ಲಿ ಕೊ೦ಚ ವ್ಯತ್ಯಾಸವಿದ್ದರೂ 
ಗಮನಾರ್ಹವಾದ ಬದಲಾವಣೆಯನ್ನೇನೂ ಲಕ್ಷ್ಮೀಶನು ಮಾಡಿಲ್ಲ. ವಿವಿಧ 
ಸನ್ನಿವೇಶಗಳು, ಸಂಭಾಷಣ ಪ್ರಕಾರಗಳು, ಹೋಲಿಕೆಗಳು - ಇತ್ಯಾದಿ ಅಂಶಗಳು 
ಸಹ ಮೂಲದಲ್ಲಿರುವಂತೆ ಕನ್ನಡ ಜೈಮಿನಿ ಭಾರತದಲ್ಲಿ ಬಂದಿವೆ. ಕಥಾಶರೀರಕ್ಕೆ 
ಪೋಷಕವಲ್ಲದ ಅಪ್ರಧಾನ ವಿಷಯವನ್ನು ಸಹ ಲಕ್ಷ್ಮೀಶನು ಅನುಕರಿಸಿದ್ದಾನೆ. 
ಮೇಘವರ್ಣನು ಯವ್ವನಾಶ್ಚನ ಅಶ್ವವನ್ನು ಅಪಹರಿಸಿದಾಗ ಭೀತರಾದ ದೇವದೂತರು 
ಆ ವೃತ್ತಾಂತವನ್ನು ಇಂದ್ರನಿಗೆ ತಿಳಿಸಿದರೆಂದು ಮೂಲದಲ್ಲಿದೆ. ಕಥೆಯಲ್ಲಿ ಇದು 
ಮುಖ್ಯವೇನಲ್ಲ. ಉಪೇಕ್ಷಿಸಬಹುದಾದದ್ದು. ಆದರೆ ಲಕ್ಷ್ಮೀಶನು "ಗಗನದೊಳ್‌ ಸುಳಿವುತ 
ನಿಮಿಷನೊರ್ವನಿವನ ಮಾಯೆಗೆ ಭಯಂಗೊಂಡು ಕಡುವೇಗದಿ೦ ಪೋಗಿ ವಜಿಗೆ 
ಪೇಳಲ್‌....” (೪ನೆಯ ಸಂಧಿ, ೧೧ನೆಯ ಪದ್ಯ) ಎಂದು ಅನುವಾದಿಸಿದ್ದಾರೆ. 
ಉಭಯಗ್ರಂಥಗಳಿಗೂ ಇರುವ ಸಾಮ್ಯವನ್ನು ನಿದರ್ಶನಗಳಿಂದ ಸ್ಪಷ್ಟಗೊಳಿಸಬಹುದು. 
ಕಥಾಶರೀರದಲ್ಲಿರುವ ಈ ಸನ್ನಿವೇಶಗಳು ಮೂಲದಲ್ಲಿರುವಂತೆ ಕನ್ನಡ 
ಜೈಮಿನಿಭಾರತದಲ್ಲಿ ಬಂದಿವೆ : 


೧. ಭೀಮಸೇನನು ದ್ವಾರಕೆಗೆ ಹೋದಾಗ ಶ್ರೀಕೃಷ್ಣನು ಭೋಜನ ಮಾಡುತ್ತಿರುವುದು. 
ಭೀಮನಿಗೂ ಶ್ರೀಕೃಷ್ಣನಿಗೂ ವಿನೋದಪೂರ್ಣವಾದ ಸಂವಾದ. 

೨. ಹಸ್ತಿನಾವತಿಗೆ ಬರುವಾಗ ಶ್ರೀಕೃಷ್ಣರುಕ್ಕಿಣಿಯರ ಸಂವಾದ. 

೩ ದಿಗ್ಗಜಯಾನಂತರದಲ್ಲಿ ಹಿಂದಿರುಗಿದ ಶ್ರೀಕೃಷ್ಣನನ್ನು ನೋಡಿ ಸತ್ಯಭಾಮೆಯ 
ವಕ್ರೋಕ್ತಿ. 

“ಲ ಕಳಶಗಳಲ್ಲಿ ಗಂಗಾಜಲವನ್ನು ತುಂಬಿ ತರುವಾಗ ರುಕ್ಮಿಣೀ ಸುಭದ್ರೆ 
ಮುಂತಾದ ಸ್ತ್ರೀಯರ "ಸರಸಸಂಭಾಷಣೆ - 

೫. ಶ್ರೇಕ ೃಷ್ಟನ ಪತ್ನಿಯ ಬಳಿಯಲ್ಲಿ ನಾರದರು ಚಾಡಿಹೇಳುವುದು ಇತ್ಯಾದಿ. 
ವರ್ಣನೆಯ ' ಸಾಮ್ಯಗಳಿಗೆ ಇನ್ನು ಕೆಲವು. ನಿದರ್ಶನಗಳನ್ನು ಕೊಡಬಹುದು. 

೧. ಪ್ರದ್ಯುಮ್ಮನು ಅನುಸಾಲ್ವನೊಡನೆ ಯುದ್ಧಮಾಡಿ ಸೋತು ಬಂದಾಗ 

ಶ್ರೀಕ್ಷ ಪನು ಅವನನ್ನು ಹಂಗಿಸುವ ಸಂದರ್ಭ — 


ಸಂಸ್ಕೃತ ಮೂಲ : - 


ತಾಡಯಿತ್ವಾ ಪದಾ ಪುತ್ರಮಿದಂ ವಚನಮಬವೀತ್‌ । 
ಕ್ರೋಧೇನ ಮಹತಾ ಯುಕ್ತೋ ಭರ್ತಯಾಮಾಸ ಭಾರತ ॥ 
ವನಂ ಯಾಹಿ ಪುರೀಂ ತ್ಯಕ್ವಾ ಮುನಿರ್ಭೂತ್ವಾ ಫಲಾನ್ಯದ | 
ಜನಮಧ್ಯೇ ನವೈ ವಾಸಸ್ತವ 'ಯೋಗ್ಯೋ ಭವಿಷ್ಯತಿ ॥ 

ನಿಜಂ ಶತ್ರುಂ ಹಿ ಮುನತಸ್ತ್ವ್ವಾ ೦ ನಿರೀಕ್ಷ ಸಮಾಗತಂ । 


WX 
ಕುಶಾಗ್ರಬುದ್ಧಯಃ ಸರ್ಮೇ ಕರಿಷ್ಕಂತಿ ಚ ಭಸ್ಮಸಾತ್‌ ॥! 
ಭವಾನ್‌ ಬಾಣಪುರೇ ಯಾತು ತತ್ರತ್ಮಾ ಯೇ ಮಹಾಜನಾಃ | 
ಭಗ್ನಂ ಸಂಬಂಧಿನಂ ಮತ್ತಾ ಪಾಲಯಿಷ್ಕಂತಿ ನಾಪರೇ ॥ 
ಶಿವಪೂಜಾಪರಾ ಲೋಕಾಸ್ಟಾಂ ಶತ್ರುಂ ಶಂಕರಸ್ಕ ಹಿ | 
ಜ್ಲಾತ್ಹಾತೇ ಸ್ಥಾಮಿನೋ ವೈರಂ ಘಾತಯಿಷ್ಕಂತಿ ಮೇ ಮತಿಃ 1! 


“ಅಧ್ಯಾಯ ೧೭-೩೫ ರಿಂದ 
ಕನ್ನಡ ಜೈಮಿನಿ ಭಾರತ- 


ಪೃಥುಲಪೌರುಷದಿಂದ ನಮ್ಮ ಸುತನಿಂದು ರಿಪು 
ಮಥನಮಂ ಮಾಡಿ ಬಳಲಿದನೆನುತ ಬಂದೆಲವೊ 
ಶಿಥಿಲಪೌರುಷ ನಿನ್ನನೇಗೈಯಲೆಂದು ಹರಿಯೊದೊದೆದನೆಡಗಾಲ್ಲುದಿಯೊಳು ॥ 


ದ್ಹಾರಕೆಯನೆಂತಬಲೆಯರ ಮುಂದೆ ಪೊಗುವೆ ಪೋ 
ಗಾರಣ್ಮಕೆನಲಲ್ಲಿ ಮುನಿಗಳ್ಗೆ ಸೇರೆ ಕೆ | 
ಟ್ಟಾರೂರ ಸಾರ್ದೊಡಂ ನೀಂ ವಿರಹಿತನು ವಿಷಮನೆಂದೋರ್ವರುಂ ಕೂಡರು ! 
ಆರಿನ್ನು ಗತಿ ನಿನಗೆ ಸಂಬಂಧಿ ಬಾಣನಂ 
ಹಾರೈಸುವಡೆ ನಿನ್ನ ಬೇರ್ಗೊಲೆಗೆ ಶಿವನಿಪ್ಪ 
ಕಾರಣಮನಂಗತ್ವಮೇ ಪ್ರಾಪ್ತಮೆಂದು ಹರಿ ತನ್ನ ಸುತನಂ ಜರೆದನು ॥ 
ಸಂಧಿ ೩-ಪದ್ಮ ೩೯, ೪೦ 


೨. ಲವಕುಶರೊಡನೆ ಯುದ್ಧಮಾಡಿ ಮೂರ್ಛಿತರಾಗಿ ನೆಲದ ಮೇಲೆ ಮಲಗಿದ್ದ 
ಲಕ್ಷಣಶತ್ರುಘ್ನರನ್ನು ಹನುಮಂತನು ಕಂಡ ಸಂದರ್ಭ- 


ಸಂಸ್ಕೃತ ಮೂಲ- 
ಶರನಿರ್ಬಿನ್ನಸರ್ವಾಂಗೌ ರಣೇ ಶತ್ರುಫ್ನಲಕ್ಷಣೌ | 
ಪ್ರಾರ್ಥಯಂತಾವಿವ ಧರಾಂ ಸೀತಾತ್ಕಾಗೇನ ದುಃಖತಾಂ ॥! 
ಮಾ ಕೋಪಂ ವ್ರಜ ನೌ ಸ್ಥಾನಂ ದೇಶಿ ಸೀತಾದ್ರುಹೋರಿತಿ 1ಟ 
ಹನೂಮಾಂಸ್ತೌ ಗೃಹೀತ್ವಾಥ ಬಾಹುಭ್ಕಾಂ ಪುನರಾಗತಃ ॥ 
ಭರತಸ್ಮ ಸಮೀಪಂ ಹಿ ಮೂರ್ಥಿತಾ ತರಸಾ ನೃಪ ॥ 
-ಅಧ್ಯಾಯ ೩೫-೭೩ ರಿಂದ 
ಕ. ಜೈ. ಭಾ:- 

ಧೀಂಕಿಟ್ಟನಲ್ಲಿಂದ ಕಲಿ ಹನುಮನಾ ರಣದೊ 
ಳಂಕಿತದ ಕುಶನ ಬಾಣಂಗಳಿಂ ಮಡಿದ ಬಲ 
ಸಂಕುಲವನಿಕ್ಸ್ಟಾಕುನಂದನಂ ನಿನ್ನ ಸುತೆಯಂ ಬಿಟ್ಟನೆಂದು 1 
ಕೊಂಠದಿರು ಸೈರಿಸುವುದೆಂದೈದೆ ಭೂದೇವಿ 
ಯಂ ಕೋಪಮಂ ಮಾಣಿಸಲ್‌ ಬೇಡಿಕೊಂಬ ತೆರ 
ದಿಂ ಕೆಡೆದು ಮೈಮರೆದು ಮಲಗಿದ್ದ ಸೌಮಿತ್ರಿಶತ್ರುಘಪ್ನರಂ ಕಂಡನು ॥ 
ಕಂಡು ಕಪಿವೀರನವರಿರ್ವರಂ ತೆಗೆದೆತ್ತಿ 
ಕೊಂಡು ಭರತನ ಪೊರೆಗೆ ಬರಲ್‌..... ॥1 

-ಸಂಧಿ ೨೧-ಪದ್ಮ ೧೦, ೧೧. 


೩. ಚಂದ್ರಹಾಸನ ವರ್ಣನೆ- 
ಸಂ. ಮೂ:- 
ಅಮೀ ನೃಹತಯಸ್ತಸ್ಕ ಕಲಾಂ ನಾರ್ಹಂತಿ ಹೋಡಶೀಂ ॥ 
-ಅಧ್ಯಾಯ ೫೦-೧೩ 
ಕ. ಜೈ. ಭಾ:- 
ಹಿಂದಣರಸುಗಳೆ ಬಲಮಿವನ ಹರಿನಾರರೊಳ 
ಗೊಂದು ಕಳೆಯಿಲ್ಲ.... ॥ 
-ಸಂಧಿ ೨೮-ಪದ್ಮ ೧೨ 


೪. ಬಾಲಕನಾದ ಚಂದ್ರಹಾಸನನ್ನು ಚಂಡಾಲರು ವನದಲ್ಲಿ ತ್ಯಜಿಸಿ ಹೋದಾಗ 
ಜಿಂಕೆಗಳ ಮರುಕ- 


ವ್‌ 
ಸಂಸ್ಕ ತೆ ಮೂಲ: 


ತಾ ಹರಿಣ, ಸಮಾಗಮ್ಮ ಲಿಲಿಹುಶ್ಚರಣಂ ಶನೈಃ | 
ಅಸತ್ರತಿಃ ಸ್ತಭರ್ತಾರಂ ವಿಹಾಯ ವನಗಹ್ನರಂ ॥! 

ಪ್ರವಿಷ್ಟಃ ಕಾಮುಕೋತಸಾತಂ ತಸಾತ್‌ತೇನ ವಿವರ್ಜಿತಃ | 
ಮುಖರೂಪೇಣ ಚಂದ್ರೊಯಂ ಸ್ರವದಶ್ರುಲವಃ ಸ್ಫುಟಂ ॥ 
ವಾಹನೇನ ವಿನಾ ಸ್ಟಾಮೀ ನಭಸಃ ಸ್ಪಲಿತೋ ಭುವಿ | 
ಪ್ರಸಾದಯಂತ್ಮ ಇವ ತಾ ಲಲಿಹುರ್ವಿಜನೇ ವನೇ ॥ 


-ಅಧ್ಯಾಯ ೫೧-೫ರಿಂದ 
ಕ. ಜೈ. ಭಾ. 
ನಿಲ್ಲದೆ ನರಳ್ಳ ಪಸುಳೆಯ ನಿರ್ಮಲಾಸ್ಕಮಂ 
ಪುಲ್ಲೆಗಳ್‌ ಕಂಡು ಕಾನನಕೆ ಕಾಮಿಸಿ ತಮ್ಮ 


ನಲ್ಲನೈತರಲುಮಲಿಸಿ ವಾಹನವರಸ ಬಂದ ಪೂರ್ಣೇಂದುವೆಂದು ! 
ವಲ್ಲಭಸ್ವಾಮಿಯಂ ಬೇಡಿಕೊಳುತಿರ್ದವೆನೆ 


ಮೆಲ್ಲಮೆಲ್ಲನೆ ಪೊರೆಗೆ ಪೊದ್ದಿ ಬಾಲಕನಂಘಿ) 
ಪಲ್ಲವದ ರುಧಿರಮಂ ಕುಡಿನಾಲಗೆಗಳಿಂದ ಸವಿದು ಲೇಪಂಗೈದವು ॥ 


-ಸಂಧಿ ೨೮-ಪದ್ಮ ೩೭ 

ಇದೇ ರೀತಿಯಲ್ಲಿ ಹಲವಾರು ನಿದರ್ಶನಗಳನ್ನು ಕೊಡಬಹುದು. ಆದರೆ ಲಕ್ಷೀಶನು 
ಅನುವಾದಕನಾದ ಸಾಮಾನ್ಯ ಕವಿಯಲ್ಲ. ಪ್ರತಿಭಾಶಾಲಿಯಾದ ಮಹಾಕವಿಯೇ ಹೌದು. 
ಮೂಲದಲ್ಲಿರುವ ಸುಂದರಭಾವಗಳನ್ನು ಬಿಡಲಾರದೆ ತೆಗೆದುಕೊಂಡರೂ ಅವನ್ನು 
ನಯವಾಗಿ ಪೋಷಿಸಿದ್ದಾನೆ. ಸ್ವತಂತ್ರ ಕಲ್ಪನೆಗಳನ್ನು ಸೇರಿಸಿದ್ದಾನೆ. ಕೆಲವು ಸಂನಿವೇಶಗಳನ್ನು 
ಮಾರ್ಪಡಿಸಿದ್ದಾನೆ. ವನವರ್ಣನೆ, ಸರೋವರ್ಣನೆಗಳು ಲಕ್ಷ್ಮೀಶನ ಪ್ರತಿಭೆಯ 
ನಿದರ್ಶನಗಳು. ಶೃಂಗಾರವೀರಾದಿ ರಸಗಳನ್ನು ಮನೋಜ್ಞವಾಗಿ ಚಿತ್ರಿಸಿದ್ದಾನೆ. 


Xl 
ಮೂಲದಲ್ಲಿರುವ ಕೆಲವು ಪೆಡಸುಗಳನ್ನು ತ್ಯಜಿಸಿ ಕೆಲವನ್ನು ಸರಳಗೊಳಿಸಿದ್ದಾನೆ. 


ಲಕ್ಷ್ಮೀಶನ ವಾಗ್ದೈಖರಿ ಶಬ್ದರುರಿಗಳು ಅನ್ಯಾದೃಶವಾದವು. ಅವನಿಗೆ ಮಹಾಕವಿಯ 
ಪಟ್ಟ ಸ್ಥಿರವಾದುದು. 


ವ್ಯಾಸಮುನಿಗಳ ಅಶ್ವಮೇಧಪರ್ವಕ್ಕಿಂತ ಜೈಮಿನಿಗಳ ಗಂಥವು ಬಹ್ಹಂಶಗಳಲ್ಲಿ 
ಭಿನ್ನವಾಗಿದೆ. ಯಜ್ಞದ ನಿಮಿತ್ತ, ಮರುತ್ತರಾಜನ ಯಜ್ಞದ ಆಖ್ಯಾನ, ಬಭ್ರುವಾಹನನ 
ಯುದ್ಧ, ಸಿಂಧುದೇಶದಲ್ಲಿ ದುಶ್ಕಲೆಯ ಸಂದರ್ಶನ, ಯಜ್ಞಾಂತದಲ್ಲಿ ನಕುಲೋಪಾಖ್ಯಾನ 
- ಇವಿಷ್ಟು ಉಭಯ ಗ್ರಂಥಗಳಲ್ಲಿಯೂ ಇವೆ. ಉಳಿದ ಕಥಾಭಾಗದಲ್ಲಿ ಗಮನೀಯವಾದ 
ಸಾಮ್ಯವೇನೂ ಇಲ್ಲ. ವ್ಯಾಸರು ವರ್ಣಿಸಿದ ಅಶ್ವಪಥವೇ ಬೇರೆ, ಜೈಮಿನಿಗಳ ಅಶ್ವಪಥವೇ 
ಬೇರೆ." ಅಶ್ವವನ್ನು ಯೌವನಾಶ್ನನಿಂದ ಅಪಹರಿಸಿ ತಂದ ಕಥೆಯಾಗಲಿ ಅನುಸಾಲ್ವನು 
ಮತ್ತೆ ಅದನ್ನು ಅಪಹರಿಸಿದ ವೃತ್ತಾಂತವಾಗಲಿ ವ್ಯಾಸಭಾರತದಲ್ಲಿ ಇಲ್ಲ. ಮರುತ್ತರಾಜನ 
ಯಜ್ಞವೃತ್ತಾಂತವು ವ್ಯಾಸಭಾರತದಲ್ಲಿ ವಿಸ್ತೃತವಾಗಿದೆ. ಇಲ್ಲಿ ಅದು ಅತಿ ಸಂಕ್ಷಿಪ್ತವಾಗಿದೆ. 


ಅಶ್ವವನ್ನು ಬಂಧಿಸಿದ ನೀಲದ್ದಜ, ಹ೦ಸದ್ದಜ, ಪ್ರಮೀಳೆ, ಬಭ್ರುವಾಹನ, 
ಮಯೂರದ್ದಜ, ವೀರವರ್ಮರ ಕಥೆ ರೋಚಕವಾಗಿದೆ. ವಿಷಾದಾಂತವಾದ 
ಸುಧನ್ವವೃತ್ತಾಂತವು ರಸಮಯವಾದ ಪ್ರಕರಣ, ಚಂದ್ರಹಾಸ ಕಥೆ ಅತ್ಯಂತ 
ಮಧುರವಾಗಿದೆ. ಈ ನೂತನ ಪ್ರಸಂಗಗಳು ಪುರಾಣಾಂತರಗಳಲ್ಲಿ ಪ್ರಾಯಶಃ 
ದೊರೆಯುವುದಿಲ್ಲ. ಆನುಷಂಗಿಕವಾಗಿ ಬ೦ದಿರುವ ರಮ್ಯವಾದ ಲವಕುಶರ ಕಾಳಗವು 
ಪದ್ಮಪುರಾಣದ ಪಾತಾಳಖಂಡದಲ್ಲ ಉಪಲಬ್ಧವಾಗುತ್ತದೆ. ಸ್ಹಾಹಾ, ಮಾಲಿನಿ, ಚಂಡಿ- 
ಇವರ ವೃತ್ತಾಂತಗಳೂ ಪ್ರಾಸಂಗಿಕ. 


ಕವಿಯು ವಿನೋದಪ್ರಿಯನಾದ್ದರಿಂದ ಹಾಸ್ಯ ಸನ್ನಿವೇಶಗಳನ್ನು ಅಲ್ಲಲ್ಲಿ ತಂದು 
ಗ್ರಂಥಕ್ಕೆ ಕಳೆಯೇರಿಸಿದ್ದಾನೆ. ಶ್ರೀಕೃಷ್ಣನ ಮಹಿಮೆಯನ್ನು ಕೊಂಡಾಡುವುದು. ಕವಿಯ 
ಉದ್ದೇಶ. ಇದನ್ನು ಪುರಾಣಶೈಲಿಯಲ್ಲಿರುವ ಒ೦ದು ಸು೦ದರವಾದ ಕಾವ್ಯವೆನ್ನಬಹುದು. 


ಇನ್ನು ಈ ಅನುವಾದದ ವಿಷಯದಲ್ಲಿ ಒಂದು ಮಾತು. ಈ ಪುಸ್ತಕದ 
ಮೊದಲಿನಿಂದ ೨೭೮ ಪುಟಗಳವರೆಗೆ ಕನ್ನಡಕ್ಕೆ ಅನುವಾದಿಸಿದವರು ದಿ। ಬ್ರಶ್ರೀ ಕಡಬದ 
ನ೦ಜು೦ಡಶಾಸ್ತಿಗಳು ಅವರು ವಿಖ್ಯಾತರಾದ ವಿದ್ವಾಂಸರು. ಯಾವ ಕಾರಣದಿಂದಲೋ 
ಅನುವಾದ ಕಾರ್ಯವು ಅಪೂರ್ಣವಾಗಿತ್ತು. ಅವರು ಅನುವಾದಿಸಿದ್ದ ಭಾಗವು 
ಮುದ್ರಿತವಾದ ಮೇಲೆ ಉಳಿದ ಭಾಗವನ್ನು ಅನುವಾದಿಸುವ ಭಾರ ನನ್ನ ಮೇಲೆ 
ಬಿದ್ದಿತು. ೨೭೯ನೆಯ ಪುಟದಲ್ಲಿರುವ "ಶ್ರೀಕೃಷ್ಣಾಗಮನ' ದಿಂದ ಮುಂದಿನ ಭಾಗವನ್ನು 
ನಾನು ಕನ್ನಡಿಸಿದ್ದೇನೆ. 


ಹೆಚ್ಚಿನ ವಿವರಗಳನ್ನು ಶ್ರೀ ರಾ.ನ. ಮಳಗಿಯವರ "ಅಶ್ವಪಥ" ಎಂಬ ಪುಸ್ತಿಕೆಯಲ್ಲಿ ನೋಡಬಹುದು. 


xii 


ನನಗೆ ದೊರಕಿದ ಸಂಸ್ಕೃತ ಮೂಲವು ಪರಿಷ್ಕೃತವಾದದ್ದಲ್ಲ. ಮುದ್ರಣ 
ದೋಷಗಳು ಅಧಿಕ. ಪದವಿಭಾಗವಿಲ್ಲದ ಅವಿರತವಾದ ವರ್ಣಪಂಕ್ತಿ. ಅದಕ್ಕಿದ್ದ 
ಹಿ೦ದೀ ವ್ಯಾಖ್ಯಾನವೂ ತೃಪ್ತಿಕರವಾಗಿರಲಿಲ್ಲ. ಆದ್ದರಿ೦ದ ಕೆಲವು ಕಡೆ ಮೂಲದ 
ಅರ್ಥವನ್ನು ಕಂಡುಹಿಡಿಯುವುದು ಕಠಿಣವೇ ಅಯಿತು. ಯಥಾಮತಿಯಾಗಿ 
ಶ್ರಮಿಸಿದ್ದೇನೆ. ಅಶ್ವಮೇಧಯಾಗದಲ್ಲಿ ಗರುಡಚಿತಿಯ ನಿರ್ಮಾಣವನ್ನು ವರ್ಣಿಸಿದೆ. 
ಅದರ ಕನ್ನಡ ಅನುವಾದವು ಸರಿಯಾಗಿದೆಯೆಂದು ನಾನು ಹೇಳಿಕೊಳ್ಳಲಾರೆ. ನಿಜವಾದ 
ಅಭಿಪ್ರಾಯವನ್ನು ತಿಳಿಯುವುದಕ್ಕಾಗಿ ಕೆಲವು ಮಂದಿ ವೈದಿಕರನ್ನು ವಿಚಾರಿಸಿದೆ. 
ನನಗೆ ಬೇಕಾಗಿದ್ದ ಅಂಶ ತಿಳಿಯಲಿಲ್ಲ. ಅದಕ್ಕೆ ಸಂಬಂಧಿಸಿದ ಶ್ರೌತಸೂತ್ರಗಳೂ 
ನನಗೆ ಸಿಗಲಿಲ್ಲ. ಶ್ರೀನ೦ಜುಂಡಶಾಸ್ತಿಗಳಿಗೆ. ದೊರಕಿದ ಪ್ರತಿಯೂ ಬಹಳ 
ಅಶುದ್ಧವಾಗಿದ್ದಿರಬೇಕೆಂದು ಊಹಿಸುತ್ತೇನೆ” ಈಚೆಗೆ ಗೋರಖ್‌ಪರದ ಗೀತಾ ಪ್ರೆಸಿನವರು 
ಜೈಮಿನೀಯ ಅಶ್ವಮೇಧಪರ್ವದ 'ಪರಿಷ್ಕೃತ ಮುದ್ರಣವನ್ನು ಪ್ರಕಟಿಸಿದ್ದಾರೆ. ನನ್ನ 
ಅನುವಾದವು ಮುದ್ರಿತವಾದ ಮೇಲೆ ಅದು ನನಗೆ ಸಿಕ್ಕಿತು. ಪ್ರ ಗ್ರಂಥಭಾಗವನ್ನು 
ಕನ್ನಡಿಸಲು ನನಗೆ ಪ್ರೋತ್ಸಾಹವನ್ನಿತ್ತ ಕನ್ನಡ ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷರಾದ ಶ್ರೀ 
ಜಿ. ನಾರಾಯಣ ಅವರಿಗೂ ಗ್ರಂಥ ಪ್ರಕಟನಾ ಸಮಿತಿಯ ಪ್ರಧಾನ ಸಂಪಾದಕರಾದ 
ಶ್ರೀ ರಂ.ಶ್ರೀ ಮುಗಳಿಯವರಿಗೂ ನಾನು ಕೃತಜ್ಞನಾಗಿದ್ದೇನೆ. 


ಬೆಂಗಳೂರು ಎನ್‌. ರಂಗನಾಥಶರ್ಮಾ 
ತಾ. ೨೫-೩-೭೩ 


ಇಂಗ ಈ ಚ ಅಧಿ 


ಅಧ್ಯಕ್ಷರ ನುಡಿ 
ಅನುವಾದಕರ ಮಾತು 
ನಿವೇದನೆ 
ಯಜ್ಞಪ್ರಾರಂಭ 
ಶ್ರೀಕೃಷ್ಣೋಕ್ತಿ ಶ್ರವಣ 
ಭೀಮ ವಾಕ್ಯ 
ಯೌವನಾಶ್ವ ವೃಷಕೇತು ವಾಕ್ಯವರ್ಣನ 
ಯೌವನಾಶ್ವ ಪರಾಜಯ 
ಭೀಮಾಗಮ 
ಮರುತ್ತ ಯಜ್ಞ ಕಥನ 
ವ್ಯಾಸವಾಕ 
ದ್ವಾರಕೆಯಲ್ಲಿ ಭೀಮ 
ಕೃಷ್ಣ ಪ್ರ ಪಯಾಣ 

ಶ್ರೀಕೃಷ್ಣ ಹಸ್ಸಿನಪುರ ಪ್ರವೇಶ 
ಅನುಸಾಲ್ವ ಗಮನ 
ಸ [ಭಾಮಾ ವಾಕ್ಯ 
ತುರಗ ಗಹಣ 
ಫಲ್ಲುನಶಾಪ 
ಶಿಲಾಮೋಕ್ಷ 
ಸುಧನ್ವ ಸತ್ತ್ವ ಕಥನ 
ಸುಧನ್ಹನ ಯುದ್ಧವರ್ಣನ 
ಸುಧನ್ವ ವಧ 
ಸುರಥ ವಧ 
ಸ್ತೀ ರಾಜ್ಯ ಗಮನ 
ಮೆಣಿಮರಾಗಮನ 
ಪ್ರದ್ಯುಮ್ನನ ಯುದ ವರ್ಣನ 
ಬಭ್ರುವಾಹನನ ಯುದ್ಧವರ್ಣನ 
ಅಯೋಧ್ಯಾ ಪ್ರವೇಶ 
ರಾಮವಾಕ್ಯ 
ಲಕ್ಷ್ಮಣ ಪ್ರಸ್ಥಾನ 
ವಾಲ್ಮೀಖ ಸಮಾಗಮ 
ತುರಗ ಗ್ರಹಣ 
ಲವ ಮೂರ್ಥಾ ಪ್ರಾಪ್ತಿ 
ಕುಶ ಯುದ್ಧ ವರ್ಣನ 


೧೧ 
೧೫ 
೨೩ 

೩೦ 
೩೨ 
೩೪ 
೩೮ 
೪೨ 
೫೧ 
೫೭ 
೬ಡಿ 
೬೯ 
೭೭ 
೮೩ 
೯೪ 
೧೦೧ 
೧೦೭ 
೧೧೩ 
೧೧೯ 
೧೨೫ 
೧೩೨ 
೧೩೫ 
೧೩೭ 
೧೪೧ 
೧೪೫ 
೧೫೦ 
೧೫೫ 
೧೫೮ 


೩೩. 
೩೪. 
೩೫. 
೩೬, 
೩೭. 

೬ಡಿ. 
೬೪, 
೬೫, 

೬೭. 


ಲಕ್ಷ್ಮಣಾಗಮನ 

ಲವ ಯುದ್ಧ ವಿಜಯ ವರ್ಣನ 
ಲಕ್ಷ್ಮಣಸೇನ ಪರಾಜಯ 
ಹನೂಮದ್ವಾಕ್ಕ 

ರಾಮಾಶ್ವಮೇಧ ಫಲಸ್ತುತಿ 
ಬಬ್ರುವಾಹನ ವಿಜಯ 
ಶ್ರೀಕೃಷ್ಣಾಗಮನ 

ಪಾರ್ಥಸಂಜೀವನ 

ತಾಮದ್ದಜನ ಸಂಭಾಷಣೆ 
ತಾಮ್ರಧ್ವಜನ ಯುದ್ಧ 

ಶ್ರೀ ಕೃಷ್ಣನ ಕ್ರೋಧ 

ತಾಮ್ರದ್ವಜನ ವಿಜಯ 
ಮಯೂರದ್ದಜನ ದೇಹಾರ್ಧದಾನ 
ಮಯೂರದ್ವಜನ ವಿಜಯ 
ವೀರವರ್ಮನೊಡನೆ ಯುದ್ಧಪ್ರಸ೦ಗ 
ಕರ್ಮವಿಪಾಕವರ್ಣನೆ 
ವೀರವರ್ಮನ ವಿಜಯ 
ಚಂದಹಾಸನ ಉಪಾಖ್ಯಾನ 
ಚಂದಹಾಸನ ವಿದ್ಯಾಭ್ಯಾಸ 
ಚಂದನಾವತಿಗೆ ಧೃಷ್ಟಬುದ್ದಿಯ ಪ್ರಯಾಣ 
ಕುಂತಲನಗರಕ್ಕೆ ಚಂದ್ರಹಾಸನ ಪ್ರಯಾಣ 
ಮದನ ಚಂದಹಾಸರ ಸಂಭಾಷಣೆ 
ಚಂದ್ರಹಾಸನ ವಿವಾಹ 
ಧೃಷ್ಟಬುದ್ಧಿಯ ಸಂತಾಪ 
ಕುಂತಲರಾಜ್ಯ ಪ್ರಾಪ್ತಿ 

ಶಾಲಗ್ರಾಮ ಮಹಿಮೆ 

ಚಂದಹಾಸ ಸಮಾಗಮ 

ಬಕದಾಲ ;ಸ೦ವಾದ 

ದುಶ್ಯಲಾ ಸಾಂತ್ವನ 

ಹಸ್ತಿನಾವತಿಗೆ ಅರ್ಜುನನ ಆಗಮನ 
ಜಲಯಾತ್ರಾವರ್ಣನೆ 
ಯಜ್ಞಸಮಾಪ್ತಿಯಲ್ಲಿ ಯುಧಿಷ್ಟಿರಾಭಿಷೇಕ 
ಕಲಿಧರ್ಮವರ್ಣನೆ 
ನಕುಲೋಪಾಖ್ಯಾನ 
ನಕುಲೋಪಾಖ್ಯಾನ ಸಮಾಪ್ತಿ 
ಅಶ್ವಮೇಧ ಪರ್ವದ ಫಲಶ್ರುತಿ 


೧೬೨ 
೧೬೫ 
೧೬೯ 

೧೮೨ 

೨೯೧ 
೨೯೬ 
೨೯೮ 
೩೦೧ 
೩೦೬ 
೩೦೯ 
೩೧೨ 
೩೧೫ 


ಯಜ್ಞ ಪ್ರಾರಂಭ 


ಶ್ರೀಕೃಷ್ಣನಿಗೂ ಅರ್ಜುನನಿಗೂ ಸರಸ್ವತಿಗೂ ವ್ಯಾಸಮುನಿಗೂ ನಮಸ್ಕಾರ 
ಮಾಡಿ ಬಳಿಕ ಭಾರತ ಕಥೆಯನ್ನು ಹೇಳಬೇಕು. ನಮ್ಮ ಅಜ್ಜನಾದ ಯುಧಿಷ್ಠಿರನು 
ಬಂಧುಗಳೊಡನೆ ಸೇರಿ ಪ್ರೀತಿಪೂರ್ವಕವಾಗಿ ಅಶ್ವಮೇಧವೆಂಬ ಶ್ರೇಷ್ಠವಾದ 
ಯಜ್ಞವನ್ನು ಮಾಡಿದ ಬಗೆ ಹೇಗೆ? ಎಂದು ಜನಮೇಜಯನು ಜೈಮಿನಿಮುನಿಯನ್ನು 
ಪ್ರಶ್ನೆಮಾಡಲು ಜೈಮಿನಿಯಿಂತೆಂದನು:- ಎಲ್ಫೆ ಜನಮೇಜಯನೇ ಧರ್ಮರಾಜನು 
ಮಾಡಿದ ಕಾರ್ಯವನ್ನು ಹೇಳುವೆನು ಕೇಳು. ಭೀಷ್ಮನು ಸ್ವರ್ಗಸ್ಥನಾದ ಬಳಿಕ 
ಧರ್ಮರಾಜನು ದುಃಖಾಕ್ರಾಂತನಾಗಿರಲು ತಾನಾಗಿ ತನ್ನ ಬಳಿಗೆ ಬಂದ 
ವ್ಯಾಸಮುನಿಯನ್ನು ಕುರಿತು-ಎಲೈ ತಪೋಧನನಾದ ವ್ಯಾಸಮುನಿಯೇ, ನಾನು ಮಾಡಿದ 
ಜಾತಿವಧೆಯ ಪಾಪವು ಯಾವ ಉಪಾಯದಿಂದ ಪರಿಹಾರವಾಗುವುದೋ ತಿಳಿಸು. 
ನಮ್ಮ ಪೂರ್ವಿಕರು ಸಂಪಾದಿಸಿದ ಈ ರಾಜ್ಯವು ನನಗೆ ಕ್ರಮಪ್ರಾಪ್ತವಾಗಿ ಬಂದಿದ್ದರೂ 
ಭೀಷ್ಮ ದ್ರೋಣ ಕರ್ಣರಿಲ್ಲದುದರಿಂದ ನನಗೆ ಇಷ್ಟ ವಿಲ್ಲವಾಗಿದೆ. ವೇದಘೋಷದಿಂದ 
ರಮ್ಯವಾಗಿದ್ದ ಕರ್ಣನ ಮನೆಯು ಈಗ ನನ್ನಿಂದ ಹಾಳಾಗಿ ದಾನಶೂನ್ಯವಾಗಿದೆ. 
ಪ್ರತಿದಿನವೂ ಯಾಚಕರು ಗುಂಪಾಗಿ ಬಂದು ಎಲ್ಲಿ ಧನಮಾನಗಳನ್ನು ಪಡೆದು ತೃಪ್ತರಾಗಿ 
ತಮ್ಮಕಣ್ಣಿನಿಂದ ಆನಂದಬಾಷ್ಟಗಳನ್ನು ಸುರಿಸುತ್ತಿದ್ದರೋ ಆ ಕರ್ಣನ ಮನೆಯಲ್ಲಿ ಈಗ 
ಅವರು ದುಃಖಾಶ್ರುಗಳನ್ನು ಬಿಡುತ್ತಿರುವರು. ಕರ್ಣ ಭೀಷದಿಲ್ಲದ ಈ ನನ್ನ ರಾಜ್ಯವೂ 
ಅವರಿಬ್ಬರಿಲ್ಲದಿರುವುದರಿಂದ ಕಣ್ಣಿಲ್ಲದಂತಿರುವ ನನ್ನ ದೇಹವೂ ವ್ಯರ್ಥವು. ಮಹಾ 
ಬುದ್ಧಿಶಾಲಿಯಾದ ಭೀಷನಂದ ಬಹುವಾಗಿ ನಾನು ಶಿಕ್ಷಿತನಾಗಿದ್ದೇನೆ. ಅಂತಹ 
ಭೀಷ್ಠಾದಿಗಳನ್ನು ಕೊಂದ ನನ್ನ ದುಃಖವು ಶಾಂತವಾಗದು. ಆದಕಾರಣ ನಾನು 
ರಾಜ್ಯವನ್ನು ಬಿಟ್ಟುಹೋಗುವೆನು. ಭೀಮನು ರಾಜ್ಯವಾಳಲಿ. ತೀರ್ಥಕ್ಷೇತ್ರಗಳ 
ಯಾತ್ರೆಯನ್ನೂ ಯಜ್ಞಾದಧಿ ಪುಣ್ಯಕರ್ಮಗಳನ್ನೂ ಮಾಡಿ ಶುದ್ಧನಾಗುವೆನು. 
ಹೀಗಿರುವುದು ನನಗೆ ಚೆನ್ನಾಗಿಲ್ಲ ಎಂದು ಹೇಳಿದನು. 


ಅದಕ್ಕೆ ವ್ಯಾಸಮಹರ್ಷಿಯು, ಎಲೈ ರಾಜೇಂದ್ರನೇ ನೀನು ಹೆದರಬೇಡ. ಜ್ಞಾತಿ 
ವಧೆಯಿಂದುಂಟಾದ ಪಾಪವು ಪರಿಹಾರವಾಗಿ ನಿನಗೆ ಆ ದೋಷವು ಬಾರದಂತೆಯೂ 
ನೀನು ಶುದ್ಧನಾಗುವಂತೆಯೂ ಒಂದು ಉಪಾಯವನ್ನು ಮಾಡುವೆನು. ಇದಕ್ಕಾಗಿ ನೀನು 
ಶುದ್ಧನಾಗುವಂತೆಯೂ ಒಂದು ಉಪಾಯವನ್ನು ಮಾಡುವೆನು. ನೀನು ಹಾಗೆಯೇ 
ಅಶ್ವಮೇಧವನ್ನು ಮಾಡಿ ರಾಜ್ಯಭಾರ ಮಾಡು. ರಾಜಧರ್ಮದಿಂದಲೂ ಶ್ರೀಕೃಷ್ಣನ 
ಆಜ್ಞೆಯಿಂದಲೂ ಪ್ರಾಪ್ತವಾಗಿರುವ ರಾಜ್ಯವನ್ನು ಬಿಟ್ಟುಹೋಗಲು ಏಕೆ 
ಅಪೇಕ್ಷಿಸುತ್ತೀಯೆ? ನಿನ್ನ ಬಂಧುಗಳೆಲ್ಲರೂ ನಿನ್ನ ಅಧೀನರಾಗಿರುವರು. ನಿನ್ನ ದೇಹವು 
ದೃಢವಾಗಿರುವವರೆಗೂ ಶ್ರೇಯೋಭಿವೃದ್ಧಿ ಕಾರ್ಯವನ್ನು ಮಾಡಿ ಇಹಲೋಕದಲ್ಲಿ ನಿನ್ನ 


೨ ಜೈಮಿನಿ ಭಾರತ 
ಕೀರ್ತಿಯು ನೆಲೆಗೊಳ್ಳುವಂತೆ ಮಾಡು. ರಾಜರು ಪುಣ್ಯಕಾರ್ಯಗಳನ್ನು ಮಾಡಿ 
ಸ್ವರ್ಗಲೋಕವನ್ನು ಪಡೆಯಲಿಲ್ಲವೇ! ಎಂದನು. ಮಹಾ ತೇಜಸ್ವಿಯಾದ ವ್ಯಾಸನು 
ಹೇಳಿದ ಆ ಮಾತನ್ನು ಕೇಳಿ ಧರ್ಮರಾಜನು ದೈನ್ಯವಚನದಿಂದ - ಎಲೈ ಬ್ರಹ್ಮರ್ಹಿಯೇ 
ನನ್ನಲ್ಲಿ ಧನವಿಲ್ಲ. ಹಣವಿಲ್ಲದೆ ಯಜ್ಞವು ನಡೆಯುವುದಿಲ್ಲ. ಇದಕ್ಕಾಗಿ ಪ್ರಜೆಗಳನ್ನು 
ಹಿಂಸಿಸಲಾರೆನು. ತಂದೆತಾಯಿಗಳಿಲ್ಲದ ದೊರೆಗಳನ್ನು ಕೊಲ್ಲಲು ನಾನು ಶಕ್ತನಲ್ಲ. 
ದುರ್ಯೋಧನನು ಹಣಕ್ಕಾಗಿ ರಾಜ್ಯವನ್ನು ಕ್ಷೀಣಗೊಳಿಸಿದನು. ಧನಾಕಾಂಕ್ಷೆಯಿಂದ 
ನಾನು ಹೇಗೆ ದೇಶ ಪೀಡೆಯನ್ನುಂಟುಮಾಡಲಿ. ಸ್ನೇಹಿತರೆಲ್ಲರೂ ಯುದ್ಧದಲ್ಲಿ ಸತ್ತು 
ಹೋದುದರಿಂದ ಇನ್ನು ನನಗೆ ಸಹಾಯಕರು ಯಾರೂ ಇಲ್ಲ. ಆದಕಾರಣ ರಾಜ್ಯವನ್ನು 
ಪರಿತ್ಯಜಿಸಿ ಹೋಗುವುದೇ ನನ್ನ ಅಭಿಮತವು. ಇನ್ನು ಇಲ್ಲಿ ಮಾಡಬೇಕಾದುದೇನು? 
ಹೇಳು, ಎಂದು ಕೇಳಿದನು. ಅದಕ್ಕೆ ವ್ಯಾಸಮುನಿಯು- ಎಲ್ಫೆ ರಾಜಕುಮಾರನೇ! 
ಪೂರ್ವದಲ್ಲಿ ಮರುತ್ತ ರಾಜನು ಯಜ್ಞ ಮಾಡಿ ದಾನದಕ್ಷಿಣೆಗಳಿಂದ 
ಬ್ರಾಹ್ಮಣೋತ್ತಮರನ್ನು ಸಂತುಷ್ಠಿಗೊಳಿಸಿದ್ದಾನೆ. ಅವನು ಆಗ ತಮಗೆ ಕೊಟ್ಟ ದ್ರವ್ಯವನ್ನು 
ತೆಗೆದುಕೊಂಡು ಹೋಗಲು ಸಾಮರ್ಥ್ಯವಿಲ್ಲದೆ ನೆಲದ ಮೇಲೆ ರಾಶಿಯಾಗಿ 
ಸುರಿದುಹೋಗಿದ್ದಾರೆ. ಹಿಮಾಲಯಪರ್ವತದ ಬಳಿಯಲ್ಲಿ ಈ ಧನರಾಶಿಯು ಬಿದ್ದಿದೆ. 
ಉದಾರನಾದ ಮರುತ್ತರಾಜನು ಯಜ್ಞದಲ್ಲಿ ಬಹುಮುಖವಾಗಿ ಕೊಟ್ಟ ಧನವನ್ನು 
ತೆಗೆದುಕೊಂಡು ಹೋಗಲು ಬ್ರಾಹ್ಮಣರು ಅಸಮರ್ಥರಾದುದರಿಂದ ನೀನು ಆ 
ಧನವನ್ನು ತರಿಸು, ಎಂದನು. ಆಗ ಯುಧಿಷ್ಠಿರನು ಅಷ್ಟು ಧನವ್ಯಯ ಮಾಡಿ 
ಬ್ರಾಹ್ಮಣರನ್ನು ತೃಪ್ತಿಗೊಳಿಸುವಂತೆ ಯಜ್ಞ ಮಾಡಿದ ಆ ಮರುತ್ತರಾಜನೇ ಧನ್ಯನು. ಆ 
ಬ್ರಾಹ್ಮಣರು ಹೊರಲಾರದೆ ಬಿಟ್ಟುಹೋದ ಧನವನ್ನು ನಾನು ಹೇಗೆ ತರಲಿ. 
ಬ್ರಾಹ್ಮಣದ್ರವ್ಯವನ್ನು ಅಪಹರಿಸುವುದು ಬಹುದುಃಖಕರವಾದುದು. ನಾನು ಹಾಗೆ 
ಮಾಡಿದರೆ ರಾಜರಲ್ಲಿ ನನ್ನಂತಹ ನಿಂದಿತನು ಮತ್ತಾವನಿರುವನು. ಬ್ರಹಸ್ವವನ್ನಪಹರಿಸು 
ವಷ್ಟು ಕ್ರೂರ ಬುದ್ಧಿಯು ಯಾವ ದೊರೆಗುಂಟಾಗುವುದೋ ಆ ದೊರೆಯು ಅದನ್ನು 
ಅಪಹರಿಸುವುದರಿಂದ ಭಾರವಾದ ಕಲ್ಲು ನೀರಿನಲ್ಲಿ ಮುಳುಗುವಂತೆ ಮುಳುಗಿ 
ಹೋಗುವನು. ಒಂದು ವೇಳೆ ಆ ಧನವನ್ನು ನಾನು ಅಪಹರಿಸಿ ಯಜ್ಞ ಮಾಡಿದರೆ 
ಬ್ರಾಹ್ಮಣರೆಲ್ಲರೂ ತಮ್ಮ ಧನವನ್ನೇ ತಮಗೆ ದಕ್ಷಿಣೆಯಾಗಿ ಕೊಟ್ಟನೆಂದು ನನ್ನನ್ನು 
ಅಪಹಾಸ್ಯ ಮಾಡುವರು. ಆದಕಾರಣ ಈ ಅಕೃತ್ಯವನ್ನು ಎಂದಿಗೂ ಮಾಡಲೊಲ್ಲೆನು. 
ಯುದ್ಧದಲ್ಲಿ ಕೌರವರನ್ನೂ ಗುರುಗಳನ್ನೂ ಮಿತ್ರಬಾಂಧವರನ್ನೂ ಕೊಂದುಹಾಕಿದುದ 
ರಿಂದುಂಟಾದ ನಾಚಿಕೆಯೊಂದನ್ನು ಪರಿಹರಿಸಿಕೊಳ್ಳುವುದಕ್ಕೂ ನಾನು ಸಮರ್ಥನಲ್ಲದೆ 
ಹೋಗಿರುವಾಗ ಬ್ರಹಸ್ವಾಪಹಾರ ರೂಪವಾದ ಎರಡನೆಯ ನಾಚಿಕೆಯೊದಗುವುದಲ್ಲಾ! 
ಏನು ಮಾಡಲಿ ಎಂದನು. 


ಅದನ್ನು ಕೇಳಿ ವ್ಯಾಸಮಹಾಮುನಿಯು ಅಯ್ಯಾ ಚೆನ್ನಾಗಿ ಹೇಳಿದೆ. ನೀನು 
ಧನ್ಯನು. ಬ್ರಾಹ್ಮಣದ್ರವ್ಯವನ್ನು ಕುರಿತು ನೀನು ಸಂದೇಹಪಡುವುದು ವ್ಯರ್ಥವು. ಆ 


ಯಜ್ಞ ಪ್ರಾರಂಭ ೩ 
ಬ್ರಾಹ್ಮಣರು ಯಾವಾಗ ದ್ರವ್ಯವನ್ನು ಬಿಟ್ಟು ಬಿಟ್ಟರೋ ಆಗಲೇ ಅದಕ್ಕೆ ಅವರ 
ಸ್ವಾಮ್ಯತ್ವವು ಹೋಯಿತು. ಪೂರ್ವದಲ್ಲಿ ಪರಶುರಾಮನು ಮಹಾತ್ಮನಾದ ಕಶ್ಯಪನಿಗೆ 
ಭೂಮಂಡಲವನ್ನು ದಾನವಾಗಿ ಕೊಟ್ಟನು. ಪಾಪಭೀತರಾದ ರಾಜರು ಅದನ್ನು ಹೇಗೆ 
ಸ್ವೀಕರಿಸುತ್ತಿದ್ದಾರೆ? ದೈತ್ಯರು ಈ ಭೂಮಿಯನ್ನು ಜಯಿಸಿದರು. ದೈತ್ಯರನ್ನು ಜಯಿಸಿ 
ಕ್ಷತ್ರಿಯರು ಇದನ್ನು ವಶಪಡಿಸಿಕೊಂಡರು. ಇದರಿಂದ ಬ್ರಾಹ್ಮಣರ ಸ್ವಾಮ್ಯವು 
ಹೋಯಿತು. ಆದಕಾರಣ ಯಾವ ದೋಷವೂ ಇಲ್ಲ. ಯಾವಾಗ ಯಾವ ರಾಜನಿಗೆ 
ಭೂಮಿಯ ಆಧಿಪತ್ಯವು ಬಂದಿತೋ ಆಗ ಎಲ್ಲ ಧನವೂ ಆ ರಾಜನದಾಯಿತು. ಈ 
ವಿಷಯದಲ್ಲಿ ಸಂದೇಹವಿಲ್ಲ. ಆದಕಾರಣ ಎಲೈ ಪಾಂಡವನೇ ನೀನು ಆ ದ್ರವ್ಯದಿಂದ 
ಯಜ್ಞವನ್ನು ಮಾಡು ಎಂದು ಹೇಳಲು, ಅದನ್ನು ಕೇಳಿ ಧರ್ಮರಾಜನು ಯಜ ಕ್ಷೆ 
ಬೇಕಾದ ಸಾಮಗ್ರಿಯನ್ನು ಕೇಳಿದನು. ಎಲ್ಫ ಮುನಿಯೇ ಯಜ್ಞಕ್ಕೆ ಬ್ರಾಹ್ಮಣರೆಷ್ಟು 
ಮಂದಿ? ದಕ್ಷಿಣೆ ಎಷ್ಟು? ಎಂತಹ ಕುದುರೆ? ಇದನ್ನು ತಿಳಿಸು ಎಂದನು. 


ವ್ಯಾಸಮುನಿಯು ಅಯ್ಯಾ, ಯಜ್ಞಾರಂಭಕ್ಕೆ ಸತ್ಕುಲಪ್ರಸೂತರಾಗಿಯೂ 
ವೇದಶಾಸ್ತ್ರಗಳನ್ನರಿತವರಾಗಿಯೂ ಜ್ಞಾನಿಗಳಾಗಿಯೂ ಇರುವ ಇಪ್ಪತ್ತು ಸಾವಿರ ಮಂದಿ 
ಬ್ರಾಹ್ಮಣರು ಬೇಕು. ಯಜ್ಞದಲ್ಲಿ ಒಬ್ಬೊಬ್ಬ ಬ್ರಾಹ್ಮಣನಿಗೆ ಒಂದು ಆನೆ ಒಂದು ಕುದುರೆ 
ಒಂದು ರಥ ಇವುಗಳಿಗೆ ತಕ್ಕ ದಕ್ಷಿಣೆ, ಒಂದು ಸಾವಿರ ಗೋವುಗಳು, ಒಂದು ಬಳ್ಳ 
(ಅಳತೆಯ ನಾಲ್ಕು ಸೇರು ರತ್ನಗಳು ಅದಕ್ಕೆ ತಕ್ಕ ದಕ್ಷಿಣೆ ಒಂದು ಭಾರದ ತೂಕ (೨೦ 
ತೊಲೆ) ಚಿನ್ನ ಇವನ್ನು ದಕ್ಷಿಣೆಯಾಗಿ ಕೊಡಬೇಕು. ಕುದುರೆಯನ್ನು ಬಿಟ್ಟ ದಿನವೇ ಯಜ್ಞ 
ಪ್ರಾರಂಭವು. ಯಜ್ಞಾಶ್ವವು ಹಸುವಿನ ಹಾಲು, ಕುಂದಪುಷ್ಪ, ಚಂದ್ರ, ಹಿಮ 
ಇವುಗಳಂತೆ ಬಿಳುಪಾಗಿಯೂ ಹಳದಿಯ ಬಣ್ಣದ ಬಾಲವೂ ಕಪ್ಪಾದ ಕಿವಿಯೂ 
ಉಳ್ಳುದಾಗಿಯೂ ವೇಗಶಾಲಿಯಾಗಿಯೂ ಇರಬೇಕು. ಕಪ್ಪುಬಣ್ಣದ ಕುದುರೆಯಾದರೂ 
ಆಗಬಹುದು. ಇಂತಹ ಕುದುರೆಯನ್ನು ಚೈತ್ರ ಶುದ್ಧ ಪೌರ್ಣಮೀ ದಿನ ರಾತ್ರಿಯಲ್ಲಿ 
ಬಿಡಬೇಕು. ಒಂದು ವರ್ಷಕಾಲ ಆ ಕುದುರೆಯನ್ನು ರಕ್ಷಣೆ ಮಾಡಿಕೊಂಡಿರಬೇಕು. 
ಅದಕ್ಕಾಗಿ ಕುದುರೆಯ ಹಿಂದೆ ಕಾವಲಿಗಾಗಿ ಶೂರನಾದ ಮಗನನ್ನೋ ಮತ್ತೊಬ್ಬ ತನ್ನ 
ಬಂಧುವರ್ಗದವನನ್ನೋ ಬಲಿಷ್ಠರಾದ ಯೋಧರೊಡನೆ ಕಳುಹಿಸಬೇಕು. ಯಜ್ಞವನ್ನು 
ಮಾಡುವವನು ನಿಯಮದಿಂದ ಅಸಿಪತ್ರ ವ್ರತವನ್ನಾಚರಿಸಬೇಕು. ಇದಕ್ಕೆ 
ತಪ್ಪಕೂಡದು. ಯಜಮಾನನು ಒಂದು ವರ್ಷಕಾಲ ಸ್ತ್ರೀಸಂಭೋಗವನ್ನುಳಿದ ಎಲ್ಲ 
ವಿಷಯ ಸುಖಗಳನ್ನೂ ಅನುಭವಿಸಬೇಕು. ಪತ್ನಿಯೊಡನೆ ಏಕಶಯ್ಯೆಯಲ್ಲಿ 
ಮಲಗಬೇಕು. ಬಿಟ್ಟ ಕುದುರೆಯು ಹಿಂದಿರುಗಿ ಬರುವವರೆಗೂ ಪ್ರಯತ್ನಪೂರ್ವಕವಾಗಿ 
ಧೈರ್ಯದಿಂದಿರಬೇಕು. ಕುದುರೆಯು ಎಲ್ಲೆಲ್ಲಿ ಮೂತ್ರ ಪುರೀಷೋತ್ಸರ್ಗವನ್ನು 
ಮಾಡುವುದೋ ಆ ಪ್ರದೇಶಗಳಲ್ಲಿ ಸಹಸ್ರ ಗೋದಾನವನ್ನು ಮಾಡಿ ಬ್ರಾಹ್ಮಣರಿಂದ 
ಹವನವನ್ನು ಮಾಡಿಸಿ ದಕ್ಷಿಣೆಗಳಿಂದ ಅವರನ್ನು ಪೂಜಿಸಬೇಕು. ಒಂದು ಚಿನ್ನದ 
ಪಟ್ಟಿಯಲ್ಲಿ: ನಾನು ಈ ಕುದುರೆಯನ್ನು ಬಿಟ್ಟಿದ್ದೇನೆ. ಬಲಿಷ್ಠರಾದ ದೊರೆಗಳು 


೪ ಜೈಮಿನಿ ಭಾರತ 
ಯಾರಾದರೂ ಇದನ್ನು ಹಿಡಿದು ಕಟ್ಟಬಹುದು. ಅಂತಹವರನ್ನು ನಾನು ಯುದ್ಧದಲ್ಲಿ 
ಗೆಲ್ಲುತ್ತೇನೆ. ಎಂದು, ವಿವರವಾಗಿ ಸೂಚಿಸಿ ತನ್ನ ಹೆಸರನ್ನೂ ಪರಾಕ್ರಮವನ್ನೂ ಬರೆದು 
ಹಣೆಗೆ ಆ ಪಟ್ಟಿಯನ್ನು ಕಟ್ಟಿಬಿಡಬೇಕು. ನೀನು ಅಸಿಪತ್ರ ವ್ರತ ವಿಧಾನದಿಂದ ಈ 
ರೀತಿಯಲ್ಲಿ ಮಾಡು. ಈ ಯಜ್ಞವು ಬಹು ಪುಣ್ಯಪ್ರದವಾದುದು. ಪೂರ್ವದಲ್ಲಿ 
ಇಂದ್ರನು ಹೀಗೆಯೇ ನೂರು ಅಶ್ವಮೇಧಗಳನ್ನು ಮಾಡಿದನು. ಅದರಿಂದ ಈಗ ಅವನು 
ದೇವೇಂದ್ರತ್ವವನ್ನು ಪಡೆದು ಸ್ವರ್ಗಲೋಕದಲ್ಲಿ ಸುಖದಿಂದಿರುವನು. ದೇವೇಂದ್ರನು 
ಅಶ್ವಮೇಧಗಳನ್ನು ಅಸಿಪತ್ರ ವ್ರತ ರಹಿತವಾಗಿ ಮಾಡಿದನು. ಯಾವನು ಈ ವ್ರತ 
ಸಹಿತವಾಗಿ ಈ ಮಹಾಯಜ್ಞವನ್ನು ಮಾಡುವನೋ ಅವನು ಭೂಮಂಡಲವನ್ನು 
ಪಾಪರಹಿತವನ್ನಾಗಿ ಮಾಡುವನು. ಲೋಕದಲ್ಲಿ ಭೀಷ್ಮನನ್ನುಳಿದು ಮನ್ಮಥನನ್ನು 
ಜಯಸಿದವನಾರು? ಆದಕಾರಣ ವ್ರತಯುಕ್ತವಾಗಿ ಈ ಯಜ್ಞವನ್ನು ಮಾಡುವುದಕ್ಕೆ 
ಹೆದರಿ ಯಾರೂ ಮಾಡರು. ಎಲೈ ರಾಜೇಂದ್ರನೇ ನಿನಗೆ ಮನ್ಮಥನನ್ನು ಗೆಲ್ಲುವ 
ಸಾಮರ್ಥ್ಯವಿದ್ದರೆ ಈ ಯಜ್ಞಕ್ಕೆ ಪ್ರಾರಂಭಿಸು, ಎಂದು ಹೇಳಿದನು. 


ಧರ್ಮರಾಜನು ವ್ಯಾಸಮುನಿಯನ್ನು ಕುರಿತು-ಮುನಿವರ್ಯನೇ, ಈ 
ಅಶ್ವಮೇಧ ವಿಷಯವು ನನಗೆ ಬಹು ಕಷ್ಟತರವಾಗಿರುವುದು. ನನ್ನಲ್ಲಿ ಹಣವೂ ಇಲ್ಲ. 
ನನಗೆ ಸಹಾಯಕರು ಯಾರೂ ಇಲ್ಲ, ಭೀಮಾದಿಗಳನ್ನು ನಾನು ಯುದ್ಧದಲ್ಲಿ ಬಹಳ 
ಕಷ್ಟಪಡಿಸಿದ್ದೇನೆ. ಕರ್ಣನ ಮಗನಾದ ವೃಷಕೇತುವು ಬಲಿಷ್ಠನೂ ಧೀರನೂ ಆಗಿದ್ದರೂ 
ಹದಿನಾರು ವರ್ಷದವನಾದುದರಿಂದ ಅವನನ್ನು ಈ ಕಾರ್ಯದಲ್ಲಿ ನಿಯಮಿಸುವುದು 
ಧರ್ಮವಲ್ಲ. ಘಟೋತ್ಕಚನ ಮಗನಾದ ಮೇಘವರ್ಣನನ್ನೂ ನಿಯಮಿಸುವುದಿಲ್ಲ. 
ಕರ್ಣನು ಇವನ ತಂದೆಯನ್ನು ನನ್ನ ನಿಮಿತ್ತದಿಂದ ರಾತ್ರಿಯಲ್ಲಿ ಕೊಂದು ಹಾಕಿದನು. 
ಯಾವನ ಅನುಗ್ರಹದಿಂದ ಅರ್ಜುನನು ಶತ್ರುರಾಜರನ್ನು ಜಯಿಸಿದನೋ ಆ ಕೃಷ್ಣನು 
ದೂರದಲ್ಲಿರುವನು. ಎಂದು ಹೇಳಿ ಭೀಮನನ್ನು ಕರೆದು ಎಲೈ ಭೀಮನೇ ಯಜ್ಞವು 
ಹೇಗೆ ನಡೆಯುವುದು! ಜ್ಲಾತಿವಧೆಯ ದೋಷವನ್ನು ನಾನು ಹೇಗೆ ಕಳೆಯುವೆನು! ಈ 
ಯಜ್ಞಕ್ಕೆ ವಿಘ್ನಗಳು ಬಹುವಾಗಿವೆ. ಇದು ಪೂರಯಿಸದೆ ಹೋದರೆ ಹಾಸ್ಕಾಸ್ಪದ 
ನಾಗುವೆನು. ಎಂದು ಹೇಳಲು, ಭೀಮನು-ಎಲೈ ರಾಜೇಂದ್ರನೇ ದೇಶದಲ್ಲಿ 
ಕುದುರೆಯಿಲ್ಲ, ನನ್ನಲ್ಲಿ ಹಣವಿಲ್ಲ, ಕೃಷ್ಣನು ಸಮೀಪದಲ್ಲಿಲ್ಲ ಎಂದು ನೀನು 
ಹೇಳಬಹುದೇ! ಕೃಷ್ಣನು ಯಾವಾಗಲೂ ನಿನ್ನ ಸಮೀಪದಲ್ಲಿಯೇ ಇರುವನು. ಕೃಷ್ಣನು 
ಹತ್ತಿರವಿರುವಾಗ ಎಲ್ಲ ಸಂಪತ್ತುಗಳೂ ಇದ್ದ ಹಾಗೆಯೇ ಅಲ್ಲವೆ. ಯಾವನ ನಾಮಸರಣೆ 
ಯಿಂದ ಮನುಷ್ಯರು ಸಮಸ್ತ ಪಾಪ ಪರಿಹಾರವನ್ನೂ ಮಾಡಿಕೊಳ್ಳುವರೋ ಅಂತಹ 
ಕೃಷ್ಣನು ಸಮೀಪದಲ್ಲಿದ್ದರೆ ಅದರ ಫಲವನ್ನು ಹೇಳುವುದಕ್ಕೆ ಸಾಧ್ಯವೇ! ಜ್ಞಾತಿವಧೆಯ 
ದೋಷವು ನಿನಗೆ ಹೇಗೆ ಬರುವುದು? ಯಜ್ಞವನ್ನು ಮಾಡದಿದ್ದರೂ ಶ್ರೀ ಕೃಷ್ಣನು ನಿನ್ನನ್ನು 
ಪುನೀತನನ್ನಾಗಿ ಮಾಡುವನೆಂಬುದಕ್ಕೆ ಸಂದೇಹವಿಲ್ಲ. ಹಿಂದೆ ಯುದ್ದ ಪ್ರಾರಂಭವಾದ 


ಯಜ್ಞ ಪ್ರಾರಂಭ ೫ 
ಕಾಲದಲ್ಲಿಯೇ ಪ್ರಾಜ್ಞನಾದ ಕೃಷ್ಣನು ನೀವೆಲ್ಲರೂ ಯುದ್ಧವನ್ನು ಮಾಡಿ, ಎಂದು 
ನಮ್ಮೆಲ್ಲರನ್ನು ಪ್ರೋತ್ಸಾಹಿಸಲಿಲ್ಲವೆ! ಅದನ್ನು ನೀನು ಹೇಗೆ ಮರೆತೆ! ಎಲೈ 
ಮಹಾರಾಜನೇ ರಾಜಸೂಯವಾಗಲಿ ಅಶ್ವಮೇಧವಾಗಲಿ ಯಾವ ಯಜ್ಞದ ಪುಣ್ಯ 
ವಾದರೂ ಮಹಾಯಜ್ಞಸ್ವರೂಪನಾದ ಆ ಶ್ರೀಕೃಷ್ಣನನ್ನು ಬಿಟ್ಟು ಜನವನ್ನು ಪಾವನ 
ಗೊಳಿಸಲು ಸಮರ್ಥವಾಗದು. ವ್ಯಾಸಮುನಿಯನ್ನು ಕೇಳು, ಯಜ್ಞಯೋಗ್ಯವಾದ 
ಕುದುರೆಯು ಎಲ್ಲಿದೆಯೋ ಅದನ್ನು ತಿಳಿದು ಹೇಳಲಿ, ಎಂದನು. 


ಮಹಾ ತೇಜಸ್ವಿಯಾದ ಭೀಮನ ವಾಕ್ಯವನ್ನು ಕೇಳಿ ವ್ಯಾಸಮುನಿಯು 
ಧರ್ಮರಾಜನನ್ನು ಕುರಿತು-ಎಲೈ ವೀರನೇ ನೀನು ಧನ್ಯನು. ನಿನ್ನ ಮಾತು 
ಯುಕ್ತವಾದುದು. ಇಲ್ಲಿಗೆ ಬಹು ದೂರದಲ್ಲಿರುವ ಭದ್ರಾವತೀ ಪುರಿಯಲ್ಲಿ 
ಯೌವನಾಶ್ಚನೆಂಬ ದೊರೆಯು ಯಜ್ಞಯೋಗ್ಯವಾದ ಕುದುರೆಯನ್ನು ಹತ್ತು ಅಕ್ಟೌಹಿಣಿ 
ಬಲದ ಕಾವಲಿನಿಂದ ರಕ್ಷಿಸುತ್ತಿರುವನು. ಆ ಕುದುರೆಯನ್ನು ವಾಯುವೂ ಕೂಡ 
ಹಿಡಿಯಲಾರದು. ಅದನ್ನು ಹಿಡಿಯುವ ವಿಷಯದಲ್ಲಿ ಅಲ್ಪನಾದ ಮನುಷ್ಯನು ಯಾವ 
ಲೆಕ್ಕಕ್ಕೆ ಸೇರಿದವನು! ದರಿದ್ರನು ಧನವನ್ನು ಹೇಗೆ ರಕ್ಷಿಸಿಕೊಳ್ಳುತ್ತಿರುವನೋ ಹಾಗೆ ಆ 
ಕುದುರೆಯನ್ನು ಆ ದೊರೆಯು ಬಲದಿಂದ ಕಾದಿರುವನು. ಅಂತಹ ಕುದುರೆಯನ್ನು 
ಧರ್ಮರಾಜನ ಯಜ್ಞಾರ್ಥವಾಗಿ ತೆಗೆದುಕೊಂಡು ಬರುವವರು ಯಾರು? ಎಂದು 
ಹೇಳಿದನು. 


ಶ್ರೀಕೃಷ್ಣೋಕ್ತಿ ಶ್ರವಣ 


ಬಳಿಕ ಭೀಮಸೇನನು ನಗುತ್ತ ಎಲೈ ರಾಜನೇ ನಾನೊಬ್ಬನೇ ಸೇನಾಸಹಿತವಾಗಿ 
ಹೋಗಿ ಶೂರನಾದ ದೊರೆಯನ್ನು ಜಯಿಸಿ ಆ ಕುದುರೆಯನ್ನು ಬಲಾತ್ಕಾರವಾಗಿ ಹಿಡಿದು 
ತರುವೆನು. ನೀನು ಸಂಶಯಪಡಬೇಡ. ವಾಸುದೇವಸ್ಮರಣೆ ಮಾಡಿ ಯಾವನು 
ಕಾರ್ಯಮಾಡುವನೋ ಅವನು ಇಷ್ಟಸಿದ್ದಿಯನ್ನು ಪಡೆಯುವನು. ಇದು ಸತ್ಯ. ಆ 
ವಾಸುದೇವನನ್ನು ಅಲಕ್ಷ್ಕಮಾಡಿ ಮಾಡಿದ ತಪೋ ಯಜ್ಞಾದಿಗಳೆಲ್ಲವೂ ನಿರ್ಭಾಗ್ಯನು 
ಮಾಡಿದ ಕಾರ್ಯದಂತೆ ನಿಷ್ಠಲವಾಗುವುವು. ನಾನು ಆ ಕುದುರೆಯನ್ನು ತಾರದೆ ಹೋದರೆ 
ನನಗೆ ದುರ್ಗತಿಯುಂಟಾಗಲಿ. ಮಾತಾಪಿತೃಗಳನ್ನು ಕೊಂದವರಿಗೆ ಪ್ರಾಪ್ತವಾಗುವ 
ಅಧೋಲೋಕಗತಿಯು ನನಗಾಗಲಿ. ಒಂದೇ ಬಾವಿಯು ಇರುವ ಊರಿನಲ್ಲಿ 
ವಾಸಮಾಡುತ್ತಿರುವ ಬ್ರಾಹ್ಮಣರಿಗೂ, ವೇದಾಧ್ಯಯನವೂ ಶಿವಪೂಜೆಯೂ ಇಲ್ಲದೆ ಇರುವ 
ಬ್ರಾಹ್ಮಣರಿರುವ ಗ್ರಾಮದಲ್ಲಿ ಕ್ಷಣಕಾಲವಾದರೂ ವಾಸಮಾಡುವವರಿಗೂ, ಯಾವ 
ದುರ್ಗಶಿಯುಂಟಾಗುವುದೋ ಅಂತಹ ಗತಿಯು ನನಗೆ ಬರಲಿ, ಎಂದು ಹೇಳಿ 
ಸುಮ್ಮದಾದನು. ಅದಕ್ಕೆ ಧರ್ಮನಂದನನು ಎಲ್ಫೆ ಮಹಾಬಲನಾದ ಭೀಮಸೇನನೇ ಆ 
ಕುದುರೆಯನ್ನು ನೀನೊಬ್ಬನೇ ಹೋಗಿ ತರುವುದು ಕಷ್ಟತರವೆಂದು ನನಗೆ ತೋರುವುದು. 
ಯೌವನಾಶ್ಚನು ಬಲಿಷ್ಠನು, ಅವನ ಸೇನೆಯವರೂ ಬಲಶಾಲಿಗಳು. ನೀನೊಬ್ಬನೇ ಅಲ್ಲಿಗೆ 
ಹೋಗುತ್ತೀಯೆ, ಎಂದು ನನಗೆ ಚಿಂತೆಯುಂಟಾಗಿರುವುದು, ಎಂದು ಹೇಳಲು ವೃಷಕೇತು 
ಆ ಮಾತನ್ನು ಕೇಳಿ ಧರ್ಮನಂದನನನ್ನು ಕುರಿತು-ರಾಜೇಂದ್ರನೇ ಭೀಮಸೇನನಿಗೆ 
ಸಹಂಯಕನಾಗಿ ನನ್ನನ್ನು ಕೂಡಲೆ ಕಳುಹಿಸು ಎಂದು ಕೇಳಿದನು. ಅದಕ್ಕೆ ಭೀಮಸೇನನು-ಎಲ್ಫೆ 
ಕುಮಾರನೇ ನಿನ್ನ ತಂದೆಯನ್ನು ನಾವು ಸಂಹರಿಸಿದಂದಿನಿಂದಲೂ ನಿನ್ನ ಮುಖವನ್ನು 
ನೋಡುವುದಕ್ಕೆ ನಮಗೆ ಬಹಳ ಲಜ್ಜೆಯುಂಟಾಗಿರುವುದು ಎಂದನು. ಅದಕ್ಕೆ ವೃಷಕೇತುವು, 
ನೀವು ನಮ್ಮ ತಂದೆಯನ್ನು ಕ್ಲಾತ್ರಧರ್ಮದಿಂದ ಕೊಂದು ಒಳ್ಳೆಯ ಉಪಕಾರವನ್ನು 
ಮಾಡಿದಿರಿ. ಇದರಿಂದ ಅವನ ನೀಚಕೃತ್ಯವನ್ನು ತಪ್ಪಿಸಿದ ಹಾಗಾಯ್ತು. ಅವನು 
ಯಾವಜ್ಜೀವವೂ ದುರ್ಯೋಧನನಿಗೆ ಭೃತ್ಯನಾಗಿದ್ದು ಧರ್ಮದ್ವೇಷಿಯೂ ಕೃಷ್ಣನ ಪಕ್ಷವನ್ನು 
ಬಿಟ್ಟುದರಿಂದ ಪಾಪಿಯೂ ಆದನು. ಆದಕಾರಣ ಮಹಿಳೆಯರಲ್ಲಿ ಶ್ರೇಷ್ಠಳಾದ ದ್ರೌಪದಿಯು 
ಸಭಾಮಧ್ಯದಲ್ಲಿ, ನಿರ್ಜನಪ್ರದೇಶದಲ್ಲಿ, ಹೇಗೋ ಹಾಗೆ ಕಷ್ಟಕ್ಕೆ ಸಿಕ್ಕಿ ಬಾಧೆಪಡುತ್ತಿದ್ದರೂ 
ಕರ್ಣನು ನೋಡುತ್ತ ಸುಮನಿದ್ದನು. ಮತ್ತರಾಜನ ಗೋಸಹಸ್ರಗಳನ್ನು ಕರ್ಣನು ಹಿಡಿದಿರಲು 
ಅವುಗಳನ್ನು ಅರ್ಜುನನು ಬಿಡಿಸಿದನೆಂದು ತೋರುವುದು. ಅತ್ಯಂತ ದೋಷಪೂರ್ಣನಾದ 
ಕರ್ಣನನ್ನು ಶೂರರಾದ ಪಾಂಡವರು ಯುದ್ಧದಲ್ಲಿ ಕೊಂದುದು ಅವನನ್ನು ಶುದ್ಧನನ್ನಾಗಿ 
ಮಾಡಿದ ಹಾಗಾಯ್ತು. ಕೈಯುಲ್ಲಿದ್ದ ಚಿಂತಾಮುಣಿಯುನ್ನು ದಾನಮಾಡಿ 
ಗಾಜನ್ನೋ ಕವಡೆಯನ್ನೋ ಉತ್ತಮದಾನವೆಂದು ಭಾವಿಸಿ ಕೈಯೊಡ್ಡಿ ಯಾವನಾದರೂ 
ತೆಗೆದಕೊಳ್ಳುವನೇ! ಒಬ್ಬನ ಮನೆಯ ಅಂಗಳದಲ್ಲಿರುವ ನಿಷ್ಟಲವಾದ ಮರವನ್ನು 
ಯಾವನಾದರೂ ಕಿತ್ತು ತೆಗೆದುಕೊಂಡು ಅಲ್ಲಿ ಕಲ್ಪವೃಕ್ಷವನ್ನು ತಂದು ನಡುವನೇ! ಆದಕಾರಣ 


ಶ್ರೀಕೃಷ್ಣೋಕ್ತಿ ಶ್ರವಣ ೭ 
ಅರ್ಜುನನು ಆ ಸಂದರ್ಭದಲ್ಲಿ ಹಾಗೆ ಮಾಡಿದನು. ಅವನು ಮಾಡಿದ ಅಪರಾಧವೇನು? 
ನಿಮ್ಮ ಅನುಗ್ರಹದಿಂದ ಕರ್ಣನು ಸೂರ್ಯಲೋಕವನ್ನು ಪಡೆದನು. ಅವನಿಗೆ ಬಂದ 
ಅಪಖ್ಯಾತಿಯು ಈಗಲೂ ಲೋಕದಲ್ಲಿ ನೆಲಸಿದೆ. ನಾನು ಈ ಯಜ್ಞಕಾಲದಲ್ಲಿ ಅದನ್ನು 
ಹೋಗಲಾಡಿಸುವೆನು. ಯೌವನಾಶ್ವನ ಸೈನ್ಯಸಾಗರವನ್ನು ಕಲಕಿ ಭೀಮನು ಬೇಗನೆ 
ಕುದುರೆಯನ್ನು ತರಲಿ, ಎಂದು ಹೇಳಿದನು. 

ಭೀಮಸೇನನು ಆ ಮಾತನ್ನು ಕೇಳಿ ವೃಷಕೇತುವನ್ನು ಆಲಂಗಿಸಿ ತನ್ನ ಸಮೀಪದಲ್ಲಿದ್ದ 
ತನ್ನ ಮೊಮ್ಮಗನಾದ ಮೇಘವರ್ಣನನ್ನು ಕುರಿತು-ನಿಮ್ಮ ತಂದೆಯಾದ ಘಟೋತ್ಕಚನು 
ಪಾಂಡವರೆಲ್ಲರನ್ನೂ ತನ್ನ ಬೆನ್ನಿನ ಮೇಲೆ ಹೊತುಕೊಂಡು ಹೋಗಿ ಗಂಧಮಾದನ ಪರ್ವತಕ್ಕೆ 
ಸೇರಿಸಿ ರಕ್ಷಿಸಿರುವನು. ನೀನೂ ಹಾಗೆಯೇ ಧರ್ಮರಾಜನ ಹಿಂದೆ ಕಾವಲಾಗಿದ್ದು ಅವನನ್ನು 
ರಕ್ಷಿಸುತ್ತಿರು. ನಾನು ವೃಷಕೇತುವಿನೊಡನೆ ಹೋಗಿ ಕುದುರೆಯನ್ನು ತೆಗೆದುಕೊಂಡು 
ಬರುವೆನು. ನಾನು ಕುದುರೆಯನ್ನು ತೆಗೆದುಕೊಂಡು ಬರುವವರೆಗೂ ನೀನೂ ಅರ್ಜುನನೂ 
`ಧರ್ಮರಾಜನನ್ನು ರಕ್ಷಿಸುತ್ತಿರಿ ಎಂದನು. ಅದನ್ನು ಕೇಳಿ ಮೇಘವರ್ಣನು-ಶೂರನಾದ 
ಘಟೋತ್ಕಚನು ನಿನ್ನ ಮಗನಲ್ಲವೇ! ಅವನು ಅಂತಹ ಪವಿತ್ರಕಾರ್ಯವನ್ನು ಮಾಡಿದುದರಲ್ಲಿ 
ಆಶ್ಚರ್ಯವೇನು? ದಾರಿಯಲ್ಲಿ ಹರಿವ ನೀರು ಗಂಗೆಯನ್ನು ಸೇರುವುದಕ್ಕೆ ಮೊದಲು 
ಅಪವಿತ್ರವಾದುದು. ಬಳಿಕ ಅದು ಪಾಪ ಪರಿಹಾರಕವಾಗುವುದು. ದೇಹಿಗಳಿಗೆ 
ಸಜ್ಜನಸಂಗದಿಂದ ಅಸಾಧ್ಯವಾದುದು ಯಾವುದೂ ಇಲ್ಲ ಪೂರ್ವದಲ್ಲಿ ಶಿಲೆಯಾಗಿ 
ಹೋಗಿದ್ದ ಅಹಲ್ಯೆಯು ಶ್ರೀರಾಮನ ಪಾದದ ಸ್ಪರ್ಶದಿಂದ ಶುದ್ಧಳಾಗಲಿಲ್ಲವೆ? ಎಲೈ 
ವೀರನೇ, ನೀನು ಈ ವೃಷಕೇತುವಿನೊಡನೆ ಭದ್ರಾವತಿಗೆ ಹೋಗುವೆಯಷ್ಟೆ. ನನ್ನನ್ನೂ 
ಅಲ್ಲಿಗೆ ಕರೆದುಕೊಂಡು ಹೋಗು. ನಾನು ಕುದುರೆಯನ್ನು ತೆಗೆದುಕೊಂಡು ಬರುವೆನು. 
ನೀನೂ ವೃಷಕೇತುವೂ ಯುದ್ಧಕ್ಷೆ ನಿಲ್ಲುವಿರಿ. ನಾನು ಕುದುರೆಯನ್ನು ಬೆನ್ನಿನ ಮೇಲೆ 
ಹೊತ್ತು ತರುವೆನು. ಎಲ್ಫೆ ಭೀಮನೇ ಧರ್ಮಜನಿಗೆ ನಮಸ್ಕರಿಸಿ ಬೇಗನೆ ಹೊರಡು. 
ನಿನಗೆ ನಿಶ್ಚಯವಾಗಿ ವಿಜಯವೂ ಹೆಚ್ಚಾದ ಕೀರ್ತಿಯೂ ಉಂಟಾಗುವುದು. ಕೃಷ್ಣನನ್ನು 
ನಮಸ್ಕರಿಸಿದ ಮನುಷ್ಯನಿಗೆ ಯಾವ ಕಾರ್ಯವು ತಾನೆ ಕೈ ಸೇರದಿರುವುದು? ಅದರಿಂದ 
ಪುತ್ರ ಮಿತ್ರ ಕಳತ್ರ ರಾಜ್ಯ ಸ್ವರ್ಗ ಮೋಕ್ಸಾದಿ ಫಲಗಳುಂಟಾಗುವುವು. ಕೃಷ್ಣನು ಪಾಪವನ್ನು 
ಧ್ವಂಸ ಮಾಡುವನು. ಆಧಿ ವ್ಯಾಧಿಗಳನ್ನು ತಪ್ಪಿಸುವನು. ನಿತ್ಯವೂ ಧರ್ಮವೃದ್ಧಿಯನ್ನೂ 
ಇಷ್ಟಾರ್ಥಸಿದ್ದಿಯನ್ನೂ ಉಂಟು ಮಾಡುವನು. ಆತನನ್ನು ನಮಸ್ಕರಿಸಿದವರಿಗೆ ಯಾವ 
ಪಾಪವೂ ಪ್ರಾಪ್ತವಾಗಲಾರದು, ಎಂದು ಹೇಳಿದನು. ಅದನ್ನು ಕೇಳಿ ಭೀಮನು-ಎಲೈ 
ಪುತ್ರನೇ ನೀನು ಧನ್ಯನು. ನೀನು ಇಷ್ಟವಾದ ಶುಭ ವಚನವನ್ನಾಡಿದೆ. ನೀನೂ ವೃಷಕೇತುವೂ 
ಸಹಾಯಾರ್ಥವಾಗಿ ನನ್ನೊಡನೆ ಬನ್ನಿ. ನಾವೆಲ್ಲರೂ ಪರರಾಜ್ಯಕ್ಕೆ ಹೊರಡೋಣ ಎಂದನು. 
ಧರ್ಮರಾಜನು ಇವರಿಬ್ಬರ ಮಾತನ್ನು ಕೇಳಿ ಬಹಳ ಸಂತೋಷದಿಂದ ಭೀಮನನ್ನು 
ಕುರಿತು- ವ್ಯಾಸಮುನಿಯು ಹೇಳಿದುದನ್ನೆಲ್ಲ ಕೇಳಿದುದಾಯ್ತು. ನೀನೂ ನಾವಿಬ್ಬರೂ ಸೇರಿ 
ಎಲ್ಲವನ್ನೂ ಮಾಡೋಣ. ರಾತ್ರಿಯು ಕಳೆದು ಹೋಯಿತು. ವ್ಯಾಸ ಮಹಾಮುನಿಯು 


೮ ಜೈಮಿನಿ ಭಾರತ 
ಹೊರಡಬೇಕೆಂದಿದ್ದಾನೆ. ಆದಕಾರಣ ಆತನನ್ನು ಸತ್ಕರಿಸಿ ಕಳುಹಿಸುವುದಕ್ಕೆ ಎಲ್ಲರೂ 
ಹೋಗೋಣ, ಎಂದು ಹೇಳಿ ಆತನ ಬಳಿಗೆ ಹೋಗಿ ಆತನನ್ನು ಸತ್ಕರಿಸಿ ಕಳುಹಿಸಲು 
ಆತನು ಅವರಿಂದ ಸತ್ಯೃತನಾಗಿ ಅಲ್ಲಿಂದ ಹೊರಟು ಹೋದನು. 


ಬಳಿಕ ಧರ್ಮರಾಜನು ಚಿಂತಾಕ್ರಾಂತನಾಗಿ ಆ ರಾತ್ರಿ ತನ್ನ ಸಹೋದರರೊಡನೆ 
ಸೇರಿ-ಯಾವ ಸ್ನೇಹಿತನನ್ನು ಕೇಳಲಿ! ಹಣವೊದಗುವುದು ಹೇಗೆ! ಎಂದು ದುಃಖಿಸುತ್ತ, 
ಕುದುರೆಯನ್ನು ತರುವ ಬಗೆ ಹೇಗೆ! ಯಜ್ಞವು ಹೇಗೆ ನಡೆಯುವುದು! ನಮನ್ನು ಕಷ್ಟ 
ಕಾಲಗಳಲ್ಲೆಲ್ಲ ರಕ್ಷಣೆ ಮಾಡಿದ ಆ ಕೃಷ್ಣನು ದೂರದಲ್ಲಿರುವನು. ನನಗೆ ಹಿತಚಿಂತಕರು 
ಯಾರು, ಎಲೈ ಗೋಪಾಲನಾದ ಗೋವಿಂದನೇ, ಅಯ್ಯೋ! ನಾನು ಕಷ್ಟಸಮುದ್ರದ 
ತೆರೆಯಲ್ಲಿ ಮುಳುಗಿಹೋದೆನು. ನನ್ನ ಯಜ್ಞವು ಹೇಗೆ ನೆರವೇರುವುದೆಂಬುದನ್ನು ರಕ್ಷಕನಾದ 
ನೀನರಿಯೆಯಾ! ಎಲ್ಫೆ ಕೃಪಾಸಮುದ್ರನಾದ ಕೃಷ್ಣನೇ, ಬಾ! ಲಜ್ಜಾ ಸಮುದ್ರದಲ್ಲಿ ಮುಳುಗಿದ್ದ 
ದ್ರೌಪದಿಯನ್ನು ರಕ್ಷಿಸಿದಂತೆ ಈ ಪಾಪದಿಂದ ನಮನ್ನು ದಾಟಿಸು. ನನ್ನ ಅದೃಷ್ಟವು 
ಹೀನವಾದುದು. ನೀನೇ ರಕ್ಷಕನು, ಎಂದು ಹಂಬಲಿಸುತ್ತ ಮತ್ತೆ ಕೃಷ್ಣಚರಿತ್ರೆಯನ್ನೇ ನೆನೆಯುತ್ತ 
ಅವನ ಧ್ಯಾನವನ್ನು ಮಾಡುತ್ತಿರುವಷ್ಟರಲ್ಲೇ, ಸರ್ವವ್ಯಾಪಿಯಾಗಿಯೂ 
ಲಕ್ಷ್ಮೀಪತಿಯಾಗಿಯೂ ಇರುವ ಕೃಷ್ಣನು ತಾನೇ ಮನೆಯ ಬಾಗಿಲಿಗೆ ಬಂದು, ದೊರೆಗಳನ್ನು 
ತಕ್ಕ ಕಾಲದಲ್ಲಿ ನೋಡುವುದು ತಿಳಿದವರ ಮತವಾದ ಕಾರಣ ನಾನು ಬಂದಿರುವ 
ಸಂಗತಿಯನ್ನು ದೊರೆಗೆ ತಿಳಿಸು, ಎಂದು ದ್ವಾರಪಾಲಕನ ಸಂಗಡ ಹೇಳಲು ಅವನು-ಎಲೈೆ 
ಗೋವಿಂದನೇ ನಿನಗೆ ಧರ್ಮರಾಜನ ಬಳಿಯಲ್ಲಿ ಯಾವಾಗಲೂ ಸಮಯವೇ. ಹೀಗೆಂದು 
ಧರ್ಮನಂದನನು ನನ್ನೊಡನೆ ಹೇಳಿರುವನು. ಪರನಿಂದಕರೂ ಪರದ್ರವ್ಯಾಪಹಾರಿಗಳೂ 
ಪರಸ್ವೀಕಾಮುಕರೂ ಆದವರ ಬಳಿಯಲ್ಲಿ ನಿನಗೆ ಅವಕಾಶವು ದೊರೆಯದು. ಧರ್ಮರಾಜನು 
ಪರದೂಷಕನೂ ಅಲ್ಲ, ಪರದ್ರವ್ಯಾಪಹಾರಕನೂ ಅಲ್ಲ, ಕಾಮುಕನೂ ಆಲ್ಲ. ಆದಕಾರಣ 
ನೀನು ಸಮಯವನ್ನು ಕಾಯಬೇಕಾದುದಿಲ್ಲ, ಈಗಲೇ ಹೋಗಿ ಆತನನ್ನು ನೋಡಿ ಅವನ 
ಇಷ್ಟಾರ್ಥಸಿದ್ದಿಯನ್ನುಂಟುಮಾಡು. ಆತನು ಭೀಮಾರ್ಜುನರೊಡನೆ ಕೂಡಿ ನಿನ್ನನ್ನೇ 
ಚಿಂತಿಸುವನು. ಅವನ ಇಚ್ಛಾಪೂರ್ತಿಮಾಡು. ಎಂದನು. 


ಅದನ್ನು ಕೇಳಿ ಕೃಷ್ಣನು-ನೀನು ನನ್ನ ಆಜ್ಞೆಯ ಪ್ರಕಾರ ಬೇಗನೆ ದೊರೆಯ ಬಳಿಗೆ 
ಹೋಗು ಎಂದು ಹೇಳಲು, ದ್ವಾರಪಾಲಕನು ಕೂಡಲೆ ಧರ್ಮರಾಜನ ಬಳಿಗೆ ಹೋಗಿ 
ನಗುತ್ತ, ಕೃಷ್ಣನು ಅರಮನೆಯ ಬಾಗಿಲಲ್ಲಿ ಬಂದು ನಿಂತು ನಿನ್ನ ಸಮಯವನ್ನು 
ತಿಳಿಯಲಪೇಕ್ಷಿಸುತ್ತಿರುವನು, ಎಂದನು. ಅದನ್ನು ಕೇಳಿ ಧರ್ಮರಾಜನು ತ್ವರೆಯಿಂದ 
ಎದ್ದು ಭೀಮನನ್ನು ಕುರಿತು-ಎಲೈ ಭೀಮಸೇನನೇ ನನ್ನ ಮೇಲಣ ಪ್ರೀತಿಯಿಂದಲೋ 
ಯಜ್ಞ ನಿರ್ವಾಹಕ್ಕಾಗಿಯೋ, ಈ ಅರ್ಧರಾತ್ರಿಯಲ್ಲಿಯೇ ಕೃಷ್ಣನು ಬಂದಿರುವುದಾಗಿ 
ಪ್ರತೀಹಾರನು ತಿಳಿಸುವನು. ನೀನೂ ನನ್ನೊಡನೆ ಬಾ, ಆತನ ಬಳಿಗೆ ಹೋಗೋಣ 
ಎಂದು ಹೇಳಿ ಸಹೋದರರೊಡನೆ ಆತನ ಬಳಿಗೆ ಹೊರಟನು. ಕೃಷ್ಣನು ಧರ್ಮರಾಜನನ್ನು 
ನೋಡಿ ಆತನಿಗೆ ನಮಸ್ಕರಿಸಿದನು. ಧರ್ಮಜನು ಶ್ರೀ ಕೃಷ್ಣನನ್ನು ಕೈಯಿಂದ ಹಿಡಿದು 


ಶ್ರೀಕೃಷ್ಣೋಕ್ತಿ ಶ್ರವಣ ೯ 
ಎಬ್ಬಿಸಿ ತಲೆಯನ್ನು ಆಘ್ರಾಣಿಸಿ ಆತನನ್ನಾಲಿಂಗಿಸಿ ಆತನ ತಲೆಯ ಮೇಲೆ ಕಣ್ಣೀರನ್ನು 
ಸುರಿಸುತ್ತಿರಲು ಇಬ್ಬರೂ ಪರಸ್ಪರಾಲಿಂಗನಗಳನ್ನು ಮಾಡಿದರು. ಭೀಮಾರ್ಜುನ ನಕುಲ 
ಸಹದೇವರು ಶ್ರೀಕೃಷ್ಣನ ಪಾದಗಳಿಗೆ ಅಡ್ಡಬಿದ್ದರು. ಬಳಿಕ ಪಾಂಡವರು ಶ್ರೀಕೃಷ್ಣನನ್ನು 
ಅರ್ಫ್ಯಾದಿಗಳಿಂದ ಸತ್ಕರಿಸಿ ಆಶ್ಚರ್ಯದಿಂದಿರಲು ದ್ರೌಪದಿಯು ಬಂದು ನಮಸ್ಕಾರಮಾಡಿ, 
ಪತಿಗಳನ್ನು ಕುರಿತು-ಎಲೈ ವೀರರೇ! ಶ್ರೀಕೃಷ್ಣನನ್ನು ನೋಡಿ ನೀವೆಲ್ಲರೂ ಏಕೆ 
ವಿಸ್ಮಯಪಡುತ್ತಿರುವಿರಿ! ಹಿಂದೆ ದೂರ್ವಾಸಮುನಿಯಿಂದ ಭಯವೊದಗಿದ್ದಾಗ 
ಅರ್ಧರಾತ್ರಿಯಲ್ಲಿ ಶ್ರೀಕೃಷ್ಣನು ರಕ್ಷಣಾರ್ಥವಾಗಿ ನಿಮ್ಮಬಳಿಗೆ ಬಂದನು. ತಂದೆ ತಾಯಿಗಳೂ 
ಬಂಧುಗಳೂ ಪತಿಗಳೂ ದ್ರೋಣ ಭೀಷರೂ ಯಾರೂ ನನ್ನನ್ನು ರಕ್ಷಿಸಲಾರದೆ ಹೋದಾಗ 
ಸಭಾಮಧ್ಯದಲ್ಲಿ ನಿಮ್ಮೆದುರಿಗೆ ಭಕ್ತರಕ್ಷಕನಾದ ಈತನು ವಸ್ತರೂಪನಾಗಿ ಬಂದು ನನ್ನನ್ನು 
ರಕ್ಷಿಸಿದನು. ಯಾವಾಗಲೂ ಇವನ ಆಗಮನವು ಭಕ್ತ ರಕ್ಷಣಾರ್ಥವಾಗಿಯೇ ಅಲ್ಲವೇ! 
ನಾವು ವನವಾಸ ಮಾಡುತ್ತಿರುವಾಗ ದೂರ್ವಾಸಮುನಿಯು ದುರ್ಯೋಧನನಿಂದ 
ಪ್ರೇರಿತನಾಗಿ ಹತ್ತುಸಾವಿರ ಮಂದಿ ಶಿಷ್ಕರೊಡನೆ ಬರಲು, ಆಗ ನೀನು ಮನಸ್ಸಿನಲ್ಲಿ 
ಧ್ಯಾನಿಸಿದ ಮಾತ್ರಕ್ಕೆ ಕೃಪಾಸಮುದ್ರನಾದ ಈ ಭಗವಂತನು ಲಕ್ಷಿಯನ್ನು ತೊಡೆಯಿಂದಿಳಿಸಿ 
ಕೂಡಲೆ ವಾಯುವೇಗದಿಂದ ಬಂದು ಅಕ್ಷಯಪಾತ್ರೆಯಲ್ಲಿ ಹತ್ತಿಕೊಂಡಿದ್ದ ಪಾಕಶೇಷವಾದ 
ಒಂದು ಎಲೆಯನ್ನು ಭುಜಿಸಿ ಅಷ್ಟಕ್ಕೆ ತೃಪ್ತನಾದ ಕೂಡಲೆ ಆ ಮುನಿಗಳೆಲ್ಲರೂ ತೃಪ್ತಿಯನ್ನು 
ಹೊಂದಿದರು. ಆಗ ಹಾಗೆ ನಮನ್ನು ರಕ್ಷಿಸಿದನು. ಲೋಕದಲ್ಲಿ ಯಾವಾಗ ದುಃಖ 
ಪ್ರಾಪ್ತವಾಗುವುದೋ ಆಗ ನೆನೆದ ಮಾತ್ರಕ್ಕೆ ಬಂದು ರಕ್ಷಿಸುವನು, ಎಂದು ಸ್ತುತಿಸಿದಳು. 

ಅದಕ್ಕೆ ಶ್ರೀಕೃಷ್ಣನು ಸಂತುಷ್ಟನಾಗಿ ಕುಳಿತುಕೊಳ್ಳಲು, ಧರ್ಮರಾಜನು ಶ್ರೀಕೃಷ್ಣನನ್ನು 
ನೋಡಿ-ಎಲೈೆ ಜನಾರ್ದನನೇ, ನಾನು ಕ್ಷೇಶಕ್ಕೊಳಗಾಗಿ ಈಗ ತಾನೇ ನಿನ್ನನ್ನು ಧ್ಯಾನಿಸಿದೆನು. 
ಇನ್ನು ನನ್ನ ಕಾರ್ಯವು ಸಫಲವಾಗುವುದು. ನನಗೆ ಅಶ್ವಮೇಧವನ್ನು ಮಾಡಬೇಕೆಂಬ 
ಕುತೂಹಲವುಂಟಾಗಿದೆ. ನಾನು ಈ ಯಜ್ಞವನ್ನು ಮಾಡಲು ಸಮರ್ಥನಾಗುತ್ತೇನೆಯೆ? 
ಇದಕ್ಕಾಗಿ ನಿನ್ನ ಹಿತವಚನವನ್ನು ಹೇಳು ಎಂದನು. ಅದನ್ನು ಕೇಳಿ ಕೃಷ್ಣನು ಎಲೈ 
ಧರ್ಮನಂದನನೇ ನಿನ್ನಿಂದ ಈ ಯಜ್ಞವನ್ನು ಮಾಡುವುದು ಸಾಧ್ಯವಲ್ಲ. ಈ ಲೋಕದಲ್ಲಿ 
ಶೂರರಾಗಿ ಯೋಗಿಗಳಂತೆ ತಪಿಸುತ್ತಿರುವವರಿಗೆ ಇದು ಸಾಧ್ಯವು. ನೀನು ಭೀಮನ 
ಆಲೋಚನೆಯಿಂದ ಈ ಕಾರ್ಯಕ್ಕೆ ಮನಸ್ಸು ಮಾಡಿದ್ದೀಯೆ. ತಿಂಡಿಪೋತನಾದ ಈ 
ಭೀಮನಿಗೆ ಬುದ್ಧಿಯಿಲ್ಲ. ಮಂತ್ರಾಲೋಚನೆಯು ಅವನಿಗೆ ತಿಳಿಯದು. ಅವನು ದೊಡ್ಡ 
ಹೊಟ್ಟೆಯುಳ್ಳ ಜಡನಾಗಿರುವನು. ವಿಕಾರಸ್ಪರೂಪಳಾದ ರಾಕ್ಟಸಿಯು ಇವನಿಗೆ 
ಹೆಂಡತಿಯಾಗಿ ಇವನ ಮನೆಯಲ್ಲಿ ಯಾವಾಗಲೂ ಇರುವಳು. ಇವನು ಅವಳಿಂದ 
ಮೋಹಿತನಾಗಿರುವುದರಿಂದ ಯಾವುದನ್ನೂ ಅರಿಯನು. ಇಂತಹ ಅಲ್ಪಬುದ್ದಿಯುಳ್ಳವ 
ನೊಡನೆ ನೀನು ಆಲೋಚನೆಯನ್ನು ಮಾಡಿದರೆ ಈ ವೃಕೋದರನ ಮಂತ್ರಿತ್ವದಲ್ಲಿ ನಿನ್ನ 
ಯಾಗವು ಆದಹಾಗೆಯೇ ಸರಿ! ದೊಡ್ಡ ಅಂಗವುಳ್ಳವರು, ಅಂಗಹೀನರು, ಕಿವುಡರು, 
ದುಷ್ಪಯೋನಿ ಸಂಬಂಧವುಳ್ಳವರು ಇಂತಹವರೊಡನೆ ಮಾಡುವ ಮಂತ್ರಿತ್ವವು 


೧೦ ಜೈಮಿನಿ ಭಾರತ 
ಸುಖಕರವಲ್ಲವೆಂದು ಕವಿಗಳು ಹೇಳಿದ್ದಾರೆ. ಕಾಮುಕರು, ಜಡರು, ಸ್ತೀವ್ಯಾಮೋಹ 
ಕ್ಕೊಳಗಾದವರು, ಯಾವಾಗಲೂ ಮಾವನ ಮನೆಯಲ್ಲಿ ಕೆಲಸ ಮಾಡಿಕೊಂಡಿರುವ 
ಅಳಿಯ ಇವರೊಡನೆ ಮಾಡಿದ ಮಂತ್ರಿತ್ವದಿಂದ ಕಾರ್ಯಸಿದ್ಧಿಯಾಗುವುದಿಲ್ಲ. ಭೀಮನು 
ಜರಾಸಂಧ, ಹಿಡಿಂಬ, ಬಕ ಇವರನ್ನು ಬಲ್ಲವನು. ಈಗ ಇರುವ ಬಲಿಷ್ಠರೂ 
ಧರ್ಮಾತರೂ ದಾನಶೂರರೂ ಪರಾಕ್ರಮಿಗಳೂ ಜಿತೇಂದ್ರಿಯರೂ ಆದ ರಾಜರನ್ನು 
ಇವನು ಕಾಣನು. ರಾಜಸೂಯ ಕಾಲದಲ್ಲಿ ಇವನು ನೋಡದ ಮಹಾಬಲ ದರ್ಪಿತರಾದ 
ರಾಜರು ಬಹುಮಂದಿ ಈಗ ಇರುವರು. ಅರ್ಜುನನು ನನ್ನೊಡನೆ ಆಲೋಚನೆ ಮಾಡದೆ 
ಜಯದ್ರಥ ವಧೆಗಾಗಿ ಪ್ರತಿಜ್ಞೆ ಮಾಡಿದುದು ಬಹು ಸಾಹಸಕಾರ್ಯವು. ಭೀಮಸೇನನ 
ಬೆಂಬಲದಿಂದ ನೀನು ಹೇಗೆ ಯಜ್ಞವನ್ನು ಸಾಂಗವಾಗಿ ಪೂರಯಿಸುವೆ? ಇದೂ 
ಸಾಹಸಕಾರ್ಯವೇ ಸರಿ. ನಾನಾ ದಿಕ್ಕುಗಳಿಗೂ ಹೋಗುವ ಕುದುರೆಯನ್ನು ರಕ್ಷಿಸುವುದು 
ಹೇಗೆ? ದೇವ ಗಂಧರ್ವ ಮನುಷ್ಯರಲ್ಲಿಯಾರು ಕುದುರೆಯನ್ನು ಕಟ್ಟುವ ವೀರರಿರುವರೋ 
ಅವರನ್ನೆಲ್ಲ ಜಯಿಸಬೇಕಾಗುವುದು. ಯಜ್ಞದೀಕ್ಷಿತನು ದುಷ್ಕರವಾದ ಅಸಿಪತ್ರ ವ್ರತವನ್ನು 
ಕೈಕೊಳ್ಳಬೇಕು. ಪೂರ್ವದಲ್ಲಿ ಶ್ರೀರಾಮನು ಯಜ್ಞಾಶ್ವ ರಕ್ಷಣೆಗಾಗಿ ಶೂರನಾದ ಭರತನನ್ನು 
ನಿಯಮಿಸಿರಲು ಶುಕ್ತಿಮತೀಪುರದರಸನಾದ ಸುರಥನೆಂಬ ಶೂರನು ಭರತನನ್ನೂ 
ಕುದುರೆಯನ್ನೂ ಸೆರೆಹಾಕಿಕೊಂಡನು. ಬಳಿಕ ಶ್ರೀರಾಮನೇ ಹೋಗಿ ಬಿಡಿಸಿದನು. ನನ್ನ 
ಮಿತ್ರನಾದ ಅರ್ಜುನನು ಅಶ್ವರಕ್ಷಣೆಗಾಗಿ ಹೋಗಬಹುದು. ಇಲ್ಲಿ ನಿನ್ನನ್ನು ರಕ್ಷಿಸುವವರು 
ಯಾರು? ಶೂರರು ಯಾರಾದರೂ ಅಶ್ವವನ್ನೂ ಅರ್ಜುನನನ್ನೂ ಹಿಡಿದುಕೊಂಡರೆ 
ಬಿಡಿಸುವವರು ಯಾರು? ನನಗೆ ಇದು ಬಹು ಸಂದೇಹವಾಗಿದೆ, ಎಂದು ಹೇಳಿದನು. 


ಭೀಮ ವಾಕ್ಕ 


ಭೀಮನು ಶ್ರೀಕೃಷ್ಣನ ವಾಕ್ಯವನ್ನು ಕೇಳಿ ನಸುನಗುತ್ತ ಮೇಘ ಗಂಭೀರ 
ಧ್ವನಿಯಿಂದ ಇಂತೆಂದನು-ಎಲ್ಫೈೆ ಕೃಷ್ಣನೇ, ಶೂರರಿಂದ ಶೋಭಿಸುತ್ತಿರುವ ಈ 
ರಮ್ಯವಾದ ಕಾಲವೇ ಶ್ಲಾಘ್ಯವಾದುದು. ಈ ಯಜ್ಞವು ಧರ್ಮರಾಜನಿಂದಲೇ 
ಮಾಡುವುದಕ್ಕೆ ಶಕ್ಕವಾದುದು. ನಿನ್ನನ್ನು ನೆನೆದು ಈ ಕಾರ್ಯಕ್ಕೆ ನಾನು 
ಮಾತುಕೊಟ್ಟಿರುವೆನು. ದೊಡ್ಡ ಹೊಟ್ಟೆಯುಳ್ಳವನು, ಬುದ್ಧಿಹೀನನು, ತಿಂಡಿಪೋತನು, 
ಅಲ್ಪಬುದ್ದಿಯುಳ್ಳವನು ಎಂದು ನೀನು ಹೇಳಿದುದು ಸತ್ಯವಾದುದು. ಇವೆಲ್ಲವೂ ನಿನ್ನ 
ದೇಹದಲ್ಲಿರುವುದೆಂಬುದನ್ನು ನಾನೇ ಕಂಡಿದ್ದೇನೆ. ನಿನ್ನ ಹೊಟ್ಟೆಯಲ್ಲಿ 
ಚರಾಚರಾತಕ್ರವಾದ ಪ್ರಪಂಚವು ಅಡಗಿರುವುದು. ಇನ್ನು ನಿನಗಿಂತಲೂ ದೊಡ್ಡ 
ಹೊಟ್ಟೆಯುಳ್ಳವನಾರು! ಬ್ರಹ್ಮಾಣ ದೇವತೆಗಳನ್ನೂ ಎಲ್ಲ ಸಾಗರಗಳನ್ನೂ ನದಿಗಳನ್ನೂ 
ಸರ್ವಾಧಾರವಾದ ದಿಕ್ಕುಗಳನ್ನೂ ನೀನು ನುಂಗುವುದಿಲ್ಲವೇ! ನಿನಗಿಂತಲೂ ಹೆಚ್ಚು 
ತಿಂಡಿಯನ್ನು ತಿನ್ನುವವನು ಯಾರು! ನಿನಗಿಂತಲೂ ದೊಡ್ಡ ಹೊಟ್ಟೆಯುಳ್ಳವನು ಹಿಂದೆ 
ಯಾವನೂ ಹುಟ್ಟಲಿಲ್ಲ, ಮುಂದೆ ಯಾರೂ ಹುಟ್ಟರು. ಅಂತಹ ನೀನು ನನ್ನ 
ಹೊಟ್ಟೆಯನ್ನೂ ಭೋಜನವನ್ನೂ ಪ್ರಶಂಸಿಸುತ್ತ ನಾಚಿಕೆಯಿಲ್ಲದೆ ನನ್ನೊಡನೆ ಸುಳ್ಳು 
ಮಾತನ್ನಾಡುವೆ. ಕೇಶವನು ಬಹುಗುಣಜ್ಞನಷ್ಟೆ, ತಾನು ರುಕ್ಮಿಣಿಯನ್ನು 
ಮದುವೆಮಾಡಿಕೊಂಡಿದ್ದರೂ ವಾನರಿಯಾದ ಜಾಂಬವತಿಯನ್ನು ಹೆಂಡತಿಯನ್ನಾಗಿ 
ಮಾಡಿಕೊಳ್ಳುವವನು ಮಾಧವನನ್ನುಳಿದು ಮತ್ತೆ ಯಾರಾದರೂ ಇರುವರೇ! ವರಾಹ 
ಮತ್ಸ್ಯ ಕೂರ್ಮಾದಿ ತಿರ್ಯಗ್ಯೋನಿಗಳಲ್ಲಿ ಅವತಾರ ಮಾಡುವುದು ನಿನಗೆ 
ಇಷ್ಟವಾದುದು. ಪೂರ್ವದಲ್ಲಿ ವಾಮನನಾಗಿ ಹುಟ್ಟಿದುದರಿಂದ ನೀನು ಹೀಗೆ ವಕ್ರವಾಗಿ 
ಮಾತನಾಡುತ್ತೀಯೆ. ನಾಚಿಕೆಗೀಡಾದ ಮನ್ಮಥನು ನಿನಗೆ ಮಗನೆನಿಸಿಕೊಂಡನು. 
ದೇವಲೋಕದಲ್ಲಿದ್ದ ಪಾರಿಜಾತ ವೃಕ್ಷವನ್ನು ಸ್ತೀನಿಮಿತ್ತದಿಂದ ಕಿತ್ತು ಭೂಲೋಕಕ್ಕೆ ತಂದ 
ನಿನಗಿಂತಲೂ ಸ್ತ್ರೀ ಜಿತನಾದವನು ದೇವತೆಗಳಲ್ಲಿ ಮತ್ತಾವನುಂಟು! ನಿನ್ನ ವಾಸವು 
ಸರ್ವದಾ ನಿಮ್ಮ ಮಾವನ ಮನೆಯಾದ ಕ್ಷೀರಸಮುದ್ರದಲ್ಲಿಯೇ ಅಲ್ಲವೇ! ಇಂತಹ 
ಉತ್ತಮಗುಣಗಳು ನಿನ್ನಲ್ಲಿ ಇನ್ನೂ ಅನೇಕವಾಗಿವೆ. ಅವುಗಳನ್ನು ಏಕೆ ಹೇಳಬೇಕು! 
ಇಷ್ಟು ಸಾಕು. ದೊರೆಯನ್ನು ಹೆದರಿಸಿ ಏಕೆ ಯಜ್ಞವನ್ನು ದೂಷಿಸುವೆ. ನಾನು 
ಪೂರ್ವದಲ್ಲಿ ನಿನ್ನ ಸಹಾಯದಿಂದ ಹೇಗೆ ಜರಾಸಂಧ ಮೊದಲಾದ ಕ್ಚತ್ರಿಯರನ್ನು 
ಸಂಹರಿಸಿದೆನೋ ಹಾಗೆಯೇ ಈಗಲೂ ಶತ್ರುಗಳನ್ನು ಗೆಲ್ಲುವೆನು. ಭೂಮಿಯನ್ನು 
ತೋಳುಗಳಿಂದ ಹಿಡಿದೆತ್ತುವೆನು. ಪರ್ವತಗಳೆಲ್ಲವನ್ನೂ ಕಿತ್ತೀಡಾಡುವೆನು. 
ಅಶ್ವಮೇಧವನ್ನು ಮಾಡಿಸುವೆನು. ದೊರೆಯ ಆಲೋಚನೆಯು ತಪ್ಪದೆ ನೆರವೇರಲಿ. 
ಎಲ್ಫೆ ದೇವಕಿನಂದನನೇ-ನಾವು, ನಮ್ಮ ಕೃಷ್ಣನು ಬರುವನು, ನಮ್ಮ ಇಷ್ಟವನ್ನು 
ಸಲಿಸುವನು, ಎಂದು ಚಿಂತಿಸುತ್ತಿದ್ದೆವು. ನೀನು ಬಂದು ಅದಕ್ಕೆ ವಿರೋಧವಾಗಿ 
ಮಾಡಬಹುದೇ! ನಿನ್ನ ಆಶ್ರಯವು ನಮಗೆ ಸಫಲವಾಗಿ ಪರಿಣಮಿಸಲಿ. ಬಹುಕಾಲ 


೧೨ ಜೈಮಿನಿ ಭಾರತ 
ಬಾಯಾರಿಕೆಯ ಬಾಧೆಯನ್ನು ತಡೆದು ಯಾವಾಗ ಮೇಘೋದಯವಾಗುವುದೋ 
ಎಂದು ಕೊರಲನ್ನು ಮೇಲ್ಮಕಿತ್ತಿಕೊಂಡು ನಿರೀಕ್ಷಿಸುತ್ತಿರುವ ಚಾತಕಪಕ್ಷಿಯ ಕೊರಲ 
ಮೇಲೆ ಮೇಘವು ಅಗ್ನಿವೃಷ್ಟಿಯನ್ನು ಸುರಿಸಿದರೆ ಆಗ ಅದು ಏನು ಮಾಡಬಲ್ಲದು! 
ಕೆಸರಿನಲ್ಲಿ ಸಿಕ್ಕು ಬಿದ್ದಿರುವ ಗೋವು ತನ್ನನ್ನು ಎತ್ತಿ ರಕ್ಷಿಸುವ ನಾಥನು ಬಂದನೆಂದು 
ಸಂತೋಷಪಡುತಿರುವಷ್ಟರಲ್ಲಿ ಆತನು ಅದನ್ನು ಕೆಸರಿನಲ್ಲಿ ಮುಳುಗಿಸಿ ಬಿಟ್ಟರೆ ಆಗ 
ಅದು ಏನು ಮಾಡುವುದು! ಯಾರೊಡನೆ ಹೇಳಿಕೊಳ್ಳುವುದು! ನಿನ್ನನ್ನು ಆಶ್ರಯಿಸಿರುವ 
ನಮ್ಮ ಅವಸ್ಥೆಯೂ ಹಾಗೆಯೇ ಕಾಣುತ್ತದೆ, ಎಂದು ಹೇಳಿದನು. 


ಭೀಮನ ಮಾತನ್ನು ಕೇಳಿ ಶ್ರೀಕೃಷ್ಣನು ಬಹಳವಾಗಿ ಸಂತೋಷಪಟ್ಟು 
ಉತ್ತೇಜನವನ್ನುಂಟುಮಾಡುತ್ತ ಭೀಮನನ್ನು ಕುರಿತು-ಎಲೈ ಭೀಮಸೇನನೇ ನಿನಗೆ 
ಮಂಗಳವಾಗಲಿ. ನಿನ್ನ ಮಾತಿನಿಂದ ನನ್ನ ಮನಸ್ಸು ಸಂತುಷ್ಟವಾಯಿತು. ನನ್ನನ್ನಾಲಿಂಗಿಸು. 
ಈ ದೊರೆಯು ಏತಕ್ಕಾಗಿ ಹೀಗೆ ಹೆದರಿ ಅಶ್ವಮೇಧವನ್ನು ಮಾಡಲೆಳಸುವನು? 
ಕೌರವರನ್ನೂ ಭೀಷ್ಮದ್ರೋಣ ಕರ್ಣಾದಿಗಳನ್ನೂ ಮಿತ್ರ ಬಾಂಧವರನ್ನೂ ತಾನು ಯುದ್ಧದಲ್ಲಿ 
ಕೊಂದ ಪಾಪವು ತನಗೆ ಸಂಘಟನೆಯಾಯ್ತೆಂದು ತಿಳಿದಿದ್ದರೆ ಆ ಪಾಪವನ್ನೆಲ್ಲ ನನ್ನ 
ಕೈಯಲ್ಲಿರಿಸಲಿ. ಅದನ್ನೆಲ್ಲ ನಾನು ನಾಶಮಾಡುವೆನು. ಅವನ್ನು ಶುದ್ಧನಾಗಲಿ, ಎಂದನು. 
ಭೀಮನು ಆ ಮಾತನ್ನು ಕೇಳಿ ಶ್ರೀಕೃಷ್ಣನೇ, ನಿನ್ನ ಕೈಯಲ್ಲಿ ಕೊಟ್ಟ ವಸ್ತುವು ಅತ್ಯಲ್ಪವಾಗಿದ್ದರೂ 
ಮಹತ್ತರವಾಗುವುದೆಂದು ಹೆದರಿ ದೊರೆಯು ತನ್ನ ಪಾಪವನ್ನು ನಿನ್ನ ಕೈಗೆ ಕೊಡನು. 
ಯಜ್ಞದಿಂದ ಬಂದ ಪುಣ್ಯವನ್ನು ನಿನಗೆ ಅರ್ಪಿಸುವನು. ನಾನು ಕುದುರೆಗಾಗಿ ಭದ್ರಾವತಿಗೆ 
ಹೋಗುತ್ತೇನೆ. ನಾನು ಬರುವವರೆಗೂ ದೊರೆಯ ರಕ್ಷಣೆಯು ನಿನ್ನದು. ದೊರೆಯು 
ಸುರಕ್ಷಿತನಾಗಿದ್ದರೆ ಎಲ್ಲ ಇಷ್ಟಾರ್ಥಸಿದ್ದಿಯೂ ಆಗುವುದು. ಧರ್ಮವೂ ಉಂಟಾಗುವುದು. 
ಇದು ಸತ್ಯವು. ಪ್ರಾಣಿಗಳು ಪುಣ್ಯವಿಲ್ಲದಿದ್ದರೆ ಪ್ರಾಶಸ್ತ್ಯವನ್ನು ಪಡೆಯವು. ಎಲೈ ದೇವಕೀ 
ನಂದನಾ, ನಮ್ಮ ಸತ್ಯರ್ಮದಿಂದ ಬರುವ ಪುಣ್ಯವೆಲ್ಲವನ್ನೂ ನಮ್ಮ ಕೈಯಿಂದ ನೀನೇ 
ತೆಗೆದುಕೊ. ನಾನಾಗಲಿ ಧರ್ಮಜನಾಗಲಿ ಫಲಾಕಾಂಕ್ಷೆಯುಳ್ಳವರಲ್ಲ. ಶ್ರೀಹರಿಯನ್ನು 
ಬಿಟ್ಟು ವೈಕುಂಠಾದಿ ಪುಣ್ಯಲೋಕಗಳು ನಮಗೆ ಇಷ್ಟವೂ ಸುಖಪ್ರದವೂ ಆಗಲಾರವು. 
ಆದಕಾರಣ ಸರ್ವದಾ ನಿನ್ನ ಸಹವಾಸವೇ ನಮಗಿರಲಿ, ಎಂದು ಹೇಳಿದನು. ಬಳಿಕ 
ಯುಧಿಷ್ಠಿರನು ಹರ್ಷಗೊಂಡು ಶ್ರೀಕೃಷ್ಣನೊಡನೆ ಭೋಜನಮಾಡಿ ಮನೆಯಲ್ಲಿ ಸುಖದಿಂದ 
ನಿದ್ರಿಸಿದನು. 

ಬೆಳಗಾಗುತ್ತಲೆ ಭೀಮನೂ ವೃಷಕೇತುವೂ ಮೇಘವರ್ಣನೂ ಕುಂತಿಗೂ 
ಧರ್ಮರಾಜನಿಗೂ ಕೃಷ್ಣನಿಗೂ ಉಳಿದವರಿಗೂ ನಮಸ್ಕರಿಸಿ ಸಂತೋಷದಿಂದ ಪ್ರಯಾಣ 
ಮಾಡಿದರು. ಭೀಮನಿಗೆ ಕುಂತೀದೇವಿಯು ಭಕ್ಷ್ಯಗಳನ್ನು ಬುತ್ತಿ ಕಟ್ಟಿಕೊಟ್ಟಳು. ತಾಯಿಯು 
ಕೈಮುಟ್ಟಿ ಕೊಟ್ಟರಲ್ಲದೆ ಮತ್ತೊಬ್ಬರ ಕೈಯಿಂದ ತೆಗೆದುಕೊಂಡರೆ ಭೀಮನಿಗೆ 
ತೃಪ್ತಿಯಾಗಲಾರದಾಗಿ ಆಕೆಯ ಕೈಯಿಂದ ತೆಗೆದುಕೊಂಡು ತಿಂದು ತೃಪ್ತನಾದನು. ಉಳಿದ 
ಬುತ್ತಿಯನ್ನು ಮೇಘನಾದನ ವಶಕ್ಕೆ ಕೊಟ್ಟು ಅರ್ಜುನನನ್ನು ಆಲಿಂಗಿಸಿ ಭೀಮನು-ಎಲೈ 


ಭೀಮ ವಾಕ್ಕ ೧೩ 


ಪಾರ್ಥನೇ ದೊರೆಯನ್ನು ರಕ್ಷಿಸಿಕೊಂಡಿರು. ಬ್ರಾಹಣರನ್ನು ಆದರಿಸು. ಕುದುರೆಯನ್ನು 
ತೆಗೆದುಕೊಂಡು ಮನೆಗೆ ನಾನು ಬಂದೆನೆಂದೇ ತಿಳಿ. ನಮ್ಮಲ್ಲಿ ಪ್ರಸನ್ನನಾದ ಕೃಷ್ಣನನ್ನು 
ನೋಡಿ ನನ್ನ ಮನಸ್ಸು ಸಂತುಷ್ಪವಾಗಿದೆ. ನನಗೆ ಸಹಾಯಕರಾಗಿ ಈ ಕಾರ್ಯಕ್ಕೆ ನನ್ನೊಡನೆ 
ಬರುವ ಇವರಿಬ್ಬರೂ ಸಂತೋಷದಿಂದಿರುವರು. ಶ್ರೀಕೃಷ್ಣನ ಸ್ಮರಣೆಯಿಂದ ಬಾಧೆಗಳೆಲ್ಲವೂ 
ಪರಿಹಾರವಾಗುವುವು, ಪಾಪವು ಓಡುವಂತೆ ಶತ್ರುಗಳು ಪಲಾಯನ ಮಾಡುವರು. 
ಶ್ರೀಕೃಷ್ಣನ ಅನುಗ್ರಹದಿಂದ ಸೇನಾಸಮೇತನಾದ ಯೌವನಾಶ್ಚನು ಕುದುರೆಯೊಡನೆ 
ಸಿಕ್ಕಿದನೆಂದು ತಿಳಿ. ಈ ವಿಷಯದಲ್ಲಿ ನನಗೆ ಸಂದೇಹವಿಲ್ಲ, ಎಂದು ಹೇಳಿ ಭೀಮನು 
ವೃಷಕೇತು ಮೇಘವರ್ಣರೊಡನೆ ಭದ್ರಾವತಿಗೆ ಪ್ರಯಾಣ ಮಾಡಿ ಪೂರ್ವಾಭಿಮುಖವಾಗಿ 
ಹೊರಟನು. ಎರಡು ದಿನಗಳು ನಡೆದು ದೇಶಗಳನ್ನು ದಾಟಿ ಮೂರನೆಯ ದಿನ ಕೆಲವು 
ಮಂದಿ ಶೂರರೊಡನೆ ರಮ್ಯವಾದ ಆ ಪಟ್ಟಣವನ್ನು ಸೇರಿದನು. 


ಸಾವಿರಾರು ವನಗಳಿಂದಲೂ, ತುಂಬಿದ ಸರೋವರಗಳಿಂದಲೂ ಶೋಭಿಸುತ್ತ 
ಯೌವನಾಶ್ಚನಿಂದ ಪಾಲಿತವಾಗಿರುವ ರಮ್ಯವಾದ ಆ ಭದ್ರಾವತೀ ಪುರವನ್ನು ಭೀಮನು 
ಬೆಟ್ಟದ ಮೇಲೆ ನಿಂತು ನೋಡಿದನು. ಯೂಪಸ್ತಂಭಗಳು ಎಡೆಬಿಡದಂತಿದ್ದುವು. ಹೋಮ 
ಧೂಮವು ಮುಚ್ಚಿಕೊಂಡು ಮಾರ್ಗವು ಕಾಣಿಸದಂತಿದ್ದಿತು. ಧನುಷ್ಟಂಕಾರದಂತೆ 
ಹೊರಡುತ್ತಿರುವ ಗಂಭೀರವಾದ ವೇದಘೋಷದಿಂದ ಇತರ ಶಬ್ದಗಳು ಹೊರಕ್ಕೆ 
ಕೇಳಿಸದಂತಿದ್ದುವು. ರಮ್ಯವಾದ ತೋರಣಗಳಿಂದಲೂ ದೇವತಾಯತನಗಳಿಂದಲೂ 
ಮಂಟಪಗಳಿಂದಲೂ ಮರಗಳಿಂದಲೂ ಕೋಟೆಯ ಪ್ರಾಕಾರದಿಂದಲೂ ಕಂದಕದಿಂದಲೂ 
ಮೆರೆಯುತ್ತ, ಯಜ್ಞದಿಂದ ಮನೋಹರವಾಗಿರುವ ಆ ಪುರವನ್ನು ನೋಡಿ ಮೂವರು 
ಆನಂದಭರಿತರಾದರು. ಭೀಮನು ಅನೇಕ ಫಲಪುಷ್ಪ ವೃಕ್ಷಗಳಿಂದ ರಮ್ಯವಾದ ವನವನ್ನು 
ನೋಡಿದನು. ಸುಗುಣಗಳ ಭಾರದಿಂದ ನಮ್ರರಾಗಿರುವ ಸಜ್ಜನರಂತೆ ತಮ್ಮ ತಮ್ಮಗೊನೆಗಳ 
ಭಾರದಿಂದ ಬಗ್ಗಿರುವ ಬಾಳೆಯ ಮರಗಳು ಅಲ್ಲಿ ಶೋಭಿಸುತ್ತಿದ್ದುವು. ಸತ್ತುರುಷರಿಂದ 
ವಂಶವು ಸರಳವಾಗಿಯೂ ಸುವೃತ್ತವಾಗಿಯೂ ದೀರ್ಫ್ಥವಾಗಿಯೂ ಪ್ರಕಾಶಿಸುವಂತೆ, 
ಫಲಭರದಿಂದ ಕೂಡಿದ ತೆಂಗಿನಮರಗಳು ಕಂಗೊಳಿಸುತ್ತಿದ್ದುವು. ಅಲ್ಲಿಯ ಅಡಕೆಯ 
ಮರಗಳು ಫಲಭರಿತಗಳಾಗಿದ್ದು, ಜನಗಳು ಹೇಳಿದಂತೆ ಕೇಳುತ್ತ ಸಕಲ ಕಾರ್ಯಗಳನ್ನೂ 
ಮಾಡುತ್ತಿದ್ದುವು. ಪರರನ್ನು ತೃಪ್ತಿಗೊಳಿಸುವುದಕ್ಕಾಗಿ ಸರ್ವಾಂಗಗಳಲ್ಲಿಯೂ ಫಲಗಳನ್ನು 
ಯಾವಾಗಲೂ ಧರಿಸಿರುವ ಹಲಸಿನ ಮರಗಳು ಭೀಮನ ದೃಷ್ಟಿಗೆ ಗೋಚರವಾದುವು. 
ಸಂಕುಚಿತವಾದ ಫಲಗಳಿಂದಲೇ ಜನರ ಪಾಪ ಪರಿಹಾರಕಗಳಾದ ಸಾವಿರಾರು ಖರ್ಜೂರ 
ವೃಕ್ಷಗಳೂ, ತುಂಬಿದ ಬೀಜಗಳಿಂದ ಕೂಡಿ ಕೆಂಪಗೆ ಹೊಳೆಯುತ್ತ ಬಿರಿದು, ಗಿಳಿಗಳಿಗೆ 
ಆಶ್ರಯವಾಗಿರುವ ಹಣ್ಣುಗಳಿಂದ ದಾಳಿಂಬೆಯ ಗಿಡಗಳೂ ಜನಕ್ಕೆ ಹಿತಕರವಾಗಿದ್ದುವು. 
ಶ್ರೀಹರಿಯ ಸದ್ಗುಣಗಳನ್ನು ಸುಜನರು ಸೇವಿಸುವಂತೆ ಮಾವಿನ ಮರಗಳನ್ನು ಕೋಗಿಲೆ, 
ಸಾರಂಗ, ನವಿಲು ಮೊದಲಾದ ಪಕ್ಷಿಗಳು ಫಲಾಪೇಕ್ಷೆಯಿಂದ ಸೇವಿಸುತ್ತಿದ್ದವು. ಐದು 
ಭಾಗವಾಗಿ ಕಾಣುತ್ತಿರುವ ಸಿಪ್ಪೆಯುಳ್ಳ ಕಮರಿಕೆಯ ಹಣ್ಣುಗಳು ಹರಿನಾಮಗಳಂತೆ ಬಹು 


೧೪ ಜೈಮಿನಿ ಭಾರತ 
ರುಚಿಯನ್ನುಂಟುಮಾಡುತ್ತಿರುವುವು. ಜಲಯಂತ್ರಗಳಿಂದ ಹರಿಯುತ್ತಿರುವ ಸರೋವರದ 
ನೀರು, ಅತಿಥಿಗಳನ್ನು ಸತ್ಯರಿಸುವನಂತೆ ಬಗೆ ಬಗೆಯ ವೃಕ್ಷಗಳನ್ನು ತೃಪ್ತಿಗೊಳಿಸುತ್ತಿರುವುದು. 
ದಾಳಿಂಬೆ, ಕಿತ್ರಿಳೆ, ನಿಂಬೆ, ನೆಲ್ಲಿ, ನೇರಿಳೆ, ಬೇವು, ಕಡಹ, ಬಾದಾಮಿ, ಹುಣಿಸೆ, 
ಎಲಚಿ ಮೊದಲಾದ ವೃಕ್ಷಗಳನ್ನೂ ಹೂ ಬಿಟ್ಟಿರುವ ಅಶೋಕ, ಸಂಪಗೆ, ನಾಗಕೇಸರ, 
ಪುನ್ನಾಗ, ಬಕುಳ, ಪಾದರಿ ಮೊದಲಾದ ಗಿಡಗಳನ್ನೂ, ತುಂಬಿ, ಗಿಳಿ, ನವಿಲು, ಸಾರಿಕೆ 
ಮೊದಲಾದವು ಧ್ವನಿಮಾಡುತ್ತ ಕುಳಿತಿರುವ ಚಿನ್ನದ ಕೇದಗೆ, ಜಾಜಿ, ಶತಪತ್ರಿ, ಸುಪುತ್ರಿ 
ಕರ್ಣಿಕೆ ಮೊದಲಾದ ಹೂಗಿಡಗಳನ್ನೂ ನೋಡಿ, ಭೀಮನು ಸುವಾಸನೆಯುಳ್ಳ ಆ 
ಹೂಗಿಡಗಳಿಂದ ಸಂತೋಷಭರಿತನಾದನು. ಆ ಮಹಾವನವನ್ನೂ ರಮ್ಯವಾದ ಆ 
ನಗರವನ್ನೂ ರತ್ನಗಳಿಂದಲೂ ಬೆಳ್ಳಿಯ ಕಲ್ಲುಗಳಿಂದಲೂ ಕಟ್ಟಿದುದಾಗಿಯೂ, ಅನೇಕ 
ಖಲಚರಗಳಿಗೆ ಆಶ್ರಯವಾಗಿಯೂ, ಶೀತಜಲವುಳ್ಳದಾಗಿಯೂ, ಶ್ರೀಹರಿಯ ಮನಸ್ಸಿನಂತೆ 
ನಿರ್ಮಲವಾಗಿಯೂ ಇರುವ, ಯಜ್ಞದ ಕುದುರೆಗೆ ನೀರನ್ನು ಕುಡಿಸುವ ದಿವ್ಯವಾದ 
ಸರೋವರವನ್ನೂ ವೀರನಾದ ವೃಷಕೇತುವಿಗೆ ತೋರಿಸಿ, ಎಲೈ ವೃಷಕೇತುವೇ-ಈಗ 
ನಾನು ಏನು ಮಾಡಲಿ. ಮಧ್ಯಾಹ್ನದಲ್ಲಿ ನೀರನ್ನು ಕುಡಿಯುವುದಕ್ಕಾಗಿ ಕುದುರೆಯು ಇಲ್ಲಿಗೆ 
ಬರುವುದು. ಬಲಿಷ್ಠರಾಗಿಯೂ ಯುದ್ಧದಲ್ಲಿ ಗಟ್ಟಿಗರಾಗಿಯೂ ಇರುವ ಯೋಧರು 
ಸುತ್ತಲೂ ಕಾವಲಿರುವರು. ಕೃಪಣನು ಧನವನ್ನು ಬಿಡದಂತೆ ಅವರು ಕುದುರೆಯನ್ನು 
ಬಿಡರು. ಕುದುರೆಯು ಇಲ್ಲಿಗೆ ಬರುವವರೆಗೂ ನಾವು ಮೂವರೂ ಗಿಡಬಳ್ಳಿಗಳಿಂದ 
ಮರೆಯಾಗಿರುವ ಈ ಪರ್ವತದಲ್ಲಿರೋಣ. ಕುದುರೆಯನ್ನು ಅವರು ಹೇಗೆ ಕಾದಿದ್ದರೂ 
ನಾವು ಅದನ್ನು ಗ್ರಹಿಸುವುದರಲ್ಲಿ ಸಂದೇಹವಿಲ್ಲ. ನಾನು ಮೊದಲು ಹೋಗಿ ಮಧ್ಯೆ 
ನಿಂತು ಯುದ್ಧಕ್ಕೆ. ಆರಂಭಿಸುವೆನು. ನನ್ನ ಬೆಂಗಾವಲಾಗಿ ನೀವಿಬ್ಬರೂ ಇರಿ. ಈ 
ಆಲೋಚನೆಯೇ ಸುಖಕರವಾಗಿಯೂ ಕೀರ್ತಿಪ್ರದವಾಗಿಯೂ ಇರುವುದು ಎಂದು 
ಹೇಳಿದನು. 


ಯೌವನಾಶ್ಚ ವೃಷಕೇತು ವಾಕ್ಕವರ್ಣನ 


ವೃಷಕೇತುವು ಭೀಮನ ಮಾತನ್ನು ಕೇಳಿ-ಈ ಯೌವನಾಶ್ಹನಿಗೆ ಹತ್ತು ಅಕ್ನೌಹಿಣೀ 
ಸೈನ್ಯವಿರುವುದೆಂದು ತಿಳಿಯಬರುತ್ತದೆ. ಅದರಲ್ಲಿ ಕೆಲವರು ಅಶ್ವರಕ್ಸಾರ್ಥವಾಗಿ ಬರುವರು. 
ನಿನ್ನ ಬಾಹುಬಲದಿಂದ ಅವರೆಲ್ಲರೂ ಯುದ್ಧದಲ್ಲಿ ನಾಶವಾಗುವರು. ಎಲೈ ಭೀಮನೇ, 
ಗಂಗಾನದಿಯ ದಡಕ್ಕೆ ಬಂದ ಜನರ ಪಾಪ ಸಮೂಹದಂತೆ ನಿನ್ನ ಶತ್ರುಗಳು ನಾಶವನ್ನು 
ಪಡೆಯುವರು. ಕಾಲಕೂಟವೆಂಬ ವಿಷವು ಶಿವನೆದುರಿಗೆ ಬರುವವರೆಗೂ ತಾಪಕರ 
ವಾಗಿಯೂ ಕ್ರೂರವಾಗಿಯೂ ಇರುವುದಲ್ಲದೆ ಬಂದಮೇಲೆ ತಾಪಕರವಾಗಲಾರದು. 
ಕಾಮುಕರಾದ ಪ್ರಾಣಿಗಳು ಬ್ರಹ್ಮವಸ್ತು ವಿಚಾರವಿಲ್ಲದಿರುವಾಗ ವಿಷಯಬದ್ಧರಾಗುವರಲ್ಲದೆ 
ಬಳಿಕ ಹಾಗೆ ಬದ್ಧರಾಗರು. ವಾಸುದೇವನ ಸ್ಮರಣೆಯು ಎಲ್ಲಿಯವರೆಗೂ 
ರುಚಿಸುವುದಿಲ್ಲವೋ ಅಲ್ಲಿಯವರೆಗೆ ಪ್ರಾಣಿಗಳಿಗೆ ಜನನ ಮರಣಗಳುಂಟಾಗುವುವು. 
ಪಿತೃಗಳು ಬಂಧದಲ್ಲಿ ಸಿಕ್ಕಿ ನರಕದಲ್ಲಿ ಬಿದ್ದಿರುವುದು, ತಮ್ಮ ವಂಶದಲ್ಲಿ ಹುಟ್ಟಿದ 
ಯೋಗ್ಯನಾದ ಮಗನು ಗಯೆಗೆ ಹೋಗಿ ಪಿಂಡಪ್ರದಾನ ಮಾಡುವವರೆಗಷ್ಟೆ. ಧರ್ಮರಾಜನ 
ನಿಮಿತ್ತವಾಗಿಯೂ ಶ್ರೀಕೃಷ್ಣನ ಪ್ರೀತ್ಯರ್ಥವಾಗಿಯೂ ಮಾಡುವ ಈ ಅಶ್ವಗ್ರಹಣಕಾರ್ಯವು 
ಸಿದ್ದಿಸುವುದರಲ್ಲಿ ಸಂದೇಹವಿಲ್ಲ. ಭೃಂಗಗಳು ಮುತ್ತಿಕೊಂಡಿರುವ ಮದಿಸಿದ ಆನೆಗಳೂ 
ಹೆಣ್ಣಾನೆಗಳೂ ಅವುಗಳ ಮರಿಗಳೂ ಅಂಜನ ಪರ್ವತಗಳಂತೆ ಇಲ್ಲಿ ಬರುತ್ತಿರುವುವು. 
ನೋಡು, ಇವುಗಳ ಮೇಲೆ ಮಾವಟಿಗರು ಕುಳಿತಿರುವರು, ಕಾಮುಕರಾದ ಪುರುಷರು 
ಸ್ತೀಯರ ಪ್ರೇಮವೆಂಬ ಜಲದಲ್ಲಿ ಹೇಗೆ ಮುಳುಗಿ ತೇಲುತ್ತಿರುವರೋ ಹಾಗೆ ಈ ಆನೆಗಳು 
ಈ ಸರೋವರದ ನೀರಿನಲ್ಲಿ ಮುಳುಗಿ ತೇಲುತ್ತಿರುವುವು. ಇವು ನಿರ್ಮಲವಾದ ಜಲವನ್ನು 
ಪಾನಮಾಡವು. ಕೊಳೆಯ ನೀರನ್ನೇ ಕುಡಿಯುವುವು. ಇವು ತಾವು ಯಾವ ನೀರನ್ನು 
ಕುಡಿದು ಜೀವಿಸುತ್ತಿರುವುವೋ ಆ ನೀರನ್ನೇ ತಮ್ಮ ಕಪೋಲ ಪ್ರದೇಶದಿಂದ ಬೀಳುತ್ತಿರುವ 
ಕೆಂಪು ಬಣ್ಣದ ಚಂದ್ರದಿಂದ ಕೊಳೆಯಾಗಿ ಮಾಡುತ್ತಿರುವುವು. ಭ್ರಮರಗಳು ಮದಹೀನವಾದ 
ಗಜಕುಂಭಸ್ಥಳಗಳನ್ನು ಬಿಟ್ಟು ಕಮಲವನ್ನು ಸೇರಿದುವು. ಮಲಿನರಿಗೆ ಸ್ನೇಹವೆಲ್ಲಿಯದು! 
ಹಂಸಗಳು, ತಾವರೆಯ ದಂಟುಗಳನ್ನು ತೆಗೆದುಕೊಂಡು ಪ್ರಾಣಿಗಳೆಲ್ಲವೂ ಸಮಾನವೆಂದು 
ಸರ್ವಸಮಬುದ್ದಿಯಿಂದ ತಿಳಿದಿವೆಯೋ ಎಂಬಂತೆ ತುಂಬಿಗಳಿಗೆ ಕೊಡುತ್ತಿರುವುವು. ಈ 
ಸರೋವರದಲ್ಲಿ ಮೀನುಗಳು, ಬಡವನು ನಿಧಿಯನ್ನು ಪಡೆದಂತೆ ನೀರನ್ನು 
ಆಶ್ರಯಿಸಿಕೊಂಡಿರುವುವು. ಹೆಣ್ಣು ಗಂಡು ಚಕ್ರವಾಕಗಳು ಪರಸ್ಪರ ಪ್ರೇಮಭಾವದಿಂದ 
ಕೂಡಿಕೊಂಡಿರುವುವು. ಮಹಾಬಲಶಾಲಿಯಾದ ಭೀಮಸೇನನೇ? ಹಿಂದೆ ಹಸುವಿನ 
ಹಾಲಿನಂತೆಯೂ ಮಂಜಿನಂತೆಯೂ ಬಿಳುಪಾದ ಕುದುರೆಗಳು ಮಹಾರಥರ 
ಕಾವಲಿನೊಡನೆ ವೇಗವಾಗಿ ಬರುತ್ತಿರುವುವು. ಕುದುರೆಗಳಿಂದ ಬಹಳವಾಗಿ ಧೂಳಿಯೆದ್ದಿದೆ, 
ನೋಡು. ವಾದ್ಯಗಳ ಘೋಷವು ಆಕಾಶವನ್ನು ವ್ಯಾಪಿಸುತ್ತಿದೆ. ಧ್ವಜಪಟಗಳು ಯಮನ 
ನಾಲಗೆಯಂತೆ ಮೇಲೆ ಚಲಿಸುತ್ತಿರುವುವು. ಯೌವನಾಶ್ವನು ಬರುವನು, ಸಂದೇಹವಿಲ್ಲ, 
ಧೀರರಾದ ಶೂರರ ಗುಂಪು ಸಾವಿರಾರು ಕಾಣಬರುತ್ತವೆ. ಇಲ್ಲಿ ಕಾಣಿಸುತ್ತಿರುವ ಗೃಧ್ರದ್ವಜವು 


೧೬ ಜೈಮಿನಿ ಬಾರತ 
ಯಾರದೋ ತಿಳಿಯದು. ಮತ್ತೊಂದು ಧ್ವಜದಲ್ಲಿ ಗಿಣಿಯು ಪ್ರಕಾಶಿಸುತ್ತಿರುವುದು. 
ದುಂದುಭಿ ಧ್ವನಿಯಾಗುತ್ತಿರುವುದು. ಯುದ್ಧ ವಿಶಾರದರಾದ ಬಹುಮಂದಿ ಯೋಧರು 
ಬರುತ್ತಿರುವರು. ಹೀಗೆ ಕಾಣಿಸುವುದರಿಂದ ಶೂರರು ಬರುತ್ತಿರಬಹುದು, ಎಂದು ವೀರನಾದ 
ವೃಷಕೇತುವು ಹೇಳುತ್ತಿರಲಾಗಿ ಮಧ್ಯಾಹ್ನದಲ್ಲಿ ನೀರು ಕುಡಿಯುವುದಕ್ಕಾಗಿ ಯೌವನಾಶ್ಚನ 
ಕುದುರೆಗಳು ಸಾವಿರಾರು, ಬಗೆಬಗೆಯ ಬಣ್ಣದಿಂದ ಕೂಡಿ ಅಲ್ಲಿಗೆ ಬಂದುವು. ಧ್ರುವಕವೆಂಬ 
ಹತ್ತು ಸುಳಿಗಳುಳ್ಳ ಆ ಕುದುರೆಗಳೊಂದೊಂದನ್ನು ಮೂರು ಮೂರು ಮಂದಿ ಹಿಡಿದಿದ್ದರು. 
ಬಲಿಷ್ಠರಾದ ಸಾದಿಗಳು ಅವನ್ನು ಶಾಸ್ತ್ರೋಕ್ತವಾಗಿ ಶಿಕ್ಷಿಸಿದ್ದರು. ಅಂದವಾದ ಕೊರಲು, 
ಚಲಿಸುತ್ತಿರುವ ಮೂಗುಗಳು ಉಳ್ಳ ಆ ಕುದುರೆಗಳು ಆಸ್ಕಂದಿತ ಮೊದಲಾದ ಐದು 
ಬಗೆಯ ಗಮನ ವಿಶೇಷಗಳಿಂದ ಬರುತ್ತಿರಲು ಅವುಗಳ ಗೊರಸುಗಳು, 
ಬ್ರಾಹಣಮುಖದಿಂದ ಪದಕ್ರಮವು ಹೊರಡುವಂತೆ, ಅವುಗಳ ಮುಖದಿಂದ 
ಹೊರಟುಬರುತ್ತಿದೆಯೋ ಎಂಬಂತೆ ಕಾಣಿಸುತ್ತಿದ್ದಿತು. ನವಿಲು, ತಿತ್ತಿರಿ, ಒಂಟೆ, ಮುಂಗುಸಿ 
ಇವುಗಳ ನಡಿಗೆಯಂತೆ ನಡಿಗೆಯುಳ್ಳ ಆ ಕುದುರೆಗಳು ಸರೋವರಕ್ಕೆ ಬರುತ್ತಿದ್ದುವು. 
ಅವು ಕುತ್ತಿಗೆಯುದ್ದದ ನೀರಿಗಿಳಿದು ಸೊರ್ರೆಂದು ಶಬ್ದಮಾಡುತ್ತ ನೀರನ್ನು ಕುಡಿದುವು. 
ಹೀಗೆ ಬಂದು ಬಂದು ನೀರನ್ನು ಕುಡಿದು ಹೋಗುತ್ತಿರುವ ಕುದುರೆಗಳನ್ನೆಲ್ಲವನ್ನೂ ನೋಡಿ 
ಭೀಮನು ವೃಷಕೇತುವನ್ನು ಕುರಿತು-ಅಯ್ಕಾ ಬಹು ಕುದುರೆಗಳು ಬಂದುವು. ನಾವು 
ಮೂವರೂ ಯಾವ ಕುದುರೆಯ ಉದ್ದೇಶದಿಂದ ಇಲ್ಲಿಗೆ ಬಂದಿರುವೆವೋ ಅದನ್ನು ಕಾಣಲೇ 
ಇಲ್ಲ. ಅರಮನೆಯಲ್ಲಿಯೇ ಕಟ್ಟಿ ಅದಕ್ಕೆ ನೀರು ಕುಡಿಸುವರೋ ಏನೋ! ಹೇಗೆ 
ಮಕ್ಕಳಿಲ್ಲದವರಿಗೆ ಈ ಲೋಕದಲ್ಲಿ ಸುಖವುಂಟಾಗದೋ, ಔದಾರ್ಯವಿಲ್ಲದವರಿಗೂ 
ಬ್ರಹಚಾರಿಗಳಿಗೂ ಹೇಗೆ ಕಾಮಗಳು ಸಿದ್ಧಿಸುವುದಿಲ್ಲವೋ, ಸ್ತ್ರೀಜಿತರಿಗೆ ಬಂಧು 
ಸಮಾಗಮವು ಹೇಗೆ ಸಹಿಸದೋ, ಮಂತ್ರಾಲೋಚನೆಯಿಲ್ಲದ ದೊರೆಗೆ ಹೇಗೆ ರಾಜ್ಯವು 
ಸ್ಥಿರವಲ್ಲವೋ, ಪುಣ್ಯವಿಲ್ಲದವರಿಗೆ ಕೀರ್ತಿಯೂ, ಅಪವಾದವು ಪ್ರಾಪ್ತವಾದವರಿಗೆ 
ಸುಖವೂ, ವಿಷ್ಣುಭಕ್ತಿಹೀನರಿಗೆ ಮೋಕ್ಷವೂ, ಶಂಕರಾರಾಧನೆ ಮಾಡದವರಿಗೆ ವಿಭವವೂ 
ಹೇಗೆ ಉಂಟಾಗದೋ ಹಾಗೆ ಕುದುರೆಯಿಲ್ಲದೆ ಹಸ್ತಿನಾಪುರಕ್ಕೆ ನಾವು ಹೋಗುವುದು 
ಯುಕ್ತವಲ್ಲ ಎಂದು ಹೇಳಲು, ಅದನ್ನು ಕೇಳಿ ವೃಷಕೇತುವು ಮಾತನಾಡುವಷ್ಟರಲ್ಲಿ ಆ 
ಕುದುರೆಯು ಬಂದಿತು. 


ಅದರ ಸುತ್ತಲೂ ರಕ್ಷಣೆಗಾಗಿ ರಥಿಕರೂ ಮದಿಸಿದ ಆನೆಗಳೂ ಕುದುರೆಗಳ 
ಮೇಲೆ ಕುಳಿತಿರುವ ಸಾದಿಗಳೂ ಕಾಲ್ಬಲವೂ ನೆರೆದಿದ್ದುವು. ಆ ಕುದುರೆಗೆ ಚಾಮರಗಳನ್ನೂ 
ಕಿರುಗಂಟೆಗಳನ್ನೂ ಕಟ್ಟಿ ಚಾಮರಗಳಿಂದ ಅದನ್ನು ಬೀಸುತ್ತಿದ್ದರು. ಸ್ಟೀಯರು ಚಂದನ 
ಗಂಧ ಕುಂಕುಮಗಳನ್ನು ತಮ್ಮ ಕೈಯಿಂದ ಅದಕ್ಕೆ ಲೇಪಿಸಿದ್ದರು. ಹೂವಿನಿಂದಲೂ 
ಪುಷ್ಪಹಾರಗಳಿಂದಲೂ ಅದನ್ನು ಅಲಂಕರಿಸಿದ್ದರು. ಕೆಲವರು ಮಂಗಳಕರವಾದ ಜಯಧ್ಧನಿ 
ಮಾಡುತ್ತ ಮುಂದೆ ನಡೆಯುತ್ತಿದ್ದರು. ಕೃಷ್ಣಾಗರು ಮೊದಲಾದ ಧೂಪಗಳ ಹೊಗೆಯು 
ಅದರ ಸುತ್ತಲೂ ಸುತ್ತಿಕೊಂಡಿದ್ದಿತು. ಇಬ್ಬರು ಅದನ್ನು ಹಿಡಿದುಕೊಂಡು ಬರುತ್ತಿದ್ದರು. 


ಯೌವನಾಶ್ಚ ವೃಹಕೇತು ವಾಕ್ಕವರ್ಣನ ೧೭ 


ಅನೇಕ ವಾದ್ಯ ಧ್ವನಿಯಿಂದಲೂ ವೀರರ ಗರ್ಜನೆಯಿಂದಲೂ ಕುದುರೆಗಳ 
ಹೇಷಿತಗಳಿಂದಲೂ ಆನೆಗಳ ಬೃಂಹಿತಗಳಿಂದಲೂ ಮೆರೆಯುತ್ತ ಆ ಕುದುರೆಯು ಬಹು 
ಪ್ರೀತಿಯಿಂದ ಭೂಮಿಯನ್ನು ಗೊರಸಿನ ತುದಿಯಿಂದಲೂ ಮೆಟ್ಟದೆ ನಡೆಯುತ್ತಿರುವುದೋ 
ಎಂಬಂತೆ ಬರುತ್ತಿದ್ದಿತು. ಮುಂದೆ ತನಗಾಗುವ ಶ್ರೀಕೃಷ್ಣದರ್ಶನದ ಪುಣ್ಯದಿಂದಲೇ ಇದು 
ಧೂಪ ದೀಪಾದಿ ಪೂಜಾ ಸಾಮಗ್ರಿಯಿಂದ ಪೂಜೆಯನ್ನು ಪಡೆಯುತ್ತಿರುವುದೆಂಬುದಕ್ಕೆ 
ಸಂದೇಹವಿಲ್ಲ ಎಂದು ಹೇಳುತ್ತ ಭೀಮಪೌತ್ರನಾದ ಮೇಘವರ್ಣನು ಮಹಾರಥದಿಂದ 
ರಕ್ಷಿತವಾಗಿ ಬರುತ್ತಿದ್ದ ಆ ಕುದುರೆಯನ್ನು ಹಿಡಿಯಲು ಮನಸ್ಸು ಮಾಡಿದನು. 


ಅವನ ಕುತೂಹಲವನ್ನು ನೋಡಿ ಭೀಮಸೇನನು-ಎಲ್ಫೆ ಬಾಲನೇ ನೀನು ಏನು 
ಮಾಡಬೇಕೆಂದಿರುವೆ, ನನ್ನೆದುರಿಗೆ ಸತ್ಯವಾಗಿ ಹೇಳು ಎಂದು ಕೇಳಲು, ಆಗ ರಾಕ್ಷಸನಾದ 
ಮೇಘವರ್ಣನು-ಎಲೈ ಭೀಮಸೇನನೇ, ನಾನು ನಿನ್ನ ಅಪ್ಪಣೆಯನ್ನು ಪಡೆದು ಈ 
ವೀರರೆಲ್ಲರೂ ನೋಡುತ್ತಿರುವ ಹಾಗೆಯೇ ಕುದುರೆಯನ್ನು ಬೇಗನೆ ತೆಗೆದುಕೊಂಡು ಹೋಗಿ 
"ಪರ್ವತದ ಮೇಲೆ ಬಾಲಕನಂತೆ ಇರುತ್ತೇನೆ. ಇವರೊಬ್ಬರೂ ನನಗೆ ಲಕ್ಷ್ಮವಿಲ್ಲ; ಇದೇ 
ನನ್ನ ಅಭಿಪ್ರಾಯವು ಎಂದು ಹೇಳಿ, ಬಳಿಕ ಆ ಕುದುರೆಯನ್ನು ನೋಡಿ-ಎಲೈೆ ಸ್ವಾಮಿಯೇ 
ಭೃತ್ಯನಿರುವಾಗ ಸ್ವಾಮಿಯು ಯುದ್ಧ ಮಾಡುವುದೇಕೆ? ನನಗೆ ಅಪ್ಪಣೆಯನ್ನು ಕೊಡು, 
ನೀವಿಬ್ಬರೂ ನೋಡುತ್ತಿರುವ ಹಾಗೆಯೇ ಯೌವನಾಶ್ವನನ್ನೂ ಅವನ ಮಗನನ್ನೂ ಹಿಡಿದು 
ಕಟ್ಟಿ ತರುವೆನು, ಅಥವಾ ಈ ಮಹಾಶತ್ರುವನ್ನು ಕ್ಲಾತ್ರಧರ್ಮದಿಂದ ಯುದ್ಧದಲ್ಲಿ ಗೆದ್ದು 
ಕುದುರೆಯನ್ನು ತಾರದೆ ಹೋದರೆ ನಾನು ನಿನ್ನ ಮಗನೇ! ಆ ಕುದುರೆಯನ್ನು ತಂದು 
ಮರಕ್ಕೆ ಕಟ್ಟಿಹಾಕುವೆನು, ಎಂದು ಹೇಳಿ ಅಲ್ಲಿಂದ ಹೊರಟನು. ಹೀಗೆ ಹೇಳಿ 
ಮೇಘವರ್ಣನು ಬೆಟ್ಟದಿಂದ ಹಾರಿ ರಾಕ್ಷಸಮಾಯೆಯನ್ನು ಸೃಜಿಸಿದನು. ಪ್ರಳಯ ಕಾಲದಂತೆ 
ಮೇಘಗಳು ಆಕಾಶದಲ್ಲಿ ತುಂಬಿಕೊಂಡುವು. ಗಾಢಾಂಧಕಾರವು ಕವಿಯಿತು. ಮಿಂಚು 
ಗುಡುಗುಗಳು ಅವಿಚ್ಛಿನ್ನವಾಗಿ ಹುಟ್ಟುತ್ತಿದ್ದುವು. ಆ ಮೇಘಮಂಡಲ ಮಧ್ಯದಲ್ಲಿ 
ಮೇಘವರ್ಣನು ಅಡಿಗಡಿಗೆ ಸಿಂಹನಾದ ಮಾಡುತ್ತಿದ್ದನು. ದಿಕ್ಕುಗಳೆಲ್ಲವೂ ವ್ಯಾಕುಲ 
ವಾಯಿತು. ದೇವಾಸುರ ಮನುಷ್ಯರು ಭಯಪಟ್ಟರು. ಯಾರಿಗೂ ಏನೂ ತೋರಲಿಲ್ಲ. 
ಆಕಾಶಮಂಡಲವು ಮೇಘನಾದದಿಂದ ವ್ಯಾಪ್ತವಾಯಿತು. ದೇವವಿಮಾನಗಳೆಲ್ಲವೂ ಕೆಳಕ್ಕೆ 
ಬಿದ್ದುಹೋದುವು. ಇಷ್ಟರಲ್ಲಿ ಒಬ್ಬ ದೇವತಾಪುರುಷನು ಬೇಗನೆ ಓಡಿಬಂದು 
ಸಭಾಮಧ್ಯದಲ್ಲಿ ಕುಳಿತಿದ್ದ ಇಂದ್ರನನ್ನು ಕುರಿತು ದುಃಖದಿಂದ-ಎಲ್ಫೆ ಸ್ವಾಮಿಯೇ, 
ನಿನಗೊದಗಿರುವ ಶುಭಾಶುಭಗಳನ್ನು ನೀನು ವಿಚಾರಿಸುವುದಿಲ್ಲ ಯಾವನೋ ಒಬ್ಬ 
ರಾಕ್ಷಸನು ಇಲ್ಲಿಗೆ ಬಂದು ಲೋಕವನ್ನೆಲ್ಲ ಬಾಧೆಪಡಿಸುತ್ತಿರುವನು. ಲೋಕವನ್ನು 
ನಾಶಪಡಿಸಬೇಕೆಂದು ಘೋರವಾದ ಮಾಯೆಯನ್ನು ಬೀರಿರುವನು. ನೀನು ಲೋಕ 
ರಕ್ಷಣಾರ್ಥವಾಗಿ ಅವನನ್ನು ಕೊಲ್ಲು ಎಂದು ಹೇಳಲು, ಆ ಮಾತನ್ನು ಕೇಳಿ ಇಂದ್ರನು 
ಕೋಪದಿಂದ ಅದರುತ್ತಿರುವ ತುಟಿಯುಳ್ಳವನಾಗಿ, ಬಂದಿರುವವನು ಯಾವನು? ತಿಳಿದು 
ಬನ್ನಿ ಎಂದು ದೇವತೆಗಳಿಗೆ ಹೇಳಿದನು. 


೧೮ ಜೈಮಿನಿ ಭಾರತ 

ಆಗ ದೇವತೆಗಳು ಬಂದು ದೂರದಲ್ಲಿ ನಿಂತು ಅವನನ್ನು ನೋಡಿ ಒಬ್ಬ ದೂತನನ್ನು 
ಕರೆದು ಅವನು ಯಾರೆಂಬುದನ್ನು ವಿಚಾರಿಸಿ ತಿಳಿದುಕೊಂಡು ಬಾ, ಎಂದು ಹೇಳಿ 
ಕಳುಹಿಸಿದರು. ಅವನು ಮೇಘವರ್ಣನ ಬಳಿಗೆ ಬಂದು- ಎಲೈ ವೀರನೇ ನೀನು ಯಾರು? 
ಏತಕ್ಕಾಗಿ ಬಂದಿದ್ದೀಯೆ? ನಿನ್ನನ್ನು ನೋಡಿ ದೇವತೆಗಳೆಲ್ಲರೂ ಭಯಪಟ್ಟು ನನ್ನನ್ನು ನಿನ್ನ 
ಬಳಿಗೆ ಕಳುಹಿಸಿರುವರು. ನಿನ್ನಿಷ್ಟವೇನು? ಸತ್ಯವಾಗಿ ನನ್ನೊಡನೆ ಹೇಳು, ಎಂದು ಕೇಳಿದನು. 
ಅದಕ್ಕೆ ಅವನು- ಅಯ್ಯಾ! ದೇವತೆಗಳು ಹೆದರಬೇಕಾದುದಿಲ್ಲ. ನಾನು ಭೀಮಸೇನನ 
ಮೊಮಗ್ಗನು. ಹಿಡಿಂಬೆಯ ಮಗನ ಮಗನು. ನನ್ನ ಹೆಸರು ಮೇಘವರ್ಣನೆಂಬುದು. 
ಯೌವನಾಶ್ಚನ ಬಳಿಯಲ್ಲಿರುವ ಕುದುರೆಯನ್ನು ಯಜ್ಞ ಸಹಾಯಾರ್ಥವಾಗಿ ತೆಗೆದುಕೊಂಡು 
ಹೋಗುವೆನು. ಧರ್ಮರಾಜನ ಯಜ್ಞಸಿದ್ಧಿಗಾಗಿ ನಾನು ಇಷ್ಟು ಸಂಭ್ರಮಪಡುತ್ತಿರುವೆನು 
ಎಂದು ಹೇಳಲು, ಅದನ್ನು ಕೇಳಿ ಆ ದೇವದೂತನು ಮನಸ್ಸಿನಲ್ಲಿ ಆನಂದಭರಿತನಾಗಿ 
ಧರ್ಮರಾಜನಿಗಾಗಿ ನಡೆದಿರುವ ಉತ್ತಮವಾದ ಆ ವೃತ್ತಾಂತವನ್ನು ಇಂದ್ರನಿಗೆ ಹೇಳಿದನು. 
ಅದನ್ನು ಕೇಳಿ ಇಂದ್ರಾದಿ ದೇವತೆಗಳು ಬಂದು ಮೇಘವರ್ಣನ ಯುದ್ಧಕೌಶಲವನ್ನು 
ನೋಡುತ್ತಿರಲು, ಅವನು ಆಕಾಶದಲ್ಲಿದ್ದು ಯಜ್ಞಾಶ್ವವನ್ನಪಹರಿಸಬೇಕೆಂದು ಅದು ಇರುವ 
ಸ್ಥಳಕ್ಕೆ ಬಂದು ಸುತ್ತಲೂ ಇದ್ದ ಕಾವಲುಗಾರರನ್ನು ಮೋಹಗೊಳಿಸಿ ನೆಲಕ್ಕೆ ಕೆಡಹಿ 
ಗಾಳಿಯಿಂದ ಬಹಳವಾಗಿ ಧೂಳಿಯನ್ನೆಬ್ಬಿಸಿದನು. ಸೈನಿಕರು ಭಯಗ್ರಸ್ತರಾದರು. ಕೆಲವರು 
ಆಯುಧಪಾಣಿಗಳಾಗಿ ದಿಕ್ಕು ದಿಕ್ಕಿಗೆ ಓಡಿದರು. ಹೀಗೆ ಬಿರುಗಾಳಿಯಿಂದಲೂ ಕಲ್ಲು 
ಮಳೆಯಿಂದಲೂ ಎಲ್ಲವನ್ನೂ ವ್ಯಾಕುಲಪಡಿಸಿ ಸಿಂಹನಾದ ಮಾಡುತ್ತ ಆ ಮೇಘವರ್ಣನು 
ಕುದುರೆಯನ್ನು ಹಿಡಿದುಕೊಂಡು ಆಕಾಶದಲ್ಲಿ ಹಾರಿಹೋಗಲು ನೀಲಮೇಘದಂತಿರುವ 
ಅವನನ್ನು ಎಲ್ಲರೂ ಕಂಡರು. ಕುಂಡಲಾಂಗದ ಕಿರೀಟಾದಿಗಳಿಂದ ಪ್ರಕಾಶಿಸುತ್ತ 
ಆಕಾಶದಲ್ಲಿರುವ ಮೇಘವರ್ಣನನ್ನು ನೋಡಿ ಅಲ್ಲಿದ್ದ ವೀರರು, ಇವನು ಯಾರು? 
ಎಲ್ಲಿಂದ ಬಂದನು? ಕಡಿ ! ಇರಿ ! ಎಂದು ಕೂಗಿಕೊಂಡರು. ಕುದುರೆಯನ್ನು ತೆಗೆದುಕೊಂಡು 
ಹೋಗುತ್ತಿರುವ ಅವನ ಮೇಲೆ ದೇವತೆಗಳು ಪಷ್ಟ್ಪವೃಷ್ಟಿಯನ್ನು ಸುರಿಸಿ-ಎಲೈ 
ಮೇಘವರ್ಣನೇ, ನಿನ್ನಂತಹ ಧರ್ಮಸಹಾಯಕನಾದ ಮೊಮ್ಮಗನು ಹುಟ್ಟಿದುದರಿಂದ 
ತಮೃಂದಿರೊಡನೆ ಧರ್ಮರಾಜನು ಕೃತಕೃತ್ಯನಾದನು, ಎಂದು ಸ್ತುತಿಸುತ್ತ ತಂತಮ್ಮಮನೆಗಳಿಗೆ 
ಹೊರಟುಹೋದರು. 

ಮೇಘನಾದನು ಆ ಕುದುರೆಯನ್ನು ತೆಗೆದುಕೊಂಡು ಬೇಗನೆ ಆಕಾಶದಲ್ಲಿ 
ಬರುತ್ತಿರುವುದನ್ನು ನೋಡಿ ಭೀಮ ವೃಷಕೇತುಗಳು ಹರ್ಷಿತರಾಗಿ ಅಡಿಗಡಿಗೆ ಸಿಂಹನಾದ 
ಮಾಡುತ್ತಿದ್ದರು. ಅಷ್ಟರಲ್ಲಿ ಕುದುರೆಯು ಇಲ್ಲದಿರುವುದನ್ನು ನೋಡಿ ಯೌವನಾಶ್ಚನ 
ಸೇನೆಯಲ್ಲಿ ಗದ್ದಲವುಂಟಾಯ್ತು. ಭಟರು ಒಬ್ಬರಿಗೊಬ್ಬರು ಹೊಡೆದಾಡಿದರು. ಈ 
ವೃತ್ತಾಂತವೆಲ್ಲವೂ ದೊರೆಗೆ ತಿಳಿಯಿತು. ಕುದುರೆಯನ್ನು ಅಪಹರಿಸಿದುದನ್ನು ಕೇಳಿ ದೊರೆಯು 
ದುಃಖಿಸುತ್ತ ಕೋಪಾವಿಷ್ಟನಾಗಿ ಬೇಗನೆ ರಾಜಪುತ್ರರರೊಡನೆ ಅಲ್ಲಿಗೆ ಬಂದು, ನನ್ನ 
ಕುದುರೆಯನ್ನು ಯಾವನು ಅಪಹರಿಸಿದನೋ ಅವನ ಆಯುಃಪ್ರಮಾಣವು ಮುಗಿಯಿತು. 


ಯೌವನಾಶ್ಚ ವೃಷಕೇತು ವಾಕ್ಕವರ್ಣನ ೧೯ 


ಅವನು ದೇವತೆಗಳಲ್ಲಿಯಾಗಲಿ ಮನುಷ್ಯರಲ್ಲಿಯಾಗಲಿ ಯಾರಾಗಿದ್ದರೂ ಅವನನ್ನು 
ಯಮಪುರಕ್ಕೆ ಕಳುಹಿಸುವೆನು, ಎಂದು ಹೇಳಿ ಕ್ರೋಧಾವೇಶದಿಂದ ಕಾಲಾಂತಕನಿಗೆ 
ಸಮಾನಗಳಾದ ದಿವ್ಯರಥಗಳನ್ನು ತರಿಸಿದನು. ರಥಿಕರು ದೊರೆಗೆ ನಮಸ್ಕರಿಸಿ, ಸ್ವಾಮಿ? 
ಯಾರನ್ನು ಕೊಲ್ಲೋಣ, ಬೇಗನೆ ಅಪ್ಪಣೆಯಾಗಬೇಕು, ಎಂದು ಕೇಳಿದರು. ಅದಕ್ಕೆ 
ದೊರೆಯು-ಎಲೈ ವೀರರೇ, ಯಾರೋ ನಮ್ಮಕುದುರೆಯನ್ನಪಹರಿಸಿಕೊಂಡು ಆಕಾಶದಲ್ಲಿ 
ಹೋಗುತ್ತಿರುವರು, ನಿಲ್ಲದೆ ಬೇಗನೆ ಅವರನ್ನು ಬೆನ್ನಟ್ಟಿ ಓಡಿರಿ, ಎಂದನು. ಅದನ್ನು 
ಕೇಳಿ ನಾಲ್ಕು ಸಾವಿರ ಮಂದಿ ಯೋಧರು ಥಟ್ಟನೆ ಆಕಾಶಕ್ಕೆ ನೆಗೆದು ಮೇಘವರ್ಣನನ್ನು 
ಅಡ್ಡಗಟ್ಟಿ ಅವನ ಮೇಲೆ ಬಾಣವರ್ಷವನ್ನು ಸುರಿಸಿದರು. ಆ ವೀರರನ್ನು ನೋಡಿ ನಸುನಕ್ಕು 
ಮೇಘವರ್ಣನು ನೀವೆಲ್ಲರೂ ಯಮಲೋಕಕ್ಕೆ ಹೋಗುವುದರಲ್ಲಿ ಸಂದೇಹವಿಲ್ಲ ಎಂದು 
ಹೇಳಿ ಕೈಯಿಂದಲೂ ಮುಷ್ಟಿಯಿಂದಲೂ ಬಾಣಗಳಿಂದಲೂ ಕಲ್ಲುಗಳಿಂದಲೂ ಎಲ್ಲರನ್ನೂ 
ಹೊಡೆದು ಕೊಂದನು. ಶಾಪಗ್ರಸ್ತರಾಗಿ ಮನುಷ್ಯರಾಗಿದ್ದರೊ ಎಂಬಂತೆ ಅವರೆಲ್ಲ 
ದೇಹತ್ಕಾಗಮಾಡಿ ಪರಲೋಕವನ್ನೈದಿದರು. ಮೇಘವರ್ಣನು ಅವರನ್ನು ಕೊಂದು 
ಕುದುರೆಯೊಡನೆ ಭೀಮನಿರುವ ಸ್ಥಳಕ್ಕೆ ಹೊರಡಲು ಯತ್ನಿಸಿದನು. ಅದನ್ನು ನೋಡಿ 
ಇತರ ಸ್ಫನಿಕರು ಯುದ್ಧಕ್ಕೆ ಉಪಕ್ರಮಿಸಿದರು. ಎಲ್ಲೆಲ್ಲಿಯೂ ಹಾಹಾಕಾರವುಂಟಾಯ್ತು. 
ನಮೆದುರಿಗೆ ಕುದುರೆಯನ್ನಪಹರಿಸಿದವನು ಯಾವನು? ಅವನೆಲ್ಲಿ ಹೋದನು? ಅವನು 
ತನ್ನ ನಾಶಕ್ಕಾಗಿಯೇ ಕುದುರೆಯನ್ನಪಹರಿಸಿದನು. ಇದು ಸತ್ಯ. ಅವನು ದೇವತೆಯಾಗಿದ್ದರೂ 
ಅವನನ್ನು ಯಮವಪುರಿಗೆ ಸಾಗಿಸುವೆವು. ಆ ಅಶ್ವಾಪಹಾರಕನನ್ನು ಹಿಡಿಯಿರಿ! ಎಂದು 
ಎಲ್ಲರೂ ಕೂಗಿಕೊಳ್ಳುತ್ತಿದ್ದರು. ಹೀಗೆ ಕೂಗಿಕೊಳ್ಳುತ್ತ ಅವರೆಲ್ಲರೂ ಆಕಾಶಮಾರ್ಗದಲ್ಲಿ 
ರಾಕ್ಷಸನೊಬ್ಬನು ಕುದುರೆಯನ್ನಪಹರಿಸಿಕೊಂಡು ಹೋಗುತ್ತಿರುವುದನ್ನು ಕಂಡು ಕುಪಿತರಾಗಿ 
ಅವನನ್ನು ಹತ್ತು ದಿಕ್ಕುಗಳಲ್ಲಿಯೂ ಮುತ್ತಿ ತಡೆದು, ಆಕಾಶವನ್ನು ಬಾಣಗಳಿಂದ ತುಂಬಿಸಿ 
ಅವನ ಮೇಲೆ ಬಾಣವೃಷ್ಟಿಯನ್ನು ಸುರಿಸಿದರು. 

ಅಷ್ಟರಲ್ಲಿ ವೃಷಕೇತುವು ನಗುತ್ತ ಭೀಮನನ್ನು ಕುರಿತು, ಎಲೈ ಭೀಮಸೇನನೇ 
ಮೇಘವರ್ಣನು ಕುದುರೆಯನ್ನು ತೆಗೆದುಕೊಂಡು ಬಂದುದು ಒಳ್ಳೆಯ ಕೆಲಸವಾಯ್ತು. 
ಅವನೇ ಧನ್ಯನು. ಅವನನ್ನು ಯುದ್ಧದಲ್ಲಿ ಕೆಡಹುವವರು ಯಾರು? ನೋಡು, ಈಗ 
ಇಲ್ಲಿಗೆ ಯುದ್ಧಕ್ಕಾಗಿ ಬಂದಿರುವ ಶೂರರಾದ ಯೋಧರನ್ನು ಪ್ರತಿಭಟಿಸಿ ನಿನ್ನೆದುರಿಗೆ 
ಕೆಡಹುವೆನು. ಇದಕ್ಕೆ ಸಂಶಯವಿಲ್ಲ ಎಂದು ಹೇಳಿ ಶ್ರೇಷ್ಠವಾದ ಧನುವನ್ನು ತೆಗೆದುಕೊಂಡು, 
ಪರಮೇಶ್ವರನು ರಾಕ್ಷಸರ ಸಮೂಹದ ಮೇಲೆ ಯುದಕ್ಷಿ ಹೊರಡುವಂತೆ ಭೀಮನೆದುರಿಗೆ 
ತಾನೊಬ್ಬನೇ ಹೊರಟನು. ಎಲೈ ವೀರರೇ ಈಗ ಯುದ್ಧಕ್ಕೆ ನಿಲ್ಲಿ. ಇಲ್ಲದಿದ್ದರೆ ಹಿಂದಿರುಗಿರಿ. 
ಏಕೆ ವ್ಯರ್ಥವಾಗಿ ಪ್ರಾಣಗಳನ್ನು ಕಳೆದುಕೊಳ್ಳುವಿರಿ; ಎಂದು ಕೂಗಿ ಹೇಳುತ್ತಿರುವ 
ವೃಷಕೇತುವಿನ ಮಾತುಗಳನ್ನು ಕೇಳಿ ಆ ವೀರರು ಆಶ್ಚರ್ಯದೃಷ್ಟಿಯಿಂದ ನೋಡುತ್ತ-ಇವನು 
ಯಾರು? ಯಾರ ಮಗನು? ಮಹಾಶೂರನಂತೆ ನಮೆದುರಿಗೆ ನಿಂತು ಆಜ್ಞೆ ಮಾಡುತ್ತ 
ಯಮನಂತೆ ನಮನ್ನು ಯುದ್ಧಕ್ಕೆ ಕರೆಯುತ್ತಿರುವನು! ಎಂದು ಹೇಳಿಕೊಳ್ಳುತ್ತ ಕರ್ಣಪುತ್ರನಾದ 


೨೦ ಜೈಮಿನಿ ಭಾರತ 
ಆ ವೃಷಕೇತುವನ್ನು ಆವರಿಸಿ ಮೇಘದಂತೆ ಅವನ ಮೇಲೆ ಶರವರ್ಷವನ್ನು ಕರೆದರು. 
ಅವನು ಕ್ರೂರವಾದ ಬಾಣಗಳಿಂದ ಅವರನ್ನು ಹೊಡೆದು ಕೆಡಹಿ ಸಿಂಹನಾದ ಮಾಡಿದನು. 
ಮಹಾರಥರೆಲ್ಲರೂ ಕತ್ತರಿಸಿ ಬಿದ್ದರು. ಆನೆಗಳೆಲ್ಲವನ್ನೂ ಸೀಳಿ ನೆಲಕ್ಕೆ ಕೆಡಹಿದನು. 
ಸಾವಿರಾರು ಮಂದಿ ರಾವುತರೂ ಕಾಲಾಳುಗಳೂ ಯುದ್ಧದಲ್ಲಿ ಸತ್ತರು. ವಾಸುದೇವ 
ಸರಣೆಯಿಂದ ಪಾಪಗಳು ನಾಶವಾಗುವಂತೆ ವೃಷಕೇತುವಿನಿಂದ ಆ ಸೈನ್ಯವೆಲ್ಲವೂ 
ನಾಶವಾಯ್ತು. ಅದರಲ್ಲಿ ಕೆಲವರು ಪಟ್ಟಣಕ್ಕೆ ಬಂದು ದೊರೆಯನ್ನು ನೋಡಿ-ಅಯ್ಯಾ! 
ಶತ್ರುಗಳು ನಮ್ಮ ಹತ್ತು ಸಾವಿರ ಮಂದಿ ರಣಧೀರರಾದ ಯೋಧರನ್ನು ಕೊಂದು 
ಕುದುರೆಯನ್ನು ತೆಗೆದುಕೊಂಡುಹೋದರು ಎಂದು ಹೇಳಲು ಅವರ ಮಾತನ್ನು ಕೇಳಿ 
ಯೌವನಾಶ್ಚನು ವಿಸಿತನಾಗಿ, ತಾನೇ ತನ್ನ ಸೇನೆಯನ್ನು ತೆಗೆದುಕೊಂಡು ಕೋಪಾವಿಷ್ಟನಾಗಿ 
ಯುದ್ಧಕ್ಕೆ ಹೊರಟು ಶೂರರೆಷ್ಟು ಮಂದಿ ಬಂದಿರುವರು? ಅವರ ಬಲವೆಷ್ಟಿರುವುದು? 
ಎಂದು ಕೇಳಿದನು. ಅದಕ್ಕೆ ಸೈನಿಕರು, ಬಂದಿರುವವರು ಮೂವರಲ್ಲದೆ ನಾಲ್ಕನೆಯವನಿಲ್ಲ, 
ಅವರಲ್ಲೊಬ್ಬನು ನಿಮ್ಮ ಕುದುರೆಯನ್ನು ಆಕಾಶಮಾರ್ಗವಾಗಿ ಕೊಂಡೊಯ್ದನು. 
ವಿಷ್ಣುಭಕ್ತನಲ್ಲದ ಮಗನು ತನ್ನ ಕುಲವನ್ನೇ ನರಕಕ್ಕೆ ಕೆಡಹುವಂತೆ ಮತ್ತೊಬ್ಬನು ಸೈನ್ಯವನ್ನೆಲ್ಲ 
ಹೊಡೆದು ನೆಲಕ್ಕೆ ಕೆಡಹಿದನು. ಇನ್ನೊಬ್ಬನು ಸುಮನೆ ನಿಂತಿರುವನು, ಎಂದು ಹೇಳಿದನು. 


ಅದಕ್ಕೆ ಯೌವನಾಶ್ವನು-ಅವರು ಮೂವರೂ ದೇವತೆಗಳೇ ಸರಿ. ಇಲ್ಲದಿದ್ದರೆ 
ನಮ್ಮ ಕುದುರೆಯನ್ನೆಂದಿಗೂ ಅಪಹರಿಸಲಾರರು. ಅವರು ಮನುಷ್ಯರಂತಿದ್ದು 
ಕುದುರೆಯನ್ನಪಹರಿಸಿದ್ದರೂ ಅವರು ಮನುಷ್ಯರಲ್ಲವೇ ಅಲ್ಲ. ಆದಕಾರಣ ನಾನು ಅವರನ್ನು 
ರಣಯಜ್ಞದಲ್ಲಿ ಈಗಲೇ ಸಂತೋಷಪಡಿಸುವೆನು; ಎಂದು ಹೇಳಿ ಸೇನಾಸಮೇತನಾಗಿ 
ಹೊರಟು ಮೊದಲು ಭೀಮನನ್ನು ಕಂಡನು. ಬಳಿಕ ಯುದ್ಧಕ್ಷೆ ನಿಂತಿರುವ ವೃಷಕೇತುವನ್ನು 
ನೋಡಿ-ನಾನು ಬರುತ್ತಿರುವುದನ್ನು ನೋಡುತ್ತ ಸ್ವಲ್ಪವೂ ಹೆದರದೆ ಸಿಂಹರಾಜನಂತೆ 
ಕಾಣುತ್ತಿರುವ ಈ ಬಾಲಕನು ಧನ್ಯನು. ಈ ಬಾಲನು ಯೋಗಿಯಂತೆ ಮೃತ್ಯುವಿಗೆ ಸ್ವಲ್ಪವೂ 
ಭಯಪಡದಿರುವನು. ಆದಕಾರಣ ಇವರೆಲ್ಲರೂ ನನ್ನ ಬಲ ಪರಾಕ್ರಮಗಳನ್ನು ನೋಡಲಿ, 
ಎಂದು ಹೇಳುತ್ತಿರುವಷ್ಟರಲ್ಲಿ ಸೇನೆಯೊಡನೆ ಯುದ್ಧಕ್ಕಾಗಿ ಬಂದಿರುವ ಯೌವನಾಶ್ವನನ್ನು 
ನೋಡಿ ಭೀಮನು ಬೇಗನೆ ಗದೆಯನ್ನು ತೆಗೆದುಕೊಂಡು ವೃಷಕೇತುವನ್ನು ತಡೆದು ನಿಲ್ಲಿಸಿ 
ಶತ್ರುಬಲವನ್ನು ನಾಶಮಾಡುವುದಕ್ಕಾಗಿ ಆ ಯೌವನಾಶ್ಚನ ಮೇಲೆ ಯುದ್ಧಕ್ಕೆ ಹೊರಟನು. 
ಆಗ ವೃಷಕೇತುವು ಭೀಮನನ್ನು ಕುರಿತು-ಎಲೈ ಭೀಮಸೇನನೇ, ತ್ರಿಲೋಕವೂ ಕೂಡಿ 
ಯುದ್ಧಕ್ಕೆ ಬಂದರೆ ಆಗ ನೀನು ಯುದ್ಧಮಾಡಬೇಕಾದುದು. ಈ ಅಲ್ಲಸೈೆನ್ಯದ ಮೇಲೆ 
ಯುದ್ಧಮಾಡಲು ನಾನು ಮೊದಲೇ ವರಣವನ್ನು ತೆಗೆದುಕೊಂಡಿರುವೆನಲ್ಲವೇ! ಆದಕಾರಣ 
ನೀನು ನನ್ನನ್ನೇ ಈ ಯುದ್ದಕ್ಕೆ ಬಿಡಬೇಕು. ಈ ಸೈನ್ಯವನ್ನೆಲ್ಲ ಧ್ವಂಸಮಾಡಿ ಪಿತ್ರಾರ್ಜಿತವಾದ 
ಯಶಸ್ಸನ್ನು ನಿನ್ನ ಕೈಯಲ್ಲಿಡುವೆನು. ನೀನು ಯುದ್ಧಕ್ರೀಡೆಯನ್ನಾಡದಿರು. ದೇಹವು 
ಯಾವಾಗಲೂ ಸ್ಥಿರವಲ್ಲ. ಯೌವನವು ಚಂಚಲವಾದುದು. ಲಕ್ಷ್ಮಿಯು ಸ್ಥಿರವಾಗಿ ಯಾವನ 
ಮನೆಯಲ್ಲಿಯೂ ಇರುವುದಿಲ್ಲ. ಆದಕಾರಣ ಎಲ್ಲಾ ಪ್ರಾಣಿಗಳೂ ಕೀರ್ತಿಯನ್ನು 


ಯೌವನಾಶ್ಚ ವೃಷಕೇತು ವಾಕ್ಕವರ್ಣನ ೨೧ 


ಸ್ಥಿರಪಡಿಸಿಕೊಳ್ಳಬೇಕು. ಲೋಕದಲ್ಲಿ ಕವಿಗಳು ಧರ್ಮವನ್ನು ವಿಪರೀತ ಭಾವನೆಯಿಂದ 
ಹೇಳಿರುವರು. ಬಲವಾಗಿ ನಾನಾ ಮುಖವಾಗಿ ಕಾಣುತ್ತಿರುವ ಶತ್ರುಸೈನ್ಯವನ್ನು ಯಾವನು 
ಗೆಲ್ಲುವನೋ ಅವನೇ ತನ್ನ ಕೀರ್ತಿಯನ್ನು ನೆಲೆಗೊಳಿಸುವನು. ನಿನ್ನ ಸೊಸೆಯಾದ ಈ 
ಸೇನೆಯು ಶೃಂಗಾರಭಾವದಿಂದ ನನ್ನನ್ನು ನೋಡುತ್ತ, ಶಸ್ತರೂಪವಾದ ನಖಗಳ ಕ್ಷತ್ರಗಳನ್ನು 
ವಕ್ಟೋಭಾಗದಲ್ಲಿ ಪಡೆಯಲೇಬೇಕೆಂದಿರುವ ಕಾರಣ, ಈ ಸೇನಾಮುಖವು ನನ್ನ ಮುಖಕ್ಕೆ 
ಅಭಿಮುಖವಾಗಿ ಕೂಡಿರುವುದು. ಮಾವನಾದ ನಿನ್ನನ್ನು ನೋಡಿ ವಿಮುಖವಾಗುವುದು. 
ಧ್ವಜಪಟದಿಂದ ತನ್ನ ಮುಖವನ್ನು ಮುಚ್ಚಿಕೊಳ್ಳುವುದು. ನಿನಗೆ ಮುಖವನ್ನು ತೋರಿಸದು. 
ಆದಕಾರಣ ನಾನು ಈ ಸೇನೆಯ ಮೇಲೆ ಯುದ್ಧಮಾಡುತ್ತಿರುವವರೆಗೂ ನೋಡುತ್ತಿರು, 
ಎಂದು ಹೇಳಿದನು. 


ಅದಕ್ಕೆ ಭೀಮನು ಮೊದಲು ಸೇನಾವಧುವಿನಮೇಲೆ ನೀನೇ ಹೋಗು. ನೀನು 
ಯುದ್ಧದಲ್ಲಿ ವಧೂಜಿತನಾದರೆ ನಾನು ದೂರದಲ್ಲಿದ್ದು ಗದಾದಂಡದಿಂದ ಆ ವಧುವನ್ನು 
ದಂಡಿಸುತ್ತೇನೆ. ವಧುವು ಶಿಕ್ಷಿತಳಾದರೆ ನಿನಗೆ ಅನುಕೂಲವಾಗುವುದು. ಹಿರಿಯರು 
ಸೊಸೆಯನ್ನು ದಂಡಿಸದಿದ್ದರೆ ಅವಳ ದುವಣ್ಯತ್ತತೆಯಿಂದ ಅವರಿಗೆ ಕೇಡಾಗುವುದು. ಇದನ್ನು 
ತಿಳಿದು ನೀನು ಈ ದೊಡ್ಡ ಸೈನ್ಯದ ಮೇಲೆ ಹೊರಡು. ಶತ್ರುಗಳು ರಥಾರೂಢರಾಗಿ 
ಬಂದಿರುವರು. ನೀನು ಪದಾತಿಯಾಗಿ ಹೋಗಬೇಕಾಗಿದೆ. ನಿನ್ನನ್ನು ಏಕಾಕಿಯಾಗಿ 
ಕಳುಹಿಸಲು ನನಗೆ ಇಷ್ಟವಿಲ್ಲ ಎಂದು ಹೇಳಲು, ಅಷ್ಟರಲ್ಲಿ ಧೀರನಾದ ವೃಷಕೇತು 
ಭೀಮನಿಗೆ ಪ್ರದಕ್ಷಿಣ ನಮಸ್ಕಾರಮಾಡಿ ಯದ್ಧಕ್ಷೆ ಹೊರಟು ಕಾಮಿಯಂತೆ ಕೆಂಪಾದ 
ಕಣ್ಣುಳ್ಳವನಾಗಿ ಚಂದನ ಕರ್ಪೂರಗಳಿಂದಲೂ ಮದೋದಕದಿಂದಲೂ ಸುವಾಸನೆಯುಳ್ಳ, 
ಸೇನಾವಧುವಿನ ಗಜಕುಂಭಸನವನ್ನು ತೀಕ್ಷ್ಣಗಳಾದ ಬಾಣಗಳಿಂದ ಭೇದಿಸುತ್ತ, ತಮ್ಮ 
ತಾತನ ಮುಖವನ್ನು ನೋಡುತ್ತ, ಶೂರರನ್ನು ರೋಷದಿಂದ ಹೊಡೆದು ಕೆಡಹುತ್ತ 
ಬರುತ್ತಿರಲು ಅವನ ಕೋಪವು ಶಾಂತವಾಗದಂತೆಯೇ ಇದ್ದಿತು. ನನ್ನ ಬಾಣಗಳಿಂದ ಈ 
ವೀರರು ಮಡಿಯುತ್ತಿದ್ದರೂ ವೈರವನ್ನು ಬಿಡದೆ ಸಾಧಿಸುತ್ತಲೇ ಇರುವರು. ಏನು ಮಾಡಲಿ! 
ಎಂದು ಚಿಂತಿಸುತ್ತ ಅವನು ಶತ್ರುಗಳನ್ನು ಹೊಡೆದು ಕೆಡಹುತ್ತಿದ್ದನು. ಚಂದನಾಗರು 
ಗಂಧದ ಸುವಾಸನೆಯುಳ್ಳ ದೊರೆಗಳ ಮುಖಗಳನ್ನು ಯುದ್ಧದಲ್ಲಿ ನಸುನಗುತ್ತ ನೋಡಿ, 
ಈ ಮುಖಕಮಲಗಳು ಕತ್ತರಿಸಿದ ಕಮಲಗಳಂತೆ ಜಲಹೀನವಾಗಿದ್ದರೂ ನನ್ನೆದುರಿಗೆ 
ಬಾಡದಂತಿರುವುವು, ಎನ್ನುತ್ತ ಆನೆಗಳ ಹಿಂಡನ್ನು ಸೀಳಿ ಅವುಗಳ ತಲೆಯಿರಿದುದರಿಂದ 
ಗುಂಡಾಗಿರುವ ಮುತ್ತುಗಳನ್ನು ಸರಸವಾಗಿ ಪೋಣಿಸಿ ಶೂರರ ಕಂಠಾಭರಣವಾಗಿ 
ಮಾಡಿದನು. ಹೀಗೆ ವೃಷಕೇತುವು ಯುದ್ಧದಲ್ಲಿ ತನ್ನ ಬಲವನ್ನು ಕೊಲ್ಲುತ್ತಿರುವುದನ್ನು 
ನೋಡಿ ಯೌವನಾಶ್ಚನು ತಾನೇ ಗಜಾರೂಢನಾಗಿ ಯುದ್ಧ ಭೂಮಿಗೆ ಬಂದು- ಎಲ್ಫೆ 
ಶೂರನೇ ನಿನಗೆ ರಥವನ್ನು ಕೊಡುವೆನು. ಇದನ್ನು ಹತ್ತಿ ಯುದ್ಧಮಾಡು. ನೆಲದ ಮೇಲೆ 
ನಿಂತವರೊಡನೆ ಯುದ್ಧ ಮಾಡುವುದು ಸಮ್ಮತವಲ್ಲವೆಂದು ಪ್ರಾಜ್ಞರು ಹೇಳುತ್ತಾರೆ. 
ಅನ್ಯದೇಶದಿಂದ ಬಂದು ಶ್ರಮಪಟ್ಟು ಬಹುಮಂದಿ ಶೂರರೊಡನೆ ಯುದ್ಧ ಮಾಡಿರುವ 


೨೨ ಜೈಮಿನಿ ಭಾರತ 
ಬಾಲನಾದ ನೀನು ವಿರಥನಾಗಿರುವುದರಿಂದ ನಿನ್ನೊಡನೆ ನಾನು ಹೇಗೆ ಯುದ್ಧಮಾಡಲಿ? 
ನಿನ್ನ ನಾಮ ಗೋತ್ರಗಳೇನು? ನಿಮ್ಮತಂದೆ ಯಾರು? ವಿಷ್ಣುವಿನಂತೆ ಲೋಕಪೂಜ್ಯನಾದ 
ನೀನು ಯಾರೋ ನಾನರಿಯೆನು. ಆದಕಾರಣ ಈ ಯುದ್ದ ಕಾಲದಲ್ಲಿ ನಿನ್ನ ಹೆಸರನ್ನೇ 
ಅರಿಯದೆ ಯುದ್ಧ ಮಾಡುವುದು ಹೇಗೆ ? ನೀನೇ ಧನ್ಯನು. ನಿನಗಿಂತಲೂ ಧನ್ಯನು 
ಲೋಕದಲ್ಲಿ ಮತ್ತಾವನಿರುವನು? ಎಂದು ಹೇಳಲು ವೃಷಕೇತುವು-ನಾನು ಕಶ್ಯಪ 
ಸಂಭೂತವಾದ ಸೂರ್ಯವಂಶಕ್ಕೆ ಸೇರಿದವನು. ಸಭಾಮಧ್ಯದಲ್ಲಿ ಕಷ್ಟಕ್ಕೊಳಗಾಗಿದ್ದ 
ದ್ರೌಪದಿಯನ್ನು ನೋಡುತ್ತಿದ್ದವನೂ, ಲೋಕದಲ್ಲಿ ತನಗೆ ಸಮಾನನಾದ ದಾತೃ್ಫವು 
ಮತ್ತೊಬ್ಬನಿಲ್ಲವೆಂದು ಹೇಳಿಸಿಕೊಂಡಿರುವವನೂ, ದುರ್ಯೋಧನ ಹಿತಾರ್ಥವಾಗಿ 
ಧರ್ಮಾದಿಗಳನ್ನು ಲಕ್ಷ್ಯಮಾಡದವನೂ ಯಾರೋ, ಅವನೇ ನಮ್ಮ ತಂದೆ. 
ದುರ್ಯೋಧನನ್ನು ಬಿಟ್ಟು ಬೇರೆ ಇದ್ದ ನಾನೇ ಆತನ ಪುತ್ರನು. ನಮ್ಮ ತಂದೆಯನ್ನು 
ಅರ್ಜುನನು ಯುದ್ಧದಲ್ಲಿ ಕೊಲ್ಲಲು ನಾನು ಉಳಿದೆನು. ನನ್ನ ಹೆಸರು ವೃಷಕೇತುವೆಂಬುದು. 
ಧರ್ಮರಾಜನು ಮಾಡಬೇಕಾದ ಯಜ್ಞಕ್ಕಾಗಿ ನಾನು ಕುದುರೆಯನ್ನು ತೆಗೆದುಕೊಂಡು 
ಹೋಗುತ್ತೇನೆ. ನೀನು ಕೊಡುವ ರಥವನ್ನು ನಾನು ಸ್ವೀಕರಿಸೆನು. ಯುದ್ಧದಲ್ಲಿ ತಾನು ಗೆದ್ದ 
ವಸ್ತುವನ್ನಲ್ಲದೆ ಕೊಟ್ಟ ವಸ್ತುವನ್ನು ಯಾರೂ ತೆಗೆದುಕೊಳ್ಳುವುದಿಲ್ಲ, ಎಂದು ಹೇಳಿದನು. 


ಯೌವನಾಶ್ಚ ಪರಾಜಯ 


ವೃಷಕೇತುವು ಹೇಳಿದುದನ್ನು ಯೌವನಾಶ್ವನು ಕೇಳಿ, “ಎಲೈ ವೃಷಕೇತುವೇ! 
ನೀನು ಧನ್ಯನು; ನೀನು ಮೊದಲು ನನ್ನನ್ನು ಹೊಡೆ; ನೀನು ಬಾಲನು, ಚಪಲನು; ಆದಕಾರಣ 
ನಿನ್ನನ್ನು ನಾನು ಹೊಡೆಯುವುದಿಲ್ಲ” ಎಂದು ಹೇಳಲು, ಅದಕ್ಕೆ ವೃಷಕೇತುವು, “ಎಲೈ 
ರಾಜೇಂದ್ರನೇ! ನೀನು ನನಗಿಂತ ಹಿರಿಯನು; ನಿನಗೆ ಬಹುಮಂದಿ ಮಕ್ಕಳಿರುವರು. 
ನೀನು ಕೃಷ್ಣ ಸಂದರ್ಶನವಿಲ್ಲದವನಾದುದರಿಂದ ನನಗಿಂತ ನೀನು ಶಕ್ತಿಹೀನನು; ನಿನ್ನ 
ದೇಹದಲ್ಲಿ ಸ್ವಲ್ಪವೂ ಬಲವಿಲ್ಲ; ನಾನು ಯೌವನಸ್ಥನು, ನೀನು ವೃದ್ಧನು” ಎಂದನು. 

ಆ ಮಾತನ್ನು ಕೇಳಿ ಯೌವನಾಶ್ಚನು ನಗುತ್ತ ವೃಷಕೇತುವಿನ ಎದೆಗೆ ಹತ್ತು 
ಬಾಣಗಳನ್ನು ಹೊಡೆದನು. ಆ ಬಾಣಗಳನ್ನು ವೃಷಕೇತುವು ಒಂದೇ ಬಾಣದಿಂದ ಕತ್ತರಿಸಿ 
ಅವನ ಮೇಲೆ ಮೂರು ಬಾಣಗಳನ್ನು ಪ್ರಯೋಗಿಸಿದನು. ಆ ಬಾಣಗಳು ದೊರೆಯನ್ನು 
ತಗುಲಿ ಕೂಟ ಸಾಕ್ಷಿಯನ್ನು ಹೇಳಿದವರು ಅಧೋಗತಿಯನ್ನು ಹೊಂದುವಂತೆ, ನೆಲವನ್ನು 
ಹೊಕ್ಕುವು. ಅವನು ಪುನಃ ಅರ್ಧ ಚಂದ್ರ ಬಾಣದಿಂದ ದೊರೆಯ ಬಿಲ್ಲನ್ನೂ ಮೌರ್ವಿಯನ್ನೂ 
ಛತ್ರ ಚಾಮರ ವ್ಯಜನಗಳನ್ನೂ ಕತ್ತರಿಸಿದನು. ಕ್ರೂರನಾದ ಕಾಮುಕನು ಪ್ರೀತಿ ಗುಣಗಳನ್ನು 
ನಾಶಮಾಡುವಂತೆ, ಆ ಬಾಲಕನ ಒಂದೇ ಬಾಣವು ದೊರೆಯ ಬಿಲ್ಲು 
ಮೊದಲಾದುವೆಲ್ಲವನ್ನೂ ಕತ್ತರಿಸಿತು. ದೊರೆಯು ಮತ್ತೊಂದು ಧನುವನ್ನು ಕೊಂಡು 
ಏರಿಸಿ, ಹರಿತವಾದ ಅರವತ್ತು ಬಾಣಗಳಿಂದ ಅವನನ್ನು ಹೊಡೆದನು. ಅವು, 
ಸೂರ್ಯಕಿರಣಗಳು ವೇಗವಾಗಿ ನೀರನ್ನು ಹೀರುವಂತೆ ಅವನ ಹೃದಯವನ್ನು ಭೇದಿಸಿ 
ರಕ್ತಪಾನ ಮಾಡಿದುವು. ಬಳಿಕ ವೃಷಕೇತುವು ಬಹಳ ಮಂದಿಯೊಡನೆ ತನ್ನನ್ನು ಮುತ್ತಿದ 
ದೊರೆಯನ್ನು ಯುದ್ಧದಲ್ಲಿ ನೋಯಿಸಿ ನಾಲ್ಕು ಬಾಣಗಳಿಂದ ಅವನ ಕುದುರೆಗಳನ್ನು 
ಕೊಂದನು. ಅವನ ಸಾರಥಿಯ ತಲೆಯು ನೆಲಕ್ಕೆ ಬಿದ್ದಿತು. ವೃಷಕೇತುವು ವಿನೋದವಾಗಿ, 
ಬಾಣಗಳಿಂದ ಕತ್ತಲೆ ಕವಿಯುವಂತೆ ಮಾಡಲು, ಯುದ್ಧಭೂಮಿಯಲ್ಲಿ ದೊರೆಯು ಯಾವ 
ಯೋಧರ ಕಣ್ಣಿಗೂ ಕಾಣಿಸದೆಹೋದುದರಿಂದ, ದೊರೆಯು ಮೃತನಾದನೆಂಬ ಶಬ್ದವು 
ಹುಟ್ಟಿತು. ವೃಷಕೇತುವು ಶತ್ರುವಿನೆದುರಿಗೆ ತನಗೂ ತನ್ನ ತಾತನಿಗೂ ವಿನಾಶವುಂಟಾಗುವು 
ದೆಂದು ನಾಚಿಕೆಯಿಂದ, ಕ್ರೂರವಾದ ಆಗ್ನೇಯಾಸ್ತವನ್ನು ಸಮಂತ್ರಕವಾಗಿ ಸಂಧಾನ ಮಾಡಿ 
ಪ್ರಯೋಗಿಸಿ, ಬೆಂಕಿಯಿಂದ ಪ್ರಕಾಶವುಂಟಾಗುವಂತೆ ಮಾಡಿದನು. ದೊರೆಯು 
ವಾರುಣಾಸ್ತ್ರದಿಂದ ಆ ಅಗ್ನಿಯನ್ನು ಶಾಂತಿಗೊಳಿಸಿದನು. ವೃಷಕೇತುವು ಪವನಾಸ್ತದಿಂದ 
ವಾರುಣಾಸ್ತವನ್ನು ಕತ್ತರಿಸಿ ಸಿಂಹನಾದ ಮಾಡಿದನು. ಯೌವನಾಶ್ವನು ಮನುಷ್ಯ ಮಾತ್ರದವನ 
ಪರಾಕ್ರಮವನ್ನು ನೋಡಿ ಕೋಪದಿಂದ ಬೇರೆ ರಥವನ್ನು ಹತ್ತಿ ಮಾರುತಾಸ್ತವನ್ನು 
ಪರ್ವತಾಸ್ತದಿಂದ ನಾಶಗೊಳಿಸಿ ವೃಷಕೇತುವನ್ನು ನೋಯಿಸಿದನು. ಸಾವಿರಾರು ಬಂಡೆಗಳು 
ಮೇಲಿನಿಂದ ನೆಲಕ್ಕೆ ಬಿದ್ದುವು. ದೊರೆಯು ವೃಷಕೇತುವಿನ ಮೇಲೆ ಅನೇಕ 
ಬಾಣಗಳನ್ನೆಸೆದನು. ಆ ಬಾಣಗಳು ವೃಷಕೇತುವಿನವನ್ನು ಮುತ್ತಿ ಆ ಯುದ್ಧಭೂಮಿಯಲ್ಲಿ 


೨೪ ಜೈಮಿನಿ ಭಾರತ 
ಅವನನ್ನು ಕಾಣದಂತೆ ಮಾಡಿದುವು. ಅದನ್ನು ನೋಡಿ ಭೀಮನು ಕುಪಿತನಾಗಿ ತನ್ನ 
ಮಗನನ್ನು ಬಿಡಿಸುವುದಕ್ಕೆ ಹೋದನು. 


ಯುದ್ಧಕ್ಕೆ ಹೊರಟ ಭೀಮನನ್ನು ನೋಡಿ ವೃಷಕೇತುವು ನಸುನಕ್ಕು, ಬೇಗನೆ 
ದೊರೆಯ ಬಾಣಗಳನ್ನು ಮುರಿದು ಚಕ್ರಾಯುಧದಿಂದ ಪರ್ವತಾಸ್ತವನ್ನು ಕತ್ತರಿಸಿದನು. 
ಆ ಬಾಣವು ವ್ಯರ್ಥವಾದುದನ್ನು ನೋಡಿ ಯೌವನಾಶ್ಚನು ವೃಷಕೇತುವಿನ ಎದೆಯನ್ನು 
ಬಾಣದಿಂದ ಸೀಳಲು ಮಹಾಬಲನಾದ ವೃಷಕೇತುವು ಆಗ ಮೂರ್ಛಿತನಾಗಿ ನೆಲಕ್ಕೆ 
ಬಿದ್ದನು. ಅದನ್ನು ನೋಡಿ ಭೀಮನು ಕುಪಿತನಾಗಿ, "ಅಯ್ಯೋ! ವೃಷಕೇತುವನ್ನು 
ಕಳೆದುಕೊಂಡು ನಾನು ಹಿಂದಿರುಗಿ ಧರ್ಮ, ಕುಂತೀ, ಕೃಷ್ಣಾರ್ಜುನರಿಗೆ ಏನು ಹೇಳಲಿ 2” 
ಎಂದು ಚಿಂತಿಸುತ್ತ ಕೂಡಲೆ ದೊಡ್ಡ ಗದೆಯನ್ನು ತೆಗೆದುಕೊಂಡು ದೊರೆಯ ಸೈನ್ಯವನ್ನು 
ಕಾಲ ರುದ್ರನಂತೆ ವೇಗದಿಂದ ಹೊಡೆದು ಕೆಡಹಿದನು; ನಿಮಿಷ ಮಾತ್ರದಲ್ಲಿ ಆನೆಯ 
ಹಿಂಡಿನ ಕುಂಭಸ್ಥಳಗಳನ್ನು ಸೀಳಿಹಾಕಿದನು; ರಥಾಶ್ವ ಪದಾತಿಗಳನ್ನು ನೆಲಕ್ಕುರುಳಿಸಿದನು. 
ಭೀಮನ ತೊಡೆಯ ವೇಗದಲ್ಲಿ ಹುಟ್ಟಿದ ಗಾಳಿಯು ಗಜ ರಥ ತುರಗಗಳನ್ನು ಹಾರಿಸಿಕೊಂಡು 
ಹೋಗಿ ಆಕಾಶದಲ್ಲಿ ಸುತ್ತಿಸುತಿದ್ದಿತು. ರಾಕ್ಷಸರಂತೆ ತಲೆಗೆದರಿದ ಯೋಧರು ಮೇಲೆ 
ಸುತ್ತಿ ತಿರುಗುತ್ತಿದ್ದರು. ಮೇಲಿನಿಂದ ಆನೆಗಳ ಮೇಲೆ ಆನೆಗಳು ಬಂದು ಕೆಳಗೆ ಬೀಳುತ್ತಿದ್ದುವು. 
ವಾಸುದೇವನ ಮಹಿಮೆಯನ್ನರಿಯದೆ ಜಗತ್ತು ಭ್ರಾಂತಿಗೊಳ್ಳುವಂತೆ, ದೊರೆಯ ಸೈನ್ಯವು 
ಅಲ್ಲಿ ಸುತ್ತುತ್ತಿದ್ದಿತು. ಭೂಷಣರಹಿತರೂ ವಸ್ತಹೀನರೂ ಬಾಡಿದ ಮುಖವುಳ್ಳವರೂ 
ರಕ್ತ ಸೋರುತ್ತಿರುವವರೂ ಆದ ಗಜಾರೋಹಕರೂ, ತಲೆಯೊಡೆದು ರಕ್ತವು 
ಸುರಿಯುತ್ತಿರುವ ರಾಜಪುತ್ರರೂ, ಪುಣ್ಯಕ್ಷಯವನ್ನು ಹೊಂದಿದ ಮನುಷ್ಯರಂತೆ 
ತಲೆಕೆಳಗಾಗಿಯೂ ಕಾಲು ಮೇಲಾಗಿಯೂ, ಆಕಾಶದಿಂದ ನೆಲಕ್ಕೆ ಬಿದ್ದುಹೋದರು. 
ಗಜಾಶ್ವ ನರದೇಹಗಳಿಂದ ಸಾವಿರಾರು ರಕ್ತಪ್ರವಾಹಗಳು ನೆಲದ ಮೇಲೆ ಹರಿದುವು. 


ಬಳಿಕ ದೊರೆಯ ಮಗನಾದ ಸುವೇಗನೆಂಬ ಶೂರನು ಭೀಮನ ಮೇಲೆ ಯುದ್ಧಕ್ಕೆ 
ಬಂದು ಕ್ರೋಧವಶನಾಗಿ ಭೀಮನನ್ನು ಕುರಿತು, “ಯೌವನಾಶ್ಚನ ಪುತ್ರನಾಗಿಯೂ 
ಮಹಾಬಲಿಷ್ಠನಾಗಿಯೂ ಇರುವ ನನ್ನನ್ನು ಸುವೇಗನೆಂದು ತಿಳಿ. ಎಲ್ಲಿ ಹೋಗುವೆ? 
ನನ್ನೊಡನೆ ಯುದ್ಧಮಾಡು” ಎಂದು ಹೇಳಿ ರಥದಿಂದಿಳಿದು ದೊಡ್ಡ ಗದೆಯನ್ನು 
ತೆಗೆದುಕೊಂಡು ಭೀಮನ ತಲೆಯ ಮೇಲೆಯೂ ಎದೆಯ ಮೇಲೆಯೂ ಹೊಡೆದನು. 
ಭೀಮನೂ ಅವನನ್ನು ಗದೆಯಿಂದ ಹೊಡೆಯಲು, ಅವರಿಬ್ಬರೂ ಕ್ರೋಧಮೂರ್ಛ್ಥಿತರಾಗಿ 
ಒಬ್ಬರೊಬ್ಬರು ಹೊಡೆದಾಡಿದರು. ಬಳಿಕ ಭೀಮನು ಸುವೇಗನನ್ನು ತೆಗೆದಿತ್ತಿ ಗರಗರನೆ 
ತಿರುಗಿಸಿ ಪುಡಿಪುಡಿಯಾಗುವಂತೆ ನೆಲಕ್ಕೆ ಬಡಿದನು. ಸುವೇಗನು ಮತ್ತೆ ಎದ್ದು ಭೀಮನನ್ನು 
ನೆಲಕ್ಕೆ ಬಡಿದನು. ಯುದ್ಧವು ಮಹಾದ್ಭುತವಾಯಿತು. ಭೀಮನು ಸುವೇಗನ ಮೇಲೆ 
ಒಂದು ಆನೆಯನ್ನು ತೆಗೆದೆಸೆಯಲು, ಅದನ್ನೇ ಅವನು ಭೀಮನ ಮೇಲೆಸೆದನು. ಹೀಗೆ 
ಆನೆಯನ್ನು ಒಬ್ಬರೊಬ್ಬರು ಎಸೆದಾಡಿ, ಮುಷ್ಟಿಗಳಿಂದಲೂ ಮೊಳಕಾಲುಗಳಿಂದಲೂ 
ಒಬ್ಬರನ್ನೊಬ್ಬರು ಹೊಡೆದಾಡಿ ಬಿದ್ದುಹೋದರು. 


ಯೌವನಾಶ್ಚ ಪರಾಜಯ ಇ 


ಅಷ್ಟರಲ್ಲಿ, ವೃಷಕೇತು ಮೂರ್ಛೆಯಿಂದೆಚ್ಚತ್ತು ಐದು ಬಾಣಗಳನ್ನು ಆಕರ್ಣಾಂತ 
ವಾಗಿ ಸೆಳೆದು ಯೌವನಾಶ್ಚನನ್ನು ಹೊಡೆದನು. ಮಹಾಬಲಶಾಲಿಯಾದ ಯೌವನಾಶ್ವನು 
ಅದರಿಂದ ಮೂರ್ಛೆಹೊಂದಿ ಮೈಮರೆತಿರುವುದನ್ನು ಕಂಡು, ವೃಷಕೇತುವು ಅವನ ಹತ್ತಿರಕ್ಕೆ 
ಬಂದು ಬಟ್ಟೆಯಿಂದ ಗಾಳಿಯನ್ನು ಬೀಸುತ್ತ, “ಕೃಷ್ಣನ ಭಜನೆಯಿಂದುಂಟಾದ ಪುಣ್ಯವು 
ಕಿಂಚಿತ್ತಾದರೂ ಈ ದೊರೆಗೆ ಇದ್ದರೆ ಅದರ ಬಲದಿಂದ ಪುನಃ ಇವನು ಜೀವಿಸಲಿ. 
ಇವನು ಬದುಕದಿದ್ದರೆ ನನ್ನ ಪರಾಕ್ರಮವನ್ನು ತಿಳಿಯುವವರಾರು?” ಎಂದು ಹೇಳುತ್ತಿರಲು, 
ದೊರೆಯು ಎಚ್ಚತ್ತು “ಯುದ್ಧಕ್ಕೆ ನಿಲ್ಲು” ಎಂದು ಹೇಳುತ್ತ, ಹಾಗೆಯೇ ತನ್ನ ಬಳಿಯಲ್ಲಿದ್ದ 
ವೃಷಕೇತುವನ್ನು ಆಲಿಂಗಿಸಿ, ಎಲೈ ವೃಷಕೇತುವೇ! ನೀನು ನನ್ನ ಪ್ರಾಣವನ್ನುಳಿಸಿದವನಾದ 
ಕಾರಣ ನಮವನಾಗಿದ್ದೀಯೆ; ನೀನು ಹೇಳುವ ಮಾತನ್ನು ಕೇಳಿಯೂ ಯುದ್ದ ಮಾಡಿದರೆ 
ಇನ್ನು ನನಗಿಂತಲೂ ನಿಂದ್ಯನು ಯಾರು? ನಾನೂ ನನ್ನ ರಾಜ್ಯವೂ ಎಲ್ಲವೂ ನಿನ್ನದು. 
ನಿನ್ನ ಅನುಗ್ರಹದಿಂದ ಶ್ರೀಹರಿದರ್ಶನವನ್ನು ಮಾಡುವೆನು. ಭೀಮನನ್ನು ತೋರಿಸು. 
ಮನುಷ್ಯರಲ್ಲೆಲ್ಲ ಕರ್ಣನು ದಾತೃವೆಂಬುದು ಪ್ರಖ್ಯಾತವಾದುದು. ಅಂತಹ ದಾತೃತ್ವವನ್ನು 
ಅವನ ಮಗನಾದ ನೀನು ತೋರಿಸಿ ನನ್ನನ್ನು ಯುದ್ಧದಲ್ಲಿ ಬದುಕಿಸಿದೆ. ಸುವೇಗನೂ 
ಭೀಮನೂ ಮೂರ್ಛಿತರಾಗಿ ಬಿದ್ದಿರುವೆಡೆಗೆ ಹೋಗೋಣ. ನೀನೂ ನನ್ನೊಡನೆ ಬಾ” 
ಎಂದನು. 


ಭೀಮಾಗಮ 


ಬಳಿಕ ಎಚ್ಚಿತ್ತ ವೀರರಿಬ್ಬರೂ ಯುದ್ಧಮಾಡದಂತೆ ಯೌವನಾಶ್ವನು ತಡೆದು, 
ಭೀಮನನ್ನು ಬಹಳವಾಗಿ ಹೊಗಳಿ ತನ್ನ ಪಟ್ಟಣಕ್ಕೆ ಕರೆತಂದನು. ಮೇಘವರ್ಣ 
ನಾದರೋ, ಕುದುರೆಯನ್ನು ಹಿಡಿದುಕೊಂಡು ಭೀಮನ ಬಳಿಯಲ್ಲಿಯೇ ಇದ್ದು ನಗುತ್ತ, 
“ಅಯ್ಯಾ! ಸರ್ವತೋಮುಖನಾದ ಹರಿಯನ್ನು ಬಹು ವಿಧದಿಂದ ಧ್ಯಾನಿಸುತ್ತ ಈ 
ಶ್ರೇಯಸ್ಕರವಾದ ಕಾರ್ಯವನ್ನು ಮಾಡಿದೆಯಾ?” ಎಂದು ಕೇಳಲು, ಅದಕ್ಕೆ 
ದೊರೆಯು ಶೂರನಾದ ವೃಷಕೇತುವನ್ನು ಸ್ತುತಿಸಿ ಪ್ರಸನ್ನಮುಖನಾಗಿ ಇಂತೆಂದನು:- 
“ಎಲ್ಫೆ ಭೀಮಸೇನನೇ! ಈ ವೃಷಕೇತುವಿನ ಮಹಾಬಲವನ್ನು ನೋಡಿದೆಯಾ? 
ಸಾಧುವಾಗಿಯೂ ಕರುಣಾಳುವಾಗಿಯೂ ಇರುವ ಇವನು ನನ್ನನ್ನು ಯುದ್ಧದಲ್ಲಿ 
ಬದುಕಿಸಿದನು. ಜೀವದಾನ ಮಾಡಿದವನ ಮೇಲೆ ಪುನಃ ಯುದ್ಧ ಮಾಡಬಹುದೇ? 
ಆದಕಾರಣ, ನನ್ನನ್ನು ಗೋವಿಂದನ ಬಳಿಗೆ ಕರೆದುಕೊಂಡು ಹೋಗು. 
ಧರ್ಮಕಾರ್ಯಕ್ಕಾಗಿ ನನ್ನ ಮನಸ್ಸು ತ್ವರೆಪಡುತ್ತಿರುವುದು. ಶ್ರೀಕೃಷ್ಣನಲ್ಲಿ ಭಕ್ತಿಯನ್ನು 
ಮಾಡುವುದು ಮುಕ್ತಿಗಿಂತಲೂ ದೊಡ್ಡದು. ನನ್ನದಾಗಿರುವ ಧನವನ್ನೂ 
ಪುತ್ರಪೌತ್ರಾದಿಗಳನ್ನೂ ಈ ರಾಜ್ಯವನ್ನೂ ನನ್ನ ದೇಹವನ್ನೂ ಕೃಷ್ಣನ ವಶ ಮಾಡು. ನನ್ನಲ್ಲಿ 
ಹತ್ತು ಸಾವಿರ ಬಿಳಿಯ ಆನೆಗಳಿವೆ. ಈ ಯಜ್ಞಾಶ್ವದ ರಕ್ಷಣೆಗೆ ಹೊರಟು 
ಧರ್ಮರಾಜನಿಗಾಗಿ ಯಜ್ಞದಲ್ಲಿ ನನ್ನ ತಲೆಯನ್ನೊಪ್ಪಿಸಲು ಸಿದ್ಧನಾಗಿರುವೆನು. ನೀನ 
ನನ್ನೊಡನೆ ಈ ಧವಳಗಜವನ್ನೇರು. ವೃಷಕೇತುವೂ ಮೇಘವರ್ಣನೂ ಈ 
ಬಿಳಿಯಾನೆಗಳನ್ನು ಹತ್ತಲಿ. ನನ್ನ ಇಷ್ಟಾನುಸಾರವಾಗಿ ನೀವೆಲ್ಲರೂ ನನ್ನ ಪಟ್ಟಣಕ್ಕೆ 
ಬನ್ನಿರಿ. ಪಟ್ಟಣವನ್ನು ಚಿತ್ರಧ್ವಜಗಳಿಂದಲಂಕರಿಸಿ ಗಂಧೋದಕಸೇಚನೆಯಿಂದ 
ಶೀತಲವನ್ನಾಗಿ ಮಾಡಲು ನನ್ನ ಪರಿವಾರವು ಪಟ್ಟಣಕ್ಕೆ ಮುಂದೆ ತೆರಳಲಿ. ನನ್ನ 
ಪತ್ನಿಯಾದ ಪ್ರಭಾವತಿಯು ಭೀಮಸೇನನಿಗೆ ಆರತಿಯನ್ನೆತ್ತಲಿ; ಕನ್ಯೆಯರು 
ಲಾಜಾಕ್ಷತೆಗಳನ್ನೂ ಪುಷ್ಪಗಳನ್ನೂ ಎರಚಿ ಆದರಿಸಲಿ ಎಂದು ಅಪ್ಪಣೆ ಮಾಡಿ 
ಸಂತೋಷದಿಂದ ವೃಷಕೇತು ಮೇಘವರ್ಣ ಭೀಮರೊಡನೆ ಪಟ್ಟಣಕ್ಕೆ ಹೊರಟನು. 


ಅರಮನೆಗೆ ಬರುತ್ತಿರುವ ಭೀಮನನ್ನು ಪ್ರಭಾವತಿಯು ನೋಡಿ, ಸುವರ್ಣ 
ಪಾತ್ರೆಯಲ್ಲಿ ಐದು ಮುಖವುಳ್ಳ ಮಂಗಳ ದೀಪವನ್ನು ಕರ್ಪೂರದ ಆರತಿಯೊಡನೆ 
ತೆಗೆದುಕೊಂಡು ಬಂದು, ಸ್ತೀಯರೊಡನೆ. ಅವನನ್ನು ಎದುರುಗೊಂಡಳು. 
ಭೀಮಾದಿಗಳಿಗೆ ಆರತಿಯನ್ನೆತ್ತಿ, “ನನ್ನ ಮಂಗಳಸೂತ್ರವನ್ನುಳಿಸಿದ ವೃಷಕೇತುವಿನ 
ಕೀರ್ತಿಯು ದೊಡ್ಡದು” ಎಂದು ಹೇಳಿದಳು. ನೀರಾಜನವಾದ ಬಳಿಕ ಎಲ್ಲರೂ 
ಉತ್ತಮವಾದ ಆಸನಗಳಲ್ಲಿ ಕುಳಿತು ಅನೇಕ ಕಥಾಕಲಾಪಗಳಾದ ಮೇಲೆ 
ಭೋಜನಮಾಡಿ ಮಲಗಿದರು. ಬೆಳಗಾದ ಮೇಲೆ ಧರ್ಮಜ್ಞನಾದ ದೊರೆಯು 


ಭೀಮಾಗಮ ೨೭ 


ನಿತ್ಯಕರ್ಮವನ್ನು ತೀರಿಸಿಕೊಂಡು ಭೀಮನೊಡನೆ ಸಭೆಯಲ್ಲಿ ಕುಳಿತು ನಗರವಾಸಿಗಳನ್ನು 
ಕುರಿತು ಹೀಗೆ ಆಜ್ಞೆಮಾಡಿದನು:- “ಎಲೈ ಪುರವಾಸಿಗಳಿರಾ! ನಮ್ಮ ಪಟ್ಟಣದಲ್ಲಿ 
ಚಾತುರ್ವರ್ಣ್ಷ್ಯದವರೂ ಚಂಡಾಲರೂ ಯಾರೊಬ್ಬರೂ ತಪ್ಪದೆ ಕೃಷ್ಣ 
ಧರ್ಮರಾಜರಿರುವೆಡೆಗೆ ನಡೆಯಿರಿ; ಇದಕ್ಕೆ ತಪ್ಪಿದವರು ವಧ್ಯರಾಗುವರು”. ಈ 
ಪ್ರಕಾರವಾಗಿ ಭೇರಿ ಧ್ವನಿಯಿಂದ ಪಟ್ಟಣದಲೆಲ್ಲ ಸಾರಿಸಿ, “ದ್ರೌಪದೀ ರುಕ್ಮಿಣಿಯರ 
ದರ್ಶನಕ್ಕಾಗಿ ನಮ್ಮ ಪರಿವಾರವೆಲ್ಲವೂ ದಾರಾ ಪುತ್ರಾದಿಗಳೊಡನೆ ಹೊರಡಲಿ. 
ಪ್ರಭಾವತಿಯೂ ಹತ್ತು ಸಾವಿರ ಮಂದಿ ಸ್ತ್ರೀಯರೊಡನೆ ಧರ್ಮರಾಜನ ಪಟ್ಟಣವಾದ 
ಹಸ್ತಿನಾವತಿಗೆ ಪ್ರಯಾಣ ಮಾಡಲಿ. ಸಹಸ್ರ ಸಂಭಗಳುಳ್ಳ ನಮ್ಮ ದೊಡ್ಡ ಡೇರೆಯು 
ನಮ್ಮಪ್ರಯಾಣಕ್ಕಾಗಿ ಪಶ್ಚಿಮ ದಿಕ್ಕಿನಲ್ಲಿ ಸಿದ್ಧವಾಗಿರಲಿ. ನಮ್ಮ ಬಂಡಿಗಳೂ ಎತ್ತುಗಳೂ 
ಒಂಟೆಗಳೂ ಧನವನ್ನು ಹೊತ್ತುಕೊಂಡು ಹೊರಡಲಿ. ಹೆಚ್ಚೇನು! ನಮ್ಮ ಸರ್ವಸ್ವವನ್ನೂ 
ಕೃಷ್ಣನ ಬಳಿಗೆ ಸಾಗಿಸಿಕೊಂಡು ನಡೆಯಿರಿ. ಗಂಗಾ ತೀರವೂ ಶ್ರೀಹರಿ ಸನ್ನಿಧಿಯೂ, 
ನಮ್ಮೆಲ್ಲರ ಸಮಾಗಮವೂ ಆದರೆ ಯಾರಿಗೆ ತಾನೆ ಮನಸ್ಸಂತೋಷವಾಗದಿರುವುದು? 
ಎಂದು ಹೇಳಿ ಸುದೇವನನ್ನು ಕರೆದು, “ನೀನು ನಮ್ಮ ಪಟ್ಟಣದ 
ಐಶ್ವರ್ಯಶಾಲಿಗಳೆಲ್ಲರನ್ನೂ ಅವರವರ ಧನರಾಶಿಯೊಡನೆ ಹಸ್ತಿನಾಪುರಕ್ಕೆ , 
ಹೊರಡಿಸಿಕೊಂಡು ನಡೆ” ಎಂದು ಆಜ್ಞೆಮಾಡಿದನು. ಆಗ ಸುದೇವನು ದೊರೆಯ 
ಆಜ್ಞಾನುಸಾರವಾಗಿ ತನ್ನೆದುರಿಗಿದ್ದ ಜನರನ್ನು ನೋಡಿ, “ನೀವೆಲ್ಲರೂ ಕೃಷ್ಣನೂ 
ಪಾಂಡವರೂ ಇರುವ ಆ ಹಸ್ತಿನಾವತಿಗೆ ನಡೆಯಿರಿ. ಅಲ್ಲಿ ಧರ್ಮರಾಜನು 
ಶುಭಕರವಾದ ಅಶ್ರಮೇಧಯಾಗವನ್ನು ನಡೆಯಿಸುವನು”' ಎಂದು ಹೇಳಲು, ಅದನ್ನು 
ಕೇಳಿ ಎಲ್ಲರೂ ಹರ್ಷಿತರಾದರು. 


ಸುದೇವನು ವೃದ್ಧಳಾದ ತನ್ನ ಅಜ್ಜಿಗೆ ನಮಸ್ಕರಿಸಿ, “ಅಜ್ಜೀ! ದೊರೆಯು ನನ್ನನ್ನು 
ಧರ್ಮರಾಜನ ಅಶ್ವಮೇಧ ಯಾಗಕ್ಕೆ ಕರೆದುಕೊಂಡು ಹೋಗುವನು” ಎಂದು 
ಹೇಳಲು, ಆಕೆಯು ತನ್ನ ಮೊಮ್ಯಗನು ಹೇಳುವ ಮಾತನ್ನು ಕೇಳಿ ಇಷ್ಟವಿಲ್ಲದೆ, “ಎಲೆ 
ಮಗುವೇ! ನೀನು ಅಲ್ಲಿಗೆ ಹೋಗಕೂಡದು. ನಾನು ಬದುಕಿರುವವರೆಗೂ 
ಧನವ್ಯಯವನ್ನು ಮಾಡಬೇಡ; ಧನಹೀನಳಾಗಿ ನಾನು ಬದುಕಿರಲಾರೆನು” ಎಂದಳು. 
ಅದಕ್ಕೆ ಸುದೇವನು “ಅಮ್ಮಾ! ಅದು ಗಂಗಾತೀರವು. ಸಾಕ್ಲಾದೃಗವಂತನಾದ ಕೃಷ್ಣನು 
ತಮ್ಮ ಅಣ್ಣನೊಡನೆ ಅಲ್ಲಿರುವನು. ಬಹಳ ಮಂದಿ ಸತ್ಪುರುಷರು ಅಲ್ಲಿಗೆ ಬರುವರು. 
ಧರ್ಮರಾಜನು ಮಾಡುವ ಯಜ್ಞಕ್ಕಾಗಿ ಅಲ್ಲಿಗೆ ಬಹುಜನ ಯಷಿಶ್ರೇಷ್ಠರೂ 
ಬಂದಿರುವರು. ನೀನೂ ಆ ಕೃಷ್ಣನ ದರ್ಶನವನ್ನು ಮಾಡಬಹುದು, ಹೊರಡು” 
ಎಂದನು. ಅದನ್ನು ಕೇಳಿ ಆಕೆಯು “ಎಲೈ ಸುದೇವನೇ! ನೀನು ನನಗೆ ಹೇಳಬೇಡ. 
ಧರ್ಮ, ದೇವರು ಎಂಬುದನ್ನು ನಾನೆಂದಿಗೂ ಕೇಳಿಲ್ಲ. ನಮ್ಮ ತಂದೆಯಾಗಲಿ ನನ್ನ 
ಪತಿಯಾಗಲಿ ಹಿಂದೆ ಎಂದೂ ಧರ್ಮವನ್ನು ಮಾಡಲಿಲ್ಲ. ನೀನು ಯಾರ ಮಾತನ್ನು 


೨೮ ಜೈಮಿನಿ ಭಾರತ 
ಕೇಳಿ ಹೀಗೆ ಧನವನ್ನು ನಾಶಮಾಡುವುದಕ್ಕೆ ಪ್ರಯತ್ನಿಸಿದ್ದೀಯೆ? ಯಜ್ಞ ದಾನಾದಿ 
ಕರ್ಮಗಳೆಲ್ಲವೂ ವಂಚನಾರ್ಥಗಳಾಗಿವೆ ಎಂದು ಭಾವಿಸುವೆನು. ವೇದವು 
ಅರ್ಥವಾದವುಳ್ಳುದು. ಬ್ರಾಹ್ಮಣರು ಲೋಕವಂಚಕರು. ಪ್ರಾಣವನ್ನು ಕಳೆದುಕೊಂಡು 
ಸಂಪಾದಿಸಿದ ಧನವನ್ನು ಯಾವನು ನಾಶಮಾಡಲೆಳಸುವನು? ಧರ್ಮವು ನಮ್ಮ 
ವಂಶಕ್ಕೆ ಸುಖಪ್ರದವಾಗುವುದಿಲ್ಲ. ವೃದ್ಧಳಾದ ನಾನು ಈಗ ಧರ್ಮಮಾಡುವುದು 
ಹೇಗಾದೀತು? ಈ ಅಕಾರ್ಯವನ್ನು ನಾನೆಂದಿಗೂ ಮಾಡಲೊಲ್ಲೆನು; ಇದು ಸತ್ಯವು” 
ಎಂದಳು. 


ಆಕೆಯಾಡಿದ ಮಾತನ್ನು ಕೇಳಿ, ಸುದೇವನು ತಂದೆಯ ಬಳಿಗೆ ಬಂದು ಈ 
ಹಾಸ್ಕಾಸ್ಪದವಾದ ಮಾತನ್ನು ಆತನೊಡನೆ ಹೇಳಲು, ಅದನ್ನು ಕೇಳಿ ದೊರೆಯು 
ಜರದ್ಗವೆಯೆಂಬ ತನ್ನ ತಾಯಿಯನ್ನು ಕರೆಯಿಸಿ ಆಕೆಗೆ ಇಷ್ಟವಾಗುವಂತೆ, “ಅಮ್ಮಾ! ಕೃಷ್ಣ 
ಪಾಂಡವರಿರುವ ಆ ಸ್ಥಳಕ್ಕೆ ಎಲ್ಲರೂ ಹೋಗುವರು. ನೀನೂ ಆ ಹಸ್ತಿನಾಪುರಕ್ಕೆ ಬಂದು 
ಪುಣ್ಯ ಸಂಪಾದನೆ ಮಾಡು. ಅಲ್ಲಿ ಕೃಷ್ಣನೂ ಸ್ತೀಜನದೊಡನೆ ಕೂಡಿದ ರುಕ್ಮಿಣಿಯೂ 
ಇರುವರು. ಅಲ್ಲದೆ, ಬಹಳ ಮಂದಿ ಕುಲಸ್ತ್ರೀಯರೂ ಬಂದಿರುವರು. ಸತ್ಪುರುಷರ 
ದರ್ಶನ ಮಾತ್ರದಿಂದಲೇ ಜನರ ಪಾಪವೆಲ್ಲವೂ ನಾಶವಾಗುವುದು, ಇದಕ್ಕೆ 
ಸಂದೇಹವಿಲ್ಲ” ಎಂದನು. ಅದಕ್ಕೆ ಆತನ ತಾಯಿಯು, “ರಾಜೇಂದ್ರನೇ! ನಾನು 
ಬರುವುದಿಲ್ಲ; ಬಂದರೆ ನನ್ನ ಧನವೆಲ್ಲವೂ ಹೋಗುವುದು. ದುಷ್ಟರಾದ ನನ್ನ 
ಸೊಸೆಯರು ಮನೆಯನ್ನು ಹಾಳುಮಾಡುವರು. ಈಗ ನಮ್ಮ ಗೋಧಿಯ ಗದ್ದೆಯು 
ಕೊಯ್ಲಿಗೆ ಬಂದಿರುವುದು. ನಮ್ಮ ಭಾಗದ ಬೆಣ್ಣೆಯೆಲ್ಲವನ್ನೂ ಗೊಲ್ಲರು 
ತಿಂದುಹಾಕಿಬಿಡುವರು. ಕ್ರೂರರಾದ ದಾಸದಾಸೀ ಜನರು ಸ್ವೇಚ್ಛೆಯಾಗಿ ಬಂದು 
ಹೋಗುವರು. ಈ ಮನೆಯು ನನ್ನಿಂದಲೇ ನಿಂತಿರುವುದು. ಕೃಷ್ಣನಿಂದ 
ನನಗೇನಾಗಬೇಕು? ಈಗ ನನಗೆ ಧರ್ಮವು ಬೇಕಾಗಿಲ್ಲ. ಕೃಷ್ಣಧರ್ಮಾದಿಗಳು ತಮ್ಮ 
ತಮ್ಮ ಕೆಲಸದಲ್ಲಿ ಆಸಕ್ತರಾಗಿರುವಂತೆ ನಾನು ನನ್ನ ಗೃಹ ಕಾರ್ಯದಲ್ಲಿ 
ನಿರತಳಾಗಿರುವೆನು. ನೀನು ರಾಜಕಾರ್ಯವನ್ನು ಬಿಟ್ಟು ವೃಥಾ ಅಲ್ಲಿಗೆ ಹೋಗುತ್ತೀಯೆ, 
ನೀನು ಮೂಢನು; ಇದರಿಂದ ನಿನಗೆ ಧನಹಾನಿಯಾಗುವುದರಲ್ಲಿ ಸಂದೇಹವಿಲ್ಲ. ಪ್ರಾಣ 
ಹೋದರೂ ಚಿಂತೆಯಿಲ್ಲ; ಧನಹಾನಿಯಾದರೆ ಲೋಕಕ್ಕೆ ಕ್ಷೇಶವುಂಟಾಗುವುದು” 
ಎಂದು ಹೇಳಿದಳು. 


ಹೀಗೆ ಹೇಳುತ್ತಿರುವ ತಾಯಿಯ ಮಾತನ್ನು ಕೇಳಿ ದೊರೆಯು ಆ 
ಜರದ್ಗವೆಯನ್ನು ಬಲಾತ್ಕಾರದಿಂದ ಹಿಡಿದು ಕಟ್ಟಿ, ಅಳುತ್ತಿದ್ದರೂ ಬಿಡದೆ ಡೋಲಿಯ 
ಮೇಲೆ ಆಕೆಯನ್ನು ಸಾಗಿಸಿಕೊಂಡು ಹೊರಟನು. ಬಳಿಕ ಆತನು ನಸು ನಕ್ಕು, ಆಕೆಯನ್ನು 
ನಿಂದಿಸುತ್ತ, ಮನೋಭ್ರಾಂತಿಕರವಾದ ಜರದ್ಗವೆಯ ನಡತೆಯನ್ನು ಭೀಮನಿಗೆ ಹೀಗೆ 


ಭೀಮಾಗಮ ೨೯ 


ಹೇಳಿದನು-- “ಎಲೆ ಭೀಮನೇ! ಆಶೆಯೆಂಬುದು ಬಲವಾಗಿಯೂ 
ಆಶ್ಚರ್ಯಕರವಾಗಿಯೂ ಇರುವ ಶೃಂಖಲೆಯಂತಿರುವುದು. ಇದಕ್ಕೆ ಕಟ್ಟು ಬಿದ್ದವರು 
ಸಿಕ್ಕಿ ನರಳುವರು; ಕಟ್ಟುಬೀಳದವರು ಕುಂಟರಂತೆ ಸ್ಥಿರವಾಗಿರುವರು. ಜೀರ್ಣನಾದ 
ಮನುಷ್ಯನ ಕೇಶದಂತೆ ಚಕ್ಸುಶ್ಟ್ರೋತ್ರ ಗಳೆಲ್ಲವೂ ಜೀರ್ಣವಾಗುವುವು; ಆಶೆಯು ಮಾತ್ರ 
ಜೀರ್ಣವಾಗದು; ಅದು ಕಷ್ಟತರವಾದುದು; ಅದರ ತ್ಕಾಗವು 
ಪರಮಸುಖಕರವಾದುದು” ಎಂದು ಹೇಳಲು, ಭೀಮನು ಆ ಮಾತಿಗೆ 
ಸಂತೋಷಪಟ್ಟನು. ಹೀಗೆ ದೊರೆಯು ಅಲ್ಲಿ ಐದು ರಾತ್ರಿಗಳಿದ್ದು ದೊಡ್ಡ ಬಲದೊಡನೆ 
ಹೊರಟು ಅಲ್ಲಿಗೆ ಇಪ್ಪತ್ತು ಯೋಜನ ದೂರದಲ್ಲಿರುವ ಹಸ್ತಿನಾಪುರಕ್ಕೆ ಪ್ರಯಾಣ 
ಮಾಡುತ್ತಿರುವಲ್ಲಿ ಭೀಮನು ತಾನು ಮುಂದಾಗಿ ಹೋಗಿ ದೊರೆಯು ಸೇನಾ 
ಸಮೇತನಾಗಿ ಬರುತ್ತಿರುವುದನ್ನು ಧರ್ಮರಾಜನಿಗೆ ತಿಳಿಸುವುದಾಗಿಯೂ, ವೃಷಕೇತುವು 
ದೊರೆಯ ಶುಶ್ರೂಷಾರ್ಥವಾಗಿ ಅವನೊಡನಿರುವುದಾಗಿಯೂ ಹೇಳಿ ಬೇಗನೆ 
ಹೊರಟನು. ಹಸ್ತಿನಪುರಕ್ಕೆ ಹೋಗಿ, ತಮೃಂದಿರೊಡನೆ ಕುಳಿತಿದ್ದ ಧರ್ಮಠಾಜನನ್ನು 
ಕಂಡು, ಆತನಿಗೆ ನಮಸ್ಕರಿಸಿ, ಉಳಿದವರನ್ನಾಲಿಂಗಿಸಿ ಭೀಮನು, “ಜೀಯಾ! ನಿನ್ನ 
ಅನುಗ್ರಹದಿಂದ ನಾವು ಯಾವಾಗಲೂ ಕುಶಲರು. ಆ ಯಜ್ಞಾಶ್ವವನ್ನು ಯೌವನಾಶ್ವ 
ಸಮೇತವಾಗಿ ಕರೆತಂದಿರುವೆವು. ವೃಷಕೇತುವು ಯುದ್ಧದಲ್ಲಿ ಆ ದೊರೆಯನ್ನು 
ಸಂತೋಷಪಡಿಸಿದನು. ಪುತ್ರ ಮಿತ್ರ ಬಾಂಧವ ಸೇನಾ ಸಹಿತನಾಗಿ ಯೌವನಾಶ್ವನು 
ನಿನ್ನ ದರ್ಶನಕ್ಕೆ ಬರುತ್ತಿರುವನು. ಆತನ ಪತ್ನಿಯಾದ ಪ್ರಭಾವತಿಯು ವಿಷ್ಣುಭಕ್ತಿಯಂತೆ 
ಶಾಂತಿ ಕ್ಷಾಂತಿಯುಕ್ತಳಾಗಿ ಸಮಸ್ತೆ ಶ್ವರ್ಯದೊಡನೆ ಬಹು ಸಂಭ್ರಮದಿಂದ ಅನೇಕ 
ಸ್ತ್ರೀಯರನ್ನು ಕರೆದುಕೊಂಡು ದ್ರೌಪದಿಯ ದರ್ಶನಕ್ಕಾಗಿ ಬಂದಿರುವಳು'' ಎಂದು 
ಹೇಳಿದನು. 


ಮರುತ್ತ ಯಜ್ಞ ಕಥನ 


ಯೌವನಾಶ್ವನು ಬಂದ ಸಂಗತಿಯನ್ನು ಕೇಳಿ ಧರ್ಮರಾಜನು ಸಂತೋಷಪಟ್ಟು 
ಭೀಮನನ್ನು ಕುರಿತು, “ಎಲ್ಫೆ ಭೀಮನೇ! ನೀನು ದ್ರೌಪದಿಯ ಬಳಿಗೆ ಹೋಗಿ 
ಪ್ರಭಾವತಿಯನ್ನು ನೋಡುವುದಕ್ಕಾಗಿ ಅಲಂಕಾರಮಾಡಿಕೊಳ್ಳುವಂತೆ ತಿಳಿಸು” ಎಂದನು. 
ಭೀಮಸೇನನು ದ್ರೌಪದಿಯಿದ್ದೆಡೆಗೆ ಬರಲು, ಆಕೆಯು ಭೀಮನು ಬಂದುದನ್ನು ಕಂಡು 
ಹರ್ಷಿತಳಾಗಿ ನಿಂತು ಭೀಮನ ಸುಖಾಗಮನವನ್ನು ಕೇಳುತ್ತ, ಶಸ್ತ್ರಾಸ್ತ್ರಗಳಿಂದ ಗಾಯವಾಗಿದ್ದ 
ಆತನ ದೇಹವನ್ನು ನೋಡಿ ತಾನು ಕುಳಿತಿದ್ದ ಪೀಠವನ್ನು ಆತನಿಗೆ ಕೊಟ್ಟು ಕುಶಲ 
ಪ್ರಶ್ನೆಮಾಡಿ, ವೃಷಕೇತು ಮೇಘವರ್ಣರ ಕುಶಲವನ್ನೂ ಕೇಳಿದಳು. ಆಗ ಭೀಮನು, 
“ದೇವೀ! ಯೌವನಾಶ್ವನು ಪತ್ನೀ ಪುತ್ರಾದಿಗಳೊಡನೆಯೂ ಚತುರ್ಬಲಗಳೊಡನೆಯೂ 
ಬಹು ಸಂತೋಷದಿಂದ ಬಂದಿರುವನು. ಆತನ ಹೆಂಡತಿಯಾದ ಪ್ರಭಾವತಿಯು 
ಪೂಜ್ಯಳಾದ ನಿನ್ನ ದರ್ಶನಕ್ಕಾಗಿ ಸ್ತ್ರೀ ಸಹಸ್ರದೊಡನೆ ಇಲ್ಲಿಗೆ ಬರುವಳು. ಆದಕಾರಣ, 
ನೀನೂ ಅಲಂಕರಿಸಿಕೊಂಡು ನಿನ್ನ ಸಖಯರೊಡನೆ ಆ ದೊರೆಯನ್ನೆದುರುಗೊಳ್ಳುವುದಕ್ಕೆ 
ಹೋಗು. ಕೃಷ್ಣನು ದ್ವಾರಾವತಿಯನ್ನು ಬಿಟ್ಟು ಧರ್ಮರಾಜನ ಬಳಿಗೆ ಬಂದಿರುವನು. 
ಕೃಷ್ಣನನ್ನು ಬಿಟ್ಟು ನಿನಗೆ ಭೂಷಣವು ಹೇಗಾಗುವುದು? ಯೌವನಾಶ್ವನ ಹೆಂಡತಿಯು 
ಸಂಪೂಣ್ಣೆಶ್ವರ್ಯವುಳ್ಳವಳು. ಆಕೆಗೆ ಸಮವಾಗಿಯೂ ನನಗೆ ಆಶ್ಚರ್ಯಕರ 
ವಾಗುವಂತೆಯೂ ಇರುವ ಅಂತಹ ರೂಪವು ನಿನಗೆ ಹೇಗುಂಟಾಗುವುದು?'' ಎಂದನು. 

ದ್ರೌಪದಿಯು ಆ ಮಾತನ್ನು ಕೇಳಿ, “ಎಲೈ ಪಾಂಡವನೇ! ಶ್ರೀಕೃಷ್ಣನು ನಮ್ಮ 
ಮನೆಯೊಳಗಿರುವನಷ್ಟೆ! ಅದರಿಂದಲೇ ನಮಗೆ ಎಲ್ಲ ಅಲಂಕಾರವೂ ಆಗುವುದಲ್ಲವೆ! 
ಹೊರಡೋಣ” ಎಂದಳು. ಬಳಿಕ, ಶ್ರೀಕೃಷ್ಣನು ಸಪರಿವಾರನಾಗಿ ಬಂದಿದ್ದ ಯೌವನಾಶ್ವನನ್ನು 
ಆದರಿಸಲು ಧರ್ಮರಾಜನೊಡನೆ ಹೊರಟನು. ಹೂಗಳಿಂದ ತುಂಬಿರುವ ಸಂಪಗೆಯ 
ಗಿಡಗಳು ಪ್ರಕಾಶಿಸುತ್ತಿದ್ದ ಒಂದು ಪ್ರದೇಶದಲ್ಲಿ ಯೌವನಾಶ್ವನು ವೃಷಕೇತುವನ್ನೂ 
ಯಜ್ಞಾಶ್ವವನ್ನೂ ನಿಲ್ಲಿಸಿಕೊಂಡು ಧರ್ಮರಾಜನ ಆಗಮನವನ್ನು ನಿರೀಕ್ಷಿಸುತ್ತ ಕಾದಿದ್ದನು. 
ಅಷ್ಟರಲ್ಲಿ, ನಾನಾ ವಾದ್ಯಗಳ ಧ್ವನಿಯಿಂದ ಭೂಮಿಯು ಕಂಪಿಸುವಂತಾಗಲು, 
ಧರ್ಮರಾಜನು ಬಂದು ಸಕಲ ಸೃನ್ಯದಿಂದ ಕೂಡಿದ್ದ ಯೌವನಾಶ್ವನನ್ನು ಕಂಡು ವಾಹನ 
ದಿಂದಿಳಿದು ದೊರೆಯನ್ನಾಲಿಂಗಿಸಿದನು. ಯೌವನಾಶ್ವನು ಧರ್ಮರಾಜನ ಕಾಲ್ಗೆರಗಲು, 
ಧರ್ಮನಂದನನು, “ಎಲೈ ರಾಜೇಂದ್ರನೇ! ನನಗೆ ಭೀಮಾದಿಗಳು ಹೇಗೋ ನೀನೂ 
ಹಾಗೆಯೇ; ಸಂದೇಹವಿಲ್ಲ. ನೀನು ಶ್ರೀಕೃಷ್ಣನ ದರ್ಶನವನ್ನು ಮಾಡು; ಪ್ರಭಾವತಿಯೂ 
ದ್ರೌಪದಿಯನ್ನೂ ಕುಂತಿಯನ್ನೂ ಕೂಡಲೆ ದರ್ಶನಮಾಡಲಿ” ಎಂದು ಹೇಳಿದನು. 

ಯೌವನಾಶ್ಚನು ಶ್ರೀಕೃಷ್ಣನನ್ನು ಕಂಡು ನಮಸ್ಕರಿಸಿ, ನಗೆಮೊಗದಿಂದ ಕೂಡಿ 
ಧರ್ಮರಾಜನು ಕೇಳುವಂತೆ, “ಎಲೈ ದೇವನೇ! ನಾನು ಧನ್ಯನಾದೆನು. ಶೂರರಾದ 
ಭೀಮಾದಿಗಳು ಮೂವರೂ ಯಾವುದನ್ನಪೇಕ್ಟಿಸಿ ನಮ್ಮ ಪುರಕ್ಕೆ ಬಂದರೋ ಅಂತಹ ಈ 
ಯಜ್ಞಾಶ್ವವೂ ಧನ್ಯವಾಯಿತು. ಯುದ್ಧಭೂಮಿಯಲ್ಲಿ ಕರುಣಾಶಾಲಿಯಾಗಿದ್ದು ನನ್ನ 
ಪ್ರಾಣವನ್ನುಳಿಸಿದ ಈ ವೃಷಕೇತುವೂ ಧನ್ಯನು” ಎಂದು ಹೇಳಿ, “ನಿನ್ನೊಡನೆ ಸೇರಿ 


ಮರುತ್ತ ಯಜ್ಞ ಕಥನ ೬೧ 
ಕುರುಕ್ಷೇತ್ರ ಯುದ್ಧದಲ್ಲಿ ಜಯವನ್ನು ಪಡೆದು ನಿನ್ನನ್ನು ಪಾಪಹಾರಕನೆಂದು ಲೋಕಕ್ಕೆಲ್ಲ 
ತೋರ್ಪಡಿಸಿದ್ದ ನಿನ್ನ ಮಿತ್ರನೂ ವೈಷ್ಣವಾಗ್ರಣಿಯೂ ಆದ ಆ ಅರ್ಜುನನೆಲ್ಲಿ?” ಎಂದು 
ಕೇಳಿದನು. ಪ್ರಭಾವತಿಯೂ ಸಹ ಕುಂತಿಯನ್ನೂ ದ್ರೌಪದೀ ರುಕ್ಮಿಣಿಯರನ್ನೂ ಆಲಿಂಗಿಸಿ 
ಹರ್ಷದಿಂದಿದ್ದಳು. ಆಗ ಅರ್ಜನನು ಯೌವನಾಶ್ಚನನ್ನು ಕುರಿತು, “ಅಯ್ಯಾ! ನಮಗೆ 
ನೀನು ಧರ್ಮರಾಜನು ಹೇಗೋ ಹಾಗೆ. ವೃದ್ಧನೂ ಪೂಜ್ಯನೂ ಆದ ನೀನು ದೈವವಶಾತ್‌ 
ನಮ್ಮಬಳಿಗೆ ಬಂದು ದರ್ಶನವನ್ನು ಕೊಟ್ಟೆ'' ಎಂದು ಹೇಳಿದನು. ಸುವೇಗನೂ ಶ್ರೀಕೃಷ್ಣನೇ 
ಮೊದಲಾದವರೆಲ್ಲರಿಗೂ ನಮಸ್ಕಾರ ಮಾಡಿ, ಧರ್ಮರಾಜನನ್ನು ನೋಡಿ, ಎಲೈ 
ರಾಜೇಂದ್ರನೇ! ನಮಗೆ ಶ್ರೀಕೃಷ್ಣನ ದರ್ಶನವನ್ನು ಮಾಡಿಸಿದ ಈ ಮಹಾತ್ಮನಾದ 
ವೃಷಕೇತುವಿನ ಮಹಿಮೆಯನ್ನು ಎಷ್ಟೆಂದು ಹೇಳಲಿ? ಶ್ರೀಕೃಷ್ಣನಿಲ್ಲದೆ ಮಾನವನು 
ಅನುಭವಿಸುವ ರಾಜ್ಯವೂ ಧನವೂ ದೇಹವೂ ಎಲ್ಲವೂ ಶಶಾನಕ್ಕೆ ಸಮಾನವು. ಆದಕಾರಣ, 
ನಿನ್ನ ಪಾದಪದವನ್ನು ಇನ್ನು ಬಿಟ್ಟಿರಲಾರೆನು. ಯಜ್ಞಾರ್ಥವಾಗಿ ಈ ಕುದುರೆಯನ್ನು ಬಿಡಿಸು” 
ಎಂದನು. 

ಬಳಿಕ ಶ್ರೀಕೃಷ್ಣನು ಅವನ ಮಾತನ್ನು ಕೇಳಿ ಹರ್ಷಿತನಾಗಿ ಅವನೊಡನಿದ್ದ 
ವೃಷಕೇತುವನ್ನಾಲಿಂಗಿಸಿ, ಧರ್ಮನಂದನನೊಡನೆ ಪಟ್ಟಣಕ್ಕೆ ಹೋಗಿ ಒಂದು ತಿಂಗಳಿದ್ದು 
ಧರ್ಮರಾಜನನ್ನು ಕುರಿತು, “ಎಲೈ ಮಹಾರಾಜನೇ ಚೈತ್ರಶುದ್ಧ ಪೌರ್ಣಮಿಯು 
ಸಮೀಪವಾಯಿತು. ಯಜ್ಞ ಮಾಡಬೇಕಾದ ಕಾಲವು ಇನ್ನೂ ಹನ್ನೊಂದು ತಿಂಗಳ 
ದೂರದಲ್ಲಿರುವುದು; ಆದಕಾರಣ ಯಾದವರ ಬಳಿಗೆ ದ್ವಾರಾವತಿಗೆ ಹೊರಡುವೆನು; 
ಅಲ್ಲಿ ನನ್ನನ್ನು ಬಿಟ್ಟರೆ ರಕ್ಷಕರು ಯಾರೂ ಇಲ್ಲ; ನಾನು ಅಲ್ಲಿಗೆ ಹೋದರೆ ಯಾದವರೆಲ್ಲ 
ಸಂತುಷ್ಟರಾಗುವರು. ಯಜ್ಞ ಕಾಲದವರೆಗೂ ಯೌವನಾಶ್ವನೊಡನೆ ಈ ಕುದುರೆಯನ್ನು 
ರಕ್ಷಿಸಿಕೊಂಡಿರು. ನೀನು ಮಾಡುವ ಅಶ್ವಮೇಧಯಜ್ಞಕ್ಕೆ ನಮ್ಮೆಲ್ಲರನ್ನೂ ಕರೆದಿರುವೆಯಷ್ಟೆ! 
ಬೇಗನೆ ಬರುವೆವು; ಹಾಗೆ ಮಾಡು” ಎಂದನು. 

ಅದನ್ನು ಕೇಳಿ, ಧರ್ಮನಂದನನು ಕೃಷ್ಣನ ಅಭಿಪ್ರಾಯವನ್ನು ತಿಳಿದು, ಅವನ 
ಇಷ್ಟಾನುಸಾರವಾಗಿ ಸಮತಿಸಿದನು. ಶ್ರೀಕೃಷ್ಣನು ಪ್ರಯಾಣ ಮಾಡಲು, ಧರ್ಮಪುತ್ರನು 


೮ 


ವ್ಯಾಸ ಸಮೇತನಾಗಿ ಯೌವನಾಶ್ಚನಿಂದಲೂ ತನ್ನ ತಮಂದಿರಿಂದಲೂ ಕೂಡಿ ಕುದುರೆಯನ್ನು 


ರಕ್ಷಿಸುತ್ತಿದ್ದವು. ದೊರೆಯು ಸಭಾಮಂಟಪವನ್ನು ಕಟ್ಟಿಸಿ, ಸಭೆಯಲ್ಲಿ ವ್ಯಾಸನನ್ನು ಕುರಿತು 
ಮರುತ್ತ ರಾಜನ ವೃತ್ತಾಂತವನ್ನ ಕೇಳಿದನು. ವ್ಯಾಸನು ಇಂತೆಂದು ಹೇಳಿದನು:- ಪೂರ್ವದಲ್ಲಿ 
ಮರುತ್ತನು ಮಹಾ ಯಜ್ಞವನ್ನು ಮಾಡಬೇಕೆಂದು ದೇವಗುರುವನ್ನು ಕರೆಯಿಸಿ ಕೇಳಲು, 
ಮನುಷ್ಯನಿಗೆ ಯಜ್ಞವನ್ನು ಮಾಡಿಸಕೂಡದೆಂದು ಇಂದ್ರನು ತಡೆದನು. ಬಳಿಕ ಮರುತ್ತನು 
ಸಂವರ್ತನೆಂಬ ಮುನಿಯ ಸಹಾಯದಿಂದ ಯಜ್ಞವು ಸಾಂಗವಾಗಿ ನೆರವೇರುವುದೆಂಬುದನ್ನು 
ನಾರದನಿಂದ ತಿಳಿದು, ಆ ಮುನಿಯ ಬಲದಿಂದ ವರವನ್ನು ಪಡೆದು, ಇಂದ್ರಾಗ್ನಿಗಳನ್ನು 
ತಡೆದು, ಯಜ್ಞವನ್ನು ಪೂರಯಿಸಿ ಅವಭೃಥ ಸ್ನಾನ ಮಾಡಿ ಸ್ವರ್ಗಕ್ಕೆ ಹೋದನು” ಎಂದು 
ಹೇಳಿದನು. ಬಳಿಕ, ಯುಧಿಷ್ಠಿರನು ಪರಿಶುದ್ಧಗಳಾದ ಅನೇಕ ಧರ್ಮಗಳನ್ನು ವ್ಯಾಸರಿಂದ 
ಕೇಳಿ ತಿಳಿದುಕೊಂಡನು. 


ವ್ಯಾಸ ವಾಕ್ಕ 


ಹೀಗೆ ಅನೇಕ ಧರ್ಮಗಳನ್ನು ವ್ಯಾಸರಿಂದ ತಿಳಿದು, ಧರ್ಮನಂದನನು ಆತನನ್ನು 
ಕುರಿತು, “ಎಲೈ ವ್ಯಾಸಮಹಾಮುನಿಯೇ! ಸಂಸಾರ 'ಭಯಭೀತರಾದವರು ಇಹಪರ 
ಸೌಖ್ಯಗಳನ್ನು ಪಡೆಯಲು ಏನು ಮಾಡಬೇಕು? ಭಗವಂತನಾದ ವಾಸುದೇವನನ್ನು 
ತುಷ್ಪಿಗೊಳಿಸುವ ಬಗೆ ಹೇಗೆ?” ಎಂದು ಕೇಳಲು, ಅದಕ್ಕೆ ವ್ಯಾಸಮುನಿಯು, “ಅಯ್ಯಾ 
ಧರ್ಮರಾಜನೇ! ಬ್ರಾಹ್ಮಣನು ಧರ್ಮಶಾಸ್ತ್ರಗಳನ್ನರಿತು, ಅಕಾರ್ಯವನ್ನು ಮಾಡದೆ 
ಶುಭಕರ್ಮಗಳನ್ನು ಮಾಡುತ್ತ ಬಂದರೆ ಇಹಪರ ಲೋಕಗಳಲ್ಲಿ ಸುಖಪಡುವನು. 
ಕ್ಷತ್ರಿಯನಾದವನು ಪರಾಪವಾದಕ್ಕೆ ಹೆದರಿ, ಪರಸ್ತ್ರೀಯನ್ನು ಬಯಸದೆಯೂ ಅವಳ 
ಮಾತನ್ನು ಕೇಳದೆಯೂ ಅವಳ ಸಂಗ ಮಾಡದೆಯೂ ಇರುತ್ತ, ಸರ್ವ ಧರ್ಮಗಳನ್ನೂ 
ತಿಳಿದವನಾಗಿಯೂ ಉದಾರನಾಗಿಯೂ ಆತ್ಮವಂತನಾಗಿಯೂ ಯುದ್ಧ ಪರಾಯಣ 
ನಾಗಿಯೂ ಇದ್ದು ಯುದ್ಧಮುಖದಲ್ಲಿ ಪ್ರಾಣವನ್ನು ಬಿಟ್ಟರೆ ಇಹಪರಗಳಲ್ಲಿ ಕೀರ್ತಿಯನ್ನೂ 
ಸುಖವನ್ನೂ ಹೊಂದುವನು. ವೈಶ್ಯನು ಧನಿಕನಾಗಿಯೂ ಸತ್ಯಸಂಧನಾಗಿಯೂ ಅತಿಥಿಸತ್ಕಾರ 
ಮಾಡುವವನಾಗಿಯೂ ಗೋಸೇವಾ ತತ್ಪರನಾಗಿಯೂ ಪ್ರಾಣಿದಯಾಪರನಾಗಿಯೂ 
ದೇವತಾಸೇವೆಯಲ್ಲಿ ಆಸಕ್ತನಾಗಿಯೂ ಇದ್ದರೆ ಇಹಪರ ಸುಖಗಳನ್ನನುಭವಿಸುವನು. 
ಶೂದ್ರನು ಶ್ರದ್ಧೆಯಿಂದ ಬ್ರಾಹ್ಮಣಸೇವೆ ಮಾಡುತ್ತ ಅವರಿಗೆ ಅವಮಾನಮಾಡದೆ ದೇವರ 
ಭಜನೆಯನ್ನು ಮಾಡುತ್ತಿದ್ದರೆ ಯಶಸ್ವಿಯಾಗುವನು. 


ವಿಧವೆಯು ಕಾಮಭೋಗಗಳನ್ನನುಭವಿಸುತ್ತ ಹಿರಿಯರನ್ನು ಧಿಕ್ಕರಿಸಿ 
ದುಷ್ಪಳೆನಿಸಿಕೊಂಡು ಪರಪುರುಷಾಸಕ್ತಳಾಗಿಯೂ ಧನಾಢ್ಯಳಾಗಿಯೂ ರೆಕ್ಕೆಬಂದ 
ಸರ್ಪದಂತಿದ್ದರೆ ಆ ರಂಡೆಯು ದೇಹವಿಕ್ರಯ ದೋಷದಿಂದ ತಾನೂ ತನ್ನ ಗಂಡನೊಡನೆ 
ದುರ್ಗತಿಗೆ ಬೀಳುವಳು; ಅವಳಲ್ಲಿ ಅನುರಕನಾದ ಮೂಢನೂ ನರಕಭಾಜನನಾಗುವುದರಲ್ಲಿ 
ಸಂದೇಹವಿಲ್ಲ. ಸ್ನಾನಶುದ್ಧಳಾಗಿಯೂ ತನ್ನ ಪತಿಯ ಇಷ್ಟಾನುಸಾರವಾಗಿ ಭೋಜ್ಯ 
ಪಾನೀಯ ಚಂದನ ತಾಂಬೂಲ ಶಯ್ಯಾಸನಗಳುಳ್ಳವಳಾಗಿಯೂ, ಧರ್ಮಪರಾಯಣಳಾಗಿ 
ಗೃಹಕಾರ್ಯಗಳನ್ನು ಸರಿಯಾಗಿ ನಿರ್ವರ್ತಿಸುತ್ತ ಅತ್ತೆಮಾವಂದಿರಿಗೆ ನಮಸ್ಕರಿಸಿ ಅಕ್ಕನನ್ನೂ 
ಭಾವನನ್ನೂ ಅನುಸರಿಸಿ ನಡೆಯುತ್ತಿರುವ ಸ್ತ್ರೀಯು ಇಹದಲ್ಲಿ ಕೀರ್ತಿಯನ್ನೂ ಪರದಲ್ಲಿ 
ಸದ್ಗತಿಯನ್ನೂ ಪಡೆವಳು. ಪತಿಸಂಬಂಧಕ್ಕೆ ಹಾನಿಯನ್ನುಂಟುಮಾಡುವ ಹೆಂಗಸು ಪೂರ್ವ 
ಜನ್ಮದ ದುರ್ಯೊೋಗದಿಂದ ಕಪ್ಪಬಣ್ಣದ ದವಡೆ ನಾಲಗೆಗಳನ್ನು ಪಡೆದು ತನ್ನ ಬೆರಲಿನಿಂದ 
ಯಾವಾಗಲೂ ನೆಲವನ್ನು ಮುಟ್ಟುತ್ತಿರುವ ದುರ್ಲಕ್ಷಣವುಳ್ಳವಳಾಗಿರುವಳು. ಅಂತಹವಳ 
ಸಂಬಂಧವು ಅವಳ ಪತಿಗೆ ಪೂರ್ವದ ದುಷ್ಕರ್ಮವಶದಿಂದಲೇ ಉಂಟಾಗುವುದು. ಈ 
ದುರ್ಲಕ್ಷಣವುಳ್ಳ ಹೆಂಗುಸು ತಂದೆಯ ಮನೆಯಲ್ಲಿಯೇ ಇರಬೇಕು. ಅನ್ಯರ ಮನೆಗೆ 
ಹೋಗಕೂಡದು. ಕೊಳೆಯಿಂದ ಮಲಿನವಾದ ಜಡೆಯುಳ್ಳವಳಾಗಿಯೂ ಪಾಪಿಷ್ಠ 
ಳಾಗಿಯೂ ಅನಾಚಾರವುಳ್ಳವಳಾಗಿಯೂ ತಿಂಡಿಪೋತಳಾಗಿಯೂ ಇರುವ ಹೆಂಗುಸು 
ಸುಖಹೊಂದಳು. 


ವ್ಯಾಸ ವಾಕ್ಕ ೩೩ 

“ಹೆಂಗುಸಿಗೆ ಬಾಲ್ಯದಲ್ಲಿ ತಂದೆಯೂ ಯೌವನದಲ್ಲಿ ಪತಿಯೂ ಮುಪ್ಪಿನಲ್ಲಿ 
ಮಗನೂ ರಕ್ಷಕರು. ಅವಳಿಗೆ ಸ್ವಾತಂತ್ರ್ಯವು ಸುಖಕರವಲ್ಲ. ವಿಧವೆಯು ಕ್ಛಚ್ಛ್ರ, ಅತಿಕೃಚ್ಚ, 
ಪರಾಕ ಮೊದಲಾದ ವ್ರತವಿಶೇಷದಿಂದ ದೇಹಶೋಷಣೆಮಾಡುತ್ತ ಬಂದರೆ ಇಹ ಪರದಲ್ಲಿ 
ಸುಖಪಡುವಳು; ಅವಳು ತೀರ್ಥಯಾತ್ರೆಗಳನ್ನೂ ಶುಭವ್ರತಗಳನ್ನೂ ಮಾಡಿದರೆ 
ನರಕಭಾಜನಳಾಗುವಳು. ಅವಳು ಉಪವಾಸಾದಿಗಳಿಂದ ನಿತ್ಯವೂ ದೇಹಶೋಷಣೆ 
ಮಾಡುತ್ತ ಶಾಂತಿಯನ್ನು ಸಂಪಾದಿಸಬೇಕು. ಸ್ತ್ರೀಯರಿಗೆ ದುರಾಚಾರದಿಂದ ಬಹಳ 
ದೋಷವುಂಟಾಗುವುದು. ಸ್ತ್ರೀಯರಲ್ಲಿ ಎಂದಿಗೂ ನಂಬಿಕೆಯನ್ನಿಡಬಾರದು; 
ಒಬ್ಬನನ್ನಾಶ್ರಯಿಸಿ ಮತ್ತೊಬ್ಬನಲ್ಲಿ ಮನಸ್ಸುಳ್ಳವರ ನಂಬಿಕೆಯು ಸುಖಪ್ರದವಲ್ಲ, ಯಾವಳು 
ಅಡಿಗಡಿಗೆ ನಗುತ್ತಲೂ ಮಕ್ಕಳನ್ನು ಮುದ್ದಿಸುತ್ತಲೂ ಗಂಡುಸನ್ನು ನೋಡಿದ ಕೂಡಲೆ 
ಜಾರಿ ಓಡುತ್ತಲೂ ಮಧುರಸ್ವರದಿಂದ ಹಾಡುತ್ತಲೂ ಮೇಲುಹೊದಿಕೆಯಿಲ್ಲದೆ ಕಿವಿಯನ್ನೂ 
ತಲೆಯನ್ನೂ ನಡುವನ್ನೂ ಕೆರೆಯುತ್ತಲೂ ಅಕಾರಣವಾಗಿ ನಗುತ್ತಲೂ ಇರುವಳೋ 
ಅವಳನ್ನು ವ್ಯಭಿಚಾರಿಣಿಯೆಂದು ತಿಳಿಯಬೇಕು. ನಿಷ್ಕಾರಣವಾಗಿ ಪರ ಗೃಹಕ್ಕೆ 
ಹೋಗುತ್ತಲೂ ಪರಪುರುಷರನ್ನು ನೋಡುತ್ತಲೂ ದೂತಿಯನ್ನು ತನ್ನ ತಾಯಿಯಂತೆ 
ಭಾವಿಸಿ ಅವಳಲ್ಲಿ ಹೆಚ್ಚಾದ ಪ್ರೀತಿಯನ್ನಿಡುತ್ತಲೂ ಇರುವವಳು, ಹೂವಾಡಿಗಿತ್ತಿ, ಕೌರಕಿ, 
ನರ್ತಕಿ, ಸಂನ್ಯಾಸಿನಿ, ವೀಳಯದೆಲೆಯನ್ನು ಮಾರುವವಳು, ಸೈರಂದ್ರಿ, ದಾಸಿ, ವಿಧವೆ, 
ಪತಿಹೀನಳಾಗಿಯೂ ಪ್ರಸೂತಿಯುಳ್ಳವಳು, ಕಾಪಾಲಿಕೆ, ವ್ಯಭಿಚಾರಿಣಿ-ಇಂತಹವರ 
ಸಹವಾಸದಿಂದ ಸಂತೋಷಪಡುವ ಸ್ವಭಾವವು ತಮ್ಮರಾಣಿಯದಾಗಿದ್ದರೆ ಅದನ್ನು ತಿಳಿದು 
ರಾಜನು ಅಂತಹ ಸಂಗವನ್ನು ಬಿಡಿಸುವುದಕ್ಕೆ ಯತ್ನಿಸಬೇಕು. 

“ಹೊಟ್ಟಿಕಿಚ್ಚು ಚಾಡಿ, ನಾಸ್ತಿಕತೆ, ಮೋಸ-ಇವುಗಳುಳ್ಳವನು ದೊರೆಯ ಬಳಿಯಲ್ಲಿ 
ಸೇರಿದರೆ ಪ್ರಜೆಗಳಿಗೆ ಸುಖವಿಲ್ಲ. ಎಲೈ ಧರ್ಮನಂದನನೆ! ನೀನು ಚೆನ್ನಾಗಿ ಪ್ರಜಾಪಾಲನೆ 
ಯನ್ನು ಮಾಡು; ಪ್ರಜಾನಷ್ಟವಾದರೆ ರಾಜನು ನಾಶ ಹೊಂದುವನು. ಯಾವ ರಾಜನ 
ಬ್ರಾಹಣಾದಿ ಪ್ರಜೆಗಳು ಧರ್ಮಾಚರಣೆಯೂ ದೈವಚಿಂತನೆಯೂ ಇಲ್ಲದಿರುವರೋ 
ಅಂತಹವರನ್ನು ನಾಸಿಕರನ್ನಾಗಿಯೂ ಸರ್ವಧರ್ಮ ಬಹಿಷ್ಕೃತರನ್ನಾಗಿಯೂ ತಿಳಿಯಬೇಕು; 
ಅಂತಹವರ ಬಳಿಯಲ್ಲಿ ಕುಳಿತುಕೊಳ್ಳುವುದನ್ನೂ ಅವರ ಸ್ಪರ್ಶವನ್ನೂ ಮನಸ್ಸಿನಲ್ಲಿಯೂ 
ನೆನೆಯಬಾರದು. ಮುಕ್ತಿದಾಯಕನಾದ ಶ್ರೀಹರಿಯನ್ನು ಯಾರು ಆರಾಧಿಸುವರೋ ಅವರು 
ದೇವತೆಗಳಿಗೆ ಸಮಾನರು. ತನ್ನ ಭಕ್ತನು ಚಂಡಾಲನಾದರೂ ಶ್ರೀಹರಿಯು ಅವನಲ್ಲಿ 
ಪ್ರೀತಿಯಿಡುವನು. 


ದ್ವಾರಕೆಯಲ್ಲಿ ಭೀಮ 


ಬಳಿಕ ಧರ್ಮರಾಜನು ವ್ಯಾಸಮುನಿಯನ್ನು ಕುರಿತು, “ಸ್ವಾಮೀ! ಪ್ರೊಣಿಗಳ 
`ಮನೆಯಲ್ಲಿ ಲಕ್ಷಿ ಯು ಸ್ಥಿರವಾಗಿ ನೆಲಸುವ ಬಗೆ ಹೇಗೆ? ಗೋವಿಂದನೊಡನೆ 
ವಾಸಮಾಡುವುದು ಹೇಗೆ ಸಾಧ್ಯವಾಗುವುದು?” ಎಂದು ಪ್ರಶ್ನೆಮಾಡಲು ಅದಕ್ಕೆ 
ವ್ಯಾಸಮುನಿಯು, “ಎಲೈ ರಾಜೇಂದ್ರನೇ! ಕೇಳು : ಎಲ್ಲಿ ಸತ್ಯ, ಶುಚಿತ್ವ, ಭೂತದಯೆ-ಇವು 
ನೆಲಸಿರುವುವೋ ಅಲ್ಲಿ ಐಶ್ವರ್ಯಲಕ್ಷಿಯೂ ಶ್ರೀಮನ್ನಾರಾಯಣನೂ ನೆಲಸಿರುವರು. 
ತಾಯಿ, ತಂದೆ, ಅಣ್ಣ, ಬಂಧುಗಳು-ಇವರನ್ನು ಯಾರು ಆದರಿಸುತ್ತಿರುವರೋ ಅಂತಹವನ 
ಮನೆಯಲ್ಲಿಯೂ, ಪತಿಪರಾಯಣಳಾದ ಪತ್ನಿಯೂ ಕ್ರೋಧಕ್ಕೊಳಗಾಗದ ಪತಿಯೂ 
ಇರುವೆಡೆಯಲ್ಲಿಯೂ, ಸುಳ್ಳುಸಾಕ್ಷ್ಯವನ್ನು ಹೇಳದೆಯೂ ಕೃತಜ್ಞನಾಗಿಯೂ 
ಇರುವವನಲ್ಲಿಯೂ, ನಂಬಿದವನನ್ನು ಪಿತ್ರಾರ್ಜಿತಧನದಲ್ಲಿ ಲೋಭವುಳ್ಳವನಾಗಿ 
ವಂಚಿಸದವನು, ಭಕ್ತಿ ಶ್ರದ್ಧೆಯಿಂದ ಕರ್ಮವನ್ನಾಚರಿಸುವವನು, ದಾನಮಾಡಿ ಅದನ್ನು 
ಹೇಳಿಕೊಳ್ಳದವನು, ಯುದ್ಧದಲ್ಲಿ ಪರಾಕ್ರಮವನ್ನು ತೋರಿಸಿ ಅದನ್ನು ಹೊಗಳಿಕೊಳ್ಳದವನು, 
ಪರಸ್ತ್ರೀಯನ್ನು ತಾಯಿಯಂತೆ ಭಾವಿಸಿ ನಮಸ್ಕರಿಸುವವನು, ವನ, ಕೊಳ, ಬಾವಿ, ಕೆರೆ, 
ಮಠ, ಸತ್ರ, ದೇವಸ್ಥಾನ, ಅಗ್ರಹಾರ-ಇವುಗಳನ್ನು ಕಟ್ಟಿಸಿದವನು, ಕನ್ಮಾದಾನವನ್ನೂ 
ತೀರ್ಥ ಯಾತ್ರೆಯನ್ನೂ ದಾನಧರ್ಮಗಳನ್ನೂ ಸರ್ವದಾ ಮಾಡುತ್ತಿರುವವನು, 
ಪಾಪಕಾರ್ಯಮಾಡದವನು-ಇಂತಹ ನರಶ್ರೇಷ್ಠನನ್ನು ಲಕ್ಷ್ಮಿಯು ಆಶ್ರಯಿಸುವಳು. 
ದುಷ್ಪನೂ, ಚಾಡಿಕೋರನೂ ಶೂದ್ರಸ್ತ್ರೀ ಸಂಗಮಾಡುವವನೂ, ಜೂಜಾಡು 
ವವನೂ-ಇವರನ್ನು ಲಕ್ಷ್ಮಿಯು ಬಿಟ್ಟು ಹೋಗುವಳು. 


“ಎಲೈ ದೊರೆಯೇ! ನಿನಗೆ ದ್ಯೂತದಲ್ಲಿ ಬಹಳ ಇಷ್ಟವು. ರಾಜಬಂಧುಗಳೆಲ್ಲರೂ 
ಬೇಡವೆಂದು ತಡೆದರೂ ಬಿಡದೆ ನೀನು ಅಲ್ಲರಾದ ದುರ್ಯೋಧನಾದಿಗಳೊಡನೆ ಪಗಡೆಯ 
ಜೂಜನ್ನಾಡಿದೆ. ಅಧಮರಾದ ಕೌರವರು ಗೆದ್ದರೆಂದು ಶಕುನಿಯು ಅಶುಭವನ್ನು 
ಹೇಳಿದಾಗಲೇ ನಾನು ಕೌರವರಿಗೆ ನಾಶವು ಸಿದ್ಧವೆಂದು ತಿಳಿದುಕೊಂಡೆನು. ದ್ಯೂತ 
ದೋಷದಿಂದ ನೀನು ಐಶ್ವರ್ಯಹೀನನಾದೆ. ಸರ್ವದಾ ಪರಾನ್ನಭೋಜನದಲ್ಲಿ 
ಲಂಪಟನಾದವನು, ಮದ್ಯಪಾನದಿಂದ ಮದಿಸಿರುವವನು, ಬೇಟೆಯಲ್ಲಿಯೇ 
ಆಸಕ್ತಿಯುಳ್ಳವನು, ಸುಜನರನ್ನು ನಿಂದಿಸುವವನು, ತೋಟ ಮೊದಲಾದುವುಗಳನ್ನು 
ಕಡಿಸಿಹಾಕುವವನು, ಸುವರ್ಣಾದಿ ಲೋಹಗಳು, ಧಾತುವಸ್ತು, ರಸಗಳು, ಧಾನ್ಯ, ಪುಸ್ತಕ, 
ಹುಲ್ಲು, ಸೌದೆ, ಹಣ್ಣು, ಇವುಗಳನ್ನು ಕದಿಯುವವನು-ಇವರೆಲ್ಲರೂ ಐಶ್ವರ್ಯ 
ಹೀನರಾಗುವರು. ಅಮಾವಾಸ್ಕೆ, ಸಂಕ್ರಮಣ, ವೈದೃತಿ, ವ್ಯತೀಪಾತ, ಪಿತೃಶ್ರಾದ್ಧ ದಿನ, 
ತೀರ್ಥಯಾತ್ರಾ ದಿನ - ಇಂತಹ ಕಾಲಗಳಲ್ಲಿ ಸ್ತೀಸಂಗ ಮಾಡುವವನನ್ನು ಲಕ್ಷ್ಮಿಬಿಡುವಳು. 
ಈ ಧರ್ಮಗಳನ್ನೆಲ್ಲ ನಿನಗೆ ಹೇಳಿದ್ದೇನೆ; ಮುಂದೆಯೂ ಹೇಳುವೆನು ಕೇಳು : ಯಜ್ಞವು 
ನೆರವೇರುವುದಕ್ಕಾಗಿ ಶ್ರೀಕೃಷ್ಣನನ್ನು ಕರೆಯಿಸು; ಆತನನ್ನು ಬಿಟ್ಟು ವಾಸಮಾಡುವುದು ನಿನಗೆ 
ಸುಖಕರವಾಗುವುದಿಲ್ಲ” ಎಂದು ಹೇಳಿದನು. 


ದ್ಹಾರಕೆಯಲ್ಲಿ ಭೀಮ ೩೫ 


ಆ ಮುನಿಯ ಮಾತನ್ನು ಕೇಳಿ ವಿನಯಸಂಪನ್ನನಾದ ಧರ್ಮನಂದನನು ಭೀಮನನ್ನು 
ಕುರಿತು, “ಎಲೈ ಭೀಮನೇ! ನೀನು ನನ್ನ ಅಪ್ಪಣೆಯ ಪ್ರಕಾರ ಈಗಲೇ ಕೃಷ್ಣನ ಬಳಿಗೆ 
ಹೋಗು; ಪುತ್ರ ಪೌತ್ರ ಸಮೇತನಾದ ಶ್ರೀಕೃಷ್ಣನನ್ನೂ, ಯಶೋದೆ, ದೇವಕಿ, ಸತ್ಯಭಾಮೆ, 
ರುಕ್ಮಿಣಿಯರನ್ನೂ ಕರೆದುಕೊಂಡು ಬಾ'' ಎಂದನು. ಅದನ್ನು ಕೇಳಿ ಭೀಮನು 
ಧರ್ಮರಾಜನಿಗೆ ನಮಸ್ಕರಿಸಿ ದ್ವಾರಕೆಗೆ ಹೊರಟು, ಮಾರ್ಗದಲ್ಲಿ ದೊರೆತ ನಾನಾ 
ದೇಶಗಳನ್ನೂ, ರಮ್ಯವಾದ ಅನೇಕ ವನಗಳನ್ನೂ, ಶಿಖರಗಳಿಂದ ರಮ್ಯವಾದ 
ಪರ್ವತಗಳನ್ನೂ ವೇಗವಾಗಿ ಹರಿಯುತ್ತಿರುವ ವಿಸ್ತಾರವಾದ ನದಿಗಳನ್ನೂ ದಾಟಿ, ಬೇಗ 
ಪ್ರಯಾಣಮಾಡಿ ದೂರದಿಂದ ದ್ವಾರಕಾಪಟ್ಟಣವನ್ನು ಕಂಡನು. ಆ ಪುರವು ಅನೇಕ 
ಸುವರ್ಣಕಲಶಗಳಿಂದಲೂ ತೋರಣಗಳಿಂದಲೂ ಗಂಧೋದಕವನ್ನು ಚೆಲ್ಲಿರುವ 
ಬೀದಿಗಳಿಂದಲೂ ಧನವಂತರಾಗಿ ಸಂತೋಷದಿಂದಿರುವ ಪುರವಾಸಿಗಳಿಂದಲೂ 
ಮೆರೆಯುತ್ತಿದ್ದಿತು. ಅದನ್ನು ಉಗ್ರಸೇನನು ಆಳುತ್ತಿದ್ದನು. ಬಗೆಬಗೆಯ ಗಿಡ ಬಳ್ಳಿಗಳಿಂದ 
ಪ್ರಕಾಶಿಸುತ್ತಿರುವ ಕ್ರೀಡಾವನಗಳು ಅಲ್ಲಿ ಶೋಭಿಸುತ್ತಿದ್ದುವು. ಕೋಟೆ ಕಂದಕಗಳಿಂದ 
ಮನೋಹರವಾಗಿದ್ದ ಆ ದ್ವಾರಕೆಯಲ್ಲಿ ವಾಸಿಸುತ್ತಿದ್ದ ಗರುಢಧ್ವಜನಾದ 
ಶ್ರೀಮನ್ನಾರಾಯಣನನ್ನು ಅಕ್ರೂರಾದಿ ಮಹಾಭಕ್ತರೂ ರುಕ್ಕಣೀ ಸತ್ಯಭಾಮೆ ಮೊದಲಾದ 
ಸ್ತ್ರೀಯರೂ ಪ್ರೀತಿಯಿಂದ ಸರ್ವದಾ ಸೇವಿಸುತ್ತಿದ್ದರು. ಹೀಗಿರುವ ಆ ದ್ವಾರಕಾಪುರವನ್ನು 
ಕಂಡು ಭೀಮನು ಬಹಳ ಸಂತೋಷಪಟ್ಟನು. 


ಆ ಪುರದ ಹೊರಭಾಗದಲ್ಲಿರುವ ರಮ್ಯವಾದ ಸರೋವರದಲ್ಲಿ ಸ್ನಾನಮಾಡಿ 
ಆಹ್ನಿಕವನ್ನು ತೀರಿಸಿಕೊಂಡು ಭೀಮನು ಬೇರೆ ಬಾಗಿಲಿನಿಂದ ಪಟ್ಟಣವನ್ನು ಹೊಕ್ಕು 
ಶ್ರೀಕೃಷ್ಣನ ಮನೆಯನ್ನು ಸೇರಲು, ಆಗ ಶ್ರೀಕೃಷ್ಣನು ಅಲ್ಲಿ ಬಹುಜನರೊಡನೆ ಕುಳಿತು 
ಭೋಜನ ಮಾಡುತ್ತಿದ್ದನು. ಆತನು ದೇವಕಿಯು ಕೊಟ್ಟ ಅರವತ್ತು ನಾಲ್ಕು ಎಲೆಗಳನ್ನು 
ಕೂಡಿಸಿ ಮಾಡಿರುವ ಸುವರ್ಣಪಾತ್ರೆಯನ್ನು ತೆಗೆದುಕೊಂಡು ಭೋಜನಕ್ಕೆ ಕುಳಿತಿದ್ದನು. 
ಪಾತ್ರೆಯಲ್ಲಿ ಚಂದ್ರನಂತೆ ಬೆಳ್ಳಗೆ ಹೊಳೆಯುತ್ತಿರುವ ಸಕ್ಕರೆಯನ್ನು ಹಾಕಿದ ಹೆಸರುಬೇಳೆಯ 
ಪಾಯಸವನ್ನು ಬಡಿಸಿದ್ದರು. ಬೇವಿನ ರಸ, ಹಸಿಯ ಶುಂಠಿಯ ರಸ-ಇವುಗಳೊಡನೆ 
ಬಗೆಬಗೆಯ ಕಾಯಿಗಳನ್ನೂ ಬೇರುಗಳನ್ನೂ ಸೇರಿಸಿ ನಾನಾ ವಿಧವಾದ ಚಟ್ಟಣಿ, ಗೊಜ್ಜು 
ಉಪ್ಪಿನಕಾಯಿ ಮೊದಲಾದ ವ್ಯಂಜನ ಪದಾರ್ಥಗಳನ್ನು ಮೂರು ಸಾಲಾಗಿ ಬಡಿಸಿದ್ದರು. 
ಬಾಳೆಯ ಹಣ್ಣು, ಸಕ್ಕರೆ, ಮೆಣಸು, ಹಿಪ್ಪಲಿ-ಇವುಗಳನ್ನೂ, ಕಾಯಿಸಿ ಸಕ್ಕರೆಯನ್ನೂ 
ತುಪ್ಪವನ್ನೂ ಕೂಡಿಸಿದ ಹಾಲನ್ನೂ ಯಶೋದೆಯು ಪ್ರೀತಿಯಿಂದ ಕೃಷ್ಣನಿಗೆ ಕೊಟ್ಟಳು. 
ಹಾಲು ಹಾಕಿ ಮಾಡಿದ ಪೂರಿಯನ್ನೂ, ದ್ರಾಕ್ಷೆ, ಕಮರಕದ ಹಣ್ಣು, ಮಾವಿನ ಹಣ್ಣು 
ಮೆಣಸು, ಹಿಪ್ಪಲಿ, ಪಚ್ಚಕರ್ಪೂರ, ಏಲಕ್ಕಿ ಮೊದಲಾದವುಗಳನ್ನು ಸೇರಿಸಿ ಪಕ್ಷ 
ಮಾಡಿದುವುಗಳಾಗಿಯೂ, ಬಗೆ ಬಗೆಯ ಹೂಗಳ ಸುವಾಸನೆಯುಳ್ಳವುಗಳಾಗಿಯೂ 
ರಸವತ್ತಾಗಿಯೂ ಇರುವ ಲೇಹ್ಯವಸ್ತುಗಳನ್ನು ತಟ್ಟೆಯಲ್ಲಿ ಬಡಿಸಿದ್ದರು. ಗುಂಡಾಗಿರುವ 
ಮಂಡಿಗೆಗಳನ್ನು ತುಪ್ಪ ಜೇನುತುಪ್ಪಗಳೊಡನೆ ಕೂಡಿಸಿ ಪಾತ್ರೆಯಲ್ಲಿಟ್ಟಿದ್ದರು. ಚಿನ್ನದಂತೆ 


೩೬ ಜೈಮಿನಿ ಭಾರತ 
ಹೊಂಬಣ್ಣವುಳ್ಳ ದಿವ್ಯವಾದ ಹಸುವಿನ ತುಪ್ಪವನ್ನು ಯಶೋದೆಯು ಕೃಷ್ಣನಿಗಾಗಿ ಪಾತ್ರೆಯಲ್ಲಿ 
ತಂದಿಟ್ಟಿರಲು, ಗೋಧಿಯ ಹಿಟ್ಟು, ಕರ್ಪೂರ-ಇವುಗಳು ಮಿಶ್ರವಾದ ಆ ತುಪ್ಪವು ಚಿನ್ನದ 
ಪಾತ್ರೆಯ ಕಾಂತಿಯಿಂದ ಕೂಡಿ ಸಮಾನ ವರ್ಣವುಳ್ಳುದಾಗಿದ್ದುದರಿಂದ, ಆ ಪಾತ್ರೆಯು 
ಕಾಣಿಸದಂತಿದ್ದಿತು. ಪೂರಿ, ದೋಸೆ, ಅನಾರಸ, ಜಿಲೇಬಿ, ಬಟ್ಟಿ, ಸೇವಗೆ, ಜಾಜಿಯ 
ಹೂವಿನಾಕಾರವುಳ್ಳ ಭಕ್ಷ್ಯ, ಹಪ್ಪಳ ಮೊದಲಾದುವನ್ನೂ, ಕುಂಬಳಕಾಯಿ, ಉದ್ದು 
ಮೊದಲಾದುವುಗಳಿಂದ ಮಾಡಿದ ಪಲ್ಕದಿಂದ ಕೂಡಿದ ದೋಸೆಯನ್ನೂ ಶ್ರೀಕೃಷ್ಣನು 
ಭೋಜನ ಮಾಡಿದನು. ಹಿಂಗು, ಹಸಿಶುಂಠಿ, ಮೆಣಸು, ಬಿಳಿಯ ಉಪ್ಪು - ಇವುಗಳನ್ನು 
ಸೇರಿಸಿ ಒಳ್ಳೆಣ್ಣೆಯಲ್ಲಿ ಮಾಡಿದ ಗೊಜ್ಜು ಮೊದಲಾದುವು, ಗಾಯವನ್ನು ಹೊಂದಿದ 
ದುರ್ಜನರಂತೆ, ಕುಂಕುಮವರ್ಣದಿಂದ ಕೂಡಿ ಸ್ನೇಹಹೀನವಾಗಿ ಹೊಳೆಯುತ್ತಿದ್ದುವು. 
ಹಾಲು ಮೊಸರಿನಿಂದಲೂ, ಹುಣಿಸೆಹಣ್ಣು, ಮಾವಿನಕಾಯಿ-ಇವುಗಳಿಂದಲೂ, ದ್ರಾಕ್ಷಾ 
ರಸದಿಂದಲೂ, ಸಾಸಿವೆ ಸಕ್ಕರೆ ಮೊದಲಾದುವುಗಳಿಂದಲೂ ಕೂಡಿ, ವಜ್ರದಂತೆಯೂ 
ಚಿನ್ನದಂತೆಯೂ ಹೊಳೆವ ಚಾರ ಪಪ್ಪು ತೆಂಗಿನಕಾಯಿ ಲವಂಗ-ಇವುಗಳಿಂದ ಕೂಡಿದ 
ನಾಲ್ಕು ಬಗೆಯ ರಸವುಳ್ಳ ವಸ್ತುಗಳೂ, ಇತರ ಒಂಬತ್ತು ಬಗೆಯ ಪದಾರ್ಥಗಳೂ 
ಸಿದ್ಧವಾಗಿದ್ದುವು. 

ಹಾಲು, ತುಪ್ಪ, ಸಕ್ಕರೆ-ಇವುಗಳನ್ನು ಕೂಡಿಸಿ ಕಡಾಯಿಯಲ್ಲಿ ತುಂಬಿಟ್ಟಿದ್ದರು. 
ಸಕ್ಕರೆ, ಎಳ್ಳುಪುಡಿ, ಕೆನೆ-ಇವುಗಳಿಂದ ಕೂಡಿದ ಸುಖೋಷ್ಟವುಳ್ಳ ಫೇಣಿಗಳನ್ನೂ ಚಾರ 
ಪಪ್ಪು, ಸಕ್ಕರೆ, ಹಾಲು, ತುಪ್ಪ, ತೆಂಗಿನಕಾಯಿ, ಗಿಡಗಳ ರಸ, ಕಡಲೆ, ಎಳ್ಳು, 
ಕಡಲೆಯಬೇಳೆ ಮೊದಲಾದುವುಗಳಿಂದ ಮಾಡಿದ ಕಡುಬುಗಳನ್ನೂ ಹಂದಿ, ಮೊಲ, 
ಜಿಂಕೆ, ಚಿತ್ತಲ, ಆಡು, ಮೀನು, ಲಾವನ ಹಕ್ಕಿ, ತಿತ್ತಿರಿ ಮೊದಲಾದ ಜಲಚರ ಮೃಗ 
ಪಕ್ಷಿಗಳ ಶ್ರೇಷ್ಠವಾದ ಪಕ್ವ ಮಾಂಸಗಳನ್ನೂ, ಸೂರಣಗೆಡ್ಡೆ, ಬಿದಿರುಬೇರು, ಲಕ್ಕಿಯಸೊಪ್ಪು, 
ದೇವದಾರುವಿನಬೇರು, ಹೇರಿಳೆ, ಪಡವಲಕಾಯಿ, ಕೌಕುರಿಕಾಯಿ, ಸೌತೆ, ಬೇವಿನಕಾಯಿ, 
ಟಿಂಟೆಯಕಾಯಿ, ಲವಂಗ, ಬಿಲ್ವಪತ್ರೆಯಕಾಯಿ, ನೀರಕಲ್ಕ, ಶಿಲಾವಲ್ಕ, ಬಿದಿರು ಕಳಲೆ, 
ಕಾಯಫಲ, ನೆಲ್ಲಿಯಕಾಯಿ, ಬಾದಾಮಿ, ಹಿಪ್ಪಲಿ, ಮೆಣಸು, ಅಂಬಾಡಕ, ಮಾವು, 
ಹಲಸು, ಬಾಳೆ, ದ್ರಾಕ್ಷೆ ಮೊದಲಾದ ಬಗೆಬಗೆಯ ಕಾಯಿ ಬೇರು ಹಣ್ಣುಗಳನ್ನೂ ಬಿಳಿಯ 
ಸಾಸಿವೆಯ ಎಣ್ಣೆಯನ್ನೂ ಕರಿ ಸಾಸಿವೆಯನ್ನೂ ಸೇರಿಸಿ ಮೂರು ವರ್ಷ ಮಡಕೆಯಲ್ಲಿಟ್ಟು 
ಮಾಗಿಸಿದ ಉಪ್ಪಿನಕಾಯಿ ಮುಂತಾದ ವ್ಯಂಜನಗಳನ್ನೂ ಸೇವಿಸುತ್ತ ಶ್ರೀಕೃಷ್ಣನು 
ವಿನೋದವಾಗಿ ದೇವಕೀದೇವಿಯೊಡನೆ ಮಾತನಾಡುತ್ತಿದ್ದನು. 


ಮನೋಹರವಾಗಿ ಶಬ್ದಮಾಡುತ್ತಿರುವ ಕೈಕಡಗ ಕಾಲ್ಕಡಗಗಳಿಂದಲೂ ಕೇಯೂರ 
ಹಾರಾದಿಗಳಿಂದಲೂ ಅಲಂಕೃತರಾಗಿ ಪಾರಿಜಾತಪುಷ್ಪಗಳನ್ನು ಮುಡಿದು ಕೃಷ್ಣನ 
ಪಾರ್ಶ್ವಗಳಲ್ಲಿ ನಿಂತು ಚಾಮರಗಳನ್ನು ಬೀಸುತ್ತ, ಒಬ್ಬರನ್ನೊಬ್ಬರು ನೋಡುತ್ತ, ನಸುನಗುತ್ತ 
ರುಕ್ಮಿಣೀ, ಸತ್ಯಭಾಮಾ, ಲಕ್ಷ್ಮಣಾ ಜಾಂಬವತಿಯರು ಬಗೆ ಬಗೆಯ ಕಥೆಗಳನ್ನು ಹೇಳುತ್ತ 
ಸೇವೆ ಮಾಡುತ್ತಿದ್ದರು. ಆಗ ಸತ್ಯಭಾಮೆಯು ನಗುತ್ತ ಶ್ರೀಕೃಷ್ಣನನ್ನು ಕುರಿತು, “ನೀನು 


ದ್ಹಾರಕೆಯಲ್ಲಿ ಭೀಮ ೩೭ 


ಗೋಪಾಲನಾಗಿದ್ದಾಗ ನಮ್ರತೆಯನ್ನು ತೋರಿಸಿ, ಕಾಸಿದ ಹಾಲನ್ನೂ ಮಜ್ಜಿಗೆಯನ್ನೂ 
ನೀರನ್ನೂ ಕುಡಿದು ಕಾಡಿಗೆ ಓಡಿ ಹೋಗಿ ಕಾಳಿಂದೀ ನದೀತೀರದಲ್ಲಿದ್ದ ಗೋಪಾಲಕರ 
ಬುತ್ತಿಯನ್ನಪಹರಿಸುತ್ತಿದ್ದುದನ್ನು ಮರೆತು ಈಗ ಗೋಪಾಲತ್ವವನ್ನು ಬಿಟ್ಟುದರಿಂದ ನಿನ್ನ 
ಭೋಜನವು ಒಳ್ಳೆಯ ಅಭ್ಯಾಸವುಳ್ಳುದಾಗಿ ಬಹಳ ಚೆನ್ನಾಗಿದೆ. ಈಗ ನೀನು ಧರ್ಮನಂದನನ 
ಸಹವಾಸದಿಂದ ಮನುಷ್ಯರ ನಡತೆಯನ್ನೆಲ್ಲ ಚೆನ್ನಾಗಿ ತಿಳಿದಿದ್ದೀಯೆ. ಚಾಮರಗಳಿಂದ 
ಬೀಸುತ್ತಿರುವ ರುಕ್ಶಿಣಿಯ ವೈಭವವನ್ನು ನೋಡು; ನನ್ನ ಪ್ರಾರಬ್ದಕರ್ಮವು ನಿನ್ನ ಸೇವೆಯಿಂದ 
ಪರಿಹಾರವಾಗುವುದು. ಕರ್ಮಫಲವನ್ನನುಭವಿಸುತ್ತಿರುವ ನನ್ನನ್ನೂ ನನಗಿಂತಲೂ ಹೆಚ್ಚಿನ 
ಪಟ್ಟಮಹಿಷಿಯನ್ನೂ ಈಕೆಯು ನೋಡುವುದಿಲ್ಲ, ನಾನು ಮುಂದೆಯೇ ಸುಳಿದಾಡುತ್ತಿದ್ದರೂ 
ಕೃಷ್ಣನು ನನ್ನನ್ನು ತಡೆಮಾಡುವುದಿಲ್ಲ. ವೇದವಚನವನ್ನು ಕೇಳಿ ನನ್ನ ಮನಸ್ಸು ಆತನಲ್ಲಿ 
ಸರ್ವದಾ ವಿನೋದಿಸುತ್ತಿರುವುದು. ಆದಕಾರಣ ನಾನೂ ಆತನ ಸೇವೆಯನ್ನು ಯಾವಾಗಲೂ 
`ಮಾಡುತ್ತಿರುವೆನು'” ಎಂದು ಹೇಳಿದಳು. 

ಅದನ್ನು ಕೇಳಿ ದೇವಕಿಯು, “ಎಲ್ಫೆ ಸತ್ಯಭಾಮೆಯೇ! ಶ್ರೀಕೃಷ್ಣನ ವಿಷಯದಲ್ಲಿ 
ಹೀಗೆ ಹೇಳಲು ನಿನಗೆ ನಾಚಿಕೆಯಾಗುವುದಿಲ್ಲವೇ? ನಾನು ಅವನ ತಾಯಿ, ವಸುದೇವನು 
ಅವನ ತಂದೆ; ನಾವಿಬ್ಬರೂ ಅವನ ತುಷ್ವರ್ಥವಾಗಿ ಕೆಲಸ ಮಾಡುತ್ತಿರುವೆವು. ಪೂರ್ವದಲ್ಲಿ 
ನಾನು ವಿಶ್ವರೂಪನಾದ ಈತನನ್ನು ಸುಲಭವಾಗಿ ಗರ್ಭದಲ್ಲಿ ಧರಿಸಿದ್ದೆನು. ನಾನೂ ಈತನ 
ಸೇವೆಯನ್ನು ಮಾಡುತ್ತಿರುವೆನು. ನೀನು ನಾಚಿಕೆಯಿಲ್ಲದೆ ಹೇಳಿಕೊಳ್ಳುತ್ತಿರುವೆ. ಈತನು 
ನನ್ನ ಗರ್ಭಗತನಾದ ಕೂಡಲೇ ವೀರನಾದ ವಸುದೇವನಿಗೆ ಬಂಧನವುಂಟಾಯಿತು. ಅವನ 
ಕರ್ಮಫಲವನ್ನು ನೋಡು: ಶತ್ರು ಸಂಹಾರಕನಾಗಿದ್ದರೂ ಯಾರಿಗೂ ಗುರುತು ತಿಳಿಯದಂತೆ 
ಮರೆಯಲ್ಲಿ ಸೇರಿಕೊಂಡಿರಬೇಕಾಗಿ ಬಂದಿತು. ಆದಕಾರಣ, ಇವನ ತಂದೆಯೂ 
ತಾಯಿಯೂ ಹೆಂಡಿತಿಯೂ ಸುಖವನ್ನು ಪಡೆಯಲಿಲ್ಲ. ಲೋಕದಲ್ಲಿ ಮನುಷ್ಯರೆಲ್ಲರೂ 
ತಮ್ಮತಮ್ಮಕರ್ಮಾನುಗುಣವಾಗಿ ಜೀವಿಸುತ್ತಾರೆ. ಶ್ರೀಕೃಷ್ಣನನ್ನು ಯಾರು ಭಜಿಸುವರೋ 
ಅವರು ಸುಖಿಗಳಾಗುವರು” ಎಂದು ಹೇಳಿದಳು. ಅದಕ್ಕೆ ಸತ್ಯಭಾಮೆಯು ದೇವಕಿಯನ್ನು 
ನೋಡಿ, “ಅಮ್ಮಾ! ನೀನು ಶ್ರೀಕೃಷ್ಣನೆದುರಿಗೆ ಚೆನ್ನಾಗಿ ಹೇಳಿದೆ. ಹಾಗಾದರೆ ಬ್ರಾಹ್ಮಣರೆಲ್ಲರೂ 
ಈತನನ್ನು ನಿನ್ನ ಮಗನೆಂದು ಹೊಗಳುತ್ತಿರಲು ಕಾರಣವೇನು? ಅಲ್ಲದೆ, ಇದೊಂದು 
ಸಂದೇಹವೂ ನನಗಿದೆ : ಮಹಾಪಾಪಗಳನ್ನು ನಾಶಮಾಡುವ ಈ ದೇವನು ನಿನ್ನ 
ಹೊಟ್ಟೆಯಲ್ಲಿದ್ದಾಗ, ನೀನು ಪಡುತ್ತಿರುವ ಕಷ್ಟಗಳನ್ನು ತಿಳಿದಿದ್ದರೂ, ನಿನಗೆ ಏಕೆ ದರ್ಶನವನ್ನು 
ಕೊಡಲಿಲ್ಲ? ನಾನು ನನ್ನ ಮನಸ್ಸಿನಲ್ಲಿಯೇ ಆತನನ್ನು ಧರಿಸಿರುತ್ತೇನೆ. ನನ್ನ ಮನಸ್ಸಿಗೆ 
ಗೋಚರನಾಗುತ್ತಿರುವನು. ಈತನು ನಿನ್ನ ಕರ್ಮಗಳನ್ನು ಪರಿಹರಿಸುವನು” ಎಂದು ಹೇಳಲು, 
ಅದನ್ನು ಕೇಳಿ ಶ್ರೀಕೃಷ್ಣನು ನಸುನಗುತ್ತ ಅದಕ್ಕೆ ಉತ್ತರವನ್ನು ಹೇಳುವಷ್ಟರಲ್ಲಿ ಭೀಮನು 
ಅಲ್ಲಿಗೆ ಬಂದನು. ಅದನ್ನು ನೋಡಿ ಶ್ರೀಕೃಷ್ಣನು ಆ ವಿಷಯವನ್ನು ಸ್ಫರಂಧ್ರೀ ವಿಷಯಕವಾದ 
ಮಾತಿಗೆ ತಿರುಗಿಸಿ, ಅದನ್ನು ಕೇಳಿ ಭೀಮನು ಏನು ಹೇಳುತ್ತಾನೋ ಕೇಳಬೇಕೆಂಬ 
ಕುತೂಹಲವುಳ್ಳವನಾಗಿದ್ದನು. 


ಶ್ರೀಕೃಷ್ಣ ಪ್ರಯಾಣ 
ಶ್ರೀಕೃಷ್ಣನು ಮೊದಲಾಡುತ್ತಿದ್ದ ಮಾತನ್ನು ನಿಲ್ಲಿಸಿ ಬೇರೆಯಾದ 


ಮಾತನ್ನಾಡಲಾರಂಭಿಸಿದುದನ್ನು ತಿಳಿದು ಭೀಮನು ಅವಮಾನ ಹೊಂದಿದವನಂತಾಗಿ 
ನಗುತ್ತ, ಮೇಘದಂತೆ ಗಂಭೀರವಾದ ಧ್ವನಿಯಿಂದ, “ಶ್ರೀಕೃಷ್ಣನು ನನ್ನನ್ನು ಕಡೆಗಣಿಸಿ 
ಸೈರಂಧ್ರಿಯಂತೆ ಅಯೋಗ್ಯವಾದ ಸ್ಥಳದಲ್ಲಿ ಕುಳಿತು ಭೋಜನಮಾಡುತ್ತಿರುವವಷ್ಟೆ! ಏಕೆ 
ಹೀಗೆ ಮಾಡುತ್ತಿರುವನು? ದೇವಕಿ ಸತ್ಯಭಾಮೆಯರಲ್ಲಿ ಯಾರಾದರೂ ಮೃತರಾದರೇ? 
ದೇಶದಲ್ಲಿ ಸರಿಯಾಗಿ ಮಳೆಯಾಗದೆ ಧಾನ್ಯಗಳು ತಗ್ಗಿ ಬರಗಾಲವು ಬಂದಿದೆಯೇ? 
ಅಥವಾ, ಇವನ ಮಕ್ಕಳು ಮೊಮಕ್ಷಳನ್ನು ರಾಕ್ಷಸರು ಬಲಾತ್ಕಾರದಿಂದ ಅಪಹರಿಸಿಕೊಂಡು 
ಹೋದರೇ? ಈತನು ಸ್ತ್ರೀಯರೊಡನೆ ಕುಳಿತು ಭೋಜನ ಮಾಡುತ್ತಿರಲು ಕಾರಣವೇನು?” 
ಎಂದು ಕೇಳಿದನು. ಶ್ರೀಕೃಷ್ಣನು ಆ ಮಾತನ್ನು ಕೇಳಿ ವಿನೋದಾರ್ಥವಾಗಿ, ಭೀಮನಿಗೆ 
ಬಹಳವಾಗಿ ಸದ್ದು ಕೇಳಿಸುವಂತೆ ಫೇಣಿ ಹಪ್ಪಳಗಳನ್ನು ಅಗಿದು ತಿನ್ನುತ್ತ, ಗಂಟೆಯನ್ನು 
ಬಾರಿಸಿದಂತೆ ಶಬ್ದವಾಗುವ ಹಾಗೆ ಪಾಯಸವನ್ನು ಸುರಿ ಸುರಿದುಕೊಂಡು ಕುಡಿಯುತ್ತ, 
ತುಟಿಗಳನ್ನು ತೋರಿಸುತ್ತ ಅವನನ್ನು ರೇಗಿಸಿದನು. 


ಆಗ ಭೀಮಸೇನನು ನಗುತ್ತ, “ಪೂರ್ವದಲ್ಲಿ ಮಜ್ಜಿಗೆಯನ್ನು ಕುಡಿಯುತ್ತಿದ್ದವನಿಗೆ 
ಈಗ ಪಕ್ಷವಸ್ತುಗಳು ಹೇಗೆ ರುಚಿಸಿದುವು? ಈತನ ಕಂಠದ್ದನಿಯನ್ನು ಹೆಚ್ಚಿಸಿದ ಆ ಬಾಣಾಂತಿ 
ಯಾರೋ ಕಾಣೆನು. ಆ ಪಾಪಿಷ್ಠಳ ಮೂಗನ್ನು ನ್ಯಾಯವಾಗಿ ಹೆಬ್ಬೆರಲಿನಿಂದ ಚಿವುಟಿ 
ಹಾಕಬೇಕು; ಇಲ್ಲವೇ, ಅವಳನ್ನು ಒನಕೆಯಿಂದಲೋ ನೇಗಿಲಿನಿಂದಲೋ ಹೊಡೆದು 
ಕೊಲ್ಲಬೇಕು” ಎಂದನು. ಅಷ್ಟರಲ್ಲಿ ಯಾವ ಸದ್ದೂ ಕೇಳಿಸದಿರಲು ಪುನಃ, “ಕೃಷ್ಣನ 
ಗಂಟಲಲ್ಲಿ ದೋಸೆಯೇನಾದರೂ ಸಿಕ್ಕಿಕೊಂಡಿದೆಯೋ ಏನೊ? ಗದೆಯಿಂದ ತಿವಿದು 
ನುಂಗಿಸಲೇ? ಛೀ ಛೀ ? ನನ್ನ ಊಹೆಯು ಯುಕ್ತವಲ್ಲ ಪ್ರಳಯ ಕಾಲಗಳಲ್ಲಿ ಯಾವನು 
ಪರ್ವತಗಳನ್ನು ತಡೆಯಿಲ್ಲದೆ ನುಂಗಿ ಬಿಡುವನೋ ಅಂತಹವನ ಗಂಟಲಲ್ಲಿ ಈ ಅತ್ಕಲ್ಪವಾದ 
ದೋಸೆಯು ಸಿಕ್ಕಿಕೊಳ್ಳುವುದೆಂದರೇನು ? ಅದರ ಗಣನೆಯುಂಟೇ? ಎಲ್ಫೆ ಗೋವಿಂದನೇ! 
ಆ ಅಭ್ಯಾಸಬಲದಿಂದ ಕುಟುಂಬವನ್ನೇ ನುಂಗಿಬಿಟ್ಟೀಯೆ; ಬೇಡ ಬೇಡ; ದೂರ ದೇಶದಿಂದ 
ಬಂದಿರತಕ್ಕ ನನ್ನನ್ನು ನುಂಗಬೇಡ; ನುಂಗಿದರೆ ಅದರಿಂದ ನಿನಗೆ ಕಷ್ಟವಾಗುವುದು. ನಾನು 
ಕೆಳಕ್ಕಿಳಿಯುವವನಲ್ಲ; ಮೇಲೆಕ್ಕೇರಿ ನಿನ್ನ ತಲೆಯನ್ನು ಸೇರುವೆನು; ಅಲ್ಲಿಗೆ ಹೊಕ್ಕರೆ 
ಚರಾಚರಾತಕ್ರ ಪ್ರಪಂಚವನ್ನು ನೋಡುವೆನು. ಧರ್ಮನಂದನನು ಕಾರ್ಯಾರ್ಥವಾಗಿ 
ಕಳುಹಿಸಲು, ಏಕಾಕಿಯಾಗಿ ನಿನ್ನ ಸಮೀಪಕ್ಕೆ ಬಂದ ಪಾಂಡವನಾದ ಭೀಮನನ್ನು 
ದುರಾಶೆಯಿಂದ ನುಂಗಿಬಿಟ್ಟನೆಂದು ನಿನ್ನನ್ನೇ ಲೋಕವು ಆಗ ನಿಂದಿಸುವುದು. ಬಳಿಕ, 
ಧರ್ಮರಾಜನಿಂದ ರಕ್ಷಿತವಾಗಿದ್ದು ಈಗ ನಿನ್ನಿಂದ ನಾಶ ಹೊಂದಿದ, ತನ್ನ ಪುತ್ರನಾದ 
ಭೀಮನನ್ನು ಕಳೆದುಕೊಂಡು ಕುಂತಿಯು ಭೂಮಿಯಲ್ಲಿ ಹೇಗೆ ಬದುಕಿರುವಳು? 
ಆದಕಾರಣ, ಕುಂತಿಯನ್ನು ಅವಳ ಪುತ್ರ ಸಹಿತವಾಗಿ ನುಂಗಿ ಸುಖದಿಂದಿರು. ಇದನ್ನು 


ಶ್ರೀಕೃಷ್ಣ ಪ್ರಯಾಣ ೩೯ 
ಕೇಳಿ ನಿನ್ನ ತಂಗಿಯಾದ ಸುಭದ್ರೆಯು ನಿನ್ನನ್ನು ರಾಕ್ಷಸನೆಂದು ಭಾವಿಸುವಳು. ಪುತ್ರ 
ವಿಯೋಗ ದುಃಖಿತಳಾದ ಆಕೆಯು ಯಾರೊಡನೆ ಹೇಳಿಕೊಳ್ಳಬೇಕು? ನೀನು ಎಲ್ಲರನ್ನೂ 
ಸಂಹರಿಸುತ್ತೀಯೆ; ಅದು ನಿನ್ನ ದೋಷವಲ್ಲ. ಪುನಃ ನೀನೇ ಅವರನ್ನು ಸೃಷ್ಟಿಸುತ್ತೀಯೆ. 
ಆದರೆ ಭೀಮನನ್ನು ಮಾತ್ರ ಪನಃ ಸೃಷ್ಟಿಸಬೇಡ; ನನ್ನನ್ನು ಒಂದು ವೇಳೆ ಸೃಷ್ಟಿಸಿದರೂ 
ನಿನ್ನ ದಾಸನಾಗಿ ಸೃಷ್ಟಿಸುವುದು ವ್ಯರ್ಥ” ಎಂದು ಹೇಳಿದನು. 

ಅದನ್ನು ಕೇಳಿ ಶ್ರೀಕೃಷ್ಣನು ವಿಸಿತನಾಗಿ ಮುಗುಳ್ನಗೆಯಿಂದ, “ಎಲೈ ಭೀಮನೇ! 
ನಿನಗೆ ಸ್ವಾಗತವೇ? ಧರ್ಮರಾಜನು ಕ್ಷೇಮದಿಂದಿರುವನೇ? ಏಳು, ನನ್ನೊಡನೆ ಕುಳಿತು 
ಭೋಜನಮಾಡು? ಎಂದನು. ಅದನ್ನು ಕೇಳಿ ಭೀಮನು, “ಎಲೈ ಕೃಷ್ಣನೇ! ನೀನು ಮೊದಲು 
ಭೋಜನದಿಂದ ತೃಪ್ತನಾಗಿ ಬಳಿಕ ಆದರದಿಂದ ನನ್ನನ್ನು ವಿಚಾರಿಸುವೆ. ಜಗನ್ನಾಯಕನಾದ 
ನೀನು ತೃಪ್ಪನಾದುದರಿಂದ ನಾನೂ ತೃಪ್ತನಾಗಿದ್ದೇನೆ'” ಎಂದನು. ಆಗ ಕೃಷ್ಣನು, “ನಾನು 
ಬಡಿಸುತ್ತೇನೆ, ನೀನು ಊಟ ಮಾಡು. ಪಾರ್ಥನಾದ ಅರ್ಜುನನಿಗಿಂತ ನನಗೆ ನನ್ನ 
ಹೆಂಡಿತಿ, ಮಕ್ಕಳು, ಮಿತ್ರರು, ಬಾಂಧವರು, ಮತ್ತೆ ಯಾರೂ ಇಷ್ಟರಾದವರಲ್ಲ” ಎಂದು 
ಹೇಳಿ ಅವನ ಕೈಯನ್ನು ಹಿಡಿದು ಕರೆದುಕೊಂಡು ಹೋಗಿ ಭೋಜನಮಾಡಿಸಿ ಅವನೊಡನೆ 
ಎದ್ದು ಹೊರಟು, ಗಂಧಾಕ್ಷತೆ, ತಾಂಬೂಲ, ದಿವ್ಯಚಂದನ ಕರ್ಪೂರಗಳಿಂದ ಕೂಡಿದ 
ಮುಖವಾಸನಾ ದ್ರವ್ಯಗಳನ್ನು ತೆಗೆದು ಭೀಮಸೇನನಿಗೆ ಕೊಟ್ಟು ಬಳಿಕ ಅಕ್ರೂರ, ಸಾಂಬ, 
ಪ್ರದ್ಯುಮ್ನ, ಅನಿರುದ್ಧ ಶಠ, ನಿಶಠ, ಕೃತವರ್ಮಾದಿಗಳನ್ನು ಕುರಿತು, “ನನ್ನ 
ಆಜ್ಞಾನುಸಾರವಾಗಿ ಮಹಾಜನವೆಲ್ಲವೂ ಧರ್ಮರಾಜನ ಅಶ್ರಮೇಧವನ್ನು 
ನೋಡುವುದಕ್ಕಾಗಿ ಹಸಿನಪುರಕ್ಕೆ ಹೊರಡಬೇಕೆಂದು ಡಂಗುರವನ್ನು ಹಾಕಿಸಿರಿ; ದೇವಕಿ 
ಮೊದಲಾದ ನಮ್ಮ ತಾಯಿಯರೂ, ರುಕ್ಮಿಣಿ ಸತ್ಯಭಾಮೆ ಮೊದಲಾದ ಸ್ತ್ರೀಯರೂ 
ಹೊರಡಲಿ; ವಸುದೇವನೊಡನೆ ಬಲರಾಮನೊಬ್ಬನು ಇಲ್ಲಿದ್ದು ಸುಖದಿಂದ ದ್ವಾರಕೆಯನ್ನು 
ರಕ್ಷಿಸಿಕೊಂಡಿರಲಿ. ಧರ್ಮಪುತ್ರನು ಅಶ್ವಮೇಧವನ್ನು ಮಾಡುವನು. ನಾನಿರುವೆಡೆಯಲ್ಲಿ 
ದಾರಿದ್ರವೆಲ್ಲಿ ಬರುವುದು? ನಮಲ್ಲಿರುವ ಹಣವನ್ನೂ ಚಿನ್ನ ಬೆಳ್ಳಿ ಮುತ್ತು ರತ್ನ-ಇವುಗಳೆನ್ನೂ 
ಗಾಡಿ, ಕುದುರೆ, ಒಂಟೆ, ಎತ್ತು-ಇವುಗಳ ಮೇಲೆ ಹಸಿನಪುರಕ್ಕೆ ಸಾಗಿಸಬೇಕು” ಎಂದು 
ಅಪ್ರಣೆ ಮಾಡಿದನು. 

ಬಳಿಕ ಕೃತವರ್ಮನು ಭೇರೀದ್ದನಿಯನ್ನು ಮಾಡಿಸಿ ಸ್ವಜನರನ್ನು ಕುರಿತು, “ಎಲೈ 
ಯಾದವರಿರಾ! ಶ್ರೀಕೃಷ್ಣನ ಆಜ್ಞಾನುಸಾರವಾಗಿ ನೀವು ಹೆಂಗುಸರು ಗಂಡುಸರು ಆದಿಯಾಗಿ 
ಎಲ್ಲರೂ ಧರ್ಮರಾಜನ ಅಶ್ವಮೇಧಯಾಗವನ್ನು ನೋಡುವುದಕ್ಕಾಗಿ ಹಸಿನಪುರಕ್ಕೆ 
ಪ್ರಯಾಣಮಾಡಿರಿ” ಎಂದು ತಿಳಿಸಿದನು. 

ಆಗ ಆ ಮಾತನ್ನು ಕೇಳಿ ದ್ವಾರಕಾಪುರವಾಸಿಗಳೆಲ್ಲರೂ ಕೃಷ್ಣನ ಆಜ್ಞೆಯಂತೆ 
ಅಶ್ವಮೇಧಯಾಗವನ್ನು ನೋಡಬೇಕೆಂಬ ಕುತೂಹಲದಿಂದ ಗಜಪುರಕ್ಕೆ ಹೊರಟರು. 
ವೇದಶಾಸ್ತ್ರಸಂಪನ್ನರಾಗಿಯೂ ಧರ್ಮಜ್ಲರಾಗಿಯೂ ಕರ್ಮಠರಾಗಿಯೂ ಪರಿಶುದ್ಧ 
ರಾಗಿಯೂ ಸಮದೃಷ್ಟಿಯುಳ್ಳವರಾಗಿಯೂ ತಮ್ಮ ಹೆಂಡಿತಿ ಮಕ್ಕಳು, ಬಹುಮಂದಿ 


೪೦ ಜೈಮಿನಿ ಭಾರತ 
ಶಿಷ್ಯರು-ಇವರೊಡನೆ ಕೂಡಿದವರಾಗಿಯೂ ಇರುವ ಬ್ರಾಹ್ಮಣರೂ, ಧನಿಕರಾದ ವೈಶ್ಯರೂ 
ಕೃಷ್ಣನ ಆಜ್ಞೆಯಂತೆ ಹೊರಟರು. ಬ್ರಾಹ್ಮಣ ಸೇವಾಸಕ್ತರಾದ ಶೂದ್ರರೂ, ಬಗೆಬಗೆಯ 
ಪಾತ್ರೆಗಳನ್ನು ತೆಗೆದುಕೊಂಡು ಕಂಚಗಾರರೂ, ಮುತ್ತು ರತ್ನಗಳನ್ನು ಪರೀಕ್ಷಿಸುವುದರಲ್ಲಿ 
ನಿಪುಣರಾದ ರತ್ನಪರೀಕ್ಷಕರೂ, ತಮ್ಮಅಗ್ಲಿಷ್ಟಿಕೆಗಳೊಡನೆ ಅಕ್ಕಸಾಲಿಗರೂ ದ್ವಾರಕಾಪುರವನ್ನು 
ಬಿಟ್ಟು ಹೊರಟರು. ರತ್ನವನ್ನು ಸಾಣೆ ಹಿಡಿಯುವವರು, ಸೀಸದ ಕೆಲಸ ಮಾಡುವವರು, 
ಧಾನ್ಯ ವಿಕ್ರಯ ಮಾಡುವವರು, ಅಗಸರು, ಅಡಕೆಲೆಯನ್ನು ಸಿದ್ದಮಾಡುವವರು, 
ಹೂವಾಡಿಗರು, ಗಾಣಿಗರು, ನೂಲುವವರು, ನೆಯ್ಗೆಯವರು, ರೇಷ್ಮೆ ಮಾಡುವವರು, 
ರೇಷ್ಮೆಯ ಬಟ್ಟೆಯನ್ನು ನೆಯ್ಯುವವರು, ಧಾನ್ಯದ ಓಡೆಗಳನ್ನು ಮಾಡುವವರು, 
ಬಡಗಿಯವರು, ಇಟ್ಟಿಗೆ ಮಾಡುವವರು, ಆಯುಧಗಳನ್ನು ಮಾಡುವವರು, ಕುಂಬಾರರು, 
ನೀರು ಹೊರುವವರು, ನಟರು, ಕೌರಕರು, ಗೋಡೆ ಹಾಕುವವರು, ಚಿತ್ರಕಾರರು, 
ಮದ್ಯವನ್ನು ಮಾಡುವವರು, ರಥಕಾರರು, ಚರ್ಮದ ಕೆಲಸಗಾರರು, ಬೇಟೆಗಾರರು 
ಮೊದಲಾದವರು ಕೃಷ್ಣನ ಆಜ್ಞೆಯಂತೆ ತಂತಮ್ಮ ಆಯುಧಗಳೊಡನೆ ಹೊರಟರು. 
ತಲೆಹಿಡುಕಿಯರು, ನಾನಾ ಭಾವಗಳನ್ನು ತೋರಿಸಿ ಜನರನ್ನು ಮರುಳುಗೊಳಿಸುವ 
ವೇಶ್ಯೆಯರು, ದೊರೆಗೆ ಅಲಂಕಾರ ಮಾಡುವವರು, ಜಟ್ಟಿಗಳು, ಹೊಗಳುಭಟ್ಟರು, 
ವೈದ್ಯರು, ನಟರು, ಮಾಗಧರು, ಎಲ್ಲ ಜಾತಿಯವರನ್ನೂ ಆಶ್ರಯಿಸಿ ಜೀವಿಸುವವರು, 
ಐಂದ್ರಜಾಲಿಕರು, ಕಥೆಗಳನ್ನು ಹೇಳುವವರು, ಸ್ತುತಿಪಾಠಕರು, ವಿಷವೈದ್ಯರು, ದೊರೆಗೆ 
ಕ್ಷೌರ ಮಾಡುವವರು, ಪಂಜರ ಸಹಿತರಾದ ಬೇಡರು, ಶ್ರೀಕೃಷ್ಣನ ಬಳಿಯಲ್ಲಿ 
ಸೇವೆಮಾಡಿಕೊಂಡಿದ್ದು ಹುಲ್ಲನ್ನೂ ನೀರನ್ನೂ ಹೊರುವವರು, ಸೈರಂಧ್ರಿಯರು, 
ದಾಸಿಯರು, ಕಂಚುಕಿಗಳು, ಮಾತಾಳಿಗಳು, ಶಸ್ತವೈದ್ಯರು, ಅಂಬಿಗರು ಮೊದಲಾದವರು 
ಕೃಷ್ಣನ ಅಪ್ಪಣೆಯಂತೆ ಸಂತೋಷದಿಂದ ಹೊರಟರು. ಅಸಂಖ್ಯಾತವಾದ ಚತುರಂಗ 
ಸೈನ್ಯವು ಹೊರಟಿತು. ಧೂಳಿಯು ಅಂತರಿಕ್ತವನ್ನು ವ್ಯಾಪಿಸಿ ಸೂರ್ಯನನ್ನು ಮುಚ್ಚಿಬಿಟ್ಟಿತು. 
ಸೈನ್ಯವು ಪ್ರಯಾಣ ಹೊರಡಲು, ಮಹಾಶಬ್ದವು ದಿಕ್ಕುದಿಕ್ಕನ್ನೂ ವ್ಯಾಪಿಸಿತು. ವರ್ತಕರ 
ಸಾಮಾನಿನ ಗಾಡಿಗಳು, ಇತರ ಜನರು, ಹುಲಿಗಳನ್ನೂ ಪಕ್ಟಿಗಳನ್ನೂ ಹತ್ತಿಕೊಂಡು 
ಹೋಗುತ್ತಿರುವವರು-ಇವರಿಂದ ಮಾರ್ಗಸ್ಥರಿಗೆ ದಾರಿಯೇ ದೊರೆಯದಂತಾಯಿತು. 


ಆಗ, ಮುದುಕಿಯಾದ ಕುಂಟಣಿಯೊಬ್ಬಳು ನಸುನಕ್ಕು ತನ್ನ ಸಖಿಯರೊಡನೆ, 
“ಏಕೆ ವೃಥಾ ಶ್ರಮಪಡುತ್ತೀರಿ? ಅವಿವೇಕಿಯಾದ ಈ ಕೃಷ್ಣನು ಧನವನ್ನು ಯಾರಿಗೂ 
ಕೊಡುವವನಲ್ಲ ಯಾರಲ್ಲಿ ಪ್ರೀತಿಸುವನೋ ಅವರ ಧನವನ್ನೇ ಅವನು ಅಪಹರಿಸುವನು” 
ಎಂದು ಹೇಳುತ್ತ ವಿನೋದವಾಗಿ ಎತ್ತಿನ ಮೇಲೆ ಕುಳಿತು ಹೋಗುತ್ತಿರುವಾಗ, ಅವಳ 
ಎತ್ತು ದಾರಿಯಲ್ಲಿ ಒಂದು ಒಂಟೆಯನ್ನು ಕಂಡು ಹೆದರಿ ಓಡುತ್ತ ಅವಳನ್ನು ಕೆಳಗೆ 
ಕೆಡವಿಬಿಟ್ಟಿತು. ಅವಳು ಬಿದ್ದುದನ್ನು ನೋಡಿ ಸೈನಿಕರು, “ಈ ದುಷ್ಟಳು ಶ್ರೀಕೃಷ್ಣನನ್ನು 
ಈಗ ತಾನೆ ನಿಂದಿಸಿದಳು; ಆ ಪಾಪದಿಂದ ಇವಳು ಎತ್ತಿನ ಮೇಲಿನಿಂದ ನೆಲಕ್ಕೆ 
ಬಿದ್ದುಹೋದಳು. ಪಾಪಿಗಳಿಗೆ ಅಧಃಪತನವು ಯುಕ್ತವಾದುದೇ ಸರಿ” ಎಂದು 


ಶ್ರೀಕೃಷ್ಣ ಪ್ರಯಾಣ ೪೧ 
ಹೇಳಿಕೊಳ್ಳಲುತ್ತಿರಲು, ಆ ಕುಂಟಣಿಯು ಅವರ ಮಾತನ್ನು ಕೇಳಿ ಪುನಃ ಎದ್ದು ಸೈನಿಕರನ್ನು 
ಕುರಿತು ಒಳ್ಳೆಯ ಮಾತನ್ನಾಡುತ್ತ, "ನಾನು ಶ್ರೀಕೃಷ್ಣನನ್ನು ಇಲ್ಲಿ ನೋಡಿ ಪುನಃ 
ವೃಷಭವನ್ನೇರಿದೆನು; ಈ ಮೂಢರು ಇದನ್ನರಿಯದೆ ಹೋದರು. ಪತಿತರನ್ನು ಪಾವನರನ್ನಾಗಿ 
ಮಾಡುವುದರಲ್ಲಿ ಶ್ರೀಕೃಷ್ಣನ ಸ್ಮರಣೆಯೊಂದಲ್ಲದೆ ಅವನಿಗಿಂತ ಬೇರೆಯಾದುದನ್ನು ಕಾಣೆನು” 
ಎಂದು ಹೇಳಿದಳು. 


ಬಳಿಕ ಶ್ರೀಕೃಷ್ಣನು ಬಿಳಿಯ ಕುದುರೆಯನ್ನೇರಿ ಮಧ್ಯಾಹ್ನ ಕಾಲದಲ್ಲಿ ಸಂತೋಷದಿಂದ 
ಪುರವನ್ನು ಬಿಟ್ಟು ಹೊರಟು, ಎರಡೆಳೆಯಿಂದ ಹೊಸೆದ ಕಶೆಯನ್ನು ಹಿಡಿದು ಎಲ್ಲರ 
ಮುಂದೆ ಬಂದು ಧರ್ಮರಾಜನ ಊರಿಗೆ ಮಾರ್ಗವನ್ನು ತೋರಿಸುತ್ತಿರಲು, ಆ 
ಮಾರ್ಗವಾಗಿ ಎಲ್ಲರೂ ಪ್ರಯಾಣ ಮಾಡಿದರು. ಹೀಗೆ ಶ್ರೀಕೃಷ್ಣನು ಅನೇಕ ಕೋಟಿ 
ಗಜರಥ ಪದಾತಿಗಳಿಂದ ಪರಿವೃತನಾಗಿ ಸಕುಟುಂಬ ಪರಿವಾರನಾಗಿ ಭೀಮನೊಡನೆ 
ಹೊರಡಲು, ದ್ವಾರಕಾವಾಸಿಗಳೆಲ್ಲರೂ ಕೃಷ್ಣನನ್ನು ಬಿಟ್ಟಿರಲಾರದೆ, ಸಂತೋಷದಿಂದ 
ಸ್ವೇಚ್ಛೆಯಾಗಿ ಅವನ ಹಿಂದೆಯೇ ಹೊರಟರು. ಹೂವಾಡಿಗಿತ್ತಿಯೊಬ್ಬಳು ಕೃಷ್ಣನನ್ನು ನೋಡಿ 
ಹರ್ಷದೊಡನೆ, “ಎಲೈ ಶ್ರೀಕೃಷ್ಣನೇ! ಈ ಮಧ್ಯಾಹ್ನದಲ್ಲಿ ಎಲ್ಲರೂ ತಮ್ಮ ಜೀವನ 
ಪದಾರ್ಥಗಳೊಡನೆ ಹೀಗೆ ಪ್ರಯಾಣ ಹೊರಟಿರುವರು; ಇವರಿಗೇನೂ ಬಾಧೆಯಿಲ್ಲ. 
ಹೂವನ್ನು ಮಾರಿ ಜೀವಿಸುವ ನಮಗಲ್ಲವೇ ಈಗ ಕಷ್ಟವೊದಗಿರುವುದು! ನಿನಗಾಗಿ 
ಕಟ್ಟಿತಂದಿರುವ ಈ ಹೂಗಳು ಬಾಡಿಹೋಗುತ್ತಿವೆ. ನೀನು ಛತ್ರಛಾಯೆಯಲ್ಲಿ 
ನಡೆಯುತ್ತಿರುವೆ. ನಾನು ಈ ಬಿಸಿಲಿನಲ್ಲಿ ಬರುವುದು ಹೇಗೆ? ಈ ಕಟ್ಟಿದ ಹೂವನ್ನು 
ನೀನು ತೆಗೆದುಕೊಂಡು ನನಗೆ ಮುತ್ತುಗಳನ್ನು ಕೊಡು” ಎಂದಳು. ಶ್ರೀಕೃಷ್ಣನು, “ಎಲೇ 
ಭದ್ರೆ! ನಿನ್ನ ಇಷ್ಟದಂತೆ ಹಣವನ್ನೂ ಮುತ್ತುಗಳನ್ನೂ ನಿನಗೆ ಕೊಡುವೆನು. ನಿನ್ನ ಧರ್ಮವನ್ನು 
ನೀನು ನಡೆಯಿಸಿದರೆ ನನ್ನ ಮನಸ್ಸಿಗೆ ಸಂತೋಷವಾಗುವುದು'' ಎಂದನು. ಕೃಷ್ಣನು ಹೀಗೆ 
ಹೇಳುತ್ತಿರುವಷ್ಟರಲ್ಲಿ ಎಣ್ಣೆಯನ್ನು ತೆಗೆದುಕೊಂಡು ಹಿಂದೆ ಬರುತ್ತಿದ್ದ ಗಾಣಿಗಿತ್ತಿಯೊಬ್ಬಳು 
ಬಂದು, “ಪ್ರಭುವೇ! ಹಳೆಯ ಗಡಿಗೆಯೊಡೆದು ನನ್ನ ಎಣ್ಣೆಯೆಲ್ಲ ಸೋರಿಹೋಗುತ್ತಿದೆ. 
ಈಗ ತಾನೆ ಗಾಣವಾಡಿ ಎಣ್ಣೆಯನ್ನು ತೆಗೆದ ನನ್ನ ಶ್ರಮವನ್ನು ನೀನರಿಯೆ. ಎಣ್ಣೆಯನ್ನು 
ತುಂಬಿದ ಗಾಡಿಗಳ ಮಧ್ಯದಲ್ಲಿ ನನಗೆ ಮಾರ್ಗವೇ ಸಿಕ್ಕದಂತಾಗಿದೆ, ನಡೆಯಲಾರೆನು. 
ನನಗೇನಾದರೂ ಅನುಕೂಲವಾಗುವಂತೆ ಮಾಡು?” ಎಂದು ಕೇಳಿಕೊಂಡಳು. 

ಬಳಿಕ ಭೀಮನು ಕೃಷ್ಣನನ್ನು ಕುರಿತು “ಎಲೈ ಬುದ್ಧಿಶಾಲಿಯಾದ ಶ್ರೀಕೃಷ್ಣನೇ! 
ನಿನಗೆ ಬಹಳ ಇಷ್ಟರಾದ ಈ ಸ್ತ್ರೀಯರೆಲ್ಲರೂ ಬಿಸಿಲಿನಿಂದ ಬಾಡಿದ ಮುಖವುಳ್ಳವರಾಗಿ 
ಸಂತಾಪಪಡುತಿರುವರು, ನೋಡು; ಇವರ ಬಳಲಿಕೆಯನ್ನು ಹೋಗಲಾಡಿಸು” ಎನ್ನಲು, 
ಶ್ರೀಕೃಷ್ಣನು ತನ್ನ ಪಟ್ಟಣಕ್ಕೆ ಸಮೀಪದಲ್ಲಿಯೇ ಒಂದೆಡೆಯಲ್ಲಿ ನಿಂತು ಎಲ್ಲರಿಗೂ 
ವಿಶ್ರಾಂತಿಯುಂಟಾಗುವಂತೆ ಮಾಡಿದನು. ಆಗ ಭೀಮಸೇನನು ಕೃಷ್ಣನನ್ನು ನೋಡಿ 
ವಿನೋದಾರ್ಥವಾಗಿ, “ಎಲೈ ಮಹಾಬಾಹುವಾದ ಕೃಷ್ಣನೇ! ಈ ಸ್ತೀಯರೆಲ್ಲರಿಗೂ ಬಹುಶಃ 
ನೀನೇ ಪತಿಯಾಗಿರುವಂತೆ ತೋರುವುದು. ಈ ಹೂವಾಡಿಗಿತ್ತಿಯೂ ಗಾಣಿಗಿತ್ತಿಯೂ 
ನಾಪಿತೆಯೂ ತಲೆಹಿಡುಕಿಯೂ ನಿನ್ನನ್ನು ತಮ್ಮಪತಿಗಿಂತಲೂ ಹೆಚ್ಚಾಗಿ ಭಾವಿಸುತ್ತಿರುವರು” 
ಎಂದನು. ಅದನ್ನು ಕೇಳಿ ಶ್ರೀಕೃಷ್ಣನು, “ಎಲೈ ವೃಕೋದರನೇ! ನಿನಗೆ ಅಂತಹ ಪೌರುಷವಿದ್ದರೆ 
ನೀನೇ ಸರ್ವದಾ ಅವರನ್ನು ಸ್ಪೀಕರಿಸು”' ಎಂದು ಹೇಳಿ, “ಎಲೈ ಮುದುಕಿಯಾದ 
ಕುಟ್ಟನಿಯೇ! ನೀನು ಸ್ಥೂಲೋದರನಾದ ಈ ಭೀಮನನ್ನು ಪತಿಯನ್ನಾಗಿ ವರಿಸು, ಬೇಗನೆ 
ಹೋಗು” ಎಂದನು. ಅದಕ್ಕೆ ಭೀಮನು, “ಇವಳು ನಮ್ಮಮನೆಗೆ ಹೋದರೆ ರಾಕ್ಷಸಿಯಾದ 
ನನ್ನ ಹೆಂಡತಿಯು ಇವಳನ್ನು ತಿಂದುಹಾಕುವಳು. ಆದಕಾರಣ, ಹಲ್ಲಿಲ್ಲದ ಈ 
ಮುದುಕಿಯರೆಲ್ಲರೂ ಕೃಷ್ಣನನ್ನೇ ಆಶ್ರಯಿಸಿಕೊಂಡಿರಲಿ. ಕೃಷ್ಣನಲ್ಲಿ ಅನುರಾಗವುಳ್ಳವರಿಗೆ 
ಎಲ್ಲಿಯೂ ಸುಖವೇ ಅಲ್ಲವೆ! ರುಕ್ಮಿಣಿ ಮೊದಲಾದ ಗುಣವತಿಯರಾದ ಅವನ 
ಹೆಂಡಿತಿಯರು ಯಾವಾಗಲೂ ಕೃಷ್ಣನಲ್ಲಿಯೇ ಏಕಾಗ್ರಚಿತ್ರವುಳ್ಳವರು; ಆದಕಾರಣ, ಇವರು 
ಈರ್ಷ್ಯಪಡತಕ್ಕವರಲ್ಲ, ಹೀಗಿರುವುದನ್ನು ನೋಡಿ ಶ್ರೀಕೃಷ್ಣನು ಸಂತೋಷಪಡಲಿ. ಎಲೈ 
ಕೃಷ್ಣನೇ! ಜಾಂಬವತಿಯು ಅಸೂಯೆಯಿಲ್ಲದೆ ನಿನ್ನಲ್ಲಿ ನಡೆದುಕೊಳ್ಳುತ್ತಿರುವುದರಿಂದ ನಿನ್ನ 
ಸವತಿಯರು ಪರಸ್ಪರ ಕ್ರೋಧವಿಲ್ಲದೆ ಅನ್ಯೋನ್ಯ ಪ್ರೀತಿಯುಳ್ಳವರಾಗಿರುವರು. ಯಾರು 
ನಿನ್ನನ್ನು ಆಶ್ರಯಿಸಿಕೊಂಡು ಸುಖದಿಂದಿರುವರೋ ಅಂತಹವರು ಪುನಃ ಭೂಮಿಯಲ್ಲಿ 
ನಿರ್ಗತಿಕರಾಗಿ ಹೇಗೆ ಹುಟ್ಟುವರು?” ಎಂದನು. ಅದಕ್ಕೆ ಕೃಷ್ಣನು, “ಸ್ಥಾನಭ್ರಷ್ಟರಾದವರಿಗೆ 
ಭೀಮನೇ ಗೊತ್ತುಗಾರನು; ಅವನನ್ನು ನನ್ನ ಬಳಿಗೆ ಕರೆದುಕೊಂಡು ಬಾ'” ಎಂದು ಆ 
ತಲೆಹಿಡುಕಿಗೆ ಹೇಳಿ ಮುಂದಕ್ಕೆ ಹೊರಡಲು, ಅಷ್ಟರಲ್ಲಿ ಬಾಣಂತಿಯೊಬ್ಬಳು ಒಂಟೆಯ 
ಮೇಲೆ ಕುಳಿತು ಹೋಗುತ್ತಿರುವಾಗ, ಅದು ಓಡುತ್ತ ಅವಳನ್ನು ನೆಲಕ್ಕೆ ಕೆಡಹಿತು. ಆಗ 
ಅವಳು, “ಎಲೈ ಶ್ರೀಕೃಷ್ಣನೇ! ವಸುದೇವಾದಿ ಈ ಯಾದವರೆಲ್ಲರೂ ನಿಮವರಾಗಿರುವರು; 
ಅವರಲ್ಲಿ ನಾನೊಬ್ಬಳು ಬಾಣಂತಿ. ನಿಮ್ಮ ತಾಯಿಯು ನನ್ನನ್ನು ವಂಚಿಸಿದಳು; ನನ್ನನ್ನು 
ರಕ್ಷಿಸು. ದೇವಕಿಯು ನಿನ್ನನ್ನು ಪ್ರಸವಿಸಿದಳು; ನಿನ್ನಿಂದ ನೀನೇ ನಿನ್ನನ್ನು ಸೃಜಿಸುತ್ತೀಯೆ; 
ಈ ಯಾದವರು ಹಾಗೆ ಸೃಷ್ಟಿಮಾಡಲಾರರು; ಅದರಿಂದ ನಾನು ಜೀವಿಸಿದ್ದೇನೆ'' ಎಂದು 
ಹೇಳಲು, ಕೃಷ್ಣನು ಅವಳ ಮಾತನ್ನು ಕೇಳಿ ಭೀಮನನ್ನು ಕುರಿತು, “ಎಲ್ಫೆ ಭೀಮನೇ! 
ನೀನು ಇವಳನ್ನು ಎಬ್ಬಿಸು, ವಸುದೇವನು ಬರುತ್ತಿರುವನು ನೋಡು” ಎನ್ನಲು, ಬಂದ 

ವಸುದೇವನನ್ನು ಅವನು ನೋಡಿ ಅವಳನ್ನು ಎಬ್ಬಿಸಿದನು. ಭೀಮನೂ ಕೃಷ್ಣನೂ 
ವಸುದೇವನಿಗೆ ನಮಸ್ಕರಿಸಿ ಅಂಜಲಿಬದ್ಧರಾಗಿ, “ನಿನ್ನ ಅಪ್ಪಣೆಯಾದರೆ ಧರ್ಮರಾಜನ 
ಬಳಿಗೆ ಹೊರಡುವೆವು'' ಎಂದರು. 


ವಸುದೇವನು ಆಗಬಹುದೆಂದು ಹೇಳಿ ತಾನು ಹಿಂದಕ್ಕೆ ಹೊರಟು ಕೃಷ್ಣನನ್ನು 
ಕುರಿತು, “ಎಲೈ ಕೃಷ್ಣನೇ! ನನ್ನ ಆಜ್ಞಾನುಸಾರವಾಗಿ ನೀನು ಹಸ್ತಿನಪುರಕ್ಕೆ ಹೋಗಿ ಬಾ. 
ಅಲ್ಲಿ ವೇದಶಾಸ್ತ್ರಾಧ್ಯಯನಸಂಪನ್ನರಾಗಿಯೂ ಪರನಿಂದೆಗೆ ವಿಮುಖರಾಗಿಯೂ 
ಸದಾಚಾರಸಂಪನ್ನರಾಗಿಯೂ ಇರುವ ಬ್ರಾಹ್ಮಣರಿಗೆ ದಾನಮಾಡು. ಅವರು ಮಣ್ಣಿನಲ್ಲಿಯೂ 
ಚಿನ್ನದಲ್ಲಿಯೂ ಒಂದೇ ಭಾವನೆಯನ್ನಿಟ್ಟಿರುವ ಸಮದೃಷ್ಟಿಯುಳ್ಳವರು. ಆದಕಾರಣ ಅಂತಹ 
ಬ್ರಾಹ್ಮಣರನ್ನೇ ನೀನು ನಿನ್ನೊಡನೆ ಅಲ್ಲಿಗೆ ಕರೆದುಕೊಂಡು ಹೋಗು. 
ಕೊಳೆಬಟ್ಟೆಯುಳ್ಳವನಿಗೂ ಆಚಾರಹೀನನಿಗೂ ದಾನಮಾಡಬಾರದು. ಧರ್ಮರಾಜನು 
ಸತ್ಪಾತ್ರವನ್ನೇ ಪೂಜಿಸುವನಾದುದರಿಂದ ನೀನೂ ಹಾಗೆಯೇ ಮಾಡು. ದಾನಧರ್ಮ 
ಪರರಾಗಿಯೂ ಯುದ್ಧದಲ್ಲಿ ಕುಶಲರಾಗಿಯೂ ಶೂರರಾಗಿಯೂ ಕೃತ್ರಧರ್ಮ 
ಪರಾಯಣರಾಗಿಯೂ ಇರುವ ಕೃತ್ರಯರನ್ನು ನಿನ್ನೊಡನೆ ಕರೆದುಕೊಂಡು ಹೋಗು. 
ದುರಹಂಕಾರವುಳ್ಳವರು, ಹೆಂಗುಸಿಗೆ ಸೋಲುವವರು, ಕೆಟ್ಟ ಸಹವಾಸ ಮಾಡುವವರು, 
ಪರನಿಂದೆಯನ್ನೂ ಆತ್ಮಸ್ತುತಿಯನ್ನೂ ಮಾಡಿಕೊಳ್ಳುವವರು, ಪರರನ್ನು 
ದುಃಖಪಡಿಸುವವರು, ಸರ್ವದಾ ಕಾಮಪೀಡಿತರಾದವರು, ಮಾವನ ಅಥವಾ ಅಳಿಯನ 
. ಹಣದಿಂದ ಜೀವನ ಮಾಡುವವರು, ಮಕ್ಕಳಿಲ್ಲದವನ ಆಸ್ತಿಯನ್ನು ಬಲಾತ್ಕಾರವಾಗಿ 
ಅಪಹರಿಸುವವರು, ಜೂಜುಗಾರರು, ಹಿಂದು ಮುಂದು ನೋಡದೆ ಕೆಲಸ ಮಾಡುವವರು, 
ನಾಸ್ತಿಕರು, ಗರ್ಭಿಣೀಸಂಗ ಮಾಡುವವರು, ಖತುಕಾಲದಲ್ಲಿ ಪತ್ನಿಯನ್ನು ಮತ್ತತೆಯಿಂದ 
ಬಿಟ್ಟಿರುವವರು, ಹೆಂಗುಸರೊಡನೆ ಕುಳಿತು ಭೋಜನ ಮಾಡುವವರು, ಅಲ್ಲಸ್ತೀ ಸಂಗ 
ಮಾಡುವವರು, ಪಾಪಿಷ್ಠರು, ಚಾಡಿಕೋರರು, ಪರಸ್ತ್ರೀ ವ್ಯಾಮೋಹವುಳ್ಳವರು, ಸಜ್ಜನರನ್ನು 
ನಿಂದಿಸುವವರು, ಮಹಾಪಾತಕಗಳನ್ನು ಮಾಡಿದವರು, ಶುದ್ಧರನ್ನು ದೂಷಿಸುವವರು, 
ಮಾಸೋಪವಾಸ ಮಾಡುತ್ತ ಪತಿವ್ರತೆಯಾಗಿರುವವಳನ್ನು ಬಯಸುವವರು, ತಾವು 
ಧನಿಕರಾಗಿದ್ದರೂ ಯಾಚಕರನ್ನು ವಿಮುಖರನ್ನಾಗಿ ಮಾಡುವವರು, ದರಿದ್ರರು. 
ತಪಸ್ಸನ್ನಾಚರಿಸದವರು, ಚಂಚಲರು, ಬಹುವಾಗಿ ಹರಟುವವರು-ಇವರೇ ಮೊದಲಾದ 
ಕ್ಪತ್ರಿಯರನ್ನೂ ಪತಿಗೆ ವಂಚಕಳಾಗಿಯೂ ಮನೆಗೆಲಸಗಳಲ್ಲಿ ಆಸಕ್ತಿಯಿಲ್ಲದವಳಾಗಿಯ: 
ಸತ್ಯಶೌಚ್ಯಗಳಿಲ್ಲದವಳಾಗಿಯೂ ಇರುವ ಪಾಪಿಷ್ಠಳಾದ ಸ್ತ್ರೀಯನ್ನೂ ನೀನು ಕರೆದುಕೊಂಡು 
ಹೋಗಕೂಡದು” ಎಂದು ಹೇಳುತ್ತಿರುವ ತಂದೆಯ ಮಾತನ್ನು ಕೇಳಿ ಕೃಷ್ಣನು ತಂದೆಗೆ 
ನಮಸ್ಕರಿಸಿ ಪ್ರದಕ್ಷಿಣೆ ಮಾಡಿ, “ಎಲೈ ತಂದೆಯೇ! ನೀನು ಹೇಳಿದುದೆಲ್ಲವೂ ನನಗೆ 
ಹಿತಕರವಾದುದು; ಅದರಂತೆಯೇ ಎಲ್ಲವನ್ನೂ ನಡೆಯಿಸುತ್ತೇನೆ. ಪಾಪಿಷ್ಠರೆಲ್ಲರನ್ನೂ ಬಿಟ್ಟು 
ನಾನು ಯುಧಿಷ್ಠಿರನ ಬಳಿಗೆ ಹೋಗುವೆನು'' ಎಂದು ಹೇಳಿದನು. 


೪೪ ಜೈಮಿನಿ ಭಾರತ 

ಆಗ ಭೀಮಸೇನನು ಕೃಷ್ಣನನ್ನು ನೋಡಿ, “ಎಲೈ ಕೃಷ್ಣನೇ! ಎಲ್ಲರನ್ನೂ ಇಲ್ಲಿಯೇ 
ಬಿಟ್ಟುಹೋಗಬೇಕೆಂದು ಈ ವೃದ್ಧನಾದ ವಸುದೇವನು ಹೇಳಿದ ಮಾತು ನನಗೆ ಯುಕ್ತವಾಗಿ 
ತೋರಲಿಲ್ಲ, ಸಾಧುಗಳು ಎಲ್ಲಿರುವರೋ ಅಲ್ಲಿಯೇ ನೀನು ಯಾವಾಗಲೂ ಇರುತ್ತೀಯೆ. 
ಇಲ್ಲಿ ಆಶ್ಚರ್ಯವೇನು? ದುಷ್ಟರಲ್ಲಿ ನೀನು ಮನಸ್ಸಿಡು; ಉಪಕಾರಿಗಳಲ್ಲಿ ಸಾಧು 
ವಾಗಿರುವವನ ಸಾಧುತ್ವದಿಂದೇನು ಪ್ರಯೋಜನ? ಅಪಕಾರ ಮಾಡುವವರಲ್ಲಿ 
ಸಾಧುತ್ವವನ್ನು ತೋರಿಸುವವನೇ ಸಾಧುವೆಂದು ಸಜ್ಜನರು ಹೇಳುವರು. ಎಲೈ ಶ್ರೀಕೃಷ್ಣನೇ! 
ನೀನು ಸರ್ವಭೂತಗಳಲ್ಲಿಯೂ ಸಮದೃಷ್ಟಿಯುಳ್ಳವನಾಗಿರು” ಎಂದು ಹೇಳಿದನು. ಇದನ್ನು 
ಕೇಳಿ ವಸುದೇವನೇ ಮೊದಲಾದವರು “ಸರಿ, ಸರಿ” ಎಂದು ಹೇಳುತ್ತ ಪಟ್ಟಣಕ್ಕೆ 
ಹಿಂದಿರುಗಿದರು. ಬಲರಾಮನೊಡನೆ ಹೋಗುತ್ತ ಬುದ್ಧಿಶಾಲಿಯಾದ ವಸುದೇವನು 
ಕೃಷ್ಣನಲ್ಲಿ ತನಗಿರುವ ಪ್ರೀತಿಯಿಂದ ಅವನನ್ನು ಅಗಲಿರಲಾರದೆ ದುಃಖಿಸುತ್ತ, “ಎಲ್ಫೆ 
ಕೃಷ್ಣನೇ! ಪೂರ್ವದಲ್ಲಿ ದಶರಥನು ರಾಮನನ್ನಗಲಿ ಹೇಗೆ ಬದುಕಿರಲಾರದೆ ಹೋದನೋ 
ಹಾಗೆ ನಾನೂ ನಿನ್ನ ವಿಯೋಗದಿಂದ ಬದುಕಿರುವುದು ಅಸಾಧ್ಯವಾಗಿದೆ. ಏನು ಮಾಡಲಿ? 
ಇಲ್ಲಿಯ ಕೆಲಸವನ್ನು ಬಿಟ್ಟು ನಿನ್ನೊಡನೆ ಬಂದರೆ ಎಲ್ಲವೂ ನಷ್ಟವಾಗುವುದು. ದೊರೆಯಾದ 
ದಶರಥನು ಮಗನಾದ ರಾಮನ ವಿಯೋಗ ದುಃಖದಿಂದ ಪ್ರಾಣವನ್ನೇ ಬಿಟ್ಟನು” ಎಂದು 
ಹೇಳಿ ಮಗನನ್ನು ತಬ್ಬಿಕೊಂಡು ಅವನನ್ನು ಪರಿವಾರದೊಡನೆ ಬೇಗ ಹೊರಡೆಂದು 
ಕಳುಹಿಸಿದನು. 


ಬಳಿಕ ಬಹು ಕಷ್ಟದಿಂದ ವಸುದೇವನು ದ್ವಾರಕೆಗೆ ಹಿಂದಿರುಗಿದನು. ಶ್ರೀಕೃಷ್ಣನು 
ಅಂತಃಪುರ ಸಹಿತನಾಗಿ ಭೀಮನೊಡನೆ ಹೊರಟು ನಡೆಯುತ್ತಿರಲು, ದಾರಿಯಲ್ಲಿ ಒಂದು 
ದೊಡ್ಡ ಸರೋವರವು ಹಂಸ ಕಾರಂಡ ಚಕ್ರವಾಕ ಮೊದಲಾದ ಪಕ್ಷಿಗಳಿಂದಲೂ 
ಬಾಡದಿರುವ ಕಮಲಗಳಿಂದಲೂ ರಮ್ಯವಾಗಿ ಕಾಣಿಸುತ್ತಿದ್ದಿತು. ಅಲ್ಲಿದ್ದ ಕಮಲಲತೆಯನ್ನು 
ನೋಡಿ ಕೃಷ್ಣನು ರುಕ್ಮಿಣಿಯನ್ನು ಕರೆದು, “ಆನೆಗಳಿಂದ ಎಳೆದಾಡಿಸಿಕೊಳ್ಳುತ್ತ, ಹಂಸಗಳಿಂದ 
ಕಚ್ಚಿಸಿಕೊಂಡು ದಳಗಳಿಲ್ಲದಂತಾಗುತ್ತ, ಎರಡು ತುಂಬಿಗಳಿಂದ ಆವರಿಸಲ್ಪಡುತ್ತಿರು 
ವವಳಾದರೂ ನಿಂದೆಗೊಳಗಾಗದ ಈ ಕಮಲಿನಿಯನ್ನು ನೋಡು. ಸ್ತೀಯರ ಮನಸ್ಸು 
ಚಂಚಲವಾದುದು; ತಮ್ಮ ಪತಿಯನ್ನು ವಂಚಿಸಿ ಪರಪುರುಷರನ್ನು ರಮಿಸುವರು; ತಮ್ಮ 
ಪತಿಯನ್ನು ರಾತ್ರಿಯಲ್ಲಿ ಕಾಣದೆ ಹೋದರೆ ದುಃಖದಿಂದ ಬಳಲಿದವರಂತೆ 
ಕಾಣಿಸಿಕೊಳ್ಳುವರು; ಮನಸ್ಸಿನಲ್ಲಿ ಕೋಪವನ್ನು ತಾಳಿ ಮುಖವನ್ನು ಕೆಳಗೆ ಮಾಡಿ 
ಮಲಗುವರು; ಪತಿಯು ಬಂದರೆ ಹರ್ಷಗೊಳ್ಳುವರು. ಸ್ತೀಯರ ಮನಸ್ಸು ನನಗೆ ವಿಚಿತ್ರವಾಗಿ 
ತೋರುವುದು. ಪಂಕದಲ್ಲಿಯೇ ಪದಿನಿಯರ ಉತ್ಪತ್ತಿಯಾಗುವುದು. ಹಾಗೆಯೇ, ಸ್ತ್ರೀಯರ 
ಮನಸ್ಸು ಮಲಿನವೆಂಬುದು ಈ ಮೂಲಕಾರಣದಿಂದಲೇ ವ್ಯಕ್ತವಾಗುವುದು. ಅವರ 
ಮನವು ಹಗಲು ರಾತ್ರಿ ಚಂಚಲತೆಯಿಂದ ಪರರು ತಮನ್ನು ವ್ಯಾಕುಲಪಡಿಸಿದಂತೆ 
ನಡುಗುತ್ತಿರುವುದು. ಸ್ತ್ರೀಯು ಪತಿಯ ಭಯದಿಂದ ಧನಿಕಳು ಹೆದರುವಂತೆ, 


ಶ್ರೀಕೃಷ್ಣ ಹಸ್ತಿನಪುರ ಪ್ರವೇಶ ೪೫ 
ಭೀತಿಗೊಳ್ಳುವಳು'' ಎಂದು ಹೇಳುತ್ತಿರುವ ಶ್ರೀಕೃಷ್ಣನ ಮಾತನ್ನು ಕೇಳಿ, ರುಕ್ಮಿಣಿಯು 
ನಕ್ಕು ಅವನನ್ನು ಕುರಿತು ವಕ್ರೋಕ್ತಿಯಿಂದ “ಎಲೈ ಕೃಷ್ಣನೇ! ಪದಲೋಚನೆಯಾದ 
ಪದವಿಯು ಹರಿಯನ್ನು ಪತಿಯನ್ನಾಗಿ ತಿಳಿದಿರುವಳು; ತನ್ನ ಮನೆಗೆ ಬಂದ ತುಂಬಿ 
ಮೊದಲಾದವರನ್ನು ತನ್ನ ಮಕ್ಕಳು ಮೊಮಕ್ಷಳೆಂದು ತಿಳಿದು ಪೋಷಿಸುವಳು. ಈ ಎರಡು 
ಭ್ರಮರಗಳೂ ಅಳುತ್ತ, ಬಾಲಕರಂತೆ ಪದನಿಯ ಬಳಿಯಲ್ಲಿದ್ದು, ಆಕೆಯ ಸ್ತನ್ಯಪಾನ 
ಮಾಡುತ್ತಿರುವುವು. ಕೃಷ್ಣನೇ! ಇಲ್ಲಿ ಆಕೆಯ ದೋಷವೇನಿರುವುದು? ಆಕೆಯು 
ಯುಕ್ತವಾದುದನ್ನೇ ಮಾಡುತ್ತಾಳೆ. ಪತಿಯು ದೂರಗತನಾಗಿರುವುದನ್ನು ಕಂಡು ಆಕೆಯ 
ಮನಸ್ಸು ಚಪಲವಾಗುವುದು; ಪತಿಯನ್ನು ವಂಚಿಸಿ ಪರರಲ್ಲಿ ಕ್ರೀಡಿಸುವುದಿಲ್ಲ. ಪದವಿಯ 
ಈ ನಡೆವಳಿಯು ಶ್ರೇಷ್ಠವಾದುದೆಂದು ಸತ್ಪುರುಷರ ಅಭಿಪ್ರಾಯವು. ಪತಿಯು ಅನ್ಯತ್ರ 
ಹೋದರೆ ಪತ್ನಿಯು ವ್ಯಥೆಯಿಂದ ಕೊರಗದಿರುವಳೇ. ಅವಳು ಬಾಲನಾದ ತುಂಬಿಯೊಡನೆ 
ಕೂಡಿ ರಾತ್ರಿಯನ್ನೆಲ್ಲ ಪತಿ ವಿಯೋಗ ದುಃಖದಿಂದ ಕಳೆಯುತ್ತಿರುವಳು. ಈ ಧರ್ಮವು 
ಅನಾದಿಯಾದುದು. ಪದಿನೀ ಕುಚ ಸ್ಪರ್ಶದಿಂದ, ವಿರಹಾಗ್ನಿಯಲ್ಲಿ ಸುಟ್ಟು ಮುಖವು 
ಕಪ್ಪಾಗಿ ಭ್ರಮರವು ಸಾಯಬಹುದು; ಕೃಷ್ಣ ಹೃದಯರು ಯಾರು ತಾನೇ ಬದುಕುವರು? 
ತನ್ನಪ್ರಿಯನನ್ನು ಕಂಡರೆ ಪದವಿಯು ಅರಲುವುದು; ಆ ಕಮಲವು ಶಿವನ ಶಿಖರವನ್ನೇರಲು 
ಯೋಗ್ಯವಾಗುವುದು. ಕಮಲಿನಿಯನ್ನು ನೋಡಿ ನೀನು ಈಗ ವಿಸ್ಥಿತನಾಗಿದ್ದೀಯೆ! 
ಪೂರ್ವದಲ್ಲಿ ಭೂಮಿಯು ಹರಿಯ ಕಾಲಿನ ತುಳಿತದಿಂದ ರಜೋಮಯವಾಯಪ್ಪೆ! 
ಹರಿಯ ಪಾದದಿಂದ ಜಾರಿದ ಧೂಳಿಯು ನೀರಿಗೆ ಬಿದ್ದಿತು. ನೀರೂ ಧೂಳಿಯೂ ಸೇರಿ 
ಆಗ ಕೆಸರಾಯ್ತು. ಕೆಸರನ್ನು ನೋಡಿ ಕಾರಣವನ್ನು ಕಾಣದೆ ತಟ್ಟನೆ ಭೀಮಸೇನನೆದುರಿಗೆ 
ನೀನು ಹೀಗೆ ಹೇಳಿದೆಯಲ್ಲವೆ? ಸರ್ವಗತನಾಗಿರುವ ನೀನು ಇದನ್ನರಿಯೆಯಾ? ಅನ್ಯ 
ಸ್ತ್ರೀಯರು ನಿನಗೆ ಬಹುಮಂದಿ ಇದ್ದರೂ ನಿತ್ಯವೂ ನೀನು ನನ್ನನ್ನು ಆದರಿಸುತ್ತಿಲ್ಲವೇ! 
ನಾನು ಅನನ್ಯ ಭಾವನೆಯಿಂದ ಜನಾರ್ದನನಾದ ನಿನ್ನನ್ನೇ ಚಿಂತಿಸುತ್ತಿರುವೆನು. ಲೋಕದಲ್ಲಿ 
ಕಾಣಬರುವ ಎಲ್ಲ ವಸ್ತುಗಳಲ್ಲಿಯೂ ನೀನೇ ವ್ಯಾಪಿಸಿರುವಂತೆ ಕಾಣುತ್ತಿದೆಯಲ್ಲವೆ!” 
ಎಂದು ಹೇಳಿದಳು. 


ಶ್ರೀಕೃಷ್ಣನು ಆ ಮಾತನ್ನು ಕೇಳಿ ಹರ್ಷಗೊಂಡು, ಕುದುರೆಯಿಂದಿಳಿದು 
ಸೇನಾಪತಿಯನ್ನು ಕರೆದು, ಪ್ರಯಾಣಭೇರಿಯನ್ನು ಹೊಡೆಯಿಸೆಂದು ಆಜ್ಞೆಮಾಡಲು, 
ಕೃತವರ್ಮನು ಹಾಗೆಯೇ ಮಾಡಿಸಿದನು. ಆ ರಾತ್ರಿ ಕೃಷ್ಣನು ತನ್ನ ಪರಿಜನರೊಡನೆ 
ಅಲ್ಲಿದ್ದು, ಬೆಳಗಾದ ಕೂಡಲೆ ಎದ್ದು ಆಹ್ಲಿಕಗಳನ್ನು ತೀರಿಸಿದ ಬಳಿಕ ತನ್ನ ಸೇನೆಯನ್ನು 
ಹೊರಡಿಸಿಕೊಂಡು ಮೆಲ್ಲಮೆಲ್ಲನೆ ಪ್ರಯಾಣ ಮಾಡುತ್ತ ಧರ್ಮರಾಜನ ದೇಶವನ್ನು 
ಸೇರಿದನು. ಮಾರ್ಗದಲ್ಲಿ ಬರುತ್ತಿರುವ ಶ್ರೀಕೃಷ್ಣನನ್ನು ಕಂಡು ಪಾಮರರಾದ ಗೋಪಾಲಕರೂ 
ಗೊಲ್ಲರಹಳ್ಳಿಯ ಗೊಲ್ಲರೂ ಕೈಯಲ್ಲಿ ಬಿದಿರುಕೋಲನ್ನು ಹಿಡಿದು, ಗುಲಗಂಜಿಯ 


ಆಭರಣಗಳನ್ನು ಧರಿಸಿ, ತಂತಮ್ಮ ವಾದ್ಯಗಳನ್ನು ಬಾರಿಸುತ್ತ, ನಂದಗೋಪಪುತ್ರನಾದ 


೪೬ ಜೈಮಿನಿ ಭಾರತ 
ಈ ಶ್ರೀಕೃಷ್ಣನು ನಮಗೆ ಪ್ರಮುಖನಾದವನು ಎಂದು ಹೇಳುತ್ತ, ಕೆಲವರು ಅವನನ್ನು 
ತಬ್ಬಿಕೊಂಡು ಅವನನ್ನು ಮಾತನಾಡಿಸುತ್ತಲೂ, ಅವನೊಡನೆ ವಿನೋದದಿಂದ ನಗುತ್ತಲೂ 
ಕೆಲವರು ಅವನಿಗೆ ಮೊಸರನ್ನವನ್ನು ಕೊಟ್ಟು ನಮಸ್ಕರಿಸುತ್ತಲೂ ಇದ್ದರು. ಅವರಲ್ಲೊಬ್ಬನು 
ಕೃಷ್ಣನನ್ನು ನೋಡಿ, “ಎಲೈ ಕೃಷ್ಣನೇ ಸೊಗಸಾಗಿರುವ ನನ್ನ ಈ ಕೊಳಲನ್ನು ನೋಡು. 
ನಾನು ಕಾಯುತ್ರಿರುವ ದನಗಳು ಇತ್ತತ್ತ ಚದರಿಹೋಗುತ್ತಿದ್ದು ದುರ್ಧರನಾದ ನಿನ್ನನ್ನು 
ನೋಡಿ ತಾವಾಗಿ ಇಲ್ಲಿಗೆ ಬಂದು ಸೇರಿದುವು. ಅವುಗಳಿಗೆ ಲೋಭ ಮೋಹಗಳೆಂಬ 
ಹುಲಿಗಳ ಭಯವನ್ನು ನನ್ನ ಮಿತ್ರನಾದ ನೀನು ಈಗ ಪರಿಹರಿಸಿದೆ. ಈಗ ನೀನು 
ಸ್ತ್ರೀಯರೊಡನೆ ಸೇರಿ ಕುದುರೆಯನ್ನೇರಿ ಎಲ್ಲಿಗೆ ಹೊರಟಿರುವೆ? ಈ ಕೌಸ್ತುಭ ಮಣಿಯೂ 
ಪದಕವೂ ಆನೆಗಳೂ ಎಲ್ಲಿ ಸಿಕ್ಕಿದುವು?” ಎಂದು ಕೇಳಿದನು. ಅದಕ್ಕೆ ಮತ್ತೊಬ್ಬನು, 
“ಅಯ್ಯೋ ಮೂಢ! ಶ್ರೀವತ್ಸವೆಂಬ ಚಿಹ್ನೆಯು ಅವನಿಗೆ ಇರುವುದರಿಂದ ಅವನು 
ಶ್ರೀಮಂತನಾದನು. ಅದರಿಂದ ಅವನಿಗೆ ದೊರೆಯದುದಾವುದು? ಅದನ್ನು ನೀನರಿಯೆಯಾ” 
ಎಂದನು. 


ಹೀಗೆ ಗೋಪಾಲಕರು ಆಡಿಕೊಳ್ಳುತ್ತಿರುವ ಮಾತುಗಳನ್ನು ಕೇಳಿ ಕೃಷ್ಣನು 
ಸಂತೋಷಿಸಿ ಅವರನ್ನು ಆದರಿಸಿದನು. ಶ್ರೀಕೃಷ್ಣದರ್ಶನಾರ್ಥವಾಗಿ ಸ್ತ್ರೀಯರೆಲ್ಲರೂ 
ದೀಪಗಳಿಂದ ಬೆಳಗುವ ಆರತಿಗಳನ್ನು ಹಿಡಿದು ತಂತಮ್ಮಮನೆಗಳಿಂದ ಬೇಗನೆ ಬರುತ್ತಿದ್ದರು. 
ಒಬ್ಬಳು ಮೊಸರನ್ನು ಕಡೆಯುತ್ತಿದ್ದು ಹಾಗೆಯೇ ಬಿಟ್ಟು ಓಡಿಬಂದಳು; ಮತ್ತೊಬ್ಬಳು 
ತನ್ನ ಮೈಯೆಲ್ಲ ಸಗಣಿಯಾಗಿರಲು ಹಾಗೆಯೇ ಬಂದಳು; ಒಬ್ಬಳು ಪುಷ್ಪಮಾಲಿಕೆಯನ್ನು 
ತಂದು ಕೃಷ್ಣನಿಗೆ ಮುಡಿಸಿದಳು; ಇನ್ನೊಬ್ಬಳು ಮನೆಯ ಕೆಲಸಗಳನ್ನೆಲ್ಲ ಬಿಟ್ಟು ಕೃಷ್ಣನ 
ಬಳಿಗೆ ಬಂದಳು. ರಜಸ್ವಲೆಯೊಬ್ಬಳು ಕೃಷ್ಣನನ್ನು ನೋಡುವುದಕ್ಕಾಗಿ ಬರುತ್ತಿರಲು, 
ಮತ್ತೊಬ್ಬಳು ಅವಳನ್ನು ನೋಡಿ, "ನೀನು ರಜಸ್ವಲೆಯಾಗಿದ್ದರೂ ಹೀಗೆ ಹೋಗಲು 
ನಿನಗೆ ನಾಚಿಕೆಯಿಲ್ಲವೆ? ಸ್ನಾನ ಮಾಡಿ ಹೋಗು' ಎಂದಳು. ಅದಕ್ಕೆ ಅವಳು, “ಎಲೈ 
ಮೂಢಳೇ! ನಾನು ಸ್ನಾನವನ್ನು ಮಾಡಿದ್ದೇನೆ; ಆದರೂ ಮಾಲಿನ್ಯವು ಹೋಗಲಿಲ್ಲ. 
ಕರ್ಮವಶದಿಂದ ಕೊಳೆಯಾದ ದೇಹವನ್ನು ತೊಳೆದು ಶುದ್ಧಮಾಡುವುದು ಸಾಧ್ಯವಲ್ಲ, 
ಮನೆಯಲ್ಲಿ ಜೀವವನ್ನು ಹೊರೆದುದಾಯ್ತು, ಉಳಿದ ಕೊಳೆಯು ನಿಂತಿದೆ. ಆದಕಾರಣ, 
ಈಗ ನಾನು ರಜೋಮಲಿನಳಾಗಿದ್ದರೂ ಗೋವಿಂದನ ಬಳಿಗೆ ಹೋಗುವೆನು. 
ಅಶುಚಿಯಾದವರು ಯಥೇಚ್ಛವಾಗಿ ನೀರೆಲ್ಲಿದೆಯೋ ಅಲ್ಲಿಗೆ ಹೋಗಿ ಅಲ್ಲಿ ಹಾಸುಬಂಡೆಯ 
ಮೇಲೆಯೋ ಕಲ್ಲುಮಣೆಯ ಮೇಲೆಯೋ ಕೊಳೆಯನ್ನು ಹೋಗಲಾಡಿಸುವರು. ಈಗ 
ನಾಚಿಕೆಯನ್ನು ಬಿಟ್ಟು ಶ್ರೀಕೃಷ್ಣನ ಪಾದಪೀಠದಲ್ಲಿ, ಮಲಿನವಾದ ಈ ದೇಹದ ಕೊಳೆಯನ್ನು 
ಕಳೆದು ಶುದ್ಧಿಗೊಳಿಸುವೆನು” ಎಂದು ಹೇಳುತ್ತ ಶ್ರೀಕೃಷ್ಣನ ಬಳಿಗೆ ಬಂದು ನಗುತ್ತ ಆತನನ್ನು 
ಕುರಿತು, “ಎಲೈ ಕೃಷ್ಣನೇ! ಪೂರ್ವದಲ್ಲಿ ಯಶೋದೆಯು ನಿನಗೆ ಬೆಣ್ಣೆಯನ್ನು ತಿನ್ನಿಸಿದಳು; 
ನಾನೇ ಕಡೆದು ತಂದಿರುವ ಈ ಬೆಣ್ಣೆಯನ್ನು ತೆಗೆದುಕೊ; ಆಕೆಯು ಬೆಣ್ಣೆಯನ್ನು ತಿನ್ನಿಸಿ 


ಶ್ರೀಕೃಷ್ಣ ಹಸ್ತಿನಪುರ ಪ್ರವೇಶ ೪೭ 
ನಿನ್ನಲ್ಲಿ ಜಗತ್ತೆಲ್ಲವನ್ನೂ ಹೇಗೆ ಕಂಡಳೋ ಹಾಗೆ ನಾನೂ ನಿನ್ನಲ್ಲಿ ಪ್ರಪಂಚವನ್ನು 
ನೋಡುವೆನು. ಜಗತ್ತನ್ನು ಬಾಯಲ್ಲಿ ತೋರಿಸುವ ಸಾಮರ್ಥ್ಯವು ನಿನ್ನನ್ನುಳಿದು 
ಮತ್ತಾರಲ್ಲಿರುವುದು?” ಎಂದಳು. ಅಷ್ಟರಲ್ಲಿ ಮತ್ತೊಬ್ಬಳು ಬಂದು ಕೃಷ್ಣನನ್ನು ನೋಡಿ 
ಸಂತೋಷದಿಂದ, “ಎಲೈ ಗೋವಿಂದನೇ? ನಿನ್ನ ಬಳಿಗೆ ಬಂದಕೂಡಲೆ ನನ್ನ ಪ್ರಾಚೀನ 
ಕರ್ಮ ಸಂಸ್ಕಾರದ ಭಯವೆಲ್ಲವೂ ತೊಲಗಿತು. ಇದೇನಾಶ್ಚರ್ಯ!'' ಎಂದು ಹೇಳುತ್ತ 
ನಿಂತುಕೊಂಡಳು. ಬಳಿಕ ಶ್ರೀಕೃಷ್ಣನು ಕಾಳಿಂದೀತೀರದಲ್ಲಿ ರಮ್ಯವಾಗಿರುವ ಮಹಾವನಕ್ಕೆ 
ಬಂದನು. 


ಅಲ್ಲಿ ರಮ್ಯವಾದೊಂದು ಪ್ರದೇಶದಲ್ಲಿ ಅಂತಃಪುರ ಸ್ತೀಯರ ಮೇನಾಗಳನ್ನು 
ಇಳಿಸಿ ಸೇನೆಯನ್ನು ಬಿಡಿಸಿ ತನ್ನ ಇಷ್ಟಜನರನ್ನು ಕರೆದು, ತಾಯಂದಿರಾದ ದೇವಕಿ 
ಯಶೋದೆಯರನ್ನೂ ರುಕ್ಮಿಣಿಯನ್ನೂ ಕುರಿತು “ನೀವು, ವಸುದೇವನ ಸಹೋದರಿಯೂ 
ಅರ್ಜುನನ ತಾಯಿಯೂ ಆದ ಆ ಕುಂತಿಗೆ ಪ್ರತಿದಿನವೂ ಸೇವೆ ಮಾಡಬೇಕು; ಅನಸೂಯೆ 
ಅರುಂಧತಿ ಮೊದಲಾದ ಖಷಿಪತ್ನಿಯರಾದ ಮುತ್ತೈದೆಯರು ಬರುವರು, ಅವರ 
ಶುಶ್ರೂಷೆಯನ್ನು ಮಾಡಬೇಕು”. ತರುವಾಯ ಪ್ರದ್ಯುಮ್ನ ಮೊದಲಾದವರನ್ನು ಕುರಿತು, 
“ಧರ್ಮರಾಜನ ಪಟ್ಟಣದಲ್ಲಿ ಯಜ್ಞವನ್ನು ನೋಡುವುದಕ್ಕಾಗಿ ಬಹು ಮಂದಿ ಶೂರರೂ 
ಇತರ ಜನರೂ ಬಂದು ಸೇರುವರು; ಅವರಲ್ಲಿ ದೊಡ್ಡವರಾದವರನ್ನು ನೀವು ಪೂಜಿಸಬೇಕು. 
ಸಿಂಹರಾಶಿಗೆ ಗುರುಬರಲು, ಗೌತಮೀನದೀ ದರ್ಶನವಾಗುವವರೆಗೂ ಪಾಪ ಪರಿಹಾರಕ 
ಗಳಾದ ಇತರ ತೀರ್ಥಗಳೆಲ್ಲ ಮೊರೆಯುತ್ತಿರುವಂತೆ, ಅರ್ಜುನನನ್ನು ನೋಡುವವರೆಗೂ 
ವೀರರ ತೇಜಸ್ಸು ಪ್ರಕಾಶಿಸುತ್ತಿರುವುದು. ಎಲ್ಫೆ ಪ್ರದ್ಯುಮ್ನನೇ! ನೀನು ಹಸಿನಪುರಕ್ಕೆ ಎಂದೂ 
ಹೋಗಿರಲಿಲ್ಲ. ನಮ್ಮದೇಶದಲ್ಲಿ ನೀನು ವಿನೋದವಾಗಿದ್ದಂತೆ, ಬುದ್ಧಿಶಾಲಿಯಾಗಿಯೂ 
ಪರಿಶುದ್ಧನಾಗಿಯೂ ಇರುವ ಭೀಮಸೇನನು ವಾಸಮಾಡುವ ಈ ಗಜಪುರದಲ್ಲಿ ಇರುವುದು 
ಸಾಧ್ಯವಲ್ಲ. ನಿಮಗೆ ಮಾತೃಸಮಾನವಾಗಿಯೂ ನನ್ನ ಸಹೋದರಿಯಾಗಿಯೂ ಇರುವ 
ದ್ರೌಪದಿಯು ಹತ್ತುಸಾವಿರ ಮಂದಿ ಸ್ತ್ರೀಯರಿಂದ ಸೇವಿತಳಾಗಿದ್ದರೂ ನೀವು ದೀಪಹಸ್ತರಾಗಿ 
ಯಜ್ಞಕಾಲದಲ್ಲಿ ಆಕೆಯನ್ನು ಸೇವಿಸಿರಿ. ನಾನು ಮೊದಲು ನಮ್ಮಬಂಧುಗಳನ್ನಾದರಿಸಲು 
ಧರ್ಮರಾಜನ ಬಳಿಗೆ ಹೋಗುವೆನು; ನೀವೂ ಹಿಂದೆಯೇ ಹೊರಟುಬನ್ನಿರಿ.” 


ಈ ಪ್ರಕಾರವಾಗಿ ಬುದ್ಧಿಶಾಲಿಯಾದ ಶ್ರೀಕೃಷ್ಣನು ತನ್ನ ಇಷ್ಟಜನರೆಲ್ಲರಿಗೂ ತಿಳಿಸಿ 
ಸೇನೆಯ ಬಳಿಯಲ್ಲಿ ಭೀಮನನ್ನು ನೇಮಿಸಿ ತಾನೊಬ್ಬನೇ ಕುದುರೆಯ ಮೇಲೆ ಹತ್ತಿ 
ಮಿತಪರಿವಾರದೊಡನೆ ಹಸ್ತಿನಪುರಕ್ಕೆ ಹೋದನು. ಪುರನಿವಾಸಿಗಳೆಲ್ಲರೂ ಶ್ರೀಕೃಷ್ಣನ 
ಆಗಮನವನ್ನು ಕಂಡು ಬಹಳ ಹರ್ಷದೊಡನೆ ಇದಿರ್ಗೊಂಡರು. ಆಗ ಯಾಜ್ಞಿಕರಾದ 
ಸೋಮಯಾಜಿಗಳು, “ನಾವು ಭೂಲೋಕದಲ್ಲಿ ಸ್ವರ್ಗಾಪೇಕ್ಷೆಯಿಂದ ಯಜ್ಞಾದಧಿ 
ಕರ್ಮಗಳನ್ನು ಮಾಡುತ್ತಿರುವೆವು. ಅಗ್ನಿಷ್ಟೋಮಾದಿ ಯಜ್ಞಗಳಿಗಾಗಿ ಶ್ರೀಕೃಷ್ಣನು ಸ್ವರ್ಗಗಳನ್ನು 
ಕಲ್ಪಿಸಿರುವನು. ಯಜ್ಞಕತಣ್ಯವೂ ಯಜ್ಗಭೋಕ್ತ ವೊ ಯಜ್ಞಘಫಲ ದಾತೃವೂ ಆದ ಆ 


೪೮ ಜೈಮಿನಿ ಭಾರತ 
ಯಜ್ಞೇಶ್ವರನೇ ಇಲ್ಲಿಗೆ ಬರುತ್ತಿರುವನು. ಹೊಗೆಯಿಂದ ಮುಚ್ಚಿಹೋದ ಕಣ್ಣುಗಳಿಗೆ ಆ 
ಯಜ್ಞನಾಯಕನು ಹೇಗೆ ಗೋಚರನಾಗುವನು? ಭಕ್ತನಾದ ಧರ್ಮನಂದನನು ಈ 
ಜನಾರ್ದನನನ್ನು ಹೇಗೆ ತೋರಿಸಿದನೋ ಹಾಗೆ ಯಜ್ಞದಲ್ಲಿ ನಮ್ಮಿಂದ ಬಹಳ ತೃಪ್ತನಾದ 
ಅಗ್ನಿಯೂ ತೋರಿಸಲಿಲ್ಲ ಸಪ್ತಜಿಹ್ಹನೆಂದು ಪ್ರಸಿದ್ಧನಾದ ಅಗ್ನಿಯು ಕೃಷ್ಣನನ್ನರಿಯನೇನು? 
ದ್ವಿಜಿಹ್ವನು (ಸರ್ಪವು) ಸಾಕ್ಷಾತ್ತಾಗಿ ಕ್ಷೀರವನ್ನು ಪಾನಮಾಡಿ ವಿಷವನ್ನು ಕಕ್ಕುವನು. ಇನ್ನು, 
ಸಪ್ತಜಿಹ್ವನು ಅಗ್ನಿಯಿಂದ ಶ್ರೀಕೃಷ್ಣನನ್ನು ಹೇಗೆ ತೋರಿಸಬಲ್ಲನು?'' ಎಂದು 
ಹೇಳಿಕೊಳ್ಳುತ್ತಿದ್ದರು. ಅವರಲ್ಲೊಬ್ಬ ಬ್ರಾಹ್ಮಣನು, “ಇದು ಅಗ್ನಿಯ ದೋಷವಲ್ಲ; ನಾವು 
ಮಾಡುವ ಕರ್ಮಗಳನ್ನು ಭಗವದರ್ಪಣ ಮಾಡದಿರುವ ನಮ್ಮತಪ್ಪು'' ಎಂದು ನುಡಿದನು. 
ಮತ್ತೊಬ್ಬನು ಅವರೆಲ್ಲರನ್ನೂ ಕುರಿತು, “ಎಲ್ಲರೂ ಶ್ರೀಕೃಷ್ಣನ ದರ್ಶನ ಮಾಡಿರಿ; 
ಯಜ್ಞಾರ್ಜಿತವಾದ ಪುಣ್ಯವೆಲ್ಲವನ್ನೂ ಆತನಿಗೆ ಕೂಡಲೆ ಸಮರ್ಪಿಸಿರಿ; ಯಾವಾಗ 
ಬಿದ್ದುಹೋಗುವೆವೋ ಎಂಬ ಭಯವುಳ್ಳ ನಶ್ವರವಾದ ಆ ಸ್ವರ್ಗದಿಂದ ಪ್ರಯೋಜನವೇನು? 
ಶ್ರೀಕೃಷ್ಣನೊಡನೆ ನಾವೆಲ್ಲರೂ ನಿರ್ಭಯವಾಗಿ ಸಂಚರಿಸೋಣ'' ಎಂದನು. 


ಹೀಗೆ ಒಬ್ಬರಿಗೊಬ್ಬರು ಮಾತನಾಡಿಕೊಳ್ಳುತ್ತ ಶ್ರೀಕೃಷ್ಣನನ್ನು ಕಂಡರು. ಆತನು 
ಇವರೆಲ್ಲರಿಗೂ ನಮಸ್ಕರಿಸಲು, “ಎಲೈ ಚರಾಚರಗಳಿಗೊಡೆಯನಾಗಿಯೂ 
ಜಗತ್ಪತಿಯಾಗಿಯೂ ಇರುವ ಶ್ರೀಕೃಷ್ಣನೇ! ನೀನು ಬ್ರಾಹ್ಮಣಾಶೀರ್ವಾದ ಬಲದಿಂದ 
ಗಮ್ಯಾಗಮ್ಯಗಳನ್ನು ಖಂಡಿಸು; ನಿನಗೆ ಮಂಗಳವಾಗಲಿ” ಎಂದು ಹೇಳಿದರು. ತಮಗೆ 
ನಮಸ್ಕರಿಸಿದ ಶ್ರೀಕೃಷ್ಣನನ್ನು ನೋಡಿ ಸಂನ್ಯಾಸಿಗಳೆಲ್ಲರೂ “ನಮೋನಾರಾಯಣ?' ಎಂದು 
ಹೇಳುತ್ತ, “ಎಲೈ ಕೃಷ್ಣನೇ! ನೀನು ನಾರಾಯಣನು; ನೀನು ನಿನ್ನಿಂದಲೇ 
ನಮಸ್ಕೃತನಾಗುತ್ತೀಯೆ. ವೇದವಾಕ್ಕುಗಳೂ ನಿನ್ನನ್ನು ಕಾಣದೆ ವಿಮುಖಗಳಾಗುತ್ತಿರುವುದ 
ರಿಂದ ನಿನ್ನನ್ನು ನಾರಾಯಣ ಎಂದು ಮಾತಿನಿಂದ ಹೇಳುವುದಕ್ಕೂ ನಮಗೆ ಸಾಧ್ಯವಲ್ಲ. 
ಅಂತಹ ನೀನು ನಮ್ಮ ಪಾದಗಳಿಗೆ ನಮಸ್ಕರಿಸಿದೆ. ವೇದಾಂತವೇದ್ಯನಾಗಿಯೂ 
ಭಯನಾಶಕನಾಗಿಯೂ ಇರುವ ನಿನ್ನನ್ನು ನಾವು ಸೇವಿಸುತ್ತೇವೆ. ವಾಸುದೇವನಾದ ನಿನಗೆ 
ಚಲವೆಂದೂ ಅಚಲವೆಂದೂ ಎರಡು ರೂಪಗಳುಂಟು: ಸಂನ್ಯಾಸಿಗಳ ರೂಪವೇ ಚಲವು, 
ಪ್ರತಿಮೆ ಮೊದಲಾದುವು ಅಚಲವು. ನಾವು ಪ್ರಣವಾಭ್ಯಾಸ ನಿರತರು. ಪ್ರಣವವಾದರೋ 
ಸರ್ವದಾ ನಿನ್ನ ಪಾದವನ್ನೇ ನೆನೆಯುತ್ತ ಈಗಲೂ ನಿನ್ನ ಪಾದವನ್ನರಿಯದುದಾಗಿದೆ” 
ಎಂದರು. ಅದಕ್ಕೆ ಶ್ರೀಕೃಷ್ಣನು, “ಕರ್ಮಫಲಪರಿತ್ಕಾಗದಿಂದ ಶ್ರೀಹರಿಯ ದೇಹವು 
ಪೋಷಿತವಾಗಿದೆ. ಅದು ಧ್ಯಾನಾರೂಢರಾದ ನಿಮ್ಮಿಂದ ವಿಶ್ವರೂಪವೆನಿಸಿಕೊಳ್ಳುವುದು. 
ನೀವು ಹಂಸರೆಂದು ಲೋಕದಲ್ಲಿ ಪ್ರಖ್ಯಾತಿ ಪಡೆದಿರುವಂತೆಯೇ ನಾನೂ ಕೃಷ್ಣನೆನಿಸಿರುವೆನು. 
ನಮ್ಮಿಬ್ಬರ ಸಮಾಗಮವು ಸರ್ವದಾ ಹಸಿನಾಪುರದಲ್ಲಾಗಲಿ” ಎಂದು ಹೇಳಿ, ಅವರ 
ಅನುಜ್ಞೆಯನ್ನು ಪಡೆದು ರಾಜಮಾರ್ಗದಲ್ಲಿ ನಡೆದನು. ಪುರಸ್ತೀಯರೂ ವೇಶ್ಯಾಂಗನೆಯರೂ 
ಪ್ರಾಸಾದಗಳ ಮೇಲೆ ನಿಂತು ಶ್ರೀಕೃಷ್ಣನನ್ನು ನೋಡುತ್ತಿದ್ದರು. ವೇಶ್ಯೆಯರು ಶ್ರೀಕೃಷ್ಣನನ್ನು 


ಶ್ರೀಕೃಷ್ಣ ಹಸ್ತಿನಪುರ ಪ್ರವೇಶ ೪೯ 
ನೋಡಿ, “ಶುಭಕರನೂ ದಾತೃವೂ ಕಾಮುಕನೂ ವಂಚಕನೂ ಆದ ಶ್ರೀಕೃಷ್ಣನು 
ಬರುತ್ತಿರುವನು; ಅವನನ್ನು ಹಿಡಿದುಕೊಳ್ಳಿರಿ. ಕಮಲಲೋಚನನೂ ಸುಂದರನೂ 
ಬಲಶಾಲಿಯೂ ಧನಿಕನೂ ಆದ ಆತನು ಸದಾ ಸ್ತೀಲೋಲನು' ಎಂದು ಹೇಳಿಕೊಂಡರು. 
ಅವರಲ್ಲಿ ಕುಂಟಣಿಯೊಬ್ಬಳು, “ಈ ನಾರಿಯರು ಪುರಾಣಪುರುಷನಾದ ಈತನನ್ನು 
ಹಿಡಿಯಲು ವ್ಯರ್ಥವಾಗಿ ಚಿಂತಿಸುತ್ತಿರುವರು. ಹಿಡಿಯಲು ಇವನು ಸಾಧ್ಯನಲ್ಲ,. 
ಮುಕ್ತನಾಗಿದ್ದಾನೆ. ಇಂತಹವನನ್ನು ನಿರ್ಬಂಧಿಸುವುದು ಹೇಗೆ? ಪೂರ್ವದಲ್ಲಿ ಇವನು 
ಯೌವನಸ್ಥನಾಗಿದ್ದಾಗ ಭೂಲೋಕದಲ್ಲಿ ಹದಿನಾರು ಸಾವಿರ ಮುಂದಿ 
ಸ್ತೀಯರನ್ನುಪಭೋಗಿಸಿದನು. ಬಹು ಮಂದಿ ಮಕ್ಕಳನ್ನು ಪಡೆದು ಈಗ ವೃದ್ಧನಾಗಿರುವ 
ಈತನಿಂದ ಫಲವೇನು? ಆದರೆ ಈತನನ್ನು ಹಿಡಿಯಲು ನಮಗೊಂದು ಕಾರಣವುಂಟು; 
ಹಾಗೆ ಹಿಡಿಯುವುದರಿಂದ ನಾವು ಪೂರ್ಣ ಕಾಮರಾಗಿ ಮುಕರಾಗುವೆವು; ಆ 
ಪುರಾಣಪುರುಷನಿಂದ ನಮಗೆ ಪರಮ ಪ್ರಯೋಜನವಾಗುವುದು. ಪುರುಷನು 
ಯೌವನಸ್ಥನಾಗಲಿ ವೃದ್ಧನಾಗಲಿ ಆತನ ಸಂಗದಲ್ಲಿ ನಮಗೆ ಆಸೆಯೇನೂ ಇಲ್ಲ. 
ಯುವತಿಯರಾಗಲಿ ವೃದ್ದೆಯರಾಗಲಿ ಶ್ರೀಕೃಷ್ಣನನ್ನು ಬಿಡಕೂಡದು. ಈತನಿಗಿಂತ ವೃದ್ಧರಾದ 
ಜನರು ಯಾರೂ ಇಲ್ಲವೆಂದು ಮೂಢಜನವು ಹೇಳುತ್ತಿರುವುದು. ಈತನ ಚೇಷ್ಟೆಯನ್ನು 
ನಾನು ಚೆನ್ನಾಗಿ ಬಲ್ಲೆನು, ಮತ್ತಾವಳೂ ಅರಿಯಳು; ಕುಬ್ಬೆಯನ್ನೂ ವಾನರಕನ್ನೆಯನ್ನೂ 
ಬಯಸಿದ ಈ ಕೃಷ್ಣನು ಸುಂದರಿಯರಾದ ಸ್ತ್ರೀಯರನ್ನು ಬಿಡುವುದುಂಟೆ?'' ಎಂದು 
ಹೇಳುತ್ತ ಅವಳು ಎಲ್ಲ ಸ್ತ್ರೀಯರನ್ನೂ ಕರೆದುಕೊಂಡು ತಾನು ಮುಂದೆ ಹೊರಟು ಶ್ರೀಕೃಷ್ಣನಿಗೆ 
ನಮಸ್ಕಾರ ಮಾಡಿ ನಿಲ್ಲಲು, ಆತನು ಅವಳನ್ನು ಆದರಿಸಿದನು. ಶ್ರೀಕೃಷ್ಣನ ಬಳಿಯಲ್ಲಿ 
ವಂದಿಗಳ ದೊಡ್ಡ ಗುಂಪಿದ್ದಿತು. ಅದರಲ್ಲಿ ವೃದ್ಧನಾದವನೊಬ್ಬನು ಶ್ರೀಕೃಷ್ಣನನ್ನು ಸ್ತುತಿಸುತ್ತ 
ಇಂತೆಂದನು: 


“ಕಂಸಮರ್ದನನಾದ ಶ್ರೀಕೃಷ್ಣನು ಬಂದಿರುವನು. ಈಗ ಯಾಚಕರ ಸಂಸಾರ 
ದುಃಖವು ತೊಲಗುವುದು. ಮೋಹವೆಂಬ ರೋಗದಿಂದ ಪೀಡಿತರಾದ ಜನಗಳು ತಮಗೆ 
ಬೇಕಾದ ಇಷ್ಟಾರ್ಥಗಳನ್ನು ಬಯಸುವರು. ತನ್ನ ನಾಮೋಚ್ಚಾರಣೆಯೆಂಬ ಔಷಧವನ್ನು 
ಕೊಡುವ ಈ ಕೃಷ್ಣನೆಂಬ ವೈದ್ಯನಿಂದ ಅವರೆಲ್ಲರೂ ಸಂದೇಹವಿಲ್ಲದೆ ರೋಗರಹಿತರಾಗಿ 
ಸುಖವನ್ನು ಪಡೆದರು, ಇದು ಸತ್ಯವು. ನಾವಾಗಿ ಬಯಸುತ್ತಿರುವುದರಿಂದುಂಟಾಗುವ 
ವ್ಯಾಧಿಗಳೆಲ್ಲವೂ ಆತನನ್ನು ನೆನೆವುದರಿಂದ ನಾಶಹೊಂದುವುವು. ಶ್ರೀಹರಿಯನ್ನು 
ಬ್ರಹ್ಮಾಯುವಾಗೆಂದು ಹೇಗೆ ಹರಸುವುದು? ಅವನ ನಾಭಿಕಮಲದಲ್ಲಿ ಬ್ರಹ್ಮನು ಹುಟ್ಟಿದನು. 
ಹೀಗಿರುವಾಗ, ಹರಿಯ ತಾತನೂ ಪಿತಾಮಹನೂ ಯಾರಾಗಿರಬಹುದೋ ತಿಳಿಯದು. 
ನಮ್ಮಇಷ್ಟಸಿದ್ದಿಗಾಗಿ ಆತನ ನಾಮಸ್ಕರಣೆಯನ್ನೇ ಮಾಡಬೇಕಾದುದು ಆವಶ್ಯಕವು. ಆತನ 
ನಾಮದ ಮಹಿಮೆಯನ್ನು ವರ್ಣಿಸಲರಿಯೆನು. ಆತನ ಪ್ರತಾಪಗಳನ್ನು ಸೂಚಿಸುವ 
ನಾಮಗಳು ಲೋಕದಲ್ಲಿ ಅಪಾರವಾಗಿವೆ. ಶಂಖನು ವೇದಗಳನ್ನು ಕದ್ದೊಯ್ದುದನ್ನು ಕಂಡು 


೫೦ ಜೈಮಿನಿ ಭಾರತ 
ಆತನು ಆದಿಮತ್ಸ್ಯನಾದನು. ಆ ಮೀನಿನ ಜನ್ಮವನ್ನು ಮನುಷ್ಯ ಮಧ್ಯದಲ್ಲಿ ವರ್ಣಿಸುವುದು 
ಹೇಗೆ? ಕೂರ್ಮನೂ ವರಾಹನೂ ಆಗಿ ಅವತಾರ ಮಾಡಿದ ಆತನ ಪರಾಕ್ರಮವೂ 
ಪ್ರಸಿದ್ಧವಾಗಿದೆ. ಆತನು ಅರ್ಧಸಿಂಹರೂಪನಾಗಿಯೂ ಬ್ರಾಹ್ಮಣ ವಟುವಾಗಿಯೂ ಇದ್ದನು. 
ಆ ಮಹಾತ್ಮನ ಈ ಜನಗಳನ್ನು ಕೇಳಿದವನು ಸಕಲ ಸಂಪತ್ತುಗಳನ್ನೂ ಪಡೆವುದರಲ್ಲಿ 
ಸಂಶಯವಿಲ್ಲ. ನಾನು ಹೇಳಿದ ಮಾತಿನಿಂದಾಗಲಿ, ಅಥವಾ ಮತ್ತೊಬ್ಬರಾಡುವ 
ಮಾತಿನಿಂದಾಗಲಿ ಕೃಷ್ಣನು ದೋಷರಹಿತನೆಂಬುದು ವ್ಯಕ್ತವಾಗುವುದು. "ಈ ವಂದಿಯು 
ಕುರೂಪವಾದ ನನ್ನ ಜನಗಳನ್ನು ಸತ್ಯವೆಂದು ತಿಳಿದು ಎಲ್ಲರಿಗೂ ಹೇಳಿದನಲ್ಲಾ!' ಎಂದು 
ಶ್ರೀಕೃಷ್ಣನು ಕೋಪಿಸಿಕೊಳ್ಳಬಹುದು. ಅದರಿಂದೇನು? ನನ್ನ ವಾಗ್ಲೋಷವನ್ನಲ್ಲದೆ ಕಾಯಿಕ 
ಮಾನಸಿಕ ದೋಷಗಳೆಲ್ಲವನ್ನೂ ಅದು ಪರಿಹರಿಸುವುದರಲ್ಲಿ ಸಂದೇಹವಿಲ್ಲ. "ರಾಮ', 
"ರಾಮ' ಎಂದು ಆತನ ನಾಮಗಳನ್ನು ಪುನಃ ಕೀರ್ತನೆ ಮಾಡುವೆನು. ಸರ್ವಜ್ಞನಾದ 
ಶಂಕರನೂ ರಾಮನಾಮ ಸಂಕೀರ್ತನೆಯಿಂದ ಸಂತುಷ್ಣನಾಗುವನು; ಗೋಪಾಲಮೂರ್ತಿ 
ಯಾದ ಶ್ರೀಕೃಷ್ಣನು ಸಂತುಷ್ಪನಾಗದಿರುವನೇ?” ಎಂದು ಹೇಳುತ್ತಿರುವ ವಂದಿಯನ್ನಾದರಿಸಿ 
ಶ್ರೀಕೃಷ್ಣನು ತನ್ನ ಕಂಠದಲ್ಲಿ ಧರಿಸಿದ್ದ ಮುಕ್ತಾಹಾರವನ್ನು ಆತನಿಗೆ ಕೊಟ್ಟು ಉಳಿದವರೆಲ್ಲರಿಗೂ 
ಮುಕ್ತಾಫಲಗಳನ್ನು ಕೊಟ್ಟು, ಅಲ್ಲಿದ್ದ ಧರ್ಮಾಧಿಕಾರಿಗಳನ್ನು ಕಂಡು ಅವರೆಲ್ಲರೊಡನೆ 
ಸೇರಿ ಅಲ್ಲಿಂದ ಹೊರಟನು. 


ಅನುಸಾಲ್ವ ಗಮನ 


ಅನಂತರದಲ್ಲಿ ಜನಮೇಜಯನು ಜೈಮಿನಿ ಮುನಿಯನ್ನು ಕುರಿತು, “ಎಲೈ 
ಜೈಮಿನಿಯೇ! ಮುಂದೆ ನಡೆದ ಸಂಗತಿಯೇನು? ಸದಾಚಾರ ಸಂಪನ್ನರಾದ ಜನರು 
ಶ್ರೀಕೃಷ್ಠನೊಡನೆ ಆಡಿದ ಮಾತುಗಳೇನು? ಅದಕ್ಕೆ ಆತನು ಹೇಳಿದ ಉತ್ತರವೇನು?” 
ಎಂದು ಕೇಳಲು, ಅದಕ್ಕೆ ಜೈಮಿನಿಯು, “ಎಲೈ ರಾಜೇಂದ್ರನೇ! ಕೇಳು, ಆ ಹಸ್ತಿನಪುರದಲ್ಲಿ 
ಆಚಾರಶೀಲರಾದ ಬ್ರಾಹ್ಮಣರೇ ಶ್ರೀಕೃಷ್ಣನನ್ನು ನೋಡಿ, “ಎಲೈ ಕೃಷ್ಣನೇ! ನಮ್ಮ ಸದಾಚಾರ 
ಸದ್ವರ್ತನಗಳಿಂದಲೂ ಪ್ರಾಯಶ್ಚಿತ್ತ ದಾನಾದಿಗಳಿಂದಲೂ ನಮಗೆ ನಿನ್ನ ದರ್ಶನವಾಯಿತು. 
ಧರ್ಮರಾಜನ ಆಜ್ಞಾನುಸಾರವಾಗಿ ಪ್ರಜೆಗಳೆಲ್ಲರೂ ಧರ್ಮಮಾರ್ಗಪ್ರವರ್ತಕರಾಗಿರುವರು. 
ಲೋಕದಲ್ಲಿ ಧರ್ಮ ಸಂರಕ್ಷಣಾರ್ಥವಾಗಿಯೇ ನೀನು ಅವತಾರ ಮಾಡಿರುವೆ. ಬ್ರಹಹತ್ಯೆ, 
ಸ್ಪರ್ಣಸ್ಟೇಯ, ಸುರಾಪಾನ, ಗುರುತಲ್ಪ ಗಮನ, ಈ ನಾಲ್ಕು ಪಾಪಗಳನ್ನು ಮಾಡುವವನ 
ಸಹವಾಸ-ಈ ಐದೂ ಮಹಾಪಾತಕಗಳೆನಿಸುವುವು. ಇಂತಹ ಮಹಾಪಾತಕ ಮಾಡಿದವರ 
ಪಾಪವೆಲ್ಲವೂ ನಿನ್ನ ನಾಮವನ್ನು ಸರಿಸಿದ ಮಾತ್ರಕ್ಕೆ ನಾಶವಾಗಿ ಅಂತಹ ಪಾಪಿಷ್ಠರೂ 
ಪರಿಶುದ್ಧರಾಗುವರು. "ನೀವು ನಮಗೆ ಯಾವ ಪ್ರಾಯಶ್ಚಿತ್ತವನ್ನು ದಯೆಮಾಡಿ 
ವಿಧಿಸುವಿರೋ ಅದೆಲ್ಲಕ್ಕಿಂದಲೂ ಭಗವನ್ನಾಮ ಸ್ಮರಣೆಯು ಶ್ರೇಷ್ಠವಾದುದಲ್ಲವೆ?' ಎಂದು 
ಇವರೆಲ್ಲರೂ ನಮನ್ನು ಕೇಳುವರು. ಪಾಪಕ್ಕೆ ತಕ್ಕ ಪ್ರಾಯಶ್ಚಿತ್ರವನ್ನು ವಿಧಿಸಬೇಕು. ಮೇಲೆ 
ಹೇಳಿದ ಪಾತಕಗಳೆಲ್ಲವೂ ಹರಿನಾಮಸ್ಕರಣೆಯ ಫಲದ ದೃಷ್ಟಿಯಿಂದ ಅಲ್ಪ 
ದೋಷಗಳೆನಿಸುವುವು. ದ್ಹಾದಶಾಬ್ದ ಮೊದಲಾದ ವ್ರತಗಳನ್ನಾಚರಿಸುವುದರಿಂದ ಆಯಾ 
ಪಾತಕಗಳು ನಾಶವಾಗುವುವು; ಇವುಗಳಿಂದ ಶುದ್ಧರಾದವರ ದೇಹಗಳು ಮಾತ್ರ ನಾಶವಾಗದೆ 
ನಿಲ್ಲುವುವು. ಭಗವನ್ನಾಮಸಂಕೀರ್ತನೆಯಿಂದ ದೇಹವೇ ನಷ್ಟವಾಗುವುದರಿಂದ ಆ ದೇಹಕ್ಕೆ 
ಪಾಪ ಸಂಪರ್ಕವುಂಟಾಗಲವಕಾಶವೇ ಇಲ್ಲ, ಆದರೆ ಪ್ರಾಯಶ್ಚಿತ್ತಾದಿಗಳಿಂದ ಹೋಗಲಾರದೆ 
ದೋಷವೊಂದಿರುವುದೆಂಬ ಸಂಶಯವು ಮನಸ್ಸಿನಲ್ಲಿ ಸರ್ವದಾ ನಿಂತುಹೋಗಿರುವುದು: 
ಹರಿನಾಮಸ್ಮರಣೆ ಮಾಡದೆ ಅಜ್ಞಾನದಿಂದ ಮೋಹಿತರಾದ ಆತ್ಮದ್ರೋಜಹಿಗಳಿಗೆ 
ಪ್ರಾಯಶ್ಚಿತ್ತವೆಲ್ಲಿಯದು; ಎಲೈ ಕೃಷ್ಣನೇ! ಎಲ್ಲ ಪಾತಕಗಳಿಗೂ ಪ್ರಾಯಶ್ಲಿತ್ತವಂಟು; ನಿನ್ನನ್ನು 
ಸ್ಮರಣೆ ಮಾಡದ ಅಧಮರಿಗೆ ಯಾವ ಧರ್ಮಶಾಸ್ತಗಳನ್ನು ಹುಡುಕಿದರೂ 
ಪ್ರಾಯಶ್ಚಿತ್ತವೊಂದು ದೊರೆಯಲಾರದು? ಎಂದು ಹೇಳಿದರು. 


ಶ್ರೀಕೃಷ್ಣನು ಇವರ ಮಾತುಗಳನ್ನು ಕೇಳಿ ಪ್ರಸನ್ನನಾಗಿ ಅವರೊಡನೆ ಮುಂದಕ್ಕೆ 
ನಡೆಯುತ್ತ, ಮುಂದಿರುವ ನರ್ತಕಿಯರ ಗುಂಪನ್ನು ನೋಡಿ, ಶ್ರೀಕೃಷ್ಣನ ಆಗಮನವನ್ನೇ 
ನಿರೀಕ್ಷಿಸುತ್ತ ನಾಟ್ಯವಾಡುತ್ತಿರುವ ಆ ಸ್ತೀಯರ ಆರು ಬಗೆಯ ತಾಳ ಭೇದದಿಂದ ಕೂಡಿದ 
ನಾಟ್ಯಕ್ಕೆ ತೃಪ್ತನಾಗಿರಲು, ಆಗ ನರ್ತಕಿಯೊಬ್ಬಳು ಶ್ರೀಕೃಷ್ಣನನ್ನು ಕಂಡು, ಉದ್ಯಾನವನದಲ್ಲಿ 
ಪುಷ್ಪಾಲಂಕಾರವನ್ನು ಹೊಂದಿ ಕೈಗಳನ್ನುಳಿದ ಲತೆಯು ಶೋಭಿಸುವಂತೆ ಪ್ರಕಾಶಿಸುತ್ತ, 
ಭ್ರಮರಗಳಂತಿರುವ ಕಣ್ಣುಗಳನ್ನು ಬಾರಿಬಾರಿಗೂ ತಿರುಗಿಸುತ್ತ ಕೀಚಕ ಧ್ವನಿಯಂತೆ ಮೃದು 


೫೨ ಜೈಮಿನಿ ಭಾರತ 
ಮಧುರವಾದ ಮೃದಂಗ ಶಬ್ದದಿಂದ ಶ್ರೀಕೃಷ್ಣನನ್ನು ಸಂತೋಷಗೊಳಿಸುತ್ತಿರುವವಳಾಗಿ, 
ಶ್ರೀಕೃಷ್ಣನನ್ನು ಕುರಿತು, “ಎಲೈ ಶ್ರೀಕೃಷ್ಣನೇ! ನಿನ್ನೆದುರಿಗೆ ನರ್ತಿಸುತ್ತಿರುವ ನನ್ನನ್ನು ನೋಡಿ 
ಎಲ್ಲರೂ ನಗುತ್ತಿರುವರು. ನನ್ನ ನಾಟ್ಯದಿಂದ ಶ್ರೀಹರಿಯು ಸುಪ್ರೀತನಾಗುವನೆಂಬುದನ್ನು 
ಆ ಮೂಢರು ಅರಿಯರು. ಗೋವಿಂದನನ್ನು ಈ ಲೋಕದಲ್ಲಿ ದರ್ಶನ ಮಾಡಲು ಯಾವ 
ಧ್ಯಾನ ದಾನ ತಪೋವ್ರತಗಳೂ ಇಲ್ಲ; ಯೋಗಿಗಳೂ ಧ್ಯಾನದಿಂದ ಸುಲಭವಾಗಿ 
ಕಾಣಲಾರರು. ನನ್ನ ನಾಟ್ಯವನ್ನು ನೋಡುತ್ತ ಇಲ್ಲಿಯೇ ನಿಂತಿರುವ ಶ್ರೀಹರಿಯನ್ನು 
ಅವರೆಲ್ಲರೂ ನೋಡಲಿ. ನೃತ್ತ ಗೀತ ವಾದ್ಯಗಳನ್ನು ಮಾಡುತ್ತಿರುವವರಿಗೆ 
ಸಂತುಷ್ಟನಾಗುವಂತೆ, ದೇವರು ಧ್ಯಾನಾದಿಗಳಿಗೆ ಮೆಚ್ಚುವುದಿಲ್ಲವೆಂದು ತಿಳಿದವರು 
ಹೇಳುತ್ತಾರೆ. ಎಲೈ ಜನಾರ್ದನನೇ! ನಿನ್ನ ಕೈಯಲ್ಲಿ ಸುದರ್ಶನ ಚಕ್ರವೊಂದೇ ಇರುವುದು; 
ನನ್ನ ಕೈಕಾಲುಗಳಲ್ಲಿ ನಾಲ್ಕು ಚಕ್ರಗಳಿರುವುವು, ನೋಡು! ನಿನ್ನ ಪಾದದಲ್ಲಿ ಗಂಗೆಯಿರುವುದು; 
ನನ್ನ ಕಪೋಲದಲ್ಲಿಯೂ ತಲೆಯಲ್ಲಿಯೂ ಗಂಗೆ ನೆಲಸಿರುವಳು. ನೀನು ಅಚಲನು; 
ಅಬಲೆಯಾದ ನಾನು ಸರ್ವದಾ ಚಂಚಲೆಯಾಗಿದ್ದೇನೆ. ನೀನು ಒಂದು ಬ್ರಹ್ಮಾಂಡವನ್ನು 
ಚಲಿಸುವಂತೆ ಮಾಡುವೆ; ನಿನ್ನೆದುರಿಗೆ ನಾನು ಏಳು ಗೋಳಗಳನ್ನು ಚಲಿಸುವಂತೆ 
ಮಾಡುತ್ತೇನೆ. ನಿನ್ನ ದೃಷ್ಟಿಗೆ ಇಪ್ಪತ್ತಾರು ಭಾವಗಳುಂಟೆಂದು ತಿಳಿದಿದೆ; ನಾನು ಅವೆಲ್ಲವನ್ನೂ 
ಮಾಡುವುದಿಲ್ಲ, ಏಕಭಾವದಿಂದ ನಿನ್ನನ್ನು ನೋಡುತ್ತೇನೆ. ನೆಲದ ಮೇಲಿರುವ ಎರಡು 
ಹೂಗಳನ್ನು ನನ್ನೆರಡು ಕಣ್ಣುಗಳಿಂದ ತೆಗೆದುಕೊಳ್ಳುತ್ತ ನಿನ್ನನ್ನು ನೋಡುತ್ತಿರುವೆನು; ಇದು 
ನನಗೆ ವಿಸ್ಮಯವನ್ನುಂಟುಮಾಡುತ್ತದೆ” ಎಂದು ಹೇಳಿದಳು. ಅದನ್ನು ಕೇಳಿ ಶ್ರೀಕೃಷ್ಣನು, 
“ಎಲೈ ಸುಂದರೀ! ನೀನು ನನ್ನ ನಾಮಗಳನ್ನು ಹಾಡಿಕೊಂಡು ನರ್ತಿಸುತ್ತ ನಮ್ಮ 
ಮನೆಯಲ್ಲಿಯೇ ಇರು, ಮತ್ತೆಲ್ಲಿಯೂ ಹೋಗಬೇಡ” ಎಂದು ಹೇಳಿ ಅಲ್ಲಿಂದ ಹೊರಟು 
ಧರ್ಮರಾಜನ ಮನೆಗೆ ಬಂದನು. 


ಅಲ್ಲಿ ಧೃತರಾಷ್ಟ್ರ, ವಿದುರ, ಕೃಪರೊಡನೆ ಕುಳಿತಿದ್ದ ವೀರನಾದ ಧರ್ಮರಾಜನನ್ನು 
ನೋಡಿ, ಶ್ರೀಕೃಷ್ಣನು ಎಲ್ಲರಿಗೂ ನಮಸ್ಕರಿಸಿ ಸುಖಾಸನದಲ್ಲಿ ಕುಳಿತುಕೊಂಡನು. ಉಳಿದ 
ಪಾಂಡವರು ಶ್ರೀಕೃಷ್ಣನಿಗೆ ನಮಸ್ಕರಿಸಲು, ಆತನು ಅವರೆಲ್ಲರನ್ನೂ ಹರಸಿ ಆಲಿಂಗಿಸಿದನು. 
ಧರ್ಮರಾಜನು ಶ್ರೀಕೃಷ್ಣನನ್ನು ಮೂರ್ಧಾಘ್ರಾಣಮಾಡಿ ಬಹು ಸಂತೋಷಗೊಳಿಸಿದನು. 
ಸಂತೋಷಚಿತ್ತರಾಗಿರುವ ಕುಂತಿಯನ್ನೂ ದ್ರೌಪದಿಯನ್ನೂ ನೋಡಿ ಹರ್ಷದಿಂದ 
ಧರ್ಮಪುತ್ರನು ಶ್ರೀಕೃಷ್ಣನನ್ನು, “ಎಲೈ ಶ್ರೀಕೃಷ್ಣನೇ! ನಾನು ಮಾಡಬೇಕಾದ ಯಾಗ 
ಕಾರ್ಯಕ್ಕಾಗಿ ನಿನ್ನನ್ನು ಭೀಮಸೇನನ ಮೂಲಕ ಇಲ್ಲಿಗೆ ಕರೆಯಿಸಿಕೊಂಡೆನು. 
ವಸುದೇವಾದಿಗಳೆಲ್ಲರೂ ಕುಶಲರಾಗಿರುವರೇ! ನಿಮ್ಮ ತಾಯಿಯೂ ಭಾರ್ಯೆಯರೂ 
ಇತರ ಸ್ತ್ರೀಯರೂ ಬರಲಿಲ್ಲವಲ್ಲಾ!'' ಎಂದು ಕೇಳಿದನು. ಅದಕ್ಕೆ ಕೃಷ್ಣನು, “ವಸುದೇವನೂ 
ಬಲರಾಮನೂ ದ್ವಾರಕೆಯಲ್ಲಿಯೇ ಇರುವರು; ಉಳಿದ ಸ್ತ್ರೀ ಪುರುಷರೆಲ್ಲರೂ ಬಂದಿರುವರು; 
ಅವರೆಲ್ಲರೂ ಭೀಮನೊಡನೆ ಗಂಗಾನದಿಯ ದಡದಲ್ಲಿ ಬಂದಿಳಿದಿರುವರು; ನಾನು ನಿನ್ನನ್ನು 


ಅನುಸಾಲ್ವ ಗಮನ ೫೩ 


ನೋಡಬೇಕೆಂಬ ಕುತೂಹಲದಿಂದ ಮುಂದೆ ಬಂದೆನು'' ಎಂದು ಹೇಳಿದನು. ಆಗ 
ಧರ್ಮರಾಜನು, ಎಲೈ ಅರ್ಜುನನೇ! ಶ್ರೀಕೃಷ್ಣನು ಹೇಳಿದಂತೆ ಎಲ್ಲರೂ ಬಂದಿರುವರೇ 
ನೋಡು. ನಮ್ಮ ನಾಥನಾದ ಶ್ರೀಕೃಷ್ಣನಿಂದ ಲೋಕದಲ್ಲಿ ನಾವು ಧನ್ಯರೆಂಬುದಕ್ಕೆ 
ಸಂಶಯವಿಲ್ಲ, ನಾವು ಆ ನಮ್ಮಸ್ನೇಹಿತರನ್ನು ಎದುರುಗೊಳ್ಳಲು ಈಗಲೇ ಹೊರಡೋಣ. 
ಕುಂತಿಯೂ ಪ್ರಭಾವತಿಯೂ ದ್ರೌಪದಿಯೂ ದೇವಕಿಯನ್ನೆದುರುಗೊಳ್ಳಲು ಹೊರಡಲಿ. 
ಸ್ವಜನವನ್ನು ಆದರಿಸಲು ಮಹಾಜನವೆಲ್ಲವೂ ನನ್ನ ಆಜ್ಞೆಯಂತೆ ಹೊರಡಲಿ' 
ಎಂದಾಜ್ಞಾಪಿಸಿ, ಶ್ರೀಕೃಷ್ಣನೊಡನೆ ತಾನೂ ಹೊರಟನು. ಪುರದ ಬಹಿರ್ಭಾಗದಲ್ಲಿ 
ಶೂರನಾದ ಯೌವನಾಶ್ವನು ಸೇನಾ ಸಮೇತನಾಗಿ ಎದುರುಗೊಳ್ಳುವ ಸಮಾರಂಭದಲ್ಲಿ 
ಸಕಲ ವಾದ್ಯಗಳನ್ನೂ ಬಾರಿಸುವಂತೆ ತನ್ನ ಪರಿವಾರದವರಿಗೆ ತಿಳಿಸಿದನು. ದ್ರೌಪದಿಯು 
ಶ್ರೀಕೃಷ್ಣನೊಡನೆ ರಥದಲ್ಲಿ ಕುಳಿತು ಮುಂದೆ ಹೊರಟಳು. ಆಗ ಗಾಯಕರು ಗಾನ 
ಮಾಡುತ್ತಿದ್ದರು, ನಾಟ್ಯಕುಶಲರು ನರ್ತನ ಮಾಡುತ್ತಿದ್ದರು. ವಂದಿಗಳೂ ಸೂತಮಾಗಧಿಗಳೂ 
ಸ್ತುತಿಪಾಠಗಳನ್ನು ಹೇಳುತ್ತಿದ್ದರು. ಧರ್ಮರಾಜನ ಸೈನ್ಯವು ಹೊರಡಲು, ಶಂಖ, ದುಂದುಭಿ 
ಮೊದಲಾದ ವಾದ್ಯಗಳು ಮೊಳಗುತ್ತಿದ್ದುವು. ಇತರ ಜನರೆಲ್ಲರೂ ಸಂತೋಷದಿಂದ ಉಬ್ಬಿ 
ನಾನಾವಿಧ ಚೇಷ್ಟೆಗಳನ್ನು ಮಾಡುತ್ತ ಹೊರಟರು. ಪ್ರಭಾವತಿಯು ದೇವಕಿ ರುಕ್ಮಿಣಿಯರನ್ನು 
ನೋಡುವುದಕ್ಕಾಗಿ ರತ್ನಾದಿಗಳನ್ನು ತೆಗೆದುಕೊಂಡು ತನ್ನ ಬಂಧುಗಳೊಡನೆ ಹೊರಟಳು; 
ನಾನಾಲಂಕಾರ ಭೂಷಿತರಾದ ಹತ್ತುಸಾವಿರ ಮಂದಿ ಇತರ ಸ್ತ್ರೀಯರೂ ಹೊರಟರು. 
ಬಳಿಕ ಯಾದವರೆಲ್ಲರೂ ಸೇನೆಯನ್ನು ಸನ್ನಾಹಗೊಳಿಸುತ್ತಿದ್ದರು. ದೇವಕಿ 
ಮೊದಲಾದವರಿಗೆ ಸ್ವರ್ಣರತ್ನಖಚಿತವಾಗಿಯೂ ಚಿತ್ರಚೀನಾಂಬರಗಳನ್ನು ಸುತ್ತಿ 
ಅಲಂಕೃತವಾಗಿಯೂ ಇರುವ ಪಲ್ಲಕ್ಕಿಗಳು ಸಿದ್ಧವಾದುವು. ಕೈಯಲ್ಲಿ ಚಾಮರ ವ್ಯಜನಗಳನ್ನು 
ಹಿಡಿದು ಸೇವಿಸುತ್ತಿರುವ ನಾರೀಶತದಿಂದ ಪರಿವೃತವಾದ ಪಲ್ಲಕ್ಕಿಯೊಂದರಲ್ಲಿ ಕುಳಿತಿರುವ 
ದೇವಕಿಯನ್ನು ನೋಡಿ ಧರ್ಮರಾಜನು ಬಂದು ನಮಸ್ಕರಿಸಿ, ಭೃತ್ಯನಂತೆ ಮುಂದೆ ನಿಂತನು. 
ಭೀಮನು ನೆಲದ ಮೇಲೆ ನಿಂತಿರುವ ಧರ್ಮನಂದನನ್ನು ನೋಡಿ ಆನೆಯಿಂದಿಳಿದು 
ಆತನ ಪಾದಕ್ಕೆರಗಿದನು; ಪ್ರದ್ಯುಮ್ನಾದಿ ವೀರರು ಧರ್ಮರಾಜನಿಗೆ ನಮಸ್ಕರಿಸಿದರು; 
ಅರ್ಜುನಾದಿ ಪಾಂಡವರು ದೇವಕಿಗೆ ನಮಸ್ಕರಿಸಿದರು; ಯಶೋದೆಯೂ ದೇವಕಿಯೂ 
ಕುಂತಿಗೆ ನಮಸ್ಕರಿಸಿ, ಪ್ರಭಾವತಿಗೂ ಕುಂತಿಗೂ ಉಡುಗೊರೆಗಳನ್ನು ಕೊಟ್ಟರು. 
ದ್ರೌಪದಿಯು ಪ್ರಭಾವತಿಯೊಡನೆ ದೇವಕೀದೇವಿಗೆ ನಮಸ್ಕರಿಸಿ ಕಾಣಿಕೆಗಳನ್ನೊಪ್ಪಿಸಿದಳು. 
ರುಕ್ಮಿಣಿಯೇ ಮೊದಲಾದ ಶ್ರೀಕೃಷ್ಣನ ಸ್ತೀಯರೆಲ್ಲ ಕುಂತಿಯನ್ನಾದರಿಸಿ ನಮಸ್ಕಾರಮಾಡಿ 
ಕಾಣಿಕೆಗಳನ್ನೊಪ್ಪಿಸಿ, ದ್ರೌಪದಿಯನ್ನು ನೋಡುವುದಕ್ಕಾಗಿ ಹೊರಟು, ರತ್ನಚಂದನ 
ವಸ್ತಾದಿಗಳನ್ನು ತೆಗೆದುಕೊಂಡು ಹೋಗಿ ಕೊಟ್ಟು ಆದರಿಸಿದರು. ಸತ್ಯಭಾಮೆಯು ನಸುನಗುತ್ತ 
ದ್ರೌಪದಿಯನ್ನು ಕುರಿತು, “ಎಲೈ ದ್ರೌಪದಿಯೆ! ಜಗತ್ಪತಿಯಾದ ಶ್ರೀಕೃಷ್ಣನೊಬ್ಬನನ್ನು 
ಸ್ವಾಧೀನ ಮಾಡಿಕೊಳ್ಳುವುದೇ ನಮಗೆ ಅಸಾಧ್ಯವಾಗಿರುವಾಗ ನೀನು ಐದು ಮಂದಿ 


೫೪ ಜೈಮಿನಿ ಭಾರತ 
ಪತಿಗಳನ್ನು ಹೇಗೆ ವಶಪಡಿಸಿಕೊಂಡಿರುವೆ? ಶ್ರೀಕೃಷ್ಣನನ್ನು ನೀನು ವಶ ಮಾಡಿಕೊಂಡಿರುವ 
ಹಾಗಿದೆ. ತಂಗಿಯಾದ ನಿನ್ನನ್ನು ಆತನು ಬಿಟ್ಟಿರಲಾರನು; ನೀನೂ ಅವನನ್ನುಳಿದು 
ಜೀವಿಸಲಾರೆ. ನಿನ್ನ ಆಂತರ್ಯಕ್ಕೊಳಗಾಗಿರುವ ನಿನ್ನ ಪತಿಗಳ್ಳೆದು ಮಂದಿಗಳೆದುರಿಗೆ 
ಯಾವ ಉಪಾಯದಿಂದ ಶ್ರೀಕೃಷ್ಣನನ್ನೊಲಿಸಿಕೊಂಡಿದ್ದೀಯೆ? ಅದನ್ನು ನನಗೆ ತಿಳಿಸು. 
ಇಂತಹ ಕಾರ್ಯ ಮಾಡುತ್ತಿದ್ದರೂ ಜನಕ್ಕೆ ನೀನು ನಾಚುವುದಿಲ್ಲ, ನಮಗೆ ಹೆದರುವುದಿಲ್ಲ, 
ಧರ್ಮಪರರಾದವರ ಆದರಣೆಗೊಳಗಾಗಿದ್ದೀಯೆ; ಅದು ಹೇಗೆ?” ಎಂದು ಕೇಳಿಹಳು. 

ಅದನ್ನು ಕೇಳಿ ದ್ರೌಪದಿಯು ಸತ್ಯಭಾಮೆಯನ್ನು ಕುರಿತು, “ಎಲೈ ಸತ್ಯಭಾಮೆಯೆ! 
ನಿನ್ನ ಮನಸ್ಸು ಶ್ರೀಕೃಷ್ಣನನ್ನು ಬಿಟ್ಟು ಸವತಿಯಲ್ಲಿ ಪ್ರವೇಶಿಸುವುದು; ಇದು ಪ್ರಬಲವಾದ 
ದುಷ್ಕರ್ಮದ ಫಲವು. ಕೃಷ್ಣನನ್ನು ನೀನು ಅವಮಾನಗೊಳಿಸುವೆ; ನಾನು ಆತನನ್ನು 
ಆಶ್ರಯಿಸುವೆನು. ಆದಕಾರಣ ಆತನು ತನ್ನ ಮನೋಗತವನ್ನೆಲ್ಲ ನನಗೆ ತಿಳಿಸುವನು. 
ದುರ್ಯೋಧನ ಸಭಾಮಧ್ಯದಲ್ಲಿ ಅಕ್ಷಯ ವಸ್ತವನ್ನು ಕೊಟ್ಟು ನನ್ನ ಮಾನವನ್ನು ರಕ್ಷಿಸಿದವನು 


ಲು ಸ 


ಶ್ರೀಕೃಷ್ಣನೊಬ್ಬನೇ. ನೀನು ಹಾಗೆ ವಸ್ತ್ರ ಮೊದಲಾದುವನ್ನು ಕೊಡಲಾರೆ. ನಮ್ಮಣ್ಣನು 
ನಿನ್ನನ್ನು ವಂಚಿಸಿ ನನಗೆ ವಸ್ತ್ರಗಳನ್ನು ಕೊಟ್ಟನು. ಅಂತಹ ಧರ್ಮಜ್ಞನಾದ ನಿನ್ನ ಪತಿಯನ್ನು 
ನೀನು ಎಲ್ಲರೆದುರಿಗೂ ನಾರದನಿಗೆ ದಾನ ಮಾಡಿದೆ; ಹಿಂದೆ, ದೇವತೆಗಳ 
ಅಲಂಕಾರಾರ್ಥವಾಗಿದ್ದ ಪಾರಿಜಾತವನ್ನು ಹರಣ ಮಾಡಿಸಿದೆ. ದೇವ ಬ್ರಾಹ್ಮಣ ಗುರು 
ದ್ರವ್ಯವನ್ನು ವಿವೇಕಿಗಳು ಆಕ್ರಮಿಸರು; ನೀನು ಹಾಗೆ ಅಪಹರಿಸಿದ್ದರೂ ನಿನಗೆ ನಾಚಿಕೆಯಿಲ್ಲ. 
ಕೃಷ್ಣದಾನವನ್ನು ಪರಿಗ್ರಹಿಸಿ ಪುನಃ ದತ್ತಾಪಹಾರರೂಪವಾಗಿ ಶ್ರೀಕೃಷ್ಣನನ್ನು ನಿನ್ನ ಸ್ವಾಧೀನ 
ಮಾಡಿದ ಮೂಢನಾದ ಆ ನಾರದನು ನಿಂದ್ಯನಲ್ಲವೆ? ನಾರದನಿಗೆ ಶ್ರೀಕೃಷ್ಣನಿಗಿಂತ ಹೆಚ್ಚಾದ 
ವಸ್ತುವು ಯಾವುದು ಸಿಕ್ಕಿತು? ಇದರಿಂದಲೇ, "ವಿಪ್ರಾಃ ಪಶ್ಚಿಮ ಬುದ್ಧಯಃ' ಎಂಬ 
ನೀತಿ ವಾಕ್ಯವು ಸಿದ್ಧವಾಗುವುದು” ಎಂದು ಹೇಳಿದಳು. 

ಹೀಗೆ ಹೇಳುತ್ತಿರುವ ದ್ರೌಪದಿಯನ್ನು ನೋಡಿ ಬಾಣಪುತ್ರಿಯಾದ ಉಷೆಯು 
ಆಕೆಗೆ ನಮಸ್ಕರಿಸಿ, ಕುಂತಿಯ ಬಳಿಗೆ ಬಂದು ಆಕೆಗೆ ನಮಸ್ಕಾರ ಮಾಡಿ, ದುಕೂಲರತ್ನ 
ಭೂಷಣಗಳನ್ನೊಪ್ಪಿಸಿದಳು. ಆಗ ಸತ್ಯಭಾಮೆಯು ಸಖಿಯರೊಡನೆ ಮೇನಾವನ್ನು ಹತ್ತಿ 
ಕುಳಿತು, “ನಾವೆಲ್ಲರೂ ದೇವಕಿಯೊಡನೆ ಹೊರಟು ಯಜ್ಞಾಶ್ವವನ್ನು ನೋಡಿಬರಬೇಕೆಂಬ 
ಕುತೂಹಲವಿದೆ” ಎಂದು ಹೇಳಲು, ಕೃಷ್ಣನು ಧರ್ಮರಾಜನನ್ನು ನೋಡಿ, “ಅಯ್ಯಾ 
ಧರ್ಮನಂದನನೇ! ದೇವಕಿ ಮೊದಲಾದ ನಮ್ಮಸ್ಟೀಯರೆಲ್ಲರೂ ಅಶ್ವವನ್ನು ನೋಡಬೇಕೆಂದು 
ಕುತೂಹಲ ಪಡುವರು'' ಎಂದು ಹೇಳಿದನು. ಆಗ ಧರ್ಮರಾಜನು ತಮ್ಮ 
ಪರಿವಾರದವರನ್ನು ನೋಡಿ, “ಎಲೈ ವೀರರಿರಾ! ಈ ಸ್ತ್ರೀಯರೆಲ್ಲರೂ ಅಶ್ವವನ್ನು 
ನೋಡಬೇಕೆಂದಿರುವರು; ಇವರೆಲ್ಲರಿಂದಲೂ ಧೌಮ್ಯನು ಅಶ್ವಪೂಜೆಯನ್ನು ಮಾಡಿಸಲಿ; 
ಆಗ ಇವರೆಲ್ಲರೂ ಅದನ್ನು ನೋಡಿ ಸಂತೋಷಪಡಲಿ. ನೀವು ಆವರೆಗೂ ಶಸ್ತ್ರಪಾಣಿಗಳಾಗಿ 
ಆನೆಗಳ ಮೇಲೆಯೂ ರಥಗಳ ಮೇಲೆಯೂ ಅಂಗರಕ್ಷಕರಾಗಿದ್ದು ನೋಡಿಕೊಳ್ಳುತ್ತಿರಿ” 


ಅನುಸಾಲ್ವ ಗಮನ ೫೫ 


ಎಂದು ಆಜ್ಞೆಮಾಡಿದನು. ಸ್ತ್ರೀಯರೆಲ್ಲರೂ ಅಶ್ವವನ್ನು ಪೂಜಿಸುತ್ತಿರುವಾಗ ವೀರರೆಲ್ಲರೂ 
ಆಯುಧಪಾಣಿಗಳಾಗಿ ಕಾವಲಿದ್ದರು. ಆಗ ಸ್ತ್ರೀಯರು ಮೇನಾಗಳನ್ನು ಹತ್ತಿ ಅದರ 
ಕಿಟಕಿಗಳಿಂದ, ನೆಲದ ಮೇಲೆ ಕುಣಿದಾಡುತ್ತಿದ್ದ ಕುದುರೆಯನ್ನು ವಿನೋದವಾಗಿ 
ನೋಡುತ್ತಿದ್ದರು. 

ಅಷ್ಟರಲ್ಲಿ, ಅನುಸಾಲ್ವನೆಂಬ ದೊರೆಯು ದೊಡ್ಡ ಸೇನೆಯೊಡನೆ ಅಲ್ಲಿಗೆ ಬಂದು, 
ತಮ್ಮಅಣ್ಣನ ವೈರವನ್ನು ನೆನೆದು, ಶ್ರೀಕೃಷ್ಣನು ಹಸ್ತಿನಪುರದಲ್ಲಿರುವುದನ್ನು ಕಂಡು ಹರ್ಷಿಸಿ, 
ಅವನ ಮೇಲಣ ಹಗೆಯನ್ನು ಸಾಧಿಸುತ್ತ ನಸುನಕ್ಕು, ಆ ಯಜ್ಞಾಶ್ವವನ್ನು ಹಿಡಿದುಕೊಂಡು 
ತನ್ನ ಹಿಂದೆ ಕಟ್ಟಿಹಾಕಿ, ಗೃದ್ರವ್ಯೂಹವನ್ನು ರಚಿಸಿ, ತನ್ನ ಮಂತ್ರಿಯಾದ ಸುರಥನನ್ನು 
ಕರೆದು- “ಶ್ರೀಕೃಷ್ಣನು ನಮ್ಮಅಣ್ಣನಾದ ಸಾಲ್ವನನ್ನು ನೀರಿನಲ್ಲಿ ಸಂಹರಿಸಿ, ವಿಮಾನವನ್ನು 
ಹತ್ತಿ ಹೋಗಿ ದೇವಲೋಕದಲ್ಲಿ ಈಗಲೂ ಕಾಣಿಸುತ್ತಿರುವನು; ಈಗ ಧರ್ಮರಾಜನ 
ಯಜ್ಗಾರ್ಥವಾಗಿ ಸಂಸಾರ ಸಮೇತವಾಗಿ ಬಂದಿದ್ದಾನೆ. ಅವನು ಈಗ ಹೋಗದೆ ಇರಲಿ. 
ಗೃದ್ರನನ್ನು ನೋಡಿ ಗರುಡನು ಯುದ್ಧಕ್ಕೆ ಸಿದ್ಧವಾಗಿ ನಿಲ್ಲಬೇಕಷ್ಟೆ! ಶ್ರೀಕೃಷ್ಣನನ್ನೂ 
ಧರ್ಮರಾಜನನ್ನೂ ಸೆರೆಹಿಡಿಯಬೇಕು. ಅದಕ್ಕೆ ಅನುಕೂಲವಾಗುವಂತೆ ನಮ್ಮ 
ಸೇನೆಯನ್ನೇರ್ಪಡಿಸು. ಶೂರರಾದ ಭೀಮಾದಿಗಳು ಪ್ರದ್ಯುಮ್ನಾದಿಗಳೊಡನೆ ಸೇರಿ 
ಧರ್ಮರಾಜನ ಸೇನೆಯನ್ನು ರಕ್ಷಿಸುತ್ತಿರುವರು. ಆದಕಾರಣ ನಮವರೆಲ್ಲರೂ ಸೇರಿ ಆ 
ಬಂಧುಘಾತುಕನಾದ ಕೃಷ್ಣನನ್ನು ಬಿಡಕೂಡದು. ಯುದ್ಧದಲ್ಲಿ ಯಾವನು ಕೃಷ್ಣನನ್ನು 
ರಕ್ಷಿಸುವುದಕ್ಕೆ ಶಕ್ತನಾಗುವನೋ ಆ ದುಷ್ಟನನ್ನು ಹೊಡೆದು ಕೆಡಹುವೆನು. ಕೃಷ್ಣನನ್ನು 
ಹಿಡಿಯದವನು ಸಹೋದರನಾಗಲಿ ಮಗನಾಗಲಿ ಮಿತ್ರನಾಗಲಿ ನನಗೆ ಅವನಲ್ಲಿ ಇಷ್ಟವಿಲ್ಲ. 
ಆ ಕಾರ್ಯವನ್ನು ಮಾಡದ ಚತುರಂಗ ಸೈನ್ಯದಿಂದ ಪ್ರಯೋಜನವೇನು? ಈವರೆಗೆ 
ಸೇನೆಯವರು ರಾಜ ದ್ರವ್ಯಾಪಹಾರಕವಾದ ಅಕಾರ್ಯಗಳೆಷ್ಟನ್ನೇ ಮಾಡಿರಲಿ, ಈಗ 
ಅವರು ಕೃಷ್ಣನನ್ನು ಹಿಡಿದುಕೊಂಡರೆ ಅವೆಲ್ಲವನ್ನೂ ಕ್ಷಮಿಸಿಬಿಡುವೆನು.-ನಮ್ಮ ಭೃತ್ಯರು 
ಯಾರೇ ಆಗಲಿ ಶ್ರೀಕೃಷ್ಣನ ಎದುರಿಗೆ ನಿಂತು ಶತ್ರುಗಳೊಡನೆ ಯುದ್ಧಮಾಡಿದರೆ ಅವರು 
ಯಾವ ಅಪರಾಧಕ್ಕೂ ಗುರಿಯಾಗರು; ಅಂತಹವರಿಗೆ ನಾನು ಯಥೇಚ್ಛವಾಗಿ ಧನವನ್ನು 
ಕೊಡುವೆನು. ದೊರೆಯು ಕುಲೀನರಾಗಿಯೂ ಧರ್ಮಾತರಾಗಿಯೂ ಯುದ್ಧ 
ಪರಾಯಣರಾಗಿಯೂ ಇರುವ ಶೂರರಿಗೆ ತನ್ನ ಸರ್ವಸ್ವವನ್ನೂ ಕೊಟ್ಟು ಯುದ್ಧಕ್ಕೆ 
ನಿಲ್ಲಿಸಬೇಕು; ಅವರು ಯುದ್ಧದಲ್ಲಿ ಜಯಶೀಲರಾಗಿ ದೊರೆಗೆ ಕೀರ್ತಿಯನ್ನು ತರುವರು. 
ಶ್ರೀಕೃಷ್ಣನಲ್ಲದೆ ನಮ್ಮ ಸುಖವನ್ನು ನಾಶ ಮಾಡುವವರು ಯಾರೂ ಇಲ್ಲ ಆದಕಾರಣ, 
ಎಲ್ಲರೂ ಸೇರಿ ಅವನ ಮೇಲೆ ಬಿದ್ದು ಅವನನ್ನು ಹಿಡಿಯಿರಿ; ಇದರಿಂದ ಯಾವ ದೋಷವೂ 
ಇಲ್ಲ; ಇದೇ ಯುಕ್ತವಾದ ಧರ್ಮವು. ಈ ಕೃಷ್ಣನು ದಾತೃವಾಗಿ ಯಾವ ಯಾಚಕನಿಗೂ 
ವಿಮುಖನಾಗದೆ ಪ್ರಸನ್ನನಾಗಿರುವನು; ಇವನು ಯಾವಾಗಲೂ ಆಯುಧಪಾಣಿಯಾಗಿಯೇ 
ಇರುವನು; ರಥವಿದ್ದರೂ ಪಕ್ಷಿವಾಹನವಾಗಿರುವನು; ಇವನು ಯಾವಾಗಲೂ 


೫೬ ಜೈಮಿನಿ ಭಾರತ 
ಛೇದಿಸುವುದಕ್ಕೂ ನೆನೆಯಿಸುವುದಕ್ಕೂ ಸಾಧ್ಯನಲ್ಲ. ಇಂತಹವನನ್ನು ಒಬ್ಬನೇ ಯುದ್ಧದಲ್ಲಿ 
ಜಯಿಸುವುದಕ್ಕೆ ಹೇಗೆ ಸಾಧ್ಯವು? ಇವನನ್ನು ಸ್ವಾಧೀನ ಮಾಡಿಕೊಳ್ಳುವ ರೀತಿಯನ್ನು 
ಧ್ರುವನು ಬಲ್ಲನು; ಆ ಹುಡುಗನು ದೂರದಲ್ಲಿರುವನು; ವಿಭೀಷಣನೂ ಸ್ವಲ್ಪ ಬಲ್ಲನು; 
ಪ್ರಹ್ಲಾದನು ಚೆನ್ನಾಗಿ ತಿಳಿದಿರುವನು. ಸತ್ಯಭಾಮೆಯು ತನ್ನ ಕೈಗೆ ಒಪ್ಪಿಸಿ ಕೊಟ್ಟ ಕೃಷ್ಣನನ್ನು 
ಸ್ವಾಧೀನದಲ್ಲಿಟ್ಟುಕೊಳ್ಳುವುದಕ್ಕೆ ಶಕ್ತಿಯಿಲ್ಲದೆ ಪುನಃ ಹಿಂದಕ್ಕೆ ಕೊಟ್ಟನಾದ ಕಾರಣ, ನಾರದನು 
ಈತನನ್ನು ಸ್ವಾಧೀನಪಡಿಸಿಕೊಂಡಿರುವನೆಂದು ಹೇಳುವ ಮಾತು ಸುಳ್ಳು. ಈಗ ಶ್ರೀಕೃಷ್ಣನನ್ನು 
ಹಿಡಿದುಕೊಳ್ಳುವ ಸಾಮರ್ಥ್ಯ ಯಾರಿಗೂ ಇಲ್ಲವೆಂದು ಬಲ್ಲೆನು. ಆದಕಾರಣ ನಾನು 
ಸ್ವಶಕ್ತಿಯಿಂದಲೇ ಈತನನ್ನು ಅವನ ಸೇನೆಯ ಸಹಿತವಾಗಿ ಹಿಡಿದುಕೊಳ್ಳುವೆನು” ಎಂದು 
ಹೇಳಿ ಆ ದೊರೆಯು ಯದ್ಧಕ್ಕೆ ನಿಂತು, ಗೃಧ್ರವ್ಯೂಹ ರಚನೆ ಮಾಡಿ, ಶ್ವೇತಚ್ಛತ್ರಧರ 
ನಾಗಿದ್ದನು; ಆನೆಗಳು ಬೃಂಹಿತದ್ವನಿ ಮಾಡಿದುವು, ಕುದುರೆಗಳು ಹೇಷಾರವವನ್ನು 
ಮಾಡಿದುವು, ರಥಚಕ್ರಗಳು ಚೀತ್ಕಾರ ಶಬ್ದ ಮಾಡಿದುವು, ಪದಾತಿಗಳು ಸಿಂಹನಾದ 
ಮಾಡುತ್ತಿದ್ದರು; ಎಲ್ಲರೂ ದಿವ್ಯಾಂಬರಗಳನ್ನು ಧರಿಸಿ ಪ್ರಳಯಕಾಲದ ಸೂರ್ಯನಂತೆ 
ಹೊಳೆಯುತ್ತ, ಕೋಪದಿಂದ, "“ಅರ್ಜುನನೆಲ್ಲಿ? ಕೃಷ್ಣನಲ್ಲಿ?” ಎಂದು ಆರ್ಭಟಿಸುತ್ತ 
ಕೃಷ್ಣನು ಬರುವ ಮಾರ್ಗವನ್ನೇ ನೋಡುತ್ತ ಕುದುರೆಯನ್ನು ರಕ್ಷಿಸುತ್ತಿದ್ದರು. 


ಸತ್ಯಭಾಮಾ ವಾಕ್ಕ 


ಬಳಿಕ ಜನಮೇಜಯನು ಜೈಮಿನಿಯನ್ನು ಕುರಿತು, “ಎಲೈ ತಪೋಧನನೇ! 
ಕುದುರೆಯನ್ನು ಹಿಡಿದು ಕಟ್ಟಿದ ಬಳಿಕ ಕೃಷ್ಣನು ಅದನ್ನು ಬಿಡಿಸಿದುದು ಹೇಗೆ? ಯುದ್ಧಕ್ಕಿ 
ಬಂದವರಾರಾರು?” ಎಂದು ಕೇಳಲು, ಜೈಮಿನಿಯು, “ಎಲೈ ಜನಮೇಜಯನೆ! ಕೇಳು, 
ಆಗ ಶ್ರೀಕೃಷ್ಣನು ಪಾಂಡವರ ಕುದುರೆಯು ಅಪಹೃತವಾದುದನ್ನು ಕಂಡು ನಾಚಿಕೆಪಟ್ಟು 
ದಾರುಕನೆಂಬ ಸಾರಥಿಯೊಡನೆ ತನ್ನ ದಿವ್ಯರಥವನ್ನೇರಿ ಪಾಂಚಜನ್ಯ ಶಂಖಧ್ದನಿ ಮಾಡಿ 
ಧರ್ಮರಾಜನನ್ನು ಕುರಿತು, “ಶೂರನಾದ ಅನುಸಾಲ್ವನು ಈಗ ವೀರರಾದ 
ಪಾಂಡವರೆದುರಿಗೆ ಕುದುರೆಯನ್ನು ಹಿಡಿದುಕೊಂಡನು. ಸ್ತ್ರೀಯರೆಲ್ಲರೂ ಇದನ್ನು 
ನೋಡಿದುದರಿಂದ ನನಗೆ ಬಹಳ ನಾಚಿಕೆಯಾಗಿದೆ. ನೀನು ರಥದಲ್ಲಿ ಕುಳಿತು ಈ ಯುದ್ಧ 
ಚಮತ್ಕಾರವನ್ನು ನೋಡುತ್ತಿರು. ಸಾತ್ಯಕಿ, ಕೃತವರ್ಮ, ಯೌವನಾಶ್ಚ, ಮೇಘವರ್ಣ, 
ನಕುಲ, ಸಹದೇವ ಮೊದಲಾದವರು ನಿನ್ನ ಸೇನೆಗೆ ರಕ್ಷಕರಾಗಿರಲಿ. ನಾನು, ಭೀಮ, 
ಅರ್ಜುನ, ಪ್ರದ್ಯುಮ್ನ, ಸುಜಯ, ಬಾಲನಾದ ವೃಷಕೇತು, ಸಾಂಬ, ನಿಶ್ತಶ ಮೊದಲಾದ 
ಮಹಾ ಬಲಶಾಲಿಗಳಾದ ಈ ನಾವು ಕುದುರೆಯನ್ನು ಬಿಡಿಸುವೆವು. ಯಾವನಾದರೂ 
ಒಬ್ಬ ಶೂರನು ನನ್ನ ಕೈಯಲ್ಲಿರುವ ತಾಂಬೂಲವನ್ನು ತೆಗೆದುಕೊಳ್ಳಲಿ” ಎಂದು ಹೇಳಿ 
ಪುನಃ “ಎಲೈ ಬಲಿಷ್ಠರೂ ಶೂರರೂ ಆದ ಯೋಧರೇ! ಕೇಳಿರಿ: ಕುದುರೆಯನ್ನು ಬಿಡಿಸಿ 
ತರುವ ವೀರನು ಯಾರಿದ್ದರೂ ಅವನು ಈ ತಾಂಬೂಲವನ್ನು ತೆಗೆದುಕೊಳ್ಳಬಹುದು?” 
ಎಂದನು. ಆ ವೀರರೆಲ್ಲರೂ ಆ ಕಠಿನೋಕ್ತಿಯನ್ನು ಕೇಳಿ ಏನೂ ತೋರದೆ ಅಡಿಗಡಿಗೆ 
ಚಿಂತಿಸುತ್ತ ನಿಂತಿದ್ದರು. ಆದಕಾರಣ, ಆ ತಾಂಬೂಲವು ಒಂದು ಮುಹೂರ್ತ ಮಾತ್ರ 
ಶ್ರೀಕೃಷ್ಣನ ಕೈಯಲ್ಲಿಯೇ ಇದ್ದಿತು. 

ಆಗ ಕೃಷ್ಣನ ಮಗನಾದ ಪ್ರದ್ಯುಮ್ನನು ಆ ತಾಂಬೂಲವನ್ನು ತೆಗೆದುಕೊಂಡು, 
“ಸಾಲ್ವ ಸೈನ್ಯದಲ್ಲಿರುವ ಆ ಕುದುರೆಯನ್ನು ನಾನು ಬಿಡಿಸಿ ತರುವೆನು?” ಎಂದು ಹೇಳಿ ಆ 
ವೀರರ ಗುಂಪಿನಲ್ಲಿ ಅನುಸಾಲ್ಪನನ್ನು ತೃಣವಾಗಿ ಎಣಿಸಿ, ತನ್ನ ರಥವನ್ನು ಸಜ್ಜುಗೊಳಿಸಿ, 
ಅನುಸಾಲ್ವನನ್ನು ಪ್ರತಿಭಟಿಸಲು ಹೊರಟನು. ರತ್ನಾಭರಣಗಳಿಂದ ಹೊಳೆಯುತ್ತ 
ಪಾರಿವಾಳಗಳಿಗೆ ಸಮಾನವಾಗಿರುವ ಕುದುರೆಗಳನ್ನು ಹೂಡಿರುವ ಆ ಪ್ರದ್ಯುಮ್ನನ ರಥವನ್ನು 
ನೋಡಿ ಶ್ರೀಕೃಷ್ಣನು, “ಮತ್ತೊಬ್ಬ ಪೌರುಷಶಾಲಿಯಾದ ವೀರನು ಯಾರಾದರೂ ಇದ್ದರೆ 
ತಾಂಬೂಲವನ್ನು ನನ್ನ ಕೈಯಿಂದ ತೆಗೆದುಕೊಂಡು ಅವನ ಸಹಾಯಾರ್ಥವಾಗಿ ಹೋಗಲಿ? 
ಎಂದು ಹೇಳಿದನು. ಶ್ರೀಕೃಷ್ಣನ ಮಾತನ್ನು ಕೇಳಿ, ತಾಂಬೂಲವನ್ನು ನೋಡಿ ವೃಷಕೇತುವು, 
“ಎಲೈ ಕೃಷ್ಣನೇ! ಈ ಪ್ರದ್ಯುಮ್ನನ ಸಹಾಯಾರ್ಥವಾಗಿ ನಾನು ಯುದ್ಧಕ್ಕೆ ಹೋಗುವೆನು; 
ಶೂರನಾದ ಅನುಸಾಲ್ವನನ್ನು ಸೆರೆಹಿಡಿದು ನಿನ್ನ ಸನ್ನಿಧಿಗೆ ನಾನು ತಾರದೆಹೋದರೆ, ಬ್ರಾಹ್ಮಣ 
ಸಂಗದಿಂದ ಶೂದ್ರನಿಗುಂಟಾಗುವ ಗತಿಯೂ, ಶ್ರಾದ್ಧ ನಿಮಂತ್ರಣ ಭೋಜನ ಮಾಡಿ 
(ಸಂಗ ಮಾಡಿದವನ ಗತಿಯೂ, ಖಯತುಕಾಲದಲ್ಲಿ ತನ್ನ ಭಾರ್ಯೆಯ ಸಂಗವನ್ನು 
ಪರಿತ್ಯಜಿಸಿದ ಮೂಢನಿಗುಂಟಾದ ಗತಿಯೂ, ವಾಸುದೇವನಾದ ವಿಷ್ಣುವನ್ನು ಬಿಟ್ಟು 


ಖಿಲ 42° 


El 4 


೫೮ ಜೈಮಿನಿ ಭಾರತ 
ಅನ್ಯದೈವವನ್ನು ಭಜಿಸಿದವನಿಗಾಗುವ ದುರ್ಗತಿಯೂ ನನಗೆ ಬರಲಿ; ಇದು ಸುಳ್ಳಲ್ಲ; 
ನನಗೆ ತಾಂಬೂಲವನ್ನು ಕೊಡು?” ಎಂದನು. ಕೃಷ್ಣನು ಸಂತೋಷದಿಂದ ವೃಷಕೇತುವಿಗೆ 
ತಾಂಬೂಲವನ್ನು ಕೊಡಲು, ಅವನು ಅದನ್ನು ತೆಗೆದುಕೊಂಡು ನಮಸ್ಕರಿಸಿ 
ಹೊರಟುಹೋದನು. 


ಬಳಿಕ, ಭಯಂಕರವಾದ ಆ ಅನುಸಾಲ್ವನ ಸೇನೆಯನ್ನು ಹೊಕ್ಕು ತನ್ನ ಹೆಸರನ್ನು 
ಕೂಗಿ ತಿಳಿಸುತ್ತ ವೃಷಕೇತುವು ಶಂಖಧ್ದನಿ ಮಾಡಿದನು. ಆಗ ವೃಷಕೇತುವಿನೊಡನೆ 
ಯುದ್ಧಕ್ಕೆ ನಿಂತು, ನಿಲ್ಲು ನಿಲ್ಲೆಂದು ಹೇಳುತ್ತ ತನ್ನ ಸೈನ್ಯವನ್ನು ಹೊಡೆದು ಕೆಡಹುತ್ತಿರುವ 
ಪ್ರದ್ಯುಮ್ನನನ್ನು ಕುರಿತು ಅನುಸಾಲ್ವನು, “ರಮ್ಯವಾದ ನಿನ್ನ ಪಟ್ಟಣವನ್ನು ಬಿಟ್ಟು ನನ್ನನ್ನು 
ಶತ್ರುವೆಂದು ಭಾವಿಸಿ ಪುನಃ ನನ್ನೆದುರಿಗೆ ಬಂದು ಏಕೆ ಯುದ್ಧಕ್ತೆ ನಿಂತೆ? ಅನಂಗನಾಗಿಯೂ 
ಪುಷ್ಪಬಾಣನಾಗಿಯೂ ಇರುವ ನೀನು ಪೂರ್ವದಲ್ಲಿಯೇ ಈಶ್ವರನ ನೇತ್ರಾಗ್ನಿಯಿಂದ 
ಸುಟ್ಟು ಕೃಷ್ಣ ಹ್ರದದಲ್ಲಿ ಬಿದ್ದುಹೋದೆಯೆಂದು ನಾನು ಕೇಳಿ ಬಲ್ಲೆನು. ತಪಸ್ವಿಗಳೂ 
ಪತಿವ್ರತೆಯರೂ ವಿವೇಕಶೂನ್ಯರಾದವರೂ ಎಲ್ಲಿರುವರೋ ಅಲ್ಲಿ ನಿನ್ನ ಪೌರುಷವು” 
ಎಂದನು. ಅದನ್ನು ಕೇಳಿ ಬಲಶಾಲಿಯಾದ ಪ್ರದ್ಯುಮ್ನನು ಸಾಲ್ಪನ ತಮ್ಮನನ್ನು ಐದು 
ಬಾಣಗಳಿಂದ ಹೊಡೆದನು. ಅನುಸಾಲ್ವನು ಆ ಬಾಣಗಳನ್ನು ಮಧ್ಯಮಾರ್ಗದಲ್ಲಿಯೇ 
ಕತ್ತರಿಸಿ ಬೇಗನೆ ಒಂದು ಬಾಣದಿಂದ ಪ್ರದ್ಕುಮ್ನನ ಎದೆಯನ್ನು ಭೇದಿಸಿದನು. ಎದೆಯು 
ಸೀಳಿಹೋಗಲು, ಪ್ರದ್ಯುಮ್ನನು ಖಿನ್ನನಾಗಿ ಭ್ರಾಂತನಾಗುತ್ತ ಯುದ್ಧದಲ್ಲಿ ಕೃಷ್ಣನೆದುರಿಗೆ 
ಬಿದ್ದು ಮೂರ್ಛೆಹೋದನು. ಅದನ್ನು ನೋಡಿ ಕೃಷ್ಣನು ನಾಚಿಕೆಯನ್ನು ಹೊಂದಿ, 
ಪ್ರದ್ಯುಮ್ನನನ್ನು ರಥದಿಂದ ನೆಲಕ್ಕಿಳಿಸಿ, ಬಹಳ ಕೋಪದಿಂದ ಒದೆದು ಗದರಿಸುತ್ತ, 
“ಎಲೈ ಮೂಢನೇ! ಏಳು ಏಳು! ಇದು ನೀನು ಕ್ರೀಡಿಸುತ್ತಿರುವ ದ್ವಾರಕೆಯಲ್ಲ; ಪ್ರದ್ಯುಮ್ನನ 
ಪ್ರಭಾವದಿಂದ ನನಗೆ ಭಯವಾಗಲಿ ನಾಚಿಕೆಯಾಗಲಿ ಬರುವಹಾಗಿಲ್ಲ ಎಂದು 
ಯಾವಾಗಲೂ ಚಿಂತಿಸುತ್ತಿದ್ದೆನು. ದುಷ್ಟುತ್ರನಾದ ನಿನ್ನಿಂದ ಶೂರರೆದುರಿಗೆ ನನಗೆ 
ಮಹಾಭಯವೂ ನಾಚಿಕೆಯೂ ಉಂಟಾಯ್ತು. ನಿನ್ನ ಬಾಲ್ಯದಲ್ಲಿಯೇ ಶಂಬರಾಸುರನು 
ನಿನ್ನನ್ನು ರಾತ್ರಿಯಲ್ಲಿ ನಮ್ಮ ಮನೆಯಲ್ಲಿ ಅಪಹರಿಸಿಕೊಂಡು ಹೋದಾಗಲೇ ನಿನ್ನನ್ನು 
ಬಿಟ್ಟುಬಿಡದೆ ಪುನಃ ನಿನ್ನನ್ನು ಕರೆತಂದು ನಾನು ಏಕೆ ರಕ್ಷಿಸಿದೆನೋ! ಜನಮಧ್ಯದಲ್ಲಿ 
ವಾಸಮಾಡುವ ಯೋಗ್ಯತೆಯು ನಿನಗಿಲ್ಲ, ಕಾಡಿಗೆ ಹೋಗಿ ಮುನಿಯಾಗಿ ಗೆಡ್ಡೆಗೆಣಸುಗಳನ್ನು 
ತಿಂದು ಜೀವಿಸು. ನೀನು ಕಾಡಿಗೆ ಹೋದರೆ ಮುನಿಗಳು, ಶತ್ರುವಾದ ನಿನ್ನನ್ನು ನೋಡಿ 
ತಪೋಜ್ಜಾಲೆಯಿಂದ ಸುಟ್ಟು ಬೂದಿ ಮಾಡುವರು; ಇಲ್ಲದಿದ್ದರೆ, ಬಾಣಾಸುರನ ಪಟ್ಟಣಕ್ಕೆ 
ಹೋಗು. ಅಲ್ಲಿರುವ ಮಹಾಜನರು ಭಂಗಪಟ್ಟು ಬಂದಿರುವ ನಿನ್ನನ್ನು ಆ ಬಾಣನ 
ಸಂಬಂಧಿಯೆಂದು ತಿಳಿದು ರಕ್ಷಿಸುವರು; ಇತರರು ಯಾರೂ ರಕ್ಷಿಸರು. ಶಿವಪೂಜಾ 
ಧುರಂಧರರಾದವರು ತಮ್ಮ ಸ್ವಾಮಿಯಾದ ಶಂಕರನಿಗೆ ನೀನು ಶತ್ರುವಾಗಿರುವುದನ್ನು 
ತಿಳಿದು ನಿನ್ನನ್ನು ಹೊಡೆಯುವರು. ರುಕ್ಮಿಣಿಯ ಗರ್ಭದಿಂದ ಪತನವನ್ನು ಪಡೆಯದೆ ಏಕೆ 
ಹುಟ್ಟಿದೆ! ನೀನು ಮಾಡಿದ ಪ್ರತಿಜ್ಞೆಏನು? ಅದನ್ನು ನೀನು ನಡೆಯಿಸದೆ ಹೋದಮೇಲೆ 


ಸತ್ಯಭಾಮಾ ವಾಕ್ಕ ೫೯ 


ಹೇಗೆ ಇನ್ನೂ ಜೀವಿಸುತ್ತಿದ್ದೀಯೆ? ಶೂರರೊಬ್ಬರೂ ನನ್ನ ಕೈಯಿಂದ ವೀಳೆಯವನ್ನು 
ತೆಗೆದುಕೊಳ್ಳದಿದ್ದರೂ ನೀನು ಮೊದಲೇ ಹೇಗೆ ತೆಗೆದುಕೊಂಡೆ?” ಎಂದನು. 


ಹೀಗೆ ಹೇಳುತ್ತಿರುವ ಕೃಷ್ಣನ ಮಾತನ್ನು ಕೇಳಿ ಮಹಾಬಲನಾದ ಭೀಮಸೇನನು 
ಶ್ರೀಕೃಷ್ಣನ ಕೈಯನ್ನು ಹಿಡಿದುಕೊಂಡು ಆತನ ಕೋಪವನ್ನು ಸಮಾಧಾನಪಡಿಸಲು ಆತನನ್ನು 
ಕುರಿತು, “ಎಲೈ ಕೃಷ್ಣನೇ! ಮಾನಿಷ್ಠನಾದ ಪ್ರದ್ಯುಮ್ನನನ್ನು ಹೀಗೆ ದೂಷಿಸಬೇಡ. ಇವನು 
ಶತ್ರುವಿಗೆ ಹೆದರಿ ಚಗ್ಗನಾಗಿಲ್ಲ. ಚಾಣಹ ಪೆಟ್ಟಿನಿಂದ ವಿಮುಖನಾಗಿಡ್ಗಾನೆ. ನೀನು 
ಕೋಪಿಷ್ಟನಾಗಿ ಬಾಲಕನನ್ನು ಕಾಲಿನಿಂದ ಒದೆದೆ. ನೀನು ಆತನ ಪೌರುಷವನ್ನು 
ಬಲ್ಲವನಾಗಿದ್ದರೂ ಸುಮನೆ ಪಾದಪ್ರಹಾರ ಮಾಡಿದೆ. ಜರಾಸಂಧನಿಗೆ ಹೆದರಿ ನೀನು 
ನಿನ್ನ ವಾಸಸ್ಥಾನವನ್ನು ಬಿಟ್ಟು ಸಾಗರದ ತೀರದಲ್ಲಿ ದ್ವಾರವತೀಪುರವನ್ನು ಕಲ್ಪಿಸಿಕೊಂಡೆ. 
ಎಲ್ಲರಿಗೂ ಸುಖಂಕರನಾದ ನೀನು ಇತರರ ಕಷ್ಟವನ್ನು ಮಾತ್ರ ಅರಿಯೆ. ನಿನಗಿಂತ 
ಬಲಿಷ್ಠನು ಯಾವನಿರುವನು? ಆದರೂ ನೀನು ಏಕೆ ಓಡಿದೆ?” ಎಂದನು. ಅದನ್ನು 
ಕೇಳಿ ಕೃಷ್ಣನು ಭೀಮನನ್ನು ಕುರಿತು, “ಎಲೈ ಭೀಮನೇ! ನಾನು ಇವನನ್ನು ಕ್ಷಮಿಸಿದೆನು. 
ವೃಷಕೇತುವಿನ ಪೌರುಷವನ್ನು ನೋಡು. ನೀನು ಹೋಗಿ ಅನುಸಾಲ್ವನ ಮೇಲೆ ಯುದ್ಧ 
ಮಾಡು” ಎಂದು ಹೇಳಿದನು. 


ಬಳಿಕ ಯುದ್ಧವಿಶಾರದನಾದ ಭೀಮನು ಪ್ರದ್ಯುಮ್ನನೊಡನೆ ಯುದ್ಧಭೂಮಿಗೆ 
ಹೋಗಿ ಕೃಷ್ಣನ ಮಾತಿನಂತೆ ತಾನೊಬ್ಬನೇ ನಿಂತು ಕ್ರೋಧಾವಿಷ್ಟನಾಗಿ ಗದೆಯನ್ನು ಹಿಡಿದು 
ಶತ್ರು ಸೈನ್ಯವನ್ನು ಹೊಡೆದು ಕೆಡಹಿದನು: ಆನೆಗಳನ್ನು ಕತ್ತರಿಸಿ ಹಾಕಿದನು, ರಥಗಳನ್ನು 
ಸೀಳಿಹಾಕಿದನು, ಕುದುರೆಗಳು ಪುಡಿಪುಡಿಯಾಗಿ ಬಿದ್ದುವು, ಪದಾತಿಗಳನ್ನು ರೋಷದಿಂದ 
ಕೊಂದನು, ಆನೆಗಳನ್ನು ಹಿಡಿದು ಆಕಾಶಕ್ಕೆಸೆದನು, ರಥಿಕರನ್ನು ಹಯ ಸಾರಥಿಗಳೊಡನೆ 
ಸಜೀವವಾಗಿ ಕೈಯಿಂದ ಹಿಡಿದು ಬಡಿದು ಕೊಂದನು. ಭೀಮನು ಆನೆ, ಕುದುರೆ, 
ರಥ-ಇವುಗಳನ್ನು ವಿನೋದವಾಗಿ ಕೈಯಲ್ಲಿ ತೆಗೆದುಕೊಂಡು ನೆಲಕ್ಕೊಗೆದನು; ಇತರರನ್ನು 
ರೋಷದಿಂದ ಕಾಲಿನಲ್ಲಿ ತುಳಿದು ಚೂರ್ಣ ಮಾಡಿದನು; ಅನೇಕರು ಜೀರ್ಣದೇಹ 
ವುಳ್ಳವರಾಗಿ ರಕ್ತವನ್ನು ಕಾರುತ್ತ ನೆಲಕ್ಕೆ ಬಿದ್ದು ಐದು ಹೆಡೆಯುಳ್ಳ ಸರ್ಪಗಳಂತೆ 
ಹೊಳೆಯುತ್ತಿದ್ದರು. ಆ ವೀರರ ಭಯಂಕರವಾದ ಕೊಲೆಯಲ್ಲಿ ಭೀಮನ ಕಾಲುಳಿತದಿಂದ 
ಒಡೆದ ತಲೆಬುರುಡೆಗಳ ಶಬ್ದವು, ಭೂಕಂಪದಿಂದ ಉರುಳಿಕೊಂಡು ಒಡೆವ ಗಡಿಗೆ 
ಮಡಕೆಗಳ ಶಬ್ದದಂತೆ ಕೇಳಿಬರುತ್ತಿದ್ದಿತು. ಬಿರುಗಾಳಿ ಬೀಸುವುದರಿಂದ ಧ್ವಜಗಳೆಲ್ಲವೂ 
ಕಣಕಣ ಶಬ್ದ ಮಾಡುತ್ತಿದ್ದುವು. ಗಜಾರೋಹಕರು, ಅಶ್ವಾರೋಹಕರು, ರಥಿಕರು, 
ಪದಾತಿಗಳು-ಇವರೆಲ್ಲರ ಮಾಂಸವನ್ನು ಒಂದು ಕಡೆ ಸೇರಿಸಿ ಭೀಮನು ಒಟ್ಟಿಗೆ ತುಳಿದು 
ಮುದ್ದೆ ಮಾಡಿದನು. ಅಷ್ಟರಲ್ಲಿ ವೃಷಕೇತುವು ಭೀಮನನ್ನು ನೋಡಿ ಅವನು 
ಸಂತೋಷಪಡುವಂತೆ ಹೀಗೆ ಹೇಳಿದನು : “ಎಲೈ ಬುದ್ಧಿಶಾಲಿಯಾದ ಭೀಮಸೇವನೆ! 
ನನ್ನಿಂದ ಪ್ರಯೋಜನವಿರುವುದಾದರೆ ಈ ಯುದ್ಧವನ್ನು ನಾನು ವಹಿಸುವೆನು. 
ಲೋಭಾವಿಷ್ಟತೆಯಿಂದ ಕೂಡಿ ಮಗನ ಕೈಯಿಂದ ಕಿತ್ತುಕೊಳ್ಳುವ ತಂದೆಯು ನಿನ್ನನ್ನು 


೬೦ ಜೈಮಿನಿ ಭಾರತ 
ಬಿಟ್ಟು ಮತ್ತಾವನಿರುವನು? ಈ ಯುದ್ಧವನ್ನು ನೀನು ತೆಗೆದುಕೊಳ್ಳುವುದರಿಂದ ನಿನಗೆ 
ತೃಪ್ತಿಯಾಗಲಾರದು. ಇಂತಹ ಸಹಸ್ರಯುದ್ಧಗಳು ಪ್ರಾಪ್ತವಾದರೂ ನಿನ್ನೆದುರಿಗೆ ಅವು 
ಅಲ್ಪವೆಂದು ಭಾವಿಸುವೆನು. ಒಂದು ಯುದ್ಧವು ನಿನ್ನೆದುರಿಗೆ ಯಾವ ಸುದ್ದಿ? ಎಲೈ 
ತಂದೆಯೇ! ಪಾಂಡವನು ಮಗನ ಕೈಯಿಂದ ಹಣ್ಣನ್ನು ಕಿತ್ತುಕೊಂಡನೆಂದು ನಿನಗೆ 
ಅಪಕೀರ್ತಿಯುಂಟಾಗುವುದು; ಜನರೆಲ್ಲರೂ ಹಾಗೆಯೇ ಆಡಿಕೊಳ್ಳುವರು. ಆದಕಾರಣ, 
ನೀನು ಈ ಯುದ್ಧವನ್ನು ನನಗಾಗಿ ಬಿಟ್ಟುಕೊಡಬೇಕು. ಸಿಂಹವು ಅಲ್ಪ ಮಾಂಸವನ್ನೆಂದಿಗೂ 
ಸ್ವೀಕರಿಸದು. ಅದಕ್ಕೆ ಹಸಿವು ಹೆಚ್ಚಾದರೂ ಆನೆಯನ್ನೇ ಕೊಲ್ಲುವುದಲ್ಲದೆ ಬಾಯಿಗೆ ಸಿಕ್ಕಿದ 
ಸರ್ಪವನ್ನೂ ಬಿಟ್ಟುಬಿಡುವುದು. ಮಹಾತದರ ಪೌರುಷವು ಲೋಕದ ಜನರೆಲ್ಲರಿಗೂ 
ಹಿತಕರವಾಗುತ್ತದೆ.” 

ಆಗ ಭೀಮನು ವೀರನಾದ ವೃಷಕೇತುವನ್ನು ಕುರಿತು, “ತಂದೆಯು ಹಣ್ಣನ್ನು 
ಹಿಂಡಿ ರಸವನ್ನು ಮಗನ ಕೈಗೆ ಕೊಡುವನು. ಆ ಹಣ್ಣನ್ನು ಬಾಲಕನೇ ತೆಗೆದುಕೊಳ್ಳುವುದಾದರೆ 
ತೆಗೆದುಕೊಳ್ಳಲಿ. ನಾನು ಅನುಸಾಲ್ವನ ಮೇಲೆ ಯುದ್ಧಕ್ಕೆ ಹೋಗುತ್ತೇನೆ?” ಎಂದು ಹೇಳಿ 
ಅನುಸಾಲ್ವನ ಬಳಿಗೆ ಹೋದನು. ಅನುಸಾಲ್ವನು ಭೀಮನು ಬರುತ್ತಿರುವುದನ್ನು ಕಂಡು 
ಒಂದು ಬಾಣದಿಂದ ಅವನ ಎದೆಗೆ ಬಲವಾಗಿ ಹೊಡೆಯಲು, ಭೀಮನು ಆ ಏಟನ್ನು 
ತಡೆಯಲಾರದೆ ಮೂರ್ಫಿತನಾಗಿ ಬಿದ್ದನು. ಶ್ರೀಕೃಷ್ಣನು ಮೂರ್ಛಿತನಾದ ಭೀಮನನ್ನು 
ನೋಡಿ ಕ್ರೋಧಾವಿಷ್ಟನಾಗಿ ತಾನೇ ಯುದ್ಧಕ್ಕೆ ಹೊರಟನು. ಆ ಅದ್ಭುತವನ್ನೇನು ಹೇಳಲಿ? 
ದಾರುಕನು ಗರುಡಧ್ವಜದಿಂದ ಮೆರೆವ ರಥವನ್ನು ತೆಗೆದುಕೊಂಡು ಬಂದನು. 
ಮಹಾಬಾಹುವಾದ ಅನುಸಾಲ್ವನು ಕೃಷ್ಣನನ್ನು ನೋಡಿ “ಎಲೈ ಜನಾರ್ದನನೇ! ನಿಲ್ಲು, 
ನಿಲ್ಲು! ನೀನು ನನ್ನ ಬಂಧುವನ್ನು ಕೊಂದೆ; ಸೌಧಪುರವನ್ನೂ ನಾಶಮಾಡಿದೆ. ಆಗ ನಾನು 
ಸಮೀಪದಲ್ಲಿಯೇ ಇದ್ದೆನು. ಈಗ ನಿನ್ನೆದುರಿಗೆ ನಿನ್ನ ಮಗನನ್ನೇ ಹೊಡೆದು ಕೆಡಹಿದೆನು. 
ಎರಡನೆಯ ಪಾಂಡವನಾದ ಭೀಮನು ಈ ಅದ್ಭುತವನ್ನು ಕಂಡನು. ನಮ್ಮ ಪೂರ್ವಜರನ್ನು 
ನೀನು ಕೊಂದಾಗ ನಾನು ನಿನ್ನೆದುರಿಗಿರಲಿಲ್ಲ, ಕೃಷ್ಣನು ಎದುರಿಗೆ ಇರುವಾಗ ಎಂದಿಗೂ 
ಯಾರಿಗೂ ಭಂಗವಾಗುವುದಿಲ್ಲವೆಂದು ಮಹಾಜನವು ಹೇಳುತ್ತಿರುವುದು. ನಿನ್ನೆದುರಿಗೇ 
ನಾನು ನಿನ್ನ ಬಂಧುಗಳಿಬ್ಬರನ್ನೂ ಹೊಡೆದು ಕೆಡಹಿದೆನು. ಯೌವನಸ್ಥನಾದ ನಾನು ಯುದಕ್ಕೆ 
ಸಿದ್ಧವಾಗಿ ನಿಂತಿದ್ದೇನೆ. ಪುರಾಣಪುರುಷನಾದ ನೀನು ನನ್ನೆದುರಿಗೆ ಹೇಗೆ ಯುದ್ಧಕ್ಷ ನಿಲ್ಲುವೆ? 
ನಮ್ಮಿಬ್ಬರಿಗೂ ಸಮತ್ತವಿಲ್ಲ. ನಾನು ಐದು ಬಾಣಗಳಿಂದ ನಿನ್ನನ್ನು ಹೊಡೆದರೆ ನೀನು 
ಎಲ್ಲಿ ಹೋಗುವೆ? ಓಡುತ್ತಿರುವ ದೇವನಾದ ನಿನಗೆ ಸತ್ಪುರುಷರ ಮನಸ್ಸೇ ಆಶ್ರಯವು. 
ಭಯಂಕರವಾದ ಲೋಭವೆಂಬ ಯಂ್ರಾದಿಗಳಿಂದಲೂ, ಪ್ರಪಂಚ ಮೊದಲಾದ 
ಪದಾತಿಯಿಂದಲೂ ಶತ್ರುಗಳು ಜಯಿಸಲಸಾಧ್ಯವಾದ ನಿನ್ನ ಕೋಟೆಯು ಅದೇ. ಆ 
ಸತ್ಪುರುಷರನ್ನಾಶ್ರಯಿಸಿದರೆ ಅವರು ತಮ್ಮ ಹೃದಯದಲ್ಲಿ ಅಡಗಿಕೊಂಡಿರುವ ನಿನ್ನನ್ನು 
ತೋರಿಸಿಬಿಡುವರು. ನಿನ್ನ ಗುಟ್ಟನ್ನು ಯಾವಾಗಲೂ ಹೊರಪಡಿಸುವವರು ಅವರೇ. 
ಒಳ್ಳೆಯ ಆಲೋಚನಾಶಕ್ತಿಯಿಲ್ಲದೆ ಮಾಯಾಮೋಹಿತರಾದ ದೊರೆಗಳು ಅವರ ಸಂಗವನ್ನು 


ಸತ್ಯಭಾಮಾ ವಾಕ್ಕ ೬೧ 
ಮಾಡುವುದಿಲ್ಲವೆಂಬುದರಲ್ಲಿ ಸಂಶಯವಿಲ್ಲ” ಎಂದು ಹೇಳುತ್ತ, ನಾಲ್ಕು ಬಾಣಗಳಿಂದ 
ಕೃಷ್ಣನ ಕುದುರೆಗಳನ್ನು ಹೊಡೆಯಲು, ಅವುಗಳ ದೇಹವು ಬಿರಿದುಹೋದುದರಿಂದ ಅವು 
ಬೆದರಿದುವು. ಆಗ ಶ್ರೀಕೃಷ್ಣನು ಯುದ್ಧವನ್ನು ಬಿಟ್ಟು ದೂರದಲ್ಲಿ ನಿಂತನು. ಆಗ 
ಯುದ್ಧಭೂಮಿಯಲ್ಲಿ ಕೃಷ್ಣನನ್ನು ಕಾಣದೆ ಅನುಸಾಲ್ವನು, “ಇದೇನು! ಕೃಷ್ಣನು ಕಾಣಿಸುತ್ತಿದ್ದು 
ಹಾಗೆಯೇ ಅದೃಶ್ಯನಾದನು! ಈಗ ಇಲ್ಲಿ ನನ್ನಿಂದಲೂ ಇತರರಿಂದಲೂ ಯಾವ ತಪ್ಪೂ 
ನಡೆದಿಲ್ಲ, ನಮ್ಮರಾಜ್ಯದಲ್ಲಿ ಶೂದ್ರನು ಯಾವನಾದರೂ ಬ್ರಾಹ್ಮಣೀ ಸಂಗಮ ಮಾಡಿದನೆ? 
ಅಥವಾ ನನ್ನ ರಾಷ್ಟ್ರದಲ್ಲಿ ದುಷ್ಟನು ಯಾವನಾದರೂ ಧನವನ್ನು ತೆಗೆದುಕೊಂಡು ತನ್ನ 
ಮಗಳನ್ನು ಯಾರಿಗಾದರೂ ಕೊಟ್ಟನೇ? ಇಲ್ಲವೇ, ಬುದ್ದಿಹೀನನಾದವನು ಯಾವನಾದರೂ 
ರಜಸ್ವಲೆಯಾದ ತನ್ನ ಮಗಳನ್ನು ವಿವಾಹ ಮಾಡದೆ ತನ್ನ ಮನೆಯಲ್ಲಿಯೇ 
ಇಟ್ಟುಕೊಂಡಿರುವನೇ? ಅಥವಾ, ದುವಣ್ಯತ್ತರಾಗಿಯೂ ಪಾಪಿಷ್ಠರಾಗಿಯೂ ಇರುವ 
-ನನ್ನ ಭೃತ್ಯರಿಂದ ಪುತ್ರಹೀನನಾದವನ ಧನವು ಯಾವುದಾದರೂ ನನ್ನ ಭಂಡಾರಕ್ಕೆ ಬಂದು 
ಸೇರಿದೆಯೆ? ಯಾವನಾದರೊಬ್ಬ ಮೂಢನು ರಜಸ್ವಲೆಯಾದ ತನ್ನ ಪತ್ನಿಯನ್ನು 
ದಿವಾಗಮನ ಮಾಡಿದನೇ? ತನ್ನ ಪತ್ನಿಯು ಶುದ್ಧಸ್ನಾನ ಮಾಡಿದ ಮೇಲೆ ರಾತ್ರಿಯಲ್ಲಿ 
ಆಕೆಯ ಸಂಗವನ್ನು ಯಾವನಾದರೂ ತ್ಯಜಿಸಿದನೇ? ಕಾಮಿಗಳಿಗೆ ಲೋಕದಲ್ಲಿ ಭ್ರೂಣಹತ್ಕಾ 
ದೋಷವು ಬಂದೇ ಬರವುದು. ನಾನು ಪ್ರಜೆಗಳ ಪಾಪದ ಆರನೆಯ ಒಂದು ಭಾಗಕ್ಕೆ 
ಗುರಿಯಾದುದರಿಂದ ಆ ದೋಷವು ನನಗೆ ಕೃಷ್ಣನು ಕಾಣಿಸದಂತೆ ಮಾಡಿರುವುದೇ? 
ಯುದ್ಧದಲ್ಲಿ ಕಾಣಿಸುತ್ತಿದ್ದ ಕೃಷ್ಣನು ಹಾಗೆಯೇ ಕಾಣಿಸದೆ ಹೋಗಿರುವನಲ್ಲಾ? ಯಾರನ್ನು 
ಕೇಳಲಿ? ಯಾವನು ನನಗೆ ಕೃಷ್ಣನನ್ನು ತೋರಿಸುವನೋ ಅವನಿಗೆ ನನ್ನಿಂದಾರ್ಜತವಾದ 
ಪುಣ್ಯವನ್ನೆಲ್ಲ ಕೊಟ್ಟುಬಿಡುವೆನು. ಸರ್ವಪಾಪ ಪ್ರಣಾಶಕನಾದ ಶ್ರೀಕೃಷ್ಣನ ದರ್ಶನವಾಗದೆ 
ಹೋದ ಮೇಲೆ ಅಂತಹ ಪುಣ್ಯದಿಂದ ಲೋಕದಲ್ಲಿ ಪ್ರಯೋಜನವೇನು? ಹಂಸ 
ತೀರ್ಥೊೋದಕವನ್ನು ಪಾನ ಮಾಡಿದವನು ಹೇಗೆ ಸರ್ವ ಪಾಪ ಕ್ಷಯವನ್ನು ಹೊಂದಿ 
ಶುದ್ಧನಾಗುವನೋ ಹಾಗೆಯೇ ಶ್ರೀಕೃಷ್ಣದರ್ಶನದಿಂದ ಶುದ್ಧನಾಗುವನು” ಎಂದು 
ಹೇಳುತ್ತಿರುವಷ್ಟರಲ್ಲಿ ಶ್ರೀಕೃಷ್ಣನು ಪುನಃ ಯುದ್ಧಕ್ಕೆ ನಿಂತು ನಗುತ್ತ ಅನುಸಾಲ್ವನ ಮೇಲೆ 
ಮೂರು ಬಾಣಗಳನ್ನು ಪ್ರಯೋಗಿಸಿದನು. ಅನುಸಾಲ್ವನು ಅವುಗಳನ್ನು ಒಂದೇ ಬಾಣದಿಂದ 
ಕತ್ತರಿಸಿ ಶ್ರೀಕೃಷ್ಣನನ್ನು ಕುರಿತು ಇಂತೆಂದನು: 

“ಎಲೈ ಕೃಷ್ಣನೇ! ನನ್ನ ಪರಾಕ್ರಮವನ್ನು ನೋಡಿದೆಯಾ? ಈ ಯುದ್ಧದಲ್ಲಿ ನಿನ್ನ 
ಮೂರು ಬಾಣಗಳನ್ನೂ ನಾನು ವೇಗವುಳ್ಳ ಒಂದೇ ಬಾಣದಿಂದ ನಾಶಮಾಡಿದೆನು. ನನ್ನ 
ಒಂದು ಬಾಣವನ್ನು ಕೆಡಹುವುದಕ್ಕೂ ನಿನಗೆ ಶಕ್ತಿ ಇಲ್ಲ. ಈ ಯುದ್ಧದಲ್ಲಿ ಸ್ಥಿರವಾಗಿ 
ನಿಂತು ಈ ಬಾಣವನ್ನು ಸಹಿಸು'' ಎಂದು ಕೃಷ್ಣನ ಎದೆಗೆ ಪ್ರಯೋಗಿಸಿದನು. ಅದರ 
ಏಟಿನಿಂದ ಸಂತುಷ್ಟನಾದನೋ ಎಂಬಂತೆ ಕೃಷ್ಣನು ಮೂರ್ಥ್ಛೆಹೋಗಲು, ದಾರುಕನು 
ನೋಡಿ, ಶ್ರೀಕೃಷ್ಣನು ಸಂತುಷ್ಪನಾಗಿರುವುದನ್ನು ಅವನ ತೇಜೋ ವಿಶೇಷದಿಂದ ತಿಳಿದು 
ರಣಭೂಮಿಯಿಂದ ರಥವನ್ನು ಹಿಂದಿರುಗಿಸಿಕೊಂಡು ಧರ್ಮರಾಜನಿದ್ದೆಡೆಗೆ ಬಂದನು. 


೬೨ ಜೈಮಿನಿ ಭಾರತ 
ಕೃಷ್ಣನ ಸ್ಥಿತಿಯನ್ನು ನೋಡಿ ಹಾಹಾಕಾರವುಂಟಾಯಿತು. ಪಾಂಡವರೆದುರಿಗೇ ಅವರ 
ಸೈನ್ಯವು ಹೆದರಿ ಓಡುತ್ತಿದ್ದಿತು. ಯುದ್ಧದಲ್ಲಿ ಮೃತರಾದ ತಂದೆ, ಮಗ, ಬಂಧು, ಮಿತ್ರ, 
ಬಾಂಧವ ಮೊದಲಾದವರನ್ನು ಬಿಟ್ಟು ಓಡುತ್ತ, ಕೆಲವರು ಒಬ್ಬರೊಬ್ಬರಿಗೆ ತಂದೆಯು, 
“ಎಲೈ ಮಗನೇ! ನಾನು ಬಿದ್ದೆನು. ನನ್ನನ್ನು ಇಲ್ಲಿಂದ ತೆಗೆದುಕೊಂಡುಹೋಗು'” ಎಂದು 
ಕೂಗಿಕೊಳ್ಳುತ್ತಲೂ, ಮಗನು ತಂದೆಯನ್ನು ಬಿಟ್ಟು ಓಡುತ್ತ ಹಾಗೆಯೇ ನಿಂತು, “ತಂದೆಯೇ! 
ನಿನಗೆ ಗಯಾ ಕ್ಷೇತ್ರದಲ್ಲಿ ಶ್ರಾದ್ಧ ಮಾಡುವೆನು” ಎಂದು ಹೇಳಿ ಹೋಗುತ್ತಲೂ ಇದ್ದರು. 
ಅಷ್ಟರಲ್ಲಿ ಅನುಸಾಲ್ಪನಿಗೆ ಹೆದರಿ ಬೇರೆ ಕೆಲವರು ಓಡಿಬಂದರು. ಬುದ್ಧಿಶಾಲಿಯಾದ 
ದಾರುಕನು ಶ್ರೀಕೃಷ್ಣನನ್ನು ಮೇನಾದಲ್ಲಿ ಕರೆದುಕೊಂಡು ಬಂದನು. ಶ್ರೀಕೃಷ್ಣನನ್ನು ನೋಡಿ 
ರುಕ್ಮಿಣಿ ಮೊದಲಾದ ಆತನ ಪತ್ನಿಯರೆಲ್ಲರೂ ಹಾಹಾಕಾರ ಮಾಡುತ್ತ ಓಡಿಬಂದರು. 
ಸತ್ಯಭಾಮೆಯು ಎಚ್ಚತ್ತಿದ್ದ ಕೃಷ್ಣನನ್ನು ನೋಡಿ, “ವಿಮುಖನಾಗಿ ಬಂದ ರಣಧೀರನಾದ 
ಪ್ರದ್ಯುಮ್ನನನ್ನು ಕುರಿತು, ನೀನು ಕಠಿನವಾಗಿಯೂ ದುಃಖಕರವಾಗಿಯೂ ಇರುವ 
ಮಾತುಗಳನ್ನಾಡಿದೆಯಷ್ಟೆ! ಈಗ ನೀನು ಏಕೆ ಅನುಸಾಲ್ವನಿಗೆ ಹೆದರಿ ಹಿಂದಿರುಗಿ ಬಂದೆ? 
ಮೃತ್ಯುವನ್ನು ಕಂಡಂತೆ ಎಲ್ಲರೂ ಹೆದರಿ ಓಡುತ್ತಿರುವರು. ಎಲೈ ಜಗನ್ನಾಥನೇ! ನಿನ್ನನ್ನು 
ಹೆದರಿಸಿ ಓಡಿಸಿದ ಆ ಅನುಸಾಲ್ವನನ್ನು ಮಹಾಯುದ್ಧದಲ್ಲಿ ಕೊಲ್ಲಲು ನಾನು ಕಾಳಿಯಾಗಿ 
ಹೊರಡಲೇ? ನಿನ್ನನ್ನು ಆಯುಧಗಳು ಕತ್ತರಿಸಲಾರವು, ಬೆಂಕಿಯು ಸುಡಲಾರದು, ಎಲೈ 
ಕೃಷ್ಣನೇ! ಹೀಗಿದ್ದರೂ ನೀನೇಕೆ ಓಡಿ ಬಂದೆ? ನೀನು ಹೇಗೆ ನಿನ್ನ ಮಗನನ್ನು ಕಾಲಿನಿಂದ 
ಬಹಳವಾಗಿ ಒದೆದೆಯೊ ಹಾಗೆ ನಿನ್ನನ್ನೊದೆಯಲು ವಸುದೇವನು ದೂರದಲ್ಲಿರುವನಷ್ಟೆ! 
ಕಳೆದುದು ಕಳೆದೇ ಹೋಗಲಿ. ಅನುಸಾಲ್ಪನಿಂದ ಕುದುರೆಯನ್ನು ಹಿಂದಿರುಗಿಸಲು ಮುಂದೆ 
ಏನು ಉಪಾಯವೋ ಅದನ್ನು ಚಿಂತಿಸು” ಎಂದು ಹೇಳಿದಳು. 


ತುರಗಗ್ರಹಣ 


ಸತ್ಯಭಾಮೆಯ ಮಾತನ್ನು ಕೇಳಿ ಶ್ರೀಕೃಷ್ಣನು ಪುನಃ ಅನುಸಾಲ್ವನ ಮೇಲೆ ಯುದ್ಧ 
ಮಾಡಲು ಹೊರಟನು. ಯುದ್ಧಭೂಮಿಗೆ ಬಂದ ಕೃಷ್ಣನನ್ನು ನೋಡಿ ವೃಷಕೇತುವು, 
ಅನುಸಾಲ್ವನನ್ನು ನಿಲ್ಲುನಿಲ್ಲೆಂದು ಕೂಗಿ ನಸುನಗುತ್ತ, ಅವನನ್ನು ಏಳು ಬಾಣಗಳಿಂದ 
ಹೊಡೆದನು. ಅವನು ಅದನ್ನು ಸಹಿಸಿಕೊಂಡು ಹರಿತವಾದ ಹತ್ತು ಬಾಣಗಳಿಂದ 
ವೃಷಕೇತುವಿನ ಎದೆಗೆ ಹೊಡೆದು, ನಾಲ್ಕು ಬಾಣಗಳನ್ನು ಪ್ರಯೋಗಿಸಿ ಅವನ 
ಕುದುರೆಗಳನ್ನು ಕೆಡಹಿದನು; ಸಾರಥಿಯ ತಲೆಯನ್ನು ಕತ್ತರಿಸಲು, ವಿರಥನಾದ 
ವೃಷಕೇತುವನ್ನು ನೋಡಿ ಸೂರ್ಯನ ಸಾರಥಿಯಾದ ಅರುಣನು ಮತ್ತೊಂದು 
ರಥವನ್ನು ತೆಗೆದುಕೊಂಡು ಬಂದನು. ಬಲಶಾಲಿಯಾದ ವೃಷಕೇತುವು ಆ ರಥವನ್ನು 
ಹತ್ತಿ ಪುನಃ ಅನುಸಾಲ್ವನನ್ನು ತೀಕ್ಷ್ಣಗಳಾದ ಬಾಣಗಳಿಂದ ಮುಚ್ಚಿದನು; ಅವನ 
ಸಾರಥಿಯನ್ನೂ ಕುದುರೆಗಳನ್ನೂ ಲೀಲಾಮಾತ್ರದಿಂದ ನಗುತ್ತ ಹೊಡೆದು ಕೆಡಹಲು, ಆ 
ದೈತ್ಯನು ರಥದಲ್ಲಿ ನಿಂತಿದ್ದ ವೃಷಕೇತುವನ್ನು ಥಟ್ಟನೆ ಹಿಡಿದು ಮೇಲಕ್ಕೆತ್ತಿ ಕೋಪದಿಂದ 
ನೆಲಕ್ಕೊಗೆದನು. ಅದಕ್ಕೆ ಅವನು ಕೋಪಿಸಿಕೊಂಡು ಆ ಅನುಸಾಲ್ಪನನ್ನು ರಥಸಹಿತವಾಗಿ 
ನೆಲಕ್ಕೆ ಕೆಡಹಿ ಮತ್ತೆ ಅವನನ್ನು ಹಿಡಿದು ಕೃಷ್ಣನ ಬಳಿಗೆ ತೆಗದುಕೊಂಡು ಹೋಗಿ ಅವನ 
ಕೈಗೆ ಕೊಟ್ಟು, “ಎಲೈ ಕೃಷ್ಣನೇ! ನಮ್ಮ ಕುದುರೆಯನ್ನು ಹಿಡಿದುಕೊಂಡಿದ್ದ ಸಮರ್ಥನಾದ 
ಇವನನ್ನು ನೋಡು, ನಿನ್ನ ಅನುಗ್ರಹದಿಂದ ಇವನು ಸಿಕ್ಕಿದನು. ನನ್ನ ಪ್ರತಿಜ್ಞೆಯು 
ಸಫಲವಾಗಲಿ” ಎಂದನು. ಅದಕ್ಕೆ ಕೃಷ್ಣನು, “ಎಲೈ ವೃಷಕೇತುವೇ! ನೀನು ಆಡಿದ 
ಮಾತನ್ನುಳಿಸಿಕೊಂಡೆ. ನೀನೇ ಧನ್ಯನು. ನಿನ್ನನ್ನು ಬಿಟ್ಟು ಅನುಸಾಲ್ವನನ್ನು ಯುದ್ಧದಿಂದ 
ಹಿಡಿದು ತರುವ ಸಾಮರ್ಥ್ಯವು ಮತ್ತಾರಿಗಿರುವುದು?” ಎಂದು ಹೇಳುತ್ತಿರುವಾಗ, 
ಅನುಸಾಲ್ಪನು ಎಚ್ಚತ್ತು ಮೇಘಶ್ಯಾಮನಾಗಿಯೂ ಜಗತ್ಪತಿಯಾಗಿಯೂ 
ಯದುಶ್ರೇಷ್ಠನಾಗಿಯೂ ಇರುವ ಶ್ರೀಕೃಷ್ಣನನ್ನು ತನ್ನ ಮುಂದೆ ಕಂಡು, ವಿವೇಕಿಯಾದ 
ಕರ್ಣಪುತ್ರನನ್ನು ಕುರಿತು, "“ಎಲೈೆ ವೀರನೇ! ನಾನು ನಿನಗೆ ಸೋತು ಕೃಷ್ಣನಿಗೆ 
ಶರಣಾಗತನಾಗಿದ್ದೇನೆ. ತಂದೆ ತಾಯಿ ಗುರು ಬಾಂಧವರು ದೇವತೆಗಳು 
ಮೊದಲಾದವರು ಯಾರೂ ಇಷ್ಟು ಬೇಗನೆ ಈ ದೇವದೇವನನ್ನು ತೋರಿಸಲಾರರು. 
ಶತ್ರುವಾದ ನೀನು ನನ್ನನ್ನು ಜಯಿಸಿ ಶ್ರೀಕೃಷ್ಣನ ದರ್ಶನವನ್ನು ಮಾಡಿಸಿದೆ. ಇದರಿಂದ 
ನಮ್ಮ ಬಂಧುಗಳೆಲ್ಲರಿಗೂ ಸದ್ಗತಿಯುಂಟಾಯಿತು. ಶ್ರೀಕೃಷ್ಣನ ಸಾನ್ನಿಧ್ಯವು ಸಿಕ್ಕಿದುದು 
ನನಗೆ ಆಶ್ಚರ್ಯವನ್ನುಂಟು ಮಾಡಿದೆ. ಇನ್ನು ಶುಭವೂ ಸಂತೋಷವೂ 
ಉಂಟಾಗುವುವು. ಯಾರಿಬ್ಬರಿಗೆ ಪರಸ್ಪರ ಶತ್ರುತ್ವವಿದ್ದಿತೋ ಅವರಿಬ್ಬರಿಗೂ ನಿನ್ನ 
ಪೌರುಷದಿಂದ ಸ್ನೇಹವಾಯ್ತು. ಪ್ರಭುಗಳ ಮಹಿಮೆಯಿಂದ ಅವರೊಡನೆ ಸೇರಿದ 
ಯುಕ್ತಾಯುಕ್ತ ವಸ್ತುಗಳೆರಡೂ ಸಮಾನಗಳಾಗುವುವು. ಈಶ್ವರನಲ್ಲಿ ಅಮೃತವೂ 
ವಿಷವೂ ಸರ್ವದಾ ಸೇರಿಕೊಂಡಿರುವುವಷ್ಟೆ! ದಾತೃಗಳು ಶ್ರೀಹರಿಯ ಪಾದಕಮಲವನ್ನು 


೬೪ ಜೈಮಿನಿ ಭಾರತ 
ತೋರಿಸಬಲ್ಲರೇ? ನಿನಗೆ ಸಮಾನನಾದ ದಾತೃವು ಮತ್ತಾವನಿರುವನು?”' ಎಂದು 
ಹೇಳಿದನು. 


ಅದನ್ನು ಕೇಳಿ ವೃಷಕೇತುವು, “ಎಲ್ಫೈ ವೀರನೇ! ಶೇಷನೇ ಮೊದಲಾದ 
ಯೋಗಿಗಳೆಲ್ಲರೂ ಶ್ರೀಕೃಷ್ಣನನ್ನು ನೋಡಿ ಮೂಕರಂತೆ ಸುಮವಿರುವರು. ನೀನು ಈತನ 
ಪಾದಸಾನ್ನಿಧ್ಯವನ್ನು ಪಡೆದು ಮಾತನಾಡುತ್ತಿರುವುದು ನನಗೆ ಬಹಳ ಆಶ್ಚರ್ಯಕರವಾಗಿ 
ತೋರುತ್ತಿದೆ'' ಎನ್ನಲು ಅನುಸಾಲ್ಲನು, “ಎಲೈ ವೃಷಕೇತುವೇ! ಧ್ರುವನಿಗೆ ಕೊಟ್ಟಂತೆ 
ಈತನು ನನಗೆ ಶುಭಲೋಕಗಳನ್ನು ಕೊಟ್ಟಿರುವುದರಿಂದ ನಾನು ಈತನನ್ನು 
ಸ್ತುತಿಸುವುದಕ್ಕಾಗಿ ನಿನ್ನೆದುರಿಗೆ ಮಾತನಾಡಲುಪಕ್ರಮಿಸಿರುವೆನು. ಲೋಕಸ್ರಷ್ಟ 
ವಾಗಿಯೂ ಶಾಸ್ತಕತಣ್ಯ ವಾಗಿಯೂ ಇರುವ ಈ ಕೃಷ್ಣನು ನನ್ನ ಬಾಣದ ಪೆಟ್ಟಿನಿಂದ 
ಭೀಮನೆದುರಿಗೆ ರಣಭೂಮಿಯನ್ನು ಬಿಟ್ಟು ಹೊರಟುಹೋದನು. ವಿಶ್ವರೂಪನಾಗಿರುವ 
ಈ ವಿಷ್ಣುವಿನ ದೇಹಕ್ಕೆ ಶಸ್ತ್ರಬಾಧೆಯುಂಟೇ! ಯಾವನ ಸ್ವರಣಮಾತ್ರದಿಂದ 
ಮನುಷ್ಯರು ಶಂಖಚಕ್ರಗದಾಧರರೂ ಗರುಡಾರೂಢರೂ ಆಗುವರೋ ಆತನು ತಾನು 
ಮತ್ಸ್ಯ ಕೂರ್ಮ ವರಾಹ ನಾರಸಿಂಹನಾಗಿ ಅವತರಿಸಿದನು. ಯಾವನ ಅನುಗ್ರಹದಿಂದ 
ದೇವೇಂದ್ರನೂ ನಾನಾ ವಿಧರಾದ ಅಪ್ಸರಸ್ತೀಯರೂ ಇರುವರೋ ಅಂತಹ ವಿಷ್ಣುವು 
ತಾನು ಗೋಪಾಲವೇಷವನ್ನು ಧರಿಸಿ ಕುಬ್ಬೆಯ ಬಳಿಗೆ ಬಂದನು. ನಾನಾ 
ರತ್ನಮಯವಾದ ಈ ಜಗತ್ತನ್ನು ಸಂರಕ್ಷಿಸುವ ಶ್ರೀಕೃಷ್ಣನು ರಾತ್ರಿಯಲ್ಲಿ ದ್ರೌಪದಿಯು 
ಕೊಟ್ಟ ಶಾಕಪತ್ರವನ್ನು ಭುಜಿಸಿದನು, ಸುಧಾಮನು ಕೊಟ್ಟ ಸ್ವಲ್ಪ ಹಿಟ್ಟನ್ನು ತಿಂದು 
ತೃಪ್ತನಾಗಿ ಹರ್ಷಿಸಿದನು. ದೇವತೆಗಳು ನಂದನವನ ಮೊದಲಾದ ದಿವ್ಯೋದ್ಯಾನಗಳಲ್ಲಿ 
ವಿಹರಿಸುತ್ತಿದ್ದರೂ ಶ್ರೀಹರಿಯು ಕೃಷ್ಣತುಲಸೀವನದಲ್ಲಿ ಕ್ರೀಡಿಸುತ್ತಿರುವನು'' ಎಂದು 
ಹೇಳುತ್ತಿರುವ ಅನುಸಾಲ್ಪನನ್ನು ಶ್ರೀಕೃಷ್ಣನು ಪರಮಹರ್ಷದಿಂದ ಆಲಂಗಿಸಿ ಆತನ 
ಬಲಗೈಯನ್ನು ಹಿಡಿದುಕೊಂಡು ಆತನಿಗೆ ಧರ್ಮರಾಜನನ್ನು ತೋರಿಸಿದನು. 

ಬಳಿಕ ಅನುಸಾಲ್ಪನು ಧರ್ಮನಂದನನಿಗೆ ನಮಸ್ಕರಿಸಿ ಮುಂದೆ ನಿಲ್ಲಲು, 
ಧರ್ಮರಾಜನು ಆತನನ್ನು ಕುರಿತು ಆದರಪೂರ್ವಕವಾಗಿ, “ಎಲೈ ಅನುಸಾಲ್ವನೇ! ಈಗ 
ನೀನು ನನಗೆ ಭೀಮಾದಿಗಳೊಡನೆ ಐದನೆಯ ಬಂಧುವಾಗಿದ್ದೀಯೆ. ಕೃಷ್ಣನು 
ಯಜ್ಞರಕ್ಷಣೆ ಮಾಡುವಂತೆ ನೀನೂ ನಿತ್ಯವೂ ರಕ್ಷಣೆ ಮಾಡು” ಎಂದು ಹೇಳಲು, ಬಳಿಕ 
ಅನುಸಾಲ್ಪನು ಭೀಮಾದಿಗಳನ್ನಾಲಿಂಗಿಸಿ ಧರ್ಮರಾಜನನ್ನು ಕುರಿತು, “ಯುಧಿಷ್ಠಿರನ 
ಕಾರ್ಯಾರ್ಥವಾಗಿ ನಾನು ನನ್ನ ತೋಳುಗಳನ್ನೂ ತಲೆಯನ್ನೂ ಯಾವಾಗ ಎಲ್ಲಿ 
ಬೇಕಾದರೂ ಒಪ್ಪಿಸಲು ಸಿದ್ಧನಾಗಿರುವೆನು” ಎಂದು ಹೇಳಿ ಸುಮ್ಮನಾದನು. ಬಳಿಕ 
ವೃಷಕೇತುವು ಉಳಿದ ದೊರೆಗಳೆಲ್ಲರನ್ನೂ ಗೆದ್ದು ಕುದುರೆಯನ್ನು ಧರ್ಮರಾಜನ ಬಳಿಗೆ 
ತೆಗೆದುಕೊಂಡು ಬಂದನು. ಧರ್ಮನಂದನನು ಅದನ್ನು ನೋಡಿ ಸಂತುಷ್ಟನಾಗಿ, “ಎಲೈ 
ವೃಷಕೇತುವೇ! ನೀನು ಧನ್ಯನು. ನನ್ನೆದುರಿಗೆ ನಿನ್ನ ಪ್ರತಿಜ್ಞೆಯು ಸಫಲವಾಯ್ತು, 


ತುರಗಗ್ರಹಣ ೬೫ 


ಪುಣ್ಯವಶದಿಂದ ಅನುಸಾಲ್ವನು ನಮಗೆ ಬಂಧುವಾದನು. ನನ್ನ ಕಾರ್ಯವೆಲ್ಲವೂ ಈಗ 
ಸುಖಕರವಾಗಿ ನೆರವೇರಿತು. ನನಗೆ ಪ್ರಿಯರಾದ ಪ್ರದ್ಯುಮ್ನನೂ ನೀನೂ ಕ್ಷೇಮದಿಂದ 
ಬಂದಿರಿ ಎಂದು ಆ ಶೂರರಿಬ್ಬರನ್ನೂ ಸಂತೋಷದಿಂದ ಹೊಗಳಿ ಕುದುರೆಯನ್ನು 
ತೆಗೆದುಕೊಂಡು ವೀರರೊಡನೆ ಹಸ್ತಿನಪುರವನ್ನು ಹೊಕ್ಕನು. 


ಅನಂತರದಲ್ಲಿ ಧರ್ಮರಾಜನು ಬ್ರಾಹ್ಮಣರೊಡನೆಯೂ ಕೃಷ್ಣನೊಡನೆಯೂ 
ಸಭೆಯಲ್ಲಿ ಕುಳಿತನು. ದೇವಕಿ, ಯಶೋದೆ, ಕುಂತಿ, ರೋಹಿಣಿ, ರುಕ್ಮಿಣಿ, ಸತ್ಯಭಾಮೆ 
ಮೊದಲಾದ ಸ್ತ್ರೀಯರಿಗೂ, ಅರುಂಧತಿ, ಅನಸೂಯೆ-ಇವರಿಗೂ ಸುವಾಸಿನೀ 
ಪೂಜೆಯು ನಡೆಯಿತು. ಅಲ್ಲಿ ಸೇರಿದ್ದ ರಾಜರು ಪರಸ್ಪರವಾಗಿ ಆದರಣೆಯನ್ನು 
ಪಡೆದರು. ಭಕ್ಷ್ಯಭೋಜ್ಯ ಪಾನೀಯಗಳಿಂದಲೂ ಚಂದನಾಗುರು ಧೂಪಗಳಿಂದಲೂ, 
ಶಾಲು ಉಡುಗೊರೆ ಗಳಿಂದಲೂ, ಅಶ್ವಗಜ ದಾನದಿಂದಲೂ ಉಪಚಾರಗಳು ನಡೆದು 
ಯಜ್ಞಾರಂಭವಾಯಿತು. ಕೃಷ್ಣನು ಬಂದಮೇಲೆ ಹೀಗೆ ಇಪ್ಪತ್ತು ದಿನಗಳಾಗಲು, 
ಧರ್ಮನಂದನನು ಚೈತ್ರಶುದ್ಧ ಪೌರ್ಣಮೀ ದಿನ ಯಜ್ಞ ದೀಕ್ಷಿತನಾದನು. 
ದ್ರೌಾಪದಿಯೊಡನೆ ತಾನು ಕ್ರೂರವಾದ ಅಸಿಪತ್ರವ್ರತವನ್ನು ಮಾಡುತ್ತ, 
ವೇದಸಂಪನ್ನರಾದ ಬ್ರಾಹ್ಮಣರನ್ನು ಕರೆಯಿಸಿ, ಬಹು ಧನವ್ಯಯಮಾಡಿ, ಗೀತವಾದ್ಯ 
ವೇದಘೋಷಗಳಿಂದ ಯಥಾವಿಧಿಯಾಗಿ ಕುದುರೆಯನ್ನು ಪೂಜಿಸಿ, ಅದರ ಹಣೆಯಲ್ಲಿ 
ಪತ್ರವನ್ನು ಬರೆದು ಕಟ್ಟಿ, ಯಜ್ಗಾರ್ಥವಾಗಿ ಅದನ್ನು ಕುಂಕುಮ ಚಂದನ 
ಮಾಲ್ಯಧೂಪಾದಿಗಳಿಂದ ಅರ್ಚಿಸಿ, ಚಾಮರಗಳನ್ನು ಕಟ್ಟಿ, ಅಶ್ವರಕ್ಷಣೆಗಾಗಿ 
ಅರ್ಜುನನನ್ನು ನಿಯಮಿಸಲು, ಆತನು ಸ್ನಾನಮಾಡಿ ಶುಭ್ರವಸ್ತವನ್ನು ಧರಿಸಿ 
ದೂರ್ವಾಚಂಪಕಮಾಲೆಯನ್ನು ಕೊರಲಲ್ಲಿ ಹಾಕಿಕೊಂಡು ಕಿರೀಟವನ್ನಿಟ್ಟು 
ಗಾಂಡೀವವನ್ನು ತೆಗೆದುಕೊಂಡು ಛತ್ರಚಾಮರಗಳಿಂದ ವಿರಾಜಿಸುತ್ತ ಹೊರಟನು. ಆಗ 
ಧರ್ಮರಾಜನು, “ನೀನು ಯಜ್ಞಾಶ್ವವನ್ನು ರಕ್ಷಣೆ ಮಾಡು. ಭಗವದನು ಗ್ರಹದಿಂದ ನಿನ್ನ 
ಕಾರ್ಯವು ನಿರ್ವಿಘ್ನವಾಗಲಿ. ನಿನಗೆ ಮಾರ್ಗದಲ್ಲಿ ಶುಭವಾಗಲಿ. ನೀನು 
ಜಯಶಾಲಿಯಾಗು. ಸಹಾಯಾರ್ಥವಾಗಿ ಹೊರಟಿರುವವರೊಡನೆ ನೀನೂ 
ಕ್ಷೇಮವಾಗಿ ಹಿಂದಿರುಗಿಬಂದು ಸೇರು. ದೀನಾನಾಥರನ್ನೂ ಸಜ್ಜನರನ್ನೂ 
ಶರಣಾಗತರಾಗಿ ಅಂಜಲಿಬದ್ಧರಾದವರನ್ನೂ, ತಂದೆತಾಯಿಗಳಿಲ್ಲದ ಬಾಲಕರನ್ನೂ 
ಯುದ್ಧದಲ್ಲಿ ಕೊಲ್ಲದಿರು” ಎಂದು ಹೇಳಿದನು. 


ಅದನ್ನು ಕೇಳಿ ಅರ್ಜುನನು ಅಣ್ಣನಿಗೆ ನಮಸ್ಕರಿಸಿ ಅಲ್ಲಿಂದ ಹೊರಟು, 
ಕುಂತಿಯನ್ನೂ ದೇವಕಿಯನ್ನೂ ಕೇಳುವುದಕ್ಕಾಗಿ ಬಂದು ಅವರಿಗೆ ನಮಸ್ಕರಿಸಿ 
ಅರುಂಧತಿ, ಅನಸೂಯೆ, ರುಕ್ಮಿಣಿ, ಗಾಂಧಾರಿ, ಧೃತರಾಷ್ಟ್ರ ಮೊದಲಾದವರನ್ನು 
ಕುರಿತು, “ನಮ್ಮ ಅಣ್ಣನು ಅಶ್ವರಕ್ಷಣೆಗಾಗಿ ನನ್ನನ್ನು ನೇಮಿಸಿರುವುದರಿಂದ ನಾನು 
ಹೋಗಿಬರುವೆನು” ಎಂದು ಸಂತೋಷದಿಂದ ಹೇಳಲು, ಕುಂತಿಯು ಅವನನ್ನು 


೬೬ ಜೈಮಿನಿ ಭಾರತ 
ಆಲಿಂಗಿಸಿಕೊಂಡು, “ಧರ್ಮರಾಜನಿ ಗಾಗಿ ನೀನು ಹೊರಡುವೆಯಷ್ಟೆ! ನಿನಗೆ 
ಸಹಾಯಕರಾರು? ಇದಕ್ಕಾಗಿ ಧರ್ಮರಾಜನು ಎಷ್ಟು ಸೈನ್ಯವನ್ನು ನಿನ್ನ ವಶಕ್ಕೆ 
ಕೊಟ್ಟಿರುವನು?” ಎಂದು ಕೇಳಿದಳು. ಅದಕ್ಕೆ ಅರ್ಜುನನು ಕುಂತಿಯನ್ನು ಕುರಿತು, 
“ಕೃಷ್ಣನು ತನ್ನ ಸೇನೆಯೊಡನೆ ತನ್ನ ಮಗನಾದ ಪ್ರದ್ಯುಮ್ನನನ್ನು ಕಳುಹಿಸಿ, “ಎಲೈ 
ಪುತ್ರನೇ! ನನ್ನ ಅಪ್ಪಣೆಯ ಪ್ರಕಾರ ನೀನು ಅಶ್ವರಕ್ಷಾರ್ಥವಾಗಿಯೂ ಅರ್ಜುನನ 
ರಕ್ಷಣಾರ್ಥವಾಗಿಯೂ ಹೊರಡು; ನನಗೆ ಅರ್ಜುನನು ಪ್ರಾಣಕ್ಕೆ ಸಮಾನನು. ನನ್ನನ್ನು 
ಹೇಗೋ ಹಾಗೆ ನೀನು ಅವನನ್ನು ರಕ್ಷಣೆ ಮಾಡು. ತಂದೆಯು ತನ್ನ ಸರ್ವಸ್ವವನ್ನೂ 
ಮಗನ ವಶ ಮಾಡುವನು, ಸದ್ವರ್ತನೆಯುಳ್ಳವನು ರಕ್ಷಿಸುವನು, ದುವಣ್ಯತ್ತನು 
ನಾಶಪಡಿಸುವನು' ಎಂದು ಹೇಳಿರುವನು. ಹಾಗೆಯೇ ವೃಷಕೇತುವನ್ನು ಕುರಿತು, "ಎಲೈ 
ವೃಷಧ್ವಜನೇ! ನನ್ನ ಮಗನನ್ನೂ ಕುದುರೆಯನ್ನೂ ಎಲ್ಲವನ್ನೂ ನನ್ನ ಆಜ್ಞೆಯಂತೆ ನೀನು 
ರಕ್ಷಿಸು' ಎಂದು ಹೇಳಿ, ನನ್ನ ಸಹಾಯಾರ್ಥವಾಗಿ ಬಲಿಷ್ಠನಾದ ಅನುಸಾಲ್ಪನನ್ನೂ 
ಯೌವನಾಶ್ಚನನ್ನೂ ಅವನ ಮಗನನ್ನೂ ನೇಮಿಸಿ ನನ್ನನ್ನು ಕಳುಹಿಸಿರುವನು. ಆದಕಾರಣ 
ನನ್ನ ವಿಷಯದಲ್ಲಿ ನೀನು ಚಿಂತಿಸಬೇಕಾಗಿಲ್ಲ. ನನಗೆ ಸ್ವಾಮಿಯಾದ ಶ್ರೀಕೃಷ್ಣನು 
ಅನುಗ್ರಹಿಸುವನು'' ಎಂದನು. ಆಗ ಕುಂತಿಯು ಅರ್ಜುನನನ್ನು ಕುರಿತು “ಎಲೈ 
ಪಾರ್ಥನೆ! ಎಲ್ಲ ಯುದ್ಧಗಳಲ್ಲಿಯೂ ನೀನು ವೃಷಕೇತುವನ್ನು ರಕ್ಷಿಸಿಕೊಂಡಿರು. 
ಅವನಿಲ್ಲದಿದ್ದರೆ. ಯಜ್ಞವು ಕಷ್ಟಕರವಾಗುವುದು. ಕುದುರೆಯನ್ನು ರಕ್ಷಿಸಿಕೊಂಡು 
ಜಯಶೀಲನಾಗಿ ಬಾ. ದೇವರೇ ಎಲ್ಲವನ್ನೂ ಕೊಲ್ಲುವವನೂ ರಕ್ಷಿಸುವವನೂ 
ಆಗಿರುವನು. ಆದಕಾರಣ, ಆ ಭಗವಂತನನ್ನು ಸರ್ವದಾ ಧ್ಯಾನ ಮಾಡುತ್ತಿದ್ದರೆ ನೀನು 
ಜಯವನ್ನು ಪಡೆಯುವೆ?” ಎಂದು ಹೇಳಿ ಕಣ್ಣೀರು ಸುರಿಸುತ್ತ ಕಳುಹಿಸಿಕೊಟ್ಟಳು. 


ಬಳಿಕ ಪಾರ್ಥನು ಕೃಷ್ಣನನ್ನು ನೋಡಿ ಪುನಃ ಪುನಃ ನಮಸ್ಕರಿಸಿ ದಿವ್ಯ 
ರಥವನ್ನೇರಿ ಸೇನೆಯೊಡನೆ ಹೊರಟನು. ಹೋಮ ಧೂಮವನ್ನು ಸ್ವೀಕರಿಸಿ ನಾನಾ 
ವಾದ್ಯಗಳೊಡನೆ ರಥವನ್ನೇರಿ ಬರುತ್ತಿರುವಾಗ ಕನ್ಕೆಯರು ಲಾಜಾಕ್ಷತೆಗಳನ್ನೂ 
ಪುಷ್ಪಗಳನ್ನೂ ಅವನ ಮೇಲೆ ಎರಚಿ ಜಯಾಶೀರ್ವಾದ ಮಾಡಿದರು. ಪೌರರೆಲ್ಲರೂ 
ಉತ್ಸವವನ್ನು ನೋಡುತ್ತಿದ್ದರು. ಶ್ರೀಕೃಷ್ಣನು ಮಧ್ಯಾಹ್ನ ಕಾಲದಲ್ಲಿ ಕುದುರೆಯನ್ನು 
ಬಿಟ್ಟನು. ಆ ಕುದುರೆಯು ಕೃಷ್ಣನ ಕಣ್ಣನ್ನೆಯನ್ನು ತಿಳಿದು ದಕ್ಷಿಣ ದಿಕ್ಕಿಗೆ ಹೊರಟಿತು. 
ವೃಷಕೇತುವು ಹಿರಿಯರಿಗೆ ನಮಸ್ಕರಿಸಿ ತನ್ನ ಹೆಂಡತಿಯ ಬಳಿಗೆ ಬಂದು, “ಎಲೈ 
ಸೌಭಾಗ್ಯವತೀ! ನಾನು ಅರ್ಜುನನೊಡನೆ ಪ್ರಯಾಣ ಮಾಡುತ್ತೇನೆ, ನೀನು ಕುಂತಿ 
ಮೊದಲಾದ ಸ್ವೀಯರನ್ನೂ ಹಿರಿಯರಾದ ಅತ್ತೆ ಮಾವಂದಿರನ್ನೂ ಸೇವಿಸುತ್ತಿರು. 
ಇದರಿಂದ ನಿನಗೆ ಒಳ್ಳೆಯದಾಗುವುದು. ಸಜ್ಜನ ಸೇವೆಯಿಂದಲೇ ಸ್ತ್ರೀಯರಿಗೆ ಇಷ್ಟಾರ್ಥ 
ಸಿದ್ದಿಯಾಗುವುದು. ನನ್ನನ್ನು ಸರ್ವದಾ ಸ್ಮರಣೆ ಮಾಡುತ್ತಿರು. ಪತಿಯ ಸರಣೆಯೇ 
ಸ್ತ್ರೀಯರಿಗೆ ಸದ್ಯರ್ಮವು'' ಎಂದು ಹೇಳಿದನು. ಅದನ್ನು ಕೇಳಿ ಅವನ ಹೆಂಡತಿಯಾದ 


ತುರಗಗ್ರಹಣ ೬೭ 
ಭದ್ರಾವತಿಯು, “ಎಲೈ ಪ್ರಾಣಕಾಂತನೆ! ನಿನ್ನ ಮನಸ್ಸು ನನ್ನನ್ನು ಬಿಟ್ಟು ಅನ್ಯತ್ರ 
ಹೋದರೂ ಹೋಗಲಿ, ನನ್ನ ಮನಸ್ಸು ಮಾತ್ರ ನಿನ್ನನ್ನು ಬಿಟ್ಟು ಬೇರೆ ಕಡೆಗೆ 
ಹೋಗುವುದಿಲ್ಲ. ಸ್ತ್ರೀಯರಿಗೆ ಪತಿಯೇ ಪರದೇವತೆಯೆಂದು ಶಾಸ್ತ್ರವಿರುವ ಕಾರಣ 
ನೀನು ಹೇಗೆ ಹೇಳುವಿಯೋ ಅದರಂತೆಯೇ ನಾನು ನಡೆದುಕೊಳ್ಳುವೆನು. ಅರ್ಜುನನ 
ಕುದುರೆಯನ್ನು ನೀನು ಸರ್ವಥಾ ರಕ್ಷಿಸಬೇಕು; ಯುದ್ಧಕ್ಕೆ ಯಾವಾಗಲೂ 
ಸಿದ್ಧನಾಗಿರಬೇಕಲ್ಲದೆ ವಿಮುಖನಾಗಬೇಡ. ಇಲ್ಲಿ ಸ್ತೀಯರ ಗುಂಪಿನಲ್ಲಿರುವ ಕೃಷ್ಣನ 
ಸ್ತ್ರೀಯರೆಲ್ಲರೂ ತಿಳಿದವರು, ನಿನ್ನ ಪ್ರಿಯೆಯಾದ ನನ್ನನ್ನು ನೋಡಿ 
ಹಸನುಖಿಯರಾಗುವರು. ನೀನು ಎಲ್ಲಿಯಾದರೂ ರಣಕ್ಕೆ ವಿಮುಖನಾದುದನ್ನು 
ಕೇಳಿದರೆ ಸ್ತೀಯರಾಡುವ ಹಾಸ್ಯದ ಮಾತನ್ನು ಯಾವಳು ತಾನೆ ಕೇಳುವಳು? ಈ 
ಸ್ತೀಯರ ಪ್ರಾಣನಾಥನು ವಿಮುಖನಾಗಿದ್ದರೂ ಸುಮ್ಮುಖನಾಗಿದ್ದಂತೆಯೇ. 
ಇವೆಲ್ಲವನ್ನೂ ಚಿಂತಿಸಿ ಕಾರ್ಯಸಿದ್ಧಿಗಾಗಿ ಹೊರಡು” ಎಂದು ಹೇಳಿದಳು. 


ಅದನ್ನು ಕೇಳಿ ವೃಷಕೇತು ನಸುನಗುತ್ತ ತನ್ನ ಪತ್ನಿಯನ್ನು ಕುರಿತು, “ಎಲೆ 
ಪ್ರಿಯೆ! ಮೂರು ಲೋಕವೂ ಸೇರಿ ನನ್ನ ಮುಂದೆ ಯುದ್ದಕ್ಕೆ ನಿಂತರೂ ಸರಿ, 
ಪಾಂಡವರಿಗಾಗಿ ಅವರೆಲ್ಲರನ್ನೂ ಸೀಳಿಹಾಕುವೆನೆಂದು ತಿಳಿ. ಈ ಕರ್ಣಪುತ್ರನು 
ರಣಪರಾಜುಖನಾದರೆ, ಸಫಲವಾದುದೆನಿಸಿಕೊಂಡಿರುವ ಹರಿಮಹಿಮೆಯು ಆಗ 
ನಿಷ್ಟಲವೆನಿಸುವುದು. ಕಾಶಿಯಲ್ಲಿ ಮೃತಿಹೊಂದಿದರೂ, ಗಯಾಕ್ಷೇತ್ರದಲ್ಲಿ ಪಿಂಡಪ್ರದಾನ 
ಮಾಡಿದರೂ, ಮಾಘಸ್ನಾನ ಮಾಡಿದರೂ ಮೋಕ್ಷವಾಗುವುದೆಂಬ ಶಾಸ್ತ್ರವು 
ತಲೆಕೆಳಗಾಗುವುದು. ನಾನು ಯುದ್ಧದಲ್ಲಿ ಹಿಮೆಟ್ಟಿದರೆ ಪುನಃ ನಿನ್ನ ಸುಂದರ ಮುಖದ 
ದರ್ಶನವು ನನಗಿಲ್ಲದೆ ಹೋಗಲಿ” ಎಂದು ಹೇಳಿ, ಬಲಿಷ್ಠನಾದ ವೃಷಕೇತುವು 
ಬ್ರಾಹ್ಮಣರನ್ನೂ ಗೋವುಗಳನ್ನೂ ಹೋಮಾಗ್ನಿಯನ್ನೂ ಪ್ರದಕ್ಷಿಣೆ ಮಾಡಿ, ಕೃಷ್ಣ ಭೀಮ 
ಮೊದಲಾದ ಎಲ್ಲರೊಡನೆಯೂ ಸೇರಿ ಹೊರಟು ಮುಂದಕ್ಕೆ ಪ್ರಯಾಣ ಮಾಡಿದನು. 
ಅರ್ಜುನನ ಕುದುರೆಯು ನಾನಾ ಜನಪದಗಳಿಂದ ನಿಬಿಡವಾಗಿಯೂ 
ನಿತ್ಯೋತ್ಸವಯುಕ್ತವಾಗಿಯೂ ಇರುವ ಮಾಹಿಷತೀಪುರವನ್ನು ಹೊಕ್ಕಿತು. ಅನೇಕ 
ಕೋಟೆ ಕೊತ್ತಳಗಳಿಂದ ಮೆರೆಯುತ್ತಿರುವ ಆ ಪುರವನ್ನು ನೀಲಧ್ವಜನೆಂಬ ರಾಜನು 
ಆಳುತ್ತಿರುವನು. ಆ ಪಟ್ಟಣವು ನರ್ಮದಾ ನದಿಯ ನೀರನ್ನು ಕುಡಿದು ಅದರ 
ಪ್ರಭಾವದಿಂದ ಲಿಂಗಾಕೃತಿಯನ್ನು ಹೊಂದಿದೆಯೋ, ಮನ್ಮಥನು ಈಶ್ವರನ ಭಯದಿಂದ 
ಹೆದರಿ ಬಂದು ಆ ಪುರದಲ್ಲಿ ಸೇರಿರುವನೋ ಎಂಬಂತೆ ದಿವ್ಯ ಸುಂದರ ದೇಹದಿಂದ 
ಕೂಡಿದ ಸ್ತ್ರೀಪುರುಷರಿಂದ ಮನೋಹರವಾಗಿ ಶೋಭಿಸುತ್ತಿದ್ದಿತು. 


ನೀಲಧ್ವಜನ ಮಗನಾದ ಪ್ರವೀರನೆಂಬುವನು ಸ್ವೀಸಹಸ್ರದೊಡನೆ ಸೇರಿ 
ಪುಷ್ಟಿತಗಳಾದ ಲತೆಗಳಿಂದ ಶೋಭಿಸುತ್ತಿರುವ ಉದ್ಯಾನದಲ್ಲಿ ವನಕ್ರೀಡೆಯಾಡುತ್ತ, 
ಒಂದು ಸಂಪಗೆಯ ಗಿಡದ ಕೆಳಗೆ ದಿವ್ಕಾಸನದ ಮೇಲೆ ಮಂಡಿಸಿರಲು, 


೬೮ ಜೈಮಿನಿ ಭಾರತ 
ಪ್ರೌಢೆಯರಾಗದವ ರಾಗಿಯೂ, ಪ್ರಸೂತಿಯಿಲ್ಲದವರಾಗಿಯೂ, ಪ್ರೌಢೆಯರಾಗಿಯೂ 
ಇರುವ ಯುವತಿಯರನೇಕರು ಅವನನ್ನು ಸೇವಿಸುತ್ತಿದ್ದರು. ಆಗ ಆ ಪ್ರವೀರನು 
ವಿಚಿತ್ರರತ್ನ ಮಾಲಿಕೆಗಳಿಂದ ಅಲಂಕೃತಳಾಗಿದ್ದ ಮದನಮಂಜರಿ ಎಂಬ ಸ್ತ್ರೀಯನ್ನು 
ಕುರಿತು, “ನೀವೆಲ್ಲರೂ ಬಳ್ಳಿಗಳಲ್ಲಿ ಹೂಗಳನ್ನು ಕೊಯ್ದುಕೊಳ್ಳಿರಿ” ಎಂದು ಹೇಳಲು, 
ಅದನ್ನು ಕೇಳಿ ನಸುನಗುತ್ತ ಆ ಸ್ತ್ರೀಯರೆಲ್ಲರೂ ತಮ್ಮ ಪ್ರಾಣಕಾಂತನೊಡನೆ ಇಂಪಾಗಿ 
ಹಾಡುತ್ತ ಬಳೆಗಳ ಶಬ್ದದಿಂದ ಕೂಡಿ ವಿನೋದದಿಂದ ಪುಷ್ಪಾಪಚಯ ಮಾಡಿದರು. 
ಬಳಿಕ ಪ್ರವೀರನ ಪತ್ನಿಯಾದ ಮದನಮಂಜರಿಯು ಸ್ವೇಚ್ಛೆಯಾಗಿ ಆ ವನಮಧ್ಯದಲ್ಲಿ 
ಬಂದು ನಿಂತಿದ್ದ ಕುದುರೆಯನ್ನು ನೋಡಿ, ಸ್ತ್ರೀಯರು ರತ್ನಮಾಲಿಕೆಗಳಿಂದಲೂ 
ಕುಂಕುಮ ಮಾಲ್ಕಾದಿ ಗಳಿಂದಲೂ ಅರ್ಚಿಸಿ ಪತ್ರವನ್ನು ಬರೆದು ಕಟ್ಟಿಬಿಟ್ಟಿರುವ 
ಅರ್ಜುನನ ಕುದುರೆಯೆಂದು ಅದನ್ನು ತಿಳಿದು, ತನ್ನ ಪ್ರಾಣನಾಥನನ್ನು ಕುರಿತು, “ಎಲೈ 
ಪ್ರಾಣಕಾಂತನೇ! ಗೋಕ್ಬೀರವರ್ಣವಾಗಿಯೂ ಕೆಂಪಾದ ತುಟಿಗಳೂ ಗೊರಸುಗಳೂ 
ಉಳ್ಳುದಾಗಿಯೂ; ಹಳದಿಯ ಬಾಲವೂ, ಸುಂದರವಾದ ಕೊರಲೂ, ಕಪ್ಪಾದ 
ಕಿವಿಯೂ ಕಣ್ಣೂ ಉಳ್ಳುದಾಗಿಯೂ ಇಲ್ಲಿ ಬರುತ್ತಿರುವ ಈ ಕುದುರೆಯನ್ನು ನೋಡು. 
ಇದನ್ನು ಯಾರು ಬಿಟ್ಟಿರುವರೋ? ಇದರ ಹಣೆಯಲ್ಲಿ ಬರೆದು ಕಟ್ಟಿರುವ ಪತ್ರವನ್ನು 
ಓದಿಕೊ; ಈ ಕುದುರೆಯನ್ನು ಹಿಡಿದು ಕಟ್ಟಿ ನನಗೆ ಪ್ರಿಯವನ್ನುಂಟುಮಾಡು'' ಎಂದು 
ಹೇಳಿದಳು. ಆಗ ಪ್ರವೀರನು ಆ ಕುದುರೆಯನ್ನು ನೋಡಿ ತನ್ನ ಪ್ರಿಯಪತ್ನಿಯ ಮಾತಿನ 
ಪ್ರಕಾರ ಪುಷ್ಪ ಮಾಲಿಕೆಯುಳ್ಳ ಆ ಕುದುರೆಯ ತಲೆಗೂದಲನ್ನು ಹಿಡಿದು ಅದನ್ನು 
ನಿಲ್ಲಿಸಿ, ಸಂತೋಷದಿಂದ ಆ ಪತ್ರವನ್ನೋದಿಸಿದನು. ಧರ್ಮರಾಜನು ಯಜ್ಗಾರ್ಥವಾಗಿ 
ಆ ಕುದುರೆಯನ್ನು ಅರ್ಜುನನ ರಕ್ಷಣೆಯಲ್ಲಿ ಬಿಟ್ಟಿರುವನೆಂದೂ, ಶೂರರು ಅದನ್ನು 
ಹಿಡಿದುಕೊಳ್ಳಬಹುದೆಂದೂ ಆ ಪತ್ರದಲ್ಲಿದ್ದುದನ್ನು ತಿಳಿದು, ಧೈರ್ಯದಿಂದ 
ಕುದುರೆಯನ್ನು ಹಿಡಿದು ಅದನ್ನೂ ತನ್ನ ಸ್ತ್ರೀಯರನ್ನೂ ಪಟ್ಟಣಕ್ಕೆ ಕಳುಹಿಸಿ, 
ಅರ್ಜುನನನ್ನು ತೃಣೀಕರಿಸಿ, ತಾನು ತನ್ನ ಸೇನೆಯೊಡನೆ ಯುದ್ಧಕ್ಕೆ ಸಿದ್ಧನಾಗಿ ನಿಂತನು. 

ಬಳಿಕ ಅರ್ಜುನನು ಅನುಸಾಲ್ವ ಪ್ರದ್ಯುಮ್ನ ಯೌವನಾಶ್ವರೊಡನೆ ಕುದುರೆಯನ್ನು 
ಹುಡುಕಿಕೊಂಡು ಬರುತ್ತಿರಲು, ವೃಷಕೇತುವು ಮುಂದಾಗಿ ಬಂದು ತನ್ನೆದುರಿಗೆ 
ಸೇನಾಸಮೇತನಾಗಿ ಧನುರ್ಧರನಾಗಿ, ನಿಲ್ಲು ನಿಲ್ಲು ಎಂದು ಕೂಗುತ್ತ ನಿಂತು “ನೀಲಧ್ವಜ 
ಪುತ್ರನಾದ ಪ್ರವೀರನು ಕುದುರೆಯನ್ನು ಹಿಡಿದು ತನ್ನ ಪಟ್ಟಣಕ್ಕೆ ಸಾಗಿಸಿರುವನು; ಈಗ 
ಕುಪಿತನಾದ ಅರ್ಜುನನು ಅದನ್ನು ಬಿಡಿಸಿಕೊಳ್ಳಲಿ'' ಎಂದು ಹೇಳುತ್ತಿರುವ ಪ್ರವೀರನನ್ನು 
ಕುರಿತು ವೃಷಕೇತುವು, “ಮೊದಲು ನನ್ನ ಮೇಲೆ ಯುದ್ಧ ಮಾಡು; ಬಳಿಕ ಅರ್ಜುನನ 
ಮೇಲೆ ಯುದ್ಧವಾಗಲಿ” ಎಂದನು. ಅದನ್ನು ಕೇಳಿ ಪ್ರವೀರನು ಐದು ಬಾಣಗಳಿಂದ 
ವೃಷಕೇತುವನ್ನು ಹೊಡೆದನು. ವೃಷಕೇತುವು ನಾಲ್ಕು ಬಾಣಗಳಿಂದ ಪ್ರವೀರನ ನಾಲ್ಕು 
`ಕುದುರೆಗಳನ್ನೂ, ಒಂದು ಬಾಣದಿಂದ ಅವನ ಸಾರಥಿಯನ್ನೂ, ಏಳು ಬಾಣದಿಂದ 
ಅವನನ್ನೂ ನಸುನಗುತ್ತ ಹೊಡೆದನು; ಗಿಳಿಗಳ ರೆಕ್ಕೆಯಂತೆ ಹೊಳೆಯುತ್ತಿರುವ ಪ್ರವೀರನ 
ಕುದುರೆಗಳನ್ನು ನಾಲ್ಕು ಬಾಣಗಳಿಂದ ಕೊಂದು, ಕೋಪದಿಂದ ಸಿಂಹನಾದ ಮಾಡಿದನು. 
ಪ್ರವೀರನು ವೃಷಕೇತುವಿನ ಕಿವಿಗೆ ಬಾಣಪ್ರಯೋಗ ಮಾಡಲು, ಅದರಿಂದ ವೃಷಕೇತುವು 
ಮೂರ್ಛೆಯನ್ನು ಹೊಂದಿದನು. ಒಂದು ಬಾಣದಿಂದ ಪ್ರವೀರನು ಅನುಸಾಲ್ವನನ್ನು 
ಹೊಡೆಯಲು, ಅನುಸಾಲ್ಪನು ಪ್ರಯೋಗಿಸಿದ ಘೋರವಾದ ಬಾಣಗಳಿಂದ ಮುಚ್ಚಿಹೋಗಿ 
ಪ್ರವೀರನು ಯುದ್ಧಭೂಮಿಯಲ್ಲಿ ಎಲ್ಲಿಯೋ ಅದೃಶ್ಯನಾದನು. ಇದರಿಂದ ಸೇನೆಯಲ್ಲಿ 
ಹಾಹಾಕಾರವುಂಟಾಯಿತು. 


ಆಗ ನೀಲಧ್ವಜನು ಅಗ್ನಿಯೊಡನೆ ಕೂಡಿ ಮೂರಕ್ಸ್‌ಹಿಣೀ ಬಲಸಮೇತನಾಗಿ 
ಯುದ್ಧಕ್ಕೆ ಬಂದು ಅನುಸಾಲ್ವನ ವಶದಲ್ಲಿದ್ದ ತನ್ನ ಮಗನನ್ನು ಬಿಡಿಸಿದನು; ಬಳಿಕ ಎಲ್ಲರನ್ನೂ 
ಹತ್ತು ಹತ್ತು ಬಾಣಗಳಿಂದ ಹೊಡೆದು ಅದ್ಭುತವಾಗುವಂತೆ ಯುದ್ಧ ಮಾಡಿದನು. ತನ್ನ 
ಸೇನೆಯೆಲ್ಲವೂ ವ್ಯಥೆಪಡುತ್ತಿದ್ದುದನ್ನು ನೋಡಿ ಅರ್ಜುನನು ಕ್ರೋಧಾವಿಷ್ಟನಾಗಿ 
ನೀಲದ್ವಜನನ್ನು ನಿಲ್ಲುನಿಲ್ಲೆಂದು ಪ್ರತಿಭಟಿಸಿ ಐದು ಬಾಣಗಳನ್ನು ಅವನ ಮೇಲೆ 
ಪ್ರಯೋಗಿಸಿದನು. ನೀಲದ್ವಜನು ಆ ಬಾಣಗಳನ್ನು ಸುಲಭವಾಗಿ ಕತ್ತರಿಸಿ ಕೆಡಹಿದನು. 
ಆಗ ಅರ್ಜುನನು ತನ್ನ ಬಾಣಗಳು ವ್ಯರ್ಥವಾದುದನ್ನು ಕಂಡು ಮಹಾಪೌರುಷವನ್ನು 
ತೋರಿಸಿ ಧ್ವಜಾಶ್ವಸೂತ ರಥಸಹಿತವಾಗಿ ನೀಲಧ್ವಜನನ್ನು ಬಾಣರಾಶಿಯಲ್ಲಿ 
ಅದೃಶ್ಯನಾಗುವಂತೆ ಮಾಡಿದನು. ಪಾಪಹಾರಕವಾದ ವಿಷ್ಣ್ಠುಸ್ತುತಿಯಿಂದ ವಿಷ್ಣುಭಕ್ತನು 
ಯಮದೂತನನ್ನು ಮೂರ್ಛೆಗೊಳಿಸುವಂತೆ ಮದಗರ್ವಿತನಾದ ನೀಲಧ್ವಜನನ್ನು 
ಅರ್ಜುನನು ಮೂರ್ಛೆಗೊಳಿಸಿದನು. ಬಳಿಕ ಹೆಸರನ್ನು ಹಿಡಿದು ಕೂಗಿದ ಮಾತ್ರಕ್ಕೆ, 
ಸೇವಕರ ಗುಂಪು ಹೇಗೊ ಹಾಗೆ, ಅವನು ಮೂರ್ಛೆಯನ್ನು ತಿಳಿದು ಎಚ್ಚತ್ತು 
ಕೋಪಾವಿಷ್ಟನಾಗಿ ತನ್ನ ಅಳಿಯನಾದ ಅಗ್ನಿಗೆ ಪ್ರೇರಿಸಿದನು. ಅಗ್ನಿಯು ಕೂಡಲೆ ಹೊರಟು 

ಶತ್ರು ಸೈನ್ಯವನ್ನು ಸುಟ್ಟನು. ಕುದುರೆಗಳೂ, ರಥಿಕರೂ, ಶಸ್ತ್ರವರ್ಜಿತರಾದ ಪದಾತಿಗಳೂ 
ಮೊದಲಾದ ಜನರೆಲ್ಲರೂ ಉರಿಯಿಂದ ಸುಟ್ಟೋಡಿದರು. ಒಂಟೆ, ಎತ್ತು ಮೊದಲಾದುವು 
ಸುಟ್ಟು ತಾವು ಹೊತ್ತಿದ್ದ ಭಾರವನ್ನು ಬಿಟ್ಟು ಕಾಡಿಗೆ ಓಡಿದುವು. ಹಣವನ್ನು ಹೇರಿದ್ದ 
ಕುದುರೆಗಳೂ ಗಾಡಿಗಳೂ, ಚಾಮರಗಳೂ ಛತ್ರಗಳೂ ಕವಚಗಳೂ ಸುಟ್ಟು ಕೊಬ್ಬು 
ಸೇರಿ ಮತ್ತಷ್ಟು ಉರಿದವು. ಪ್ರಳಯಕಾಲದಲ್ಲಿ ಭೂಗತಗಳೆಲ್ಲವನ್ನೂ ಸುಟ್ಟು ನಾಶ 
ಮಾಡುವಂತೆ ಅಗ್ನಿಯು ಅರ್ಜುನನ ಸೈನ್ಯವನ್ನು ಆಹುತಿ ತೆಗೆದುಕೊಂಡನು. ಯುದ್ಧ 
ಕುಶಲನಾದ ಅರ್ಜುನನು ಬಳಿಕ ಅಗ್ನಿಯನ್ನು ನಂದಿಸಲು ವಾರುಣಾಸ್ತವನ್ನು 
ಪ್ರಯೋಗಿಸಿದರೂ ಅಗ್ನಿಯು ಶಾಂತವಾಗದಿರುವುದನ್ನು ಕಂಡು ಅಗ್ನಿಯನ್ನು ಕುರಿತು, 
“ಎಲೈ ಅಗ್ನಿಯೇ! ನೀನೇ ದೇವತೆಗಳಿಗೆ ಮುಖಸ್ವರೂಪನು. ನಿನ್ನ ತೃಪ್ತಿಗಾಗಿಯೇ 
ಧರ್ಮರಾಜನು ಯಜ್ಞವನ್ನು ಕೈಕೊಂಡಿರುವನು. ನನ್ನ ರಥವೂ ಗಾಂಡೀವ ಧನುಸ್ಸೂ 
ನೀನು ಕೊಟ್ಟವುಗಳೇ. ನೀನು ಯಾವಾಗಲೂ ನನ್ನಲ್ಲಿ ಸೌಹಾರ್ದವನ್ನು ತೋರಿಸುತ್ತಿದ್ದೀಯೆ. 
ಕುದುರೆಯು ಅಪಹೃತವಾಯಿತು, ಸೇನೆಯು ನಾಶವಾಯಿತು. ನೀನು ನನ್ನಲ್ಲಿ ಪ್ರೀತಿಯನ್ನು 
ಬಿಟ್ಟು ಹೀಗೆ ಪ್ರಜ್ವಲಿಸುತ್ತಿದ್ದೀಯೆ. ನಾನೇನು ಮಾಡಲಿ?” ಎಂದನು. 


ಈ ಪ್ರಕಾರವಾಗಿ ಹೇಳಿದ ಜೈಮಿನಿಯ ಮಾತನ್ನು ಕೇಳಿ ಜನಮೇಜಯನು, 
“ಅಯ್ಯಾ ಮುನೀಶ್ವರನೇ! ನೀಲಧ್ವಜನಿಗೆ ಅಗ್ನಿಯು ಅಳಿಯನಾಗಲು ಕಾರಣವೇನು? 
ಅಗ್ನಿಗೆ ಕೊಟ್ಟು ಮದುವೆಯಾದ ಆ ಮಹಾತ್ಮನಾದ ದೊರೆಯ ಮಗಳ ಹೆಸರೇನು 
ತಿಳಿಸುವವನಾಗು. ಅರ್ಜುನನ ಸೈನ್ಯವು ನಾಶವಾದ ಸಂಗತಿಯನ್ನು ಕೇಳಿ 
ಆಶ್ಚರ್ಯವಾಗುತ್ತದೆ” ಎಂದು ಕೇಳಲು, ಜೈಮಿನಿಯು, “ನೀಲಧ್ವಜನಿಗೆ ಜ್ವಾಲೆ ಎಂಬ 
ಪತ್ನಿಯಿರುವಳು. ಆಕೆಗೆ ಸ್ವಾಹಾದೇವಿಯೆಂಬ ಸುಂದರಿಯಾದ ಕನ್ಯಾಮಣಿಯು ಹುಟ್ಟಲು, 
ಕೆಲವು ಕಾಲಾನಂತರ ಮೂರು ಲೋಕವನ್ನೂ ಮೋಹಿಸುವ ರೂಪ ಯೌವನ 
ಲಾವಣ್ಯಾದಿಗಳುಳ್ಳ ಆ ಕನ್ಯೆಯನ್ನು ನೋಡಿ ನೀಲದ್ವಜನು ಇವಳಿಗೆ ಅನುರೂಪನಾದ 
ವರನು ಎಲ್ಲಿ ಸಿಕ್ಕುವನು? ಯಾರಿಗೆ ಇವಳನ್ನು ಕೊಡಬೇಕು? ಎಂದು ಚಿಂತಿಸುತ್ತ "ಎಲೈ 
ಮಗಳೇ! ಪಟ್ಟಾಭಿಷಿಕ್ಷರಾಗಿಯೂ ಶೂರರಾಗಿಯೂ ಇರುವ ರಾಜರೂ ರಾಜಪುತ್ರರೂ 
ಸಾವಿರಾರು ಮಂದಿ ಲೋಕದಲ್ಲಿರುವರು. ಇವರಲ್ಲಿ ಯಾರನ್ನು ನೀನು ವರಿಸುವೆಯೋ 
ಹೇಳು'” ಎಂದನು. ಅದಕ್ಕೆ ಆಕೆಯು ಲಜ್ಜಿತಳಾಗಿ, "ತಂದೆಯೇ! ಮನುಷ್ಯರು 
ಅಜ್ಞಾನಿಗಳಾಗಿಯೂ ಚಪಲರಾಗಿಯೂ ಇರುವುದರಿಂದ ನಾನು ಅವರಲ್ಲೊಬ್ಬರನ್ನೂ 
ಒಲ್ಲೆನು. ದೇವತೆಗಳಲ್ಲಿ ಯಾರಾದರೂ ಒಬ್ಬ ವರವನ್ನು ನನಗೆ ಹುಡುಕು' ಎಂದಳು. 


"“ಅದನ್ನು ಕೇಳಿ ನೀಲಧ್ವಜನು, “ಭದ್ರೇ! ಮಹಾಬಾಹುಬಲ ಸಂಪನ್ನನಾಗಿಯೂ 


ಸಹಸ್ರಾಕ್ಷನಾಗಿಯೂ ಇರುವ ಇಂದ್ರನು ಮನುಷ್ಯ ಕನೈೆಯರನ್ನು ಮೋಹಿಸಿ 


ಐರಾವತರೂಢನಾಗಿ ಆಗಾಗ ಭೂಲೋಕಕ್ಕೆ ಬರುತ್ತಿರುವನು. ಅವನನ್ನು ನೀನು ವರಿಸು' 


ಫಲ್ಗುನ ಶಾಪ ೭೧ 
ಎಂದನು. ಸರ್ವದೋಷಗಳಿಗೂ ಕಾರಣನಾದ ಆ ಇಂದ್ರನನ್ನು ನಾನು ಬಯಸುವವಳಲ್ಲ. 
ಅವನು ತಪೋಬಲದಿಂದ ವರವನ್ನು ಪಡೆದು ಏಳ್ಗೆಗೆ ಬಂದವರನ್ನು ನೋಡಿ ಸಹಿಸಲಾರನು. 
ಅವನು ಗೌತಮ ಖುಷಿಯ ಪತ್ನಿಯನ್ನು ಬಯಸಿದನು; ದೇವದೇವನಾದ ಕೃಷ್ಣನನ್ನು ತನ್ನ 
ತಮವನ್ನಾಗಿ ಮಾಡಿಕೊಂಡನು. ಇಂತಹವನನ್ನು ಯಾವಳು ತಾನೆ ಗೌರವಿಸುವಳು? 
ತನಗೆ ಉನ್ನತ ಪದವು ಪ್ರಾಪ್ತವಾಯಿತೆಂಬ ಗರ್ವದಿಂದ ಮೋಹಿತನಾಗಿ ಜಗನ್ನಾಥನಾದ 
ವಿಷ್ಣುವನ್ನು ಅಲ್ಪನೆಂದು ಭಾವಿಸಿದನು. ಆದಕಾರಣ, ಅವನು ಕೃತಘ್ನನಲ್ಲವೆ? ಮನುಷ್ಯರನ್ನು 
ನಾನು ಬಯಸದೆ ಬಿಟ್ಟುದಕ್ಕೆ ಕಾರಣವು ಹೇಳುವೆನು ಕೇಳು-"ಸ್ತೀಯರ ದೇಹವು 
ಮಲಿನವಾದುದು. ಒಬ್ಬನನ್ನು ಪತಿಯಾಗಿ ಮಾಡಿಕೊಂಡು ಎರಡನೆಯವನನ್ನು 
ಹೊಂದುವವಳು ಆಚಾರಭ್ರಷ್ಟತೆಯಿಂದ ನರಕಭಾಜನಳಾಗುವಳೆಂದು ಕೇಳಿರುವೆನು. 
ಪತಿಯಳಿದವಳ ದೇಹವನ್ನು ಸ್ಪರ್ಶ ಮಾಡುವವನು ಅಗ್ನಿಯಲ್ಲದೆ ಮತ್ತೊಬ್ಬನಲ್ಲ. 
ಆದಕಾರಣ ದೇವತೆಗಳಿಗೆ ಮುಖಸ್ವರೂಪನಾದ ಆ ಅಗ್ನಿಯು ನನಗೆ ಪತಿಯಾಗಬೇಕೆಂದು 
ಬಯಸುತ್ತೇನೆ. ಆ ಅಗ್ನಿಯನ್ನುಳಿದು ಲೋಕದಲ್ಲಿ ಮತ್ತೆ ಯಾವ ದೇವತೆಯನ್ನೂ ಅರಸನನ್ನೂ 
ಕಿನ್ನರನನ್ನೂ ಉರಗನನ್ನೂ ನಾನು ವರಿಸುವುದಿಲ್ಲ. ಅಗ್ನಿಯು ಬಂದು ನನ್ನನ್ನು ಯಾಚಿಸಿದರೆ 
ನೀನು ನನ್ನನ್ನು ಅವನಿಗೆ ಕೊಡು' ಎಂದಳು. 


"ಈ ರೀತಿಯಲ್ಲಿ ಹೇಳಿದ ಸ್ವಾಹಾದೇವಿಯ ಮಾತಿಗೆ ಸಂತೋಷಪಟ್ಟು 
ನೀಲಧ್ವಜನು ವಿಸಿತನಾದನು. ಸ್ತ್ರೀಯರೆಲ್ಲರೂ ನಗುತ್ತ, "ಎಲೆ ಹುಡುಗಿ! ನೀನು 
ದೊರೆಯೊಡನೆ ಇಂತಹ ವಿಪರೀತ ವಾಕ್ಕವನ್ನಾಡಬಹುದೆ? ಆ ಅಗ್ನಿಯು ಕೃಷ್ಣವರ್ತೃನು, 
ಅಜವಾಹನು, ಏಳು ನಾಲಗೆಯವನು, ಹೊಗೆಯ ಮುಖವುಳ್ಳವನು, ಎಲ್ಲವನ್ನೂ ಸುಟ್ಟು 
ತಿಂದುಹಾಕುವವನು. ಅಂತಹವನನ್ನು ನೀನು ನಿನ್ನ ಪತಿಯಾಗಲೆಂದು ಹೇಗೆ ಹೇಳಿದೆ? 
ಇದು ಬಹಳ ಕಷ್ಟಕ್ಕೆ ಬಂದಿತು. ಸ್ತೀಯರ ಮನಸ್ಸೇ ಇಂಥದು : ಕುರೂಪನನ್ನೂ ಮೂಢನನ್ನೂ 
ಬಯಸುವುದೇ ಅವರ ಸ್ವಭಾವ. ಅದರಿಂದಲೇ ಮೂರು ಲೋಕವನ್ನೂ ಶುದ್ದಿಗೊಳಿಸುವ 
ಗಂಗೆಯು ಉಚ್ಚ ಸ್ಥಿತಿಯಿಂದ ಅಧೋಗತಿಗಿಳಿದಳು' ಎಂದು ಕಠಿನೋಕ್ತಿಯನ್ನಾಡಿದರು. 
ಸ್ವಾಹಾದೇವಿಯು ಅವರೆಲ್ಲರ ಮಾತನ್ನೂ ಕೇಳಿ ಬೇಗನೆ ಸ್ನಾನ ಮಾಡಿ ಶುದ್ದ ವಸ್ತವನ್ನುಟ್ಟು 
ಉಪವನವನ್ನು ಸೇರಿ ಅಲ್ಲಿ ಅಗ್ನಿಪ್ರತಿಷ್ಠೆ ಮಾಡಿ ಬ್ರಾಹ್ಮಣರೊಡನೆ ಸೇರಿ ಆ ಅಗ್ನಿಯನ್ನು 
ಧ್ಯಾನಿಸುತ್ತ, ಅಗುರು, ಚಂದನ, ಘೃತ, ಪಾಯಸ, ಸಕ್ಕರೆ, ಕಬ್ಬು, ಜೇನುತುಪ್ಪ, ದ್ರಾಕ್ಷೆ, 
ಕರ್ಪೂರ, ತಾಂಬೂಲ, ಲವಂಗ, ಜಾಜಿಕಾಯಿ, ಬಾಳೆಯಹಣ್ಣು ಮೊದಲಾದ ಹವಿರ್ದ್ರವ್ಕ 
ಗಳನ್ನು ಬ್ರಾಹ್ಮಣರಿಂದ ಹೋಮ ಮಾಡಿಸಿದಳು. ಬಳಿಕ ಆಕೆಯು, ತನ್ನ ಸಖಿಯರೊಡನೆ 
ಸೇರಿ ಮಂಜುಘೋಷವನ್ನು ಮಾಡುತ್ತಿರುವ ವಲಯ ನೂಪುರಗಳುಳ್ಳವಾಗಿ ದಿವ್ಯವಾದ 
ಮುಕ್ತಾಹಾರವನ್ನು ಕೈಯಲ್ಲಿ ಹಿಡಿದು ನಿಂತು ಅಗ್ನಿಯನ್ನು ಧ್ಯಾನಿಸುತ್ತಿರಲು, ಬಹುಕಾಲದ 
ಮೇಲೆ ಅಗ್ನಿಯು ನಾರದನಿಂದ ಪ್ರೇರಿತನಾಗಿ ಬ್ರಾಹ್ಮಣ ವೇಷದಿಂದ ನೀಲಧ್ವಜನ ಬಳಿಗೆ 
ಬಂದನು. 


ಜೈಮಿನಿ ಭಾರತ 
“ಆಗ ನೀಲಧ್ವಜನು ಆ ಬ್ರಾಹ್ಮಣನನ್ನು ಅರ್ಫ್ಯಾದಿಗಳಿಂದುಪಚರಿಸಿ ತನ್ನ 
ದಿವ್ಯಾಸನದ ಮೇಲೆ ಕುಳ್ಳಿರಿಸಿ ಕುಶಲ ಪ್ರಶ್ನೆ ಮಾಡಿ, "ಅಯ್ಯಾ! ತಾವು ಎಲ್ಲಿಂದ ಬಂದಿರಿ? 
ತಾವು ಬಂದ ಕಾರ್ಯವೇನು? ಅಪ್ಪಣೆಯಾದರೆ ಶಿರಸಾವಹಿಸಿ ನಡೆಯಿಸುವೆನು' ಎಂದು 
ಕೇಳಿಕೊಂಡನು. ಅದಕ್ಕೆ ಬ್ರಾಹ್ಮಣನು, “ಎಲೈ ರಾಜನೇ! ನಾನು ಕನ್ಯಾರ್ಥಿಯಾಗಿ 
ಬಂದಿದ್ದೇನೆ, ನಾನು ಶಾಂಡಿಲ್ಯ ಗೋತ್ರದ ಬ್ರಾಹ್ಮಣನು. ನಿಮ್ಮಮನೆಯಲ್ಲಿರುವ ಕನ್ಯೆಯನ್ನು 
ನನಗೆ ಕೊಡು' ಎಂದು ಕೇಳಿದನು. ಆಗ ದೊರೆಯು, “ಎಲೈ ಬ್ರಾಹ್ಮಣನೇ! ನನ್ನ ಮಗಳು 
ಅಗ್ನಿಯನ್ನು ವರಿಸಲಪೇಕ್ಷಿಸಿರುವಳು ಮನುಷ್ಯರನ್ನು ವರಿಸಳು. ನಿನಗೆ ಇಷ್ಟವಿದ್ದರೆ ಮತ್ತೊಬ್ಬ 
ಕನ್ಯೆಯನ್ನು ನಿನಗೆ ಕೊಡುವೆನು' ಎಂದನು. ಅದನ್ನು ಕೇಳಿ ಬ್ರಾಹ್ಮಣನು, “ಅಯ್ಯಾ! 
ಬ್ರಾಹ್ಮಣವೇಷದಿಂದ ಬಂದಿರುವ ನಾನೇ ಅಗ್ನಿಯೆಂದು ತಿಳಿ; ನಿನ್ನ ಮಗಳಾದ 
ಸ್ವಾಹಾದೇವಿಯ ಅಮೋಘವಾದ ಸತ್ಯಪ್ರತಿಜ್ಞೆಗೆ ಸಂತುಷ್ಟನಾಗಿ ಆಕೆಯನ್ನು ಬಯಸಿ 
ಬಂದಿದ್ದೇನೆ' ಎಂದನು. ಆಗ ಅಲ್ಲಿದ್ದವರೆಲ್ಲರೂ ಆಶ್ಚರ್ಯಭರಿತರಾಗಿ ನಗುತ್ತ ದೊರೆಯನ್ನು 
ಕುರಿತು, "ಕನ್ಯಾರ್ಥಿಯಾಗಿ ಬಂದಿರುವ ಈ ಬ್ರಾಹ್ಮಣನು ಅಗ್ನಿಯೇ ಆಗುವ ಪಕ್ಷದಲ್ಲಿ 
ಕನ್ಕೆಯನ್ನು ಈತನಿಗೇ ಕೊಡು, ಮತ್ತೊಬ್ಬರಿಗೆ ಕೊಡುವುದಿಲ್ಲವಷ್ಟೆ! ಈ ಬ್ರಾಹ್ಮಣನನ್ನು 
ಚೆನ್ನಾಗಿ ಪರೀಕ್ಷಿಸಲು ಮಂತ್ರಿಯು ಅರಿಯನೇ?' ಎಂದರು. ಪ್ರಧಾನನು ಆಗ ಬ್ರಾಹ್ಮಣನನ್ನು 
ನೋಡಿ, “ಎಲೈ ಬ್ರಾಹ್ಮಣನೇ! ನೀನು ಅಗ್ನಿಯೆಂಬುದು ನಮಗೊಬ್ಬರಿಗೂ ಗೊತ್ತಾಗಲಿಲ್ಲ. 
ನಿನ್ನ ಸ್ವರೂಪವನ್ನು ತೋರಿಸು' ಎನ್ನಲು, ಆಗ ಬ್ರಾಹ್ಮಣನ ಮುಖದಿಂದ ಅಗ್ನಿಯು 
ಜಾಜ್ವಲ್ಯಮಾನವಾಗಿ ಹೊರಟಿತು. ಅಗ್ನಿಯು ಕೋಪಗೊಂಡು ಸಚಿವನ ಗಡ್ಡವನ್ನು ಸುಟ್ಟನು. 
ಪ್ರಧಾನನು ಸುಟ್ಟು ಹೋಗುತ್ತಿರಲು, ಅಲ್ಲಿದ್ದ ಜನರೆಲ್ಲರೂ ಭಯದಿಂದ ನಡುಗಿ ಹೋದರು. 
ಆ ಕ್ಷಣದಲ್ಲಿಯೇ ದೊರೆಯು ವಹ್ಲಿಸೂಕ್ತಿಯಿಂದ ಅಗ್ನಿಯನ್ನು ಶಾಂತಿಗೊಳಿಸಿದನು. ಈ 
ಮಧ್ಯದಲ್ಲಿ ಮತ್ತೊಂದಾಶ್ಚರ್ಯವು ನಡೆಯಿತು : ಸ್ವಾಹಾದೇವಿಯ ಚಿಕ್ಕಮ್ಮನ ದೊರೆಯನ್ನು 
ಕುರಿತು, "ನೀನು ಈ ಬ್ರಾಹ್ಮಣನಿಗೆ ಸರ್ವಥಾ ಕನ್ಮೆಯನ್ನು ಕೊಡಕೂಡದು. ಈತನು 
ಇಂದ್ರಜಾಲದಿಂದ ಬೆಂಕಿಯನ್ನು ಹುಟ್ಟಿಸಿರಬಹುದು' ಎಂದಳು. ದೊರೆಯು ತನ್ನ 
ನಾದಿನಿಯನ್ನು ಕುರಿತು ನಗುತ್ತ, “ಎಲೈ ಶೋಭನಾಂಗಿಯೇ! ನೀನು ನಮ್ಮಅಳಿಯನನ್ನು 
ನಿಮ್ಮಮನೆಗೆ ಕರೆದುಕೊಂಡು ಹೋಗಿ ಈತನನ್ನು ಅಗ್ನಿಯೋ ಬ್ರಾಹ್ಮಣನೋ ಪರೀಕ್ಷಿಸು' 
ಎಂದನು. ಆಗ ಆಕೆಯು ಬ್ರಾಹ್ಮಣನನ್ನು ತನ್ನ ಮನೆಗೆ ಕರೆದುಕೊಂಡು ಹೋಗಿ, “ಅಯ್ಯಾ 
ಬ್ರಾಹ್ಮಣನೇ ನನಗೆ ಯುಕ್ತವಾಗಿ ಪರೀಕ್ಷೆಯನ್ನು ಕೊಡು' ಎನ್ನಲು ಅಗ್ನಿಯು ಕುಪಿತನಾಗಿ 
ವಸ್ತರತ್ನಾದಿಗಳಿಂದ ರಮ್ಯವಾಗಿದ್ದ ಆಕೆಯನ್ನೂ ವಿಚಿತ್ರವಾದ ಗೋಪುರವನ್ನೂ ಸುಟ್ಟು, 
ನಿಲ್ಲು! ನಿಲ್ಲು! ಎಂದು ಹೇಳುತ್ತಿರಲು, ಆಕೆಯುಟ್ಟಿದ್ದ ಪಟ್ಟವಸ್ತವು ಹೊತಿಕೊಂಡುದರಿಂದ 
ಆಕೆಯು ಪ್ರಾಣಭಯದಿಂದ ಹೆದರಿ ಬಟ್ಟೆಯನ್ನು ಕಿತ್ತು ಹಾಕಿ ಓಡಿದಳು. ಜನರೆಲ್ಲರೂ 
ಅಗ್ನಿಭಯದಿಂದ ಒಡತೊಡಗಿದರು. ಅಲ್ಲಿ ಮಹಾ ಕೋಲಾಹಲವಾಯಿತು. ಅವಳು 
ಚೀರಿ ಅಳುತ್ತ ಅರಮನೆಗೆ ಬಂದು "ಎಲೈ ದೊರೆಯೆ! ನಮ್ಮಮನೆಯನ್ನು ಸುಡುತ್ತಿರುವ 


೩.೨ 


ಫಲ್ಗುನ ಶಾಪ ೭೩ 
ಬೆಂಕಿಯನ್ನು ತಪ್ಪಿಸು' ಎಂದು ಮೊರೆಯಿಟ್ಟಳು. ಅದಕ್ಕೆ ರಾಜನು, “ಎಲೈ ಭದ್ರೆ! ನೀನು 
ಎಲ್ಲಿಯೋ ಅಲ್ಪಕಾಲ ಮಾತ್ರವೇ ಅಗ್ನಿಯನ್ನು ಪರೀಕ್ಷಿಸಿದೆ; ಬ್ರಾಹ್ಮಣನ ಪರೀಕ್ಷೆ 
ಯಾಗುವವರೆಗೂ ಸ್ವಲ್ಪ ತಾಳು' ಎಂದನು. 


“ಅದಕ್ಕೆ ಅವಳು, “ಎಲೈ ದೊರೆಯೇ! ನೀನು ಒಳ್ಳೆಯ ಕೆಲಸ ಮಾಡಿದೆ. ನಿನ್ನ 
ಅಳಿಯನು ಇರಲಿ' ಎಂದಳು. ಅಷ್ಟರಲ್ಲಿ ದೊರೆಯು ಅಗ್ನಿಯನ್ನು ಕರೆದು, “ಎಲ್ಫೆ ಅಗ್ನಿಯೇ! 
ನೀನು ನಮ್ಮ ಪುರವನ್ನು ಬಿಟ್ಟು ಹೋಗಕೂಡದು. ಇದು ನಿನಗೆ ಒಪ್ಪಿಗೆಯಾದರೆ ನನ್ನ 
ಮಗಳನ್ನು ನಿನಗೆ ಕೊಡುವೆನು. ನನ್ನ ಮೇಲೆ ಯುದ್ಧಕ್ಷೈ ಶತ್ರುಗಳು ಯಾರಾದರೂ ಬಂದರೆ 
ನನ್ನ ಆಜ್ಞೆಯಂತೆ ನೀನು ಅವರನ್ನು ಸುಡಬೇಕು' ಎಂದು ಅವನೊಡನೆ ಒಪ್ಪಂದ 
ಮಾಡಿಕೊಂಡನು. ಬಳಿಕ ಪ್ರಧಾನನು ದೊರೆಯನ್ನು ಕುರಿತು, "ಅಯ್ಯಾ! ಎಂತಹ ಕೆಲಸ 
ಮಾಡಿದೆ? ನೀನು ನಿನ್ನ ಅಳಿಯನನ್ನು ಸರ್ವದಾ ನಿನ್ನ ಮನೆಯಲ್ಲಿಯೇ ಏಕೆ ಇಟ್ಟು 
ಕೊಂಡಿರಬೇಕು? ಸ್ವಾಹಾದೇವಿಯನ್ನು ಕರೆದುಕೊಂಡು ಆತನು ತನ್ನೂರಿಗೆ ಹೋಗಲಿ' 
ಎಂದು ಹೇಳಿದನು. ಅದನ್ನು ಕೇಳಿ ರಾಜನು, "ಎಲೈ ಸಚಿವನೇ! ಈ ಅಗ್ನಿಯು ನಮ್ಮ 
ಮನೆಯ ಅಳಿಯನು ಆಗದೆ ಹೋದರೆ ಇವನ ತೇಜಸ್ಸು ಹೆಚ್ಚುವುದು; ಈ ಅರ್ಥಕ್ಕೆ 
ಸಂದೇಹವಿಲ್ಲ, ಅಳಿಯನು ಮಾವನ ಮನೆಯನ್ನು ಸೇರಿದರೆ ಅವನ ತೇಜವಡಗಿರುವುದು. 
ಅಲ್ಲದೆ, ಪುರರಕ್ಷಣೆಗಾಗಿ ಇವನನ್ನಾಶ್ರಯಿಸಿ ಈಗ ಸ್ವಾಹಾದೇವಿಯನ್ನು ಇವನಿಗೆ ಕೊಡುವೆನು' 
ಎಂದು ಹೇಳಿದನು. 


“ಬಳಿಕ ತನ್ನ ಮಗಳನ್ನು ಶುಭಲಗ್ನದಲ್ಲಿ ಅಗ್ನಿಗೆ ಕೊಟ್ಟನು. ಪಾಣಿಗ್ರಹಣವಾದ 
ನಂತರ ಅಗ್ನಿಯು ಅರಮನೆಯಲ್ಲಿ ಸುಖವಾಗಿದ್ದನು. ತನ್ನ ಅಳಿಯನಾದ ಅಗ್ನಿಯನ್ನು 
ನೀಲಧ್ವಜನು ಈಗ ಯುದ್ಧಕ್ಕೆ ಕಳುಹಿಸಿರುವನು. ಎಲೈ ಬುದ್ಧಿಶಾಲಿಯಾದ 
ಜನಮೇಜಯನೇ! ನೀನು ಕೇಳಿದ ಸಂಗತಿಯನ್ನು ತಿಳಿಸಿದ್ದೇನೆ. ಮುಂದೆ ನಡೆದ ಕಥಾ 
ಸಂದರ್ಭವನ್ನು ಹೇಳುವೆನು ಕೇಳು.” 


ಅರ್ಜುನನ ಮಾತನ್ನು ಕೇಳಿ ಅಗ್ನಿಯು ಮತ್ತಷ್ಟು ರೇಗಿದನು. ಆಗ ಅರ್ಜುನನು 
ನಾರಾಯಣಾಸ್ತವನ್ನು ಪ್ರಯೋಗಿಸಬೇಕೆಂದಾಲೋಚಿಸಿ ಧನುವಿನಲ್ಲಿ ಆರೋಪಿಸಲು, 
ಅದನ್ನು ಅಗ್ನಿಯು ನೋಡಿ ಶಾಂತನಾಗಿ ಬಂದು ಅರ್ಜುನನ ಬಳಿಯಲ್ಲಿ ನಿಂತು, “ಎಲೈ 
ಪಾರ್ಥನೇ! ಪುಂಡರೀಕಾಕ್ಷನಾದ ಶ್ರೀಕೃಷ್ಣನು ನಿನ್ನ ಸಮೀಪದಲ್ಲಿಯೇ ಇರುವಾಗ ನೀನು 
ಅವನನ್ನು ಬಿಟ್ಟು ಅಶ್ವಮೇಧಯಾಗದಿಂದ ಧರ್ಮನಂದನನನ್ನು ಪಾವನನನ್ನಾಗಿ ಮಾಡುವ 
ಅಪೇಕ್ಷೆಯುಳ್ಳವನಾಗಿರುವೆಯಾದ ಕಾರಣ ನಾನೇ ಈಗ ನಿನ್ನ ಮೇಲೆ ದಂಡವನ್ನು 
ಹೊರಿಸಿದೆನು. ನಿನಗೆ ಕೃಷ್ಣನಲ್ಲಿ ನಂಬಿಕೆಯಿಲ್ಲ, ಕೃಷ್ಣನನ್ನು ಬಿಟ್ಟು ಯಾವ ಯಾಗಗಳೂ 
ದೇವತೆಗಳೂ ಮಂತ್ರಗಳೂ ಪಾವನ ಮಾಡಲಾರವು. ನೀನು ಕ್ಷೀರಸಮುದ್ರದ ಬಳಿಯಲ್ಲಿದ್ದು 
ಮೇಕೆಯ ಹಾಲನ್ನು ಕರೆಯಲಪೇಕ್ಷಿಸುತೀಯೆ; ಮೂಡಿದ ಸೂರ್ಯನನ್ನು ಬಿಟ್ಟು ಮಿಣುಕು 


೭೪ ಜೈಮಿನಿ ಭಾರತ 
ಹುಳುವನ್ನು ಯಾರಾದರೂ ಇಚ್ಛಿಸುವರೇ? ನೀನು ನನಗೆ ಸ್ನೇಹಿತನಾದುದರಿಂದ ನಾನು 
ಕೃತಘ್ನನಾಗಲಾರೆನು. ನಾನು ಯುದ್ಧದಲ್ಲಿ ನಿನ್ನ ಸೈನ್ಯವನ್ನು ನಾಶಪಡಿಸಿದೆನು. ನೀನು ಮೊದಲೇ 
ನಾರಾಯಣಾಸ್ತವನ್ನು ತೊಟ್ಟಿದ್ದರೆ ನಾನು ನಿನ್ನ ಸೈನ್ಯವನ್ನು ಗ್ರಾಸಮಾಡುತ್ತಿರಲಿಲ್ಲ ಯಾರು 
ಜನಾರ್ದನನನ್ನು ಸರಿಸುವರೋ ಅವರು ಸಂಸಾರದುಃಖವನ್ನು ನೀಗುವರು. ಆದಕಾರಣ, 
ನಾನು ಭಕ್ಷಿಸಿರುವ ನಿನ್ನ ಸೈನ್ಯವೆಲ್ಲವೂ ಎದ್ದು ನಿಲ್ಲಲಿ. ಈ ಯುದ್ಧದಲ್ಲಿ ನನ್ನನ್ನು ನಿಲ್ಲಿಸಿದ 
ತನ್ನ ಮನೆಗೆ ಹೋಗಿರುವ ಆ ನೀಲಧ್ವಜನಿಗೆ, ನಾನು ಲಾಯದಲ್ಲಿ ಕಟ್ಟಿಹಾಕಿಕೊಂಡಿರುವ 
ಆ ಯಜ್ಞಾಶ್ವವನ್ನು ತೆಗೆದುಕೊಂಡು ಬರುವಂತೆ ತಿಳಿಸುವೆನು” ಎಂದು ಹೇಳಿ ಅರ್ಜುನನನ್ನು 
ಸಮಾಧಾನಗೊಳಿಸಿ ನೀಲಧ್ದಜನ ಬಳಿಗೆ ಬಂದು ಅವನೆದುರಿಗೆ ನಿಂತುಕೊಂಡನು. 


ನೀಲಧ್ವಜನು ತನ್ನ ಬಳಿಯಲ್ಲಿ ಬಂದು ನಿಂತಿರುವ ಅಗ್ನಿಯನ್ನು ನೋಡಿ ಅಹಂಕಾರ 
ಯುಕ್ತನಾಗಿ, “ಎಲ್ಫೆ ಮಹನೀಯನೇ! ಆ ಧನಂಜಯನ ಸೈನ್ಯವೆಲ್ಲವನ್ನೂ ಸುಟ್ಟುದು 
ಒಳ್ಳೆಯದಾಯಿತು. ಈ ಮೂಢನಾದ ಅರ್ಜುನನು ನನ್ನ ಭುಜಬಲವನ್ನು ಬಲ್ಲನೇ! 
ಶಕ್ತನಾದ ನನ್ನ ಅಳಿಯನಾದ ನಿನ್ನನ್ನು ಜಯಿಸಿ ತನ್ನ ಕೈಯಿಂದ ಬಲಾತ್ಕಾರವಾಗಿ 
ಕುದುರೆಯನ್ನು ಹೇಗೆ ಹಿಂದಿರುಗಿಸಿಕೊಂಡು ಹೋಗುವನು?” ಎಂದನು. ಹೀಗೆ ಯುದ್ಧ 
ಜಯದ ಏಳ್ಗೆಯನ್ನು ಹೊಂದಿ ಹೇಳುತ್ತಿರುವ ದೊರೆಯ ಮಾತನ್ನು ಕೇಳಿ ಅಗ್ನಿಯು ನಕ್ಕು 
ಅವನ ಸಂತೋಷಕ್ಕೆ ಪ್ರತಿಬಂಧಕವಾಗಿ, “ಸರ್ವಪಾಪ ಪರಿಹಾರಕನಾದ ಶ್ರೀಕೃಷ್ಣನನ್ನು 
ಸರ್ವದಾ ಧ್ಯಾನಿಸುತ್ತಿರುವ ಅರ್ಜುನನ ಸೈನ್ಯವನ್ನು ಸುಡುವುದಕ್ಕೂ ಕೆಡಹುವುದಕ್ಕೂ 
ಯಾರಿಗೆ ಸಾಧ್ಯ? ಎಲೈ ರಾಜೇಂದ್ರನೇ! ಏಳು ಅರ್ಜುನನನ್ನು ಸಮಾಧಾನಗೊಳಿಸು. 
ಆತನಿಗೆ ಕುದುರೆಯನ್ನು ಹಿಂದಕ್ಕೆ ಕೊಟ್ಟರೆ ನಿನಗೆ ಶುಭವಾಗುವುದು. ಶ್ರೀಕೃಷ್ಣನಿಗೆ 
ಮಿತ್ರನಾಗಿಯೂ ಧನುರ್ಧರನಾಗಿಯೂ ಇರುವ ಪಾರ್ಥನೆದುರಿಗೆ ನಾನೆಷ್ಟರವನು? ಹಿಂದೆ 
ಇಂದ್ರನ ಖಾಂಡವವನವನ್ನು ಅವನು ತನ್ನ ಬಾಣಗಳಿಂದ ತುಂಬಿಬಿಟ್ಟನು. ನಾನು ನಿನಗೆ 
ಮನೆಯ ಅಳಿಯನಾಗಿರುವುದರಿಂದ ಆ ಸ್ನೇಹವನ್ನು ಮರೆತುಬಿಟ್ಟೆನು'” ಎಂದನು. 


ಬಳಿಕ ನೀಲದಧ್ವಜನು ಅವನ ಮಾತನ್ನು ಹಿತವೆಂದು ನಂಬಿ ಅರ್ಜುನನ 
ಕುದುರೆಯನ್ನು ಆತನಿಗೆ ಹಿಂದಕ್ಕೆ ಕೊಟ್ಟುಬಿಡುವೆನೆಂದು ತನ್ನ ಹೆಂಡತಿಗೆ ಹೇಳಿದನು. 
ಆಕೆಯು, “ನಿನಗೆ ಭಯಂಕರವಾದ ಸೈನ್ಯವೂ, ಪುತ್ರ ಪೌತ್ರ ಸುಹೃದ್ಬಾಂಧವರೂ ಇರುವರು. 
ನೀನು ಶೂರನಾಗಿದ್ದೀಯೆ. ನಿತ್ಯವೂ ನಿನ್ನ ಭಂಡಾರವು ಧನದಿಂದ ತುಂಬುತ್ತಲೇ ಇರುವುದು. 
ಅದರಲ್ಲಿಯೂ ನೀನು ಕ್ಚತ್ರಿಯನಾಗಿದ್ದೀಯೆ. ಹೀಗಿದ್ದರೂ ಕುದುರೆಯನ್ನು ಹಿಂದಕ್ಕೆ 
ಕೊಡುವುದೇತಕ್ಕೆ? ಮನುಷ್ಯನಿಗೆ ಜೀವವು ಶಾಶ್ವತವಲ್ಲ, ಪ್ರಾಣಿಗಳಿಗೆ ಈಗಲೋ ನೂರು 
ವರ್ಷಗಳ ಮೇಲೆಯೋ ಹೇಗೋ ಮೃತ್ಯುವು ನಿಶ್ಚಯವಾಗಿರುವುದು. ಆದಕಾರಣ, 
ಕುದುರೆಯನ್ನು ಕೊಡಬೇಡ; ಪರಾಕ್ರಮವನ್ನು ತೋರಿಸು” ಎಂದಳು. ತನ್ನ ಹೆಂಡತಿಯ 
ಮಾತನ್ನು ಕೇಳಿ ಬುದ್ದಿಹೀನನಾಗಿ ದೊರೆಯು ಮತ್ತೆ ಸೇನಾಸಮೇತನಾಗಿ ಸಂತೋಷದಿಂದ 


ಫಲ್ಗುನ ಶಾಪ ೭೫ 
ಯುದ್ಧಕ್ಕೆ ಬಂದನು. ಕಣ್ಣೀರು ಸುರಿಸುತ್ತ ತೀಕ್ಷ್ಣವಾದ ಬಾಣಗಳಿಂದ ನಾನಾ ವಿಧವಾಗಿ 
ಹೊಡೆದು ಬಾಣಗಳಿಂದ ಮುಚ್ಚಿದನು. ಯುದ್ಧದಲ್ಲಿ ದೊರೆಯ ಮಕ್ಕಳು, ಸಹೋದರರು, 
ಮೊದಲಾದ ವೀರರು ಸತ್ತರು, ದೊರೆಯ ರಥವು ಚೂರುಚೂರಾಯಿತು. ಅರ್ಜುನನು 
ಅವನ ಸಾರಥಿಯನ್ನು ಹೊಡೆದು ಕೆಡಹಿ, ದೊರೆಯು ತನಗೆ ಹಿಂದೆ ಮಾಡಿದುದನ್ನು 
ನೆನೆದು, ಬಲವಾದ ಬಾಣಗಳನ್ನು ಬಿಟ್ಟು ಅವನ ರಥದಲ್ಲಿಯೇ ದೊರೆಯನ್ನು ಮೂರ್ಛೆ 
ಗೆಡಹಿದನು. ದೊರೆಯು ಮೂರ್ಛಿತನಾದುದನ್ನು ಕಂಡು ಮಲಿನವಾಗಿ ಬಿದ್ದಿದ್ದ ಆ 
ದೊರೆಯನ್ನು ಅವನ ಸಾರಥಿಯು ಯುದ್ಧದಿಂದ ಹಿಂದಿರುಗಿಸಿಕೊಂಡು ಮನೆಗೆ ಬಂದನು. 
ಅಷ್ಟರಲ್ಲಿ ರಾತ್ರಿಯಾಯಿತು. ದೊರೆಯು ಕುಪಿತನಾಗಿ ಜ್ವಾಲೆಯನ್ನು ಕುರಿತು ಗದರಿಸುತ್ತ, 
“ಎಲೈ ದುಷ್ಟೆ! ನಿನ್ನಿಂದ ನನಗೆ ಈ ದುರ್ಬುದ್ಧಿಯುಂಟಾಯಿತು. ನನ್ನ ಮಿತ್ರರೆಲ್ಲರೂ 
ಸತ್ತರು. ನೀನಿದ್ದರೆ ಇರು, ಇಲ್ಲದಿದ್ದರೆ ಹೋಗು. ಕುದುರೆಯನ್ನು ಹಿಂದಕ್ಕೆ ಕೊಟ್ಟು 
ಬಿಡುತ್ತೇನೆ” ಎಂದು ಹೇಳಿ' ಯಜ್ಞಾಶ್ವವನ್ನು ತರಿಸಿ ಯಥೇಚ್ಛವಾಗಿ ರತ್ನರಾಶಿಯನ್ನು 
ತೆಗೆದುಕೊಂಡು ಬೇಗನೆ ಪ್ರಧಾನನೊಡನೆ ಹೊರಟು ಅರ್ಜುನನ ಬಳಿಗೆ ಬಂದು ಧನವನ್ನೂ 
ಸ್ತ್ರೀ ಸಹಸ್ರವನ್ನೂ ಅನರ್ಫ ವಸ್ತ್ರಗಳನ್ನೂ ಯಜ್ಞಾಶ್ವದೊಡನೆ ಆತನಿಗೊಪ್ಪಿಸಿ ನಮಸ್ಕಾರ 
ಮಾಡಿ ಆತನನ್ನು ಸಮಾಧಾನಗೊಳಿಸುವುದಕ್ಕಾಗಿ, “ಎಲೈ ಪಾರ್ಥನೆ! ನಿನಗೆ ನಾನು 
ಮತ್ತೇನು ಪ್ರಿಯವನ್ನುಂಟುಮಾಡಲಿ?? ಎಂದು ಕೇಳಿದನು. ಅದಕ್ಕೆ ಅರ್ಜುನನು, “ಎಲೈ 
ದೊರೆಯೇ! ನೀನು ಶೂರನಾಗಿದ್ದೀಯೆ. ಈ ವರ್ಷ ನನ್ನ ಜೊತೆಯಲ್ಲಿದ್ದು ಈ ಅಶ್ವವನ್ನು 
ರಕ್ಷಿಸುತ್ತಿರು'” ಎಂದು ಹೇಳಿದನು. 


ಬಳಿಕ ಕುದುರೆಯು ಅಲ್ಲಿಂದ ದಕ್ಷಿಣ ದಿಕ್ಕಿಗೆ ಹೊರಟಿತು. ಹಿಂದೆಯೇ ಪಾರ್ಥನು 
ನೀಲದ್ವಜನೊಡನೆ ಹೊರಟನು. ಜ್ವಾಲೆಯು ಕೋಪಿಸಿಕೊಂಡು ಹರಕು ಬಟ್ಟೆಯನ್ನುಟ್ಟು 
ಅಳುತ್ತ ತನ್ನ ಅಣ್ಣನಾದ ಉಲುಕ್ತನ ಪಟ್ಟಣಕ್ಕೆ ಹೋಗಿ ಅವನಿಗೆ ನಮಸ್ಕರಿಸಿ, “ಎಲೈ 
ಅಣ್ಣನೇ? ಅಗ್ನಿಯು ತನ್ನ ತೇಜಸ್ಸಿನಿಂದ ನಮ್ಮ ಮನೆಯನ್ನು ಸುಟ್ಟುಹಾಕಿದನು, ನನ್ನ 
ಪತಿಯು ಪರಾಜಿತನಾದನು. ಮಕ್ಕಳು ಸತ್ತರು, ಚತುರಂಗಸೈನ್ಯವೂ ನಾಶವಾಯಿತು. 
ಕುದುರೆಯನ್ನು ಹಿಂದಿರುಗಿಸಿಕೊಂಡು ಅರ್ಜುನನು ನನ್ನ ಪತಿಯನ್ನು ಕರೆದುಕೊಂಡು 
ಹೋದನು. ನನಗಾಗಿ ನೀನು ಆ ಪಾರ್ಥನನ್ನು ಹೊಡೆದು ಕೆಡಹಿದರೆ ಆಗ ನನಗೆ ಇಷ್ಟ 
ಸಹೋದರನೆನಿಸಿಕೊಳ್ಳುವೆ; ಹಾಗಿಲ್ಲದಿದ್ದರೆ ನನ್ನ ದುಃಖವು ಶಾಂತವಾಗದು'' ಎಂದು 
ಹೇಳಿಕೊಂಡಳು. ಉಲುಕ್ಷನು ದೂತನನ್ನು ಕಳುಹಿಸಿ ಜ್ವಾಲೆಯ ಕುಚೇಷ್ಟೆಗಳನ್ನು ತಿಳಿದು 
ಅವಳನ್ನು ಸಮಾಧಾನಗೊಳಿಸಿ, “ಎಲೆ ಭದ್ರೆ! ಈ ದೇಶವು ನಿನ್ನದಾಗಿಯೇ ಇರುವುದು; 
ನೀನು ಈ ಊರಿನಲ್ಲಿಯೇ ಇರು. ಎಷ್ಟು ಕಾಲವಾದರೂ ನಿನ್ನ ಇಷ್ಟದಂತೆ ನಡೆಯುವೆನು” 
ಎಂದನು. ಅದಕ್ಕೆ ಜ್ವಾಲೆಯು ಕೋಪಿಸಿಕೊಂಡು, "ಹಾಗಾದರೆ ನೀನು 
ಹೊರಡುವುದಿಲ್ಲವೋ”” ಎಂದು ಕೇಳಿದಳು. ಅದನ್ನು ಕೇಳಿ ಉಲುಕನು ಕುಪಿತನಾಗಿ 
ಜ್ವಾಲೆಯನ್ನು ಕುರಿತು, “ಎಲೆ ದುಷ್ಟೆ! ನಿನ್ನ ಮನೆಯನ್ನು ಹಾಳು ಮಾಡಿಕೊಂಡಂತೆ ನನ್ನ 


೭೬ ಜೈಮಿನಿ ಭಾರತ 
ಮನೆಯನ್ನೂ ಹಾಳುಮಾಡಬೇಕೆಂದಿರುವೆಯೋ! ಇಲ್ಲಿಂದ ಕೂಡಲೆ ಹೊರಡು” ಎನ್ನಲು 
ಆ ಮಾತನ್ನು ಕೇಳಿ ಅವಳು ಅಲ್ಲಿಂದ ಹೊರಟು ಗಂಗಾತೀರಕ್ಕೆ ಬಂದು ನಾವೆಯನ್ನು 
ಹತ್ತಿ ದಡದ ಬಳಿಯಲ್ಲಿ ಹೋಗುತ್ತ, “ನನ್ನ ಎಡಗಾಲಿನಲ್ಲಿ ಗಂಗಾನದಿಯ ನೀರು 
ಹತ್ತಿಕೊಂಡಿದೆ. ಇದರಿಂದ ಈಗ ನನಗೆ ಪಾಪವು ಸಂಭವಿಸಿತು. ಇದಕ್ಕೆ ಸಂದೇಹವಿಲ್ಲ” 
ಎಂದುಕೊಂಡಳು. ಇದನ್ನು ಕೇಳಿ ಹತ್ತಿರವಿದ್ದವರೆಲ್ಲರೂ ಬಹಳವಾಗಿ ಕೋಪಿಸಿಕೊಂಡು, 
“ಎಲೆ ದುಷ್ಟೆ ಏನು ಹೇಳುವೆ? ನಾವೆಯನ್ನು ಹತ್ತಿ ಅಜ್ಞಾನದಿಂದ ಕ್ರೂರವಾದ ಈ 
ಮಾತನ್ನಾಡಬಹುದೇ? ಈ ಗಂಗಾನದಿಯ ನೀರು ಸರ್ವ ಪಾಪಕ್ಷಯಕರವಾದುದೆಂಬುದನ್ನು 
ಕಾಣೆಯಾ? ಮಹಾ ಪಾತಕಿಗಳಾದವರೂ ಈ ನದಿಯಲ್ಲಿ ಸ್ನಾನಮಾಡಿದ ಮಾತ್ರಕ್ಕೆ 
ಸರ್ವಪಾಪಕ್ಷಯವನ್ನು ಹೊಂದಿ ವಿಷ್ಣುಲೋಕವನ್ನು ಪಡೆಯುವರು. ಗಂಗೆಯ ನಾಮಸರಣ 
ಮಾತ್ರದಿಂದಲೇ ಮನುಷ್ಯನಿಗೆ ನರಕ ಭಯವು ತಪ್ಪುವುದಲ್ಲಾ!” ಎಂದರು. ಬಳಿಕ 
ಮಂಗಳಸ್ವರೂಪಳಾದ ಗಂಗೆಯು ಆ ನೀರಿನಿಂದ ಆವಿರ್ಭವಿಸಿ, ಜ್ವಾಲೆಯನ್ನು ಕುರಿತು, 
“ನೀನು ಏನು ಹೇಳಿದೆ?“ ಎಂದು ಕೇಳಿದಳು. ಅದಕ್ಕೆ ಜ್ಹಾಲೆಯು “ಎಲೆ ಅಪುತ್ರವತಿಯಾದ 
ಗಂಗೆಯೇ! ಕೇಳು, ಪೂರ್ವದಲ್ಲಿ ಶಂತನುವಿನ ಏಳು ಮಂದಿ ಪುತ್ರರು ನಿನ್ನಿಂದ ಸತ್ತರು. 
ಆಗ ಆತನು ಜಿತೇಂದ್ರಿಯನಾದ ಒಬ್ಬ ಪುತ್ರನು ತನಗಾಗಬೇಕೆಂದು ಪ್ರಾರ್ಥಿಸಿ ಅಂಥವನನ್ನು 
ಪಡೆದನು. ಅರ್ಜುನನು ಆ ಮಗನ ಮುಂದೆ ಶಿಖಂಡಿಯನ್ನು ತಂದು ನಿಲ್ಲಿಸಿ ನಿನ್ನ 
ಮಗನಾದ ಆ ಭೀಷ್ಮನನ್ನು ಕೊಂದನು. ಆದಕಾರಣ ಪುತ್ರವಿಹೀನಳಾದ ನಿನ್ನ ನೀರು 
ಅಶುದ್ಧವಾದುದು” ಎಂದಳು. ಬಳಿಕ ಗಂಗೆಯು ಕೋಪಿಸಿಕೊಂಡು, “ಇನ್ನು ಆರು ತಿಂಗಳಿಗೆ 
ಅರ್ಜುನನ ತಲೆಯು ಕತ್ತರಿಸಿ ಬೀಳಲಿ” ಎಂದು ಶಾಪವನ್ನು ಕೊಟ್ಟಳು. ದುಷ್ಟೆಯಾದ 
ಜ್ವಾಲೆಯು ಅಗ್ನಿಪ್ರವೇಶದಿಂದ ಪ್ರಾಣ ತಾಗ ಮಾಡಿ ಕ್ರೂರವಾದ ಬಾಣವಾಗಿ 
ಅರ್ಜುನನನ್ನು ಕೊಲ್ಲಲು ಬಭ್ರುವಾಹನನ ಬತ್ತಳಿಕೆಯನ್ನು ಹೊಕ್ಕಳು. 


ಶಿಲಾಮೋಕ್ಸ 


ಕುದುರೆಯು ನೀಲಧ್ವಜನ ಪಟ್ಟಣವನ್ನು ಬಿಟ್ಟು ಮುಂದೆ ಹೊರಟು, ಸೂರ್ಯನನ್ನು 
ನೋಡುತ್ತ ಸಂತೋಷದಿಂದ ಆಕಾಶದಲ್ಲಿ ಹಾರಿ ನಡೆಯುತ್ತ, ಅರ್ಜುನ ವೃಕ್ಷಗಳಿಂದಲೂ 
ದೇವತೆಗಳಿಂದಲೂ ಕೂಡಿ ಮೆರೆಯುವ ವಿಂಧ್ಯಪರ್ವತವನ್ನು ಸೇರಿತು. ಅದರ ಹಿಂದೆ 
ಅರ್ಜುನನೂ ಹೊರಟನು. ಅವನ ಹಿಂದೆ ಸೈನ್ಯವು ಮರಗಳನ್ನು ತುಳಿದು ಪುಡಿಪುಡಿಮಾಡುತ್ತ 
ಹೊರಟಿತು. ಹಳ್ಳ ದಿಣ್ಣೆಗಳಿಂದ ವಿಷಮವಾಗಿದ್ದ ಮಾರ್ಗವು ಸೈನ್ಯದ ತುಳಿತದಿಂದ 
ಸಮವಾಯಿತು. ವನಗಳೂ ವನದೇವತೆಗಳೂ ಅಲ್ಲಿಗೆ ಬಂದಿರುವ ವಿಷ್ಣುಸೇವಕನಾದ 
ಅರ್ಜುನನನ್ನೂ ಶುಭಕರವಾದ ಅಶ್ವವನ್ನೂ ಕಂಡುವು. ಬಳಿಕ ಕುದುರೆಯು ಅಲ್ಲಿ ಬಂದು 
ಒಂದು ಯೋಜನಾ ಪರಿಮಿತವಾಗಿ ಬಿದ್ದಿದ್ದ ಬಂಡೆಯನ್ನು ನೋಡಿ ವಿಸ್ಮಯದಿಂದ ತನ್ನ 
ಮೈಯನ್ನು ಅದರ ಮೇಲೆ ಉಜ್ಜಲಾರಂಭಿಸಿ, ಪೂರ್ವದಲ್ಲಿ ಶ್ರೀಹರಿಯು ಕಾಲಿನಿಂದ 
ತುಳಿದ ಕಲ್ಲು ಸ್ತೀರೂಪವನ್ನು ಪಡೆದುದನ್ನು ನೆನೆದು, ಮೌಢ್ಯದಿಂದ ಆ ಬಂಡೆಯನ್ನು 
ತುಳಿಯಲು, ಕೂಡಲೆ ವಜ್ರಲೇಪ ಮಾಡಿದಂತೆ ಕುದುರೆಯು ಆ ಬಂಡೆಗೆ ಹತ್ತಿಕೊಂಡು 
ದರಿಂದ, ಅಲ್ಲಿಂದ ಬಿಟ್ಟು ಚಲಿಸಲಾರದೆ ಹೋಯಿತು. ಶ್ರೀಹರಿಯನ್ನಾರಾಧಿಸದೆ, 
ನಾಮಸಾಮ್ಯಮಾತ್ರದಿಂದಲೇ ಯಾರು ತಾನೇ ಹರಿಗೆ ಸಮಾನರಾಗಬಲ್ಲರು? ಜಡರ 
ಸ್ಥಿತಿಯೇ ಹೀಗೆ. 


ಕುದುರೆಯು ಚಲಿಸದೆ ಸ್ವಬ್ಧವಾದುದನ್ನು ಕಂಡು, ಅದರ ಅಂಗರಕ್ಷಕರಾದ ಕೆಲವರು 
ನಗುತ್ತಲೂ ಕುಣಿದಾಡುತ್ತಲೂ ಕೂಗಾಡುತ್ತಲೂ ಇದ್ದರು; ಇತರರು ಕೆಲವರು, 
ಮೈತುರಿಸಿಕೊಂಡ ಸುಖದಲ್ಲಿ ಕುದುರೆಯು ಕರಗಿಹೋಯಿತೋ ಏನೋ ಎಂದುಕೊಂಡರು; 
ಕೆಲವರು ಅರ್ಜುನನ ಬಳಿಗೆ ಹೋಗಿ, ಬಂಡೆಯನ್ನು ಸೋಕಿದ ಮಾತ್ರಕ್ಕೆ ಕುದುರೆಯು 
ಸತ್ತು ತಾನೇ ಅಶ್ವಮೇಧವನ್ನು ಮಾಡಿಕೊಂಡಿತು ಎಂದು ಹೇಳಿದರು. ಆ ಮಾತನ್ನು . 
ಕೇಳಿ ಅರ್ಜುನನು ದುಃಖಿತನಾಗಿ ಪ್ರದ್ಯುಮ್ನನೊಡನೆ ಅಲ್ಲಿಗೆ ಹೋಗಿ ಕುದುರೆಯ ಸ್ಥಿತಿಯನ್ನು 
ನೋಡಿ ವಿಸ್ಮಯಪಟ್ಟು, ರಾತ್ರಿಯಲ್ಲಿ ಕಮಲವು ಬಾಡಿಹೋಗುವಂತೆ ಕಂಗೆಟ್ಟನು. ಬಳಿಕ, 
“ಕುದುರೆಯನ್ನು ಹೊಡೆದು ಈಚೆಗೆ ಹೊರಡಿಸಿರಿ” ಎಂದು ಪಾರ್ಥನು ಕೂಗಿಕೊಳ್ಳಲು, 
ಕುಪಿತರಾದ ಆಳುಗಳು ಅವನ ಅಪ್ಪಣೆಯಂತೆ ಚಾವಟಿಗಳನ್ನು ತೆಗೆದುಕೊಂಡು ಓಡಿಬಂದು 
ಕುದುರೆಯನ್ನು ಹೊಡೆದುದಲ್ಲದೆ ಮುಷ್ಟಿಯಿಂದಲೂ ಮೊಳಕಾಲಿನಿಂದಲೂ ಗುದ್ದಿದರು. 
ಆದರೂ ವಿಷ್ಣುಭಕ್ತನು ವಿಷ್ಣು ಸೇವೆಯನ್ನು ಬಿಟ್ಟು ಹೇಗೆ ಬೇರೆಯಾಗುವುದಿಲ್ಲವೋ ಹಾಗೆ, 
ಕುದುರೆಯು ಬಂಡೆಯಿಂದ ಬೇರೆಯಾಗಲಿಲ್ಲ, ಆಗ ಸೇವಕರು ಅರ್ಜುನನಿಂದ ಪ್ರೇರಿತರಾಗಿ 
"ಈ ಕಲ್ಲು ಯಾವುದು? ಏನು? ಎಂದು ವಿಚಾರಿಸುವುದಕ್ಕಾಗಿ ಅಲ್ಲಿದ್ದ ಮುನಿಗಳ ಬಳಿಗೆ 
ಹೊರಟು, ಹಸಿರೆಲೆಗಳು ತುಂಬಿದ್ದ ಗಿಡಗಳ ಗುಂಪಿನಿಂದ ಮನೋಜ್ಞವಾಗಿದ್ದ ವನವನ್ನು 
ಕಂಡರು. ಆ ವನದಲ್ಲಿ ಮತ್ತಿ, ತಾಳೆ, ಹೊಂಗೆ, ಸೊಗಸಾದ ಕರ್ಣಿಕಾರ, ಸಿಯಾವು, 
ಅನೇಕವಾದ ತೆಂಗು, ಕೇಸರ ಮೊದಲಾದ ಗಿಡಗಳಿದ್ದುವು. ಆ ವನವು ವಿಚಿತ್ರವಾದ 


೭೮ ಜೈಮಿನಿ ಭಾರತ 
ಅನೇಕ ಸರೋವರಗಳಿಂದೊಪ್ಪತ್ತಿದ್ದಿತು. ಅಲ್ಲಿದ್ದ ಮೃಗಗಳೂ ಪಶುಗಳೂ ತೇಜಸ್ವಿಯಾದ 
ಸೌಭರಿ ಮುನಿಯ ಪ್ರಭಾವದಿಂದ ವೈರವರ್ಗವನ್ನು ಬಿಟ್ಟಿದ್ದುವ; ಹುಲಿಗಳು ಹಸುಗಳೊಡನೆ 
ಸೇರಿದ್ದುವು, ಇಲಿಗಳು ಬೆಕ್ಕುಗಳ ಕೋರೆಹಲ್ಲುಗಳಿಂದ ತುರಿಸಿಕೊಂಡು ತಮ್ಮಮೈ ನವೆಯನ್ನು 
ಹೋಗಲಾಡಿಸಿಕೊಳ್ಳುತ್ತಿದ್ದುವು. ಸರ್ಪಗಳು ನವಿಲುಗಳ ಸಂಗಡ ಆಡುತ್ತಿದ್ದುವು, ಚಿಕ್ಕ 
ಮೀನುಗಳನ್ನು ದೊಡ್ಡ ಮೀನುಗಳು ನುಂಗುತ್ತಿರಲಿಲ್ಲ, ಹಗಲು ಹೊತ್ತಿನಲ್ಲಿಯೇ ಗೂಬೆಗಳು 
ಭಯವಿಲ್ಲದೆ ಕಾಗೆಗಳೊಡನೆ ಕ್ರೀಡಿಸುತ್ತಿದ್ದುವು, ಇನ್ನೂ ಅನೇಕ ದುಷ್ಟ ಮೃಗಗಳು ಸಾಧು 
ಪ್ರಾಣಿಗಳೊಡನೆ ಕೂಡಿಕೊಂಡಿದ್ದುವು. ಚಾರರು ಆ ವನವನ್ನೂ ಸೌಭರಿಯನ್ನೂ 
ಕಂಡುಬಂದು ಹೆಚ್ಚಾದ ಸಂತೋಷದಿಂದ ಈ ವಿಷಯವನ್ನು ಅರ್ಜುನನಿಗೆ ಹೇಳಿದರು. 
ಪರಾಕ್ರಮಿಯಾದ ಅರ್ಜುನನೂ ಯೌವನಾಶ್ಚನೂ ವೃಷಕೇತುವೂ ಸಾತ್ಯಕಿಯೂ 
ಪ್ರದ್ಯುಮ್ನನೂ ಈ ಐದು ಮಂದಿಯೂ ಸೌಭರಿಯ ಬಳಿಗೆ ಬಂದರು. ಅನೇಕ ಮಂದಿ 
ಶಿಷ್ಯರಿಗೂ ಖಷಿಗಳಿಗೂ ಖುಗ್ಯಜುಸ್ಸಾಮವೇದಗಳನ್ನೂ, ವೇದಾಂತಾದಿ ಶಾಸ್ತ್ರಗಳನ್ನೂ 
ಪಾಠ ಹೇಳುತ್ತ ಅಲ್ಲಿ ಕುಳಿತಿದ್ದ ಸೌಭರಿಯನ್ನು ಕಂಡು ಅರ್ಜುನನು ಆತನಿಗೂ ಉಳಿದ 
ಮುನಿಗಳಿಗೂ ನಮಸ್ಕರಿಸಿ ಸೌಭರಿಯನ್ನು ಕುರಿತು, “ಎಲೈ ಯಷೀಶ್ವರನೇ! ನಾನು 
ಧರ್ಮರಾಜನ ತಮ್ಮ. ನಾವು ನಮ್ಮ ಬಂಧುಗಳಾದ ಕೌರವರನ್ನು ಯುದ್ಧದಲ್ಲಿ ಕೊಂದೆವು. 
ಅದರ ಪಾಪವನ್ನು ಪರಿಹರಿಸಿಕೊಳ್ಳುವುದಕ್ಕಾಗಿ ಯಜ್ಞಾರಂಭವನ್ನು ಮಾಡಿ ಕುದುರೆಯನ್ನು 
ಬಿಟ್ಟಿವು. ಅದರ ಕಾವಲಿಗಾಗಿ ನಾನು ಬಂದಿದ್ದೇನೆ. ನಮಗೆ ಪಾಪ ನಾಶವಾಗುವುದಕ್ಕೂ 
ಈ ಕುದುರೆಯು ಕಲ್ಲಿನಿಂದ ಈಚೆಗೆ ಬರುವುದಕ್ಕೂ ಉಪಾಯವನ್ನು ಹೇಳಬೇಕಲ್ಲದೆ, 
ಈ ಬಂಡೆಯ ವೃತ್ತಾಂತವನ್ನು ನಮಗೆ ತಿಳಿಸಬೇಕು” ಎಂದು ಕೇಳಿಕೊಂಡನು. 


ಅದನ್ನು ಕೇಳಿ ಸಕಲ ಶಾಸ್ತ್ರಪಾರಂಗತನಾದ ಸೌಭರಿಯು ನಕ್ಕು, “ಅರ್ಜುನನು 
ಶ್ರೀಕೃಷ್ಣ ಮುಖೋದ್ಧತವಾದ ಗೀತಾವಾಕ್ಕಗಳನ್ನು ಸಂಪೂರ್ಣವಾಗಿ ಮನಸ್ಸಿನಲ್ಲಿಟ್ಟು 
ಕೊಂಡಿರುವನೆಂದು ಕೇಳಿದ್ದೆವು. ಗೀತೆಯನ್ನು ನೀನು ಕೇಳಿದ್ದರೂ, ನೀನು "ಬಂಧುಗಳನ್ನೆಲ್ಲ 
ನಾನು ಕೊಂದೆನು' ಎಂದು ವ್ಯರ್ಥವಾಗಿ ಹೇಳುತ್ತಿದ್ದೀಯೆ; ಅಶ್ವಮೇಧಕ್ಕಾಗಿ ಪಡುತ್ತಿರುವ 
ನಿಮ್ಮ ಶ್ರಮವು ವ್ಯರ್ಥವಾದುದು : ಸಾಕ್ಷಾದ್ಧಗವಂತನೇ ಸಮೀಪದಲ್ಲಿರುವುದನ್ನು ನೀನು 
ಕಾಣೆ. ಕೌರವರನ್ನು ಯುದ್ಧದಲ್ಲಿ ಕೊಂದೆನೆಂಬುದು ನಿನ್ನ ಭ್ರಮೆಯಲ್ಲದೆ ಸತ್ಯವಲ್ಲ. 
"ಯಾರಿಂದ ಯಾರು ಸಾಯುತ್ತಾರೆ? ಯಾರು ಯಾರನ್ನು ಕೊಲ್ಲುವರು? ಎಂದು ಹೇಳುವನು 
ಯಾವನೋ, ಇವೆಲ್ಲವೂ ಯಾರ ದೆಸೆಯಿಂದಾಯಿತೋ ಅವನನ್ನು ನಾನು ಆಶ್ರಯಿಸುವೆನು' 
ಎಂದನು. ಆಗ ಅರ್ಜುನನು, “ಎಲ್ಫೆ ಬ್ರಾಹ್ಮಣನೇ! ನಾನು ಆ ಶ್ರೀಹರಿಯ ಗೀತಾ 
ವಾಕ್ಯವನ್ನು, ಕುರುಕ್ಷೇತ್ರದಲ್ಲಿ ಧರ್ಮರಾಜನನ್ನು ಬಿಟ್ಟು ಕೇಳಿದೆನಾದ ಕಾರಣ, ಅದು 
ನನ್ನ ಮನಸ್ಸಿನಲ್ಲಿ ನಿಲ್ಲಲಿಲ್ಲ. ಮನುಷ್ಯರಿಗೆ ಸಾಧು ಸಹವಾಸವಾಗುವವರೆಗೆ ದೇಹದಲ್ಲಿ 


ಅಜ್ಞಾನವು ಆವರಿಸಿರುವುದಷ್ಟೆ! ಆದಕಾರಣ ಈ ನನ್ನ ಭ್ರಾಂತಿಯ ನಿವಾರಣೆಯಾಗುವಂತೆ 
ಮಾಡು” ಎಂದನು. 


ಶಿಲಾಮೋಕ್ಷ ೭೯ 


ಅದಕ್ಕೆ ಸೌಭರಿಯು ಅರ್ಜುನನನ್ನು ಕುರಿತು, “ಈ ಸಂಸಾರವು ದೇವರ ಮಾಯೆ; 
ಕಣ್ಣಿಗೆ ಕಾಣುವ ಸಮುದ್ರಗಳೂ ನದಿಗಳೂ ಪರ್ವತಗಳೂ ತರುಗುಲ್ಲ್ಳಲತಾದಿಗಳೂ 
ಚರಾಚರವೂ ಅಸ್ಥಿರವಾದುವು; ಆ ಮಧುಸೂದನನು ನಿತ್ಯಮ; ಆತನನ್ನು 
ಧ್ಯಾನಮಾಡಬೇಕಲ್ಲದೆ ಶತಾಶ್ರಮೇಧಗಳು ಸಹ ವ್ಯರ್ಥವು. ನೀನು ಮೂಢನಾಗಿ, ಆ 
ಹರಿಯನ್ನು ಹಿಂದುಮಾಡಿ, ಈ ಸಾಮಾನ್ಯ ಹರಿಯನ್ನು (ಕುದುರೆಯನ್ನು) ಮುಂದುಮಾಡಿ 
ಪ್ರಶಂಸಿಸುತ್ತಿರುವೆಯಲ್ಲಾ! ಇದು, ಕಲ್ಪವ್ಪಕ್ಸವನ್ನು ಬಿಟ್ಟು ಹರಳ ಗಿಡವನ್ನು, ಕೈಗೆ ಸಿಕ್ಕಿದ 
ರತ್ನವನ್ನು ಬಿಟ್ಟು ಗಾಜನ್ನೂ ಅಪೇಕ್ಷಿಸಿದಂತಾಯಿತಲ್ಲವೇ! ದೇಹಿಯು ಅಸಾರವಾದ ಈ 
ಸಂಸಾರದಲ್ಲಿ ಜನ್ಮವೆತ್ತುವನಷ್ಟೆ! ಮಾಂಸ ರಕ್ತ ಶ್ಲೇಷಾದಿಗಳಿಂದ ದುರ್ಗಂಧಮಯವಾದ 
ಅಂತಹ ದೇಹದಿಂದ ಪ್ರಯೋಜನವೇನು? ಎಲೈ ಸವ್ಯಸಾಚಿಯೇ! ಪೃಥ್ವಿ, ಅಪ್ಪು, ತೇಜಸ್ಸು, 
ವಾಯು, ಆಕಾಶ, ಮೂಳೆ, ಚರ್ಮ, ರಕ್ತ, ಕಣ್ಣು, ಪ್ರಾಣ ಮೊದಲಾದ ಈ ಹತ್ತು 
ಪಂಚಕೋಶಗಳೂ ಸ್ವಭಾವವಾಗಿ ಪಂಚಭೂತಗಳಿಂದ ಹುಟ್ಟುವುವು; ಬಳಿಕ ದೇಹವೂ 
ಉತ್ಪತ್ತಿಯಾಗುವುದು. ದೇಹಸ್ಥಿತಿಯು ರಮ್ಯವಾಗಿರುವುದೆಂದು ಹೇಳುವರು. ಆದರೂ 
ದೇಹವು ಅಸ್ಥಿರವಾದುದು. ಪುರಾಣಪುರುಷನಾದ ಜನಾರ್ದನನು ದೇಹದಲ್ಲಿ ಸೇರಿ 
ಕ್ರೀಡಿಸುತಿರುವನು. ಅವನ ಪ್ರೇರಣೆಯಿಂದ ನೀವು ಅಶ್ವ್ಚಮೇಧವನ್ನು ಮಾಡುತ್ತೀರಿ; ಮಾಡಿರಿ. 
ಅದು ವಿಷ್ಣುವಿನ ಮಾಯೆಯಿಂದಲ್ಲದೆ ಧರ್ಮರಾಜನಿಂದ ನಡೆಯುವುದಿಲ್ಲ ಎಂದು 
ಹೇಳಿದನು. ಅದನ್ನು ಕೇಳಿ ಅರ್ಜುನನು, “ತಮ್ಮ ಅನುಗ್ರಹದಿಂದ ನಮ್ಮ ಅಜ್ಞಾನವು 
ತೊಲಗುವುದರಲ್ಲಿ ಸಂದೇಹವಿಲ್ಲ; ಈ ಶಿಲೆಯ ವೃತ್ತಾಂತವನ್ನು ವಿವರವಾಗಿ ತಿಳಿಸಿರಿ” 
ಎಂದು ಕೇಳಿದನು. 


ಬಳಿಕ ಸೌಭರಿಯು, “ಎಲೈ ಪಾರ್ಥನೇ! ಕೇಳು : ಈ ಬಂಡೆಯು ಪೂರ್ವದಲ್ಲಿ 
ಉದ್ದಾಲಕನೆಂಬ ಮುನಿಯ ಹೆಂಡತಿಯಾಗಿ ಚಂಡಿಯೆಂದು ಪ್ರಸಿದ್ಗಳಾದ ಒಬ್ಬ ಬ್ರಾಹ್ಮಣಿತಿ. 
ಆಕೆಯ ವಿವಾಹ ಕಾಲದಲ್ಲಿ ಸಾಧುಗಳಾದ ಬ್ರಾಹ್ಮಣರು, "ನೀನು ಪತಿವಾಕ್ಯದಂತೆ 
ಯಾವಾಗಲೂ ನಡೆದುಕೊಂಡಿರಬೇಕು' ಎಂದು ಅಗ್ನಿಯ ಮುಂದೆ ಪದ್ಧತಿಯ ಮೇರೆಗೆ 
ತಿಳಿಸಿದರು. ಆಕೆಯು "ಎಲೈ ಬ್ರಾಹ್ಮಣರೇ! ನಾನು ಗಂಡನ ಮಾತಿನಂತೆ ಎಂದಿಗೂ 
ನಡೆಯುವವಳಲ್ಲ' ಎಂದು ಬಾಲಭಾವದಿಂದ ಹೇಳಿದಳು. ಆ ಮಾತನ್ನು ಕೇಳಿ 
ಬ್ರಾಹ್ಮಣರೆಲ್ಲರೂ, "ಹುಡುಗಿಯು ಅರಿಯದೆ ಹೀಗೆ ಹೇಳಿದಳು; ಇದಕ್ಕೆ ಆಶ್ಚರ್ಯವೇನು 9? 
ಎಂದರು. ಮದುವೆಯಾದ ಮೇಲೆ ಉದ್ದಾಲಕನು ಆಕೆಯನ್ನು ತನ್ನ ಮನೆಗೆ ಕರೆದುಕೊಂಡು 
ಹೋದನು. ಆಕೆಯು ಇನ್ನೂ ಹುಡುಗಿಯಾಗಿದ್ದುದರಿಂದ ಅವಳಿಗೆ ಗೃಹಕಾರ್ಯವೊಂದನ್ನೂ 
ಹೇಳಿ ಮಾಡಿಸದೆ, ಅಗ್ನಿಹೋತ್ರ ಕಾರ್ಯವನ್ನೆಲ್ಲ ತಾನೇ ಮಾಡಿಕೊಳ್ಳುತ್ತಿದ್ದನು. ಕೆಲವು 
ಕಾಲ ಕಳೆದ ಮೇಲೆ, ಪ್ರೌಢಳಾದ ತನ್ನ ಹೆಂಡತಿಯನ್ನು ನೋಡಿ ಉದ್ದಾಲಕನು, "ನೀನು 
ಅಗ್ನಿಸೇವೆಯನ್ನು ಮಾಡು; ನಿನಗೆ ಒಳ್ಳೆಯದಾಗಲಿ; ಶಾಸ್ತ್ರಜ್ಞರೂ ವೀರ್ಯವಂತರೂ 
ಆದ ಪುತ್ರರು ನಿನಗೆ ಹುಟ್ಟುವರು' ಎಂದು ಹೇಳಿದನು. ಆ ಮಾತನ್ನು ಕೇಳಿ ಚಂಡಿಯು 
ಕೋಪದಿಂದ ಕೆಂಪಾದ ಕಣ್ಣುಗಳುಳ್ಳವಳಾಗಿ "ನಾನು ಅಗ್ನಿಶುಶ್ರೂಷೆ ಮಾಡೆನು; ಪುತ್ರರಿಂದ 
ನನಗೆ ಪ್ರಯೋಜನವೇನು' ಎಂದಳು. 


ಜೈಮಿನಿ ಭಾರತ 
ಆಗ ಆ ಬ್ರಾಹ್ಮಣನು ತನ್ನ ಕಮಂಡಲವನ್ನು ತೆಗೆದುಕೊಂಡು ಎರಡು ಕೈಗಳಿಂದಲೂ 
ಎತ್ತಿ ಅದನ್ನು ನೆಲಕ್ಕೆ ಬಡಿದನು; ರಾತ್ರಿ ಹಾಸಿಗೆಯಲ್ಲಿ ತಾನೊಬ್ಬನೇ ಕುಳಿತು ವಿಸಿತನಾಗಿ, 
"ಎಲೈ ಚಂಡಿಯೇ! ನಾನು ನಿನಗೆ ಇನ್ನೇನನ್ನೂ ಹೇಳುವುದಿಲ್ಲ; ನನಗೆ ದೂರವಾಗಿ 
ಮಲಗಬೇಡ'' ಎಂದು ಹೇಳಲು, ಅವಳು ಮನೆಯನ್ನು ಬಿಟ್ಟು ಹೊರಕ್ಕೆ 
ಹೊರಟುಹೋದಳು. ಆಗ ಉದ್ದಾಲಕನು ಚಂಡಿಯ ಕೃತ್ಯಕ್ಕೆ ಜುಗುಪ್ಸೆಪಟ್ಟು ದುಃಖಿತನಾಗಿ 
ಸಂಧ್ಯಾದಿ ನಿತ್ಯಕರ್ಮಗಳನ್ನೂ ಪರ್ವಕಾಲದಲ್ಲಿ ಮಾಡಬೇಕಾದ ತರ್ಪಣಾದಿಗಳನ್ನೂ 
ಮಾಡಲು ಶಕ್ತನಾಗದೆ ಹೋದನು. ಒಂದಾನೊಂದು ದಿನ ಕೌಂಡಿನ್ಯನೆಂಬ ಮುನಿಶ್ರೇಷ್ಠನು 
ತೀರ್ಥಯಾತ್ರಾ ನಿಮಿತ್ತದಿಂದ ಹೊರಟು ತನ್ನ ಶಿಷ್ಯರೊಡನೆ ಮಾರ್ಗವಶದಿಂದ 
ಉದ್ದಾಲಕನ ಮನೆಗೆ ಬರಲು, ಆತನು ಕೌಂಡಿನ್ಯನಿಗೆ ಅರ್ಫ್ಯಪಾದ್ಯಾದಿಗಳನ್ನು ಕೊಟ್ಟು 
ಸತ್ಕರಿಸಿದನು. ಸುಖಾಸೀನನಾಗಿದ್ದ ಕೌಂಡಿನ್ಯನು, “ಎಲೈ ತಪೋಧನನಾದ ಉದ್ದಾಲಕನೇ! 
ನೀನು ಚಿಂತೆಯಿಂದ ಬಹಳ ಕೃಶನಾಗಿ ಕಾಣುತ್ತಿದ್ದೀಯೆ; ಇದಕ್ಕೆ ಕಾರಣವೇನು? ನಿನಗೆ 
ಗಂಡುಮಕ್ಕಳೂ ಹೆಣ್ಣುಮಕ್ಕಳೂ ಎಷ್ಟು ಮಂದಿ ಇರುವರು?' ಎಂದು ಕೇಳಿದನು. ಅದಕ್ಕೆ 
ಉದ್ದಾಲಕನು, "ನನಗೆ ಹೆಣ್ಣುಮಕ್ಕಳೂ ಇಲ್ಲ, ಗಂಡುಮಕ್ಕಳೂ ಇಲ್ಲ; ಕೆಟ್ಟ ಮಾತಾಡುವ 
ಹೆಂಡತಿಯೊಬ್ಬಳಿರುವಳು; ಆ ದುಷ್ಟೆಯು ನಾನು ಏನು ಹೇಳಿದರೂ ಆ ಮೇರೆಗೆ 
ಯಾವುದನ್ನೂ ಮಾಡಳು; ಆದಕಾರಣ ನಾನು ಅವಳೊಡನೆ ಇನ್ನು ಕೋಟಿ ಕಲ್ಪಗಳಾದರೂ 
ಮಾತನಾಡುವುದಿಲ್ಲ. ನಾಳೆ ನಡೆಯಿಸಬೇಕಾದ ಪಿತೃಶ್ರಾದ್ಧವೊಂದಿದೆ; ಅದಕ್ಕಾಗಿ ಚಿಂತಿಸುತ್ತ 
ಹೀಗೆ ಕೃಶನಾಗಿರುವೆನು; ಏನು ಮಾಡಲಿ? ಎಲೈ ಬ್ರಾಹ್ಮಣನೇ? ಸ್ತ್ರೀವಶನಾಗಿ ಹೋಗಿರುವ 
ನನ್ನನ್ನು ರಕ್ಷಿಸು' ಎಂದನು. ಆ ಮಾತನ್ನು ಕೇಳಿ ಕೌಂಡಿನ್ಯನು ನಗುತ್ತ, “ಎಲ್ಫೆ ಉದ್ದಾಲಕನೇ! 
ನೀನು ಕಿವಿಗಳನ್ನು ಮುಚ್ಚಿಕೊಂಡು, ನೀನು ಮಾಡಬೇಕೆಂದಿರುವ ಕಾರ್ಯಕ್ಕೆ ವಿಪರೀತವಾದ 
ಕಾರ್ಯವನ್ನು ಆಕೆಗೆ ಹೇಳು; ಎಂದರೆ, "ನೀನು ಅಗ್ನಿ ಸೇವೆಯನ್ನು ಮಾಡಬೇಡ, ನನಗೆ 
ಜಲಪಾತ್ರೆಯನ್ನು ತಂದುಕೊಡಬೇಡ, ಎಂದೀ ಪ್ರಕಾರವಾಗಿ ತಿಳಿಸು' ಎಂದು ಹೇಳಿ, 
“ನೀನು ಶ್ರಾದ್ಧಕ್ಕೆ ಪ್ರಯತ್ನ ಮಾಡು; ನಾನು ಇಲ್ಲಿಗೆ ಎರಡು ಯೋಜನ ದೂರದಲ್ಲಿರುವ 
ಗೌತಮ ನಿರ್ಮಿತವಾದ ತೀರ್ಥಕ್ಕೆ ಹೋಗಿ ಮರಳಿಬರುವೆನು' ಎಂದು ತಿಳಿಸಿ 
ಹೊರಟುಹೋದನು. ಉದ್ದಾಲಕನು ಆ ಕೌಂಡಿನ್ಯ ವಚನಾಮೃತಪಾನದಿಂದ ತೃಪ್ತನಾಗಿ 
ಚಂಡಿಯನ್ನು ಕುರಿತು, "ನಾಳೆಯ ದಿನ ಕೌಂಡಿನ್ಯ ಇಲ್ಲಿಗೆ ಬರುವನು; ಅವನಿಗೆ 
ವಸ್ತಭೋಜನಾದ್ಕುಪಚಾರಗಳೊಂದನ್ನೂ ನಡೆಯಿಸದೆ ಅವನನ್ನು ಮನೆಯಿಂದ 
ಹೊರಡಿಸುವೆನು' ಎಂದು ಹೇಳಿದನು. ಅದನ್ನು ಕೇಳಿ ಚಂಡಿಯು, "ನಾನು ಆತನನ್ನು 
ಭೋಜನದಿಂದಲೂ ಉತ್ತಮ ವಸ್ತ್ರ ಪುಷ್ಪಾದಿಗಳಿಂದಲೂ ಉಪಚರಿಸುವೆನು' ಎಂದಳು. 
ಅದನ್ನು ಕೇಳಿ ಉದ್ದಾಲಕನು ಸಂತೋಷಪಟ್ಟು, "ಉಪಾಯಾಂತರದಿಂದ ಇವಳ 
ಸಹಾಯವನ್ನು ಪಡೆದು ನಾಳೆಯ ದಿನ ಶ್ರಾದ್ಧವನ್ನು ಮಾಡುವೆನು' ಎಂದು ಮನಸ್ಸಿನಲ್ಲಿ 
ಆಲೋಚಿಸಿದವನಾಗಿ, ರಾತ್ರಿ ಚಂಡಿಯನ್ನು ಕುರಿತು, "ಎಲೈ ಚಂಡಿಯೇ! ಈಗ ನೀನು 
ನನಗೆ ಬಹುದೂರದಲ್ಲಿ ಹಾಸಿಗೆಯನ್ನು ಹಾಸಿಕೊಂಡು ಮಲಗಬೇಕು' ಎಂದನು. ಅದಕ್ಕೆ 
ಚಂಡಿಯು ಆತನ ಹಾಸಿಗೆಯಲ್ಲಿಯೇ ಮಲಗಿದಳು. ಪುನಃ ಅವಳನ್ನು ಕುರಿತು, "ನಾಳೆ 


೮೦ 


ಶಿಲಾಮೋಕ್ಸ ೮೧ 
ನಮ್ಮ ತಂದೆಯ ಶ್ರಾದ್ಧವಾಗಬೇಕು; ನಾನು ಅದನ್ನು ಮಾಡುವುದಿಲ್ಲ ಎಂದನು. ಅದಕ್ಕೆ 
ಚಂಡಿಯು, "ನಾಳೆ ನಮ್ಮ ಮಾವನಿಗೆ ತೃಪ್ತಿಯಾಗುವಂತೆ ಶ್ರಾದ್ಧವನ್ನು ಯಥಾವಿಧಿ 
ಯಾಗಿಯೂ ಸುಖಕರವಾಗಿಯೂ ನಡೆಯಿಸುವೆನು' ಎಂದಳು. ಉದ್ದಾಲಕನು, "ಈ 
ರಾತ್ರಿ ನಾನು ಬ್ರಾಹ್ಮಣರನ್ನು ನಿಮಂತ್ರಣಕ್ಕೆ ಕರೆಯಲು ಎಲ್ಲಿಗೂ ಹೋಗುವುದಿಲ್ಲ; ಕುರುಡ, 
ಕುಂಟ, ಗುಜ್ಜ, ಕಪ್ಪುಹಲ್ಲುಳ್ಳವನು, ಮೂರ್ಪ, ಚಾಡಿಕೋರ, ವಿರೋಧಿ, 
ವೇದಾಧ್ಯಯನವಿಲ್ಲದವನು, ವಿಷ್ಣುಭಕ್ತನಲ್ಲದವನು, ಅಂಗವಿಕಲ, ಜೂಜುಗಾರ, 
ಕ್ಷೀಣನಾದವನು, ರೋಗಿಷ್ಠ, ರಜಸ್ವಲೆಯಾದ ಕನ್ಯೆಯನ್ನು ಮದುವೆಯಾದವನು 
ಮೊದಲಾದ ಯಾವನಾದರೊಬ್ಬ ಅಯೋಗ್ಯನನ್ನು ನಿಮಂತ್ರಣ ಭೋಜನಕ್ಕೆ ಕರೆಯುವೆನು' 
ಎಂದನು. ಚಂಡಿಯು, "ಸತ್ಕುಲಪ್ರಸೂತರಾಗಿಯೂ, ವೇದಶಾಸ್ತ್ರ ಪರಾಯಣರಾಗಿಯೂ, 
ಹೆಂಡತಿ ಮಕ್ಕಳು ಮೊಮಕ್ಕಳಿರುವರಾಗಿಯೂ, ಯೋಗ್ಯರಾಗಿಯೂ ಇರುವ 
ಬ್ರಾಹ್ಮಣೋತ್ರಮರನ್ನು ಈ ದಿನ ರಾತ್ರಿ ಕರೆದು, ನಾಳೆ ಬರುವಂತೆ ಮಾಡುವೆನು. ನಾನು 
ಸತ್ಯವಾಗಿಯೂ ನಿನ್ನ ಮಾತಿನಂತೆ ನಡೆಯುವವಳಲ್ಲ' ಎಂದಳು. ಉದ್ದಾಲಕನು, "ಎಲೈ 
ಚಂಡಿಯೇ! ನೀನು ಹಠದಿಂದ ನನ್ನ ಮಾತನ್ನು ಮೀರಿ ಮನೆಯಲ್ಲಿ ಶ್ರಾದ್ಧವನ್ನು 
ನಡೆಯಿಸುವುದು ನನಗೆ ಹಿತವಾಗಲಾರದು; ಶ್ರಾದ್ಧಯೋಗ್ಯವಲ್ಲದ ಧಾನ್ಯಗಳನ್ನು ತಂದು 
ಹಾಕಿ, ಶ್ರದ್ಧಾರಹಿತವಾಗಿ ಈ ಶ್ರಾದ್ಧವನ್ನು ಮಾಡದೆ ಬಿಡೆನು' ಎಂದನು. “ಕಡಲೆ, ಹಾರಕ, 
ನವಣೆ, ಹಲಸಂದೆ, ಹುರುಳಿ, ತೊಗರಿ, ಜೋಳ, ಅವರೆ, ವರಟ ಮಠ ಎಂಬ ಧಾನ್ಯ 
ವಿಶೇಷಗಳನ್ನೂ, ಖರ್ಜೂರ, ನೀರ, ಹಿಪ್ಪಲಿ-ಈ ಅಯೋಗ್ಯ ವಸ್ತುಗಳನ್ನೂ, ಶ್ರಾದಕ್ಷಿ 
ನಿಷಿದ್ಧಗಳಾದ ಬದನೆಕಾಯಿ, ನೀರುಳ್ಳಿ, ಬಳಿಬಚ್ಚಲಿ ಸೊಪ್ಪು, ಹೀರೆಯಕಾಯಿ, 
ಕುಂಬಳಕಾಯಿ, ಕೊಡಸಿಗೆಕಾಯಿ, ಸೋರೆಕಾಯಿ, ಆಲೂಗಡ್ಡೆ, ಮುಳ್ಳುಗೋರಂಟಿ ಸೊಪು, 
ಬಿದಿರು ಕಳಲೆ ಮೊದಲಾದ ಶಾಕಗಳನ್ನು ತರುವೆನು” ಎಂದನು. ಚಂಡಿಯು "ಗೋಧಿ, 
ಅಕ್ಕಿ, ಹೆಸರು, ಉದ್ದು ಮೊದಲಾದ ಉತ್ತಮ ಧಾನ್ಯಗಳನ್ನು ತಂದು, ನಾನು ಪಾಯಸ, 
ಮಂಡಿಗೆ, ಕಡುಬು ಕುಮುದ ಪುಷ್ಪದಂತೆ ಹೊಳೆಯುವ ಹಾಗೆ ಕರಿದ ಫೇಣಿ ಮೊದಲಾದ 
ಭಕ್ಷ್ಯಗಳನ್ನು ಮಾಡುತ್ತೇನೆ; ಸದ್ಕೋಫಘೃತ, ಹಾಲು, ಸಕ್ಕರೆ, ಬಾಳೆಯಹಣ್ಣು, ರುಚಿಕರವಾದ 
ಮಾವಿನ ಹಣ್ಣಿನ ಸೀಕರಣೆ-ಇವುಗಳನ್ನು ಸಿದ್ಧಪಡಿಸುತ್ತೇನೆ; ಶಾಕದಾನ, ಧೇನುದಾನ 
ಮೊದಲಾದುವುಗಳಿಂದಲೂ, ವಸ್ತ್ರದಕ್ಷಿಣಾದಿಗಳಿಂದಲೂ ಶ್ರದ್ಧಾ ಭಕ್ತಿ ಪೂರ್ವಕವಾಗಿ 
ಕುತುಪ ಕಾಲದಲ್ಲಿ ಶ್ರಾದ್ಧವು ನಡೆಯಲಿ' ಎಂದಳು. ಇದನ್ನು ಕೇಳಿ ಉದ್ದಾಲಕನು, "ನನಗೆ 
ಶ್ರಾದ್ಧ ಮಾಡುವುದು ಇಷ್ಟವಿಲ್ಲ, ಬಲಾತ್ಕಾರವಾಗಿ ಮಾಡುವೆನು. ಗಸಿಯ ಎಣ್ಣೆಯನ್ನು 
ಹಾಕಿ ದೀಪವನ್ನು ಹಚ್ಚುವೆನು; ಕಪ್ಪು ಬಣ್ಣದ ವಸ್ತ್ರವನ್ನು ಬ್ರಾಹ್ಮಣರಿಗೆ ಹೊದಿಸುವೆನು' 
ಎಂದನು. ಚಂಡಿಯು, "ನಾನು ಶುದ್ಧವಾದ ಎಳ್ಳೆಣ್ಣೆಯನ್ನು ಹಾಕಿ ದೀಪವನ್ನು ಹೊತ್ತಿಸಿ 
ಮನೆಯಲ್ಲಿ ಬೆಳಗುವಂತೆ ಮಾಡುವೆನು; ಶುಭ್ರವಸ್ತಗಳನ್ನೊಗೆದು ಮಡಿ ಮಾಡುವೆನು' 
ಎಂದಳು. ಹೀಗಾಗಿ ಉದ್ದಾಲಕನು ನಿರ್ಮಲವಾದ ಮನಸ್ಸಿನಿಂದ ಕೂಡಿ, ಚಂಡಿಯ 
ಸಹಾಯದಿಂದ ಯಥಾವಿಧಿಯಾಗಿ ಶ್ರಾದ್ಧವನ್ನು ಮಾಡಿದನು. ಬ್ರಾಹಣರು ಬಂದು 


೮೨ ಜೈಮಿನಿ ಭಾರತ 
ಭೋಜನ ಮಾಡಿ ವಸ್ತ್ರದಾನ ದಕ್ಷಿಣೆಗಳನ್ನು ತೆಗೆದುಕೊಂಡು ಹೊರಟುಹೋದ ಬಳಿಕ, 
ಚಂಡಿಯೂ ಉದ್ದಾಲಕನೂ ಭೋಜನ ಮಾಡಿದರು. ಅಷ್ಟರಲ್ಲಿ ಸಂಜೆಯಾಗಲು, 
ಉದ್ದಾಲಕನು ಮರೆತು, ಚಂಡಿಯನ್ನು ಕುರಿತು, "ಎಲೈ ಚಂಡಿಯೇ! ಈ ಪಿಂಡಗಳಿರುವ 
ತಟ್ಟೆಯನ್ನು ತೆಗೆದುಕೊಂಡು ಹೋಗಿ ಗಂಗೆಯ ನೀರಿನಲ್ಲಿ ಬಿಟ್ಟು ಬಾ' ಎಂದು ಹೇಳಲು 
ಅವಳು ಪಿಂಡಗಳನ್ನು ತೆಗೆದುಕೊಂಡು ಹೋಗಿ ತಿಪ್ಪೆಯ ಗುಂಡಿಗೆ ತಟ್ಟನೆ ಎಸೆದು 
ಬಿಟ್ಟಳು. ಯಷಿಯು ಕೋಪಿಸಿಕೊಂಡು "ಎಲೆ ದುಷ್ಟೆ! ನೀನು ಕಲ್ಲಾಗಿ ಹೋಗು' ಎಂದು 
ಶಪಿಸಿ, ಬಹುಕಾಲದ ಮೇಲೆ ಯಜ್ಞಾಶ್ಚದ ದೇಹವು ನಿನಗೆ ಸೋಕಿದಾಗ ಈ ಶಾಪದ 
ವಿಮೋಚನೆಯಾಗುವುದು' ಎಂದು ಹೇಳಿದನು. ಇದೇ ಆ ಶಿಲೆಯು. "ಎಲೈ ಪಾರ್ಥನೇ! 
ನೀನು ನಿನ್ನ ಹಸ್ತಸ್ಪರ್ಶದಿಂದ ಈ ಚಂಡಿಯ ಶಾಪವಿಮೋಚನೆ ಮಾಡು' ಎಂದು ಹೇಳಲು, 
ಅರ್ಜುನನು ಹಾಗೆಯೇ ಮಾಡಿದನು. ಕುದುರೆಯು ಬಿಡಿಸಿಕೊಂಡು ಅಲ್ಲಿಂದ ಹೊರಟಿತು. 
ಹೀಗೆ ಕುದುರೆಯ ಅಂಗಸ್ಪರ್ಶದಿಂದ ಚಂಡಿಯ ಶಾಪವು ಪರಿಹಾರವಾಯಿತು. ಬಳಿಕ 
ಚಂಡಿಯು ಪತಿವಾಕ್ಯವನ್ನುಲ್ಲಂಘಸದೆ ನಡೆದುಕೊಳ್ಳುತ್ತ ಬರಲು, ಉದ್ದಾಲಕನು 
ಪತ್ನಿಯೊಡನೆ ಸಂತೋಷದಿಂದಿದ್ದನು. 


ಸುಧನ್ನ ಸತ್ವ ಕಥನ 


ಆ ಕುದುರೆಯು ಅಲ್ಲಿಂದ ಹೊರಟು ಶೂರನಾದ ಹಂಸಧ್ವಜನು, ಸ್ತ್ರೀಯನ್ನು 
ಪಾಲಿಸುವಂತೆ ಆಳುತ್ತಿರುವ ಚಂಪಕಾಪುರಿಯ ಬಳಿಗೆ ಹೋಯಿತು. ಕ್ರೂರರಾದ, 
ದಿವ್ಯವಸ್ತ್ರಾಭರಣಗಳನ್ನು ಮುಕ್ತಾಹಾರವನ್ನು ಧರಿಸಿ ಮನೋಹರವಾಗಿರುವ ಪ್ರದ್ಯುಮ್ನ 
ಮೊದಲಾದ ಶೂರರೊಡನೆ ಅರ್ಜುನನು ಕುದುರೆಯ ಹಿಂದೆಯೇ ಹೋದನು. ಕುದುರೆಯ 
ಕಾವಲಿಗಾಗಿ ಶೂರನಾದ ಅರ್ಜುನನು ತನ್ನ ದೇಶಕ್ಕೆ ಬಂದಿರುವನೆಂಬ ಭಯಂಕರವಾದ: 
ವೃತ್ತಾಂತವನ್ನು ಹಂಸಧ್ವಜನು ಚಾರಮುಖದಿಂದ ಕೇಳಿ, ಮಕ್ಕಳು ಬಂಧುಗಳು 
ಮಂತ್ರಿಗಳು-ಇವರೊಡನೆ ಆಲೋಚಿಸಿದನು. “ಈಗ ಬಂದಿರುವ ಅರ್ಜುನನ ಕುದುರೆಯನ್ನು 
ಹಿಡಿದು ಶಕ್ತಿಯಿಂದ ಸೈನ್ಯವನ್ನು ವ್ಯೂಹ ರಚನೆ ಮಾಡಿ ದೇಶವನ್ನು ರಕ್ಷಿಸಿಕೊಳ್ಳಲೇ? 
ಇದರಿಂದ ಪರಮ ಲಾಭವೂ ಆಗುವುದು. ಶ್ರೀಕೃಷ್ಣನ ಸೇವಕನಾದ ಅರ್ಜುನನು 
ಎಲ್ಲಿರುವನೋ ಅಲ್ಲಿ ಶ್ರೀಕೃಷ್ಣನು ಇದ್ದೇ ಇರುವನು; ಇದಕ್ಕೆ ಸಂಶಯವಿಲ್ಲ. ನಾನು ಇಷ್ಟು 
ಮುದುಕನಾದರೂ ಈವರೆಗೂ ಕೃಷ್ಣನನ್ನು ಕಣ್ಣಿನಿಂದ ನೋಡಲಿಲ್ಲ. ಆದಕಾರಣ, ಎಲೈ 
ಶೂರರಿರಾ! ನಾನು ಯುದ್ಧಕ್ಷೈ ಹೋಗುವೆನು, ನೀವೆಲ್ಲರೂ ಹೊಡಡಿರಿ' ಎಂದು ಹೇಳಿ 
ತಾನು ಯುದ್ದಕ್ಕೆ ಹೊರಟನು. 


ಹೀಗೆ ದೊರೆಯು ಎಪ್ಪತ್ತು ಮಂದಿ ಮುಖ್ಯ ನಾಯಕರನ್ನು ಸಂಗಡ ಕರೆದುಕೊಂಡು 
ಮುಂದೆ ನಿಂತನು. ಎಲ್ಫೆ ಜನಮೇಜಯನೇ, ಕೇಳು: ಮಾನಧನರಾದ ಸೇನಾಪತಿಗಳಲ್ಲಿ 
ಪ್ರತಿಯೊಬ್ಬನೂ ಯಾವಾಗಲೂ ಯತ್ನಪೂರ್ವಕವಾಗಿ ಪೋಷಿಸಿದ್ದ ತನ್ನ ತನ್ನ ಸೈನ್ಯವನ್ನು 
ಸಿದ್ಧಪಡಿಸಿದನು. ಎಪ್ಪತ್ತೊಂದು ಸಾವಿರ ಮದಗಜಗಳೂ, ಎಪ್ಪತ್ತೊಂದು ಸಾವಿರ ಹೂಡಿ 
ಸಿದ್ಧವಾದ ರಥಗಳೂ ಸೊಗಸಾದ ಒಂದು ಲಕ್ಷ ಕುದುರೆಗಳೂ, ೯೩೯ ಸಾವಿರ ಕಾಲಾಳೂ 
ಬಂದು ಸೇರಿದುವು. ಸೈನಿಕರೆಲ್ಲರೂ, ವೈಷ್ಣವರೂ ಶೂರರೂ ದಾನಪರಾಯಣರೂ ಏಕ 
ಪತ್ನೀವ್ರತಸ್ಥರೂ ಇಷ್ಟರೂ ಪ್ರಿಯವಚನವಾಡುವರೂ ಆಗಿದ್ದರು. ಯಾವುದಾದರೂ ಒಂದು 
ದೂರ ದೇಶದಿಂದ ರಾಜನನ್ನು ಸೇವಿಸಲು ಯಾವನಾದರೂ ಬಂದರೆ ದೊರೆಯು ಅವನನ್ನು 
ನೋಡಿ- “ಎಲೈ ಧರ್ಮಿಷ್ಠನೇ! ಏಕಪತ್ನಿವ್ರತಸ್ಥನಾಗಿದ್ದರೆ ನಿನ್ನನ್ನು ನನ್ನ ಬಳಿಯಲ್ಲಿಟ್ಟುಕೊಂಡು 
ರಕ್ಷಿಸುವೆನು; ಇದು ಸತ್ಯವು; ಶೌರ್ಯ, ಕುಲ, ಪರಾಕ್ರಮಗಳು ಬೇಕಾಗಿಲ್ಲ. ಬಲಶಾಲಿಗಳಾಗಿ 
ಮನ್ಮಥವೇಗವನ್ನು ಯಾರು ತಡೆಯಬಲ್ಲರೋ ಅಂತಹ ಸೈನಿಕರಲ್ಲಿ ಶೂರನಾಗಿಯೂ 
ಏಕಪತ್ನೀವ್ರತಶೀಲನಾಗಿಯೂ ವಿಷ್ಣು ಭಕ್ತನಾಗಿಯೂ ಇರುವವನನ್ನು ನನ್ನ 
ಮನೆಯಲ್ಲಿಯಾಗಲಿ ರಾಜ್ಯದಲ್ಲಿಯಾಗಲಿ ಸೇರಿಸುವೆನು' ಎಂದು ಹೇಳುತ್ತಿದ್ದನು. 
ಬುದ್ಧಿಶಾಲಿಯೂ ಸದಾಚಾರಸಂಪನ್ನನೂ ಸಂತುಷ್ಟನೂ ಶ್ರದ್ಧಾಳುವೂ ಆಗಿರುವ ಆ 
ದೊರೆಯು ತನ್ನ ಭೃತ್ಯರಿಗೆ ಬೇಕಾದಷ್ಟು ಹಣವನ್ನು ಉಚಿತವಾಗಿ ಕೊಡುತ್ತಿದ್ದನು. ಅವನ 
ಸೇನಾಪತಿಗಳೂ ಮಂತ್ರಿಗಳೂ ಅವನ ಇಷ್ಟಾನುಸಾರವಾಗಿ ಸೈನ್ಯವನ್ನು ರಕ್ಷಿಸುತ್ತಿರುವರು. 
ವಿದೂರಥನೇ ಮೊದಲಾದ ಅವನ ಸಹೋದರರೂ, ಚಂದ್ರಸೇನ, ಚಂದ್ರಕೇತು, 
ಬಲಿಷ್ಠನಾದ ಚಂದ್ರದೇವ, ನ್ಯಾಯವಂತನಾದ ಘನಬಲ, ಸುಂದರನಾದ ಧರ್ಮವಾಹ 


೮೪ ಜೈಮಿನಿ ಭಾರತ 
ಎಂಬ ಅವನ ಐದುಮಂದಿ ಮಕ್ಕಳೂ; ಸುಬಲ, ಸುರಥ, ಸಮ, ಸುದರ್ಶನ, ಬಲಿಷ್ಠನಾದ 
ಸುಧನ್ವ ಎಂಬ ಬೇರೆ ಐದುಮಂದಿ ಮಕ್ಕಳೂ-ಇವರೊಡನೆ ಹಂಸಧ್ವಜನು ಸೇನಾಸಹಿತನಾಗಿ 
ಅರ್ಜುನನ ಸೈನ್ಯದ ಎದುರಿಗೆ ಯುದಕ್ಕೆ ನಿಂತು ಬೇಗನೆ ಸೇನಾ ವ್ಯೂಹವನ್ನು ರಚಿಸಿದನು; 
ಯುದ್ಧಭೇರಿಯನ್ನು ಹೊಡೆಯಿಸಿ ಆನೆಯ ಮೇಲೆ ಕುಳಿತು ಹೊರಟನು. ಅವನ 
ಆಜ್ಞಾನುಸಾರವಾಗಿ ಶೂರರೆಲ್ಲರೂ ಊರನ್ನು ಬಿಟ್ಟು ಹೊರಟರು. ಅವರಲ್ಲಿ ಒಬ್ಬನು 
ಕವಚವನ್ನೂ ಶಸ್ತ್ರಾಸ್ತಗಳನ್ನೂ ಪೂಜಿಸಿ ಅವುಗಳನ್ನು ಧರಿಸಿ, ಅಗ್ನಿಯಲ್ಲಿ ಹೋಮವನ್ನು 
ಮಾಡಿಕೊಂಡು ಹೊರಟನು. ಸಮಾನಬಲವುಳ್ಳ ಇತರರಾದ ವೀರರನೇಕರು ಆಜ್ಯ ಭಕ್ಷ್ಯ 
ಪಾಯಸಾದಿಗಳಿಂದ ಬ್ರಾಹ್ಮಣಭೋಜನ ಮಾಡಿಸಿ ಛತ್ರಚಾಮರಾದಿಗಳಿಂದ ಕೂಡಿ, 
ಕೆಲವರು ರಥಗಳ ಮೇಲೆಯೂ, ಕೆಲವರು ಆನೆಗಳ ಮೇಲೆಯೂ, ಕೆಲವರು ಕುದುರೆಗಳ 
ಮೇಲೆಯೂ ಯುದ್ಧಾರ್ಥಿಗಳಾಗಿ ಸಿಂಹನಾದ ಮಾಡುತ್ತ ಹೊರಟರು. 

ಆ ಯೋಧರ ಪ್ರಿಯಪತ್ನಿಯರೆಲ್ಲರೂ ಅವರನ್ನು ನೋಡುವುದಕ್ಕಾಗಿ ಬಹು 
ಕುತೂಹಲದಿಂದ ಉಪ್ಪರಿಗೆಗಳನ್ನೇರಿ ಒಬ್ಬರಿಗೊಬ್ಬರು ಸಲ್ಲಾಪ ಮಾಡುತ್ತ ನಿಂತಿದ್ದರು. 
ಅವರಲ್ಲೊಬ್ಬಳು ಸುಂದರಿಯಾದ ತನ್ನ ಸಖಿಯನ್ನು ಕುರಿತು, “ಎಲೆ ಸಖಿ! ನಿನ್ನ ಪತಿಯು 
ಕೃಷ್ಣಾರ್ಜುನರ ಮೇಲೆ ಯುದ್ಧಮಾಡುವುದಕ್ಕೆ ಹೋಗುತ್ತಾನೆ. ನಿನ್ನ ಅಧರದಲ್ಲಿ 
ಕೃಷ್ಣರೂಪವಾದ ವ್ರಣವು ಕಾಣಿಸುತ್ತಿದೆಯಲ್ಲಾ! ಅದೇಕೆ? ಎಲ್ಲರೂ ಈ ಗಾಯವನ್ನು 
ನೋಡುತ್ತಿದ್ದರೂ ನಿನಗೆ ನಾಚಿಕೆಯಿಲ್ಲವೇ?'” ಎಂದಳು. ಅದಕ್ಕೆ ಮತ್ತೊಬ್ಬಳು ಅವಳನ್ನು 
ನೋಡಿ, “ಎಲೆ ದುಷ್ಟೆ! ನೀನು ಅಧರದಿಂದ ಮಾಧವನನ್ನುಚ್ಚರಿಸುವುದಿಲ್ಲ; ಆದಕಾರಣ 
ಪತಿಯು ತಕ್ಕ ಹಾಗೆ ದಂಡಿಸುತ್ತಾನೆ. ಕೆದರಿರುವ ನಿನ್ನ ತಲೆಗೂದಲು ನನಗೆ ಹೇಗೆ 
ಸೊಗಸಾಗಿ ಕಾಣುವುದು? ಅಲ್ಪರ ದೃಷ್ಟಿಯು ಇತರರ ದೋಷದ ಕಡೆಗೇ ಹೋಗುವುದು; 
ಬುದ್ಧಿಶಾಲಿಗಳ ದೃಷ್ಟಿಯು ಗುಣವನ್ನು ಗ್ರಹಿಸುವುದು. ಇದರಲ್ಲಿ ವಿಚಾರವೇನಿದೆ? 
ಸತ್ಪುರುಷರ ಸಮೀಪದಲ್ಲಿ ಕಷ್ಟದಿಂದ ವಾಸಮಾಡುವುದಾದರೂ ಉತ್ತಮವು; 
ಸತ್ತುರುಷರಿಲ್ಲದೆ ನೀಚರ ಸಮೀಪಲ್ಲಿದ್ದು ರಾಜ್ಯವಾಳಿದರೂ ಪ್ರಯೋಜನವಿಲ್ಲ” ಎಂದಳು. 
ಆ ಮಾತನ್ನು ಕೇಳಿ ಗಜಗಮನೆಯು ನಸುನಗುತ್ತ, “ಎಲೆ ಮೂಢಳೆ! ನೀನು ಕೃಷ್ಣನನ್ನು 
ನೋಡುವುದಿಲ್ಲ. ಈ ಯುದ್ಧದಲ್ಲಿ ನೀನೂ ನಾನೂ ನೋಡಬೇಕಾದುದೇನಿರುವುದು? 
ಹಂಸಪಕ್ಷಿಯಂತೆ ತೊದಲು ಮಾತಾಡುವವಳೇ! ಗಾಯವಾಗಿರುವವ ಹಣೆಯನ್ನು ನೋಡು; 
ಮನುಷ್ಯರೆಲ್ಲರೂ ಎಲ್ಲಿಯೂ ಭಾವಸಂಪಾದನೆಗಾಗಿ ಗಾಯವನ್ನು ಮಾಡುವರು. ಇದು 
ಸ್ಪೀಶರೀರವಾಗಿದೆ. ನಿನ್ನ ನಿಜಸ್ಥಿತಿಯನ್ನೇ ನೀನು ಕಾಣೆ. ನನಗೆ ಬಹಳ ಕುತೂಹಲವಿದೆ; 
ಈ ಸುಂದರಿಯನ್ನು ಕೇಳುವೆನು: ಎಲೆ ಮತ್ತೆಯೇ! ನೀನು ಧರಿಸಿರುವ ಮನೋಹರವಾದ 
ಚಂದನವೂ ಪುಷ್ಪವೂ ವಸ್ತುಗಳೂ ಏಕೆ ಮಲಿನವಾಗಿವೆ ಹೇಳು” ಎಂದು ಕೇಳಿದಳು. 
ಅದಕ್ಕೆ ಅವಳು, “ಎಲೆ ಭದ್ರೆ? ನಿನ್ನ ಹಣೆಯ ಮೇಲೆ ಗಾಯವಾಗಿದೆ. ಇದನ್ನು ಯೋಗಿಗಳು 
ಕೃಷ್ಣನ ಪಾದಚಿಹ್ನೆಯೆಂದು ಹೇಳುವರು. ಇನ್ನು ಮೇಲೆ ಹೀಗೆ ಹೇಳಕೂಡದು. ಕುಶಲರಾದ 
ಹಂಸಧ್ವಜನ ಸೈನಿಕರು ಪಾರ್ಥನ ಕುದುರೆಯನ್ನು ಹಿಡಿಯಲು ಹೋಗುತ್ತಾರೆ” ಎಂದಳು. 


ಸುಧನ್ನ ಸತ್ತ ಕಥನ ೮೫ 

ಬಳಿಕ ಕ್ಷಶ್ರಿಯರೆಲ್ಲರೂ ಭೇರಿ ಭಾಂಕಾರದೊಡನೆ ಯುದಕ್ಷೆ ಹೊರಟರು. ದೊರೆಯ 
ಅಪ್ಪಣೆಯಂತೆ ಸೇವಕರು ಎಣ್ಣೆ ತುಂಬಿದ ಕೊಪ್ಪರಿಗೆಯನ್ನು ತಂದರು. “ಮಕ್ಕಳು 
ಮೊಮಕ್ಷಳು ಸಹೋದರರು-ಇವರಲ್ಲಿ ಯಾರಾದರೂ ಯುದ್ಧಕ್ಕೆ ಹೊರಡದೆ ಹೋದರೆ 
ಈ ಭಯಂಕರವಾದ ಕಾದೆಣ್ಣೆಯ ಕೊಪ್ಪರಿಗೆಯಲ್ಲಿ ಅವನನ್ನು ಕೆಡಹುವೆನು. ದೊರೆಗಳಿಗೆ 
ಆಜ್ಞಾಭಂಗವೂ, ಬ್ರಾಹ್ಮಣರಿಗೆ ಮಾನಭಂಗವೂ, ಸ್ತ್ರೀಯರಿಗೆ ಬೇರೆ ಹಾಸಿಗೆಯೂ, ಆಯುಧ: 
ಹತಿಯಿಲ್ಲದ ಕೊಲೆ ಎಂದು ಹೇಳಿದೆ. ಆದಕಾರಣ ಎಲ್ಲಿಯೂ ಯಾವನೂ ದೊರೆಯ 
ಆಜ್ಞೆಗೆ ಭಂಗವನ್ನುಂಟುಮಾಡಕೂಡದು. ದೊರೆಯು ಶಂಖನೆಂಬುವನನ್ನು ಪುರೋಹಿತ 
ನನ್ನಾಗಿ ಮಾಡಿಕೊಂಡನು. ಆತನು ಬಹಳ ನೀತಿಶಾಸ್ತ್ರ ಸಂಪನ್ನನು; ಹಿಂದೆ ಆತನ 
ಸಹೋದರನು ಹಣ್ಣುಗಳನ್ನು ಕದ್ದ ಅಪರಾಧಕ್ಕಾಗಿ ಅವನ ತೋಳುಗಳನ್ನು ಕತ್ತರಿಸಿದನು. 
ಸಜ್ಜನರ ಆಜ್ಞೆಯು ಹೀಗೆ ವಿಚಾರಾರ್ಹವಾದುದು. ಇಂತಹ ಪುರೋಹಿತನ 
ವಶದಲ್ಲಿದ್ದುಕೊಂಡು ದೊರೆಯು ಸರ್ವದಾ ನೀತಿಜ್ಜನಾಗಿ ರಾಜ್ಯಭಾರ ಮಾಡುತ್ತಿರುವನು. 
ಹೀಗೆ ಚೆನ್ನಾಗಿ ರಾಜ್ಯವಾಳುತ್ತಿರುವುದರಿಂದಲೇ ಈತನು ಯುದ್ಧದಲ್ಲಿ ಶತ್ರು ನಿಗ್ರಹವನ್ನು 
ಮಾಡುವನು” ಎಂದು ದೊರೆಯು ಹೇಳಿದನು. ದೊರೆಯು ಏರ್ಪಡಿಸಿದ ಎಣ್ಣೆಯ 
ಕೊಪ್ಪರಿಗೆಯನ್ನು ನೋಡಿ ಆತನ ಮಗನಾದ ಸುಧನ್ಹನು ಮೊದಲು ಹೊರಟು ದೊರೆಯ 
ಬಳಿಗೆ ಬಂದು ಆತನನ್ನು ನಮಸ್ಕರಿಸಿ ಬಳಿಕ ತಾಯಿಗೆ ನಮಸ್ಕರಿಸಿ, ಉತ್ತಮವಾದ 
ಧನುಸ್ಸನ್ನು ತೆಗೆದುಕೊಂಡು, ತಾಯಿಯನ್ನು ಕುರಿತು, “ಅಮ್ಮಾ! ಅರ್ಜುನನ ಮೇಲೆ 
ಯುದಕ್ಕೆ ಹೋಗಿ ಅವನಿಂದ ರಕ್ಷಿತವಾಗಿರುವ ಕುದುರೆಯನ್ನು ಹಿಡಿದುಕೊಂಡು ಬರುವೆನು” 
ಎಂದನು. ಅದನ್ನು ಕೇಳಿ ಆಕೆಯು, “ಎಲ್ಫೆ ಮಗನೇ! ನೀನು ಯುದ್ಧಕ್ಕೆ ಹೋಗಿ 
ಚತುಷ್ಟಾದಿಯಾದ ಆ ಹರಿಯನ್ನು ಬಿಟ್ಟು ಮುಕ್ತಿಪ್ರದವಾದ ಹರಿಯನ್ನು ಹಿಡಿದು ನನ್ನ 
ಬಳಿಗೆ ತೆಗೆದುಕೊಂಡು ಬಾ. ನಾರದನು ಆ ಕೃಷ್ಣನ ಚೇಷ್ಟೆಗಳನ್ನು ಬಹುವಾಗಿ ಹೇಳಿರುವನು. 
ನನ್ನ ಪತಿಯು ಯುದ್ಧದಲ್ಲಿ ಶೂರರನೇಕರನ್ನು ಗೆದ್ದಿರುವನು. ಕಂಸಾರಿಯಾದ ಈ ಕೃಷ್ಣನನ್ನು 
ಮಾತ್ರ ನೋಡಲಿಲ್ಲ, ದಿವಾರಾತ್ರಿಗಳಲ್ಲಿಯೂ ಎಲ್ಲರೂ ಹರಿಸರಣೆ ಮಾಡುತ್ತಿರುವರು. 
ನಾನು ಅವನನ್ನು ನೋಡುವ ಹಾಗೆ ಮಾಡು. ಶ್ರೀಕೃಷ್ಣನು ಮೆಚ್ಚುವ ಕೆಲಸಗಳನ್ನೇ ಮಾಡು. 
ಆತನು ಕೈಗೆ ಸಿಕ್ಕದೆ ದೂರದೂರಕ್ಕೆ ಓಡಿಹೋಗುವನು. ಅಂತಹವನು ಕಣ್ಣಿಗೆ ಬೀಳುವುದು 
ಭಾಗ್ಯವಲ್ಲವೇ? ಪಾರ್ಥನನ್ನು ನೀನು ಹಿಡಿದರೆ ಶ್ರೀಕೃಷ್ಣನು ನಿನ್ನ ವಶನಾಗುವನು. ನಿನಗೆ 
ಮಂಗಳವಾಗಲಿ. ಆತನು ತನ್ನ ಭಕ್ತರನ್ನು ಬಿಟ್ಟುಕೊಡುವವನಲ್ಲವೆಂದು ನಾನು ಬಹಳವಾಗಿ 
ಕೇಳಿದ್ದೇನೆ. ಹಸುವು ತನ್ನ ಕರುವನ್ನು ಕಾಡಿನಲ್ಲಿ ಹೇಗೆ ಬಿಟ್ಟುಹೋಗುವುದಿಲ್ಲವೋ ಹಾಗೆ 
ಆತನು ಕಷ್ಟಕಾಲದಲ್ಲಿ ಸ್ವಜನವನ್ನು ಬಿಟ್ಟು ಹೋಗುವುದಿಲ್ಲ. ಅವನಿಗೆ ನೀನು ಹೆದರಬೇಡ. 
ಅವನಿಗೆ ಹೆದರುವವನು ಬದುಕಲಾರನು. ನೀನು ಹಾಗೆ ಹೆದರಿದರೆ, “ಎಲೆ ಭದ್ರೆ! ನಿನ್ನ 
ಮಗನು ಕೃಷ್ಣನನ್ನು ನೋಡಿ ಹೆದರಿ ವಿಮುಖನಾದವನು' ಎಂದು ನಮ್ಮ ಬಂಧುಗಳೂ 
ಇತರರೂ ನನ್ನನ್ನು ಹಾಸ್ಯಮಾಡುವರು. ಚಾಡಿಕೋರರ ಮಾತಿಗೆ ಅವಕಾಶವನ್ನು 
ಕೊಡಬೇಡ; ನೀನು ಯುದ್ಧದಲ್ಲಿ ಮಡಿದರೂ ನನಗೆ ಸಂತೋಷ. ಮಗನ ವಿಷಯದಲ್ಲಿ 
ಲೋಕವಿರುದ್ಧವಾದ ಮಾತನ್ನಾಡಿಕೊಳ್ಳುವ ಜನವಾರ್ತೆಯು ನನ್ನ ಮನಸ್ಸಿಗೆ ಬರುವ 


೮೬ ಜೈಮಿನಿ ಭಾರತ 
ಹಾಗಿಲ್ಲ. ಕೃಷ್ಣನಿಗೆ ಎದುರಾಗಿ ನಿಂತು ಯುದ್ಧಮಾಡಿ ಬಿದ್ದು ಹೋದವನು 
ಪತಿತನಾಗುವುದಿಲ್ಲ, ಅವನೊಡನೆ ಅವನ ಕಡೆಯ ಇಪ್ಪತ್ತೊಂದು ತಲೆಯವರು ಸದ್ಗತಿಯನ್ನು 
ಪಡೆಯುವರು. ಶ್ರೀಕೃಷ್ಣನ ಎದುರಿಗೆ ಯಾರ ಮಕ್ಕಳೂ ಮೊಮಕ್ಷಳೂ ಹೋಗುವುದಿಲ್ಲವೋ 


ಬ 


ಆ ಸ್ತ್ರೀಯರೆಲ್ಲರೂ ಲೋಕದಲ್ಲಿ ರೋದನೆ ಮಾಡಲಿ'' ಎಂದು ಹೇಳಿದಳು. 

ಅದನ್ನು ಕೇಳಿ ಸುಧನ್ಹನು, “ಅಮ್ಮಾ! ನೀನು ಹೇಳಿದುದೆಲ್ಲವನ್ನೂ ಮಾಡುವೆನು. 
ಶ್ರೀಕೃಷ್ಣನನ್ನು ಹಿಡಿದುತರುವೆನು. ಇದಕ್ಕಾಗಿ ನನ್ನ ಸಾಮರ್ಥ್ಯವೆಲ್ಲ ತೋರಿಸುವೆನು. ಜಯವು 
ದೈವಾಯತ್ತವಾದುದು. ಶ್ರೀಕೃಷ್ಣನನ್ನು ನೋಡಿ ನಾನು ವಿಮುಖನಾಗಿ ಬಂದರೆ ನಿನ್ನ 
ಮಗನಲ್ಲವೆಂದು ನನ್ನನ್ನು ತಿಳಿ; ನನಗೆ ಸದ್ಗತಿಯು:ಟಾಗದಿರಲಿ” ಎಂದು ಹೇಳಿ ಶೂರನಾದ 
ಸುಧನ್ಹನು ಯುದ್ಧಪ್ರಯಾಣ ಮಾಡುತ್ತಿರಲು, ಅವನ ಸಹೋದರಿಯಾದ ಕುವಲೆಯು 
ಅರತಿಯನ್ನೆತ್ತಿ ಲಾಜಾಕ್ಷತೆಗಳನ್ನೂ ಪುಷ್ಪಗಳನ್ನೂ ಎರಚಿ ಗಂಧವನ್ನು ಲೇಪಿಸಿ ಕೊರಳಿಗೆ 
ಹಾರವನ್ನು ಹಾಕಿ, “ಎಲೈ ಸುಧನ್ವನೇ! ಅರ್ಜುನನ ಮೇಲೆ ಯುದ ಕ್ಕಿ ಹೋಗುತ್ತೀಯಷ್ಟೆ! 
ಚೆನ್ನಾಗಿ ಯುದ್ಧಮಾಡು. ನನಗೆ ಯಾವಾಗಲೂ ಈ ಮಾವನ ಮನೆಯ ವಾಸವು 
ಕಷ್ಟತರವಾಗಿರುವುದು. ನಾನು ಇಲ್ಲಿ ವಾಸಿಸುತ್ತಿರುವುದರಿಂದ ನನ್ನ ಭಾವಂದಿರೂ 
ಮೈದಂದಿರೂ ನನ್ನನ್ನು ಹಾಸ್ಕಮಾಡುತ್ತ ಹೀಗೆ ನಿಂದಿಸುವರು: “ಎಲೆ ಕುವಲೆ! ನಿಮ್ಮ 
ತಂದೆಯು ಮೂರ್ಪನಾಗಿ ಕಾಣುವನು; ಕಾಶೀರಾಜನನ್ನು ಜಯಿಸಿದಂತೆ ಕೃಷ್ಣನನ್ನು 
ಜಯಿಸುವುದಾಗಿ ಹೇಳುತ್ತಾನೆ. ಸೇನಾಸಮೇತನಾಗಿ ತಾನು ಹೊರಟರೂ ಶ್ರೀಕೃಷ್ಣನ 
ಪಟ್ಟಣವಾದ ಆ ದ್ವಾರವತಿಯನ್ನು ಪ್ರವೇಶಿಸಲಾರನು. ಆದರೂ ಆ ಕೃಷ್ಣನನ್ನು 
ಜಯಿಸುವುದಕ್ಕೆ ಯತ್ನಿಸುವ ಅವನು ಮೂಢನಲ್ಲವೇ!” 

ಇದನ್ನು ಕೇಳಿ ಸುಧನ್ಹನು ಕುವಲೆಯನ್ನು ಕುರಿತು, “ಎಲೆ ಕುವಲೆಯೇ! ನಿಮ್ಮ 
ತಂದೆಯ ಮಾತನ್ನೂ ಭಾವಮೈದಂದಿರ ಮಾತನ್ನೂ ಎಲ್ಲವನ್ನೂ ಸತ್ಯವಾಗಿ ಮಾಡುವೆನು. 
ಆಯುಧವನ್ನು ಸತ್ಯದಿಂದ ಪರಿಗ್ರಹಿಸುವೆನು.” ನಿನಗೆ ನಮಸ್ಕರಿಸಿ ಕೃಷ್ಣನ ಮೇಲೆ ಯುದಕ್ಕೆ 
ಹೊರಡುವೆನು. ಎಂದು ಹೇಳಿ ಮನೆಯನ್ನು ಬಿಟ್ಟು ಹೊರಗಡೆ ಪಡಸಾಲೆಗೆ ಬಂದನು. 

ಅಷ್ಟರಲ್ಲಿ, ಗಂಧಾನುಲೇಪಗಳುಳ್ಳವಳಾಗಿ ತುರುಬನ್ನು ಹಾಕಿಕೊಂಡಿರುವ ಸುಂದರಿ 
ಯಾದ ಪ್ರಭಾವತಿಯು ಸುವರ್ಣಪಾತ್ರೆಯಲ್ಲಿ ತಾವರೆ ಸಂಪಗೆ ಹೂಗಳನ್ನೂ 
ದೂರ್ವಾಕ್ಷತೆಗಳನ್ನೂ ದೀಪಗಳನ್ನೂ ಐದುಮುಖಗಳುಳ್ಳ ಕರ್ಪೂರ ದೀಪದ ಆರತಿಗಳನ್ನೂ 
ಇಟ್ಟು ಕೈಯಲ್ಲಿ ಹಿಡಿದುಕೊಂಡು ಬಂದು ಎದುರಾಗಿ ನಿಂತಿರುವುದನ್ನು ಸುಧನ್ಹನು ಕಂಡನು. 
ಶುಭ್ರ ಪಟ್ಟವಸ್ತವನ್ನೂ ಪುಷ್ಪರಾಗದ ಕಂಚುಕವನ್ನೂ ಧರಿಸಿರುವ ಆಕೆಯು ಮನೋಹರವಾಗಿ 
ಧ್ವನಿಮಾಡುತ್ತಿರುವ ಕೈಕಡಗ ಕಾಲ್ಕಡಗ ನಡುಪಟ್ಟಿಗಳುಳ್ಳವಳಾಗಿ ಸಡಗರದಿಂದ ಸುಧನ್ವನ 
ಕೊರಳಿಗೆ ಮುತ್ತಿನಹಾರವನ್ನು ಹಾಕಿ ಕೆಂಪಾಗಿ ಹೊಳೆಯುತ್ತಿರುವ ಮುಖಾನುಲೇಪವ 
ನ್ನರ್ಪಿಸಿ ಕ್ರಮವಾಗಿ ಅರ್ಚನೆಮಾಡಿ ಪತಿಪರಾಯಣಳಾಗಿ ಓರೆನೋಟದಿಂದ ಆತನನ್ನು 
ನೋಡುತ್ತ ಅರತಿಯನ್ನೆತ್ತಿ ಅವನನ್ನು ಕುರಿತು, “ಎಲೈ ಪ್ರಾಣಕಾಂತನೇ! ನಿನ್ನ ಮುಖವನ್ನು 


ಸುಧನ್ನ ಸತ್ತ ಕಥನ ೮೭ 
ನೋಡಿದರೆ ಶ್ರೀಕೃಷ್ಣದರ್ಶನ ಕುತೂಹಲವುಳ್ಳುದಾಗಿರುವಂತೆ ಕಾಣುತ್ತದೆ. ಸ್ವಲ್ಪ 
ಕಾಲವಾದರೂ ನಿನ್ನ ಪ್ರಿಯೆಯಾದ ನನ್ನನ್ನು ಬಿಟ್ಟು ನೀನು ಹೇಗೆ ಹೋಗುವೆ? ಈಗ ನಿನ್ನ 
ಏಕ ಪತ್ನೀವ್ರತವು ನಷ್ಟವಾದಂತೆ ತೋರುವುದು. ನಿನ್ನನ್ನು ಯಾವಳು ವರಿಸುವಳೋ 
ನೀನು ಯಾವಳನ್ನೂ ಕೂಡುವೆಯೋ ಅವಳು ನನಗೆ ಸಮಾನಳಾಗಿ ಎಂದಿಗೂ ಇರಲಾರಳು. 
ಅವಳು ಎಲ್ಲರನ್ನೂ ಸೇರುವವಳು ಎಂದು ಸಜ್ಜನರು ವರ್ಣಿಸಿರುವರು; ನಾನು ಹಾಗಲ್ಲ. 
ತಂದೆಯು ಯಾರಲ್ಲಿಗೆ ಹೋಗುವನೋ ಮಗನೂ ಅವಳಲ್ಲಿಯೇ ಹೋಗುವನು. ಇಂತಹ 
ಮುಕ್ತಿಯು ನಿನ್ನ ಮನಸ್ಸಿನಲ್ಲಿ ಸರ್ವದಾ ಎಚ್ಚತ್ತಿರುವುದು. ಅದನ್ನು ಶ್ರೀಕೃಷ್ಣನು ನಿನಗೆ 
ಕೊಡುವನೆಂದು ತಿಳಿದು ಬೇಗನೆ ಹೊರಡುತ್ತಿದ್ದೀಯೆ. ದೇವತಾಸ್ತ್ರೀ ಸಂಗಮ ವಿಷಯದಲ್ಲಿ 
ಪುರುಷರ ಚಿತ್ರವೃತ್ತಿಯು ಕ್ಷಣಕಾಲ ಪ್ರವರ್ತಿಸುತ್ತದೆ. ವಿವೇಕವೆಂಬ ಪುತ್ರನು ನಿನಗೆ 
ಹುಟ್ಟಿಲ್ಲ. ಆದಕಾರಣ ನೀನು ಕೃಷ್ಣನೆದುರಿಗೆ ಯುದ್ಧಕ್ಕಾಗಿ ಚಾಪಲ್ಯದಿಂದ ಏಕೆ 
ಹೋಗುತ್ತೀಯೆ? ನೀನು ಯಾವಳನ್ನು ನಿನಗೆ ಪ್ರಿಯಪತ್ನಿಯಾಗುವಳೆಂದೆಣಿಸಿರುವೆಯೋ 
ಅವಳು ನಿನಗೆ ಪ್ರಿಯಳಾಗುವುದಿಲ್ಲ. ಮನೆಯಲ್ಲಿರುವ ನಾನೊಬ್ಬಳೇ ನಿನ್ನ ಪತ್ನಿ. ನನ್ನ 
ಸಂಗದಿಂದ ನಿನಗೆ ಹುಟ್ಟಿರುವ ವಿವೇಕವೆಂಬ ಪುತ್ರನಾದರೋ ಯುದ್ಧಾರ್ಥವಾಗಿ 
ಹೊರಡುತ್ತಿರುವ ನಿನ್ನನ್ನು ತಡೆಯಲಿಲ್ಲ. ಪುರುಷನು ಪರಾಂಗನೆಯನ್ನು ಸೇರುವಂತೆ ಸ್ತೀಯು 
ಪರಪುರುಷನನ್ನು ಸೇರಲಾರಳು. ಆದಕಾರಣ ನಾನು ಮೋಕ್ಬ್ಪವನ್ನು ಪಡೆಯುವೆನು. 
ಇಲ್ಲದಿದ್ದರೆ, ವಿವೇಕವೆಂಬ ಪುತ್ರನನ್ನು ಪಡೆದಿರುವ ನನ್ನನ್ನು ಗ್ರಹಿಸುವ ಪರಪುರುಷನೊಬ್ಬನೂ 
ಇಲ್ಲ, ಭಯಂಕರವಾದ ಈ ಸಂಸಾರದಲ್ಲಿ ನನ್ನ ದೇಹವನ್ನು ರಕ್ಷಿಸುವ ವಿವೇಕವೆಂಬ 
ಮಗನು ಧನ್ಯನಾಗುವನು. ಇದರಲ್ಲಿ ಸಂದೇಹವಿಲ್ಲ. ವಿವೇಕಶೂನ್ಕರಾದ ಸ್ತ್ರೀಯರು 
ಪರಪುರುಷರನ್ನು ಸೇರುವರು. ನನಗೆ ಶೈಶವದಲ್ಲಿಯೇ ವಿವೇಕವೆಂಬ ಪುತ್ರನು 
ಹುಟ್ಟಿರುವುದರಿಂದ ಪರಪುರುಷನನ್ನು ಮಲಿನವನ್ನಾಗಿ ತಿಳಿದು ನಾನು ಕೈವಲ್ಯವನ್ನು ಪಡೆವೆನು. 
ನೀನು ಹೊರಟುಹೋದರೆ ನಿನ್ನೊಡನೆ ನಾನೂ ಮೋಕ್ಷವನ್ನು ಹೊಂದುವೆನು. ಮುಖಕ್ಕೆ 
ಮುಖವನ್ನು ಸೇರಿಸಬೇಕು; ಧನ್ಯನಾದವನಲ್ಲಿ ಧನ್ಯವಾದ ಕಾರ್ಯವನ್ನು ಮಾಡಬೇಕು. 
ನಿನ್ನ ಮುಖವನ್ನೇ ಸ್ಮರಿಸುತ್ತ ಮೊದಲೇ ನಾನು ಹೋಗುವೆನು. "ಸ್ವಸ್ತ್ರೀಯನ್ನು ಬಿಟ್ಟು 
ಇವನು ನನ್ನನ್ನು ಪ್ರಾರ್ಥಿಸುವನಲ್ಲಾ' ಎಂದು ಮುಕ್ತಿ ಸ್ತ್ರೀಯು ನನಗೆ ಹೆದರಿ, ನಿನ್ನನ್ನು 
ನೋಡಿ ನಗುವಳು. ಯಾರೊಡನೆ ಕೂಡಿ ಶ್ರೀಕೃಷ್ಣನನ್ನು ಅರ್ಚಿಸಿದರೆ 
ಮೋಕ್ಷವುಂಟಾಗುವುದೋ ಆ ಶ್ರದ್ಧೆಯು ನಿನ್ನ ಭಾವದಲ್ಲಿ ನೆಲೆಗೊಂಡಂತೆ ಕಾಣಲಿಲ್ಲ. 
ಆದಕಾರಣ ಮನೆಯನ್ನು ಬಿಟ್ಟು ಮತ್ತೊಬ್ಬನ ಬಳಿಗೆ ಹೋಗದ ಹಾಗೆ ಆ ಶ್ರದ್ಧೆಯ 
ಕಾಲುಗಳೆರಡನ್ನೂ ನಾನು ಕಡಿದುಹಾಕುವುದರಲ್ಲಿ ಸಂದೇಹವಿಲ್ಲ, ಆ ಶ್ರದ್ಧೆಯು ಹಿತಕರವಾದ 
ಔಷಧದಂತೆ ಬಗೆಬಗೆಯಾಗಿ ಹೇಳುವ ಮಾತುಗಳು ಶ್ರೇಯಸ್ಕರವೇ? ಶ್ರೇಯಸ್ಸಿಗೆ 
ಶ್ರೀಕೃಷ್ಣನನ್ನು ಬಿಟ್ಟು ಬೇರೊಂದನ್ನು ಕಾರಣವನ್ನಾಗಿ ಹೇಳಬಹುದೇ? ಆ ಶ್ರದ್ಧೆಯ ಮುಖವು 
ಶ್ರೀಕೃಷ್ಣನ ಪಾದರಜಸ್ಸಿನಿಂದ ಆವರಿಸಿದುದನ್ನಾಗಿ ತಿಳಿ. ಇವೆಲ್ಲವನ್ನೂ ಆಲೋಚಿಸಿ ನೀನು 
ಹೊರಡಬೇಕೆಂದಿರುವೆಡೆಗೆ ತೆರಳು” ಎಂದಳು. 


ಜೈಮಿನಿ ಭಾರತ 
ಅದಕ್ಕೆ ಸುಧನ್ವನು, “ಎಲೆ ಭದ್ರೆ! ನಿನ್ನ ಸಹವಾಸದಿಂದ ಆ ಶ್ರದ್ಧೆಯು 
ನನಗುಂಟಾಗುವುದರಲ್ಲಿ ಸಂದೇಹವಿಲ್ಲ. ನೀನು ನನ್ನ ಪೌರುಷವನ್ನತಿಕ್ರಮಿಸಿ ಈ ಮಾತನ್ನು 
ಹೇಳಿದೆ. ನನಗೆ ಆಸೆಯಿದ್ದರೂ ಈ ಮಾತಿನಿಂದ ಅದು ತೀರಿಹೋಯಿತು. ಶ್ರೀಕೃಷ್ಣನ 
ಮೇಲೆ ನಾನು ಯುದ್ಧಕ್ಕೆ ಹೊರಡುವೆನು. ನೀನು ಮೋಕ್ಟವನ್ನು ಪಡೆ. 
ಚಂದನಾದ್ಯನುಲೇಪಗಳನ್ನೂ ದಿವ್ಯವಸ್ತಗಳನ್ನೂ ಸುವರ್ಣರತ್ನಾದಿಗಳನ್ನೂ ದೇಹವನ್ನೂ 
ನನ್ನ ಮನಸ್ಸನ್ನೂ ಬಿಟ್ಟು ನೀನು ಹೊರಟುಹೋಗಬಹುದು. ನೀನು ನಮ್ಮಮನೆಯಲ್ಲರುವಾಗ 
ನಿನ್ನನ್ನು ಮೋಕ್ಷಪ್ರಿಯಳೆಂದು ತಿಳಿದಿದ್ದರೆ ನಿನ್ನಂಥವಳಿಗೆ ವಿವೇಕವನ್ನು ಹುಟ್ಟಿಸಲು 
ಯತ್ನಿಸುತ್ತಿದ್ದೆನು'' ಎಂದನು. ಅದಕ್ಕೆ ಪ್ರಭಾವತಿಯು, “ಎಲೈ ಪ್ರಾಣವಲ್ಲಭನೇ! 
ಮಹಾಬಲಶಾಲಿಯಾದ ಅರ್ಜುನನ ಮೇಲೆ ಯುದ್ಧಮಾಡಲು ನೀನು ಹೊರಟಿದ್ದೀಯೆ. 
ನನ್ನ ಮನಸ್ಸಿನಲ್ಲಿ ವಿವೇಕವೆಂಬ ಮಗನಿರುವನು. ಅವನು ತನ್ನ ಮೂರ್ತಿಯನ್ನು ನನಗೆ 
ತೋರಿಸುವನು. ಅದರಂತೆ ನೀನು ನನಗೆ ಹಿತವನ್ನುಂಟು ಮಾಡಬೇಕು. ನಾನು ಈಗ 
ಯತುಸ್ನಾನ ಮಾಡಿದ್ದೇನೆ. ನೀನು ಹೊರಟುಹೋದರೆ ಇಲ್ಲಿ ಜಲಾಂಜಲಿಯನ್ನು 
ಕೊಡುವುದಕ್ಕೆ ಯಾರನ್ನೂ ಕಾಣಲಿಲ್ಲ.” ಎಂದಳು. ಸುಧನ್ವನು, ""ಸರ್ವವ್ಕಾಪಕರಾದ ಆ 
ಕೃಷ್ಣಾರ್ಜುನರನ್ನು ಕಂಡು ಅವರಿಬ್ಬರನ್ನೂ ಐದುಬಾಣಗಳಿಂದ ಗೆದ್ದು ಪುನಃ ನಿನ್ನ ಬಳಿಗೆ 
ಬರುವೆನು” ಎಂದನು. ಅದನ್ನು ಕೇಳಿ ಪ್ರಭಾವತಿಯು, “ಯಾರು ಕೃಷ್ಣನನ್ನು ನೋಡುವುದಕ್ಕೆ 
ಹೋಗುತ್ತಾರೋ, ಶ್ರೀಕೃಷ್ಣನು ಯಾರನ್ನು ನೋಡುವನೋ ಅಂತಹವರು ಪುನಃ ಈ 
ಸಂಸಾರದಲ್ಲಿ ಎಂದಿಗೂ ಹಿಂದಿರುಗಿ ಬರುವುದಿಲ್ಲ” ಎಂದಳು. ಆಕೆಯ ಮಾತನ್ನು ಕೇಳಿ 
ಸುಧನ್ನನು, “ಎಲೆ ದೇವಿ! ಶ್ರೀಕೃಷ್ಣದರ್ಶನವಾದ ಮೇಲೆ ಹಿಂದಿರುಗಿ ಬರುವುದಿಲ್ಲ 
ವೆಂಬುದನ್ನು ನೀನು ತಿಳಿದಿದ್ದರೂ ಏಕೆ ವೃಥಾ ಜಲದಾನ ಮಾಡುವವನನ್ನು ಕೇಳಿಕೊಳ್ಳುವೆ” 
ಎಂದನು. ಅದಕ್ಕೆ ಪ್ರಭಾವತಿಯು, “ಪುತ್ರವಂತರು ಯಾರೋ ಅವರೇ ಪರಮಪದವನ್ನು 
ಪಡೆಯುವರು. ಶುಕ ನಾರದರು ಪುತ್ರೋತ್ರಾದನೆ ಮಾಡಿಯೇ ಪದವನ್ನು ಪಡೆದರು. 
ಲೋಕದಲ್ಲಿ ಪುತ್ರ ಮುಖದರ್ಶನವನ್ನು ಮಾಡದವರೇ ಯಣಿಗಳು. ಪರರ ಇಚ್ಛಾ ಪೂರ್ತಿ 
ಮಾಡಿ ಹೋಗುವ ಸಾಧುಗಳಿಗೆ ಇಷ್ಟಕಾರ್ಯಸಿದ್ದಿಯಾಗುವುದು. ಈ ವಿಷಯದಲ್ಲಿ 
ಸಂದೇಹವಿಲ್ಲ, ಇತರರ ಇಚ್ಛಾಭಂಗವನ್ನುಂಟುಮಾಡಿ ಸ್ವಕಾರ್ಯಕ್ಕೆ ಹೋದವರಿಗೆ 
ಎಂದಿಗೂ ಇಷ್ಟಸಿದ್ದಿಯಾಗಲಾರದು” ಎಂದಳು. ಅದಕ್ಕೆ ಸುಧನ್ಹನು, “ಎಲೆ ದೇವಿ! 
ದೊರೆಯ ಆಜ್ಞೆಯು ಕ್ರೂರವಾದುದೆಂಬುದನ್ನರಿಯೆಯಾ? ಇದೊ! ಭಯಂಕರವಾದ 
ದುಂದುಭಿ ಧ್ವನಿಯಾಗುತ್ತಿರುವುದು. ಸೇನೆಯು ಹೊರಡುವ ವಿಷಯದಲ್ಲಿ, ಕುದಿವ ಎಣ್ಣೆಯು 
ತುಂಬಿದ ಕೊಪ್ಪರಿಗೆಯು ಸಿದ್ಧವಾಗಿರುವುದು. ಯಾವನು ಬೇಗನೆ ಯುದ್ಧಕ್ಕೆ 
ಹೊರಡುವುದಿಲ್ಲವೋ ಅವನನ್ನು ಎಣ್ಣೆಯ ಕೊಪ್ಪರಿಗೆಯಲ್ಲಿ ಹಾಕುವರು. ರಾತ್ರಿಯಲ್ಲಿ 
ಯತು ಸಂಗಮವು ಪುತ್ರಸಂಪತ್ತನ್ನುಂಟುಮಾಡುವುದು; ದಿವಾಸಂಗಮವನ್ನು ಸಜ್ಜನರು 
ಎಂದಿಗೂ ಒಪ್ಪುವುದಿಲ್ಲ. ತಂದೆಯ ಆಜ್ಞಾನುಸಾರವಾಗಿ ಶೂರರೆಲ್ಲರೂ ಅರ್ಜುನನ 
ಮೇಲೆ ಯುದ್ಧಕ್ಕೆ ಹೊರಟು ಹೋದರು” ಎಂದನು. ಅದಕ್ಕೆ ಪ್ರಭಾವತಿಯು ಸುಧನ್ವನನ್ನು 
ನೋಡಿ, ಪ್ರೀತಿಯುಕ್ತಳಾಗಿ, ಅನಂಗಾವೃತಳಾಗಿರುವ ನನ್ನನ್ನು ಮೊದಲು ಜಯಿಸಲಾರದ 


೮೮ 


ಸುಧನ್ವ ಸತ್ತ ಕಥನ ರ್ರ 
ನಿನಗೆ ಅನೇಕಾಂಗಗಳಿಂದ ಕೂಡಿದ ಸೇನೆಯನ್ನು ಹಗಲು ಜಯಿಸುವ ಧೈರ್ಯವು 
ಎಲ್ಲಿಯದು? ಕಾಲಾಂತಕ ಯಮರಿಗೆ ಸಮಾನರಾದ ವೀರರೊಡನೆ ಕೃಷ್ಣನ ಎದುರಿಗೆ 
ನೀನು ಹೋದಮೇಲೆ ನನ್ನ ಗತಿಯೇನು? ಎಂದಳು. ಅದನ್ನು ಕೇಳಿ ಸುಧನ್ವನು, “ಎಲೈ 
ವಿಶಾಲಾಕ್ಷಿ! ಹಾಗೆ ಹೇಳಬೇಡ. ನಿನಗೆ ಇನ್ನೂ ಬಹು ದಿನಗಳಿವೆ. ಯುದ್ಧದಲ್ಲಿ ಅರ್ಜುನನು 
ಅಷ್ಟು ದಿನಗಳವರೆಗೂ ನಿರೀಕ್ಷಿಸುವುದಿಲ್ಲ?” ಎಂದನು. ಆಗ ಪ್ರಭಾವತಿಯು, 
“ಪ್ರಾಣನಾಥನೇ! ನನಗೆ ಈ ದಿನವು ಖುತುಸ್ನಾನದ ಹದಿನಾರನೆಯ ದಿನವಾಗಿದೆ. ಯತು 
ಭಂಗದಿಂದುಂಟಾಗುವ ಪಾಪವು ನಿನಗೆ ತಿಳಿದೇಇದೆ. ಪಿತೃ ಶ್ರಾದ್ಧವೂ ಪತ್ನಿಯ ಖುತು 
ಸ್ನಾನದ ಹದಿನಾರನೆಯ ದಿನವೂ ಏಕಾದಶೀವ್ರತವೂ ಈ ಮೂರೂ ಒಂದೇ ದಿನ ಸೇರಿದರೆ 
ಈ ಸಂದೇಹ ವಿಷಯದಲ್ಲಿ ಬುದ್ಧಿಶಾಲಿಯು ಹೇಗೆ ನಡೆಯಿಸಬೇಕು? ಧರ್ಮವು ಸೂಕ್ಷವೂ 
ಬಹಳ ಗಹನವೂ ಆದುದು. ಅದನ್ನು ಮೀರುವುದಕ್ಕೆ ಯಾರಿಗೆ ತಾನೇ ಸಾಧ್ಯವು?” 
ಎಂದಳು. ಅದಕ್ಕೆ ಸುಧನ್ಹನು, “ಮೊದಲು ಶ್ರದ್ಧಾಪೂರ್ವಕವಾಗಿ ತಂದೆಯ ಶ್ರಾದ್ಧವನ್ನು 
ಮಾಡಬೇಕು. ಶ್ರಾದ್ಧ ಶೇಷಾನ್ನವನ್ನಾಘ್ರಾಣಿಸಿ ರಾತ್ರಿ ಮಧ್ಯದಲ್ಲಿ ಏಕಾದಶೀವ್ರತವನ್ನು 
ಮಾಡಿ, ಆ ಬಳಿಕ ಖುತು ಸಂಗವನ್ನು ಮಾಡಬೇಕು ಎಂದು, ಇಂತಹ ಧರ್ಮ ಸಂಕಟಗಳು 
ಪ್ರಾಪ್ತವಾದಾಗ ಮಾಡಬೇಕಾದ ಕರ್ತವ್ಯಗಳನ್ನು, ಧರ್ಮಾರ್ಥಜ್ನರಾದ ಯಷಿಗಳು 
ಧರ್ಮಶಾಸ್ತ್ರಗಳ ಆಧಾರದಿಂದ ನಿರ್ಣಯ ಮಾಡಿರುವರಷ್ಟೆ! ಹಾಗೆಯೇ ನಡೆಯಬೇಕು. 
ಇದೇ ಗೃಹಸ್ಥನಿಗೆ ಪರಮ ಧರ್ಮವು” ಎಂದನು. 

ಪ್ರಭಾವತಿಯು ಆ ಮಾತನ್ನು ಕೇಳಿ, “ಹಾಗಿದ್ದರೆ ನಿಮ್ಮ ತಂದೆಯು ಯುದ್ಧ 
ಭೂಮಿಯಲ್ಲಿರುವನು. ಈ ದಿನ ಏಕಾದಶೀ ವ್ರತವಿಲ್ಲ. ಯತುದಾನವನ್ನು ಮಾಡಿ ಬಳಿಕ 
ಕೃಷ್ಣನ ಮೇಲೆ ಯುದಕ್ಕೆ ಹೊರಡು” ಎಂದು ಹೇಳಿ ಶೂರನಾದ ಸುಧನ್ಹನ ಕೊರಳನ್ನು 
ಕೋಮಲವಾದ ತನ್ನ ಬಾಹುದ್ವಯದಿಂದ, ವೃಕ್ಷವನ್ನು ಬಳ್ಳಿಯು ಸುತ್ತಿ ಕೊಳ್ಳುವಂತೆ 
ಬಿಗಿದಪ್ಪಿದಳು. ಪ್ರಿಯೆಯ ನಿರ್ಬಂಧದಿಂದ ಅವಳನ್ನು ಬಿಟ್ಟು ಹೊರಡಲಾರದೆ ಸುಧನ್ವನು 
ಕಿರೀಟ ಕವಚಗಳನ್ನು ತೆಗೆದು ನೆಲದಮೇಲಿಟ್ಟು ನಸುನಗುತ್ತ ರತ್ನಖಚಿತವಾದ ಶಯನದಲ್ಲಿ 
ಅವಳೊಡನೆ ಕ್ರೀಡಿಸಿದನು. ಪ್ರಭಾವತಿಯು ಗರ್ಭವತಿಯಾದಳು. ಸುಧನ್ವನು ಸ್ನಾನಮಾಡಿ 
ರಥವನ್ನೇರಿ ಮನೆಯಿಂದ ಹೊರುಡವಷ್ಟರಲ್ಲಿ ಹಂಸಧ್ವಜನು ಯುದ್ದ ಭೂಮಿಯಲ್ಲಿ 
ಸೇನಾಪತಿಯನ್ನು ನೋಡಿ, “ದುಂದುಭಿ ಧ್ವನಿಯನ್ನು ಕೇಳಿ ವೀರರೆಲ್ಲರೂ ಇಲ್ಲಿಗೆ ಬಂದರು. 
ಸುಧನ್ವನು ಯುದ್ಧಭೂಮಿಗೆ ಬಂದಂತೆ ಕಾಣಲಿಲ್ಲ. ಅವನಿಗೆ ನನ್ನ ಆಜ್ಞೆಯು 
ತಿಳಿಯಲಿಲ್ಲವೋ?! ಎಣ್ಣೆಯ ಕೊಪ್ಪರಿಗೆಯನ್ನು ಮರೆತನೋ ಹೇಗೋ! ನನ್ನ ಮಗನು 
ಪ್ರಯಾಣಭೇರಿಯನ್ನುಲ್ಲಂಘಸಿದನೋ? ಕುದುರೆಗಳೂ ಮದಗಜಗಳೂ ಅವನೆದುರಿಗೆ 
ಬಂದು ನಿಂತಿವೆ. ಸುಧನ್ಹನು ಹಿಂದುಳಿದು ಯಾವ ದುಷ್ಕೃತ್ಯವನ್ನು ಮಾಡುತ್ತಿರುವನು? 
ಅದರಿಂದ ಯವನರು ಆಯುಧಪಾಣಿಗಳಾಗಿ ಸೇನೆಯೊಡನೆ ಹೋಗಿ, ಕೃಷ್ಣನಿಗೆ 
ಪರಾಜ್ಮುಖನಾದ ಆ ದುಷ್ಟನನ್ನು ಜುಟ್ಟು ಹಿಡಿದು ನೆಲದಲ್ಲಿ ಎಳೆದು ಎಣ್ಣೆಯ ಕೊಪ್ಪರಿಗೆಯ 
ಬಳಿಗೆ ತನ್ನಿರಿ” ಎಂದು ಆಜ್ಞೆ ಮಾಡಿದನು. 


೯೦ ಜೈಮಿನಿ ಭಾರತ 
ಆತನ ಆಜ್ಞಾನುಸಾರವಾಗಿ ಯವನರು ಬೇಗನೆ ಹೊರಟು ರತ್ನಖಚಿತವಾಗಿಯೂ 

ವಿಚಿತ್ರವಾಗಿಯೂ ಮನೋಹರವಾಗಿಯೂ ಇರುವ ಸುಧನ್ಹನ ಮನೆಯ ಬಳಿಗೆ ಬಂದರು. 
ಸುಖವನ್ನನುಭವಿಸಿ ಎದುರಿಗೆ ಬರುತ್ತಿರುವ ದೊರೆಯ ಮಗನನ್ನು ನೋಡಿ ಆ ಯವನರು 

ವಜ್ರಪಾತಕ್ಕೆ ಸದೃಶವಾದ ದೊರೆಯ ಆಜ್ಞೆಯನ್ನು ಅವನಿಗೆ ಹೀಗೆ ತಿಳಿಸಿದರು: “ಎಲೈ 
ಶೂರನೇ! ನಾವು ನಿನ್ನನ್ನು ಹಿಡಿದು ಎಳೆದುಕೊಂಡು ಹೋಗುವುದಕ್ಕೆ ಬಂದಿರುವೆವು. ಆ 
ದೊರೆಯ ಆಜ್ಞಾಭಂಗವನ್ನು ಏಕೆ ಮಾಡಿದೆ? ನೀನು ಹಿಂದುಳಿದು ಎಲ್ಲ ವಿಷಯದಲ್ಲಿಯೂ 

ವಂಚನೆ ಮಾಡಿದ್ದೀಯೆ. ಮೂಢನಾದ ನಿನ್ನನ್ನು ನೆಲದ ಮೇಲೆ ಎಳೆದುಕೊಂಡು 

ಯುದ್ಧಭೂಮಿಗೆ ತರಬೇಕೆಂದು ಸೇನೆಯೊಡನೆ ನಿಮ್ಮತಂದೆಯು ನಮನ್ನು ಕಳುಹಿಸಿರುವನು. 

ಅರ್ಜುನನನ್ನು ಪ್ರತಿಭಟಿಸಿ ಪದ್ಮವ್ಯೂಹವನ್ನೊಡ್ಡಿ ಯುದ್ಧ ವಿಶಾರದರೊಡನೆ ಸೇರಿರುವ 

ನಿಮ್ಮ ತಂದೆಯ ಬಳಿಗೆ ನಡೆ” ಎಂದರು. ಅವರ ಮಾತಿನಿಂದ ಸ್ವಾಮಿಯಾದ ತಮ್ಮ 
ತಂದೆಯು ತನ್ನ ಮೇಲೆ ಕೋಪಿಸಿಕೊಂಡಿರುವನೆಂಬುದನ್ನು ತಿಳಿದು ಸುಧನ್ವನು 

ರಥಾರೂಢನಾಗಿ ಅವರೊಡನೆ ಮುಂದೆ ಹೊರಟು, ಸುತ್ತಲೂ ಮೂರುಯೋಜನ 

ವಿಸ್ತಾರವುಳ್ಳುದಾಗಿ ಸಮುದ್ರದಂತಿರುವ ಸೈನ್ಯವನ್ನೂ, ಅರ್ಜುನನನ್ನು ಜಯಿಸುವ 

ಕುತೂಹಲವುಳ್ಳವನಾಗಿರುವ ತಂದೆಗೆ ನಮಸ್ಕರಿಸಿ ಎದುರಿಗೆ ನಿಂತುಕೊಂಡನು. ಅವನನ್ನು 
ನೋಡಿ ದೊರೆಯು ಕೋಪದಿಂದ, ಎಲ್ಫೆ ಶೂರನೇ ನೀನು ಏಕೆ ನನ್ನ ಆಜ್ಞೆಯನ್ನು 
ಲಂಘಿಸಿದೆ? ಎಂದು ಕೇಳಿದನು. ಅದಕ್ಕೆ ಸುಧನ್ವನು, “ಎಲೈ ರಾಜೇಂದ್ರನೇ! ಮನೆಯಲ್ಲಿ 
ನಿನ್ನ ಸೊಸೆಯು ಸಂತಾನಾಪೇಕ್ಷೆಯಿಂದ ಪ್ರಾರ್ಥಿಸಲು ನಾನು ಯುದ್ಧಪ್ರಯಾಣ ಮಾಡಲು 

ತಡವಾಯಿತು” ಎಂದನು. 

ಅದಕ್ಕೆ ಹಂಸದ್ವಜನು, “ಶ್ರೀಕೃಷ್ಣನು ಯುದ್ಧಭೂಮಿಯಲ್ಲಿ ಪ್ರತ್ಯಕ್ಷನಾಗಿದ್ದರೂ 

ಅವರನ್ನು ನೋಡದ ನೀನು ಬಹು ಮೂರ್ಯನಲ್ಲವೇ? ನೀನು ನಮ್ಮವಂಶಕ್ಕೆ ವಂಚನೆ 

ಮಾಡಿದಹಾಗಾಯಿತು. ನಿನ್ನ ಪತ್ನಿಗೆ ನೀನು ಸಂತಾನ ದಾನಮಾಡಿ ಊರಿನಿಂದ 

ಹೊರಟಿದ್ದೀಯೆ. ಇದರಿಂದ ನಿನ್ನ ಪೂರ್ವಷಪಿತ್ಛಗಳಿಗೆ ಎಂದಿಗೂ ಸಂಪೂರ್ಣವಾದ 

ತೃಪ್ತಿಯುಂಟಾಗಲಾರದು. ಎಲೈ ದುರಾತ್ಮನೇ! ಜಲದಾನಕ್ಕರ್ಹವಾದ ಸಂತತಿ ಮಾತ್ರದಿಂದ 

ನಿಮ್ಮವರಾಗಲಿ ಶ್ರೀಕೃಷ್ಣನನ್ನು ಬಿಟ್ಟು ತೃಪ್ತಿಯನ್ನು ಪಡೆಯರು. ಜನರ ಬಾಯಾರಿಕೆಯನ್ನು 
ಹೋಗಲಾಡಿಸಲು ವರುಣನಿಗೂ ಶಕ್ತಿಯಿಲ್ಲ, ಶ್ರೀಕೃಷ್ಣನನ್ನು ಬಿಟ್ಟು ಪುತ್ರವಂತರಾದ ಜನರು 

ಸ್ವರ್ಗವನ್ನೂ ಮೋಕ್ಟವನ್ನೂ ಪಡೆಯುವುದಾದರೆ ನಾಯಿಗಳಿಗೂ ಹಂದಿಗಳಿಗೂ ಸ್ವರ್ಗ 

ಪ್ರಾಪ್ತಿಯಾಗಬಹುದಷ್ಟೆ! ಮಹಾಬಲಶಾಲಿಯಾದ ಅರ್ಜುನನು ಅಶ್ವರಕ್ಷಕನಾಗಿ ಬಂದಿದ್ದಾನೆ. 

ಶ್ರೀಕೃಷ್ಣನು ಯುದ್ಧದಲ್ಲಿ ಅವನನ್ನು ಬಿಟ್ಟು ಒಂದು ಕ್ಷಣ ಕಾಲವೂ ಇರುವುದಿಲ್ಲ. ನಿನ್ನ 
ಶಕ್ತಿಯೂ ವಿಚಾರವೂ ಧರ್ಮಾಚರಣೆಯೂ ವ್ಯರ್ಥವು. ಊರಿಗೆ ಬಂದಿರುವ ಕೃಷ್ಣನನ್ನು 
ಕೇಳಿಯೂ ನೀನು ಹೇಗೆ ಕಾಮಾಸಕ್ತನಾದೆ? ಹೀಗೆ ಕೃಷ್ಣನಿಗೆ ವಿಮುಖನಾಗಿಯೂ, 

ಮಲಿನವಾಗಿಯೂ, ಕಾಮಾತುರನಾಗಿಯೂ, ಕುಪುತ್ರನಾಗಿಯೂ ಇರುವ ನಿನ್ನನ್ನು 

ಕಾದೆಣ್ಣೆಯ ಕೊಪ್ಪರಿಗೆಯಲ್ಲಿ ಹಾಕಿ ಕುತ್ತಿಗೆಯವರೆಗೂ ಮುಳುಗಿಸುತ್ತೇನೆ”' ಎಂದು ಹೇಳಿ 


ಸುಧನ್ವ ಸತ್ವ ಕಥನ ೯೧ 
ಸೇವಕರನ್ನು ಕರೆದು, “ಎಲೈ! ನೀವು ನಮ್ಮ ಪುರೋಹಿತರಾದ ಶಂಖ ಲಿಖಿತ-ಇವರಿಬ್ಬರ 
ಬಳಿಗೆ ಹೋಗಿ ನಡೆದ ಸಂಗತಿಯನ್ನೆಲ್ಲ ಅವರಿಗೆ ತಿಳಿಸಿ ಅವರ ಆಜ್ಞೆಯಂತೆ ನಾನು 
ನಡೆಯಿಸುವೆನೆಂದು ಹೇಳಿರಿ; ನನ್ನ ಜೀವಕ್ಕಿಂತಲೂ ರಾಜ್ಯಕ್ಕಿಂತಲೂ ಹೆಚ್ಚು ಅವಶ್ಯಕವಾದ 
ಅವರ ಮಾತನ್ನು ನಾನು ಮೀರಲಾರೆನು. ಕೊಪ್ಪರಿಗೆಯ ಎಣ್ಣೆಯನ್ನು ಪುನಃ ಕಾಯಿಸಿರಿ. 
ಅರ್ಜುನಾದಿಗಳು ನನ್ನ ಆಜ್ಞೆಯನ್ನು ನೋಡಲಿ” ಎಂದು ಹೇಳಿದನು. 


ಹೀಗೆ ರಾಜಾಜ್ಞಾಬದ್ಧರಾದ ಸೇವಕರು ಪುರೋಹಿತರಾದ ಶಂಖ ಲಿಖಿತರನ್ನು 
ಕೇಳುವುದಕ್ಕೆ ಬಂದು, ಅವರನ್ನು ಕುರಿತು, “ದೊರೆಯು ಈ ಧರ್ಮಸಂಕಟ ವಿಷಯದಲ್ಲಿ 
ನಿಮನ್ನು ಕೇಳಿಬರುವಂತೆ ಹೇಳಿದ್ದಾನೆ. ಸುಧನ್ವನು ರಾಜಾಜ್ಞೆಯನ್ನುಲ್ಲಂಫಿಸಿ 
ಸಂತಾನೋತ್ಪಾದನ ಕಾರಣದಿಂದ ಯುದಕ್ಕೆ ಹಿಂದುಳಿದಿದ್ದಾನೆ. ಆ ಪಾಪಿಷ್ಠನ ವಿಷಯದಲ್ಲಿ 
ಏನು ಮಾಡಬೇಕು? ಬಲಾತ್ಕಾರದಿಂದ ದೊರೆಯು ತನ್ನ ಮಗನನ್ನು ಎಳೆಯಿಸಿ ತಂದು 
ಎಣ್ಣೆಯ ಕೊಪ್ಪರಿಗೆಯಲ್ಲಿ ಹಾಕದೆ ಪುತ್ರವಾತ್ಸಲ್ಯದಿಂದ ಅದರ ಬಳಿಯಲ್ಲಿ ಅವನನ್ನು 
ಕೆಡವಿಸಿದ್ದಾನೆ. ಇದಕ್ಕೆ ನೀವು ಏನು ಹೇಳುವಿರಿ?” ಎಂದು ಕೇಳಿದರು. ಅದಕ್ಕೆ ಲಿಖಿತನು, 
“ಎಲೈ ದೂತರುಗಳಿರಾ! ನೀವು ದೊರೆಯ ಬಳಿಗೆ ಹೋಗಿ ನಾನು ಹೀಗೆ ತಿಳಿಸಿದೆನೆಂದು 
ಹೇಳಿರಿ: ಯಾವ ಮೂಢನು ಲೋಕದಲ್ಲಿ ಭಯದಿಂದಲೋ ಮೋಹದಿಂದಲೋ ತನ್ನ 
ಮಾತನ್ನು ತಾನು ಉಳಿಸಿಕೊಳ್ಳುವುದಿಲ್ಲವೋ ಅವನು ಕ್ರೂರವಾದ ನರಕದಲ್ಲಿ ಶಾಶ್ವತವಾಗಿ 
ಬೀಳುವನು. ವಿವೇಕಿಯಾದ ಹರಿಶ್ಚಂದ್ರನು ತನ್ನ ಸತ್ಯವನ್ನು ಕಾಪಾಡಲು ವಿಶ್ವಾಮಿತ್ರನಿಗೆ 
ತನ್ನ ರಾಜ್ಯವನ್ನು ಕೊಟ್ಟನು; ತನ್ನ ಹೆಂಡತಿ ಮಕ್ಕಳನ್ನು ಮಾರಿಕೊಂಡನು; ಕಾಶಿಯಲ್ಲಿ 
ಗಂಗಾತೀರದಲ್ಲಿ ಹೆಂಡತಿಯನ್ನು ಕೊಲ್ಲಲು ಸಿದ್ಧನಾದನು; ಸತ್ತ ಮಗನ ಮೈಮೇಲಿನ 
ವಸ್ತ್ರವನ್ನು ತೆಗೆದುಕೊಂಡನು. ಪೂರ್ವದಲ್ಲಿ ದಶರಥನು ತನ್ನ ಮಗನಾದ ರಾಮನನ್ನು 
ಅರಣ್ಯಕ್ಕೆ ಕಳುಹಿಸಿ ಕೈಕೇಯಿಗೆ ತಾನು ಕೊಟ್ಟಿದ್ದ ಮಾತನ್ನು ಸತ್ಯವನ್ನಾಗಿ ಮಾಡಿದನು. 
ನಿಮ್ಮ ದೊರೆಯು, “ತನ್ನ ಆಜ್ಞಾ ಭಂಗಮಾಡಿದವನು ಸಹೋದರನಾಗಲಿ ಮಗನಾಗಲಿ 
ಮೊಮ್ಮನಾಗಲಿ ಅವನನ್ನು ಕಾದೆಣ್ಣೆಯ ಕೊಪ್ಪರಿಗೆಯಲ್ಲಿ ಹಾಕಿಸುವೆನು' ಎಂದು ಹೇಳಿ 
ಈಗ ತನ್ನ ಮಗನನ್ನು ಹಾಗೆ ಮಾಡದಿದ್ದರೆ ಅವನ ಸತ್ಯಕ್ಕೆ ಭಂಗ ಬರುವುದು. ಯಾವನು 
ಕೃಷ್ಣನನ್ನೂ ರಥಿಕಶ್ರೇಷ್ಠನಾದ ಅರ್ಜುನನನ್ನೂ ನೋಡಿ ವಿಮುಖನಾಗಿ ಕಾಮಾಸಕ್ತಿಯಿಂದ 
ಮನೆಯಲ್ಲಿ ನಿಂತನೋ ಆ ಮಗನನ್ನು ದೊರೆಯು ರಕ್ಷಿಸಿಕೊಂಡಿರುವನು. ಆದಕಾರಣ 
ಅಣ್ಣತಮ್ಮಂದಿರಾದ ನಾವಿಬ್ಬರೂ ಈ ದೇಶವನ್ನು ಬಿಟ್ಟು ಹೊರಟುಹೋಗುತ್ತೇವೆ. 
ಸತ್ಯಭ್ರಷ್ಟನಾದ ರಾಜನ ದೇಶದಲ್ಲಿ ವಾಸಮಾಡಕೂಡದು. ಅಂತಹವನ ಸಹವಾಸದಿಂದ 
ಇತರರಿಗೂ ಆ ಗುಣಗಳೇ ಬರುವುವು. ಅವನ ಜೊತೆಯಲ್ಲಿ ಕುಳ್ಳಿರುವುದು, ಮಲಗುವುದು, 
ನಡೆಯುವುದು, ಇರುವುದು, ಊಟಮಾಡುವುದು-ಹೀಗೆ ಮಾಡುವವರಿಗೆ 
ಪಾಪವುಂಟಾಗುವುದು” ಎಂದು ಹೇಳಿ ಲಿಖಿತನು ಶಂಖನೊಡನೆ ಹೊರಟುಹೋದನು. 


ಆ ದೂತರು ದೊರೆಯ ಬಳಿಗೆ ಬಂದು ಆ ಪುರೋಹಿತನು ಹೇಳಿದಂತೆ ಎಲ್ಲವನ್ನೂ 
ಹೇಳಿ, “ಎಲೈ ಮಹಾರಾಜನೇ! ಬುದ್ಧಿಶಾಲಿಯಾದ ಆ ಲಿಖಿತನು ಕೋಪಿಸಿಕೊಂಡು 


೯೨ ಜೈಮಿನಿ ಭಾರತ 
ಊರನ್ನು ಬಿಟ್ಟು ಹೊರಟುಹೋದನು. ಧರ್ಮೋಪದೇಶಕನಾದ ಆ ಮುನಿಯನ್ನು 
ಕರೆಯಿಸು'” ಎಂದು ಹೇಳಿದರು. ಅದನ್ನು ಕೇಳಿ ಹಂಸಧ್ವಜನು ಸುಮತಿಯೆಂಬ ತನ್ನ 
ಮಂತ್ರಿಯನ್ನ ಕ*ಗೆದು, “ದುಷ್ಪನಾದ ನನ್ನ ಮಗ ಸುಧನ್ವನನ್ನು ನೀನೇ ನನ್ನ ಆಜ್ಞಾಪ್ರಕಾರವಾಗಿ 
ಕಾದೆಣ್ಣೆಯ ಕೊಟ್ಟರಿಗೆಯಲ್ಲಿ ಕೆಡಹು; ನಾನು ಹೋಗುವೆನು. ಧೈರ್ಯಶಾಲಿಗಳಾದ 
ಸಚಿವರೊಡನೆ ಸೇರಿ ವೀರನಾದ ಅರ್ಜುನನೊಡನೆ ಯುದ್ಧ ಮಾಡುತ್ತಿರು” ಎಂದು 
ಹೇಳಿ ಹೊರಟು, ಆ ಪುರೋಹಿತರ ಬಳಿಗೆ ಬಂದು ಅವರಿಗೆ ನಮಸ್ಕರಿಸಿ, ಅವರಿಬ್ಬರನ್ನೂ 
ಎಣ್ಣೆಯ ಕೊಪ್ಪರಿಗೆಯ ಬಳಿಗೆ ಕರೆತಂದನು. ಸುಮತಿಯು ದೊರೆಯು ಹೇಳಿದಂತೆ 
ಎಲ್ಲವನ್ನೂ ನಡೆಯಿಸಿದನು; ಮಹಾವೀರನಾದ ಸುಧನ್ಹನನ್ನು ಕುರಿತು, “ಎಲೈ 
ರಾಜಶ್ರೇಷ್ಠನಾದ ಸುಧನ್ಹನೇ! ಮಹಾಬಲಶಾಲಿಯಾದ ನಿನ್ನನ್ನು ನೋಡಿದರೆ ನನ್ನ ಮನಸಿಗೆ 
ಬಹಳ ಕರುಣೆಯುಂಟಾಗುವುದು; ರಾಜಾಜ್ಞೆಯೂ ಮೀರತಕ್ಕುದಲ್ಲ; ನನಗೆ 
ರಾಜಾಜ್ಞೆಯಾದರೋ ನಿನ್ನ ವಿಷಯದಲ್ಲಿ ಬಹುಕ್ರೂರವಾಗಿದೆ'” ಎಂದು ಹೇಳಿದನು. 
ಅದಕ್ಕೆ ಸುಧನ್ವನು, “ಪರಾಧೀನನಾದ ನೀನು ರಾಜಾಜ್ಞೆಯನ್ನು ನಡೆಯಿಸಬೇಕು. ಪೂರ್ವದಲ್ಲಿ 
ಪರಶುರಾಮನು ತಂದೆಯ ಮಾತಿನಂತೆ ತನ್ನ ತಾಯಿಯ ತಲೆಯನ್ನು ಕಡಿಯಲಿಲ್ಲವೇ? 
ನಿನಗೆ ದುಃಖವೇ? ಎಲೈ ಬುದ್ಧಿಶಾಲಿಯೇ! ನಾನು ಶುಭಕರವಾದ ಪುಣ್ಯಕಾರ್ಯವನ್ನು 
ಮಾಡಿ ಪ್ರಸಿದ್ಧನಾಗಿದ್ದೇನೆ; ನನಗೆ ಮರಣಭಯವಿಲ್ಲ. ಕಾದೆಣ್ಣೆಯ ಕೊಪ್ಪರಿಗೆಯಲ್ಲಿ ಈಗ 
ನನ್ನನ್ನು ಕೆಡಹು” ಎಂದನು. ಅದೇ ಪ್ರಕಾರವಾಗಿ ಸ್ನಾನಮಾಡಿ ದಿವ್ಯಾಂಬರವನ್ನೂ 
ಹೃದಯದಲ್ಲಿ ತುಳಸೀದಳಗಳ ದಂಡೆಯನ್ನೂ ಧರಿಸಿ ವಸುದೇವ ಪುತ್ರನಾದ ಶ್ರೀಕೃಷ್ಣನನ್ನು 
ಧ್ಯಾನಿಸುತ್ತಿದ್ದ ಆ ಸುಧನ್ವನನ್ನು ಸುಮತಿಯು ದೊರೆಯ ಅಪ್ಪಣೆಯ ಪ್ರಕಾರ ಕಾದೆಣ್ಣೆಯ 
ಕೊಪ್ಪರಿಗೆಯಲ್ಲಿ ಎತ್ತಿ ಹಾಕಿಸಿದನು. 

ದುರ್ಜನನ ಮನಸ್ಸು ಅನ್ಕರ ಏಳಿಗೆಯನ್ನು ನೋಡಿ ಹೇಗಾಗುವುದೋ ಹಾಗೆ 
ನೂರಾರು ಸುಳಿಗಳಿಂದ ಕೂಡಿ ಕುದಿಯುತ್ತಿರುವ ಎಣ್ಣೆಯನ್ನು ನೋಡಿ, ಮೊದಲು 
ಸುಧನ್ವನು ಶ್ರೀಕೃಷ್ಣನನ್ನು ಕುರಿತು ಹೇಳಿದುದನ್ನು ನಿನಗೆ ಹೇಳುವೆನು, ಎಲೈ 
ಜನಮೇಜಯನೇ! ಏಕಾಗ್ರಚಿತ್ತನಾಗಿ ಕೇಳು: “ಎಲೈ ಗೋವಿಂದನೇ! ನಾನು "ರಕ್ಷಿಸು 
ರಕ್ಷಿಸು' ಎಂದು ನಿನ್ನನ್ನು ಕೂಗಿಕೊಂಡುದನ್ನು ಕೇಳಿದರೂ ನೀನು ಬಾರದುದಕ್ಕೆ ಕಾರಣವು 
ತಿಳಿಯಿತು. “ಈ ಸುಧನ್ಹನು ಮೊದಲು ಕಾಮಾಸಕ್ತನಾಗಿ ನನ್ನನ್ನು ಮರೆತು, ಬಳಿಕ ಈಗ 
ಸಂಕಟ ಬಂದಾಗ ಜಗದ್ಗುರುವಾದ ಹರಿಯನ್ನು ಸದಿಸುತ್ತಾನೆ' ಎಂದು. ಆದರೆ ಸಂಕಟದಲ್ಲಿ 
ಬಿದ್ದ ಜನರೇ ನಿನ್ನನ್ನು ಯಾವಾಗಲೂ ಭಯದಿಂದ ಸರಿಸುವರಲ್ಲದೆ ಸುಖವಾಗಿದ್ದ 
ಕಾಲದಲ್ಲಿ ಸದಿಸರು. ಇದನ್ನು ನಾನು ಸತ್ಯವಾಗಿ ಹೇಳುತ್ತೇನೆ. ಹರಿಯನ್ನುಳಿದ ಕಷ್ಟಕರವಾದ 
ಈ ನನ್ನ ಸೌಖ್ಯವು ವ್ಯರ್ಥವೆಂದು ಭಾವಿಸುವೆನು. ಪ್ರಹ್ಲಾದ, ಗಜೇಂದ್ರ, ಧ್ರುವ, ದ್ರೌಪದಿ, 
ಇತರ ಗೋಪಾಲರು-ಇವರೇ ಮೊದಲಾದವರು ತಮ್ಮ ಕಷ್ಟಕಾಲಗಳಲ್ಲಿಯೇ ಹರಿ 
ಸ್ಮರಣೆಯನ್ನು ಮಾಡಿದ್ದಾರೆ. ನೀನು ಪೂರ್ವದಲ್ಲಿ ನಿನ್ನನ್ನು ಸರಿಸಿದ ಅವರನ್ನು ಕಷ್ಟದಿಂದ 
ತಪ್ಪಿಸಿ ರಕ್ಷಿಸಿದ್ದೀಯೆ. ಜನರಿಗೆ ಪ್ರಾಣಾಂತಕಾಲದಲ್ಲಿ ನಿನ್ನ ಸ್ಮರಣೆಯು ಮುಕ್ತಿ 


ಸುಧನ್ವ ಸತ್ತ ಕಥನ ೯೩ 
ಪ್ರದವಾಗುವುದು. ಮನಸ್ಸಿನಲ್ಲಿ ನಿನ್ನನ್ನು ಚಿಂತಿಸುತ್ತಿರುವ ನನಗೆ ಮುಕ್ತಿಯಾಗುವುದರಲ್ಲಿ 
ಸಂದೇಹವಿಲ್ಲ; ಆದರೆ ಲೋಕನಿಂದೆಗಾಸ್ಪದವಾಗುವುದು : "ವೀರನಾದ ಸುಧನ್ವನು ಎಣ್ಣೆಯ 
ಕೊಪ್ಪರಿಗೆಯಲ್ಲಿ ಬಿದ್ದು ದುರ್ಮರಣವನ್ನು ಹೊಂದಿದನು; ಅವನು ಕೃಷ್ಣಾರ್ಜುನರನ್ನು 
ಸಂತೋಷಪಡಿಸಲಿಲ್ಲ; ಗಾಂಡೀವ ಧನುಸ್ಸಿನಿಂದ ಬಿದ್ದ ಬಲವಾದ ಏಟುಗಳಿಂದ ಅವನ 
ಮೈ ಪುಡಿಪುಡಿಯಾಗಲಿಲ್ಲ; ಸಮರ್ಥನಾದ ಸುಧನ್ವನ ಗತಿಯು ಕಳ್ಳನಂತಾಯಿತು; ಅವನು 
ಕೃಷ್ಣಾರ್ಜುನರ ಸ್ಮರಣೆ ಮಾಡಿ ಸೈನ್ಯವನ್ನು ಕೊಲ್ಲಲಿಲ್ಲ' ಎಂಬುದೇ ಮೊದಲಾದ 
ಮಾತುಗಳಿಂದ ಜನರು ನನ್ನನ್ನು ಹಾಸ್ಯ ಮಾಡುವರು. ಲಜ್ಜಾ ಸಮುದ್ರದಲ್ಲಿ ಮುಳುಗಿದ 
ದ್ರೌಪದಿಯನ್ನು ವಸ್ತ್ರ ಪ್ರಧಾನ ರೂಪವಾಗಿ ದೊಡ್ಡ ಸಭೆಯಲ್ಲಿ ದ್ರೋಣ ಭೀಷಾದಿಗಳೆದುರಿಗೆ 
ರಕ್ಷಿಸಿದೆ. ಈಗ ನನ್ನನ್ನು ಅಗ್ನಿದಾಹದಿಂದ ತಪ್ಪಿಸಿ ರಕ್ಷಿಸುವವನಾಗು.'' ಹೀಗೆಂದು 
ಹೇಳುತ್ತಿರಲು, ಶ್ರೀಕೃಷ್ಣಧ್ಯಾನದ ಮಹಿಮೆಯಿಂದ ಕಾದೆಣ್ಣೆಯು ಅವನಿಗೆ, ಸತ್ಪುರುಷರ 
ಮನಸ್ಸಿನಂತೆ, ಶೀತಲವಾಗಿದ್ದಿತು. ಅಲ್ಲಿ ನೋಡುತ್ತಿದ್ದ ಜನರೆಲ್ಲರೂ, ನೀರಿನಲ್ಲಿ ಅರಳಿದ 
ಕಮಲವು ಕೋಮಲವಾಗಿಯೂ ಸೊಗಸಾಗಿಯೂ ಕಾಣುವಂತೆ, ಕರ್ಣಕುಂಡಲದಿಂದಲೂ 
ವಿಶಾಲನೇತ್ರದಿಂದಲೂ ಕಾದೆಣ್ಣೆಯಲ್ಲಿ ಹೊಳೆಯುತ್ತಿರುವ ಸುಧನ್ವನ ಮುಖವನ್ನು ನೋಡಿ 
ವಿಸಿತರಾದರು; ಹಾಗೆಯೇ, ದುಃಖದಿಂದ ಕಣ್ಣೀರನ್ನು ಸುರಿಸುತ್ತಲೂ, ನೆಲದಲ್ಲಿ ಬಿದ್ದು 
ಹೊರಳುತ್ತಲೂ, ಎದೆಯನ್ನು ಚಚ್ಚಿಕೊಳ್ಳುತ್ತಲೂ, ಅಯ್ಯೋ! ಎಂದು ಕೂಗಿಕೊಳ್ಳುತ್ತಲೂ, 
ಕಿರೀಟವನ್ನು ತೆಗೆದು ಎಸೆಯುತ್ತಲೂ, ಕೈಗಳನ್ನು ಕೊಡಹುತ್ತಲೂ ಇದ್ದರಲ್ಲದೆ, "ದೊರೆಯು 
ತನ್ನ ಮಗನಿಗಾಗಿ ನಮನ್ನು ಏಕೆ ಅಗ್ನಿಯಲ್ಲಿ ಹಾಕಬಾರದಾಗಿದ್ದಿತು? ಅರ್ಜುನನೂ ಕೃಷ್ಣನೂ 
ಇರುವ ಸ್ಥಳಕ್ಕೆ ಹೋಗೋಣ ನಡೆಯಿರಿ' ಎಂದು ಹೇಳುತ್ತಿದ್ದರು. 


ಹಂಸಧ್ವಜನು ಶಂಖನೊಡನೆ ನೋಡುತ್ತ, ಗೋವಿಂದ, ಮಾಧವ ಮೊದಲಾದ 
ಕೃಷ್ಣನ ಶುಭ ನಾಮಸ್ಮರಣೆಯನ್ನು ಮಾಡುತ್ತಲೂ ಎಣ್ಣೆಯ ಕೊಪ್ಪರಿಗೆಯಲ್ಲಿ ತೇಲಾಡುತ್ತಲೂ 
ಇದ್ದ ತನ್ನ ಮಗನನ್ನು ಕಂಡನು. ಆಗ ಶಂಖನು, “ಎಲೈ ದೊರೆಯೇ! ಬೆಂಕಿಯಿಂದ 
ಎಷ್ಟು ಕಾಯಿಸಿದರೂ ಎಣ್ಣೆಯು ಏಕೆ ಕಾಯಲಿಲ್ಲ? ನಿನ್ನ ಮಗನು ಮಂತ್ರೌಷಧಗಳನ್ನೇ 
ನಾದರೂ ಬಲ್ಲನೋ! ಕುದಿಯುತ್ತಿರುವ ಈ ಎಣ್ಣೆಯಲ್ಲಿ! ಅರಳಿದ ಕಮಲದಂತೆ ಇವನ 
ಮುಖವು ಪ್ರಕಾಶಮಾನವಾಗಿರುವುದೆಲ್ಲಿ? ಸೇವಕರು ಎಳನೀರ ಕಾಯಿಯನ್ನು ತಂದು 
ಎಣ್ಣೆಗೆ ಹಾಕಲಿ. ಆಗ ಈ ಎಣ್ಣೆಯ ಪರೀಕ್ಷೆಯು ಗೊತ್ತಾಗುವುದು” ಎಂದನು. ದೂತರು 
ಆ ಮಾತನ್ನು ಕೇಳಿದ ಕೂಡಲೆ ಆ ಮುನಿಗೆ ಹೆದರಿ, ಆ ಎಣ್ಣೆಯಂತೆ ಚುರುಕಾಗಿ, 
ಬೇಗನೆ ಎಳನೀರು ಕಾಯಿಗಳನ್ನು ತಂದು ಅವನ ಎದುರಿಗೆ ಎಣ್ಣೆಯಲ್ಲಿ ಹಾಕಿದರು. ಆಗ 
ಒಂದು ಎಳನೀರುಕಾಯಿ ಘಟ್ಟನೆ ಎರಡು ಭಾಗವಾಗಿ ಒಡೆದು ಆ ಕೊಪ್ಪರಿಗೆಯಿಂದ 
ಹಾರಿ, ಒಂದು ಕರಟದ ಚೂರು ಶಂಖನ ಹಣೆಗೂ ಮತ್ತೊಂದು ಚೂರು ಲಿಖಿತನ 
ಹಣೆಗೂ ತಗಲಿತು; ಎಣ್ಣೆಯ ಧಾರೆಯು ಮೇಲಕ್ಕೆದ್ದಿತು. 


ಸುಧನ್ನನ ಯುದ್ಧ ವರ್ಣನ 


ಬಳಿಕ ಜನಮೇಜಯರಾಜನು ವೈಶಂಪಾಯನ ಮುನೀಂದ್ರನನ್ನು ಕುರಿತು, “ಆ 
ಶೂರನಾದ ಸುಧನ್ಹನು ಹೇಗೆ ಬಿಡುಗಡೆಯನ್ನು ಹೊಂದಿ ಅರ್ಜುನನ ಮೇಲೆ ಯುದ್ಧಕ್ಕೆ 
ಹೋದನು? ಶಂಖನು ಏನು ಮಾಡಿದನು? ಈ ಆಶ್ಚರ್ಯವನ್ನು ನನಗೆ ತಿಳಿಸಬೇಕು” 
ಎಂದು ಕೇಳಿದನು. ಅದಕ್ಕೆ ವೈಶಂಪಾಯನ ಮುನೀಂದ್ರನು, “ಎಲೈ ರಾಜೇಂದ್ರನೇ! 
ಕೇಳು, ಸುಧನ್ಹನು ಆ ಎಣ್ಣೆಯ ಕೊಪ್ಪರಿಗೆಯಲ್ಲಿಯಾವ ಬಾಧೆಯೂ ಇಲ್ಲದೆ ಸುರಕ್ಷಿತವಾಗಿ 
ಇದ್ದುದನ್ನು ಕಂಡು ಶಂಖನು ಸೇವಕನನ್ನು ನೋಡಿ, “ಶೂರನಾದ ಈ ಸುಧನ್ವನು 
ಯಾವುದಾದರೂ ಮೂಲಿಕೆಯನ್ನು ಕೈಗೆ ಕಟ್ಟಿಕೊಂಡಿರುವನೇ, ಅಥವಾ 
ಮಂತ್ರವನ್ನೇನಾದರೂ ಜಪಿಸುವನೇ ಏನು? ನಿನಗೇನಾದರೂ ಗೊತ್ತುಂಟೆ?”' ಎಂದು 
ಕೇಳಲು ಅದಕ್ಕೆ ಅವನು, “ಯಾವನ ಸರಣಮಾತ್ರದಿಂದ ಪ್ರಾಣಿಗಳಿಗೆ ಸಂಸಾರ ದುಃಖ 
ನಾಶವಾಗುವುದೋ ಆ ಶ್ರೀಕೃಷ್ಣನ ಸರಣೆಯಲ್ಲದೆ ಸುಧನ್ಹನು ಬೇರೆ ಯಾವುದನ್ನೂ 
ಮಾಡಲಿಲ್ಲ. ಅವನು ಈಗಲೂ ಮಾಧವಸರಣೆಯನ್ನು ಮಾಡುತ್ತಿರುವನು. ತನ್ನ 
ಪ್ರಿಯೆಯಿಂದ ಕಾಮಕೇಳಿಯಲ್ಲಿ ದಷ್ಟವಾದ ಅವನ ಓಷ್ಠ ಪುಟಗಳು ಚಲಿಸುತ್ತಿರುವುದನ್ನು 
ನೋಡು” ಎಂದನು. ಆಗ ಶಂಖನು, "ಈ ಸುಧನ್ಹನು ಹರಿಸರಣೆ ಮಾಡುತ್ತಿರುವುದಾದರೆ, 
ಈ ಬಾಲನನ್ನು ಎಣ್ಣೆಯ ಕೊಪ್ಪರಿಗೆಯಲ್ಲಿ ಕೆಡವಿ ಸಮೀಪದಲ್ಲಿ ನಿಂತು ನೋಡುತ್ತಿರುವ 
ನಾನು ಕ್ರೂರನೇ ಸರಿ; ನನ್ನ ಬಾಳು ವ್ಯರ್ಥವು. ಆದಕಾರಣ ಈ ದೋಷಕ್ಕೆ ಪ್ರಾಯಶ್ಚಿತ್ತ 

ಇಪವಾಗಿ ನನ್ನ ದೇಹಕ್ಕೆ ಮರಣಾಂತ ದಂಡನೆಯನ್ನು ಮಾಡುವೆನು” ಎಂದು ಹೇಳಿ 
ತಾನೂ ಆ ಕೊಪ್ಪರಿಗೆಯಲ್ಲಿ ಬಿದ್ದು ಸುಧನ್ವನನ್ನು ತಬ್ಬಿಕೊಂಡು, “ಕ್ಷತ್ರಿಯ ವೀರನಾದ 
ನೀನೇ ಸಾಧು. ನಾನು ಅಬ್ರಾಹ್ಮಣನು, ನೀಚನು; ಅದರಿಂದಲೇ ನಿನ್ನನ್ನು ಧೈರ್ಯವಾಗಿ 
ಇದರಲ್ಲಿ ಕೆಡಹಿದೆನು. ಮಾಧವನನ್ನು ಸರಿಸಿದವರು ನಿರ್ಭಾಗ್ಯರೂ ಮೂಢರೂ ಸದಾ 
ದುಃಖಪಡುವವರೂ ಆಗಿ ಪರಿತಾಪಕ್ಕೊಳಗಾಗುವರು. ಇಷ್ಟಾರ್ಥಪ್ರದನಾದ ಶ್ರೀಕೃಷ್ಣನನ್ನು 
ನೆನೆಯುವವರು ತಾಪತ್ರಯ ದುಃಖಗಳಿಗೊಳಗಾಗರು. ಪರಮ ವೈಷ್ಣವನಾದ ನಿನ್ನನ್ನು 
ಬೆಂಕಿಯಲ್ಲಿ ಸುಡಲು ಹೇಗೆ ಸಾಧ್ಯವಾಗುವುದು? ಯಾವನನ್ನು ಮುನಿಗಳೂ ಸಹ 
ಮನಸ್ಸಿನಲ್ಲಿಯೂ ಕಾಣಲರಿಯರೋ, ಯಾವನು ಪ್ರಹ್ಲಾದನನ್ನು ಸಂರಕ್ಷಿಸಿದನೋ ಆಂತಹ 
ಸುರಾಸುರ ಗುರುವಾದ ಶ್ರೀಹರಿಯನ್ನು ನೀನು ಪ್ರಾಣಾಂತ ಕಾಲದಲ್ಲಿ ಸದಿಸುತ್ತಿದ್ದೀಯೆ! 
ಅಗ್ನಿದಗ್ಗವಾದ ನಿನ್ನ ದೇಹದ ಸ್ಪರ್ಶದಿಂದ ನನ್ನ ಈ ದೇಹವು ಪರಿಶುದ್ಧವಾಯಿತು. 
ಇದಕ್ಕಿಂತಲೂ ಶ್ರೇಷ್ಠವಾದ ಉಪಾಯವು ಮತ್ತೊಂದಿಲ್ಲ ಇಲ್ಲಿಂದ ಏಳು; ದೊರೆಯನ್ನೂ 
ಇತರ ರಾಜಪುತ್ರರನ್ನೂ ಸೈನ್ಯವನ್ನೂ ಪಾವನಗೊಳಿಸಿ ನನ್ನನ್ನುದ್ಧರಿಸು. ಶ್ರೀಕೃಷ್ಣನು 
ಪಾಂಡವನಾದ ಅರ್ಜುನನಿಗಾಗಿ ಸಾರಥ್ಯವನ್ನು ಮಾಡುತ್ತಿರುವನು. ಆ ಅರ್ಜುನನೊಡನೆ 
ಈಗ ನೀನು ತಕ್ಕ ಹಾಗೆ ಯುದ್ಧವನ್ನು ಮಾಡು. ಕೀರ್ತಿಯನ್ನು ಮೊದಲು ನೆಲೆಗೊಳಿಸಿ 
ಬಳಿಕ ಮಂಗಳವನ್ನು ಪಡೆ'' ಎಂದು ಹೇಳಿ ಅವನನ್ನು ಎಣ್ಣೆಯ ಕೊಪ್ಪರಿಗೆಯಿಂದೆಬ್ಬಿಸಿ 
ಯುದ್ಧಭೂಮಿಗೆ ಕರೆತಂದು ದೊರೆಯನ್ನು ಕಂಡು, “ಎಲೈ ರಾಜೇಂದ್ರನೇ! ಪೂಜ್ಯನಾದ 


ಸುಧನ್ಹನ ಯುದ್ಧ ವರ್ಣನ ೯೫ 
ನಿನ್ನ ಮಗನನ್ನು ನೋಡು. ಮಂತ್ರರಾಜನಾದ ನೃಸಿಂಹ ಮಂತ್ರವನ್ನು ಜಪಿಸಿದುದರಿಂದ 
ಇವನು ತನ್ನ ದೇಹವನ್ನು ರಕ್ಷಿಸಿಕೊಂಡು ಕೀರ್ತಿಯನ್ನು ಪಡೆದಿದ್ದಾನೆ. ನಾನು ಇವನಿಂದ 
ಪುನೀತನಾದೆನು; ನಿನ್ನನ್ನು ಶುದ್ಧನನ್ನಾಗಿ ಮಾಡಲು ಕಾದಿದ್ದಾನೆ” ಎಂದು ಹೇಳಿದನು. 


ಆಗ ಹಂಸಧ್ವಜನು ಮಗನನ್ನಾಲಿಂಗಿಸಿ, “ನಾನು ನಿನ್ನ ತಂದೆಯಾಗಿದ್ದರೂ ಎಣ್ಣೆಯ 
ಕೊಪ್ಪರಿಗೆಯಲ್ಲಿ ಹಾಕಿಸಿದೆನು. ನೀನು ಶ್ರೀಕೃಷ್ಣನ ಮಹಿಮೆಯಿಂದ ಸುಡದೆ 
ಸುರಕ್ಷಿತನಾಗಿದ್ದೀಯೆ. ಈಗ ನೀನು ವಾಸುದೇವನ ಮಹಿಮೆಯನ್ನೂ ಅಲ್ಪವಾಗಿ ಮಾಡಿದೆ 
ಎಂದು ನಾನು ಚೆನ್ನಾಗಿ ಬಲ್ಲೆನು. ಎಲ್ಫೆ ಮಗನೇ! ಏಳು. ಈಗ ನನ್ನನ್ನು ಆಲಿಂಗಿಸು; 
ಏಳು, ನಿನಗೆ ಮಂಗಳವಾಗಲಿ! ರಥವನ್ನೇರಿ ಪಾರ್ಥನ ಸಾರಥಿಯಾಗಿಯೂ ನನ್ನ 
ಅತಿಥಿಯಾಗಿಯೂ ಇರುವ ಕೃಷ್ಣನನ್ನು ದರ್ಶನ ಮಾಡು'' ಎಂದನು. ಸುಧನ್ನನು 
ಸಂತೋಷದಿಂದ ತಂದೆಗೂ ಲಿಖಿತನಿಗೂ ನಮಸ್ಕಾರ ಮಾಡಿ, ರತ್ನದಿಂದಲಂಕೃತ 
ವಾಗಿಯೂ, ಚಿನ್ನದ ಮೂಕಿಮರವೂ ಎತ್ತರವಾದ ಧ್ವಜವೂ ಮನೋಹರವಾದ ಚಕ್ರವೂ 
ಉಳ್ಳುದಾಗಿಯೂ, ಕಿಟಕಿಗಳಿಂದ ಕೂಡಿದುದಾಗಿಯೂ, ಹೊಂಬಣ್ಣದ ಕುದುರೆಗಳನ್ನು 
ಹೂಡಿ ಚಾಮರಗಳನ್ನು ಕಟ್ಟಿದುದಾಗಿಯೂ, ಅನೇಕ ಸುವರ್ಣಮಾಲಿಕೆಗಳಿಂದಲೂ 
ಪುಷ್ಪಮಾಲಿಕೆಗಳಿಂದಲೂ ಅಲಂಕೃತವಾಗಿಯೂ, ಒಳ್ಳೆಯ ದಾರದಿಂದ ಪೋಣಿಸಿ ಕಟ್ಟಿರುವ 
ಕಿರುಗಂಟೆಗಳ ಶಬ್ದವಳ್ಳುದಾಗಿ ಕುಣಿವಂತೆ ತೋರುವುದಾಗಿಯೂ, ವೇಗಶಾಲಿಯಾಗಿಯೂ 
ಇರುವ ರಥವನ್ನು ಹತ್ತಿದನು. ಅಷ್ಟರಲ್ಲಿ, ದೊರೆಯ ಸೈನ್ಯವು ಘೋರವಾದ ಎರಡನೆಯ 
ಯಮಚಕ್ರವೋ ಎಂಬಂತೆ ಅರ್ಜುನನ ಎದುರಿಗೆ ಸೇರಿತು. ಶೂರರ ಮುಖದಿಂದ 
ಬಿದ್ದ ತಾಂಬೂಲದಿಂದ ನೆಲವು ಇಂದ್ರಗೋಪಗಳಿಂದ ಕೂಡಿದಂತೆ ಪ್ರಕಾಶಿಸಿತು. ವೀರರ 
ದೇಹದಿಂದ ಉದುರುವ ಕಸ್ತೂರೀಮಿಶ್ರವಾದ ಚಂದನಗಂಧವು, ಸಾಯಂಕಾಲದ 
ಸೂರ್ಯನ ಕಾಂತಿಯಿಂದ ಆಕಾಶವು ಪ್ರಕಾಶಿಸುವಂತೆ ಹೊಳೆಯುತ್ತಿದ್ದಿತು. ಸೇನಾಜನರ 
ಪರಸ್ಪರ, ಸಮರ್ದದಿಂದ ಹರಿದು ಸುರಿದುಹೋದ ಮುತ್ತಿನ ಹಾರದ ಮುತ್ತುಗಳು, 
ನೆಲದಲ್ಲಿ ಬಿದ್ದು ಹೊಳೆಯುತ್ತಿದ್ದುವು. ವಿಚಿತ್ರವಾದ ಕವಚಗಳು, ಕಿರೀಟಗಳು-ಇವುಗಳ 
ಕಾಂತಿಯು ಲೋಕದ ಕಣ್ಣುಗಳು ಮುಚ್ಚಿಹೋಗುವಂತೆ ಹೊಳೆಯುತ್ತಿದ್ದುವು. ನೆಲಕ್ಕೆ ಬಿದ್ದ 
ಚಂದನವನ್ನು ಗಾಳಿಯು ಹೊಡೆದುಕೊಂಡು ಹೋಗಿ ಆಕಾಶವನ್ನೆಲ್ಲ ವ್ಯಾಪಿಸಿತು. ಹೂಗಳು 
ನೆಲದಿಂದ ಜನಗಳ ತಲೆಯ ಮೇಲೆ ಹಾರಿ ಕಲ್ಪವೃಕ್ಷಗಳು ಸುವಾಸನೆಯುಳ್ಳವುಗಳಾಗಿದ್ದರೂ 
ಅವುಗಳನ್ನು ಗೆಲ್ಲಲು ಆಕಾಶಕ್ಕೆ ಹೋಗುತ್ತಿದ್ದುವು. ಮಲಯಾನಿಲವು ಜನರ ಮುಖದ 
ಸುವಾಸನೆಗೆ ಸೋತು ಅಲ್ಲಿ ಸುತ್ತಾಡುತ್ತಿದ್ದಿತು. ಭೂಮಿಯು ಸಮವಾಗಿದ್ದರೂ ಆನೆಯ 
ಸೊಂಡಲದ ನೀರಿನಿಂದ ಹಳ್ಳದಿಣ್ಣೆಯಾಗಿ ಕುದುರೆಗಳ ಕಾಲುಗಳ ಗೊರಸಿನಿಂದೆದ್ದ 
ದೂಳಿಯಿಂದ ಮುಚ್ಚಿ ಪುನಃ ಸಮವಾಯಿತು. ಭಯಂಕರವಾದ ರಥ ಧ್ವನಿಯಿಂದ, 
ಪ್ರಸಿದ್ಧವಾಗಿ ಮಹಾ ಧ್ವನಿಮಾಡುತ್ತಿರುವ ಮೇಘಗಳ ಮತ್ತು ಸಾಗರಗಳ ಗರ್ಜನೆಯು 
ಮುಚ್ಚಿ ಹೋಗಿ ಮೂಕೀಭಾವವನ್ನು ಹೊಂದಿತೆಂದು ತೋರುತ್ತಿದ್ದಿತು. ಪದಾತಿಯ 
ಕಾಲ್ದುಳಿತಕ್ಕೆ ಭೂಮಿಯು ಬಹಳವಾಗಿ ನಡುಗಿತು. ಹಂಸಧ್ದಜನು ಕುದುರೆಯನ್ನು ಹಿಡಿದು 


೯೬ ಜೈಮಿನಿ ಭಾರತ 
ತರುವಂತೆ ವೀರರಿಗೆ ಆಜ್ಞೆಮಾಡಲು ಅವರು ಬೇಗನೆ ಹಿಡಿದು ತಂದರು. ದೊರೆಯು 
ಗಂಧ ಪುಷ್ಪ ಧೂಪಾದಿಗಳಿಂದ ಆ ಕುದುರೆಯನ್ನರ್ಚಿಸಿ ಪದವ್ಯೂಹದಲ್ಲಿ ಅದನ್ನು ನಿಲ್ಲಿಸಿ 
ತನ್ನ ಸಹೋದರರು, ಪುತ್ರರು-ಇವರೊಡನೆ ಸೇರಿ ಅರ್ಜುನನ ಮೇಲ 
ಯುದ್ಧಕ್ಕಾರಂಭಿಸಿದನು. ಸುಧನ್ಹ, ಸುರಥ, ಮಂತ್ರಿಯಾದ ಸುಮತಿ, ಅವನ ತಮಂದಿರಾದ 
ವೀರಕೇತು, ತೀವ್ರರಥ, ಶತಧನ್ವ, ಮಹಾರಥ-ಇವರೂ, ಇನ್ನೂ ಬಹುಮಂದಿ ರಾಜರೂ 
ಅರ್ಜುನನ ಮೇಲೆ ಯುದ್ಧ ಮಾಡಲು ಸುಖವಾಗಿ ಹೋಗಿ ಎದುರಿಗೆ ನಿಂತರು. ಹೀಗೆ 
ವೀರರು ಸೇರಿರಲು, ದುಂದುಭಿ, ನಿಸ್ಸಾಣ, ಪಟಹ, ಮದ್ದಲೆ, ತಂತ್ರಕಿ, ಕೊಳಲು, 
ಬಿದಿರು ಕೊಂಬು, ಮೃದಂಗ, ಡಿಂಡಿಮ, ಬಗೆಬಗೆಯ ಕೊಂಬುಗಳು, ಪಣವ, ಆನಕ, 
ಡಕ್ಕೆ, ಡೋಲು, ಭೇರಿ, ಗೋಮುಖ, ಕಾಹಳ, ರುರುರ, ಜಲಜ, ತಾಲ, ವಂಶ, 
ಮುರಳಿ ಮೊದಲಾದ ವಾದ್ಯಗಳನ್ನು ವಾದನ ಕುಶಲರು ಬಾರಿಸಿದರು. ಆ ಶಬ್ದದಿಂದ 
ಬೆಟ್ಟಗಳೂ ಸಮುದ್ರಗಳೂ ಕೂಗಿಕೊಂಡುವು; ಅಂಜುಬುರುಕರ ಮನಸ್ಸು ಎರಡು 
ಭಾಗವಾಗಿ ಒಡೆದುಹೋಯಿತು. 


ಆಗ ಅರ್ಜುನನು ಕೃಷ್ಣನ ಮಗನಾದ ಪ್ರದ್ಯುಮ್ನನನ್ನು ನೋಡಿ, “ಧರ್ಮರಾಜನ 
ಯಜ್ಞಾಶ್ವವನ್ನು ಹಂಸಧ್ವಜನು ಅಪಹರಿಸಿದ್ದಾನೆ. ಅದನ್ನು ಬಿಡಿಸಿ ತರುವುದಕ್ಕೆ ಹೋಗುವ 
ವೀರರು ಯಾರು ಹೇಳು. ಬಲಿಷ್ಠನಾದ ನೀನು, ನಿನ್ನ ಮಗ, ಬುದ್ಧಿಶಾಲಿಯಾದ 
ಯೌವನಾಶ್ವ, ವೀರನಾದ ಅನುಸಾಲ್ವ, ಕೃತವರ್ಮ, ಸಾತ್ಯಕಿ, ಮಹಾತೇಜಸ್ವಿಯಾದ 
ವೃಷಕೇತು, ವೀರ್ಯವಂತನಾದ ಅನಿರುದ್ಧ ಅಗ್ನಿಯನ್ನು ಅಳಿಯನನ್ನಾಗಿ ಮಾಡಿ ತನ್ನ 
ರಾಜ್ಯದ ಆಡಳಿತಕ್ಕೆ ಇಟ್ಟುಕೊಂಡಿರುವ ನೀಲಧ್ವಜ, ಇನ್ನೂ ಉಳಿದವರೂ ಇಲ್ಲಿರುವರು; 
ನಾನೂ ಇರುವೆನು. ನಾವು ಪರರಾಜ್ಯಕ್ಕೆ, ಅದರಲ್ಲಿಯೂ ಬಲಿಷ್ಠನ ರಾಷ್ಟಕ್ಕೆ ಬಂದಿರುವೆವು. 
ನೀನು ಎಲ್ಲರಿಗೂ ಪ್ರಮುಖನಾಗಿದ್ದೀಯೆ. ನಾನು ಮುಂದೆ ಹೊರಡುವೆನು'” ಎಂದನು. 
ಅದಕ್ಕೆ ಪ್ರದ್ಯುಮ್ನನು, ಎಲೈ ಪೂಜ್ಯನೇ! ಶ್ರೀಕೃಷ್ಣನು ಹೇಳಿದುದು ನಿನಗೆ ಮರೆತುಹೋದಂತೆ 
ಕಾಣುತ್ತದೆ. ಹಾಗೆ ಹೇಳಬೇಡ. ಮಹಾತ್ಮನಾದ ನಮ್ಮ ತಂದೆಯು ಪಾಂಡವಾಖ್ಯೆಯುಳ್ಳ 
ಸರ್ವವನ್ನೂ ನನ್ನ ವಶಕ್ಕೊಪ್ಪಿಸಿರುವನು. ಆದಕಾರಣ, ನಾನು ಬಲಶಾಲಿಯಾಗಿದ್ದರೂ 
ಅದನ್ನು ಧರ್ಮಜ ಭೀಮಾದಿಗಳೆದುರಿಗೆ ಕಳೆದುಕೊಳ್ಳುವುದು ಹೇಗೆ? ಎಲೈ ಅರ್ಜುನನೇ! 
ಈಗ ಯುದ್ಧದಲ್ಲಿ ನನ್ನ ಭುಜಬಲವನ್ನು ನೋಡು: ಹಂಸಧ್ವಜ ಸುಧನ್ವ ಸುರಥ ಸುಮತಿ 
ಇವರನ್ನು ತೀಕ್ಷೈ್ಣಗಳಾದ ಬಾಣಗಳಿಂದ ಸಂತೋಷಪಡಿಸುವೆನು; ಸೈನ್ಯವನ್ನೂ 
ಧ್ವಂಸಮಾಡುವೆನು; ಈ ದೊರೆಯು ಸ್ವದಾರಾಸಕ್ತನೆಂದು ತಿಳಿ” ಎಂದನು. 

ಪ್ರದ್ಯುಮ್ನನ ಮಾತನ್ನು ಕೇಳಿ ಉದಾರ ಬುದ್ದಿಯುಳ್ಳ ವೃಷಕೇತುವು ನಮಸ್ಕರಿಸಿ, 
ಮಾತಿನಲ್ಲಿ ಚತುರತೆಯುಳ್ಳವನಾಗಿ, "“ನಿಮ್ಮಮಾತು ಯುಕ್ತವಾದುದಲ್ಲ; ಸೃಷ್ಟಿಲಯಗಳನ್ನು 
ಮಾಡುವ ನೀವೆಲ್ಲಿ? ಅಲ್ಪವಾದೀ ಸೈನ್ಯವೆಲ್ಲಿ? ಊದಿ ಬಿಟ್ಟರೆ ಈ ಬಲವು ಅರಳೆಗೆ 
ಸಮಾನವಾಗಿ ಹಾರಿಹೋಗುವುದು; ಅದಕ್ಕಾ ಉರಿವ ಬಡಬಾಗ್ನಿಯನ್ನು 
ಉಪಯೋಗಿಸಬಹುದೇ! ರೆಪ್ಪೆಯ ಬಡಿತಕ್ಕೆ ಸಾಯುವ ಸೊಳ್ಳೆಯನ್ನು ಕೊಲ್ಲಲು 


ಸುಧನ್ನನ ಯುದ್ಧ ವರ್ಣನ ೯೭ 
ಸರ್ವಸಂಹಾರಕನಾದ ಗರುಡನನ್ನು ಕಳುಹಿಸುವ ಮೂಢನುಂಟೆ! ಅಲ್ಪವಾದ ತುಂತುರು 
ಮಳೆಯಿಂದ ಅಡಗುವ ಧೂಳಿಯನ್ನು ಶಾಂತಿಗೊಳಿಸಲು ಕೋಪದಿಂದ ವರುಣನು 
ಮಳೆಯನ್ನು ಸುರಿಸುತ್ತಾನೆಯೇ? ನಿಮಗೆ ಇದೂ ಹಾಗೆಯೇ ಇರುವುದೆಂದು ತೋರುತ್ತದೆ. 
ನಿಮ್ಮಿಬ್ಬರ ಆಜ್ಞೆಯನ್ನು ಪಡೆದು ನಾನು ಹೋಗಿ ಕುದುರೆಯನ್ನು ಹಿಂದಿರುಗಿಸಿಕೊಂಡು 
ಬರಲಾರೆನೇ? ಯಮದೂತರು ಕಟ್ಟಿಹಾಕಿಕೊಂಡಿರುವ ಹರಿಭಕ್ತನಾದ ಸಂಸಾರಸ್ಥನಾದ 
ಜೀವಿಯನ್ನು ವಿಷ್ಣುದೂತನು ಅಪಹರಿಸಿಕೊಂಡು ಬರುವಂತೆ, ನಾನೂ ಆ ಕುದುರೆಯನ್ನು 
ನಿಮ್ಮ ಆಜ್ಞೆಯಿಂದ ಹಿಂದಕ್ಕೆ ತೆಗೆದುಕೊಂಡು ಬರುವೆನು. ಎಲ್ಫೆ ಅರ್ಜುನನೇ! ನಾನು 
ಹೊರಡುವೆನು. ನೀನು ಯುದ್ಧದಲ್ಲಿ ಶತ್ರುಗಳ ಗತಿಯನ್ನು ನೋಡಿಕೊ” ಎಂದು ಹೇಳಿ 
ವೃಷಕೇತುವು, ಅರ್ಜುನನು ತನ್ನನ್ನು ತಡೆಯುತ್ತಿದ್ದರೂ, ಮುಂದೆ ಹೊರಟು ಹಂಸಧ್ವಜನ 
ಸೈನ್ಯಕ್ಕಭಿಮುಖನಾಗಿ ಶಂಖಧ್ವಾನ ಮಾಡಿದನು; ಗರ್ಜಿಸುತ್ತ ವಿಚಿತ್ರ ಧ್ವಜಗಳಿಂದ 
ಮೆರೆಯುತ್ತಿರುವ ರಥವನ್ನೇರಿ ಸಾರಥಿಯನ್ನು ಕುರಿತು, “ಎಲ್ಕೆ ಸೂತನೇ, ಲಾವನ 
ಹಕ್ಕಿಗಳಂತೆ ಹೊಳೆಯುತ್ತಿರುವ ನನ್ನ ಕುದುರೆಗಳನ್ನು ಭಯಂಕರವಾದ ಆ ಪದವ್ಯೂಹದ 
ಕಡೆಗೆ ನಡೆಯಿಸು'' ಎಂದು ಹೇಳಿದನು. ಸೂತನು ಆ ಕ್ಷಣದಲ್ಲಿಯೇ ಯುದ್ಧದಲ್ಲಿ 
ಚತುರಗಳಾಗಿಯೂ ವೇಗಶಾಲಿಗಳಾಗಿಯೂ ಇರುವ ಆ ಕುದುರೆಗಳನ್ನು ಬೇಗನೆ ಮುಂದಕ್ಕೆ 
ಬಿಟ್ಟನು. 

ಬಳಿಕ ಸುಧನ್ಹನು ವೃಷಭಧ್ವಜನನ್ನು ನೋಡಿ “ಪದ್ಯವ್ಯೂಹವನ್ನು ನೋಡದೆಯೇ 
ಯಾವನೋ ಒಬ್ಬ ವೀರನು ವಿನೋದದಿಂದ ಬರುತ್ತಿರುವನು. ಇವನ ಧ್ವಜದಲ್ಲಿ ವೃಷಭವು 
ಕಾಣಿಸುತ್ತಿದೆ. ಇವನು ಅರ್ಜುನನಲ್ಲ, ಬೆಂಕಿಯ ಕಿಡಿಗಳು ಆವರಿಸಿ ಅನೇಕ ಪರ್ವತಗಳನ್ನು 
ಸುಟ್ಟುಹಾಕುವುದಿಲ್ಲವೇ? ಹಾಗೆಯೇ ಅಲಕ್ಷ್ಯದಿಂದ ಯಾವನೋ ತಾನೊಬ್ಬನೇ ಬಹು 
ಜನದ ಮೇಲೆ ಯುದ್ಧಕ್ಕೆ ಬಂದಿರುವನು. ರಣಧೀರನಾದ ಇವನ ಮೇಲೆ ನಾನು ಈಗ 
ಯುದ್ಧಕ್ಕೆ ಹೋಗುತ್ತೇನೆ. ಎಲೈ ಸೂತನೇ! ರಥವನ್ನು ಆ ಶೂರನ ಮುಂದಕ್ಕೆ ನಡೆಯಿಸು” 
ಎಂದು ಹೇಳಲು, ಅವನು ರಥಿಕರಲ್ಲಿ ಶೂರನಾದ ಸುಧನ್ವನ ರಥವನ್ನು ವೃಷಕೇತುವಿನೆದುರಿಗೆ 
ನಡೆಯಿಸಿದನು. ಮಹಾ ಪರಾಕ್ರಮಶಾಲಿಗಳಾದ ವೃಷಕೇತು ಸುಧನ್ಹರು ಯುದ್ದಕ್ಕೆ ನಿಂತರು. 
ಸುಧನ್ಹನು ಸಂತೋಷದಿಂದ ನಗುತ್ತ ವೃಷಕೇತುವನ್ನು ಕುರಿತು, “ಎಲೈ ಸುವ್ರತನೇ! 
ನೀನು ಯಾರು? ಯಾರ ಮಗನು? ನಿನ್ನ ಹೆಸರೇನು?” ಎಂದು ಕೇಳಿದನು. ಅದಕ್ಕೆ 
ವೃಷಕೇತುವು, “ನೀನು ಯಾರನ್ನು ಭೇದಿಸಲು ಪ್ರಯತ್ನಿಸಿರುವೆಯೋ ಅವನು ನಮ್ಮ 
ಪಿತಾಮಹನು; ಅವನ ಮಕ್ಕಳಲ್ಲಿ ಚಿಕ್ಕವನೂ, ದಾತೃಗಳಲ್ಲಿ ಮೊದಲನೆಯವನೂ, 
ಶೂರನೂ, ಧೀರನೂ ಆದ ಕರ್ಣನು ನಮ್ಮತಂದೆ; ಕಶ್ಯಪ ವಂಶದಲ್ಲಿ ಹುಟ್ಟಿದ ನನ್ನನ್ನು 
ವೃಷಕೇತುವೆಂದು ತಿಳಿ” ಎಂದನು. ಅದಕ್ಕೆ ಸುಧನ್ವನು, “ನಾನು ಹಂಸದ್ವಜನ ಮಗನು; 
ನನ್ನ ಶುಭನಾಮವು ಸುಧನ್ವನೆಂದು; ಮಧುಚ್ಛಂದ ಯಷಿಯು ನಮ್ಮ ವಂಶದ 
ಮೂಲಪುರುಷನು; ನೀನು ನನ್ನೆದುರಿಗೆ ನಿಂತು ಪರಾಕ್ರಮವನ್ನು ತೋರಿಸು. ನಿಮ್ಮ 
ಪೂರ್ವಪುರುಷನಾದ ಸೂರ್ಯನು ಕತ್ತಲೆಯನ್ನು ಹೋಗಲಾಡಿಸುವಂತೆ ನೀನೂ 


೯೮ ಜೈಮಿನಿ ಭಾರತ 
ಶತ್ರುಸೈನ್ಯವನ್ನು ಯುದ್ಧದಲ್ಲಿ ನಾಶಗೊಳಿಸುವವನಾಗು. ಪೌರುಷಹೀನರಾದ ಮೂಢರು 
ತಮ್ಮ ವಂಶವನ್ನು ವರ್ಣಿಸುತ್ತಾರೆ'' ಎಂದನು. “ಈಗ ನನ್ನ ಶಕ್ತಿಯನ್ನು ಬಾಣದಿಂದಲೇ 
ತೋರಿಸುವೆನು. ಹರಿತವಾದ ಮೊನೆಯುಳ್ಳುವಾಗಿ ಪ್ರಜ್ವಲಿಸುತ್ತಿರುವ ಈ ನನ್ನ ಬಾಣಗಳು 
ಮಹಾಯುದ್ಧದಲ್ಲಿ ನಿನ್ನ ಸೈನ್ಯದ ಮೇಲೆ ವೇಗವಾಗಿ ಹೋಗುವುವು. ನಾನು ಮಾತಿನಿಂದ 
ಹೇಳಿದುದು ಸುಳ್ಳಾಗುವುದಿಲ್ಲ? ಎಂದು ಹೇಳಿ, ವೃಷಕೇತುವು ಸೈನ್ಯದ ಮೇಲೆ ದೊಡ್ಡ 
ಬಾಣದ ಮಳೆಯನ್ನು ಸುರಿಸಿ, ಬಳಿಕ ಸುಧನ್ವನನ್ನೂ ಮುಚ್ಚಿ ಸಿಂಹನಾದ ಮಾಡಿದನು. 
ಮಹಾತ್ಮನಾದ ವೃಷಕೇತುವಿನ ಬಾಣಗಳು ಸುಧನ್ವನ ಅಶ್ವ ರಥ ಹಯ ಪದಾತಿಗಳನ್ನು 
ಭೇದಿಸಿ ಜೀವಹೀನಗಳನ್ನಾಗಿ ಮಾಡಿದುವು; ಸೇನಾಪತಿಯಾದ ಸುಧನ್ವನನ್ನು ವೃಷಕೇತುವು 
ಸುತ್ತಲೂ ಹೊಡೆದು ಮುತ್ತಿದನು. ಸುಧನ್ವನ ಸೈನ್ಯವು ಬಾಣಗಳಲ್ಲಿ ಮುಳುಗಿ ಕಾಣಿಸದೆ 
ಹೋಯಿತು. ವೃಷಕೇತುವು ಐದುಬಾಣಗಳಿಂದ ಸುಧನ್ವನ ಕುದುರೆಗಳನ್ನೂ ಸಾರಥಿಯನ್ನೂ 
ಯುದ್ಧದಲ್ಲಿ ವೇಗವಾಗಿ ಹೊಡೆದು ಅವನ ಮಹಾಧ್ವಜವನ್ನು ನಗುತ್ತ ಕತ್ತರಿಸಿದನು; ಪುನಃ 
ಎಲ್ಲರೂ ನೋಡುತ್ತಿರುವಂತೆ ಸೈನ್ಯವನ್ನು ಆವರಿಸಿ, ಹದ್ದಿನ ಗರಿಗಳುಳ್ಳ ಹರಿತವಾದ 
ಬಾಣಗಳಿಂದ ಛತ್ರಗಳನ್ನೂ ಚಾಮರಗಳನ್ನೂ ಬಗೆಬಗೆಯ ಧ್ವಜಗಳನ್ನೂ ಕವಚಗಳನ್ನೂ, 
ಆಯುಧಗಳಿಂದಲೂ ಆಭರಣಗಳಿಂದಲೂ ಕೂಡಿದುವಾಗಿ ಆನೆಯ ಸೊಂಡಲು 
ಗಳಂತಿರುವ ತೋಳುಗಳನ್ನೂ, ಹುಲ್ಲುಮುಡಿಗಳನ್ನು ಕಟ್ಟಿರುವ ತಲೆಗಳನ್ನೂ ಕೋಪದಿಂದ 
ಯುದ್ಧದಲ್ಲಿ ವೃಷಕೇತುವು ಕತ್ತರಿಸಿ ಹಾಕಿದನು. ಸುಧನ್ವನು ತನ್ನ ಸೈನ್ಯವು ನಾಶವಾದುದನ್ನು 
ಕಂಡು, ವೃಷಕೇತುವಿನ ಪೌರುಷವನ್ನು ಬಹಳವಾಗಿ ಶ್ಲಾಘಿಸಿ, ಬೇರೊಂದು ರಥವನ್ನೇರಿ 
ವೃಷಕೇತುವನ್ನು ಐದುಬಾಣಗಳಿಂದ ಹೊಡೆದು ಅವನ ಸಾರಥಿಯನ್ನೂ ಕುದುರೆಗಳನ್ನೂ 
ಧ್ವಜವನ್ನೂ ಅರಳೆಯಗುಡ್ಡೆಗೆ ಸಮವಾಗಿ ಮಾಡಿದನು; ಮತ್ತೆ ಐದುಬಾಣಗಳಿಂದ 
ವೃಷಕೇತುವಿನ ಬಿಲ್ಲನ್ನೂ ಬತ್ತಳಿಕೆಯನ್ನೂ ಕತ್ತರಿಸಿದನು. ಯುದ್ಧದಲ್ಲಿ ತನ್ನ ದೊಡ್ಡ 
ಸೈನ್ಯವಿರುವೆಡೆಯಲ್ಲಿ ವೃಷಕೇತುವಿನ ದೇಹವು ಭ್ರಮಿಸುತ್ತಿರಲು, ಆ ಯುದ್ಧವು 
ಅದ್ಭುತವಾಯಿತು. ಧರ್ಮಾತ್ಮನಾದ ವೃಷಕೇತುವು ಮೂರ್ಛೆಯನ್ನು ಪಡೆದೆಚ್ಚತ್ತು 
ಸುಧನ್ವನನ್ನು ನೋಡುತ್ತಿರುವಾಗ ಸುಧನ್ವನು ತನ್ನ ಸೈನ್ಯದ ಮಧ್ಯದಲ್ಲಿ ಭಯಂಕರನಾಗಿ 
ತನ್ನ ಮುಂದಿರುವುದನ್ನು ಕಂಡನು. ತಾನೂ ಬಹು ಸೈನ್ಯಪರಿವೃತನಾಗಿ ಮಧ್ಯದಲ್ಲಿರಲು, 
ವಿರಥನಾಗಿ ನಿಂತಿರುವ ವೃಷಕೇತುವನ್ನು ಕಂಡು ಸುಧನ್ಹನು ಕೋಪದಿಂದ ಬಿಲ್ಲನ್ನು ಹಿಡಿದು 
ಸುವರ್ಣನಿರ್ಮಿತವಾದ ಬಾಣಗಳನ್ನು ತೆಗೆದುಕೊಂಡು ಬಲವಾಗಿ ಸಂಧಾನ ಮಾಡಿ 
ಪ್ರಯೋಗಿಸಿದನು. ವೃಷಕೇತುವಿನ ದೇಹವು ಬಾಣಗಳಿಂದ ಭೇದಿಸಿದ್ದರೂ ಭೇದಿಸದಂತೆ 
ಭಾವಿಸಿ ವೃಷಕೇತುವು ಹಂಸಧ್ವಜನ ಸೈನ್ಯವನ್ನು ಕೊಲ್ಲುತ್ತ ಬಂದನು. ಬಳಿಕ ಶತ್ರುಸೈನ್ಯವು 
ವೃಷಕೇತುವನ್ನು ಸುತ್ತಿಕೊಂಡು ಶಕ್ತಿ ತೋಮರ ಭಲ್ಲ ಭಿಂಡಿವಾಲ ಮುದ್ಧರ ಖಡ್ಗ ಬಾಣ 
ಕ್ರಕಚ ಭುಶುಂಡಿ ಅಯೋಮುಖಗದಾ ಪರಿಘ ಪಟ್ಟಸ ಶೂಲ ಮೊದಲಾದ ಶಸ್ತ್ರಾಸ್ತ್ರಗಳಿಂದ 
ಹೊಡೆಯುತ್ತಿರಲು, ಶೂರನಾದ ವೃಷಕೇತುವು ನೋಡಿ ಶ್ರೀಕೃಷ್ಣ ನಾಮ ಸಣೆ 


ಸುಧನ್ನನ ಯುದ್ಧ ವರ್ಣನ ೯೯ 
ಮಾಡುತ್ತಿದ್ದನು. ಅಷ್ಟರಲ್ಲಿ ಸಾರಥಿಯು ಮಹಾಧ್ವಜವುಳ್ಳ ಮತ್ತೊಂದು ರಥವನ್ನು 
ಸಿದ್ಧಪಡಿಸಿಕೊಂಡು ವೃಷಕೇತುವಿನ ಬಳಿಗೆ ತಂದನು. ವೃಷಕೇತುವು ಅದನ್ನೇರಿ, ಮತ್ತೆ 
ಮತ್ತೆ ನಗುತ್ತ, ತೀಕ್ಷ್ಣವಾದ ಬಾಣಗಳಿಂದ ಸುಧನ್ವನನ್ನು ಹೊಡೆಯುತ್ತ ಬಂದನು; ಅವನ 
ಸೈನ್ಯದ ಸುತ್ತಲೂ ಬಾಣದ ಮಳೆಯನ್ನು ಸುರಿಸಿ ಬಾಧೆಪಡಿಸಿದನು. ಸುಧನ್ವನು 
ಐದುಬಾಣಗಳನ್ನು ವೃಷಕೇತುವಿನ ಎದೆಗೆ ಹೊಡೆದನು. ಮಹಾಬಲನಾದ ವೃಷಕೇತುವು 
ಮತ್ತೆ ಮೂರ್ಛೆ ಹೊಂದಿದನು. ಅವನ ಸಾರಥಿಯು ಕೂಡಲೆ ಯುದ್ಧಭೂಮಿಯಿಂದ 
ರಥವನ್ನು ಹಿಂದಕ್ಕೆ ತಿರುಗಿಸಿ ಅವನನ್ನು ಕರೆತಂದನು. ಅಷ್ಟರಲ್ಲಿ ಪ್ರದ್ಯುಮ್ನನು ಬಂದು 
ಸೇರಿ, ಸುಧನ್ಹನನ್ನು ನಿಲ್ಲುನಿಲ್ಲೆಂದು ಕೂಗಿ ಐದುಬಾಣಗಳಿಂದ ಅವನನ್ನು ಹೊಡೆದನು; 
ಸುಧನ್ವನ ಸಾರಥಿಯನ್ನು ರೋಷದಿಂದ ಹೊಡೆದು ಕೊಂದು, ರಥಕ್ಕೆ ಕಟ್ಟಿದ್ದ ನಾಲ್ಕು 
ಕುದುರೆಗಳನ್ನು ಹರಿತವಾದ ಬಾಣಗಳಿಂದ ಹೊಡೆದು ರಥವನ್ನು ಇಪ್ಪತ್ತೊಂದು ಚೂರು 
ಮಾಡಿ ಮೂರು ಬಾಣಗಳಿಂದ ನೊಗವನ್ನು ಎಂಟು ತುಂಡಾಗಿ ಕತ್ತರಿಸಿ, ಧನುವನ್ನು 
ಒಂದು ಬಾಣದಿಂದ ಮೂರು ತುಂಡಾಗಿ ಕಡಿದು ಆಶ್ಚರ್ಯವನ್ನುಂಟು ಮಾಡಿದನು. 
ಸುಧನ್ವನೂ ಯುದ್ಧದಲ್ಲಿ ಪ್ರದ್ಯುಮ್ನನ ಕೌಶಲವನ್ನು ಕಂಡು ತನ್ನ ಪರಾಕ್ರಮವನ್ನು ತೋರಿಸಿ 
ಲೀಲೆಯಿಂದ ಯುದ್ಧಮಾಡುತ್ತ ಬಾಣಗಳನ್ನು ಅದ್ಭುತವಾಗಿ ಸಂಧಾನಮಾಡಿ ರೋಷದಿಂದ 
ಕುದುರೆಗಳನ್ನು ಎಂಟು ತುಂಡಾಗಿಯೂ ಮೂರು ಬಿದಿರುಗಳಿಂದ ಮಾಡಿದ್ದ ನೊಗವನ್ನು 
ಆರು ತುಂಡುಗಳಾಗಿಯೂ ಕಡಿದು, ಒಂದು ಬಾಣದಿಂದ ಪ್ರದ್ಯುಮ್ನನ ಬಿಲ್ಲನ್ನು ಐದು 
ಚೂರಾಗಿ ಕತ್ತರಿಸಿದನು. ಅವನ ಸಾರಥಿಯ ತಲೆಯು ದೇಹದಿಂದ ಕತ್ತರಿಸಿ ಬಿದ್ದಿತು. 
ಮೂರು ಬಾಣಗಳಿಂದ ಪ್ರದ್ಯುಮ್ನನನ್ನು ಹೊಡೆದು ಸುಧನ್ವನು ಸಿಂಹನಾದ ಮಾಡಿದನು. 
ಹೀಗೆ ಬಲಿಷ್ಠರಾಗಿಯೂ ಶೂರರಾಗಿಯೂ ಯುದ್ಧಕುಶಲರಾಗಿಯೂ ಇರುವ ಅವರಿಬ್ಬರೂ 
ಖೇಚರರಂತೆ ಆಕಾಶದಲ್ಲಿಯೂ ಭೂಮಿಯಲ್ಲಿಯೂ ಯುದ್ಧಮಾಡುತ್ತ, ಬಾಣಗಳಿಂದ 
ಮೂರ್ಛಿತರಾಗಿಯೂ ಬೀಳುತ್ತಲೂ ರಕ್ತದಿಂದ ನೆನೆದವರಾಗಿಯೂ ಇದ್ದರು. ಸುಧನ್ವನು 
ಬಹಳ ಕೋಪಿಸಿಕೊಂಡು ಎದ್ದು ಬೇರೊಂದು ರಥವನ್ನೇರಿ ಅರ್ಜುನನ ಭಟರನ್ನು 
ಬಾಣದಿಂದ ಸಹಸ್ರ ವಿಧವಾಗಿ ಹೊಡೆದನು; ಕೃತವರ್ಮನನ್ನು ಒಂಬತ್ತು ಬಾಣಗಳಿಂದ 
ಹೊಡೆಯಲು, ಅವನು ಆ ಬಾಣಗಳನ್ನು ಮೂರು ಬಾಣಗಳಿಂದ ಕತ್ತರಿಸಿ ಸುಧನ್ವನ 
ವಿಸ್ತಾರವಾದ ಎದೆಗೆ ಐದುಬಾಣಗಳನ್ನು ಹೊಡೆದು ನೋಯಿಸಿದನು. ಸುಧನ್ಹನು ಬಳಿಕ 
ಒಂಬತ್ತು ಬಾಣಗಳಿಂದ ಒಂದು ಕ್ಷಣಮಾತ್ರದಲ್ಲಿ ಕೃತವರ್ಮನ ಸಾರಥಿಯನ್ನೂ 
ಕುದುರೆಗಳನ್ನೂ ಕೊಂದು ಅವನನ್ನು ವಿರಥನನ್ನಾಗಿ ಮಾಡಿದನು. ಆಗ ಕೃತವರ್ಮನು 
ಬಾಣದ ಪೆಟ್ಟನ್ನು ತಡೆಯಲಾರದೆ ಯುದ್ಧಭೂಮಿಯಿಂದ ಓಡಿಹೋಗಲು, ಶೂರನಾದ 
ಅನುಸಾಲ್ವನು ಆ ಮಹಾಯುದ್ಧದಲ್ಲಿ ಬಿಲ್ಲು ಬಾಣಗಳನ್ನು ಹಿಡಿದು ನಿಂತು ಸುಧನ್ವನನ್ನು 
ಕರೆದು ಇಂತೆಂದನು:- 


“ಎಲೈ ಸುಧನ್ವನೇ! ನೀನು ಸ್ವಶಕ್ತಿಯಿಂದ ನಿಂತು ನನ್ನೆದುರಿಗೆ ಬಹು ಮಂದಿ 
ಶೂರರನ್ನು ಯುದ್ಧದಲ್ಲಿ ಸಂತೋಷಪಡಿಸಿದೆ. ಇದು ಆಶ್ಚರ್ಯವೇ ಸರಿ. ಎಲ್ಲರೆದುರಿಗೂ 


೧೦೦ ಜೈಮಿನಿ ಭಾರತ 
ಈ ನನ್ನ ಬಾಣವನ್ನು ತಡೆದುಕೊ'' ಎಂದು ಹೇಳಿ, ಬಡಬಾಗ್ಲಿಗೆ ಸಮಾನವಾದ ಬಾಣವನ್ನು 
ಬಿಟ್ಟನು. ಅನುಸಾಲ್ಲನ ಕೈಯಿಂದ ಬಿಟ್ಟ ಕ್ರೂರವಾದ ಆ ಬಾಣವನ್ನು ನೋಡಿ ಸುಧನ್ವನು 
ಅದನ್ನು ಕತ್ತರಿಸಬೇಕೆಂದಾಲೋಚಿಸಿದರೂ ಅದು ಸಾಧ್ಯವಾಗಲಿಲ್ಲ; ಅದು ಸುಧನ್ವನ 
ಎದೆಯನ್ನು ಭೇದಿಸಿತು. ಬಳಿಕ ಅನುಸಾಲ್ವನು ಸುಧನ್ವನ ಸೇನೆಯನ್ನು ಬಾಣಗಳಿಂದ 
ಸೀಳಿದನು. ಭುಜಬಲಸಂಪನ್ನನಾದ ಆ ಸುಧನ್ವನನ್ನು ಒಂಬತ್ತು ಬಾಣಗಳಿಂದ ಹೊಡೆದು 
ವಿರಥನನ್ನಾಗಿ ಮಾಡಿ ನೆಲಕ್ಕೆ ಕೆಡವಿ ದೈತ್ಯಾಧಿಪನಾದ ಅನುಸಾಲ್ವನು ಸಿಂಹನಾದ 
ಮಾಡಿದನು. ರಥಿಕಶ್ರೇಷ್ಠನಾದ ಸುಧನ್ವನು ಮೂರ್ಛೆಯಿಂದೆಚ್ಚತ್ತು ಅನುಸಾಲ್ವನನ್ನು ಒಂದು 
ಬಾಣದಿಂದ ಹೊಡೆದನು. ಅವನು ಆ ಬಾಣದಿಂದ ಭೇದಿಸಲ್ಪಟ್ಟವನಾಗಿ ನೆಲಕ್ಕೆ ಬಿದ್ದನು. 
ಸುಧನ್ವನು ಅರ್ಜುನನ ಬಗೆ ಬಗೆಯ ಸೈನ್ಯವನ್ನು ಬಾಣಗಳಿಂದ ಬಹುವಿಧವಾಗಿ 
ಭೇದಿಸಿದನು. ಅವನು ಆನೆಯ ಹಿಂಡನ್ನು ಸೀಳಿ ನೆಲವು ರಕ್ತಪ್ರವಾಹಮಯವಾಗು 
ವಂತೆಯೂ, ಮಾಂಸಗಳ ಕೆಸರಿನಿಂದ ಹಳ್ಳತಿಟ್ಟಾಗುವಂತೆಯೂ ಮಾಡಿದನು; ಯುದ್ಧದಲ್ಲಿ 
ಆನೆಗಳ ತಲೆಗಳನ್ನು ಕಡಿದು ಹಾಕಲು, ಅವುಗಳಲ್ಲಿ ಕುದುರೆಗಳ ಸಾವಿರಾರು ತಲೆಗಳು 
ಕೂಡಿಕೊಂಡು ಕಾಣಿಸುತ್ತಿದ್ದುವು; ಬಾಣಗಳಿಂದ ಕುದುರೆಗಳನ್ನು ಎರಡು ಭಾಗವಾಗಿ 
ಕತ್ತರಿಸಿದರೂ, ಧನುರ್ಧಾರಿಗಳು ಬಿದ್ದಿದ್ದರೂ, ಸಾದಿಗಳೊಡನೆ ಅವು ಮುಂದು ಮುಂದಕ್ಕೆ 
ಹೋಗುತ್ತಿದ್ದುವು. ಮನುಷ್ಯರು, ಕುದುರೆಗಳು, ಒಂಟೆಗಳು, ಕತ್ತೆಗಳು-ಇವುಗಳನ್ನು 
ಚಿತ್ರತರಗಳಾದ ಬಾಣಗಳಿಂದ ಕತ್ತರಿಸಲು, ಇವುಗಳ ರಕ್ತವು ನದಿಗೆ ಪ್ರವಹಿಸುತ್ತಿದ್ದಿತು. 
ಬಹಳವಾಗಿ ಕತ್ತರಿಸಿ ಬಿದ್ದ ವೀರರು ರಕ್ತಪ್ರವಾಹದಲ್ಲಿ ಸಿಕ್ಕಿ, ರಕ್ತ ನದಿಯಲ್ಲಿ ಕೈಗಳನ್ನು 
ಮೇಲಕ್ಕೆತ್ತಿಕೊಂಡು, ಆಕಾಶದಲ್ಲಿ ಕ್ಷಣ ಮಾತ್ರದಲ್ಲಿ ಕಾಣಿಸಿಕೊಂಡರು. ಹೀಗೆ ಅರ್ಜುನನ 
ಸೈನ್ಯವು ವಿಮುಖವಾಗಿ ಅಲ್ಲಲ್ಲಿ ಮುರಿದು ಹೋಯಿತು. 


ಸುಧನ್ನ ವಧ 


ಅಲ್ಲ p 
ಬಳಿಕ ಆ ಯುದ್ಧದಲ್ಲಿ ಸುಧನ್ಹನು ಗರ್ಜಿಸುತ್ತ ಸಾತ್ಯಕಿಯ ಮೇಲೆ ಎಪ್ಪತ್ತು 
ಬಾಣಗಳನ್ನು ಹೊಡೆದು ಅವನನ್ನು ಭೇದಿಸಲು, ಆ ಸಾತ್ಯಕಿಯು ಸುಧನ್ಹನ ರಥ, 
ಕುದುರೆ, ಸಾರಥಿ, ಛತ್ರ, ಧ್ವಜ, ನೊಗ, ಮೂಕಿಮರ, ಗೂಡು, ಚಕ್ರಗಳು, ಗುಂಬ, 
ಕಡೆಯಾಣಿಗಳು-ಇವುಗಳನ್ನೆಲ್ಲ ಎಪ್ಪತ್ತೈದು ಭಲ್ಲೆಯಗಳಿಂದ ಕತ್ತರಿಸಿ ಹಾಕಿದನು. ಬಳಿಕ 
ಸುಧನ್ಹನು ಸಾತ್ಯಕಿಯನ್ನು ವಿರಥನನ್ನಾಗಿ ಮಾಡಲು, ಇಬ್ಬರೂ ಬೇರೆ ರಥಗಳನ್ನೇರಿ 
ನಿಂತು ಅನೇಕ ಸಹಸ್ರ ಬಾಣಗಳಿಂದ ಆಕಾಶವನ್ನು ತುಂಬಿದರು. ಇಬ್ಬರೂ 
ಬಾಣಗಳಿಂದ ಸೀಳಿದ ದೇಹದಿಂದ ರಕ್ತ ಪ್ರವಾಹವನ್ನು ಸುರಿಸುತ್ತಿರುವರಾಗಿ, ವಸಂತ 
ಕಾಲದಲ್ಲಿ ಹೂಬಿಟ್ಟ ಕಿಂಶುಕ ವೃಕ್ಷಗಳಂತೆ ಶೋಜಭಿಸುತ್ತಿದ್ದರು. ಸುಧನ್ವನು 
ಕೋಪಿಸಿಕೊಂಡು ಸಾತ್ಯಕಿಯ ಮೇಲೆ ಶಕ್ತ್ಯಾಯುಧವನ್ನು ಪ್ರಯೋಗಿಸಲು, ಅದರ 
ಹೊಡೆತದಿಂದ ಅವನು ಬಲಗುಂದಿ ಮೂರ್ಛಿತನಾದನು. ಆಗ ಬಹಳ 
ಹಾಹಾಕಾರವುಂಟಾಗಲು, ಸೈನ್ಯವೆಲ್ಲವೂ ಭಯದಿಂದ ಕಳವಳಿಸುತ್ತ ಹಿಮ್ಮೆಟ್ಟಿತು. 


ಆಗ ಅರ್ಜುನನು, “ಎಲ್ಲಿ ಹೋಗುವೆ? ನಿಲ್ಲು” ಎಂದು ಸುಧನ್ವನನ್ನು ಕುರಿತು, 
“ಎಲೈ. ಮಹಾಬಲನೇ! ನೀನು ಯುದ್ಧದಲ್ಲಿ ನಮ್ಮವರನೇಕರನ್ನು ಜಯಿಸಿದೆ. 
ಮಹಾತ್ಮನಾದ ಇಂದ್ರನಂತೆ ನೀನು ಮಹಾಬಲಶಾಲಿಯಾದವನು. ನಾನು ಪೂರ್ವದಲ್ಲಿ 
ದ್ರೋಣ, ಭೀಷ್ಮ ಕೃಪ, ಕರ್ಣ, ಕಾಲಖಂಜರು, ಪರಮೇಶ್ವರ, ರಾಕ್ಷಸರು 
ಮೊದಲಾದರೊಡನೆ ಬಹಳವಾಗಿ ಯುದ್ಧ ಮಾಡಿದೆನು. ಆದರೂ ನಿನ್ನನ್ನು 
ನೋಡಿದಷ್ಟು ಆಶ್ಚರ್ಯವು ನನಗುಂಟಾಗಲಿಲ್ಲ'' ಎಂದನು. ಅದಕ್ಕೆ ಸುಧನ್ವನು “ಎಲೈ 
ಅರ್ಜುನನೇ! ನೀನು ಮಾಡಿದ ಎಲ್ಲ ಯುದ್ಧಗಳಲ್ಲಿಯೂ ನಿನಗೆ ಹಿತಕರ್ತನಾದ 
ಶ್ರೀಕೃಷ್ಣನು ಸಾರಥಿಯಾಗಿದ್ದನು. ಈಗ ಕೃಷ್ಣನಿಲ್ಲದಿರುವುದರಿಂದ ನಿನಗೆ ಆಶ್ಚರ್ಯವು 
ತೋರಿತು. ಈ ನನ್ನ ಯುದ್ಧದಲ್ಲಿ ನೀನು ಶ್ರೀಕೃಷ್ಣನನ್ನು ಬಿಟ್ಟರೂ ಆತನು ನಿನ್ನನ್ನು ಹೇಗೆ 
ಬಿಟ್ಟನು? ನೀನು ನನ್ನೊಡನೆ ಯುದ್ಧ ಮಾಡಲು ಶಕ್ತನಾಗಿರುವೆಯೋ ಇಲ್ಲವೋ? 
ಹಂಸಧ್ವಜನು ನಿನ್ನ ಕುದುರೆಯನ್ನು ಯೂಪಸಂಭಕ್ಕೆ ಕಟ್ಟಿ ಯಥಾಯೋಗ್ಯವಾಗಿ 
ಅಶ್ವಮೇಧವನ್ನು ಮಾಡುವನು. ನೀನು ಕೃಷ್ಣನೊಡನೆ ಸೇರಿ ಯುದ್ದಕ್ಕೆ ನಿಂತರೂ ನಿನ್ನನ್ನು 
ನಾನು ಗೆಲ್ಲುವೆನು. ಈಗ ದೇವತೆಗಳೆಲ್ಲರೂ ನಮ್ಮಿಬ್ಬರ ಯುದ್ಧವನ್ನು ನೋಡಲಿ” 
ಎಂದನು. 


ಬಳಿಕ ಅರ್ಜುನನು ಕೋಪೋದ್ದೀಪಿತನಾಗಿ ನೂರಾರು ಬಾಣಗಳನ್ನು 
ತೊಟ್ಟನು. ಸುಧನ್ಹನು ನಗುತ್ತ ಆ ದಿವ್ಯ ಬಾಣಗಳನ್ನು ಕತ್ತರಿಸಿ ಹತ್ತು ಬಾಣಗಳನ್ನು 
ಅರ್ಜುನನ ಮೇಲೆ ಪ್ರಯೋಗಿಸಿದನು; ಹಾಗೆಯೇ ನೂರು, ಸಾವಿರ, ಹತ್ತು ಸಾವಿರ, 
ಲಕ್ಷ ಸಂಖ್ಯೆಯ ಬಾಣಗಳಿಂದ ಯುದ್ಧದಲ್ಲಿ ಕುಪಿತನಾದ ಅರ್ಜುನನನ್ನು ಮುಚ್ಚಿದನು. 
ಅರ್ಜುನನೂ ಅವನ ಬಾಣಗಳನ್ನೆಲ್ಲ ಎಳ್ಳು ಕಾಳಿನಷ್ಟು ಚೂರು ಚೂರಾಗಿ ಕಡಿದು ಪುಡಿ 


೧೦೨ ಜೈಮಿನಿ ಭಾರತ 
ಮಾಡಿ ನಾಲಗೆಯಿಂದ ಕಟವಾಯನ್ನು ಸವರಿಸಿಕೊಂಡು, ಆಗ್ನೇಯಾಸ್ತವನ್ನು 
ಪ್ರಯೋಗಿಸಿ ಸುಧನ್ವನ ಮೇಲೆ ಬಾಣದ ಮಳೆಯನ್ನು ಸುರಿಸಿದನು. ಆಗ ಅರ್ಜುನನ 
ಬಾಣಗಳಿಂದ ಆಕಾಶವು ತುಂಬಿಹೋದುದರಿಂದ ಅಲ್ಲಿ ಖಚರ ಸಂಚಾರವು 
ನಿಂತುಹೋಯಿತು; ಲೋಕತ್ರಯವೂ ಬಾಣಾಂಧಕಾರದಲ್ಲಿ ಬಿದ್ದು ಮುಳುಗಿತು; 
ಸುಧನ್ವನ ಸೈನ್ಯವು ಆಗ್ನೇಯಾಸ್ತ್ರದಿಂದ ಸುಟ್ಟು ಹೋಯಿತು. ಉರಿಯನ್ನುಗುಳುತ್ತ ತನ್ನ 
ಸೈನ್ಯವನ್ನು ಸುಡುತ್ತಿರುವ ಬೆಂಕಿಯನ್ನು ನೋಡಿ ಸುಧನ್ವನು ಆಗ್ನೇಯಾಸ್ತ ನಿವಾರಣೆಗಾಗಿ 
ವಾರುಣಾಸ್ತವನ್ನು ತೆಗೆದುಕೊಂಡನು. ಅವನು ಅದನ್ನು ಧನುವಿನಲ್ಲಿ ಸಂಧಾನಮಾಡಿ 
ಬಿಡಲು, ಮೇಘಗಳು ಭೂಮಂಡಲವನ್ನೂ, ಮಿಂಚುಗಳು ಆಕಾಶವನ್ನೂ 
ವ್ಯಾಪಿಸಿದುವು. ಪಾಂಡವಬಲವು ಕಲ್ಲುಮಳೆಯಲ್ಲಿ ಮುಳುಗಿ, ಶೈತ್ಯದಿಂದ ಮೈ ಮರೆತು 
ರಣಭೂಮಿಯಲ್ಲಿ ಸುತ್ತಾಡುತ್ತಿದ್ದಿತು. ಚಾತಕಗಳಿಗೂ ನವಿಲುಗಳಿಗೂ ಬಹಳ 
ಆನಂದವಾಯಿತು. ಚರ್ಮವನ್ನು ಬಿಗಿದು ಮಾಡಿದ್ದ ವಾದ್ಯಗಳೆಲ್ಲವೂ ನಾಶವಾದುವು. 
ಚಿನ್ನದ ಸಂಪಗೆಯ ಹೂವಿನಂತಿರುವ ಶೂರರ ದೇಹಗಳಲ್ಲಿ ಧರಿಸಿದ್ದ ಮೃದುವಾದ 
ಬಗೆಬಗೆಯ ವಸ್ತ್ರಗಳು ಕಾಣಿಸದಂತಾದುವು. ನೀರು ಬಿದ್ದುದರಿಂದ ಚಾಮರಗಳೂ 
ಕವಚಗಳೂ ಆನೆಯ ಕುಂಭಸ್ಥಳಗಳೂ ಕಾಂತಿಹೀನವಾದುವು. ಬಾಣಗಳ ಗರಿಗಳುದುರಿ 
ಹೋದುದರಿಂದ ಅವು ಶತ್ರುಗಳನ್ನು ಭೇದಿಸಲಾರದೆ ಹೋದುವು. ಸೈನಿಕರು 
ಅತಿವೃಷ್ಟಿಯಿಂದ ತಮ್ಮವರನ್ನೂ ಶತ್ರುಗಳನ್ನೂ ತಿಳಿಯಲಾರದೆ ಹೋದರು. ಆಗ 
ಶೂರನಾದ ಅರ್ಜುನನು ವಾಯವ್ಯಾಸ್ತವನ್ನು ತೊಟ್ಟನು. ಆಗ ಬಿರುಗಾಳಿಯಿಂದ 
ಮೇಘಗಳೊಡೆದು ಹೋದುವು; ಧ್ವಜಗಳು ಮುರಿದು ಬಿದ್ದುವು; ಆನೆ ಕುದುರೆ ಕಾಲಾಳು 
ಒಂಟೆ ಕತ್ತೆ-ಣವುಗಳು ಭ್ರಾಂತಿಗೊಳ್ಳುತ್ತಿದ್ದುವು. ಅಷ್ಟರಲ್ಲಿ ವೀರನಾದ ಸುಧನ್ಹನು 
ಅರ್ಧಚಂದ್ರ ಬಾಣದಿಂದ ಅರ್ಜುನನ ಬಿಲ್ಲನ್ನೂ ಅದರ ಹುರಿಯನ್ನೂ ಕತ್ತರಿಸಿ 
ಮೂರುಬಾಣಗಳಿಂದ ಅವನ ಸಾರಥಿಯನ್ನು ಹೊಡೆದು ಅವನನ್ನು ಬಾಣಹೀನನನ್ನಾಗಿ 
ಮಾಡಿ, ಕೋಪದಿಂದ ಅರ್ಜುನನನ್ನು ನೋಡಿ, “ನಿನಗೆ ಭಗವಂತನಾದ ಕೃಷ್ಣನು 
ಸಾರಥಿಯಾಗಿಲ್ಲ ಸರ್ವಾಂತರ್ಯಾಮಿಯಾದ ಸಾರಥಿಯನ್ನು ಬಿಟ್ಟು ಅಲ್ಲನನ್ನು 
ಸಾರಥಿಯಾಗಿ ಮಾಡಿಕೊಂಡಿದ್ದೀಯೆ; ನಿನ್ನ ಪೌರುಷವು ಈಗೆಲ್ಲಿ ಹೋಯಿತು? ನನ್ನ 
ಬಾಣಗಳಿಂದ ನೀನು ಭಗ್ನನಾಗುವೆ. ಕೃಷ್ಣನೆಂಬ ಸಾರಥಿಯನ್ನು ಸದಿಸು; ಇಲ್ಲದಿದ್ದರೆ 
ನನ್ನೆದುರಿಗೆ ಮುರಿದು ಬೀಳುವೆ'' ಎಂದನು. ಅರ್ಜುನನು ಯುದ್ಧದಲ್ಲಿ 
ಕುದುರೆಗಳೊಡನೆ ಬಿಲ್ಲನ್ನೂ ಎಡಗೈಯಲ್ಲಿ ಸೇರಿಸಿ ಹಿಡಿದುಕೊಂಡು ಯುದ್ಧಕ್ಕಾರಂಭಿಸಿ, 
ಕೃಷ್ಣನನ್ನು ಸ್ಮರಿಸಿದ ಕೂಡಲೇ ಆತನು ರಥದಲ್ಲಿ ಕಾಣಿಸಿಕೊಂಡು, “ಕುದುರೆಗಳನ್ನು 
ಬಿಡು ಎಂದು ಅರ್ಜುನನಿಗೆ ಹೇಳಿದನು. ಅರ್ಜುನನು ಬಂದಿರುವ ಕೃಷ್ಣನಿಗೆ 
ನಮಸ್ಕರಿಸಿ ಹಗ್ಗಗಳನ್ನು ಬಿಟ್ಟು ಸಮಾಧಾನಚಿತ್ತನಾಗಿ ಸುಧನ್ವನ ಮೇಲೆ 
ಭಯಂಕರವಾದ ಬಾಣಗಳನ್ನು ಬಿಟ್ಟನು. ಅರ್ಜುನನ ರಥದಲ್ಲಿದ್ದ ಕೃಷ್ಣನನ್ನು ನೋಡಿ 
ಸುಧನ್ಹನಿಂತೆಂದನು:- 


"ನ್ನ ವಧ ೧೦೩ 

“ಎಲೈ ಕೃಷ್ಣನೇ! ನೀನು ಈ ಅರ್ಜುನನಿಗಾಗಿ ಬಂದಿರುವಂತೆ ಕಾಣಿಸುತ್ತದೆ. 
ನೀನು ಸರ್ವವ್ಯಾಪಿಯೆಂಬುದನ್ನು ನಾನು ಬಲ್ಲೆನು”. ಹೀಗೆಂದು ಹೇಳಿ ಅರ್ಜುನನನ್ನು 
ನೋಡಿ, “ಕೃಷ್ಣನನ್ನು ಸಾರಥಿಯನ್ನಾಗಿ ಮಾಡಿಕೊಂಡು ನೀನು ನನ್ನನ್ನು ಜಯಿಸಲು 
ಪ್ರತಿಜ್ಞೆ ಮಾಡು. ನಾನಾದರೋ ನನ್ನ ಪೌರುಷದಿಂದ ಯುದ್ಧದಲ್ಲಿ ಲೋಕವನ್ನು 
ಸಂತೋಷಗೊಳಿಸುವೆನು'” ಎಂದನು. ಅದಕ್ಕೆ ಅರ್ಜುನನು ಸುಧನ್ವನನ್ನು ನೋಡಿ, 
“ಎಲೈ ವೀರನೇ! ಈಗ ನಾನು ಮೂರು ಬಾಣಗಳಿಂದ ರಮ್ಯವಾದ ನಿನ್ನ ತಲೆಯನ್ನು 
ಕಡಿದು ಬೀಳಿಸುವೆನು. ಹಾಗೆ ಕೆಡಹದಿದ್ದರೆ ನಮ್ಮ ಪೂರ್ವ ಪಿತೃಗಳು ಪುಣ್ಯಹೀನರಾಗಿ 
ನರಕಕ್ಕೆ ಬೀಳಲಿ; ಇದು ಸತ್ಯ, ಸತ್ಯ, ಸುಳ್ಳಲ್ಲ. ನೀನು ಆತ್ಮರಕ್ಷಣೆ ಮಾಡಿಕೊಳ್ಳುವುದಲ್ಲದೆ 
ನಿನ್ನ ಪ್ರತಿಜ್ಞೆಯನ್ನು ಈಗ ತಿಳಿಸು” ಎಂದನು. ಅದನ್ನು ಕೇಳಿ ಸುಧನ್ವನು, “ನಿನ್ನ ಮೂರು 
ಬಾಣಗಳನ್ನೂ ಕೃಷ್ಣನೆದುರಿಗೆ ನಾನು ಕತ್ತರಿಸುವೆನು. ನಾನು ಹಾಗೆ ಮಾಡದಿದ್ದರೆ ನನಗೆ 
ಘೋರವಾದ ದುರ್ಗತಿಯುಂಟಾಗಲಿ'' ಎಂದು ಹೇಳಿ ಸಂತೋಷದಿಂದ ನೂರು 
ಬಾಣಗಳನ್ನು ಕೃಷ್ಣನ ಎದೆಗೆ ಹೊಡೆದು ಭೇದಿಸಿದನು. ಕೃಷ್ಣ ಸಹಿತವಾಗಿ ರಥವೂ 
ಕುದುರೆಗಳೂಡನೆ ಮುರಿದು ಬಿದ್ದಿತು; ಅರ್ಜುನನು ಕುಂಬಾರನ ಚಕ್ರದಂತೆ 
ತಿರುಗುತ್ತಿದ್ದನು; ಪುನಃ ಅರ್ಜುನನನ್ನು ಹತ್ತು ಬಾಣಗಳಿಂದ ಹೊಡೆದು ಆ ಕ್ಷಣದಲ್ಲಿಯೇ 
ಅವನ ರಥವನ್ನು ಪಶ್ಚಿಮ ದಿಕ್ಕಿಗೆ ನಾನ್ನೂರು ಹಸ್ತ ಪ್ರಮಾಣದ ದೂರಕ್ಕೆ ತಳ್ಳಿಬಿಟ್ಟನು. 
ಆಗ ಕೃಷ್ಣನು, “ಎಲೈ ಪಾರ್ಥನೇ! ಶೂರನಾದ ಸುಧನ್ವನ ಪೌರುಷವನ್ನು ನೋಡು; 
ನೀನು ಅವನನ್ನು ಮೂರು ಬಾಣಗಳಿಂದ ಕೊಲ್ಲುವಂತೆ ವ್ಯರ್ಥವಾಗಿ ಪ್ರತಿಜ್ಞೆ ಮಾಡಿದೆ. 
ನನ್ನೊಡನೆ ಹೇಳದೆ ಈ ಸಾಹಸ ಕಾರ್ಯವನ್ನೇಕೆ ಮಾಡಿದೆ? ಜಯದ್ರಥ ಸಂಹಾರದಲ್ಲಿ 
ನಿನಗೆ ಎಷ್ಟು ಕಷ್ಟಗಳು ಪ್ರಾಪ್ತವಾದುವೆಂಬುದನ್ನು ಹೇಗೆ ಮರೆತೆ? ನೀನು 
ಹಿತಾಹಿತಗಳನ್ನು ಅರಿಯೆ. ನಾನು ರೋಷದಿಂದ ಕಾಲುಗಳಲ್ಲಿ ತುಳಿದು ರಥವನ್ನು 
ನಿಲ್ಲಿಸಿದರೂ ನಿಲ್ಲದೆ ಪಶ್ಚಿಮ ದಿಕ್ಕಿಗೆ ನಾನ್ನೂರು ಹಸ್ತ ಪ್ರಮಾಣ ದೂರ 
ಹೊಡೆದುಕೊಂಡು ಹೋಯಿತು. ಸುಧನ್ಹನು ಏಕಪತ್ನೀವ್ರತವುಳ್ಳವನಾಗಿ ಕಾಣುತ್ತಾನೆ. 
ನಾನಾಗಲಿ ನೀನಾಗಲಿ ಆ ವ್ರತವನ್ನು ಮಾಡಲು ಶಕ್ತರಲ್ಲ. ಈ ಯುದ್ಧದಲ್ಲಿ ಬಹು ಕಷ್ಟವು 
ಪ್ರಾಪ್ತವಾಗುವಂತೆ ನನಗೆ ತೋರುತ್ತದೆ” ಎಂದನು. ಅದಕ್ಕೆ ಅರ್ಜುನನು, “ಎಲೈ 
ಗೋವಿಂದನೇ! ನೀನು ಬಂದುದರಿಂದ, ಪ್ರಾಪ್ತವಾಗುವ ಕಷ್ಟಗಳೆಲ್ಲವೂ 
ನಿವಾರಣೆಯಾಗುವುವು. ನಾನು ಇವನನ್ನು ಮೂರು ಬಾಣಗಳಿಂದ ಕೊಲ್ಲುವೆನೆಂಬುದಕ್ಕೆ 
ಸಂದೇಹವಿಲ್ಲ” ಎಂದು ಹೇಳಿ, ಅರ್ಜುನನು ತನ್ನ ಬಾಣಗಳಿಂದ ಹತ್ತು ದಿಕ್ಕುಗಳನ್ನು 
ತುಂಬಿಸಿದನು. ಕೋಪದಿಂದ ಕೆಂಪಾದ ಕಣ್ಣುಗಳುಳ್ಳ ಸುಧನ್ವನು ಬಾಣವನ್ನಾರೋಪಿಸಿದ 
ಧನುವನ್ನು ತೂಗಾಡಿಸುತ್ತ ಪುನಃ ಗೋವಿಂದನನ್ನು ಕುರಿತು, “ಎಲೈ ಕೃಷ್ಣನೇ! ನೀನು 
ಪೂರ್ವದಲ್ಲಿ ಗೋವುಗಳಿಗಾಗಿ ಹೇಗೆ ಗೋವರ್ಧನ ಪರ್ವತವನ್ನು ಎತ್ತಿ ಹಿಡಿದೆಯೋ 
ಹಾಗೆ ಈ ಪಾಂಡವನನ್ನು ರಕ್ಷಿಸು” ಎಂದನು. ಆಗ ಪಾರ್ಥನು ಪ್ರಳಯಾಗ್ತಿಗೆ 
ಸಮಾನವಾದ ಬಾಣವನ್ನು ಧನುವಿನಲ್ಲಿ ಹೂಡಿ ಕೋಪದಿಂದ ಪ್ರಯೋಗಿಸಿದನು. 


೧೦೪ ಜೈಮಿನಿ ಭಾರತ 
ಪೂರ್ವದಲ್ಲಿ ಗೋವರ್ಧನವನ್ನೆತ್ತಿ ಗೋವುಗಳನ್ನು ರಕ್ಷಿಸಿದ ಪುಣ್ಯವನ್ನು ಶ್ರೀಕೃಷ್ಣನು 
ಕೂಡಲೆ ಆ ಬಾಣದಲ್ಲಿ ಸೇರಿಸಿದನು. ಇವರಿಬ್ಬರ ಯುದ್ಧದ ಚಮತ್ಕಾರವನ್ನು 
ನೋಡುವ ಕುತೂಹಲದಿಂದ ದೇವತೆಗಳೂ ಅಪ್ಸರ ಸ್ತ್ರೀಯರೂ ದಿವ್ಯಾಭರಣಗಳನ್ನು 
ಧರಿಸಿ ವಿಮಾನಾರೂಢರಾಗಿ ಆಕಾಶದಲ್ಲಿ ಬಂದು ಸೇರಿದರು. ಸುಧನ್ವನು ಯುದ್ಧದಲ್ಲಿ 
ಅರ್ಜುನನಿಗೆ ಶ್ರೀಕೃಷ್ಣನು ಹಿತಚಿಂತಕನಾಗಿರುವುದನ್ನು ತಿಳಿದು, "ಕೃಷ್ಣಾವತಾರದಲ್ಲಿ 
ಸಂಪಾದಿಸಿದ ಬಹು ಪುಣ್ಯವನ್ನು ಸೇರಿಸಿರುವ ಈ ಬಾಣವನ್ನು ನಾನು ಕತ್ತರಿಸುವೆನು; 
ಇಲ್ಲದಿದ್ದರೆ ನಾನು ಸಂಪಾದಿಸಿದ ಪುಣ್ಯವು ರಾಕ್ಷಸರಿಗಾಗಿ ಹೋಗಿ ವ್ಯರ್ಥವಾಗಲಿ. ಎಲೈ 
ಕೃಷ್ಣನೇ! ನಾನು ಮಾಡಿರುವ ಪುಣ್ಯವನ್ನು ನೀನು ನೋಡಬೇಕೆಂದು ವಿಜ್ಞಾಪಿಸುವೆನು” 
ಎಂದು ಹೇಳಿ ತನ್ನ ಮೇಲೆ ಬರುತ್ತಿದ್ದ ಅರ್ಜುನನ ಬಾಣಕ್ಕೆ ಅರ್ಧಚಂದ್ರ ಬಾಣವನ್ನು 
ಬಿಟ್ಟು ಕತ್ತರಿಸಿ ಕೆಡವಿದನು. 


ಬೇಗನೆ ಬಾಣವನ್ನು ತೊಡುವ ಸುಧನ್ವನನ್ನು ನೋಡಿ, ಎಲ್ಲ ದೇವತೆಗಳೂ 
ಮೂರು ಲೋಕವೂ ಆಶ್ಚರ್ಯವನ್ನು ಹೊಂದುತ್ತಿರಲು, ಅರ್ಜುನನು ಎರಡನೆಯ 
ಬಾಣವನ್ನು ತೊಡುತ್ತಿರುವಾಗ ಶ್ರೀಕೃಷ್ಣನು (ಪರಶುರಾಮಾವತಾರದಲ್ಲಿ ತಾನು 
ಮಾಡಿದ ಭೂದಾನದ ಫಲವನ್ನೆಲ್ಲ ಪಾರ್ಥನ ರಕ್ಷಣೆಗಾಗಿ ಆ ಬಾಣದಲ್ಲಿಟ್ಟನು. ಆಗ 
ಸುಧನ್ವನು ಕೃಷ್ಣನನ್ನು ಕುರಿತು, “ಎಲೈ ಗೋವಿಂದನೇ! ನಿನ್ನ ಪುಣ್ಯವನ್ನೆಲ್ಲ ಸೇರಿಸಿಟ್ಟಿರುವ 
ಈ ಅರ್ಜುನನ ಬಾಣವನ್ನು ನಿನ್ನೆದುರಿಗೇ ಕತ್ತರಿಸುವೆನು. ಮಹಾ ಬಲಶಾಲಿಯಾದ 
ಧನಂಜಯನೇ! ನನ್ನ ಪ್ರತಿಜ್ಞೆಯನ್ನು ಕೇಳು : ನಾನು ಈ ಬಾಣವನ್ನು ಎರಡಾಗಿ 
ಛೇದಿಸದಿದ್ದರೆ ಅರುಂಧತೀ ಸಹಿತನಾದ ವಸಿಷ್ಠನನ್ನು ನಾನು ಕೊಂದಂತಾಗಲಿ. ನಿನ್ನ 
ಪರಾಕ್ರಮದಿಂದ ನಿನ್ನ ಬಾಣವನ್ನು ರಕ್ಷಿಸಿಕೊ. ಶ್ರೀಕೃಷ್ಣನು ತನ್ನ ಪುಣ್ಯವನ್ನೆಲ್ಲ ನಿನಗಾಗಿ 
ಈ ಯುದ್ಧದಲ್ಲಿ ಕೊಡುತ್ತಿರುವುದರಿಂದ ನಿನ್ನ ಶ್ರೇಯಸ್ಸು ಹೆಚ್ಚಿನದು, ನೀನೇ ಧನ್ಯನು” 
ಎಂದು ಹೇಳುತ್ತಿರಲು, ಪಾರ್ಥನು ಕೋಪದಿಂದ ಕೆಂಪಾದ ಕಣ್ಗಳುಳ್ಳವನಾಗಿ ಸೂರ್ಯ 
ಮಂಡಲದಂತಿರುವ ಆ ಎರಡನೆಯ ಬಾಣವನ್ನು, ಕೃಪಣನು ತನ್ನ ಧನುವನ್ನು 
ಬಿಡುವಂತೆ, ಬಿಟ್ಟನು. ಆಕಾಶದಲ್ಲಿ ದೇವತೆಗಳೂ ನೆಲದ ಮೇಲೆ ಮನುಷ್ಕರೂ, 
“ಅರ್ಜುನನು ಬಿಟ್ಟ ಬಾಣದಿಂದ ಬೆಂಕಿ ಎದ್ದಿದೆ, ಬಾಣವು ಆಕಾಶಕ್ಕೆ ಹೋಯಿತು, 
ಇದು ಪ್ರಳಯವನ್ನುಂಟುಮಾಡುವುದೋ ಏನೋ! ಏನಾಗುವುದೋ! ಈ 
ಶೂರರಿಬ್ಬರಲ್ಲಿ ಯಾರು ಗೆಲ್ಲುವರೋ"” ಎಂದು ಹೇಳಿಕೊಳ್ಳುತ್ತಿದ್ದರು. 


ಬಳಿಕ, ವೀರನಾದ ಸುಧನ್ಹನು ಬೇಗನೆ ಪರಾಕ್ರಮದಿಂದ ಅರ್ಜುನನ 
ಎರಡನೆಯ ಬಾಣವನ್ನು ಮಧ್ಯಕ್ಕೆ ಕತ್ತರಿಸಿ ತನ್ನ ಸೈನ್ಯವೂ ತಂದೆಯೂ 
ಸಂತೋಷಪಡುವಂತೆ ಶಂಖನಾದವನ್ನು ಮಾಡಿದನು. ಬಾಣವು ಕತ್ತರಿಸಿ 
ಹೋದುದರಿಂದ ನೆಲವು ಅದರ ವೇಗಕ್ಕೆ ನಡುಗಿತು. ಆಗ ಕೃಷ್ಣನು ಅರ್ಜುನನನ್ನು 
ಕುರಿತು, “ಎಲೈ ಅರ್ಜುನನೇ! ಬಾಣವನ್ನು ತೊಡಬೇಡ; ನಾನು ಪಾಂಚಜನ್ಯ ಧ್ವನಿ 
ಮಾಡುವೆನು; ನನ್ನೊಡನೆಯೇ ನೀನೂ ದೇವದತ್ತವನ್ನೂದು. ನೀನು 


ಸುಧನ್ವ ವಧ ೧೦೫ 
ಪರಾಕ್ರಮಶಾಲಿಯಾದ ಈ ವೀರನನ್ನು ನೋಡು. ತಮ್ಮ ಮುಖದಿಂದ ಹೊರಟ 
ಪ್ರತಿಜ್ಞಾ ವಚನವನ್ನು ಯಾರು ಸತ್ಯವಾಗಿ ಮಾಡುವರೋ ಅಂತಹ ಸ್ವರ್ಗಾಪೇಕ್ಷಿಗಳಾದ 
ಅವರ ಜನ್ಮವು ಕೀರ್ತಿಪ್ರದವೂ ಧನ್ಯವೂ ಆದುದು. ನಾನು ನನ್ನ ಪೂರ್ವಪುಣ್ಯವನ್ನು 
ಕೊಟ್ಟು ಇವನು ಬಿದ್ದುಹೋಗುವುದರಿಂದ, ಶೂರನಾದ ನೀನು ಇವನನ್ನು ಕೊಂದ 
ಹಾಗಾಗುವುದಿಲ್ಲ” ಎಂದು ಹೇಳಿ, ತಾನು ಪಾಂಚಜನ್ಯವನ್ನು ಧ್ವನಿಮಾಡಲು, 
ಅರ್ಜುನನು ದೇವದತ್ತವನ್ನು ಪೂರಿಸಿದನು. ಕೃಷ್ಣನ ಪಾಂಚಜನ್ಯ ಶಬ್ದವು 
ಭಯಂಕರವಾಗಿ ಹೊರಟು ಭೂಮ್ಯಾಕಾಶ ಪಾತಾಳಗಳನ್ನೂ ದಿಗಂತವನ್ನೂ ವ್ಯಾಪಿಸಿ, 
ಪ್ರಳಯ ಕಾಲದಂತೆ ಎಲ್ಲವನ್ನೂ ನಡುಗಿಸಿತು. ಆಗ ಕೃಷ್ಣನು ಅರ್ಜುನನನ್ನು ನೋಡಿ, 
“ಎಲೈ ಪಾರ್ಥನೇ! ನನ್ನ ಅಪ್ಪಣೆಯ ಪ್ರಕಾರ ಬೇಗನೆ ಬಾಣವನ್ನು ತೊಡು” ಎಂದನು. 

ಅರ್ಜುನನು ಅದೇ ಪ್ರಕಾರ ದೃಢವಾದ ದಿವ್ಯ ಬಾಣವನ್ನು ತೆಗೆದುಕೊಳ್ಳಲು, 
ಕೃಷ್ಣನು ಅದರ ಪಶ್ಚಿಮ ಭಾಗದಲ್ಲಿ ಬ್ರಹ್ಮನನ್ನೂ ಮಧ್ಯದಲ್ಲಿ ಯಮನನ್ನೂ ಸೇರಿಸಿ 
ತಾನು ಆ ಬಾಣದ ಮೊನೆಯಲ್ಲಿ ನಿಂತು ರಾಮಾವತಾರದ ತನ್ನ ಪುಣ್ಯವನ್ನು 
ಅದರಲ್ಲಿಟ್ಟನು. ಅರ್ಜುನನು ಆ ಪ್ರಕಾರ ಅಂತಹ ಬಾಣವನ್ನು ತೊಟ್ಟ ಕೂಡಲೆ 
ಹಾಹಾಕಾರವುಂಟಾಯಿತು. ಆಗ ಸುಧನ್ಹನು, “ಎಲೈ ಗೋವಿಂದನೇ! ವಿಶ್ವರೂಪನಾದ 
ನೀನು ಯುದ್ಧದಲ್ಲಿ ಅರ್ಜುನನಿಗಾಗಿ ಅವನ ಬಾಣದಲ್ಲಿ ಬಂದು ಸೇರಿ ಸಾಹಸದಿಂದ 
ಕೊಲ್ಲುವುದಕ್ಕೆ ಪ್ರಯತ್ನಪಟ್ಟಿರುವುದನ್ನು ನಾನು ಬಲ್ಲೆನು. ಎಲ್ಫೆ ಪಾರ್ಥನೇ! ನೀನು 
ಜ್ಞಾಪಿಸಿಕೊ: ನಿನ್ನ ಪ್ರತಿಜ್ಞೆಯೇನು? ಅದನ್ನು ನೆರವೇರಿಸು'' ಎಂದನು. ಅದಕ್ಕೆ 
ಅರ್ಜುನನು "ಎಲೈ ವೀರನೇ! ನಾನು ಈ ಬಾಣದಿಂದ ಕಿರೀಟ ಸಹಿತವಾದ ನಿನ್ನ 
ತಲೆಯನ್ನು ಕೆಡಹದೆ ಹೋದರೆ ಹರಿ ಹರರನ್ನು ಕೊಂದ ಪಾಪವು ನನಗೆ ಬರಲಿ” 
ಎಂದು ಪ್ರತಿಜ್ಞೆ ಮಾಡಿದನು. ಅದಕ್ಕೆ ಸುಧನ್ವನು, “ನಾನು ಈ ಬಾಣವನ್ನು ಕತ್ತರಿಸದೆ 
ಹೋದರೆ ಪಾಪಿಯಾದವನೊಬ್ಬನು ಕಾಶಿಗೆ ಹೋಗಿ ಅಲ್ಲಿ ಭಕ್ತನೊಬ್ಬನು 
ಮಣಿಕರ್ಣಿಕೆಯಲ್ಲಿ ಸ್ನಾನ ಮಾಡಿ ರಾತ್ರಿಯಲ್ಲಿ ಮಾಡಿದ ಶಿವಪೂಜೆಯನ್ನು ಕಾಲಿನಿಂದ 
ಒದೆದು ಕೆಡವಿದ ಪಾಪವು ನನಗುಂಟಾಗಲಿ'' ಎಂದು ಪ್ರತಿಜ್ಞೆ ಮಾಡಿದನು. ಬಳಿಕ 
ಅರ್ಜುನನು ಅಗ್ನಿಜ್ಜಾಲೆಯಿಂದುರಿಯುತ್ತಿರುವ ಬಾಣವನ್ನು ಸಂಧಾನ ಮಾಡಿ ಬಿಡಲು, 
ಅದು ಹೊರಟು ಆಕಾಶದಲ್ಲಿದ್ದ ಅಪ್ಸರರೂ ದೇವತೆಗಳೂ ಹೆದರಿ ಓಡಿ ಹೋಗಿ 
ಮನುಷ್ಯತ್ವವನ್ನು ಹೊಂದುವಂತೆ ಮಾಡಿತು. ಆ ಬಾಣದ ಶಬ್ದದಿಂದ ವಾದ್ಯಗಳೆಲ್ಲವೂ 
ಒಡೆದು ಹೋದುವು, ಭೂಲೋಕವು ಭ್ರಮಿಸಿತು; ಸುಧನ್ನನು ಮಾತ್ರ 
ಮೋಹಿತನಾಗಲಿಲ್ಲ. ಅವನು ಅರ್ಜುನನನ್ನು ಕುರಿತು ಕೋಪದಿಂದ, "ಎಲೈ 
ಪಾರ್ಥನೇ! ಈ ಮಹಾಯುದ್ಧದಲ್ಲಿ ನಿನಗಾಗಿ ಈಶ್ವರನೇ ಮೊದಲಾದ 
ದೇವತೆಗಳೆಲ್ಲರೂ ಈ ಬಾಣವನ್ನು ರಕ್ಷಿಸಲಿ; ಇಗೋ ಅದನ್ನು ಕತ್ತರಿಸುವೆನು, 
ಸಂದೇಹವಿಲ್ಲ” ಎಂದು ಹೇಳಿ, ಶ್ರೀಕೃಷ್ಣನನ್ನು ಕುರಿತು, “ಎಲೈ ಕೃಷ್ಣನೇ! ಅರ್ಜುನನ 
ಸಾರಥಿಯಾದ ನೀನು ನೃಸಿಂಹನೆಂದು ನಾನು ಬಲ್ಲೆನು; ನಾನು ಸಾಯುವುದೇನೋ 


೧೦೬ ಜೈಮಿನಿ ಭಾರತ 
ನಿಶ್ಚಯ; ಆದರೂ ಯುದ್ಧ ಮಾಡದಿದ್ದರೆ ಪಂಸದಧ್ವಜನೂ ನಮ್ಮ ತಾಯಿಯೂ 
ನಾಚಿಕೆಗೀಡಾಗುವರು; ನನ್ನ ಹೆಂಡತಿಯಾದ ಪ್ರಭಾವತಿಯು ನನ್ನನ್ನು ನಿಂದಿಸುವಳು. 
ಈಗ ನೀನು ಇಲ್ಲಿ ಬಿಟ್ಟು ಹೋಗಕೂಡದು, ನಿಂತು ಯುದ್ಧಮಾಡಲೇಬೇಕು'” ಎಂದು, 
“ಎಲೈ ಅರ್ಜುನನೇ! ನೀನು ಸ್ವಸಾಮರ್ಥ್ಯವನ್ನು ತೋರಿಸು” ಎಂದು ಹೇಳುತ್ತ, 
ಕೃಷ್ಣನನ್ನು ಸ್ಮರಿಸಿ ಆ ಬಾಣವನ್ನು ಕತ್ತರಿಸಲು, ಅದರಲ್ಲಿ ಅರ್ಧಭಾಗವು ಮಧ್ಯಕ್ಕೆ ಕತ್ತರಿಸಿ 
ಬಿದ್ದಿತು. ಆ ಬಾಣವು ಕತ್ತರಿಸಿಹೋದುದರಿಂದ ಹಾಹಾಕಾರವುಂಟಾಗಲು, ಯುದ್ಧ 
ಭೂಮಿಯಲ್ಲಿ ನಿಂತು ಸುಧನ್ಹನು ತನ್ನ ತೋಳನ್ನು ತಟ್ಟಿದನು. ಆ ಬಾಣವು 
ನಾಶವಾಗಲು, ಚಂದ್ರಮಂಡಲವು ಅಳ್ಳಾಡಿಹೋಯಿತು; ಪೂರ್ವದಲ್ಲಿ 
ಜಲಮಯವಾಗಿದ್ದ ಆ ಚಂದ್ರಮಂಡಲವು ಅರ್ಜುನನ ಬಾಣನಾಶದಿಂದ ಶೋಷಿಸಿ 
ನಿರ್ಜಲತ್ವವನ್ನು ಹೊಂದಿತು; ಇದೊಂದು ಅದ್ಭುತವನ್ನುಂಟುಮಾಡಿತು. ಉಳಿದ 
ಅರ್ಧಬಾಣವು ಶಕಿಗುಂದದೆ ಪೌರುಷದಿಂದ ಹೊಕ್ಕು ಕರ್ಣಕುಂಡಲದಿಂದ 
ಹೊಳೆಯುತ್ತಿರುವ ಆ ಸುಧನ್ವನ ತಲೆಯನ್ನು ಕತ್ತರಿಸಿಕೊಂಡು ಹೋಯಿತು. 


ಸುರಥ ವಧ 


ಕತ್ತರಿಸಿಹೋದ ಸುಧನ್ವನ ತಲೆಯು ಸಂತೋಷದಿಂದ ಹರಿನಾಮ ಸರಣೆ 
ಮಾಡುತ್ತ ಬೇಗನೆ ಶ್ರೀಕೃಷ್ಣನ ಪಾದ ಕಮಲದಲ್ಲಿ ಬಂದು ಬಿದ್ದಿತು. ಮುಂಡವು 
ರಣಭೂಮಿಯಲ್ಲಿ ವೇಗವಾಗಿ ಓಡಾಡುತ್ತ ಕೈಗೆ ಸಿಕ್ಕಿದ ಆನೆ ಕುದುರೆ ರಥ 
ಮೊದಲಾದುದನ್ನು ಕೆಡಹುತ್ತಾ ಅನೇಕವಾಗಿ ಪಾರ್ಥನ ಸೈನಿಕರನ್ನು ಕೊಂದಿತು. 
ಶ್ರೀಕೃಷ್ಣನು ತನ್ನ ಕಾಲಿನ ಮೇಲೆ ಬಿದ್ದಿರುವ ಸುಧನ್ಹನ ರುಂಡವನ್ನು ಎರಡು 
ಕೈಗಳಿಂದಲೂ ಎತ್ತಿ ತೆಗೆದುಕೊಂಡು ನೋಡುತ್ತಿರಲು, ಅದರ ಮುಖದಿಂದ ಹೊರಟ 
ತೇಜಸ್ಸು ಶ್ರೀಕೃಷ್ಣನ ಮುಖದಲ್ಲಿ ಸೇರಿತು. ಬಲಶಾಲಿಯಾದ ಸುಧನ್ವನ ಮಹಿಮೆಯನ್ನು 
ಶ್ರೀಕೃಷ್ಣನಲ್ಲದೆ ಮತ್ತಾರೂ ಅರಿಯರು. ಬಳಿಕ ಕೃಷ್ಣನು, ಹೊಳೆಯುತ್ತಿರುವ 
ಕುಂಡಲಗಳಿಂದ ರಮ್ಯವಾಗಿದ್ದ ಆ ಸುಧನ್ವನ ರುಂಡವನ್ನು ತನ್ನ ಕೈಯಿಂದ ಬೇಗನೆ 
ರಥದಲ್ಲಿಟ್ಟನು. ಹಂಸಧ್ದಜನು ಯುದ್ಧದಲ್ಲಿ ಮಡಿದ ತನ್ನ ಮಗನ ರುಂಡವನ್ನು 
ತೆಗೆದುಕೊಂಡು ನೋಡುತ್ತ ಎದುರಿಗಿಟ್ಟುಕೊಂಡು, “ಎಲೈ ಮಗನಾದ ಸುಧನ್ವನೇ! 
ನಾನೇನು ಮಾಡಿದೆನು? ಏಕೆ ನೀನು ಮಾತನಾಡದಿರುವೆ? ಎಲ್ಫೆ ಸುವ್ರತನೇ! ನಾನು 
ನಿನ್ನ ತಂದೆಯೆಂಬುದನ್ನರಿಯೆಯಾ? ಕೋಪಿಸಿಕೊಂಡಿರುವೆಯೋ? ನಾನು ಪುತ್ರ 
ಪ್ರೀತಿಯನ್ನು ತೊರೆದು ನಿನ್ನನ್ನು ಕಾದೆಣ್ಣೆಯ ಕೊಪ್ಪರಿಗೆಯಲ್ಲಿ ಹಾಕಿಸಿ ದಂಡನೆ ಮಾಡಿ 
ಬಾಧೆಪಡಿಸಿದೆನು. ನೀನು ನಿನ್ನ ಪ್ರತಿಜ್ಞೆಯನ್ನು ನೆರವೇರಿಸಿದೆ; ಯುದ್ಧದಲ್ಲಿ 
ಕೃಷ್ಣಾರ್ಜುನರನ್ನು ಸಂತೋಷ ಪಡಿಸಿದೆ; ವಿವೇಕಿಯಾದ ನೀನು ಪ್ರಭಾವತಿಗೆ 
ಮನಥಶಾಂತಿಯನ್ನುಂಟು ಮಾಡಿದೆ” ಎಂದು ಹೇಳುತ್ತ ಮಗನ ಮುಖವನ್ನು ನಗುತ್ತ 
ಮುತ್ತಿಟ್ಟು ಅವನ ಹಣೆಗೆ ತನ್ನ ಹಣೆಯನ್ನು ಸೇರಿಸಿ ರಥದಲ್ಲಿ ಕುಳಿತು ಪುನಃ 
ಪುತ್ರಶೋಕದಿಂದ ಪೀಡಿತನಾಗಿ, “ಎಲೈ ಮಗನೇ! ಏಳು, ಅರ್ಜುನನ ಕುದುರೆಯನ್ನು 
ಬಲಾತ್ಕಾರದಿಂದ ಹಿಡಿದು ತಂದು ಪ್ರದ್ಯುಮ್ನಾದಿ ವೀರರೊಡನೆ ಯುದ್ಧ ಮಾಡು; 
ತಾಯಿಯಾದ ಕುವಲೆಯು ಹೇಳಿದ ಮಾತು ಸತ್ಯವಾಯಿತು. ಸುರಥನೇ ಮೊದಲಾದ 
ನಿನ್ನ ಸಹೋದರರು ಕೇಳಲಿ : ನಾನು ಎಷ್ಟು ಹೇಳಿದರೂ ಈ ಸುಧನ್ವನು 
ಮಾತನಾಡುವುದೂ ಇಲ್ಲ, ಹೋಗುವುದೂ ಇಲ್ಲ” ಎಂದನು. 


ಆ ಮಾತನ್ನು ಕೇಳಿ ಸುರಥನು, “ಎಲೈ ತಂದೆಯೇ! ಯುದ್ಧದಲ್ಲಿ ಹತನಾದ ನಿನ್ನ 
ಮಗನ ತಲೆಯನ್ನು ಕೈಗೆ ತೆಗೆದುಕೊಂಡು ಹೀಗೆ ಏಕೆ ಪ್ರಳಾಪಿಸುತ್ತೀಯೆ 7” ಎಂದನು. 
ಅದಕ್ಕೆ ಹಂಸಧ್ವಜನು, “ನನ್ನ ಮಗನಿಗಾಗಿ ನಾನು ಪ್ರಳಾಪಿಸುವುದಕ್ಕೆ ಕಾರಣವಿದೆ. 
ಅವನ ತಲೆಯು ಕತ್ತರಿಸಿ ಕೃಷ್ಣನ ಪಾದಕಮಲದಲ್ಲಿ ಬಿದ್ದಿತು. ಈಗ ಆ ಸ್ಥಳವನ್ನು 
ಬಿಟ್ಟಿತು. ಶ್ರೀಕೃಷ್ಣ ಸಾನ್ನಿಧ್ಯವು ಮಹಾ ಪುಣ್ಯ ವಶದಿಂದ ಲಭಿಸುವುದು; ಆತನ 
ವಿಯೋಗವು.. ಘೋರತರವಾದ ಪಾಪದಿಂದ ಸಂಘಟಿಸುವುದು. ಕೃಷ್ಣನ 
ಪಾದಕಮಲದಲ್ಲಿ ಭ್ರಮರದಂತಿದ್ದ ಸುಧನ್ಹನ ತಲೆಯು ಕ್ಷಣಮಾತ್ರವೂ ಅಲ್ಲಿ ನಿಲ್ಲದೆ 
ಕೃಷ್ಣನನ್ನಗಲಿ ನನ್ನ ಬಳಿಗೆ ಬಂದುದರಿಂದ ಆ ಪಾತಕವು ನನಗುಂಟಾಯಿತೆಂದು 


೧೦೮ ಜೈಮಿನಿ ಭಾರತ 
ದುಃಖಿಸುತ್ತೇನೆ. ಹೊಳೆಯುತ್ತಿರುವ ಕುಂಡಲಗಳುಳ್ಳ ನಿನ್ನ ಸಹೋದರನ ತಲೆಯನ್ನು 
ನೋಡು; ಇದನ್ನು ಶ್ರೀಕೃಷ್ಣನ ರಥದಲ್ಲಿಯೇ ಇರಿಸುವೆನು”' ಎಂದು ಹೇಳಿ ಸುಧನ್ವನ 
ತಲೆಯನ್ನು ಪುನಃ ಶ್ರೀಕೃಷ್ಣನ ರಥದಲ್ಲಿಯೇ ಇಟ್ಟನು. ಕೃಷ್ಣನು ಆ ತಲೆಯನ್ನು 
ತೆಗೆದುಕೊಂಡು ಆಕಾಶಕ್ಕೆಸೆಯಲು, ಭಕ್ತಾಭಯಪ್ರದನಾದ ಶಂಕರನು ಅದನ್ನು 
ತೆಗೆದುಕೊಂಡು ತನ್ನ ರುಂಡಮಾಲೆಯಲ್ಲಿ ಸೇರಿಸಿಕೊಂಡನು. ಸುರಥನು ತಮ್ಮ 
ತಂದೆಯ ದುಃಖವನ್ನು ಸಮಾಧಾನಗೊಳಿಸುತ್ತ, “ಎಲೈ ತಂದೆಯೇ! 
ಕೃಷ್ಣಾರ್ಜುನರೊಡನೆ ಈಗ ನಾನು ಮಾಡುವ ಯುದ್ಧವನ್ನು ನೋಡು; ನಿನ್ನೆದುರಿಗೆ 
ನಿಂತು ಎಲ್ಲ ಸೈನಿಕರೂ ನೋಡುತ್ತಿರಲಿ; ಮಹಾಬಲಶಾಲಿಯಾದ ನಮ್ಮ ಅಣ್ಣನನ್ನು 
ಕೃಷ್ಣನು ಬಾಯಲ್ಲಿ ಹಾಕಿಕೊಂಡನು. ಈಗ ನನ್ನೆದುರಿಗೆ ಆ ಕೃಷ್ಣನು ಯುದ್ಧಕ್ಕೆ ನಿಂತರೆ, 
ನಾನೂ ಅವನನ್ನೂ ರಥಿಕ ಶ್ರೇಷ್ಠನಾದ ಅರ್ಜನನನ್ನೂ ಭೇದಿಸುತ್ತೇನೆ” ಎಂದು ಹೇಳಿ 
ಬೇಗನೆ ತನ್ನ ರಥವನ್ನು ಹತ್ತಿ ದೊಡ್ಡ ಸೈನ್ಯವನ್ನು ತೆಗೆದುಕೊಂಡು ಪಾರ್ಥನ ಮೇಲೆ 
ಯುದ್ಧಕ್ಕೆ ಹೊರಟನು. ಸುರಥನು ತನ್ನ ಶಂಖವನ್ನು ಪೂರಿಸಿ ಸಿಂಹನಾದವನ್ನು 
ಮಾಡಲು, ಭೂಮಿಯು ಒಡೆದು ಹೋಗುವಂತಾಯಿತು. ಅವನು ತನ್ನ ಕೈಯಲ್ಲಿ 
ಧನುವನ್ನು ಹಿಡಿದು ಅರ್ಜುನನನ್ನು ಕುರಿತು, “ಎಲೈ ಮಹಾಬಲಶಾಲಿಯಾದ 
ಅರ್ಜುನನೇ! ಈಗ ನನ್ನೊಡನೆ ಯುದ್ಧಕ್ಕೆ ನಿಲ್ಲು. ಎಲೈ ಕೃಷ್ಣನೇ! ನಾನು ನಿನ್ನ ಶತ್ರುವಾದ 
ಸುರಥನು; ಅರ್ಜುನನನ್ನು ಚೆನ್ನಾಗಿ ರಕ್ಷಿಸು. ಎಳೆಯ ಮಗುವು ಅವಿವೇಕದಿಂದ 
ಮುತ್ತುಗಳನ್ನು ಕೊಟ್ಟು ಎಲಚಿಯ ಬೀಜಗಳನ್ನು ತೆಗೆದುಕೊಳ್ಳುವ ಹಾಗೆ. ನೀನು 
ಸ್ವಹಾನಿಯನ್ನೂ ಅರಿಯದೆ ಹುಡುಗಾಟವನ್ನಾಡಿ ನಿನ್ನ ಪುಣ್ಯವನ್ನೆಲ್ಲ ವೆಚ್ಚ ಮಾಡಿ ನಮ್ಮ 
ಅಣ್ಣನನ್ನು ಕೊಂದೆ. ಮುತ್ತುಗಳನ್ನು ಕೊಟ್ಟು ಎಲಚಿಯ ಬೀಜಗಳಂತೆ ಅಲ್ಲಮೂಲ್ಯವುಳ್ಳ 
ಸುಧನ್ವನ ಜೀವವನ್ನು ನೀನು ತೆಗೆದುಕೊಂಡೆ. ಈ ಸಂದರ್ಭದಲ್ಲಿ ಯಾರು ಯಾರನ್ನು 
ವಂಚಿಸಿದ ಹಾಗಾಯಿತೋ ನೋಡು. ಎಲೈ ಕೇಶವನೇ! ನೀನು ಗೋಪಾಲನೇ (ದನ 
ಕಾಯುವವನೇ) ಸರಿ. ನನ್ನ ಮಹಿಮೆಯನ್ನು ನೀನರಿಯೆ. ನನ್ನ ಬಂಧುವಾದ ಸುಧನ್ವನು 
ಮೃತನಾದುದಕ್ಕೆ ನಾನು ವ್ಯಥೆಪಡುವುದಿಲ್ಲ. ಪಾರ್ಥನು ನನ್ನೆದುರಿಗೆ ನಿಂತು ಯುದ್ಧ 
ಮಾಡುವನೆಂದು ನನಗೆ ಸಂತೋಷವಾಗುತ್ತದೆ” ಎಂದನು. 


ಹೀಗೆ ಹೇಳುತ್ತಿರುವ ಸುರಥನನ್ನು ನೋಡಿ ಶ್ರೀಕೃಷ್ಣನು ಅರ್ಜುನನನ್ನು ಕುರಿತು, 
“ಎಲೈ ಪಾರ್ಥನೇ! ನೀನು ಇವನೆದುರಿಗೆ ಯುದಕ್ಕೆ ನಿಲ್ಲಬೇಡ. ಬಲಿಷ್ಠನಾಗಿಯೂ 
ಯುದ್ಧ ಕುಶಲನಾಗಿಯೂ ಇರುವ ಸಹೋದರವಿಯೋಗದುಃಖದಿಂದ 
ಸಂತಪ್ಪನಾಗಿರುವನು. ಇತರ ಶೂರರು ಈಗ ಇವನೊಡನೆ ಯುದ್ಧಕ್ಕೆ ನಿಲ್ಲಲಿ. ನೀನು 
ಈಗ ಯುದ್ಧಕ್ಷ್ಯೆ ನಿಂತರೆ ಮಹಾನರ್ಥಗಳುಂಟಾಗುವುವು” ಎಂದನು. ಅದಕ್ಕೆ 
ಅರ್ಜುನನು, “ಎಲೈ ಕೃಷ್ಣನೇ ನನಗೊದಗಿದ್ದ ಅನೇಕವಾದ ಅನಿಷ್ಟಗಳನ್ನು ನೀನು 
ನಿವಾರಣೆ ಮಾಡಿದೆ. ಈ ಸುರಥನಿಂದ ಈಗ ಪ್ರಾಪ್ತವಾಗುವ ಅಂತಹ 
ಅನರ್ಥವೇನು?'' ಎಂದನು. ಅದಕ್ಕೆ ಕೃಷ್ಣನು, "ಈ ಸುರಥನು ಯುದ್ಧದಲ್ಲಿ 


ಸುರಥ ವಧ ೧೦೯ 
ಮಾಡಬೇಕೆಂದಿರುವ ದ್ವಿತೀಯ ಸೃಷ್ಟಿಯನ್ನು ನೋಡಿ ಬ್ರಹಮ ಚಿಂತಿಸುತ್ತಿರುವನು; 
ಅಲ್ಲದೆ, ಇವನ ಸೈನ್ಯವು ಹೆಚ್ಚಾಗಿರುವುದು; ನಿನ್ನ ಸೇನೆಯು ಅಲ್ಪವಾಗಿದೆ. ನೀನು 
ಪೂರ್ವದಿಂದಲೂ ನಾನು ಹೇಳಿದಂತೆಯೇ ಮಾಡುತ್ತಿದ್ದೀಯೆ. ಪ್ರದ್ಯುಮ್ನನೇ 
ಮೊದಲಾದ ಮಹಾವೀರರು ಯುದ್ದಕ್ಕೆ ನಿಲ್ಲಲಿ. ಈ ಸುರಥನನ್ನು ಕೊಲ್ಲಲು 
ಉಪಾಯವಿಲ್ಲ, ನಾನು ನನ್ನ ಪುಣ್ಯವನ್ನೆಲ್ಲ ಕೊಟ್ಟುದರಿಂದ ಕಷ್ಟತರವಾಗಿ ಸುಧನ್ವನ 
ಸಂಹಾರವಾಯಿತು. ಯಾವನ ಸುಕೃತವು ಹೆಚ್ಚಾಗಿದ್ದರೂ ದುಷ್ಕತವು 
ಅಲ್ಪವಾಗಿಯಾದರೂ ಇರುವುದೋ ಅಂತಹವನನ್ನು ಜಯಿಸಲು 
ಸಾಧ್ಯವಾಗುವುದೆಂಬುದರಲ್ಲಿ ಸಂದೇಹವಿಲ್ಲ. ಈ ಸುರಥನ ದೇಹವು ಕೇವಲ 
ಪುಣ್ಯಮಯವಾದುದು. ಯಾವ ಕಾಲದಲ್ಲಿ ಮನುಷ್ಯನಿಗೆ ಪುಣ್ಯವಿಲ್ಲವೋ ಆಗ ಅವನಿಗೆ 
ಹುಲಿ, ಕಳ್ಳರು, ರಾಜ, ಸರ್ಪ, ಅಗ್ನ್ಲಿ-ಇವುಗಳ ಭೀತಿಯುಂಟಾಗುತ್ತದೆ; ಇದಕ್ಕೆ 
ಸಂದೇಹವಿಲ್ಲ. ಪುಣ್ಯಶಾಲಿಗಳಿಗೆ ಹೇಗೆ ಬರುವುದು?” ಎಂದು ಹೇಳಿ, ಶ್ರೀಕೃಷ್ಣನು 
ರುಕ್ಮಿಣಿಯ ಮಗನಾದ ಪ್ರದ್ಯುಮ್ನನನ್ನು ಕರೆದು, “ಎಲ್ಫೆ ಪ್ರದ್ಯುಮ್ನನೇ! ನೀನು ಸರ್ವ 
ಪ್ರಕಾರದಿಂದ ಬಲಶಾಲಿಗಳಾದ ಮಹಾವೀರರೊಡನೆ ಸೇರಿ ಯುದ್ಧದಲ್ಲಿ ಸುರಥನನ್ನು 
ಕೊಲ್ಲಬೇಕು; ನಾನು ಅರ್ಜುನನನ್ನು ಕರೆದುಕೊಂಡು ಹೋಗುವೆನು” ಎಂದು 
ಹೇಳಿದನು. 

ಆಗ ಕೃಷ್ಣನ ಮಾತಿನ ಪ್ರಕಾರವಾಗಿ ಪ್ರದ್ಯುಮ್ನನೇ ಮೊದಲಾದ ವೀರರು 
ಸುರಥನ ಮೇಲೆ ಯುದ್ದಕ್ಕೆ ಹೊರಟನು. ಕೃಷ್ಣನು ಪಾರ್ಥನ ರಥವನ್ನು 
ಯುದ್ಧಭೂಮಿಯಿಂದ ಹಿಂದಿರುಗಿಸಿ ಬೇಗನೆ ಅಲ್ಲಿಗೆ ಮೂರು ಯೋಜನದ 
ದೂರದಲ್ಲಿರುವ ಪ್ರದೇಶಕ್ಕೆ ಹೋಗಿ ನಿಂತನು. ಬಳಿಕ ಸುರಥನಿಗೂ ಇತರರಿಗೂ 
ಯುದ್ಧವು ಪ್ರಾರಂಭವಾಯಿತು. ಸುರಥನು ತನ್ನ ಸಹೋದರನನ್ನು ಕೊಂದವನ ಮೇಲೆ 
ಯುದ್ಧ ಮಾಡಬೇಕೆಂದು ಕೋಪದಿಂದ ಬಂದು ನೋಡಲು, ಅಲ್ಲಿ ಕೃಷ್ಣಾರ್ಜುನರು 
ಕಾಣಿಸಲಿಲ್ಲ. ಪ್ರತಾಪಶಾಲಿಯಾದಿ ಸುರಥನು, “ಸುಧನ್ವನ ಶತ್ರುವು 
ಯುದ್ಧಭೂಮಿಯಲ್ಲಿ ಕಾಣಿಸುವುದಿಲ್ಲ; ಅಲ್ಲರಾದ ಈ ಬಾಲಕರೊಂದಿಗೆ ನಾನು ಹೇಗೆ 
ಯುದ್ಧಮಾಡಲಿ? ಕೃಷ್ಣಾರ್ಜುನರಿಬ್ಬರೂ ಅಪರಾಧಿಗಳೆಂಬುದರಲ್ಲಿ ಸಂದೇಹವಿಲ್ಲ. 
ಅವರು ಇವರನ್ನು ಮುಂದೆ ನಿಲ್ಲಿಸಿ ತಾವೆಲ್ಲಿಯೋ ಓಡಿಹೋಗಿರುವರು. ಇವರೆಲ್ಲರನ್ನೂ 
ತಡೆದು ಯುದ್ಧದಲ್ಲಿ ಜಯಿಸಿ ಮಹಾ ಬಲಶಾಲಿಗಳಾದ ಕೃಷ್ಣಾರ್ಜುನರನ್ನು ಬಳಿಕ 
ಕೊಲ್ಲುವೆನು. ಇವರು ಪಾತಾಳಕ್ಕೂ ಅಂತರಿಕ್ಷಕ್ಕೂ ಎಲ್ಲಿ ಹೋದರೂ ಹೋಗಲಿ, 
ನೋಡಿಕೊಳ್ಳುವೆನು” ಎಂದು ನಿಶ್ಚಯಿಸಿ, ಸುರಥನು ಸೈನ್ಯವನ್ನು ಕುರಿತು, 
“ಕೃಷ್ಣಾರ್ಜುನರು ಎಲ್ಲಿ ಹೋದರು? ಸೈನ್ಯ ಮಧ್ಯದಲ್ಲಿ ಇರುವಂತೆ ಕಾಣಲಿಲ್ಲವಲ್ಲಾ!” 
ಎಂದು ಕೇಳಿದನು. 

ಅದನ್ನು ಕೇಳಿ ಸೈನಿಕರು, “ಎಲೈ ಶೂರನೇ! ಭಯಗ್ರಸ್ತನಾದ ಅಲ್ಲನು 
ಹರಟುವಂತೆ ಏಕೆ ಹರಟುತ್ತೀಯೆ? ಯಾರು ನಿನ್ನೆದುರಿಗೆ ನಿಂತಿರುವರೋ ಅವರೊಡನೆ 


೧೧೦ ಜೈಮಿನಿ ಭಾರತ 
ಯುದ್ಧ ಮಾಡು. ಬಳಿಕ ಕೃಷ್ಣನನ್ನೂ ನಿನ್ನ ಶತ್ರುವಾದ ಅರ್ಜುನನನ್ನೂ ಕಾಣಬಹುದು” 
ಎಂದು ಹೇಳಿ, ಎಲ್ಲರೂ ಸುರಥನನ್ನು ಮುತ್ತಿದರು. ಸುರಥನು ಆ ಮಹಾವೀರರನ್ನು 
ಬಾಣಗಳಿಂದ ಹೊಡೆದನು. ಕೆಲವರು ಬಿದ್ದರು, ಕೆಲವರು ಕತ್ತರಿಸಿ ಹೋದರು. 
ಗದೆಯಿಂದ ಒಡೆದ ತಲೆಗಳುಳ್ಳವರಾಗಿಯೂ ವಾಹನಗಳನ್ನು ಕಳೆದುಕೊಂಡವ 
ರಾಗಿಯೂ ಕೆಲವರು ಬಿದ್ದುಹೋದರು. ಇದರಿಂದ ಆ ಕ್ಷಣದಲ್ಲಿಯೇ ವೀರನಾದ 
ಸುರಥನು ಸೇನೆಯಲ್ಲೆಲ್ಲ ಹಾಹಾಕಾರವುಂಟಾಗುವಂತೆ ಮಾಡಿದನು; ವ್ಯೂಹಮಧ್ಯದಲ್ಲಿ 
ಮೂರು ಯೋಜನ ವಿಸ್ತಾರವಾಗಿದ್ದ ಸೈನ್ಯವನ್ನು ಭೇದಿಸಿ ಅಲ್ಲಿದ್ದ ಕೃಷ್ಣನನ್ನೂ 
ಅರ್ಜುನನನ್ನೂ ಕಂಡು ಕೃಷ್ಣನ ಸುತ್ತಲೂ ಬಾಣದ ಮಳೆಯನ್ನು ಸುರಿಸಿದನು. 
ಹಾಗೆಯೇ ಅರ್ಜುನನ್ನೂ ಬಾಣದಿಂದ ಹೊಡೆಯಲು, ಅವನು ಸುರಥನನ್ನು, 
“ಯುದ್ಧಕ್ಕೆ ನಿಲ್ಲು ನಿಲ್ಲು” ಎಂದು ಹೇಳುತ್ತ ಸಹಸ್ರ ಬಾಣಗಳಿಂದ ಸಾರಥಿಯುಕ್ತವಾದ 
ಸುರಥನ ರಥವನ್ನು ಹೊಡೆದು ಪತಾಕ ಸಹಿತವಾದ ಧ್ವಜವನ್ನೂ ಮೌರ್ವೀಸಹಿತವಾಗಿ 
ಅವನ ಬಿಲ್ಲನ್ನೂ ಕತ್ತರಿಸಿ, ರಥವನ್ನು ಎಳ್ಳಿನಂತೆ ಪುಡಿಪುಡಿ ಮಾಡಿದನು; ಕುದುರೆಗಳನ್ನು 
ಹೊಡೆದು ನೋಯಿಸಿ ಸುರಥನನ್ನೂ ಅರ್ಜುನನು ನೂರಾರು ಬಾಣಗಳಿಂದ 
ಹೊಡೆದನು. ಸುರಥನು ವೀರನಾದ ಅರ್ಜುನನನ್ನು ಬಾಣಗಳಿಂದ ಮುಚ್ಚಿ ಬಿಟ್ಟನು. 
ಹೀಗೆ ಅವರಿಬ್ಬರಿಗೂ ಅನೇಕ ಶಸ್ತಾಸ್ತಗಳಿಂದ ಯುದ್ಧವು ನಡೆಯಿತು. ಕೃಷ್ಣನು 
ಅರ್ಜುನನನ್ನು ನೋಡಿ, “ಎಲೈ ಪಾರ್ಥನೇ! ಸುರಥನ ಧೈರ್ಯವನ್ನು ನೋಡು; ಹೇಗೆ 
ಯುದ್ಧ ಮಾಡುತ್ತಿರುವನು! ಸುಧನ್ವನ ವಿಯೋಗದಿಂದ ನಮ್ಮ ಸೈನ್ಯವನ್ನೆಲ್ಲ ಕೊಲ್ಲುವನು. 
ನಾನು ಇವನನ್ನು ಬಿಟ್ಟು ತಪ್ಪಿಸಿಕೊಂಡು ದೂರವಾಗಿ ಹೋದರೂ ಇವನು ನನ್ನನ್ನು 
ಬಿಡನು; ನನ್ನ ಮುಂದೆಯೂ ನಿನ್ನ ಮುಂದೆಯೂ ಕಾಣಿಸಿಕೊಂಡು ಮೇಲೆ ಬಿದ್ದು 
ಇವನೇ ಯುದ್ಧ ಮಾಡುತ್ತಿರುವನು. ಇವನು ಲೋಕವನ್ನೆಲ್ಲ ಬಾಣದಿಂದ 
ವ್ಯಾಪಿಸಿರುವನು. ಆದರೂ ಇವನ ಶೌರ್ಯವು ಕಡಿಮೆಯಾಗಲಿಲ್ಲ ಎಂದನು. 


ಅದನ್ನು ಕೇಳಿ ಅರ್ಜುನನು ಕೋಪಗೊಂಡು ನೂರಾರು ಬಾಣಗಳಿಂದ 
ಸುರಥನನ್ನು ಹೊಡೆದನು. ಆಗ ಸುರಥನ ರಥವು ಬೇಗನೆ ಆಕಾಶಕ್ಕೆ ಹಾರಿತು. ಅವನು 
ಕೃಷ್ಣನನ್ನೂ ಅರ್ಜುನನನ್ನೂ ಹರಿತವಾದ ಕಲ್ಲುಗಳಂತಿರುವ ಅನೇಕ ಚಿತ್ರ ಬಾಣಗಳಿಂದ 
ಹೊಡೆದು ನಗುತ್ತ, ಅರ್ಜುನನನ್ನು ಕುರಿತು, “ನಿನ್ನ ರಥವನ್ನು ಮುರಿದು ಹಾಕುವೆನು. 
ಎಲೈ ಪಾರ್ಥನೇ! ನೀನು ಅದನ್ನುಳಿಸಿಕೊ” ಎಂದನು. ಬಾಣದ ಪೆಟ್ಟಿನಿಂದ ರಥವು 
ಜರ್ಶುರಿತವಾಗಿ ಈಶ್ವರ ಕೃಷ್ಣ ಅರ್ಜುನರೊಡನೆ ನೆಲದಲ್ಲಿ ಸುತ್ತುತ್ತಿದ್ದಿತು. ಆಗ ಕೃಷ್ಣನು 
ಕೋಪದಿಂದ ರಥವನ್ನು ಕಾಲಿನಿಂದ ಮೆಟ್ಟಿ ನಿಲ್ಲಿಸಿ ನೆಲದೊಳಗೆ ಹೂಳಿಹೋಗುವಂತೆ 
ತುಳಿದರೂ ಅದು ಸುತ್ತುತ್ತಿದ್ದಿತಲ್ಲದೆ ನಿಲ್ಲಲಿಲ್ಲ. ಅದನ್ನು ನೋಡಿ ಕೃಷ್ಣನು ವಿಸಿತನಾದನು. 
ಸುರಥನು ಪುನಃ ಕೃಷ್ಣಾರ್ಜುನರನ್ನು ಬಾಣಗಳಿಂದ ಹೊಡೆದು ಭೇದಿಸಿದನು. 
ರೋಷದಿಂದ ಕೃಷ್ಣನು ಪಾಂಚಜನ್ಯವನ್ನೂ ಅರ್ಜುನನು ದೇವದತ್ತವನ್ನೂ ದ್ವನಿ 
ಮಾಡುತ್ತಿರಲು, ಕೃಷ್ಣನು ಅರ್ಜುನನನ್ನು ನೋಡಿ, “ನಾನು ಎಷ್ಟು ಬಗೆಯಲ್ಲಿ ಹಿಡಿದು 


ಸುರಥ ವಧ ಜಂ 
ನಿಲ್ಲಿಸಿದರೂ ನಿನ್ನ ರಥವು ನಿಲ್ಲದೆ ಬಾಣದ ವೇಗದಿಂದ ಬಲಾತ್ಕಾರವಾಗಿ 
ಹಾರಿಹೋಗುತ್ತಿದೆ. ಸುರಥನನ್ನು ಈಗ ನೀನು ವಿರಥನನ್ನಾಗಿ ಮಾಡು'' ಎಂದನು. ಆಗ 
ಅರ್ಜುನನು ಕ್ರುದ್ಧನಾಗಿ ಅದೇ ಪ್ರಕಾರ ಸಾರಥಿ ಹಯಧ್ಹ್ವಜ ಸಹಿತವಾದ ಸುರಥನ 
ರಥವನ್ನು ಬಾಣಗಳಿಂದ ಶತಚೂರ್ಣವಾಗಿ ಮಾಡಿದನು. ಹೀಗೆ ಅರ್ಜುನನು 
ಯುದ್ಧದಲ್ಲಿ ಸುರಥನನ್ನು ವಿರಥನನ್ನಾಗಿ ಮಾಡುವಷ್ಟರಲ್ಲಿ ಹನುಮಂತನು ಅರ್ಜುನನ 
ರಥವನ್ನು ತನ್ನ ಬಾಲದಿಂದ ಬಿಗಿದು ಯುದ್ಧ ಭೂಮಿಯಲ್ಲಿ ನಿಲ್ಲಿಸಿದನು; ಕೃಷ್ಣನೂ ಆಗ 
ಅದನ್ನು ಚೆನ್ನಾಗಿ, ಹಿಡಿದು ನಿಲ್ಲಿಸಲು, ಅದು ಓಡಿಹೋಗದೆ ಸ್ಥಿರವಾಗಿ ನಿಂತಿತು. ಆಗ 
ಸುರಥನು, “ಎಲ್ಫೆ ಕೃಷ್ಣನೇ! ನಿನ್ನ ಭಾರದಿಂದ ಈ ರಥವು ಕಟ್ಟಿದಂತಾಗಿದೆ. ನೀವಿಬ್ಬರೂ 
ಇದನ್ನು ಕೆಳಕ್ಕೆ ಇಳಿಯುವಂತೆ ಮಾಡಿದ್ದೀರಷ್ಟೆ! ನಾನು ಇದನ್ನು ಪುನಃ ಮೇಲಕ್ಕೆತ್ತಿ 
ಹಾಕುವೆನು” ಎಂದು ಹೇಳಿ ಮೂಕೀ ಮರವನ್ನು ಹಿಡಿದೆತ್ತಿ, ಮುರಿದು ಹೋಗಿದ್ದ ಆ 
ರಥವನ್ನು ತನ್ನ ಬಲದಿಂದೆತ್ತಿ ನಿಲ್ಲಿಸಿ, “ಎಲೈ ಪಾರ್ಥನೇ! ಈ ನಿನ್ನ ರಥವನ್ನು 
ಯುದ್ಧಭೂಮಿಯಲ್ಲಿ ತಪ್ಪಿಸಿ, ಸಮುದ್ರದಲ್ಲಿಯೋ, ಮೇರುವಿನಲ್ಲಿಯೋ, ಅಥವಾ 
ಹಸಿನಾಪುರದಲ್ಲಿಯೋ, ಅಥವಾ ಮತ್ತೆಲ್ಲಿಯೋ ಎತ್ತಿಹಾಕಲಿ?'' ಎಂದು ಕೇಳಿದನು. 
ರಥದ ಮೇಲಿದ್ದ ಅರ್ಜುನನು ಐದು ಬಾಣಗಳಿಂದ ಸುರಥನನ್ನು ಹೊಡೆಯಲು, 
ಅವನು ಮೂರ್ಛಿತನಾದನು; ಅವನ ಕೈಯಿಂದ ರಥವು ಜಾರಿಹೋಯಿತು. 


ಬಳಿಕ ಸುರಥನು ಮೂರ್ಛೆಯಿಂದೆಚ್ಚತ್ತು ಬೇರೊಂದು ರಥವನ್ನು ಹತ್ತಿ 
ಯುದ್ಧಕ್ಕೆ ನಿಂತನು. ಇಬ್ಬರೂ ಕೋಪದಿಂದ ಕ್ರೂರವಾದ ನೇತ್ರಗಳುಳ್ಳವರಾಗಿ ನಿಂತು, 
ಅರ್ಧಚಂದ್ರಾಕಾರವಾಗಿಯೂ, ಕರುಗಳ ಹಲ್ಲಿನ ಆಕಾರವಾಗಿಯೂ, ಹಂದಿಯ 
ಕಿವಿಯಂತೆಯೂ, ಹರಿತವಾದ ಮುಳ್ಳು ಮೊನೆಗಳುಳ್ಳುವಾಗಿಯೂ ಇರುವ 
ಬಾಣಗಳನ್ನು ಪ್ರಯೋಗಿಸಿ ಯುದ್ಧ ಮಾಡಿದರು. ಆಗ ಸುರಥನು ಪಾರ್ಥನನ್ನು 
ನೋಡಿ, “ನಿನ್ನ ಪ್ರತಿಜ್ಞೆಯು ಸುಳ್ಳಾಗುವುದಿಲ್ಲವೆಂದು ಪೂರ್ವದಿಂದಲೂ 
ಪ್ರಸಿದ್ಧಿಯಿರುವುದಷ್ಟೆ! ಈಗ ಯಾವುದಾದರೂ ಒಂದು ಸತ್ಯ ಪ್ರತಿಜ್ಞೆಯನ್ನು ಮಾಡು” 
ಎಂದನು. ಅದಕ್ಕೆ ಅರ್ಜುನನು, “ನಾನು ನಿನ್ನನ್ನು ನಿಮ್ಮ ತಂದೆಯ ಎದುರಿಗೆ ಕೆಡಹಿ 
ಬಿಡುತ್ತೇನೆ. ನೀನು ಮಾಡುವ ಪ್ರತಿಜ್ಞೆಯೇನು? ಎಂದನು. ಸುರಥನು, “ನಾನು ನಿನ್ನನ್ನು 
ರಥದಿಂದ ನೆಲಕ್ಕೆ ಕೆಡಹುವೆನು. ಹಾಗೆ ಮಾಡದಿದ್ದರೆ ನನ್ನ ಸುಕೃತವೆಲ್ಲವೂ 
ನಾಶವಾಗಲಿ” ಎಂದನು. 


ಅಷ್ಟರಲ್ಲಿ ಸುರಥನೂ ಅರ್ಜುನನೂ ಒಬ್ಬರನ್ನೊಬ್ಬರು ಬಾಣದ ಮಳೆಯಿಂದ 
ಮುಚ್ಚಿದರು. ಅರ್ಜುನನು ಸುರಥನ ನೂರೆಂಟು ರಥಗಳನ್ನು ಮುರಿದು ಹಾಕಿ 
ರೋಷದಿಂದ ಬಹುವಾಗಿ ಸೇನೆಯನ್ನು ಕೊಂದನು. ಸುರಥನು ಅರ್ಧಚಂದ್ರಾಕಾರವಾದ 
ಬಾಣದಿಂದ ಅರ್ಜುನನ ಧನುವನ್ನೂ ಮೌರ್ವಿಯನ್ನೂ ಬಾಣಗಳನ್ನೂ ಕತ್ತರಿಸಿ, 
ಅವನನ್ನೂ ಬಾಣಗಳಿಂದ ಹೊಡೆದನು. ಅರ್ಜುನನು ಪುನಃ ಬಿಲ್ಲನ್ನು ಹೆದೆಗೊಳಿಸಿ, 
ವಿರಥನಾಗಿ ನಿಂತಿದ್ದ ಸುರಥನ ಬಾಹುಮೂಲವನ್ನು ಅರ್ಧಚಂದ್ರಾಕೃತಿಯ ಬಾಣದಿಂದ 


೧೧೨ ಜೈಮಿನಿ ಭಾರತ 
ಹೊಡೆಯಲು, ನಾನಾಲಂಕಾರ ಸಹಿತವಾದ ಸುರಥನ ಬಲದೋಳು ಕತ್ತರಿಸಿ ನೆಲಕ್ಕೆ 
ಬಿದ್ದಿತು. ಸುರಥನು ರೋಷದಿಂದ ಅರ್ಜುನನೆದುರಿಗೆ ನಿಂತು ಎಡಗೈಯಲ್ಲಿ ಗದೆಯನ್ನು 
ತೆಗೆದುಕೊಂಡು ಅರ್ಜುನನ ಕುದುರೆಗಳನ್ನೂ ಕೃಷ್ಣನನ್ನೂ ಹೊಡೆದು, ಸಾವಿರ 
ಆನೆಗಳನ್ನೂ ಎರಡು ಸಾವಿರ ರಥಗಳನ್ನೂ ಹತ್ತುಸಾವಿರ ಕುದುರೆಗಳನ್ನೂ ಹೊಡೆದು 
ನೆಲಕ್ಕೆ ಕೆಡಹಿದನು; ಅಲ್ಲಿಂದಿಲ್ಲಿಗೆ ಓಡಾಡುತ್ತ, “ಕೃಷ್ಣನೇ! ಅರ್ಜುನನೇ! ಶೂರರಾದ 
ದೊರೆಗಳೇ! ನಿಲ್ಲಿ ನಿಲ್ಲಿ ಎಂದು ಹೇಳುತ್ತ ಹತ್ತು ಸಾವಿರ ಕಾಲಾಳುಗಳನ್ನು ಕೊಂದನು. 
ಬಳಿಕ ಅರ್ಜುನನು ಗದೆಯನ್ನು ಹಿಡಿದಿದ್ದ ಸುರಥನ ಎಡಗೈೆಯನ್ನು ಕತ್ತರಿಸಿ ಕೆಡಹಿದನು. 
ಶೂರನಾದ ಸುರಥನು ಎರಡು ಕೈಗಳನ್ನೂ ಕಳೆದುಕೊಂಡರೂ, “ಎಲೈ ಅರ್ಜುನನೇ! 
ನಿನ್ನ ಶತ್ರುವಾದ ನಾನು ಎದುರಾಗಿದ್ದೇನೆ. ನೀನು ಆತ್ಮರಕ್ಷಣೆ ಮಾಡಿಕೊ. ಎಲೈ ಕೃಷ್ಣನೇ! 
ನೀನು ನಿನ್ನ ಮಿತ್ರನನ್ನೂ ಅವನ ರಥವನ್ನೂ ರಕ್ಷಿಸು” ಎಂದು ಹೇಳುತ್ತ ಅರ್ಜುನ ಮೇಲೆ 
ಬೀಳಲು ಓಡಿ ಬರುತ್ತಿರಲು, ಅದನ್ನು ನೋಡಿ ಅರ್ಜುನನು ನಾಲ್ಕು ಬಾಣಗಳನ್ನು 
ಸಂಧಾನ ಮಾಡಿ ಒಂದು ಬಾಣದಿಂದ ಸುರಥನ ಎದೆಯನ್ನು ಸೀಳಿ, ಎರಡು 
ಬಾಣಗಳಿಂದ ಅವನ ಪಾದಗಳನ್ನು ಕತ್ತರಿಸಿದನು. ಕಾಲಿಲ್ಲದಿದ್ದರೂ ಸುರಥನು 
ಅರ್ಜುನನ ರಥದ ಮೇಲೆ ಬರುತಿರಲು, ಆಗ ಅರ್ಜುನನು ಸಕಲ ದೇವಮಯವಾಗಿ 
ಸಂಧಾನ ಮಾಡಿದ ಮತ್ತೊಂದು ಬಾಣದಿಂದ ಅವನನ್ನು ಹೊಡೆದು, ಕುಂಡಲದಿಂದ 
ಪ್ರಕಾಶಮಾನವಾಗಿಯೂ ವಿಸ್ತಾರವಾದ ನೇತ್ರಗಳುಳ್ಳು ದಾಗಿಯೂ ಇರುವ ಸುರಥನ 
ಮಹಾಶಿರವನ್ನು ಕತ್ತರಿಸಿದನು. ಕಾಲಿಲ್ಲದೆಯೂ ತಲೆಯಿಲ್ಲದೆಯೂ ಇದ್ದ ಸುರಥನ 
ಮುಂಡವು ಗಿರಿಶಿಖರದಂತೆ ಇತ್ತತ್ತ ಓಡಾಡುತ್ತ ಅರ್ಜುನನ ಅನೇಕ ಸೇನೆಯನ್ನು ನಾಶ 
ಮಾಡಿತು. ಸುರಥನ ಶಿರಸ್ಸು ಕತ್ತರಿಸಿ ಅರ್ಜುನನ ಹಣೆಯ ಮೇಲೆ ಬೀಳಲು, ಅವನು 
ಮೂರ್ಛಿತನಾದನು. ಬಳಿಕ ಆ ತಲೆಯು ನೆಲಕ್ಕೆ ಬಿದ್ದು ಕೃಷ್ಣನ ಕಾಲ ಮೇಲೆ 
ಉರುಳಿತು. 

ಬಳಿಕ ಕೃಷ್ಣನು ಸುರಥನ ತಲೆಯನ್ನು ಕೈಗಳಿಂದ ಎತ್ತಿ ಹಿಡಿದುಕೊಂಡು 
ಅರ್ಜುನನನ್ನು ನೆಲದಿಂದೆಬ್ಬಿಸಿ ತನ್ನ ರಥದಲ್ಲಿ ಕುಳ್ಳಿರಿಸಿಕೊಂಡು, “ಎಲೈ ಪಾರ್ಥನೇ! 
ಮಹಾಬಾಹುವಾದ ಸುರಥನು ನನ್ನೆದುರಿಗೆ ಮಾಡಿದ ಪ್ರತಿಜ್ಞೆಯನ್ನು ನಿಶ್ಚಯವಾಗಿ ನಡೆಯಿಸಿ 
ಸತ್ಯವಾದಿಯೆನಿಸಿಕೊಂಡನು, ನೋಡು” ಎಂದನು. ಅದಕ್ಕೆ ಅರ್ಜುನನು, “ಇವನು 
ತನ್ನ ಪ್ರತಿಜ್ಞಾ ಪ್ರಕಾರವಾಗಿ ನನ್ನನ್ನು ನೆಲಕ್ಕೆ ಕೆಡಹಿದರೂ ನಿನ್ನ ಅನುಗ್ರಹದಿಂದ ನಾನು 
ಪುನಃ ಎದ್ದು ನಿಂತೆನು. ಇದೇನೂ ಆಶ್ಚರ್ಯವಲ್ಲ, ಇವನೇ ಧನ್ಯನು; ಇತರರು ಯಾರೂ 
ಅಲ್ಲ. ಆದಕಾರಣ ಇವನ ತಲೆಯನ್ನು ನನ್ನ ಕೈಗೆ ಕೊಡು. ಅದನ್ನು ಮುಟ್ಟಿ ನಮಸ್ಕರಿಸಿ 
ನಾನು ಶೂರನೆನಿಸಿಕೊಳ್ಳುವೆನು” ಎಂದು ಹೇಳಿ ಮೀಸೆಗಳಿಂದ ಕೂಡಿದ ಆ ತಲೆಯನ್ನು 
ಕೈಗೆ ತೆಗೆದುಕೊಂಡು ಅದಕ್ಕೆ ನಮಸ್ಕಾರ ಮಾಡಿದನು. ಆಗ ಶ್ರೀಕೃಷ್ಣನು ಗರುಡನನ್ನು 
ಸರಿಸಲು, ಕೂಡಲೆ ಗರುಡನು ಬಂದು ಕೃಷ್ಣನಿಗೆ ನಮಸ್ಕರಿಸಿ ಅವನೆದುರಿಗೆ ನಿಂತನು. 
ಕೃಷ್ಣನು ಗರುಡನನ್ನು ನೋಡಿ, “ಎಲೈ ವೈನತೇಯನೇ! ನೀನು ನನ್ನ ಆಜ್ಞೆಯಂತೆ ಈ 
ಸುರಥನ ಶಿರಸ್ಸನ್ನು ಬೇಗನೆ ತೆಗೆದುಕೊಂಡು ಹೋಗಿ ಪ್ರಯಾಗ ತೀರ್ಥದಲ್ಲಿ ಹಾಕು” 
ಎಂದನು. 

ಗರುಡನು ಕೃಷ್ಣನನ್ನು ಕುರಿತು, “ಎಲೈ ಕೃಷ್ಣನೇ! ಅಲ್ಲಿ ಗಂಗಾ ಯಮುನಾ ಸರಸ್ವತಿಗಳ 
ಜಲ ಮಾತ್ರವೇ ಇರುವುದು. ಈ ಶಿರಸ್ಸನ್ನು ಅಲ್ಲಿ ಹಾಕುವುದರಿಂದ ಏನು ಮಾಡಿದ 
ಹಾಗಾಗುವುದು? ಮಾಧವನಾದ ನೀನು ಇಲ್ಲಿಯೇ ಇರುವೆ. ಇದನ್ನು ಏಕೆ ನಾನು ಅಲ್ಲಿಗೆ 
ತೆಗೆದುಕೊಂಡು ಹೋಗಬೇಕು? ಯಾವ ಮನುಷ್ಯನ ಅಸ್ಥಿಯು ಗಂಗಾ ನದಿಯಲ್ಲಿ 
ಬೀಳುವುದೋ ಅದು ಬಿದ್ದ ಕೂಡಲೆ ಅವನು ಸ್ವರ್ಗವನ್ನು ಹೊಂದಿ ಅಮೃತ ಭೋಜನ 
ಮಾಡುವನು. ಸುರಥನ ತೇಜಸ್ಸು ನಿನ್ನ ಮುಖದಲ್ಲಿ ಸೇರಿ ಹೋಯಿತು. ಆದರೂ ಈ 
ಶಿರಸ್ಸನ್ನು ಅಲ್ಲಿಗೆ ತೆಗೆದುಕೊಂಡು ಹೋಗುವೆನು. ಮಹಾತ್ಮರ ಆಜ್ಞೆಯು ದೊಡ್ಡದು. 
ನಾನು ನಿನ್ನ ದೂತನು. ಶಿರಸ್ಸನ್ನು ನನ್ನ ಕೈಗೆ ಕೊಡು” ಎಂದನು. ಅದಕ್ಕೆ ಕೃಷ್ಣನು, “ಎಲೈ 
ಗರುಡನೇ? ಆ ನನ್ನ ಪ್ರಯಾಗವು ಇವನಿಂದ ಪವಿತ್ರವಾಗುವುದು. ನನ್ನ ಬಂಡಾರದಲ್ಲಿ 
ಈ ತಲೆಯನ್ನು ಹಾಕು'' ಎಂದನು. ಗರುಡನು ಸುರಥನ ಮಹಾ ಶಿರವನ್ನು ತೆಗೆದುಕೊಂಡು 
ಆಕಾಶಮಾರ್ಗವಾಗಿ ಹೊರಟುಹೋಗುತ್ತಿರುವುದನ್ನು ಪ್ರಮಥ ಗಣ ಪರಿವೃತನಾಗಿಯೂ 
ವೃಷಭಾರೂಢನಾಗಿಯೂ ಪಾರ್ವತೀಸಮೇತನಾಗಿಯೂ ವರ ಪ್ರದನಾಗಿಯೂ 
ಭಗವಂತನಾಗಿಯೂ ಶೂರಧರನಾಗಿಯೂ ಚರಾಚರಗಳಿಗೆ ಗುರುವಾಗಿಯೂ 
ಸೃಷ್ಟಿಕಾರಕನಾಗಿಯೂ ಸಕಲಲೋಕಪಾಲಕನಾಗಿಯೂ ಬ್ರಹ್ಮಾದಿ ದೇವತೆಗಳಿಗೆ 
ಸೇವ್ಯನಾಗಿಯೂ ಇರುವ ಪರಮೇಶ್ವರನು ಕಂಡು ಭೃಂಗಿಯನ್ನು ಕುರಿತು, “ನೀನು ಗರುಡನ 
ಬಳಿಗೆ ಹೋಗು” ಎಂದು ಕಳುಹಿಸಿದನು. ಪಾರ್ವತಿಯು ಅದನ್ನು ಕಂಡು, “ಎಲೈ 
ವಿರೂಪಾಕ್ಷನೇ! ಈ ಗರುಡನು ಈಗ ತೆಗೆದುಕೊಂಡು ಹೋಗುತ್ತಿರುವುದೇನು? ನನಗೆ 
ತಿಳಿಯಬೇಕೆಂಬ ಕುತೂಹಲವುಂಟಾಗಿದೆ” ಎಂದು ಕೇಳಿದಳು. ಅದಕ್ಕೆ ಈಶ್ವರನು, “ಎಲೈ 

ಶೋಭನಾಂಗಿಯೇ! ಅರ್ಜುನನು ವೀರನಾದ ಸುರಥನನ್ನು ಯುದ್ಧದಲ್ಲಿ ಕೊಂದನು. 
ಅವನ ತಲೆಯನ್ನು ಕೃಷ್ಣನ ಆಜ್ಞಾನುಸಾರವಾಗಿ ಪ್ರಯಾಗೆಯಲ್ಲಿ ಹಾಕುವುದಕ್ಕೆ ಗರುಡನು 
ತೆಗೆದುಕೊಂಡು ಹೋಗುತ್ತಿರುವನು. ಅದನ್ನು ನನ್ನ ಬಳಿಗೆ ತರುವುದಕ್ಕಾಗಿ ನಾನು ಭೃಂಗಿಗೆ 
ಹೇಳಿ ಕಳುಹಿಸಿದೆನು. ಎಲೆ ಭದ್ರೆ! ಪೂರ್ವದಲ್ಲಿ ಇವನ ಅಣ್ಣನಾದ ಸುಧನ್ವನ 
ಕುಂಡಲಾಲಂಕೃತವಾದ ತಲೆಯನ್ನು ನನ್ನ ರುಂಡಮಾಲೆಗಾಗಿ ತರಿಸಿಕೊಂಡೆನು. ಈ ಸುರಥನ 
ತಲೆಯು ಎರಡನೆಯ ಭೂಷಣವಾಗುವುದು. ಧರ್ಮಿಷ್ಠರೂ ದಾನಿಗಳೂ ಕೃತಜ್ಞರೂ 
ಶೂರರೂ ಜಿತಕಾಮರೂ ಆದವರ ತಲೆಯು ನನಗೆ ಯಾವಾಲೂ ಭೂಷಣವಾಗುವುದು. 
ಇತರರ ತಲೆಯನ್ನು ಮಾಲೆಯಲ್ಲಿ ಎಂದಿಗೂ ನಾನು ಧರಿಸುವುದಿಲ್ಲ” ಎಂದನು. 


ಈಶ್ವರನ ಮಾತನ್ನು ಕೇಳಿ ಭೃಂಗಿಯು ಬೇಗನೆ ಗರುಡನ ಬಳಿಗೆ ಹೋಗಿ, 
“ಎಲೈ ಗರುಡನೇ! ಈ ತಲೆಯನ್ನು ನನಗೆ ಕೊಡು. ನೀನು ನನ್ನನ್ನು ಲಕ್ಷ್ಮಮಾಡದೆ 
ಹೋದರೆ ಬಲಾತ್ಕಾರದಿಂದ ಅದನ್ನು ತೆಗೆದುಕೊಳ್ಳುವೆನು. ನಾನು ನಿನಗೆ ಹೆದರುವುದಕ್ಕೆ 
ಸರ್ಪವಲ್ಲ, ನನ್ನ ಕಠಿನತರವಾದ ಪ್ರಭಾವವನ್ನು ನೀನರಿಯೆ; ಬಿಡು, ಬಿಡು” ಎಂದನು. 
ಬಳಿಕ ಗರುಡನು ಭೃಂಗಿಯನ್ನು ತನ್ನ ರೆಕ್ಕೆಗಳಿಂದ ಕೊಡಹಿ ಪ್ರಯಾಗತೀರ್ಥದ ಬಳಿಗೆ 
ಹೊರಟುಹೋದನು. ಭೃಂಗಿಯು ಭಯಂಕರವಾದ ಗರುಡನ ರೆಕ್ಕೆಯ ಗಾಳಿಯಿಂದ 
ಒಣಗಿದೆಲೆಯು ಹಾರಿಹೋಗುವ ಹಾಗೆ ಈಶ್ವರನ ಬಳಿಗೆ ಹಾರಿ ಹೋದನು. ಅದನ್ನು 
ನೋಡಿ ಪಾರ್ವತಿಯು ನಗುತ್ತ “ಎಲೈ ಶಿವದೂತನೆ! ಯಾವನ ರೆಕ್ಕೆಯ ಗಾಳಿಯಿಂದ 
ನೀನು ಈಶ್ವರನ ಬಳಿಗೆ ಹಾರಿಬಂದು ಬಿದ್ದೆಯೋ ಅಂತಹ ವಿಷ್ಣು ವಾಹನನಾದ 
ಗರುಡನನ್ನು ನೀನು ಅರಿಯೆ.” “ಎಲೈ ಶಿವನೇ! ನಿನ್ನ ವಾಹನವು ಮುದಿ ಎತ್ತು, 
ಸಮುದ್ರವನ್ನು ಸೇರುವವಳು ನಿನ್ನ ಪ್ರಿಯೆಯು, ನಿನ್ನ ವಸ್ತವಾದರೋ ಆನೆಯ ಚರ್ಮ, 
ಆಯುಧವು ಖಟ್ವಾಂಗ (ಮಂಚದ ಕೋಲು); ಹೀಗಿದ್ದರೂ ನೀನು ಬಲಹೀನನಾಗಿಯೂ 
ಶುಷ್ಕ ದೇಹವುಳ್ಳವನಾಗಿಯೂ ಇರುವ ಭೃಂಗಿಯನ್ನು ಪನ್ನಗಶತ್ರುವಾಗಿಯೂ 
ವೀರನಾಗಿಯೂ ಇರುವ ಗರುಡನ ಬಳಿಗೆ ಕಳುಹಿಸಬಹುದೆ?'” ಎಂದು ಕೇಳಲು, 
ಈಶ್ವರನು ಪ್ರಸನ್ನಮುಖನಾಗಿ, “ಎಲೈ ವೃಷಭನೇ! ನೀನು ಹೋಗಿ ಗರುಡನ ಕೈಯಿಂದ 
ಸುರಥನ ತಲೆಯನ್ನು ತೆಗೆದುಕೊಂಡು ಬಾ, ನಮ್ಮ ದೂತನ ಬಲವು ಪಾರ್ವತಿಯು 
ತಿಳಿದುಕೊಂಡಿರುವಂತೆಯೇ ಸರಿ” ಎಂದು ಆಜ್ಞೆ ಮಾಡಿದನು. ಆತನ ಆಜ್ಞಾನುಸಾರ 
ನಂದಿಯು ಆ ತಲೆಯನ್ನು ತೆಗೆದುಕೊಂಡು ಬರುವುದಕ್ಕಾಗಿ ಕೋಪದಿಂದ ಗರುಡನ 
ಬಳಿಗೆ ಬರಲು, ವೃಷಭನ ನಿಶ್ಚಾಸಮಾರುತದಿಂದ ಗರುಡನ ದೇಹವು ಹಾರಿ 
ಭೂಲೋಕವನ್ನೆಲ್ಲ ಭ್ರಮಿಸುತ್ತಿದ್ದಿತು. ಆ ನಿಶ್ಚಾಸವು, ನಿಲ್ಲುವುದಕ್ಕವಕಾಶವಿಲ್ಲದಂತೆ 
ಗರುಡನನ್ನು ಹಾರಿಸುತ್ತಿರಲು, ಅಂಗಳದಲ್ಲಿ ಹಾರುತ್ತಿರುವ ಅರಳೆಯನ್ನು ಹಿಡಿಯಲು 
ಹೋದ ಆನೆಯನ್ನು ಅರಳೆಯು ಸುತ್ತಿಸುವಂತೆ, ಅವನು ಅನೇಕ ಗಿರಿ ನದೀ 
ಸಮುದ್ರಗಳನ್ನೂ ಸತ್ಯಲೋಕ ಕೈಲಾಸ ವೈಕುಂಠ ಮೊದಲಾದ ಲೋಕಗಳನ್ನೂ ಸುತ್ತುತ್ತ 
ದೈವವಶದಿಂದ ಪ್ರಯಾಗವನ್ನು ಸೇರಿ ಕೃಷ್ಣನ ಆಜ್ಞೆಯನ್ನು ನೆನೆದು ಆ ತಲೆಯನ್ನು 


ಸ್ತ್ರೀ ರಾಜ್ಯ ಗಮನ ೧೧೫ 


ಪ್ರಯಾಗ ತೀರ್ಥ ಮಧ್ಯದಲ್ಲಿ ಹಾಕಿದನು. ಕೂಡಲೆ ನಂದಿಯು ಆ ತಲೆಯನ್ನು 
ತೆಗೆದುಕೊಳ್ಳಲು, ಗರುಡನು ಕೃಷ್ಣನ ಬಳಿಗೆ ನಗುತ್ತ ಹಿಂತಿರುಗಿ ಬಂದನು. ನಂದಿಯು ಆ 
ಶಿರವನ್ನು ಈಶ್ವರನ ಕೈಗೆ ತಂದುಕೊಡಲು, ಹೊಳೆಯುತ್ತಿರುವ ಕುಂಡಲಗಳುಳ್ಳ ಆ 
ತಲೆಯನ್ನು ಈಶ್ವರನು ತನ್ನ ರುಂಡಮಾಲಿಕೆಯ ಮಧ್ಯೆ ಮಣಿಯನ್ನಾಗಿ 
ಮಾಡಿಕೊಂಡನು. 


ಯುದ್ಧದಲ್ಲಿ ಬಿದ್ದುಹೋದ ತನ್ನ ಮಗನಾದ ಸುರಥನನ್ನು ನೋಡಿ ಹಂಸಧ್ವಜನು 
ಬೇಗನೆ ರಥಾರೂಢನಾಗಿ ಪಾರ್ಥನ ಮೇಲೆ ಯುದಕ್ಕೆ ಹೊರಟನು. ಭೂಮಿಯು ನಡುಗಿತು, 
ಶೇಷನು ಅಳ್ಳಾಡಿಹೋದನು. ಬಲಸಹಿತನಾಗಿ ಕೋಪಾವೇಶದಿಂದ ಬರುತ್ತಿದ್ದ 
ಹಂಸಧ್ವಜನನ್ನು ಕಂಡು ಕೃಷ್ಣನು ರಥದಿಂದ ಕೆಳಗಿಳಿದು ತನ್ನೆರಡು ಕೈಗಳನ್ನೂ ನೀಡಿಕೊಂಡು 
ನಿಂತನು. ಪರಿಶುದ್ಧನಾಗಿಯೂ ವೀರನಾಗಿಯೂ ಇರುವ ಹಂಸಧ್ವಜನನ್ನು ಕುರಿತು 
ಶ್ರೀಕೃಷ್ಣನು, “ಎಲೈ ಆರ್ಯನೇ! ನನಗೆ ನಿನ್ನಲ್ಲಿ ಬಹಳ ಪ್ರೀತಿಯಿರುವುದು, ಯುದ್ಧ 
ಕೋಪವನ್ನೂ ಪುತ್ರಶೋಕವನ್ನೂ ಬಿಟ್ಟು ನನಗೆ ಆಲಿಂಗನ ಸುಖವನ್ನು ಕೊಡು” ಎಂದನು. 
ಹಂಸಧ್ವಜನು ಅದನ್ನು ಕೇಳಿ ಕೃಷ್ಣನನ್ನು ನೋಡಿ ರಥದಿಂದ ನೆಲಕ್ಕಿಳಿದು ಶ್ರೀಕೃಷ್ಣನನ್ನು 
ಆಲಿಂಗಿಸಿ ನಗುತ್ತ, “ಎಲೈ ಶ್ರೀಕೃಷ್ಣನೇ! ಅನಾಥನಾದ ನಾನು ನಾಥನಾದ ನಿನ್ನನ್ನು ಹೊಂದಿದ 
ಮೇಲೆ ನನಗೆ ಪುತ್ರಶೋಕವೆಲ್ಲಿಯದು? ಯಾವುದರ ದೆಸೆಯಿಂದಲೂ ನನಗೆ ಭಯವಿಲ್ಲ; 
ಯಮನಿಗೂ ನಾನು ಹೆದರುವುದಿಲ್ಲ” ಎಂದನು. ಬಳಿಕ ಕೃಷ್ಣನು ಹಂಸಧ್ವಜನನ್ನು ಕುರಿತು, 
“ಕುದುರೆಯನ್ನು ಬಿಟ್ಟು ಈ ಪಾರ್ಥನನ್ನು ರಕ್ಷಿಸು. ನಾನು ಧರ್ಮನಂದನನ ಬಳಿಗೆ 
ಹೋಗುವೆನು. ನಾನು ಈ ಪಾರ್ಥನಿಗಾಗಿ ಹೇಗೆ ನನ್ನ ದೇಹವನ್ನು ಬಿಡಲು 
ಸಿದ್ಧವಾಗಿರುವೆನೋ, ಹಾಗೆ ನೀನೂ ಯುದ್ಧದಲ್ಲಿ ಈ ಅರ್ಜುನನನ್ನು ರಕ್ಷಿಸು; ನನ್ನ ಸಖನಾದ 
ಪಾರ್ಥನು ರಥದಲ್ಲಿ ಕುಳಿತುಕೊಂಡಿರುವನು, ನೋಡು” ಎಂದು ಹೇಳಿ ಅರ್ಜುನನನ್ನು 
ಕರೆತಂದು, ಕ್ಷೇಶನಾಶಕನಾದ ಶ್ರೀಕೃಷ್ಣನು ಅವರಿಬ್ಬರಿಗೂ ಪರಿಚಯಮಾಡಿಸಿ ಕುದುರೆಯನ್ನು 
ಬಿಡಿಸಿಕೊಂಡು ಆ ಪಟ್ಟಣದಲ್ಲಿ ಐದು ದಿನಗಳಿದ್ದು ಅಲ್ಲಿಂದ ಹಸ್ತಿನಪುರಕ್ಕೆ ಬಂದು 
ನಡೆದ ವೃತ್ತಾಂತವನ್ನೆಲ್ಲ ಧರ್ಮರಾಜನಿಗೆ ತಿಳಿಸಿದನು. 


ಕುದುರೆಯನ್ನು ಬಿಚ್ಚಿಬಿಡಲು, ಅದು ಸ್ವೇಚ್ಛೆಯಾಗಿ ಭೂಸಂಚಾರ ಮಾಡುತ್ತ 
ಮುಂದಕ್ಕೆ ಹೊರಟಿತು. ಅದರ ಹಿಂದೆಯೇ ಹಂಸಧ್ವಜನನ್ನು ಕರೆದುಕೊಂಡು ಅರ್ಜುನನೂ 
ಹೊರಟು ಪ್ರದ್ಯುಮ್ನ ಮೊದಲಾದ ಐವರು ತನ್ನ ಬೆಂಗಾವಲಿಗಾಗಿ ಬರುತ್ತಿರಲು, 
ಉತ್ತರಾಭಿಮುಖವಾಗಿ ನಡೆದನು. ಕುದುರೆಯು ಬಿಟ್ಟ ಕೂಡಲೆ ಭಯಂಕರವಾದ 
ದೇಶಗಳನ್ನು ಹೊಕ್ಕಿತು. ಹಂಸಧ್ದಜ, ವಿಶಾಲಾಕ್ಷ, ಪ್ರದ್ಯುಮ್ನ, ಅನುಸಾಲ್ವ, ಸುವೇಗ- ಈ 
ಐದು ಮಂದಿ ರಥಿಕರೂ ಅರ್ಜುನನ ಅಂಗರಕ್ಷಕರಾಗಿರಲು, ಅರ್ಜುನನು ಕುದುರೆಯನ್ನು 
ಬಿಡದೆ ಹಿಂದಟ್ಟಿ ಹೋಗುತ್ತಿದ್ದನು. 


ಕುದುರೆಯ ಬಾಯಾರಿ ನೀರು ಬದಿಯ: ಅಲ್ಲಿದ್ದ ವಿಸ್ತಾರವಾದ ಕಮಲ 
ಸರೋವರವೊಂದನ್ನು ಹೊಕ್ಕಿತು. ೬ ೨ಬಿ ಓ.೦ದಿರುಗುವಾಗ ಅದು ಹೆಣ್ಣು 


೧೧೬ ಜೈಮಿನಿ ಭಾರತ 
ಕುದುರೆಯಾಯಿತು; ಅದನ್ನು ನೋಡಿ ಎಲ್ಲರೂ ವಿಸಿತ್ರರಾಗಿ, “ಇದೇನು! ಈ ವನವು 
ಬಹಳ ಭಯಂಕರವಾಗಿದೆ! ಯಾವ ದೈವವಿಲಾಸದಿಂದ ಈ ಕುದುರೆಯು ಹೆಣ್ಣು 
ಕುದುರೆಯಾಯಿತೋ??” ಎಂದು ಚಿಂತಿಸುತ್ತ ಎಲ್ಲರೂ ಹಿಂದೆಯೇ ಬರುತ್ತಿರಲು, ಅಲ್ಲಿ 
ಮತ್ತೊಂದು ಸರೋವರವು ಸಿಕ್ಕಿತು. ಆ ಹೆಣ್ಣು ಕುದುರೆಯು ಆ ಸರೋವರಕ್ಕಿಳಿಯಲು 
ಅದು ಹೆಣ್ಣುಹುಲಿಯಾಯಿತು. ಪಾರ್ಥನೇ ಮೊದಲಾದವರು, “ಇನ್ನೂ 


ಏನೇನಾಗುವುದೋ?'' ಎಂದು ಹೇಳಿಕೊಳ್ಳುತ್ತಿರುವಲ್ಲಿ, ಆ ಹುಲಿಯು ಹೊರಕ್ಕೆ ಹೊರಟು 
ಭಯವನ್ನುಂಟುಮಾಡಿತು. 


ಹೀಗೆಂದು ಜೈಮಿನಿ ಮುನಿಯು ಜನಮೇಜಯನಿಗೆ ಹೇಳಲು, 
ಜನಮೇಜಯನು “ಎಲೈ ಮುನಿಯೇ! ನೀನು ಹೇಳಿದುದು ಆಶ್ಚರ್ಯವಾಗಿದೆ. ಆ 
ವನದಲ್ಲಿದ್ದ ಸರೋವರವನ್ನು ಪ್ರವೇಶಿಸಿದ ಮಾತ್ರಕ್ಕೆ ಆ ಕುದುರೆಯು 
ಹೆಣ್ಣುಕುದುರೆಯಾಗಲು ಕಾರಣವೇನು? ಆ ವನವೂ ಸರೋವರವೂ ಯಾವವು? ಆ 
ಕುದುರೆಯು ಹೆಣ್ಣುಕುದುರೆಯಾದುದೇಕೆ? ಮತ್ತೆ ಅದು ಹೆಣ್ಣುಹುಲಿಯಾಗಲು 
ಕಾರಣವೇನು? ಈ ಸಂಗತಿಯು ನನಗೆ ಸಂದೇಹಾಸ್ಪದವಾಗಿದೆ. ಅದು ಪುನಃ 
ಕುದುರೆಯಾದುದು ಹೇಗೆ? ಇವೆಲ್ಲವನ್ನೂ ತಿಳಿಸುವವನಾಗು'' ಎಂದು ಕೇಳಲು, 
ಜೈಮಿನಿಯು ಹೀಗೆ ಹೇಳತೊಡಗಿದನು:- 


"ಎಲೈ ದೊರೆಯೇ! ಇದರ ಪೂರ್ವವೃತ್ತವನ್ನು ಹೇಳುತ್ತೇನೆ, ಕೇಳು : ಆ ವನವೂ 
ಸರೋವರವೂ ಉಮಾ ವನ ಸರೋವರಗಳೆನಿಸುವುವು. ಅಲ್ಲಿ ಉಮೆಯು ಮಹಾ 
ತಪಸ್ಸನ್ನು ಮಾಡಿದಳು. ಆಕೆಯು, "ನನಗೆ ಈಶ್ವರನು ಸರ್ವದಾ ಪ್ರಸನ್ನನಾಗಿರಬೇಕೆಂಬ 
ಉದ್ದೇಶದಿಂದ ನಾನು ತಪಸ್ಸು ಮಾಡುತ್ತೇನೆ. ನನ್ನ ವಿಘ್ನವನ್ನು ಪರಿಹಾರ ಮಾಡು' 
ಎಂದು ಸಂಕಲ್ಪಿಸಿ, ದೇವತಾಪ್ರಾರ್ಥನೆ ಮಾಡಿ ಬಹುಕಾಲ ಮಹಾತಪವನ್ನಾಚರಿಸಿದಳು. 
ಅಲ್ಲಿ ದುರಾಚಾರಪರನಾದ ರಾಕ್ಷಸನೊಬ್ಬನು ತಪೋವಿಘ್ನಾರ್ಥವಾಗಿ ಬಂದು ಅಲ್ಲಿರುವ 
ಉಮಾದೇವಿಯನ್ನು ನೋಡಿ, "ಎಲೆ ಭದ್ರೆ! ನೀನು ಸುಂದರಿಯಾಗಿದ್ದೀಯೆ; 
ನಿನಗಸಾಧ್ಯವಾದುದು ಯಾವುದಿದೆ? ನಿನಗೆ ಬೇಕಾದುದೆಲ್ಲವನ್ನೂ ಕೊಡುವೆನು; ನನಗೆ 
ಹೆಂಡತಿಯಾಗು' ಎಂದು ಕೇಳಿದನು. ದೇವಿಯು ಅವನ ದುಷ್ಟವಾಕ್ಯಗಳನ್ನು ಕೇಳಿ 
ಕುಪಿತಳಾಗಿ, ರೋಷದಿಂದ ಕೆಂಪಾದ ನೇತ್ರಗಳುಳ್ಳವಳಾಗಿ, “ಎಲೈ ದುರ್ಬುದ್ಧಿಯೇ! 
ನೀನು ಸುಟ್ಟು ಬೂದಿಯಾಗಿ ಹೋಗು' ಎಂದು ಶಪಿಸಿದಳು. ಈ ರೀತಿ ಅವನನ್ನು 
ಸುಟ್ಟು ಬೂದಿ ಮಾಡಿ ಅಲ್ಲಿದ್ದ ವನದೇವತೆಗಳನ್ನು ಕುರಿತು, "ಇನ್ನು ಮೇಲೆ ಈ ವನಕ್ಕೂ 
ಸರೋವರಕ್ಕೂ ಯಾವ ಪುರುಷಪ್ರಾಣಿಯಾಗಲಿ ನನ್ನನ್ನು ಲಕ್ಷಿಸದೆ ಮೂಢಬುದ್ಧಿಯಿಂದ 
ಬರುವುದೋ ಅದು ಸ್ತೀತ್ವವನ್ನು ಹೊಂದಲಿ, ಇದಕ್ಕೆ ಸಂದೇಹವಿಲ್ಲ' ಎಂದು ಹೇಳಿದಳು. 
ಆಗಿನಿಂದ ಯಾವನಾದರೂ ಅವಿವೇಕಿಯು ಈ ವನವನ್ನು ಪ್ರವೇಶಿಸಿದರೆ ಅವನಿಗೆ 
ಸ್ತೀರೂಪವುಂಟಾಗುತ್ತದೆ. ಆದಕಾರಣ ಆ ಕುದುರೆಯು ಸರೋವರದ ನೀರನ್ನು ಸೋಕಿದ 
ಮಾತ್ರಕ್ಕೆ ಹೆಣ್ಣು ಕುದುರೆಯಾಯಿತು. 


ಸ್ತ್ರೀ ರಾಜ್ಯ ಗಮನ ೧೧೭ 


ಕುದುರೆಯು ಹುಲಿಯಾದುದಕ್ಕೆ ಕಾರಣವೇನೆಂದರೆ:- ಕೃತಯುಗದಲ್ಲಿ 
ಅಕೃತವ್ರಣನೆಂಬ ಬ್ರಾಹ್ಮಣನು ತೀರ್ಥಯಾತ್ರಾ ನಿಮಿತ್ತವಾಗಿ ಭೂ ಪ್ರದಕ್ಷಿಣೆ ಮಾಡುತ್ತ 
ಹೊರಟು ಅಲ್ಲಲ್ಲಿ ತಪಸ್ಸು ಮಾಡುತ್ತ ಈ ವನಕ್ಕೆ ಬಂದು ಈ ಸರೋವರವನ್ನು ಕಂಡು 
ವಾರುಣ ಮಂತ್ರಪೂರ್ವಕವಾಗಿ ಅದರಲ್ಲಿ ಸ್ನಾನಮಾಡಿ ವಿಧಿ ಪ್ರಕಾರ ಆಚಮನಾದಿಗಳನ್ನು 
ಮಾಡಿ ಸರೋವರದಿಂದೀಚೆಗೆ ಹೊರಡಲು, ಅವನ ಕಾಲನ್ನು ಕ್ರೂರವಾದ 
ಮೊಸಳೆಯೊಂದು ಹಿಡಿದು ಕಡಿಯುತ್ತಲೂ ಒಳಗೆಳೆದುಕೊಳ್ಳುತ್ತಲೂ ಅವನನ್ನು ಬಿಡದೆ 
ಹೋಯಿತು. ಪುನಃ ಪುನಃ ತನ್ನನ್ನೆಳೆಯುತ್ತಿರುವ ಆ ಮೊಸಳೆಯನ್ನು ನೋಡಿ ಆ ಬ್ರಾಹ್ಮಣನು, 
"ಈ ನೀರಿನಲ್ಲಿ ನನ್ನನ್ನು ಬಲವಾಗಿ ಹಿಡಿದೆಳೆಯುತ್ತಿರುವ ದುಷ್ಟ ಸತ್ವವಾವುದು? ಇದೇನು 
ದೈತ್ಯನೋ, ದಾನವನೋ, ಅಥವಾ ದುಷ್ಪ ಮತ್ಯವೋ? ಈ ಕೆಟ್ಟ ನೀರಿಗೆ ನಾನೇಕೆ 
ಇಳಿದೆನೋ!' ಎಂದು ಚಿಂತಿಸುತ್ತ ಕೋಪದಿಂದ ಆ ನೀರನ್ನೂ ಆ ನೀರಿನಲ್ಲಿರುವ 
ದೇವತೆಯನ್ನೂ ಶಪಿಸಿದನು. "ಈ ಕೆಟ್ಟ ನೀರನ್ನು ಯಾರು ಮುಟ್ಟುವರೋ ಅವರು 
ಹುಲಿಯಾಗಲಿ; ನನ್ನ ಮಾತು ಸುಳ್ಳಾಗದಿರಲಿ' ಎಂದು ಹೇಳಿ ಬಲಾತ್ಕಾರದಿಂದ 
ಮೊಸಳೆಯನ್ನು ತಪ್ಪಿಸಿ ಬಿಡಿಸಿಕೊಂಡು ಹೊರಟುಹೋದನು. ಆಗಿನಿಂದ ಈ ಸರೋವರವು 
ಶಾಪಗ್ರಸ್ತವಾಗಿ ಕೆಟ್ಟುಹೋಯಿತು. ಎಲೈ ಜನಮೇಜಯನೇ! ನೀನು ಕೇಳಿದ 
ಸಂಗತಿಯೆಲ್ಲವನ್ನೂ ತಿಳಿಸಿದೆನು. ಹುಲಿಯು ಪುನಃ ಕುದುರೆಯಾದುದನ್ನು ಕೇಳು:- 
ಭಯಂಕರವಾದ ಹುಲಿಯ ರೂಪವನ್ನು ಪಡೆದ ಆ ಕುದುರೆಯನ್ನು ನೋಡಿ ಅರ್ಜುನನು, 
"ಪೂರ್ವದಲ್ಲಿ ನಮನ್ನು ಯಾವ ದೇವನ ಮಹಿಮೆಯು ಹಗಲೂ ರಾತ್ರಿಯೂ ಸೃನಿಕರನ್ನು 
ಮೋಹಗೊಳಿಸಿ ದುರ್ಯೋಧನನ ಭಯದಿಂದ ಬಿಡುಗಡೆ ಮಾಡಿತೋ, ಆ ದೇವನಾದ 
ಶ್ರೀಕೃಷ್ಣನು ಈ ಮಹಾ ಸಂಕಟದಲ್ಲಿ ನನ್ನನ್ನು ರಕ್ಷಿಸಲಿ, ಯುಧಿಷ್ಠಿರನ ಯಜ್ಞ ಸಿದ್ಧಿಯನ್ನು 
ಮಾಡಲಿ' ಎಂದು ಸರ್ವಭಯನಾಶಕನಾದ ವಿಷ್ಣುವನ್ನು ಮನಸ್ಸಿನಲ್ಲಿ ಧ್ಯಾನಿಸಿ, ಪಾರ್ಥನು 
ನಿರ್ಭಯನಾಗಿ ನಿಂತನು. ಆ ಕ್ಷಣದಲ್ಲಿಯೇ ಹುಲಿಯು ತನ್ನ ರೂಪವನ್ನು ಬಿಟ್ಟು 
ಕುದುರೆಯಾಯಿತು. ಹುಲಿಯು ಮೊದಲಿನಂತೆ ಕುದುರೆಯಾದುದನ್ನು ಕಂಡು ಎಲ್ಲರೂ 
ನಾನಾ ವಿಧ ವಾದ್ಯಗಳನ್ನು ಬಾರಿಸುತ್ತ ಸಂತೋಷದಿಂದ ಕುಣಿದಾಡಿದರು. 


ಬಳಿಕ ಆ ಕುದುರೆಯು ಅಲ್ಲಿಂದ ಹೊರಟು ದೈವವಶದಿಂದ ನಾನಾ ವಿಧವಾಗಿ 
ಶೋಭಿಸುತ್ತಿರುವ ಸ್ತೀರಾಜ್ಯವನ್ನು ಪ್ರವೇಶಿಸಿತು. ಅಲ್ಲಿ ರೂಪಯೌವನ ಶೋಭಿತೆಯರಾದ 
ಸ್ತ್ರೀಯರೇ ವಾಸವಾಗಿರುವರು; ರಾಜ್ಯವಾಳುವವಳೂ ಸ್ತ್ರೀಯೆ; ಗಂಡಸು ಅಲ್ಲಿ 
ಜೀವಿಸಲಾರನು. ಯಾವನಾದರೂ ಅವರ ರೂಪ ಯೌವನ ಲಾವಣ್ಯಾದಿಗಳಿಂದಲೂ, 
ಮುಖ ವಿಲಾಸದಿಂದಲೂ, ನೃತ್ತ ಗೀತಗಳಿಂದಲೂ, ಹಾಸ್ಯದಿಂದಲೂ, ಮೃದು 
ಭಾಷಣದಿಂದಲೂ ಮೋಹಿತನಾಗಿ ಸಹವಾಸ ಮಾಡಿದರೆ, ಆ ಸ್ತ್ರೀಯರು ಒಂದು ತಿಂಗಳು 
ಸರಿಯಾಗಿದ್ದ ಬಳಿಕ ಅವನನ್ನು ಕೊಲ್ಲುವರು. ಸಮರತವನ್ನು ಮಾಡಿ ವಿಷಮವಾದ 
ದಂತಕ್ಷತದಿಂದಲೂ, ಬಗೆಬಗೆಯ ನಖ ಪ್ರಹಾರಗಳಿಂದಲೂ, "ಆಯ್ಯೊ! ಕೆಟ್ಟೆನು!' 
ಮೊದಲಾದ ಮಾತುಗಳಿಂದಲೂ, ಏಟಿನಿಂದಲೂ, ಮುಷ್ಟಿ ಪ್ರಹಾರದಿಂದಲೂ ಹಿಡಿದು 


೧೧೮ ಜೈಮಿನಿ ಭಾರತ 
ಮುಖಚುಂಬನ ಮಾಡುವುದರಿಂದಲೂ, ನಾಲಗೆಯ ಹೊಡೆತದಿಂದಲೂ, ಪಕ್ಷಿಗಳ 
ಧ್ವನಿಯಂತಿರುವ ಮಣಿತಗಳಿಂದಲೂ, ನಮಸ್ಕಾರಗಳಿಂದಲೂ, ವಕ್ರದೃಷ್ಟಿಗಳಿಂದಲೂ 
"ನಿನ್ನ ತೊತ್ತಾಗಿರುವೆನು' ಎಂಬ ಮಾತುಗಳಿಂದಲೂ, "ಎಲೈ ಸುವ್ರತನೇ! ನೀನು ಬಂದೆ, 
ಹೊರಟು ಹೋಗುತ್ತೀಯೆ. ನೀನು ಬೇರೆ ಯಾವಳನ್ನು ನೆನೆಸಿಕೊಂಡೆ? ನಿನ್ನ ತಾಯಿಯೂ 
ಸಹೋದರಿಯೂ ಬಂದಿರುವರು? ನಿನ್ನ ಇಷ್ಟಾರ್ಥವು ನೆರವೇರಿತು. ನಮ್ಮ ಮನೆಯನ್ನು 
ಬಿಟ್ಟು ಹೋಗು' ಎಂಬುದೇ ಮೊದಲಾದ ಮಾತುಗಳಿಂದಲೂ ಅವನ ಪ್ರಾಣ 
ಹೋಗುವಂತೆ ಮಾಡುವರು; ಅವನು ತಾನಾಗಿಯೇ ಅಗ್ನಿಪ್ರವೇಶ ಮಾಡುವಂತೆ 
ಮಾಡುವರು. ಯಾವಳಾದರೂ ಗರ್ಭಿಣಿಯಾದರೆ ಅವಳು ಹೆಣ್ಣುಮಗುವನ್ನು 
ಪ್ರಸವಿಸುವಳು. ಈ ರೀತಿಯಲ್ಲಿರುವ ಸ್ತ್ರೀ ರಾಜ್ಯಕ್ಕೆ ಐದುಮಂದಿ ವೀರರ ಕಾವಲುಳ್ಳ ಆ 
ಕುದುರೆಯು ಹೊಕ್ಕಿತು. ಆಗ ಅರ್ಜುನನು ಈ ಮಹಾವೀರರನ್ನು ನೋಡಿ "ಹೆಂಗಸರ 
ಗುಂಪಿನಲ್ಲಿ ಸಿಕ್ಕಿದೆವು. ಇಲ್ಲಿ ಬಲಶಾಲಿನಿಯರಾದ ವಿಷಕನ್ಯೆಯರಿರುವರು. ಅವರು 
ಕುದುರೆಯನ್ನು ಹಿಡಿದುಕೊಳ್ಳುವರು. ಅದರಿಂದ ಬಹಳ ಕಷ್ಟವಾಗುವುದು' ಎಂದು 
ಹೇಳುತ್ತಿರುವಷ್ಟರಲ್ಲಿ, ಸಂಪಗೆಯ ಹೂವಿನ ಬಣ್ಣವುಳ್ಳವರಾಗಿಯೂ, ಮುಕ್ತಾಮಾಲೆಯನ್ನು 
ಧರಿಸಿ ನಾನಾಲಂಕಾರವುಳ್ಳವರಾಗಿಯೂ, ಹಾವಭಾವ ವಿಲಾಸಗಳಿಂದ 
ಕೂಡಿದವರಾಗಿಯೂ, ಚಾಮರವನ್ನು ಕೊರಲಿಗೆ ಕಟ್ಟಿರುವ ಕುದುರೆಗಳ ಮೇಲೆ ಕುಳಿತು 
ಧನುರ್ಬಾಣಗಳನ್ನು ಹಿಡಿದವರಾಗಿಯೂ ಇರುವ ಸ್ತೀಯರ ಗುಂಪು ಬಂದಿತು. 
ಅವರಲ್ಲೊಬ್ಬಳು ಬಂದು ಕುದುರೆಯನ್ನು ಹಿಡಿದುಕೊಂಡು ಹೋದಳು. ಅವಳು ತಮ್ಮ 
ಒಡತಿಯ ಬಳಿಗೆ ಹೋಗಿ ಕುದುರೆಯನ್ನು ತೋರಿಸಿ, "ಯುಧಿಷ್ಠಿರನ ಸಹೋದರನು 
ಈ ಕುದುರೆಗೆ ರಕ್ಷಕನಾಗಿ ಬಂದಿರುವನು; ನಿನ್ನ ಅಪ್ಪಣೆಯ ಪ್ರಕಾರ ಕುದುರೆಯನ್ನು 
ನಾನು ಹಿಡಿದು ತಂದೆನು; ಮುಂದೇನು ಮಾಡಬೇಕು?' ಎಂದು ಕೇಳಿದಳು. ಅದಕ್ಕೆ 
ರಾಣಿಯು, "ಈ ಕುದುರೆಯನ್ನು ನಮ್ಮ ಅಶ್ವಶಾಲೆಗೆ ತೆಗೆದುಕೊಂಡು ಹೋಗು, ನಾನು 
ಪಾರ್ಥನ ಮೇಲೆ ಯುದಕ್ಕೆ ಹೊರಡುವೆನು' ಎಂದು ಹೇಳಿದಳು. ಅವಳು ಅದೇ ಪ್ರಕಾರ 
ಎಲ್ಲವನ್ನೂ ಮಾಡಿದಳು. ರಾಣಿಯು ಅರ್ಜುನನ ಬಳಿಗೆ ಹೊರಟಳು. 


ಮಣಿಪುರಾಗಮನ 


ಚಂದ್ರಾನನೆಯರಾದ ಲಕ್ಷಜನ ತುರಗಾರೂಢೆಯರೂ, ಪೀನೋನ್ನತ ಕುಚಿಯರಾದ 
ಲಕ್ಷ ಜನ ಗಜಕುಂಭಾರೂಢೆಯರೂ, ಲಕ್ಷ ಜನ ರಥಾರೋಹಣ ಮಾಡಿ ಬಂದಿರುವ 
ಸ್ತ್ರೀಯರೂ, ಮೂರು ಲಕ್ಷ ಜನ ಪದಾತಿ ಸೈನಿಕ ಸ್ತ್ರೀಯರೂ ಪ್ರಮೀಳೆಯೆಂಬ ತಮ್ಮ, 
ರಾಣಿಯೊಡನೆ ಯುದ್ದಕ್ಕೆ ಹೊರಟು ಬಂದು ಅರ್ಜುನನನ್ನು ಮುತ್ತಿದರು. ಆಗ ಪ್ರಮೀಳೆಯು 
ಅರ್ಜುನನನ್ನು ಕುರಿತು, “ನಾನು ಕುದುರೆಯನ್ನು ಹಿಡಿದಿರುವೆನು; ಅದನ್ನು ನೀನು 
ಬಿಡಿಸಿಕೊಳ್ಳಲಪೇಕ್ಷಿಸುವೆಯಾದರೆ ನನ್ನ ಮೇಲೆ ಯುದ್ಧಮಾಡು; ನಿನ್ನ ಸೈನ್ಯವನ್ನು ನಾನು 
ಧ್ವಂಸಮಾಡುವೆನು. ನನ್ನ ಹೊಡೆತವನ್ನು ಬಹಳ ಧೈರ್ಯದಿಂದ ಸಹಿಸು” ಎಂದು 
ಹೇಳಿದಳು. ಅವಳು ನಸುನಗುತ್ತ ಮೊದಲು ತೀಕ್ಷ್ಣಗಳಾದ ನೇತ್ರಭಾವಗಳಿಂದ ಹೊಡೆದು 
ಬಳಿಕ ಕುಚಾಗ್ರಕ್ಕೆ ಸಮಾನವಾದ ಹರಿತವುಳ್ಳವುಗಳಾಗಿಯೂ, ಪರ್ವತಗಳನ್ನು ಭೇದಿಸುವ 
ಸಾಮರ್ಥ್ಯವುಳ್ಳವುಗಳಾಗಿಯೂ ಇರುವ ಬಾಣಗಳನ್ನು ಅರ್ಜುನನ ಎದೆಗೆ ಗುರಿಯಿಟ್ಟು 
ಹೊಡೆದಳು. ಅಷ್ಟರಲ್ಲಿ ಇತರ ಸ್ತ್ರೀಯರು ಅವನ ಅಂಗರಕ್ಷಕರಾದ ಐದು ಮಂದಿಯ 
ಮೇಲೂ ಬಾಣ ಪ್ರಯೋಗ ಮಾಡಿದರು. ಅದರಿಂದ ವೃಷಕೇತುವನ್ನುಳಿದು ಮಿಕ್ಕವರೆಲ್ಲರೂ 
ಕಣ್ಣೆಟ್ಟು ಕರ್ತವ್ಯವನ್ನು ಮರೆತರು. ರಾಣಿಯು ವೀರನಾದ ಅರ್ಜುನನನ್ನು ಕುರಿತು, “ಎಲೈ 
ಪಾರ್ಥನೆ! ನೀನು ನನ್ನನ್ನರಿಯೆ. ನಾನು ನಿನ್ನನ್ನು ಜಯಿಸಿ ನನ್ನ ದಾಸನನ್ನಾಗಿ 
ಮಾಡಿಕೊಳ್ಳುವೆನೆಂದು ತಿಳಿ. ಯಜ್ಞದ ಗೋಜು ನಿನಗೇಕೆ? ನನ್ನೊಡನೆ ಸೇರಿ 
ಮಧುಪಾನವನ್ನು ಮಾಡು. ನಾನು ನಿನಗೆ ಅದೃಷ್ಟ ಪೂರ್ವವಾದ ಸುಖವನ್ನು 
ತೋರಿಸುವೆನು” ಎಂದಳು. 


ಅದಕ್ಕೆ ಅರ್ಜುನನು, “ಈ ಸ್ಥಳದಲ್ಲಿ ನಿನ್ನ ಸಂಗದಿಂದ ಮರಣವುಂಟಾಗುವುದೆಂದು 
ಕೇಳಿಬಲ್ಲೆನು. ನನ್ನನ್ನು ಬಿಟ್ಟು ಯಜ್ಞಾಶ್ವವನ್ನು ರಕ್ಷಿಸುವರು ಯಾರು?” ಎಂದನು. 
ಪ್ರಮೀಳೆಯು, “ನನ್ನ ಕಣ್ಣಿನಿಂದಲೋ, ಬಾಣಗಳಿಂದಲೋ ಪೆಟ್ಟು ತಿಂದು ನೀನು 
ಮೃತನಾಗುವೆ. ಈ ಎರಡು ಬಗೆಯಿಂದಲೂ ಮೃತ್ಯುವು ಸಿದ್ಧವೆಂಬುದರಲ್ಲಿ ಸಂದೇಹವಿಲ್ಲ. 
ನಿನಗೆ ಸುಖವೂ ಮೃತ್ಯುವೂ ನನ್ನ ಸಂಗದಿಂದಲೇ. ನನ್ನ ಬಾಣಗಳಿಂದ ಪೀಡಿತನಾಗಿ 
ವೃಥಾ ಮೃತನಾಗುವೆ. ನಿನಗೆ ನಾನು ಮೋಹಿತಳಾಗದಿದ್ದರೆ ಈ ವ್ಯರ್ಥಾಲಾಪಗಳನ್ನಾಡು 
ತ್ತಿರಲಿಲ್ಲ. ಬಾಣಗಳಿಂದ ನಿನ್ನನ್ನು ಹೊಡೆದು ಕೆಡಹುವೆನು, ಅಥವಾ ರತಿಯಲ್ಲಿ 
ಜಯಿಸುವೆನು; ಎಂತೂ ನಿನ್ನನ್ನು ಬದುಕಿಸುವುದಿಲ್ಲ, ನಿನ್ನನ್ನು ವಶಪಡಿಸಿಕೊಳ್ಳದಿದ್ರೆ ನಾನು 
ಪ್ರಾಣವನ್ನು ಬಿಡುತ್ತೇನೆ. ಇವೆಲ್ಲವನ್ನೂ ಚೆನ್ನಾಗಿ ವಿಚಾರಮಾಡಿ ನೋಡು. ಪರಸ್ಪರ 
ಸಂದರ್ಶನದಿಂದಲೇ ನಮ್ಮಿಬ್ಬರಿಗೂ ಮರಣ ಪ್ರಾಪ್ತವಾಗಿದೆ. ಆದಕಾರಣ, ಮನೋಹರ 
ವಾದ ನನ್ನ ಯೌವನವನ್ನನುಭವಿಸು” ಎಂದಳು. ಹೀಗೆ ಕಾಮಪೀಡಿತಳಾಗಿ ಹೇಳುತ್ತಿರುವ 
ಪ್ರಮೀಳೆಯ ಮಾತನ್ನು ಕೇಳಿ ಅರ್ಜುನನು ತನ್ನ ಮನಸ್ಸಿಲ್ಲಿ ಲಕ್ಷಣನನ್ನೂ 
ಶೂರ್ಪಣಖೆಯನ್ನೂ ಸ್ಮರಿಸುತ್ತ, ಅವಳನ್ನು ಆರು ಬಾಣಗಳಿಂದ ಹೊಡೆಯಲು, ಅವಳು 
ಅದನ್ನು ಐದು ತುಂಡಾಗಿ ಕತ್ತರಿಸಿ ಕ್ರೂರವಾದ ಏಳು ಬಾಣಗಳಿಂದ ಅರ್ಜುನನನ್ನು 


೧೨೦ ಜೈಮಿನಿ ಭಾರತ 
ಹೊಡೆದು ಮತ್ತೆ ಸಹಸ್ರ ಬಾಣಗಳಿಂದ ಅವನನ್ನು ಮುಚ್ಚಿ ಯುದ್ಧಭೂಮಿಯಲ್ಲಿ ಕಾಣದಂತೆ 
ಮಾಡಿದಳು. ಅರ್ಜುನನು ಮೋಹನಾಸ್ತವನ್ನು ಸಂಧಾನ ಮಾಡಿ ಬಿಡಲು, ಅದನ್ನು 
ಅವಳು ಮೂರು ಬಾಣಗಳಿಂದ ಕತ್ತರಿಸಿ, “ಎಲೈ ಮೂಢನೇ! ಮೋಹನಾಸ್ತವು ನಿನಗೆ 
ಒಪ್ಪದು, ಮೆರೆಯದು” ಎಂದಳು. ಅರ್ಜುನನು ಕೋಪಿಸಿ ಪುನಃ ಮತ್ತೊಂದು ಬಾಣವನ್ನು 
ಸಂಧಾನ ಮಾಡಿ ಹೊಡೆಯುವಷ್ಟರಲ್ಲಿ “ಎಲೈ ಅರ್ಜುನನೇ! ಯುದ್ಧದಲ್ಲಿ ಸ್ತೀವಧೆಗಾಗಿ 
ಸಾಹಸವನ್ನು ಮಾಡಬೇಡ. ಹತ್ತು ಸಾವಿರ ವರ್ಷಗಳು ನೀನು ಪ್ರಯತ್ನಿಸಿದರೂ ಇವಳನ್ನು 
ಜಯಿಸಲಾರೆ; ಇವಳನ್ನು ವರಿಸು, ನಿನಗೆ ಶುಭವಾಗುವುದು. ನಿನಗೆ ಜೀವದ ಮೇಲೆ 
ಆಸೆಯಿದ್ದರೆ, “ಎಲೈ ಮಾನಿನಿಯೇ! ನಿನ್ನನ್ನು ನಮ್ಮ ಪಟ್ಟಣಕ್ಕೆ ಕರೆದುಕೊಂಡು 
ಹೋಗುವೆನು” ಎಂದು ಅವಳಿಗೆ ಹೇಳು” ಎಂದು ಆಕಾಶವಾಣಿಯಾಯಿತು. 

ಅದನ್ನು ಕೇಳಿ ಅರ್ಜುನನು ಅದರಂತೆ ಎಲ್ಲವನ್ನೂ ಮಾಡಿ ಯುದ್ಧ ಭೂಮಿಯಲ್ಲಿ 
ಪ್ರಮೀಳೆಯನ್ನು ವರಿಸಿ, ಅವಳನ್ನು ಕುರಿತು, “ಎಲೆ ಭದ್ರೆ! ನಾನು ಈಗ ಹಯ ರಕ್ಷಣ 
ವ್ರತ ದೀಕ್ಷಿತನಾಗಿರುವುದರಿಂದ ಹಸಿನಪುರದಲ್ಲಿ ನಿನ್ನ ಸಂಗಮ ಮಾಡುವೆನು; ಶ್ರೀಕೃಷ್ಣನ 
ದರ್ಶನದಿಂದ ನಿನ್ನ ಪಾಪವೆಲ್ಲವೂ ನಾಶವಾಗುವುದು; ನಮ್ಮ ಪುರದಲ್ಲಿ ನಿನ್ನ ಈ 
ಸ್ತೀಯರೆಲ್ಲರಿಗೂ ಪತಿಗಳು ಸಿಕ್ಕುವರು; ಇದಕ್ಕೆ ಸಂದೇಹವಿಲ್ಲ. ಕುದುರೆಯನ್ನು ಬಿಡು, 
ನಾನು ಹೊರಡುವೆನು. ನೀನೂ ನನ್ನ ಜೊತೆಯಲ್ಲಿ ಬಾ, ಅಥವಾ ಹಸಿನಪುರಕ್ಕೆ ಹೋಗು” 
ಎಂದನು. ಆಗ ಪ್ರಮೀಳೆಯು ಕುದುರೆಯನ್ನು ಬಿಡಿಸಿ ತಾನು ಹಸ್ತಿನಪುರಕ್ಕೆ ಧರ್ಮನಂದನನ 
ಬಳಿಗೆ ಹೋದಳು. 


ಕುದುರೆಯು ಅಲ್ಲಿಂದ ಮುಂದಕ್ಕೆ ಹೊರಟು ಮನುಷ್ಯರು, ಆನೆಗಳು, ಗೋವುಗಳು, 
ಹಸುಗಳು, ಕುರಿಮೇಕೆಗಳು, ಕತ್ತೆಗಳು ಮೊದಲಾದ ಪ್ರಾಣಿಗಳನ್ನು ಫಲಿಸುವ ವೃಕ್ಷಗಳುಳ್ಳ 
ವಕ್ಷ ದೇಶವನ್ನು ಹೊಕ್ಕಿತು. ಇಲ್ಲಿ ಬಗೆಬಗೆಯಾದ ಜನರು ಪ್ರಾತಃಕಾಲದಲ್ಲಿ ವೃಕ್ಷಗಳಿಂದ 
ಜನಿಸಿ ಮಧ್ಯಾಹ್ನದಲ್ಲಿ ಯೌವನವನ್ನು ಪಡೆದು ಸಂಜೆಗೆ ಸಾಯುವರು. ಅರ್ಜುನನು ಆ 
ದೇಶವನ್ನು ವಿಸ್ಸಿತನಾಗಿ ನೋಡುತ್ತ ಕುದುರೆಯೊಡನೆ ಹೊರಟನು; ಕಿವಿಗೆ 
ಹೊದ್ದಿಕೆಯುಳ್ಳವರು, ಒಂದು ಬಾಯಿ, ಒಂದು ಕಣ್ಣು, ಒಂದು ಕಾಲು, ಕುದುರೆಯ 
ಮುಖ, ಮೂರು ಕಣ್ಣು ಪ ಉದ್ದವಾದ ಮೂಗು, ಮೂರು ಕಾಲುಗಳು, ಕೊಂಬುಗಳು, 
ಒಂಟಿ ಕೊಂಬು, ಕತ್ತೆಯ ಮುಖ, ಮೊದಲಾಗುಳ್ಳವರನ್ನೂ ನೋಡುತ್ತ ಬಂದನು. 
ಕುದುರೆಯು ಭೀಷಣನೆಂಬ ರಾಕ್ಷಸನ ಪುರಕ್ಕೆ ಬಂದಿತು. ಅಲ್ಲಿ ಮನುಷ್ಯ ಭಕ್ಷಕರಾದ 
ಬಹುಜನ ರಾಕ್ಷಸರಿರುವರು. ಪಾಪಾಚಾರವುಳ್ಳವರಾಗಿಯೂ ಕೋಪಿಷ್ಠರಾಗಿಯೂ, 
ಬಹುಕಾಲದಿಂದ ಜೀವಿಸುತ್ತಿರುವ ರಾಕ್ಷಸರು ಮೂರು ಕೋಟಿಯ ವರೆಗೂ ಮುಂದೆ 
ಕಾಣಿಸುತ್ತಿದ್ದರು. ಭೀಷಣನ ಸಭೆಯಲ್ಲಿದ್ದ ಪುರೋಹಿತನಾದ ಮೇದೋಹನೆಂಬ 
ಬ್ರಹದಾಕ್ಷಸನು ಕಾಡಿನಲ್ಲಿ ಇಲ್ಲಲ್ಲಿ ಸುಳಿದಾಡುತ್ತಿದ್ದ ಕುದುರೆಯನ್ನು ನೋಡಿ ಅದು 
ಅರ್ಜುನನದೆಂದು ತಿಳಿದು ಭೀಷಣನ ಬಳಿಗೆ ಬಂದು, ಮನುಷ್ಯರ ಕರುಳಿನಿಂದ ಮಾಡಿದ 
ಯಜ್ಞೋಪವೀತವನ್ನೂ, ನರಕಪಾಲದ ಭಯಂಕರವಾದ ಜಪಮಾಲಿಕೆಯನ್ನೂ, ಒಣಗಿದ 


ಮಣಿಪುರಾಗಮನ ೧೨೧ 


ಆನೆಯ ತಲೆಬುರುಡೆಯ ಸಜಲ ಕಮಂಡುಲುವನ್ನೂ, ಕಣ್ಗುಡ್ಡೆಗಳನ್ನು ಪೋಣಿಸಿ ಮಾಡಿದ 
ಭಯಂಕರವಾದ ಕಂಠಮಾಲೆಯನ್ನೂ, ಕಿವಿಗಳಿಗೆ ಆನೆ ಒಂಟೆಗಳ ಆಭರಣವನ್ನೂ 
ಕೈಯಲ್ಲಿ ಮಾಂಸಸಹಿತವಾದ ಆನೆಯ ಬೆನ್ನು ಮೂಳೆಯ ದಂಡವನ್ನೂ ಧರಿಸಿ 
ಮೆರೆಯುತ್ತಿರುವ ಭೀಷಣನನ್ನು ನೋಡಿ, “ಎಲೆ ರಾಕ್ಷಸಾಧಿಪನೇ! ಅಶ್ವರಕ್ಷಕನಾದ 
ಪಾರ್ಥನು ನಿನ್ನ ಶತ್ರುವಾಗಿ ಇಲ್ಲಿಗೆ ಬಂದಿರುವನೆಂದು ತಿಳಿ. ನಿಮ್ಮ ತಂದೆಯಾದ ಬಕನನ್ನು 
ಕೊಂದವನು ಇವನ ಸಹೋದರನಾದ ಭೀಮನಲ್ಲವೆ! ಆದಕಾರಣ ಈ ಭೀಮಾನುಜನನ್ನು 
ಹಿಡಿದು ಬೇಗನೆ ನನ್ನ ಆಜ್ಞಾನುಸಾರ ಸರ್ವಲಕ್ಷಣ ಸಂಪನ್ನವಾದ ನರಮೇಧವನ್ನು ಮಾಡು. 
ನಾನು ಆಚಾರ್ಯನಾಗುತ್ತೇನೆ. ಸತ್ಕುಲಪ್ರಸೂತರಾಗಿ ಚಾತುರ್ಮಾಸ್ಯ ವ್ರತಾಚರಣೆ 
ಮಾಡುತ್ತಿರುವ ಇನ್ನೂ ಬಹುಮಂದಿ ಬ್ರಹವಾಕ್ಷಸರೂ ಇರುವರು. ಇವರು ರಕ್ತಪಾನದಿಂದ 
ಸಂತುಷ್ಟರಾಗಿ ಸುರಾಪಾನ ಮಾಡುವರು. ಇವರಿಗೆ ಶ್ರಾವಣಮಾಸದಲ್ಲಿ 
`ಮಾಸೋಪವಾಸಿನಿಯರ ಮಾಂಸವ್ರತವು ನಡೆಯಬೇಕು. ಭಾದ್ರಪದ ಮಾಸದಲ್ಲಿ 
ಜಿತೇಂದ್ರಿಯರಾದ ಯತಿಗಳ ಮಾಂಸದಿಂದಲೂ, ಆಶ್ವ್ಚಯುಜದಲ್ಲಿ ಯೋಗಿಗಳ 
ಮಾಂಸದಿಂದಲೂ, ಕಾರ್ತಿಕದಲ್ಲಿ ಮಕ್ಕಳ ಮಾಂಸದಿಂದಲೂ ಇವರು ವ್ರತಾಚರಣೆ 
ಮಾಡುವರು. ಆದಕಾರಣ ಕುದುರೆಯನ್ನು ಸೇನಾಸಮೇತನಾದ ಪಾರ್ಥನೊಡನೆ ಸೆರೆ 
ಹಿಡಿ. ಇಲ್ಲಿಯ ಬ್ರಹರಾಕ್ಷಸರು ಬಹುಕಾಲದಿಂದ ವ್ರತಸ್ಥರಾಗಿರುವರು. ಆ ತಾಪಸರು 
ಅರ್ಜುನನ ಆನೆಗಳನ್ನೂ ಕುದುರೆಗಳನ್ನೂ ಭಕ್ಷಿಸಿ ಮನುಷ್ಯರ ಬಿಸಿರಕ್ತದಿಂದ ಗಂಟಲನ್ನು 
ಸರಿಮಾಡಿಕೊಂಡು ಅವರ ಮಾಂಸದಿಂದ ತೃಪ್ಪರಾಗಲಿ. ಹಿಂದೆ, ಮಹಾತ್ಮನಾದ ರಾವಣನು 
ಮಾಡಿದ ನರಮೇಧದಿಂದ ಈ ಬ್ರಹದಾಕ್ಷಸರೆಲ್ಲರೂ ತೃಪ್ತರಾದರು. ಈಗ ನೀನು ಮಾಡುವ 
ಈ ಯಜ್ಞದಿಂದ ನಾವೆಲ್ಲರೂ ತೃಪ್ಪರಾಗುವೆವು” ಎಂದನು. 


ಅದಕ್ಕೆ ಭೀಷಣನು, “ತಾತ! ಮೇದೋಹ! ನೀನು ಹೇಳಿದಂತೆ ಎಲ್ಲವನ್ನೂ 
ನಡೆಯಿಸುವೆನು. ಸುವಿದ್ಯೆಯುಳ್ಳ ನಿನ್ನಂತಹ ಬ್ರಹಾಕ್ಷಸರಿಂದ ಕೂಡಿದ ನಾನು ಈಗ 
ನಮ್ಮ ಊರಿಗೇ ಬಂದಿರುವ ನಮ್ಮ ತಂದೆಯ ಶತ್ರುವನ್ನು ಹಿಡಿಯದೇ ಬಿಡುವೆನೇ? 
ನಾನು ನಿನ್ನನ್ನು ಒಂದು ವಿಷಯವನ್ನು ಕೇಳುವೆನು: ಯಜ್ಞದಲ್ಲಿ ನಾನು ಪಾರ್ಥನ ಸೈನ್ಯದಿಂದ 
ನಿನಗೆ ಕೊಡಬೇಕಾದ ಯೋಗ್ಯ ಭೋಜನವೇನು? ನಿನ್ನ ಇಷ್ಟವನ್ನು ಹೇಳು, 
ಯಜ್ಞಕ್ಕಾರಂಭಿಸುವೆನು” ಎಂದನು. ಅದಕ್ಕೆ ಮೇದೋಹನು, “ನಿನ್ನ ಅನುಗ್ರಹವಾದರೆ 
ಕೊಬ್ಬಿದ ಮನುಷ್ಯರ ಮತ್ತು ಆನೆ ಕುದುರೆಗಳ ಮೇದೋ ವಿಶಿಷ್ಟವಾದ ಕಣ್ಣುಗಳಿಂದ 
ನಾನು ತೃಪ್ತಿ ಹೊಂದುವೆನು. ನಾನು ಹೆಚ್ಚು ತಿಂಡಿಯನ್ನು ತಿನ್ನುವವನು, ಇತರರಂತಲ್ಲ. 
ನೀನು ಮಾಡುವ ಯಜ್ಞದಲ್ಲಿ ಸಹಸ್ರ ಪದಾತಿಗಳ ಭೋಜನ ಮಾಡುವೆನು” ಎಂದನು. 
ಅದನ್ನು ಕೇಳಿ ರಾಕ್ಷಸನು ಸಂತೋಷವನ್ನು ಹೊಂದಿ ಪುರೋಹಿತ ಯತ್ತಿಜರೊಡನೆ ಸೇರಿ 
ಮನೋಹರವಾದ ಯಜ್ಞಮಂಟಪವನ್ನು ನಿರ್ಮಾಣಮಾಡಿಸಿ ಮೂರು ಕೋಟಿ ಮಂದಿ 
ಕ್ರೂರ ರಾಕ್ಷಸರಿಂದ ಕೂಡಿ ಯಜ್ಗಾರ್ಥವಾಗಿ ಬೇಗನೆ ಅರ್ಜುನನ ಸೈನ್ಯದ ಮೇಲೆ ಯುದ್ಧಕ್ಕೆ 
ಹೋದನು. ರಾಕ್ಟಸಿಯರೆಲ್ಲರೂ ಬೆಟ್ಟದ ಮೇಲೆ ನಿಂತು ಪಾರ್ಥನು ಬರುವುದನ್ನು 


೧೨೨ ಜೈಮಿನಿ ಭಾರತ 
ನೋಡುತ್ತಿದ್ದರು. ಒಬ್ಬಳು ಹನುಮಂತನನ್ನು ಕಂಡು, “ಪೂರ್ವದಲ್ಲಿ ಲಂಕಾಪಟ್ಟಣದಲ್ಲಿ 
ಸೀತಾದೇವಿಯು ಅಶೋಕವನದಲ್ಲಿದ್ದಾಗ ಈ ಆಂಜನೇಯನು ರಾಕ್ಷಸರನ್ನೆಲ್ಲ ಕೊಂದು 
ಹಾಕಿದುದನ್ನು ನೋಡಿ, ಅಂದಿನಿಂದಲೂ ಇವನನ್ನು ಕಂಡರೆ ನನಗೆ ಭಯವಾಗುತ್ತದೆ. 
ನೀವೆಲ್ಲರೂ ಇಲ್ಲಿ ನಿಲ್ಲದೆ ಓಡಿರಿ, ಓಡಿರಿ; ಇಲ್ಲದಿದ್ದರೆ ನೀವು ಬದುಕುವುದಿಲ್ಲ” ಎಂದಳು. 


ಅದನ್ನು ಕೇಳಿ, ಉದ್ದವಾದ ಹೊಟ್ಟೆಯೂ ಕೊರಲೂ, ಬಡಕಲಾಗಿರುವ 
ಕೈಕಾಲುಗಳೂ, ಎರಡು ಹರದಾರಿ ಎತ್ತರವೂ ಉಳ್ಳ ರಾಕ್ಷಸಿಯೊಬ್ಬಳು, 
“ಮನುಷ್ಯರಿಂದ ಹತನಾದ ರಾವಣನ ಸುದ್ದಿಯನ್ನು ನನ್ನೆದುರಿಗೆ ಹೇಳಬೇಡ. 
ಭೀತಳಾದ ನಿನ್ನೆದುರಿಗೆ ಈ ಕಪಿಯನ್ನು ತಿಂದುಬಿಡುವೆನು” ಎಂದಳು. ಅವಳ ಮಾತನ್ನು 
ಕೇಳಿ ಮತ್ತೊಬ್ಬಳು “ಎಲೆ ಬಡ ಮೈಯವಳೇ! ಏನು ಹೇಳಿದೆ? ನನ್ನ ಬೆನ್ನ ಹಿಂದೆ 
ಯೋಜನ ದೂರ ವ್ಯಾಪಿಸಿ, ಭೂಮಿಯನ್ನು ಕೆರೆಯುತ್ತ, ಗಿಡಗಳೆಲ್ಲವನ್ನೂ 
ಉರುಳಿಸುತ್ತ, ಉದ್ದವಾಗಿಯೂ ದಪ್ಪವಾಗಿಯೂ ಜೋಲಾಡುತ್ತಿರುವ ನನ್ನ ಸ್ತನಗಳನ್ನು 
ನೋಡು. ನನ್ನ ಕುಚಗಳಿಂದಲೇ ಈ ಪಾರ್ಥನನ್ನೂ ಅವನ ಸೃನ್ಯವನ್ನೂ 
ಹನುಮಂತನನ್ನೂ ಕೊಲ್ಲುವೆನು. ರಾಕ್ಬಸಿಯರು ಹೆದರಬೇಕಾಗಿಲ್ಲ. ಮೂಢನಾದ 
ಭೀಷಣನು ಮನುಷ್ಯರನ್ನು ಗೆದ್ದರೆ ಗೆಲ್ಲಲಿ, ಅವನು ನನ್ನ ಸಾಮರ್ಥ್ಯವನ್ನರಿಯನು” 
ಎಂದಳು. ಅಷ್ಟರಲ್ಲಿ, ಮೂರನೆಯವಳಾದ ಮತ್ತೊಬ್ಬ ರಾಕ್ಷಸಿಯು ಕುಪಿತಳಾಗಿ, ಆ 
ಯೋಜನಸ್ತನಿಯನ್ನು ಕುರಿತು, “ಯೋಜನ ಮಾತ್ರ ವಿಸ್ತಾರವುಳ್ಳ ನಿನ್ನ ಕುಚಗಳಿಗೆ 
ಯಾರು ಹೆದರುವರು? ನನ್ನ ಕುಚ ಚೂಚುಕಗಳೇ ಯೋಜನ ವಿಸ್ತಾರವಾಗಿರುವುವು 
ನೋಡು; ಈ ನಿನ್ನ ಕುಚಗಳು ನನ್ನೆದುರಿಗೆ ಬಿಲ್ಹಫಲ ಮಾತ್ರವೇ ಸರಿ. ಈ 
ಚೂಚುಕಗಳಿಂದ ಈ ಕಪೀಶ್ವರನನ್ನು ಕೊಂದು ರಾಕ್ಷಸಿಯರ ಭಯವನ್ನು 
ಹೋಗಲಾಡಿಸುವೆನು” ಎಂದು ಹೇಳುವಷ್ಟರಲ್ಲಿಯೇ ಅವಳು ಪಾರ್ಥನ ಸೇನೆಯನ್ನು 
ನೋಡಿ, ಹಾಹಾ ಎಂದು ಗರ್ಜಿಸುತ್ತ ಬೇಗನೆ ಆಕಾಶಕ್ಕೆ ಹಾರಿ, ದೊಡ್ಡದಾದ ತನ್ನ 
ಕುಚಗಳನ್ನು ವೇಗವಾಗಿ ತಿರುಗಿಸುತ್ತ ಯುದ್ಧದಲ್ಲಿ ಬಹು ಸೈನ್ಯವನ್ನು ಕೆಡಹುತ್ತಲೂ, 
ಆನೆಗಳನ್ನು ಅರೆದು ಪುಡಿಪುಡಿ ಮಾಡುತ್ತಲೂ ಓಡಾಡುತ್ತಿದ್ದಳು. ಅವಳ ಕುಚಗಳು 
ತಗುಲಿದೆಡೆಗಳಲ್ಲಿದ್ದ ಬಲವೆಲ್ಲವೂ ಬಿದ್ದುಹೋಯಿತು. ಆ ಸೈನ್ಯವನ್ನು ಅವಳು ಒಬ್ಬಳೇ 
ಪರಮಾಣುವಿನಂತೆ ಅಲ್ಪವಾಗಿ ಭಾವಿಸಿ ಆನೆಗಳನ್ನೂ ಕುದುರೆಗಳನ್ನೂ ಪದಾತಿಗಳನ್ನೂ 
ಹಾರಿಸುತ್ತಿದ್ದಳು. ಉಳಿದ ಬಹುಮಂದಿ ರಾಕ್ಷಸಿಯರೂ ಅವಳಂತೆಯೇ ಸೈನ್ಯವನ್ನು ನಾಶ 
ಮಾಡುತ್ತ ಬಂದರು. ರಾಕ್ಷಸರೂ ಶೂರರನ್ನು ಯುದ್ಧದಲ್ಲಿ ಹೊಡೆದು ಕೆಡಹುತ್ತಿದ್ದರು. 


ಆಗ ಭೀಷಣನು ಪಾರ್ಥನ ಬಳಿಗೆ ಬಂದು, “ಎಲೈ ಅರ್ಜುನನೇ! ನಿಲ್ಲು ಎಲ್ಲಿ 
ಹೋಗುವೆ? ನೀನು ನನ್ನ ಅದೃಷ್ಟದಿಂದ ನನ್ನ ಮೇಲೆ ಯುದಕ್ಕೆ ಬಂದೆ. ಭೀಮನು ನಮ್ಮ 
ತಂದೆಯನ್ನು ಕೊಂದಾಗ ನಾನು ಹತ್ತಿರವಿರಲಿಲ್ಲ ಈಗ ನಿನ್ನನ್ನು ಜಯಿಸಿ 
ನರಮೇಧವನ್ನು ಮಾಡುತ್ತೇನೆ; ಬಳಿಕ ಭೀಮನನ್ನು ಕೊಂದು ರಕ್ತಪಾನ ಮಾಡುವೆನು” 
ಎಂದು ಹೇಳುತ್ತ ಬಾಣಗಳನ್ನೂ ಮುದ್ಧರಗಳನ್ನೂ ಪರ್ವತಗಳನ್ನೂ ವೃಕ್ಷಗಳನ್ನೂ 


ಮಣಿಪುರಾಗಮನ ೧೨೩ 


ತೆಗೆದು ಹೊಡೆಯುತ್ತ ರಾಕ್ಷಸರೊಡನೆ ಸೇರಿ ಪಾರ್ಥನನ್ನು ಮುತ್ತಿಗೆ ಹಾಕಿದನು. ಅದನ್ನು 
ನೋಡಿ ಅರ್ಜುನನು ರಾಕ್ಷಸಗಣದೊಡನೆ ಕೂಡಿದ ಆ ಭೀಷಣನನ್ನು ತೀಕ್ಷೊ್ಣಗಳಾದ 
ಶತಸಹಸ್ರ ಬಾಣಗಳಿಂದ ಹೊಡೆದನು. ಹನುಮಂತನು ರಾಕ್ಷಸಿಯರ ಮೇಲೆ ಬಲವಾಗಿ 
ಯುದ್ಧ ಮಾಡಿದನು. ಅವನು ಅವರನ್ನು ತನ್ನ ಬಾಲದಲ್ಲಿ ಸುತ್ತಿ ನೆಲಕ್ಕೆ ಬಡಿದನು. 
ಅವರಲ್ಲಿ ಕೆಲವರು ಸತ್ತರು, ಕೆಲವರು ಮೈಮುರಿದು ಪುಡಿಯಾಗಿ ತಲೆಗೆದರಿ ಬಿದ್ದರು, 
ಕೆಲವರು ಹೆದರಿ ಓಡಿ ಹೋದರು, ಕೆಲವರು ಬೆಟ್ಟದ ತಪ್ಪಲುಗಳನ್ನು ಸೇರಿಕೊಂಡರು. 
ಅರ್ಜುನನು ಹರಿತವಾದ ಬಾಣಗಳನ್ನು ರಕ್ಫೋಘಫ್ಲಮಂತ್ರಗಳಿಂದಭಿಮಂತ್ರಿಸಿ ರಾಕ್ಷಸರ 
ಮೇಲೆ ಬಿಟ್ಟನು; ಅವರು ಹೆದರಿ ಕಾಡಿಗೆ ಓಡಿದರು. ಭೀಷಣನು ಕೋಪಾವಿಷ್ಟನಾಗಿ 
ರಾಕ್ಸಸಮಾಯೆಯನ್ನು ಸೃಜಿಸಿದನು. ಅದರಿಂದ ಅನೇಕವಾಗಿ ಬೆಟ್ಟಗಳೂ ಆನೆಗಳೂ 
ಸಿಂಹಗಳೂ ಹುಲಿಗಳೂ ಕಿರುಬಗಳೂ ಮಿಂಚುಗಳೂ ಹುಟ್ಟಿ ಅರ್ಜುನನ ಮೇಲೆ 
ಬಿದ್ದುವು. 

ಆಗ ಗಂಗಾತೀರದಲ್ಲಿ, ಶಾಂತವಾಗಿ ಅಡಗಿರುವ ಮೃಗ ಪಕ್ಷಿಗಳುಳ್ಳ 
ಖಯಷ್ಯಾಶ್ರಮದಲ್ಲಿ ನಿಸ್ಸೃಹನಾಗಿ ತನ್ನ ಶಿಷ್ಕರಿಗೆ ಜ್ಞಾನೋಪದೇಶ ಮಾಡುವಂತೆ 
ಇದ್ದು, ಭೀಷಣನ ಮಾಯೆಯಿಂದ ಕಾಣಿಸಿಕೊಂಡ ಮುನಿಯೊಬ್ಬನು ಬೇಗನೆ 
ಅರ್ಜುನನ ಬಳಿಗೆ ಬಂದು, “ಎಲ್ಫೈೆ ಪಾರ್ಥನೇ! ನಮಗೆ ರಾಕ್ಷಸರ ಭಯವು 
ಬಹಳವಾಗಿದೆ. ನಾವು ಸುಖವಾಗಿ ತಪಸ್ಸು ಮಾಡಲವಕಾಶವಿಲ್ಲ. ನಿನಗೆ 
ಸುಖಾಗಮನವೇ? ನೀನು ನಮ್ಮ ಆಶ್ರಮದಲ್ಲಿದ್ದು ನಾನು ಉಪದೇಶಿಸುವ 
ಸದ್ದಿದ್ಯೆಯನ್ನು ಗ್ರಹಿಸು. ಕ್ಷತ್ರಿಯರು ಖಷ್ಯಾಶ್ರಮದಲ್ಲಿ ಭಜಿಸುತ್ತಿದ್ದು ಬಲವನ್ನು 
ಪಡೆಯುವರು. ನೀನು ನನ್ನ ವಿದ್ಯಾಬಲದಿಂದ ಈ ರಾಕ್ಷಸರನ್ನು ಕೊಲ್ಲುವೆ; ಇದಕ್ಕೆ 
ಸಂದೇಹವಿಲ್ಲ” ಎಂದನು. ಅರ್ಜುನನು ರಾಕ್ಷಸಮಾಯೆಯನ್ನರಿತು ಭೀಷಣನನ್ನು 
ಕೊಂದು ಅವನ ಧನ ಕನಕ ರತ್ನಾದಿಗಳನ್ನೂ ಆನೆ ಕುದುರೆಗಳನ್ನೂ ಛತ್ರಕುಂಡಲಗಳನ್ನೂ 
ತೆಗೆದುಕೊಂಡು ಅಲ್ಲಿಂದ ಮುಂದಕ್ಕೆ ಹೊರಟು ತನ್ನ ಮಗನಾದ ಬಭ್ರುವಾಹನನು 
ಆಳುತ್ತಿರುವ ರಮ್ಯವಾದ ಮಣಿಪುರಕ್ಕೆ ಬಂದನು. 

ಆ ಪಟ್ಟಣದಲ್ಲಿ ಜನರೆಲ್ಲರೂ ಸತ್ಯವ್ರತಪರಾಯಣರು; ಸ್ತ್ರೀಯರೆಲ್ಲರೂ 
ಪತಿವ್ರತೆಯರು. ಅಲ್ಲಿಯ ಮಹಾಜನರು ವೇದಶಾಸ್ತ್ರಾರ್ಥಗಳನ್ನು ತಿಳಿದು ಸದಾ ಹರಿ 
ಸ್ಮರಣೆ ಮಾಡುತ್ತ ಮತ್ತೊಂದು ಚಿಂತೆಯೂ ಇಲ್ಲದಿರುವರು; ಸ್ತ್ರೀಯರೆಲ್ಲರೂ 
ದಯಾಯುಕ್ತರಾದುದರಿಂದ ತಲೆಯಲ್ಲಿ ಮುಡಿವ ಪುಷ್ಪಮಾಲೆಯಿಂದ ದನಗಳನ್ನು 
ಕಟ್ಟುವರು. ಸ್ವಪ್ಟದಲ್ಲಿಯೂ ಅಲ್ಲಿಯವರು ಸುಳ್ಳು ಹೇಳರು. ಅಲ್ಲಿಯ ಸ್ತೀಯರ ಎದೆಯ 
ಮೇಲೂ ತಲೆಯ ಮೇಲೂ ಮೂಗಿನಲ್ಲಿಯೂ ನೀರೋಟದಿಂದ ಕೂಡಿ ಗುಂಡಾಗಿ 
ಜೋಲಾಡುತ್ತಿರುವ ಮುತ್ತುಗಳು ಹೊಳೆಯುತ್ತಿರುವುವು. ಬಭ್ರುವಾಹನನ ಆದರಣೆಗೆ 
ಪಾತ್ರರಾದ ಅಲ್ಲಿಯ ಶೂರರು ಈಶ್ವರನನ್ನಾದರೂ ತಮ್ಮ ಬಲದಿಂದ 
ಸಂತೋಷಪಡಿಸುವ ಸಾಹಸಿಗಳು. ಆ ವೀರರು ಯುದ್ಧದಲ್ಲಿಯೂ ಯಾಚಕರಲ್ಲಿಯೂ 


೧೨೪ ಜೈಮಿನಿ ಭಾರತ 
ಎಂದಿಗೂ ವಿಮುಖ ರಾಗರು; ಕೇಳಿಕೊಂಡವರಿಗೆ ತಮ್ಮ ದೇಹವನ್ನಾದರೂ ಕೊಡುವ 
ಔದಾರ್ಯವುಳ್ಳವರು. ಸಾಮಾನ್ಯ ಜನರ ಬಾಯಲ್ಲಿಯೂ ಸುಸಂಸ್ಕ Jತೆವಾಣಿಯಲ್ಲದೆ 
ಅಪಶಬ್ದವು ಹೊರಡುತ್ತಿರಲಿಲ್ಲ. ಇಂತಹ ಪಟ್ಟಣಕ್ಕೆ ಯಜ್ಞಾಶ್ವವು ಬಂದಿತು. ಆ 
ಪಟ್ಟಣವು ಸದಾ ಸಂತೋಷಚಿತ್ತರಾಗಿಯೂ, ಪುಷ್ಪರಾಗಿಯೂ ಇರುವ ಜನರಿಂದಲೂ, 
ಸುವರ್ಣಪ್ರಾಕಾರದಿಂದಲೂ ಶೋಭಿಸುತ್ತಿದ್ದಿತು. ಆ ಪುರವನ್ನು ಬಲವೀರ್ಯ 
ಸಂಪನ್ನರಾದ ಮಹಾವೀರರು  ರಕ್ಷಿಸುತ್ತಿದರು. ಸಾವಿರ ಗಾಡಿ ತುಂಬುವಷ್ಟು 
ದ್ರವ್ಯವನ್ನೂ, ಚಿನ್ನ ಬೆಳ್ಳಿ ರತ್ನಗಳನ್ನೂ ಯಥೇಚ್ಛವಾಗಿ ಬಭ್ರುವಾಹನನಿಗೆ ಹಂಸಧ್ವಜನೇ 
ಮೊದಲಾದ ಸಾಮಂತರಾಜರು ಪ್ರತಿವರ್ಷವೂ ಕಾಣಿಕೆಯಾಗಿ ಅರ್ಪಿಸುತ್ತಿದ್ದರು. 
ಬಭ್ರುವಾಹನನು ಮಾಡಿಸಿದ್ದ ಚಿತ್ರ ವಿಚಿತ್ರವಾದ ಮನೆಗಳ ಸಾಲಿನಿಂದಲೂ 
ಅರಮನೆಗಳಿಂದಲೂ ದೇವಾಲಯಗಳಿಂದಲೂ ಮಠ ಗೋಪುರಗಳಿಂದಲೂ ಆ 
ಪುರವು ಭೂಲೋಕದಲ್ಲಿ ವಿಷ್ಣುವು ಸ್ಥಾಪಿಸಿರುವ ಎರಡನೆಯ ವೈಕುಂಠವೋ 
ಎನ್ನುವಂತಿದ್ದಿತು. ಹೀಗೆ ಶೋಭಿಸುತ್ತಿರುವ ಆ ಪುರವನ್ನು ನೋಡಿ ಪಾರ್ಥನು 
ಮರಾಲಧ್ವಜನೊಡನೆ, “ಅಯ್ಯಾ! ಇಂತಹ ಪಟ್ಟಣಕ್ಕೆ ನಾವು ಏಕೆ ಬಂದೆವು? ಹೇಳು”' 
ಎಂದು ಕೇಳಿದನು. 


ಪ್ರದ್ಯುಮ್ನನ ಯುದ್ಧವರ್ಣನ 


ಹಂಸಧ್ವಜನು ಅರ್ಜುನನ ಮಾತನ್ನು ಕೇಳಿ, “ಎಲೈ ಅರ್ಜುನನೇ! ಇಲ್ಲಿ 
ಬಭ್ರುವಾಹನನೆಂಬ ದೊರೆಯು ಆಳುತ್ತಿರುವನು. ಅವನಿಗೆ ನಾನು ಮೊದಲಾಗಿ ಬಹುಮಂದಿ 
ರಾಜರು ಪ್ರತಿವರ್ಷವೂ ಬಂಡಿಗಟ್ಟಲೆ ಕಪ್ಪವನ್ನು ಸಲ್ಲಿಸುತ್ತಿರುವೆವು. ನಾವು ಈಗ ರಮ್ಯವಾದ. 
ಅವನ ಮಣಪುರಕ್ಕೆ ಕುದುರೆಯೊಡನೆ ಬಂದಿರುವೆವು. ಆ ಬಭ್ರುವಾಹನನು ತೇಜಸ್ವಿ, 
ಬಲಸಂಪನ್ನನು, ಪ್ರಾಜ್ಞನು, ವೇದೋಕ್ತವಾಗಿ ನಡೆಯತಕ್ಕವನು, ವೃದ್ಧರ ಆಜ್ಞೆಯನ್ನು 
ಪರಿಪಾಲಿಸುವವನು, ಸರ್ವದಾ ಪರಸ್ತೀವಿಮುಖನು, ಶ್ರೀಹರಿಯಂತೆ ದಾನಿಗಳಲ್ಲಿ 
ಮೊದಲನೆಯವನು. ಅವನ ಸೇನಾಪತಿಯಾದ ಸುಮತಿಯು ಮಹಾಬಲ ಪರಾಕ್ರಮಶಾಲಿ 
ಯೆಂದು ಪ್ರಸಿದ್ಧಿಯನ್ನು ಪಡೆದಿರುವನು; ಅವನು ಕೋಪಿಷ್ಠನಾದ ಶಿವನನ್ನೂ ತಡೆಯಬಲ್ಲ 
ಧೀರನು; ಶತ್ರುವು ಯುದ್ಧದಲ್ಲಿ ತೋರಿಸಿದ ಅಲ್ಪ ಪರಾಕ್ರಮವನ್ನು ದೊರೆಗೆ 
ಶ್ಲಾಘಾಪೂರ್ವಕವಾಗಿ ತಿಳಿಸುವನು; ಅವನ ದೋಷವನ್ನು ಸದಿಸುವವನಲ್ಲ, ಅವನ ಸ್ಫನಿಕರು 
ನಮ್ಮ ಕುದುರೆಯನ್ನು ಹಿಡಿದುಕೊಂಡರೆ ನಾವು ಬಹು ಕಷ್ಟಪಟ್ಟು ಕುದುರೆಯನ್ನು 
ಬಿಡಿಸಿಕೊಳ್ಳಬೇಕಾಗುವುದು'' ಎಂದು ಹಂಸದ್ವಜನು ಹೇಳುತ್ತಿರುವಷ್ಟರಲ್ಲಿ ಕ್ರೂರವಾದ 
ಒಂದು ಹದ್ದು ಬಂದು ಅರ್ಜುನನ ಕಿರೀಟಾಗ್ರದಲ್ಲಿ ಕುಳಿತು ಅವನಿಗೆ ಮೃತ್ಯುವನ್ನು 
ಸೂಚಿಸುತ್ತಿದ್ದಿತು. ಇದನ್ನು ನೋಡಿ ಎಲ್ಲರೂ ಆಶ್ಚರ್ಯಪಡುತ್ತ ಹೆದರಿ ನಡುಗುತ್ತಿದ್ದರು. 
ಮಹಾಶೂರರೂ ಸೇನಾಸಮೇತನಾದ ಅರ್ಜುನನೂ ಅಂಗರಕ್ಷಕರಾಗಿರಲು ಕುದುರೆಯು 
ತನ್ನ ಪಟ್ಟಣಕ್ಕೆ ಓಡಿಬಂದಿರುವುದನ್ನು ಕೇಳಿ ಬಭ್ರುವಾಹನನು ವಿನೋದದಿಂದ ಆ 
ಕುದುರೆಯನ್ನು ಹಿಡಿಸಿದನು. ಗಂಧ ಪಷ್ಟಾದಿಗಳಿಂದ ಪೂಜಿಸಿ ಮುಕ್ತಾಹಾರ 
ಗಳಿಂದಲಂಕರಿಸಿರುವ ಆ ಕುದುರೆಯನ್ನು ಯುದ್ಧವೀರರಾದ ಸಾವಿರಾರು ಮಂದಿ ಯೋಧರು 
ರಾತ್ರಿಯಲ್ಲಿ ಹಿಡಿದು ಸಭೆಗೆ ತಂದರು. ಬಭ್ರುವಾಹನನು ರತ್ನ ಖಚಿತವಾದ ಸಿಂಹಾಸನದಲ್ಲಿ 
ಕುಳಿತು ಆ ಉತ್ತಮಾಶ್ವವನ್ನು ತರಿಸಿ ನೋಡಿದನು. ಹತ್ತು ಸಾವಿರ ಕಂಭಗಳುಳ್ಳ ಅವನ 
ಸಭಾಮಂಟಪವು ಸುವರ್ಣ ರತ್ನ ಖಚಿತವಾಗಿ ಚಿತ್ರವಿಚಿತ್ರ ನಿರ್ಮಾಣದಿಂದ ನಾನಾ 
ಭಾವಗಳನ್ನು ಸೂಚಿಸುತ್ತಿದ್ದಿತು. ಆ ಸಭೆಯಲ್ಲಿ ಸುವರ್ಣ ರತ್ನ ನಿರ್ಮಿತಗಳಾದ ಹಂಸ, 
ನವಿಲು, ಗಿಳಿ, ಪಾರಿವಾಳ, ಶಾರಿಕೆ, ಕೋಗಿಲೆ ಮೊದಲಾದ ಪಕ್ಷಿಗಳು 
ಸಜೀವಗಳಾಗಿರುವಂತೆ ಶೋಭಿಸುತ್ತಿದ್ದುವು. ರತ್ನಮಯಗಳಾದ ದಿವ್ಯ ವೃಕ್ಷಗಳೂ, ಮದಿಸಿದ 
ಆನೆಗಳೂ, ಕೃತ್ರಿಮಗಳಾದ ಈಹಾ ಮೃಗಗಳೂ, ಮೀನುಗಳೂ, ಮೊಸಳೆಗಳೂ ಅಲ್ಲಿ 
ಹೊಳೆಯುತ್ತಿದ್ದುವು. ಗಂಧದೆಣ್ಣೆಯಿಂದಲೂ ಕರ್ಪೂರದ ಬತ್ತಿಯಿಂದಲೂ ಬೆಳಗುತ್ತಿದ್ದ 
ಸುವರ್ಣ ರತ್ನ ದೀಪಗಳಿಂದ ಸಭೆಯು ಬಗೆಬಗೆಯ ಬೆಳಕುಗಳಿಂದ ಪ್ರಕಾಶಿಸುತ್ತಿದ್ದಿತು. 
ದೊರೆಗಳು ಧರಿಸಿರುವ ರತ್ನಾಭರಣಗಳೂ, ಆಯುಧಗಳೂ-ಇವುಗಳ ಕಾಂತಿಯಿಂದಲೂ, 
ನೆಲದಲ್ಲಿ ಬಿದ್ದಿರುವ ಕರ್ಪೂರಕಣಗಳಿಂದಲೂ, ಸಭೆಯ ನೆಲವು ಬಿಳುಪು ಕೆಂಪು 
ಬಣ್ಣಗಳುಳ್ಳುದಾಗಿ ರತ್ನ ಕಂಬಳಿಯನ್ನು ಹಾಸಿದಂತಿದ್ದಿತು. ದೊರೆಯ ಬಳಿಯಲ್ಲಿ ಕುಳಿತಿದ್ದ 


೧೨೬ ಜೈಮಿನಿ ಭಾರತ 
ಸಭಾಜನರನ್ನು ಪುಷ್ಪ ಧೂಪ ಗಂಧಗಳ, ಕಸ್ತೂರೀ ಜಲ ಸೇಚನೆಯ, ಕೇಸರಗಳುಳ್ಳ 
ಸುಗಂಧರಾಜ ಪುಷ್ಪ ಮೊದಲಾದುವುಗಳ, ಸುವಾಸನೆಯು ಮೂರ್ಛೆಗೊಳಿಸುವಂತಿದ್ದಿತು. 
ಬಭ್ರುವಾಹನನು ಕುದುರೆಯನ್ನು ನೋಡಿ ಪತ್ರವನ್ನು ಓದಿಸಿ ಪಾರ್ಥನ ಮೈಗಾವಲಿನಿಂದ 
ಬಂದಿರುವ ಆ ಕುದುರೆಯು ಯುಧಿಷ್ಠಿರನದೆಂದು ತಿಳಿದು ಮಂತ್ರಿಶ್ರೇಷ್ಠನಾದ 
ಸುಬುದ್ಧಿಯನ್ನು ಕುರಿತು, “ಎಲೈ ಸುಬುದ್ಧಿಯೇ! ನಮ್ಮ ತಾಯಿಯಾದ ಚಿತ್ರಾಂಗದೆಯು 
ಪಾರ್ಥನ ಹೆಂಡತಿ. ಪೂರ್ವದಲ್ಲಿ ಈಕೆಯು ತನ್ನ ತಂದೆಯ ಮನೆಯಲ್ಲಿದ್ದಾಗ, ನರ್ತನೆ 
ಮಾಡುವುದರಲ್ಲಿ ತಾಳಗತಿಯನ್ನು ತಪ್ಪಿದುದರಿಂದ ಅವಳ ತಂದೆಯು ಕೋಪಿಸಿಕೊಂಡು, 
"ನೀನು ತಾಳಗತಿ ತಪ್ಪಿ ನರ್ತನ ಮಾಡಿದುದರಿಂದ ಹೆಣ್ಣು ಮೊಸಳೆಯಾಗಿ ಬಹುಕಾಲ 
ನೀರಿನಲ್ಲಿರು; ದೈವಯೋಗದಿಂದ ನಿನಗೆ ಅರ್ಜುನನ ಪಾದ ಸ್ಪರ್ಶವಾದರೆ ಆತನಿಂದ 
ಶಾಪವಿಮೋಚನೆಯಾಗುವುದು; ಅವನು ನಿನಗೆ ಪತಿಯೂ ಆಗುವನು' ಎಂದು ಹೇಳಿದ್ದನು. 
ಎಲ್ಲವೂ ಅದರಂತೆ ನಡೆಯಿತು. ನಾನು ಅರ್ಜುನನಿಂದ ಈ ಪಟ್ಟಣದಲ್ಲಿ ಹುಟ್ಟಿದೆನು. 
ನಮ್ಮ ತಾಯಿಯು ನನ್ನನ್ನು ಬಿಟ್ಟು ಆ ಯುಧಿಷ್ಠಿರನ ಬಳಿಗೆ ಹೋದಳು. ನನಗೆ ದೊಡ್ಡ 
ರಾಜ್ಯಪದವಿಯು ಲಭಿಸಿರುವುದು. ಆ ಅರ್ಜುನನ ಮಗನೇ ಅಲ್ಲವೆ ನಾನು! ಈಗ 
ನಾನೇ ನನ್ನ ಕಾರ್ಯವನ್ನು ವಿಘಾತಮಾಡಿಕೊಂಡಂತಾಯಿತು; ನಮ್ಮ ತಂದೆಯ 
ಕುದುರೆಯೆಂಬುದನ್ನರಿಯದೆ ವಿಚಾರಶೂನ್ಯನಾಗಿ ಅದನ್ನು ಹಿಡಿದೆನು; ಏನು ಮಾಡಲಿ!” 
ಎಂದನು. 


ಅದನ್ನು ಕೇಳಿ ಸುಬುದ್ದಿಯು, “ಇದು ಹೀಗೆಯೇ ಸರಿ: ಅಯ್ಯಾ ವಿಚಾರವಿಲ್ಲದೆ 
ಮೊದಲು ಕಾರ್ಯವು ನಡೆದುಹೋಯಿತು. ಅದಕ್ಕೇನು ಮಾಡುವುದು? ಆಗಲಿ, ಈ 
ಕುದುರೆಯನ್ನು ಒಂದು ವರ್ಷಕಾಲ ನೀನೇ ಪಾಲಿಸುತ್ತಿರು. ತಂದೆಯ ಆಜ್ಞೆಯನ್ನು 
ನಡೆಯಿಸಲೇಬೇಕು; ಈ ಅಶ್ವವನ್ನಪಹರಿಸುವವರನ್ನೆಲ್ಲ ಸಂಹರಿಸಲೇಬೇಕು. ಪಿತೃಪೂಜೆಯೇ 
ಮಕ್ಕಳಿಗೆ ಪರಮಧರ್ಮವು. ಈಗ ನಿನ್ನ ರಾಜ್ಯ ಕೋಶಾದಿಗಳನ್ನೊಪ್ಪಿಸಿಕೊಟ್ಟು ನಿಮ್ಮ 
ತಂದೆಯನ್ನು ಸಮಾಧಾನಗೊಳಿಸು. ಆಬಾಲ ವೃದ್ಧರಾದ ಸ್ತೀಪುರುಷರೆಲ್ಲ ಬ್ರಾಹ್ಮಣರೊಡನೆ 
ಸೇರಿ ಗಜಾರೂಢರಾಗಿ ಅವನ ಸಮೀಪಕ್ಕೆ ನಡೆಯಲಿ; ನರ್ತಕಿಯರು ನರ್ತನಮಾಡಲಿ, 
ಗಾಯಕರು ಗಾನಮಾಡಲಿ; ನಾವೂ ನಿನ್ನ ಸೈನಿಕರೂ ಪೌರಮಹಾಜನಗಳೂ ವಿಷ್ಣುಭಕ್ತನಾದ 
ನಿಮ್ಮ ತಂದೆಯನ್ನು ಸಂಭಾವಿಸಿ ಬೇಗನೆ ಕುದುರೆಯನ್ನು ಆತನಿಗೆ ಕೊಡೋಣ. ಇದೇ 
ಸುಖಕರವಾದ ಆಲೋಚನೆ” ಎಂದು ಹೇಳಿದನು. 

ಬಭ್ರುವಾಹನನು ಸುಬುದ್ದಿಯ ಮಾತನ್ನು ಕೇಳಿ, ಬ್ರಾಹ್ಮಣರು, ಯೋಧರು, 
ನಗರ ಮಹಾಜನರು ಇವರೊಡನೆ ಚಂದನ ಕಸೂರಿ ಕರ್ಪೂರ ಮೊದಲಾದ ಸುವಾಸನಾ 
ದ್ರವ್ಯಗಳನ್ನೂ ರತ್ನಗಳನ್ನು ತುಂಬಿದ ಬಂಡಿಗಳನ್ನೂ, ಚಂದ್ರನಂತೆ ಬೆಳ್ಳಗೆ ಹೊಳೆಯುತ್ತಿರುವ 
ಮದಿಸಿದ ಆನೆಗಳನ್ನೂ ಸುವರ್ಣ ಖಚಿತವಾದ ರಥಗಳನ್ನೂ ಕಪ್ಪು ಕಿವಿಗಳುಳ್ಳ 
ಕುದುರೆಗಳನ್ನೂ ತೆಗೆಯಿಸಿಕೊಂಡು ವಾದ್ಯಘೋಷಗಳಿಂದಲೂ, ಮಂಗಳಕರವಾದ 
ಜಯಧ್ವನಿಗಳಿಂದಲೂ, ಮುಂದೆ ಧೂಪ ಧೂಮದಿಂದ ಕೂಡಿ ಗಜಾರೂಢರಾಗಿ ಅರಲು, 


ಪ್ರದ್ಮುಮ್ನನ ಯುದ್ಧ ವರ್ಣನ ೧೨೭ 
ಗರಿಕೆ ಮುತ್ತುಗಳಿಂದ ಕೂಡಿದ ಅಕ್ಷತೆಗಳನ್ನೆರಚುತಿರುವ ಕನ್ಮೆಯರಿಂದಲೂ ಕೂಡಿ 
ಕುದುರೆಯೊಡನೆ ಸೇನಾಸಮೇತನಾಗಿ ಬಹುಸಂತೋಷದಿಂದ ಅರ್ಜುನನ ಬಳಿಗೆ ಬಂದನು. 
ಪ್ರದ್ಯುಮ್ನ, ಯೌವನಾಶ್ವ ಮತ್ತು ಅವನ ಮಗ, ಮಹಾವೀರನಾದ ಅನುಸಾಲ್ವ, 
ಧಾರ್ಮಿಕನಾದ ನೀಲಕೇತು, ಮಹಾರಾಜನಾದ ಹಂಸದ್ವಜ, ಮಹಾಬಲಶಾಲಿಯಾದ 
ಸಾತ್ಯಕಿ, ಯಾದವ ಪ್ರಮುಖನಾದ ಕೃತವರ್ಮ, ಇತರ ಯಾದವರು-ಇವರೊಡನೆ 
ಅರ್ಜುನನು ಸೈನ್ಯವನ್ನು ಬಿಟ್ಟುಕೊಂಡಿದ್ದ ಸ್ಥಳಕ್ಕೆ ಬಂದು ಬಲಿಷ್ಠನಾದ ಬಭ್ರುವಾಹನನು 
ಆನೆಯಿಂದಿಳಿದು ಸಮಸ್ತ ರಾಜರೆದುರಿಗೂ ಕಾಲುನಡಿಗೆಯಲ್ಲಿಯೇ ಬರುತ್ತ, ಪ್ರೀತಿಯಿಂದ 
ಹೆಜ್ಜೆ ಹೆಜ್ಜೆಗೂ ನಮಸ್ಕರಿಸುತ್ತ, ತಾನು ತಂದಿದ್ದ ಅಮೂಲ್ಯ ವಸ್ತುಗಳನ್ನೆಲ್ಲ ಪಾರ್ಥನ 
ಮುಂದಿರಿಸಿ ತನ್ನ ತಲೆಗೂದಲುಗಳಿಂದ ಆತನ ಪಾದಧೂಳಿಗಳನ್ನೊರಸಿ ಕೊಡಹಿ ಆತನಿಗೆ 
ಸಂತೋಷವನ್ನುಂಟುಮಾಡಿದನು. ಕನ್ಕೆಯರೆಲ್ಲರೂ ಹೂ ಮತ್ತು ಮುತ್ತಿನ ಮತ್ತು ಮಣಿಗಳ 
ಮಳೆಯನ್ನು ಸುರಿಸುತ್ತಿರಲು, ಆ ಬಭ್ರುವಾಹನನು ಸೇನಾಸಮೇತನಾಗಿ ನೆಲದ ಮೇಲೆ 
ದಂಡಪ್ರಣಾಮಮಾಡಿ ಅರ್ಜುನನ ಸಮೀಪದಲ್ಲಿ ಕಣ್ಣೀರನ್ನು ಸುರಿಸುತ್ತ ಗದ್ಗದ 
ಕಂಠವುಳ್ಳವನಾಗಿ ಅವನ ಕಾಲುಗಳನ್ನು ಹಿಡಿದುಕೊಂಡು, ಬಳಿಕ ಮೇಲಕ್ಕೆದ್ದು, “ತಾತ! 
ನಾನು ಪೂಜ್ಯನಾದ ನಿನ್ನಿಂದ ಚಿತ್ರಾಂಗದೆಯಲ್ಲಿ ಹುಟ್ಟಿದ ಮಗನು. ಉಲುಪಿಯು ನನ್ನನ್ನು 
ಸಾಕಿದಳು. ನಾನು ಬಭ್ರುವಾಹನನೆಂಬ ಹೆಸರುಳ್ಳವನು. ಈ ಕುದುರೆಯು ನಿನ್ನದೆಂಬುದನ್ನು 
ನಾನರಿಯೆನು. ನನ್ನ ರಾಜ್ಯವನ್ನೆಲ್ಲ ನಿನಗೊಪ್ಪಿಸಿರುವೆನು; ಸ್ವೀಕರಿಸಿ ನನ್ನನ್ನು ರಕ್ಷಿಸು” ಎಂದು 
ಹೇಳುತ್ತ ಪುನಃ ಸೇನಾಸಮೇತನಾಗಿ ನಮಸ್ಕರಿಸಿ, "ಕ್ಷಮಿಸು' ಎಂದು ಬೇಡಿಕೊಂಡನು. 


ಹೀಗೆ ಹೇಳುತ್ತಿರುವ ಬಭ್ರುವಾಹನನನ್ನು ನೋಡಿ ಪಾರ್ಥನ ಸೈನಿಕರೂ ಪ್ರದ್ಯುಮ್ನ 
ಮೊದಲಾದವರೂ ಅರ್ಜುನನನ್ನು ಕುರಿತು, “ದೊರೆಯೇ! ಹಿತೋಕ್ತಿಯನ್ನಾಡಿ 
ಕೇಳಿಕೊಳ್ಳುತ್ತಿರುವ ಮಗನನ್ನು ಹೇಗೆ ಉಪೇಕ್ಷಿಸುತ್ತೀಯೆ? ಅತಿ ತೇಜಸ್ವಿಯಾದ ಅವನ 
ಐಶ್ವರ್ಯವನ್ನು ನೋಡು, ನೆಲದಲ್ಲಿ ಬಿದ್ದು ಬೇಡುತ್ತಿರುವ ಮಾನಿಯಾದ ಅವನ ಕೈಯನ್ನು 
ಹಿಡಿದೆಬ್ಬಿಸು'' ಎಂದರೂ, ಅರ್ಜುನನು ಅವರ ಮಾತನ್ನು ಕೇಳಿ ಕೋಪಾವಿಷ್ಣನಾಗಿ, 
ಕ್ರೂರವಾದ ಯಮನಂತೆ, ತನ್ನ ಮಗನಾದ ಆ ಬಭ್ರುವಾಹನನ್ನು ಗದರಿಸುತ್ತ ಅವನ 
ತಲೆಯನ್ನು ಕಾಲಿನಿಂದ ಒದೆದು, ಮುಂದೆ ಒದಗುವ ಮೃತ್ಯುವು ತನ್ನನ್ನು ನುಂಗುತ್ತಿರಲು, 
ಮಗನನ್ನು ಕುರಿತು, “ಭಯದಿಂದ ನಡುಗುತ್ತಿರುವ ನೀನು ನನ್ನ ಔರಸಪುತ್ರನೆಂದಿಗೂ 
ಅಲ್ಲ. ಚಿತ್ರಾಂಗದೆಯು ನಿನ್ನನ್ನು ವೇಶ್ಯ ಪುತ್ರನಿಂದ ಪಡೆದಿರಬಹುದು, ನನ್ನಿಂದಲ್ಲ 
ಎಂದರಿಯುವೆನು” ಎಂದು ನಿಷ್ಠುರವೂ ಅಸಹ್ಯವೂ ಆದ ಮಾತನ್ನು ಹೇಳಿ, “ಮೊದಲು 
ಪೌರುಷದಿಂದ ನನ್ನ ಕುದುರೆಯನ್ನು ಏಕೆ ಹಿಡಿದೆ? ಈಗ ವೇಶ್ಯಾಪುತ್ರನಂತೆ ಹೆದರಿ 
ಕುದುರೆಯನ್ನು ಹಿಂದಿರುಗಿ ಕೊಡಲು ಏಕೆ ಅಪೇಕ್ಷಿಸುತ್ತೀಯೆ? ನಿನ್ನಂತಹ ವ್ಯರ್ಥ 
ಪೌರುಷದವನು ನನಗೊಬ್ಬನೂ ಹುಟ್ಟಲಿಲ್ಲ. ಬುದ್ಧಿ ಪರಾಕ್ರಮ ಸಂಪನ್ನನಾಗಿಯೂ 
ಕೃಷ್ಣಪ್ರಿಯನಾಗಿಯೂ ಧರ್ಮಪರನಾಗಿಯೂ ಕ್ಷತ್ರಿಯಾಂತಕನಾಗಿಯೂ ಇದ್ದ 


೧೨೮ ಜೈಮಿನಿ ಭಾರತ 
ಸುಭದ್ರಾನಂದನನಾದ ಅಭಿಮನ್ಯುವೊಬ್ಬನೇ ನನ್ನ ಮಗನೆನಿಸಿಕೊಳ್ಳುವನು. ಯುದ್ಧದಲ್ಲಿ 
ದ್ರೋಣಾದಿ ವೀರರನ್ನು ವಿಮುಖರನ್ನಾಗಿ ಮಾಡಿ ಚಕ್ರವ್ಯೂಹವನ್ನು ಭೇದಿಸಿ ಯುಧಿಷ್ಠಿರನನ್ನು 
ರಕ್ಷಿಸಿ ಯಶಸ್ಸನ್ನು ಪಡೆದು ಅವನು ಸ್ವರ್ಗಸ್ಥನಾದನು. ನರಿಯೆಲ್ಲಿ? ಸಿಂಹವೆಲ್ಲಿ? ಕುಂಟನೆಲ್ಲಿ? 
ಶೀಘ್ರಗಾಮಿಯಾದ ಪುರುಷನೆಲ್ಲಿ? ನರಿಯಾದ ನೀನೆಲ್ಲಿ? ಸಿಂಹದಂತಿದ್ದ 
ಸುಭದ್ರಾನಂದನನಾದ ನಮ್ಮ ಅಭಿಮನ್ಯುವೆಲ್ಲಿ? ಎಲೆ ಮೂಢನೆ! ನನ್ನ ಬಾಣಗಳಿಂದ 
ನಿನ್ನ ಸೈನ್ಯದ ತಲೆಗಳು ಕತ್ತರಿಸಿ ಇನ್ನೂ ನೆಲಕ್ಕೆ ಬೀಳಲಿಲ್ಲ, ನಿನ್ನೆದೆಯಲ್ಲಿ ನನ್ನ ಬಾಣಗಳು 
ನಡಲಿಲ್ಲ. ನಿನಗೆ ಹೆದರಿಕೆಯೇಕೆ? ಎಲ್ಫೆ ದುರ್ಮತಿಯೇ! ನಿನ್ನ ತಾಯಿಯು ಗಂಧರ್ವರಾಜನ 
ಮಗಳಾದ ನರ್ತಕಿ. ನೀನು ಈಗ ರಾಜ್ಯವನ್ನು ಬಿಟ್ಟು, ಧನುವನ್ನೂ ವಿಸ್ತಾರವಾದ ರಥವನ್ನೂ 
ಮನೆಯಲ್ಲಿಟ್ಟು, ನಟನಾಗಿ ಹೊರಟು ಹೋಗು. ಎಲ್ಫೆ ಕುಲಕಳಂಕನೇ! ಕ್ಲಾತ್ರಧರ್ಮದಿಂದ 
ಜೀವಿಸುವುದು ನಿನಗೆ ಹೀನವಾದುದು, ಸುಖಕರವಾದುದಲ್ಲ ತಾಯಿಯ ಕುಲವನ್ನನುಸರಿಸಿ 
ಕೊರಲಿಗೆ ಮದ್ದಲೆಯನ್ನೂ ಬೆನ್ನಿಗೆ ವಾಲೇಯನ್ನೂ ಕಟ್ಟಿಕೊಂಡು ರಂಗಸ್ಥಳದಲ್ಲಿ 
ನಾಟ್ಕಮಾಡು”” ಎಂದನು. 


ಬಭ್ರುವಾಹನನು ಆಗ ತಮ್ಮ ತಂದೆಯಾಡಿದ ಮಾತುಗಳೆಲ್ಲವನ್ನೂ ಕೇಳ ನಕ್ಕು, 
ಅರ್ಜುನನನ್ನು ಕುರಿತು ಕೋಪದಿಂದ, “ಎಲೈ ಅರ್ಜುನನೇ! ನೀನಾಡಿದ ಮಾತು 
ಗಳೆಲ್ಲವನ್ನೂ ಸಹಿಸಿದೆನು; ಆದರೆ ನನ್ನನ್ನು ವೇಶ್ಯಾಜಾತನೆಂದು ಹೇಳಿ ಅಲ್ಪಬುದ್ಧಿಯಾದ 
ನೀನು ನಮ್ಮ ತಾಯಿಯನ್ನು ಎಲ್ಲರೂ ಕೇಳುವಂತೆ ನನ್ನೆದುರಿಗೆ ದೂಷಿಸಿದೆಯಪ್ಪೆ! 
ಅದೊಂದನ್ನು ಮಾತ್ರ ಕ್ಷಮಿಸಲು ಸಾಧ್ಯವಿಲ್ಲ ಧನಂಜಯಾ ಈಗ ನಿನ್ನೆದುರಿಗೆ ನನ್ನ 
ಕ್ಷತ್ರಿಯತ್ವವನ್ನು ತೋರಿಸುವೆನು. ಎಲ್ಲ ಸ್ತೀಯರೂ ಮಹಾಜನರೂ ಊರಿಗೆ ಹೊರಡಲಿ; 
ನಮ್ಮ ಸೈನಿಕರು ಇಲ್ಲಿರಲಿ; ಕುದುರೆಯನ್ನು ಹಿಡಿದು ಕಟ್ಟಿ ಹಾಕಲಿ; ಪಾರ್ಥನು ಹೇಗೆ 
ಕುದುರೆಯನ್ನು ಬಿಡಿಸಿಕೊಳ್ಳುವನು? ಸೇನಾವ್ಕೂಹವನ್ನು ನಾನು ಪೌರುಷದಿಂದ ಕಟ್ಟಿ 
ನಿಲ್ಲಿಸಿದ್ದೇನೆ. ಸುಬುದ್ಧಿ ಮೊದಲಾದ ವೀರರೆಲ್ಲರೂ ಯುದ್ಧದಲ್ಲಿ ಪ್ರಯತ್ನಪರರಾಗಲಿ'' 
ಎಂದನು. ಎಲ್ಲರೂ ಅವನ ಮಾತಿನ ಪ್ರಕಾರ ನಡೆಯಿಸಿ ಕುದುರೆಯನ್ನು ಹಿಡಿದುಕೊಂಡು 
ಹೋದರು. ಘೋರವಾದ ಸೈನ್ಯವು ಚಾಮರಗಳಿಂದಲೂ ರುದ್ರಾಕ್ಷ ಮಾಲಿಕೆಗಳಿಂದಲೂ 
ರತ್ನಖಚಿತವಾದ ಕುಂಡಲಗಳಿಂದಲೂ ಪ್ರಕಾಶಿಸುತ್ತ ಯಮನಂತೆ ಆರ್ಭಟಿಸುತ್ತ ನಿಂತಿತು. 
ನಾನಾ ವಾದ್ಯಗಳೂ ಶಂಖಗಳೂ - ಇವುಗಳ ಶಬ್ದವು ಮೊಳಗುತ್ತಿದ್ದಿತು. ಘಂಟೆಗಳಿಂದಲೂ 
ಚಿತ್ರಕಂಬಗಳಿಂದಲೂ ಕೂಡಿದ ಅರ್ಬುದ ಆನೆಗಳೂ, ಏಳುಕೋಟಿ ರಥಗಳೂ, ಎರಡು 
ಅರ್ಬುದ ಕುದುರೆಗಳೂ, ಮೂರು ಅರ್ಬುದ ಕೊಬ್ಬಿದ ಕಾಲಾಳುಗಳೂ ಯುದ್ಧಕ್ಕೆ 
ಸಿದ್ಧವಾದುವು. ಬಭ್ರುವಾಹನನು ಕೂಡಲೆ ಕೂಡಿಸಿದ ಮಹಾವೀರರು ಕೊಬ್ಬಿದವರಾಗಿಯೂ 
ಯುದ್ಧಕುಶಲರಾಗಿಯೂ ಪರಸ್ಪರ ಹಿತಚಿಂತಕರಾಗಿಯೂ ಸತ್ಯವ್ರತ ಪರಾಯಣರಾಗಿಯೂ 
ಇದ್ದರು. ಅವರೆಲ್ಲರೂ ನಾನಾ ವಿಧಗಳಾದ ಆಯುಧಗಳನ್ನು ತೆಗೆದುಕೊಂಡು 
ಭಯಂಕರವಾದ ಕಿಲ ಕಿಲ ಶಬ್ದದಿಂದಲೂ ಸಿಂಹನಾದಗಳಿಂದಲೂ ತರ್ಜನೆಗಳಿಂದಲೂ, 


ಪ್ರದುಮ್ನನ ಯುದ್ಧ ವರ್ಣನ ೧೨೯ 


ನಿಲ್ಲುನಿಲ್ಲೆಂದು ಕೂಗುತ್ತ, ಮೋಹವೂ ಲೋಭವೂ ಜಗತ್ತನ್ನು ಆವರಿಸುವಂತೆ, ಅರ್ಜುನನ 
ಸೈನ್ಯವನ್ನು ಸುತ್ತಿಕೊಂಡು ಹೊಡೆದು ಕೆಡಹುತ್ತಿದ್ದರು. 


ಬಳಿಕ ಬಭ್ರುವಾಹನನು ಸುವರ್ಣ ಖಚಿತವಾಗಿಯೂ, ಮೂರು 
ಹಂತಗಳುಳ್ಳುದಾಗಿಯೂ, ಆಯುಧಗಳಿಂದ ಪೂರ್ಣವಾಗಿಯೂ, 
ಮುಕ್ತಾಹಾರಗಳಿಂದಲಂಕೃತವಾಗಿಯೂ, ಜೋಲಾಡುತ್ತಿರುವ ಚಾಮರಗಳಿಂದಲೂ 
ಧ್ವಜದಿಂದಲೂ ನವಿಲ್ಗುದುರೆಗಳಿಂದಲೂ, ಕಿರುಗಂಟೆಗಳಿಂದಲೂ ಮೆರೆಯುತ್ತ ಇಂದ್ರನ 
ರಥವನ್ನು ಹಾಸ್ಯ ಮಾಡುತ್ತಿರುವ ತನ್ನ ದಿವ್ಯರಥವನ್ನೇರಿ ತನ್ನ ತಂದೆಯಾದ ಅರ್ಜುನನನ್ನು 
ನಿಲ್ಲು ನಿಲ್ಲೆಂದು ಕಠಿನೋಕ್ತಿಯಿಂದ ಗದರಿಸುತ್ತ, ಅವನನ್ನು ಕುರಿತು, “ಎಲೈ ಪಾರ್ಥನೇ! 
ಧನುವನ್ನು ತೆಗೆದುಕೊ, ನನ್ನ ಶೌರ್ಯವನ್ನು ನೋಡು. ನಾನು ತಂದೆಯ ಭಾವನೆಯಿಂದ 
ಈ ಕುದುರೆಯನ್ನು ನಿನಗೆ ತಂದುಕೊಟ್ಟೆನು; ಅಲ್ಲದೆ ನನ್ನ ರಾಜ್ಯವನ್ನೆಲ್ಲ ನಿನಗೊಪ್ಪಿಸಿ 
ಶರಣಾಗತನಾದೆನು. ಅದು ನಿನಗೆ ಸಮತವಾಗಲಿಲ್ಲ ನಿನಗೆ ಯುದ್ಧವಲ್ಲದೆ ಸಂಧಿಯು 
ಇಷ್ಟವಿಲ್ಲವೆಂದು ಕಾಣುತ್ತದೆ. ಭಯಂಕರನಾದ ನಾನು ಈಗ ಯುದ್ಧ ಸನ್ನದ್ದನಾಗಿದ್ದೇನೆ. 
ಈಗ ನಿನಗೆ ರಕ್ಷಕರಾರು ಇರುವರು?” ಎಂದನು. ಹೀಗೆ ದುಡುಕಿ ಮಾತನಾಡುತ್ತ 
ಪಾರ್ಥನನ್ನು ಯುದ್ಧಕ್ಕೆ ಕರೆಯುತ್ತಿರುವ ಬಭ್ರುವಾಹನನನ್ನು ನೋಡಿ ದೈತ್ಯನಾಯಕನಾದ 
ಅನುಸಾಲ್ವನು ರೋಷಾವಿಷ್ಟನಾಗಿ ರಥವನ್ನೇರಿ ಪ್ರತಿಭಟಿಸಿ ನಿಂತು, ನಸುನಗುತ್ತ ಒಂಬತ್ತು 
ಬಾಣಗಳಿಂದ ಬಭ್ರುವಾಹನನನ್ನು ಹೊಡೆದನು. ಬಭ್ರುವಾಹನನೂ ಅನುಸಾಲ್ವನನ್ನು 
ನೂರುಬಾಣಗಳಿಂದ ಹೊಡೆದನು. ಆ ಅನುಸಾಲ್ವನು ಆ ಬಾಣಗಳನ್ನು ಬೇಗನೆ 
ಮಧ್ಯಮಾರ್ಗದಲ್ಲಿಯೇ ಕತ್ತರಿಸಲು, ಬಭ್ರುವಾಹನನು ಅದನ್ನು ನೋಡಿ ಮತ್ತಷ್ಟು 
ರೋಷದಿಂದ ಕಲ್ಲಿನಂತೆ ಕ್ರೂರವಾದ, ಶುಕಪತ್ರಗಳಿಂದ ಕೂಡಿದ ಕೋಟಿ ಬಾಣಗಳನ್ನು 
ಆ ರಾಕ್ಷಸನ ಮೇಲೆ ಪ್ರಯೋಗಿಸಿದನು. ಅವರಿಬ್ಬರೂ ಪರಸ್ಪರ ಬಾಣಗಳಿಂದ ಗಾಯಗಳನ್ನು 
ಹೊಂದಿ ರಕ್ತದಿಂದ ನೆನೆದ ದೇಹವುಳ್ಳವರಾಗಿ ಹೂ ಬಿಟ್ಟಿರುವ ಮುಳ್ಳುಮುತ್ತುಗದ ಗಿಡದಂತೆ 
ಪ್ರಕಾಶಿಸುತ್ತಿದ್ದರು. ಅವರಿಬ್ಬರೂ ಒಬ್ಬರನ್ನೊಬ್ಬರು ಕೊಲ್ಲಬೇಕೆಂದು, ಮೇಘದ್ವಯವು 
ವರ್ಷಧಾರೆಯನ್ನು ಸುರಿಸುವಂತೆ, ಅಂತರಿಕ್ಷವನ್ನು ಬಾಣಗಳಿಂದ ತುಂಬಿಸಿದರು. ಆಗ 
ದೇವತೆಗಳು ಭ್ರಾಂತರಾಗಿ ಆಕಾಶವನ್ನು ಬಿಟ್ಟು ದೂರ ಹೋದರು. ಬಭ್ರುವಾಹನನು 
ಅನುಸಾಲ್ಹನ ಕುದುರೆಗಳನ್ನು ನಾಲ್ಕು ಬಾಣದಿಂದ ಕೊಂದು, ಐದನೆಯ ಬಾಣದಿಂದ 
ಸಾರಥಿಯನ್ನು ಸಂಹರಿಸಿ ನಸುನಗುತ್ತ, ಆರನೆಯ ಬಾಣದಿಂದ ಅವನ ರಥವನ್ನು 
ಎಳ್ಳುಕಾಳುಗಳಷ್ಟು ಸಣ್ಣ ಸಣ್ಣ ಚೂರುಗಳಾಗುವಂತೆ ಹೊಡೆದು, ಏಳನೆಯದರಿಂದ 
ಧ್ವಜವನ್ನೂ, ಎಂಟನೆಯದರಿಂದ ಬಿಲ್ಲನ್ನೂ ಕತ್ತರಿಸಿ, ಹತ್ತನೆಯ ಬಾಣವು ಅನುಸಾಲ್ಪನನ್ನು 
ಮುತ್ತುವಂತೆ ಸುವರ್ಣಪುಂಖವುಳ್ಳ ಹತ್ತು ಬಾಣಗಳನ್ನು ಬಿಟ್ಟನು. 


ಅನುಸಾಲ್ವನೂ ಬೇರೆ ರಥವನ್ನು ಹತ್ತಿ ಮತ್ತೊಂದು ದೊಡ್ಡ ಬಿಲ್ಲನ್ನು ತೆಗೆದುಕೊಂಡು 
ಬಭ್ರುವಾಹನನನ್ನು ವಿರಥನನ್ನಾಗಿ ಮಾಡಿ, ಅವನ ದೇಹವನ್ನು ಬಾಣ ಸಹಸ್ರಗಳಿಂದ 


೧೩೦ ಜೈಮಿನಿ ಭಾರತ 
ಸೀಳುವಂತೆ ಹೊಡೆದನು. ಬಭ್ರುವಾಹನನು ಕೂಡಲೆ ಅನುಸಾಲ್ವನನ್ನು ವಿರಥನನ್ನಾಗಿ 
ಮಾಡಲು, ಅನುಸಾಲ್ಪನು ಘೋರವಾದ ಗದೆಯನ್ನು ಬಭ್ರುವಾಹನನ ಮೇಲೆ 
ಪ್ರಯೋಗಿಸಿದನು. ಗದಾಪ್ರಹಾರವನ್ನು ಹೊಂದಿದ ಬಭ್ರುವಾಹನನು ಅನುಸಾಲ್ಪನನ್ನು 
ಕ್ರೂರವಾದ ಒಂಬತ್ತು ಬಾಣಗಳಿಂದ ಹೊಡೆಯಲು, ಅನುಸಾಲ್ವನು ಅದನ್ನು 
ತಡೆಯಲಾರದೆ ಮೂರ್ಛಿತನಾಗಿ ಬಿದ್ದನು. ಅವನು ನಿಶ್ಲೇಷ್ಟನಾಗಿ ಬಿದ್ದುದನ್ನು ನೋಡಿ 
ಪ್ರದ್ಯುಮ್ನನು ಯುದ್ಧಕ್ಕೆ ಬಂದನು. 

ಬಳಿಕ ಪ್ರದ್ಯುಮ್ನನು ನಿಲ್ಲು ನಿಲ್ಲೆಂದು ಬಭ್ರುವಾಹನನನ್ನು ಕೂಗಿ ಹೊಡೆಯುತ್ತ, 
ಕಠಿನೋಕ್ತಿಗಳಿಂದ ನಿಂದಿಸುತ್ತ, ಸುವರ್ಣಪುಂಖಗಳಾದ ಹತ್ತು ಬಾಣಗಳಿಂದ ಪುನಃ 
ಹೊಡೆದನು. ಬಭ್ರುವಾಹನನು ಕ್ರುದ್ಧನಾಗಿ ಹತ್ತು ಸಾವಿರ ಬಾಣಗಳಿಂದ ಹೊಡೆದು 
ಪ್ರದ್ಯುಮ್ನನನ್ನು ಅವನ ಹೆಸರಿಗೆ ತಕ್ಕಂತೆ ಅನಂಗನನ್ನಾಗಿ ಮಾಡಿದನು. ಪೂರ್ವಜನದಲ್ಲಿ 
ಅವನು ಹೇಗೆ ಅನಂಗನಾಗಿದ್ದನೋ ಹಾಗೆ ಈ ಜನ್ಮದಲ್ಲಿಯೂ ಅನಂಗನಾದನು. ಯಾವನ 
ಬಾಣದ ಹೊಡೆತದಿಂದ ಮನೋಭಾಂತಿಗೊಳಗಾಗಿ ಯಾವನಾದರೂ ಕಾರ್ಯಾಕಾರ್ಯ 
ವಿವೇಚನೆಯಿಲ್ಲದೆ ಸ್ವಗೋತ್ರದವಳನ್ನಾದರೂ ಮಗಳನ್ನಾದರೂ ಮೋಹಿಸದೆ 
ಬಿಡುವುದಿಲ್ಲವೋ ಅಂತಹ ಪ್ರದ್ಯುಮ್ನನ ಬಾಣಗಳಿಂದ ಬಭ್ರುವಾಹನನು ಪೀಡಿತನಾಗಿ 
ಕರ್ತವ್ಯಶೂನ್ಯನಾದನು. ಅವನೂ ಅರ್ಜುನನ ಚತುರಂಗ ಸೈನ್ಯವನ್ನು ದೇಹಭೇದಕಗಳಾದ 
ಅನೇಕ ಬಾಣಗಳಿಂದ ವ್ಯಥೆಪಡಿಸಿದನು. ಅದನ್ನು ನೋಡಿ ಪ್ರದ್ಯುಮ್ನನು ಬಭ್ರುವಾಹನನನ್ನೂ 
ಅವನ ಸೈನ್ಯವನ್ನೂ ಬಾಣಗಳಿಂದ ಹೊಡೆಯಲು, ಅದರಿಂದ ಅವರೆಲ್ಲರೂ ಕಾಮಬಾಣ 
ಪೀಡಿತರಾದ ಕಾರಣ, ಮದಿಸಿದ ಆನೆಗಳೆಲ್ಲವೂ ಯುದ್ಧಭೂಮಿಯಲ್ಲಿ ಭ್ರಮಿಸುತ್ತ, 
ತಮ್ಮ ಮೇಲಿದ್ದ ಚಿತ್ರಕಂಬಳಿಗಳು ಜಾರಿ ಬಿದ್ದು ಹೋಗಲು, ಕುಂಭಸ್ಥಳಗಳೊಡೆದು 
ಮೈಮರೆದು ಬಿದ್ದುವು. ಇದರಲ್ಲಿ ಆಶ್ಚರ್ಯವೇನಿದೆ! ಯಕ್ಸಾಂಗನೆಯರು ಆನೆಗಳ 
ಕುಂಭಸ್ಥಳಗಳಲ್ಲಿಯ ಸಾಂದ್ರವಾದ ಮುಕ್ತಾಫಲಗಳಿಂದ ಹಾರಗಳನ್ನು ಮಾಡಿ 
ಅಲಂಕರಿಸಿಕೊಂಡು ಯುದ್ಧದಲ್ಲಿ ತಮ್ಮ ಯೌವನವು ಶೋಭಿಸುವಂತೆ ಮಾಡಿದರು. 
ಅರವತ್ತು ನಾಲ್ಕು ಮಂದಿ ಯೋಗಿನಿಯರು ಮನುಷ್ಯರ ತಲೆಬುರುಡೆಗಳಲ್ಲಿದ್ದ ಮಾಂಸವನ್ನು 
ಹೊರಕ್ಕೆ ಚೆಲ್ಲಿ ಅವಕ್ಕೆ ರಕ್ತವನ್ನು ತುಂಬಿ ಒಬ್ಬರನ್ನೊಬ್ಬರು ಹೊಡೆದಾಡಿ ನಗುತ್ತಿದ್ದರು. 
ರಕ್ತವು ತುಂಬಿದ ಆನೆಗಳ ತಲೆಗಳನ್ನು ಒಬ್ಬರಿಗೊಬ್ಬರು ಎಸೆದಾಡಿದರು; ಆನೆಗಳ ದಂತವನ್ನು 
ಕೈಯಲ್ಲಿ ಹಿಡಿದು ವಿಲಾಸದಿಂದ ಹಾಡುತ್ತ ಆಶ್ಚರ್ಯಕರವಾಗಿ ಕುಣಿದಾಡಿದರು. ಬಡ 
ಮೈಯುಳ್ಳ ಬೇತಾಳಗಳು ಮೇದೋಮಾಂಸಗಳಿಂದ ತಮ್ಮ ದೇಹಗಳನ್ನು 
ಪುಷ್ಟಿಗೊಳಿಸಿಕೊಂಡುವಲ್ಲದೆ ದೇಹದ ಮೇಲೆಯೂ ಅವನ್ನು ಬಳೆದುಕೊಂಡುವು. 
ಭ್ಹರವಗಳು ಆನೆ ಕುದುರೆ ಮನುಷ್ಯರು ಕತ್ತೆ ಒಂಟೆ-ಇವುಗಳ ದೊಡ್ಡ ತಲೆಗಳನ್ನು 
ಚೆಂಡುಗಳಂತೆ ಮೇಲಕ್ಕೆಸೆಯುತ್ತ ಕುಣಿದಾಡಿದುವು. ಕಂಕಾಲ ಭೈರವಗಳೂ ಯಕ್ಷರೂ 
ಪಿಶಾಚಗಳೂ ರಕ್ತ ಪಾನ ಮಾಡಿ ಆನೆಗಳ ಕರುಳುಗಳನ್ನು ಹಗ್ಗಗಳಂತೆ ಹಿಡಿದುಕೊಂಡು 
ಆರ್ಭಟಿಸುತ್ತ ಯುದ್ಧಭೂಮಿಯಲ್ಲಲ್ಲದೆ ಮಾರ್ಗದಲ್ಲಿಯೂ ಕುಣಿದಾಡಿದುವು. 


ಪ್ರದ್ಕುಮ್ನನ ಯುದ್ಧ ವರ್ಣನ ೧೩೧ 
ಬೇತಾಳಗಳೂ ಪಿಶಾಚಗಳೂ ಮನುಷ್ಯರ ತಲೆಬುರುಡೆಗಳನ್ನು ಮೃದಂಗಗಳಾಗಿ 
ಮಾಡಿಕೊಂಡು ಬಾರಿಸುತ್ತ, ಕಾಲಿಗೆ ಗಂಟೆಗಳನ್ನು ಕಟ್ಟಿಕೊಂಡು ಸಂತೋಷದಿಂದ 
ಹಾಡುತ್ತಲೂ ಕುಣಿಯುತ್ತಲೂ ಇದ್ದುವು. ಕೋಟಿ ಪಿಶಾಚಗಳು ರಕ್ತಪಾನಮಾಡಿ 
ಮುರಿದುಹೋದ ಆನೆಯ ಸೊಂಡಿಲುಗಳನ್ನು ಹಿಡಿದು ಕಾಹಳೆಯಂತೆ ಬಾಯಿಂದ ಊದಿ 
ವಾದ್ಯ ಮಾಡುತ್ತಿದ್ದುವು. ಒಂದು ಪಿಶಾಚವು ಆನೆಯ ಕಿವಿಗಳೆರಡನ್ನು ತೆಗೆದುಕೊಂಡು 
ತಾಳವನ್ನು ಬಾರಿಸುತ್ತಿದ್ದಿತು. ಮತ್ತೊಂದು ಪಿಶಾಚವು, ನರಿಗಳು ಮಾಂಸವನ್ನು ತಿಂದು 
ಎಸೆದಿರುವ ಒಂಟೆಗಳ ಉದ್ದವಾದ ಕೊರಲುಗಳನ್ನು ತೆಗೆದುಕೊಂಡು ಮನುಷ್ಯರ ನರಗಳನ್ನು 
ತಂತಿಯಾಗಿ ಕಟ್ಟಿ ವೀಣೆಯಂತೆ ಬಾರಿಸುತ್ತಿದ್ದಿತು. ಕೆಲವು ಬ್ರಹ್ಮರಾಕ್ಷಸ ಗಣಗಳು, 
ಕಾಲುಗಳೂ ಕೊರಲುಗಳೂ ಮುರಿದುಬಿದ್ದು ಹೋಗಿರುವ ಆನೆ ಕುದುರೆಗಳ 
ಮೇದೋಯುಕ್ತವಾದ ದೇಹವನ್ನು ತೆಗೆದುಕೊಂಡು, ಆ ಯುದ್ಧ ಭೂಮಿಯಲ್ಲಿ 
ಮೃದಂಗಗಳಂತೆ ಬಾರಿಸುತ್ತಿದ್ದುವು. ಭೈರವಗಳ ಗುಂಪು, ಪ್ರದ್ಯುಮ್ನನು ಯುದ್ಧ 
ಮಾಡುತ್ತಿರುವಲ್ಲಿ, ಅಲ್ಲಿ ಕತ್ತರಿಸಿ ಬಿದ್ದಿರುವ ಮನುಷ್ಯರ ತಲೆಗಳನ್ನು ತೆಗೆದುಕೊಂಡು 
ವಿನೋದದಿಂದ ಚೆಂಡಾಟವನ್ನಾಡುತ್ತಿದ್ದುವು. ಪ್ರದ್ಯುಮ್ನನು ಶತ್ರುಸೈನ್ಯವನ್ನು ಕೊಂದೆಡೆಗಳಲ್ಲಿ 
ತಲೆಗೂದಲುಗಳೆಂಬ ಪಾಚಿ ಮತ್ತು ಗರಿಕೆಗಳಿಂದ ಕೂಡಿದ ರಕ್ತ ಪ್ರವಾಹವೆಂಬ ನದಿಯು, 
ಆನೆಗಳು ಅದರಲ್ಲಿ ಮುಳುಗಿದರೂ ಕಾಣಿಸದಂತಾಗಿರಲು, ಮನುಷ್ಯರ ವಿಷಯವನ್ನು 
ಹೇಳುವುದೇನು? ಎಂಬಂತೆ ಎರಡನೆಯ ವೈತರಣಿಯಾಗಿ ಹರಿಯುತ್ತಿದ್ದಿತು. 


ಬಭ್ರುವಾಹನನ ಯುದ್ಧ ವರ್ಣನ 


ಹೀಗೆ ಹರಿಯುತ್ತಿರುವ ಆ ನದಿಯ ದಡದಲ್ಲಿ ಮೃಗಗಳು ಹೆಣಗಳನ್ನೆಳೆದಾಡಿ, 
ಈಚೆಗೆ ಬಂದ ಕರುಳುಗಳನ್ನು ತಿನ್ನುತ್ತ ಕೂಗಿಕೊಳ್ಳುತ್ತಿದ್ದುವು. ಭೈರವಗಳು ಮನುಷ್ಯರ 
ತಲೆಬುರುಡೆಗಳೆಂಬ ಕಲ್ಲುಗಳಿಂದಲೂ ಮಾಂಸದ ಕೆಸರಿನಿಂದಲೂ ದುರ್ಗಗಳನ್ನು 
ಮಾಡಿಕೊಂಡು ವಿನೋದದಿಂದ ಜಗಳವಾಡುತ್ತಲೂ, ಆ ದುರ್ಗಗಳ ಪ್ರಾಕಾರದಲ್ಲಿ 
ಆನೆ ಕುದುರೆಗಳ ತಲೆಗಳ ಮೇಲೆ ಕುಣಿದಾಡುತ್ತಲೂ, ಆನೆಗಳ ಮೇದಸ್ಸಿನಿಂದಲೂ 
ನರಗಳಿಂದಲೂ ಬಿಲ್ಲಿನ ಹಗ್ಗವನ್ನು ಮಾಡಿಕೊಂಡು ಕಾಲಖಂಡದ ಬಾಲವುಳ್ಳ ತಲೆ 
ಬುರುಡೆಗಳನ್ನು ಆಕಾಶಕ್ಕೆ ಎಸೆದಾಡುತ್ತಲೂ, ಹೀಗೆ ಆ ಪ್ರದ್ಕುಮ್ನನ ರಣಭೂಮಿಯಲ್ಲಿ 
ಇನ್ನೂ ಬಗೆಬಗೆಯಾದ ಆಟಗಳನ್ನಾಡುತ್ತಲೂ ಇದ್ದುವು. ಪುನಃ ಪ್ರದುಮ್ನನು ಶತ್ರು ಸೈನ್ಯವನ್ನು 
ಬಲವಾಗಿ ಪೀಡಿಸುತ್ತ ಪದಾತಿಗಳೊಡನೆ, ಭೂತಗಳ ಪ್ರಳಯ ಕಾಲದಲ್ಲಿ ಈಶ್ವರನು 
ಮಾಡುವಂತೆ, ಘೋರವಾದ ಯುದ್ಧವನ್ನು ಮಾಡುತ್ತಿದ್ದನು; ಸಾವಿರಾರು ಮದಿಸಿದ 
ಆನೆಗಳನ್ನು ಕೊಂದನು; ರಥಿಗಳ ಸಹಿತವಾಗಿ ಅನೇಕ ರಥಗಳನ್ನು ಪುಡಿಪುಡಿಮಾಡಿದನು; 
ರಾವುತರೊಡನೆ ಅನೇಕ ಕುದುರೆಗಳನ್ನೂ ಪದಾತಿಗಳನ್ನೂ ಕೊಂದು ನೆಲಕ್ಕೆ ಕೆಡಹಿ ತನ್ನ 
ಪರಾಕ್ರಮವನ್ನು ತೋರಿಸಿದನು. ಹೀಗೆ ಕೋಪಿಸಿಕೊಂಡ ಪ್ರದ್ಯುಮ್ನನನ್ನು ನೋಡಿ 
ಬಭ್ರುವಾಹನನು ಕೋಪದಿಂದ ಪ್ರದ್ಯುಮ್ನನ ಕುದುರೆಗಳನ್ನೂ ಸಾರಥಿಯನ್ನೂ 
ಮೀನಧ್ವಜವನ್ನೂ ಬಾಣಗಳಿಂದ ಮುಚ್ಚಿ ನೆಲಕ್ಕೆ ಕೆಡಹಿದನು. ಪ್ರದ್ಯುಮ್ನನು, ಒಂದು 
ಮುರಿದು ಬೀಳುತ್ತಲೇ ಮತ್ತೊಂದನ್ನು ತೆಗೆದುಕೊಳ್ಳುತ್ತ ಬರಲು, ಬಭ್ರುವಾಹನನು ಅವನ 
ಇಪ್ಪತ್ತು ರಥಗಳನ್ನೂ ಕತ್ತರಿಸಿದನು. ಹಾಗೆಯೇ ಪ್ರದ್ಯುಮ್ನನೂ ಬಭ್ರುವಾಹನನ ಅನೇಕ 
ರಥಗಳನ್ನು ಕತ್ತರಿಸಿ ಹಾಕಿ ಅವನನ್ನೂ ಅವನ ಸಾರಥಿಯನ್ನೂ ಮೂರ್ಛೆಗೊಳಿಸಿ ಕೆಡಹಿದನು. 
ಆಗ ಬಭ್ರುವಾಹನನು ನೆಲದ ಮೇಲೆ ಎದ್ದು ಕುಳಿತು ಕೋಪಾವಿಷ್ಟನಾಗಿ ಪ್ರದ್ಯುಮ್ನನನ್ನು 
ಹೊಡೆಯಲು, ಅವನ ಆ ಹೊಡೆತದಿಂದ ಮಲಿನನಾಗಿ ಮತ್ತೆ ಎದ್ದು ಕ್ರೂರವಾದ 
ಗದೆಯೊಂದನ್ನು ತೆಗೆದುಕೊಂಡು ಹಿಂದಿರುಗಿ ಹೊಡೆಯಲು, ಅದನ್ನು ಬಭ್ರುವಾಹನನು 
ಮೂರು ಬಾಣಗಳಿಂದ ಕತ್ತರಿಸಿ, ಐದು ಬಾಣಗಳನ್ನು ಅವನ ಮೇಲೆಸೆದನು. ಪ್ರದ್ಯುಮ್ನನೂ 
ಬಭ್ರುವಾಹನನನ್ನು ಅನೇಕ ಬಾಣಗಳಿಂದ ಹೊಡೆದನು. ಹೀಗೆ ಶಸ್ತ್ರಾಸ್ತ್ರ ಕುಶಲರಾಗಿಯೂ 
ಶೂರರಾಗಿ ಧನುರ್ಧರರಾಗಿಯೂ ಇರುವ ಇವರಿಬ್ಬರೂ ಆಕಾಶದಲ್ಲಿಯೂ ನೆಲದಲ್ಲಿಯೂ 
ನಿಂತು ರೋಮಾಂಚವಾಗುವಂತೆ ಯುದ್ಧಮಾಡುತ್ತ ಬಾಣದಿಂದ ಭೂಮಿಯನ್ನೂ ಗಗನ 
ಮಂಡಲವನ್ನೂ ಮುಚ್ಚಿದರು. ಒಬ್ಬರ ಮೇಲೊಬ್ಬರು ಬಿಟ್ಟ ಬಾಣಗಳು ಒಂದಕ್ಕೊಂದು 
ಉಜ್ಜಿ ತೇಜೋಮಯವಾಗಿ, ವಿಷ್ಣುವಿನ ಮಾಯೆಯ ಹಾಗೆ ತೋರಿದುವು. ಉಭಯ 
ಸೇನೆಗಳಲ್ಲಿಯೂ ರಾಜರು ಬಾಣದ ಮಳೆಯಿಂದ ಭಿನ್ನವಾದ ದೇಹವುಳ್ಳವರಾಗಿ ರಕ್ತ 
ಧಾರೆಗಳಿಂದ ಕೂಡಿದ ಧಾತುರಸ ಪ್ರವಾಹವುಳ್ಳ ಪರ್ವತಗಳಂತೆ ಪ್ರಕಾಶಿಸುತ್ತಿದ್ದರು. 
ಆಯುಧಗಳನ್ನು ಹಿಡಿದು ಹೊಡೆದಾಡುತ್ತಿದ್ದವರೆಲ್ಲರೂ ತಲೆಗಳು ಕತ್ತರಿಸಿದವರಾಗಿಯೂ 
ಮಾನಹೀನರಾಗಿಯೂ ಕಳೆಗೆಟ್ಟವರಾಗಿಯೂ ಪ್ರಾಣವನ್ನು ಬಿಟ್ಟರು. ಅವರ ತಲೆಗಳು 


ಬಭ್ರುವಾಹನನ ಯುದ್ಧ ವರ್ಣನ ೧೩೩ 


ಬಿದ್ದು ಹೋಗಿ, ಆ ಯುದ್ಧದಲ್ಲಿ ಮಹತ್ತಾದ ಆಯುಧವನ್ನು ಹಿಡಿದಿರುವ ಸಾವಿರಾರು 
ತಲೆಯಿಲ್ಲದ ಮುಂಡಗಳು ಓಡಾಡುತ್ತಿದ್ದುವು. ವೀರರು ರತಿಕ್ರೀಡೆಯಲ್ಲಿ ಸ್ತ್ರೀಯರ ನಖ 
ಕ್ಷತಗಳಿಂದ ಹೇಗೆ ವ್ಯಥೆಯಿಲ್ಲದಿರುವರೋ ಹಾಗೆ ಯುದ್ಧದಲ್ಲಿಯೂ ಬಾಣ ವ್ಯಥೆಯನ್ನು 
ಲಕ್ಷ್ಮಮಾಡದಂತಿದ್ದರು. ಕೆಲವರು ಕೈಯಲ್ಲಿ ಕತ್ತಿಯನ್ನು ಹಿಡಿದು ಹಾಗೆಯೇ ನಲಕ್ಕೆ ಬಿದ್ದರು. 
ಕೆಲವರು ಗರಗಸವನ್ನೂ, ಕೆಲವರು ಗದೆಯನ್ನೂ, ಕೆಲವರು ತ್ರಿಶೂಲವನ್ನೂ, ಕೆಲವರು 
ಶಕ್ತ್ಯಾಯುಧವನ್ನೂ, ಕೆಲವರು ಭುಶುಂಡಿ ಪಾಶ ಪರಿಘಗಳನ್ನೂ, ಕೆಲವರು ಗುದ್ದಲಿಯನ್ನೂ, 
ಕೆಲವರು ಭಿಂಡಿವಾಲವನ್ನೂ, ಕೆಲವರು ಒನಕೆಗಳನ್ನೂ ಪಟ್ಟಸಗಳನ್ನೂ ಯಷ್ಟಿಗಳನ್ನೂ 
ಅಂಕುಶಗಳನ್ನೂ ಕುಂತಗಳನ್ನೂ ಕೊಡಲಿಯನ್ನೂ ಗಂಡುಗೊಡಲಿಯನ್ನೂ ಹಿಡಿದು ಯುದ್ಧ 
ಮಾಡುತ್ತಿರಲು, ಎಲ್ಲರನ್ನೂ ಬಭ್ರುವಾಹನನು ಕೊಂದನು. ಅಂಕುಶವನ್ನು ಹಿಡಿದು ಆನೆಗಳ 
ಮೇಲೆ ಕುಳಿತಿರುವವರನ್ನೂ, ಗಂಟೆಗಳೊಡನೆ ಆ ಆನೆಗಳನ್ನೂ ಸೀಳಿ, ಅವನು ಸಿಂಹನಾದ 
ಮಾಡಿದನು. ಕಾಡಿನಲ್ಲಿ ಬೆಂಕಿಯು ಹೊತ್ತಿಕೊಂಡು ಸುಡುತ್ತ ಹೆಚ್ಚು ಹುಲ್ಲು ಬೆಳೆದಿರುವ 
ಪ್ರದೇಶಕ್ಕೆ ಹೇಗೆ ಹೋಗುವುದೋ ಹಾಗೆ, ಅವನ ಬಾಣಗಳು ರಥಗಳನ್ನು ಕತ್ತರಿಸಿ, 
ಆನೆಕುದುರೆಗಳನ್ನು ಸೀಳಿ, ಕವಚಸಹಿತರಾದ ಪದಾತಿಗಳನ್ನು ಕೊಂದು, ಅಲ್ಲಿ ನಿಲ್ಲದೆ 
ದೂರಕ್ಕೆ ಹೋಗುತ್ತಿದ್ದುವು. ಹೀಗೆ ಬಭ್ರುವಾಹನನೊಬ್ಬನೇ ಪಾರ್ಥನ ಸೃನ್ಯವನ್ನೆಲ್ಲ 
ವ್ಯಾಪಿಸಿಕೊಂಡನು. 

ಬಳಿಕ ಅನುಸಾಲ್ವನು ಸಿಂಹನಾದ ಮಾಡುತ್ತ ಬಭ್ರುವಾಹನನೊಡನೆ ಪುನಃ ಯುದಕ್ಕೆ 
ಸಿದ್ಧವಾಗಲು, ಅವನ ಜೊತೆಗೆ ಪ್ರದ್ಯುಮ್ನ, ನೀಲಕೇತು, ಯೌವನಾಶ್ವ, ಅವನ ಮಗ 
ಹಂಸಧ್ವಜ, ಅವನ ಮಗ, ಅಧಿಕ ಬಲನಾದ ಮೇಘವರ್ಣ-ಇವರೆಲ್ಲರೂ ಸೇರಿದರೂ 
ಬಭ್ರುವಾಹನನೊಬ್ಬನ ಮೇಲೆ ಯುದ್ಧಮಾಡಿ ತಡೆಯಲಾರದೆ ಹೋದರು. ಬಭ್ರುವಾಹನನು 
ಅವರೆಲ್ಲರನ್ನೂ ಐದೈದು ಬಾಣಗಳಿಂದ ಹೊಡೆದು ಮೂರ್ಛಿತರನ್ನಾಗಿಯೂ 
ವಿರಥರನ್ನಾಗಿಯೂ ಗಜಾಶ್ವ ಛತ್ರ ಹೀನರನ್ನಾಗಿಯೂ ತಲೆಗೆದರಿದವರನ್ನಾಗಿಯೂ ಆಭರಣ 
ಹೀನರನ್ನಾಗಿಯೂ, ಚಾಮರಗಳಿಲ್ಲದೆ ಬಾಡಿದ ಮುಖವುಳ್ಳವರನ್ನಾಗಿಯೂ ಮಾಡಿದನು. 
ಅವರು ಯಜ್ಞದಲ್ಲಿ ಸೋಮಪಾನ ಮಾಡುವಂತೆ, ತಮ್ಮರಕ್ತವನ್ನು ತಾವೇ ಪಾನ ಮಾಡುತ್ತ, 
ಯುದ್ಧಭೂಮಿಯಲ್ಲಿ ಸುತ್ತಾಡುತ್ತಲೂ ನಿಟ್ಟುಸಿರುಬಿಡುತ್ತ ಓಡಾಡುತ್ತಲೂ 
ಸುವರ್ಣಪುಂಖಗಳುಳ್ಳ ಬಾಣಗಳ ಹೊಡೆತದಿಂದ ಸೀಳಿಹೋದ ದೇಹವುಳ್ಳವರಾಗಿ 
ಪಲಾಯನ ಮಾಡಿದರು. ಒಬ್ಬನು ಮಾಂಸರಹಿತವಾದ ಆನೆಯ ದೇಹವನ್ನು ಹೊಕ್ಕು 
ಸುಖವಾಗಿರುತ್ತಿರಲು, ಅಷ್ಟರಲ್ಲಿ ಎರಡು ದೊಡ್ಡ ತೋಳಗಳು ಬಂದು ಅವನನ್ನು ಆನೆಯ 
ದೇಹದಿಂದ ಹೊರಕ್ಕೆಳೆದು ಅವನ ಕಣ್ಣನ್ನು ಕಿತ್ತು ಹಾಕಿ, ಅವನ ಎದೆಯನ್ನು ಸೀಳಿ 
ಮಾಂಸವನ್ನು ತಿಂದುಹಾಕಿದುವು. ಶತ್ರುವಿನಿಂದ ಹತನಾದ ಮತ್ತೊಬ್ಬನನ್ನು 
ನರಿಗಳೆಳೆದುಕೊಂಡು ಹೋದುವು. ಅವನು ನೆಲದಲ್ಲಿ ಬಿದ್ದಿರಲು, ಪಚ್ಚಕರ್ಪೂರ ಕುಂಕುಮ 
ಕೇಸರಿ ಗಂಧ ಲೇಪದಿಂದ ಕೆಂಪಗೆ ಕಾಣುವ ಅವನೆದೆಯನ್ನು ನರಿಗಳು ಉಗುರಿನಿಂದ 
ಬಗಿಯುತ್ತಿರುವುದನ್ನು ಅಪ್ಸರ ಸ್ತ್ರೀಯೊಬ್ಬಳು ಕಂಡು ಅವನನ್ನು ವಿಮಾನದಲ್ಲಿ ಹತ್ತಿಸಿಕೊಂಡು 


೧೩೪ ಜೈಮಿನಿ ಭಾರತ 
ಹೋಗಿ ತನ್ನ ಪತಿಯನ್ನಾಗಿ ಮಾಡಿಕೊಂಡಳು. ಅವಳು ಹಾಗೆಯೇ ನಗುತ್ತ, “ಎಲೈ 
ನಾಥನೆ! ನಿನ್ನ ದೇಹವನ್ನು ನರಿಗಳು ನೆಲದಲ್ಲಿ ಸೀಳಿಹಾಕುತ್ತಿವೆ ನೋಡು! ಈಗ ನಾನು 
ಕರುಣಾಹೀನಳಾಗಿ ನಿನ್ನನ್ನು ಸ್ತನಗಳಿಂದ ಪೀಡಿಸುತ್ತಿರುವೆನು; ನನಗೆ ನಿನ್ನಲ್ಲಿ ದಯವೇ 
ಇಲ್ಲ ಎಂದಳು. 


ಮತ್ತೊಬ್ಬನನ್ನು, ಇನ್ನೊಬ್ಬಳು ಸುರಾಂಗನೆಯು ರಾತ್ರಿಯಲ್ಲಿ ತಾನೇ ಅವನ 
ಅಧರದಲ್ಲಿ ದಂತಕ್ಷತವನ್ನು ಮಾಡಿ, ಹಗಲು ಕೋಪದಿಂದ ಕಾಲಲ್ಲಿ ಮೂರಾವೃತ್ತಿ 
ಒದೆಯಲು, ಅದರಿಂದ ಅವನು ದೇವಲೋಕದಲ್ಲಿ ಸಂತುಷ್ಟನಾಗಿದ್ದನು. ಹೀಗೆ ಇದೊಂದು 
ದೊಡ್ಡ ಆಶ್ಚರ್ಯವು ನಡೆಯಿತು. ಬಾಣದಿಂದ ಕತ್ತರಿಸಿಹೋಗಿ ಆನೆಯ ಮೇಲೆ 
ಜೋಲಾಡುತ್ತಿರುವ ಒಬ್ಬನ ದೇಹವನ್ನು ಸುರಸ್ತೀಯರು ಸ್ವರ್ಗದಲ್ಲಿ ತೊಟ್ಟಿಲಿನಲ್ಲಿ 
ತೂಗುತ್ತಿರುವುದನ್ನು ಮತ್ತೊಬ್ಬನು ನೋಡುತ್ತಿದ್ದನು. ಮತ್ತೊಬ್ಬನನ್ನು ದೇವತಾಸ್ತ್ರೀಯೊಬ್ಬಳು 
ತನ್ನ ಬಾಹುಪಾಶದಿಂದ ಬಿಗಿಯಲು, ಅವನು ಯುದ್ಧದಲ್ಲಿ ಕ್ರೂರವಾದ ಪಾಶಾಯುಧದಿಂದ 
ಬಿಗಿದುದನ್ನು ಸದಿಸಿಕೊಳ್ಳುತ್ತಿದ್ದವು. ಇನ್ನೊಬ್ಬನು ತನ್ನ ದೇಹವು ರಣಭೂಮಿಯಲ್ಲಿ 
ಬಿದ್ದಿರಲು, ಆನೆಯ ಸೊಂಡಿಲಿನಿಂದ ಮದವರ್ಷವು ತನ್ನ ದೇಹದ ಮೇಲೆ 
ಸುರಿಯುತ್ತಿರುವುದನ್ನೂ ವಿಮಾನದಲ್ಲಿ ತಾನಿರುವಾಗ ಸ್ವರ್ಗಕಾಮಿನಿಯ ಬಾಯಿಂದ 
ಗಂಡೂಷ ಸೇಚನೆಯು ತನಗಾಗುತ್ತಿರುವುದನ್ನೂ ಕಂಡನು. ಹೀಗೆ ಬಭ್ರುವಾಹನನು 
ಯುದ್ಧಮಾಡುತ್ತ, ಅರ್ಜುನನ ಸೈನ್ಯದಲ್ಲಿ ಏಟು ತಗಲಿದವರು, ಯುದ್ಧಮಾಡಲು 
ಇಷ್ಟವಿಲ್ಲದವರು, ಗಾಯಪಟ್ಟವರು, ಸುರಕ್ಷಿತರಾಗಿರುವವರು-ಈ ನಾಲ್ಕು ಬಗೆಯವರನ್ನೂ 
ತನ್ನ ಸೈನಿಕರಂತೆ ಭಾವಿಸಿದನು. ತನ್ನ ಬಾಣಗಳಿಂದ ಮೋಹಿತರಾದ ಶೂರರನ್ನು 
ಸಂತೋಷದಿಂದ ತನ್ನ ಪಟ್ಟಣಕ್ಕೆ ಕರೆದುಕೊಂಡು ಹೋಗಿ, ಅವರ ಆನೆಗಳನ್ನೂ 
ಕುದುರೆಗಳನ್ನೂ ತನ್ನ ಲಾಯಕ್ಕೆ ಸಾಗಿಸಿ ಸಂತವಿಸಿದನು; ರಥಗಳನ್ನೂ ಇತರ ವಸ್ತುಗಳನ್ನೂ 
ತನ್ನ ಪಟ್ಟಣಕ್ಕೆ ಸಾಗಿಸಿದನು. ಪ್ರದ್ಯುಮ್ನ ಮೊದಲಾದ ವೀರರೆಲ್ಲರೂ ಅವನ 
ಬಾಣವೃಷ್ಟಿಯಿಂದ ಮೋಹಿತರಾದರು. 


ಅಯೋಧ್ಯಾ ಪ್ರವೇಶ 


ಜೈಮಿನಿಯು ಜನಮೇಜಯನನ್ನು ಕುರಿತು-“ಅಯ್ಯಾ! ಹಿಂದೆ ಅಶ್ವಮೇಧದ 
ಕುದುರೆಯನ್ನು ಕಟ್ಟಿದುದರಿಂದ ಶ್ರೀರಾಮನಿಗೂ ಕುಶನಿಗೂ ಯುದ್ಧವು ನಡೆದಂತೆ 
ಅರ್ಜುನನಿಗೂ ಬಭ್ರುವಾಹನನಿಗೂ ಯುದ್ಧವು ನಡೆಯಿತು'' ಎಂದು ಹೇಳಲು, ಅದಕ್ಕೆ 
ಜನಮೇಜಯನು, “ಅಯ್ಯಾ ಮುನಿವರ್ಯನೇ! ಶ್ರೀರಾಮಕಥೆಯು ಸರ್ವಪಾಪ 
ಏನಾಶಕವಾದುದಲ್ಲವೆ! ಅದಕಾರಣ ಶ್ರೀರಾಮನನ್ನು ಅವನ ಮಗನು ಯುದ್ಧದಲ್ಲಿ 
ಜಯಿಸಿದುದು ಹೇಗೆ? ಶ್ರೀರಾಮನು ಮಗನಾದ ಆ ಕುಶನನ್ನು ಬಾಣವೃಷ್ಟಿಯಿಂದ 
ಅಡಗಿಸಿದುದು ಹೇಗೆ?-ರಾಮನು ಕುಶನನ್ನು ತನ್ನ ಮಗನೆಂದರಿಯದೆ ಹೋಗಲು 
ಕಾರಣವೇನು? ಇವೆಲ್ಲವನ್ನೂ ನನಗೆ ವಿಸ್ತಾರವಾಗಿ ತಿಳಿಸು” ಎಂದು ಕೇಳಿದನು. ಅದನ್ನು 
ಕೇಳಿ, ಜೈಮಿನಿಯು, “ಅಯ್ಯಾ ದೊರೆಯೇ! ಹಿಂದೆ ನಡೆದ ರಾಮಚರಿತ್ರೆಯನ್ನು 
ವಿಸ್ತಾರವಾಗಿ ಹೇಳುವೆನು ಕೇಳು ಎಂದು ಜನಮೇಜಯನನ್ನು ಕುರಿತು ಹೀಗೆ ಹೇಳಿದನು:- 

ಹಿಂದೆ ಶ್ರೀರಾಮನು ರಾವಣನನ್ನೂ ಮಹಾಬಲಶಾಲಿಯಾದ ಕುಂಭಕರ್ಣನನ್ನೂ 
ಭಯಂಕರರಾದ ಮೇಘನಾದ (ಇಂದ್ರಜಿತ್‌) ಮೊದಲಾದ ರಾಕ್ಷಸರನ್ನೂ ಯುದ್ಧದಲ್ಲಿ 
ಕೊಂದು ಅಗ್ನಿ ಮುಖದಲ್ಲಿ ಶುದ್ಧಳಾದ ಸೀತಾದೇವಿಯನ್ನು ಕರೆದುಕೊಂಡು, ಹನುಮಂತನೇ 
ಮೊದಲಾದ ಕಪಿವೀರರಿಂದ ಕೂಡಿ, ಶೂರನಾದ ವಿಭೀಷಣ ಮತ್ತು ಮಹಾತ್ಮನಾದ 
ಲಕ್ಷಣ-ಇವರೊಡನೆ ಪ್ರಯಾಣಮಾಡಿ, ಅಯೋಧ್ಯಾಪಟ್ಟಣಕ್ಕೆ ಬಂದು ಸೇರಿದನಷ್ಟೆ! 
ಆಗ ವಸಿಷ್ಠನೇ ಮೊದಲಾದ ಬ್ರಾಹ್ಮಣಶ್ರೇಷ್ಠರು ಮಂಗಳಸೂಕಗಳನ್ನು ಪಠಿಸುತ್ತ 
ಶ್ರೀರಾಮನನ್ನೆದುರುಗೊಂಡರು. ಶ್ರೀರಾಮನು ಆ ಮುನಿವರ್ಯರನ್ನು ನೋಡಿ ಕೂಡಲೆ 
ತಾನು ರಥದಿಂದಿಳಿದು ಎಲ್ಲರಿಗೂ ನಮಸ್ಕಾರ ಮಾಡಿದನು. ಬಳಿಕ ಸೀತೆಯೂ ಲಕ್ಷಣನೂ 
ಆ ಮುನಿಗಳಿಗೆ ನಮಸ್ಕಾರ ಮಾಡಿದರು. ಶ್ರೀರಾಮನು ಕೈಕೇಯೀ ಸುಮಿತ್ರಾದೇವಿಯರಿಗೆ 
ವಂದಿಸಿ ಭರತ ಲಕ್ಷಣ ಶತ್ರುಘ್ನರೊಡನೆ ಹೊರಟು, ಕೊಳೆ ತುಂಬಿ ಮಲಿನವಾದ 
ದೇಹವುಳ್ಳವಳಾಗಿಯೂ ಪತಿದುಃಖದಿಂದ ವ್ಯಥೆಪಡುತ್ತಿರುವನಳಾಗಿಯೂ ರಾಮನನ್ನು 
ನೋಡಬೇಕೆಂಬ ಕುತೂಹಲವುಳ್ಳವಳಾಗಿಯೂ ಇರುವ ತನ್ನ ತಾಯಿಯಾದ ಕೌಸಲೈೆಸಗೆ 
ನಮಸ್ಕಾರ ಮಾಡಬೇಕೆಂದು ಬಂದನು. ಕೌಸಲೈಯು ರಾಜೀವನೇತ್ರನಾದ ಶ್ರೀರಾಮನನ್ನು 
ನೋಡಿ ಸಂತೋಷದಿಂದ, ಬಡವನು ನಿಧಿಯನ್ನು ಪಡೆದಂತೆ ಬಹಳ ಹೊತ್ತು ಅವನನ್ನು 
ತಬ್ಬಿಕೊಂಡು, ಹೆಚ್ಚಾದ ಪ್ರೀತಿಯಿಂದ ತನ್ನ ಮಗನ ಮೇಲೆ ಕಣ್ಣೀರನ್ನು ಸುರಿಸುತ್ತ, ಜಡೆ 
ಬೆಳೆದು ಪೊದೆಯಾದ ಅವನ ತಲೆಗೆ ಸ್ನಾನ ಮಾಡಿಸಿದಳು; ಬಳಿಕ, ಶ್ರೀರಾಮನ ಮೈಯನ್ನು 
ತನ್ನ ಕೈಯಿಂದ ತಡವುತ್ತ ರಾಕ್ಷಸರ ಆಯುಧಗಳಿಂದಾದ ಗಾಯಗಳನ್ನು ತಿಳಿದು 
ಪಶ್ಚಾತ್ತಾಪದಿಂದ ಹಿತವಚನವನ್ನಾಡುತ್ತ, “ಎಲೈ ರಾಮನೇ! ವಸಿಷ್ಠ ಮೊದಲಾದ 
ಮುನಿಗಳು ನಿನ್ನನ್ನು ಆಯಥಗಳಿಂದ ಭೇದಿಸುವುದಕ್ಕಾಗದವನೆಂತಲೂ, ನೀರಿನಲ್ಲಿ 
ನೆನೆಯದವನೆಂತಲೂ ಹೇಳಿದರಷ್ಟೆ! ನಿನಗೆ ಬಾಣದ ಗಾಯಗಳಾಗಿರುವುದರಿಂದ ಈಗ 
ಅವರ ಮಾತೆಲ್ಲವೂ ವ್ಯರ್ಥವೆಂದು ತಿಳಿಯುತ್ತೇನೆ; ಅಥವಾ, ಕೆಲವರು ಮುನಿವರರು 


೧೩೬ ಜೈಮಿನಿ ಭಾರತ 
ನಿನ್ನನ್ನು ಈಶ್ವರಭಕ್ತನೆಂದು ಹೇಳುತ್ತಾರೆ; ಆದಕಾರಣ ನೀನು ಬಾಣಗಳಿಗೆ ನಿನ್ನಲ್ಲಿ 
ಅವಕಾಶವನ್ನು ಕೊಟ್ಟೆ ಎಂದು ಭಾವಿಸುವೆನು” ಎಂದು ಹೇಳುತ್ತ ಕೌಸಲ್ಯೆಯು 
ಕರುಣಾಯುಕ್ತಳಾಗಿ ರಾಮನ ದೇಹವನ್ನು ತನ್ನ ಕೈಗಳಿಂದ ಸ್ಪರ್ಶ ಮಾಡಿ, ದಿವ್ಯಜ್ಞಾನವನ್ನು 
ಪಡೆದ ಬ್ರಾಹ್ಮಣನಂತೆ, ಪರಮಾನಂದಭರಿತಳಾದಳು. ಆಕೆಯ ಹಸ್ತಸ್ಪರ್ಶದಿಂದ ಶ್ರೀರಾಮನ 
ವ್ಯಥೆಯೆಲ್ಲವೂ ನಿವಾರಣೆಯಾಯಿತು. ಬಳಿಕ ರಾಮನು ಆಕೆಗೆ ತಲೆವಾಗಿ ಬಂಧುಗಳನ್ನು 
ಕುಶಲ ಪ್ರಶ್ನೆ ಮಾಡಿ ಸಂತೋಷದಿಂದ ತಮ್ರುದಿರೊಡನೆ ಶೈಲ ವನ ಕಾನನಗಳಿಂದ 
ಕೂಡಿದ ಭೂಮಿಯೆಲ್ಲವನ್ನೂ ಪಾಲಿಸುತ್ತ ಅಯೋಧ್ಯೆಯಲ್ಲಿದ್ದನು. ಅವನ ರಾಜ್ಯದಲ್ಲಿ 
ಪ್ರಜೆಗಳೆಲ್ಲರೂ ಸುಖವಾಗಿದ್ದರು; ಬ್ರಾಹ್ಮಣರು ವೇದಪರಾಯಣರಾಗಿದ್ದರು; ಕರುಗಳು 
ತಮಗೆ ತೃಪ್ತಿಯಾಗುವವರೆಗೂ ಹಾಲನ್ನು ಕುಡಿದು ಕ್ರೀಡಿಸುತ್ತಿದ್ದುವು. ಗೋಪಾಲಕರು 
ದೊಡ್ಡ ಕೆಚ್ಚಲುಳ್ಳ ಹಸುಗಳಿಂದ ಯಥೇಚ್ಛವಾಗಿ ಹಾಲನ್ನು ಕರೆಯುತ್ತಿದ್ದರು; ಗಿಡಗಳೆಲ್ಲವೂ 
ಸರ್ವದಾ ಫಲ ಪುಷ್ಪಗಳಿಂದ ತುಂಬಿದ್ದುವು; ದುಷ್ಕಾಲ ದೋಷಗಳನ್ನು ನಾಶಮಾಡುತ್ತ 
ಓಷಧಿಗಳೆಲ್ಲವೂ ಫಲಿಸುತ್ತಿದ್ದುವು; ಯಾಜಕರು ಸರಯೂ ನದೀತೀರದಲ್ಲಿ ಯಜ್ಞಗಳನ್ನು 
ನಡೆಯಿಸುತ್ತಿದ್ದರು; ಯೂಪಸ್ತಂಭಗಳು ಮೋಟಾಗಿದ್ದರೂ ಯಜ್ಞಗಳಲ್ಲಿ ಎಲ್ಲೆಡೆಗಳಲ್ಲಿಯೂ 
ಪಶುಗಳಿಂದ ಕೂಡಿ ಏಳ್ಗೆಯನ್ನು ಹೊಂದಿದ್ದುವು. ಹೀಗೆ ಶ್ರೀರಾಮನು ಅಗ್ನಿಗೆ ಸಮಾನರಾದ 


ತನ್ನ ಮೂರು ಮಂದಿ ತಮಂದಿರೊಡನೆ ಸತ್ತ್ವ ರಜಸ್ತಮೋಗುಣಗಳೆಂಬ ಗುಣತ್ರಯದಿಂದ 
ಕೂಡಿದವನಂತೆ ಮೆರೆಯುತ್ತಿದ್ದನು. 


ರಾಮವಾಕ್ಕ 


ಶ್ರೀರಾಮನು ತಮ್ಮ ಪೂರ್ವಿಕರ ಮಾರ್ಗವನ್ನನುಸರಿಸಿ ಹತ್ತುಸಾವಿರ ವರ್ಷಗಳ 
ಕಾಲ ರಾಜ್ಯಭಾರ ಮಾಡಿದನು; ಆದರೆ ಸೀತಾದೇವಿಯಲ್ಲಿ ಸಂತಾನವನ್ನು ಪಡೆಯಲಿಲ್ಲ. 
ಬಳಿಕ ಬಹುಕಾಲದ ಮೇಲೆ ಸೀತೆಯು ಗರ್ಭವತಿಯಾದಳು. ಶ್ರವಣ ನಕ್ಷತ್ರದ ಕೊನೆಯ 
ಪಾದದ ಚರಲಗ್ನದಲ್ಲಿ ಗರ್ಭಧಾರಣೆಯಾದುದರಿಂದ ಆ ಗರ್ಭವು ತಾಯಿಗೆ ದೇಶಾಂತರ 
ಪ್ರಾಪ್ತಿಯನ್ನುಂಟುಮಾಡುವುದಾಗಿದ್ದಿತು. ಹೀಗೆ ಶ್ರೀರಾಮನು ಪತ್ನಿಯೊಡನೆ ಬಳಿಕ ನಾಲ್ಕು 
ತಿಂಗಳನ್ನು ವಿನೋದವಾಗಿ ಕಳೆದನು. ಸೀತೆಗೆ ಐದನೆಯ ತಿಂಗಳು ಪ್ರಾರಂಭವಾಗಲು, 
ಶ್ರೀರಾಮನು ಒಂದು ದಿನ ರಾತ್ರಿ-ಲಕ್ಷ್ಮಣನು ಸೀತಾದೇವಿಯನ್ನು ಭಾಗೀರಥಿ ತೀರದಲ್ಲಿ 
ಬಿಟ್ಟುಬಂದಂತೆಯೂ, ಅಲ್ಲಿ ಆಕೆಯು ಅನಾಥಳಂತೆ ರೋದಿಸುತ್ತಿದ್ದಂತೆಯೂ ಸ್ವಪ್ನವನ್ನು 
ಕಂಡು ಆಶ್ಚರ್ಯಯುಕ್ತನಾಗಿ, ಬೆಳಗಾದ ಕೂಡಲೆ ಆಹ್ಲಿಕವನ್ನು ತೀರಿಸಿಕೊಂಡು, ವಸಿಷ್ಠನನ್ನು 
ಕುರಿತು, “ಅಯ್ಕಾ ಮುನಿವರ್ಯನೇ! ಸೀತಾದೇವಿಯು ಭಾಗೀರಥೀ ತೋಟದಲ್ಲಿ 
ರೋದಿಸುತ್ತಿದ್ದಂತೆ ಸ್ವಪ್ನವನ್ನು ಕಂಡೆನು. ಆದಕಾರಣ, ಆಕೆಯ ಗರ್ಭವಿಘ್ನ ಶಾಂತ್ಯರ್ಥವಾಗಿ 
ಪುನ್ನಕ್ಷಕ್ರಯುಕ್ತವಾದ ಯಾವುದಾದರೂ ಒಂದು ಶುಭದಿನದಲ್ಲಿ ಪುಂಸವನ ಕರ್ಮವು 
ನಡೆಯುವುದಕ್ಕೆ ಅಪ್ಪಣೆ ಕೊಡು'' ಎಂದು ಕೇಳಲು, ವಸಿಷ್ಠನು ಆ ಮಾತನ್ನು ಕೇಳಿ, 
“ಎಲೈ ಪ್ರಭುವೇ, ಸೂರ್ಯನು ಪುಷ್ಯ ನಕ್ಷತ್ರದಲ್ಲಿರುವಾಗ ಶುದ್ಧಪಂಚಮಿಯಲ್ಲಿ ಪುಂಸವನವು 
ನಡೆಯಬೇಕಾಗುತ್ತದೆ. ಕೃಷ್ಣಪಕ್ಷವು ಕಳೆಯಲಿ; ಆ ಮಹೂರ್ತವು ಪ್ರಾಪ್ತವಾಗುವವರೆಗೂ 
ಬ್ರಾಹ್ಮಣ ಸಂತರ್ಪಣೆಯನ್ನು ನಡೆಯಿಸುತ್ತಿರು” ಎಂದು ಹೇಳಿದನು. ರಾಮನು ವಸಿಷ್ಠನ 
ಮಾತನ್ನು ಕೇಳಿ ಲಕ್ಷಣನೊಡನೆ, “ಅಯ್ಯಾ ಸಹೋದರನೇ! ಸೀತೆಯ ಪುಂಸವನವು 
ಪಂಚಮೀದಿನವಾಗುವುದು. ಅಷ್ಟರಲ್ಲಿ ನೀನು ಹೋಗಿ ಜನಕರಾಜನನ್ನೂ, ಯಷಿಗಳ 
ಗುಂಪಿನೊಡನೆ ಆ ವಿಶ್ವಾಮಿತ್ರ ಮುನಿಯನ್ನೂ ಕರೆದುಕೊಂಡು ಬಾ” ಎಂದು ಹೇಳಲು, 
ಲಕ್ಷ್ಮಣನು ನಮಸ್ಕಾರ ಮಾಡಿ ಕೂಡಲೆ ಹೊರಟು ಹೋದನು. 


ಬಳಿಕ ಶ್ರೀರಾಮನು ಶಿಲ್ಪಿಗಳನ್ನು ಕರೆಯಿಸಿ ಎರಡು ಹರಿದಾರಿಯ ಉದ್ದವೂ 
ಅಗಲವೂ ಉಳ್ಳ ಮಂಟಪವನ್ನು ಕಟ್ಟಿಸಿದನು. ಆ ಮಂಟಪದಲ್ಲಿ ವಸಿಷ್ಠನು 
ಮನೋಹರವಾದ ಅಗ್ನಿಕುಂಡವನ್ನು ಮಾಡಿಸಿ ಕರ್ಮಾಂಗಗಳಾದ ಅತ್ತಿಯ ಹಣ್ಣಿನ ಸರ, 
ಮುಳ್ಳು ಹಂದಿಯ ಮುಳ್ಳು, ಮೂರು ಮಡಿಕೆಯಾಗಿ ಸುತ್ತಿದ ಹಸಿಯ ನೂಲಿನ ಸಿಂಬಿ, 
ಚೌಕವಾದ ಅತ್ತಿಯ ಮರದ ಮಣೆ, ವೀಣೆ ಮೊದಲಾದುವುಗಳನ್ನು ಸಿದ್ಧಪಡಿಸಿದನು. 
ಅಷ್ಟರಲ್ಲಿ ಲಕ್ಷ್ಮಣನು ಜನಕನನ್ನೂ ವಿಶ್ವಾಮಿತ್ರನನ್ನೂ ಕರೆದುತಂದು ಶ್ರೀರಾಮನಿಗೆ ನಮಸ್ಕರಿಸಿ, 
“ಅಣ್ಣಾ! ಜನಕನೂ ವಿಶ್ವಾಮಿತ್ರನೂ ಬಂದಿರುವರು. ಇವರನ್ನು ಅರ್ಫ್ಯಾದಿಗಳಿಂದ 
ಪೂಜಿಸು?” ಎಂದನು. ರಾಮನು ಆ ಮಾತನ್ನು ಕೇಳಿ ಅದೇ ಪ್ರಕಾರ ನಮಸ್ಕಾರಾರ್ಫ್ಯಾದಿ 
ಗಳಿಂದ ಅವರಿಬ್ಬರನ್ನೂ ಪೂಜಿಸಿದನು. ಬಳಿಕ, ಯೋಗ್ಯವಾದ ಮುಹೂರ್ತವು ಪ್ರಾಪ್ತವಾದ 
ಕೂಡಲೆ ವಸಿಷ್ಠನು, “ಎಲೈ ರಾಮನೇ! ಸೀತೆಯೊಡನೆ ನೀನು ಸ್ನಾನಾದಿ ಕರ್ಮಗಳನ್ನು 
ಮಾಡಿ ತಮ್ಮಂದಿರೊಡನೆ ಮಂಟಪ ಪ್ರವೇಶಮಾಡು”” ಎಂದನು. ಆಗ ಶ್ರೀರಾಮನು 


೧೩೮ ಜೈಮಿನಿ ಭಾರತ 
ಸೀತೆಯೊಡನೆ ಮಂಗಳಸ್ನಾನಮಾಡಿ ವೇದಶಾಸ್ತ್ರ ಪಾರಗರಾಗಿಯೂ ಸದಾಚಾರ 
ಸಂಪನ್ನರಾಗಿಯೂ ಕರ್ಮಜ್ಞರಾಗಿಯೂ ಇರುವ ಬ್ರಾಹ್ಮಣರಿಂದಲಂಕೃತವಾದ 
ಮಂಟಪವನ್ನು ಹೊಕ್ಕನು. 

ಬಳಿಕ ವಸಿಷ್ಠನು ಶ್ರೀರಾಮನನ್ನು ಪೀಠದ ಮೇಲೆ ಕುಳ್ಳಿರಿಸಿ ಕ್ರಮವಾಗಿ ಚರು, 
ತಿಲಾಜ್ಯಾಹುತಿಗಳನ್ನು ಮಾಡಿಸಿ, ಶಾಂತ್ಯುದಕದಿಂದ ಶ್ರೀರಾಮನಿಗೆ ಅಭಿಷೇಕ ಮಾಡಿ, 
ಹಾಗೆಯೇ ಸೀತಾದೇವಿಯ ಮುಡಿಯ ಮೇಲೆ ದಾರದ ಸಿಂಬಿಯನ್ನಿಟ್ಟು ಅತ್ತಿಯ ಹಣ್ಣಿನ 
ಸರವನ್ನು ಆಕೆಗೆ ಧರಿಯಿಸಿದನು. ಆಗ ಆಕೆಯು ಬ್ರಹ್ಮಾಂಡಗಳನ್ನು ಧರಿಸಿದಂತೆ 
ಪ್ರಕಾಶಿಸಿದಳು. ವೀಣಾವಾದ್ಯಪ್ರವೀಣನಾದ ಭರತನು ಗರ್ಭಸ್ಥವಾದ ಶಿಶುವಿಗೆ ವೀಣಾಭ್ಯಾಸ 
ಮಾಡಿಸುವನೋ ಎಂಬಂತೆ ಸೀತೆಯ ಎದುರಿಗೆ ವೀಣೆಯನ್ನು ಬಾರಿಸಿದನು. ಹೀಗೆ 
ಶ್ರೀರಾಮನು ಶುಭಕಾರ್ಯವನ್ನು ನೆರವೇರಿಸಿ ಬ್ರಾಹ್ಮಣರನ್ನು ಪಾಯಸಾಜ್ಯಾದಿಗಳಿಂದ 
ತೃಪ್ತಿಗೊಳಿಸಿ ಸುವರ್ಣ ವಸ್ತ್ರ ಭೂಷಣಾದಿಗಳನ್ನೂ ಅಶ್ವರಥಾದಿಗಳನ್ನೂ ದಾನಮಾಡಿದನು. 
ಜನಕನು ಶ್ರೀರಾಮನಿಗೆ ನಿಷ್ಕಂಟಕವಾದ ತನ್ನ ರಾಜ್ಯವನ್ನೊಪ್ಪಿಸಿಕೊಟ್ಟು ವಿಶ್ವಾಮಿತ್ರನೊಡನೆ 
ವನವಾಸಕ್ಕೆ ತೆರಳಿದನು. 

ಹೀಗೆ ಕೆಲವು ಕಾಲ ಕಳೆದ ಮೇಲೆ, ಒಂದು ದಿನ ರಾತ್ರಿ ಅಯೋಧ್ಯೆಯಲ್ಲಿ 
ಶ್ರೀರಾಮನು ಸೀತೆಯೊಡನೆ ಶಯನಸುಖವನ್ನನುಭವಿಸುತ್ತ ಸಂತೋಷದಿಂದ 
ಸೀತಾದೇವಿಯನ್ನು ಕುರಿತು, “ಎಲೌ ಭದ್ರೇ! ನಿನಗೆ ಯಾವ ವಸ್ತುವಿನಲ್ಲಿ ಬಯಕೆ, 
ಅದನ್ನು ತಿಳಿಸು” ಎಂದನು. ಅದಕ್ಕೆ ಸೀತಾದೇವಿಯು, “ಎಲ್ಫೆ ಪ್ರಾಣಕಾಂತನೇ! ನಿನ್ನ 
ಅನುಗ್ರಹದಿಂದ ನಾನು ಯಾವಾಗಲೂ ಪೂರ್ಣಕಾಮಳಾಗಿರುವೆನು. ಆದರೆ ಭಾಗೀರಥೀ 
ತೀರದಲ್ಲಿ ಕೃಷ್ಣಾಜಿನಧಾರಣಿಯರಾಗಿರುವ ಖಷಿಪತ್ನಿಯರು ವಾಸಿಸುತ್ತಿರುವ ಪ್ರದೇಶಕ್ಕೆ 
ಹೋಗಬರಬೇಕೆಂಬ ಕುತೂಹಲವು ನನಗೆ ಬಹಳವಾಗಿರುವುದು” ಎಂದಳು. ಅದಕ್ಕೆ 
ರಾಮನು ನಸುನಗುತ್ತ, “ಇದೇನು! ನೀನು ಹದಿನಾಲ್ಕು ವರ್ಷಗಳು ದಂಡಕಾ ವನವಾಸ 
ಮಾಡಿದರೂ ಇನ್ನೂ ನಿನಗೆ ತೃಪ್ತಿಯುಂಟಾಗಲಿಲ್ಲವೆಂದು ಕಾಣುತ್ತದೆ. ಇರಲಿ, ಈಗಲೂ 
ನಿನ್ನ ಮೊದಲನೆಯ ಗರ್ಭದೋಹದವು ಹೇಗೆ ವ್ಯರ್ಥವಾದೀತು? ನಾಳೆಯೇ ನೀನು 
ಭಾಗೀರಥೀ ತೀರಕ್ಕೆ ಹೊರಡಬಹುದು” ಎಂದು ಹೇಳಿ ಆ ರಾತ್ರಿ ಸುಖವಾಗಿ ಮಲಗಿ 
ನಿದ್ರಿಸಿದನು. 

ಆ ರಾತ್ರಿಯು ಕಳೆದ ಕೂಡಲೆ ಪುರದ ಗೂಢಚಾರರು ಮರುದಿನ ರಾತ್ರಿ ರಾಮನ 
ಬಳಿಗೆ ಬೇರೆ ಬೇರೆ ಬಂದು ತಾವು ತಿಳಿದುಬಂದ ಸಂಗತಿಗಳನ್ನು ಹೇಳುತ್ತ, “ಎಲೈ 
ರಾಮನೇ! ನಿನ್ನ ಕೀರ್ತಿ ಪ್ರತಾಪಗಳನ್ನು ಎಲ್ಲೆಲ್ಲಿಯೂ ಎಲ್ಲರೂ ಹೊಗಳುತಿರುವರು” 
ಎಂದು ಹೇಳಿದರು. ಅದನ್ನು ಕೇಳಿ ಶ್ರೀರಾಮನು ಅವರಲ್ಲೊಬ್ಬನನ್ನು ಬಲವಾಗಿ ಚಂಡಿಸಿ, 
“ಎಲೋ! ರಾಜ್ಯದ ನಡೆವಳಿಕೆ ಹೇಗಿದೆ? ನಾನು "ನನ್ನ ಹೆಂಡತಿ, ನನ್ನ ಸಹೋದರರು-' 
ಇವರ ವಿಷಯದಲ್ಲಿ ಜನರು ಆಡಿಕೊಳ್ಳುವ ಒಳ್ಳೆಯ, ಅಥವಾ ಕೆಟ್ಟ ಅಭಿಪ್ರಾಯಗಳೇನು? 
ರಾತ್ರಿಯಲ್ಲಿ ನೀನು ಕೇಳಿದ ಅಂತಹ ಸಂಗತಿಗಳೇನು? ಇದ್ದುದನ್ನು ಇದ್ದ ಹಾಗೆ, ನೀನು 

ಸತ್ಯವಾಗಿ ಹೇಳು; ನಿನ್ನನ್ನು ದಂಡಿಸುವುದಿಲ್ಲ, ಹೆದರಬೇಡ'' ಎಂದು ಕೇಳಿದನು. ಆ 
ಚಾರನು ನಗುತ್ತ ಶ್ರೀರಾಮನನ್ನು ಕುರಿತು, “ಎಲೈ ಶ್ರೀರಾಮನೇ! ನಿನ್ನ ದರ್ಶನ 
ಮಾತ್ರದಿಂದಲೇ ದುಷ್ಕತವ ಸುಟ್ಟು ಬೂದಿಯಾಗುವುದು. ಹೀಗಿರುವಾಗ, ನಿನ್ನಲ್ಲಿ 
ದುಷತವು ತೋರುವುದೆಂದರೇನು? ಇದು ವಿಪರೀತವೇ ಸರಿ. ನಾವು ಪಾಪ 
ಕಾರ್ಯಗಳಲ್ಲಿಯೂ ಪಾಷಿಷ್ಠ ಪ್ರದೇಶಗಳಲ್ಲಿಯೂ ಓಡಾಡುವೆವು. ನಿನ್ನ ದರ್ಶನದಿಂದ 
ನಮ್ಮಪಾಪವೆಲ್ಲವೂ ಪರಿಹಾರವಾಗುವುದು. ಹೀಗಿದ್ದರೂ ಲೋಕಕ್ಕೆ ತಡೆಯಿಲ್ಲ; ನಾನು 
ಅರ್ಧರಾತ್ರಿಯಲ್ಲಿ ಸಂಚರಿಸುತ್ತಿರುವಾಗ ಒಂದು ವಿಚಿತ್ರವನ್ನು ಕಂಡೆನು: 


ಈ ಪಟ್ಟಣದ ಯಾವನೋ ಒಬ್ಬ ಅಗಸನು ತನ್ನ ಹೆಂಡತಿಯ ಮೇಲೆ 
ಕೋಪಿಸಿಕೊಂಡು ಅವಳನ್ನು ತನ್ನ ಮನೆಯಿಂದ ಬಿಟ್ಟೋಡಿಸಿದನು. ಅವಳು ತೌರು 
ಮನೆಗೆ ಸೇರಿ ಅಲ್ಲಿ ನಾಲ್ಕು ದಿನಗಳಿದ್ದಳು. ಬಳಿಕ ಅವಳ ತಂದೆಯು, "ಆಃ! ವೇದಾಗಮ 
ವಿರುದ್ಧವಾಗಿ ನಾನು ಮಗಳನ್ನು ನನ್ನ ಮನೆಯಲ್ಲಿಟ್ಟುಕೊಂಡೆನು; ಹೀಗಿರುವುದು ಸರಿಯಲ್ಲ; 
ಇವಳನ್ನು ಇವಳ ಗಂಡನ ಮನೆಗೆ ಕಳುಹಿಸಿಬಿಡುವೆನು. ಬಟ್ಟೆಯಲ್ಲಿರುವ ಕೊಳೆಯನ್ನು 
ನಾನು ನನ್ನ ಕೈಯಿಂದಲೇ ಕಳೆದು ಶುದ್ಧಮಾಡುವೆನಲ್ಲವೇ! ಹೀಗಿರುವಾಗ ನನ್ನ ಮಗಳನ್ನು 
ನನ್ನ ಮನೆಯಲ್ಲಿ ಸೇರಿಸಿಕೊಂಡು ಇದರಿಂದ ದೋಷಕ್ಕೊಳಗಾಗಿದ್ದರೂ ಇದನ್ನು 
ಶುದ್ಧಿಪಡಿಸಿಕೊಳ್ಳದಿರುವುದು ಯಾವ ಧರ್ಮ 2” ಎಂದಾಲೋಚಿಸಿ ತನ್ನ ಮಗಳನ್ನು 
ಕರೆದುಕೊಂಡು ತನ್ನ ಸಹೋದರರೊಡನೆ ಅಳಿಯನ ಮನೆಗೆ ಹೋಗಿ ಅವಳನ್ನು ಅವನ 
ಮನೆಗೆ ಬಿಟ್ಟನು. ಅದಕ್ಕೆ ಅಳಿಯನು ಕೋಪಯುಕ್ತನಾಗಿ, ನಾಲಗೆಯಿಂದ ಕಟವಾಯನ್ನು 
ಸವರಿಕೊಳ್ಳುತ್ತ, ಕೈಯನ್ನು ಮೇಲಕ್ಕೆತ್ತಿಕೊಂಡು, “ರಾಕ್ಷಸನ ಮನೆಯಲ್ಲಿದ್ದ ಸೀತೆಯನ್ನು 
ಕರೆತಂದು ತನ್ನ ಮನೆಗೆ ಸೇರಿಸಿಕೊಂಡ ಆ ಶ್ರೀರಾಮನೆಂದು ನೀವು ನನ್ನನ್ನು ತಿಳಿದಿರೋ? 
ಅವನು ದೊರೆಯಾಗಿರುವೆನೆಂದು ಅಧಿಕಾರ ದರ್ಪದಿಂದ ಯಾರ ಲಕ್ಷ್ಯವೂ ಇಲ್ಲದೆ 
ಹೀಗೆ ಮಾಡಿದ ಮಾತ್ರಕ್ಕೆ ನಾನು ಹಾಗೆ ಮಾಡುವೆನೇ?'' ಎಂದು ಪುನಃ ಪುನಃ ಅದೇ 
ಮಾತನ್ನು ಮೈಮರೆತು ಹೇಳುತ್ತಿರಲು, ಇತರರು ಯಾರೂ ಅದಕ್ಕೆ ಪ್ರತಿಯಾಗಿ ಮಾತನಾಡಿ 
ಸಮಾಧಾನ ಮಾಡಲಾರದೆಹೋದರು. ಆಗ ನಾನು ನನ್ನ ಮನಸಿನಲ್ಲಿ. "ಈ ರಜಕನು 
ಹೇಳುವ ಮಾತು ಸತ್ಯವಾಗಿರಬಹುದೇ? ಶ್ರೀರಾಮನು ಗಂಗಾನದೀ ತೀರದಲ್ಲೆಲ್ಲಯೂಪ 
ಸ್ತಂಭಗಳನ್ನು ಸ್ಥಾಪಿಸಿದ ಧರ್ಮಿಷ್ಠನು; ತಂದೆಯ ಮಾತನ್ನು ಮೀರದವನು; ರಾವಣನನ್ನು 
ಗೆದ್ದವನು; ಲೋಕಕ್ಕೆ ಆಶ್ರಯನಾದವನು; ಈ ಲೋಕದಲ್ಲಿ ಅವನಿಗೆ ಸಮಾನರು 
ಯಾರಿರುವರು? ಆತನು ಸದಾಚಾರಸಂಪನ್ನನು, ಗುಣಗಳಲ್ಲಿಯೂ ಆಶೆಯನ್ನು 
ತೊರೆದವನು; ಅಂತಹ ಸದ್ಗುಣಸಂಪನ್ನನಾದ ರಾಮನನ್ನು ಮೂಢನಾದ ಅಗಸನೇನು 
ಬಲ್ಲನು?' ಎಂದು ಚಿಂತಿಸುತ್ತ ನಿನ್ನ ಬಳಿಗೆ ಬಂದೆನು” ಎಂದ ಹೇಳಲು, ಶ್ರೀರಾಮನು 
ಅವನ ಮಾತುಗಳೆಲ್ಲವನ್ನೂ ಕೇಳಿ ಅವನನ್ನು ಕಳುಹಿಸಿ, ತನ್ನಲ್ಲಿ “ಸೀತಾದೇವಿಯು ಅಗ್ನಿ 
ಶುದ್ಧಳಾಗಿದ್ದರೂ ಈ ಲೋಕನಿಂದೆಗೊಳಗಾದಳು. ಆದಕಾರಣ ಈಕೆಯನ್ನು ಪರಿತ್ಯಾಗ 
ಮಾಡಲೇ? ಬೇಡವೆ?” ಎಂದು ಆಕೆಯನ್ನು ನೆನೆದು, “ಹರಿಣಾಕ್ಟಿಯಾಗಿಯೂ 

ಪದ್ಮಾನನೆಯಾಗಿಯೂ ಇರುವ ಸೀತೆಯನ್ನು, ಮುಖ್ಯವಾದ ಆಚಾರ ಪದ್ಧತಿಯನ್ನು ಬಿಡುವ 
ಶ್ರೋತ್ರಿಯನಂತೆಯೂ, ವೇದವನ್ನು ಬಿಟ್ಟ ಬ್ರಾಹ್ಮಣನಂತೆಯೂ ಹೇಗೆ ಬಿಡಲಿ?” ಎಂದು 
ಚಿಂತಿಸುತ್ತಿರಲು, ಅಷ್ಟರಲ್ಲಿ ಬೆಳಗಾಯಿತು. 


ಬಳಿಕ ಶ್ರೀರಾಮನು ಸೀತಾತ್ಕಾಗದಲ್ಲಿ ಮನಸ್ಸು ಮಾಡಿದವನಾಗಿ ಲಕ್ಷಣ ಭರತ 
ಶತ್ರುಘ್ನರನ್ನು ಕರೆಯಿಸಲು, ಕೂಡಲೆ ಆ ಮೂರು ಮಂದಿಯೂ ರಾಮನನ್ನು ಸೇವಿಸಲು 
ಬಂದರು. ಅವರು ದುಃಖತನಾಗಿಯೂ ಮನೋವ್ಯಾಕುಲತೆಯುಳ್ಳವನಾಗಿಯೂ ಇರುವ 
ರಾಮನನ್ನು ನೋಡಿ ಒಬ್ಬರಿಗೊಬ್ಬರು, “ಇದೇನು! ಶ್ರೀರಾಮನು ನಾವು ಬೇಗ 
ಬರಲಿಲ್ಲವೆಂದೋ, ಪ್ರಾತಃಕಾಲದಲ್ಲಿ ಬ್ರಾಹ್ಮಣ ಪೂಜೆಯನ್ನೂ ನಿತ್ಯದಾನವನ್ನೂ ಮಾಡದೆ 
ಬಂದಿರುವೆವೆಂದೋ, ಪ್ರಾತಃಕಾಲದಲ್ಲಿ ಬೇಗನೆ ನಾವು ಎಚ್ಚರಗೊಂಡಿರಲಿಲ್ಲವೆಂದೋ, 
ನಾವು ಬಂದ ಕೂಡಲೇ ನಮಸ್ಕರಿಸಲಿಲ್ಲವೆಂದೋ, ಮತ್ತೆ ಯಾವ ಕಾರಣದಿಂದಲೋ 
ನಮ್ಮಮೇಲೆ ಕೋಪಿಸಿಕೊಂಡಿರುವನೋ ಏನೋ" ಎಂದೆಂದುಕೊಳ್ಳುತ್ತ ಆತನ ಸಮೀಪಕ್ಕೆ 
ಬಂದು ನಮಸ್ಕರಿಸಿ, “ಎಲೈ ಶ್ರೀರಾಮನೇ! ಯಾವಾಗಲೂ ನಿನ್ನಿಷ್ಟದಂತೆ ನಡೆಯುತ್ತ, 
ನಮ್ಮಕಾರ್ಯಗಳೆಲ್ಲವನ್ನೂ ನಿನಗೆ ನಿವೇದಿಸುತ್ತ, ನಿನ್ನ ದರ್ಶನದಲ್ಲಿ ಕುತೂಹಲವುಳ್ಳವರಾಗಿ 
ಬಂದಿರುವ ನಮನ್ನು ನೀನು ಆದರಿಸದಿರಲು ಕಾರಣವೇನು?” ಎಂದು ಕೇಳಿದರು. 
ಅವರ ಮಾತನ್ನು ಕೇಳಿ ಶ್ರೀರಾಮನು ಮೆಲ್ಲಗೆ ಹೀಗೆ ಹೇಳಿದನು. 


ಇ 
ಲಕ್ಷಣ ಪ್ರಸ್ಥಾನ 


ಶ್ರೀರಾಮನು ತನ್ನ ತಮ್ಮಂದಿರನ್ನು ಕುರಿತು, ಗೂಢಚಾರನು ರಾತ್ರಿಯಲ್ಲಿ ಹೇಳಿದ 
ಮಾತನ್ನು ತಿಳಿಸಿ, “ಪಾಷಂಡರು ಶ್ರುತಿಯನ್ನು ನಿಂದಿಸುವಂತೆ ಜನರು ಸೀತೆಯನ್ನು 
ನಿಂದಿಸುತ್ತಿರುವರು. ಆದಕಾರಣ, ಲೋಕಾಪವಾದ ಭೀತನಾದ ನಾನು, ಸಂಸಾರ ಭಯ 
ಭೀತನಾದ ಯೋಗಿಯು ಮಮತೆಯನ್ನು ಬಿಡುವಂತೆ, ಸೀತೆಯನ್ನು ಪರಿತ್ಕಾಗ 
ಮಾಡುತ್ತೇನೆ? ಎಂದು ಹೇಳಲು, ಅವನ ಮೂವರೂ ತಮಂದಿರೂ ವಜ್ರಾಯುಧವು 
ಹೊಡೆದಂತಾಗಿ ಆ ಮಾತನ್ನು ಕೇಳಿ ರೋಮಾಂಚನವನ್ನು ಹೊಂದಿದರು. ಭರತನು 
ಶ್ರೀರಾಮನನ್ನು ಕುರಿತು, “ಎಲೈ ರಾಮಚಂದ್ರನೇ! ಗೋವನ್ನು ಚಂಡಾಲರ ಅಧೀನದಿಂದ 
ಬಲಾತ್ಕಾರವಾಗಿ ತಪ್ಪಿಸಿ ತಂದು ಬಳಿಕ ಅದು ದುಸ್ಸಂಗದಲ್ಲಿದ್ದುದರಿಂದ ತ್ಯಾಜ್ಯವಾದುದೆಂದು 
ಭಾವಿಸಿ ಅದನ್ನು ಕಾಡಿಗಟ್ಟುವವನಂತೆ ರಾಕ್ಷಸನ ವಶದಿಂದ ತಪ್ಪಿಸಿ ತಂದ ಈ ಸೀತೆಯನ್ನು 
ಈಗ ಬಿಡುವುದಕ್ಕೆ ಯತ್ನಿಸುವ ನಿನ್ನ ಕೃಪಾಳುತ್ವವು ಸ್ತೋತ್ರಾರ್ಹವಾದುದೇ ಸರಿ! ಹಿಂದೆ, 
ಉರಿಯು ಆಕಾಶವನ್ನು ವ್ಯಾಪಿಸುವಂತೆ ಚಿತೆಯನ್ನು ಹೊತ್ತಿಸಿ ಸೀತಾದೇವಿಯು ಅಗ್ನಿ 
ಪ್ರವೇಶ ಮಾಡಿದಾಗ, ತಂದೆಯಾದ ದಶರಥನು ಆಕಾಶದಲ್ಲಿ ವಿಮಾನರೂಢನಾಗಿದ್ದು, 
“ಎಲೈ ಮಗನೇ! ಪತಿವ್ರತೆಯಾದ ಈಕೆಯು ಶುದ್ಧಳೆಂದು ತಿಳಿ. ಇವಳ ಸದಾಚಾರದಿಂದ 
ನಮ್ಮಕುಲವೆಲ್ಲವೂ ಪವಿತ್ರವಾಯಿತು. ಸೀತಾದೇವಿಯು ನಮಗೆ ಸೊಸೆಯಾದುದರಿಂದ, 
ಪುತ್ರ ಶೋಕದಿಂದ ಮೃತರಾದವರೆಲ್ಲರಿಗೂ ಉತ್ತಮಗತಿಯುಂಟಾಯಿತು? ಎಂದು ನಿನಗೆ 
ಹೇಳಿದ ಮಾತುಗಳನ್ನು ನೀನು ಮರೆತೆ. ಬ್ರಹ್ಮಾದಿ ದೇವತೆಗಳು ನಿನ್ನನ್ನು ಕುರಿತು “ಅಯ್ಯಾ 
ರಾಮಚಂದ್ರನೇ! ಸೀತಾದೇವಿಯು ಅಗ್ನಿಶುದ್ಧಳಾಗಿ ಅರಳುಮಗ್ಗಿನ ದಂಡೆಯಂತಿರುವಳು 
ಎಂದು ಹೇಳಿದುದನ್ನು ಜ್ಞಾಫಿಸಿಕೊ. ಹಾಗಿದ್ದರೂ ನಿನ್ನ ಮನಸ್ಸು ಕಠಿನವಾಗಿರುವಂತೆ 
ಕಾಣುತ್ತದೆ” ಎಂದನು. 


ಭರತನ ಮಾತನ್ನು ಕೇಳಿ ಶ್ರೀರಾಮನು ಅವನನ್ನು ಕುರಿತು ತಮ್ಮಾ! ನೀನು 
ಹೇಳಿದುದು ಸತ್ಯ; ಜಾನಕಿಯು ಶುದ್ಧಳು. ಆದರೂ ಲೋಕಾಪವಾದವು 
ತಡೆಯಲಶಕ್ಕವಾದುದು. ಅದು ದೊರೆಗಳ ಯಶಸ್ಸನ್ನು ಹಾಳುಮಾಡುವುದು. ಕೀರ್ತಿ 
ಹೀನರಾಗಿ ಬದುಕುವವರು ಸತ್ತವರಂತೆಯೇ ಸರಿ. ಲೋಕದಲ್ಲಿ ಪುರೂರವ ಹರಿಶ್ಚಂದ್ರ 
ನಹುಷ ಪೃಥು ಮೊದಲಾದ ರಾಜಶ್ರೇಷ್ಠರು ಪ್ರಖ್ಯಾತರಾಗಿ ಯಶಸ್ಸನ್ನು ಪಡೆದಿರುವರು; 
ಮಾಂಧಾತ ಸಗರ ಅಂಬರೀಷ ಭಗೀರಥ ಬುತುಪರ್ಣ ನಳ ಮೊದಲಾದವರು ಪುಣ್ಯ 
ಕೀರ್ತಿಯಿಂದಲೇ ಪ್ರಸಿದ್ಧಿಗೆ ಬಂದರು. ಮನುಷ್ಯರಿಗೆ ಕೀರ್ತಿಗೆ ಸಮಾನವಾದುದು 
ಯಾವುದೂ ಇಲ್ಲ. ಆದುದರಿಂದಲೇ ಪಾಪಪರಿಹಾರವೂ ಪುಣ್ಯಪ್ರಾಪ್ತಿಯೂ ಸ್ವರ್ಗಾದಿ 
ಪುಣ್ಯಲೋಕಗಳೂ ಉಂಟಾಗುವುವು. ಲೋಕದಲ್ಲಿ ಯಾವನ ಅಪಕೀರ್ತಿಯು ಜನರಲ್ಲಿ 
ಹರಡುವುದೋ ಅವನ ಜನವೂ ಜೀವನವೂ ವ್ಯರ್ಥವೇ ಸರಿ. ಒಂದು ಮುಹೂರ್ತ 
ಕಾಲವಾದರೂ ಸದಾಚಾರಸಂಪನ್ನನೆಂದೆನಿಸಿಕೊಂಡು ಬದುಕಿದ್ದರೆ ಸಾಕು. ಅಪಕೀರ್ತಿಯನ್ನು 
ಪಡೆದು ಯುಗಾಂತರದವರೆಗೂ ಜೀವಿಸಿದರೂ ಪ್ರಯೋಜನವಿಲ್ಲ. ಕಾಗೆ ಗೂಬೆ 


೧೪೨ ಜೈಮಿನಿ ಭಾರತ 
ಮೊದಲಾದ ಹಕ್ಕಿಗಳು ಬಹುಕಾಲ ಬದುಕಿರುವುವು. ಅದರಿಂದೇನು ಫಲ? ಕೀರ್ತಿಯನ್ನು 
ಪಡೆಯದವನ ಬಾಳೂ ಹಾಗೆಯೇ ಸರಿ. ತನಗೆ ತನ್ನ ಮಕ್ಕಳು ಹೆಂಡತಿ ಬಂಧುಗಳು 
ಮೊದಲಾದ ಯಾರಿಂದ ಅಪಯಶಸ್ಸು ಬಂದರೂ, ತನಗೆ ಪ್ರಾಣಾಪ್ತರಾಗಿದ್ದರೂ, ಅವರನ್ನು 
ಬಿಟ್ಟುಬಿಡಬೇಕು. ಪೂರ್ವದಲ್ಲಿ ಶಿಬಿಯು ತನ್ನ ಮಾತನ್ನುಳಿಸಿಕೊಂಡು ಕೀರ್ತಿಯನ್ನು 
ಸಂಪಾದಿಸಿಕೊಳ್ಳುವುದಕ್ಕಾಗಿ ವಿಷ್ಣುವಿಗೆ ತನ್ನ ದೇಹ ಮಾಂಸವನ್ನು ಕೊಟ್ಟುಬಿಟ್ಟನೆಂದು 
ಪ್ರಸಿದ್ಧವಾಗಿದೆ. ಹಾಗೆಯೇ ಕರ್ಣನು ಇಂದ್ರನಿಗೆ ಕವಚವನ್ನು ಕೊಟ್ಟನು. ಅದರಂತೆಯೇ, 
ಜೀಮೂತವಾಹನನು ಗರುಡನಿಗೆ ತನ್ನ ಪ್ರಾಣವನ್ನೇ ಕೊಟ್ಟನು. ದಧೀಚಿಯು ತನ್ನ ಬೆನ್ನಿನ 
ಮೂಳೆಯನ್ನು ಕೊಟ್ಟು ಕೀರ್ತಿವಂತನಾದನು. ಆದಕಾರಣ, ಹಾವು ಹಳೆಯ ಪರೆಯನ್ನು 
ಬಿಡುವಂತೆ ಸೀತೆಯನ್ನು ಬಿಟ್ಟುಬಿಡುವೆನು. ಎಲೈ ಭರತನೇ! ನಾನು ಬದುಕಬೇಕೆಂಬ 
ಅಪೇಕ್ಷೆಯು ನಿನಗಿದ್ದ ಪಕ್ಷದಲ್ಲಿ ನನ್ನ ಮಾತಿಗೆ ನೀನ ಬದಲು ಹೇಳಬೇಡ” ಎಂದನು. 

ಅಷ್ಟರಲ್ಲಿ ಲಕ್ಷಣನು ಕೋಪದಿಂದ ಕೆರಳಿ, ಕೈಯನ್ನು ಕೊಡಹುತ್ತ, ಹಾವಿನಂತೆ 
ಬುಸುಗುಟ್ಟುತ್ತ, ಕೈಯನ್ನು ಕೈಯಿಂದ ಹಿಸುಕಿಕೊಳ್ಳುತ್ತ, ದುಃಖದಿಂದ ಕಣ್ಣುಗಳಲ್ಲಿ ಬಿಸಿ 
ನೀರನ್ನು ಸುರಿಸುತ್ತ, ರಾಮನನ್ನು ಕುರಿತು, “ಆಃ! ಲೋಕಾಪವಾದಕ್ಕಾಗಿ ಸೀತೆಯನ್ನು 
ಬಿಡಬಹುದೇ? ಹೆಂಡತಿಯ ಜಗಳಕ್ಕಾಗಿ ಯಾರಾದರೂ ತಾಯಿಯನ್ನು ಬಿಡುವರೆ? 
ಜಗನಾತೆಯಾದ ಸೀತೆಯನ್ನು ಪರಿತ್ಯಾಗ ಮಾಡಲು ಹೇಗೆ ಇಚ್ಛಿಸುತ್ತೀಯೆ? ಸೀತೆಯನ್ನು 
ದೂಷಿಸುವ ಪಾಪಿಗಳನ್ನು ನಾನು ಈಗಲೇ ಸಂಹರಿಸುವೆನು. ಅರ್ಧ ಅರ್ಧವಾಗಿ ತಲೆಯನ್ನು 
ಕತ್ತರಿಸಿಕೊಳ್ಳುವ ಮ್ಲೇಚ್ಛರಿಗೆ ಗೌರವಾಸ್ಪದರಾದ ಯವನರು ವೇದವನ್ನು ದೂಷಿಸುವರು. 
ಬ್ರಾಹ್ಮಣರು ಅದನ್ನು ತ್ಯಾಗ ಮಾಡುವರೇ? ಇದನ್ನು ವಿಚಾರಮಾಡಿ ನೋಡು” ಎಂದನು. 
ಆಗ ಶತ್ರುಘ್ನನು ಕುಪಿತನಾಗಿ ರಾಮನನ್ನು ಕುರಿತು, “ಎಲೈ ರಾಮನೇ! ನಾನು ಪ್ರಾಣಗಳನ್ನು 
ಬಿಡುವೆನೆಂದು ನೀನು ಹೇಗೆ ಹೇಳಿದೆ? ನೀನು ಬಿಟ್ಟ ಪ್ರಾಣಗಳು ದೇವತ್ವವನ್ನು 
ಹೊಂದುವುವು; ನೀನೂ ಅಮರನಾಗುವೆ. ಹಾಗೆಯೇ ನಿನ್ನನ್ನನುಸರಿಸಿಕೊಂಡಿರುವ 
ಪಾಪಿಗಳು ಕೂಡ ದುಃಖವೂ ರೋಗವೂ ಇಲ್ಲದವರಾಗುವರು. ಇನ್ನು ಸೀತೆಯ 
ವಿಷಯವನ್ನು ಹೇಳಬೇಕಾದುದೇನು? ಒಂದು ವೇಳೆ ನೀನು ಮೃತನಾದರೂ ಸೀತೆಯು 
ಬದುಕಿಸಬಲ್ಲಳು. ಆಕೆಯು ಮೃತಳಾದರೆ ನೀನು ಹೇಗೆ ಬದುಕಿಸುವೆ?” ಎಂದು ಹೇಳಲು 
ಶ್ರೀರಾಮನು ಅದನ್ನು ಕೇಳಿ, ಮೆಲ್ಲಮೆಲ್ಲಗೆ, “ಎಲೈ ಪುರುಷಶ್ರೇಷ್ಠನೇ! ಲೋಕಾಪವಾದ 
ಭೀತಿಯಿಂದ ನಾನು ನನ್ನನ್ನೂ ನಿಮನ್ನೂ ಬಿಡಲೇಬೇಕಾಗುವುದು; ಇನ್ನು ಸೀತೆಯ 
ಸುದ್ದಿಯೇನು?'” ಎಂದನು. 


ಈ ಪ್ರಕಾರವಾಗಿ ಹೇಳಿ ರಾಮನು ಸೀತಾ ಪರಿತ್ಕಾಗಕ್ಕೆ ಪ್ರಯತ್ನ ಪಡುತ್ತಿರಲು, 
ಭರತ ಶತ್ರುಘ್ನರು ತಮ್ಮಮನೆಗೆ ಹೊರಟುಹೋದರು; ದುಃಖಾಟವಿಯಲ್ಲಿ ಪ್ರವೇಶಿಸಿರುವ 
ರಾಮನನ್ನು ಬಿಟ್ಟು ಲಕ್ಷಣನು ಹೊರಡದೆ ಅಲ್ಲಿಯೇ ಇದ್ದನು. ಶ್ರೀರಾಮನು ಲಕ್ಷಣನೊಬ್ಬನೇ 
ಇರುವುದನ್ನು ಕಂಡು ಅವನನ್ನು ಕುರಿತು, “ಎಲೈ ಲಕ್ಷಣನೇ ಸ್ವಲ್ಪವೂ ಹಿಂದು ಮುಂದು 
ನೋಡದೆ ನನ್ನ ತಲೆಯನ್ನು ಕತ್ತಿಯಿಂದ ಕತ್ತರಿಸು; ಅಥವಾ, ಸೀತೆಯನ್ನು ಭಾಗೀರಥಿ 


ಲಕ್ಷ ಣ ಪ್ರಸ್ಥಾನ ೧೪೩ 
ತೀರಕ್ಕೆ ಬೇಗ ಬಿಟ್ಟು ಬಾ. ಸೀತಾಪರಿತ್ಯಾಗದೋಷವು ನನಗಲ್ಲದೆ ನಿನಗಲ್ಲ. ಎಲೈ 
ಸಹೋದರನೇ! ನಿನ್ನ ಕಾಲ್ಗೆರಗುವೆನು; ಭಾಗೀರಥಿ ತೀರದಲ್ಲಿ ಸೀತೆಯನ್ನು ಬಿಟ್ಟು ಬಾ” 
ಎಂದನು. ಅದನ್ನು ಕೇಳಿ ಲಕ್ಷ್ಮಣನು ನಾಚಿಕೆಯಿಂದ ತಲೆ ಬಗ್ಗಿಸಿಕೊಂಡು ನಿಟ್ಟುಸಿರನ್ನು 
ಬಿಡುತ್ತ, ಸಂದೇಹಾಸ್ಪದವಾದ ಮನಸ್ಸುಳ್ಳವನಾಗಿ, ಹಾಗೆಯೇ ತನ್ನಲ್ಲಿ, “ಹಿರಿಯರ 
ಆಜ್ಞೆಯು ದೊಡ್ಡದೆಂದು ಶಾಸ್ತ್ರವಿದೆ. ಪೂರ್ವದಲ್ಲಿ ಪರಶುರಾಮನು ತಂದೆಯ ಮಾತಿನಿಂದ 
ತಮ್ಮತಾಯಿಯ ತಲೆಯನ್ನು ಕೊಡಲಿಯಿಂದ ಕಡಿದನು. ಆದಕಾರಣ ರಾಮನ ಮಾತನ್ನು 
ನಡೆಯಿಸುವುದೇ ಸರಿ” ಎಂದು ನಿಶ್ಚಯಿಸಿಕೊಂಡು, ಕುದುರೆಗಳನ್ನು ರಥಕ್ಕೆ ಹೂಡಿ 
ತೆಗೆದುಕೊಂಡುಬಾರೆಂದು ಸಾರಥಿಗೆ ಹೇಳಿ, ಅವನು ತಂದ ರಥವನ್ನು ಹತ್ತಿ ಸೀತಾದೇವಿಯ 
ಮನೆಗೆ ಹೊರಟನು. ಕುದುರೆಗಳು ನಡೆಯುತ್ತ ನೆಲಕ್ಕೆ ಬಿದ್ದುವು; ಚಾವಟಿಯನ್ನು 
ತೆಗೆದುಕೊಂಡು ಹೊಡೆಯಲು, ಮೆಲ್ಲಮೆಲ್ಲಗೆ ನಡೆದುವು. ಲಕ್ಷಣನು ಸೀತಾದೇವಿಯ 
"ಮನೆಯ ಬಳಿಗೆ ಬಂದು ರಥದಿಂದಿಳಿದು ಮನೆಯೊಳಕ್ಕೆ ಹೋಗಿ ಅಡ್ಡಮೋರೆಯನ್ನು 
ಹಾಕಿಕೊಂಡು ಆಕೆಗೆ ನಮಸ್ಕಾರ ಮಾಡಿದನು. ಸೀತಾದೇವಿಯು ಲಕ್ಷಣನಿರುವ ರೀತಿಯನ್ನು 
ನೋಡಿ, ““ಎಲ್ಫೆ ಲಕ್ಷಣನೇ! ರಾಜೀವಲೋಚನನಾಗಿಯೂ, ಇಷ್ಟಾರ್ಥಪ್ರದನಾಗಿಯೂ 
ಇರುವ ನನ್ನ ಪತಿಯು ರಾತ್ರಿ ನಾನು ನಗುತ್ತ ಕೇಳಿಕೊಂಡುದನ್ನು ನಡೆಯಿಸಿಕೊಟ್ಟನು. 
ಆದರೆ ನಿನ್ನನ್ನು ಕಾಣದೆ ಇದ್ದುದರಿಂದ ಕೊಟ್ಟರೂ ವ್ಯರ್ಥವಾಗಿದ್ದಿತು. ಈಗ ನೀನು 
ಆತನ ಮಾತನ್ನುಳಿಸುವುಕ್ಕಾಗಿ "ಬಂದೆ. ಶ್ರೇಯೋಭಿವೃದ್ಧಿಗಾಗಿ ಮುನಿಗಳಿಗೂ ಮುನಿ 
ಪತ್ನಿಯರಿಗೂ ಕೊಡುವುದಕ್ಕಾಗಿ ವಿಚಿತ್ರವಸ್ತಗಳನ್ನೂ ಚಂದನಾಗರು ಮೊದಲಾದ ಸುಗಂಧ 
ವಸ್ತುಗಳನ್ನೂ ತೆಗೆದುಕೊಳ್ಳುವೆನು” ಎಂದಳು. ಲಕ್ಷಣನು ಆಕೆಯ ಮಾತನ್ನು ಕೇಳಿ 
ಮನನೊಂದು ಕಣ್ಣೀರನ್ನು ಸುರಿಸುತ್ತ, “ಹಾಗೆಯೇ ಮಾಡು” ಎಂದನು. ಹೀಗೆ ಲಕ್ಷಣನು 
ಅಣ್ಣನ ಮಾತಿಗೆ ಕಟ್ಟುಬಿದ್ದು ಪರವಶನಾದನು. 


ಬಳಿಕ ಸೀತಾದೇವಿಯು ದುಕೂಲ ವಸ್ತ್ರಗಳನ್ನೂ ಕೃಷ್ಣಾಜಿನಗಳನ್ನೂ ಬಗೆಬಗೆಯ 
ಭಕ್ಷ್ಯಗಳನ್ನೂ ರತ್ನಖಚಿತವಾದ ಶ್ರೀರಾಮನ ಪಾದುಕೆಗಳನ್ನೂ ತೆಗೆದು ರಥದಲ್ಲಿಟ್ಟುಕೊಂಡು 
ಅತ್ತೆಯನ್ನು ಕೇಳುವುದಕ್ಕಾಗಿ ಹೊರಟಳು. ರಾಮನ ತಾಯಿಯಾದ ಕೌಸಲ್ಮೆಗೆ ಸೀತೆಯು 
ನಮಸ್ಕರಿಸಿ, “ಭಾಗೀರಥೀ ತೀರದಲ್ಲಿ ವಿಹರಿಸಬೇಕೆಂದು ನನಗೆ TS 
ಅದನ್ನು ಸಲಿಸುವುದಕ್ಕಾಗಿ ನನ್ನ ಮೈದುನನಾದ ಲಕ್ಷಣನು ಬಂದಿರುವನು. ನಿಮ್ಮ 
ಆಜ್ಞೆಯಾದರೆ ಆ ವನಕ್ಕೆ ಪ್ರಯಾಣ ಮಾಡುವೆನು” ಎಂದು ಕೇಳಿದಳು. ಅದನ್ನು ಕೇಳಿ 
ಕೌಸಲೈಯು, “ಎಲೌ ಕೋಮಲಾಂಗಿಯಾದ ಸೀತೆಯೇ! ಬಹುಕಾಲಕ್ಕೆ ಸಿಕ್ಕಿರುವ ರಾಜ್ಯ 
ಸುಖವನ್ನು ಬಿಟ್ಟು, ಮುಳ್ಳುಗಿಡಗಳಿಂದಲೂ ಹಂದಿ ಹುಲಿ ಸಿಂಹ ಮೊದಲಾದ 
ಕ್ರೂರಮೃಗಗಳಿಂದಲೂ ತುಂಬಿ, ಗಾಳಿ ಬಿಸಿಲು ಮಳೆಗಳ ಬಾಧೆಯಿಂದ ಕೂಡಿ, ಕಠಿನ 
ಹೃದಯರು ಪ್ರವೇಶಿಸುವುದಕ್ಕೆ ಅರ್ಹವಾದ ವನವನ್ನು ನೀನು ಹೇಗೆ ಪ್ರವೇಶಿಸುತ್ತೀಯೆ? 
ರಾಮನನ್ನು ಬಿಟ್ಟು ನೀನು ಅರಣ್ಯಕ್ಕೆ ಹೋಗುವುದು ಯುಕ್ತವಾದುದಲ್ಲ, ಪ್ರಾತಃಕಾಲದಲ್ಲಿಯೇ 
ನಿನ್ನ ಮುಖವು ಮಲಿನವಾಗಿ ಆಯಾಸದಿಂದ ತುಟಿಗಳು ಒಣಗುತ್ತವೆ” ಎಂದಳು. ಅದನ್ನು 


೧೪೪ ಜೈಮಿನಿ ಭಾರತ 
ಕೇಳಿ ಸೀತಾದೇವಿಯು ನನ್ನ ಪತಿಯು ವನವಾಸ ಮಾಡುತ್ತ, ಸರ್ವದಾ ಶತ್ರುಮರ್ದನ 
ಮಾಡಿ, ಯುದ್ಧದಲ್ಲಿ ಅನೇಕ ಕೋಟಿ ಕಪಿಗಳನ್ನು ಬದುಕಿಸಿದ್ದಾನೆ. ಅವನನ್ನು 
ನೆನೆಯುವುದರಿಂದ ಕಾಡಿನಲ್ಲಿ ನನಗೆ ಕಷ್ಟ ಉಂಟಾಗಲಾರದು. ರಾಮನಾಮವನ್ನು 
ಜಪಿಸುತ್ತಿರುವ ನನ್ನ ಓಷ್ಠ ಪುಟಗಳು ಒಣಗುವುದುಂಟೇ? ನಾನು ಕರಣತ್ರಯದಿಂದಲೂ 
ನಿಮ್ಮ ಸೇವೆಯನ್ನು ಮಾಡಿದ್ದೇನೆ; ಆದಕಾರಣ ನನಗೆ ಕಾಡಿನಲ್ಲಿ ಬಾಧೆಯುಂಟಾಗದು. 
ಇಗೋ! ನಿಮಗೆ ನಮಸ್ಕರಿಸುವೆನು” ಎಂದು ಹೇಳಿ ಆಕೆಯನ್ನು ಸಮಾಧಾನಪಡಿಸಿ, 
ಪ್ರದಕ್ಷಿಣೆ ಮಾಡಿ ಕೈಕೇಯಿ ಸುಮಿತ್ರೆಯರ ಅಪ್ಪಣೆಯನ್ನು ಕೇಳಿ, ಅಲ್ಲಿಂದ ಹೊರಟು, 
ಶೂರನಾದ ಲಕ್ಷಣನು ರಥವನ್ನು ಸಿದ್ಧಪಡಿಸಿ ಕಾದುಕೊಂಡಿದ್ದ ಸ್ಥಳಕ್ಕೆ ಬಂದು, ಮನಸ್ಸಿನಲ್ಲಿ 
ಬಹಳ ಹರ್ಷಗೊಳ್ಳುತ್ತ ರಥವನ್ನು ಹತ್ತಿದಳು. ಲಕ್ಷಣನು ಗದ್ಗದದ್ದನಿಯುಳ್ಳವನಾಗಿ 
ಸಾರಥಿಯನ್ನು ಕುರಿತು, “ಎಲೈ ಸಾರಥಿಯೇ! ಚಾವಟಿಯಿಂದ ಹೊಡೆದು ಕುದುರೆಗಳನ್ನು 
ಬೇಗ ನಡೆಯಿಸು'” ಎಂದನು. ಅದಕ್ಕೆ ಸಾರಥಿಯು, “ಎಲೈ ಪುರುಷಶ್ರೇಷ್ಠನೇ! ನಾನು 
ಈ ಕುದುರೆಗಳ ಅಭಿಪ್ರಾಯವನ್ನು ಚೆನ್ನಾಗಿ ಬಲ್ಲೆನು; ಈ ಕುದುರೆಗಳು ಮೂಗನ್ನು 
ಮೇಲಕ್ಕೆತ್ತಿಕೊಂಡಿರುವುದರಿಂದ, "ನಾವು ಬೇಗನೆ ಓಡಿದರೆ, ಸೀತೆಯ ದುಃಖದಿಂದ 
ಮೊದಲೇ ವ್ಯಥೆಪಡುತ್ತಿದ್ದ ಭೂಮಿಯು ನಮ್ಮ ಕಾಲಿನ ತುಳಿತದಿಂದ ಮತ್ತಷ್ಟು 
ವ್ಯಥೆಪಡುವಳೋ ಏನೋ! ನಾವು ಯುದ್ಧಕ್ಕಾಗಿ ಉತ್ಸಾಹದಿಂದೋಡುವುದು 
ಶ್ಲಾಘ್ಯವಾದುದು; ಇಂತಹ ಅಮಾರ್ಗದಲ್ಲಿ ನಡೆಯುವುದಕ್ಕಲ್ಲ' ಎಂದು ಮನಸ್ಸಿನಲ್ಲಿ ತಿಳಿದು, 
ಅದನ್ನು ನನಗೆ ಹೇಳುತ್ತಿವೆಯೋ ಎಂಬಂತಿದೆ. ಆದರೂ, ಈಗ ಬೇಗ ನಡೆಯಿಸುವೆನು; 
ನನ್ನ ಹಸ್ತಲಾಘವವನ್ನು ನೋಡು?” ಎಂದು ಹೇಳಿ, ಹಗ್ಗಗಳನ್ನೆಳೆದು ಎರಡು ಕೈಗಳಿಂದಲೂ 
ಕುದುರೆಗಳ ಬೆನ್ನನ್ನು ತಟ್ಟಿ, ಚಾವಟಿಯನ್ನು ತೆಗೆದುಕೊಂಡು ಕುದುರೆಗಳನ್ನು ಬೇಗ 
ನಡೆಯಿಸಿದನು. 


ವಾಲ್ಮೀಕಿ ಸಮಾಗಮ 


ಕಮಲಮುಖಿಯಾದ ಸೀತೆಯು ವನಪ್ರಯಾಣ ಮಾಡುವುದನ್ನು ನೋಡಿ 
ಅಯೋಧ್ಯಾಪಟ್ಟಣವು ಬಹು ದುಃಖಾಕ್ರಾಂತವಾಗಿ, ಗಾಳಿಯ ಹೊಡೆತದಿಂದ 
ಚಲಿಸುತ್ತಿರುವ ಧ್ವಜಪಟಗಳ ತುದಿಯಿಂದ ಸೀತಾದೇವಿಯನ್ನು ತಡೆಯುತ್ತಿರುವುದೋ 
ಎಂಬಂತಿದ್ದಿತು. ಬಳಿಕ, ಸೀತೆಯು ರಥದಲ್ಲಿ ಕುಳಿತು ಹೋಗುತ್ತಿರುವಾಗ, ದಾರಿಯಲ್ಲಿ 
ಕ್ರೂರವಾದ ಅನೇಕ ಅಪಶಕುನಗಳು ಕಾಣಿಸಿಕೊಂಡುವು; ನರಿಗಳು ಎದುರಿಗೆ ಬಂದು 
ಭಯಂಕರವಾಗಿ ಕೂಗಿದುವು; ಜಿಂಕೆಗಳು ದಾರಿಯಲ್ಲಿ ಹಾರುತ್ತ ದಿಕ್ಕುದಿಕ್ಕುಗಳಿಗೂ 
ಓಡಿದುವು; ಸೀತೆಯ ಬಲಗಣ್ಣು ಹಾರಿತು. 


ಹೀಗೆ ವಿಪರೀತಗಳಾದ ದುಶ್ಶಕುನಗಳನ್ನು ನೋಡಿ ಆಕೆಯು ವಿಸ್ಮಿತಳಾಗಿ, 
ವೀರನಾದ ಲಕ್ಷಣನನ್ನು ಕುರಿತು, “ಎಲೈ ಲಕ್ಷಣನೇ! ಈಗ ಆಗುತ್ತಿರುವ ನಿಮಿತ್ತಗಳನ್ನು 
ನೋಡು; ನರಿಗಳೂ ಇತರ ಮೃಗಗಳೂ ದಾರಿಗಡ್ಡಲಾಗಿ ನಿಂತು ಭಯಂಕರವಾಗಿ 
ಕೂಗುತ್ತಿವೆ. ಯಾವನ ತೀಕ್ಷ್ಣಗಳಾದ ಬಾಣಗಳಿಂದ ಭಯಂಕರಗಳಾದ ರಾಕ್ಷಸ 
ಸಮೂಹಗಳು ನೆಲಕ್ಕುರುಳಿದುವೋ ಆ ರಾಮನಿಗೆ ಸರ್ವದಾ ಶುಭವಾಗಲಿ; ಕೌಸಲೈೆಗೆ 
ಹರ್ಷಪ್ರದನಾದ ಆ ರಾಮನಿಗೆ ಮಂಗಳವಾಗಲಿ; ಅವನ ಬಾಹುಗಳಿಗೆ ಬಲವುಂಟಾಗಲಿ. 
ಅವನು ದೀರ್ಫಾಯುವಾಗಿರಲಿ. ಜನಸ್ಥಾನದಲ್ಲಿ ಖರದೂಷಣ ತ್ರಿಶಿರರೆಂಬ ರಾಕ್ಷಸರನ್ನು 
ಯಮಸದನಕ್ಕೆ ಕಳುಹಿಸಿದ ಆತನು ಶಾಶ್ವತವಾಗಿ ರಾಜ್ಯವನ್ನಾಳಲಿ. ಯಾರಿಂದ ಅಗಾಧವಾದ 
ಸಮುದ್ರವೂ ವಾನರರಿಗೆ ದಾಟವುದಕ್ಕೆ ಸಾಧ್ಯವಾಯಿತೋ, ಯಾವನು ವಿಭೀಷಣನನ್ನು 
ಭಯದಿಂದ ಕಾಪಾಡಿದನೋ ಆ ಅಯೋಧ್ಯಾಧಿಪನಾದ ರಾಮನು ಸಖಿಯಾಗಿರಲಿ. 
ಪಾಪವೇ ಮೂರ್ತೀಭವಿಸಿದಂತೆ, ಲೋಶಪುಸಿದ್ಧರಾಗಿ ಲಂಕಾಧಿಪತಿ ಗಳಾಗಿದ್ದ 
ಮಹಾಬಲಶಾಲಿಗಳಾದ ರಾವಣ ಕುಂಭಕರ್ಣರನ್ನು ಯುದ್ಧದಲ್ಲಿ ತೀಕ್ಷ್ಣಗಳಾದ 
ಬಾಣಗಳಿಂದ ಯಾವನು ಭೇದಿಸಿದನೋ, ಮಂಡೋದರಿಯ ಕಣ್ಣೀರುಗಳಿಂದ ಲಂಕೆಯನ್ನು 
ಸಾರಿಸುವಂತೆ ಮಾಡಿ ಯಾವನು ನನಗಾಗಿಯೇ ವಾಯುಪುತ್ರನಾದ ಆಂಜನೇಯನನ್ನು 
ಮುಂದಾಗಿ ಕಳುಹಿಸಿದನೋ ಆ ರಾಘವನು ಸರ್ವರಿಗೂ ಸುಖಪ್ರದನಾಗಲಿ'' ಎಂದು 
ಹೇಳುತ್ತಾ ಆ ಜಾನಕಿಯು ಪ್ರಯಾಣ ಮಾಡಿದಳು. 


ತ್ರಿಪಥಗೆಯೆನಿಸಿಕೊಂಡು ಜನರ ಪಾಪವನ್ನು ನಾಶ ಮಾಡುವುದಾಗಿಯೂ, 
ಆಕಾಶದವರೆಗೂ ಅಲೆಗಳ ಸಾಲನ್ನು ಎಬ್ಬಿಸುತ್ತಿರುವುದಾಗಿಯೂ, ಪರಿಶುದ್ಧವಾದ ಶುಭ್ರ 
ಜಲವುಳ್ಳುದಾಗಿಯೂ, ನೇರಿಳೆ ಮಾವು ಸಂಪಗೆ ಕುಲಿಂದಪಟ ಅಶಸಾರ ಖರ್ಜೂರ 
ಅಡಕೆ ಬಾಳೆ ಹಲಸು ಮೊದಲಾದ ಫಲವೃಕ್ಷಗಳಿಂದ ಕೂಡಿದ ತೀರ ಪ್ರದೇಶವುಳ್ಳು 
ದಾಗಿಯೂ, ದ್ರಾಕ್ಷೆಯ ಹಣ್ಣಿನ ಗೊಂಚಲುಗಳಿಂದ ಶೋಭಿಸುತ್ತಿರುವ ಲತಾಮಂಟಪ 
ಗಳನ್ನೂ, ಸುವರ್ಣ ಕೇತಕೀ ವೃಕ್ಷಗಳ ವನವನ್ನೂ ಹೊಂದಿರುವುದಾಗಿಯೂ ಶ್ರೀರಾಮನ 
ಕೀರ್ತಿಯಂತೆ ಶುಭ್ರವರ್ಣದಿಂದ ಕೂಡಿ ತನ್ನ ಪ್ರವಾಹಗಳಿಂದ ಜಗತ್ತಿನ ಪಾಪವನ್ನು 


೧೪೬ ಜೈಮಿನಿ ಭಾರತ 
ನಾಶಪಡಿಸುತ್ತಿರುವುದಾಗಿಯೂ ಇರುವ ದೇವನದಿಯಾದ ಗಂಗೆಯನ್ನು ನೋಡಿ 
ಸೀತಾದೇವಿಯು ತನ್ನ ಜನವು ಸಫಲವಾಯಿತೆಂದು ಸಂತುಷ್ಟಳಾದಳು. 


ಲಕ್ಷಣನು ರಥದಿಂದ ನೆಲಕ್ಕಿಳಿದು ಸೀತೆಯೊಡನೆ ನಾವಿಕ ಸಹಿತವಾದ ನಾವೆಯನ್ನು 
ಹತ್ತಿ ಭಯಂಕರವಾದ ಆಚೆಯ ದಡವನ್ನು ಸೇರಿ ನಾವೆಯಿಂದಿಳಿಯಲು, ಸೀತೆಯೂ 
ಇಳಿದಳು. ಇಬ್ಬರೂ ಗಂಗೆಯಲ್ಲಿ ಸ್ನಾನ ಮಾಡಿ ವಸ್ತವನ್ನುಟ್ಟು ಅರಣ್ಯಮಧ್ಯವನ್ನು ಹೊಕ್ಕರು. 
ನಂದಿ, ಕಗ್ಗಲಿ, ನೆಲ್ಲಿ, ಎಲಚಿ, ಪಗಡೆ, ಪೊಟ್ಟರೆಗಳುಳ್ಳ ಒಣಗಿದ ಅರಳಿ, ತೀಕ್ಷ್ಣಗಳಾದ 
ಮುಳ್ಳುಗಳುಳ್ಳ ಕುಶಗಳು, ಹಿಪ್ಪಲಿ, ಬೇವು ಮೊದಲಾದ ಗಿಡಗಳಿಂದ ಕೂಡಿ ಕ್ರೂರವಾದ 
ಪಕ್ಷಿಗಳುಳ್ಳ ಆ ಕಾಡು ಭಯಂಕರವಾಗಿದ್ದಿತು. ಶಿಥಿಲವಾದ ಅರಳಿಯ ಮರಗಳಲ್ಲಿ ಕಾಗೆಗಳು 
ಕ್ರೇಂಕಾರ ಶಬ್ದದಿಂದ ಕೂಗುತ್ತಿದ್ದುವು. ಪೊಟ್ಟರೆಗಳಲ್ಲಿ ಸರ್ಪಗಳು ಫೂತ್ಕಾರಮಾಡುತ್ತಿದ್ದುವು. 
ಚಿರತೆ ಕಾಡುಕೋಣ, ದಪ್ಪವಾದ ಕೋರೆದಾಡೆಯುಳ್ಳ ಹಂದಿ, ಮೇಲಕ್ಕೆತ್ತಿದ್ದ ಕೊಂಡಿಯುಳ್ಳ 
ಕರಿಯ ಚೇಳು-ಇವುಗಳು ಬಹಳವಾಗಿದ್ದುವು. ಹುಲಿಗಳು ಮೃಗಗಳನ್ನು ಹಿಡಿಯುವುದಕ್ಕಾಗಿ 
ಯೋಗಿಗಳಂತೆ ನಿಶ್ಚಲವಾಗಿ ನಿಂತಿದ್ದುವು. ಬೆಕ್ಕುಗಳು ಇಲಿಗಳ ಬಿಲವನ್ನು ಹೊಕ್ಕು 
ಕೂಗುತ್ತಿದ್ದುವು. ಈ ರೀತಿಯಾಗಿದ್ದ ವನವನ್ನು ನೋಡಿ ಸೀತಾದೇವಿಯು ದುಶ್ವಕುನ 
ದರ್ಶನದಿಂದ ಭೀತಿಯುಳ್ಳವಳಾಗಿ, ಶ್ರೀರಾಮಕೀರ್ತಿಯೆಂಬ ಸ್ತ್ರೀಯು ಕಂಟಕಾವೃತಳಾ 
ದಂತೆ, ರೋಮಾಂಚನವನ್ನು ಹೊಂದಿ, ಲಕ್ಷಣನನ್ನು ಕುರಿತು, “ಎಲೈ ಲಕ್ಷಣನೇ! ನಾನು 
ಇಲ್ಲಿ ಯಷ್ಯಾಶ್ರಮಗಳನ್ನೂ, ಪವಿತ್ರವೇಷವುಳ್ಳ ಸಾಧ್ವಿಯರಾದ ತಪಸ್ವಿನಿಯರನ್ನೂ, 
ಮೌಂಜೀ ಕೃಷ್ಣಾಜಿನಗಳನ್ನು ಧರಿಸಿ ಹನ್ನೆರಡು ವರ್ಷಗಳಿಂದ ಜಟೆಯನ್ನು 
ಬೆಳೆಯಿಸಿಕೊಂಡಿರುವ ಮುನಿಪುತ್ರರನ್ನೂ, ನಾರುಬಟ್ಟೆಯನ್ನುಟ್ಟ ಯಷಿಗಳನ್ನೂ 
ಕಾಣಲಿಲ್ಲವಲ್ಲಾ! ಅಗ್ನಿಹೋತ್ರದ ಹೊಗೆಯು ಎಲ್ಲಿಯೂ ಕಾಣಬರಲಿಲ್ಲ. ಎಲ್ಲಿ 
ನೋಡಿದರೂ ಹುಲ್ಲು ಕಡ್ಡಿಗಳು ತುಂಬಿರುವ ಕಾಡೇ ಕಾಣಬರುತ್ತಿರುವುದು. ವೇದದ್ದನಿಯು 
ಕೇಳಬರುವುದಿಲ್ಲ; ಪಕ್ಷಿಗಳ ಶಬ್ದವೇ ಕೇಳಿಸುತ್ತಿದೆ. ಶ್ರೀರಾಮನನ್ನು ಬಿಟ್ಟು ಬಂದ ನನಗೆ 
ವೇದಘೋಷವು ಕೇಳಬರುವುದು ಹೇಗೆ? ನಾನು ಬುದ್ಧಿಪೂರ್ವಕವಾಗಿ ಶ್ರೀರಾಮನನ್ನು 
ಬಿಟ್ಟುಬಂದುದರಿಂದ ಮುನಿಗಳೂ ಮುನಿ ಪತ್ನೀ ಪುತ್ರರೂ ನನಗೆ ಕಾಣಿಸುವಂತಿಲ್ಲ. 
ಪರಿಶುದ್ಧರಾದ ಆಶ್ರಮವಾಸಿಗಳು ಶುದ್ಧರಿಗಲ್ಲವೇ ಕಾಣಿಸುವುದು! ರಾಮನಲ್ಲಿ ವಿಮುಖಳಾಗಿ 
ಕುರೂಪಿಣಿಯಾಗಿ ಬಂದಿರುವ ನನಗೆ ಮುನಿಗಳ ಅಗ್ನಿಹೋತ್ರಗಳು ಹೇಗೆ ಕಾಣ 
ಬರುವುವು?” ಎಂದಳು. 


ಆ ಮಾತನ್ನು ಕೇಳಿ ಲಕ್ಷ್ಮಣನು ದುಃಖಾಕ್ರಾಂತನಾಗಿ ಕಣ್ಣೀರನ್ನು ಸುರಿಸುತ್ತ 
ಮುಖವನ್ನು ಬಗ್ಗಿಸಿ ಅಧೋದ್ಭಷ್ಟಿಯುಳ್ಳವನಾಗಿ ಸೀತಾದೇವಿಯನ್ನು ಕುರಿತು, “ಎಲೌ 
ದೇವಿಯೇ! ಆ ಯಷ್ಯಾಶ್ರಮವು ಇನ್ನೂ ದೂರದಲ್ಲಿರುವುದು; ಮೆಲ್ಲಮೆಲ್ಲಗೆ ನಡೆ. 
ಶ್ರೀರಾಮನು ಲೋಕಾಪವಾದಕ್ಕಾಗಿ ಸತ್ಯವಾಗಿಯೂ ನಿನ್ನನ್ನು ತ್ಯಜಿಸಿರುವನು. ನಿನಗೂ 
ಗಂಗಾನದಿಯನ್ನು ನೋಡಬೇಕೆಂಬ ಬಯಕೆಯುಂಟಾಯಿತು. ಆದಕಾರಣ, ಆತನು ನಿನ್ನನ್ನು 
ಕಾಡಿನಲ್ಲಿ ಬಿಟ್ಟು ಬರುವಂತೆ ನನಗೆ ನೇಮಿಸಿದನು. ಅಮ್ಮಾ! ನಾನು ಆತನ ಆಜ್ಞಾಧಾರಕನು; 


ವಾಲ್ಮೀಕಿ ಸಮಾಗಮ ೧೪೭ 


ಏನು ಮಾಡಲಿ?” ಎಂದು ಹೇಳಲು, ಅದನ್ನು ಕೇಳಿ ಸೀತಾದೇವಿಯ ಮೂರ್ಥಿತಳಾಗಿ, 
ಆಕಾಶದಿಂದ ರೋಹಿಣೀ ನಕ್ಷತ್ರವು ಬಿದ್ದು ಹೋದಂತೆ ನೆಲಕ್ಕೆ ಬಿದ್ದಳು. ಬುಡವು ಕತ್ತರಿಸಿದ 
ಬಳ್ಳಿಯಂತೆಯೂ, ಶೂಲಕ್ಕೆ ಹಾಕಿದ ಹಸುವಿನಂತೆಯೂ, ಸರ್ಪದಷ್ಟಳಾದ 
ಕನೈೆಯಂತೆಯೂ ನೆಲದ ಮೇಲೆ ಬಿದ್ದುಹೋದ ಆಕೆಯನ್ನು ನೋಡಿ ಲಕ್ಷಣನು ಹೆದರಿ, 
ಆಕೆಯ ಮುಖಕಮಲಕ್ಕೆ ತನ್ನ ಕೈಯ ಮರೆಯಿಂದ ನೆಳಲಾಗುವಂತೆ ಮಾಡಿ, ಸೆರಗಿನಿಂದ 
ಬೀಸುತ್ತ, “ನಾನು ಸಾಕ್ಷಾತ್ಮಾಗಿ ರಾಮನ ಸೇವೆಯನ್ನು ಮಾಡಿರುವುದು ಸತ್ಯವಾಗಿದ್ದ 
ಪಕ್ಷದಲ್ಲಿ ಜಾನಕಿಯು ಬೇಗನೆ ಎಚ್ಚರಗೊಳ್ಳಲಿ'” ಎಂದು ಹೇಳುತ್ತಿರಲು, ಅಷ್ಟರಲ್ಲಿ ಆಕೆಯು 
ಎಚ್ಚತ್ತು ಕಣ್ಣನ್ನು ತೆರೆಯುತ್ತ ತನ್ನೆದುರಿಗಿರುವ ಲಕ್ಷ್ಮಣನನ್ನು ಕಂಡು ಮೆಲ್ಲಗೆ 
ಮಾತನಾಡಲಾರಂಭಿಸಿದಳು:- 


“ಎಲೈ ಲಕ್ಷಣನೇ! ನೀನು ನನ್ನನ್ನು ಹಿಂದೆ ಜನಸ್ಥಾನದಲ್ಲಿ ಬಿಟ್ಟು ಹೋದಂತೆ, 
ಈ ಕ್ರೂರವಾದ ಕಾಡಿನಲ್ಲಿ ಹೇಗೆ ಬಿಟ್ಟು ಹೋಗುವೆ? ನನ್ನ ಮೈದುನರಲ್ಲೆಲ್ಲ ನೀನು 
ಪೂಜ್ಯನೆಂದು ಭಾವಿಸಿರುವೆನು. ದಂಡಕಾರಣ್ಯದಲ್ಲಿ ವಿರಾಧನ ಕೈಗೆ ಸಿಕ್ಕಿದ ನನ್ನನ್ನು ನೀನು 
ಹಿಂದೆ ರಕ್ಷಿಸಿದೆಯಲ್ಲವೆ! ನನಗಾಗಿ ನೀನು ವಿಚಿತ್ರವಾದ ಪರ್ಣಶಾಲೆಗಳನ್ನು ನಿರ್ಮಿಸಿ 
ಶುದ್ಧವಾದ ಕಂದಮೂಲ ಫಲ ಜಲಾದಿಗಳಿಂದ ನನ್ನನ್ನು ಸೇವಿಸಲಿಲ್ಲವೆ! ಈಗ ನಿನ್ನನ್ನು 
ಬಿಟ್ಟು ಅಂತಹ ಸೇವೆಯನ್ನು ಮಾಡುವವರು ಯಾರು? ಆಗ ನನ್ನ ಮುಂಭಾಗದಲ್ಲಿ 
ರಾಮನೂ, ಹಿಂದೆ ನೀನೂ ಇದ್ದು ನನ್ನನ್ನು ರಕ್ಷಿಸಲಿಲ್ಲವೆ! ನಾನು ಯಾವ ಅಪರಾಧವನ್ನೂ 
ಮಾಡದಿದ್ದರೂ ರಾಜೀವಲೋಚನನಾದ ಆ ಶ್ರೀರಾಮನು ನನ್ನನ್ನು ಪರಿತ್ಯಾಗ 
ಮಾಡಿದುದರಿಂದ ನಾನು ದುಃಖಭಾಜನಳಾದೆನು. ಆ ನನ್ನ ಪತಿಗೆ ನಾನು ಕರಣ 
ತ್ರಯದಿಂದಲೂ ಅಪರಾಧ ಮಾಡಲಿಲ್ಲ ಮನೋಹರಗಳಾದ ಆತನ ಪಾದಗಳನ್ನು 
ಸರ್ವದಾ ಮನಸ್ಸಿನಲ್ಲಿ ಧ್ಯಾನಿಸುತ್ತಿರುವೆನು. ಕಮಲದಂತೆ ವಿಸ್ತಾರವಾದ ಕಣ್ಣುಗಳಿಂದ 
ಕೂಡಿದುದಾಗಿಯೂ ಚಂದ್ರಬಿಂಬದಂತೆ ನಿರ್ಮಲವಾಗಿಯೂ, ಮನೋಹರವಾದ 
ಕಪೋಲಗಳಿಂದಲೂ ಶಶ್ರುರೇಖೆಯಿಂದಲೂ ಕರ್ಣಕುಂಡಲಗಳಿಂದಲೂ 
ಪ್ರಕಾಶಮಾನವಾಗಿಯೂ, ಮುತ್ತುಗಳಿಂದಲೂ ರತ್ನಗಳಿಂದಲೂ ಹೊಳೆವ ಕಿರೀಟದಿಂದ 
ಶೋಭಿಸುತ್ತಿರುವ ಆತನ ಮುಖವನ್ನು ಈ ಕ್ರೂರವಾದ ಅರಣ್ಯದಲ್ಲಿ ನಾನು ನೋಡುವ 
ಬಗೆ ಹೇಗೆ? ಹಿಂದೆ ರಾಮನು ಜುಲುಪಿಯನ್ನು ಧರಿಸಿದ್ದಾಗ, ವಿಶ್ವಾಮಿತ್ರನೊಡನೆ ನಿನ್ನನ್ನೂ 
ಕರೆದುಕೊಂಡು ಮಿಥಿಲೆಗೆ ಬಂದು ನನ್ನನ್ನು ಮದುವೆಯಾಗುವುದಕ್ಕಾಗಿ ಶೈವಧನುವನ್ನು 
ಎರಡು ತುಂಡಾಗಿ ಮುರಿದನು. ಯಾವನು ನನಗಾಗಿ ಕಪಿಗಳೊಡನೆ ಸ್ನೇಹವನ್ನು 
ಬೆಳೆಯಿಸಿದನೋ ನನ್ನನ್ನಗಲಿರಲು ಯಾವನು ಅರಣ್ಯದಲ್ಲಿಯ ವೃಕ್ಷಗಳನ್ನಾಲಿಂಗಿಸಿದನೋ, 
ಅಂತಹ ರಾಮನು ಸೀತೆಯನ್ನು ಪರಿತ್ಕಾಗಮಾಡಲು ದೈವವೇ ಕಾರಣವು. ಈ ವಿಷಯದಲ್ಲಿ 
ನನ್ನದೂ ತಪ್ಪಲ್ಲ, ಆ ರಾಮನದೂ ತಪ್ಪಲ್ಲ ಎಂದು ಭಾವಿಸುವೆನು. ಅಥವಾ, ನನ್ನ 
ಜನ್ಮಾಂತರ ಕರ್ಮಪಾಕವಿರಬಹುದು. ಎಲೈ ಮಹಾಬಲಶಾಲಿಯಾದ ಲಕ್ಷಣನೇ! ನೀನೂ 
ಆ ರಾಘವನೂ ನಿರ್ದೊೋಷಿಗಳು. ನೀನು ಪರಾಧೀನನಾಗಿರುವುದರಿಂದ ಬೇಗನೆ 
ಅಯೋಧ್ಯೆಗೆ ತೆರಳು. ನನ್ನನ್ನು ಗರ್ಭದಲ್ಲಿಯೂ ಲಂಕೆಯಲ್ಲಿದ್ದಾಗಲೂ ರಕ್ಷಿಸಿದ ದೈವವೇ 


೧೪೮ ಜೈಮಿನಿ ಭಾರತ 
ಈಗಲೂ ನನಗೆ ರಕ್ಷಕವಾಗಿರುವುದು. ನೀನು ದುಃಖಿಸಬೇಡ. ಕಾಡಿನಲ್ಲಿ ಅಲೆಯುತ್ತ 
ಅವರ ಪಾದಸದಧಣೆಯನ್ನು ನಾನು ಮಾಡುತ್ತಿರುವೆನೆಂದು ನಾನು ಹೇಳಿದಂತೆ ನಮ್ಮ 
ಅತ್ರೆಯರಿಗೆ ತಿಳಿಸು. ವಿವೇಕಿಯಾಗಿದ್ದರೂ, ರಾಮನು ನನ್ನನ್ನು ಬದುಕಿರುವಾಗಲೇ ಕಾಡಿನಲ್ಲಿ 
ಬಿಟ್ಟನು” ಎಂದು ಆ ಘೋರಾರಣ್ಯದಲ್ಲಿ ಗೋಳಾಡುತ್ತಿರುವ ಸದಾಚಾರಸಂಪನ್ನಳಾದ 
ಸೀತೆಯು ಪುನಃ ಲಕ್ಷಣನನ್ನು ಕುರಿತು, “ರಾಮನು ಈ ಕಾರ್ಯಕ್ಕೆ, ಕರುಣಾಳುವಾದ 
ನಿನ್ನನ್ನು ಹೇಗೆ ನೇಮಿಸಿದನು? ಕಠಿನನಾಗಿಯೂ ಭ್ರಾತೃಘಾತುಕನಾಗಿಯೂ ಇರುವ 
ಸುಗೀವನನ್ನಾಗಲಿ, ರಾವಣದ್ರೋಹಿಯಾದ ವಿಭೀಷಣನನ್ನಾಗಲಿ ನೇಮಿಸಬೇಕಾಗಿದ್ದಿತು. 
ಯಾವನು ಯಾವ ಕಾರ್ಯದಲ್ಲಿ ಸಮರ್ಥನೋ ಅವನನ್ನು ಅಂತಹ ಕಾರ್ಯದಲ್ಲಿ 
ಪ್ರೇರಿಸಬೇಕು. ರಘೂದ್ವಹನು ನನ್ನ ತ್ಯಾಗ ವಿಷಯದಲ್ಲಿ ಅನ್ಯಾಯವಾಗಿ ನಿನ್ನನ್ನು 
ನೇಮಿಸಿದನು. ಎಲ್ಫೆ ಲಕ್ಷಣನೇ! ನಿಮ್ಮಣ್ಣನು ನಿನ್ನ ಮೇಲೆ ಕೋಪಿಸಿಕೊಳ್ಳುವನು. ನೀನು 
ಅಯೋಧ್ಯೆಗೆ ಹಿಂದಿರುಗು; ನಿನಗೆ ಮಂಗಳವಾಗಲಿ” ಎಂದು ಹೇಳಿದಳು. 


ಆ ಮಾತನ್ನು ಕೇಳಿ ಲಕ್ಷಣನು ಬಹಳವಾಗಿ ದುಃಖಪಡುತ್ತ, ಸೀತಾದೇವಿಗೆ 
ಪ್ರದಕ್ಷಿಣೆ ಮಾಡಿ ಮುಖವನ್ನು ಬಗ್ಗಿಸಿಕೊಂಡು ನಮಸ್ಕರಿಸಿ, ಅಲ್ಲಿಂದ ಹೊರಟು, 
“ಎಲೌ ತಾಯೇ! ವನಾಭಿಮಾನ ದೇವತೆಗಳು ನಿನ್ನನ್ನು ರಕ್ಷಿಸಲಿ. ಶ್ರೀರಾಮನ 
ಅಧೀನನಾದ ನಾನು ಹೊರಡುವೆನು” ಎಂದು ಹೇಳಿ ಹಿಂದಿರುಗಿ ಸೀತಾದೇವಿಯನ್ನು 
ನೋಡುತ್ತ ಹೊರಟನು. ಅವನ ಕಾಲುಗಳು ಮುಂದಕ್ಕೆ ಸಾಗದೆ ಹೋಗಲು, ಬಹು 
ಕಷ್ಟತರವಾಗಿ ನಡೆದನು. ಸೀತೆಯು ಸ್ತಬ್ಧಳಾಗಿ ನಿಂತು ಲಕ್ಷ್ಮಣನನ್ನು ನೋಡುತ್ತಿರಲು, 
ಅವನು ಕಣರೆಯಾದುದನ್ನು ಕಂಡು ಮೂರ್ಛಿತಳಾಗಿ ಒಂದು ಮೂಹೂರ್ತಕಾಲ 
ನೆಲಕ್ಕೆ ಬಿದ್ದಳು. ಬಳಿಕ ಶೂರನಾದ ಲಕ್ಷಣನು ಗಂಗಾನದಿಯನ್ನು ದಾಟಿ ಮುಂದಕ್ಕೆ 
ಹೊರಟನು. 


ಬಾಲೆಯಾದ ಸೀತೆಯು ಒಂಟಿಯಾಗಿ ಆ ಕಾಡಿನಲ್ಲಿ, “ನಾನು ಜನಕರಾಜನ 
ವಂಶದಲ್ಲಿ ಹುಟ್ಟಿ ರಘುವಂಶಕ್ಕೆ ಸೇರಿ ಈ ಘೋರ ಕಾನನದಲ್ಲಿ ತ್ಯಜಿಸಲ್ಪಡಲು ಯಾವ 
ಪಾಪವನ್ನು ಮಾಡಿದ್ದೆನೋ!? ಎಂದು ಹರಿಣಿಯಂತೆ ವಿಲಾಪಿಸುತ್ತಿದ್ದಳು. 
ಶೂನ್ಯವಾಗಿರುವ ದಿಕ್ಕುಗಳನ್ನೂ ವಿದಿಕ್ಕುಗಳನ್ನೂ ನೋಡಿ, “ಲಕ್ಷಣನು ಬಂದು ನೋಡಿ 
ನಗುವನೋ ಏನೊ!” ಎಂದು ಹೇಳಿಕೊಳ್ಳುತ್ತ ಭಯಾಕ್ರಾಂತಳಾಗಿ, ಪುನಃ 
ಮೂರ್ಛೆಯನ್ನು ಹೊಂದಿದಳು. ಆಕೆಯ ದುಃಖವನ್ನು ಸಹಿಸಲಾರದೆ ಅಲ್ಲಿದ್ದ ಒಂದು 
ಹಂಸೆಯು ತಾವರೆಯ ದಂಟನ್ನು ಬಿಟ್ಟು ಭಯಂಕರವಾದ ಧ್ವನಿಯಿಂದ ಅಳುತ್ತಿದ್ದಿತು. 
ಜಿಂಕೆಯ ಮರಿಗಳೂ ಹೆಣ್ಣು ಜಿಂಕೆಗಳೂ, ಹೆಚ್ಚಾಗಿ ಕೃಷ್ಣಸಾರಗಳೂ, ಸೀತಾದೇವಿಯ 
ಆ ದುರವಸ್ಥೆಯನ್ನು ನೋಡಿ ಹುಲ್ಲುಗರಿಕೆಯನ್ನು ಬಿಟ್ಟುಬಿಟ್ಟು ಆಕೆಯನ್ನು 
ನೋಡುತ್ತಿದ್ದುವು. ನವಿಲುಗಳು ಕುಣಿವುದನ್ನು ಬಿಟ್ಟು ಓಡುತ್ತಿದ್ದುವು. ಪಕ್ಷಿಗಳು 
ಆಹಾರವನ್ನು ಬಿಟ್ಟು ಬಂದು ತಮ್ಮ ರೆಕ್ಕೆಗಳಿಂದ ಆಕೆಗೆ ನೆಳಲನ್ನುಂಟುಮಾಡುತ್ತಿದ್ದುವು. 
ಚಮರೀಮೃಗಗಳು ತಮ್ಮ ಬಾಲದ ಚಾಮರದಿಂದ ಆಕೆಯನ್ನು ಬೀಸುತ್ತಿದ್ದುವು. 


ವಾಲ್ಮೀಕಿ ಸಮಾಗಮ ೧೪೯ 


ಗಂಗಾತೀರದಲ್ಲಿದ್ದ ವಾಯುವು ನದಿಯಲ್ಲಿ ಮಿಂದು ಹೂಗಳನ್ನು ತಂದು 
ಸುವಾಸನೆಯಿಂದ ಕೂಡಿ ಆಕೆಯನ್ನು ಪೂಜಿಸಿದನು. ಆಗ ಸೀತಾದೇವಿಯು, “ರಾಮ! 
ರಾಮ!” ಎಂದು ಹಂಬಲಿಸುತ್ತ ಬಿಟ್ಟ ಮಂಡೆಯನ್ನು ನೆಲದ ಧೂಳಿ 
ಮುಚ್ಚಿಕೊಂಡಿರಲು, ನಿಶ್ಚೇಷ್ಟಿತಳಾಗಿ ಬಿದ್ದು, “ಪ್ರಾಣಗಳನ್ನಾದರೂ 
ಕಳೆದುಕೊಳ್ಳುವೆನೆಂದರೆ ಭ್ರೂಣಹತ್ಯೆಯುಂಟಾಗುವುದು, ಏನು ಮಾಡಲಿ? ಎಲ್ಲಿ 
ಹೋಗಲಿ? ನನ್ನನ್ನು ರಕ್ಷಿಸುವವರು ಯಾರು?” ಎಂದು ಹೇಳುತ್ತ, ಅಲ್ಲಿ ಇಲ್ಲಿ 
ಓಡಾಡುತ್ತ, ಹೆಜ್ಜೆ ಹೆಜ್ಜೆಗೂ ಎಡವಿ ಮುಗ್ಗರಿಸುತ್ತಿದ್ದಳು. ತೀಕ್ಷ್ಣಗಳಾದ ದರ್ಭೆಯ 
ಮುಳ್ಳುಗಳು ಕಾಲುಗಳಲ್ಲಿ ನಟ್ಟು ವ್ಯಥೆಯನ್ನುಂಟುಮಾಡಿದುವು. ಕಾಲುಗಳಿಂದ ರಕ್ತವು 
ಸುರಿಯುತ್ತಿದ್ದಿತು. ಹೀಗೆ ಸೀತೆಯು ದುಃಖಾಕ್ರಾಂತಳಾಗಿ ಆ ಕಾಡಿನಲ್ಲಿರುವಾಗ, 
ಬಹುಮಂದಿ ಶಿಷ್ಕರೊಡನೆ ಹೊರಟು ಯಜ್ಞಕ್ಕೆ ಯೂಪಸ್ತಂಭಗಳನ್ನು ಹುಡುಕಿ 
ಕಡಿದುಕೊಂಡು ಹೋಗುವುದಕ್ಕಾಗಿ ಅಲ್ಲಿ ಬರುತ್ತಿದ್ದ ಮಹಾ ತಪಸ್ವಿಯಾದ 
ವಾಲ್ಮೀಕಿಯು ದುಃಖಿತೆಯಾಗಿದ್ದ ಆಕೆಯನ್ನು ಕಂಡನು. 


ತುರಗ ಗ್ರಹಣ 


ಬಳಿಕ ವಾಲ್ಮೀಕಿಯು, ಅಲಕ್ಷ್ಯ ಮಾಡೋಣದರಿಂದ ದೂಷಿತವಾದ ತನ್ನ 
ತಪಸ್ಸಿದ್ದಿಯಂತೆ, ದುಃಖಸುವವಳೂ ದೀನಳೂ ಆಗಿದ್ದ ಸೀತೆಯನ್ನು ನೋಡಿ, “ಎಲೌ 
ಕಲ್ಮಾಣಿ! ನೀನು ಯಾರು? ಯಾರ ಮಗಳು? ಯಾರ ಹೆಂಡತಿ? ಈ ವಿಜನವಾದ 
ವನದಲ್ಲಿರಲು ಕಾರಣವೇನು? ವಿವರವಾಗಿ ಹೇಳು” ಎಂದು ಕೇಳಿದನು. ಆಗ 
ಸೀತೆಯು ನಮಸ್ಕರಿಸಿ, ಬಹು ದುಃಖದಿಂದ- “ಎಲೈ ಬ್ರಾಹ್ಮಣನೇ! ನಾನು ಜನಕನ 
ಮಗಳು, ದಶರಥನ ಸೂಸೆ, ಶ್ರೀರಾಮನ ಹೆಂಡತಿ. ನಾನು ಸರ್ವದಾ 
ಪತಿಪರಾಯಣಳಾಗಿರುವೆನು. ಆ ರಾಮನು ನನ್ನನ್ನು ತ್ಕಾಗಮಾಡಿರುವನು. 
ಕಾರಣವೇನೋ ನನಗೆ ತಿಳಿಯದು” ಎಂದು ಹೇಳಿದಳು. ಅದನ್ನು ಕೇಳಿ ವಾಲ್ಮೀಕಿಯು 
ಆಕೆಯನ್ನು ಸಮಾಧಾನಗೊಳಿಸಿ ಹೀಗೆ ಒಳ್ಳೆಯ ಮಾತನ್ನಾಡಿದನು:- 


"ಎಲೌ ಸುವ್ರತೆಯೇ! ನೀನು ದುಃಖಿಸಬೇಡ; ಇಬ್ಬರು ಮಕ್ಕಳನ್ನು ಪಡೆಯುವೆ. 
ನಾನು ಜನಕನ ಗೌರವಕ್ಕೆ ಪಾತ್ರನಾದ ವಾಲ್ಮೀಕಿ ಮುನಿಯು. ನನ್ನ ಆಶ್ರಮವು 
ಫಲಫುಷ್ಟಗಳಿಂದ ಮನೋಹರವಾಗಿರುವುದು. ನಿನಗಾಗಿ ಒಂದು ಪರ್ಣಶಾಲೆಯನ್ನು 
ಕಲ್ಪಿಸಿಕೊಡುವೆನು. ಅಲ್ಲಿ ನಿನ್ನ ಪ್ರಸವವು ಅನುಕೂಲವಾಗಿ ನಡೆಯುವುದು” ಎಂದು 
ಹೇಳಲು, ಜಾನಕಿಯು ಆ ಮುನಿಯ ಮಾತನ್ನು ಕೇಳಿ, ಬೇಸಗೆಯ ತಾಪದಿಂದ 
ಬಳಲಿದ್ದ ಹೆಣ್ಣು ನವಿಲು ಗುಡುಗಿನ ಶಬ್ದವನ್ನು ಕೇಳಿದಂತೆ ಹರ್ಷಿತಳಾಗಿ, ಹಾಗೆಯೇ 
ಆಗಲಿ ಎಂದು ಒಪ್ಪಿ, ಆ ಖಷಿಯ ಹಿಂದೆ ಹೋದಳು. ಮಹಾಭಾಗನಾದ 
ವಾಲ್ಮೀಕಿಯು ಆಕೆಯೊಡನೆ ತನ್ನ ಆಶ್ರಮವನ್ನು ಸೇರಿದನು. 


ಅಲ್ಲಿ ಹುಲಿಗಳೂ ಸಿಂಹಗಳೂ ಗೋವುಗಳೊಡನೆ ಸಂತೋಷದಿಂದ 
ಕ್ರೀಡಿಸುತ್ತಿದ್ದುವು; ಇಲಿಗಳು, ತಮ್ಮ ಬಿಲದಲ್ಲಿ ಸೇರಿಕೊಳ್ಳುವಂತೆ, ಬೆಕ್ಕುಗಳ 
ಬಾಯಿಯಲ್ಲಿ ಅಡಗಿಕೊಳ್ಳುತ್ತಿದ್ದುವು; ಮುಂಗುಸಿಗಳೂ, ಸರ್ಪಗಳೂ ನವಿಲುಗಳೂ 
ಒಟ್ಟಿಗೆ ಸೇರಿ ಆಟವಾಡುತ್ತಿದ್ದುವು; ಹುಲಿಗಳು ಇತರ ಮೃಗಗಳ ಮೇಲೆ ಮತ್ಸರವಿಲ್ಲದೆ 
ಕ್ರೀಡಿಸುತ್ತಿದ್ದುವು; ಸರೋವರಗಳಲ್ಲಿ ಬಕ ಪಕ್ಷಿಗಳು ಮೀನುಗಳನ್ನು ಕೊಲ್ಲುತ್ತಿರಲಿಲ್ಲ. 
ಸೀತೆಯು ಇಂತಹ ಆ ವಾಲ್ಮೀಕಿಯ ಆಶ್ರಮವನ್ನೂ ಅಲ್ಲಿದ್ದ ಮುನಿಗಳನ್ನೂ 
ಸುವ್ರತೆಯರಾದ ಮುನಿಪತ್ನಿಯರನ್ನೂ ಶುಭಕರರಾದ ಮುನಿಪುತ್ರರನ್ನೂ ನೋಡಿ ಬಹು 
ಸಂತೋಷದಿಂದ ಅಡಿಗಡಿಗೆ ನಮಸ್ಕರಿಸುತ್ತಿದ್ದಳು. ಶುಭಲಕ್ಷಣೆಯಾದ ಆ ಜಾನಕಿಯು 
ಮುದಿಪತ್ನಿಯರ ಆಶೀರ್ವಾದವನ್ನು ಪಡೆದು, ಮುನಿಪುತ್ರರು ರಚಿಸಿದ 
ಪರ್ಣಶಾಲೆಯನ್ನು ಸೇರಿದಳು; ಮುನಿಪತ್ನಿಯರು ಕೊಟ್ಟ ಹಣ್ಣುಗಳನ್ನು ತಿಂದು ಅವರು 
ಕೊಟ್ಟ ನಿರ್ಮಲೋದಕವನ್ನು ಪಾನಮಾಡಿ ಪರ್ಣಶಾಲೆಯಲ್ಲಿದ್ದು ಪ್ರತಿದಿನವೂ 
ವಾಲ್ಮೀಕಿ ಮುನಿಯ ಪಾದಗಳಿಗೆ ನಮಸ್ಕರಿಸಿ ಆತನಿಂದ ಪುಣ್ಯ ಕಥೆಗಳನ್ನು ಕೇಳುತ್ತ 
ಕಾಲವನ್ನು ಕಳೆಯುತ್ತಿದ್ದಳು. ಫಲವೃಕ್ಷಗಳಿಂದ ಶೋಭಿಸುತ್ತಿರುವ ವಾಲ್ಮೀಕಿಯ 


ತುರಗ ಗ್ರಹಣ ೧೫೧ 


ಆಶ್ರಮದಲ್ಲಿ ಸೀತೆಯು ಹೀಗಿರುತಿರಲು, ಆಕೆಗೆ ಒಂಬತ್ತನೆಯ ತಿಂಗಳು 
ಪ್ರಾಪ್ತವಾಯಿತು. ಅದು ಕಳೆದ ಮೇಲೆ, ಒಂದು ದಿನ ಅರ್ಧರಾತ್ರಿಯಲ್ಲಿ 
ಶುಭಮುಹೂರ್ತ ದಲ್ಲಿ ಆಕೆಯು ಅವಳಿ ಮಕ್ಕಳನ್ನು ಹೆತ್ತಳು. ತಿಳಿವಳಿಕೆಯುಳ್ಳ 
ಮುನಿಪತ್ನಿಯರು ಆಕೆಗೆ ತಕ್ಕ ಉಪಚಾರವನ್ನು ಮಾಡಿದರು. "ಸೀತೆಯು ಅವಳಿ 
ಮಕ್ಕಳನ್ನು ಪಡೆದಳು' ಎಂದು ಹೇಳಿಕೊಂಡು ಅವರೆಲ್ಲರೂ ಸಂತೋಷದಿಂದ 
ಹಾಡುಗಳನ್ನು ಹೇಳಿದರು. ಈ ಮಕ್ಕಳ ತೇಜಸ್ಸಿನಿಂದ ಪರ್ಣಶಾಲೆಯೆಲ್ಲ 
ಬೆಳಗುತ್ತಿದ್ದಿತು. ದಿಕ್ಕುಗಳು ನಿರ್ಮಲವಾದುವು; ಸುವಾಸನೆಯುಳ್ಳ ಗಾಳಿಯು ಬೀಸಿತು; 
ಅಗ್ನಿಯು ಪ್ರದಕ್ಷಿಣಾಕಾರವಾಗಿ ಉರಿಯುತ್ತಿದ್ದಿತು. 


ಬಳಿಕ, ಶಿಷ್ಕರು ಈ ವೃತ್ತಾಂತವನ್ನು ತಿಳಿಸಲು ವಾಲ್ಮೀಕಿಯ ಬಳಿಗೆ ಓಡಿ 
ಬಂದರು. “ಎಲೈ ಬ್ರಹ್ಮನೇ! ಸೀತಾದೇವಿಯು ಅವಳಿ ಮಕ್ಕಳನ್ನು ಹೆತ್ತಳು; ಇದು 
ಆಶ್ಚರ್ಯವು'' ಎಂದು ಹೇಳಲು, ಯಷಿಯು ಒಂದು ಹಿಡಿ ಕುಶಗಳನ್ನೂ ಲವವೆಂಬ 
ಛೇದಿಸಿದ ದರ್ಭೆಯ ಬುಡಗಳನ್ನೂ ತೆಗೆದುಕೊಂಡು ಆ ಮಕ್ಕಳಿದ್ದೆಡೆಗೆ 
ಸಂತೋಷದಿಂದ ಮುನಿಗಳೊಡಗೂಡಿ ಬಂದು ಆ ಮಕ್ಕಳಿಗೆ ಲವಕುಶಗಳಿಂದ 
ಪ್ರೋಕ್ಷಣೆ ಮಾಡಿ ಕುಶ, ಲವ, ಎಂದು ಅದೇ ಹೆಸರನ್ನೇ, ಆ ಮಕ್ಕಳಿಗೆ ಇಟ್ಟನು. 
ಅವರಿಬ್ಬರೂ ಉದಯವನ್ನು ಪಡೆದ ಚಂದ್ರ ಸೂರ್ಯರಂತೆ ದಿನದಿನಕ್ಕೆ 
ಬೆಳೆಯುತ್ತಿದ್ದರು. ಆ ಮುನಿಶ್ರೇಷ್ಠನು ಜಾತಕರ್ಮಾದಿ ಸಂಸ್ಕಾರಗಳನ್ನು ಮಾಡಿ, 
ಇಬ್ಬರಿಗೂ ಹನ್ನೆರಡನೆಯ ವರ್ಷದಲ್ಲಿ ಉಪನಯನ ಮಾಡಿದನು. ಯಷಿಶ್ರೇಷ್ಠನಾದ 
ವಾಲ್ಮೀಕಿಯು ವಸಿಷ್ಠ ಮುನಿಯನ್ನು ಕೇಳಿ ಕಾಮಧೇನುವನ್ನು ಕರೆತಂದು, 
ವನವಾಸಿಗಳಾದ ಬ್ರಾಹ್ಮಣರಿಗೆ ಭೋಜನಮಾಡಿಸಿದನು. ಕಾಮಧೇನುವು ವಿಚಿತ್ರವಾದ 
ಹೆಸರು ಕಾಳಿನ ತೊವ್ವೆ, ಬಗೆಬಗೆಯ ಕಾಯಿಪಲ್ಯಗಳು, ಚಂದ್ರಬಿಂಬದಂತಿರುವ ಸಹಸ್ರ 
ಅಪೂಪಗಳು, ತುಪ್ಪದಲ್ಲಿ ಕರಿದ ಪೂರಿ, ಬಿರಿದು ಅಮೃತಕ್ಕೆ ಸಮಾನವಾಗಿರುವ ಅತ್ತಿಯ 
ಹಣ್ಣುಗಳು, ಕರಜಿಕಾಯಿ, ಕಡುಬು, ಸೇವಗೆ; ಉಜ್ಜಿದ ಎಳ್ಳು, ತೆಂಗಿನಕಾಯಿ, 
ಚಾರಪಪ್ಪು-ಇವುಗಳ ಎಣ್ಣೆ, ಗಿಡದ ರಸಗಳು, ಸಾವಿರಪದರವುಳ್ಳ, ಫೇಣಿ, ಉದ್ದಿನ 
ಹಪ್ಪಳ, ಅಕ್ಕಿಯ ಹಿಟ್ಟನ ಹಪ್ಪಳ ಮೊದಲಾದ ಅನೇಕ ಪಕ್ತಾನ್ನಗಳನ್ನೂ ಫಲಗಳನ್ನೂ 
ಸಿದ್ಧಪಡಿಸಲು, ವಾಲ್ಮೀಕಿಮುನಿಯು ಅವುಗಳಿಂದ ಬ್ರಾಹ್ಮಣರನ್ನು ತೃಪ್ತಿಪಡಿಸಿದನು. 

ಹೀಗೆ. ಉಪನೀತರಾದ ಆ ಕುಮಾರರಿಬ್ಬರೂ ವಾಲ್ಯೀಕಿಯಿಂದ 
ಉಪದೇಶವನ್ನು ಪಡೆದು ಸಾಂಗವಾಗಿ ವೇದಾಧ್ಯಯನ ಮಾಡಿದರು; ಹಾಗೆಯೇ, 
ಸುಸ್ತರದಿಂದ ರಾಮ ಚರಿತೆಯನ್ನೂ ಹಾಡಿದರು. ಲವನು ತಾಳವನ್ನೂ ಕುಶನು 
ವೀಣೆಯನ್ನೂ ಬಾರಿಸುತ್ತ, ಇಬ್ಬರೂ ಗಾನಮಾಡಿ ಆಲಾಪದಿಂದ ಅಂತರಿಕ್ಷವನ್ನೂ, 
ಕೇಳುವವರ ಮನಸ್ಸನ್ನೂ ಆಕ್ರಮಿಸಿದರು. ವಾಲ್ಮೀಕಿಯು ಅವರಿಗೆ ಮೌರ್ವೀ 
ಸಹಿತವಾಗಿ ಗಟ್ಟಿಯಾಗಿದ್ದ ಧನುಸ್ಸುಗಳನ್ನು ಕೊಟ್ಟನು. ಆತನ ಸ್ನೇಹಿತನಾದ ರೈಭ್ಯನು 
ಎರಡು ಅಕ್ಷಯ ಬಾಣಗಳುಳ್ಳ ಬತ್ತಳಿಕೆಯನ್ನು ಕೊಟ್ಟನು. ಬಳಿಕ, ಉಳಿದ ಎಲ್ಲ 


೧೫೨ ಜೈಮಿನಿ ಭಾರತ 
ಮುನಿಗಳೂ ತಂತಮ್ಮ ತಪೋಬಲದಿಂದ ಅಸ್ತ್ರ ಸಮೂಹವನ್ನು ಕೊಟ್ಟರು. ಕೆಲವರು 
ಕಿರೀಟ ಕವಚಗಳನ್ನೂ ಕತ್ತಿ ಗುರಾಣಿಗಳನ್ನೂ ಕೊಟ್ಟರು. ಹೀಗೆ ಆ ಕುಮಾರರಿಬ್ಬರೂ 
ಧನುವನ್ನೂ ಕವಚವನ್ನೂ ಧರಿಸಿ ಕಾಕಪಕ್ಷ (ಜುಲುಪಿ) ಧರರಾಗಿ ಆಶ್ರಮದಲ್ಲಿ 
ಸಂಚರಿಸುತ್ತಿದ್ದರು. ಇಬ್ಬರೂ ಸೀತಾದೇವಿಗೆ ಕಾಲು ಹಿಸುಕುವುದು. ಕಂದಮೂಲ 
ಫಲಾದಿಗಳನ್ನು ತಂದು ಕೊಡುವುದು ಮೊದಲಾದ ಉಪಚಾರಗಳನ್ನು ಮಾಡುತ್ತ, 
ಆಕೆಯ ಪ್ರೀತಿಗೆ ಪಾತ್ರರಾದರು. 


ಇತ್ತ ಶ್ರೀರಾಮನು ಅಯೋಧ್ಯೆಯಲ್ಲಿ ರಾಜ್ಯವಾಳುತ್ತ, 
ಬ್ರಹಹತ್ಕಾದೋಷದಿಂದ ಪೀಡಿತನಾಗಿ ಸೌಖ್ಯವಿಲ್ಲದೆ, ಆ ದೋಷ ನಿವಾರಣೆಗಾಗಿ 
ಅಶ್ಚಮೇಧವನ್ನು ಮಾಡಲಪೇಕ್ಷೆಯುಳ್ಳವನಾಗಿ, ವಸಿಷ್ಠ, ವಿಶ್ವಾಮಿತ್ರ, ಗಾಲವ, 
ವಾಮದೇವ, ಜಾಬಾಲಿ ಮೊದಲಾದ ಯಖಷಿಗಳನ್ನು ಕರೆಯಿಸಿಕೊಂಡು, “ಎಲೈ 
ಮುನಿಗಳಿರಾ! ನಾನು ಅಶ್ವಮೇಧ ಯಾಗವನ್ನು ಮಾಡುವೆನು; ಅದಕ್ಕೆ ವಿಧಿಯೇನು? 
ಕುದುರೆಯು ಎಂಥದಾಗಬೇಕು? ಯಾವ ಬಗೆಯ ದಾನಗಳು? ನಾನು ಯಾವ 
ವ್ರತಾಚರಣೆ ಮಾಡಬೇಕು? ಎಲ್ಲವನ್ನೂ ವಿವರವಾಗಿ ತಿಳಿಸಿರಿ” ಎಂದು ಕೇಳಿದನು. 
ಅದಕ್ಕೆ ವಸಿಷ್ಠ ಮುನಿಯು, “ಎಲೈ ರಾಮನೇ! ಈ ಯಜ್ಞವು ಬಹು ಕಷ್ಟ 
ಸಾಧ್ಯವಾದುದು; ಕುದುರೆಯು ನೈದಿಲೆ ಮತ್ತು ಚಂದ್ರ-ಇವುಗಳ ಮೈ 
ಬಣ್ಣವುಳ್ಳುದಾಗಿಯೂ ಬಾಲದಲ್ಲಿ ಹಳದಿಯ ಬಣ್ಣವೂ ಕಿವಿಯಲ್ಲಿ ಕಪ್ಪು ಬಣ್ಣವೂ 
ಉಳ್ಳುದಾಗಿಯೂ ಇರಬೇಕು. ಇಂತಹ ಕುದುರೆಯನ್ನು ಒಂದು ವರ್ಷಕಾಲ 
ರಕ್ಷಿಸಿಕೊಂಡಿರಬೇಕು. ಶೂರರು ಯಾರಾದರೂ ಅದನ್ನು ಹಿಡಿದು ಕಟ್ಟಿದರೆ ಅವರಿಂದ 
ಬಿಡಿಸಿ ತರಬೇಕು. ಕುದುರೆಯನ್ನು ಬಿಡುವುದೇ ಯಜ್ಞಕ್ಕೆ ಆರಂಭವು. ವೇದಪಾರಗರಾದ 
ಸಹಸ್ರ ಬ್ರಾಹ್ಮಣರಿಗೆ ಒಬ್ಬೊಬ್ಬರಿಗೂ ಒಂದು ಆನೆ, ಒಂದು ರಥ, ಹತ್ತು 
ಉತ್ತಮವಾದ ಕುದುರೆಗಳು, ಒಂದು ಭಾರದ ತೂಕ ಚಿನ್ನ, 
ಸುವರ್ಣಾಭರಣಯುಕ್ತವಾದ ನೂರು ಗೋವುಗಳು, ಒಂದು ಸೇರು ಮುತ್ತು, 
ಕೆಲಸದಲ್ಲಿ ಗಟ್ಟಿಗರಾದ ನಾಲ್ಕು ಮಂದಿ ಸೇವಕರು-ಈ ಪ್ರಕಾರವಾಗಿ ಕೊಟ್ಟು ಅವರನ್ನು 
ಪೂಜಿಸಬೇಕು. ಯಜ್ಞಕರ್ಮದಲ್ಲಿ ನೀನು ಸಹಧರ್ಮಿಣಿಯಾದ ಪತ್ನಿಯೊಡನೆ 
ಅಸಿಪತ್ರವ್ರತವನ್ನು ಮಾಡುವುದು ಹೇಗೆ? ಪತ್ನಿಯಿಲ್ಲದುದರಿಂದ ಇದು 
ವ್ಯರ್ಥವೆನಿಸುವುದು'' ಎಂದನು. 


ಶ್ರೀರಾಮನು ಅದನ್ನು ಕೇಳಿ, “ಎಲೈ ಪ್ರಭುವೇ! ಜಾನಕಿಗೆ ಸಮಾನವಾದ 
ಸುವರ್ಣ ಪ್ರತಿಮೆಯನ್ನು ಮಾಡಿಸಿ ಆ ಸೀತೆಯೊಡನೆ ಆ ಉತ್ತಮ 
ವ್ರತವನ್ನಾಚರಿಸುವೆನು. ಯಷಿ ಶ್ರೇಷ್ಠರೊಡಗೂಡಿ ಅಶ್ವಮೇಧದ ಏರ್ಪಾಡನ್ನು 
ಮಾಡು. ಅಶ್ವಶಾಲೆಯಲ್ಲಿರುವ ಕುದುರೆಗಳಲ್ಲಿ ಲಕ್ಷಣಯುಕ್ತವಾಗಿಯೂ 
ಮನೋಹರವಾಗಿಯೂ ಇರುವ ಕುದುರೆಯನ್ನು ನೋಡಿ ನನಗೆ ದೀಕ್ಷೆಯನ್ನು 
ಕೊಡುವವನಾಗು”' ಎಂದು ಹೇಳಿದನು. ಆ ಮಾತನ್ನು ಕೇಳಿ ವಸಿಷ್ಠಮುನಿಯು 


ತುರಗ ಗ್ರಹಣ ೧೫೩ 
ಯಷಿಗಳೊಡನೆ ಸೇರಿ, ಅಶ್ವಶಾಲೆಗಳಲ್ಲಿ ಬಿಳಿಯ ಕುದುರೆಯನ್ನು ಹುಡುಕಿರೆಂದು 
ಜನರಿಗೆ ಹೇಳಿ ಹುಡುಕಿಸಿ ತರಿಸಿ, ಅವರು ತಂದ ಕುದುರೆಗೆ ಹಸುವಿನ ಹಾಲಿನಂತೆ 
ಶುಭ್ರಮುಖವೂ, ಕುಂಕುಮದಂತೆ ಕೆಂಪಾದ ಕೇಸರಗಳೂ, ಒಂದು ಕಿವಿಯಲ್ಲಿ 
ಕಪ್ಪುಬಣ್ಣವೂ ಇರುವುದನ್ನು ನೋಡಿ ಆಶ್ಚರ್ಯಯುಕ್ತನಾಗಿ, ದಿವ್ಯವಾದ 
ವಸ್ತ್ರಾಲಂಕಾರಗಳಿಂದಲೂ, ಮನೋವೇಗವುಳ್ಳ ಕುದುರೆಗಳಿಂದಲೂ, ರಥಗಳಿಂದಲೂ, 
ಮದಗಜಗಳಿಂದಲೂ ಚಿನ್ನದಂತಿರುವ ಶುಭಕರಗಳಾದ ಕರೆಯುವ ಹಸುಗಳಿಂದಲೂ, 
ಸಹಸ್ರಬ್ರಾಹ್ಮಣರನ್ನು ಪೂಜಿಸಿದನು. ಬಳಿಕ, ಶ್ರೀರಾಮನು ಸ್ವರ್ಣಪ್ರತಿಕೃತಿಯಾದ 
ಸೀತೆಯೊಡನೆ ಯಜ್ಞ ದೀಕ್ಷಿತನಾಗಿ ಆ ಕುದುರೆಯನ್ನು ಪರಿಮಳಗಂಧ 
ಪುಷ್ಪಮಾಲಿಕೆಗಳಿಂದ ಪೂಜಿಸಿ ಚಾಮರದಿಂದಲಂಕರಿಸಿ, “ಹಗ ಕೌಸಲೈಯು 
ಏಕವೀರಳಾಗಿರುವಳು. ಆಕೆಯ ಮಗನಾದ ರಾಮನು ಮಹಾಬಲಶಾಲಿಯಾಗಿರುವನು. 
ದಶರಥಪುತ್ರನಾದ ಆ ರಾಮನು ಈ ಕುದುರೆಯನ್ನು ಬಿಟ್ಟಿರುವನು. ಬಲಿಷ್ಠನಾದ 
ರಾಜನು ಇದನ್ನು ಹಿಡಿದು ಕಟ್ಟಲಿ” ಎಂಬ ಅಭಿಪ್ರಾಯವುಳ್ಳ ಚಿನ್ನದ ಪತ್ರವೊಂದನ್ನು 
ಬರೆಯಿಸಿ ಆ ಕುದುರೆಯ ಹಣೆಗೆ ಕಟ್ಟಿ, ಅದರ ರಕ್ಷಣೆಗಾಗಿ ಶತ್ರುಘ್ನನನ್ನು ನೇಮಿಸಿ, 
ಕುದುರೆಯನ್ನು ಬಿಟ್ಟನು. ಬಲಿಷ್ಠನಾದ ಶತ್ರುಘ್ನನು ಮೂರು ಅಕ್ಸೌಹಿಣೀ ಸೇನೆಯೊಡನೆ 
ಹೊರಟನು. 


ಆ ಕುದುರೆಯು ಶತ್ರುಘ್ನನೊಡನೆ ಹೊರಟು ಸ್ವಲ್ಪ ಕಾಲದಲ್ಲಿಯೇ ನಾನಾ 
ದೇಶಗಳನ್ನೂ ಪಟ್ಟಣಗಳನ್ನೂ ಉಪವನಗಳನ್ನೂ ದಾಟಿ ವಿನೋದದಿಂದ 
ಸಂಚರಿಸುತ್ತಿದ್ದಿತು.. ದೊರೆಗಳೆಲ್ಲರೂ ಅದನ್ನು ನೋಡಿ ನಮಸ್ಕರಿಸುತ್ತ 
ವಿಮುಖರಾದರು. ಶೂರರೂ ಬಲಿಷ್ಠರೂ ಆಗಿದ್ದವರು ಅದನ್ನು ಹಿಡಿಯುತ್ತಿದ್ದರು. 
ಶೂರನಾದ ಶತ್ರುಘ್ನನು ಅವರನ್ನು ಜಯಿಸಿ ಕುದುರೆಯನ್ನು ಬಿಡಿಸುತ್ತ ಬಂದನು. ಬಳಿಕ 
ಆ ಕುದುರೆಯು ಶುಭಕರವಾದ ವಾಲ್ಮೀಕಿಯ ಆಶ್ರಮವನ್ನು ಹೊಕ್ಕಿತು. ಆಗ 
ವಾಲ್ಮೀಕಿಯನ್ನು ವರುಣನು ಯಜ್ಞಾರ್ಥವಾಗಿ ಕರೆದಿದ್ದುದರಿಂದ ಆತನು 
ವರುಣಲೋಕಕ್ಕೆ ಹೋಗಿದ್ದನು. ಕುದುರೆಯು ರಮ್ಯವಾದ ಆಶ್ರಮದ ಉಪವನವನ್ನು 
ಪ್ರವೇಶಿಸಿತು. ಆ ವನದಲ್ಲಿ ಫಲಭರಿತವಾದ ದಾಳಿಂಬೆಯ ಗಿಡಗಳೂ, ಚಿಗುರಿದ 
ಮಾವಿನ ಗಿಡಗಳೂ ತುಂಬಿದ್ದುವು. ಅಗಸೆಯ ಗಿಡಗಳಲ್ಲಿ ಹೂಗಳು ತುಂಬಿರಲು, ಅವು 
ಬೆಳ್ಚಿಂಗಳಿಂದ ಕೂಡಿದ ರಾತ್ರಿಯಂತೆ ಪ್ರಕಾಶಿಸುತ್ತಿದ್ದುವು. ಅನೇಕ ಪುಷ್ಪಜಾತಿಗಳು 
ಅರಳಿ, ದೇವತೆಗಳಂತೆ ಹೊಳೆಯುತ್ತಿದ್ದುವು. ದ್ರಾಕ್ಷಾಮಂಟಪಗಳು ಘಟಯಂತ್ರಗಳಿಂದ 
ಶೋಭಿಸುತ್ತಿದ್ದುವು. ಗೊನೆಗಳುಳ್ಳ ಬಾಳೆಯ ಗಿಡಗಳು ಸ್ವರ್ಗಲೋಕದಿಂದ 
ಬಂದಿವೆಯೋ ಎಂಬಂತಿದ್ದುವು. ಆ ವನದ ರಕ್ಷಣೆಯನ್ನು ಮಾಡುತ್ತ 
ಧನುಷ್ಟಾಣಿಯಾಗಿಯೂ ಬಲಿಷ್ಠನಾಗಿಯೂ ಇದ್ದ ಲವನು ತನ್ನೆದುರಿಗೆ ಗರಿಕೆಯ 
ಹುಲ್ಲನ್ನು ಮೇಯುತ್ತಿದ್ದ ಕುದುರೆಯನ್ನು ಕಂಡು ಮುನಿಪುತ್ರರನ್ನು ಕರೆದು ಅವರೊಡನೆ 
ಅದರ ಬಳಿಗೆ ಬಂದು, ಕುದುರೆಯ ಹಣೆಯಲ್ಲಿ ಕಟ್ಟಿದ್ದ ಪತ್ರವನ್ನೋದಿಕೊಂಡನು. 


೧೫೪ ಜೈಮಿನಿ ಭಾರತ 
“ಈಗ ಕೌಸಲ್ಯೆಯು ಏಕವೀರಳಾಗಿರುವಳು. ಆಕೆಯ ಮಗನು ರಘೂದ್ವಹನಾದ 
ರಾಮನು. ಆತನು ಈ ಕುದುರೆಯನ್ನು ಬಿಟ್ಟಿರುವನು. ಬಲಿಷ್ಠನು ಇದನ್ನು ಹಿಡಿದು 
ಕಟ್ಟಲಿ” ಎಂದು ಬರೆದಿದ್ದ ಆ ಪತ್ರದ ಅಭಿಪ್ರಾಯವನ್ನು ನೋಡಿ ಬೇಗನೆ ಗ್ರಹಿಸಿ, 
“ನಮ್ಮ ತಾಯಿ ಬಂಜೆಯೇ! ಅವಳು ಏಕವೀರಳಲ್ಲವೆ!' ಎಂದು ಹೇಳಿ ಆ 
ಕುದುರೆಯನ್ನು ಹಿಡಿದನು. ಅದರ ಕೊರಲಿಗೆ ತಾನು ಹೊದೆದಿದ್ದ ಬಟ್ಟೆಯನ್ನು ತೆಗೆದು 
ಕಟ್ಟಿ ಒಂದು ಬಾಳೆಯ ಗಿಡಕ್ಕೆ ಬಿಗಿದನು. ಮುನಿಕುಮಾರಕರು ಇದನ್ನು ನೋಡಿ ಹೆದರಿ, 
ಬೇಡವೆಂದು ತಡೆದು, “ಎಲೈ ಲವನೇ! ಈ ರಾಮನ ಕುದುರೆಯನ್ನು ವೃಥಾ 
ಬಲಾತ್ಕಾರದಿಂದ ಹಿಡಿದು ಕಟ್ಟುತ್ತೀಯೆ. ಅಶ್ವರಕ್ಷಕರು ನಿನ್ನನ್ನು ಹಿಡಿದುಕೊಂಡು 
ಹೋಗುವರು; ಬೇಡ, ಇದನ್ನು ಬಿಟ್ಟುಬಿಡು” ಎಂದು ಹೇಳಿದರು. ಲವನು ಅವರ 
ಮಾತನ್ನು ನಿರಾಕರಿಸಿ ಕೋಪದಿಂದ, “ನೀವು ಮುನಿಸ್ತೀಯರ ಹೊಟ್ಟೆಯಲ್ಲಿ 
ಹುಟ್ಟಿದವರು; ನಾನು ಸೀತೆಯ ಹೊಟ್ಟೆಯಲ್ಲಿ ಹುಟ್ಟಿದವನು. ಈ ಕುದುರೆಯನ್ನು ಕಟ್ಟಿ, 
ಈಗ ಹೆದರಿಕೆಯಿಂದ ಅದನ್ನು ಬಿಟ್ಟು ಬಿಡುವುದಕ್ಕೆ ಸೀತೆಯ ಹೊಟ್ಟೆಯಲ್ಲಿ ಹುಟ್ಟಿದ 
ಕ್ರಿಮಿಯೇ ನಾನು! ಸಂದೇಹಕ್ಕೆ ಕಾರಣವಿಲ್ಲ. ಮರಣವೇ ನನಗೆ ಶ್ರೇಯಸ್ಕರವಾದುದು; 
ನಾನು ನಾಚಿಕೆಗೀಡಾಗಲಾರೆನು” ಎಂದನು. 


ಲವ ಮೂರ್ಥಾ ಪ್ರಾಪ್ತಿ 


ಬಳಿಕ, ಕುದುರೆಗಳು, ಮದಿಸಿದ ಆನೆಗಳು, ಪದಾತಿಗಳು-ಇವುಗಳಿಂದ ಕೂಡಿದ 
ದೊಡ್ಡ ಸೇನೆಯು ಅಲ್ಲಿಗೆ ಬಂದಿತು. ಶತ್ರುಘ್ನನ ಕಡೆಯವರಾದ ಮಹಾ ಬಲಶಾಲಿಗಳಾದ 
ಶತಸಹಸ್ರ ಸಂಖ್ಯೆಯುಳ್ಳ ರಥಿಕರು, “ಕುದುರೆಯೆಲ್ಲಿ? ಕುದುರೆಯೆಲ್ಲಿ?” ಎಂದು ಹೇಳುತ್ತ 
ಬಂದು, ಬಾಳೆಯ ಗಿಡದ ಬುಡದಲ್ಲಿ ಕಟ್ಟಿದ್ದ ಕುದುರೆಯನ್ನು ಕಂಡರು. ಮಹಾರಥಿಕರು, 
“ಇದನ್ನು ಕಟ್ಟಿದವರು ಯಾರು?” ಎಂದು ಅಲ್ಲಿದ್ದ ಚಿಕ್ಕ ಚಿಕ್ಕ ಬ್ರಹ್ಮಚಾರಿಗಳನ್ನು ಕೇಳಿದರು. 
ಅದಕ್ಕೆ ಅವರು, “ಇದೋ! ಆ ಮಾವಿನ ಮರದ ಕೆಳಗೆ ನಿರ್ಭಯದಿಂದ ನಿಂತಿರುವ, 
ಲವನೆಂದು ಪ್ರಸಿದ್ದವಾದ ಆ ಹುಡುಗನೇ ಕುದುರೆಯನ್ನು ಹಿಡಿದನು'” ಎಂದು ಹೇಳಿದರು. 
ಅದಕ್ಕೆ ಆ ರಥಿಗಳು ನಸುನಕ್ಕು, ಈ ಹುಡುಗನು ಮೂರ್ಪನಾಗಿದ್ದಾನೆ. “ಇವನು: 
ಅಶ್ವರಕ್ಷಣಾರ್ಥವಾಗಿ ಬಂದಿರುವ ನಮ್ಮ ಬಲವನ್ನು ಕಾಣನು. ಕುದುರೆಯು ಮುಂದಕ್ಕೆ 
ಹೊರಡುವಂತೆ ಬೇಗನೆ ಅದನ್ನು ಬಿಟ್ಟುಬಿಡಿ” ಎಂದು ಹೇಳುತ್ತಿರುವಷ್ಟರಲ್ಲಿ, 
ಮಹಾಬಾಹುವೂ ಬಲಶಾಲಿಯೂ ಆದ ಲವನು ಧನುಷ್ಟಾಣಿಯಾಗಿ ಅಲ್ಲಿಗೆ ಬಂದು, 
“ಇದೇನು! ಗರ್ವಿಷ್ಠರಾಗಿ ಈ ಶೂರರು ಕುದುರೆಯನ್ನು ಬಿಡಿಸುವಂತಿದೆ; ನನ್ನನ್ನು ಜಯಿಸಿ 
ಅದನ್ನು ಬಿಡಿಸಲಿ; ನಾನಿರುವಾಗ ಅದಾಗದು'' ಎಂದು ಹೇಳುತಿರಲು, ಆ ಮಾತನ್ನು 
ಕೇಳದೆ ಕುದುರೆಯನ್ನು ಬಿಚ್ಚುವುದಕ್ಕೆ ಬಂದವರ ಕೈಗಳನ್ನು ಹರಿತವಾದ ಬಾಣಗಳಿಂದ 
ಲವನು ಕತ್ತರಿಸಿಹಾಕಿದನು. 


ಕತ್ತರಿಸಿಹೋದ ಕೈಗಳುಳ್ಳ ಆ ಯೋಧರು, “ಹೊಡೆದು ಕೆಡಹಿರಿ!” ಎಂದು 
ಹೇಳುತ್ತಿರಲು, ಅವರೆಲ್ಲರೂ ಬಂದು ಲವನ ಮೇಲೆ ಬಾಣದ ಮಳೆಯನ್ನು ಸುರಿಸಿದರು. 
ಕೆಲವರು ಬಲವಾಗಿ ಸಾವಿರಾರು ಶಕ್ತಾಯುಧಗಳನ್ನೂ ಪಾಶಾಯುಧಗಳನ್ನೂ 
ಪ್ರಯೋಗಿಸಿದರು. ಅವರು ಪ್ರಯೋಗಿಸಿದ ಬಾಣಸಮೂಹಗಳು, ಗೌತಮಾನದಿಯಲ್ಲಿ 
ಸ್ನಾನ ಮಾಡಿದವನನ್ನು ಪಾಪರಾಶಿಯು ಸೋಕದಂತೆ, ಲವನನ್ನು ಮುಟ್ಟಲಾರದೆ 
ಹೋದುವು; ಯೋಗಿಯು ಸಂಸಾರಬಂಧವನ್ನು ಕಡಿದುಹಾಕುವಂತೆ ಲವನು ಆ 
ಬಾಣಗಳನ್ನು ಕತ್ತರಿಸಿದನು. ಅವನು ಅಕ್ಷಯ ತೂಣೀರಗಳಿಂದ ಬಾಣಗಳನ್ನು 
ತೆಗೆದುಕೊಂಡು, ಒಬ್ಬೊಬ್ಬನ ಎದೆಗೆ ಐದೈದರಂತೆ ಹೊಡೆದನು. ಬಾಣಗಳಿಂದ 
ಸೊಂಡಿಲಗಳು ಕತ್ತರಿಸಿಹೋಗಿ ಆನೆಗಳು ಎರಡೆರಡು ತುಂಡುಗಳಾಗಿ ಬಿದ್ದುವು. ಹಾಗೆಯೇ 
ಮಾವಟಿಗರ ತಲೆಗಳನ್ನೂ ಹರಿತವಾದ ಬಾಣಗಳಿಂದ ಕತ್ತರಿಸಿ ಹಾಕಿ, ಬಲಿಷ್ಠನಾದ 
ಲವನು ಆನೆಗಳ ಮೇಲೆ ಹೊದಿಸಿದ್ದ ಕಾಶ್ಮೀರದ ಕಂಬಳಿಗಳನ್ನೂ, ಜೋಲಾಡುತ್ತಿರುವ 
ಗಂಟೆಗಳನ್ನೂ, ಆನೆಗಳ ಮೇಲಣ ಗದ್ದುಗೆಗಳನ್ನೂ, ಧ್ವಜಗಳನ್ನೂ ಕತ್ತರಿಸಿಹಾಕಿದನು; 
ಸ್ವರ್ಣಖಚಿತವಾದ ರಥಗಳನ್ನೂ ಚಕ್ರಗಳನ್ನೂ ಕಡಾಣಿಗಳನ್ನೂ ಮೂಕೀ ಮರಗಳನ್ನೂ 
ಸಾರಥಿಗಳನ್ನೂ ಕತ್ತರಿಸಿ, ಕುದುರೆಗಳನ್ನೂ, ಸಾರಥಿಗಳನ್ನೂ ಬಾಣಗಳಿಂದ ಹೊಡೆದು 
ನೋಯಿಸಿದನು. ಚಾಮರಗಳನ್ನೂ ಧ್ವಜಸ್ತಂಭಗಳನ್ನೂ ಗಟ್ಟಿಯಾದ ಬಿಲ್ಲುಗಳನ್ನೂ 
ಬತ್ತಳಿಕೆಗಳನ್ನೂ ಹರಿತವಾದ ಬಾಣಗಳಿಂದ ಕತ್ತರಿಸಿಹಾಕಿದನು; ಅಶ್ವಾರೋಹಕರನ್ನು ಆ 


೧೫೬ ಜೈಮಿನಿ ಭಾರತ 
ಅಶ್ವಗಳ ಸಹಿತವಾಗಿ ಕೊಂದನು; ಪದಾತಿಗಳನ್ನೂ ಪ್ರಾಸಾದ್ಯಾಯುಧ ಸಹಿತವಾಗಿ 
ಎಳ್ಳುಕಾಳಿನಂತೆ ಚೂರುಚೂರಾಗಿ ಕತ್ತರಿಸಿದನು. 


ಹೀಗೆ ಲವನು ರಣಭೂಮಿಯಲ್ಲಿ ಬಹುಸಾಹಸ ಕಾರ್ಯವನ್ನು ಮಾಡುತ್ತಿರುವಲ್ಲಿ, 
ಶೂರನಾದ ಶತ್ರುಘ್ನನು, ಪದಾತಿಯಾದ ಬಾಲಕನಿಂದ ತನ್ನ ಸೈನ್ಯವೆಲ್ಲವೂ ನಾಶವಾದುದನ್ನು 
ಕಂಡು ಕೋಪಗೊಂಡು, ರಥಾರೂಢನಾಗಿ ಧನುಷ್ಟಂಕಾರಮಾಡುತ್ತ, "ನಿಲ್ಲು ನಿಲ್ಲು' ಎಂದು 
ಕೂಗುತ್ತ ಬಂದನು. ಹೀಗೆ ಹೇಳುತ್ತಿರುವ ಶತ್ರುಘ್ನನನ್ನು ಲವನು ಹತ್ತು ಬಾಣಗಳಿಂದ 
ಹೊಡೆದು, ಮಹೇಶ್ವರ ಸ್ಥಾನವನ್ನಾಶ್ರಯಿಸಿ, ನಿರ್ಭಯದಿಂದ ಅವನ ಎದೆಗೆ ಒಂದು 
ಬಾಣವನ್ನೂ, ನಾಲ್ಕು ಕುದುರೆಗಳಿಗೂ ನಾಲ್ಕು ಬಾಣಗಳನ್ನೂ ಹೊಡೆದು, ಒಂದು 
ಬಾಣದಿಂದ ಧ್ವಜವನ್ನೂ, ನಾಲ್ಕು ಬಾಣಗಳಿಂದ ಕಡಾಣಿಗಳನ್ನೂ, ಒಂದು ಬಾಣದಿಂದ 
ಧನುಸ್ಸಿನ ಮೌರ್ವಿಯನ್ನೂ ಕತ್ತರಿಸಿದನು. ಶತ್ರುಘ್ನನು ಬಿಲ್ಲಿಗೆ ಮತ್ತೊಂದು ಹುರಿಯನ್ನು 
ಕಟ್ಟಿ, ನಲಯಂತ್ರದಿಂದ ಬಾಣಗಳನ್ನೂ ಭಲ್ಲಗಳನ್ನೂ ಪ್ರಯೋಗಿಸಿ, ಮೂರು ಬಾಣಗಳಿಂದ 
ಲವನ ಹಣೆಗೆ ಹೊಡೆದನು. ಬಾಲಕನಾದ ಲವನು ಆ ಏಟಿಗೆ ನಕ್ಕು, “ಎಲೈ ಶೂರನೇ! 
ನನ್ನ ಹಣೆಯ ಮೇಲೆ ಬಿದ್ದುವು ಕಮಲ ಪುಷ್ಪಗಳೇನು? ನಿನ್ನ ಸಂಪೂರ್ಣ ಶಕ್ತಿಯು 
ಇಷ್ಟೇ ಎಂದು ತೋರುತ್ತದೆ” ಎಂದು ಹೇಳುತ್ತ ನಾಲ್ಕು ಹರಿತವಾದ ಬಾಣಗಳನ್ನು 
ಹೊಡೆದು ನಾಲ್ಕು ಕುದುರೆಗಳನ್ನೂ ಯಮಪುರಕ್ಕೆ ಕಳುಹಿಸಿದನು; ಒಂದು ಬಾಣದಿಂದ 
ಸಾರಥಿಯ ತಲೆಯನ್ನಪಹರಿಸಿದನು; ಎತ್ತರವಾದ ಧ್ವಜವನ್ನು ಎರಡು ಬಾಣಗಳಿಂದ 
ಕತ್ತರಿಸಿದನು; ಶತ್ರುಘ್ನನ ಗಟ್ಟಿಯಾದ ಬಿಲ್ಲನ್ನು ಎರಡು ತುಂಡಾಗಿ ಕತ್ತರಿಸಿದನು. ಶತ್ರುಘ್ನನು 
ಕುದುರೆಗಳು, ಸಾರಥಿ, ಬಿಲ್ಲು, ತೇರು-ಇವುಗಳನ್ನು ಕಳೆದುಕೊಂಡು ಕುಪಿತನಾಗಿ, 
ಮತ್ತೊಂದು ಬಿಲ್ಲನ್ನು ತೆಗೆದುಕೊಂಡು ಹೆದೆಯನ್ನೇರಿಸಿ, ಹಳದಿಯ ಬಣ್ಣವಾಗಿ 
ಹರಿತವಾಗಿಯೂ ಹದ್ದಿನ ಗರಿಗಳಿಂದಲಂಕೃತವಾಗಿಯೂ ಇರುವ ಬಾಣವೊಂದನ್ನು 
ಸಂಧಾನ ಮಾಡಿ, “ಎಲೈ ಶಿಶುವೇ! ಈಗ ಓಡಿಹೋಗು; ಇಲ್ಲದಿದ್ದರೆ ನೀನು ಮೃತನಾಗುವೆ; 
ನನಗೆ ನಿನ್ನಲ್ಲಿರುವ ದಯೆಯು ನನ್ನನ್ನು ಬಾಧಿಸುತ್ತಿರುವುದು'' ಎಂದು ಹೇಳಲು, ಅದನ್ನು 
ಕೇಳಿ, ಬಲಶಾಲಿಯಾದ ಲವನು ಕುಪಿತನಾಗಿ, ಆ ಬಾಣವನ್ನು ಎರಡು ತುಂಡಾಗಿ 
ಕತ್ತರಿಸಲು, ಹಿಂದಣಿಂದಲೂ ಸ್ವರ್ಗದಲ್ಲಿದ್ದವರು ಪಾಪಶೇಷಕ್ಕಾಗಿ ಸ್ವರ್ಗದ ದೆಸೆಯಿಂದ 
ಹೇಗೆ ಬಿದ್ದು ಹೋಗುವರೋ, ಕೂಟ ಸಾಕ್ಷ್ಯ ನುಡಿದವರು ವ್ಯವಹಾರದಿಂದ ಹೇಗೆ 
ಬಿದ್ದುಹೋಗುವರೋ ಹಾಗೆ ಅದು ನೆಲಕ್ಕೆ ಬಿದ್ದು ಹೋಯಿತು. ಅದನ್ನು ನೋಡಿ ಶತ್ರುಘ್ನನು 
ಆಶ್ಚರ್ಯಯುಕ್ತನಾಗಿ ಮತ್ತೊಂದು ಬಾಣವನ್ನು ತೆಗೆದುಕೊಂಡನು. ಯಮನಿಗೆ 
ಸಮಾನವಾದ ಆ ಬಾಣವನ್ನು ಅವನು ಆರೋಪಿಸುವಷ್ಟರಲ್ಲಿಯೇ ಲವನು ಕೋಪದಿಂದ 
ಅದನ್ನು ಕತ್ತರಿಸಿ ಹಾಕಿದನು. 


ಬಳಿಕ ಶತ್ರುಘ್ನನು, ಹಿಂದೆ ಲವಣಾಸುರನನ್ನು ಸಂಹರಿಸಿದ ಸೂರ್ಯಾಗ್ಗಿಗಳಿಗೆ 
ಸಮಾನವಾದ ಕಾಂತಿಯುಳ್ಳ ಧನುವನ್ನೂ ಬಾಣವನ್ನೂ ತೆಗೆದುಕೊಂಡು ಹೂಡಿ, "ನೀನು 
ಸಾಯುತ್ತೀಯೆ!'' ಎಂದು ಹೇಳುತ್ತ ಲವನ ಮೇಲೆ ಅದನ್ನು ಪ್ರಯೋಗಿಸಿದನು. ಲವನು 

ಆ ಬಾಣವು ಅಮೋಫವಾದುದೆಂದು ತಿಳಿದು ಕುಶನನ್ನು ನೆನೆದು, “ಈಗ ನಮ್ಮಅಣ್ಣನಾದ 
ಕುಶನು ಇಲ್ಲಿದ್ದಿದ್ದರೆ ನನಗೆ ಈ ಬಾಣದ ಭಯವಿರುತ್ತಿರಲಿಲ್ಲ ಎಂದು ಹೇಳುತ್ತ, 
“ಜಾನಕಿಯ ಸತ್ಯಪ್ರಭಾವದಿಂದಲೂ, ಪಾತಿವ್ರತ್ಯ ಮಹಿಮೆಯಿಂದಲೂ, ಈ ಬಾಣವನ್ನು 
ಕತ್ತರಿಸುವೆನು; ಅದರಿಂದ ನನಗೆ ಕೀರ್ತಿಯುಂಟಾಗುವುದು” ಎಂದು ಹೇಳಿ, ತಾನು 
ಒಂದು ಬಾಣವನ್ನು ಬಿಡಲು, ಅದು ಶತ್ರುಘ್ನನು ಪ್ರಯೋಗಿಸಿದ ಬಾಣವನ್ನು ಮಧ್ಯಕ್ಕೆ 
ಕತ್ತರಿಸಿತು: ಅದರ ತುದಿಯ ಅರ್ಧಭಾಗವು ಕತ್ತರಿಸಿ ನೆಲಕ್ಕೆ ಬಿದ್ದಿತು; ಉಳಿದ ಅರ್ಧಭಾಗವು 
ಕೆಳಕ್ಕೆ ಬೀಳದೆ ಲವನ ಧನುವನ್ನೂ ಎದೆಯನ್ನೂ ಭೇದಿಸಿತು. ಜುಲುಪಿಗಳಿಂದ 
ಮನೋಹರವಾದ ವೇಷವುಳ್ಳ ಆ ಲವನು ಧನುಸ್ಸು ಮುರಿದು ಹೋದುದರಿಂದಲೂ, 
ಎದೆಗೆ ಏಟು ಬಿದ್ದುದರಿಂದಲೂ ರಕ್ತದಿಂದ ನೆನೆದ ದೇಹವುಳ್ಳವನಾಗಿ ಪ್ರಜ್ಞೆ ತಪ್ಪಿ, 
ಚೇತನ ಶೂನ್ಯನಾದನು. ಬಳಿಕ, ಶತ್ರುಘ್ನನ ಸೈನ್ಯದಲ್ಲಿ ಸತ್ತುಳಿದ ಯೋಧರು 
ಸಂತೋಷದಿಂದ ಭೇರಿ ಶಂಖಗಳನ್ನು ಬಾರಿಸುತ್ತ ಆರ್ಭಟಿಸಿದರು. ಶತ್ರುಘ್ನನ ಕಡೆಯ 
ಶೂರರು, ಹೆದರಿದ ಲವನನ್ನು ನೋಡಿ ಕುದುರೆಯನ್ನು ಬಿಡಲು ಅದು ಉಪವನದಲ್ಲಿ 
ಸುತ್ತಾಡುತ್ತಿದ್ದಿತು. ಕೃಪಾಶಾಲಿಯಾದ ಶತ್ರುಘ್ನನು ಲವನನ್ನು ಕೈಯಿಂದ ಹಿಡಿದೆಬ್ಬಿಸಿ, 
“ಈ ಬಾಲಕನು ರಾಮನಂತೆ ಆಕಾರವುಳ್ಳವನಾಗಿರುವನು; ಇವನಿಗೆ ನೀರನ್ನು ತಟ್ಟಿರಿ” 
ಎಂದು ಹೇಳಿದನು. ಆಗ ಶತ್ರುಘ್ನನ ಸೇವಕರು ಬೇಗನೆ ನೀರನ್ನು ತಂದು ಲವನ ಮೇಲೆ 
ಚಿಮುಕಿಸಿ, ಚೇತರಿಸಿಕೊಂಡ ಅವನನ್ನು ರಥದ ಮೇಲೆ ಕುಳ್ಳಿರಿಸಿಕೊಂಡು ಕುದುರೆಯ 
ಹಿಂದೆ ತಾವೂ ಹೊರಟುಹೋದರು. 

ಬಳಿಕ ಜೈಮಿನಿಯನ್ನು ಕುರಿತು ಜನಮೇಜಯನು, “ಅಯ್ಯಾ ಮುನಿಯೆ! ಲವನನ್ನು 
ಸೆರೆಹಿಡಿದುಕೊಂಡು ಹೋಗಲು, ಯುದ್ಧವು ಹೇಗೆ ಘೋರವಾಯಿತು? ಕುಶನು ಎಲ್ಲಿ 
ಹೋದನು? ಸೀತೆಗೆ ಈ ಸಂಗತಿ ಗೊತ್ತಾಗಲಿಲ್ಲವೆ? ಪಾವನವಾದ ಕುಶನ ಸತ್ಯಥೆಯೆಲ್ಲ 
ವನ್ನೂ ತಿಳಿಸು” ಎಂದು ಕೇಳಲು, ಜೈಮಿನಿಯು, “ಎಲ್ಫೆ ರಾಜನೇ! ಕೇಳಿದ ಮಾತ್ರಕ್ಕೆ 
ಸ್ತ್ರೀಪುರುಷರ ಪಾಪವು ತೊಲಗುವ ಆ ಕುಶನ ಮಹಾ ಚರಿತ್ರೆಯನ್ನು ಹೇಳುವೆನು ಕೇಳು; 
ಕುದುರೆಯು ಅಲ್ಲಿಂದ ಹೊರಡಲು, ಲವನನ್ನು ಮಹಾರಥರು ಸೆರೆ ಹಿಡಿದುಕೊಂಡು 
ಹೋದರು. ಆಗ ಮುನಿಪುತ್ರರೆಲ್ಲರೂ ಕಣ್ಣೀರನ್ನು ಸುರಿಸುತ್ತ ಸೀತೆಯ ಬಳಿಗೆ ಬಂದು, 
“ಅಮ್ಮಾ! ಲವನು ಒಬ್ಬ ದೊರೆಯ ಕುದುರೆಯನ್ನು ಬಲಾತ್ಕಾರದಿಂದ ಹಿಡಿದು ಕಟ್ಟಿದನು; 
ಅವನಿಗೂ ಆ ದೊರೆಯ ಸೇನೆಗೂ ಯುದ್ಧವಾಯಿತು; ಲವನು ಆ ಸೈನ್ಯವನ್ನು ಕೊಂದು 
ಬಳಲಿದನು; ಯಾವನೋ ಒಬ್ಬ ಶೂರನು ಲವನ ಕೈಯಲ್ಲಿದ್ದ ಬಿಲ್ಲನ್ನು ಕತ್ತರಿಸಿ ಅವನನ್ನು 
ಹಿಡಿದುಕೊಂಡು ತಮ್ಮ ಪಟ್ಟಣಕ್ಕೆ ಹೋದನು' ಎಂದು ಹೇಳಿದರು. 


“ಸೀತಾದೇವಿಯು ಆ ಮಾತನ್ನು ಕೇಳಿ, ಗುಡುಗಿನ ಶಬ್ದವನ್ನು ಕೇಳಿದ 
ಹುಡುಗಿಯಂತೆಯೂ, ಒಡವೆಯೆಲ್ಲವನ್ನೂ ಕಳೆದುಕೊಂಡ ಧನಿಕನಂತೆಯೂ ಸ್ತಬ್ಧಳಾಗಿ 
ಚಿತ್ರಗತಳಾದ ದೇವತಾ ಸ್ತೀಯಂತೆ ಇದ್ದಳು. ಆಗ ಆಕೆಯು, “ನಾನು ಕರಣತ್ರಯದಲ್ಲಿಯೂ 
ರಾಮತತ್ಪರಳಾಗಿಯೇ ಇರುವುದು ಸತ್ಯವಾದರೆ ನನ್ನ ಮಗನಾದ ಲವನಿಗೆ ಯುದ್ಧದಲ್ಲಿ 
ಕುಶಲವಾಗಲಿ; ನನ್ನ ಜ್ಯೇಷ್ಠಪುತ್ರನು ಬರುವವರೆಗೂ ಆ ಲವನು ಬದುಕಿರಲಿ; ಪಾಪಿಷ್ಠರಾದ 
ಆ ಮಹಾರಥರು ಏಕಾಕಿಯಾದ ಬಾಲಕನನ್ನು ಹೊಡೆದರು' ಎಂದು ಹೇಳುತ್ತ ಪುತ್ರ 
ಶೋಕದಿಂದ ಪೀಡಿತಳಾಗಿ ಬಹಳವಾಗಿ ರೋದಿಸಿದಳು: "ಎಲ್ಫೆ ಲವನೇ! ನನ್ನ ಆಜ್ಞೆಯನ್ನು 
ಮೀರದವನು ನನ್ನನ್ನು ಕೇಳದೆ ಹೋಗಿದ್ದೀಯೆ; ಚಂದ್ರಬಿಂಬಕ್ಕೆ ಸಮಾನವಾದ ನಿನ್ನ 
ಮುಖವು ಬಾಣಗಳಿಂದ ಭೇದಿಸಿಹೋಯಿತು; ತೀಕ್ಷ್ಣಗಳಾದ ಬಾಣಗಳಿಂದ ದೇಹವು 
ಚೂರು ಚೂರಾಯಿತು; ನೀನು ಹನ್ನೆರಡು ವರ್ಷಗಳಿಂದ ಕಂದಮೂಲ ಫಲಗಳನ್ನು 
ಭಕ್ಷಿಸುತ್ತ ವಿಚಕ್ಷಣನಾಗಿದ್ದೆ; ಬಾಲಕನಾದ ನಿನ್ನ ಮೇಲೆ ಯುದ್ಧ ಮಾಡುವುದಕ್ಕೆ 
ನಿರ್ದಯರಾದ ಆ ಪಾಪಿಗಳಿಗೆ ಹೇಗೆ ಕೈ ಬಂದಿತು? ಈಗ ತಂದೆಯಾದ ವಾಲ್ಮೀಕಿಯೂ 
ಬಲಶಾಲಿಯಾದ ಕುಶನೂ ಇಲ್ಲಿಲ್ಲವಲ್ಲಾ! ಈ ಕ್ರೂರವಾದ ದುಃಖವನ್ನು ಯಾರೆದುರಿಗೆ 
ಹೇಳಿಕೊಳ್ಳಲಿ!' ಎಂದು ಹಂಬಲಿಸುತ್ತಿದ್ದಳು. 


“ಅಷ್ಟರಲ್ಲಿ ಕುಶನು ಸಮಿತ್ಕುಶಗಳನ್ನು ತೆಗೆದುಕೊಂಡು ಕಾಡಿನಿಂದ ಹಿಂದಿರುಗಿದನು. 
ಬರುತ್ತಿರುವ ಆ ಕುಶನಿಗೆ ದಾರಿಯಲ್ಲಿ ಮನೋವ್ಯಥೆಯನ್ನುಂಟುಮಾಡುವ ಅನೇಕ 
ದುಶ್ಶಕುನಗಳಾದುವು; ಮೃಗಗಳು ಭಯಂಕರವಾಗಿ ಕೂಗುತ್ತ ಬಲಕ್ಕೆ ಹೋದುವು. 
ರಘೂದ್ದಹನಾದ ಕುಶನು ದುಃಖಾಕ್ರಾಂತನಾಗಿ ವಿಘ್ಣನಾಶಕನಾದ ಶ್ರೀಮನ್ನಾರಾಯಣನನ್ನು 
ಮನದಲ್ಲಿ ನೆನೆದನು. ಹೀಗೆ ಚಿಂತಾಕ್ರಾಂತನಾದ ಅವನ ಬಾಹುಗಳು ಬಹಳವಾಗಿ 

ಹಾರಿದುವು; ಕಣ್ಣುಗಳಿಂದ ತಾನಾಗಿ ನೀರು ಸುರಿಯುತ್ತ ವ್ಯಥೆಪಡಿಸಿತು. ಹೀಗೆ ಕುಶನು 
ಆಶ್ರಮದ ಬಾಗಿಲಿಗೆ ಬಂದು, "ಲವನು ಏಕೆ ಬೇಗನೆ ನನ್ನೆದುರಿಗೆ ಬರಲಿಲ್ಲ? 
ಪ್ರಾತಃಕಾಲದಲ್ಲಿ ಬರುತ್ತಿದ್ದ ಅವನನ್ನು ನಾನು ತಡೆದು ನಿಲ್ಲಿಸಿದೆನು. ಆದಕಾರಣ ಕೋಪದಿಂದ 
ಅವನು ಬರಲಿಲ್ಲವೋ? ಅಥವಾ, ಯಾರಾದರೂ ಅವನನ್ನು ಹಿಡಿದುಕೊಂಡರೋ?' 
ಎಂದು ಚಿಂತಿಸುತ್ತ ಬಂದು ತಮ್ಮ ತಾಯಿಯನ್ನು ಕಂಡು, ಆಕೆಗೆ ನಮಸ್ಕರಿಸಿ, "ಅಮ್ಮಾ! 
ಏಕೆ ಹೀಗೆ ಪ್ರಲಾಪಿಸುತ್ತಿದ್ದೀಯೆ? ಲವನೆಲ್ಲಿ ಹೋದನು?” ಎಂದು ವಿನಯದಿಂದ 
ಕೇಳಿದನು. 


“ಅದಕ್ಕೆ ಸೀತೆಯು, "ಮಗುವೇ! ನೀನು ಹಣ್ಣುಗಳನ್ನು ತರಲು ಕಾಡಿಗೆ ಹೋದ 
ಬಳಿಕ ಲವನು ಮುನಿಪುತ್ರರೊಡನೆ ಆಟವಾಡುವುದಕ್ಕಾಗಿ ಉದ್ಯಾನದ ಬಳಿಗೆ ಹೋದನು. 
ಯಾವನೋ ಒಬ್ಬ ದೊರೆಯ ಕುದುರೆಯು ಸ್ವೇಚ್ಛೆಯಾಗಿ ಸಂಚರಿಸುತ್ತ ಅಲ್ಲಿಗೆ ಬರಲು, 
ಲವನು ಅದನ್ನು ಬಲಾತ್ಕಾರವಾಗಿ ಹಿಡಿದು ಕಟ್ಟಿ, ತನ್ನ ಶಕ್ಕನುಸಾರ ಯುದ್ದ ಮಾಡಿ 
ಯುದ್ಧದಲ್ಲಿ ಮೂರ್ಛೆಯನ್ನು ಹೊಂದಿದನು. ಶತ್ರುಗಳು ಅವನನ್ನು ಹಿಡಿದು ತಮ್ಮಪಟ್ಟಣಕ್ಕೆ 
ತೆಗೆದುಕೊಂಡು ಹೋದರು. ಅವನು ಜೀವದಿಂದಿರುವನೋ ಇಲ್ಲವೋ ಗೊತ್ತಿಲ್ಲ. ಸದಿಸಿದ 
ಮಾತ್ರಕ್ಕೆ ತನ್ನ ಭಕ್ತನನ್ನು ಸಂಸಾರಬಂಧದಿಂದ ಬಿಡಿಸುವ ವಿಷ್ಣುವಿನಂತೆ, ನಿನ್ನನ್ನು ಬಿಟ್ಟರೆ 
ಆ ಬಾಲಕನನ್ನು ಬಿಡಿಸಿ ತರುವುದಕ್ಕೆ ಮತ್ತೆ ಯಾರಿರುವರು?' ಎಂದು ಹೇಳಿದಳು. 
ಆಕೆಯ ಮಾತನ್ನು ಕೇಳಿ ಕುಶನು ಹುಬ್ಬುಗಳನ್ನು ಮೂರು ಕವಲಾಗಿ ಗಂಟಿಕ್ಕಿ ಕಣ್ಣುಗಳನ್ನು 
ಕೆಂಪಗೆ ಮಾಡಿಕೊಂಡು, "ಅಮ್ಮಾ! ಈಗ ನನ್ನ ಬಾಣಗಳು ಸೀಳುವ ಶತ್ರುಗಳ ರಕ್ತವನ್ನು 
ನೆಲವು ಕುಡಿಯಲಿ; ಸೂರ್ಯಕಿರಣಗಳು ನಸುಬಿಸುವಾದ ಅವರ ರಕ್ತವನ್ನು ಹೀರಲಿ; ಶತ್ರುಗಳಿಗೆ 
ಇಂದ್ರ, ವರುಣ, ಕುಬೇರ, ಯಮ, ಯಕ್ಷ, ಗಂಧರ್ವರಲ್ಲಿ ಯಾರಾದರೂ 
ಸಹಾಯಕರಾಗಿರಲಿ; ಅವರೆಲ್ಲರೂ ದೇವತೆಗಳೋ ಸಾಧ್ಯರೋ ಮರುದ್ಗಣಗಳೋ 
ಯಾರಾದರೂ ಆಗಿರಲಿ; ಅವರನ್ನು ಯುದ್ಧದಲ್ಲಿ ಜಯಿಸಿ ಲವನನ್ನು ಬಿಡಿಸುವೆನು. ಅಮ್ಮಾ! 
ಇದೋ ಹೊರಟೆನು. ಬತ್ತಳಿಕೆಗಳನ್ನೂ ಧನುವನ್ನೂ, ಕತ್ತಿ ಗುರಾಣಿಗಳನ್ನೂ ಕಿರೀಟವನ್ನೂ 
ಕವಚವನ್ನೂ ತಂದು ಕೊಡು' ಎಂದನು. 

“ಆಗ ಸೀತಾದೇವಿಯು ಮಗನ ಮಾತನ್ನು ಕೇಳಿ ಬೇಗನೆ ಮನೆಗೆ ಹೋಗಿ 
ಬತ್ತಳಿಕೆ, ಬಿಲ್ಲು, ಗುರಾಣಿ, ಕತ್ತಿ, ಕಿರೀಟ, ಕವಚ-ಇವುಗಳನ್ನು ತಂದುಕೊಡಲು, 
ಅವುಗಳನ್ನು ತೆಗೆದುಕೊಂಡು ಕವಚ ಖಡ್ಗ ಚಾಪಬಾಣಗಳನ್ನು ಧರಿಸಿ ಯುದ್ಧಸನ್ನದ್ಧನಾಗಿ 
ಯೌವನಸ್ಥನಾದ ಕುಶನು ತನ್ನ ತಾಯಿಗೆ ನಮಸ್ಕರಿಸಿ ಹೊರಟನು. ಸೀತೆಯು ಕುಶನಿಗೆ 
ಆಶೀರ್ವಾದ ಮಾಡಲು, ಬಲಿಷ್ಠನಾದ ಅವನ ತೋಳುಗಳನ್ನು ತಟ್ಟುತ್ತ ಕ್ರೂರವಾದ 
ಧನುವನ್ನು ಟಂಕಾರ ಮಾಡಿ, ಮದಿಸಿ ಆನೆಗಳೆದುರಿಗೆ ನಿರ್ಭಯವಾಗಿ ನುಗ್ಗುವ ಸಿಂಹದ 
ಮರಿಯಂತೆ, ಬೇಗನೆ ಹೊರಟನು. ಮುಂದೆ ಹೋಗುತ್ತಿರುವ ಶತ್ರುಗಳನ್ನು ನೋಡಿ 
ದೂರದಿಂದಲೇ, “ಶತ್ರುಗಳೆಲ್ಲರೂ ಶಕ್ತಿಯಿದ್ದರೆ ನಿಲ್ಲಿರಿ; ಇಲ್ಲದಿದ್ದರೆ ನಮ್ಮ ಬಂಧುವನ್ನು 


೧೬೦ ಜೈಮಿನಿ ಭಾರತ 
ಬಿಡಿ, ಅಥವಾ ಯುದ್ಧಮಾಡಿರಿ. ವೀರನಾದ ಕುಶನನ್ನು ಜಯಿಸದೆ ಮುಂದಕ್ಕೆ ಹೋಗಲು 
ನೀವು ಶಕ್ತರಲ್ಲ' ಎಂದು ಕೂಗಿ ಕರೆದನು. ಶತ್ರು ಯೋಧರು ಆ ವಾಕ್ಕನ್ನು ಕೇಳಿ, "ಕತ್ತಿ 
ಗುರಾಣಿಗಳನ್ನು ಧರಿಸಿ ಬರುತ್ತಿರುವ ಶೂರನಾದ ಈ ಯೌವನಸ್ಥನು ಯಾರಿರಬಹುದು? 
ಶರ ಚಾಪ ಕಿರೀಟ ಕವಚಯುಕ್ತನಾಗಿ ಬರುತ್ತಿರುವ ಈ ಶೂರನು ನಿಜವಾಗಿಯೂ 
ನಮಗೆಲ್ಲರಿಗೂ ಯಮನಾಗುವಂತೆ ತೋರುತ್ತಿದೆ' ಎಂದು ಭಯವಿಹ್ವಲರಾಗಿ 
ಹೇಳಿಕೊಳ್ಳುತ್ತಿದ್ದರು. ಗಾಳಿ ಬಡಿದ ಮರಗಳಂತೆ ಧ್ವಜಗಳು ಕಣ ಕಣ ಶಬ್ದ ಮಾಡುತ್ತಿದ್ದುವು. 
ಆಕಾಶದಿಂದ ಹಾರಿ ಬಂದು ಹದ್ದುಗಳು ಶೂರರ ಕಿರೀಟಕ್ಕೆರಗುತ್ತಿದ್ದುವು. ಆಗ ಬಾಣಗಳು 
ತಾವಾಗಿ ಬತ್ತಳಿಕೆಗಳಿಂದ ಬಿದ್ದುಹೋಗುತ್ತಿದ್ದುವು. ಕತ್ತಿಗಳು ತಾವೇ ಒರೆಯಿಂದ ಜಾರಿ 
ಬೀಳುತ್ತಿದ್ದುವು. ಮರಗಳನ್ನು ಬೇರುಮುಟ್ಟ ಉರುಳಿಸುವ ಬಿರುಗಾಳಿಯು ಧ್ವಜಗಳನ್ನು 
ಮುರಿದುರುಳಿಸುತ್ತಬೀಸುತ್ತಿದ್ದಿತು. ಸೂರ್ಯನು ಕಾಣಿಸದಂತೆ ಧೂಳಿಯು ಆಕಾಶವನ್ನು 
ಕವಿದಿದ್ದಿತು. 


“ಸ್ವಲ್ಪ ಕಾಲದ ಮೇಲೆ ಧೂಳಿಯಡಗಲು, ಶೂರರು ಆ ಕುಶನನ್ನು ಕಂಡರು. 
ಬರುತ್ತಿರುವ ಆ ಕುಶನನ್ನು ನೋಡಿ ಶತ್ರುಘ್ನನು ಸೇನಾಪತಿಯನ್ನು ಕುರಿತು, "ಎಲೈ 
ಸೇನಾಪತಿಯೇ! ಬೇಗನೆ ಹೋಗಿ ಆ ಬಾಲಕನನ್ನು ತಡೆದು, ನಾವು ಸೇನೆಯನ್ನು 
ಕೂಡಿಸಿಕೊಂಡು ಬರುವವರೆಗೂ ಯುದ್ಧಮಾಡುತ್ತಿರು' ಎಂದು ಹೇಳಿದನು. ಶೂರನಾದ 
ಸೇನಾಪತಿಯು, "ಎಲೈ ಸುವ್ರತನೇ! ನಿನ್ನ ಅನುಗ್ರಹದಿಂದ ಇವನನ್ನು ಕೊಲ್ಲುವೆನು' 
ಎಂದು ಹೇಳಿ ಅಲ್ಲಿಂದ ಹೊರಟು, "ನಿಲ್ಲು ನಿಲ್ಲು! ಎಂದು ಹೇಳುತ್ತ ಕುಶನನ್ನು ಹತ್ತು 
ಬಾಣಗಳಿಂದ ಹೊಡೆದನು. ಕುಶನು ಅವುಗಳನ್ನು ಕತ್ತರಿಸಿ ಸೇನಾಧಿಪತಿಯನ್ನು ಹೊಡೆದು, 
ಕುಪಿತನಾಗಿ ಅವನ ನಾಲ್ಕು ಕುದುರೆಗಳನ್ನು ನಾಲ್ಕು ಬಾಣಗಳಿಂದ ಕೊಂದನು; ಸಾರಥಿಯ 
ತಲೆಯನ್ನು ನಗು ನಗುತ್ತ ಹಾರಿಸಿದನು; ಹಾಗೆಯೇ ಅವನ ರಥವನ್ನೂ ತಿಲಶಃ ಚೂರು 
ಚೂರು ಮಾಡಿ, ಸೇನೆಯ ಹಿಂದಿದ್ದ ಸಾರಥಿಗಳನ್ನು ಕೊಂದು, ಸೇನಾಪತಿಯ ಬಿಲ್ಲನ್ನೂ 
ಶುಭ್ರವಾದ ಕವಚವನ್ನೂ ಕತ್ತರಿಸಿ, ಆ ದುಷ್ಟನ ಕೈಗಳನ್ನೂ ಕಾಲುಗಳನ್ನೂ ಎರಡು 
ಬಾಣಗಳಿಂದ ತುಂಡಿಸಿ, ಬಲವಾಗಿದ್ದ ಅವನ ತೊಡೆಗಳನ್ನೂ ಕಡಿದು ಹಾಕಿದನು; ಹೊಳೆವ 
ಕುಂಡಲಗಳಿಂದಲೂ ಮೀಸೆಗಳಿಂದಲೂ ಕೂಡಿದ ಮುಖವನ್ನು ಕೊರಲಿನಿಂದ ಹಾರಿಸಿದನು. 
ಸೈನ್ಯಾಧಿಪತಿಯು ಸಾಯಲು, ಬಹಳ ಹಾಹಾಕಾರವುಂಟಾಯಿತು. 


“ಅವನು ಮೃತನಾದುದನ್ನು ಕಂಡು ಅವನ ಸಹೋದರನಾದ ನಗನೆಂಬುವನು 
ಆನೆಯನ್ನೇರಿ ಬಂದು ಕುಶನನ್ನು ಶಕ್ಕಾಯುಧದಿಂದ ಹೊಡೆದನು. ಬೆಂಕಿಯಂತೆಯೂ 
ಸಿಡಿಲಿನಂತೆಯೂ ಉರಿಯುತ್ತಿದ್ದ ಆ ಶಕ್ತಿಯನ್ನು ಮಹಾಬಲನಾದ ಸೀತಾಪುತ್ರನು ಐದು 
ಬಾಣಗಳಿಂದ ಖಂಡಿಸಿ ಆನೆಯ ನಾಲ್ಕು ಕಾಲುಗಳನ್ನೂ ಕತ್ತರಿಸಲು, ಆ ನಗನು ಕಾಲು 
ಕತ್ತರಿಸಿದ ಆ ಆನೆಯಿಂದ ಹಾರಿ ವಿಚಿತ್ರವಾದ ದೊಡ್ಡ ಗದೆಯನ್ನು ಹಿಡಿದು ಕುಶನ 
ಮೇಲೆ ಬಂದನು. ಗದೆಯನ್ನು ಹಿಡಿದಿದ್ದ ಅವನ ಸರ್ಪಸದ್ಭಶವಾಗಿದ್ದ ಹಸ್ತವನ್ನು ಕುಶನು 
ಕತ್ತರಿಸಿದನು. ಆಗ ಅವನು ನೆಲದಲ್ಲಿ ಬಿದ್ದಿದ್ದ ಚಕ್ರವನ್ನು ಎಡಗೈಯಿಂದ ಬೇಗನೆ 


ಕುಶ ಯುದ್ಧ ವರ್ಣನ ೧೬೧ 


ತೆಗೆದುಕೊಳ್ಳಲು, ಚಕ್ರವನ್ನು ಹಿಡಿದಿದ್ದ ಆ ಕೈಯನ್ನೂ ಕುಶನು ಕತ್ತರಿಸಿದನು; ಹಾಗಾದರೂ 
ನಗನು ಓಡುತ್ತಿರಲು, ಅವನ ಕಾಲುಗಳನ್ನು ಕತ್ತರಿಸಿದನು. ಬಲಿಷ್ಠನಾದ ನಗನು ಕೈ ಕಾಲುಗಳು 
ಕತ್ತರಿಸಿ ಹೋಗಿದ್ದರೂ, ರಕ್ತದಿಂದ ನೆನೆದು ಧೂಳಿ ಮುಚ್ಚಿದ ದೇಹವುಳ್ಳವನಾಗಿ, ಆಕಾಶದಲ್ಲಿ 
ರಾಹುವು ಸೂರ್ಯನ ಮೇಲೆ ಬೀಳುವಂತೆ ತನ್ನ ಮುಂದೆ ತೋಳುಗಳಿಂದಲೇ ಗದೆಯನ್ನು 
ತೆಗೆದುಕೊಂಡು ಕುಶನ ಮೇಲೆ ಪ್ರಯೋಗಿಸಲು, ಕುಶನು ಅದರ ಏಟಿಗೆ ತಾನಿದ್ದ ಸ್ಥಳದಿಂದ 
ಹೆಜ್ಜೆಯನ್ನಾದರೂ ಕದಲಿಸದೆ ನಗನ ಪ್ರತಾಪಕ್ಕೆ ಸಂತೋಷಪಟ್ಟು, ಅವನನ್ನು ಸಂಹರಿಸಲು 
ಹರಿತವಾದ ಬಾಣವನ್ನು ಬಿಟ್ಟನು. ಆ ಬಾಣದಿಂದ ಅವನ ತಲೆಯು ಕತ್ತರಿಸಿ ಆಕಾಶಕ್ಕೆ 
ಹಾರಿ ಅಲ್ಲಿ ಅದೃಶ್ಯವಾಯಿತು. ಈಶ್ವರನು ಆ ತಲೆಯನ್ನು ತನ್ನ ರುಂಡಮಾಲೆಗಾಗಿ 
ತೆಗೆದುಕೊಂಡನು. ಹೀಗೆ ನಗನು ಮೃತನಾದನು. 


“ಕುಶನು ದಂಡಧರನಾದ ಯಮನಂತೆ ಕೋಪಾವಿಷ್ಟನಾಗಿ ಬಾಣಗಳಿಂದ 
` ಶತ್ರುಸೈನ್ಯವನ್ನು ಕೊಂದನು. ಪರ್ವತಸದ್ಭಶವಾದ ಆನೆಗಳನ್ನು ಇಂದ್ರನಂತೆ ಸೀಳಿಹಾಕಿದನು. 
ವೀರರೆಲ್ಲರೂ ರಕ್ತದಿಂದ ನೆನೆದ ಬಟ್ಟೆಯುಳ್ಳವರಾಗಿ ಬಹಳವಾಗಿ ದುಃಖಿಸುತ್ತ, ಹೂ 
ಬಿಟ್ಟಿರುವ ಮುಳ್ಳು ಮುತ್ತುಗದ ಗಿಡಗಳಂತಾದರು. ಬಲವಾಗಿ ಬೀಳುತ್ತಿರುವ ಬಾಣಗಳಿಂದ 
ದೊಡ್ಡ ಬೆಂಕಿಯು ಹುಟ್ಟಿ ರಥಗಳು ಆನೆಗಳೆಂಬ ಕಟ್ಟಿಗೆಯಿಂದ ಅಭಿವೃದ್ಧಿಯನ್ನು ಹೊಂದಿ 
ಪ್ರಜ್ವಲಿಸುತ್ತಿರುವಂತೆ ಆ ಬಾಲಕನು ಪ್ರತಾಪದಿಂದ ವೃದ್ಧಿಹೊಂದುತ್ತಿದ್ದನು. ಬೀಳುತ್ತಿರುವ 
ಮದದಾನೆಗಳಿಂದ ಮಹಾರಥರು ಮೃತರಾದರು. ರಥಗಳೂ ಚಕ್ರಗಳೂ ಧ್ರಜಗಳೂ 
ತಾವಾಗಿ ಮುರಿದು ಬೀಳುತ್ತಿದ್ದವು. ಬಾಣಗಳಿಂದ ಭೇದಿಸಿದ ದೇಹವುಳ್ಳವರಾಗಿ ಕುದುರೆಯ 
ರಾವುತರು ಪ್ರಾಣಗಳನ್ನು ಬಿಟ್ಟರು. ವಿಷ್ಣು ಭಕ್ತಿಯಿಲ್ಲದೆ ಸಂಸಾರದಲ್ಲಿ ಬಿದ್ದುಹೋಗುವ 
ಅಧಮರಂತೆಯೂ ಕನ್ಯಾಶುಲ್ಕದಿಂದ ಬದುಕುವವನ ಪಿತೃಗಳಂತೆಯೂ ಆನೆ ಕುದುರೆ 
ತೇರುಗಳ ಗುಂಪೂ ಪದಾತಿ ಸೈನ್ಯವೂ ನೆಲಕ್ಕೆ ಬಿದ್ದು ಹೋದುವು. ಹೀಗೆ ರಥಗಜಗಳಿಂದ 
ಯುಕ್ತವಾದ ಸೈನ್ಯವನ್ನು ಶೂರನಾದ ಕುಶನು, ಸ್ವಧರ್ಮವು ಪಾಪವನ್ನು ನಾಶಮಾಡುವಂತೆ, 
ಧ್ವಂಸ ಮಾಡಿದನು”. 


ಲಕ್ಷಣಾಗಮನ 


ಬಳಿಕ ಮಹಾಬಾಹುವಾದ ಶತ್ರುಘ್ನನು ಬಿಲ್ಲನ್ನು ಒದರುತ್ತ ಬಂದು 
ಕೋಪದಿಂದ ಒಂಬತ್ತು ಬಾಣಗಳನ್ನು ಕುಶನ ಮೇಲೆ ಎಸೆದನು. ಬಲಿಷ್ಠನಾದ ಕುಶನು 
ಕುದುರೆಯೊಡನೆ ಅವನ ರಥವನ್ನು ಪುಡಿ ಪುಡಿ ಮಾಡಿ ಬಲವಾಗಿ ಹೂಡಿದ 
ಬಾಣದಿಂದ ಅವನ ಎದೆಗೆ ಹೊಡೆದು ಪುನಃ ಅರುವತ್ತು ಬಾಣಗಳನ್ನು ಎದೆಯ 
ಮಧ್ಯಕ್ಕೆ ಹೊಡೆಯಲು ಶತ್ರುಘ್ನನು ಏಟಿನಿಂದ ಬಹಳ ನೊಂದು, ಮದಿಸಿದ ಆನೆಯು 
ಪರ್ವತದಲ್ಲಿ ಎಡಹಿ ಬೀಳುವಂತೆ, ರಥದಲ್ಲಿ ಬಿದ್ದುಹೋದನು. ಕಳೆದುಳಿದ 
ಯೋಧರೆಲ್ಲರೂ ಬೇಗನೆ ಅಯೋಧ್ಯೆಗೆ ಓಡಿಹೋದರು. ಅಷ್ಟರಲ್ಲಿ, ಮೂರ್ಛಿತನಾಗಿದ್ದ 
ಲವನು ಎಚ್ಚತ್ತು ತನ್ನ ಅಣ್ಣನನ್ನು ಕಂಡು ಎದ್ದು ಬಂದು ಅವನನ್ನು ಆಲಂಗಿಸಿ 
ಸಂತುಷ್ಟನಾಗಿ, "ಅಣ್ಣಾ! ಕುದುರೆಯನ್ನು ಹಿಡಿದಿದ್ದೇನೆ” ಎಂದು ಹೇಳಲು, ಕುಶನು 
ಅದಕ್ಕೆ ಅನುಮತಿಕೊಟ್ಟನು. ಆಗ ಲವನು ಕುದುರೆಯನ್ನು ಮತ್ತೆ ಕಟ್ಟಿಹಾಕಿ, ಅಣ್ಣ 
ತಮಂದಿರಿಬ್ಬರೂ ವಾಯು ವಹ್ಲಿಗಳಂತೆ ಸೇರಿಕೊಂಡು ವೀರರ ಬರುವಿಕೆಯನ್ನು 
ನಿರೀಕ್ಷಿಸುತ್ತ ಬಲವಾಗಿ ನಿಂತರು. 


ಸತ್ತುಳಿದ ಯೋಧರು ಬಂದು, ಜಿಂಕೆಯ ಕೊಂಬನ್ನೂ ರುರು ಚರ್ಮವನ್ನೂ 
ದಂಡ ಮೇಖಲೆಗಳನ್ನೂ ಧರಿಸಿ ಯಜ್ಞದೀಕ್ಷಿತನಾಗಿ, ಇಬ್ಬರು ತಮಂದಿರೊಡನೆಯೂ 
ಮುನಿಗಳೊಡನೆಯೂ ಸೇರಿ ಎಳ್ಳು ತುಪ್ಪ, ಇವುಗಳ ಹೋಮದಿಂದುಂಟಾದ 
ಹೊಗೆಯಿಂದ ಕೆಂಪಾದ ಕಣ್ಣುಗಳುಳ್ಳವನಾಗಿ, ಸುವರ್ಣ ಸೀತಾ ಸಮೇತನಾಗಿ 
ಮಂಡಪದಲ್ಲಿ ಕುಳಿತಿದ್ದ ಶ್ರೀರಾಮನನ್ನು ಕುರಿತು, “ಎಲೈ ರಾಮನೇ! ನಿನ್ನ ಕುದುರೆಯು 
ಭೂಲೋಕವನ್ನೆಲ್ಲ ಸಂಚರಿಸುತ್ತ ಹೋಗಲು, ಅದನ್ನು ಯಾವ ಶೂರನೂ ಕಟ್ಟಲಿಲ್ಲ; 
ನಿನ್ನ ಹಾಗೆಯೇ ಇರತಕ್ಕ ಒಬ್ಬ ಹುಡುಗನು 'ಅದನ್ನು ಕಟ್ಟಿದನು. ಅವನಿಂದ ನಮ್ಮ 
ಬಲವೆಲ್ಲ ನಾಶವಾಯಿತು. ನಿನ್ನ ತಮ್ಮನಾದ ಶತ್ರುಘ್ನನು ಅವನ ಧನುವನ್ನು ಕತ್ತರಿಸಿ 
ಅವನು ಮೂರ್ಛಿತನಾಗುವಂತೆ ಮಾಡಿ ಹೇಗೋ ಅವನನ್ನು ಸೆರೆಹಿಡಿದನು. ಅವನ 
ಮತ್ತೊಬ್ಬ ಬಂಧುವು ಮಹಾಬಲಶಾಲಿಯಾಗಿ ಧನುಃಖಡ್ಗಗಳನ್ನು ಹಿಡಿದು ಅಲ್ಲಿಗೆ 
ಬಂದು ಉಳಿದ ನಿನ್ನ ಸೈನ್ಯವೆಲ್ಲವನ್ನೂ ಸೇನಾಪತಿ ಸಹಿತವಾಗಿ ಕೊಲ್ಲಲು, 
ಸೇನಾಧಿಪತಿಯು ಮೃತನಾದುದನ್ನು ನೋಡಿ ಉಳಿದ ಸೈನ್ಯವು ಕಂಗೆಟ್ಟು ದಿಕ್ಕು 
ದಿಕ್ಕುಗಳಿಗೂ ಓಡಿತು” ಎಂದು ಹೇಳಿದರು. 


ಅವರ ಮಾತನ್ನು ಕೇಳಿ ರಾಮನು ಆಶ್ಚರ್ಯ ಹೊಂದುತ್ತ, “ಇದೇನು ನಿಮ್ಮ 
ಹರಟೆ! ನಿಮಗೆ ಭ್ರಮೆಯೋ! ಪಿಶಾಚವು ಹಿಡಿದಿದೆಯೋ! ಶತ್ರುಘ್ನನನ್ನು 
ಕೆಡಹುವನಾರು?”' ಎಂದನು. ಅದಕ್ಕೆ ಯೋಧರು, “ಎಲೈ ರಾಜೇಂದ್ರನೇ! ನಾವು 
ಹರಟುವವರಲ್ಲ, ನಮಗೆ ಭ್ರಾಂತಿಯೂ ಇಲ್ಲ, ಪೈಶಾಚ್ಯವೂ ಇಲ್ಲ; ನಿನ್ನ ಸ್ಮರಣೆಯನ್ನು 


ಲಕ್ಷ ಣಾಗಮನ ೧೬೩ 
ಒಂದು ಸಲ ಮಾಡಿದವರಿಗೆ ಹರಟೆಯೂ ಪಿಶಾಚತ್ವವೂ ಭ್ರಾಂತಿಯೂ ನಾಶವಾಗಿ 
ಉತ್ತಮ ಜ್ಞಾನವುಂಟಾಗುವುದು. ಹೀಗಿರುವಲ್ಲಿ, ನಿನ್ನನ್ನು ಪ್ರತ್ಯಕ್ಷವಾಗಿ ನೋಡುತ್ತಿರುವ 
ನಮಗೆ ಅವು ಹೇಗೆ ಸಂಭವಿಸುವುವು? ಆ ಶತ್ರುಘ್ನನು ಬಾಲಕನ ಬಾಣಗಳಿಂದ 
ವ್ಯಥೆಪಡುತ್ತ ಯುದ್ಧದಲ್ಲಿ ಬಿದ್ದು ಹೋಗಿರುವನು'' ಎಂದರು. ಬಳಿಕ ರಾಮನು ಬಹಳ 
ದುಃಖಿತನಾಗಿ ಗೋಳಾಡುತ್ತ, “ಬ್ರಾಹ್ಮಣಶತ್ರುವಾದ ಲವಣಾಸುರನನ್ನು ತೀಕ್ಷ್ಣ 
ಬಾಣಗಳಿಂದ ಕೊಂದ ಆ ಶತ್ರುಘ್ನನು ನನ್ನ ಮಾತಿನಂತೆ ನಡೆಯುವವನಾಗಿ 
ಬಾಲಕರಿಂದ ಬಾಧೆಗೊಳಗಾದನು. ನನ್ನ ತಮ್ಮನು ಯಾವ ದೋಷದಿಂದ ಅಂತಹ 
ಅವಸ್ಥೆಗೀಡಾದನೊ! ಎಲೈ ಲಕ್ಷಣನೇ! ಇಲ್ಲಿ ಬಾ. ನಿನಗೆ ಮಂಗಳವಾಗಲಿ. ನನ್ನ 
ಮಾತನ್ನು ಕೇಳು: ನಾನು ದೀಕ್ಷಿತನಾಗಿರುವುದರಿಂದ ಯುದ್ಧ ಮಾಡುವುದು ಸರಿಯಲ್ಲ, 
ನೀನು ದೊಡ್ಡ ಸೈನ್ಯವನ್ನು ತೆಗೆದುಕೊಂಡು ನಿನ್ನ ಸಹೋದರನಿರುವೆಡೆಗೆ ಹೋಗಿ ಯುದ್ಧ 
ಮಾಡಿ ಅಸಹಾಯನಾಗಿರುವ ಆ ಶತ್ರುಘ್ನನನ್ನೂ ಕುದುರೆಯನ್ನೂ ಬಿಡಿಸು'' ಎಂದು 
ಹೇಳಿದನು. 


ಅವನ ಮಾತನ್ನು ಕೇಳಿ ಲಕ್ಷ್ಮಣನು ಸೇನಾಸಮೇತನಾಗಿ ಬೇಗ ಹೊರಟನು. 
ಬಳಿಕ, ಮದಿಸಿದ ಆನೆಗಳೂ ಸುವರ್ಣಾಲಂಕಾರವುಳ್ಳ ರಥಗಳೂ ಅಶ್ವಾರೋಹಕರೂ 
ಪದಾತಿಗಳೂ ಪಟ್ಟಣದಿಂದ ಹೊರಟುವು. ರಕ್ತ ವರ್ಣ ಪತಾಕೆಗಳೂ ರಕ್ತ ವಸ್ತ್ರ 
ಧ್ವಜಗಳೂ ಉಳ್ಳವರಾಗಿಯೂ, ಚಂದನವನ್ನು ಲೇಪಿಸಿದ ದೇಹವುಳ್ಳವರಾಗಿಯೂ, 
ಧ್ವನಿಮಾಡುತ್ತಿರುವ ಕಂಕಣಗಳಿಂದಲಂಕೃತರಾಗಿಯೂ, ವೀರಲಕ್ಷೀಪರಿಣಯವುಳ್ಳವ 
ರಾಗಿಯೂ, ಪುಷ್ಪ ಮಾಲಿಕೆಯನ್ನು ಮುಡಿದ ಮುಡಿಯುಳ್ಳವರಾಗಿಯೂ, ಪ್ರತ್ಯಕ್ಷವಾದ 
ಯಮನ ಅವತಾರದಂತಿರುವರಾಗಿಯೂ, ಯುದ್ಧಗೋಷ್ಠಿಯನ್ನು ಬಯಸುವ 
ಯೌವನಸ್ಥರಾಗಿಯೂ, ಶಶ್ರುರೇಖೆಯುಳ್ಳವವರಾಗಿಯೂ, ವೀರರಾಗಿಯೂ 
ಯುದ್ಧಪ್ರವೀಣರಾಗಿಯೂ, ಆಯುಧಪಾಣಿಗಳಾಗಿಯೂ, ಶ್ವೇತಾಂಬರಧಾರಿ 
ಗಳಾಗಿಯೂ, ಶ್ವೇತವಸ್ತ್ರ ಪತಾಕೆಗಳುಳ್ಳವರಾಗಿಯೂ, ಏಕಪತ್ನೀವ್ರತಸ್ಥರಾಗಿಯೂ, 
ಧರ್ಮಿಷ್ಠರಾಗಿಯೂ ಜಿತೇಂದ್ರಿಯರಾಗಿಯೂ ಇರುವ ಶತಸಹಸ್ರಯೋಧರು 
ಪಟ್ಟಣದಿಂದ ಹೊರಟರು. ಬಲಶಾಲಿಯಾದ ಲಕ್ಷಣನು ಸೇನೆಗೆ ಪ್ರಮುಖನಾದನು. 
ಧರ್ಮಿಷ್ಠನೂ ಬ್ರಾಹ್ಮಣಪ್ರಿಯನೂ ಆದ ಕಾಲಜಿತ್ತೆಂಬವನು ಸೇನಾಧಿಪತಿಯಾದನು. 
ಹೀಗೆ ಹೋಗುತ್ತಿರುವ ಸೇನೆಯಿಂದ ಸಮುದ್ರಸಂಗಮವಾಗುವ ನದಿಗಳೆಲ್ಲವೂ 
ಬತ್ತಿದುವು; ಕುದುರೆಗಳ ಬಲವಾದ ಕಾಲ ಗೊರಸುಗಳಿಂದ ಪರ್ವತಗಳು ಪುಡಿ 
ಪುಡಿಯಾದುವು; ಕಾಡೆಲ್ಲವೂ ಸಮಭೂಮಿಯಾಯ್ತು; ಶತ್ರುಗಳು ಬಾಯಲ್ಲಿ 
ಹುಲ್ಲುಕಡ್ಡಿಯನ್ನು ಕಚ್ಚಿಕೊಂಡರು. ಆ ಸೈನ್ಯಗಳಿಂದ ನದಿಗಳ ನೀರಲ್ಲದೆ, 
ರಥಚಕ್ರಗಳಿಂದಲೂ ಕುದುರೆಗಳ ಗೊರಸುಗಳಿಂದಲೂ ಎದ್ದ ಧೂಳಿಯು ಮೇಘಗಳ 
ಮೇಲೆಬಿದ್ದು ಕೆಸರಾಯ್ತು. ಆ ಕೆಸರಿನಿಂದ ಮೇಘಗಳು ಘನೀಭಾವವನ್ನು 


೧೬೪ ಜೈಮಿನಿ ಭಾರತ 
ಹೊಂದಿದುವು. ಎತ್ತರವಾದ ಆನೆಗಳ ದಂಡಾಕಾರವಾದ ಸೊಂಡಿಲಿನ ಏಟಿಗೆ ಕೆಸರಿನ 
ಭಾರದಿಂದ ಜಗ್ಗುತ್ತಿರುವ ಮೇಘಗಳು ಮೆಲ್ಲಗೆ ಓಡುತ್ತಿದ್ದುವು. ಕತ್ತಿ ಗುರಾಣಿಗಳನ್ನು 
ಹಿಡಿದವರು ಮುಂದೆ ನೆಗೆದಾಡುತ್ತಿದ್ದರು. ಕುದುರೆಯ ರಾವುತರು ಕುದುರೆಯ 
ಬಗೆಬಗೆಯ ಗತಿವಿಶೇಷಗಳಿಂದ ಕುಣಿದಾಡುತ್ತಿದ್ದರು. ಗುಡುಗಿನಂತೆ ಶಬ್ದ ಮಾಡುತ್ತ 
ರಥಗಳು ನಡೆಯುತ್ತಿದ್ದುವು. ಭೂಮಿಯನ್ನು ನಡುಗಿಸುತ್ತ ಆನೆಗಳು ಪರ್ವತಗಳಂತೆ 
ನಡೆದುವ. ಆನೆಗಳು ಬೃಂಹಿತವನ್ನೂ ಕುದುರೆಗಳು ಹೇಷಿತವನ್ನೂ ಚಕ್ರಗಳಿಂದ 
ರಥಗಳು ಗರ್ಜನೆಯನ್ನೂ ಪದಾತಿಗಳು ಸಿಂಹನಾದವನ್ನೂ ಮಾಡುತ್ತ ಹೊರಟು, 
ಭಯಂಕರವಾದ ಆ ಲಕ್ಷಣನ ಸೈನ್ಯವು ಶತ್ರುಘ್ನನು ಸೇನಾಸಹಿತನಾಗಿ ಮೂರ್ಛೆ ಬಿದ್ದಿದ್ದ 
ಸ್ಥಳವನ್ನು ಸೇರಿತು. ಅನಂತರದಲ್ಲಿ ಲಕ್ಷ್ಮಣನು ಕಾಲಜಿತ್ತಿನೊಡನೆ ಮುಂದೆ ಹೊರಟು 
ವಿಕಾಲನಾಗಿಯೂ ಸುಕೇಶನಾಗಿಯೂ ಅಲ್ಪ ಜೀವಾವಶಿಷ್ಟನಾಗಿಯೂ ಇದ್ದ ವೀರನಾದ 
ಶತ್ರುಘ್ನನನ್ನು ಕಂಡನು. 


ಲವ ಯುದ್ಧ ವಿಜಯ ವರ್ಣನ 


ಶತ್ರುಭಯಂಕರನಾದ ಕುಶನು ಆ ಭಯಂಕರವಾದ ಸೈನ್ಯವನ್ನೂ ಅದಕ್ಕೆ 
ಪ್ರಮುಖನಾದ ಲಕ್ಷಣನನ್ನೂ ನೋಡಿ ಹೆದರದೆ, “ಎಲೈ ಲವನೇ! ಸೈನ್ಯವು ಬಂದಿದೆ. 
ಈಗ ಏನು ಮಾಡಬೇಕು? ಆನೆಗಳೂ ರಥಗಳೂ ಎಣಿಸಲಸಾಧ್ಯವಾಗಿವೆ” ಎಂದನು. 
ಅದಕ್ಕೆ, “ಅಣ್ಣಾ! ಮಹಾಬಾಹುವಾದ ಕುಶನೇ! ಈಗ ಯುದ್ಧವನ್ನು ಮಾಡಲೇಬೇಕು; 
ಕುಂಬಳ ಕಾಯನ್ನೊಡೆದಂತೆ ಈ ಸೈನಿಕರನ್ನು ಕೊಲ್ಲಬೇಕು; ಮಾವಿನ ಹಣ್ಣನ್ನು 
ಸೀಳುವಂತೆ ರಥಗಳನ್ನು ಚೂರು ಚೂರಾಗಿ ಮುರಿದುಹಾಕಬೇಕು; ಕಳಿತ ಹಣ್ಣುಗಳಂತೆ 
ತಲೆಗಳನ್ನು ನೆಲಕ್ಕೆ ಕೆಡಹಬೇಕು. ನಿನ್ನ ಸಂಪೂರ್ಣ ಶಕ್ತಿಗೆ ಈ ಸೈನ್ಯವು, ಅಗಸ್ತ್ಯನಿಗೆ 
ಸಮುದ್ರವು ಎಂತು ಅಂತೆ, ಈಡಲ್ಲ. ಸಿಂಹದ ಎದುರಿಗೆ ನರಿಗಳ ಸಾಲು ಬರಬಲ್ಲುದೆ? 
ಪುಣ್ಯಕರವಾದ ಗಂಗಾನದಿಯನ್ನು ನೋಡಿದ ಮಾತ್ರದಿಂದಲೇ ನಾಶವಾಗುವ 
ಪಾಪರಾಶಿಯಂತೆ ಯುದ್ಧದಲ್ಲಿ ನಿನ್ನನ್ನು ನೋಡಿದ ಮಾತ್ರಕ್ಕೇ ಈ ಸೇನೆಯು 
ನಾಶವಾಗುವುದು. ನಿನ್ನನ್ನು ಶ್ರೋತ್ರಿಯರು ಮಾತ್ರ ಹಿಡಿಯಬಲ್ಲರಲ್ಲದೆ ಸೈನಿಕರು 
ಹಿಡಿಯಬಲ್ಲರೆ? ನಾನೂ ಸಹ ಈ ಸೇನೆಯ ವೇಗಕ್ಕೆ ಎಂದಿಗೂ 
ಮುರಿದುಹೋಗುವವನಲ್ಲ. ಏಳು! ಧನುವನ್ನೆತ್ತಿ ಬೇಗನೆ ಬಾಣಗಳನ್ನು ಹೂಡು. ನಾನು 
ಈ ಸೈನ್ಯವನ್ನು ತೀಕ್ಷ್ಣ ಬಾಣಗಳಿಂದ ಆವರಿಸುವೆನು. ಆದರೆ ಏನು ಮಾಡಲಿ? ನನ್ನ 
ಬಿಲ್ಲು ಮುರಿದುಹೋಯಿತು'' ಎಂದು ಹೇಳಿ, ಲವನು ಧನುವನ್ನು ಅಪೇಕ್ಷಿಸಿ, ನಿಶ್ಚಲ 
ದೃಷ್ಟಿಯಿಂದ ಸೂರ್ಯನನ್ನು ನೋಡುತ್ತ ಮನದಲ್ಲಿ ಹೀಗೆ ಸ್ತೋತ್ರ ಮಾಡಿದನು:- 


“ಸವಿತ್ಛ ನಾಮಕನಾದ ಸೂರ್ಯನಿಗೆ ನಮಸ್ಕಾರ! ತೇಜೋವಂತನಾದ 
ಪೂಷನಿಗೆ ನಮಸ್ಕಾರ! ಏಳು ಕುದುರೆಗಳುಳ್ಳವನಾಗಿ ನಿತ್ಯವೂ ಆಕಾಶದಲ್ಲಿ 
ತಿರುಗುವವನಿಗೆ ನಮಸ್ಕಾರ! ಪ್ರತಿಮಾಸದಲ್ಲಿಯೂ ಮೇಷಾದಿ ರಾಶಿಗಳಿಗೆ 
ಅಧೀಶನಾಗುವವನಿಗೆ ನಮಸ್ಕಾರ! ಎರಡು  ಅಯನಗಳನ್ನುಂಟುಮಾಡುವ 
ಪ್ರಕಾಶರೂಪನಿಗೆ ನಮಸ್ಕಾರ! ಮೂಗರು, ಕುರುಡರು, ಕಿವುಡರಿಗೆ ವಾಕ್ಕನ್ನೂ ಕಣ್ಣನ್ನೂ 
ಕಿವಿಯನ್ನೂ ಕೊಡುವವನಾಗಿಯೂ, ತಲೆನೋವು, ಶೂಲೆ, ಕುಷ್ಟ, ಇವುಗಳನ್ನು 
ನಾಶಮಾಡುವವನಾಗಿಯೂ ಇರುವ ನಿನಗೆ ನಮಸ್ಕಾರ! ಸುವರ್ಣ ವರ್ಣನಾಗಿಯೂ 
ಸಹಸ್ರಕಿರಣನಾಗಿಯೂ ಲೋಕಕ್ಕೆ ನೇತ್ರಸ್ತರೂಪನಾಗಿಯೂ ಇರುವ ಭಾಸ್ಕರನಾದ 
ನಿನಗೆ ನಮಸ್ಕಾರ! ದಿವಾಕರನೂ ಪಿಂಗನೂ ಜಲವನ್ನು ಸೃಜಿಸುವ ಮೇಘನೂ 
ಆಗಿರುವ, ಪರ್ಯಾಯದಿಂದ ಸೃಷ್ಟಿ ಸ್ಥಿತಿ ಸಂಹಾರ ಕಾರಣನಾದ, ಖಗ್ಗೇದ 
ಸ್ವರೂಪನೂ ಬ್ರಾಹ್ಮಣರೂಪನೂ ಆದ ನಿನಗೆ ನಮಸ್ಕಾರ! ಯಜುಸ್ಸಾಮಾಥರ್ವಣ 
ವೇದಗಳ ಕರ್ತನಾಗಿಯೂ, ಪುರಾಣಾಗಮ ಕರ್ತನಾಗಿಯೂ, ಗಾಧೇತಿಹಾಸಗಳ 
ಕರ್ತನಾಗಿಯೂ, ಬ್ರಹಪ್ರರೂಪನಾಗಿಯೂ ಇರುವವನಿಗೆ ನಮಸ್ಕಾರ! 


೧೬೬ ಜೈಮಿನಿ ಭಾರತ 
ವಿಶ್ವಸ್ತರೂಪನಿಗೆ ನಮಸ್ಕಾರ! ರುದ್ರರೂಪನಿಗೆ ನಮಸ್ಕಾರ! ಲೋಕಕ್ಕೆ 
ಇಷ್ಟಾರ್ಥಪ್ರದನೂ ಮನೋಹರನೂ ವಿಶ್ವೇಶ್ವರನೂ ಪುರುಷನೂ ಸರ್ವದಾ 
ನಿರ್ಮಲನೂ ಹಂಸನೂ ತೀಕ್ಷಕಿರಣನೂ ರತ್ನಕುಂಡಲನೂ ಆದ ನಿನಗೆ 
ನಮಸ್ಕರಿಸುತ್ತೇನೆ. ಯುದ್ಧದಲ್ಲಿ ಜಯಪ್ರದವಾದ ಧನುವು ಈಗ ನನಗೆ 
ಹಸ್ತಗತವಾಗಲಿ.” 

ಈ ಸ್ತೋತ್ರದಿಂದ ಸಂತುಷ್ಟನಾದ ಸೂರ್ಯನು ಸೌರಸ್ತೋತ್ರವನ್ನು ಹೇಳುತ್ತಿದ್ದ 
ಲವನಿಗೆ ದಿವ್ಯಧನುವನ್ನು ಕೊಟ್ಟು ಶ್ರೇಯೋವಂತನನ್ನಾಗಿ ಮಾಡಿದನು. 
ಮಹಾಬಾಹುವಾದ ಲವನು ಸುವರ್ಣಪಟ್ಟೆಯಿಂದ ಬಿಗಿದಿರುವ ಗಟ್ಟಿಯಾದ 
ಮೌರ್ವಿಯುಳ್ಳ ಧನುವನ್ನು ಪಡೆದು ಕುಶನನ್ನು ಕುರಿತು, “ಅಣ್ಣಾ! ನಮ್ಮ ಗುರುವಾದ 
ವಾಲ್ಮೀಕಿಮುನಿಯು ನನಗೆ ಉಪದೇಶಿಸಿದ್ದ ಸೌರಸ್ತೋತ್ರವನ್ನು ಪಠಿಸಿದುದರಿಂದ ನನಗೆ 
ಧನುವು ಪ್ರಾಪ್ತವಾಯಿತು. ಉತ್ತಮವಾದ ಅಸ್ತಗಳೆಲ್ಲವನ್ನೂ ನಾನು ಪಡೆದೆನು'” ಎಂದು 
ಹೇಳಿದನು. 

ಬಳಿಕ ಆ ಶೂರರಿಬ್ಬರೂ ಸೃನ್ಯಾರಣ್ಯವನ್ನು ಸುಡುವುದಕ್ಕಾಗಿ ಬಂದಿರುವ ಅಗ್ನಿ 
ವಾಯುಗಳೋ ಎಂಬಂತೆ ಬಂದು ಲಕ್ಷಣನ ರಕ್ಷಣೆಯಲ್ಲಿದ್ದ ಘೋರವಾದ ಸೈನ್ಯವನ್ನು 
ಹೊಕ್ಕು, ಪರ್ವತದ ಮೇಲೆ ಎರಡು ಮೇಘಗಳು ಮಳೆಯನ್ನು ಸುರಿಸುವಂತೆ, 
ಕ್ರೂರವಾದ ಬಾಣದ ಮಳೆಯನ್ನು ಸುರಿಸಿದರು. ಸೇನೆಯನ್ನು ಹೊಕ್ಕ ಅವರಿಬ್ಬರಿಂದ, 
ಮೈನಾಕ ಮಂದರಗಳು ಕಡೆದಾಗ ಸಮುದ್ರದಲ್ಲಿ ಹುಟ್ಟಿದಂತೆ, ಸೇನೆಯಲ್ಲಿ ದೊಡ್ಡ ಸುಳಿ 
ಯುಂಟಾಯಿತು. ಅವರಿಬ್ಬರ ಸಿಂಹನಾದಕ್ಕೆ ಸೈನ್ಯವು ಅರ್ಧಯೋಜನದ ದೂರ 
ಹಿಮ್ಮೆಟ್ಟಿತು. ಕಾಲಜಿತ್ತೂ ಲಕ್ಷಣನೂ ಕೋಪಗೊಂಡು ಕುಶನನ್ನು ಬಾಣಗಳಿಂದ 
ಆವರಿಸಿದರು. ಮಹಾಪೌರುಷಶಾಲಿಯಾದ ಲವನನ್ನು ಲಕ್ಷ್ಮಣನ ಸೇನೆಯು 
ಮುತ್ತಿಕೊಂಡಿತು. 


ನೂರು ಆನೆಗಳಿಗೆ ಒಂದು ಭ್ರಮಿ (ಮಂಡಲಾಕಾರವಾದ ಗತಿವಿಶೇಷವುಳ್ಳ 
ಗುಂಪು)ಯಂತೆ, ನೂರಕ್ಕೆ ನೂರರಷ್ಟು ಭ್ರಮಿಗಳು ಹೆಚ್ಚುತ್ತಿದ್ದುವು. ಸೂರು ಆನೆಗಳಿಗೂ, 
ಆನೆಯೊಂದಕ್ಕೆ ಹತ್ತರಂತೆ ಸಾವಿರ ರಥಗಳೂ, ರಥವೊಂದೊಂದಕ್ಕೆ ನೂರರಂತೆ 
ಕುದುರೆಗಳೂ (೧,೦೦,೦೦೦), ಕುದುರೆಯೊಂದಕ್ಕೆ ನೂರರಂತೆ ಪದಾತಿಗಳೂ 
(೧,೦೦,೦೦,೦೦೦), ಹೀಗೆ ನೂರು ಭ್ರಮಿಗಳು, ಬಾಲನೂ ಏಕಾಕಿಯೂ ಆದ 
ಲವನನ್ನು ಸುತ್ತಿಕೊಂಡು ಬಾಣಗಳಿಂದಲೂ, ವಜ್ರಾಯುಧ, ಮುದ್ಧರ, ಪ್ರಾಸ, ಗದೆ, 
ಅಸಿ, ಶಕ್ತಿ, ಯಷ್ಟಿ, ಪರಶ್ಚಧ, ಕುಂತ, (ಹಿಡಿದು ಆಕರ್ಷಿಸುವ) ಪಾಶ ಮೊದಲಾದ 
ಆಯುಧಗಳಿಂದಲೂ ಹೊಡೆದರು. ಸಂಭ್ರಮಗೊಳ್ಳುತ್ತಿರುವ ಕುದುರೆಗಳ ಮೇಲೆ 
ಕುಳಿತು ತನ್ನನ್ನು ಮುತ್ತಿರುವ ಅಸಂಖ್ಯಾತರಾದ ಯೋಧರನ್ನು ಲವನು ಹರಿತವಾದ 
ಬಾಣಗಳಿಂದ ಹೊಡೆಯಲು, ಅವರ ತಲೆಗಳು ನೆಲಕ್ಕೆ ಉರುಳುತ್ತಿದ್ದುವು. ಹೀಗೆ 


ಲವ ಯುದ್ಧ ವಿಜಯ ವರ್ಣನ ೧೬೭ 
ಲವನು ರಭಸದಿಂದ ಯುದ್ಧಕ್ರಿಯೆಯನ್ನು ಮಾಡುತ್ತ ಪ್ರಲಯಾಂತಕನಾದ ಯಮನಂತೆ 
ಗರ್ಜಿಸುತ್ತಿದ್ದನು; ನೂರು ಮಂದಿ ವೀರರಿಗೆ ನೂರು, ಇನ್ನೂರು ಜನಕ್ಕೆ ಇನ್ನೂರು, 
ಐನೂರಕ್ಕೆ ಐನೂರು, ಸಾವಿರಕ್ಕೆ ಸಾವಿರ, ಲಕ್ಷಕ್ಕೆ ಲಕ್ಷ - ಈ ರೀತಿಯಾಗಿ ಬಾಣಗಳನ್ನು 
ಬಿಟ್ಟು ವೀರರನ್ನು ಕೊಲ್ಲುತ್ತ ಬಂದನು. 


ಹೀಗೆ ಆನೆಗಳ ನಾಲ್ವತ್ತು ಭ್ರಮಿಗಳನ್ನು ಕೊಂದ ಸಿಂಹವಿಕ್ರಮನಾದ ಲವನು 
ಶತ್ರುಗಳ ಬಾಣಗಳಿಂದ ಸೀಳಿಹೋದ ದೇಹವುಳ್ಳವನಾಗಿ ಎಲ್ಲ ದಿಕ್ಕುಗಳನ್ನೂ 
ನೋಡಿದನು. ಒಂದು ಕಡೆಯಲ್ಲಿ ರಥ ಗಜಗಳ ಗುಂಪಿನೊಡನೆ ಸೈನ್ಯವು ನಡೆಯುತ್ತ 
ಖಡ್ಗ ಕಾಂತಿ ಯಿಂದಲೂ ಆನೆಗಳಿಂದಲೂ ಕಪ್ಪಗೆ ಘೋರವಾಗಿ ಕಾಣಸುತ್ತಿದ್ದಿತು. 
ಲವನು ಹಿಂದೆ ಕುಶನನ್ನು ಕಾಣಲಿಲ್ಲ. “ನಮ್ಮನು ಎಲ್ಲಿ ಹೋದನು?'' ಎಂದು ಬಹಳ 
'ಹೊತ್ತು ಚಿಂತಿಸುತ್ತಿದ್ದನು. ಆಗ ಅವನ ಉತ್ತಮವಾದ ಧನುವನ್ನು, ಲವಣಾಸುರನ 
ಸೋದರಮಾವನಾದರೂ ರಾಮನಲ್ಲಿ ಶರಣಾಗತನಾಗಿದ್ದ, ರುಧಿರಾಕ್ಷನೆಂಬ ರಾಕ್ಷಸನು 
ಅಪಹರಿಸಿಕೊಂಡು ಬರುತ್ತಿದ್ದನು. ಧನುವನ್ನು ತೆಗೆದುಕೊಂಡು ಬೇಗನೆ 
ಓಡಿಹೋಗುತ್ತಿದ್ದ ರಾಕ್ಷಸನನ್ನು ಕುರಿತು ಲವನು, “ನನ್ನಿಂದ ಬದುಕಿ ಎಲ್ಲಿ ಹೋಗುವೆ? 
ನಿಲ್ಲು ನಿಲ್ಲು” ಎಂದು ಕೂಗುತ್ತ ಚಕ್ರವನ್ನು ತೆಗೆದುಕೊಂಡು, ತಾಯಿಯ ಪಾದಗಳನ್ನು 
ಮನದಲ್ಲಿ ಧ್ಯಾನಿಸುತ್ತ, ಗಿಡುಗನು ತನ್ನ ಆಹಾರವನ್ನು ಹಿಡಿದು ಆಕಾಶದಲ್ಲಿ ಹಾರುವಂತೆ 
ಹಾರಿ, ರಕ್ಷಲಿಪ್ತದೇಹನಾಗಿರುವುದರಿಂದ ಅಗ್ನಿಮೂರ್ತಿಯಂತೆಯೂ ಸಾಕ್ಸಾತ್‌ 
ಚಕ್ರಪಾಣಿಯಂತೆಯೂ ಪ್ರಕಾಶಿಸಿದನು. ಯೋಧರು ಆಕಾಶದಲ್ಲಿದ್ದ ಲವನನ್ನು ನೋಡಿ, 
“ಮೇಲೆ ಬೀಳುವನೋ ಏನೋ?” ಎಂದು ಹೆದರಿ ಧನುವಿನಲ್ಲಿ ಬಾಣಗಳನ್ನು 
ಸಂಧಾನ ಮಾಡಿದರು. ಕೆಲವರು ತಮ್ಮ ತಲೆಗೆ ಮರೆಯಾಗುವಂತೆ ಗುರಾಣಿಗಳನ್ನು 
ಗಟ್ಟಿಯಾಗಿ ಹಿಡಿದುಕೊಂಡರು. "ಈ ಶೂರನು ನಮ್ಮ ಮೇಲೆ ಬೀಳುವುದರಲ್ಲಿ 
ಸಂದೇಹವಿಲ್ಲ” ಎಂದು ತಿಳಿದು ಕೆಲವರು ರಥದ ಕೆಳಗೆ ಆವಿತುಕೊಂಡರು. 
ಜಾಣಗಳಿಂದ ದೇಹವು ಸೀಳಿಹೋಗಿ ನೆಲದಲ್ಲಿ ಬಿದ್ದಿದ್ದ ಆನೆಗಳ ಹೊಟ್ಟಿಗಳ ಕೆಳಗೆ 
ಕೆಲವರು ಮಹಾರಥರು ಅಡಗಿಕೊಂಡರು. 


ಹೆದರಿದ ಶೂರರೆಲ್ಲರೂ ಹೀಗಾಗಲು, ಉಳಿದಿದ್ದ ಮಹಾಶೂರರಾಗಿದ್ದ 
ದಶರಥನ ಮಂತ್ರಿಯಾದ ಸುಜ್ಜನ ಮಕ್ಕಳು ಜಿತಶ್ರಮ, ಧಾರ್ಮಿಕ, ಸುಕೇತ, 
ಶತ್ರುಸೂದನ, ಚಂದ್ರ, ಮದ, ಶಲ, ಕಾಲ, ಮಲ್ಲ, ಸಿಂಹ ಎಂಬ ಹತ್ತು ಮಂದಿ 
ಮಾತ್ರ ಹೊರಟು, ಆಕಾಶದಲ್ಲಿ ಚಕ್ರಹಸ್ತನಾಗಿದ್ದ ಲವನನ್ನು ತೀಕ್ಷ್ಣವಾದ ಬಾಣಗಳಿಂದ 
ಹೊಡೆದರು. ಹತ್ತು ಹತ್ತು ಬಾಣಗಳನ್ನೆತ್ತಿ ಹೊಡೆದು ಅವರು ಲವನ ಕೈಯಲ್ಲಿದ್ದ 
ಚಕ್ರವನ್ನು ಕತ್ತರಿಸಲು, ಲವನು ಬೇಗನೆ ಕೆಳಕ್ಕೆ ಬಂದು ಪರಿಘವನ್ನು ತೆಗೆದುಕೊಂಡು 
ನಗುತ್ತ ಆ ಮಂತ್ರಿಪುತ್ರರನ್ನು ಹೊಡೆದನು. ಅವರು ಹರಿದುಹೋದ ಕವಚಗಳೂ 
ಗುರಾಣಿಗಳೂ ಉಳ್ಳವರಾಗಿ ರಕ್ತದಿಂದ ನೆನೆದುಹೋಗಿ, ವೇದಬಾಹ್ಯರೂ, 


೧೬೮ ಜೈಮಿನಿ ಭಾರತ 
ಅಲ್ಪಶಾಸ್ತ್ರಗಳನ್ನೋದಿದವರೂ, ವಿಷ್ಣು ಭಕ್ತಿ ರಹಿತರೂ, ತಂದೆತಾಯಿಗಳಲ್ಲಿ 
ಭಕ್ತಿಯಿಲ್ಲದವರೂ ಆದ ನಾಸ್ತಿಕರು ರೌರವವೆಂಬ ನರಕದಲ್ಲಿ ಬೀಳುವಂತೆ 
ಬಿದ್ದುಹೋದರು. ಅಷ್ಟರಲ್ಲಿ ಆ ರುಧಿರಾಕ್ಟನೆಂಬ ರಾಕ್ಷಸನು ಗದೆಯನ್ನು ತೆಗೆದುಕೊಂಡು 
ಬಂದು ಲವನ ತಲೆಯ ಮೇಲೆ ಬಲವಾಗಿ ಹೊಡೆದನು. ಆ ಬಾಲನು ಮೂರ್ಛಿತನಾಗಿ 
ಮುಹೂರ್ತಮಾತ್ರ ನೆಲಕ್ಕೆ ಬಿದ್ದನು; ಬಳಿಕ ಮೂರ್ಛೆಯಿಂದೆಚ್ಚಿತ್ತು ಗಜೇಂದ್ರನಂತೆ 
ನಿಂತು ನೆಲದ ಮೇಲಿದ್ದ ಕುಂತಾಯುಧವನ್ನು ತೆಗೆದುಕೊಂಡು ಆ ರಾಕ್ಷಸನ ಮೇಲೆ 
ಬಿದ್ದು ಅವನ ಜುಟ್ಟನ್ನು ಹಿಡಿದೆಳೆದುಕೊಂಡು ಆ ದುಷ್ಟನ ತಲೆಯನ್ನು 
ಕುಂತಾಯುಧದಿಂದ, ಕಡಿದನು; ಬಳಿಕ ತನಗೆ ಸೂರ್ಯನು ಕೊಟ್ಟಿದ್ದ ಧನುವನ್ನು 
ತೆಗೆದುಕೊಂಡು ಸಿಂಹನಾದಮಾಡುತ್ತ ಸೇನೆಯನ್ನು ನಾಶಮಾಡುವ ಅನೇಕವಾದ 
ತೀಕ್ಷಬಾಣಗಳನ್ನು ಬಿಟ್ಟನು. ಮತ್ತೆ ಸೈನ್ಯವು ಅವನನ್ನು, ಗರ್ಭಸ್ಥವಾದ ಜಂತುವು 
ಹೊರಕ್ಕೆ ಬಂದ ಕೂಡಲೆ ಅಜ್ಞಾನವು ಅದನ್ನು ಸುತ್ತಿಕೊಳ್ಳುವಂತೆ, ಸುತ್ತಿಕೊಂಡಿತು. 
ಬೆಂಕಿಯನ್ನು ಆವರಿಸಿದ ಹುಲ್ಲನ್ನು ಆ ಬೆಂಕಿಯು ಹೇಗೆ ಸುಡುವುದೋ ಹಾಗೆ 
ಕೋಪದಿಂದ ಆ ಸೈನ್ಯವನ್ನು ಲವನು ಸುಟ್ಟು ಹಾಕಿದನು. 


ಲಕ್ಷಣ ಸೇನಾ ಪರಾಜಯ 


ಬಳಿಕ ಕುಶನು ಆ ಲಕ್ಷಣನನ್ನು ನೋಡಿ ಸಿಂಹದಂತೆ ವಿಕ್ರಮವುಳ್ಳವನಾಗಿ ಬಂದನು. 
ಬರುತ್ತಿರುವ ಅವನನ್ನು ಲಕ್ಷಣನು ಐದು ಬಾಣಗಳಿಂದ ಹೊಡೆದನು. ಆ ಬಾಣಗಳಿಂದ 
ಹೊಡೆಯಲ್ಪಟ್ಟ ವೀರನಾದ ಕುಶನು, “ಎಲೈ ಮಹಾವೀರನೇ! ಹಿಮ್ಮೆಟ್ಟದೆ ಸ್ಥಿರವಾಗಿ 
ನಿಲ್ಲು” ಎಂದು ಹೇಳಿ ಒಂದು ಬಾಣವನ್ನು ಬಿಟ್ಟನು. ಆ ಬಾಣದಿಂದ ಲಕ್ಷ್ಮಣನು ಎರಡು 
ಗಳಿಗೆಗಳ ಹೊತ್ತು ರಥ ಸಹಿತವಾಗಿ ತಿರ್ರನೆ ತಿರುಗುತ್ತಿದ್ದನು; ತಿರುಗಿದ ವೇಗಕ್ಕೆ ನಾಲ್ಕು 
ಕುದುರೆಗಳೂ ಸತುವು. ಬಳಿಕ ಲಕ್ಷಣನು ಮತ್ತೊಂದು ರಥವನ್ನೇರಿ ಬಾಣಗಳನ್ನು ಬಿಟ್ಟನು. 
ಎರಡು ಬಾಣಗಳಿಂದ ಆ ಕುಶನ ನಿರ್ಮಲವಾದ ಕವಚವನ್ನೂ ಮೂರು ಬಾಣಗಳಿಂದ 
ಅವನ ಕಿರೀಟವನ್ನೂ ಕತ್ತರಿಸಲು, ಅದು ಅದ್ಭುತವಾಗಿ ತೋರಿತು. ಕತ್ತರಿಸಿ ಹೋದ 
ಕವಚವುಳ್ಳ ಶೂರನಾದ ಆ ಕುಶನು ಆ ಯುದ್ಧದಲ್ಲಿ ಸ್ವಲ್ಪವೂ ಬಳಲದೆ, ಪೊರೆಯನ್ನು 
ಬಿಟ್ಟ ಸರ್ಪರಾಜನಂತೆ ಪ್ರಕಾಶಿಸುತ್ತಿದ್ದನು. 

ಶೂರನಾದ ಕುಶನು ಲಕ್ಷಣನನ್ನು ಕುರಿತು ವಿನಯಪೂರ್ವಕವಾಗಿ “ಎಲೈ ಲಕ್ಷಣನೇ! 
ನೀನು ಶತ್ರುಭಾವವನ್ನು ಬಿಟ್ಟು ನನ್ನ ಭಾರವನ್ನು ಕಳೆದು ಉಪಕಾರ ಮಾಡಿದೆ ಎಂದು 
ಭಾವಿಸುವೆನು. ನಾನೂ ಹಾಗೆಯೇ ಮಾಡುವೆನು. ಈಗ ನಿನಗೆ ಸೃನ್ಯಭಾರವು ಹೆಚ್ಚಾಗಿದೆ; 
ಅದೆಲ್ಲವನ್ನೂ ನಾಶಮಾಡುತ್ತೇನೆ; ನನ್ನ ಕೈಚಳಕವನ್ನು ನೋಡು” ಎಂದು ಹೇಳಿ ಅಥರ್ವವೇದ 
ಪ್ರಸಿದ್ದವಾದ ಸೂಕ್ತಮಂತ್ರವನ್ನು ಜಪಿಸುತ್ತ ಆಗ್ನೇಯಾಸ್ತವನ್ನು ಬಿಟ್ಟನು. ಆ ಆಗ್ನೇಯಾಸ್ತದಿಂದ 
ಸಹಸ್ರ ಮುಖವಾಗಿ ಉರಿಗಳೆದ್ದು ಮಹಾತ್ಮನಾದ ಲಕ್ಷ್ಮಣನ ರಥವನ್ನು ಸುಟ್ಟು ಹಾಕಿದುವು; 
ಅವನ ಸೈನ್ಯವೂ ಧ್ವಜಗಳೂ ವಸ್ತಾಭರಣಗಳೂ ಸುಟ್ಟು ಹೋದುವು; ಹೊಳೆಯುತ್ತಿರುವ 
ಕಂಚುಕಗಳನ್ನು ತೊಟ್ಟಿದ್ದ ವೀರರು ಸುಟ್ಟು ಶಿಖಾಶಶ್ರುಗಳುಳ್ಳವರಾದರು; ಹಂಸ 
ವರ್ಣಗಳಾಗಿದ್ದ ಕುದುರೆಗಳ ಕೇಸರಗಳೂ ಬಾಲಗಳೂ ಉರಿದು ಹೋದುವ; ರಥಗಳೂ 
ಅವುಗಳ ಚಕ್ರಗಳೂ ಛತ್ರ ಚಾಮರಗಳೂ ಸುಟ್ಟುವು; ಬೆಂಕಿಯಿಂದ ಆಯುಧಗಳೆಲ್ಲವೂ 
ಸುಟ್ಟುಹೋದುವು. ಶತ್ರುಸಂಹಾರಕನಾದ ಲಕ್ಷಣನು, ಸುಟ್ಟು ಹೋಗುತ್ತಿರುವ ತನ್ನ ಸೈನ್ಯವನ್ನು 
ನೋಡಿ ಆ ಆಗ್ನೇಯಾಸ್ತವನ್ನು ವಾರುಣಾಸ್ತ್ರದಿಂದ ಶಾಂತಿಗೊಳಿಸಿದನು. ಬಳಿಕ 
ಮಹಾವೀರನಾದ ಕುಶನು ವಾಯವ್ಕಾಸ್ತವನ್ನು ಪ್ರಯೋಗಿಸಿದನು. ವಾಯವ್ಯಾಸ್ತದಿಂದ 
ಶೂರರೆಲ್ಲರೂ ಆಕಾಶದಲ್ಲಿ ಹಾರಾಡುತ್ತಿದ್ದರು; ವಾಯುವೇಗದಿಂದ ರಥಗಳೂ 
ಮತ್ತಗಜಗಳೂ ಬಿದ್ದು ಹೋಗುತ್ತಿದ್ದುವು. 

ಸೇನಾಪತಿಯಾದ ಕಾಲಜಿತ್ತು ಕ್ರುದ್ಧನಾಗಿ ಲಕ್ಷಣನನ್ನು ಕುರಿತು, “ನಾನು ಈ 
ಬಾಲನನ್ನು, ದಡವು ಸಮುದ್ರವನ್ನು ಅಡಗಿಸುವಂತೆ, ಅಡಗಿಸಿ ಇವನ ತಮನು 
ಬರುವುದರೊಳಗಾಗಿ ಪರಾಕ್ರಮವನ್ನು ತೋರಿಸುವೆನು” ಎಂದು ಹೇಳಿ ಕುಶನ ಮೇಲೆ 
ಬಂದು, “ರಾಮಸೈನ್ಯವನ್ನು ನಾಶಪಡಿಸುವ ನೀನು ಈಗ ಸಿಕ್ಕಿದೆ; ನಾನು ನಿನ್ನ 
ಮೂಲೋತ್ಪಾಟನೆಯನ್ನು ಮಾಡುವುದೇ ಸಿದ್ಧ” ಎಂದನು. ಕಾಲಜಿತ್ತಿನ ಮಾತನ್ನು ಕೇಳಿ 


೧೭೦ ಜೈಮಿನಿ ಭಾರತ 
ಕುಶನು, “ಆಡಿಗೆ ಕತ್ತಿನ ಮೊಲೆಯೂ, ಕಿವುಡನಿಗೆ ಕೇಳಲಾರದ ಕಿವಿಗಳೂ, ಬಾಲಕರಿಗೆ 
ಬ್ರಹ್ಮವಸ್ತುವೂ, ಹುಲ್ಲುಕಡ್ಡಿಗೆ ಬೆಂಕಿಯೂ ಹೇಗೋ ಹಾಗೆ ನಿನ್ನ ಹೆಸರು ನಿನಗೆ ವ್ಯರ್ಥವಾಗಿ 
ತೋರುವುದು. ನಿನ್ನಂತಹ ಹರಟೆಯವನನ್ನು ಯಾವನು ಸೇನಾಧಿಪತಿಯನ್ನಾಗಿ 
ಮಾಡಿದನು? ಎಲೈ ಮೂಢನೇ! ನನ್ನ ತಮನ್ಮು ನಿನ್ನೆದುರಿಗೆ ನಿಮ್ಮ ಸೈನ್ಯವನ್ನು 
ನಾಶಮಾಡುವನು. ನಿನ್ನ ನಾಲಗೆಯನ್ನು ಸೀಳುವುದಕ್ಕಾಗಿ ನಾನು ಬಿಡುವ ಬಾಣವನ್ನು 
ಕತ್ತರಿಸು” ಎಂದು ಹೇಳಿ ಕುಶನು ಆ ಕಾಲಜಿತ್ತಿನ ನಾಲಗೆಯನ್ನು ಬಾಣದಿಂದ ಕತ್ತರಿಸಿ, 
"ಈಗ ನೀನು ಮೌನಿಯಾದೆ. ಸೇನೆಯಲ್ಲಿರುವ ಲವನನ್ನು ಬೇಗನೆ ಕರೆಯಿಸಿ ಪೂಜಿಸಿ 
ಮೌನವ್ರತವನ್ನು ಹೊಂದು?” ಎಂದನು. ಕಾಲಜಿತ್ತು ಬಹಳವಾಗಿ ಕೋಪಿಸಿ, ವೇಗವಾದ 
ಬಾಣವನ್ನು ಕುಶನ ಎದೆಗೆ ಬಿಟ್ಟು ಅವನ ಎಡಗೈಯನ್ನು ಹೊಡೆದನು. ಕುಶನೂ ಕಾಲಜಿತ್ರಿನ 
ಬಲಗೈಯನ್ನು ಬಾಣಗಳಿಂದ ಕತ್ತರಿಸಿ, ಅರ್ಧಚಂದ್ರ ಬಾಣದಿಂದ, ಹೊಳೆಯುತ್ತಿರುವ 
ಕುಂಡಲಗಳುಳ್ಳ ಅವನ ತಲೆಯನ್ನು ಕತ್ತರಿಸಿದನು. 

ಪ್ರೌಢನಾದ ಕಾಲಜ್ಜಿತ್ತು ಮೃತನಾಗಲು, ಲಕ್ಷಣನು ಸಾಲ ತಾಲ ವಟ ವೃಕ್ಷಗಳನ್ನು 
ಕತ್ತರಿಸುವ ಘೋರವಾದ ಬಾಣಗಳ ಮಳೆಯನ್ನು ಕರೆಯುತ್ತ ಬಲವಾದ ಆರು ಬಾಣಗಳನ್ನು 
ಕುಶನ ಎದೆಗೆ ಬಿಟ್ಟು ಅವನ ಮೇಲೆ ಶಕ್ತಿ, ಗದೆ, ಕುಂತ, ಖಡ್ಗ ಪರಶು, ತೋಮರ, 
ಚರ್ಮ ಮೊದಲಾದ ಆಯುಧಗಳನ್ನೆಸೆದನು. ಕುಶನು ಅವು ಏಳೇಳು ತುಂಡುಗಳಾಗುವಂತೆ 
ಕತ್ತರಿಸಿ ಸಿಂಹದಂತೆ ಗರ್ಜಿಸುತ್ತ, “ನಿಲ್ಲು ನಿಲ್ಲು; ಬಾಣಗಳನ್ನು ತಡೆ” ಎಂದು ಹೇಳುತ್ತ 
ಹದ್ದಿನ ರೆಕ್ಕೆಗಳುಳ್ಳವಾಗಿಯೂ ಬಹಳ ಹರಿತವಾಗಿಯೂ ಸರ್ಪಗಳಂತೆ ಕ್ರೂರವಾಗಿಯೂ, 
ಉರಿಯುತ್ತಿರುವ ಬೆಂಕಿಯ ಕಿಡಿಗಳುಳ್ಳವಾಗಿಯೂ ಇರುವ ವಾಲ್ಮೀಕಿಮುನಿದತ್ತವಾದ 
ಐದು ಬಾಣಗಳನ್ನು ಬಿಲ್ಲಿನಲ್ಲಿ ಹೂಡಿದನು. ಬಿಟ್ಟ ಕೂಡಲೆ ಮರ್ಮಭೇದಕಗಳಾದ ಆ 
ಬಾಣಗಳು ಆಕಾಶದಲ್ಲಿ ಉರಿಯುತ್ತ ಬಂದು ಮಹಾತ್ಮನಾದ ಲಕ್ಷಣನ ಹೃದಯವನ್ನು 
ಭೇದಿಸಿದುವು. ಲಕ್ಷಣನು ತೇಜೋಹೀನನಾಗಿ, ಸೂರ್ಯನು ಆಕಾಶದಿಂದ ನೆಲಕ್ಕೆ 
ಬೀಳುವಂತೆ ಬಿದ್ದುಹೋದನು; ಬಳಿಕ ಕುಶನು ಲವನ ಶಬ್ದವನ್ನು ಕೇಳಿ, ಕತ್ತಿ ಗುರಾಣಿಗಳನ್ನು 
ಹಿಡಿದು ಪಕ್ಷಿರಾಜನಂತೆ ಆಕಾಶದಲ್ಲಿ ಹಾರಿಹೋಗಿ ಲವನನ್ನು ಮುತ್ತಿಕೊಂಡಿದುವ ಆನೆಗಳ 
ಗುಂಪನ್ನು ಕಂಡು ಕ್ರುದ್ಧದಾಗಿ, ಕತ್ತಿಯಿಂದ ಆನೆಗಳನ್ನೂ ಬಹಳಮಂದಿ ರಥಿಗಳನ್ನೂ 
ಕೊಲ್ಲುತ್ತ, ಕ್ಷಣ ಕಾಲದಲ್ಲಿ ಆ ಭ್ರಮಿಗಳೆಲ್ಲವನ್ನೂ ನಾಶಮಾಡಿ ಲವನನ್ನು ಬಿಡಿಸಿದನು. 
ಹೀಗೆ ವಾಲ್ಮೀಕ್ಕಾಶ್ರಮದಲ್ಲಿ ಅವರಿಬ್ಬರೂ ಸೈನ್ಯವೆಲ್ಲವನ್ನೂ ಕೊಂದು ನಿರ್ಭಯವಾಗಿ 


ಆ 


ತಮ್ಮ ಆಶ್ರಮದಲ್ಲಿದ್ದರು. 


ಹನೂಮದ್ದಾಕ್ಕ 


ಗಂಗಾತೀರದಲ್ಲಿ ಯಜ್ಞಮಂಟಪದಲ್ಲಿ ದೀಕ್ಷಿತನಾಗಿ ಮುನಿಗಳೊಡನೆ ಕುಳಿತಿದ್ದ 
ಶ್ರೀರಾಮನು ಭರತನನ್ನು ಕುರಿತು, “ನಿನ್ನ ತಮ್ಮನಾದ ಶತ್ರುಘ್ನನು ಯಾರಿಂದ 
ಪರಾಜಿತನಾಗಿದ್ದಾನೋ ಆ ಅಶ್ವಾಪಹಾರಕರಿಬ್ಬರನ್ನೂ ಜಯಿಸಿ ಶೂರನಾದ ಲಕ್ಷ್ಮಣನು 
ಇನ್ನೂ ಏಕೆ ಬರಲಿಲ್ಲ? ಲಕ್ಷಣನನ್ನು ಸ್ವಷ್ನದಲ್ಲಿಯಾದರೂ ನೋಡಿದ ಮಾತ್ರಕ್ಕೆ ಈ 
ಚರಾಚರಾತಕವಾದ ಲೋಕತ್ರಯವೂ ನಾಶವಾಗುವುದು; ಇನ್ನು ಅವನನ್ನು ಪ್ರತ್ಯಕ್ಷದಲ್ಲಿ 
ಯುದ್ಧದಲ್ಲಿ ಸಹಿಸುವವನು ಯಾರು? ತಮನ್ನು ಬಿದ್ದುಹೋದ ರೋಷದಿಂದ, ಬಹುಮಂದಿ 
ಶೂರರೊಡನೆ ಕೂಡಿ, ನನ್ನಿಂದ ಆಜ್ಲಪ್ರ್ತನಾಗಿ ಹೋಗಿರುವ ಆ ಲಕ್ಷಣನ ಮೇಲೆ 
ಯುದ್ಧಮಾಡಲು ಕಾಡಿನಲ್ಲಿ ಹುಟ್ಟಿ ಅಜ್ಜರಾಗಿಯೂ ಚಪಲರಾಗಿಯೂ 
ದಿಕ್ಕಿಲ್ಲದವರಾಗಿಯೂ ಇರುವ ಆ ಬಾಲಕರು ಸಮರ್ಥರಾಗಲಾರರು. ಲಕ್ಷಣನ ಭಯದಿಂದ 
ಯಾರ ಮರೆ ಹೋಗುವರೋ? ಲೋಕಧರ್ಮವನ್ನನುಸರಿಸಿ ತನ್ನ ಪ್ರತಾಪವನ್ನು ತೋರಿಸಿ 
ಬಿದ್ದು ಹೋಗಿರುವ ಶತ್ರುಘ್ನನನ್ನು ಲಕ್ಷಣನು ಯಮಲೋಕದಿಂದಲಾದರೂ ಕರೆತಂದು 
ತಾಯಿಗೆ ತೋರಿಸುವನು. ಕುಪಿತನಾಗಿ ತನ್ನ ಮಕ್ಕಳಿಬ್ಬರನ್ನೂ ಲಕ್ಷ್ಮಣನು ಕೊಲ್ಲುತ್ತಿರುವುದನ್ನು 
ಕೇಳಿ ಅನಾಥಳಾದ ಅವರ ತಾಯಿಯು ಅವರನ್ನುಳಿಸಿಕೊಳ್ಳಲು ಯಾರನ್ನು 
ಕೇಳಿಕೊಳ್ಳುವಳೋ? ಆ ಇಬ್ಬರು ಬಾಲಕರು ತಮ್ಮ ನಾಶಕ್ಕಾಗಿ ಏಕೆ ನಮಗೆ ವಿಫ್ನಕಾರಿ 
ಗಳಾದರೋ? ವರ್ಷಕ್ಕೆ ಎರಡು ದಿನಗಳು ಕಡಿಮೆಯಾಗಿರುವ ಇಷ್ಟು ಕಾಲವೂ ಶತ್ರುಘ್ನನ 
ರಕ್ಷಣೆಯಲ್ಲಿ ರಕ್ಷಿತವಾಗಿದ್ದ ಕುದುರೆಯನ್ನು ಆ ಬಾಲಕರು ತಮ್ಮಕ್ಕೆಗೆ ಸಿಕ್ಕಿತೆಂದು, ನನ್ನನ್ನೂ 
ಭರತನನ್ನೂ ಸುಗ್ರೀವನನ್ನೂ ವಿಭೀಷಣನನ್ನೂ ವಾಲಿಪುತ್ರನಾದ ಅಂಗದನನ್ನೂ 
ಮಹಾಬಲನಾದ ಹನುಮಂತನನ್ನೂ ಉಳಿದ ನಮ್ಮ ಬಂಧು ಮಿತ್ರರನ್ನೂ ಅಲಕ್ಕಮಾಡಿ 
ತೃಣವಾಗಿ ಎಣಿಸಿ ಕಟ್ಟಿ ಹಾಕಿರುವರು. ಅವರ ಈ ಬಾಲಚೇಷ್ಟೆಯನ್ನು ನೋಡು! ಎಲೈ 
ಭರತನೇ! ನನ್ನ ಕುದುರೆಯು ಇರುವೆಡೆಗೆ ಜನಗಳನ್ನು ಕಳುಹಿಸು. ಅವರು ಲಕ್ಷಣನ 
ಬಳಿಗೆ ಹೋಗಿ ಕುದುರೆಯನ್ನು ತರಲಿ. ಕುಪಿತನಾದರೂ ಲಕ್ಷಣನು ಯಾವಾಗಲೂ ನನ್ನ 
ಮಾತನ್ನು ಕೇಳುವನು” ಎಂದನು. 


ಭರತನು ಐದು ಮಂದಿ ಯೋಧರನ್ನು ಕ್ಷಣಮಾತ್ರದಲ್ಲಿ ಕರೆಯಿಸಿ ರಾಮನ 
ಬಳಿಯಲ್ಲಿ ನಿಲ್ಲಿಸಲು, ಶ್ರೀರಾಮನು ಅವರನ್ನು ಕುರಿತು, “ನೀವು ಲಕ್ಷಣನ ಸಮೀಪಕ್ಕೆ 
ಹೋಗಿ, “ಎಲೈ ಲಕ್ಷಣನೇ! ಯುದ್ಧದಲ್ಲಿ ಆ ಬಾಲಕರಿಬ್ಬರಿಗೂ, ಜೀವಂತವಾಗಿರುವಂತೆ 
ಸಮ್ಮೋಹನಾಸ್ತವನ್ನು ಪ್ರಯೋಗಿಸಿ ಮೋಹಿತರನ್ನಾಗಿ ಮಾಡಿ, ಅವರು ಅಪರಾಧಿ 
ಗಳಾಗಿದ್ದರೂ ಅವರನ್ನು ರಕ್ಷಿಸಬೇಕು. ನೀನು ಶೂರನೂ ಸಮರ್ಥನೂ ರಥಾರೂಢನೂ 
ಸರ್ವಾಸ್ತ್ರ ಕೋವಿದರಾದ ಶೂರರಿಂದ ಕೂಡಿದವನೂ ಆಗಿದ್ದೀಯೆ. ಆ ಕುಮಾರರು 
ವಿರಥರು, ಆಶ್ರಯರಹಿತರು. ಮಕ್ಕಳಾದ ಅವರಿಬ್ಬರನ್ನೂ ಯುದ್ಧದಲ್ಲಿ ಕೆಡಹದೆ ಬೇಗನೆ 
ಇಲ್ಲಿಗೆ ಕರೆದುಕೊಂಡು ಬಾ. ಅನ್ಕರ ಮಕ್ಕಳಲ್ಲಿ ಯಾರು ದಯೆಯನ್ನು ಮನಃಪೂರ್ವಕವಾಗಿ 
ತೋರಿಸುವರೋ ಅಂತಹ ಸಾಧುಗಳು ಲೋಕದಲ್ಲಿ ಪುತ್ರಪೌತ್ರ ಸಹಿತರಾಗಿರುವರು. 


೧೭೨ ಜೈಮಿನಿ ಭಾರತ 
ಭೂಮಿಯಲ್ಲಿ ಹುಟ್ಟಿದ ನಾನು ಸೀತೆಯ ಮುಖಕ್ಕೆ ಸದೃಶವಾದ ಮುಖವುಳ್ಳ ಮಗನ 
ಮುಖವನ್ನು ನೋಡಲಿಲ್ಲ. ಆದಕಾರಣ ಅವರಿಬ್ಬರನ್ನೂ ನಾನು ಬಿಡಿಸುತ್ತೇನೆ. ಅವರು 
ಯಾರ ಮಕ್ಕಳು? ಏತಕ್ಕಾಗಿ ವನ ಸಂಚಾರ ಮಾಡುತ್ತಿರುವರು? ಅವರ ತಾಯಿ 
ಎಲ್ಲಿರುವಳು? ಎಂಬುದನ್ನು ಕೇಳಿ ಆಕೆಯನ್ನೂ ಅವರನ್ನೂ ಕರೆದುಕೊಂಡು ಬಾ' ಎಂದು 
ನಾನು ಹೇಳಿದೆನೆಂದು ಆತನಿಗೆ ತಿಳಿಸಿರಿ' ಎಂದನು. 


ಶ್ರೀರಾಮನು ದೂತರನ್ನು ಕುರಿತು ಹೀಗೆ ಹೇಳುತ್ತಿರುವಷ್ಟರಲ್ಲಿ ಬಾಣಗಳಿಂದ 
ಸೀಳಿಹೋಗಿ ರಕ್ತ ಪ್ರವಾಹವು ಹರಿಯುತ್ತಿರುವ, "ಲಕ್ಷಣನ ಕಡೆಯ ಮಹಾವೀರರು, 
“ರಾಮ, ರಾಮ'” ಎಂದು ಹಂಬಲಿಸುತ್ತಲೂ ತಮಗುಂಟಾಗಿರುವ ಭಯವನ್ನು 
ಹೇಳಿಕೊಳ್ಳುತ್ತಲೂ ಬಂದು ಶ್ರೀರಾಮನನ್ನು ಮರೆಹೊಕ್ಕು ಹೀಗೆ ಹೇಳಿದರು:- "ಎಲೈ 
ಮಹಾಬಾಹುವಾದ ರಾಮನೇ! ಈ ಮಹಾಭೀತಿಯಿಂದ ನಮನ್ನು ರಕ್ಷಿಸು. ಆ ಶೂರನಾದ 
ಲಕ್ಷಣನು ದೊಡ್ಡ ಸೈನ್ಯದಿಂದ ಕೂಡಿದವನಾಗಿ ಹೊರಟು ಶತ್ರುಘ್ನನು ಮೂರ್ಛಿತನಾಗಿ 
ಬಿದ್ದಿದ್ದ ಆ ಕಾಡಿಗೆ ಹೋಗಿ, ಅಲ್ಲಿ ಸುಸೈನ್ಯನಾಗಿ ಕುಶನ ಬಾಣಗಳಿಂದ ಗಾಯ 
ಹೊಂದಿರುವನು. ಕುಶನ ಬಾಣಗಳಿಂದ ಭೇದಿಸಿ ಹೋದ ರಕ್ತ ಧಾರೆಗಳನ್ನು 
ಸೋರಿಸುತ್ತಿರುವ ದೇಹವುಳ್ಳವರಾಗಿ ಹೂಬಿಟ್ಟಿರುವ ಮುಳ್ಳು ಮುತ್ತುಗದ ಮರಗಳಂತಿರುವ 
ಶೂರರು ಮೂರ್ಛಿತರಾಗಿರುವರು. ವಜ್ರಾಯುಧದ ಏಟುಗಳನ್ನೂ ಲಕ್ಷಿಸದ ವೀರರು 
ನಾನಾಶಸ್ತಪೀಡಿತರಾಗಿ ಮೈಮರೆತು ಬಿದ್ದಿರುವರು. ಏಕಾಕಿಯೂ ಬಾಲನೂ ಆದ ಲವನು 
ಮಾಡಿದ ಚೇಷ್ಟಗೆ ಸಹಿಸಲಾರದೆ ಆ ದೊಡ್ಡ ಸೇನೆಯು ವಿಮುಖವಾಗಿ ಓಡಿಹೋಗಿ 
ಬೆಟ್ಟದಲ್ಲಿ ಅಡಗಿಕೊಂಡಿರುವುದು. ಲಕ್ಷಣನ ಸೇನಾಪತಿಯಾದ ಕಾಲಜಿತ್ತು ಕುಶನ 
ಬಾಣಗಳಿಂದ ನೊಂದು ಬಹುಜನಸಹಿತನಾಗಿ ನೆಲಕ್ಕೆ ಬಿದ್ದುಹೋದನು. ಲಕ್ಷ್ಮಣನು ಯುದ್ಧ 
ಮಾಡುತ್ತ ಕಾಡಿನಲ್ಲಿ ಆ ಬಾಲರನ್ನು ನೋಡಿ ಕರಗಿದ ಮನಸ್ಸುಳ್ಳವನಾದನು. ಆಗ 
ಕೃಪೆಯುಳ್ಳವನಾಗಿ ತಮ್ಮನಾದ ಲವನ ಮೇಲೆ ವೈರವನ್ನು ಬಿಟ್ಟು ಅಣ್ಣನಾದ ಕುಶನನ್ನು 
ನೋಡಿ, "ಎಲೈ ಕುಶನೇ! ನಿನ್ನನ್ನು ಬಿಟ್ಟಿರುವೆನು; ನಿನ್ನ ತಮ್ಮನೊಡನೆ ನಿಮ್ಮ ಮನೆಗೆ 
ಹೋಗಿ ಸಾಮೋಪಾಯ ಕುಶಲನಾದ ಯಾವನೋ ಒಬ್ಬನು ನನ್ನನ್ನು ಬಿಟ್ಟುಬಿಟ್ಟನು 
ಎಂದು ನಿಮ್ಮತಾಯಿಗೆ ಹೇಳು' ಎಂದನು. 


“ಆ ಮಾತನ್ನು ಕೇಳಿ ಕುಶನು ಲಕ್ಷಣನನ್ನು ಕುರಿತು, "ಎಲ್ಫೆ ಲಕ್ಷ್ಮಣನೆ! ಬಹು 
ದುಃಖಪಡುತ್ತಿರುವ ನಿನ್ನೊಡನೆ ಯುದ್ಧ ಮಾಡದೆ ನಿನ್ನನ್ನು ನಾನು ಬಿಟ್ಟಿದ್ದೇನೆ. ನೀನು 
ರಾಮನ ಬಳಿಗೆ ಹೋಗು. ಯಾವನು ಸಾನುಜನಾದ ನಿನ್ನನ್ನು ಕ್ಷೇಶಪಡಿಸುತ್ತ ತಾನು 
ಬಾರದೆ ಹೋದನೋ, ಅವಮಾನವನ್ನು ಮಾಡಿಯಾನೆಂದು ಯಾವನಿಗೆ ನೀನು 
ಹೆದರುತ್ತಿರುವೆಯೋ, ಆ ರಾಮನಲ್ಲಿ ಸ್ವಲ್ಪವೂ ಕ್ಷಮೆಯಿಲ್ಲವೆಂದು ಕಾಣುತ್ತದೆ. ನಿನ್ನ 
ವಿಷಯದಲ್ಲಿ ನನಗೆ ಕರುಣೆಯುಂಟಾಗಿರುವುದು. ನೀನು ಅಕ್ಬತನಾಗಿಯೇ 
ಹೊರಟುಹೋಗು. ನಿನ್ನಲ್ಲಿ ಪೌರುಷವಿದ್ದರೆ ಬೇಗನೆ ನನ್ನನ್ನು ಬಾಣಗಳಿಂದ ಹೊಡೆ' 
ಎಂದನು. ಬಳಿಕ ಲಕ್ಷ್ಮಣನು ಏಳು ಬಾಣಗಳಿಂದ ಕುಶನ ಎದೆಗೆ ಹೊಡೆದನು. ಆ 


ಹನೂಮದ್ದಾಕ್ಕ ೧೭೩ 
ಯುದ್ಧದಲ್ಲಿ ಆ ತೀಕ್ಷ್ಣ ಬಾಣಗಳು ಕುಶನನ್ನು ಭೇದಿಸಿ ಕಾಡಿನಲ್ಲಿದ್ದ ಮರಗಳನ್ನೂ ಸೀಳಿಹಾಕಿ 
ಕೆಳಕ್ಕೆ ಬಿದ್ದುವು. ಬಳಿಕ ಕುಶನ ಬಾಣಸಮೂಹದಿಂದ ಲಕ್ಷಣನ ದೇಹವು ವ್ಯಾಪ್ತವಾಗಿ, 
ಪೂರ್ವದಲ್ಲಿ ಮಾಡಿದ್ದ ಯಾವುದಾದರೂ ಒಂದು ಅಭ್ಯಾಸದ ಬಲದಿಂದ ಲಕ್ಷ್ಮಣನು 
ತನ್ನ ದೇಹವನ್ನು ಹೊಸದಾಗಿ ಮಾಡಿಕೊಳ್ಳಬಲ್ಲನೇನೋ ಎನ್ನುವಂತೆ, ಒಂದು 
ಕ್ಷಣಮಾತ್ರದಲ್ಲಿ ಚರ್ಮಹೀನವಾಯ್ತು. ಹೀಗೆ ಆ ಬಾಲಕನನ್ನು ರೇಗಿಸಿ ಅವನ ಬಾಣಗಳಿಂದ 
ಗಾಯಹೊಂದಿ, ಆ ಧೀರನಾದ ಲಕ್ಷಣನು ಕುಂಡಲಸಹಿತನಾಗಿ ಬಿದ್ದುಹೋದನು; ನಿನ್ನ 
ಸೇನೆಯೂ ಮುರಿದು ಹತ್ತು ದಿಕ್ಕಿಗೂ ಓಡಿತು. ನಿನ್ನ ತಮ್ಮಂದಿರೂ ಮಹಾ ವೀರರೂ, 
ಆದ ಆ ಲಕ್ಷಣ ಶತ್ರುಘ್ನರು ಗಾಯಪಟ್ಟರು. ಅವರಿಬ್ಬರೂ ಇಲ್ಲದುದರಿಂದ ನಾವು ನಿನಗೆ 
ಹೇಳುವುದಕ್ಕೆ ಬಂದೆವು. ಎಲ್ಫೆ ರಾಮನೇ! ದೀಕ್ಷೆಯನ್ನು ಬಿಡು. ಕುಶನ ಬಾಣವು ಅವನ. 
ಧನುವಿನಿಂದ ಹೊರಟು ನಿನ್ನ ಮೇಲೆ ಬೀಳುವಷ್ಟರೊಳಗೆ ನೀನು ಕಾಡಿಗೆ ಹೋಗಿ ಯುದ್ಧ 
ಮಾಡು. ಆ ಕುಶನೆದುರಿಗೆ ಮತ್ತೊಬ್ಬರು ನಿಲ್ಲುವಂತಿಲ್ಲ” ಎಂದರು. 


ಈ ರೀತಿಯಲ್ಲಿ ಹೇಳುತ್ತಿರುವ ಆ ದೂತರ ಮಾತನ್ನು ಕೇಳಿ ಭರತನ ಅಣ್ಣನಾದ 
ರಾಮನು ಮೂರ್ಛಿತನಾಗಿ ನೆಲಕ್ಕೆ ಬಿದ್ದನು. ಬಳಿಕ ಭರತನು ಅವನನ್ನು ಹಿಡಿದುಕೊಂಡು 
ನೀರನ್ನು ತಳಿದು ಕಣ್ಣನ್ನೊರಸಿ ಅಡಿಗಡಿಗೂ ಸಮಾಧಾನಗೊಳಿಸುತ್ತ, ರಾಮನು 
ಚೇತರಿಸಿಕೊಂಡ ಬಳಿಕ ಅವನನ್ನು ಕುರಿತು, “ಎಲೈ ರಾಘವನೇ! ಲಕ್ಷ್ಮಣನ ವಿಷಯದಲ್ಲಿ 
ಮನಸ್ಸಿಗೆ ವ್ಯಥೆಯನ್ನು ತಂದುಕೊಳ್ಳಬೇಡ. ಲಕ್ಷ್ಮಣನು ನಿನಗಾಗಿ ಹೋಗಿ ಶತ್ರುಘ್ನನೊಡನೆ 
ಯುದ್ಧದಲ್ಲಿ ಬಿದ್ದನು. ಅವನ ಸೀತಾದೇವಿಯನ್ನು ಕಾಡಿನಲ್ಲಿ ಬಿಟ್ಟು ಬಂದಂದಿನಿಂದಲೂ 
ಬಹಳ ದುಃಖಿತನಾಗಿ ಸ್ವದೇಹ ತ್ಯಾಗ ಮಾಡಲಪೇಕ್ಷಿಸುತ್ತಿದ್ದನು. “ನಾನು ನಿನ್ನ ಆಜ್ಞೆಯನ್ನು 
ನಡೆಯಿಸಿದೆನು' ಎಂದು ಹೇಳಿಕೊಳ್ಳುವುದಕ್ಕೆ ಅವನು ಮೊದಲು ನಿನ್ನ ಬಳಿಗೆ ಬಂದಾಗಲೇ 
ಅವನು ಸೀತಾದುಃಖದಿಂದ ಮೃತಪ್ರಾಯನಾಗಿದ್ದನು. ಆದರೂ ನಿನಗೆ ಸೀತೆಯಲ್ಲಿಯೂ 
ಲಕ್ಷಣನಲ್ಲಿಯೂ ಕರುಣೆ ಹುಟ್ಟಲಿಲ್ಲ. ಮರಣಕಾಲವನ್ನು ಇದಿರುನೋಡುತ್ತಿದ್ದ ಅವನು 
ಸೀತಾತ್ಕಾಗವನ್ನು ನೆನೆದು, ಯಜ್ಞಕಾರ್ಯದಲ್ಲಿ, ರಾಮನಿಮಿತ್ತದಿಂದ, ಯುದ್ಧ ವ್ಯಾಜದಿಂದ, 
ತಮ್ಮನೊಡನೆ ಪ್ರಾಣವನ್ನು ಬಿಟ್ಟನು. ನಿರಪರಾಧಿನಿಯಾದ ಸೀತೆಯನ್ನು ಕಾಡಿನಲ್ಲಿ ಬಿಟ್ಟು 
ಬಂದುದರಿಂದ ಉಂಟಾದ ಪಾಪವನ್ನು ಸದಾ ದೇಹದಲ್ಲಿ ಧರಿಸಿದ್ದನು. ಅದಕ್ಕಾಗಿ ಈಗ 
ಕುಶನ ಧನುವಿನಿಂದ ಹೊರಟ ಪ್ರಚಂಡ ಬಾಣಗಂಗೆಯು ಅವನ ದೇಹದ ಪಾಪವನ್ನು 
ತೊಳೆದುಬಿಟ್ಟುದರಿಂದ ಲಕ್ಷಣನು ಶುದ್ಧನಾದನು. ಎಲ್ಫೆ ರಾಘವನೇ! ಆ ಪರಿಶುದ್ಧನಾದ 
ನನಗೆ ನೀನು ಯಾವ ಕಾರ್ಯವನ್ನೂ ಹೇಳುವುದಿಲ್ಲ. ನೀನು ವನದಲ್ಲಿ ಸೀತಾತ್ಕಾಗ 
ಮಾಡಿದಾಗ ಎಲ್ಲಾ ವಿಚಾರವನ್ನೂ ಮಾಡಿದೆ. ನಾನು ಅಯೋಧ್ಯೆಯಲ್ಲಿ ಬದುಕಿದ್ದು ನನ್ನ 
ಶರೀರವನ್ನು ಪಾವನವನ್ನಾಗಿ ಮಾಡಿಕೊಳ್ಳುವುದು ಏತರಿಂದ ಸಾಧ್ಯವಿಲ್ಲವೋ ಆ 
ಪಾವನಕಾರ್ಯವನ್ನು ಮಾಡಿಕೊಳ್ಳಲು ಈಗ ಹೊರಡುತ್ತೇನೆ. ಸೀತಾ ಶತ್ರುಘ್ನ ಲಕ್ಷಣರಿಲ್ಲದ 
ಈ ಅಯೋಧ್ಯೆಯಲ್ಲಿ ನಾನು ಹೇಗೆ ಇರಲಿ?” ಎಂದನು. 


೧೭೪ ಜೈಮಿನಿ ಭಾರತ 
ಹೀಗೆ ಹೇಳುತ್ತಿರುವ ಭರತನನ್ನು ಕುರಿತು ರಾಮನು, “ಎಲೈ ಭರತನೇ! ನೀನು 
ಸೈನ್ಯಸಹಿತನಾಗಿ ಅರಣ್ಯಕ್ಕೆ ಹೋಗಿ ಆ ಬಾಲಕನು ಯಾರೆಂಬುದನ್ನು ತಿಳಿದು ಕುಶನನ್ನು 
ಜಯಿಸಿ, ಅವನನ್ನು ತಮ್ಮನೊಡನೆ ನನ್ನ ಬಳಿಗೆ ಕರೆದುಕೊಂಡು ಬಾ. ಮೂರ್ಛಿತರಾಗಿ 
ಬಿದ್ದಿರುವ ನನ್ನ ಬಾಂಧವರಿಬ್ಬರನ್ನೂ ಎಚ್ಚರಗೊಳಿಸು. ಈ ಹನುಮಂತನೂ 
ಜಾಂಬವಂತನೂ ವಾನರರೊಡನೆ ನಿನಗೆ ಸಹಾಯಕರಾಗಿ ನಿನ್ನ ಹಿಂದೆ ಹೊರಡಲಿ. 
ನೀನು ನನ್ನ ಮಾತನ್ನು ನಡೆಯಿಸು. ವನವಾಸಕ್ಕೆ ಹೊರಟ ನಾನು ತಂದೆಯ ಮಾತನ್ನು 
ನಡೆಯಿಸಿದೆನು. ನೀನು ಅಮೋಘವಾದ ತಂದೆಯ ಮಾತಿನಂತೆ ನಡೆಯಲಿಲ್ಲ; ನಂದಿ 
ಗ್ರಾಮದಲ್ಲಿ ಜಟಾವಲ್ಕಲಧಾರಿಯಾಗಿದ್ದು ಬಿಟ್ಟೆ. ಈಗ ಆ ಪಾಪಕ್ಕೆ ಪ್ರತೀಕಾರವನ್ನು 
ಮಾಡು. ಎಲೈ ಮಹಾಮತಿಯೇ! ನನ್ನ ಮಾತನ್ನು ನಡೆಯಿಸಿ ಪರಿಶುದ್ಧನಾಗು'' ಎಂದನು. 
ಅದನ್ನು ಕೇಳಿ ಭರತನು, “ಎಲೆ ರಘೂದ್ವಹನೇ! ನಿನ್ನ ಸೈನ್ಯವನ್ನು ನಾಶಮಾಡಿದ ಶೂರರಾದ 
ಆ ಇಬ್ಬರು ಬಾಲಕರು ಯಾರೆಂಬುದನ್ನು ನೀನರಿಯೆ; ಹನುಮಂತನು ತಿಳಿದಿರುವನೋ 
ಇಲ್ಲವೋ ತಿಳಿಯದು; ನೀತಿಜ್ನನಾಗಿಯೂ ನಿನ್ನ ಮಂತ್ರಿಯಾಗಿಯೂ ಇರುವ ಆ ಅಂಗದನೂ 
ಕಾಣನೆಂದು ತೋರುವುದು” ಎಂದನು. ಅದಕ್ಕೆ ಅಂಗದನು, “ರಾಘವನು ಯಾವ 
ಕಾರಣದಿಂದ ಲೋಕಾಪವಾದಕ್ಕಾಗಿ ಸೀತಾ ಪರಿತ್ಕಾಗ ಮಾಡಿದನೋ ಅಂತಹ ರಾಮನ 
ದುರಾಲೋಚನಾ ರೂಪವೇ ಆ ಬಾಲಕರೆಂದು ನಾನು ತಿಳಿಯುವೆನು” ಎಂದನು. 


ಹೀಗೆ ಭರತನು ರಾಮನಿಂದ ಆಜ್ಞಪ್ತನಾಗಿ ಹನುಮಂತ ಮೊದಲಾದವರೊಡನೆ 
ಸೇರಿ ಬೇಗನೆ ರಥವನ್ನೇರಿ ಕೋಪಾವಿಷ್ಟನಾಗಿ ಹೊರಟನು. ನರವಾನರರಿಂದ ಕೂಡಿದ 
ದೊಡ್ಡ ಸೈನ್ಯವು ರಮ್ಯವಾದ ರಾಜಧಾನಿಯಾದ ಅಯೋಧ್ಯೆಯಿಂದ ಹೊರಟು 
ಭೂಮ್ಯಾಕಾಶಗಳಲ್ಲಿ ಹೋಗುತ್ತಿದ್ದಿತು. ಭರತನು ಅರಣ್ಯವನ್ನು ಹೊಕ್ಕು ಹನುಮಂತನನ್ನು 
ಕುರಿತು, “ಎಲ್ಲೆ ಹನುಮಂತನೇ! ಯುದ್ಧದಲ್ಲಿ ಕುಶನ ಬಾಣಗಳಿಂದ ಕತ್ತರಿಸಿದ ತಲೆಗಳೂ 
ತೋಳುಗಳೂ ಉಳ್ಳವರಾಗಿ ರಾಮನ ಶೂರರು ಬಹುಮಂದಿ ಬಿದ್ದು ಹೋಗಿರುವರು. 
ಆನೆಗಳೂ ರಥಗಳೂ ಕುದುರೆಗಳೂ ವೀರರೂ ಒಂಟೆಗಳೂ ತಲೆ ಕತ್ತರಿಸಿ ಬಿದ್ದಿರುವುವು 
ನೋಡು! ಮುಂದೆ, ಸ್ವಸ್ಥತೆಯಿಲ್ಲದೆ ಎಲ್ಲ ಕಡೆಗೂ 'ಓಡುತ್ತಿರುವವರನ್ನು ನೋಡು. 
ಶೂರರಾದ ಲಕ್ಷಣ ಶತ್ರುಘ್ನರು ಎಲ್ಲಿ ಬಿದ್ದಿರುವರೋ! ಮಹಾ ರಕ್ತಪ್ರವಾಹದಲ್ಲಿ 
ಯೋಧರೆಲ್ಲರೂ ಇಲ್ಲಿ ಕೊಚ್ಚಿ ಹೋಗುತ್ತಿರುವರು. ನಮ್ಮಬಂಧುಗಳಾದ ಲಕ್ಷಣ ಶತ್ರುಘ್ನರು 
ಬಲಾತ್ಕಾರವಾಗಿ ಗಂಗೆಗೆ ಹೊಡೆದುಕೊಂಡು ಹೋಗಿರುವರೋ ಏನೋ! ಇಲ್ಲಿ ಅಲ್ಲಲ್ಲೇ 
ಮನುಷ್ಯರ ಕೈಗಳೂ ಕಾಲುಗಳೂ ಹಲ್ಲುಗಳೂ ವಾಹನಗಳೂ ತಲೆಗೂದಲುಗಳೂ 
ಪುಷ್ಪಮಾಲಿಕೆಗಳೂ ಕೊಚ್ಚಿ ಹೋಗುತ್ತಿರುವುವು. ನೀನು ಪೂರ್ವದಲ್ಲಿ ಸಮುದ್ರವನ್ನು 
ದಾಟಿ ಲಂಕೆಗೆ ಹೋದ ಹಾಗೆ ಈಗ ಈ ನದಿಯನ್ನು ದಾಟಿ ಆಚೆಯ ದಡಕ್ಕೆ ಹೋಗಿ 
ಅಲ್ಲಿ ನಮ್ಮ ಬಂಧುಗಳು ಎಲ್ಲಿ ಬಿದ್ದಿರುವರೋ ನೋಡು. ಹೇಗಾದರೂ ಮಾಡಿ ಆ 
ಬಾಲಕರಾದ ಕುಶ ಲವರನ್ನು ನೋಡಬೇಕು” ಎಂದನು. 


ಹನೂಮದ್ದಾಕ್ಕ ೧೭೫ 


ಅದಕ್ಕೆ ಹನುಮಂತನು, "ಎಲೈ ಭರತನೇ! ಆಗ ಸೀತೆಯು ನನಗೆ 
ಸಮ್ಮುಖಳಾಗಿದ್ದುದರಿಂದ ಸಾಗರವನ್ನು ದಾಟಿದೆನು. ಈಗ ಆಕೆಯು ವಿಮುಖಳಾಗಿರುವಂತೆ 
ತೋರುವುದು. ಈ ರಕ್ತಪ್ರವಾಹದ ನದಿಯನ್ನು ದಾಟುವುದು ಅಸಾಧ್ಯವೆಂದು ಕಾಣುತ್ತದೆ. 
ಆದರೂ ನಿನ್ನ ಮಾತಿನಂತೆ ಲಕ್ಷ್ಮಣ ಶತ್ರುಘ್ನರನ್ನು ನೋಡಲು ಹೊರಡುತ್ತೇನೆ” ಎಂದು 
ಹೇಳಿ ಆ ನದಿಯನ್ನು ದಾಟಿ ಅಲ್ಲಿ ಬಾಣಗಳಿಂದ ಭೇದಿಸಿದ ಸರ್ವಾಂಗವುಳ್ಳವರಾಗಿ 
ನೆಲದಲ್ಲಿ ಬಿದ್ದಿದ್ದ ಲಕ್ಷಣ ಶತ್ರುಘ್ನರನ್ನು ಕಂಡನು. “ಸೀತಾದ್ರೋಹಿಗಳಾದ ನಮ್ಮಮೇಲೆ 
ಕೋಪಿಸದೆ ನಮಗೆ ಸ್ಥಳವನ್ನು ಕೊಡು'' ಎಂದು ಸೀತಾಪರಿತ್ಯಾಗದಿಂದ ದುಃಖಿತಳಾಗಿದ್ದ 
ಭೂದೇವಿಯನ್ನು ಪ್ರಾರ್ಥಿಸುತಿರುವರೋ ಎಂಬಂತೆ ನೆಲದಲ್ಲಿ ಬಹುಕಾಲದಿಂದ 
ಮೂರ್ಛೆಗೊಂಡು ಬಿದ್ದಿದ್ದ ಅವರಿಬ್ಬರನ್ನೂ ಕಂಡು ಅನಂತರ ತೋಳುಗಳಿಂದ ತಬ್ಬಿ 
ಹಿಡಿದುಕೊಂಡು ಹನುಮಂತನು ಭರತನ ಬಳಿಗೆ ಪುನಃ ಬಂದನು. ಭರತನು ಕುಶನ 
ಬಾಣಗಳಿಂದ ಭೇದಿಸಿದ ಸರ್ವಾಂಗವುಳ್ಳ ಅವರನ್ನು ನೋಡಿ ಆಶ್ಚರ್ಯಯುಕ್ತನಾಗಿ 
ರಥದಲ್ಲಿಟ್ಟು ಅವರ ರಕ್ಷಣೆಗಾಗಿ ಅಂಗದನನ್ನು ನೇಮಿಸಿ, ಹನುಮಂತನನ್ನು ಕುರಿತು, 
“ಎಲ್ಫ ಹನುಮಂತನೇ! ದೇವತೆಗಳು ಬಾಲಕವೇಷದಿಂದ ಮಹಾರಣದಲ್ಲಿ ಲಕ್ಷಣ 
ಶತ್ರುಘ್ನರನ್ನು ಕೆಡಹಿ ಎಲ್ಲಿಯಾದರೂ ಹೋದರೋ ಏನೋ ಎಂಬಂತಿರುವ ರಾಮ 
ಸೈನ್ಯ ವಿನಾಶಕರಾದ ಆ ಬಾಲಕರೆಲ್ಲಿ ನೋಡು!” ಎನಲು, ಹನುಮಂತನು “ಈ ಲಕ್ಷಣನು, 
ಕುಶನ ಬಾಣಗಳಿಂದ ಹೊಂದಿದ ಮೂರ್ಛೆಯನ್ನು ಇನ್ನೂ ತಿಳಿಯದಿರುವಂತೆ 
ಇಂದ್ರಜಿತ್ತುವಿನ ಬಾಣಗಳಿಂದಲೂ ಹೀಗೆ ಮೂರ್ಛಿತನಾಗಿರಲಿಲ್ಲ. ಮೂರ್ಛಾಕ್ರಾಂತ 
ನಾಗಿರುವ ಈ ಲಕ್ಷ್ಮಣನನ್ನು ನೋಡಿದರೆ ಇವನ ಮೂರ್ಛೆಯು ನನ್ನನ್ನೂ ಆವರಿಸುವಂತೆ 
ಕಾಣುತ್ತದೆ” ಎಂದನು. ಆ ಬಾಲಕರು ನಾಶಗೊಳಿಸಿದ ಸೈನ್ಯವನ್ನು ಭರತನ ಸೈನಿಕರೆಲ್ಲರೂ 
ನೋಡುತ್ತಿದ್ದರು. 


ರಾಮಾಶ್ಚಮೇಧ ಫಲಸ್ತುತಿ 


ಅಷ್ಟರಲ್ಲಿ ಕುಶನು ಧನುಷ್ಟಂಕಾರ ಮಾಡುತ್ತ ಬಂದನು. ಶೂರನಾದ ಲವನು 
ಕತ್ತಿ ಗುರಾಣಿಗಳನ್ನು ಹಿಡಿದು ಯುದ್ಧಕ್ಷೈ ಬಂದನು. ಸೂರ್ಯನು ಸಮುದ್ರ 
ಮುದ್ರಿತವಾದ ಭೂಮಿಯನ್ನೆಲ್ಲ ತನ್ನ ಕಿರಣಗಳಿಂದ ಬೆಳಗಿ ಅಸ್ತಂಗತನಾದನು. 
ಅಂಧಕಾರವು. ಮುಚ್ಚಿಕೊಳ್ಳಲು, ಪಕ್ಷ ಪ್ರತಿಪಕ್ಷಗಳ ವೀರರನ್ನೊಬ್ಬರೊಬ್ಬರು 
ತಿಳಿಯಲಾರದೆ ರಣವೀರರೆಲ್ಲರೂ ಒಬ್ಬರನ್ನೊಬ್ಬರು ಹೆಸರು ಹಿಡಿದು ಕೂಗುತ್ತಿದ್ದರು. 
ಮದಗಜಗಳು ನುಗ್ಗಿ ಓಡುತ್ತ ತಮ್ಮಕಾಲ ತುಳಿತದಿಂದ ಅನೇಕ ರಥಗಳನ್ನು ಪುಡಿಪುಡಿ 
ಮಾಡಿದುವು. ರಥಗಳ ವೇಗದಿಂದ ರಾವುತರು ಕುದುರೆಗಳ ಬೆನ್ನಿನಿಂದ ಬಿದ್ದು 
ಹೋಗುತ್ತಿದ್ದರು. ಕುದುರೆಗಳ ವೇಗದಿಂದ ಅಶ್ವಾರೋಹಕರೂ ಪದಾತಿಗಳೂ ನೆಲಕ್ಕೆ 
ಬೀಳುತ್ತಿದ್ದರು. ಆಗ ಲವನು ಕತ್ತಿಯನ್ನು ರುಳಪಿಸುತ್ತ ಮಹಾಸೈನ್ಯವನ್ನು ಹೊಕ್ಕು ತಲೆಗೆ 
ಗುರಾಣಿಯನ್ನು ಮರೆಮಾಡಿಕೊಂಡು ಖಡ್ಗದಿಂದ ಕುದುರೆಗಳ ಕಾಲನ್ನು ಬೇಗನೆ 
ಕಡಿದನು; ಹಾಗೆಯೇ ಆನೆಗಳ ಉದ್ದವಾದ ಸೊಂಡಿಲುಗಳನ್ನು ಕತ್ತರಿಸಿದನು. ತನ್ನ 
ಉದ್ದವಾದ ತೋಳುಗಳ ಆಧಾರದಿಂದ ಆನೆಗಳ ಮೇಲೆ ಹತ್ತಿ, ಕೊಡಲಿಯವನು 
ಕಟ್ಟಿಗೆಯನ್ನು ಸೀಳುಂವಂತೆ, ಅವುಗಳ ಕುಂಭಸ್ಥಳಗಳನ್ನು ಸೀಳಿ ಮುಕ್ತಾಫಲಗಳನ್ನು 
ಹಿಡಿಹಿಡಿಯಾಗಿ ತೆಗೆದುಕೊಂಡು ನೆಲಕ್ಕೆರಚಿದನು. ಆನೆಗಳ ದಂತಗಳ ಮೇಲೆ ಹೊಡೆದ 
ಕತ್ತಿಗಳಿಂದ ಹುಟ್ಟಿದ ಭಯಂಕರವಾದ ಬೆಂಕಿಯ ಕಿಡಿಗಳು ಸೈನಿಕರನ್ನು ಸುಡುತ್ತಿದ್ದುವು. 


ಅಷ್ಟರಲ್ಲಿ, ಕ್ರುದ್ಧನಾದ ಕುಶನು ಬಾಣಗಳನ್ನು ಬಿಟ್ಟು, ಶೂರರ ತಲೆಗಳನ್ನೂ 
ತೋಳಬಂದಿಗಳಿಂದಲಂಕೃತವಾಗಿದ್ದ ಬಾಹುಗಳನ್ನೂ ಕತ್ತರಿಸಿ, ಆನೆಗಳ ತಲೆಗಳನ್ನು 
ಪ್ರತಾಪದಿಂದ ಆಕಾಶಕ್ಕೆ ಹಾರಿಸಿದನು. ಅವು ಆಕಾಶದಲ್ಲಿ ಒಟ್ಟಿಗೆ ಸೇರಿದುವು. 
ಅವಕ್ಕಿಂತಲೂ ಬೇರೆ ನಕ್ಷತ್ರವು ಹಿಂದೆಯೂ ಇರಲಿಲ್ಲ, ಮುಂದೆಯೂ ಹುಟ್ಟಲಾರದು. 
ಆದಕಾರಣ, ಹೀಗೆ ಆನೆಗಳ ಸೊಂಡಿಲುಗಳು ಆಕಾಶದಲ್ಲಿ ನಕ್ಷತ್ರತ್ವವನ್ನು ಪಡೆದು ಹಸ್ತ 
ನಕ್ಷತ್ರಗಳಾದುವು. ಆ ಹಸ್ತ ನಕ್ಷತ್ರಗಳು ಈಗಲೂ ದಾನೋದಕವನ್ನು ಬಹಳವಾಗಿ 
ವರ್ಷಿಸುತ್ತಿರುವುವು. ಅದರಿಂದ ಹಸ್ತದ ಮಳೆಯ ನೀರ ಹನಿಗಳು ಮುತ್ತಾಗುವುದಕ್ಕೆ 
ಕಾರಣವಾಗಿದೆ. ಹೀಗೆ ವೀರನಾದ ಕುಶನು ಬಹಳವಾಗಿ ಆನೆಗಳ ತಲೆಗಳನ್ನು 
ಕತ್ತರಿಸಿದುದು ಅದ್ಭುತವಾಗಿದ್ದಿತು. ಬಳಿಕ ಥನುಷ್ಟಂಕಾರದಿಂದ ದಿಗ್ಗಜಗಳನ್ನು ಕಿವುಡಾಗಿ 
ಮಾಡುತ್ತ ಭರತನು, ವನವನ್ನು ದಹಿಸುವ ಪವನಾಗ್ನಿಗಳಂತೆ ತಮ್ಮ ಸೈನ್ಯವನ್ನು 
ನಾಶಮಾಡಿದ ಅವರಿಬ್ಬರನ್ನೂ ನೋಡಿ, “ಇವರೇನು ಷಣ್ಮುಖ ಗಣೇಶರೊ”! 
ಎಂದುಕೊಂಡು ಮೇಘವು ಜಲಧಾರೆಗಳನ್ನು ಸುರಿಸುವಂತೆ ಹರಿತವಾದ ಬಾಣಗಳನ್ನು 
ಬಿಟ್ಟನು. 


ಹನುಮಂತನು ಮೇಘಶ್ಯಾಮರಾಗಿಯೂ ಕಾಕಪಕ್ಷಧರರಾಗಿಯೂ 
ಧನುರ್ಧರರಾಗಿಯೂ ಜೊತೆಯಾಗಿಯೂ ಇರುವ ಆ ಬಾಲಕರನ್ನು ನೋಡಿ, 


ರಾಮಾಶ್ಚಮೇಧ ಫಲಸ್ತುತಿ ೧೭೭ 
“ರಾಮನ ಸೈನ್ಯವನ್ನು ನೋಡುತ್ತಿರುವ ಈ ಬಾಲರು ರಾಮನ ಆಕಾರವಾಗಿಯೇ 
ಇರುವರು. ಭರತನೇ ಮೊದಲಾದ ಶೂರರೆಲ್ಲರೂ ಸಿದ್ಧರಾಗಿ ನಿಲ್ಲಿ” ಎಂದು 
ಹೇಳುತ್ತಿರಲು, ಕುಶನು ಲವನನ್ನು ಕುರಿತು, “ಎಲೈ ಲವನೇ! ಕುದುರೆಯನ್ನು 
ತೆಗೆದುಕೊಂಡು ಹೋಗಬೇಕೆಂಬ ಅಪೇಕ್ಷೆಯಿಂದ ಬಂದಿರುವ ಈ ಸೈನ್ಯವನ್ನು ನೋಡು. 
ಈ ಸೈನ್ಯದ ಮೇಲೆ ನಾನು ಹೊರಡುವೆನು. ನೀನು ಕುದುರೆಯನ್ನು ರಕ್ಷಿಸಿಕೊಂಡಿರು” 
ಎಂದನು. ಬಳಿಕ ಕುಶನು ಭರತನನ್ನು ನೋಡಿ, “ಶತ್ರುಘ್ನ ಲಕ್ಷಣರಿಬ್ಬರೂ ಮೂರ್ಛೆ 
ಬಿದ್ದಿರುವರು. ಬಲವೆಲ್ಲವೂ ನಾಶವಾಯ್ತು. ನೀನು ನನ್ನ ಹೆಸರನ್ನು ಅರಿಯೆಯೊ? 
ಯುದ್ಧಕ್ಕೆ ಬಂದಿರುವ ನಾನು ಶತ್ರುವಾದ ಕುಶನೆಂಬುದನ್ನು ಕಾಣೆಯೊ?” ಎಂದು 
ಕೇಳಿದನು. 


ಅದಕ್ಕೆ ಭರತನು, “ಎಲೈ ಕುಶನೇ! ನಾನು ಯುದ್ಧದಲ್ಲಿ ನಿನ್ನನ್ನು ಸೋಲಿಸಿ 
ಹುಡುಗನಾದ ನಿನ್ನನ್ನು ನಿನ್ನ ತಮ್ಮನೊಡನೆ ನಮ್ಮ ಪಟ್ಟಣಕ್ಕೆ ಕರೆದುಕೊಂಡು 
ಹೋಗುವೆನು. ಬೇಗನೆ ಕುದುರೆಯನ್ನು ಬಿಟ್ಟು ಹೊರಟು ಹೋಗು. ತಾಪಸಿಯಾದ 
ನಿಮ್ಮ ತಾಯಿಯನ್ನು ನೋಡಿದರೆ ನನಗೆ ಕರುಣೆಯುಂಟಾಗುತ್ತದೆ. ನನ್ನನ್ನೂ ನನ್ನ 
ತಮ್ಮನ್ನೂ ಭರತನು ಬಿಡುಗಡೆ ಮಾಡಿದನೆಂದು ನಿಮ್ಮತಾಯಿಗೆ ಹೇಳು. ನೀನು ನಮ್ಮ 
ಸೈನ್ಯವನ್ನು ನಾಶಪಡಿಸಿದುದನ್ನು ಕ್ಷಮಿಸಿದ್ದೇನೆ” ಎಂದು ಹೇಳಿದನು. ಕುಶನು ಆ 
ಮಾತನ್ನು ಕೇಳಿ ಭರತನನ್ನು ಏಳು ಬಾಣಗಳಿಂದಲೂ, ವಾನರರನ್ನು ಹನ್ನೆರಡು 
ಬಾಣಗಳಿಂದಲೂ, ಹನುಮಂತನನ್ನು ನೂರು ಬಾಣಗಳಿಂದಲೂ ಹೊಡೆದನು. 
ಹಾಗೆಯೇ ನಸುನಗುತ್ತ ಅಂಗದನನ್ನು ಸಾವಿರ ಬಾಣಗಳಿಂದಲೂ, ನೀಲನನ್ನು ಐನೂರು 
ಬಾಣಗಳಿಂದಲೂ, ನಳನನ್ನು ಎಪ್ಪತ್ತು ಬಾಣಗಳಿಂದಲೂ, ಜಾಂಬವಂತನನ್ನು ಮೂರು 
ಸಾವಿರ ಬಾಣಗಳಿಂದಲೂ ಆ ಯುದ್ಧದಲ್ಲಿ ಕೋಪದಿಂದ ಹೊಡೆದನು. ಯಾರ ಯಾರ 
ಎದೆಯಲ್ಲಿ ಕುಶನು ಹೊಡೆದ ಬಾಣಗಳು ಬಲವಾಗಿ ನಟ್ಟುವೋ ಅವರೆಲ್ಲರೂ 
ಮೂರ್ಛಿತರಾಗಿ ಬಿದ್ದುಹೋದರು. ಬಲಿಷ್ಠನಾದ ಲವನು ಆರು ಬಾಣಗಳನ್ನು ಬಿಟ್ಟು 
ಭರತನ ಬಿಲ್ಲನ್ನು ಕತ್ತರಿಸಿ ಅವನ ರಥವನ್ನು ಚೂರು ಚೂರು ಮಾಡಿದನು. ಕುಶನ 
ಬಿಲ್ಲಿನಿಂದ ಹೊರಟ ಬಾಣಗಳಿಂದ ಭರತನು ಮೈಮರೆತನು. ಭರತನು 
ಮೂರ್ಛಾಗತನಾದುದನ್ನು ಹನುಮಂತನು ನೋಡಿ ಯೋಜನ ವಿಸ್ತಾರವಾದ 
ಪರ್ವತವನ್ನು ಕಿತ್ತು ಕುಶ ಲವರ ತಲೆಯ ಮೇಲೆ ಎಸೆದನು. ವಿಶಾಲಾಕ್ಷರಾದ 
ಅವರಿಬ್ಬರೂ ಬಾಣಗಳನ್ನು ಬಿಟ್ಟು ಆ ಪರ್ವತವನ್ನು ಆಕಾಶದಲ್ಲಿಯೇ, ಈಶ್ವರನ 
ದೇಹದ ಭಸ್ಮದ ರೇಣುಗಳಂತೆ ಸುಖಕರವಾಗಿರುವ, ಹಾಗೆ ಧೂಳಿ ಧೂಳಿಯಾಗಿ 
ಕತ್ತರಿಸಿ ಪುಡಿ ಮಾಡಿದರು. ಕುಶನು ಪೌರುಷದಿಂದ ಕನಕ ಚಿತ್ರಗಳುಳ್ಳ ಐದು 
ಬಾಣಗಳನ್ನು ಹನುಮಂತನ ಮೇಲೆ ಬಿಟ್ಟು ಅವನ ದೇಹವು ಭಿನ್ನವಾಗಿ ಅವನು 
ಮೂರ್ಛಿತನಾಗುವಂತೆ ಮಾಡಿದನು. ಬಳಿಕ ಸೈನ್ಯವೆಲ್ಲವೂ ಬಿದ್ದುಹೋಗಲು, 
ಉಳಿದವರು ರಾಮನ ಬಳಿಗೆ ಓಡಿ ಹೋಗಿ ಎಲ್ಲವನ್ನೂ ತಿಳಿಸಿದರು. 


೧೭೮ ಜೈಮಿನಿ ಭಾರತ 

ಮಹಾಬಾಹುವಾದ ಶ್ರೀರಾಮನು ಆ ಸಂಗತಿಯನ್ನು ಕೇಳಿ ತಮ್ಮಂದಿರ 
ದುರವಸ್ಥೆಗಾಗಿ ದುಃಖಿಸುತ್ತ, ರಥಾರೂಢನಾಗಿ ಸುಗ್ರೀವ ವಿಭೀಷಣರೊಡನೆ ಹೊರಟು 
ಕಾಡಿಗೆ ಬಂದು, ಆಶ್ಚರ್ಯದಿಂದ ತೆರೆದ ಕಣ್ಣುಳ್ಳವನಾಗಿ, ಬಾಣದ ಪೆಟ್ಟಿನಿಂದ ನೊಂದು 
"ರಾಮ, ರಾಮ' ಎಂದು ಹಂಬಲಿಸುತ್ತ ಬಿದ್ದಿರುವ ಆ ಸೈನ್ಯವನ್ನು ನೋಡಿದನು. 
ಧನುರ್ಧರಾಗ್ರೇಸರರಾಗಿಯೂ, ತನ್ನಂತೆ ಆಕೃತಿಯುಳ್ಳವರಾಗಿಯೂ ಇರುವ ಆ 
ಬಾಲಕರನ್ನು ಕಂಡು ರಾಮನು, “ಎಲೈ ಬಾಲರೆ! ನೀವು ನಮ್ಮ ಸೈನ್ಯವನ್ನೆಲ್ಲ ಧ್ವಂಸ 
ಮಾಡಿದಿರಷ್ಟೆ! ನೀವು ಯಾರಲ್ಲಿ ಧನುರ್ವಿದ್ಯಾಭ್ಯಾಸ ಮಾಡಿದಿರಿ? ನಿಮಗೆ ವಿಧಿವತ್ತಾಗಿ 
ಉಪನಯನ ಮಾಡಿದವರಾರು? ವೇದಾಧ್ಯಯನವನ್ನೂ ಕಲಾಭ್ಯಾಸವನ್ನೂ 
ಮಾಡಿರುವಿರಾ? ಧರ್ಮ ಶ್ರವಣ ತತ್ಪರರಾಗಿರುವಿರಾ? ಪರಸ್ತೀಯರೆಡೆಗೆ ನಿಮ್ಮ 
ದೃಷ್ಟಿಯು ಸೆಳೆಯದಂತಿರುವುದೆ? ಬ್ರಾಹ್ಮಣರ ವಿಷಯದಲ್ಲಿ ಪ್ರತಿಜ್ಞಾಪರಿಪಾಲನೆಯನ್ನು 
ಮಾಡುತ್ತಿರುವಿರಾ? ನಿಮ್ಮ ತಂದೆ ತಾಯಿಗಳಾರು? ನಿಮ್ಮ ವಾಸಸ್ಥಾನವಾವುದು? 
ತಿಳಿಸಿರಿ” ಎಂದು ಕೇಳಿದನು. ಆ ಮಾತನ್ನು ಕೇಳಿ ಕುಶನು, “ಎಲೈ ರಾಜನೆ! ನಮ್ಮ 
ವಂಶಚರಿತ್ರೆಯಿಂದ ನಿನಗೆ ಪ್ರಯೋಜನವೇನು? ನಿಮ್ಮಂತಹವರು 
ಕ್ಲಾತ್ರಪೌರುಷವನ್ನುಳಿದು ಮಾತಾಡಬಹುದೆ? ಬೇಗನೆ ಯುದ್ಧ ಮಾಡು; ವಿಳಂಬ 
ಮಾಡುವುದೇಕೆ? ಕುದುರೆಯು ನಮದಲ್ಲವೆಂದು ಹೇಳು! ಇಲ್ಲದಿದ್ದರೆ ಯುದ್ಧ 
ಮಾಡು'' ಎಂದನು. ಅದನ್ನು ಕೇಳಿ ಶ್ರೀರಾಮನು, “ನಿಮ್ಮ ಕುಲವನ್ನು ತಿಳಿಸಿದಲ್ಲದೆ 
ನಾನು ಯುದ್ಧ ಮಾಡೆನು” ಎಂದನು. 


ಆಗ ಕುಶನು ರಾಮನನ್ನು ಕುರಿತು, "“ಕ್ಷಮಾಶೀಲರಾದ ನಮ್ಮಿಬರನ್ನೂ 
ಸೀತಾದೇವಿಯು ಕಾಡಿನಲ್ಲಿ ಪ್ರಸವಿಸಿದಳು. ನಮಗೆ ಜಾತಕರ್ಮಾದಿಗಳೆಲ್ಲವನ್ನೂ 
ವಾಲ್ಮೀಕಿ ಮುನಿಯು ನೆರವೇರಿಸಿ ಉಪನಯನವನ್ನೂ ಮಾಡಿ ಚೆನ್ನಾಗಿ ವೇದಾಭ್ಯಾಸ 
ಮಾಡಿಸಿದನು. ಅಲ್ಲದೆ, ಸಜ್ಜನರ ಮನಸ್ಸಿಗೆ ಸೌಖ್ಯಪ್ರದವಾದ ರಾಮಕಥೆಯನ್ನೂ 
ನಮಗೆ ಕಲಿಸಿದನು. ಆಯಾ ಅಭ್ಯಾಸಬಲದಿಂದ ನಿರ್ಮಲದೃಷ್ಟಿಯೂ ಬುದ್ದಿ ಸ್ವಾಸ್ಥ್ಯ 
ಮನಃಸ್ವಾಸ್ಯಗಳೂ ಉಂಟಾಗಿ ಪರಾಕ್ರಮವೂ ವೃದ್ಧಿಗೊಳ್ಳುತ್ತದೆ. ಆದ ಕಾರಣ, ನಿನ್ನ 
ಸೈನ್ಯವನ್ನೆಲ್ಲ ನಿನ್ನೆದುರಿಗೆ ನಾಶಮಾಡಿದೆವು. ನಿನಗೆ ದಾರಾಪುತ್ರ ಧನಾದಿಗಳಲ್ಲಿ 
ಮಮತೆಯಿಲ್ಲ. ಅದರಿಂದ, ನಾಶವಾದ ಸೈನ್ಯದ ವಿಷಯದಲ್ಲಿ ನಿನಗೇನೂ 
ಲಕ್ಷ್ಯವಿಲ್ಲವೆಂದು ತೋರುವುದು. ನಿನಗೆ ಶಕ್ತಿಯೇ ಇಲ್ಲವೊ? ಇದ್ದ ಶಕ್ತಿಯನ್ನು ನೀನು 
ಕಾಡಿನಲ್ಲಿದ್ದಾಗಲೇ ಬಿಟ್ಟಿರಬಹುದಲ್ಲವೆ? ಶಕ್ತಿ ಹೀನನಾದವನು ಯಾವನು ತಾನೆ 
ತೀಕ್ಷ್ಣಬಾಣಗಳಿಂದ ಯುದ್ದ ಮಾಡಬಹುದು ?” ಎಂದನು. 


ಆಗ ರಾಮನು, ಸೀತಾಪುತ್ರರೆಂದು ಹೇಳಿದುದರಿಂದ ಆ ಇಬ್ಬರು ಬಾಲರನ್ನೂ 
ತನ್ನ ಮಕ್ಕಳೆಂದು ತಿಳಿದು, “ನಮಗೆ ಇನ್ನು ಯುದ್ಧವು ಅಯುಕ್ತವಾದುದು” ಎಂದು 
ಹೇಳಿ ಧನುವನ್ನ ಕೈಬಿಟ್ಟು, ಹಾಗೆಯೇ ರಥದಲ್ಲಿ ಬಿದ್ದು ಮೂರ್ಛಿತನಾದನು. ಬಳಿಕ, 
ಸತ್ಯಪರಾಕ್ರಮನೂ ಧರ್ಮಾತ್ಮನೂ ಧೀರನೂ ಪರಪುರಂಜಯನೂ ಆದ ರಾಮನು 


ರಾಮಾಶ್ವಮೇಧ ಫಲಸ್ತುತಿ ೧೭೯ 
ಮೂರ್ಛೆಯಿಂದೆಚ್ಚೆತ್ತು ಸುಗ್ರೀವನನ್ನು ಕುರಿತು, “ಎಲೈ ಕಪಿಶ್ರೇಷ್ಠನೇ! ಈ 
ಶೂರರಿಬ್ಬರೂ ಯಾರ ಮಕ್ಕಳೆಂಬುದನ್ನು ವಿಚಾರಿಸಿ ತಿಳಿ” ಎಂದನು. ಅದಕ್ಕೆ 
ಸುಗ್ರೀವನು, “ಎಲೈ ರಾಮನೆ! ಇವರಿಬ್ಬರೂ ಪುರಾಣಪುರುಷನಾದ ಆ ವಿಷ್ಣುವಿನ 
ಮಕ್ಕಳೆಂದು ತೋರುವುದು. ಇಲ್ಲಿ ವನಮಧ್ಯದಲ್ಲಿ ನೋಡಿದರೆ ಇವರು ನಿನ್ನ 
ಪ್ರತಿಬಿಂಬದಂತೆ ಇರುವರು. ಒಡೆಯನೇ ಇಲ್ಲದೆ ಯುದ್ಧದಲ್ಲಿ ಜಯಶಾಲಿಯಾಗುವ 
ಮತ್ತೊಬ್ಬನನ್ನು ಕಾಣಲಿಲ್ಲ. ಇವರ ಮೇಲೆ ಯುದ್ಧ ಮಾಡಲು ನಿನ್ನೆದುರಿಗೆ ಈಗ 
ತೆರಳುವೆನು'' ಎಂದು ಹೇಳಿ ಒಂದು ಮರವನ್ನು ಕಿತ್ತು ಅವರ ಮುಂದೆ ಹಾಕಿದನು. 
ಅವರು ಆ ಮರವನ್ನು ಹರಿತವಾದ ಬಾಣಗಳಿಂದ ಚೂರು ಚೂರು ಮಾಡಿ ಆ 
ಸುಗ್ರೀವನನ್ನು ಮೂರ್ಛೆಗೊಳಿಸಿದರು. ಅಷ್ಟರಲ್ಲಿ ನೀಲನು ಯುದ್ದಕ್ಕೆ ನಿಂತನು. ಕುಶನು 
ಕೋಪಾವಿಷ್ಟನಾಗಿ ನೀಲನನ್ನು ಬಾಣದಿಂದ ಹೊಡೆದನು. ಆ ನೀಲನ ರಕ್ತದಿಂದ 
ಬಹುಮಂದಿ ನೀಲರು ಹುಟ್ಟುತ್ತ ಬರಲು, ಮಹಾಬಲಶಾಲಿಗಳಾದ ಅನೇಕ ನೀಲರಿಂದ 
ಯುದ್ಧಭೂಮಿಯು ತುಂಬಿ ಹೋಗುವಂತಾಯ್ತು. ಆಗ ಕುಶನು ಮನಸ್ಸಿನಲ್ಲಿ ಚೆನ್ನಾಗಿ 
ವಿಚಾರಮಾಡಿ ನೋಡಿ ಜಲೂಕಾಸ್ತ್ರ (ಜಿಗಣೆಯ ರೂಪವಾದ ಬಾಣ)ವನ್ನು 
ಪ್ರಯೋಗಿಸಿ ಅವರೆಲ್ಲರನ್ನೂ ಹೊಡೆದು ಕೆಡಹಿದನು. ನೀಲನೂ ಮುರಿದುಬಿದ್ದನು; 
ಸೈನಿಕರೂ ಭಗ್ನರಾದರು. ಸೈನಿಕರು ಯಾರೂ ಇಲ್ಲದುದರಿಂದ ರಾಮನು ಏಕಾಕಿಯಾಗಿ 
ನಿಂತು, ತೀಕ್ಷ್ಣಗಳಾಗಿ ಕಾಲಾಗ್ನಿಗೆ ಸಮಾನವಾದ ತೇಜಸ್ಸುಳ್ಳವಾಗಿರುವ ಬಾಣಗಳನ್ನು 
ಪ್ರಯೋಗಿಸಲು, ಆ ಬಾಣಗಳು, ಕೃಪಣನಾಗಿಯೂ ದರಿದ್ರನಾಗಿಯೂ ಇರುವವನ 
ಮನೋರಥಗಳಂತೆಯೂ ಆಕಾಶದಲ್ಲಿ ಶರತ್ಕಾಲದ ಮೇಘಗಳಂತೆಯೂ, 
ನಿಷ್ಠಲಗಳಾಗಿ ಬಿದ್ದುಹೋದುವು. ರಾಮನು ಕುಪಿತನಾಗಿ ಯುದ್ಧದಲ್ಲಿ ಯಾವ 
ಬಾಣಗಳನ್ನು ಬಿಟ್ಟರೂ ಅವುಗಳನ್ನು ಅವರಿಬ್ಬರೂ ಎರಡೆರಡು ತುಂಡಾಗಿ ಕತ್ತರಿಸಲು, 
ಅವು ನಾಲ್ಕು ತುಂಡುಗಳಾಗಿ ಬಿದ್ದುಹೋದವು. ಹೀಗೆ ಯುದ್ಧವು ಲೋಕಕ್ಕೆ 
ವಿಸ್ಮಯವನ್ನುಂಟುಮಾಡಿತು. ರಾಮನು ಆ ಬಾಲಕರಿಗಿರುವ ತನ್ನ ಸಮಾನ ಬಲವನ್ನೂ 
ಸೀತೆಯ ಮುಖದಂತಿರುವ ಮುಖವನ್ನೂ ಚೆನ್ನಾಗಿ ತಿಳಿದು ಅವರ ಬಾಣದ ಪೆಟ್ಟಿನಿಂದ 
ಮೂರ್ಥಿತನಾಗಿ ರಥದಲ್ಲಿ ಬಿದ್ದನು. 


ಬಳಿಕ ಕುಶಲವರು ರಾಮನು ಮೂರ್ಛಿತನಾಗಿ ಬಿದ್ದಿರುವುದನ್ನು ಕಂಡು 
ರಥವನ್ನು ಹತ್ತಿ, ಅವನ ಕುಂಡಲಗಳನ್ನೂ, ಕೇಯೂರ ಕಂಠಹಾರಗಳನ್ನೂ, ಲಕ್ಷ್ಮಣನ 
ಸರ್ವಾಭರಣಗಳನ್ನೂ, ರಣಭೂಮಿಯಲ್ಲಿ ಬಿದ್ದಿದ್ದ ಉಳಿದ ಎಲ್ಲ ವೀರರ 
ಆಭರಣಗಳನ್ನೂ ತೆಗೆದುಕೊಂಡರು. ಅಷ್ಟರಲ್ಲಿ ಲವನು ಕುಶನನ್ನು ಕುರಿತು, “ಎಲೈ 
ಅಣ್ಣನಾದ ಕುಶನೇ! ಮಹಾಬಲನಾದ ಹನುಮಂತನನ್ನು ಹಿಡಿದುಕೊಂಡು ಬರುವೆನು; 
ಆ ಕಪಿಯನ್ನು ನೋಡಿದರೆ ಸೀತಾದೇವಿಯು ಸಂತೋಷವನ್ನು ಹೊಂದುವಳೆಂಬುದಕ್ಕೆ 
ಸಂದೇಹವಿಲ್ಲ. ನೀನು ದುರ್ಜಯವಾದ ಶ್ರೀರಾಮನ ರಥವನ್ನು ಹತ್ತು, ನಾನು 
ರಮ್ಯವಾದ ಲಕ್ಷಣನ ರಥವನ್ನೇರಿ ಹೊರಡುವೆನು. ಜಾಂಬವಂತನೇ ಮೊದಲಾದ 


೧೮೦ ಜೈಮಿನಿ ಭಾರತ 
ವೀರರನ್ನು ನಿನ್ನ ರಥದಲ್ಲಿ ಉರುಳಿಸಿಬಿಡು” ಎಂದನು. ಮೂರ್ಛೆಹೊಂದದ 
ಹನುಮಂತನೂ ಜಾಂಬವನೂ, "ಈಗ ನಾವು ಕಣ್ಣು ಮುಚ್ಚಿಕೊಳ್ಳೋಣ' ಎಂದು 
ನಿರ್ಧರವಾಗಿ ಹೇಳಿಕೊಂಡರು. ಹನುಮಂತನು ಜಾಂಬವಂತನನ್ನು ನೋಡಿ, “ಎಲ್ಫೆ 
ಜಾಂಬವನೇ! ರಾಮಾದಿ ವೀರರೆಲ್ಲರೂ ಈ ಬಾಲಕರ ಬಾಣಗಳಿಂದ 
ಮೂರ್ಛಿತರಾಗಿರುವುದನ್ನು ನೋಡು. ರಾಮನ ಮಗನು ನನ್ನನ್ನೂ ಮೂರ್ಛಿತನನ್ನಾಗಿ 
ಮಾಡುತ್ತಿದ್ದಾನೆ.  ಕುಶನು ನನ್ನನ್ನು ಬಲಾತ್ಕಾರವಾಗಿ ಸೀತೆಯ ಬಳಿಗೆ 
ತೆಗೆದುಕೊಂಡುಹೋದರೆ ನಾನೇನು ಮಾಡಲಿ? ನನಗೆ ಮರಣವೇ ಉಂಟಾಗುವುದು; 
ಇದಕ್ಕೆ ಸಂಶಯವಿಲ್ಲ” ಎಂದು ಹೇಳುತ್ತಿರಲು, ಯುದ್ಧಭೂಮಿಯಲ್ಲಿದ್ದ ಲವನು 
ಸಂತೋಷದಿಂದ ಬಂದು, ಕಪಟ ಮೂರ್ಛಿತರಾಗಿದ್ದ ಶೂರರಾದ ಹನುಮಂತನನ್ನೂ 
ಜಾಂಬವಂತನನ್ನೂ ತೆಗೆದುಕೊಂಡನು. ತರುವಾಯ ಕುಶಲವರು ಸೀತೆಯ ಬಳಿಗೆ 
ಬಂದು ಎಲ್ಲವನ್ನೂ ತಿಳಿಸಿದರು. ಲವನು “ಅಮ್ಮಾ! ಸೇನಾಸಹಿತನಾದ ರಾಮನನ್ನು 
ಜಯಿಸಿ ಆಭರಣಗಳೆಲ್ಲವನ್ನೂ ತಂದಿರುವೆವು. ವಿನೋದಾರ್ಥವಾಗಿ ವಾನರರಿಬ್ಬರನ್ನು 
ನಾನು ಹಿಡಿದು ತಂದಿರುವೆನು, ನೋಡು. ಅಣ್ಣನು ಯುದ್ಧ ಮಾಡಿ ಜಯಶಾಲಿಯಾಗಿ 
ಬಂದನು” ಎಂದು ಹೇಳಿದನು. ಸೀತಾದೇವಿಯು ಮಕ್ಕಳನ್ನು ತಬ್ಬಿಕೊಂಡು ಲವನನ್ನು 
ಕುರಿತು, “ಮಗನೇ! ಮಾನಿಷ್ಠರಾದ ಈ ವಾನರರನ್ನು ತೆಗೆದುಕೊಂಡು ಹೋಗಿ 
ಯುದ್ಧಭೂಮಿಯಲ್ಲಿ ಬಿಡು. ಇವರು ನನ್ನನ್ನು ನೋಡಿದರೆ ಪ್ರಾಣವನ್ನು ಬಿಡುವರು” 
ಎಂದು ಹೇಳಲು, ಬುದ್ಧಿಶಾಲಿಯಾದ ಲವನು ಅವರಿಬ್ಬರನ್ನೂ ಯುದ್ಧ ಭೂಮಿಯಲ್ಲಿ 
ಬಿಟ್ಟು ಬಂದನು. 


ಅಷ್ಟರಲ್ಲಿ ವಾಲ್ಮೀಕಿ ಮುನಿಯು ವರುಣಲೋಕದಿಂದ ಹೊರಟು 
ಮುನಿಗಳೊಡನೆ ಅಲ್ಲಿಗೆ ಬಂದು ಸೇರಿದನು. ಬಾಲಕರಿಬ್ಬರೂ ಆತನ ಬಳಿಗೆ ಬಂದು 
ತಾವು ಮಾಡಿದ ಕಾರ್ಯವನ್ನೆಲ್ಲ ತಿಳಿಸಿದರು. ವಾಲ್ಮೀಕಿಯು ಎಲ್ಲವನ್ನೂ ತಿಳಿದು 
ಅಮೃತಮಯವಾದ ಉದಕದಿಂದ ಪ್ರೋಕ್ಷಣೆ ಮಾಡಿ ರಾಮ ಲಕ್ಷಣರೆಲ್ಲರನ್ನೂ ಎಬ್ಬಿಸಿ, 
ರಾಮನನ್ನು ಕುರಿತು, “ಮಹಾರಾಜನಾದ ರಘುನಂದನನೇ! ಇವರಿಬ್ಬರೂ ನಿನ್ನ 
ಮಕ್ಕಳು; ಇವರನ್ನು ಪರಿಗ್ರಹಿಸು. ಸೀತೆಯು ದೋಷರಹಿತಳೆಂದು ನಿನಗೆ ತೋರಿದರೆ 
ಆಕೆಯನ್ನೂ ಕರೆದುಕೊಂಡು ಹೋಗಬಹುದು” ಎಂದನು. ರಾಮನು ಎದ್ದು 
ಸೇನಾಸಮೇತನಾಗಿ ಹೊರಟು ಅಯೋಧ್ಯೆಯನ್ನು ಸೇರಿದನು. ವಾಲ್ಮೀಕಿಯು 
ನಸುನಗುತ್ತ ಯಜ್ಞಾಶ್ವವನ್ನು ಬಿಟ್ಟು ಬಿಡಲು, ಆ ಶೂರರು ಅದನ್ನು ರಕ್ಷಣೆ 
ಮಾಡಿಕೊಂಡರು. ಬಳಿಕ ಯಜ್ಞವು ನಡೆಯಿತು. ಯಜ್ಞವು ನಡೆಯುತ್ತಿರುವಾಗ 
ವಾಲ್ಮೀಕಿಮುನಿಯು ಮಕ್ಕಳೊಡನೆ ಸೀತಾದೇವಿಯನ್ನು ಕರೆದುಕೊಂಡು ಹೋಗಿ 
ರಾಮನ ಬಳಿಗೆ ಬಿಟ್ಟನು. ಶ್ರೀರಾಮನು ಪತ್ನೀಪುತ್ರಸಮೇತನಾಗಿ ಯಜ್ಞ ಪೂರ್ತಿಯಾದ 
ಬಳಿಕ ಯಷಿಗಳನ್ನು ಪುರಸ್ಕರಿಸಿ ಕಳುಹಿಸಿಕೊಟ್ಟನು. ಶ್ರೀರಾಮನು ಸೀತಾದೇವಿಯಲ್ಲಿ 
ತನಗಿದ್ದ ಪ್ರೀತಿಯನ್ನು ತನ್ನ ಮಕ್ಕಳಲ್ಲಿಯೂ ಇಟ್ಟನು. 


ರಾಮಾಶ್ವಮೇಧ ಫಲಸ್ತುತಿ ಎ೮೧ 

“ಹೀಗೆ ಪೂರ್ವದಲ್ಲಿ ಶ್ರೀರಾಮನಿಗೆ ತನ್ನ ಪುತ್ರರೊಡನೆ ಹೇಗೆ ಯುದ್ಧವು 
ಸಂಭವಿಸಿತೋ ಹಾಗೆಯೇ ಅರ್ಜುನನಿಗೂ ಅವನ ಮಗನಿಗೂ ಅದ್ಭುತವಾದ ಯುದ್ಧವು 
ನಡೆಯಿತು” "ಎಂದು ಜೈಮಿನಿಯು ಎಲ್ಲವನ್ನೂ ಪರೀಕ್ಷಿದ್ರಾಜನಿಗೆ ಹೇಳಿದನು. “ಎಲೈ 
ಮುನಿಗಳಿರಾ! ನಾನು ಅದನ್ನೇ ನಿಮ್ಮೆಲ್ಲರಿಗೂ ತಿಳಿಸಿದೆನು. ವಾಲ್ಮೀಕಿಯು ತಂದೆ 
ಮಕ್ಕಳಿಗಾದ ಈ ಯುದ್ಧವನ್ನು ರಾಮಾಯಣದಲ್ಲಿ ಹೇಳಲಿಲ್ಲ. ಹಾಗೆ ಹೇಳಿದ್ದರೆ ಈ 
ಲೋಕವು ಕರುಣಾ ಸಮುದ್ರದಲ್ಲಿ ಮುಳುಗಿ ಹೋಗುತ್ತಿದ್ದಿತು. ಈ ಆಖ್ಯಾನವನ್ನು 
ಯಾವ ನರಶ್ರೇಷ್ಠರು ಕೇಳುತ್ತಾರೆಯೋ ಅವರು ಪುತ್ರ ಪೌತ್ರ ಸಹಿತರಾಗಿ 
ಮನೋಹರವಾದ ಭೋಗಗಳನ್ನ ನುಭವಿಸಿ ಸರ್ವಪಾಪವಿಮುಕ್ತರಾಗಿ ಶಾಶ್ಚತವಾದ 
ವಿಷ್ಣುಪದವನ್ನು ಪಡೆಯುವರು. ಈ ಉತ್ತಮವಾದ ಇತಿಹಾಸವನ್ನು ಹೇಳಿದವನೂ 
ಕೇಳಿದವನೂ ರಾಜಸೂಯಾಶ್ಚಮೇಧಗಳ ಫಲವನ್ನು ಹೊಂದುವುದಲ್ಲದೆ ಸ್ವರ್ಣ 
ವಿಮಾನದಲ್ಲಿ ಕುಳಿತು ಸ್ವರ್ಗಕ್ಕೆ ಹೋಗುತ್ತಾನೆ; ಮತ್ತೆ ರೂಪ ಲಕ್ಷಣೈಶ್ವರ್ಯಸಂಪನ್ನನಾಗಿ 
ಶುದ್ಧವಂಶದಲ್ಲಿ ಜನಿಸುತ್ತಾನೆ. ಶ್ರಾವ್ಯವಾದ ಈ ಉಪಾಖ್ಯಾನವನ್ನು ಕೇಳಿದರೆ, 
ಕೋಕಿಲೆಯ ಶಬ್ದವನ್ನು ಕೇಳಿದ ಮೇಲೆ ಕ್ರೂರವಾದ ಕಾಕಧ್ದನಿಯು ರುಚಿಸದಂತೆ, 
ಮತ್ತೊಂದು ಉಪಾಖ್ಯಾನವು ರುಚಿಸಲಾರದು.” 


ಬಭ್ರುವಾಹನ ವಿಜಯ 


ಹಂಸಧ್ವಜನು ಬಭ್ರುವಾಹನನ ಬಾಣಗಳನ್ನೂ ರಥಸಹಸ್ರವನ್ನೂ ಕತ್ತರಿಸಿ ಬಲವಾದ 
ಯುದ್ಧಮಾಡಿ ಬಭ್ರುವಾಹನನ ಅಸ್ತಗಳನ್ನೆಲ್ಲ ವ್ಯರ್ಥಪಡಿಸಿ ಅವನನ್ನು ರಥಸಹಿತವಾಗಿ 
ಕೆಳಕ್ಕೆ ಕೆಡಹಿ ಬಾಣಗಳಿಂದ ಅವನ ದೇಹವನ್ನು ಭೇದಿಸಿ ಐದು ಅಕ್ಷ್‌ಹಿಣೀ ಸೈನ್ಯವನ್ನು 
ಕೊಂದನು. ತನ್ನ ಮಕ್ಕಳು ಯುದ್ಧದಲ್ಲಿ ಮುರಿದು ಬೀಳುವರೆಂದು ಹೇಳಿದ್ದ ಶ್ರೀಕೃಷ್ಣನ 
ವಾಕ್ಯವನ್ನು ನೆನೆದು ಬಭ್ರುವಾಹನನು ಅರ್ಜುನನ ಮೇಲೆ ಬಾಣವನ್ನು ಬಿಡುತ್ತ ಬಂದನು. 
ಅವನು ಸಾವಿರಾರು ಮಂದಿ ಸೃನಿಕರನ್ನು ಕೆಡಹಿದನು. ಅವನ ಬಾಣಸಮೂಹದಿಂದ 
ಹಂಸಧ್ದಜನ ಕುದುರೆಗಳೂ ರಥವೂ ಯುದ್ಧದಲ್ಲಿ ಚೂರ್ಣವಾದುವು. ಹಂಸದ್ವಜನ ಎದೆಯು 
ಸೀಳಿಹೋಗಲು, ಅವನು ಮೂರ್ಛಿತನಾಗಿ ಬಿದ್ದನು. ಮಹಾ ಪರಾಕ್ರಮಶಾಲಿಯೂ 
ಮಹಾತ್ಮನಾಗಿಯೂ ಇರುವ ಹಂಸಧ್ವಜನು ಬಿದ್ದ ಕೂಡಲೆ ಸುವೇಗನು 
ಬಭ್ರುವಾಹನನೊಡನೆ ಯುದ್ಧಕ್ಕೆ ನಿಂತನು. ಅವನು ಬಭ್ರುವಾಹನನ ಎದೆಗೆ ಒಂಬತ್ತು 
ಬಾಣಗಳನ್ನು ಹೊಡೆದು ಅವನ ಛತ್ರ ಧ್ವಜಗಳನ್ನು ಮೂರು ಬಾಣಗಳಿಂದ ಕತ್ತರಿಸಿ 
ಹಾಕಿದನು; ಬಳಿಕ ಅನೇಕ ಶತ ಸಹಸ್ರ ಬಾಣಗಳನ್ನು ಅವನ ಎದೆಗೆ ಬಿಟ್ಟನು. ಅಲ್ಲದೆ, 
ಸಾವಿರಾರು ಮಂದಿ ವೀರರ ಮೇಲೆ ಯುದ್ದ ಮಾಡಿ ಚಂದ್ರನಂತೆ ಶುಭ್ರವಾಗಿರುವ 
ನೂರಾರು ಆನೆಗಳನ್ನು ಕೊಂದು ನೆಲವೆಲ್ಲವೂ ಮಾಂಸದ ಕೆಸರಿನಿಂದ ಭಯಂಕರವಾಗುವಂತೆ 
ಮಾಡಿದನು. ಆ ಯುದ್ಧ ಭೂಮಿಯೆಲ್ಲವೂ ಆನೆಗಳ ತಲೆಗಳಿಂದ ಉತ್ತು, ತಳಮೇಲು 
ಮಾಡಿದಂತಾಗಲು, ಭೃರವಗಳು ಆನೆ ಕುದುರೆಗಳ ಹೆಗಲುಗಳಿಗೆ ಮೂರೆಳೆಯಾಗಿ ಹೊಸೆದ 
ಕರುಳಿನ ಹಗ್ಗವನ್ನು ಕಟ್ಟಿ, ಆನೆಯ ತಲೆಗಳನ್ನು ಗೆಡ್ಡೆಗಳಂತೆ ನೆಲದಲ್ಲಿ ಹೂಳುತ್ತ, 
ಮುತ್ತುಗಳನ್ನು ಬೀಜಗಳಂತೆ ಬಿತ್ತುತ್ತಲೂ ಇದ್ದುವು. ಯಕ್ಷಿಣಿಯರು ಕತ್ತರಿಸಿ ಹೋದ 
ಆನೆಗಳ ಕಾಲುಗಳನ್ನು ಒನಕೆಗಳನ್ನಾಗಿ ಮಾಡಿಕೊಂಡು ಹಾಡು ಹೇಳುತ್ತ ನರಶಿರಸ್ಸುಗಳನ್ನು 
ಕುಟ್ಟುತ್ತಿದ್ದರು. ಹಾಗೆ ಕುಟ್ಟಿದುದನ್ನು ಮತ್ತೆ ಕೆಲವರು, ಕತ್ತರಿಸಿ ಹೋದ ಆನೆಗಳ ಮುಖವೆಂಬ 
ಯಂತ್ರಗಳಿಂದ ಜಲ್ಲಿಸಿ ಪುಡಿ ಮಾಡುತ್ತಿದ್ದರು. ಸುವೇಗನು ಕಾಲಾಗ್ದಿಗೆ ಸಮಾನವಾದ 
ಬಾಣವನ್ನು ಸಂಧಾನ ಮಾಡಿಬಿಡಲು, ಬಭ್ರುವಾಹನನು ಅದನ್ನು ಮಧ್ಯಕ್ಕೆ ಎರಡು 
ತುಂಡು ಮಾಡಿದನು. ಹಾಗಾದರೂ ಅದರ ಅಗ್ರಭಾಗವು ಅವನೆದುರಿಗೆ ಬರಲು, ಅದನ್ನೂ 
ಮತ್ತೆ ಎರಡು ತುಂಡಾಗಿ ಮಾಡಿ ನೋಡುತ್ತಿದ್ದನು. ಈ ಎರಡನೆಯ ಅರ್ಥವು ಪುನಃ 
ತನ್ನ ಎದುರಿಗೆ ಬರುತ್ತಿರಲು, ಅದನ್ನೂ ಎರಡು ತುಂಡು ಮಾಡಿದನು. ಆ ಬಾಣವು 
ನಾಲ್ಕು ಚೂರುಗಳಾಗಿ ನೆಲಕ್ಕೆ ಬಿದ್ದು ಹೋಯಿತು. ತುದಿಯ ಭಾಗವಾಗಿ ಸೇರಿಕೊಂಡಿದ್ದ 
ಐದನೆಯ ಚೂರು ಬಂದು ಬಭ್ರುವಾಹನನ ಎದೆಯಲ್ಲಿ ನುಗ್ಗಲು ಅವನು 
ಮೂರ್ಥಿತನಾದನು. 


ಅಷ್ಟರಲ್ಲಿಯೇ ಅವನು ಹೇಗೋ ಮೂರ್ಛೆಯಿಂದೆಚ್ಚತ್ತು ಪ್ರಲಯಾಗ್ನಿಯಂತೆ 
ಉರಿಯುತ್ತ ಅರ್ಜುನನ ರಥಕ್ಕೆ ಸಹಾಯವಾಗಿ ನಿಂತಿದ್ದ ಸೇನೆಯ ಮೇಲೆ ಬಾಣ ಪ್ರಯೋಗ 


ಬಭ್ರುವಾಹನ ವಿಜಯ ೧೮೩ 


ಮಾಡಿದನು. ಆ ದಿನದ ಯುದ್ಧದಲ್ಲಿ ಅರ್ಜುನಪುತ್ರನೂ ಕರ್ಣಪುತ್ರನೂ, ದೇಹ 
ನಾಶವಾದರೆ ಜೀವವು ಹೇಗೆ ಅಡಗಿ ನಿಲ್ಲುವುದೋ ಹಾಗೆ, ಪರಸ್ಪರವಾಗಿ ಯುದ್ಧಕ್ಷೆ 
ನಿಂತರು. ಮೂರ್ಛಿತರಾದ ಉಳಿದ ಯೋಧರನ್ನು ಜೀವಸಹಿತವಾಗಿ ಯುದ್ಧ 
ಭೂಮಿಯಿಂದ ಹೊರಕ್ಕೆ ಸಾಗಿಸಿದರು. ಪೂರ್ವದಲ್ಲಿ ತೀರ್ಥಯಾತ್ರೆಯ ಕಾಲದಲ್ಲಿ 
ಅರ್ಜುನನ ಆಯುಧದ ಗಾಯಗಳನ್ನು ವಿಧವಿಧವಾದ ಔಷಧಗಳಿಂದ ಗುಣ ಮಾಡಿ 
ಮಹಾಶಾಪದಿಂದ ತಪ್ಪಿಸಿದ್ದ ನಾಗರಾಜಪುತ್ರಿಯರಾದ ಉಲೂಪಿಯೂ ಚಿತ್ರಾಂಗದೆಯೂ 
ದೈವಯೋಗದಿಂದ ಅರ್ಜುನನ ಬಳಿಗೆ ಬಂದು ಸೇರಿದರು. ಆಗ ಅರ್ಜುನನು 
ವೃಷಕೇತುವನ್ನು ಕುರಿತು, “ಎಲೈ ವೃಷಕೇತುವೇ! ನನ್ನ ಸೈನ್ಯವು ನಾಶವಾಯಿತು. ನಮ್ಮ 
ಸಮಸ್ತ ವಸ್ತುಗಳನ್ನೂ ಶತ್ರುಗಳು ಅಪಹರಿಸಿದರು. ಹಂಸಧ್ವಜನೇ ಮೊದಲಾದ ವೀರರೆಲ್ಲರೂ 
ನನ್ನೆದುರಿಗೇ ಬಿದ್ದು ಹೋದರು. ಪ್ರದ್ಯುಮ್ನನನ್ನೂ ಅವನ ಮಗನನ್ನೂ ಶತ್ರುಗಳು ಸೆರೆ 
ಹಿಡಿದು ಮಣಿಪುರಕ್ಕೆ ತೆಗೆದುಕೊಂಡುಹೋದರು. ಅವರಿಬ್ಬರೂ ನನಗಾಗಿ ಯುದ್ಧಮಾಡಿ 
ಬಾಣಗಳಿಂದ ಸೀಳಿದ ದೇಹವುಳ್ಳವರಾದರು. ಅನುಸಾಲ್ವನು ಯುದ್ಧದಲ್ಲಿ ಎಲ್ಲಿ ಬಿದ್ದನೋ 
ಗೊತ್ತೇ ಇಲ್ಲ. ಈಗ ತಾನೆ ಸುವೇಗನು ಮೃತನಾಗಲು, ನಮ್ಮ ವೀರರು ಅವನನ್ನು 
ಛತ್ರ ಚಾಮರ, ಧ್ವಜ, ಧನುರ್ವಸ್ತ ಸಹಿತವಾಗಿ ಸಾಗಿಸಿಕೊಂಡು ಹೋದರು. 
ಉಳಿದಿರುವನು ನೀನೊಬ್ಬನೇ; ಮತ್ತೊಬ್ಬನೂ ಕಾಣಿಸಲಿಲ್ಲ, ನೀನು ಹಸ್ತಿನಪುರಕ್ಕೆ ಹೊರಟು 
ಹೋಗಿ ಧರ್ಮಜ ಕೃಷ್ಣರ ಬಳಿಯನ್ನು ಸೇರು. ದಾತೃಗಳೆಲ್ಲರಿಗೂ ಬೀಜಭೂತನಾಗಿರುವ 
ಕುಲ ಪುತ್ರನಾದ ನಿನಗೆ ಶುಭವಾಗಲಿ” ಎಂದು ಹೇಳುತ್ತಿರುವಾಗ ಅರ್ಜುನನ ಕಿರೀಟದ 
ಮೇಲೆ ಒಂದು ಹದ್ದು ಕುಳಿತು ಗಟ್ಟಿಯಾಗಿ ಕೂಗಿತು. ಆಗ ಅರ್ಜುನನು ತನ್ನ ತಲೆಯ 
ಮೇಲೆ ಕುಳಿತು ತನಗೆ ಮೃತ್ಯುವನ್ನು ಸೂಚಿಸುತ್ತಿರುವ ಹದ್ದನ್ನೂ, ತನ್ನ ರಥದಲ್ಲಿ ಗೂಡು 
ಕಟ್ಟಿಕೊಂಡು ಅದರಲ್ಲಿ ಮಲಗಿರುವ ಪಾರಿವಾಳವನ್ನೂ, ತಲೆಗಾಣಿಸದ ತನ್ನ ನೆಳಲನ್ನೂ, 
ಮೂಗಿಲ್ಲದೆ ಕಾಣುವ ತನ್ನ ಮುಖವನ್ನೂ, ತೇಜೋಹೀನವಾದ ಕಣ್ಣುಗಳನ್ನೂ ನೋಡಿ, 
“ಎಲೈ ಪುತ್ರನೇ! ನೀನು ಪಟ್ಟಣಕ್ಕೆ ಹೋಗಿ ನನಗೆ ಯುದ್ಧದಲ್ಲಿ ತೋರುತ್ತಿರುವ 
ಭಯಂಕರಗಳಾದ ದುರ್ನಿಮಿತ್ತಗಳನ್ನು ಧರ್ಮ ಭೀಮ ಕೃಷ್ಣರಿಗೆ ತಿಳಿಸು. ನೀನೂ ನನ್ನೊಡನೆ 
ಯುದ್ಧದಲ್ಲಿ ಮೃತನಾದರೆ ನಿನ್ನ ನಾಶದಿಂದ ಅವರೆಲ್ಲರೂ ಪ್ರಾಣತ್ಕಾಗ ಮಾಡುವರು. 
ನೀನು ಬಹಳವಾಗಿ ಯುದ್ಧಮಾಡಿದ್ದೀಯೆ; ನಿನ್ನ ದೇಹವೆಲ್ಲ ಬಾಣಗಳಿಂದ ಸೀಳಿ ಹೋಗಿದೆ. 
ನಿನ್ನನ್ನು ಬಿಟ್ಟು ಪೃಹೆಯು ಬದುಕಿರುವುದಿಲ್ಲ. ಆದಕಾರಣ ನೀನು ನನ್ನನ್ನು ಬಿಟ್ಟುಹೋಗು. 
ನನ್ನಿಂದ ಕೆಲಸವೂ ಕೆಟ್ಟುಹೋಯಿತು. ಧರ್ಮರಾಜನು ದೀಕ್ಷೆಯನ್ನು ಧರಿಸಿ ಅಸಿಪತ್ರ 
ವ್ರತಾಚರಣೆಯನ್ನು ಮಾಡುತ್ತಿರುವನು. ಯಜ್ಞ ಕರ್ಮವು ಹೇಗೆ ನಡೆಯುವುದು? 
ಯುಧಿಷ್ಠಿರನಿಗೆ ಯಜ್ಞಾಂತದ ಅವಭೃಥ ಸ್ನಾನಾದಿಗಳು ನಡೆಯಲಿಲ್ಲ; ಅರುವತ್ತುನಾಲ್ಕು 
ದಂಪತಿಗಳು ಜಲಾಹರಣಕ್ಕಾಗಿ ಹೊರಡಲಿಲ್ಲ; ಯುಧಿಷ್ಠಿರ ಭೀಮಾದಿವೀರರು ನನ್ನ 
ಬಂಧುಗಳು. ನೂರು ಕಡ್ಡಿಗಳಿಂದಲೂ ಹುಲಿಯ ಚರ್ಮದಿಂದಲೂ ಕೂಡಿದ ಛತ್ರವನ್ನು 
ಯಜ್ಞಾರಂಭದಲ್ಲಿ ಧರ್ಮಜನೆದುರಿಗೆ ಹಿಡಿಯಲಿಲ್ಲ; ಗೌರೀ ಸಂಜ್ಞೆಯುಳ್ಳ ಸಹಸ್ರ ಸ್ತ್ರೀಯರು 


೧೮೪ ಜೈಮಿನಿ ಭಾರತ 
(ಹತ್ತು ವರುಷದ ಹುಡುಗಿಯರು) ಚಾಮರಗಳನ್ನು ಹಿಡಿದು ಧರ್ಮನಂದನನೆದುರಿಗೆ 
ಹೊರಡಲಿಲ್ಲ; ಲಾಜಾಕ್ಷತೆಗಳ ಮಳೆಯು ಸುರಿಯಲಿಲ್ಲ; ಬ್ರಾಹ್ಮಣರ ವೇದಘೋಷವು 
ದೇವಲೋಕದವರೆಗೂ ವ್ಯಾಪಿಸಲಿಲ್ಲ; ಚಿನ್ನದ ಸುವ್ರಗಳನ್ನು ಮಾಡಿಸಲಿಲ್ಲ; ಸ್ರುಕ್ಕುಗಳ 
ಸಂಸ್ಕಾರವಾಗಲಿಲ್ಲ; ಯಜ್ಞದಲ್ಲಿ ವೈಕಂಕತ ಚಷಾಲಗಳೆಂಬ ಪಾತ್ರೆಗಳು ಪ್ರಕಾಶಿಸಲಿಲ್ಲ; 
ಬಿಲ್ವ, ಎಲಚಿ, ಮುತ್ತುಗ, ಕಗ್ಗಲಿ-ಇವುಗಳಿಂದ ಮಾಡಿದ ಯೂಪಸ್ತಂಭಗಳನ್ನೂ 
ಪತಾಕೆಗಳನ್ನೂ ನಮ್ಮವರು ಪೂಜಿಸಲಿಲ್ಲ; ಶ್ರೀಕೃಷ್ಣ ಸಹಿತಳಾದ ರುಕ್ಮಿಣಿಯನ್ನು 
ಸಂತೋಷಪಡಿಸಲಿಲ್ಲ, ಧರ್ಮರಾಜನು ಯಜ್ಞಾಂತದಲ್ಲಿ ಅನುಸೂಯಾರುಂಧತಿ 
ಮೊದಲಾದ ಮುತ್ತೆದೆಯರಾದ ಮುವಿಪತ್ನಿಯರನ್ನು ಅವರ ಪತಿಗಳೊಡನೆ ನಮಸ್ಕರಿಸಿ 
ಅವರ ಆಶೀರ್ವಾದಕ್ಕೆ ಪಾತ್ರನಾಗಲಿಲ್ಲ. ನನ್ನ ಜೀವನವು ನಿಂದಿತವೂ ವ್ಯರ್ಥವೂ 
ಆದುದೆಂದು ತಿಳಿವೆನು. ಆದಕಾರಣ ಯುದ್ಧ ಮಾಡುತ್ತೇನೆ'” ಎಂದು ಹೇಳಿದನು. 
ವೃಷಕೇತುವು ಆ ಮಾತನ್ನು ಕೇಳಿ, “ಅರ್ಜುನನನ್ನು ಯುದ್ಧದಲ್ಲಿ ಬಿಟ್ಟು ನಾನು 
ಮೃತ್ಯುಭಯದಿಂದ ತಲೆತಪ್ಪಿಸಿಕೊಂಡು ಹೋಗಲಾರೆನು. ಪ್ರಕಾಶಿಸುತ್ತಿರುವ ನಮ್ಮ 
ಪಿತಾಮಹನಾದ ಸೂರ್ಯನು ನನ್ನಿಂದ ಅವಮಾನವನ್ನು ಹೊಂದಿ ಬಿದ್ದುಹೋಗುವನು. 
ಭಗ್ನನಾದವನು ಭಂಗವನ್ನು ಪಡೆಯುತ್ತಾನೆ. ಅದರಿಂದ ಮೃತ್ಯುವೆಂತಹುದು? ನಾನು 
ಹಿಂದಿರುಗುವುದೆಂದರೇನು? ನೀನು ಹೊರಡು. ಯುದ್ಧ ವಿಮುಖನಾಗಿ ನಿನ್ನನ್ನು ಬಿಟ್ಟು 
ಹೋಗಿರುವ ನನ್ನನ್ನು ಏಕಪತ್ನಿಯಾದ ನನ್ನ ಪತ್ನಿಯು ನೋಡುವುದಿಲ್ಲ; ಇದು ಸತ್ಯ. 
ಎಲ್ಫೈೆ ಪಾರ್ಥನೇ! ನನ್ನ ಪೌರುಷನನ್ನು ನೋಡು: ಸೇನಾಸಹಿತನಾಗಿ ಬಂದಿರುವ ಆ 
ಬಭ್ರುವಾಹನನನ ಮೇಲೆ ನಾನು ನಿನ್ನೆದುರಿಗೆ ಯುದ್ಧ ಮಾಡುತ್ತೇನೆ. ಯಾವನು 
ಮಿತ್ರನಾಗಿಯೂ ಗೋವಿಗಾಗಿಯೂ ಬ್ರಾಹ್ಮಣನಿಗಾಗಿಯೂ ಸ್ವಾಮಿ ಕಾರ್ಯಕ್ಕಾಗಿಯೂ 
ಯುದ್ಧದಲ್ಲಿ ಪ್ರಾಣಗಳನ್ನು ಬಿಡುವನೋ ಅವನಿಗೆ ಪುಣ್ಯಲೋಕ ಪ್ರಾಪಿಯಾಗುವುದಲ್ಲದೆ 
ಮುಕ್ತಿಯೂ ದೊರೆಯುವುದು; ಇದಕ್ಕೆ ಸಂದೇಹವಿಲ್ಲ. ಮಹಾಬಾಹುವಾದ ಪಾರ್ಥನು 
ಎಲ್ಲಿಯವರೆಗೂ ಯುದ್ಧಭೂಮಿಯಲ್ಲಿರುವನೋ ಅಲ್ಲಿಯವರೆಗೆ ಈ ಯಜ್ಞವು 
ನಡೆಯುವುದು. ಏಕೆ ವೃಥಾ ನನ್ನೊಡನೆ ಹೇಳುವೆ?” ಎಂದು ಹೇಳಿ ನಮಸ್ಕಾರ ಮಾಡಿ 
ಸಂತೋಷದಿಂದ ರಥ ಪತಾಕೆಗಳೊಡನೆ ಹೋಗಿ ಬಭ್ರುವಾಹನನನ್ನು ಕರೆದು, “ನೀನು 
ಯುದ್ಧದಲ್ಲಿ ಈ ವರೆಗೆ ಕೊಂದ ಪಾರ್ಥನ ಕಡೆಯ ಶೂರರೆಲ್ಲರಿಗೂ ಈಗ ದೊಡ್ಡ 
ಶಾಂತಿಯನ್ನು ಮಾಡುವೆನು'' ಎಂದು ಹೇಳುತ್ತಿರಲು, ಬಭ್ರುವಾಹನನು ವೃಷಕೇತುವನ್ನು 
ಮೂರು ಬಾಣಗಳಿಂದ ಹೊಡೆದನು. ಅವು ಅವನ ಎದೆಯನ್ನು ಭೇದಿಸಿಕೊಂಡು, 
ಬಾಯಾರಿಕೆಯನ್ನು ಪರಿಹರಿಸಲು ಪಾತಾಳದಲ್ಲಿರುವ ಭೋಗವತೀ ನದಿಯ ನೀರನ್ನು 
ಕುಡಿಯುವುದಕ್ಕೆ ಹೋಗುವುವೋ ಎಂಬಂತೆ ಹೋಗಿ, ನೆಲವನ್ನು ಹೊಕ್ಕುವು. 
ವೃಷಕೇತುವು ಆರು ಬಾಣಗಳನ್ನು ಬಭ್ರುವಾಹನನ ಎದೆಗೆ ಹೊಡೆಯಲು, ಅವನು ಆ 
ಏಟಿಗೆ ಭ್ರಾಂತನಾಗಿ ಹೇಗೋ ತನ್ನನ್ನು ತಾನೇ ಸಮಾಧಾನಪಡಿಸಿಕೊಂಡು ಕಂಗೆಡದೆ 
ವೃಷಕೇತುವಿನೊಡನೆ ಯುದ್ಧಕ್ಕೆ ನಿಲ್ಲಲು, ಅವನು ಬಭ್ರುವಾಹನನ ರಥವನ್ನು ಚೂರು 


ಬಭ್ರುವಾಹನ ವಿಜಯ ೧೮೫ 
ಚೂರು ಮಾಡಿ ಕೆಡಹಿ, ಸಾರಥಿಯನ್ನೂ ಕುದುರೆಗಳನ್ನೂ ಕೊಂದು, ಪ್ರತಾಪದಿಂದ 
ಶಂಖಧ್ವನಿಯನ್ನು ಮಾಡಿ, ಸುವರ್ಣಚತ್ರಿತಗಳಾದ ಬಾಣಗಳಿಂದ ಅವನನ್ನು 
ತುಂಬಿಸಿದನು. ಬಳಿಕ ಬಭ್ರುವಾಹನನು ವೃಷಕೇತುವನ್ನು ಬಾಣಗಳಿಂದ ಹೊಡೆದು 
ಶತಸಹಸ್ತ ಬಾಣಗಳಿಂದ ಅವನ ವಿಚಿತ್ರವಾದ ರಥವನ್ನೂ ಸಾರಥಿಯನ್ನೂ ನೊಗವನ್ನೂ 
ಕತ್ತರಿಸಿದನು. 

ಬಭ್ರುವಾಹನನು ಆಗ್ನೇಯಾಸ್ತವನ್ನು ಪ್ರಯೋಗಿಸಲು, ವೃಷಕೇತುವು 
ವಾರುಣಾಸ್ತವನ್ನು ಬಿಟ್ಟನು. ಬಳಿಕ ಮಹಾಬಲನೂ ಶ್ರೀಮಂತನೂ ಆದ 
ಬಭ್ರುವಾಹನನು ವಾಯವ್ಯಾಸ್ತ್ರ, ಪರ್ವತಾಸ್ತ್ರ, ಐಂದ್ರಾಸ್ತ್ರ, ಕ್ರೂರವಾದ ಕೌಬೀರಾಸ್ತ್ರ, 
ಸೌರಾಸ್ತ್ಯ, ಶಾಂಭವಾಸ್ತ್ರ, ಸಕಲಾಸ್ತಗಳನ್ನೂ ನಾಶಪಡಿಸುವ ಕಾರ್ತಿಕೇಯಾಸ್ತ್ರ, 
ಯಾಮ್ಯಾಸ್ತ್ರ ಮೊದಲಾದ ಅಸ್ತಗಳನ್ನೂ ಶಸ್ತ್ರಗಳನ್ನೂ ಯುದ್ಧದಲ್ಲಿ ಪ್ರಯೋಗಿಸಿದನು. 
ಹೀಗೆ ಶಸ್ತ್ರಾಸ್ತ್ರ ಪ್ರಯೋಗದಿಂದ ಬಹಳವಾಗಿ ಯುದ್ಧವಾಯಿತು. ಉಭಯಪಕ್ಷದಲ್ಲಿ 
ಅನೇಕ ಜನ ವೀರರು, ಪ್ರಳಯಕಾಲದಲ್ಲಿ ಯಮನಿಂದ ಹೇಗೋ ಹಾಗೆ, 
ಸಂಹೃತರಾದರು, ವೃಷಕೇತುವು ಧ್ವಂಸ ಮಾಡಿದ ಗಜ ರಥ ಪದಾತಿಗಳಿಂದ 
ಬಹಳವಾಗಿ ಭೂತತುಷ್ಟಿಯಾಗುವ ರುದ್ರಕ್ರೀಡೆಯಾಯಿತು. ಅವನ ಬಾಣಗಳು 
ಬಭ್ರುವಾಹನನನ್ನು ಆವರಿಸಿಕೊಳ್ಳಲು, ಅವನ ವೈಷ್ಣವಾಸ್ತವನ್ನು ನೆನೆದು ಅದರಿಂದ ಎಲ್ಲ 
ಅಸ್ತಗಳನ್ನೂ ಶಾಂತಿಗೊಳಿಸಿ, ಬಾಡಬಾಸ್ತವನ್ನು ಸಂಧಾನ ಮಾಡಿ ಕರ್ಣಪುತ್ರನನ್ನು 
ಕುರಿತು, “ನಾನು ಅನೇಕರನ್ನು ಕೊಂದರೂ ವೃಷಕೇತುವು ನನ್ನನ್ನು ಬಾಣಗಳಿಂದ 
ಪೀಡಿಸಲಿಲ್ಲ. ಇಂದ್ರನು ವೃತ್ರನನ್ನು ಕೊಂದಂತೆ ಇಲ್ಲಿ ನಾನು ಇವನನ್ನು ಕೊಲ್ಲುವೆನು” 
ಎಂದು ಹೇಳಿ ಪ್ರಯೋಗಿಸಿದನು. ಆ ಬಾಣವು ವೃಷಕೇತುವಿನ ಎದೆಯಲ್ಲಿ ನಟ್ಟು 
ಅವನನ್ನು ಆಕಾಶಕ್ಕೆ ಹಾರಿಸಿಕೊಂಡು ಹೋಗಿ ದಿಕ್ಕು ದಿಕ್ಕುಗಳಲ್ಲಿ ಎಲ್ಲಾ ನದೀ 
ಸಮುದ್ರಗಳನ್ನೂ ಸುತ್ತಿಸಿ ನೆಲದ ಕಡೆಗೆ ಬಾರದೆ ಹೋಗಲು, ಅದು ಅದ್ಭುತವಾಗಿ 
ತೋರಿತು. ಇವನು ಸ್ವಶರೀರದಲ್ಲಿಯೇ ತಮ್ಮ ಪಿತಾಮಹನ ದೇಹವನ್ನು 
ಭೇದಿಸುವನೋ ಏನೋ! ಎಂದು ತಂದೆ ಮಕ್ಕಳಿಬ್ಬರೂ ಮೂರು ಮುಹೂರ್ತಕಾಲ 
ಯುದ್ಧಭೂಮಿಯಲ್ಲಿ ಆ ಬಾಣವು ಎಲ್ಲೆಲ್ಲಿಗೆ ವೃಷಕೇತುವನ್ನು ತೆಗೆದುಕೊಂಡು 
ಹೋಗುವುದೋ ಅಲ್ಲಲ್ಲಿ ನೋಡುತ್ತಿದ್ದರು. ಮೂರು ಮೂಹೂರ್ತದ ಮೇಲೆ 
ವೃಷಕೇತು ಅರ್ಜುನನ ಮುಂದೆ ಆ ಮಣಿಪುರದಲ್ಲಿ ನೆಲಕ್ಕೆ ಬಿದ್ದನು. 


ಬಳಿಕ ವೃಷಕೇತು ಕುಪಿತನಾಗಿ ನಸುನಗುತ್ತ ರಥಸಹಿತನಾಗಿ ಆ ಬಭ್ರುವಾಹನನ 
ಮೇಲೆ ಐದುಬಾಣಗಳನ್ನು ಪ್ರಯೋಗಿಸಲು, ಆ ಬಾಣಗಳು ಬಭ್ರುವಾಹನನನ್ನು ಅವನ 
ರಥಾಶ್ವ ಸೂತ ಕೇತನಗಳೊಡನೆ ಮನೋಹರವಾದ ಸ್ವರ್ಗಲೋಕಕ್ಕೆ ಹಾರಿಸಿಕೊಂಡು 
ಹೋದುವು. ರಥವು ಭಯಂಕರವಾದ ಸೂರ್ಯಮಂಡಲದೊಳಕಕ್ಕೆ ನುಗ್ಗುತ್ತಿರಲು, ತನ್ನ 
ದೇಹವು ಬಾಣಗಳಿಂದ ಸೀಳಿಹೋಗಿದ್ದರೂ ಲಕ್ಷ್ಮಮಾಡದೆ, ಬಭ್ರುವಾಹನನು ರಥವನ್ನು 
ಬಿಟ್ಟುಬಿಟ್ಟನು. ಅದು ಸೂರ್ಯನಿಂದ ಸುಟ್ಟು ಸಂಪಾತಿಯಂತೆ ಬೀಳುತ್ತಿರಲು, ಅದನ್ನೂ, 


೧೮೬ ಜೈಮಿನಿ ಭಾರತ 


ಹಾಗೆಯೇ ಬೀಳುತ್ತಿದ್ದ ಬಭ್ರುವಾಹನನನ್ನೂ ನೋಡಿ ವೃಷಕೇತುವು, “ನಮ್ಮ ಕಡೆಯ 
ಶೂರನಾದ ಹಂಸಧ್ವಜನನ್ನು ನೀನು ಹಿಂದೆ ಜಯಿಸಿದೆಯಾದ ಕಾರಣ ಎಲೈ 
ಬಭ್ರುವಾಹನನೇ! ಅದಕ್ಕಾಗಿ ನಿನ್ನನ್ನು ದೇವಲೋಕಕ್ಕೆ ಕಳುಹಿಸುವೆನು” ಎಂದು ಹೇಳಿ 
ಪುನಃ ಬಾಣಗಳಿಂದ ಅವನನ್ನು ಆಕಾಶಕ್ಕೆ ಹಾರಿಸಿದನು. ಬಭ್ರುವಾಹನನು ಆ ಬಾಣಗಳನ್ನು 
ಮೂರು ತುಂಡಾಗಿ ಕತ್ತರಿಸಿ ಕುಪಿತನಾಗಿ ವೃಷಕೇತುವಿನ ಮೇಲೆ ಪರ್ವತದಂತೆ ಬಿದ್ದನು. 
ವೃಷಕೇತುವು ಕೈಗಳನ್ನು ಮಸೆದು ಕೊರಲನ್ನು ನಡುಗಿಸುತ್ತ ಐದು ಬಾಣಗಳಿಂದ ಹೊಡೆದನು. 
ಹೀಗೆ ಇವರಿಬ್ಬರೂ ನೆಲದಲ್ಲಿ ನಿಂತು ಕ್ರೂರವಾದ ಬಾಣಗಳಿಂದ ಯುದ್ಧಮಾಡುತ್ತಿರಲು 
ಅರ್ಜುನನು ಆಶ್ಚರ್ಯದಿಂದ ನೋಡುತ್ತಿದ್ದನು. 

ಆಗ ವೃಷಕೇತುವು ಪಾರ್ಥನನ್ನು ಕುರಿತು, “ಪ್ರಭುವೇ! ಪೂರ್ವದಲ್ಲಿ ಕರ್ಣನ 
ರಥವು ನೆಲದಲ್ಲಿ ಹೂತು ಹೋದಾಗ ಆ ಮಹಾ ಯುದ್ದದಲ್ಲಿ ನಿಲ್ಲೆಂದು ಅವನು 
ಹೇಳಿದಂತೆ ಇವನು ಹೇಳಲಿಲ್ಲ. ನನ್ನಿಂದ ಅವನ ದೇಹವು ಸೀಳಿಹೋಗಿದ್ದರೂ 
ಯುದ್ಧವನ್ನು ಬಿಡಲಿಲ್ಲ” ಎಂದು ಹೇಳುತ್ತಿರಲು, ಆ ಬಭ್ರುವಾಹನನು ನಾನಾ ವಿಧ 
ಶಸ್ತ್ರಾಸ್ತ್ರಗಳಿಂದ ಸೀಳಿಹೋದ ದೇಹವುಳ್ಳವನಾದರೂ, ಪಾರ್ಥನೆದುರಿಗೆ ಪುನಃ 
ವೃಷಕೇತುವಿನ ತಲೆಯ ಮೇಲೆ ಬಿದ್ದನು. ಅವರಿಬ್ಬರೂ ಸ್ವಲ್ಪಕಾಲ ರಥದಲ್ಲಿ ನಿಂತು 
ಯುದ್ದ ಮಾಡುತ್ತಲೂ, ವಿರಥರಾದಾಗ ಆಕಾಶಕ್ಕೆ ಹಾರುತ್ತಲೂ ಕೆಳಕ್ಕೆ ಬೀಳುತ್ತಲೂ, 
ಪುನಃ ರಥವನ್ನು ಹತ್ತುತ್ತಲೂ, ಒಬ್ಬರನ್ನೊಬ್ಬರು ಕ್ರೂರವಾದ ಬಾಣಗಳಿಂದ ಸ್ವರ್ಗಕ್ಕೆ 
ಹಾರಿಸುತ್ತಲೂ ಇರುವುದನ್ನು ಜನರೆಲ್ಲರೂ ನೋಡುತ್ತಿದ್ದರು. ಇಬ್ಬರ ದೇಹದ 
ಮಾಂಸವೂ ಬಾಣಗಳಿಂದ ಸಾವಿರ ಭಾಗವಾಗಿ ಕತ್ತರಿಸಿಹೋಯಿತು. ಆ ಮಾಂಸವನ್ನು 
ಹದ್ದು ಮತ್ತು ಪಾರಿವಾಳದ ಆಕಾರವುಳ್ಳ ಬಾಣಗಳು ಕಚ್ಚಿ ಆಕಾಶಕ್ಕೆ ಹಾರುತ್ತಿದ್ದುವು. 
ಅವರಿಬ್ಬರೂ, ಆಕಾಶದಲ್ಲಿದ್ದವನು ನೆಲಕ್ಕೂ ನೆಲದ ಮೇಲಿದ್ದವನು ಆಕಾಶಕ್ಕೂ ಹೋಗಿ 
ಯುದ್ದ ಮಾಡುತ್ತಿರಲು ಹಾಗೆಯೇ ಐದು ದಿನಗಳು ಕಳೆದುಹೋದುವು. ಹೀಗೆ ಯುದ್ದ 
ಮಾಡುತ್ತಿದ್ದ ವೃಷಕೇತುವನ್ನು ನೋಡಿ ಬಭ್ರುವಾಹನನು ಐದನೆಯ ದಿವಸ ಅನೇಕ 
ತೀಕ್ಷ್ಣ ಬಾಣಗಳಿಂದ ಅವನ ಮೈಯನ್ನು ತುಂಬಿಸುತ್ತ, “ಎಲೈ ವೃಷಕೇತುವೇ! ನೀನೇ 
ಧನ್ಯನು. ಯಾವ ಮಾನಿಷ್ಠನೂ ನನ್ನ ಮೇಲೆ ಹೀಗೆ ಯುದ್ಧ ಮಾಡಲಿಲ್ಲ; ನೀನು ಈಗ 
ನಾರಾಯಣಸರಣೆಯನ್ನು ಮಾಡು; ಇನ್ನು ಬಾಣಗಳಿಂದ ನಿನ್ನನ್ನು ಕೆಡಹುವೆನು” ಎಂದು 
ಕೋಪದಿಂದ ಕೆಂಪಾದ ಕಣ್ಣುಗಳುಳ್ಳವನಾಗಿ ಹೇಳಿ, ಅವನ ಮೇಲೆ ಅರ್ಧಚಂದ್ರ 
ಬಾಣವನ್ನು ಬಿಡಲು, ಅದು ಬರುತ್ತಿರುವಾಗಲೇ ವೃಷಕೇತುವು ಅದನ್ನು ಮೂರು 
ತುಂಡಾಗಿ ಕತ್ತರಿಸಿ ಆರ್ಭಟಿಸಿದನು. ಅಷ್ಟರಲ್ಲಿ ಬಭ್ರುವಾಹನನು ಸುವರ್ಣ ಚಿತ್ರಿತವಾದ 
ಮತ್ತೊಂದು ಬಾಣವನ್ನು ಬಿಡಲು, ಅದು ವೃಷಕೇತುವಿನ ಕಂಠನಾಳವನ್ನು ಛೇದಿಸಿ 
ಅವನ ತಲೆಯನ್ನು ತೆಗೆದುಕೊಂಡು ಆಕಾಶಕ್ಕೆ ಹೋಯಿತು. ದೇಹವು ನೆಲಕ್ಕೆ ಬಿದ್ದು 
ಹೋಗಲು, ಕತ್ತರಿಸಿದ ಆ ತಲೆಯು ಆಕಾಶದಿಂದ ಕೆಳಕ್ಕೆ ಬಂದು ಬಭ್ರುವಾಹನನ 
ಎದೆಯ ಮೇಲೆ ಬಿದ್ದು ಬಳಿಕ ಚಂಡಿನಂತೆ ಪುಟಿ ನೆಗೆದು ಪಾರ್ಥನ ಪಾದಗಳ ಮೇಲೆ 
ಬಿದ್ದಿತು. 


ಬಭ್ರುವಾಹನ ವಿಜಯ ೧೮೭ 


ವೃಷಕೇತುವಿನ ತಲೆಯು ಆ ಯುದ್ಧದಲ್ಲಿ ಬಹು ಸಂತೋಷದಿಂದ ಕೇಶವ, 
ರಾಮ, ನೃಸಿಂಹ' ಎಂದು ಹರಿನಾಮಸ}ಣೆಯನ್ನು ಮಾಡುತ್ತಿರಲು, ಕುಂಡಲಾಲಂಕೃತವಾದ 
ಆ ತಲೆಯನ್ನು ಪಾರ್ಥನು ಎರಡು ಕೈಗಳಿಂದಲೂ ತೆಗೆದುಕೊಂಡನು. ಮುಂಡವು 
ಓಡಾಡುತ್ತ, ಯುದ್ಧದಲ್ಲಿ ಶತ್ರುಗಳನ್ನು ಕೆಡಹುತ್ತ, ಸಂಭ್ರಮದಿಂದ ಕುಣಿದಾಡುತ್ತಿರಲು, 
ಅರ್ಜುನನು ಆ ರೂಪವನ್ನು ನೋಡಿ, “ಆಹಾ! ಮಗನೇ! ದೊಡ್ಡ ಕಷ್ಟವು 
ಪ್ರಾಪ್ತವಾಯಿತಲ್ಲಾ! ಎಲೈ ಪುರುಷಶ್ರೇಷ್ಠನೇ! ಯುದ್ಧ ಭೂಮಿಯಲ್ಲಿ ನಾನು ನಿನ್ನನ್ನು 
ಬಿಟ್ಟು ಹೋಗಿ ಧರ್ಮಾತ್ಮನಾದ ಧರ್ಮರಾಜನಿಗೂ ಕುಂತಿಗೂ ಏನು ಹೇಳಲಿ? "ನೀನು 
ಶಿಶುವನ್ನು ರಕ್ಷಿಸಬೇಕು” ಎಂದು ನಮ್ಮ ತಾಯಿಯು ನನ್ನನ್ನು ಶಿಕ್ಷಿಸಿ ಕಳುಹಿಸಿದ್ದಳು. ಈಗ 
ಆಕೆಗೂ ಭೀಮಸೇನನಿಗೂ ನಕುಲ ಸಹದೇವರಿಗೂ, ನನ್ನ ಪ್ರಿಯನಾದ ಶ್ರೀಕೃಷ್ಣದೇವನಿಗೂ 
ಏನು ಹೇಳಲಿ? ಯೌವನಾಶ್ಚನ ಕುದುರೆಯನ್ನು ನೀನು ಪೌರುಷದಿಂದ ತೆಗೆದುಕೊಂಡು 
`ಬಂದೆಯಲ್ಲವೇ! ಎಲೈ ಮಗನೇ! ಶ್ರೀಕೃಷ್ಣನಿಗೆ ನಾವು ಹೇಗೆ ಪ್ರಾಣವೋ ಹಾಗೆ ಶ್ರೀಕೃಷ್ಣನು 
ನಿನಗೆ ಪ್ರಾಣವಲ್ಲವೇ? ಹೀಗಿರುವಲ್ಲಿ ಕೃಷ್ಣನು ಎದುರಿಗಿಲ್ಲದೆ ನೀನು ಪ್ರಾಣಗಳನ್ನು ಬಿಟ್ಟುದು 
ಹೇಗೆ? ನಿನ್ನ ದೇಹವನ್ನು ಆಕಾಶದಲ್ಲಿ ಪಕ್ಷಿಗಳು ತಿಂದು ಹಾಕಿರಬಹುದು. ನಿಮ್ಮತಂದೆಯು 
ಪೂರ್ವದಲ್ಲಿ ಇಂದ್ರನಿಗೆ ತನ್ನ ದೇಹವನ್ನು ಕತ್ತರಿಸಿ ಕೊಟ್ಟಂತೆಯೇ ಅವನ ಮಗನಾದ 
ನೀನು ಇಂದ್ರಪುತ್ರನಾದ ನನ್ನ ಕಾರ್ಯಕ್ಕಾಗಿ ನಿನ್ನ ದೇಹವನ್ನು ಆಕಾಶದಲ್ಲಿಯ ಪಕ್ಷಿಗಳಿಗೆ 
ಒಪ್ಪಿಸಿದೆ. ಅನೇಕ ವೇಳೆ ಭೀಮಸೇನನೊಬ್ಬನೇ ಮಹಾಯುದ್ಧಕ್ಕೆ ಹೋಗುತ್ತಾನೆ; 
ಎರಡನೆಯವನೊಬ್ಬನೂ ಅವನಿಗೆ ಸಹಾಯಕನಾಗಿ ಹೋಗುವುದಿಲ್ಲ. ನೀನು ಪ್ರತಿ ದಿನವೂ 
ಶತ್ರುಗಳ ಶಿರಸ್ಸೆಂಬ ಕಮಲವನ್ನು ಕೈಯಿಂದ ತೆಗೆದುಕೊಂಡು ಸಂತೋಷದಿಂದ 
ಪಿತಾಮಹನಾದ ಸೂರ್ಯನಿಗೆ ಅರ್ಫ್ಥ್ಯಪ್ರಧಾನ ಮಾಡಿದೆ. ಸೂರ್ಯನೂ ಅರ್ಜುನನೂ 
ಇವರಿಬ್ಬರೂ ಪ್ರಸಿದ್ಧರಾದ ವೀರರಾಗಿದ್ದರು. ನೀನು ಈಗ ಬಿದ್ದು ಹೋದುದರಿಂದ 
ನಾವಿಬ್ಬರೂ ಬಿದ್ದಂತೆಯೇ ಭಾವಿಸಬೇಕು. ಸೂರ್ಯನು ಆಕಾಶದಲ್ಲಿ ನಿನ್ನ ಯಶಸ್ಸಿನಿಂದ 
ಸತ್ಯೃತನಾದನು. ನಾನಾದರೋ "ಕೃಷ್ಣ, ಗೋವಿಂದ' ಎಂದು ಜಪಿಸುತ್ತಿರುವ ಈ 
ತಲೆಯಿಂದ ಸತ್ಯೃತನಾಗಿದ್ದೇನೆ. ಎಲೈ ಮಗನೇ! “ನಮ್ಮ ತಂದೆಯು ಯುದ್ಧದಲ್ಲಿ 
ಅರ್ಜುನನಿಂದ ಹತನಾದನು' ಎಂದು ನನ್ನೊಡನೆ ಈಗ ವೈರವನ್ನುಂಟು 
ಮಾಡುತ್ತಿರುವೆಯಾ? ಪಾರ್ಥನನ್ನು ಹೀಗೆ ದುಃಖಕ್ಕೆ ಗುರಿಮಾಡಿ ನೀನು ಹೊರಟುಹೋದೆ. 
ಹಿಂದೆ ನಿಮ್ಮ ತಂದೆಯ ರಥವನ್ನು ಭೂಮಿಯು ನುಂಗಿದಾಗ ಆ ವೀರನು, "ನೀನು 
ಮಾತಂಗಾಕ್ರಾಂತಳಾಗಿ ಹೋಗು' ಎಂದು ಭೂಮಿಯನ್ನು ಶಪಿಸಿದನು. ಈಗ ನನಗೆ 
ಉಪಕಾರವನ್ನು ಮಾಡುವವನೊಬ್ಬನನ್ನೂ ಕಾಣೆನು. ನನ್ನ ಸೈನ್ಯವೆಲ್ಲ ನಾಶವಾಯ್ತು. 
ಶೂರನೂ ಸುಭದ್ರಾನಂದನನೂ ಆದ ನನ್ನ ಮಗ ಅಭಿಮನ್ಯುವು ಹತನಾದನು. ಈಗ 
ನನ್ನ ವಂಶವು ನಷ್ಟವಾಯ್ತು. ಕೃಷ್ಣನೂ ನನ್ನನ್ನು ಬಿಟ್ಟನು, ನೀನೂ ಹತನಾಗಲು, ನಿನ್ನನ್ನು 
ಬಿಟ್ಟು ನನಗೆ ಜಯಲಕ್ಷಿಯು ಸೂರ್ಯನಿಲ್ಲದ ಭೂಮಿಯೂ, ದೀಪವಿಲ್ಲದ ಮನೆಯೂ, 
ಸ್ತ್ರೀತ್ವ ಪುಂಸ್ಕೃ ಚಿಹ್ನೆಯಿಲ್ಲದ ಮನುಷ್ಯನೂ ಹೇಗೋ ಹಾಗೆ ಶೋಭಿಸದು'' ಎಂದು 
ಹೇಳುತ್ತ, ವೃಷಕೇತುವನ್ನು ಸದಿಸಿಕೊಂಡು ಗಟ್ಟಿಯಾಗಿ ಅತ್ತನು. ಹಾಗೆಯೇ “ಎಲೈ 


೧೮೮ ಜೈಮಿನಿ ಭಾರತ 
ಕೃಷ್ಣನೇ! ಎಲ್ಲಿರುವೆ? ಸರಿಸಿದ ಮಾತ್ರಕ್ಕೆ ಬರುತ್ತಿದ್ದ ನೀನು ದುಃಖಿತನಾಗಿರುವ ನನ್ನನ್ನು 
ಕಾಣದವನಂತಿರುವೆಯಾದುದರಿಂದ, ಈಗ ನೀನು ನನ್ನನ್ನು ಕೈಬಿಟ್ಟಂತೆ ಕಾಣುವುದು'' 
ಎಂದು ಹಂಬಲಿಸುತ್ತ, ವೃಷಕೇತುವಿನ ತಲೆಯನ್ನು ತನ್ನ ಎದೆಯ ಮೇಲಿಟ್ಟುಕೊಂಡು 
ಹಾಗೆಯೇ ಮೂರ್ಛಿತನಾಗಿ ನೆಲಕ್ಕೆ ಬಿದ್ದನು. 


ಬಳಿಕ, ಚಿತ್ರಾಂಗದೆಯ ಮಗನಾದ ಬಭ್ರುವಾಹನನು ನೆಲಕ್ಕೆ ಬಿದ್ದ ಅರ್ಜುನನನ್ನು 
ನೋಡಿ ತನ್ನ ಬಿಲ್ಲಿನ ತುದಿಯಿಂದ ಬಡಿದು ನಗುತ್ತ, “ಎಲೈ ಪಾರ್ಥನೇ! ವೈಶ್ಯರು ತೂಕ 
ಮಾಡುವುದಕ್ಕಾಗಿ ಬಂದಿದ್ದಾರೆಯಲ್ಲಾ! ನಾನು ಯುದ್ಧ ಸಮುದ್ರದಲ್ಲಿ ಕೀರ್ತಿನಾವೆಯನ್ನು 
ಹತ್ತಿರುವೆನು. ವೀರರೆಲ್ಲರ ಶಿರಸ್ಸುಗಳಲ್ಲಿ ಭಾರವಾದುವನ್ನೂ ಹಗುರವಾದುವುಗಳನ್ನೂ 
ತೂಗಿದುದಾಯ್ತು. ಈ ವೃಷಕೇತುವಿನ ಚಿತ್ರವಾದ ಶಿರಸ್ಸನ್ನು ಮಹಾದೇವನಿಗಾಗಿ ಶಿವಲಿಂಗಕ್ಕೆ 
ಸಮರ್ಪಿಸು, ಏಳು! ಹರನು ಸಂತುಷ್ಟನಾಗಿ ನಿನಗೆ ಪಾಶುಪತಾಸ್ತವನ್ನು ಕೊಟ್ಟು ಯುದ್ಧಕ್ಕಾಗಿ 
ನೀನು ಅದನ್ನು ಸಧಿಸಿಕೊಳ್ಳುವಂತೆ ಮಾಡುವನು. ಅದರಿಂದ ನೀನು ಯುದ್ಧದಲ್ಲಿ ನಾಶ 
ರಹಿತನಾಗುವೆ” ಎಂದನು. 


ಬಳಿಕ, ಬಲಿಷ್ಠನಾದ ಅರ್ಜುನನು ಎಚ್ಚತ್ತು ಕುಪಿತನಾಗಿ, ಆ ತಲೆಯನ್ನು ತನ್ನ 
ರಥದಲ್ಲಿಟ್ಟು, ಧನುವನ್ನು ಹಿಡಿದು, ಶೂರನಾದ ತನ್ನ ಮಗನನ್ನು ಕುರಿತು, “ಎಲೈ 
ಬಭ್ರುವಾಹನನೇ! ರುದ್ರರೂಪನಾದ ನನ್ನನ್ನು ನೋಡಿ ತಪ್ಪಿಸಿಕೊಂಡು ನೀನು ಎಲ್ಲಿ 
ಹೋಗುವೆ? ನಮ್ಮ ವೃಷಕೇತುವನ್ನು ನೀನು ಪರಾಕ್ರಮದಿಂದ ಕೊಂದ ಮೇಲೆ ನೀನು 
ಬದುಕುವುದೆಂದರೇನು? ಬಾಣವನ್ನು ತೆಗೆದುಕೊ. ನನ್ನ ಏಟನ್ನು ಸಹಿಸು. ನಾನು 
ಪರ್ವತವನ್ನು ಭೇದಿಸುವೆನು” ಎಂದು, ಮೇಘವು ಮಳೆಯನ್ನು ಸುರಿಸುವಂತೆ ಬಾಣಗಳನ್ನು 
ಬಿಟ್ಟನು. ಅವು ಬಭ್ರುವಾಹನನ ಪ್ರಬಲವಾದ ಬಲವನ್ನು ಅವನೆದುರಿಗೆ ಭೇದಿಸಿತು. 
ಮಹಾಬಲನಾದ ಪಾರ್ಥನು ಆ ಶೂರನ ಶರೀರವನ್ನು ಭೇದಿಸಿ ಗುಡುಗಿನಂತೆ 
ಭಯಂಕರವಾದ ಸಿಂಹನಾದವನ್ನು ಮಾಡಿದನು. ಅರ್ಜುನನ ಬಾಣಗಳು ಹಾರಿಸಿಕೊಂಡು 
ಹೋದ ಆನೆಗಳೂ ಕುದುರೆಗಳೂ ರಥಗಳೂ ಪದಾತಿಗಳೂ ಆಕಾಶದಲ್ಲಿ ಗುಡಿಗಟ್ಟಿ 
ನಿಂತುವು. ಕೋಟೆಯ ಗೋಡೆಗಳನ್ನೊಡೆದುಹಾಕುವ ಆ ಪಾರ್ಥನ ಬಾಣಗಳು 
ಲೋಕವನ್ನೆಲ್ಲ ವ್ಯಾಪಿಸಿದುವು. ಚಂಡಮಾರುತವು ಬೀಸಿ ನೆಲದಿಂದ ತರಗೆಲೆಗಳನ್ನು 
ಹುಲ್ಲುಕಡ್ಡಿಗಳನ್ನೂ ಹೊಡೆದುಕೊಂಡು ಹೋಗಿ ಆಕಾಶದಲ್ಲಿ ಸುತ್ತಿಸುವಂತೆ, ಅರ್ಜುನನು 
ಬಾಣಗಳಿಂದ ಆ ಸೈನ್ಯವನ್ನು ಸುತ್ತಿಸಿದನು. ಅರ್ಜುನನ ಯುದ್ಧದಲ್ಲಿ ಅವನ 
ಬಾಣವರ್ಷದಿಂದ ಸತ್ತುಬಿದ್ದು ಹೋದ ದೇಹಗಳು ಅವನ ತೇಜಸ್ಸಿನಿಂದ 
ಉರಿದುಹೋದುವು. ಅವರ ಶರಪುಂಖದಿಂದ ಹುಟ್ಟಿದ ವಾಯುವು ಧೂಳಿಯನ್ನು 
ಹೊಡೆದುಕೊಂಡು ಹೋಗುತ್ತಿದ್ದಿತು. ಸೇನಾಸಮೇತನಾದ ಆ ಪಾಂಡವನು ಕೊಂದ 
ಕುದುರೆಗಳನ್ನೂ ಜನರನ್ನೂ ಅವನು ಪ್ರಬಲವಾದ ಬಡಬಾಗ್ನಿಯಂತೆ ಸುಟ್ಟನು. ಕಾಶಿಯಲ್ಲಿ 
ಭವಭೀತರಾದ ಜನರು ತಮ್ಮಮರಣ ಕಾಲದಲ್ಲಿ ಈಶ್ವರದರ್ಶನ ಮಾಡಿ ಹೇಗೆ ಮೊಕ್ಷವನ್ನು 
ಪಡೆವರೋ, ಹಾಗೆ ಯುದ್ಧದಲ್ಲಿ ಅರ್ಜುನನನ್ನು ನೋಡಿದ ವೀರರೆಲ್ಲರೂ 


ಬಭ್ರುವಾಹನ ವಿಜಯ ೧೮೯ 


ದೇಹಾವಸಾನವನ್ನು ಪಡೆದು ಮೋಕ್ಷವನ್ನು ಹೊಂದಿದರು. ಬಲಿಷ್ಠನಾದ ಅರ್ಜುನನು 
ಕ್ರೂರವಾದ ಬಾಣಗಳಿಂದ ಬಭ್ರುವಾಹನನನ್ನು ಮುಚ್ಚಿ ಆರ್ಭಟಿಸಿದನು. ಅರ್ಜುನನು 
ಬಾಣವನ್ನು ತೆಗೆದುಕೊಳ್ಳುವುದು, ಹೂಡುವುದು, ಬಿಡುವುದು- ಇವುಗಳನ್ನು ಜನರು 
ತಿಳಿಯಲಾರದೆ ಅದನ್ನು ಪ್ರಳಯವೆಂದು ತಿಳಿದು, ಅವನ ತೇಜಸ್ಸಿಗೊಳಗಾಗಿ ಬಿದ್ದು 
ಹೋದರು. 


ಬಳಿಕ, ಬಭ್ರುವಾಹನನು ಕ್ರುದ್ಧನಾಗಿ ತೀಕ್ಷ್ಚಗಳಾದ ನಾಲ್ಕು ಬಾಣಗಳಿಂದ 
ಅರ್ಜುನನನ್ನೂ, ಮೂರು ಬಾಣಗಳಿಂದ ಸಾರಥಿಯನ್ನೂ ಕುದುರೆಗಳನ್ನೂ, ಒಂದರಿಂದ 
ಛತ್ರವನ್ನೂ, ಏಳರಿಂದ ಹನುಮಂತನನ್ನೂ ಹೊಡೆದನು. ಹೀಗೆ ಅವರಿಬ್ಬರೂ 
ಜಯಾಪೇಕ್ಷೆಯಿಂದ ಮಹಾಯುದ್ಧವನ್ನು ಮಾಡುತ್ತಿದ್ದರು. ಆಗ ಬಭ್ರುವಾಹನನು 
ಅರ್ಜುನನನ್ನು ಕುರಿತು, “ಎಲೈ ಪಾರ್ಥನೇ! ಪೂರ್ವದಲ್ಲಿ ನೀನು ದ್ರೋಣನಿಂದಲೂ 
ದೇವತೆಗಳಿಂದಲೂ ಶಿಕ್ಷಿತನಾಗಿ ಅಸ್ವಗಳನ್ನು ಪಡೆದೆಯಷ್ಟೆ! ಅವೆಲ್ಲವೂ ಈಗ ಏಕೆ 
ವ್ಯರ್ಥವಾದುವು? ಎಲೈೆ ಮೂಢನೇ! ನಿನ್ನ ಸಾರಥಿಯು ಏಕೆ ಬರಲಿಲ್ಲವೆಂಬುದನ್ನು 
ನೀನರಿಯೆ. ಬುದ್ದಿಹೀನನಾದ ನೀನು ಪತಿವ್ರತೆಯಾದ ನಮ್ಮತಾಯಿಯನ್ನು ದೂಷಿಸಿದೆ. 
ಸತ್ತುರುಷರಿಗೆ ಮಾಡಿದ ಅಪರಾಧವು ಭಯಂಕರವಾದುದು. ಹಿಂದೆ ನೀನು ಎಲ್ಲೆಲ್ಲಿ 
ಯುದ್ಧ ಮಾಡುತ್ತ ಸದಿಸಿದರೂ ಅಲ್ಲಲ್ಲಿ ಕೃಷ್ಣನು ಕೂಡಲೆ ಬಂದು ಸೇರುತ್ತಿದ್ದನು. 
ಮಹಾತ್ಮನಾದ ಆ ವಿಷ್ಣುವಿನ ಸ್ಮರಣೆಯನ್ನು ಈಗ ನೀನು ಮರೆತೆ. ಈಗಲೂ ನೀನು 
ಅವನನ್ನು ಸರಿಸುವವರೆಗೂ ನಾನು ನಿರೀಕ್ಷಿಸುತ್ತೇನೆ; ಯುದ್ಧವನ್ನು ಮಾಡುವುದಿಲ್ಲ. ಕೃಷ್ಣನ 
ಸ್ಮರಣೆಯನ್ನು ಮರೆತವರಿಗೆ ಅಡಿಗಡಿಗೆ ದೊಡ್ಡ ಹಾನಿಯುಂಟಾಗುವುದು. ಶ್ರೀಕೃಷ್ಣನು 
ನಿಮ್ಮೊಡೆಯನಾದುದರಿಂದ ನೀನು ಅವನನ್ನು ನೆನೆ, ವೃಥಾ ಗರ್ವಪಡಬೇಡ. ಎಲ್ಫೆ 
ಇಂದ್ರನಂದನನೇ! ಮಹಾತ್ಮನಾದ ಕರ್ಣಪುತ್ರನು ಹಿಂದೆ ನನ್ನ ಮೇಲೆ ಹೇಗೆ ಯುದ್ಧ 
ಮಾಡಿದನೋ ನೀನೂ ಹಾಗೆ ಯುದ್ಧಮಾಡಿ ನನಗೆ ನಿನ್ನ ಶೌರ್ಯವನ್ನು ತೋರಿಸು. 
ವೃಷಕೇತುವು ಯುದ್ಧದಲ್ಲಿ ಶೂರನು. ಅವನೂ ಈಗ ಸ್ವರ್ಗಸ್ಥನಾದನು” ಎಂದನು. 


ಬಭ್ರುವಾಹನನಾಡಿದ ಮಾತುಗಳನ್ನು ಕೇಳಿ ಪಾರ್ಥನು ಕುಪಿತನಾಗಿ 
ಭ್ರಾಂತಿಯನ್ನುಳಿದು ಸುವರ್ಣಾಲಂಕೃತವಾಗಿದ್ದ ಭಲ್ಲಾಯುಧಗಳಂತೆ ತೀಕ್ಷ ಗಳಾದ 
ಬಾಣಗಳನ್ನು ತೆಗೆದುಕೊಂಡು ನಸುನಗುತ್ತ ರಥಾರೂಢನಾಗಿದ್ದ ಶೂರನಾದ ತನ್ನ ಮಗನನ್ನು 
ಹೊಡೆಯಲು, ಅಗ್ನಿಸದೃಶಗಳಾದ ಆ ಬಾಣಗಳು ತನ್ನ ಮೇಲೆ ಬಂದು ಬಿದ್ದರೂ ಅವನು 
ಯುದ್ಧವನ್ನು ಬಿಡಲಿಲ್ಲ, ಅತ್ಯುಗ್ರನಾದ ಆ ಬಭ್ರುವಾಹನನು ಬಾಣಗಳಿಂದ ಆಕಾಶವನ್ನು 
ತುಂಬಿ, ಅರ್ಜುನನನ್ನೂ ಹರಿತವಾದ ಬಾಣಗಳಿಂದ ಹೊಡೆದು ವ್ಯಥೆಪಡಿಸಿದನು. 
ಪಾರ್ಥನು ಗಂಗಾಶಾಪದಿಂದ ಮೋಹಿತನಾಗಿ ಕರ್ತವ್ಯವನ್ನು ಮರೆತನು. ತಾನು ಯಾವ 
ಯಾವ ಅಸ್ತಗಳನ್ನು ಪ್ರಯೋಗಿಸಿದರೂ ಅವುಗಳನ್ನೆಲ್ಲ ಅವನ ಮಗನು ಕತ್ತರಿಸುತ್ತ ಬಂದನು. 
ಅಷ್ಟರಲ್ಲಿ, ಶತ್ರುಸಂಹಾರಕನಾದ ಬಭ್ರುವಾಹನನು ಕ್ರುದ್ಧನಾಗಿ ಬಡಬಾಗ್ನಿಯಂತೆ 
ಉರಿಯನ್ನು ಕಾರುತ್ತ, ಯಮನಿಗೆ ಸಮಾನವಾದ ಅರ್ಧಚಂದ್ರ ಬಾಣವನ್ನು ತೆಗೆದುಕೊಂಡು 


೧೯೦ ಜೈಮಿನಿ ಭಾರತ 
ತನ್ನ ಧನುವಿನಲ್ಲಿ ಸಂಧಾನ ಮಾಡಿದನು. ಆಗ, ಇಂದ್ರಾದಿದೇವತೆಗಳೂ ಪಿತೃಗಳೂ 
ಸೂರ್ಯಾದಿ ಗ್ರಹಗಳೂ ಭುಜಂಗರೂ ಹೆದರಿ ಗಡಗಡನೆ ನಡುಗಿದರು; ಭೂಮಿಯು 
ಎರಡು ಭಾಗವಾಗಿ ಬಿರಿದು ಹೋಯಿತು; ಉಲ್ಕಾಪಾತವುಂಟಾಯಿತು; ಚಂಡಮಾರುತವು 
ಮಳಲನ್ನೆರಚುತ್ತ ಭಯಂಕರವಾಗಿ ಬೀಸಿತು; ಮೇಘಗಳು ರಕ್ತವರ್ಷವನ್ನು ಸುರಿಸಿದುವು; 
ಅರ್ಜುನನು ಪ್ರಳಯಾಗ್ತಿಗೆ ಸಮಾನವಾದ ಆ ಬಾಣವನ್ನು ನೋಡಿ, ಭಯಂಕರಗಳಾದ 
ತನ್ನ ಬಾಣಗಳಿಂದಲೂ ಅದನ್ನು ಶಾಂತಿಗೊಳಿಸಲು ಸಮರ್ಥನಾಗದೆ, ಶ್ರೀಕೃಷ್ಣನನ್ನು 
ಧ್ಯಾನಿಸುತ್ತಿರುವಷ್ಟರಲ್ಲಿ, ಆ ವೇಗವುಳ್ಳ ಬಾಣವು ಕರ್ಣಕುಂಡಲದಿಂದ ಹೊಳೆಯುತ್ತಿರುವ 
ಅವನ ತಲೆಯನ್ನು ಕತ್ತರಿಸಿ ನೆಲಕ್ಕೆ ಕೆಡಹಿತು. ಬಳಿಕ, ವೃಷಕೇತುವಿನ ತಲೆಯೂ ಅನೇಕ 
ರತ್ನಭೂಷಿತವಾದ ಆ ಅರ್ಜುನನ ದೇಹವೂ ಆ ರಣಾಂಗಣದಲ್ಲಿ ಬಿದ್ದು ಹೋದುವು. 
ಕಾರ್ತಿಕಮಾಸದ ಏಕಾದಶೀ ಬುಧವಾರದ ದಿವಸ ಪ್ರದೋಷಕಾಲದಲ್ಲಿ ಉತ್ತರಾ 
ನಕ್ಷತ್ರದಲ್ಲಿ ಅರ್ಜುನನ ತಲೆಯು ಹರಿನಾಮಸದಣೆ ಮಾಡುತ್ತ ಕತ್ತರಿಸಿ ಬಿದ್ದು ಕ್ಷಣಕಾಲದಲ್ಲಿ 
ಬೇರೆ ಮುಖದಂತೆ ಕಳಾಹೀನವಾಯಿತು. ವೃಷಕೇತು ಧನಂಜಯರ ಎರಡು ತಲೆಗಳನ್ನೂ 
ನೋಡುತ್ತಿದ್ದ ಜನರೆಲ್ಲರೂ ಮರುಗುತ್ತ, ಇಬ್ಬರು ಸೂರ್ಯರು ನೆಲಕ್ಕೆ ಬಿದ್ದಂತೆ ಭಾವಿಸಿದರು. 


ಆಗ ಚಿತ್ರಾಂಗದೆಯು ಯುದ್ಧವಾರ್ತೆಯನ್ನೂ, ಅರ್ಜುನನಿಗೆ ಶಾಪ 
ಬಂದಿರುವುದನ್ನೂ ನಾರದರಿಂದ ತಿಳಿದು, ಧರ್ಮರಾಜನ ಅಪ್ಪಣೆಯಿಲ್ಲದೆಯೇ, ಅಲ್ಪ 
ಪರಿವಾರದೊಡನೆ ರಥಾರೂಢಳಾಗಿ ಮಣಿಪುರಕ್ಕೆ ಬಂದಳು. ಆಗ ಭಯಂಕರವಾದ 
ಹಾಹಾಕಾರವುಂಟಾಯಿತು. ಬಭ್ರುವಾಹನನ ಸೈನ್ಯದಲ್ಲಿ ಮಹಾ ಹರ್ಷವುಂಟಾಗಲು, 
ವಾದ್ಯಗಳು ಭೋರ್ಗರೆಯುತ್ತಿದ್ದುವು. ಕನ್ಯೆಯರು ಸಂತೋಷದಿಂದ ಹೂವುಳೆಗರೆದರು. 
ತಮ್ಮೊಡೆಯನ ವಿಜಯಕ್ಕಾಗಿ ವಂದಿಗಳು ಆ ಬಭ್ರುವಾಹನನ ಪೌರುಷನನ್ನು ಹೊಗಳುತ್ತ 
ಬಂದರು. ಯುದ್ಧದಲ್ಲಿ ಬಂಧು ಬಳಗದವರ ಪ್ರೇಮವನ್ನೇ ಮರೆತುಬಿಟ್ಟಿದ್ದ ದೊರೆಯಾದ 
ಬಭ್ರುವಾಹನನೂ ಸಂತುಷ್ಟನಾಗಿ, ಪತಾಕೆಗಳಿಂದ ವಿರಾಜಮಾನವಾಗಿಯೂ, 
ಗಂಧೋದಕವನ್ನು ತಳಿದು ಹೂಗಳನೆರಚಿದುದರಿಂದ ಅಲಂಕೃತವಾಗಿಯೂ, 
ಎಲ್ಲೆಡೆಗಳಲ್ಲಿಯೂ ನರ್ತಿಸುತ್ತಿರುವ ಸ್ತ್ರೀಯರಿಂದ ರಮ್ಯವಾಗಿಯೂ ಇರುವ ತನ್ನ 
ಪಟ್ಟಣವನ್ನು ಹೊಕ್ಕನು. ಗೋರೋಚನ, ದಧಿ, ದೂರ್ವ, ಕುಂಕುಮ-ಇವುಗಳಿಂದ 
ಕೂಡಿದ ಆರತಿಗಳನ್ನು ಹಿಡಿದು ದಿವ್ಕಾಂಬರಾಲಂಕೃತರಾದ ಸ್ತ್ರೀಯರು ಪುತ್ರ ಸಮೇತರಾಗಿ 
ಬಂದು ಉಲೂಪಿಗೂ ಬಭ್ರುವಾಹನನಿಗೂ ನೀರಾಜನವನ್ನು ಮಾಡಿದರು. ಆ ಸ್ತ್ರೀಯರು 
ಚಿತ್ರಾಂಗದೆಯನ್ನು ಕುರಿತು, “ಎಲೈ ದೇವೀ! ಮಹಾಬಲನಾಗಿಯೂ ವೀರನಾಗಿಯೂ 
ಇರುವ ಮಗನನ್ನು ಪಡೆದಿರುವುದರಿಂದ ನೀನು ಧನ್ಯಳು. ಲೋಕದಲ್ಲಿ ಸರ್ವದಾ 
ವಿಜಯಿಯೆನಿಸಿಕೊಂಡಿದ್ದ ಅರ್ಜುನನನ್ನು ನಿನ್ನ ಮಗನು ಸಂಹರಿಸಿದನಷ್ಟೆ!” ಎಂದು 
ಹೇಳಿದರು. ದಿವ್ಕಾಲಂಕಾರಭೂಷಿತಳಾಗಿ ಮಗನಿಗೆ ಆರತಿಯನ್ನೆತ್ತುವುದಕ್ಕಾಗಿ ಬರುತ್ತಿದ್ದ 
ಚಿತ್ರಾಂಗದೆಯು ಅವರ ಮಾತನ್ನು ಕೇಳಿ ಹಾಗೆಯೇ ಬಿದ್ದುಹೋದಳು. ಆಗ ಬಭ್ರುವಾಹನನ 
ಮನೆಯಲ್ಲಿ, ಮಹಾ ಸಂತೋಷ ಸಂದರ್ಭದಲ್ಲಿ ದುಃಖವು ಬಂದೊದಗಿತು. ಆ 


ಬಭ್ರುವಾಹನ ವಿಜಯ ೧೯೧ 


ಮನೆಯಲ್ಲಿದ್ದ ಸ್ತ್ರೀಯರೆಲ್ಲರೂ ತಮ್ಮೊಡತಿಯು ಬಿದ್ದುದನ್ನು ನೋಡಿ ಆಕೆಯ ಸುತ್ತಲೂ 
ಸುತ್ತಿಕೊಂಡು ಅಳುತ್ತ, ಆಕೆಗೆ ಶೀತಳವಾದ ಚಂದನೋದಕವನ್ನು ತಳಿದು ಬೀಸಣಿಗೆಯಿಂದ 
ಬೀಸುತ್ತ, ಮುಷ್ಟಿಯಿಂದ ಎದೆಯನ್ನು ಚಚ್ಚಿಕೊಳ್ಳುತ್ತಿದ್ದರು. ಅವರಲ್ಲೊಬ್ಬಳು ಬಭ್ರುವಾಹನನ 
ಬಳಿಗೆ ಹೋಗಿ, “ಎಲ್ಫೆ ನರಶ್ರೇಷ್ಠನೇ! ನಿಮ್ಮತಾಯಿಯು ನೆಲಕ್ಕೆ ಬಿದ್ದುಹೋಗಿರುವಳು. 
ಅದಕ್ಕೆ ಕಾರಣವೇನೋ ನಮಗೆ ತಿಳಿಯದು. ಆಕೆಯನ್ನೂ ಉಲೂಪಿಯನ್ನೂ ಬೇಗನೆ 
ಬಂದು ಎಚ್ಚರಗೊಳಿಸು. ನಿನಗೆ ಶುಭವಾಗಲಿ” ಎಂದು ಹೇಳಿದಳು. 


ಬಭ್ರುವಾಹನನು ರಥದಿಂದಿಳಿದು ಬಂದು ಕಂಠಸೂತ್ರವೂ ಕಿವಿಯ ಓಲೆಗಳೂ 
ಇಲ್ಲದೆ ಉರಗಿಗಳೋಪಾದಿಯಲ್ಲಿ ದುಃಖದಿಂದ ನಿಟ್ಟುಸಿರನ್ನು ಬಿಡುತ್ತಿದ್ದ ತನ್ನ 
ತಾಯಿಯರಾದ ಚಿತ್ರಾಂಗದೆಯನ್ನೂ ಉಲೂಪಿಯನ್ನೂ ನೋಡಿ ಅವರಿಬ್ಬರನ್ನೂ 
ಮೇಲಕ್ಕೆಬ್ಬಿಸಿ ಕಣ್ಣುಗಳನ್ನೊರಸಿ, ಅಸುವಿರುವುದನ್ನು ಕಂಡು ಸಂತೋಷದಿಂದ, “ನನ್ನ 
ತಾಯಿಯರಾದ ನೀವಿಬ್ಬರೂ ಇಂತಹ ಸಂತೋಷಕಾಲದಲ್ಲಿ ನೆಲಕ್ಕೆ ಬೀಳಲು 
ಕಾರಣವೇನು? ನಾನು ಕುದುರೆಗಾಗಿ ಯುದ್ಧ ಮಾಡಿದೆನು. ಅರ್ಜುನನೆಂಬುವನು ಅಶ್ವ 
ರಕ್ಷಣೆಗಾಗಿ ಪ್ರದ್ಯುಮ್ನನೇ ಮೊದಲಾದ ಶೂರರಾಗಿಯೂ ಧೀರರಾಗಿಯೂ ಇರುವ 
ಯೋಧರೊಡನೆ ಬಂದಿದ್ದನು. ನಾನು ಯುದ್ಧದಲ್ಲಿ ಅವರೆಲ್ಲರನ್ನೂ ಜಯಿಸಿ ಪಾರ್ಥನನ್ನು 
ಸಂಹರಿಸಿದೆನು. ಶೂರರೆಲ್ಲರಿಗೂ ಶೂರನಾಗಿಯೂ ಬಾಲನಾಗಿಯೂ ಇದ್ದ ಕರ್ಣನ 
ಮಗನಾದ, ಮಹಾಬಲಶಾಲಿಯೆಂದು ಪ್ರಸಿದ್ಧನಾದ, ವೃಷಕೇತುವು ನನ್ನನ್ನು ರಣಾಂಗಣದಲ್ಲಿ 
ಮೋಹಗೊಳಿಸಿದನು. ಪರಿಶುದ್ಧನಾದ ಅವನನ್ನು ನಾನು ಬಹು ಕಷ್ಟತರವಾಗಿ ಯುದ್ಧದಲ್ಲಿ 
ಕೊಂದೆನು. ಎಲೈ ಜನನಿಯೇ! ಮಾಂಗಲ್ಯಸೂತ್ರವನ್ನೂ ಕರ್ಣಭೂಷಣಗಳಾದ 
ತಾಟಂಕಗಳನ್ನೂ ತೆಗೆದುಕೊ. ನಿನ್ನ ರೂಪವು ಅಲಂಕಾರರಹಿತವಾಗಿರುವುದರಿಂದ 
ಅಮಂಗಳಕರವಾಗಿರುವುದು'' ಎಂದನು. 


ಅದಕ್ಕೆ ಚಿತ್ರಾಂಗದೆಯು, “ಎಲೈ ಮಗನೇ! ಪಾಪರೂಪನಾದ ನೀನು ಈಗ 
ಎಂತಹ ಕೆಲಸವನ್ನು ಮಾಡಿದೆ! ಧರ್ಮರಾಜನಿಗೆ ತಮ್ಮನಾಗಿಯೂ, ಶ್ರೀಕೃಷ್ಣನ ಪ್ರಿಯ 
ಮಿತ್ರನಾಗಿಯೂ, ಕುಂತಿಗೆ ಐರಾವತವನ್ನು ತಂದು ಕೊಟ್ಟವನಾಗಿಯೂ, ಶ್ರೇಷ್ಠನಾಗಿಯೂ 
ಇದ್ದ ನಿಮ್ಮ ತಂದೆಯಾದ ಅರ್ಜುನನನ್ನು ಕೊಂದು ನೀನು ನನ್ನ ಅಲಂಕಾರವನ್ನೂ 
ನಾಶಮಾಡಿದೆ, ಕಂಠಸೂತ್ರವನ್ನೂ ಅಪಹರಿಸಿದೆ; ನನ್ನ ಓಲೆಯು ನಷ್ಟವಾಯಿತು. ಎಲೈ 
ಮೂಢನೇ! ಮಾತನಾಡುವುದಕ್ಕೆ ನಾಚಿಕೆಯಾಗುವುದಿಲ್ಲವೇ? ಪಾರ್ಥನನ್ನು ಯುದ್ಧದಲ್ಲಿ 
ಕೊಂದ ನಿನ್ನ ತೇಜೋಬಲಗಳನ್ನು ಸುಡಬೇಕು. ಈಗ ಯಜ್ಞ, ನಷ್ಟವಾದುದರಿಂದ 
ಬ್ರಾಹ್ಮಣರೊಡನೆ ಯಜ್ಞ ದೀಕ್ಷಿತನಾಗಿದ್ದ ಧರ್ಮಾತ್ಮನಾದ ಧರ್ಮನಂದನನು ಯಾವ 
ಅವಸ್ಥೆಯನ್ನು ಹೊಂದುವನೋ? ಕುಂತಿಯ ಮೊಮ್ಮಗನಾದ ನೀನು ಆಕೆಯು 
ಪಾರ್ಥನನ್ನಗಲುವಂತೆ ಮಾಡಿದೆ. ವಿನಯಸಂಪನ್ನನಾದ ಆ ಪಾರ್ಥನ ಮಗನಾದ ನಿನ್ನ 
ಮನಸ್ಸು ನಿಮ್ಮ ತಂದೆಯ ವಿಷಯದಲ್ಲಿ ಕೃಪಾಹೀನವಾದುದು ಹೇಗೆ? ಶೂರನಾದ ನನ್ನ 
ಪತಿಯು ಅನ್ಯಾಯವಾಗಿ ನಿನ್ನಿಂದ ಹತನಾದನು! ನೀನು ನನ್ನೊಡನೆ ಆಲೋಚಿಸದೆ 
ಹೇಗೆ ಯುದ್ಧ ಮಾಡಿದೆ? ಎಲೈ ಪಿತೃಘಾತಕನೇ! ನೀನು ಸಂಗ್ರಹಿಸಿದ ಅಸ್ತ್ರಗಳು ನಿನ್ನ 


೧೯೨ ಜೈಮಿನಿ ಭಾರತ 
ಎದೆಯನ್ನು ಏಕೆ ಭೇದಿಸಲಾರದೆ ಹೋದುವು? ಎಲೈ ದುರ್ಮತಿಯೇ! ಕರ್ಣಾಭರಣವನ್ನು 
ಕಿತ್ತುಹಾಕಿ, ನನ್ನ ಕೊರಲಿಗೆ ಕಗ್ಗಲಿಯ ಮರದ ಬೆಂಕಿಯಿಂದ ಕಾಯ್ದ ಸಂಕಲೆಯನ್ನೂ, 
ಕಿವಿಗೆ ಕಬ್ಬಿಣದ ಸಲಾಕಿಯನ್ನೂ ಬೇಗನೆ ಹಾಕು. ನನ್ನ ಪತಿಯು ಬಿದ್ದಿರುವೆಡೆಯನ್ನು 
ಬೇಗನೆ ತೋರಿಸು. ನಾನೂ ಅವನ ಸಂಗಡ ಹೋಗುವೆನು” ಎಂದು ಹೇಳಿ ಭೂಷಣಗಳನ್ನು 
ಪರಿತ್ಕಾಗಮಾಡಿ ಪಾರ್ಥನಿದ್ದ ಸ್ಥಳಕ್ಕೆ ಹೊರಟಳು. 

ಆಗ ಉಲೂಪಿಯು ಅವಳನ್ನು ತಡೆದು, “ಎಲೌ ದೇವೀ! ಪಾರ್ಥನ ಮರಣ 
ವಿಷಯದಲ್ಲಿ ನನಗೆ ಸಂಶಯವಂಟಾಗಿದೆ. ಅದಕ್ಕಾಗಿ ನಾನು ನಮ್ಮ ವನಕ್ಕೆ ಹೋಗಿ 
ನೋಡುವೆನು. ಹಿಂದೆ ಪಾರ್ಥನು, "ಆ ವನದಲ್ಲಿರುವ ಐದು ದಾಳಿಂಬೆಯ ಗಿಡಗಳು 
ಯಾವಾಗ ಸುಟ್ಟು ಹೋಗುವುವೋ ಆಗ ತನಗೆ ಮರಣವೆಂದು ತಿಳಿ' ಎಂದು ಹೇಳಿದ್ದನು. 
ಈ ಸಂಕೇತವನ್ನು ತಿಳಿಯೋಣ ಬಾ!” ಎಂದು ಅವಳನ್ನೂ ಕರೆದುಕೊಂಡು ಹೋಗಿ, ಆ 
ವನದಲ್ಲಿ ಬೆಂಕಿಯಿಲ್ಲದೆ ಸುಟ್ಟುಹೋಗಿರುವ ಐದು ದಾಳಿಂಬೆಯ ಗಿಡಗಳನ್ನು ನೋಡಿ, 
ಆ ನಾಗ ಕನ್ಯೆಯು “ಹಾ! ನಾಥಾ!” ಎಂದು ಪ್ರಳಾಪಿಸುತ್ತ, ಚಿತ್ರಾಂಗದೆಯೊಡನೆ ಅಲ್ಲಿಂದ 
ಹೊರಟು, ಸೇನಾಸಮೇತಳಾಗಿ ಮಗನನ್ನು ಕರೆದುಕೊಂಡು, ದೀಪಗಳನ್ನು ತೆಗೆಯಿಸಿಕೊಂಡು 
ಅರ್ಜುನನ ತಲೆಯು ಬಿದ್ದಿದ್ದ ಸ್ಥಳಕ್ಕೆ ಬಂದು, ಅಲ್ಲಿ ತಲೆಗೆದರಿ ಮಲಿನನಾಗಿ ಬಿದ್ದಿದ್ದ 
ಪಾರ್ಥನನ್ನು ನೋಡಿ, ತಲೆಯು ಕತ್ತರಿಸಿ ಬಿದ್ದಿದ್ದ ವಿಷ್ಣುಭಕ್ತನಾದ ಆ ಅರ್ಜುನನ ಪಾದಗಳ 
ಮೇಲೆ ಬಿದ್ದು, “ನಾಥನೇ! ನನ್ನ ದೇಹವು ಹೋಯಿತು. ನನಗೆ ನಿನ್ನ ಪಾದಸ್ಪರ್ಶವುಂಟಾಗಲಿ. 
ನಿನ್ನ ಪಾದ ಸ್ಪರ್ಶದಿಂದ ದೇಹಸಹಿತಳಾಗಿ ನಿನ್ನೊಡನೆ ಉತ್ತಮಗತಿಯನ್ನು ಪಡೆವೆನು. 
ನನ್ನ ಮಗನು ಮಾಡಿದ ಅವಮಾನದಿಂದ ನೀನು ಕುಪಿತನಾಗಿದ್ದರೆ ಈಗ ನಾನು ನಿನ್ನ 
ಸೇವೆಯನ್ನು ಮಾಡುತ್ತೇನೆ, ಕ್ಷಮಿಸು. ವಿರಾಟರಾಜನ ಗೋವುಗಳನ್ನು ಕೌರವರು 
ಅಪಹರಿಸುತ್ತಿದ್ದಾರೆ, ಅವನ್ನು ಹಿಂದಿರುಗಿಸು ಏಳು! ಎಲ್ಫೆ ಅರ್ಜುನನೇ! ದ್ರೋಣನಿಗೆ 
ಅವಮಾನ ಮಾಡಿದ ದ್ರುಪದನನ್ನು ಕಟ್ಟೆ ತಂದು ಆತನಿಗೆ ಏಕೆ ತೋರಿಸದಿರುವೆ? 
ದ್ರೌಪದಿಯ ಸ್ವಯಂವರಕ್ಕಾಗಿ ವೀರರೆಲ್ಲರೂ ಬಂದಿರುವರು. ನೀನು ಮತ್ಯಯಂತ್ರವನ್ನು 
ಭೇದಿಸಿ ಆಕೆಯನ್ನು ಕರೆದುಕೊಂಡು ಬಾ. ನಾನು ನಿನ್ನೆದುರಿಗೆ ಸವತಿಯ 
ಮಾತ್ಸರ್ಯವನ್ನೆಂದಿಗೂ ತೋರಿಸುವಳಲ್ಲ ಇದೋ! ಅಗ್ನಿಯು ನಿನ್ನನ್ನು ಖಾಂಡವವನವನ್ನು 
ಕೇಳಿಕೊಳ್ಳಲು ಬಂದಿರುವನು. ಪುನಃ ಆ ವನಕ್ಕೆ ಶರಪಂಜರವನ್ನು ಕಟ್ಟು. ಕಪಟ ಕಿರಾತ 
ವೇಷಧರನಾದ ಪರಮೇಶ್ವರನು ನಿನಗೆ ಸೇರಿದ ಮಹಾ ವರಾಹವನ್ನು ತೆಗೆದುಕೊಂಡು 
ಹೋಗುತ್ತಿರುವನು'' ಎಂದು ಹೀಗೆ ಪ್ರಲಾಪಿಸುತ್ತ ಆ ಉಲೂಪಿಯೂ ಚಿತ್ರಾಂಗದೆಯೂ 
ಪಾರ್ಥನ ತಲೆಯನ್ನೂ, ಕುಂಡಲಸಹಿತವಾದ ವೃಷಕೇತುವಿನ ತಲೆಯನ್ನೂ ಹಿಡಿದುಕೊಂಡು 
ಮೇಘ ಧ್ವನಿಯಂತೆ ಗಟ್ಟಿಯಾದ ಶಬ್ದದಿಂದ ಅಳುತ್ತಿದ್ದರು. “ಎಲ್ಫೈ ಮಹಾಬಾಹುವಾದ 
ವೃಷಕೇತುವೇ! ಪಾರ್ಥನು ಯುದ್ಧದಲ್ಲಿ ನಿಮ್ಮತಂದೆಯನ್ನು ಕೊಂದನು. ಆ ಪಿತೃ ವೈರವನ್ನೂ 
ನೀನು ನೆನೆಯಲಿಲ್ಲ. ವೃಷಕೇತುವು ಮೃತನಾದುದರಿಂದ ನಾನು ಮೃತಳಾದಂತೆಯೇ ಸರಿ. 
ಎಲ್ಫೆ ಬಭ್ರುವಾಹನನೇ! ನನ್ನ ತಲೆಯನ್ನು ಕತ್ತಿಯಿಂದ ಕಡಿದುಹಾಕಿ ಪರಶುರಾಮನಿಗಿಂತ 
ಹೆಚ್ಚಿನವನಾಗು; ನಿನ ಇಷ್ಟವು ನೆರವೇರಲಿ; ನಿನಗೆ ಒಳ್ಳೆಯದಾಗಲಿ. ಪರಶುರಾಮನು 


ಬಭ್ರುವಾಹನ ವಿಜಯ ೧೯೩ 


ಪೂರ್ವದಲ್ಲಿ ತಮ್ಮತಾಯಿಯಾದ ರೇಣುಕೆಯನ್ನು ಮಾತ್ರ ಕೊಂದನು. ನೀನು ತಂದೆಯನ್ನು 
ಕೊಂದುದಲ್ಲದೆ ತಾಯಿಯರಿಬ್ಬರನ್ನೂ ಬಲಾತ್ಕಾರದಿಂದ ಕೊಂದುಬಿಡು. ರಾಮನು ನಿನಗೆ 
ಸಮಾನನಾಗಲಾರನು. ಎಲೈ ಮಗನೇ! ಕಟ್ಟಿಗೆಯನ್ನು ತಂದೊಟ್ಟಿ ಉರಿಗೊಳಿಸಿ ಉಲೂಪಿ 
ಯೊಡನೆ ನನ್ನನ್ನೂ ಅದರಲ್ಲಿ ಹಾಕಿ ಸುಟ್ಟುಬಿಡು. ಯಾಚಕರಿಗೆ ಕಲ್ಪವೃಕ್ಷವೆನಿಸಿಕೊಂಡಿದ್ದ 
ವೃಷಕೇತುವನ್ನು ಕೊಂದು ಎಂತಹ ದುಃಖಕರವಾಗಿಯೂ ಕಷ್ಟಕರವಾಗಿಯೂ ಇರುವ 
ಕಾರ್ಯವನ್ನು ಮಾಡಿದೆ! ನಾನು ಧರ್ಮರಾಜನು ಮಾಡುವ ಯಜ್ಞಕ್ಕಾಗಿ ಪಾರ್ಥನೊಡನೆ 
ಹೊರಟು ರುಕ್ಮಿಣಿ, ಸತ್ಯಭಾಮೆ, ದ್ರೌಪದಿ, ಸುಭದ್ರೆ, ಉತ್ತರೆ, ಉಷೆ 
ಮೊದಲಾದವರೊಡನೆ ಕೃಷ್ಣನನ್ನು ದರ್ಶನಮಾಡಿ ಎಲ್ಲರನ್ನೂ ನೋಡಿಕೊಂಡು ಹೆಚ್ಚಾದ 
ಧನವನ್ನು ಸಮರ್ಪಿಸಿ ಬರಬೇಕೆಂಬಾಸೆಯುಳ್ಳವಳಾಗಿದ್ದೆನು. ನಿನ್ನಿಂದ ನಾನು 
ಹತಾಶಳಾದೆನು” ಎಂದಳು. 


ಆಗ ಬಭ್ರುವಾಹನನು ಚಿತ್ರಾಂಗದೆಯನ್ನು"ಕುರಿತು, “ಅಮ್ಮಾ! ನಾನು ಪಾರ್ಥನು 
ನಮ್ಮತಂದೆಯೆಂಬುದನ್ನು ಬಲ್ಲೆನು. ಕುದುರೆಯನ್ನು ತೆಗೆದುಕೊಂಡು ಹೋಗಿ ಆತನಿಗೊಪ್ಪ್ತಿಸಿ 
ನಮಸ್ಕಾರ ಮಾಡಿ ಬರಬೇಕೆಂದು ಆತನ ಬಳಿಗೆ ಹೋದೆನು. ಆ ಅರ್ಜುನನು ನನ್ನನ್ನು 
ನಿಂದಿಸಿ ಆಡಿದ ದುರ್ಭಾಷೆಗಳನ್ನು ಹೇಳಲು ನನಗೆ ಅಸಾಧ್ಯವು. ಬಳಿಕ, ಲೋಕದ 
ಜನರು ನನ್ನನ್ನು ಪಿತೃವಧೆಯನ್ನು ಮಾಡಿದವನೆಂಬ ಅಪಖ್ಯಾತಿಗೊಳಗಾಗಿಸಿ 
ಬಹಿಷ್ಕೃತನನ್ನಾಗಿ ಮಾಡಿ ಕೈಬಿಡುವರೆಂಬುದಕ್ಕೆ ಸಂದೇಹವಿಲ್ಲವೆಂದು ಭಾವಿಸಿದೆನು. 
ಪಿತೃ ಘಾತಕನಾದ ನನ್ನನ್ನು ಶುದ್ಧನನ್ನಾಗಿ ಮಾಡಲು ಲೋಕದಲ್ಲಿ ಯಾವ ತೀರ್ಥವೂ, 
ದಾನವೂ, ವ್ರತವೂ, ಯಜ್ಞವೂ, ಜ್ಞಾನವೂ. ಇಲ್ಲ. ಆ ಶ್ರೀಕೃಷ್ಣನು, ತನ್ನ ಮಿತ್ರನಾದ 
ಪಾರ್ಥನನ್ನು ನಾನು ಕೊಂದುದರಿಂದ, ಕುಪಿತನಾಗಿ ನನ್ನನ್ನು ನರಕಕ್ಕೆ ಕೆಡಹುವನು. ಆ 
ಕೃಷ್ಣನ ಸ್ಮ್ನರಣೆಯಿಂದಲೇ ಪಾತಕಗಳೆಲ್ಲವೂ ಪರಿಹಾರವಾಗುವುವು. ಆದರೆ 
ವಿಷ್ಣುಭಕ್ತನಾಗಿಯೂ ತನ್ನ ಭಕ್ತನಾಗಿಯೂ ಇರುವ ಪಾರ್ಥನನ್ನು ಕೊಂದ ನನ್ನ ಪಾಪವು 
ಬಹು ಕುತ್ಸಿತವಾದುದೆಂದು ತಿಳಿದು, ತನ್ನ ಮಿತ್ರನಿಗಾಗಿ ದುಃಖಪಡುತ್ತಿರುವ ಕೃಷ್ಣನು 
ನನ್ನ ಪಾಪವನ್ನು ಕ್ರಮಿಸುವುದಿಲ್ಲ, ಇಲ್ಲಿ ಪ್ರತ್ಯಕ್ಷನಾಗಿದ್ದರೂ, ತಾನು ಪಾಪನಾಶಕನಾಗಿದ್ದರೂ 
ಪಾರ್ಥವಧಾದೋಷವನ್ನು ಪರಿಹರಿಸನು. ಆದಕಾರಣ, ಅಗ್ನಿ ಪ್ರವೇಶಮಾಡಬೇಕೆಂಬ 
ಶುಭಮತಿಯು ನನಗುಂಟಾಗಿದೆ. ನಮ್ಮತಾಯಿಯಾದ ಉಲೂಪಿಯು ಪನ್ನಗಿಯಾಗಿದ್ದರೂ 
ನಾನು ಹುಟ್ಟಿದ ಕೂಡಲೇ ನನ್ನನ್ನು ಪಿತ್ಫಘಾತಕನೆಂದು ತಿಳಿದು ಬಾಲಸರ್ಪದಂತೆ ನನ್ನನ್ನು 
ಕೊಲ್ಲದೆ ಮರೆತಳು. ಹಾಗೆ ಮಾಡಿದರೆ ಜನನೀ ದುಃಖಕಾರಕನಾಗಿ ದುಷ್ಪನಾದ ನಾನು 
ಇರುತ್ತಿರಲಿಲ್ಲ. ಶತ್ರು ಸ್ತ್ರೀಯರಿಗೆ ಮೊದಲು ವೈಧವ್ಯ ದೀಕ್ಷಾ ಗುರುವಾಗಿದ್ದು ಈಗ ತಾಯಿಗೆ 
ವೈಧವ್ಯದುಃಖವನ್ನುಂಟು ಮಾಡಿದವನಾಗಿದ್ದೇನೆ. ಆದಕಾರಣ, ಈಗ ನಾನು ಅಗ್ನಿಪ್ರವೇಶ 
ಮಾಡುವೆನು. ಇಲ್ಲದಿದ್ದರೆ ನನಗೆ ಶುದ್ಧನಾಗುವುದಕ್ಕೆ ಉಪಾಯಾಂತರವಿಲ್ಲ?” ಎಂದು 
ಹೇಳಿ ಸೇವಕರನ್ನು ಕರೆದು, “ಕಟ್ಟಿಗೆಯನ್ನು ಗುಡ್ಡೆ ಹಾಕಿ ದೊಡ್ಡದಾದ ಚಿತೆಯನ್ನೊಡ್ಡಿರಿ. 
ನಾನು ಬೇಗನೆ ಆಗ್ನಿ ಪ್ರವೇಶ ಮಾಡುವೆನು” ಎಂದು ಆಜ್ಞೆ ಮಾಡಿದನು. 


ಜೈಮಿನಿ ಭಾರತ 
ಆಗ ಉಲೂಪಿಯು “ಎಲೈ ಪಿತೃಘ್ನನಾದ ದುರ್ಮತಿಯೇ! ಒಂದು ಕ್ಷಣ ಕಾಲ 
ತಾಳು. ಈಗ ಒಂದು ಉಪಾಯವನ್ನು ಮಾಡಬೇಕಾಗಿದೆ. ಅದರಿಂದ ಪಾರ್ಥನು 
ಬದುಕಿದರೂ ಬದುಕಬಹುದು. ಆತನನ್ನು ಉಳಿಸುವುದಕ್ಕೆ ಒಂದು ಉಪಾಯವು 
ತೋರುವುದು: ಎಲೈ ಪುತ್ರನೇ! ಪಾತಾಳದಲ್ಲಿ ಮೃತಸಂಜೀವಕವೆಂಬ 
ಮಣಿಯೊಂದಿರುವುದು. ಆ ಮಣಿಯು ನಾಗರಾಜನ ಬಂಡಾರದಲ್ಲಿ ರಕ್ಷಿತವಾಗಿರುವುದು. 
ಮಹಾ ವಿಷದಿಂದ ಮೃತರಾದ ಪನ್ನಗರನ್ನು ಅವರು ಪುನಃ ಆ ಮಣಿಯಿಂದ 
ಬದುಕಿಸುತ್ತಿರುವರು. ಆ ಸರ್ಪಗಳು ತಮ್ಮ ದೃಷ್ಟಿಯಿಂದಲೇ ತರು ಲತಾ ಗುಲಗಳಿಂದ 
ಕೂಡಿದ ಬೆಟ್ಟಗಳನ್ನು ಸುಟ್ಟುಬಿಡುವುವು. ಅಲ್ಲಿ ಕರ್ಕೋಟಕ, ಕುಲಿಕ, ವಾಸುಕಿ, ತಕ್ಷಕ, 
ಶಂಖಕ, ದೀರ್ಫ್ಥಜಿಹ್ನ್ವ, ಮೂಷಕಾದ ಮೊದಲಾದ ಸರ್ಪಶ್ರೇಷ್ಠಗಳಿರುವುವು. ಅವುಗಳಲ್ಲಿ 
ಕೆಲವಕ್ಕೆ ನೂರು ಹೆಡೆಗಳು, ಕೆಲವಕ್ಕೆ ಇನ್ನೂರು, ಮುನ್ನೂರು, ನಾನ್ನೂರು, ಐನೂರು, 
ಆರುನೂರು, ಏಳುನೂರು, ಎಂಟುಮೂರು, ಒಂಭಯ್ನೂರು. ಹೆಡೆಗಳು ದೀಪದಂತೆ 
ಬೆಳಗುವ ರತ್ನಗಳಿಂದ ಕೂಡಿ ಶೋಭಿಸುತ್ತಿರುವುವು. ಇವರೆಲ್ಲರಿಗಿಂತಲೂ ಬಲಿಷ್ಠನಾಗಿ, 
ಪರ್ವತಗಳ ಸಹಿತವಾಗಿ ಭೂಮಂಡಲವನ್ನು ಹೊರುತ್ತ, ಲಕ್ಷ್ಮೀ ಸಹಿತನಾದ ವಾಸುದೇವನಿಗೆ 
ಶಯನಸ್ಥಾನವಾಗಿ ನಿರ್ಭಯನಾಗಿರುವ ಆದಿಶೇಷನೇ ಉಳಿದವನು. ಇವನಿಂದ 
ಮಣಿಯನ್ನು ಕಿತ್ತು ತರುವ ಸಮರ್ಥನಾರು? ನಿಮ್ಮತಂದೆಯನ್ನು ಬದುಕಿಸುವುದಕ್ಕೆ ಈ 
ಉಪಾಯವಿದ್ದರೂ ಇದು ಅಸಾಧ್ಯವಾದುದರಿಂದ ವ್ಯರ್ಥವೇ ಸರಿ. ನನ್ನನ್ನು ವೈಧವ್ಯ 
ದುಃಖವು ಬಹಳವಾಗಿ ಬಾಧಿಸುತ್ತಿರುವುದು. ಕುಂತಿಯು ಬಂದು ಪತಿಘಾತಿನಿಯಾದ 
ಈ ಪನ್ನಗಿಯನ್ನು ನೋಡುವುದಕ್ಕೆ ಮುಂಚೆಯೇ ಸಹಗಮನವನ್ನು ಮಾಡುವೆನು. ಅಥವಾ, 
ನನ್ನ ಸಖಿಯೂ ನಿಮ್ಮ ತಾಯಿಯೂ ಆದ ಈ ಚಿತ್ರಾಂಗದೆಯನ್ನೂ ನನ್ನನ್ನೂ ನೀನೇ 
ಕೊಂದುಬಿಡು. ಪೂರ್ವದಲ್ಲಿ ಗರುಡನಿಂದ ಪ್ರಾಣಭಯವನ್ನು ಹೊಂದಿದ ಪನ್ನಗರಿಗೆ 
ಈಶ್ವರನು ಜೀವರೂಪವಾದ ಆ ಮಣಿಯನ್ನು ಕೊಟ್ಟನು. ಆದಕಾರಣ ಅವರು ಅದನ್ನು 
ಕೊಡಲಾರರೆಂದು ದುಃಖಿಸುತಿರುವೆನು” ಎಂದಳು. 


ಅದನ್ನು ಕೇಳಿ ಬಭ್ರುವಾಹನನು, ಅಮ್ಮಾ! ಅರ್ಜುನಾಂತಕನಾದ ನಾನು 
ಕೋಪಿಸಿಕೊಂಡರೆ, ಅಲ್ಪಗಳಾದ ಆ ಸರ್ಪಗಳೆಷ್ಟರವು? ಆ ಪನ್ನಗಗಳು ತಮ್ಮ ವಿಷ 
ಗರ್ಜನೆಯಿಂದಲೂ ಬಲದಿಂದಲೂ ಒಂದು ವೇಳೆ ಮಣಿಯನ್ನು ಕೊಡದೆಹೋದರೆ 
ಸಪ್ತ ಪಾತಾಳಗಳನ್ನೂ ಭೇದಿಸಿ ಆ ಮಹಾ ವಿಷಧರಗಳಾದ ಸರ್ಪಗಳ ಹೆಡೆಗಳನ್ನು 
ಮುರಿದುಹಾಕಿ ಸಂಜೀವಕ ಮಣಿಯನ್ನು ತೆಗೆದುಕೊಂಡು ಬರುವೆನು. ಪರಮೇಶ್ವರನನ್ನೂ 
ಇಂದ್ರಾದಿ ದೇವತೆಗಳನ್ನೂ ಯುದ್ಧದಲ್ಲಿ ಸಂತೋಷಪಡಿಸಿದ ನಮ್ಮತಂದೆಯನ್ನೇ ನಾನು 
ಯುದ್ಧದಲ್ಲಿ ಕೊಂದೆನು. ಹೀಗಿರುವಾಗ ನಮ್ಮ ಮಾತಾಮಹರನ್ನು ಕೊಲ್ಲುವುದು ನನಗೆ 
ಯಾವ ವಿಷಯ? ಮೊದಲು ನನ್ನೆದುರಿಗೆ ನಿಲ್ಲುವ ಸರ್ಪಗಳನ್ನೆಲ್ಲ ಕೊಲ್ಲುವೆನು. ಬಳಿಕ 
ಆ ಮಣಿಯನ್ನು ತಂದು ಪಾರ್ಥನನ್ನೂ ಮಿಕ್ಕ ಆ ಸರ್ಪಗಳನ್ನೂ ವೃಷಕೇತು ಮೊದಲಾದ 
ವೀರರನ್ನೂ ಅದರಿಂದಲೇ ಪುನಃ ಬದುಕಿಸುವೆನು. ಒಂದು ಕ್ಷಣ ಕಾಲ ನಿರೀಕ್ಷಿಸುತ್ತಿರು. 


೧೯೪ 


ಬಭ್ರುವಾಹನ ವಿಜಯ ೧೯೫ 


ನಾನು ತಂದ ಆ ಸಂಜೀವಕಮಣಿಯಿಂದ ಆ ಸರ್ಪಗಳೂ ಇತರರೂ ಬದುಕಿಕೊಂಡು 
ಸುಖವಾಗಿ ಹೊರಟುಹೋಗುವರು. ನಮ್ಮ ವೀರರೊಡನೆ ಸೇರಿ ನಿನ್ನ ಪತಿಯಾದ 
ಪಾರ್ಥನನ್ನು ನಾನು ಬರುವವರೆಗೂ ರಕ್ಷಿಸಿಕೊಂಡಿರು. ಈಗ ದೇವತೆಗಳ ಸಹಿತವಾಗಿ 
ಮೂರು ಲೋಕವೂ ನನ್ನ ಪರಾಕ್ರಮವನ್ನು ನೋಡಲಿ” ಎಂದನು. ಅದನ್ನು ಕೇಳಿ 
ಉಲೂಪಿಯು, “ಎಲೈ ಮೂಢನೆ! ಮಣಿಯನ್ನು ತರುವುದರಲ್ಲಿ ನಿನ್ನ ಪರಾಕ್ರಮವನ್ನು 
ಹೇಳಿಕೊಂಡು, ಮಹಾ ವಿಷವುಳ್ಳ ಆ ಸರ್ಪಗಳನ್ನು ಹೇಗೆ ಅಲ್ಲಗಳೆಯುತ್ತಿರುವೆ! 
ಶೇಷರಾಜನು ಮಾಯಾವಿಯಾಗಿಯೂ, ಮಹಾಕಾಯನಾಗಿಯೂ, ಮನೋವೇಗವುಳವ 
ನಾಗಿಯೂ ಇರುವನಲ್ಲವೆ? ದುರ್ಬಲನಾದ ನೀನು ಬಲಿಷ್ಠನೊಡನೆ ವೈರವನ್ನು ಸಾಧಿಸಲು 
ನಿನಗೆ ನಾಚಿಕೆಯಾಗುವುದಿಲ್ಲವೇ?'' ಎಂದಳು. ಅದಕ್ಕೆ ಬಭ್ರುವಾಹನನು, “ನಾನು ಆಡಿದ 
ಮಾತು ಎಂದಿಗೂ ಸುಳ್ಳಾಗದು. ಕುಪಿತನಾದ ಈಶ್ವರನು ಇಂದ್ರ, ಯಮ, ಕುಬೇರರೂಡನೆ 
ಸೇರಿ ಆ ಸರ್ಪಗಳನ್ನೂ ರಕ್ಷಿಸಿಕೊಂಡಿದ್ದರೂ ನನಗೆ ಭಯವಿಲ್ಲ ಸ್ವಶಕ್ತಿಯಿಂದ ನಾನು 
ದೇವತೆಗಳನ್ನೂ ಸರ್ಪಗಳನ್ನೂ ಚಿತ್ರಪ್ರತಿಮೆಗಳಂತೆ ಮಾಡುವೆನು. ಪಾಂಡುವಿನ 
ಮೊಮ್ಮಗನೂ ಅರ್ಜುನನ ಮಗನೂ ಆದ ನನಗೆ ಭಯವೆಲ್ಲಿಯದು?'' ಎಂದನು. ಅದಕ್ಕೆ 
ಉಲೂಪಿಯು, “ಮಗನೇ! ಸಾಹಸವನ್ನು ಮಾಡಬೇಡ. ನಿನಗೊಂದುಪಾಯವನ್ನು 
ಹೇಳುವೆನು: ನನ್ನ ಮಿತ್ರನಾಗಿಯೂ ಮಂತ್ರಾಲೋಚನೆಯಲ್ಲಿ ಸಮರ್ಥನಾಗಿಯೂ ಇರುವ 
ಪುಂಡರೀಕನೆಂಬ ಮಂತ್ರಿಯೊಬ್ಬನಿರುವನು. ಅವನನ್ನು ಮೊದಲು ಪಾತಾಳಲೋಕಕ್ಕೆ 
ನಮ್ಮ ತಂದೆಯ ಬಳಿಗೆ ಕಳುಹಿಸುವೆನು. ಅವನು ಅವರ ಮನಸ್ಸಿನಲ್ಲಿ ದಯೆಯೂ 
ಸಂತೋಷವೂ ಉಂಟಾಗುವಂತೆ ಮಾಡುವನು. ಬುದ್ದಿಯಿಂದ ಸಾಧ್ಯವಾಗುವ ಕಾರ್ಯವು 
ಶಕ್ತಿಯಿಂದಾಗಲಾರದು. ಬುದ್ಧಿಯಿಂದಲೂ ತಾಳ್ಮೆಯಿಂದಲೂ ಲೋಕದಲ್ಲಿ ಪ್ರಾಣಿಗಳಿಗೆ 
ಕಾರ್ಯ ಸಿದ್ದಿಯಾಗುವುದು. ಬುದ್ಧಿಶಾಲಿಯಾದವನು ಯಾವನು ತಾನೆ ಕ್ಷೇಶಕಾರಿಯಾದ 
ಪೌರುಷವನ್ನು ಮಾಡುವನು?” ಎಂದು ಹೇಳಿ ಮಗನನ್ನು ತಡೆದು, ಆ ಪುಂಡರೀಕನೆಂಬ 
ಪನ್ನಗನನ್ನು ಕರೆದು, ಅರ್ಜುನನ್ನುಳಿಸುವುದಕ್ಕಾಗಿ ಹೀಗೆ ಹೇಳಿದಳು: “ಎಲ್ಫೆ ಪನ್ನಗನೇ! 
ನನ್ನ ಕಂಠಹಾರವನ್ನೂ ಕಿವಿಯ ಓಲೆಗಳನ್ನೂ ತೆಗೆದುಕೊಂಡು ನನ್ನ ಆಜ್ಲೆಯಂತೆ ಶೇಷನ 
ಬಳಿಗೆ ಹೋಗಿ, ನನ್ನ ಮಗನಿಂದ ಅರ್ಜುನನಿಗೂ ವೃಷಕೇತುವಿಗೂ ಆದ ಗತಿಯನ್ನು, 
ಮಹಾತರೊಡನೆ ಸೇರಿ ದುಷ್ಟ ಸಂಗವಿಲ್ಲದವನಾದ ಮಹನೀಯನಾದ ಆತನಿಗ 
ಸಮಯವರಿತು ತಿಳಿಸಿ, ನಿನ್ನ ವಶಕ್ಕೆ ಸಂಜೀವಕಮಣಿಯನ್ನು ಕೊಡುವಂತೆ ಮಾಡು. 
ನನ್ನ ಹಿತಕ್ಕಾಗಿ ಹೊರಡುವ ನಿನಗೆ ಮಾರ್ಗದಲ್ಲಿ ಮಂಗಳವಾಗಲಿ” ಎಂದು ಹೇಳಿದಳು. 


ಅದನ್ನು ಕೇಳಿ ಆ ಪನ್ನಗನು ಆಲೋಚಿಸಿ, ದುಃಖಾಕ್ರಾಂತಳಾದ ಉಲೂಪಿಯನ್ನು 
ಸಮಾಧಾನಗೊಳಿಸಿ, “ಎಲೌ ದೇವೀ! ನಿನ್ನ ಅಪ್ಪಣೆಯಂತೆ ದಿವ್ಯ ಮಣಿಯನ್ನು 
ತೆಗೆದುಕೊಂಡು ಬರುವುದಕ್ಕಾಗಿ ನಾನು, ಸರ್ಪರಾಜನ ಮನೆಗೆ ಹೋಗುವೆನು. ನಿನ್ನ 
ಮಗನೊಡನೆ ನೀನು ಅರ್ಜುನನ ದೇಹವನ್ನು ಕಾಪಾಡಿಕೊಂಡಿರು. ಆತನ ದೇಹವು 
ಬಹುಕಾಲ ಇರಲಾರದು. ಈ ಲೋಕದಲ್ಲಿ ಮೃತರಾದ ಪ್ರಾಣಿಗಳ ದೇಹವು ನಷ್ಟವಾಗಿ 


೧೯೬ ಜೈಮಿನಿ ಭಾರತ 
ಹೋಗುವುದು. ರಾಜಸಭೆಗೆ ಹೋದ ಕಾರ್ಯವು ಬೇಗನೆ ನೆರವೇರದು. ರಾಜರು 
ಬಹುಕಾರ್ಯ ತತ್ಪರರಾದುದರಿಂದ ಸ್ನೇಹವನ್ನು ಸದಿಸುವುದಿಲ್ಲ, ಅರ್ಜುನನ ದೇಹವನ್ನು 
ನಾನು ಕಚ್ಚುತ್ತೇನೆ. ನನ್ನ ವಿಷದಿಂದ ಆತನು ನಾಶವಾಗುವುದಿಲ್ಲ. ರತಿಯು ಮನ್ಮಥನನ್ನು 
ರಕ್ಷಿಸಿಕೊಂಡಿದ್ದಂತೆ, ಅರ್ಜುನನ ದೇಹವನ್ನು ನೀನು ರಕ್ಷಿಸಿಕೊಂಡಿರು'” ಎಂದನು. ಅದಕ್ಕೆ 
ಬಭ್ರುವಾಹನನು, “ನನ್ನೊಡನೆ ಯುದ್ಧಮಾಡಿ ಬಿದ್ದು ಹೋಗಿರುವ ಈ ವೃಷಕೇತುವಿನ 
ದೇಹವನ್ನು ನೀನು ಮೊದಲು ಕಚ್ಚು. ಪಾರ್ಥಸಖನಾದ ಇವನು ತನ್ನ ಜೀವವನ್ನುಳಿಸಿಕೊಳ್ಳಲಿ. 
ಇವನನ್ನು ಬಿಟ್ಟು ನಮ್ಮ ತಂದೆಯು ಪ್ರಾಣಧಾರಣೆಯನ್ನು ಮಾಡನು. ಇವರಿಬ್ಬರಿಗೂ 
ಗಾಯವಿಲ್ಲದಂತೆ ಮಾಡಿ ನೀನು ಹೊರಡು. ಈ ಪಾಂಡವನ ದೇಹವನ್ನು ಈಗ ನಾನು 
ಉಳಿಸುವುದರಲ್ಲಿ ಸಂದೇಹವಿಲ್ಲ” ಎಂದು ಹೇಳಿದನು. 


ಆಗ ಪುಂಡರೀಕನು, ಅವನ ಮಾತಿನಂತೆ ಅರ್ಜುನನನ್ನೂ ವೃಷಕೇತುವನ್ನೂ 
ಕಚ್ಚಿ ನಾಗಪುರಕ್ಕೆ ಹೋಗಿ ಮಹಾ ಸರ್ಪಗಳಿಂದ ಪ್ರಕಾಶಿಸುತ್ತ ಭಯಂಕರವಾಗಿರುವ 
ಅತಳವನ್ನು ನೋಡಿದನು. ಅದು ಸುವರ್ಣಮಯವಾಗಿಯೂ ವಿಸ್ತಾರವಾದ ವನಗಳಿಂದ 
ರಮ್ಯವಾಗಿಯೂ ಹತ್ತು ಸಾವಿರ ಯೋಜನ ವಿಸ್ತಾರವಾದುದೆಂದು ಶಾಸ್ತ್ರಜ್ಞ 
ನಿಷ್ಕರ್ಷಿಸಿರುವುದಾಗಿಯೂ ನಾಗ ಕನ್ಕೆಯರಿಂದ ವ್ಯಾಪ್ತವಾಗಿಯೂ ಮಂಗಳಕರವಾಗಿಯೂ 
ಇದ್ದಿತು. ಅಲ್ಲಿಂದ ಹೊರಟು, ದಿವ್ಯವಾದ ಸಂಪಗೆಯ ಮರಗಳಿಂದ ಶೋಭಿಸುತ್ತಿರುವ 
ವಿತಳವನ್ನೂ ಫಲಭರಿತವಾದ ಸುವರ್ಣ ಶಮೀ ವೃಕ್ಷಗಳುಳ್ಳ ಸುತಲವನ್ನೂ ಬಗೆಬಗೆಯಾದ 
ಪಕ್ಷಿಗಳಿಂದಲೂ ಮಾವಿನ ಮರಗಳಿಂದಲೂ ಚಿತ್ರತರವಾದ ಮಹಾತಲವನ್ನೂ, ಮರಕತ 
ರತ್ನಗಳಿಂದಲೂ ಚಂದನವೃಕ್ಷಗಳಿಂದಲೂ ಶೋಭಿಸುತ್ತಿರುವ ರಸಾತಲವನ್ನೂ, ಅಲ್ಲಿ 
ಉಯ್ಯಾಲೆಯಾಡುತ್ತಿರುವ ಪನ್ನಗಿಯರನ್ನೂ ನೋಡಿ ವಿಸ್ಥಿತನಾದನು. ಬಳಿಕ ಪಾತಾಳವನ್ನು 
ಹೊಕ್ಕು ಭೋಗವತೀ ನದೀ ತೀರದಲ್ಲಿ ದಿವ್ಯ ಚಂಪಕ ಪುಷ್ಪಗಳಿಂದ ಅರ್ಚಿತವಾಗಿಯೂ 
ಸರ್ಪಗಳಿಂದಲೂ ಘನಕುಚೆಯರಾಗಿ ಮೆರೆಯುತ್ತಿರುವ ನಾಗಸ್ತೀಯರಿಂದಲೂ 
ಸ್ತುತಿಸಲ್ಪಡುವುದಾಗಿಯೂ ಇರುವ ಶ್ರೇಷ್ಠತರವಾದ ಹಾಟಕೇಶ್ವರಲಿಂಗವನ್ನು ನೋಡಿ 
ಹೃಷ್ಟನಾಗಿ, ಭೋಗವತಿಯಲ್ಲಿ ಸ್ನಾನಮಾಡಿ ಹಾಟಕೇಶ್ವರನಿಗೆ ನಮಸ್ಕರಿಸಿ ಅಲ್ಲಿಂದ 
ಹೊರಟು, ಪಾಪ ಪರಿಹಾರಕವಾದ ಕಮಲ ಗಂಧದಿಂದಲೂ ದಿವ್ಯ ವೃಕ್ಷಲತೆಗಳಿಂದಲೂ 
ಮಹಾನಾಗಗಳಿಂದ ರಕ್ಷಿತವಾಗಿರುವ ಒಂಬತ್ತು ಅಮೃತಕುಂಡಗಳಿಂದಲೂ ಪ್ರಕಾಶಮಾನ 
ವಾಗಿರುವ ಶೇಷರಾಜನ ಮಹತ್ತರವಾದ ಮಂದಿರವನ್ನು ಹೊಕ್ಕನು. ಎಲ್ಲ ರೀತಿಗಳಿಂದಲೂ 
ಎಲ್ಲ ಕಡೆಗಳಲ್ಲಿಯೂ ಚಿತ್ರತರವಾಗಿಯೂ ಮಂಗಳಕರವಾಗಿಯೂ ನಾನಾ ರತ್ನಖಚಿತ 
ವಾಗಿಯೂ ಬಗೆಬಗೆಯ ಕೊಠಡಿಗಳಿಂದ ಪ್ರಕಾಶಿಸುತ್ತಿರುವುದಾಗಿಯೂ ಸಹಸ್ರ ಫಣೆಗಳುಳ್ಳ 
ಶೇಷರಾಜನಿಂದಲಂಕೃತವಾಗಿಯೂ ಇರುವ ಆ ಮನೆಯನ್ನು ನೋಡಿ, ಅಲ್ಲಿ ತಕ್ಷಕ ಪನ್ನಗ 
ಕರ್ಕೋಟಕಾದಿ ಪನ್ನಗಗಳೊಡನೆ ಕೂಡಿ ಮಹಾತೇಜಸ್ವಿಯಾಗಿ ತ್ರಿಕರಣದಲ್ಲಿಯೂ 
ನಾರಾಯಣಸರಣೆ ಮಾಡುತ್ತ ಕುಳಿತಿರುವ ಶೇಷರಾಜನನ್ನು ಕಂಡು ನಮಸ್ಕರಿಸಿ, ಆತನ 
ಪುತ್ರಿಯು ಕೊಟ್ಟಿರುವ ಕಂಠಹಾರವನ್ನೂ ಕಿವಿಯೋಲೆಗಳನ್ನೂ ತೋರಿಸಿ, ಆ ಪುಂಡರೀಕನು 


ಬಭ್ರುವಾಹನ ವಿಜಯ ೧೯೭ 
ಆತನೆದುರಿಗೆ ಸಭಾ ಮಧ್ಯದಲ್ಲಿ ನಿಂತು, ಆತನನ್ನು ಕುರಿತು, “ಸ್ವಾಮೀ! ಉಲೂಪಿಯು 
ಕಾರ್ಯಾಂತರಕ್ಕಾಗಿ ನನ್ನನ್ನು ನಿನ್ನ ಬಳಿಗೆ ಕಳುಹಿಸಿರುವಳು. ನಾನು ನಿನ್ನನ್ನು 
ಶರಣುಹೊಂದಿರುವೆನು. ನಿನ್ನ ಮೊಮ್ಮಗನು ತಮ್ಮ ತಂದೆಯಾದ ಅರ್ಜುನನನ್ನು 
ಸಂಹರಿಸಿದನು. ಆತನ ಜೀವವನ್ನುಳಿಸುವುದಕ್ಕಾಗಿ ದಿವ್ಯ ಮಣಿಯನ್ನು ಕೊಡಬೇಕು” 
ಎಂದು ಕೇಳಿದನು. 


ಅದನ್ನು ಕೇಳಿ ಶೇಷರಾಜನು, “ಅಯ್ಯಾ! ನನ್ನ ಮಗಳ ಗಂಡನಾದ ಆ ಅರ್ಜುನನು 
ಮಹಾಬಾಹುವಾಗಿಯೂ, ಸವ್ಯಸಾಚಿಯಾಗಿಯೂ, ಶ್ರೀಕೃಷ್ಣನ ಸಾರಥ್ಯವುಳ್ಳವನಾಗಿಯೂ, 
ಯುದ್ಧದಲ್ಲಿ ಈಶ್ವರನನ್ನು ಸಂತೋಷಪಡಿಸಿ ಅವನಿಂದ ವರವನ್ನು ಪಡೆದವನಾಗಿಯೂ, 
ಸುರಾಸುರರಿಗೂ ಅಜೇಯನಾಗಿಯೂ ಇರುವನಲ್ಲವೇ! ಅವನ ಮಾತನ್ನು ಈಶ್ವರನು 
ತೆಗೆದುಹಾಕಲಾರನು. ವಿಷ್ಣು ಭಕ್ತನಾಗಿಯೂ ಧನುರ್ಧರನಾಗಿಯೂ ಇರುವ ಆತನ 
ಪೌರುಷವನ್ನು ನಾನು ಬಲ್ಲೆನು. ಆತನನ್ನು ಕೊಂದವನು ಕೃಷ್ಣನನ್ನು ತಾನೇ ಹೇಗೆ ಬಿಟ್ಟನು? 
ಆ ಪಾರ್ಥನನ್ನು ರಕ್ಷಿಸಲು ಕೃಷ್ಣನನ್ನು ಬಿಟ್ಟರೆ ಮತ್ತಾರು ಸಮರ್ಥರು? ಹೀಗಿದ್ದರೂ ನನ್ನ 
ಮಗಳಾದ ಉಲೂಪಿಯು ಈ ಸಂದರ್ಭದಲ್ಲಿ ಹಿತಕಾರಿಣಿಯಾಗಿ ನಿನ್ನನ್ನು ನನ್ನ ಬಳಿಗೆ 
ಕಳುಹಿಸಲು ಕಾರಣವೇನು? ಅರ್ಜುನನ ಮರಣವನ್ನು ಕೇಳಿ ನನಗೆ ಆಶ್ಚರ್ಯವಂಟಾಗಿದೆ. 
ಎಲ್ಲವನ್ನೂ ವಿಶದವಾಗಿ ತಿಳಿಸು” ಎಂದನು. ಅದಕ್ಕೆ ಪುಂಡರೀಕನು, “ಎಲೈ ಶೇಷರಾಜನೇ! 
ಧರ್ಮನಂದನನು ಯುದ್ಧದಲ್ಲಿ ಭೀಷ್ಮ ದ್ರೋಣ ಮೊದಲಾದ ಜ್ಞಾತಿಗಳನ್ನು 
ಸಂಹರಿಸಿದುದರಿಂದ ದುಃಖಿತನಾಗಿ ಅಶ್ವಮೇಧಯಾಗವನ್ನು ಮಾಡಬೇಕೆಂದಾಲೋಚಿಸಿ 
ಅದಕ್ಕಾಗಿ ಕುದುರೆಯನ್ನು ಅರ್ಜುನನ ರಕ್ಷಣೆಯಿಂದ ಬಿಡಲು, ಅದನ್ನು ಪಾಂಡವಪುತ್ರನಾದ 
ಬಭ್ರುವಾಹನನು ಹಿಡಿದು ಕಟ್ಟಿದನು. ಮಹಾಬಾಹುವಾದ ಅವನಿಗೂ ಪಾರ್ಥನಿಗೂ 
ಮಣಿಪುರದಲ್ಲಿ ಯುದ್ಧವು ನಡೆಯಿತು, ಅರ್ಜುನನು ಗಂಗಾ ಶಾಪಗಸನಾದ ಕಾರಣ 
ತನ್ನ ಮಗನಿಂದ ಹತನಾದನು. ನಿನ್ನ ಮಗಳ ಪ್ರಿಯಪತಿಯಾದ ಆ ಪಾರ್ಥನ 
ಪ್ರಾಣವನ್ನಳಿಸುವುದಕ್ಕಾಗಿ ಉಲೂಪಿಯು ತನ್ನ ಸೇವಕನಾದ ನನ್ನನ್ನು ಕುತೂಹಲದಿಂದ 
ನಿನ್ನ ಬಳಿಗೆ ಕಳುಹಿಸಿರುವಳು. ಈ ಸಂದರ್ಭದಲ್ಲಿ ನಿನಗೆ ಕೀರ್ತಿಯುಂಟಾಗುವ 
ಕಾರ್ಯವನ್ನು ಮಾಡು. ಎಲೈ ಪ್ರಭುವೇ! ಧರ್ಮರಾಜನ ತಮ್ಮನಾಗಿಯೂ ಶ್ರೀಕೃಷ್ಣನ 
ಭಕ್ತನಾಗಿಯೂ, ಮಹಾಕ್ರತುವನ್ನು ಮಾಡಿಸುವವನಾಗಿಯೂ ಇರುವ, ಯುದ್ಧದಲ್ಲಿ 
ಮೃತನಾದ ನಿನ್ನ ಅಳಿಯನನ್ನು ಬದುಕಿಸು. ಮಹಾತಥ ವೈಭವವು ಸರ್ವದಾ ಲೋಕದಲ್ಲಿ 
ಪರೋಪಕಾರಕ್ಕಾಗಿಯೇ ಆಗುವುದು. ದುರ್ಜನರ ಧನವು ಇತರರ ನಾಶಮಾತ್ರಕ್ಕೆ 
ಕಾರಣವಾಗುವುದು. ಮಹಾತನು, ಬಿದ್ದು ಹೋಗಿರುವವರನ್ನು ತಮ್ಮ ಹಣದಿಂದಲೂ 
ನಡತೆಯಿಂದಲೂ ರಕ್ಷಿಸುತ್ತಾರೆ. ವಿಷ್ಣು ಭಕ್ತನಾಗಿಯೂ ಕೃಷ್ಣ ರಕ್ಷಿತನಾಗಿಯೂ ನಿನ್ನ ಮಗಳ 
ಗಂಡನಾಗಿಯೂ ಇರುವವನ ವಿಷಯದಲ್ಲಿ ಹೇಳಬೇಕಾದುದೇನು?'' ಎಂದನು. 

ಶೇಷನು, ಹೀಗೆ ಯಾಚಿಸುತ್ತಿರುವ ಪುಂಡರೀಕನ ಮಾತನ್ನು ಕೇಳಿ ಮಹಾ 
ಸರ್ಪಗಳನ್ನು ಕುರಿತು, “ಎಲೈ ಸರ್ಪಗಳಿರಾ! ದೈವಸಂಕಲ್ಪವನ್ನು ನೋಡಿರಿ. ಪಾರ್ಥನ 


೧೯೮ ಜೈಮಿನಿ ಭಾರತ 
ಜೀವವನ್ನುಳಿಸುವುದಕ್ಕಾಗಿ ನಾನು ಮಣಿಯನ್ನು ಕೊಡುವೆನು. ಪಾರ್ಥನು ಬದುಕದಿದ್ದರೆ 
ನನ್ನ ಧನದಿಂದಲೂ ರಾಜ್ಯದಿಂದಲೂ ದೇಹದಿಂದಲೂ ಪ್ರಯೋಜನವೇನು? ಈಗ 
ಮೃತನಾಗಿರುವ ಅರ್ಜುನನನ್ನು ಅಮೃತದಿಂದಾಗಲಿ ಮಣಿಯಿಂದಾಗಲಿ ಬದುಕಿಸುವೆನು. 
ವಿಷ್ಣುಭಕ್ತನನ್ನುಳಿಸುವುದಕ್ಕಾಗಿ ಕೊಡದೆ ಲೋಭದಿಂದ ನನ್ನಲ್ಲಿಯೇ ಇಟ್ಟುಕೊಂಡು ಅಮೃತವು 
ಗಂಜಿಯಂತೆಯೂ, ಮಣಿಯು ಕವಡೆಯಂತೆಯೂ ಅಲ್ಪ ವಸ್ತುಗಳೆಂದೆನಿಸುವುವು. 
ಅಕೃತ್ಯವನ್ನು ಮಾಡುವವರನ್ನು ದಂಡಿಸುವವನು ಅಶ್ವಮೇಧಕ್ಕೆ ಪ್ರಯತ್ನಪಟ್ಟ ಅರ್ಜುನನನ್ನು 
ದಂಡಿಸಿದ ಶ್ರೀಕೃಷ್ಣನಲ್ಲವೇ! ಆದಕಾರಣ, ನನ್ನ ಆಜ್ಞೆಯಂತೆ ಈ ಪುಂಡರೀಕನು ಮಣಿಯನ್ನು 
ತೆಗೆದುಕೊಂಡು ಹೋಗಿ ವಿಷ್ಣುಭಕ್ತನಾದ ಪಾರ್ಥನನ್ನು ಬದುಕಿಸಲಿ'' ಎಂದು ಹೇಳಿದನು. 
ಆ ಮಾತನ್ನು ಕೇಳಿ ಸರ್ಪಗಳೆಲ್ಲವೂ ಇದು ತಮಗೆ ಅನಿಷ್ಟವೆಂದು ಭಾವಿಸಿ 
ದುಃಖಪಡುತ್ತಿರಲು, ಅವುಗಳಲ್ಲಿ ಬುದ್ಧಿಶಾಲಿಯಾದ ಧೃತರಾಷ್ಟ್ರಕನೆಂಬ ಪನ್ನಗನು ಶೇಷನನ್ನು 
ಕುರಿತು ಈ ವಿಷಯದಲ್ಲಿ ವಿಸ್ತರವಾಗಿ ಪ್ರಸಂಗ ಮಾಡಿದನು : “ಎಲೈ ನಾಥನೇ! 
ಕೊಡಬಾರದ ವಸ್ತುವು ಔದಾರ್ಯವುಳ್ಳವರಿಗೆ ಲೋಕದಲ್ಲಿ ಒಂದೂ ಇಲ್ಲ. ಆದರೂ 
ನಾನು ನನ್ನ ಯೋಗ್ಯತೆಗೆ ತಕ್ಕ ಮಾತನ್ನಾಡುವೆನು. ಎಲ್ಫೆ ರಾಜನೇ! ಮನುಷ್ಯ ಲೋಕದಲ್ಲಿ 
ಮೃತನಾದ ಮನುಷ್ಯನಿಗಾಗಿ, ಜೀವವನ್ನುಳಿಸುವ ಈ ಮಣಿಯನ್ನು ಕೊಡುವುದಕ್ಕೆ ನೀನು 
ಒಪ್ಪಬಹುದೇ? ಗುರುದ್ರೋಹಿಯೂ ಕೃತಘ್ನನೂ ಆಗಿರುವವನಿಗೆ ಯಾವ ಔಷಧಿಯೂ 
ಮಣಿಯೂ ಮಂತ್ರಗಳೂ ದೇವತೆಗಳೂ ಪ್ರಯೋಜಕಗಳಾಗವು. ಅಶಾಶ್ವತರಾದ 
ಮಾನವರು ಮೃತ್ಯುವಿಗೆ ತುತ್ತಾಗಿ ಮೃತಿಯನ್ನು ಹೊಂದಿಯೇ ಹೊಂದುವರು. 
ಫಲದಾಯಕಗಳಾದ ವೃಕ್ಷಗಳು ತಮ್ಮ ಮೂಲವನ್ನು ಇತರರಿಗೆ ತೋರಿಸವು. ನೀನು 
ನಮ್ಮ ಸರ್ವಸ್ಪವಾಗಿಯೂ ಜೀವಪ್ರದವಾಗಿಯೂ ಇರುವ ಮಣಿಯನ್ನು ಕೊಟ್ಟು 
ಬಿಡಲಪೇಕ್ಷಿಸುತ್ತಿದ್ದೀಯೆ. ನಮಗೆ ಗರುಡನೊಡನೆ ಸರ್ವದಾ ಯುದ್ಧ ಪ್ರಸಕ್ತಿ 
ಇಬೀಯಿರುವುದು. ಆ ಗರುಡನು ಮತಂಗಮುನಿಯ ಶಾಪದಿಂದ ಪಾತಾಳವನ್ನು ಪ್ರವೇಶಿಸ 
ದಿರುವನು. ಕೃತಪ್ಲರಾದ ಮನುಷ್ಯರೆಲ್ಲರೂ ಮಣಿಯಿಂದ ಗರ್ವಿತರಾಗಿ ಅಮೃತವನ್ನೂ 
ಅಪಹರಿಸಿ ನಮನ್ನು ವಿಷಭಯಕ್ಕೆ ಗುರಿ ಮಾಡುವರು. ಅಮೃತವನ್ನೂ ಮಣಿಯನ್ನೂ 
ನಾವು ಕಳೆದುಕೊಂಡ ಕೂಡಲೆ ನಮ್ಮಹೆಡೆಗಳಲ್ಲಿರುವ ರತ್ನಗಳನ್ನು ಮೃಗಲೋಚನೆಯರಾದ 
ಸ್ತ್ರೀಯರಾದರೂ ನಮನ್ನು ಲಕ್ಷಿಸದೆ ಕಿತ್ತುಕೊಂಡು ಹೋಗುವರು. ಬಳಿಕ ಎರಡು ತಲೆಯುಳ್ಳ 
ಉರುಸಿಂಗಿ ಹಾವಿನಂತೆ ಆದ ನಮ್ಮ ಜೀವನವು ವ್ಯರ್ಥವಾಗುವುದು. ಪಾರ್ಥನು 
ಸುಂದರವಾದ ಸ್ಥಳವನ್ನು ಕಂಡರೆ ಎಂದಿಗೂ ಬಿಡುವುದಿಲ್ಲ. ವಿಷರಹಿತಗಳಾಗಿಯೂ 
ಸ್ಥಾನಭ್ರಷ್ಟಗಳಾಗಿಯೂ ಐಶ್ವರ್ಯಹೀನಗಳಾಗಿಯೂ ಆದ ಈ ಸರ್ಪಗಳನ್ನು ಹೊಟ್ಟೆಗಿಲ್ಲದ 
ಭಿಕ್ಟುಕರು ತಮ್ಮ ಹೊಟ್ಟೆಯ ಪಾಡಿಗಾಗಿ ಮನೆ ಮನೆಗೂ ಸುತ್ತಿಸುತ್ತ 
ಆಡಿಸುವುದಕ್ಕಾರಂಭಿಸುವರು. ಮಂತ್ರಿಗಳು ಹಿತವಾದ ಆಲೋಚನೆಯನ್ನು ತಮ್ಮಬುದಿಗೆ 
ತಳಿದ ಮಟ್ಟಿಗೆ ದೊರೆಗಳಿಗೆ ತಿಳಿಸಬೇಕಾದುದು ಯೋಗ್ಯವಾಗಿದೆ. ಅವರು ಅದರಂತೆ 
ನಡಯಿಸಲಿ, ಬಿಡಲಿ, ಹೇಗಾದರೂ ಆಗಲಿ'' ಎಂದು ಹೇಳಿದನು. 


ಬಭ್ರುವಾಹನ ವಿಜಯ ೧೯೯ 
ಬಹು ಪರಿತಾಪಕರವಾದ ಆ ಮಾತನ್ನು ಕೇಳಿ ನಸುನಗುತ್ತ, ವಾಗ್ಮಿಯಾದ ಶೇಷನು 
ಧೃತರಾಷ್ಟ್ರಕನನ್ನು ಕುರಿತು, “ಮಹಾತ್ಮನಾದ ಆ ಪಾಂಡವನಿಗಾಗಿ ಮಣಿಯನ್ನು ಕೊಡದೆ 
ನಾನು ನಿನ್ನ ಮಾತಿನಂತೆ ಇಟ್ಟುಕೊಳ್ಳುವುದು ಹೇಗೆ? ನಡೆವಳಿಕೆಯನ್ನು ನಡೆಯಿಸದಿದ್ದರೂ 
ದೇಶದಲ್ಲಾಗಲಿ ಪುರದಲ್ಲಾಗಲಿ ಗ್ರಾಮದಲ್ಲಾಗಲಿ ಮನೆಯಲ್ಲಾಗಲಿ ಮೂರ್ಬನ ಸಹವಾಸ 
ಮಾಡಿದ ಮಾತ್ರಕ್ಕೆ ಅನರ್ಥಗಳುಂಟಾಗುವುವು. ಸಮುದ್ರ, ಪಾತಾಳ, ಬೆಂಕಿ, ಹಳ್ಳ 
ಮೊದಲಾದವುಗಳಲ್ಲಿ ಬಿದ್ದರೂ ಬೀಳಬಹುದು; ಮೂರನ ಸಹವಾಸವನ್ನು 
ಮಾಡಬಾರದು. ನಾನು ಸಂಜೀವಕಮಣಿಯನ್ನು ಕೊಡುವುದರಿಂದ ನನಗೆ ಪುಣ್ಯ 
ಕೀರ್ತಿಯುಂಟಾಗುವುದು. ನಾನು ಮಣಿಯನ್ನು ಕೊಡದೆ ಹೋದರೂ ಅರ್ಜುನನು 
ಬದುಕುವುದಿಲ್ಲವೇನು? ಕೃಷ್ಣನೆಂಬ ಮಣಿಯಿಂದ ಅವನು ಬದುಕಿಕೊಳ್ಳುವನು. ಎಲೈ 
ಮೂಢನೇ! ಆ ಕೃಷ್ಣಮಣಿಯಿಂದಲೇ ಚರಾಚರಾತಕವಾದ ಪ್ರಪಂಚವೆಲ್ಲವೂ 
ಜೀವಿಸುತ್ತಿರುವುದು. ನಾವೂ ಸಂಸಾರ ಸಹಿತರಾಗಿ ಜೀವಿಸುತ್ತ ಚಿರಂಜೀವಿಗಳಾಗಿರುವೆವು. 
ಪೂರ್ವದಲ್ಲಿ ಬ್ರಹಮ ಕೃಷ್ಣನನ್ನು ಪರೀಕ್ಷಿಸುವುದಕ್ಕಾಗಿ ಕರುಗಳೆಲ್ಲವನ್ನೂ ಗೋಪಾಲಕರ 
ಸಹಿತವಾಗಿ ಅಪಹರಿಸಿ ತನ್ನ ಸತ್ಕಲೋಕಕ್ಕೆ ತೆಗೆದುಕೊಂಡು ಹೋದನು. ಗೋಪಾಲರು, 
ಅಲ್ಲಿ ಕೃಷ್ಣನನ್ನು ಕಾಣದೆ, ಬ್ರಹ್ಮನನ್ನು ಅಶಾಶ್ವತನಾದ ಬಾಲನೆಂದು ನಿಂದಿಸಿದರು: "ಕೃಷ್ಣನಿಲ್ಲದ 
ಪು ಸತ್ಯಲೋಕವು ವ್ಯರ್ಥವಾದುದು. ಯಶೋದಾಪುತ್ರನು ನಮನ್ನು ಏಕೆ ಹೀಗೆ 
ವಂಚಿಸಿದನೋ? ಬ್ರಹಮ ಕಮಲದಲ್ಲಿ ಹುಟ್ಟಿದನೆಂಬುದು ಸತ್ಯತಃ ಸುಳ್ಳಾಗಿ ಕಾಣುವುದು. 
ಆ ಕಮಲವು ವಿಷ್ಣುವಿನ ನಾಭಿಯಲ್ಲಿ ಪಾಪ ಭಸದಿಂದ ಹುಟ್ಟಿದುದಾಗಿರಬೇಕು. 
ಹಾಗಿಲ್ಲದಿದ್ದರೆ ಕೃಷ್ಣ ಪ್ರಿಯರಾದ ನಮನ್ನು ಕರ್ಮಜಡರನ್ನಾಗಿ ಮಾಡುವುದು ಹೇಗೆ?' 
ಎಂದುಕೊಳ್ಳುತ್ತಿದ್ದರು. ಬ್ರಹ್ಮನು ಅವರ ಮಾತನ್ನು ಸತ್ಯವೆಂದು ಭಾವಿಸಿದನು. ಆಗ 
ಬಾಲಕನಾದ ವಿಷ್ಣುವು ಹೊಸದಾಗಿ ಕರುಗಳನ್ನೂ ಗೋಪಾಲರನ್ನೂ ನಿರ್ಮಾಣ ಮಾಡಿ 
ಹಸುಗಳನ್ನೂ ಕರುಗಳನ್ನೂ ಸಂತೋಷಗೊಳಿಸಿದನು. ಹೀಗಿರುವಾಗ, ಆ ಕೃಷ್ಣನು, ಮಗನನ್ನು 
ಕಳೆದುಕೊಂಡಿರುವ ಪೃಥೆಯ ದುಃಖವನ್ನು ಪರಿಹರಿಸಲಾರನೇ! ಕೃಷ್ಣನ ಸಾಮರ್ಥ್ಯದಿಂದ 
ತೃಣವು ವಜ್ರವಾಗುವುದು. ವಜ್ರವು ತೃಣವಾಗುವುದು. ಆದಕಾರಣ, ಎಲ್ಫೆ ಸರ್ಪಗಳಿರಾ! 
ನಾನು ಯಾವ ವಿಚಾರವನ್ನೂ ಮಾಡದೆ ಈ ಮಣಿಯನ್ನು ಕೊಡುವೆನು. ಸಾಧುಗಳ 
ಜನ್ಮವು ಲೋಕದಲ್ಲಿ ಪರೋಪಕಾರಾರ್ಥವಾಗಿಯೇ ಇರುವುದು. ಇದನ್ನು ದೇವ ಕಾರ್ಯ 
ಸಂದರ್ಭದಲ್ಲಿ ದಧೀಚಿಯು ತೋರಿಸಿರುವನು'' ಎಂದನು. ಅದನ್ನು ಕೇಳಿ ಧೃತರಾಷ್ಟ್ರಕನು, 
“ಎಲೈ ಶೇಷನೇ! ಪಾರ್ಥನು ಕೃಷ್ಣಮಣಿಯಿಂದ ಜೀವಿಸುವ ಹಾಗಿದ್ದರೆ ನಮ್ಮ ಜೀವಕ್ಕೆ 
ಕಾರಣವಾದ ಈ ಮಣಿಯನ್ನು ಏಕೆ ಕೊಟ್ಟು ಕಳುಹಿಸುತ್ತೀಯೆ? ಎಲ್ಫೆ ಸ್ವಾಮಿಯೇ 
ಗರುಡನ ದೆಸೆಯಿಂದಾಗಬಹುದಾದ ನಮ್ಮ ನಾಶವು ನಿನಗೆ ಇಷ್ಟವಾದ ಪಕ್ಷದಲ್ಲಿ ಈ 
ಮಣಿಯನ್ನು ನೀನು ಕೊಡಬಹುದು. ನಾವು ಇನ್ನು ಮಾತಾಡುವುದಿಲ್ಲ” ಎಂದನು. 

ಜೈಮಿನಿಮಹರ್ಷಿಗಳು ಜನಮೇಜಯರಾಜನನ್ನು ಕುರಿತು ಮತ್ತೆ ಹೀಗೆಂದರು: 
ರಾಜ-ಜನಮೇಜಯ, ಧೃತರಾಷ್ಟಕನ ಆ ಮಾತನ್ನು ಕೇಳಿ ಶೇಷನು ಪುಂಡರೀಕನಿಗೆ 
“ಅಯ್ಯ-ಪುಂಡರೀಕ, ನಮ್ಮಕುಲದವರು ಸಂಜೀವಕಮಣಿಯನ್ನು ಕೊಡಲು ಇಚ್ಛಿಸುವುದಿಲ್ಲ. 
ಆದ್ದರಿಂದ ನೀನು ಬಭ್ರುವಾಹನನ ಬಳಿಗೆ ಹೋಗಿ, ನಾನು ಹೇಳಿದ್ದೇನೆಂದು ಈ ಮಾತನ್ನು 
ತಿಳಿಸು: “ಬಭ್ರುವಾಹನ, ನನ್ನ ಕಡೆಯವರು ಆ ಮಣಿಯನ್ನು ಕೊಡಲು ಸಮತಿಸುವುದಿಲ್ಲ, 
ದುಷ್ಟಪ್ರಾಣಿಗಳ ಜನ್ಮದಿಂದ ಯಾರಿಗೂ ಉಪಕಾರವಿಲ್ಲ! ನೀನು ಶ್ರೀಕೃಷ್ಣನನ್ನು ಕಾರ್ಯ 
ಸಿದ್ಧಿಗಾಗಿ ಆಶ್ರಯಿಸದೆ, ವ್ಯರ್ಥವಾಗಿ ನನ್ನನ್ನು ಬೇಡಲು ಬಂದದ್ದೇಕೆ? ನಾವು 
ಪಾತಾಳವಾಸಿಗಳಾದ್ದರಿಂದ ಏನೋ ಹೆಚ್ಚುಗಾರಿಕೆ ಇದೆಯೆಂದು ಭಾವಿಸಿ, ಮನುಷ್ಯರು 
ನಮಲ್ಲಿ ಪ್ರಾರ್ಥನೆಯನ್ನು ಸಲ್ಲಿಸುತ್ತಾರೆ. ಆದರೆ ನಮಗೆ ಕೈಕಾಲುಗಳೇ ಇಲ್ಲವಾದ್ದರಿಂದ 
ಸದಾ ಭಯಗ್ರಸದರಾಗಿರುತ್ತೇವೆ.” 

ಆಗ ಪುಂಡರೀಕನು ನಿರಾಶನಾಗಿ ಭೂಲೋಕಕ್ಕೆ ಮರಳಿದನು. ಬಭ್ರುವಾಹನನ 
ಸೈನಿಕರಿಂದ ರಕ್ಷಿತವಾದ ಅರ್ಜುನಶರೀರವಿದ್ದ ಸಮರಾಂಗಣಕ್ಕೆ ಅವನು ಬಂದನು. 
ಡೇರೆಗಳಿಂದ ಯುಕ್ತವಾದ ಸಮರಾಂಗಣದಲ್ಲಿ ನೂರಾರು ಕರ್ಪೂರದೀಪಗಳು 
ಉರಿಯುತ್ತಿದ್ದವು. ಶ್ರೀಗಂಧದ ಎಣ್ಣೆಯಿಂದ ಕೆಲವು ದೀಪಗಳು ಬೆಳಗುತ್ತಿದ್ದುವು. 
ಅರ್ಜುನನ ಪತ್ನಿಯರಾದ ಉಲೂಪಿಯೂ ಚಿತ್ರಾಂಗದೆಯೂ “ಅರ್ಜುನ, ಅರ್ಜುನ' 
ಎಂದು ಆತನನ್ನೇ ಧ್ಯಾನಿಸುತ್ತ ಶೋಕಾಕುಲರಾಗಿ ಪುಂಡರೀಕನ ಆಗಮನವನ್ನೇ 
ನಿರೀಕ್ಷಿಸುತ್ತಿದ್ದರು. ಸಂಜೀವ ಕಮಣಿ ಇಲ್ಲದೆ ವ್ಯರ್ಥವಾಗಿ ಹಿಂದಿರುಗಿ ಬಂದ ಆತನನ್ನು 
ಉಲೂಪಿಯು ನೋಡಿದಳು. ಪುಂಡರೀಕನು ಉಲೂಪಿಯನ್ನು ಕುರಿತು “ಮಣಿಯ 
ವಿಷಯವನ್ನೆತ್ತಿದೊಡನೆ ಸರ್ಪಗಳಿಗೆ ಬಹಳ ಕ್ರೋಧ ಉಂಟಾಯಿತು. ಗರ್ವಾಂಧರಾದ 
ಅವರು ಆ ಮಣಿಯನ್ನು ಕೊಡುವುದಿಲ್ಲ. ಪುತ್ರನಾದ ಬಭ್ರುವಾಹನನು ಪಾರ್ಥನ 
ಶರೀರಕ್ಕೆ ಅಗ್ನಿಸ್ಪರ್ಶವನ್ನು ಮಾಡಬೇಕು. ನೀನು ಚಿತೆಯನ್ನು ಪ್ರವೇಶಿಸಬೇಕು. ಬೇರೆ 
ದಾರಿ ಇಲ್ಲ” ಎಂದನು. ಪುಂಡರೀಕನ ನುಡಿಯನ್ನು ಕೇಳಿದೊಡನೆ ಬಭ್ರುವಾಹನನು 
ರೋಷಾವಿಷ್ಣನಾದನು. ಜನಮೇಜಯ, ಏನು ಹೇಳೋಣ! ಒಡನೆಯೇ ಅವನು 
ಯುದ್ಧಕ್ಕೆ ಸಜ್ಜಾಗಿ ಹೊರಡುವಂತೆ ತನ್ನ ಸೇನೆಗೆ ಆಜ್ಞಾಪಿಸಿ ತಾನೂ ಹೊರಟನು. ಆತನು 
ಪಾರ್ಥನ ದೇಹವನ್ನು ಕಾಯುವಂತೆ ರಕ್ಷಾಣಾವ್ಯವಸ್ಥೆಯನ್ನು ಮಾಡಿ, ಶರರಾಶಿಗಳನ್ನು 
ತೆಗೆದುಕೊಂಡು, ಕಣ್ಣುಗಳಿಂದ ಕೆಂಗಿಡಿಗಳನ್ನುಗುಳುತ್ತ “ಶೇಷನೆಲ್ಲಿ? ವಾಸುಕಿ ಎಲ್ಲಿ? 
ತಕ್ಷಕಾದಿ ಸರ್ಪಗಳು ಇರುವ ಸ್ಥಳವೆಲ್ಲಿ? ಕರ್ಕೋಟ, ಶಂಖ, ಕುಲಿಕ, ಧೃತರಾಷ್ಟ್ರ 
ಎಂಬವರು ಎಲ್ಲಿದ್ದಾರೆ? ಸಂಜೀವಕಮಣಿಯನ್ನು ಅವರಿಂದ ಬಲಾತ್ಕಾರವಾಗಿ ಕಿತ್ತು 
ತರುವೆನು! ಅಮೃತವನ್ನು ಸಹ ದೇವಲೋಕದಿಂದ ತರುವೆನು! ಅವರ ಐಶ್ಚರ್ಯವನ್ನು 
ಸೂರೆಮಾಡುವೆನು! ಧರ್ಮರಾಜನ ತಮ್ಮನೂ ಶ್ರೀಕೃಷ್ಣನ ಭಕ್ತನೂ ನನ್ನ ತಂದೆಯೂ 
ಆದ ಪಾರ್ಥನು ನನ್ನೆದುರಿಗೆ ಮೃತನಾಗಿ ಬಿದ್ದಿರುವನೆಂಬುದು ಹೇಗಾದೀತು? ಈ ದಿನ 

ಸರ್ಪಗಳೆಲ್ಲವೂ ನಿಶ್ರೇಷವಾಗಿ ತೊಡದು ಹೋಗುವುದನ್ನು ನನ್ನ ಸೈನಿಕರು ನೋಡಲಿ! 
ಈ ಪಾರ್ಥನಿಗೋಸ್ಕರ ಸಕಲಸರ್ಪಗಳೂ ಪಾತಾಳದಲ್ಲಿ ಸುಟ್ಟು ಉರಿದು 
ಹೋಗುವುದನ್ನು ಸೈನಿಕರು ಕಾಣಲಿ! ಭೋಗವತೀನಗರದಲ್ಲಿ ಹರಿಯುವ ನೀರು ನನ್ನ 
ಬಾಣಜಾಲಗಳ ಹೊಡೆತದಿಂದ ಪುಟಿದೆದ್ದು ಈ ಪಾಂಡವನ ದೇಹವನ್ನು ತೊಳೆಯಲಿ! 
ಸಂಜೀವಕಮಣಿಯನ್ನು ಮಾತ್ರವೇ ಅಲ್ಲ, ಸರ್ಪಗಳ ಸಕಲ ರತ್ನಗಳನ್ನೂ ನಮ್ಮ 
ಸ್ತ್ರೀಯರು ಲೀಲೆಯಿಂದ ತಂದು ತುಂಬಿಕೊಳ್ಳಲಿ! ಈ ಯುದ್ಧದಲ್ಲಿ ನನ್ನಿಂದ ಹತರಾದ 
ಸಕಲ ಪಾಂಡವಯೋಧರೂ ಸಂಜೀವಕಮಣಿಯಿಂದ ಬದುಕಲಿ! ಶೇಷನಿಗೋಸ್ಕರ 
ಸಾಕ್ಲಾತ್‌ ಶಂಕರನೇ ಬಂದು ಎದುರಿಸಿದರೂ ಆತನನ್ನು ನನ್ನ ಶಿರಸ್ಸಿನಿಂದ* 
ತಡೆಗಟ್ಟುವೆನು! ಸಂದೇಹವಿಲ್ಲ ಈ ಚರಾಚರಾತಕ್ರವಾದ ಜಗತ್ತು ನನ್ನ ಬಾಣಗಳಿಂದ 
ತುಂಬಿ ಹೋಗುವುದನ್ನು ಜನರು ವೀಕ್ಷಿಸಲಿ!' ಎಂದು ಆರ್ಭಟಿಸಿದನು. 


ಅನಂತರ ಪಾಂಡವಸುತನಾದ ಬಭ್ರುವಾಹನನು ವರಬಲದಿಂದ ತಾನೊಬ್ಬನೇ 
ದುರ್ಜಯನಾದರೂ ಸೇನಾಪರಿವೃತನಾಗಿ ಪಾತಾಳಕ್ಕೆ ಪ್ರಯಾಣಮಾಡಿದನು. ಅಲ್ಲಿಗೆ 
ಹೋಗಿ ಪಾತಾಳದ್ವಾರದಲ್ಲಿ ಸೇನೆಯನ್ನು ವ್ಯೂಹಾಕಾರವಾಗಿ ನಿಲ್ಲಿಸಿದನು. ಬಲಾಢ್ಯನಾದ 
ಬಭ್ರುವಾಹನನು ಕ್ರುದ್ಧನಾಗಿ ಆಗಮಿಸಿದನೆಂಬುದು ಶೇಷನಿಗೆ ತಿಳಿಯಿತು. ಆತನು ತನ್ನ 
ಅಧೀನರಾದ ಸರ್ಪನಾಯಕರನ್ನು ಕರೆಸಿ “ಎಲೈ ಸರ್ಪಗಳಿರಾ, ತಿಳಿಗೇಡಿಯಾದ ಈ 
ಧೃತರಾಷ್ಟ್ರಕನ ದೆಸೆಯಿಂದ ಬಭ್ರುವಾಹನನಿಗೆ ಬಹಳ ರೋಷ ಉಂಟಾಗಿದೆ. 
ಅವಿವೇಕಿಯಾದ ಧೃತರಾಷ್ಟ್ರನೆಂಬ ಮನುಷ್ಯನು ತನ್ನ ಮಕ್ಕಳೆಲ್ಲರೂ ಯುದ್ಧದಲ್ಲಿ 
ಸಾಯುವುದಕ್ಕೆ ನಿಮಿತ್ತನಾದನು. ಹಾಗೆಯೇ ಧೃತರಾಷ್ಟ್ರಕನೆಂಬ ಅವಿವೇಕಿಯಾದ ಪನ್ನಗನು 
ನಮ್ಮೆಲ್ಲರ ಸಾವಿಗೆ ನಿಮಿತ್ತನಾದನು! ಈ ದಿನ ಶ್ರೀಕೃಷ್ಣಭ್ಛತ್ಯನಾದ ಬಭ್ರುವಾಹನನು 
ಕಾಲಾನಲಜ್ವಾಲೆಯಂತೆ ಜ್ವಲಿಸುವ ಘೋರಶರಜಾಲಗಳಿಂದ ಈ ರಸಾತಳವನ್ನು ಸುಟ್ಟು 
ಬೂದಿಮಾಡುವನೆಂದೇ ತಿಳಿಯುತ್ತೇನೆ. ಅವನನ್ನು ಜಯಿಸುವವರು ಯಾರಿದ್ದಾರೆ, ಮುಂದೆ 
ಬರಲಿ! ವೀರಾಗ್ರಣಿಯಾದ ಈ ಧೃತರಾಷ್ಟ್ರಕನು ಆತನನ್ನು ಜಯಿಸುವನೇನೊ! ಬೀಜಕ್ಕೆ 
ತಕ್ಕ ಫಲ! ಎಂತಹ ಬೀಜವನ್ನು ಬಿತ್ತುವನೋ ಅಂತಹ ಫಲವನ್ನು ತಿನ್ನಬೇಕು! ಇರಲಿ; 
ಈಗ ಕರ್ಕೋಟಕ ತಕ್ಷಕಾದಿಗಳು ಯುದ್ಧಕ್ಕೆ ಹೊರಡಲಿ'” ಎಂದು ಆಜ್ಞಾಪಿಸಿದನು. 


ಒಡನೆಯೇ ರಾಜಾಜ್ಞೆಯಂತೆ ಸರ್ಪಸೇನೆಯು ರಣಾಂಗಣಕ್ಕೆ ಧಾವಿಸಿತು. ಇನ್ನೂರು 
ಮುನ್ನೂರು ನಾನೂರು ಹೆಡೆಗಳಿದ್ದ ವಿವಿಧಸರ್ಪನಾಯಕರು ದಿವ್ಯರೂಪವನ್ನು ಧರಿಸಿ 
ಚತುರಂಗಬಲಯುಕರಾಗಿ ಹೊರಟರು. ಅವರು ಘೋರವಿಷವನ್ನುಗುಳುತ್ತ 
ಭೋರ್ಗರೆಯುತ್ತ ಹೋದರು. ದಿವ್ಯಕವಚಗಳನ್ನು ಧರಿಸಿ ಧನುರ್ಧಾರಿಗಳಾಗಿ 
ಮತ್ತಮಾತಂಗಗಳನ್ನೇರಿ ಕೆಲವರು ಹೊರಟರು. ಕೆಲವರು ಕುದುರೆಗಳನ್ನೇರಿದರು. ಕೆಲವರು 


* ಶಿರಸಾ ಸ್ಟೇನ ತಂ ದೇವಂ ವಾರಯಿಷ್ಕೇ ನ ಸಂಶಯಃ - ಎಂದು ಮೂಲದಲ್ಲಿದೆ. “ತಲೆಯಿಂದ 
ಹಣಾಹಣಿಯಾಗಿ ಯುದ್ಧಮಾಡಿ' ಎಂದು ಅರ್ಥವಾಗುತ್ತದೆ. ಅಥವಾ “ತಲೆಬಾಗಿ ವಂದಿಸಿ ಭಕ್ತಿಬಲದಿಂದ 
ಶಂಕರನನ್ನು ಯುದ್ಧಕ್ಕೆ ಬಾರದಂತೆ ಒಲಿಸಿಕೊಳ್ಳುವೆನು' ಎಂದೂ ಅಭಿಪ್ರಾಯವಾಗಬಹುದು. 


೨೦೨ ಜೈಮಿನಿ ಭಾರತ 
ರಥಗಳನ್ನಡರಿದರು. ಕೆಲವರು ಪದಾತಿಗಳಾಗಿಯೇ ಸಾಗಿದರು. ರತ್ನಭೂಷಿತಗಳಾದ 
ಶಿರಸ್ಸುಗಳಲ್ಲಿ ಆ ಸರ್ಪಯೋಧರು ಕಿರೀಟಗಳನ್ನು ಧರಿಸಿದ್ದರು. ಕೇಯೂರ ಕುಂಡಲ 
ಮೌಕ್ತಿಕಾದಿಗಳಿಂದ ಭೂಷಿತರಾಗಿದ್ದರು. ಐದು ಯೋಜನಗಳವರೆಗೆ ಹಬ್ಬದ ಆ 
ಸರ್ಪಸೇನೆಯು ಬಭ್ರುವಾಹನನನ್ನು ಎದುರಿಸಿತು. ಸರ್ಪಸ್ಸನಿಕರ ಮುಖಗಳಿಂದ 
ಘೋರವಾದ ವಿಷವೃಷ್ಟಿಗಳು ಹೊರಸೂಸಿದವು. ವಿಷಜ್ಞಾಲೆಯ ಕಿಡಿಗಳಿಂದ ತನ್ನ ಸೇನೆಯು 
ಭಸವಾಗುತ್ತಿರುವುದನ್ನು ನೋಡಿ, ಬಭ್ರುವಾಹನನು ತನ್ನ ಪೌರುಷದಿಂದ ಸರ್ಪಗಳನ್ನು 
ಅಡ್ಡಗಟ್ಟಿ ತನ್ನ ಸೇನೆಯನ್ನು ರಕ್ಷಿಸತೊಡಗಿದನು. ಭೀಕರವಾಗಿ ಹೋರಾಡ ತೊಡಗಿದ 
ಮನುಷ್ಯಸೇನೆ ಮತ್ತು ಸರ್ಪಸೇನೆಗಳು ಪ್ರಳಯಕಾಲದಲ್ಲಿ ಹೋರಾಡುವ ಎರಡು 
ಧ್ರುವತಾರೆಗಳಂತೆ ಕಾಣಿಸಿದವು. ಬಾಣ, ಖಡ್ಗ, ಗದೆ, ಪ್ರಾಸ, ಕುಂತ-ಮುಂತಾದ 
ಆಯುಧಗಳ ಪ್ರಹಾರಗಳಿಂದ ರಣರಂಗವು ಭೀಷಣವಾಯಿತು. ಬ್ರಹ್ಮ ಇಂದ್ರ, ಚಂದ್ರ 
ಮೊದಲಾದ ದೇವತೆಗಳು ಆಕಾಶದಲ್ಲಿ ಬಂದು ನೆರೆದರು. ನಾಗರಾಜನಾದ ಶೇಷನಿಗೆ 
ಜಯವಾಗುವುದೆಂದು ಕೆಲವರೂ ಅರ್ಜುನಪುತ್ರನಾದ ಬಭ್ರುವಾಹನನಿಗೆ 
ಜಯವಾಗುವುದೆಂದು ಕೆಲವರೂ ಹೇಳಿಕೊಳ್ಳುತ್ತಿದ್ದರು. ಆ ಯುದ್ಧದಲ್ಲಿ ಮಾನವಸ್ಯನಿಕರು 
ಸರ್ಪಗಳಿಂದ ದಷ್ಟರಾಗಿ ವಿಷವೇಗವನ್ನು ತಾಳಲಾರದೆ ಸಾವಿರಗಟ್ಟಲೆ ನಾಶಹೊಂದಿದರು. 
ಧೃತರಾಷ್ಟ್ರಕನು ಶಸ್ತಾಸ್ತ್ರಗಳಿಂದ ಹೋರಾಡಿ ಪಾರ್ಥತನಯನ ಇಪ್ರತೊಂದು ಸಾವಿರ 
ಯೋಧರನ್ನು ಕೊಂದು ಹಾಕಿದನು. ಆಗ ಮಹಾಬಾಹುವಾದ ಬಭ್ರುವಾಹನನು 
ರೋಷಾವಿಷ್ಟನಾಗಿ ಭೀಕರಯುದ್ಧವನ್ನಾರಂಭಿಸಿ ಧೃತರಾಷ್ಟಕನ ರಥವನ್ನೂ ಅಶ್ವಗಳನ್ನೂ 
ಧ್ವಂಸಗೊಳಿಸಿದನು. ಮಹಾಮಹಿಮನಾದ ಶ್ರೀಕೃಷ್ಣನನ್ನು ಧ್ಯಾನಿಸುತ್ತ ಆ ವೀರನು 
ಬಾಣಜಾಲಗಳಿಂದ ಸರ್ಪನಾಯಕರನ್ನು ಘಾತಿಸಿದನು. ಜನಮೇಜಯ, ಆ ರಣಾಂಗಣದಲ್ಲಿ 
ಬಭ್ರುವಾಹನನ ಶರಗಳಿಂದ ವಿಭಿನ್ನವಾದ ಸರ್ಪಶಿರಸ್ಸುಗಳಿಂದ ಮಣಿಗಳು ಸಿಡಿದು, 
ತಾರೆಗಳಂತೆ ಗಗನದಿಂದ ಉದುರುತ್ತಿದ್ದವು! ಮಹಾವಿಷಧಾರಿಗಳಾದ ಘೋರಸರ್ಪಗಳು 
ಸುತ್ತಲೂ ಕವಿದಿರಲಾಗಿ, ರುದ್ರಾಕಾರನಾದ ಬಭ್ರುವಾಹನನು ರುಷ್ಪನಾದ ಪರಮೇಶ್ವರ 
ನಂತೆಯೂ ಯಮುನಾಜಲದಲ್ಲಿ ಕಾಳಿಯಮರ್ದನವನ್ನಾರಂಭಿಸಿದ ಶ್ರೀಕೃಷ್ಣನಂತೆಯೂ 
ಮೆರೆದನು. ಆ ಸರ್ಪಗಳ ಹೆಡೆಗಳ ಫೂತ್ಕಾರದಿಂದ ಭುಗಿಲೆದ್ದ ವಿಷಜ್ವಾಲೆಯು ಸೈನಿಕರನ್ನು 
ಸುಟ್ಟು ಬೂದಿಮಾಡುತ್ತಿರಲಾಗಿ, ಬಭ್ರುವಾಹನನು ಸರ್ವನಾಗವಿದ್ವ್ದಂಸಕವಾದ 
ಭೀಮಾಕೃತಿಯ ಮಯೂರಾಸ್ತವನ್ನು ಪ್ರಯೋಗಿಸಿದನು. ಆಮೇಲೆ ಮಧ್ವಸ್ವವನ್ನು 
ಪ್ರಯೋಗಿಸಿ ಸರ್ಪಗಳ ಮೇಲೆ ಜೇನು ಸುರಿಯುವಂತೆ ಮಾಡಿದನು. ಜೇನಿನಲ್ಲಿ ಸಿಕ್ಕಿ 
ಹೊರಳಾಡುತ್ತಿದ್ದ ಸರ್ಪಗಳನ್ನು ಬಾಣರಾಶಿಗಳಿಂದ ತರಿದನು. ಅನಂತರ ಬಭ್ರುವಾಹನನು 
ಪಿಪೀಲಿಕಾಸ್ತವನ್ನು ಪ್ರಯೋಗಿಸಲು, ಇರುವೆಗಳ ಹಿಂಡು ಉದ್ಭವಿಸಿ ಸರ್ಪಗಳನ್ನು 
ಕಚ್ಚತೊಗಿದವು! ಆ ಇರುವೆಗಳು ಧೃತರಾಷ್ಟಕನನ್ನು ಕಚ್ಚಿ, ಮಾಂಸವನ್ನು ಮುಕ್ಕಿ, 
ಮೂಳೆಗಳನ್ನು ಕೊರೆದು, ಮಜ್ಜೆಯನ್ನು ಭೇದಿಸಿ, ಅವನ ದೇಹವನ್ನು ಹುಣಿಸೆಹಣ್ಣಿನಂತೆ 
ಭಗ್ನಗೊಳಿಸಿ ಪೊಟರೆಗಳನ್ನು ಮಾಡಿಕೊಂಡವು! ಈ ಪ್ರಕಾರವಾಗಿ ಧೃತರಾಷ್ಟ್ರಕನು 


ಶ್ರೀಕೃಷ್ಣಾಗಮನ ೨೦೩ 
ಪಿಪೀಲಿಕಾಸ್ತದ ಪ್ರಭಾವದಿಂದ ಮುಂದೆ ಹೆಜ್ಜೆ ಇಡಲೂ ಸಮರ್ಥನಾಗಲಿಲ್ಲ. ಇತರ 
ಸರ್ಪಗಳೂ ಸಹ ಮಯೂರಾಸ್ತ್ರ ನಕುಲಾಸ್ತ್ರ, ಪಿಪೀಲಿಕಾಸ್ತ್ರ, ಮದ್ವಸ್ತಗಳ ಪೀಡೆಯಿಂದ 
ಕಂಗೆಟ್ಟು ಹೆದರಿ ಧರಣೀಧಾರಿಯಾದ ಶೇಷನಿದ್ದೆಡೆಗೆ ಓಡಿಹೋದವು. 

ಹೀಗೆ ಓಡಿಬಂದ ವಿಚ್ಛಿನ್ನಗಾತ್ರರಾದ ಸರ್ಪನಾಯಕರನ್ನು ನೋಡಿ ಶೇಷನು 
ನಸುನಗುತ್ತ “ಓಹೊ! ಯುದ್ಧಕೋವಿದರಾದ ನೀವು ಒಬ್ಬ ಮನುಷ್ಯನಿಗೆ ಹೆದರಿ 
ಓಡಿಬಂದಿರಾ! ಮಂತ್ರಾಲೋಚನಾನಿಪುಣರಾದ ನೀವೆಲ್ಲರೂ ಸೇರಿ, ನಾನು 
ಕೊಡಬೇಕೆಂದಿದ್ದ ಸಂಜೀವಕಮಣಿಯನ್ನು ಕೊಡಬಾರದೆಂದು ತಡೆದಿರಿ! ನಮ್ಮ 
ಮಂತ್ರೀಶ್ವರನಾದ ಧೃತರಾಷ್ಟ್ರಕನಿಗೆ ಬಭ್ರುವಾಹನನನ್ನು ಅಡ್ಡಗಟ್ಟಲು ಆಗಲಿಲ್ಲವೆ? ಆ 
ಮಣಿಯನ್ನೂ ಅಮೃತವನ್ನೂ ಅವನು ಏಕೆ ರಕ್ಷಿಸಿಕೊಳ್ಳುವುದಿಲ್ಲ! ಎಲೈ ಸರ್ಪಗಳಿರಾ, 
ಸಮರ್ಥನಾದವನಿಗೆ ಧನವನ್ನು ಮಾತ್ರವೇ ಅಲ್ಲ, ಪ್ರಿಯವಾದ ಶರೀರವನ್ನೂ ಸಹ 
ಅರ್ಪಿಸಬೇಕಾಗುತ್ತದೆ. ಅರ್ಪಿಸದಿದ್ದರೆ ಧನವೂ ಶರೀರವೂ ಶಶಾನದಲ್ಲಿರುವ 
ಹೂಮಾಲೆಯಂತೆ  ಶೋಚನೀಯಗಳಾಗುತ್ತವೆ. ಎಲೈ ತಕ್ಷಕಾದಿಗಳಿರಾ, ಆ 
ಪಾರ್ಥಸೂನುವಿಗೆ ಮಣಿ, ಶತಶಲಾಕವಾದ ಛತ್ರ, ಬೆಲೆಬಾಳುವ ಕುಂಡಲಗಳು, 
ದಿವ್ಯರತ್ನಮಯವಾದ ಹಾರ-ಇವುಗಳನ್ನು ಕಾಣಿಕೆಯಾಗಿ ಅರ್ಪಿಸಿರಿ. ಕೇಶವನ 
ಪ್ರಿಯಭಕ್ತನಾದ ಆ ವೀರನು ಇರುವೆಡೆಗೆ ನಾವೆಲ್ಲರೂ ಹೋಗೋಣ. ಆತನು 
ಶರಾಗ್ನಿಯ  ಧೂಮರಾಶಿಗಳಿಂದ ಜಗತ್ತನ್ನು ಮುಚ್ಚಿಬಿಟ್ಟಾನು! ವಸ್ತುತಃ 
ಶೋಚನೀಯವಾದ ಈ ಮಣಿಯಿಂದ ಪಾಂಡವನಿಗೆ ಆಗಬೇಕಾದ್ದೇನು? ತ್ರಿಲೋಕ 
ರಕ್ಷಕನಾದ ಕೇಶವನೇ ಅವನ ಬಳಿಯಲ್ಲಿರುವಾಗ ಇದರಿಂದ ಏನಾದೀತು? 
ಕ್ಷೀರಸಾಗರವಿದ್ದೆಡೆಯಲ್ಲಿ ಮೇಕೆಯ ಹಾಲಿನಿಂದಾಗುವ ಪ್ರಯೋಜನವೇನು? ಶ್ರೀ 
ಹರಿಯೇ ಸನ್ನಿಹಿತನಾದಾಗ ಕಾಮಧೇನು, ಕಲ್ಪವೃಕ್ಷ, ಕಲ್ಪಲತೆಗಳು ಎಣಿಕೆಗೇ 
ಬರುವುದಿಲ್ಲ. ಮಣಿದಾನಕ್ಕೆ ಅಡ್ಡಬಂದ ನೀವೆಲ್ಲರೂ ಹೀಗೆ ಕಾಣಿಕೆಗಳನ್ನರ್ಪಿಸಿ 
ಪ್ರಾಯಶ್ಚಿತ ಮಾಡಿಕೊಳ್ಳಬೇಕು. ಅರ್ಜುನನಿಗೋಸ್ಕರ ಮಣಿಪುರಕ್ಕೆ ಶ್ರೀಕೃಷ್ಣನು 
ಆಗಮಿಸುವನು. ಗರುಡಾರೂಢನಾಗಿಯೂ ಮೃತ್ಕುನಾಶಕನಾಗಿಯೂ ಇರುವ ಆತನ 
ದರ್ಶನವನ್ನು ಪಡೆಯಿರಿ. ಭಕ್ತಿ ನಮ್ರವಾದ ಕಣ್ಣುಗಳಿಂದ ಅವನನ್ನು ಯಾರು 
ನೋಡುತ್ತಾರೋ ಅಂತಹವರನ್ನು ಗರುಡನೂ ಬಾಧಿಸುವುದಿಲ್ಲ. ಯಮನೂ 
ಬಾಧಿಸುವುದಿಲ್ಲ” ಎಂದು ನುಡಿದನು. ಹೀಗೆ ಹೇಳಿ ಪನ್ನಗೇಶ್ವರನಾದ ಆದಿಶೇಷನು 
ಸಂಜೀವಕಮಣಿ, ವಿವಿಧರತ್ನಗಳು, ವಸ್ತಭೂಷಣಗಳು-ಮುಂತಾದ ವಸ್ತುಗಳನ್ನು 
ತೆಗೆದುಕೊಂಡು ಬಭ್ರುವಾಹನನಿಗೆ ಕೊಡುವುದಕ್ಕಾಗಿ ತಾನೇ ಹೊರಟನು. ಈ 
ಪ್ರಕಾರವಾಗಿ ಅವನು ತಂದಿತ್ತ ಮಣ್ಯಾದಿಗಳನ್ನು ಬಭ್ರುವಾಹನನು ಸ್ವೀಕರಿಸಿ 
ಸಂಪ್ರೀತನಾಗಿ ಮಣಿಪುರಕ್ಕೆ ಹಿಂದಿರುಗಿದನು. 

ಎಲ್ಫೆ ಜನಮೇಜಯ ಭೂಪಾಲ, ಇತ್ತಲಾಗಿ ಧೃತರಾಷ್ಟ್ರಕನಿಗೆ ಮನಸ್ಸಿನಲ್ಲಿ ಬಹಳ 
ಖೇದವಾಯಿತು. ಅವನು ಏನು ಮಾಡಿದನೆಂಬುದನ್ನು ಹೇಳುತ್ತೇನೆ, ಗಮನವಿಟ್ಟು ಕೇಳು. 


೨೦೪ ಜೈಮಿನಿ ಭಾರತ 
ಅವನು ತನ್ನ ಇಬ್ಬರು ಮಕ್ಕಳನ್ನು ಕರೆದು ತನ್ನ ಮನೆಯಲ್ಲಿ ಮಂತ್ರಾಲೋಚನೆ ಮಾಡಿದನು. 
ಅವರಲ್ಲಿ ಒಬ್ಬನ ಹೆಸರು ದುಃಸ್ವಭಾವ, ಇನ್ನೊಬ್ಬನದು ದುರ್ಬುದ್ಧಿ! ಧೃತರಾಷ್ಟ್ರಕನು 
ಅವರನ್ನು ಕುರಿತು “ಮಕ್ಕಳಿರಾ, ಬುದ್ಧಿಪೂರ್ವಕವಾಗಿಯೇ ದೊಡ್ಡ ಅನರ್ಥವು 
ನಡೆದುಹೋಯಿತು. ಈಗ ಅರ್ಜುನನು ಬದುಕುತ್ತಾನೆಂದರೆ ನನಗೆ ಸ್ವಲ್ಪವೂ 
ಸಂತೋಷವಾಗದು. ಬಭ್ರುವಾಹನನು ಜಯಶಾಲಿಯಾಗುವುದೂ ಧರ್ಮರಾಜನ 
ಅಶ್ವಮೇಧವು ನಡೆಯುವುದೂ ನನಗೆ ಇಷ್ಟವಲ್ಲ. ನಮಗೂ ಪಾಂಡವರಿಗೂ ಇರುವ 
ವೈರವು ಧೀರ್ಫಕಾಲದಿಂದ ಬಂದದ್ದು. ಈಗ ಇನ್ನೇನು ಮಾಡಬೇಕೆಂಬುದನ್ನು ನೀವು 
ಆಲೋಚಿಸಿ ಹೇಳಿರಿ. ದೂರದರ್ಶಿಯಾದ ನಾನು ಮಣಿಯನ್ನು ಕೊಡಬೇಡವೆಂದು ನಮ್ಮ 
ರಾಜನಿಗೆ ಹೇಳಿ ತಡೆದೆನು. ಆದರೆ ನನ್ನ ಯತ್ನವು ಫಲಿಸಲಿಲ್ಲ” ಎಂದನು. ಆಗ 
ದುರ್ಬುದ್ಧಿಯು “ಓಿ ಮಹಾಬಾಹು, ನೀನು ಚಿಂತಿಸಬೇಡ. ದುರ್ಬುದ್ದಿಯೆನಿಸಿದ ನಾನು 
ಇರುವಾಗ ಧರ್ಮರಾಜನ ಅಶ್ವಮೇಧವು ಎಂದಿಗಾದರೂ ನಡೆದೀತೆ? ನಾನಿರುವ ಕಡೆ 
ಪುಣ್ಯಕಾರ್ಯದ ಮಾತು ಕೂಡ ನಡೆಯಲಾರದು! ನಾನು ನಿನ್ನಿಂದ ಜನಿಸಿದವನಲ್ಲವೆ! 
ನನ್ನ ತಮ್ಮನಾದ ದುಃಸ್ತಭಾವನೂ ನನ್ನಂತಹವನೇ! ನಾವಿಬ್ಬರು ಪುತ್ರರಿರುವಾಗ, ತಂದೆ, 
ನೀನು ಶೋಕಿಸುವುದುಂಟೆ? ನನ್ನ ತಮ್ಮನೊಡನೆ ನಾನು ಯಾರ ಮನೆಯಲ್ಲಿ 
ಉಪಸ್ಥಿತನಾಗುವೆನೋ ಅಲ್ಲಿ ಜಯವೆಂಬುದೇ ಇರುವುದಿಲ್ಲ. ಇನ್ನು ಯಜ್ಞಕಾರ್ಯವು 
ನಡೆಯುವುದೆಂದರೇನು? ಆ ಶತ್ರುಗಳು ನರಕದಲ್ಲಿ ಬೀಳಬೇಕಾಗುವುದೇ ಹೊರತು 
ಅವರಿಗೆ ಧರ್ಮದಲ್ಲಿ ಬುದ್ಧಿಯು ಎಂದಿಗೂ ಜನಿಸದು. ನಮ್ಮ ರಾಜನು ಪಾರ್ಥನನ್ನು 
ಬದುಕಿಸುವುದಕ್ಕೆ ತೊಡಗಿರುವನಷ್ಟೆ. ನೀನು ರಾಜನ ಬಳಿಗೆ ಹೋಗು. ನಾನು ಮೊದಲೇ 
ಹೋಗಿ ಅರ್ಜುನನ ಶಿರಸ್ಸನ್ನು ತಂದು ಘೋರಾರಣ್ಯದಲ್ಲಿ ಎಸೆದು ಬಿಡುವೆನು. ಅವರು 
ಆತನನ್ನು ಹೇಗೆ' ಬದುಕಿಸುವರೋ ನೋಡೋಣ!” ಎಂದು ಹೇಳಿ ತಂದೆಯನ್ನು ಸಂತೈಸಿ 
ತನ್ನ ತಮ್ಮೊಡನೆ ಅರ್ಜುನನ ಕುಂಡಲೋಪೇತವಾದ ಶಿರಸ್ಸನ್ನು ಅಪಹರಿಸುವುದಕ್ಕಾಗಿ 
ತೆರಳಿದನು. ಆ ದುರ್ಬುದ್ದಿಯು ದುಃಸ್ತಭಾವನೊಡನೆ ಭೂಲೋಕಕ್ಕೆ ಬಂದು ಯಾರಿಗೂ 
ಕಾಣದಂತೆ ಅರ್ಜುನನ ಶಿರಸ್ಸನ್ನು ಅಪಹರಿಸಿಕೊಂಡು ಹೋಗಿ ಬಕದಾಲ್ಯನ 
ಶೂನ್ಯಾರಣ್ಯದಲ್ಲಿ ಇದ್ದು ಬಿಟ್ಟನು. ಇತ್ತ ಚಿತ್ರಾಂಗದೆ ಮತ್ತು ಉಲೂಪಿಯರು ತಮ್ಮ 
ಪತಿಯ ಶಿರಸ್ಸನ್ನು ಕಾಣದೆ ಶೋಕಾವಿಷ್ಟರಾಗಿ “ಅಯ್ಯೋ! ಇದೇನಾಗಿಹೋಯಿತು! 
ಪಾಂಡವನು ಸತ್ಯವಾಗಿಯೂ ಮೃತನಾದನೆ! ಶ್ರೀಕೃಷ್ಣನು ಪದೆ ಪದೇ ಕೊಂಡಾಡುತ್ತಿದ್ದ 
ರಮಣೀಯವಾದ ಶಿರಸ್ಸು ಕಾಣದಾಯಿತಲ್ಲ! ಇದನ್ನು ಯಾರು ಅಪಹರಿಸಿರಬಹುದು?” 
ಎಂದು ಗೋಳಾಡತೊಡಗಿದರು. 


ಜನಮೇಜಯ, ಈ ರೀತಿಯಲ್ಲಿ ಅರ್ಜುನನ ಧರ್ಮಪತ್ನಿಯರು ಶೋಕಿಸುತ್ತ 
ಅರ್ಜುನನ ಪಾದಮೂಲದಲ್ಲಿ ಬಿದ್ದು ಆಕ್ರಂದಿಸಿದರು. ಯುದ್ಧರಂಗದ ಮಧ್ಯದಲ್ಲಿ 
ಕೋಲಾಹಲ ಉಂಟಾಯಿತು. ಅಷ್ಟರಲ್ಲಿ ಶೇಷಾದಿಸರ್ಪಗಳಿಂದ ಸಂತೈಸಲ್ಪಟ್ಟ 
ಬಭ್ರುವಾಹನನು ಅವರೆಲ್ಲರಿಂದ ಪರಿವೃತನಾಗಿ ಸಂತೋಷಿಸುತ್ತ ಆ ರಣಭೂಮಿಗೆ 


ಶ್ರೀಕೃಷ್ಣಾಗಮನ ೨೦೫ 
ಬಂದನು. ಸಂಜೀವಕಮಣಿಯನ್ನು ತಂದೆನೆಂದು ಅವನಿಗೆ ಆನಂದವಾಗಿತ್ತು. ಆ ಸಮಯದಲ್ಲಿ 
“ಶಿರಸ್ಸನ್ನು ಯಾರೋ ಒಯ್ದರು! ಯಾರೋ ಒಯ್ದರು! ಮೋಸವಾಯಿತು!'' ಎಂಬ 
ಶಬ್ದಗಳು ಅವನಿಗೆ ಕೇಳಿಸಿದವು. ಅವನು ಧಾವಿಸುತ್ತ ಮುಂದೆ ಬರಲಾಗಿ ತನ್ನ ಈರ್ವರು 
ತಾಯಂದಿರೂ ನೆಲದ ಮೇಲೆ ಬಿದ್ದಿರುವುದನ್ನೂ ಶಿರೋರಹಿತವಾದ ಅರ್ಜುನನ 
ಕಳೇಬರವನ್ನೂ ಕಂಡನು. ರಾಜ, ಏನು ಹೇಳಲಿ! ಬಭ್ರುವಾಹನನು ದುಃಖಾಕ್ರಾಂತನಾಗಿ 
ನೆಲದಲ್ಲೊರಗಿದನು. 


ಯಾವ ದಿನ ಅರ್ಜುನನು ರಣಾಂಗಣದಲ್ಲಿ ಹತನಾಗಿ ಬಿದ್ದನೋ ಅದೇ ದಿನದ 
ರಾತ್ರಿಯಲ್ಲಿ ಕುಂತಿಗೆ ಒಂದು ದುಃಸ್ವಪ್ತವಾಯಿತು. ಎಚ್ಚರವಾದೊಡನೆಯೇ ಅವಳು 
ಸಂಭ್ರಾಂತಳಾಗಿ ಧರ್ಮರಾಯನಿಗೂ ಶ್ರೀಕೃಷ್ಣನಿಗೂ ಕನಸಿನ ವಿಚಾರವನ್ನು ತಿಳಿಸಿದಳು. 
“ನನಗೆ ರಾತ್ರಿ ಒಂದು ಕೆಟ್ಟ ಕನಸು ಬಿದ್ದಿತು. ನಮ್ಮ ಅರ್ಜುನನು ಒಂದು ಎಣ್ಣೆಯ 
ಭಾವಿಯಲ್ಲಿ ಬಿದ್ದಂತೆಯೂ ಆಮೇಲೆ ಒಂದು ಕತ್ತೆಯ ಮೇಲೆ ಕುಳಿತು ದಕ್ಷಿಣದಿಕ್ಕಿಗೆ 
ಹೋದಂತೆಯೂ ಕಂಡೆನು. ಅವನು ಗೋಮಯವನ್ನು ಮೈಗೆ ಬಳಿದುಕೊಂಡು ದಾಸವಾಳ 
ಹೂವಿನ ಮಾಲೆಯನ್ನು ಕೊರಳಿಗೆ ಹಾಕಿಕೊಂಡಿದ್ದನು. ಓ ಕೃಷ್ಣ, ನಿನ್ನ ಗೆಳೆಯನಾದ 
ಅರ್ಜುನನು ಬದುಕಿರುವಂತೆ ತೋರುವುದಿಲ್ಲ. ಅಯ್ಯೋ! ನನ್ನ ಎದೆ ಸೀಳಿಹೋಗುತ್ತಿದೆ. 
ಸುಭದ್ರೆಯ ಬಳೆಯು ಕಳಚಿತು!” ಎಂದು ಗೋಳಾಡಿದಳು. ಆಗ ಶ್ರೀಕೃಷ್ಣನು ಗರುಡನನ್ನು 
ಸದಿಸಿಕೊಳ್ಳಲು ಗರುಡನು ಶೀಘ್ರವಾಗಿ ಬಂದನು. ಜಗದೀಶ್ವರನಾದ ಶ್ರೀಕೃಷ್ಣನು 
ಗರುಡನನ್ನೇರಿ ತನ್ನೊಡನೆ ಭೀಮಸೇನ, ಕುಂತಿ, ದೇವಕಿ ಮತ್ತು ಯಶೋದೆಯರನ್ನು 
ಕುಳ್ಳಿರಿಸಿಕೊಂಡು, ಅರ್ಜುನನು ಹತನಾಗಿ ಬಿದ್ದ ರಣರಂಗಕ್ಕೆ ಬಂದನು. ಅಲ್ಲಿ 
ಬಭ್ರುವಾಹನನು ನಡೆಸಿದ ಹತ್ಯಾಕಾಂಡವನ್ನು ವೀಕ್ಷಿಸಿದನು. ರಾತ್ರಿಯಾಗಿದ್ದರೂ 
ರತ್ನದೀಪಗಳಿಂದಲೂ ಸುವರ್ಣಕುಂಡಲಗಳಿಂದಲೂ ಚಿನ್ನದ ಕಿರೀಟ ಕೈಬಳೆಗಳಿಂದಲೂ 
ಚಂದನಲಿಪವಾದ ತೋಳುಗಳಿಂದಲೂ ರಣರಂಗದಲ್ಲಿ ಬೆಳಕು ಹರಡಿತ್ತು! ಸಾವಿರಾರು 
ಮಂದಿ ಸ್ತ್ರೀಯರು ಅಲ್ಲಿ ನೆರೆದಿದ್ದರು. ಶ್ರೀಕೃಷ್ಣನು “ಭೀಮಸೇನ, ಈ ಸ್ತ್ರೀಯರ 
ಮುಖಚಂದ್ರಗಳ ಎದುರಿನಲ್ಲಿ ಅರ್ಜುನನ ಮುಖಕಮಲವು ಎಲ್ಲಿಯೋ ಬಾಡಿಹೋಗಿರ 
ಬೇಕು!” ಎಂದನು. ಅದಕ್ಕೆ ಭೀಮಸೇನನು “ಶ್ರೀಕೃಷ್ಣನೆಂಬ ಸೂರ್ಯನು ಉದಯಿಸಿದ್ದರಿಂದ 
ನನ್ನ ತಮ್ಮನ ಮುಖಕಮಲವು ಮತ್ತೆ ಅರಳುವುದು!” ಎಂದು ಹೇಳಿದನು. 


ಅಷ್ಟರಲ್ಲಿ ಅವರೆಲ್ಲರೂ ಅರ್ಜುನನ ಕಳೇಬರವಿದ್ದಲ್ಲಿಗೆ ಬಂದರು. ಶ್ರೀಕೃಷ್ಣನು 
ಎಲ್ಲರೊಡನೆ ಗರುಡನಿಂದಿಳಿದು ಅರ್ಜುನನನ್ನು ನೋಡುತ್ತ “ಹಾ! ಅರ್ಜುನ, ಏನು 
ನಡೆಯಿತು? ಯಾವ ವೀರನು ನಿನ್ನನು ಘಾತಿಸಿದನು? ಇತ್ತ ನೋಡು, ನನ್ನ 
ತಾಯಂದಿರಾದ ದೇವಕೀ ಯಶೋದಾದೇವಿಯರೂ ನಿನ್ನ ತಾಯಿಯಾದ ಕುಂತಿಯೂ 
ಭೀಮಸೇನನೂ ನಿನ್ನನ್ನು ನೋಡುತ್ತ ನಿಂತಿದ್ದಾರೆ” ಎಂದು ವಿಲಪಿಸಿದನು. ಆಗ ಭೀಮನು 
“ಗೋವಿಂದ, ನೀನೂ ಸಹ ಈ ರೀತಿಯಲ್ಲಿ ವಿಲಪಿಸುವೆಯಲ್ಲ, ಕತ್ತಲೆಯ ಭಯ 
ಸೂರ್ಯನಿಗೂ ಆಗುವುದುಂಟೆ? ಯುದ್ಧದಲ್ಲಿ ನಮ್ಮ ಕುದುರೆಯನ್ನು ಅಪಹರಿಸಿ 


೨೦೬ ಜೈಮಿನಿ ಭಾರತ 
ಅರ್ಜುನನನ್ನು ಘಾತಿಸಿಹೋದ ಆ ವೀರನಾದರೂ ಯಾವನು? ನಾನು ಇಲ್ಲಿಗೆ 
ಬಂದಿರುವೆನೆಂಬುದು ಅವನಿಗೆ ಮೊದಲು ತಿಳಿಯಲಿ? ಆಹಾ! ಅರ್ಜುನನ ಬಳಿಯಲ್ಲಿ 
ಇನ್ನೊಬ್ಬ ವೀರನು ಹತನಾಗಿ ಬಿದ್ದಿದ್ದಾನೆ. ಅಯ್ಯೋ! ಇವನು ಕರ್ಣಪುತ್ರನಾದ ವೃಷಕೇತು!” 
ಎಂದು ಹೇಳಿ ಸಮೀಪಕ್ಕೆ ಹೋಗಿ ವಿಹ್ವಲನಾಗಿ “ಅರ್ಜುನ, ಅರ್ಜುನ!' ಎನ್ನುತ್ತ 
ಅಳತೊಡಗಿದನು. 


ಆಗ ಬಲಾಢ್ಯನಾದ ಬಭ್ರುವಾಹನನೂ ಅವನ ತಾಯಂದಿರಾದ ಚಿತ್ರಾಂಗದೆ 
ಮತ್ತು ಉಲೂಪಿಯರೂ ಮೂರ್ಛೆಯಿಂದ ಎಚ್ಚತ್ತು, ಶ್ರೀಕೃಷ್ಣನೇ ಮೊದಲಾದವರನ್ನು 
ಕಂಡರು. ಅವರಲ್ಲಿ ಭೀಮನು ಯಾರೆಂಬುದನ್ನು ತಿಳಿದಮೇಲೆ ಬಭ್ರುವಾಹನನು ಅತ್ಯಂತ 
ದುಃಖದಿಂದ ಗೋಳಿಡುತ್ತ ಅವನ ಬಳಿಗೆ ಹೋಗಿ “ಭೀಮಸೇನ, ಪುತ್ರನೆನಿಸಿಕೊಂಡ 
ನಾನು ಪಾಪಿಯಾಗಿದ್ದೇನೆ. ತಂದೆಯನ್ನು ಕೊಂದಿದ್ದೇನೆ. ಈ ಸೈನ್ಯವನ್ನೂ ನಾಶಮಾಡಿ 
ಕರ್ಣಸುತನಾದ ವೃಷಕೇತುವನ್ನು ಯುದ್ಧದಲ್ಲಿ ಸಂಹರಿಸಿದ್ದೇನೆ. ಈ ರೀತಿಯಲ್ಲಿ 
ಅಪರಾಧಿಯಾದ ನನ್ನನ್ನು ಗದೆಯಿಂದ ಬಡಿದು ಸಾಯಿಸಿಬಿಡು! ನನ್ನ ಜೀವಿತವನ್ನು 
ಮುಗಿಸಿಕೊಳ್ಳುವುದಕ್ಕಾಗಿಯೇ ನಾನು ಈ ಯುದ್ಧಕ್ಕೆ ಕೈಹಾಕಿದೆನೆಂದು ಕಾಣುತ್ತದೆ! 
ನಾಗಲೋಕದಿಂದ ಶೇಷನೇ ಮೊದಲಾದವರು ಸಂಜೀವಕಮಣಿಯನ್ನು ತಂದಿದ್ದಾರೆ. 
ಆದರೆ ಅಷ್ಟರಲ್ಲಿ ಯಾವನೋ ದುಷ್ಟನು ನನ್ನ ತಂದೆಯ ಶಿರಸ್ಸನ್ನು ಅಪಹರಿಸಿಬಿಟ್ಟನು'' 
ಎಂದು ಹಲುಬಿದನು. ಅನಂತರ ಶ್ರೀಕೃಷ್ಣನನ್ನು ನೋಡಿ “ಸ್ವಾಮಿ-ಗೋವಿಂದ, ನಿನ್ನ 
ಪಾದಗಳಿಗೆ ವಂದಿಸುತ್ತಿದ್ದೇನೆ, ಕೃಪೆದೋರು. ಸುದರ್ಶನಚಕ್ರದಿಂದ ತಡಮಾಡದೆ ನನ್ನ 
ತಲೆಯನ್ನು ಕತ್ತರಿಸಿಬಿಡು! ಮಧುಸೂದನ, ಹಿಂದೆ ರಾಹುವಿನ ಶಿರಸ್ಸನ್ನು ಕಡಿದು 
ಕೆಡಹಿದೆಯಲ್ಲವೆ? ಹಾಗೆಯೇ ನನ್ನ ಶಿರಸ್ಸನ್ನೂ ಕಡಿದುರುಳಿಸು! ತಾಯಿ ತಂದೆಗಳಾಗಲಿ 
ಬಾಂಧವರಾಗಲಿ ಯಾವಾಗ ಬಂದು ಸಲಹಲಾರರೋ ಆಗ ನೀನು ಬಂದು ಸಲಹುತ್ತೀಯೆ. 
ಹೇ ಸ್ವಾಮಿ, ಪಿತೃಘಾತುಕನಾದ ನಾನು ನಾನಾನರಕಸಾಗರಗಳಲ್ಲಿ ಉರುಳುವೆನು. ಆದರೆ 
ನಿನ್ನ ದರ್ಶನವಾದ್ದರಿಂದ ಯಮನೂ ನನ್ನ ಬಳಿಗೆ ಬರಲು ಅಂಜುವನೆಂದು ತೋರುತ್ತದೆ! 
ನೀನು ಆಗಮಿಸಿದ್ದರಿಂದ ನನಗೆ ಸಾವು ಬರಲಾರದು. ಅವಶ್ಯವಾಗಿ ಒದಗಬೇಕಾದ 
ನರಕವೂ ತಪ್ಪಿತೆಂದು ಕಾಣುತ್ತದೆ! ಈ ಸಮಯದಲ್ಲಿ ನನಗೆ ಮರಣವೇ 
ಅತ್ಯಂತಪ್ರಿಯವಾಗಿದೆ. ಬದುಕಿರುವುದೇ ಮಹ್ರತರವಾದ ಸಂಕಟವನ್ನು ಕೊಡುತ್ತಿದೆ. 
ವಿಷ್ಣುಭಕ್ತರ ಸರ್ವಸ್ವವನ್ನೂ ದೋಚಿದ ಪಾಪಿ ನಾನು. ಈಶ್ವರಾಜ್ಞೆಯನ್ನು ಉಲ್ಲಂಘಿಸಿದೆನು. 
ಹೇ ಜಗನ್ನಾಥ, ರುದ್ರನ ತ್ರಿಶೂಲಕ್ಕಾದರೂ ನನ್ನನ್ನು ಬಲಿಯಾಗಿ ಮಾಡು. ಇಲ್ಲವೇ, 
ನಿನ್ನ ಚಕ್ರದಿಂದಾದರೂ ನನ್ನ ತಲೆಯನ್ನು ತರಿದು ಹಾಕು. ಅಜ್ಜಿಯಾದ ಕುಂತೀದೇವಿಯ 
ಬಳಿಗೆ ಹೋಗಿ ಅವಳನ್ನು ನೋಡಲಾರೆ. ಏಕೆಂದರೆ, ನನ್ನ ತಾಯಿಯ ನಮಸ್ಕಾರವನ್ನು 
ಅವಳು ಸ್ವೀಕರಿಸಲಿಲ್ಲ. ಯಾವ ಮಾತನ್ನೂ ಆಡಲಿಲ್ಲ. ನನ್ನ ತಾಯಿಯನ್ನು 
ಆಶೀರ್ವದಿಸಲಿಲ್ಲ'?” ಎಂದು ವಿಲಪಿಸಿದನು. 


ಪಾರ್ಥ ಸಂಜೀವನ 


ಆಗ ಜನಮೇಜಯನು ಜೈಮಿನಿ ಮುನಿಗಳನ್ನು ಕುರಿತು “ಮುನಿಗಳೆ, ವೀರನಾದ 
ಧನಂಜಯನನ್ನು ಶ್ರೀಕೃಷ್ಣನು ಮಣಿಸ್ಪರ್ಶನದ ಮೂಲಕ ಬದುಕಿಸಿದ ಬಗೆ ಹೇಗೆ? ಅದನ್ನು 
ದಯವಿಟ್ಟು ತಿಳಿಸಿರಿ” ಎಂದು ಕೇಳಿದನು. ಜೈಮಿನಿ ಮುನಿಗಳು ಹೀಗೆಂದರು: 


ಅನಂತರ ನಾಗರಾಜಸುತೆಯಾದ ಚಿತ್ರಾಂಗದೆಯು ಕುಂತಿಯನ್ನು ನೋಡಿ “ದೇವಿ, 
ಪಾರ್ಥನ ಕೈಯನ್ನು ಹಿಡಿದ ವಿಷದಂಷ್ಟೆಯಾದ ಈ ಸರ್ಪಿಣಿಯು ನಿನಗೆ 
ನಮಸ್ಕರಿಸುತ್ತಿದ್ದಾಳೆ! ನೀನು ಗೋಮತಿಯೋ ಹೇಗೆ? ಹಿಂದೆ ಗೋಮತಿ ಎಂಬುವಳು 
ಪುತ್ರಘಾತುಕನಾದ ಪನ್ನಗನನ್ನು ತ್ಯಜಿಸಿದಳಂತೆ. ಹಾಗೆಯೇ ರಾಜಕನ್ಯೆಯಾದ ನೀನು 
ನನ್ನನ್ನು ತ್ಯಜಿಸಿದೆ. ಶಾಪದಂಡದಿಂದ ನನ್ನ ಮುಖವನ್ನು ಭಗ್ಗಗೊಳಿಸು” ಎಂದು ನುಡಿದಳು. 


ಆಗ ಕುಂತಿಯೇ ಮೊದಲಾದ ಸಕಲಸ್ತೀಯರೂ ಗಟ್ಟಿಯಾಗಿ ಅಳತೊಡಗಿದರು. 
“ಹಾ! ಅರ್ಜುನ?” ಎಂದು ಒರಲುತ್ತ ಎಲ್ಲರೆದುರಿಗೆ ನೆಲದಲ್ಲಿ ಕುಸಿದರು. ಆಗ ಶೇಷನು 
ಶ್ರೀಕೃಷ್ಣನಿಗೆ ನಮಸ್ಕರಿಸಿ “ಹೇ ಜಗನ್ನಾಥ, ಹೃಷೀಕೇಶ, ಇದೆಲ್ಲವನ್ನೂ ನೋಡುತ್ತ ನೀನು 
ನಿಂತಿರುವ ಪರಿ ಏನು? ಧರ್ಮರಾಜನ ವಂಶವೆಲ್ಲವೂ ರಸಾತಳದಲ್ಲಿ ಮುಳುಗಿ 
ಹೋಯಿತು. ಹೇ ಕೃಪಾಸಾಗರ, ಈ ಮಣಿಯಿಂದ ಧರ್ಮರಾಜನ ವಂಶವನ್ನು ಮೇಲೆತ್ತು. 
ತಡವೇಕೆ? ಕಲ್ಲಿನಂತಹ ಕಠಿಣ ಹೃದಯರು ಪರರನ್ನು ಮುಳುಗಿಸಿಯಾರು. ಮೇಲೆತ್ತಲಾರರು. 
ಜನಾರ್ದನ, ನಿನ್ನ ಇಚ್ಛಾಮಾತ್ರದಿಂದ ಅಮೃತವಾದರೂ ದೊರೆಯುತ್ತದೆ. ಮಹಾತ್ಮನಾದ 
ಪಾಂಡವನ ವಂಶವು ಈಗಲೇ ಮುಳುಗಿದೆ. ನೀನು ಸುಮನಿದ್ದು ಅದನ್ನು ಇನ್ನೂ ಕೆಳಗೆ 
ತಳ್ಳುವೆಯಲ್ಲ? ಸಕಲರೂ ಹೀಗೆ ಅಳುತ್ತಿದ್ದರೆ ಗತಿ ಏನು? ಪಾರ್ಥನ ಶಿರಸ್ಸು 
ಏನಾಯಿತೆಂಬುದು ನನಗೆ ತಿಳಿಯದು. ಭೂಲೋಕದಿಂದ ಅದನ್ನು ಯಾರು ಎಲ್ಲಿಗೆ 
ಒಯ್ದರೋ ಗೊತ್ತಾಗುವುದಿಲ್ಲ. ಈ ಸಂದರ್ಭದಲ್ಲಿ ಮಹಾವಿಷ್ಣುಸ್ತರೂಪನಾದ ನೀನು 
ಏನು ಮಾಡಬೇಕೆಂಬುದನ್ನು ಮಾಡು” ಎಂದು ಬೇಡಿಕೊಂಡನು. ಶೇಷನ ಪ್ರಾರ್ಥನೆಯನ್ನು 
ಮನ್ನಿಸಿ ವಾಸುದೇವನು "“ಮಂತ್ರಸಂಯುತವಾದ ನನ್ನ ನುಡಿಯನ್ನು ಸಕಲರೂ ಆಲಿಸಿರಿ. 
ಈ ಭೂತಳಲ್ಲಿ ನನ್ನ ಬ್ರಹ್ಮಚರ್ಯವ್ರತಕ್ಕೆ ಯಾವ ಸಂದರ್ಭದಲ್ಲಿಯೂ ಭಂಗವಾಗಿಲ್ಲ 
ವೆಂಬುದು ದಿಟವಾದರೆ, ಅದರ ಪುಣ್ಯಬಲದಿಂದ ಪಾರ್ಥನ ಶಿರಸ್ಸು ಒಡನೆಯೇ ಇಲ್ಲಿಗೆ 
ಬರಲಿ! ಆ ಶಿರಸ್ಸನ್ನು ಅಪಹರಿಸಿದವರು ಭಗ್ನಶಿರಸ್ಕರಾಗಿ ಸತ್ತು ಬೀಳಲಿ! ಇದು ನನ್ನ 
ಆಜ್ಞೆ! ಎಂದು ಹೇಳಿದನು. 

ಜನಮೇಜಯ, ಏನು ಹೇಳಲಿ! ದೇವೇಶ್ವರನು ಹೀಗೆ ನುಡಿದೊಡನೆ ಧೃತರಾಷ್ಟ್ರಕನ 
ಪುತ್ರರಾದ ಈರ್ವರು ಪನ್ನಗರೂ ಸತ್ತು ಹೋದರು! ಪಾರ್ಥನ ಶಿರಸ್ಸು ಒಡನೆಯೇ 
ಅಲ್ಲಿಗೆ ಬಂದಿಳಿಯಿತು! ಶ್ರೀಕೃಷ್ಣನು ಸಂಜೀವಕಮಣಿಯನ್ನು ಶೇಷನ ಕೈಯಿಂದ 
ತೆಗೆದುಕೊಂಡು “ಶಿವನ ಆಜ್ಞೆಯನ್ನು ನನ್ನಂಥವರು ಭಗ್ಗಗೊಳಿಸಬಾರದು. ಶಿವನ 
ಅನುಗ್ರಹದಿಂದಲೇ ಪಾರ್ಥನು ಉಜ್ಜೀವಿತನಾಗಲಿ. ನೀವೆಲ್ಲರೂ ಸಾವಧಾನದಿಂದಿರಿ. 


೨೦೮ ಜೈಮಿನಿ ಭಾರತ 
ನಾನು ಈ ಮಣಿಯನ್ನು ಪಾರ್ಥನ ಹೃದಯದ ಮೇಲೆ ಇಡುತ್ತೇನೆ. ಮೊದಲು ಕರ್ಣಪುತ್ರನು 
ಜೀವಂತನಾಗಲಿ” ಎಂದು ಹೇಳಿ ಮಣಿಯನ್ನು ವೃಷಕೇತುವಿನ ಎದೆಯ ಮೇಲೆ ಇಟ್ಟು 
“ಕರ್ಣಪುತ್ರ, ಎದ್ದೇಳು” ಎಂದನು. ಮಣಿಯನ್ನು ವೃಷಕೇತುವಿನ ದೇಹದ ಮೇಲೆ 
ಇಡುವುದೇ ತಡ, ಒಡನೆಯೇ ಕಬ್ಬಿಣದ ತುಂಡು ಸೂಜಿಗಲ್ಲಿಗೆ ಸೇರಿಕೊಳ್ಳುವಂತೆ, 
ಬಭ್ರುವಾಹನನ ಬಾಣಗಳ ಹೊಡೆತಗಳಿಂದ ಕತ್ತರಿಸಲ್ಪಟ್ಟ ಶಿರಸ್ಸು ದೇಹಕ್ಕೆ ಬಂದು 
ಅಂಟಿಕೊಂಡಿತು! ಧೀರನಾದ ಕರ್ಣಪುತ್ರನು ಮೇಲೆದ್ದು ಬಿಲ್ಲಿಗೆ ಬಾಣಗಳನ್ನು ಹೂಡುತ್ತ 
"ನಿಲ್ಲು, ನಿಲ್ಲು! ಎಂದು ಅಬ್ಬರಿಸಿದನು. ಬಳಿಯಲ್ಲಿಯೇ ವಾಸುದೇವನನ್ನು ಕಂಡು 
ಚಕಿತನಾಗಿ "ಕೃಷ್ಣ, ಕೃಷ್ಣ, ಕೇಶವ!” ಎಂದು ಉದ್ಗರಿಸಿದನು! ಅನಂತರ ವೃಷಕೇತುವು 
ಶ್ರೀಕೃಷ್ಣನಿಗೆ ನಮಸ್ಕರಿಸಲು, ಶ್ರೀಕೃಷ್ಣನು ಅತ್ಕಾನಂದದಿಂದ ಆ ವೀರನನ್ನು ಮುದ್ದಿಸಿದನು. 
ಆಮೇಲೆ ವಾಸುದೇವನು ಮಣಿಯನ್ನು ಅರ್ಜುನನ ಹೃದಯದ ಮೇಲಿರಿಸಲು, 
ಪೂರ್ವೋಕ್ತರೀತಿಯಲ್ಲಿ ಅರ್ಜುನನೂ ಜೀವಂತನಾದನು. ಮಾಯಾಧೀನನಾದ ಮಾನವನು 
ವಿವಿಧ ಭ್ರಾಂತಿಗಳಿಗೆ ಒಳಗಾಗಿ, ಕಡೆಗೆ ಪ್ರಣ್ಯಯೋಗದಿಂದ ನಿರ್ವಿಕಾರನಾದ ಭಗವಂತನನ್ನು 
ಸಾಕ್ಸಾತ್ಕರಿಸಿದಾಗ ಹೇಗೆ ಎಚ್ಚರಗೊಳ್ಳುವನೋ ಹಾಗೆ ಅರ್ಜುನನು ಎಚ್ಚರಗೊಂಡು ಎದ್ದನು. 
ಶ್ರೀಕೃಷ್ಣನ ಬಾಹುಗಳಿಂದ ಸುರಕ್ಷಿತನಾದ ಸವ್ಯಸಾಚಿಯನ್ನು ಆ ಪನ್ನಗರೂ ಮೂವರು 
ವೀರರೂ (ಭೀಮಸೇನ, ವೃಷಕೇತು, ಬಭ್ರುವಾಹನ) ದೃಷ್ಟಿಸಿ ನೋಡಿದರು. ದೇವತೆಗಳು 
ಅರ್ಜುನನ ಶಿರಸ್ಸಿನ ಮೇಲೆ ಪುಷ್ಪವೃಷ್ಟಿಯನ್ನು ಸುರಿಸಿ ವಿವಿಧ ಶಂಖಗಳನ್ನು ಊದಿದರು. 
ಸಮಸ್ತ ಸೈನಿಕರೂ ಆನಂದಿತರಾಗಿ ಅರ್ಜುನನಿಗೂ ಶ್ರೀಕೃಷ್ಣನೇ ಮೊದಲಾದ ಪ್ರಮುಖರಿಗೂ 
ವಂದಿಸಿದರು. ವೀರನಾದ ವೃಷಕೇತುವು ಸಕಲರಿಗೂ ನಮಸ್ಕರಿಸಿ ಭೀಮಸೇನನನ್ನೂ 
ಪುತ್ರಸಂಜೀವನದಿಂದ ಸಂಹೃಷ್ಟಳಾದ ಕುಂತಿಯನ್ನೂ ಸಂದರ್ಶಿಸಿದನು. 

ಅನಂತರ ಶ್ರೀಕೃಷ್ಣನನ್ನು ಹಿಂಬಾಲಿಸಿ ಪ್ರದ್ಯುಮ್ನನೇ ಮೊದಲಾದ ಎಲ್ಲ 
ಪ್ರಮುಖರೂ ಬಭ್ರುವಾಹನನ ರಾಜಧಾನಿಯನ್ನು ಪ್ರವೇಶಿಸಿದರು. ನಗರದಲ್ಲಿದ್ದ ಸಜ್ಜನರಾದ 
ಸಮಸ್ತ ಪ್ರಜೆಗಳೂ ಅವರಿಗೆ ಕಾಣಿಕೆಗಳನ್ನಿತ್ತು ಗೌರವಿಸಿದರು. ಆ ಸಮಯದಲ್ಲಿ 
ಆರುವತ್ತೇಳು ಮಂದಿ ಸುಂದರಿಯರು ಹರ್ಷದಿಂದ ಮೆರವಣಿಗೆಯ ಮುಂದೆ ನರ್ತಿಸುತ್ತ 
ಹೋದರು. ಆ ನಗರದಲ್ಲಿ ಕುಬೇರನಂತೆ ಧನಾಢ್ಕರಾದ ಬಹುಮಂದಿ ಪ್ರಜೆಗಳನ್ನು 
ಶ್ರೀಕೃಷ್ಣಾದಿಗಳು ಕಂಡರು. ಆ ಮಣಿಪುರವನ್ನು ಪತಾಕೆಗಳಿಂದ ಅಲಂಕರಿಸಿದ್ದರು. ವಾದ್ಯಗಳು 
ಧ್ವನಿಗೈಯುತ್ತಿದ್ದವು. ಗಜಾಶ್ವರಥಗಳಿಂದ ಮಣಿಪುರವು ರಂಜಿಸುತ್ತಿತ್ತು. ಕುಬೇರನ 
ಅಲಕಾವತಿಯಂತೆ ವೈಭವಪೂರ್ಣವಾದ ಆ ನಗರವನ್ನು ವೀಕ್ಷಿಸಿ ಎಲ್ಲರೂ ವಿಸಿತರಾದರು. 
ಆಮೇಲೆ ಬಭ್ರುವಾಹನನ ರಾಜಸಭೆಯನ್ನು ಪ್ರವೇಶಿಸಿ ಮುತುಗಳಿಂದ ಮಂಡಿತವಾದ 
ಮಂಟಪದಲ್ಲಿ ಶ್ರೀಕೃಷ್ಣನನ್ನೂ ಅರ್ಜುನನನ್ನೂ ಕುಳ್ಳಿರಿಸಿ ಪ್ರದ್ಯುಮ್ನ ಪ್ರಮುಖರಾದ 
ವೀರನಾಯಕರೂ ಪನ್ನಗರೂ ಹೀಗೆ ಹೇಳಿದರು: “ಅರ್ಜುನ, ಮಗನಿಂದ ಸೈನ್ಯವು 
ಹತವಾಯಿತೆಂದೂ ಮಗನೇ ನಿನ್ನನ್ನು ಕೊಂದು ಬದುಕಿಸಿದನೆಂದೂ ಲಜ್ಜಿತನಾಗಬೇಡ. 
ಮನುಷ್ಯನು ಎಲ್ಲೆಡೆಯೂ ಜಯವನ್ನು ಕೋರಬೇಕು. ಆದರೆ ಪುತ್ರನೊಬ್ಬನಿಂದ ಮಾತ್ರ 


ಪಾರ್ಥ ಸಂಜೀವನ ೨೦೯ 


ಪರಾಜಯವನ್ನು ಬಯಸಬೇಕು! ಧನಂಜಯ, ಗಂಗಾಶಾಪದಿಂದ ನಿನಗೆ ಈ 
ದುರವಸ್ಥೆಯುಂಟಾಯಿತು. ಶ್ರೀಕೃಷ್ಣನ ಅನುಗ್ರಹದಿಂದ ಮತ್ತೆ ಜೀವಂತನಾದೆ. 
ಭೀಮಸೇನಸಹಿತನಾಗಿ ನಿನ್ನ ಪುತ್ರನ ವೈಭವವನ್ನು ನೋಡಿ ಆನಂದಿಸು. ಕಾಂತೆಯರಾದ 
ಚಿತ್ರಾಂಗದೆ ಉಲೂಪಿಯರನ್ನೂ ಕಂಡು ಸಂತೋಷಿಸು. ಬಭ್ರುವಾಹನನು ತನ್ನ ಕೃತ್ಯಕ್ಕಾಗಿ 
ಲಜ್ಜಿತನಾಗಿದ್ದಾನೆ. ಈ ವೀರಪುತ್ರನನ್ನು ಸಂತೈಸು. ಮಗನು ಸಂಪಾದಿಸಿದ ಸಕಲ ರಾಜ್ಯವನ್ನೂ 
ಸ್ವೀಕರಿಸು'' ಎಂದು ಹೇಳಿ ಶ್ರೀಕೃಷ್ಣನನ್ನು ಕುರಿತು ಹೀಗೆಂದರು: “ವಾಸುದೇವ, ನೀನು 
ಮಹಾಬುದ್ಧಿಶಾಲಿ. ಅರ್ಜುನಿಗೆ ಬುದ್ಧಿಯನ್ನು ಹೇಳು. ತಂದೆಮಕ್ಕಳನ್ನು ಜೊತೆಗೂಡಿಸಿ 
ಇಬ್ಬರನ್ನೂ ಸಂತೈಸು. ಇವರಿಬ್ಬರನ್ನೂ ಕುಂತಿ, ದೇವಕಿ, ಭೀಮಸೇನ, ಯಶೋದೆ- 
ಇವರೊಡನೆ ಸೇರಿಸಿ ಮಾತನಾಡಿಸಿ ಸಾಂತ್ಟನಗೊಳ್ಳುವಂತೆ ಮಾಡುವುದು ಯೋಗ್ಯವಾಗಿದೆ. 
ಇತ್ತ ನೋಡು, ವೀರನಾದ ಬಭ್ರುವಾಹನನು ತಲೆಯನ್ನು ತಗ್ಗಿಸಿ ಕುಳಿತಿದ್ದಾನೆ. ತಲೆಯೆತ್ತಿ 
"ಅರ್ಜುನನನ್ನು ನೋಡಲಾರದೆ ಇದ್ದಾನೆ. ತನ್ನ ತಂದೆಯನ್ನು ವಧಿಸಿದ್ದರಿಂದ 
ಪಾಪಿಯಾದೆನೆಂದು ದೇಹವನ್ನು ಬಿಡಲು ಉದ್ದೇಶಿಸಿದ್ದಾನೆ'' ಎಂದರು. 


ಆಗ ಕೀರ್ತಿಶಾಲಿಯಾದ ಬಭ್ರುವಾಹನನು ಶ್ರೀಕೃಷ್ಣನನ್ನೂ ತನ್ನ ತಂದೆಯಾದ 
ಅರ್ಜುನನ್ನೂ ತನ್ನ ಸಿಂಹಾಸನದಲ್ಲಿ ಕುಳ್ಳಿರಿಸಿ “ನಾನು ಹಿಮಾಲಯಕ್ಕೆ ಹೋಗಿ ಈ 
ದೇಹವನ್ನು ತ್ಯಜಿಸುತ್ತೇನೆ. ಇನ್ನು ಯಾವ ವಿಧದಲ್ಲಿಯೂ ನಾನು ಮಾಡಿದ ಪಾತಕವು 
ಈ ದೇಹವನ್ನು ಬಿಡದು. ಶ್ರೀಕೃಷ್ಣಭಕ್ಷನೂ ಧರ್ಮಕಾರ್ಯದಲ್ಲಿ ಉದ್ಯುಕ್ತನೂ ಆದ 
ತಂದೆಯನ್ನು ವಧಿಸಿದ ಪಾಪಿ ನಾನು. ಯಾವ ಬಗೆಯಲ್ಲಿಯೂ ನನಗೆ ಸಮಾಧಾನವಿಲ್ಲ. 
ಆದ್ದರಿಂದ ಈ ಶರೀರವನ್ನು ತ್ಯಜಿಸವೆನು'' ಎಂದನು. ಅದನ್ನು ಕೇಳಿ ಭೀಮಸೇನನು 
“ಎಲ್ಫೆ ವೀರಾಗ್ರಣಿ, ನಿನ್ನ ಶರೀರದಲ್ಲಿ ಪಾತಕವಿರುವುದಾದರೆ ದೇವಕೀನಂದನನಾದ 
ಶ್ರೀಕೃಷ್ಣನು ನಿನ್ನ ಸಮೀಪದಲ್ಲಿಯೇ ಇರುತ್ತಿರಲಿಲ್ಲ! ನಿನ್ನ ತಂದೆಗಳಾದ ನಾವು 
ಪಿತಾಮಹನಾದ ಭೀಷ್ಮನನ್ನೂ ಗುರುವಾದ ದ್ರೋಣನನ್ನೂ ಅಣ್ಣನಾದ ಕರ್ಣನನ್ನೂ 
ಸಂಹರಿಸಿದೆವು. ಆದರೆ ಶ್ರೀಕೃಷ್ಣನಿಂದ ವೀಕ್ಷಿತರಾದ ಪ್ರಯುಕ್ತ ದೋಷವು ತಗುಲದೆ 
ಪಾವನರಾದೆವು. ನಿನ್ನ ತಂದೆಯಾದರೋ ಮತ್ತೆ ಬದುಕಿರುವನು. ಶ್ರೀ ಕೃಷ್ಣನಿಂದ 
ವೀಕ್ಷಿತನಾದ ನಿನ್ನಲ್ಲಿ ಯಾವ ದೋಷವೂ ಉಳಿದಿಲ್ಲ. ನೀನು ಪಾವನನಾದೆ. ಆದ್ದರಿಂದ 
ವತ್ಸ, ಈ ಶೋಕವನ್ನು ತ್ಯಜಿಸಿ ಧರ್ಮರಾಜನ ಅಶ್ವವನ್ನು ಬಿಟ್ಟುಕೊಡು. ಶ್ರೀಕೃಷ್ಣನ 
ಎದುರಿಗೆ ನಿನ್ನ ಪಾತಕವು ಉಳಿದೀತೆ? ಅದಕ್ಕೆ ಯಾವ ಗಣನೆಯುಂಟು? 
ಪಂಚಪಾತಕಗಳನ್ನು ಆಚರಿಸಿದವನೂ ಸಹ ಈತನ ನಾಮಸರಣೆಯಿಂದ ಉದ್ದಾರ 
ವಾಗಿದ್ದಾರೆ. ಮುಂದೆ ನಾಲ್ಕನೆಯ ಕಲಿಯುಗದಲ್ಲಿಯೂ ಮಹಾತೇಜಸ್ವಿಯಾದ ಈ 
ವಿಷ್ಣುವಿನ ನಾಮವೇ ಪಾಪಿಗಳಾದ ಜನರನ್ನು ಪಾವನಗೊಳಿಸುವುದು. ಯಾರ ನಾಲಿಗೆಯು 
ಸದ್ಭಾವನೆಯಿಂದ ಕೃಷ್ಣನಾಮವನ್ನು ನುಡಿಯುವುದೋ ಅವರಿಗೆ ದುಃಖವೆಲ್ಲಿ? ದೈನ್ಯವೆಲ್ಲಿ? 
ಪಾಪಭಯವೆಲ್ಲಿ?'” ಎಂದು ಸಂತೈಸಿದನು. ಅನಂತರ ಶ್ರೀಕೃಷ್ಣನು ಎಲ್ಲರಿಗೂ 
ಬುದ್ಧಿವಾದವನ್ನು ಹೇಳಿ ಅವರ ಶೋಕವೈರಾದಿಭಾವಗಳನ್ನು ಹೋಗಲಾಡಿಸಿದನು. ಎಲ್ಲರೂ 


೨೧೦ ಜೈಮಿನಿ ಭಾರತ 
ಸಂತೃಪ್ಪರಾಗಿ ಆನಂದದಿಂದ ನಲಿದರು. ಮಂಗಳವಾದ್ಯಗಳು ಭೋರ್ಗರೆದವು. ಬೇಕಾದಷ್ಟು 
ದಾನಧರ್ಮಗಳನ್ನು ನಡೆಸಿದರು. ನಡೆದು ಹೋದ ಯುದ್ಧದ ಬಗೆಯನ್ನು ಮಾತಾಡಿಕೊಳ್ಳುತ್ತ 
ವಿಸ್ಸಿತರಾದರು. ಶೇಷಾದಿ ಪನ್ನಗರು ಶ್ರೀಕೃಷ್ಣನನ್ನೂ ವೃಷಕೇತುವನ್ನೂ ಕೊಂಡಾಡಿದರು. 
ಐದನೆಯ ದಿವಸ ಶ್ರೀಕೃಷ್ಣನು ಯಜ್ಞಾಶ್ವವನ್ನು ಸೆರೆಯಿಂದ ಬಿಡಿಸಿದನು. ಕುಂತಿಯು 
ಸೊಸೆಯರೊಂದಿಗೆ ಮೊಮ್ಮಗನ ಮನೆಯಲ್ಲಿ ಆನಂದದಿಂದ ಇದ್ದಳು. ಗಾಯಕರು 
ಹಾಡುತ್ತಲೇ ಇದ್ದರು. ನಟರು ನರ್ತಿಸುತ್ತಲೇ ಇದ್ದರು. 


ಅರ್ಜುನನು ಸಂತೋಷದಿಂದ ತನ್ನ ಮಗನಾದ ಬಭ್ರುವಾಹನನೊಡನೆ 
ಸಿಂಹಾಸನದಲ್ಲಿ ಕುಳಿತಿದ್ದನು. ಆಗ ಕೃಷ್ಣನು “ಅರ್ಜುನ, ಬಭ್ರುವಾಹನನ ಅರಮನೆಯಲ್ಲಿ 
ನಾವೆಲ್ಲರೂ ಸುಖದಿಂದ ಇದ್ದೇವೆ. ಆದರೆ ಐದು ರಾತ್ರಿಗಳು ಕಳೆದು ಹೋದವು, ನೋಡು. 
ಈಗ ಭೀಮಸೇನನು ಕುಂತಿ, ಯಶೋದೆ, ಉಲೂಪಿ ಮೊದಲಾದವರೊಡನೆ 
ಧರ್ಮರಾಜನ ಬಳಿಗೆ ಹೋಗಲಿ. ಚಿತ್ರಾಂಗದೆಯೂ ವಿವಿಧಧನರಾಶಿಯನ್ನು ತೆಗೆಸಿಕೊಂಡು 
ಹಸ್ತಿನಾವತಿಗೆ ಹೋಗಲಿ. ಇವರೆಲ್ಲರೂ ಹೋಗಿ ಯಜ್ಞದ ಕಾರ್ಯವನ್ನು 
ಆರಂಭಿಸಬಹುದೆಂದು ನನಗೆ ತೋರುತ್ತದೆ. ಏಕೆಂದರೆ, ನಾನು ಇತ್ತ ಬಂದುದರಿಂದ 
ಧರ್ಮರಾಜನಿಗೆ ಬಹಳ ಚಿಂತೆಯಾಗಿರುತ್ತದೆ. ನೀನು, ಬಭ್ರುವಾಹನ, ನಾನು, ವೃಷಕೇತು, 
ಹಂಸಧ್ವಜನೇ ಮೊದಲಾದ ಇತರ ವೀರರೂ ಅಶ್ವದ ರಕ್ಷಣೆಗಾಗಿ ನಿಲ್ಲೋಣ. ಪಾರ್ಥ, 
ಇನ್ನೂ ಮುಂದೆ ವಿಷ್ಣುಭಕ್ತರಾದ ಬಹುಮಂದಿ ರಾಜರಿದ್ದಾರೆ. ಅವರನ್ನು ನಾವು 
ಎದುರಿಸಬೇಕಾಗುತ್ತದೆ. ನನಗೂ ಸಹ ಅವರನ್ನು ಸುಲಭವಾಗಿ ಗೆಲ್ಲುವುದು ಶಕ್ಕವಲ್ಲ! 
ಹೀಗಿರುವಾಗ ನಿನ್ನನ್ನು ಬಿಟ್ಟು ನಾನು ಹೋಗುವುದು ಹೇಗೆ?” ಎಂದು ಹೇಳಿದನು. 


ಈ ಪರಿಯಲ್ಲಿ ಮಹಾಭಾಗನಾದ ವಾಸುದೇವನು ಮಂತ್ರಾಲೋಚನೆಯನ್ನು 
ಹೇಳಿ ಭೀಮಸೇನನನ್ನೂ ಕುಂತೀ ಮೊದಲಾದ ಸ್ತ್ರೀಯರನ್ನೂ ಧನರಾಶಿಯೊಡನೆ 
ಹಸ್ತಿನಾವತಿಗೆ ಕಳಿಸಿಕೊಟ್ಟನು. ತಾನು ಯಜ್ಞಾಶ್ವದ ರಕ್ಷಣೆಗಾಗಿ ಕುತೂಹಲದಿಂದ ಉಳಿದನು. 
ಆಮೇಲೆ ಶೇಷಾದಿ ಪನ್ನಗ ಪ್ರಮುಖರು ಸಂತೋಷದಿಂದ ಶ್ರೀಕೃಷ್ಣನಿಗೆ ನಮಿಸಿ ಅವನ 
ಅನುಜ್ಞೆಯನ್ನು ಪಡೆದು ಪಾತಾಳಕ್ಕೆ ಹೊರಟು ಹೋದರು. ಬಭ್ರುವಾಹನನು ಅವರನ್ನು 
ಸತ್ಕರಿಸಿ ಬೀಳ್ಕೊಟ್ಟನು. 


ಈ ಪ್ರಕಾರವಾದ ವಾಸುದೇವಾರ್ಜುನರ ಚರಿತ್ರೆಯನ್ನೂ ಕರ್ಣಪುತ್ರನೊಡನೆ 
ಅರ್ಜುನನು ಜೀವಂತನಾದ ಬಗೆಯನ್ನೂ ಶ್ರದ್ಧೆಯಿಂದ ಯಾರು ಕೇಳುವರೋ ಅವರು 
ಸರ್ವಪಾಪಗಳಿಂದಲೂ ವಿಮುಕ್ತರಾಗುತ್ತಾರೆ. ಇದರಲ್ಲಿ ಸಂದೇಹವಿಲ್ಲ. ಶ್ರೀಕೃಷ್ಣನ 
ಪುಣ್ಯಕರವಾದ ಈ ಕಥಾನಕವನ್ನು ಕೇಳತಕ್ಕವನಿಗೆ ಎಂದಿಗೂ ಅಪಮೃತ್ಯುವಿನ ಭಯವಿಲ್ಲ 


ತಾಮ್ರಧ್ವಜನ ಸಂಭಾಷಣೆ 


ಆಮೇಲೆ ಜನಮೇಜಯರಾಯನು “ಜೈಮಿನಿ ಮಹರ್ಷಿಗಳೆ, ಅನಂತರ 
ಏನಾಯಿತು? ಶ್ರೀಕೃಷ್ಣನಿಂದಲೂ ಇತರ ವೀರರಿಂದಲೂ ಸಮೇತನಾದ ಪಾರ್ಥನು 
ಯಜ್ಞಾಶ್ವವನ್ನು ಹೇಗೆ ರಕ್ಷಿಸಿದನು? ನಿಮ್ಮ ಬಾಯಿಯಿಂದ ಬರುವ ಕಥಾನಕವನ್ನು 
ಕೇಳುತ್ತಿದ್ದರೆ ನನಗೆ ಪರಮ ಸೌಖ್ಯವೆನಿಸುವುದು. ವಾಸುದೇವನ ಚರಿತಾಮೃತವನ್ನು ಕುಡಿದರೆ 
ಹೃದಯಕ್ಕೆ ಆನಂದವಾಗುವುದು. ಕ್ಷೀರಸಮುದ್ರವು ಸ್ವತಃ ಸಂತಾಪಹಾರಿಯೆಂದು ಹೇಳುತ್ತಾರೆ. 
ಅದು ಮಲಯಾನಿಲಯುಕ್ತವಾದ ಚಂದ್ರಕಿರಣಗಳಿಂದ ಶೀತಳವಾಗಿ ಹೂಗಳಿಂದ 
ಅಲಂಕೃತವಾದರೆ, ಇನ್ನೆಷ್ಟು ಸಂತಾಪಹಾರಿಯಾಗಬಹುದು! ಅದರಂತೆಯೇ ನಿಮ್ಮ 
ಮುಖದಿಂದ ಹೊರಬರುವ ರಸವತ್ತಾದ ಈ ಕಥಾಮೃತವು ಪರಮಾಹ್ಲಾದವನ್ನು 
ಉಂಟುಮಾಡುತ್ತಿದೆ. ಭೀಮನು ಹಸ್ತಿನಾವತಿಗೆ ಹೋದ ಮೇಲೆ ಜನಾರ್ದನನು ಏನು 
ಮಾಡಿದನು? ಅದೆಲ್ಲವನ್ನೂ ಕೃಪೆಯಿಂದ ನನಗೆ ಹೇಳಬೇಕು. ಜಗದೀಶ್ವರನಾದ ಶ್ರೀಕೃಷ್ಣನ 
ಮಾಹಾತ್ಮ್ಯವನ್ನು ಕೊಂಡಾಡದಿರುವ ಜನರ ಬಾಯಿಗಳು ಹುಳುಗಳಿಂದ ತುಂಬಿದ 
ಬಿಲಗಳೆಂದು ನಾನು ತಿಳಿಯುತ್ತೇನೆ! ಬಭ್ರುವಾಹನನ ನಗರದಿಂದ ಹೊರಟ ರಾಜಾಶ್ಚವು 
ಯಾವ ಯಾವ ರಾಷ್ಟ್ರಗಳಲ್ಲಿ ಸಂಚರಿಸಿತು-ಎಂಬುದನ್ನು ಹೇಳಿರಿ” ಎಂದನು. ಆಗ ಜೈಮಿನಿ 
ಮುನಿಗಳು ಹೀಗೆಂದರು: 


ಮಹಾರಾಜ, ಬಲಾಢ್ಯರಾದ ಶ್ರೀಕೃಷ್ಣಾದಿಗಳು ಯಜ್ಞಾಶ್ಚವನ್ನು ಮಣಿಪುರದಿಂದ 
ಹೊರಗೆ ಬಿಡಲು ಅದು ಮುಂದಕ್ಕೆ ಪ್ರಯಾಣ ಮಾಡಿತು. ಆ ಅಶ್ವವನ್ನು 
ತಾಮ್ರದ್ವಜನೆಂಬವನು ಕಂಡನು. ಆತನು ತನ್ನ ತಂದೆಯಾದ ಮಯೂರಧ್ವಜನು 
ಯಜ್ಞಾರ್ಥವಾಗಿಯೇ ಬಿಟ್ಟಿದ್ದ ಅಶ್ವವನ್ನು ರಕ್ಷಿಸುತ್ತ ಬರುತ್ತಿದ್ದನು. ಮಯೂರಧ್ವಜನು 
ರತ್ನಪುರದ ದೊರೆ. ಧರ್ಮರಾಯನ ಕುದುರೆಯು ಮಯೂರಥ್ದ್ಪಜನ ಕುದುರೆಯ ಬಳಿಗೆ 
ಹೋಗಿ ಅದನ್ನು ಒದೆಯಿತು! ಮತ್ತೆ ಮುಕ್ತಾಲಂಕೃತವಾದ ಅದರ ಮುಸಡನ್ನು ಕೋಪದಿಂದ 
ಕಚ್ಚಿತು. ಆಗ ಮಯೂರದ್ವಜನ ಕುದುರೆಯೂ ಸಹ ಎರಡು ಕಾಲುಗಳಿಂದ ಇದರ 
ಎದೆಯನ್ನು ಒದೆಯಿತು! ಆಮೇಲೆ ಅವೆರಡು ಅಶ್ವಗಳೂ ತಮ್ಮ ಹೆಗಲನ್ನು 
ತುರಿಸಿಕೊಳ್ಳತೊಡಗಿದವು. ಆಗ ತಾಮ್ರಧ್ವಜನು ಮಂತ್ರಿಯಾದ ಬಹುಲಧ್ವಜನನ್ನು ಕರೆದು 
“ಅದು ಯಾರ ಯಜ್ಞಾಶ್ವವಿರಬಹುದು? ಪತ್ರವನ್ನು ತೆರೆದು ಓದಿನೋಡು' ಎಂದನು. 
ಬಹುಲಧ್ವಜನು ಆ ಕುದುರೆಯನ್ನು ಹಿಡಿದು ನಿಲ್ಲಿಸಿ ಪತ್ರವನ್ನು ಓದಿಕೊಂಡು ಅದರ 
ಸಾರಾಂಶವನ್ನು ತಾಮ್ರಧ್ವಜನಿಗೆ ತಿಳಿಸಿದನು. ಮಂತ್ರಿಯ ನುಡಿಯನ್ನು ಕೇಳಿ ಆ 
ಯುವರಾಜನು ಕುಪಿತನಾಗಿ ಧರ್ಮರಾಜನ ಕುದುರೆಯನ್ನು ಕಟ್ಟಿಹಾಕಿದನು. 
ಕೃಷ್ಣಾರ್ಜುನರಿಂದಲೂ ಪ್ರದ್ಯುಮ್ನ ಅನಿರುದ್ಧ ಹಂಸಧ್ದಜ ಅನುಸಾಲ್ವ ವೃಷಕೇತು ಮುಂತಾದ 
ವೀರರಿಂದಲೂ ರಕ್ಷಿತವಾದ ಅಶ್ವವನ್ನು ತಾಮ್ರಧ್ವಜನು ನಿರ್ಭಯವಾಗಿ ಬಂಧಿಸಿದನು. 
ಅನಂತರ ಸರ್ವಶಸ್ತ್ರಸಂನದ್ಧವಾದ ತನ್ನ ಸೇನೆಯನ್ನು ವ್ಯೂಹಾಕಾರವಾಗಿ ನಿಲ್ಲಿಸುತ್ತ 
“ಬಹುಲಧ್ವಜ, ಯಜ್ಞಧೀಕ್ಷಿತನಾದ ನನ್ನ ತಂದೆಯು ಇದುವರೆಗೆ ಏಳು ಯಾಗಗಳನ್ನು 


೨೧೨ ಜೈಮಿನಿ ಭಾರತ 
ನಡೆಸಿ, ಈಗ ಎಂಟನೆಯ ಯಾಗದಲ್ಲಿ ತೊಡಗಿದ್ದಾನೆ. ಈಗ ನಾವು ರಕ್ಷಿಸುತಿರುವುದು 
ಎಂಟನೆಯ ಅಶ್ವ. ಏಳು ಅಶ್ವಮೇಧಗಳೂ ಶ್ರೀಕೃಷ್ಣನಿಲ್ಲದೆ ನಡೆದುಹೋದವು. ನಮ್ಮ 
ಎಂಟನೆಯ ಅಶ್ವಮೇಧವು ಶ್ರೀಕೃಷ್ಣನೆದುರಿಗೆ ನಡೆಯುವುದು! ನೀವೆಲ್ಲರೂ ಈಗ 
ಶ್ರೀಕೃಷ್ಣನನ್ನೆದುರಿಸಬೇಕಾಗುವುದು. ಎಲೈ ಬುದ್ಧಿಶಾಲಿಯಾದ ಮಂತ್ರಿಯೆ, ಈಗ ಘೋರ 
ಯುದ್ಧವು ನಡೆಯುವುದು!” ಎಂದನು. ಅದನ್ನು ಕೇಳಿ ಬಹುಲಧ್ವಜನು, “ಯುವರಾಜ, 
ಅರ್ಜುನನ ಸೇನಾಬಲ ಅತ್ಯಲ್ಪ. ನಿನ್ನ ವಿಶಾಲವಾದ ಸೇನೆಯೊಳಗೆ ಅದು ಕಾಣದಂತೆ 
ಅಡಗಿಹೋಗುವುದು! ನಿನ್ನ ರಾಷ್ಟ್ರದ ಬಲವನ್ನು ತಿಳಿದವನು ಬಭ್ರುವಾಹನನೊಬ್ಬನೇ. 
ಅಥವಾ ಅವನಿಗೂ ಪೂರ್ಣವಾಗಿ ತಿಳಿದಿಲ್ಲವೋ ಏನೋ! ಬಭ್ರುವಾಹನನು ನಿನ್ನ ತಂದೆಗೆ 
ಒಂದು ಭಾರ ಮುತ್ತುಗಳನ್ನು ಕಪ್ಪವಾಗಿ ಕೊಡುತ್ತಿದ್ದಾನೆ! ಮಯೂರದ್ದಜನ ಅರಮನೆಯಲ್ಲಿ 
ಪ್ರತಿದಿನವೂ ನರ್ತಕಿಯರು ಪುಷ್ಪಾಂಜಲಿಗಳಲ್ಲಿ ಆ ಮುತ್ತುಗಳನ್ನು ಹಿಡಿದು ಧೂಳಿನಂತೆ 
ತೂರಿಬಿಡುತ್ತಾರೆ! ಈ ಗ್ರಾಮದ ಬಳಿಯಲ್ಲಿ ಮಹಾವೀರರಾದ ನಮ್ಮ ಸೈನಿಕರಿಗೆ 
ಘೋರಯುದ್ದವನ್ನು ನೋಡುವ ಪ್ರಸಂಗ ಬಂದೀತೆ? ಶತ್ರುಗಳಲ್ಲಿ ಕೆಲವರು ಅಶಕ್ತರು. 
ಕೆಲವರು ಯುದ್ಧದಲ್ಲಿ ಹತರಾಗಿದ್ದಾರೆ. ನಿರ್ಧನರೂ ಅಪುಷ್ಪರೂ ಅಲ್ಪಪೌರುಷರೂ ಆದ 
ಇವರ ಅಶ್ವವನ್ನು ಬಂಧಿಸಿದರೆ ಎಂತಹ ಯುದ್ಧನಡೆದೀತು!'' ಎಂದನು. ತಾಮ್ರಧ್ವಜನು 
“ಅವರಲ್ಲಿ ಇತರ ವೀರರು ನನ್ನೆದುರಿಗೆ ಯಾವ ಲೆಕ್ಕಕ್ಕೆ ಬಂದಾರು? ವೀರರೂ ಧೀರರೂ 
ಎಂದರೆ ಬಭ್ರುವಾಹನ ಮತ್ತು ಕರ್ಣಪುತ್ರನಾದ ವೃಷಕೇತು. ಇವರಿಬ್ಬರ 
ಪೌರುಷವೆಷ್ಟೆಂಬುದನ್ನು ಒಂದು ರಾತ್ರಿ ನಾರದರಿಂದ ನಾನು ಕೇಳಿದ್ದೇನೆ. ಅಲ್ಲದೆ ಪಾರ್ಥನೂ 
ಕೃಷ್ಣನೂ ನರನಾರಾಯಣರ ಅವತಾರವೆಂದು ಅವರು ಹೇಳಿದರು. ಇನ್ನು ಪ್ರದ್ಯುಮ್ನ, 
ಅನಿರುದ್ಧಮತ್ತು ಸಾತ್ಯಕಿ ಈ ಮೂವರು ಕೃಷ್ಣನಿಗೆ ಸಮಾನರಾದ ವೀರರಂತೆ. ಆದ್ದರಿಂದ 
ಯುದ್ಧವು ನಡೆಯುವುದು! ನಮ್ಮಸೇನೆಯನ್ನು ಅರ್ಧಚಂದ್ರಾಕೃತಿಯ ವ್ಯೂಹದಿಂದ ನಿಲ್ಲಿಸು. 
ಓಹೊ! ಶ್ರೀಕೃಷ್ಣನ ಘೋರವಾದ ಪಾಂಚಜನ್ಯ ಧ್ವನಿಯು ಕೇಳಿಸುತ್ತಿದೆ! ಪಾಂಡವನು 
ದೇವದತ್ತವನ್ನು ಮೊಳಗಿಸುತ್ತಿದ್ದಾನೆ! ರಥಿಕರು ಶಸ್ತಪಾಣಿಗಳಾಗಿ ಅವರ ಯಜ್ಞಾಶ್ವಕ್ಕಾಗಿ 
ಧಾವಿಸಿ ಬರುತ್ತಿದ್ದಾರೆ'' ಎಂದು ಹೇಳಿದನು. ಒಡನೆಯೇ ಸೇನೆಯನ್ನು ವ್ಯೂಹಾಕಾರವಾಗಿ 
ನಿಲ್ಲಿಸಿ ಧೈರ್ಯದಿಂದ ಯುದ್ಧಕ್ಷೆ ಸಜ್ಜಾದನು. 


ವಾಸುದೇವನು ಯುದ್ಧಕ್ಕ್ಯೋಸ್ಕರ ಸಿದ್ಧರಾಗಿದ್ದ ತಾಮ್ರದ್ವಜನನ್ನೂ ಅವನ 
ಯೋಧರನ್ನೂ ನೋಡಿದನು. ಅವನು ಮುಗುಳ್ನಗೆಯನ್ನು ಬೀರುತ್ತ ಅರ್ಜುನನನ್ನು ಕೈಯಿಂದ 
ಮುಟ್ಟಿ “ಪಾರ್ಥ, ಅಗೋ, ಅಲ್ಲಿರುವ ತಾಮ್ರದ್ವಜನನ್ನು ನೋಡು. ಅವನು 
ಮಯೂರದಧ್ವಜನ ಮಗ. ಅವನು ತನ್ನ ಯಜ್ಞಾಶ್ವವನ್ನು ರಕ್ಷಿಸುತ್ತಿರುವಾಗಲೇ ನಿನ್ನ ಅಶ್ವವನ್ನು 
ಬಂಧಿಸಿದನು. ಇಲ್ಲಿ ಘೋರವಾದ ಯುದ್ಧವು ನಡೆಯಲಿದೆ. ಬಹುಮಂದಿ ವೀರರು 
ಮಡಿಯಬಹುದು. ಹರಿಯು ವೇದವನ್ನು ಶಂಖಾಸುರನಿಂದ ಬಿಡಿಸಿ ತಂದಂತೆ ನಿನ್ನ 
ಅಶ್ವವನ್ನು ಈ ಮಹಾವೀರನಿಂದ ಬಿಡಿಸಿಕೊ! ಪ್ರದ್ಯುಮ್ನನೇ ಮೊದಲಾದ ವೀರರು 
ಬಭ್ರುವಾಹನನಿಂದ ರಕ್ಷಿತರಾಗಿ ಯುದ್ಧವನ್ನು ನಡೆಸುವರು. ನೀನು ನನ್ನ ಬಳಿಯಲ್ಲಿಯೇ 


ತಾಮ್ರಧ್ವಜನ ಸಂಭಾಷಣೆ ೨೧೩ 
ಇದ್ದು ಸಂಗ್ರಾಮವನ್ನು ನಡೆಸು. ನಾನು ಈ ರಣಭೂಮಿಯನ್ನು ತ್ಯಜಿಸಿಹೋದಲ್ಲಿ ಆಗ 
ನನ್ನೊಡನೆಯೇ ಬಂದು ಬಿಡು. ಈ ತಾಮ್ರಧ್ರಜನ ತಂದೆಯು ನರ್ಮದಾತೀರಲ್ಲಿ 
ಯಜ್ಞಧೀಕ್ಷಿತನಾಗಿದ್ದಾನೆ. ಈ ತಾಮ್ರಧ್ವಜನು ಶೂರನೂ ಜಿತೇಂದ್ರಿಯನೂ ಸತ್ಯವಂತನೂ 
ಅಸೂಯಾರಹಿತನೂ ಆದವನು. ಪಾರ್ಥ, ಈತನೊಡನೆ ನೀನು ಯುದ್ಧಮಾಡುವುದು 
ಅಶಕ್ಕವೇ ಸರಿ. ಇದು ಸತ್ಯವೆಂದು ತಿಳಿ. ಇರಲಿ; ಧನಂಜಯ, ನೀನು ಗೃದ್ರವ್ಯೂಹವನ್ನು 
ರಚಿಸು. ತಾಮ್ರಧ್ವಜನ ಪಕ್ಕದಲ್ಲಿರುವ ವೀರಯೋಧರು ಯಮನಿಗೆ ಸದ್ಭಶರೆಂದು ನನ್ನ 
ಭಾವನೆ. ಅವರನ್ನು ನನ್ನ ಕಡೆಯವರು ಎದುರಿಸಲಿ. ದಾರುಕನು ನಡೆಸುವ ನನ್ನ ರಥವನ್ನೇರಿ, 
ನಾನು ನನ್ನ ಪುತ್ರರಿಂದಲೂ ಪೌತ್ರರಿಂದಲೂ ಸಮೇತನಾಗಿ ಹೋರಾಡುವೆನು. ಅರ್ಜುನ, 
ನೀನು ಬಳಲಿದ್ದೀಯೆ. ಈಗ ಸಕಲವೀರರಿಗೂ ವಿನಾಶಕಾಲವು ಪ್ರಾಪ್ತವಾಯಿತೆಂದು 
ನನಗೆ ತೋರುತ್ತದೆ” ಎಂದು ಹೇಳಿದನು. 

ಶ್ರೀಕೃಷ್ಣನು ಈ ರೀತಿಯಲ್ಲಿ ನುಡಿದು ತನ್ನ ರಥವನ್ನು ಹತ್ತಿದನು. ಪಾಂಡವಸೇನೆಯು 
ಗೃದ್ರವ್ಯೂಹದಿಂದ ಸಿದ್ಧವಾಯಿತು. ಯದುರಾಜನಾದ ಶ್ರೀಕೃಷ್ಣನು ಗೃಧ್ರವ್ಯೂಹದ 
ಮುಖಸ್ಥಾನದಲ್ಲಿ ಬಂದು ನಿಂತುದನ್ನು ಸಕಲರೂ ನೋಡಿದರು. ಅನುಸಾಲ್ವನು ಗೃಧ್ರದ 
ಕುತ್ತಿಗೆಯ ಸ್ಥಾನದಲ್ಲಿ ನಿಂತನು. ಹಂಸಧ್ವಜನು ಕಣ್ಣಿನಲ್ಲಿಯೂ ಯದುನಂದನರಾದ 
ಪ್ರದ್ಯುಮ್ನನೂ ಮತ್ತು ಅನಿರುದ್ದನೂ ರೆಕ್ಕೆಗಳಲ್ಲಿಯೂ ಸಾತ್ಯಕಿ ಮತ್ತು ಭೋಜವರ್ಧನ 
ಇವರಿಬ್ಬರು ಪಾದಗಳಲ್ಲಿಯೂ ನಿಂತರು. ಯೌವನಾಶ್ಚ ಮತ್ತು ಮೇಘವರ್ಣರೆಂಬಿಬ್ಬರು 
ಗೃದ್ರವ್ಯೂಹದ ರಕ್ಷಣಾಕಾರ್ಯದಲ್ಲಿ ನಿರತರಾದರು. ಅರ್ಜುನನು ಸೇನಾಪರಿವೃತನಾಗಿ 
ಹೃದಯಸ್ಥಾನದಲ್ಲಿ ನಿಂತನು. ವೀರರಾದ ಬಭ್ರುವಾಹನ ಮತ್ತು ವೃಷಕೇತು ಇವರಿಬ್ಬರು 
ಕೊಕ್ಕಿನ ಸ್ಥಾನದಲ್ಲಿ ಸಜ್ಜಾದರು. ಹೀಗೆ ಬಹುಮಂದಿ ವೀರರು ಯುದ್ಧ ಸಂನದ್ಧರಾದುದನ್ನು 
ಕಂಡು ತಾಮ್ರಧ್ವಜನು ಸಂತುಷ್ಟನಾಗಿ ಮುಂದೆ ಬಂದು ಶ್ರೀಕೃಷ್ಣನನ್ನು ಸಂಬೋಧಿಸಿ 
ಹೀಗೆಂದನು: “ಕೃಷ್ಣ, ನಾನು ಕಟ್ಟಿಹಾಕಿದ ಅರ್ಜುನನ ಕುದುರೆಯನ್ನು ಬಿಡಿಸಲು 
ರಣರಂಗದಲ್ಲಿ ಹೋರಾಡುವುದಕ್ಕಾಗಿ ಸ್ವಯಂ ನೀನೇ ಬಂದು ನಿಂತೆಯೊ? ಒಳ್ಳೆಯದು. 
ರಣದಲ್ಲಿ ಧೈರ್ಯವನ್ನು ಪ್ರದರ್ಶಿಸು. ಅರ್ಜುನನನ್ನು ರಕ್ಷಿಸಿಕೊ. ಹೇ ಸ್ವಾಮಿ, ನನ್ನ 
ಕುದುರೆಯು ಸ್ವೇಚ್ಛೆಯಿಂದ ಸಂಚರಿಸುತ್ತಿದೆಯಲ್ಲ, ಅದನ್ನೇಕೆ ಬಂಧಿಸಲಿಲ್ಲ? 
ಸಂಗ್ರಾಮಭೂಮಿಯಲ್ಲಿ ನನ್ನೊಡನೆ ಖಾಡಾಖಾಡಿಯಾಗಿ ಹೋರಾಡಲು ನಿನ್ನೊಬ್ಬನನ್ನು 
ಬಿಟ್ಟರೆ ಯಾರಿಗೂ ಸಾಮರ್ಥ್ಯವಿಲ್ಲ! ಸುದರ್ಶನಚಕ್ರ, ಶಾರ್ಜಧನಸ್ಸು-ಇನ್ನು ಯಾವ 
ಆಯುಧಗಳಿವೆಯೋ ಅವೆಲ್ಲವನ್ನೂ ಹಿಡಿದು ನಿಲ್ಲು! ನೀನು ರಣಭೂಮಿಯಲ್ಲಿ 
ಕಾಣಿಸಿಕೊಂಡ ಮಾತ್ರಕ್ಕೆ ನನಗೆ ಯಾವ ಅಂಜಿಕೆಯೂ ಇಲ್ಲ!” ಎಂದನು. 


ತಾಮ್ರಧ್ವಜನ ಯುದ್ಧ 


ಈ ಪ್ರಕಾರದಲ್ಲಿ ನುಡಿದು ಬಲಿಷ್ಠನಾದ ತಾಮ್ರಧ್ವಜನು ಅರ್ಧಚಂದ್ರಾದಿ 
ವಿವಿಧಶರಗಳಿಂದ ಪಾರ್ಥಸೇನೆಯನ್ನು ಆಕ್ರಮಿಸಿದನು. ಎಪ್ಪತ್ತು ಬಾಣಗಳನ್ನು ಅರ್ಜುನನ 
ಮೇಲೆ ಪ್ರಯೋಗಿಸಿ, ಮೂರುಬಾಣಗಳಿಂದ ಕೇಶವನನ್ನು ನೋಯಿಸಿ ಸಿಂಹನಾದ 
ಮಾಡಿದನು. ಕ್ರುದ್ಧನಾದ ಆ ವೀರನು ಐದು ಬಾಣಗಳಿಂದ ದಾರುಕನನ್ನು ಹೊಡೆದು, 
ನಾಲ್ಕು ಬಾಣಗಳಿಂದ ಅವನ ನಾಲ್ಕು ರಥಾಶ್ವಗಳನ್ನು ಗಾಯಗೊಳಿಸಿ ಅಚ್ಚರಿಯನ್ನುಂಟು 
ಮಾಡಿದನು. ಒಂಭತ್ತು ಕೂರ್ಗಣೆಗಳಿಂದ ಸಾತ್ಯಕಿಯನ್ನು ಹೊಡೆದು, ಎಂಟರಿಂದ 
ಕೃತವರ್ಮನನ್ನು ಬಿಗಿದು, ಸಾವಿರಶರಗಳನ್ನು ಪ್ರದ್ಯುಮ್ನನ ಮೇಲೆ ಪ್ರಯೋಗಿಸಿ, ಹತ್ತು 
ಸಾವಿರ ಶರಗಳಿಂದ ಅನಿರುದ್ಧನನ್ನು ಆಕ್ರಮಿಸಿದನು. ಅನಿರುದ್ಧನು ತಾಮ್ರದ್ವಜನನ್ನು ಅಡ್ಡಗಟ್ಟಿ 
“ಎಲೈ, ನಿಲ್ಲು ನಿಲ್ಲು. ನನ್ನ ಹೊಡೆತವನ್ನು ಸಹಿಸಿಕೊ. ನಮ್ಮ ಕುದುರೆಯನ್ನು ಮೊದಲು 
ಬಿಟ್ಟುಬಿಡು. ಮೂರ, ನನ್ನೊಡನೆ ಯುದ್ದಕ್ಕೆ ಬಂದರೆ ನಿನ್ನನ್ನು ಉಳಿಸಿಕೊಳ್ಳುವವನಾರು, 
ಹೇಳಬಲ್ಲೆಯಾ?” ಎಂದನು. ಅದಕ್ಕೆ ತಾಮ್ರಧ್ವಜನು “ಓಹೊ! ನೀನು ಮನಹನ ಮಗ. 
ನಿನ್ನ ತಂದೆ ಪುಷ್ಪಬಾಣ! ನೀನೆಂದರೆ ಬಾಣಾಸುರನ ಮಗಳ ಗಂಡ! ನೀನೂ ಯುದ್ಧವನ್ನು 
ಮಾಡಬಲ್ಲೆಯಾ? ಹಿಂದೆ ಬಾಣನು ತನ್ನ ಮಗಳಾದ ಉಷೆಯ ಮೇಲಿನ ವಾತ್ಸಲ್ಯದಿಂದ 
ನಿನ್ನನ್ನು ಸಾಯಿಸದೆ ಉಳಿಸಿದನು. ನಾನು ಅಂಥ ಕೆಲಸವನ್ನು ಮಾಡತಕ್ಕವನಲ್ಲ! ಈಗ 
ಕೃಷ್ಣನೆದುರಿಗೇ ನಿನ್ನನ್ನು ಶರಘಾತಗಳಿಂದ ಹೊಡೆದುರುಳಿಸುವೆನು. ನಿನ್ನನ್ನು ರಕ್ಷಿಸಿಕೊ. 
ನಿನ್ನ ಜೀವ ಉಳಿಯಲಾರದು'' ಎಂದು ಉತ್ತರಿಸಿದನು. ಅನಿರುದ್ಧನ "ನನ್ನ 
ಬಾಣವನ್ನೆದುರಿಸಿ ನಿಲ್ಲು. ಬಹಳ ಮಾತಾಡುವುದೇಕೆ? ಪಂಡಿತರು ತಮನ್ನು ತಾವೇ 
ಹೊಗಳಿಕೊಳ್ಳುವುದಿಲ್ಲ'' ಎಂದು ನುಡಿದು ಪ್ರಳಯಾಗ್ನಿಸದೃಶವಾದ ಶರವನ್ನೆಸೆದು 
ತಾಮ್ರಧ್ವಜನ ಎದೆಯನ್ನು ಗಾಯಗೊಳಿಸಿದನು. ಆಗ ಸುಚಿತ್ರ”ನು ತೊಂಭತ್ತು ಬಾಣಗಳನ್ನು 
ಹೊಡೆಯಲು, ಅನಿರುದ್ಧನು ಅವುಗಳನ್ನು ಐದೈದು ತುಂಡುಗಳನ್ನಾಗಿ ಕತ್ತರಿಸಿದನು. ಅಲ್ಲದೆ 
ಆ ವೀರನ ಮೈಯಿಂದ ರಕ್ತವು ಸುರಿಯುವಂತೆ ಮಾಡಲು, ಸುಚಿತ್ರನು ಅಗ್ನಿಯೋ 
ಎಂಬಂತೆ ಗೋಚರಿಸಿದನು. ಅನಿರುದ್ಧನು ನಾಲ್ಕು ಬಾಣಗಳಿಂದ ಆತನ ಅಶ್ವಗಳನ್ನು 
ಕೊಂದು, ಒಂದು ಬಾಣದಿಂದ ಸಾರಥಿಯನ್ನು ಘಾತಿಸಿ, ಶೂರರಾದ ಶತ್ರುಸೈನಿಕರನ್ನು 
ಸಂಹರಿಸತೊಡಗಿದನು. ಆತನ ಬಾಣಗಳಿಂದ ಗಾಯಗೊಂಡ ಯೋಧರು ವನದಲ್ಲಿರುವ 
ಚಿತ್ರವರ್ಣದ ಚಿರತೆಗಳಂತೆ ಕಾಣಿಸಿದರು! ಅನಿರುದ್ಧನು ಕೆಲವರ ತೋಳುಗಳನ್ನು 
ಕತ್ತರಿಸಿದನು. ಕೆಲವರ ಬೆರಳುಗಳೂ ಉಗುರುಗಳೂ ತುಂಡರಸಿಹೋದವು. ಇನ್ನು ಕೆಲವರ 
ಹಸ್ತಗಳೂ ಮೊಳಕ್ಕೆಗಳೂ ವಿಚ್ಛಿನ್ನವಾದವು. ಕೆಲವರ ಎದೆಗಳು ಸೀಳಿದವು. ಪುಷ್ಪವಾದ 
ಸೊಂಟಗಳು ಕತ್ತರಿಸಲ್ಪಟ್ಟವು. ಅನಿರುದ್ಧನು ಲೀಲೆಯಿಂದಲೇ ಹಲವರ ಶಿರಸ್ಸುಗಳನ್ನು 
ಕಡಿದು ಕೆಲವರ ಕಣ್ಣುಗಳನ್ನು ಕೆತ್ತಿದನು. ಕೆಲವರ ಹಲ್ಲುಗಳು ಬಿದ್ದವು. ಹುಬ್ಬುಗಳು 


೧. ಸುಚಿತ್ರನೆಂದು ತಾಮ್ರಧ್ವಜನ ಇನ್ನೊಂದು ಹೆಸರು. 


ತಾಮೃದ್ಧಜನ ಯುದ್ಧ ೨೧೫ 
ಹಾರಿಹೋದವು. ಗಡ್ಡಮೀಸೆಗಳು ಉದುರಿಹೋದವು! ಶತ್ರಸೈನಿಕರು ಪರಮಾಣುಗಳಂತೆ 
ಪುಡಿಪುಡಿಯಾದರು. ಧೂಳಿಯು ಗಾಳಿಗೆ ಹಾರಿ ಸಮುದ್ರವನ್ನು ಸೇರಿತು! ಬಲಶಾಲಿಯಾದ 
ಅನಿರುದ್ಧನು ಹೊಗೆಯಿಲ್ಲದ ಬೆಂಕಿಯಂತೆ ಪ್ರಜ್ವಲಿಸುತ್ತ ತಾಮ್ರಧ್ವಜನ ಚತುರಂಗಬಲವನ್ನು 
ಸಂಹರಿಸಿದನು. ಒಟ್ಟು ಮೂರು ಅಕ್ಷೋಹಿಣೀ ಬಲವು ಅವನಿಂದ ಹತವಾಯಿತು. 
ಶ್ರೀಕೃಷ್ಣನ ಮೊಮ್ಮಗನಾದ ಆ ವೀರನು ಮತ್ತೆ ಸಾಯಕಗಳನ್ನು ಹೂಡಿ ಶತ್ರುಸೈನ್ಯವನ್ನು 
ವಿಧ್ವಂಸಗೊಳಿಸಿದನು. ಧನುರ್ಧಾರಿಗಳು ದೀಪದ ಹುಳುಗಳಂತೆ ದಗ್ಗರಾದರು. ರಥಗಳು 
ಚೂರು ಚೂರಾದವು. ಆನೆಗಳು ಹೆದರಿ ಕಾಡಿನ ದಿಕ್ಕಿಗೆ ಓಡಿಹೋದವು. ಕುದುರೆಗಳು 
ಸತ್ತು ಬಿದ್ದವು. ಸವಾರರು ಸೀಳಿಹೋದರು. ಅಷ್ಟರಲ್ಲಿ ಸುಚಿತ್ರನು ನಿಶಿತಾಸ್ತಗಳಿಂದ 
ಅನಿರುದ್ಧನ ರಥವನ್ನು ಮುರಿದನು. ಕ್ರುದ್ಧನಾದ ಅನಿರುದ್ಧನು ಆ ರಥವನ್ನು ತ್ಯಜಿಸಿ 
ಬಿಲ್ಲಿನಿಂದ ಶರಪರಂಪರೆಗಳನ್ನು ತೂರಿ ತಾಮ್ರದ್ಹಜನ ರಥವನ್ನು ಭಗ್ಗಗೊಳಿಸಿದನು. 
ಆಮೇಲೆ ಇಬ್ಬರು ವೀರರೂ ನೆಲದಮೇಲೆ ನಿಂತು ಹೋರಾಡುತ್ತಿರಲು, ತಾಮ್ರಧ್ವಜನು 
ಅನಿರುದ್ಧನನ್ನು ಮೂರ್ಛೆಗೊಳಿಸಿ ಮತ್ತೊಂದು ರಥವನ್ನೇರಿ ರಕ್ಷಣೆಗಾಗಿ ಬಂದ ಪಾಂಡವ 
ಸೈನಿಕರನ್ನು ಹೊಡೆದುರುಳಿಸಿದನು. ಅನಂತರ ಪ್ರದ್ಯುಮ್ನನನ್ನು ಐದುಬಾಣಗಳಿಂದ 
ಪರಾಜಯಗೊಳಿಸಿ “ಎಲಾ! ಮನ್ಮಥನು ಸೋತುಹೋದರೂ ದೇವಕೀತನಯನಾದ 
ಕೃಷ್ಣನು ನನ್ನೊಡನೆ ಯುದ್ಧಕ್ಕೆ ಬರುವುದೇ ಇಲ್ಲವಲ್ಲ! ಅವನು ಬರಲಿ, ಬರದಿರಲಿ-ನನ್ನ 
ಕಾರ್ಯವೇನೋ ಆಯಿತು” ಎಂದು ಹೇಳಿಕೊಳ್ಳುತ್ತಿದ್ದನು. 

ಅಷ್ಟರಲ್ಲಿ ಕರ್ಣಪುತ್ರನೂ ವಿಖ್ಯಾತ ಪರಾಕ್ರಮಿಯೂ ಆದ ವೃಷಕೇತುವು 
ತಾಮ್ರಧ್ವಜನನ್ನು ಯುದ್ದಕ್ಕೆ ಆಹ್ವಾನಿಸಿ ಶತಶರಗಳಿಂದ ಅವನ ರಥವನ್ನು ಕತ್ತರಿಸಿದನು. 
ತಾಮ್ರದ್ವಜನು ಮತ್ತೊಂದು ರಥವನ್ನೇರಿ ಆ ಬಾಲಕನನ್ನು ಹೊಡೆದುರುಳಿಸ 
ಬೇಕೆನ್ನುವಷ್ಟರಲ್ಲಿ, ಆ ರಥವನ್ನು ವೃಷಕೇತುವು ಪುಡಿಗೈದನು. ಹೀಗೆ ಮತ್ತೆ ಮತ್ತೆ 
ತಾಮ್ರಧ್ವಜನು ಸಿಂಹಗತಿಯಿಂದ ಹೊಸ ರಥವನ್ನು ಹತ್ತುವುದು, ವೃಷಕೇತುವು ಅದನ್ನು 
ಕತ್ತರಿಸುವುದು - ಈ ರೀತಿ ನಡೆಯಿತು. ಈ ಬಗೆಯಲ್ಲಿ ಮುನ್ನೂರು ರಥಗಳನ್ನು 
ವೃಷಕೇತುವು ತುಂಡರಿಸಿದನು! ಆಮೇಲೆ ತಾಮ್ರದ್ವಜನು ಮತ್ತೊಂದು ರಥವನ್ನೇರಿ, 
ರೋಗಸಮುದಾಯವು ಹಗರಣವನ್ನಿತ್ತು ಶರೀರವನ್ನು ಬೀಳಿಸುವಂತೆ ಬಾಣ 
ಪರಂಪರೆಯಿಂದ ವೃಷಕೇತುವನ್ನು ಮೂರ್ಛಿತನನ್ನಾಗಿ ಮಾಡಿ ಉರುಳಿಸಿದನು. ಅನಂತರ 
ಅನುಸಾಲ್ವನನ್ನು ಹೊಡೆದು ಸ್ತಬ್ಧನನ್ನಾಗಿ ಮಾಡಿ ಒಂದೇ ಬಾಣದಿಂದ ಯೌವನಾಶ್ಚನನ್ನು 
ರಥದಿಂದ ಕೆಳಕ್ಕೆ ಬೀಳಿಸಿದನು. ಸಾತ್ಯಕಿಯು ಏಳು ಬಾಣಗಳಿಂದ ತಾಮ್ರಧ್ವಜನ 
ಕುದುರೆಗಳನ್ನು ಕೊಂದು ಶಂಖವನ್ನು ಊದುತ್ತಿರಲು ತಾಮ್ರಧ್ವಜನು ಶರಗಳಿಂದ ಅವನನ್ನು 
ಹೊಡೆದುರಳಿಸಿ, ಎರಡು ಬಾಣಗಳಿಂದ ಕೃತವರ್ಮನನ್ನು ಬೀಳಿಸಿದನು. ಅವನ ಶರಗಳ 
ಪ್ರಹಾರಕ್ಕೆ ಸಿಕ್ಕಿ ಕೆಳಗೆ ಬಿದ್ದ ವೀರಯೋಧರು, ಪುಣ್ಯವು ತೀರಿದ ಮೇಲೆ ಸ್ವರ್ಗದಿಂದ 
ಕೆಳಗೆ ಬಿದ್ದವರಂತೆ ಕಂಗೊಳಿಸುತ್ತಿದ್ದರು. 


೨೧೬ ಜೈಮಿನಿ ಭಾರತ 

ಆ ಸಮಯದಲ್ಲಿ ಯುದ್ಧಕ್ಕಾಗಿ ನುಗ್ಗಿ ಬರುತ್ತಿದ್ದ ಬಭ್ರುವಾಹನನನ್ನು ನೋಡಿ 
ತಾಮ್ರಧ್ವಜನು ನಗುತ್ತ, “ಎಲ್ಫೈ ಬಭ್ರುವಾಹನ, ನೀನು ಯುದ್ಧ ಮಾಡುವೆಯಾದರೆ 
ಒಂದು ಕ್ಷಣಕಾಲ ನನ್ನೆದುರಿಗೆ ನಿಂತು ಧೈರ್ಯದಿಂದ ಐದು ಬಾಣಗಳನ್ನು ಪ್ರಯೋಗಿಸಿದಲ್ಲಿ, 
ನೀನು ಕೊಡಬೇಕಾದ ಮುತ್ತಿನ ಕಪ್ಪವನ್ನು ಬಿಟ್ಟುಬಿಡುತ್ತೇನೆ!” ಎಂದು ಹೇಳಿದನು. 
ಬಭ್ರುವಾಹನನು ಐದು ಬಾಣಗಳನ್ನು ಪ್ರಯೋಗಿಸಲು, ತಾಮ್ರಧ್ವಜನು ಅವುಗಳನ್ನು 
ಏಳು ಚೂರುಗಳಾಗಿ ಕೊಚ್ಚಿದನು. ಒಡನೆಯೇ ಬಭ್ರುವಾಹನನ ರಥವನ್ನು ಪುಡಿಗೈದು 
ಆತನನ್ನು ಪ್ರಹರಿಸಿ ನೆಲಕ್ಕೆ ಉರುಳಿಸಿದನು. ಉರುಳುವಾಗ ಅವನು ಧರಿಸಿದ್ದ ಒಡವೆಗಳು 
ಪ್ರಳಯ ಕಾಲದಲ್ಲಿ ನಕ್ಷತ್ರಗಳು ಬೀಳುವಂತೆ ಬಿದ್ದು ಚಲ್ಲಾಪಿಲ್ಲಿಯಾದವು. ಪಾತಾಳ 
ಲೋಕವನ್ನೂ ಜಯಿಸಿದ ಪಾರ್ಥತನಯನನ್ನು ಈ ರೀತಿಯಲ್ಲಿ ಭಗ್ಗಗೊಳಿಸಿ 
ರೋಷಾವಿಷ್ಟನಾದ ತಾಮ್ರದ್ವಜನು "ಕೃಷ್ಣ, ನಿಲ್ಲು ನಿಲ್ಲು' ಎನ್ನುತ್ತ ರಣರಂಗದಲ್ಲಿ 
ಧಾವಿಸಿದನು. ಕಾಲರುದ್ರನೋ ಎಂಬಂತೆ ಕಾಣುತ್ತಿದ್ದ ಆತನನ್ನು ನೋಡಿ ಜನರು 
ಭಯದಿಂದ ಕಂಗೆಟ್ಟು ಕಣ್ಣು ಮುಚ್ಚಿ ಮೃತಪ್ರಾಯರಾದರು. ಸೈನಿಕರು ತಮ್ಮವಾಹನಗಳನ್ನು 
ಪರಿತ್ಯಜಿಸಿ ಓಡಿಹೋದರು. ಆ ಮಹಾವೀರನು ಶರಗಳನ್ನು ತೂರುತ್ತ ಹಂಸಧ್ವಜನನ್ನು 
ಮುತ್ತಿದನು. ಹಂಸಧ್ವಜನ ದುರವಸ್ಥೆಯನ್ನು ನೋಡಿಯೂ ಸೈನಿಕರು ಶಸ್ತ್ರಾಸ್ತ್ರಗಳನ್ನು ಎಸೆದು 
ಪಲಾಯನ ಮಾಡಿದರು. ರಕ್ತದ ಮಡುವಿನಲ್ಲಿ ಮೀನುಗಳಂತೆ ಮುಳುಗಿ ತೇಲಾಡಿದರು. 
ಶರಜಾಲಗಳ ಹೊಡೆತಕ್ಕೆ ಒಳಗಾಗಿ ತಮನ್ನೇ ತಾವು ತಿಳಿಯದಾದರು. ಅಷ್ಟರಲ್ಲಿ 
ಅರ್ಜುನನು “ಎಲೈ ವೀರರೆ, ಹೆದರಬೇಡಿರಿ ಹೆದರಬೇಡಿರಿ'' ಎಂದು ಕೂಗುತ್ತ ತನ್ನ 
ಧನುಸ್ಸನ್ನು ಮಿಡಿಯುತ್ತ ಮುಂದೆ ಬಂದನು. ಸೈನಿಕರು “ಅರ್ಜುನ-ಅರ್ಜುನ, ಆ 
ಯಜ್ಞಾಶ್ವವನ್ನು ಬಿಡಿಸಿಕೊಂಡು ಏನು ಮಾಡಬೇಕಾಗಿದೆ? ಭಾರತಯುದ್ಧದಲ್ಲಿ 
ಬಾಂಧವರನ್ನು ಕೊಂದ ಪಾಪವನ್ನು ಹೋಗಲಾಡಿಸಿಕೊಳ್ಳುವುದಕ್ಕಾಗಿ ಧರ್ಮರಾಜನು 
ಯಜ್ಞ ಮಾಡಬೇಕೆಂದಿದ್ದಾನೆ. ಈಗ ನೀನು ತಾಮ್ರದ್ದಜನ ಕೈಯಿಂದ ನಮ್ಮೆಲ್ಲರನ್ನೂ 
ಕೊಲ್ಲಿಸಿ, ಆಮೇಲೆ ಶುದ್ಧನಾಗುವುದಕ್ಕಾಗಿ ಯಾವ ಪುಣ್ಯಕಾರ್ಯವನ್ನು ಕೈಗೊಳ್ಳುವೆ 9 
ಎಂದು ಹೇಳತೊಡಗಿದರು. ಹೀಗೆ ಹಾಹಾಕಾರ ಮಾಡುತ್ತಿದ್ದ ಸೈನಿಕರಿಗೆ ವೀರನಾದ 
ಪಾರ್ಥನು ಸಮಾಧಾನವನ್ನು ಹೇಳಿ ಓಡಿಹೋಗದಂತೆ ಅವರನ್ನು ತಡೆದು ನಿಲ್ಲಿಸಿದನು. 


ಶ್ರೀಕೃಷ್ಣ: ಕ್ರೋಧ 


ಜೈಮಿನಿಮುನಿಗಳು ಹೇಳಿದರು. ಜನಮೇಜಯ, ಪಾರ್ಥನು 
ತಾಮ್ರಧ್ವಜನನ್ನೆದುರಿಸಿ ಒಂಬತ್ತು ಬಾಣಗಳಿಂದ ಅವನ ಎದೆಗೆ ಹೊಡೆದು ರಥದಿಂದ 
ಅವನನ್ನು ಬೀಳಿಸಿದನು. ಮಹಾರಥನಾದ ತಾಮ್ರಧ್ವಜನು ಮತ್ತೊಂದು ರಥವನ್ನೇರಿ ತನ್ನ 
ಬಾಣಗಳಿಂದ, ಮೇಘವು ಪರ್ವತವನ್ನು ಆಚ್ಛಾದಿಸುವಂತೆ, ಅರ್ಜುನನನ್ನು 
ಆಚ್ಛಾದಿಸಿದನು. ಅರ್ಜುನನೂ ತನ್ನ ಸರಳುಗಳಿಂದ ಆತನು ಕಾಣದಂತೆ ಮುಚ್ಚಿ 
ದೇವದತ್ತ ಶಂಖವನ್ನು ಊದಿದನು. ತಾಮ್ರಧ್ವಜನ ರಥವನ್ನು ಪಡಿಗೈದು 
ಕುದುರೆಗಳನ್ನೂ ಸಾರಥಿಯನ್ನೂ ಕೊಂದನು. ರೋಷಾವಿಷ್ಟನಾದ ತಾಮ್ರದ್ದಜನು 
ಮತ್ತೊಂದು ರಥವನ್ನೇರಿ ಪಾರ್ಥನ ಕುದುರೆಗಳನ್ನೂ ಸಾರಥಿಯನ್ನೂ ಹೊಡೆದುರುಳಿಸಿ 
“ಅರ್ಜುನ, ನಿನ್ನ ಕುದುರೆಗಳನ್ನು ಕೊಂದಿದ್ದೇನೆ. ಸಾರಥಿಯೂ ಹತನಾದನು. ಇನ್ನು 
ಎಲ್ಲಿಗೆ ಹೋಗಬಲ್ಲೆ? ನಿನ್ನನ್ನು ಯಜ್ಞಾಶ್ಚದೊಂದಿಗೆ ನನ್ನ ನಗರಕ್ಕೆ ಕರೆದೊಯ್ಯವೆನು!” 
ಎಂದು ಹಂಗಿಸಿದನು. ಆ ನುಡಿಯಿಂದ ರೇಗಿದ ಅರ್ಜುನನು ತಾಮ್ರಧ್ವಜನ ದೇಹವನ್ನು 
ಅಸ್ತಗಳಿಂದ ಕೆತ್ತಿ ಒಂದಾದಮೇಲೊಂದರಂತೆ ಅವನ ಒಂದು ಸಾವಿರ ರಥಗಳನ್ನು 
ತುಂಡರಿಸಿದನು. ಆದರೂ ತಾಮ್ರಧ್ವಜನು ಯುದ್ಧದಿಂದ ವಿಮುಖನಾಗದೆ ಇನ್ನೊಂದು 
ರಥವನ್ನೇರಿ ಶ್ರೀಕೃಷ್ಣನೆದುರಿಗೇ ಪಾರ್ಥನನ್ನು ಮೂರ್ಛೆಗೊಳಿಸಿದನು. ಸ್ವಲ್ಪ ಹೊತ್ತಿನಲ್ಲಿ 
ಪಾರ್ಥನು ಮೂರ್ಛೆಯಿಂದ  ತಿಳಿದೆದ್ದು ಮತ್ತೊಂದು ರಥವನ್ನಾರೋಹಿಸಿ 
ತಾಮ್ರಧ್ವಜನನ್ನು ಶರಗಳಿಂದ ಪ್ರಹರಿಸತೊಡಗಿದನು. ತಾಮ್ರದಧ್ವಜನಾದರೋ 
ನಿಶಿತಾಸ್ತಗಳಿಂದ ಹೊಡೆದು ಅರ್ಜುನಸಹಿತನಾಗಿ ಅವನ ರಥವನ್ನು ಒಂದು ಯೋಜನ 
ದೂರದವರೆಗೆ ಹಿಮೆಟ್ಟಿಸಿದನು. ಮತ್ತೆ ಅರ್ಜುನನು ಧಾವಿಸುತ್ತ ಮುಂದೆ ಬರಲು, 
ಮಹಾಪರಾಕ್ರಮವನ್ನು ಮೆರೆಸುತ್ತ ತಾಮ್ರದ್ವಜನು ಕೂರ್ಗಣೆಗಳಿಂದ ಪ್ರಹರಿಸಿದನು. 
ಪಾರ್ಥನು ಮೂರು ಬಾಣಗಳಿಂದ ಆತನ ರಥವನ್ನು ಗಗನಕ್ಕೆ ಹಾರಿಸಿ ಸಿಂಹನಾದ 
ಮಾಡಿದನು. ಅನಂತರ ನಿಶಿತಶರಗಳಿಂದ ವೈರಿಸೇನೆಯನ್ನು ಯಮನಗರಕ್ಕೆ 
ಕಳಿಸಲಾರಂಭಿಸಿದನು. ತಾಮ್ರಧ್ವಜನು ಸುವರ್ಣಪುಂಖಿತ ಶರಗಳಿಂದ ಅರ್ಜುನನನ್ನು 
ಘಾತಿಸತೊಡಗಿದನು. ವೀರಲಕ್ಷೀಸಂಯುತರಾದ ಆ ಧೀರರು ಮಂಡಲಗತಿಯಿಂದ 
ಸುತ್ತುತ್ತ ಒಬ್ಬರೂ ಜಗ್ಗದೆ ಯುದ್ಧದಿಂದ ಹಿಮ್ಮೆಟ್ಟದೆ ಆಶ್ಚರ್ಯಕರವಾಗಿ ಕಾದಾಡಿದರು. 
ತಾಮ್ರಧ್ರಜನ ಎರಡು ಅಕ್ಟೋಹಿಣೀ ಬಲವನ್ನು ಅರ್ಜುನನು ಕೊಂದನು. 
ತಾಮ್ರಧ್ವಜನು ಅರ್ಜುನನ ಹತ್ತು ಲಕ್ಷ ಸೈನಿಕರನ್ನು ಸಂಹರಿಸಿದನು. ಅನ್ಯೋನ್ಯ 
ಜಯಾಪೇಕ್ಷೆಯಿಂದ ಈರ್ವರೂ ದಾರುಣವಾದ ಸಂಗ್ರಾಮವನ್ನು ನಡೆಸುತ್ತಿರುವಾಗ, 
ತಾಮ್ರಧ್ವಜನು ಪಾರ್ಥನ ಧನುಸ್ಸನ್ನು ಕತ್ತರಿಸಿ ಸುವರ್ಣಭೂಷಿತವಾದ ಧ್ವಜವನ್ನು 
ಉರುಳಿಸಿದನು. ಹಾಗೆಯೇ ಬಾವುಟ, ಚಕ್ರದ ಕೀಲುಗಳು, ಸಕಲ 
ಯುದ್ಧಸಾಮಗ್ರಿಗಳು, ಛತ್ರ, ರಥಗಳು -ಇವೆಲ್ಲವನ್ನೂ ತಾಮ್ರಧ್ವಜನು ನಾಶಮಾಡಿ 
ರೋಷಾವೇಶದಿಂದ ರಥಾಶ್ವಗಳನ್ನೂ ಸಾರಥಿಯನ್ನೂ ಕೊಂದನು. ಅರ್ಜುನನೂ ಸಹ 


೨೧೮ ಜೈಮಿನಿ ಭಾರತ 
ತಾಮ್ರಧ್ವಜನು ಏರಿದ ಒಂದೊಂದು ರಥವನ್ನೂ ಕತ್ತರಿಸುತ್ತ ಮತ್ತೆ ಒಂದು ಸಾವಿರ 
ರಥಗಳನ್ನು ನಾಶ ಮಾಡಿದನು. ಅವನ ಬಾಣಗಳು ದೇಹವನ್ನು ಕೆತ್ತುತ್ತಿದ್ದರೂ 
ತಾಮ್ರಧ್ವಜನು ತನ್ನ ಪೌರುಷವನ್ನು ಮೆರೆಸುತ್ತಲೇ ಇದ್ದನು. ತುಂಡರಿಸಲ್ಪಟ್ಟ ಅವನ 
ಮಾಂಸಕಣಗಳು ಗಾಳಿಗೆ ಹಾರಿಹೋಗಿ ಕೃಷ್ಣನ ಶಿರಸ್ಸಿನಲ್ಲಿಯೂ ನೆಲದಲ್ಲಿಯೂ 
ಗಗನದಲ್ಲಿಯೂ ತೂರಾಡಿದವು! ಮೂರು ಲೋಕಗಳಿಗೂ ದಿಗ್ಭಮೆಯನ್ನುಂಟು 
ಮಾಡುವ ಆ ಘೋರ ಸಂಗ್ರಾಮವು ಏಳು ದಿನಗಳವರೆಗೆ ನಡೆಯಿತು! ಹಗಲೆನ್ನದೆ 
ಇರುಳೆನ್ನದೆ ಎಡಬಿಡದೆ ನಡೆಯುತ್ತಿದ್ದ ಕಾಳಗವನ್ನು ಕಂಡು ಸಕಲರೂ ವಿಸ್ಥಿತರಾದರು. 

ಹೀಗಿರುವಾಗ ಕ್ರೋಧೋದ್ರಿಕ್ತನಾದ ತಾಮ್ರಧ್ವಜನು ಪಾರ್ಥನ ರಥವನ್ನು ಹಿಡಿದೆತ್ತಿ 
ಗಗನಕ್ಕೆ ನೆಗೆದು, ಮಾಂಸದ ತುಂಡನ್ನು ಹಿಡಿದಿರುವ ಗಿಡಗದಂತೆ ಆಕಾಶದಲ್ಲಿ ಸುತ್ತಾಡಿ, 
ಅಶ್ವದ್ವಜಪತಾಕಾಸಹಿತವಾದ ಆ ರಥವನ್ನು ಬಹು ಎತ್ತರದಿಂದ ಭೂಮಿಯ ಮೇಲೆ 
ಬೀಸಿ ಎಸೆದನು. ಶ್ರೀಕೃಷ್ಣನು ಅದನ್ನು ನೋಡಿ ತನ್ನ ಕೈಯಿಂದ ರಥವನ್ನು ಹಿಡಿದುಕೊಂಡನು! 
ತಾಮ್ರಧ್ವಜನು ಶ್ರೀಕೃಷ್ಣನನ್ನು ಕುರಿತು “ರಥಸಹಿತನಾದ ಪಾರ್ಥನನ್ನು ನಾನು ಗಗನತಳದಿಂದ 
ನೆಲಕ್ಕೆ ಕುಕ್ಕಿದ್ದಾಗ, ನೀನು ಅವನನ್ನು ಕೈಯಿಂದ ಹಿಡಿದು ರಕ್ಷಿಸಬೇಕಾಯಿತೆಂದರೆ ನನ್ನ 
ಪೌರುಷ ಉತ್ತಮವೆಂದು ಸಿದ್ಧವಾಯಿತು!” ಎಂದನು. ಶ್ರೀಕೃಷ್ಣನು ಗದೆಯಿಂದ ಅವನ 
ತಲೆಯನ್ನಪ್ಪಳಿಸಿ ಕಾಲಿನಿಂದ ಎದೆಯ ಮೇಲೆ ಒದೆದನು. ತಾಮ್ರಧ್ವಜನು ಮುಗ್ಗರಿಸಿ 
ಶ್ರೀಕೃಷ್ಣನೆದುರಿಗೆ ಬಿದ್ದನು. ಮತ್ತೆ ಚೇತರಿಸಿಕೊಂಡು ಇನ್ನೊಂದು ರಥವನ್ನೇರಿ ಶ್ರೀಕೃಷ್ಣನ 
ಮೇಲೆ ಸರಳುಗಳನ್ನು ಸುರಿಸಿದನು. 

ಆಗ ಶ್ರೀಕೃಷ್ಣನು ಅರ್ಜುನನನ್ನು ನೋಡಿ “ಅರ್ಜುನ, ನೀನು ಯುದ್ಧವನ್ನು 
ಮುಂದುವರಿಸು. ನಾನೂ ಸಹ ಇವರೊಡನೆ ಯುದ್ಧಮಾಡುವೆನು. ನಾವಿಬ್ಬರೂ ಈತನನ್ನು 
ಜಯಿಸಬೇಕೆಂದು ನನ್ನ ಆಶಯವಿದೆ. ತಾಮ್ರಧ್ವಜನು ಮಹಾವೀರನು. ಇವನು 
ಸಾಮಾನ್ಯನೆಂದು ಶಂಕಿಸಬೇಡ. ಈತನ ಬಾಣಗಳ ಪೆಟ್ಟನ್ನು ತಾಳಲಾರದೆ ನಮ್ಮ ಸೇನೆಯು 
ಓಡುತ್ತಿರುವುದ್ದು ನೋಡು! ಬಭ್ರುವಾಹನನೇ ಮೊದಲಾದ ವೀರರನ್ನು ಈತನು 
ಬಹುಸುಲಭವಾಗಿ ಗೆದ್ದುಬಿಟ್ಟನು. ನೀನು ಗಾಂಡಿವವನ್ನು ಹಿಡಿದು ಕೂಡಲೆ ತಾಮ್ರಧ್ಹಜನನ್ನು 
ಬಾಣಗಳಿಂದ ಉರುಳಿಸುವ ಪ್ರಯತ್ನ ಮಾಡು. ನಾನು ಶಾರ್ಜುಧನುಸ್ಸನ್ನು ಹಿಡಿದು 
ಯುದ್ಧ ಮಾಡುವೆನು. ಬೇರೆ ಆಲೋಚನೆ ಬೇಡ'' ಎಂದು ಹೇಳಿ ಶಾರ್ಜಧನುಸ್ಸಿನಿಂದ 
ಘೋರಾಸ್ತ್ರಗಳನ್ನು ಪ್ರಯೋಗಿಸಲಾರಂಭಿಸಿದನು. ಶ್ರೀಕೃಷ್ಣನ ಪ್ರೇರಣೆಯಂತೆ ಅರ್ಜುನನೂ 
ತಾಮ್ರದ್ವಜನನ್ನು ಎದುರಿಸಿದನು. ರಥದಲ್ಲಿ ಕುಳಿತಿದ್ದ ಆತನ ಮೇಲೆ ಕೇಶವನು ಶರಗಳನ್ನು 
ಸುರಿದನು. ಬಭ್ರುವಾಹನನು ಒಟ್ಟಿಗೆ ಆ ನರನಾರಾಯಣರನ್ನು ಎದುರಿಸಿ ಹೋರಾಡಿ 
ತೀಕ್ಸಾಸ್ತಗಳಿಂದ ಅವರೀರ್ವರ ಧನುಸ್ಸುಗಳ ಹೆದೆಗಳನ್ನು ಕಡಿದನು. ತಾಮ್ರಧ್ವಜನು 
ಉತ್ಸಾಹದಿಂದ ವಿಕಸಿತನೇತ್ರನಾಗಿ “ಶ್ರೀಕೃಷ್ಣ, ಶ್ರೇಯಸ್ಸನ್ನು ಬಯಸತಕ್ಕವನು 
ಬೇರೆಬೇರೆಯಾದ ಈರ್ವರನ್ನು ಒಟ್ಟಿಗೆ ಸೇರಿಸಬೇಕು. ನೀನು ಅರ್ಜುನನ ರಥದಲ್ಲಿ 
ಸಾರಥಿಯ ಕೆಲಸವನ್ನು ಬಿಟ್ಟು ಬೇರೊಬ್ಬ ರಥನಾಯಕನಾಗಿ ಯುದ್ಧದಲ್ಲಿ ತೊಡಗಿರುವೆ! 


ಶ್ರೀಕೃಷ್ಣನ ಕ್ರೋಧ ೨೧೯ 
ನೀನು ಸಾರಥಿಯಾಗದಿದ್ದರೆ ಈ ಅರ್ಜುನನು ನಿಶ್ಚಯವಾಗಿಯೂ ಹತನಾಗುವನು. 
ಆದ್ದರಿಂದ, ಗೋವಿಂದ, ನೀನು ಅರ್ಜುನನ ಸಾರಥಿಯಾಗು. ಅವನನ್ನು ಕೊಲ್ಲಿಸಬೇಡ!? 
ಎಂದು ಹೇಳಿದನು. ಆಗ ಶ್ರೀಕೃಷ್ಣನು ತನ್ನ ರಥವನ್ನು ತ್ಯಜಿಸಿ ಅರ್ಜುನನ ರಥದಲ್ಲಿ 
ಸಾರಥಿಯಾಗಿ ಕುಳಿತು, ಕಿರುಗಂಟೆಗಳಿಂದ ಅಲಂಕೃತವಾದ ಅಶ್ವಗಳನ್ನು ವೇಗವಾಗಿ 
ನಡೆಸತೊಡಗಿದನು. ಕೆಂಪಡರಿದ ಕಣ್ಣುಳ್ಳವನಾಗಿ ಚಾಟಿಯಿಂದ ಅಶ್ವಗಳನ್ನು ಬಾರಿಸಿ 
ಕೌಶಲದಿಂದ ರಥವನ್ನು ನಡೆಸಿದನು. ತಾಮ್ರಧ್ವಜನು ತೀಕ್ಷ್ಣವಾದ ಹತ್ತು ಬಾಣಗಳನ್ನು 
ಶ್ರೀಕೃಷ್ಣನ ಮೇಲೆ ಪ್ರಯೋಗಿಸಿ ಅರುವತ್ತು ಬಾಣಗಳಿಂದ ಪಾರ್ಥನನ್ನು ಹೊಡೆದನು. 
ಅವನ ಶ್ವೇತಚ್ಛತ್ರವನ್ನು ಕತ್ತರಿಸಿ, ಮತ್ತೆ ನೂರು ಬಾಣಗಳನ್ನು ಕೇಶವನ ಮೇಲೆ ಎಚ್ಚನು, 
ಪಾರ್ಥನು ಆ ವೀರನ ರಥವನ್ನು ಪುಡಿಗೈದು ಕಂಕಪತಯುಕ್ತವಾದ ನಾರಾಚಗಳಿಂದ 
ಆತನ ದೇಹವನ್ನು ಕೆತ್ತಿದನು. ಪಾರ್ಥನು ಶರಗಳಿಂದ ಅವನ ದೇಹವನ್ನು ಗಾಯ 
ಗೊಳಿಸಿದಷ್ಟೂ, ಆತನು ಶಸ್ತ್ರಧಾರಿಯಾಗಿ ಒಂದೊಂದು ಹೆಜ್ಜೆ ಮುಂದೆ ಬರುತ್ತಿದ್ದನು. 
ಹೀಗೆ ತಾಮ್ರಧ್ವಜನು ರಥದ ಸಮೀಪಕ್ಕೆ ಬಂದಾಗ ಮಾಧವನು ಕಾಲಿನಿಂದ ಅವನನ್ನು 
ಒದ್ದು ಕೆಡಹಿದನು. ಆ ವೀರನು ಮತ್ತೆ ಮೇಲೆದ್ದು ಒಂದು ಮತ್ತಮಾತಂಗವನ್ನೇರಿ 
ನಿಶಿತಶರಗಳಿಂದ ಕೃಷ್ಣಾರ್ಜುನರನ್ನು ತರುಬಿದನು. ಶ್ರೀಕೃಷ್ಣನು ಸಾರಥಿಯಾಗಿ 
ಕುಳಿತಿರುವಾಗಲೇ ಶರಗಳಿಂದ ಬಿಗಿದು ಅಶ್ವಸಹಿತವಾದ ರಥವು ಗಿರ್ರನೆ ತಿರುಗುವಂತೆ 
ಮಾಡಿದನು! ಅಷ್ಟರಲ್ಲಿ ಮೂರ್ಛೆಯಿಂದ ಎಚ್ಚೆತ್ತ ಬಭ್ರುವಾಹನಾದಿಗಳು ತಾಮ್ರಧ್ವಜನ 
ಮೇಲೆ ಏರಿಬಂದರು. ಆ ವೀರನು ಅವರೆಲ್ಲರನ್ನೂ ಹೊಡೆದುರುಳಿಸಿದನು. ಈ ರೀತಿಯಲ್ಲಿ 
ಅಸಮಸಾಹಸದಿಂದ ಹೋರಾಡುತ್ತಿದ್ದ ತಾಮ್ರಧ್ವಜನನ್ನು ನೋಡಿ, ಶ್ರೀಕೃಷ್ಣನು ಕ್ರೋಧದಿಂದ 
ದಿವ್ಯವೂ ದಾರುಣವೂ ಆದ ಸುದರ್ಶನ ಚಕ್ರವನ್ನು ಕೈಯಲ್ಲಿ ಹಿಡಿದು "ನಿಲ್ಲು ನಿಲ್ಲು 
ಎನ್ನುತ್ತ ರಥದಿಂದ ಕೆಳಗೆ ಧುಮುಕಿದನು! ಭೂಮಿಯು ಅಲ್ಲಾಡಿತು. ದೇವತೆಗಳು 
ಹೆದರಿದರು. ಸಮುದ್ರಗಳು ಉಲ್ಲೋಲಕಲ್ಲೋಲವಾದವು. ಸೂರ್ಯನು ನಡುಗಿದನು. 
ದಿಕ್ಕುಗಳು ಚಲಿಸಿದವು. ಶೇಷಾದಿಪನ್ನಗರು ಭೀತರಾಗಿ ಸುರುಳಿಸುತ್ತಿಕೊಂಡರು! 
ವಾಸುದೇವನು ಕ್ರುದ್ಧನಾಗಿ ಘೋರ ಸಂಗ್ರಾಮನ್ನಾರಂಭಿಸಿ ಒಂದು ಅಕ್ಷೌಹಿಣೀ ಬಲವನ್ನು 
ಸುದರ್ಶನ ಚಕ್ರದಿಂದ ಸಂಹರಿಸಿದನು. ತಾಮ್ರಧ್ವಜನು ತಾನು ಏರಿದ್ದ ಆನೆಯಿಂದಿಳಿದು 
ಶ್ರೀಕೃಷ್ಣನಿಗೆ ಎದುರಾಗಿ ನಡೆದು ಬಂದನು. 


ತಾಮ್ರದ್ಹಜನ ವಿಜಯ 


ಜನಮೇಜಯ, ಹತವಾದ ತನ್ನ ಸೇನೆಯನ್ನು ನೋಡಿ ತಾಮ್ರದ್ದಜನಿಗೆ 
ಹರ್ಷವೇ ಆಯಿತು! ಅವನು ಚಕ್ರಧಾರಿಯಾದ ಶ್ರೀಕೃಷ್ಣನ ಸಂಮುಖದಲ್ಲಿ ನಿಂತು 
“ವಾಸುದೇವ, ನಮ್ಮೀರ್ವರ ನಡುವೆ ವಿಘ್ನಕಾರಿಯಾಗಿದ್ದ ಸೇನೆಯನ್ನು ಸಂಹರಿಸಿ 
ಒಳ್ಳೆಯ ಕಾರ್ಯವನ್ನೇ ಮಾಡಿದೆ! ಈಗ ಸ್ವಸ್ವರೂಪದಿಂದಿರುವ ನಿನ್ನನ್ನು ನೋಡಲು 
ನನಗೆ ಸಾಧ್ಯವಾಯಿತು. ಸುಂದರವಾದ ನಿನ್ನ ಭವ್ಯರೂಪವನ್ನು ಕಂಡು ಹೇಗೆ ತ್ಯಜಿಸಿ 
ಹೋಗಲಿ? ಮಧುಸೂದನ, ಯಜ್ಗಾರ್ಥವಾಗಿ ಸಮೀಪದಲ್ಲಿ ಇರಬೇಕೆಂದು ತಂದೆಯು 
ನನಗೆ ಆಜ್ಞಾಪಿಸಿದ್ದಾನೆ. ನನ್ನ ಅಶ್ವವನ್ನು ನಾನು ರಕ್ಷಿಸಿಕೊಳ್ಳುತ್ತಿರುವಾಗ ನೀನು 
ಗೋಚರಿಸಿದ್ದಾದರೂ ಹೇಗೆ? ಗಾಜಿನ ಮಣಿಯನ್ನು ಹುಡುಕುತ್ತಿದ್ದವನಿಗೆ 
ದಿವ್ಯಮಣಿಯು ದೊರಕಿದಂತಾಯಿತು. ಹಿಂದೆ ಅರ್ಜುನನಿಗೋಸ್ಕರ ಯುದ್ಧದಲ್ಲಿ ನಿನ್ನ 
ಪುಣ್ಯವನ್ನು ಧಾರೆಯೆರೆದಿದ್ದೇಯೆ. ಈಗ ನಿನ್ನ ದೇಹವನ್ನೇ ಅರ್ಪಿಸುತ್ತಿದ್ದೀಯೆ! 
ಚಕ್ರಧರನಾದ ನಿನ್ನನ್ನೂ ಮಹಾರಥನಾದ ಅರ್ಜುನನನ್ನೂ ಹಿಡಿದು ನನ್ನ ತಂದೆಯ 
ಬಳಿಗೆ ಕರೆದೊಯ್ಯುವೆನು. ಅದರಿಂದ ನನ್ನ ತಂದೆಯ ಯಜ್ಞಕ್ಕೆ ಪ್ರತ್ಯಕ್ಷದೇವತೆಯೇ 
ಬಂದಂತಾಗುವುದು!” ಎಂದು ನುಡಿದು ಥಟ್ಟನೆ ಮುಂದೆ ನುಗ್ಗಿ ತನ್ನ ಬಲಗೈಯಿಂದ ಶ್ರೀ 
ಕೃಷ್ಣನ ಕೈಯನ್ನೂ ಎಡಗೈಯಿಂದ ಅವನ ಪಾದವನ್ನೂ ಹಿಡಿದು ಹೊತ್ತುಬಿಟ್ಟನು! ಶ್ರೀ 
ಕೃಷ್ಣನ ಪಾದವು ತನ್ನ ಹಣೆಗೆ ತಾಗುವಂತೆ ಒತ್ತಿ ಹಿಡಿದು ಅರ್ಜುನನ ಕಡೆಗೆ ನುಗ್ಗಿದನು! 
ಆಗ ಏನು ಮಾಡಬೇಕೆಂದು ಪಾರ್ಥನು ಆಲೋಚಿಸುತ್ತಿರುವಾಗ, ಶ್ರೀಕೃಷ್ಣನು 
ಬಾಣಗಳನ್ನು ಹೂಡುವಂತೆ ಆಜ್ಞೆಮಾಡಿದನು. ಒಡನೆಯೇ ಪಾರ್ಥನು ನೂರು 
ಬಾಣಗಳನ್ನು ಧನುಸ್ಸಿಗೆ ಅಳವಡಿಸಿ ತಾಮ್ರಧ್ವಜನ ಮೇಲೆ ಪ್ರಯೋಗಿಸಿದನು. ಅತ್ಯಂತ 
ಬಲಾಢ್ಯನಾದ ತಾಮ್ರಧ್ವಜನು ಅದನ್ನು ಲೆಕ್ಕಿಸದೆ ಮುಂದೆ ನುಗ್ಗಿ ಪಾರ್ಥನನ್ನು ಕಾಲಿಂದ 
ಒದೆದು ಕೆಡವಿ ಆಕ್ರಮಿಸಿ ಎರಡು ಬಾಹುಗಳಿಂದ ಅವರೀರ್ವರನ್ನು ಅಮುಕಿ ಹಿಡಿದನು. 
ಆಗ ಶ್ರೀಕೃಷ್ಣನು ಬಲವಾಗಿ ತಳ್ಳಲಾಗಿ ತಾಮ್ರಧ್ವಜನು ಬಿದ್ದನು. ಬೀಳುವಾಗ 
ರಭಸದಿಂದ  ಶ್ರೀಕೃಷ್ಣಾರ್ಜುನರನ್ನು ಜಗ್ಗಲು, ಅವರೀರ್ವರೂ ಬಿದ್ದು 
ಮೂರ್ಛಿತರಾದರು. ಸ್ವಲ್ಪ ಹೊತ್ತಿನ ಮೇಲೆ ತಾಮ್ರಧ್ವಜನು ಚೇತರಿಸಿಕೊಂಡೆದ್ದು 
ನೋಡಲು, ಎರಡು ಅಶ್ವಗಳೂ ತನ್ನ ನಗರಕ್ಕೆ ಅಭಿಮುಖವಾಗಿ ಹೋಗುತ್ತಿರುವುದು 
ಕಾಣಿಸಿತು. ಆಮೇಲೆ ತಾಮ್ರದ್ವಜನು ಹತಶೇಷರಾದ ವೀರರೊಡನೆ ತನ್ನ ತಂದೆಯಾದ 
ಮಯೂರದ್ವಜನಿದ್ದಲ್ಲಿಗೆ ತೆರಳಿದನು. ನಗರದ ಹೊರವಲಯದಲ್ಲಿದ್ದ ರಮ್ಯವಾದ 
ಯಜ್ಞಮಂಟಪಕ್ಕೆ ಹೋದನು. ಆಗ ಮಯೂರಥ್ವಜನು ತನ್ನ ಮಗನೂ ಎರಡು 
ಅಶ್ವಗಳೂ ಸೇನೆಯೂ ಅಲ್ಲಿಗೆ ಬಂದುದನ್ನು ನೋಡಿ ಮುಗುಳ್ನಗೆಯಿಂದ 
ತಾಮ್ರಧ್ವಜನನ್ನು ಕುರಿತು “ವತ್ಸ, ನಮ್ಮ ಅಶ್ವವು ವರ್ಷವಾಗದ ಮುನ್ನ ಈ ಸಲವೂ 
ತಿರುಗಿ ಬಂದಿದೆ. ಇನ್ನೊಂದು ಅಶ್ವವನ್ನು ಹಿಡಿದಿರುವೆಯಲ್ಲ, ಅದು ಯಾವ 


ತಾಮ್ರಧ್ವಜನ ವಿಜಯ ೨೨೧ 
ರಾಜನದು?”' ಎಂದು ಕೇಳಿದನು. ಮೃಗಶ್ಸಂಗವನ್ನು ಕೈಯಲ್ಲಿ ಹಿಡಿದು ಕೃಷ್ಣಾಜಿನವನ್ನು 
ಧರಿಸಿ ದೀಕ್ಷಿತನಾಗಿದ್ದ ತನ್ನ ತಂದೆಗೆ ವಂದಿಸಿ ಎದುರಿಗೆ ನಿಂತು ತಾಮ್ರದ್ದಜನು 
ಹೀಗೆಂದನು: “ತಂದೆಯೆ, ಧರ್ಮರಾಜನು ಯಜ್ಞಾರ್ಥವಾಗಿ ಈ ಅಶ್ವವನ್ನು ಬಿಟ್ಟಿದ್ದನು. 
ಇದರ ರಕ್ಷಣೆಗಾಗಿ ಶ್ರೀಕೃಷ್ಣನೊಡನೆ ಧನುರ್ವಿದ್ಯಾವಿಶಾರದನಾದ ಅರ್ಜುನನು 
ವೀರರೂ ಧೀರರೂ ಆದ ಯೋಧರೊಡನೆ ಬಂದಿದ್ದನು. ನಾನು ಅಶ್ವರಕ್ಷಣೆಯಲ್ಲಿ 
ತೊಡಗಿರುವಾಗ ಬಭ್ರುವಾಹನನ ರಾಜಧಾನಿಯ ಸಮೀಪದಲ್ಲಿ ಅರ್ಜುನನನ್ನು 
ಕಂಡೆನು. ಅನಂತರ ಯುದ್ಧವು ನಡೆಯಿತು. ಅದು ಯಾವ ಬಗೆಯಲ್ಲಿ 
ನಡೆಯಿತೆಂಬುದರ ವಿಷಯವಾಗಿ ನಮ್ಮ ಮುಖ್ಯಸಚಿವನೂ ಬಲಾಢ್ಯನೂ ಆದ 
ಬಹುಲಧ್ವಜನನ್ನು ಕೇಳಬಹುದು” ಎಂದನು. ಅದರಂತೆ ಮಯೂರದ್ದಜನು 
ಕುತೂಹಲದಿಂದ ಬಹುಲಧ್ವಜನನ್ನೂ ಕೇಳಲಾಗಿ ಅವನು ಈ ರೀತಿಯಲ್ಲಿ 
ನಿವೇದಿಸಿದನು: “ಮಹಾರಾಜ, ಪಾರ್ಥನ ಸಹಾಯಕ್ಕಾಗಿ ಯುದ್ಧವನ್ನಾರಂಭಿಸಿದ 
ಪ್ರದ್ಯುಮ್ನನೇ ಮೊದಲಾದ ಮಹಾ ವೀರರನ್ನು ನಿನ್ನ ಮಗನು ಸೋಲಿಸಿದನು. ಅನಂತರ 
ಕೃಷ್ಣಾರ್ಜುನರೊಡನೆ ಘೋರವಾದ ಯುದ್ಧವನ್ನು ನಡೆಸಿ ಅವರಿಬ್ಬರನ್ನೂ ನೆಲದ ಮೇಲೆ 
ಉರುಳಿಸಿದನು. ಕೃಷ್ಣಾರ್ಜುನರು ಮೂರ್ಛೆಹೋದರು. ಅಷ್ಟರಲ್ಲಿ ಈ ಎರಡು 
ಅಶ್ಚಗಳೂ ತಾವಾಗಿ ರಣರಂಗದಿಂದ ಹೊರಟು ಇತ್ತಕಡೆ ಬಂದವು. ತಾಮ್ರಧ್ವಜನು 
ಅಶ್ವಗಳನ್ನು ಹಿಂಬಾಲಿಸಿ ನಗರಕ್ಕೆ ಬಂದಿದ್ದಾನೆ. ಕೃಷ್ಣಾರ್ಜುನರು ಮೂರ್ಛೆಯಿಂದ 
ಎಚ್ಚೆತ್ತಮೇಲೆ ಏನು ಮಾಡಬೇಕೆಂದಿರುವರೋ ನನಗೆ ತಿಳಿಯದು. ನಾವು ಕುಶಲವಾಗಿ 
ಹಿಂದಿರುಗಿದೆವು. ಇಷ್ಟು ನಡೆಯಿತು'” ಎಂದನು. 


ಆಗ ಮಯೂರದಧ್ದಜನು “ನನ್ನ ಮಗನು ಮಹತ್ತರವಾದ ತಪ್ಪನ್ನು ಮಾಡಿದನು! 
ಈ ಮೂರ್ಪುನು ಎರಡು ಅಶ್ವಗಳನ್ನೂ ಹಿಡಿದು ನನ್ನ ಬಳಿಗೆ ಬಂದಿದ್ದಾನೆ. ಅಯ್ಯೊ, 
ನಾನು ವಂಚಿತನಾದೆ! ತಾನಾಗಿ ಬಳಿಗೆ ಬಂದಿದ್ದ ಶ್ರೀಕೃಷ್ಣನನ್ನೂ ಬಿಟ್ಟುಕೊಟ್ಟು ಈ 
ಅಶ್ವಗಳಿಂದ ನನ್ನ ಯಜ್ಞವು ಪೂರ್ಣವಾಗುವುದೆ? ಎಂದಿಗೂ ಇಲ್ಲ ಪುತ್ರನು 
ಶತ್ರುರೂಪನಾಗಿ ನನ್ನನ್ನು ಪೀಡಿಸಲು ಮನೆಗೆ ಬಂದಿದ್ದಾನೆ! ಎಲೈೆ ತಾಮ್ರಧ್ವಜ 
ಭಗವಾನ್‌ ಶ್ರೀಕೃಷ್ಣದೇವನನ್ನೂ ಅರ್ಜುನನನ್ನೂ ಯುದ್ಧಸಮಯದಲ್ಲಿ ನೀನು 
ಕಂಡೆಯಾದರೆ, ಅವರನ್ನು ಪರಿತ್ಯಜಿಸಿ ನೀನು ಬಂದುದೇಕೆ? ರಾತ್ರಿಯಲ್ಲಿ 
ದೈವಯೋಗದಿಂದ ಪತಿಯು ಬಳಿಗೆ ಬಂದಾಗ, ದುರ್ಭಾಗಳಾದ ಹೆಂಗಸು 
ನಿದ್ರಿಸಿದಂತಾಯಿತು! ನಿನ್ನ ಬುದ್ಧಿವಂತಿಕೆಗೆ ನೀನೇ ಮೆಚ್ಚಿಕೊಳ್ಳುವೆಯಾ? 
ತುಳಸೀವನವನ್ನು ಉಪೇಕ್ಷಿಸಿ ಭಂಗೀಸೊಪ್ಪನ್ನು ತಂದಿದ್ದೀಯೆ! ಸೊಗಸಾದ ಸಂಪಿಗೆ 
ಹೂವಿನ ಮಾಲೆಯನ್ನು ಕೆಳಗೆಸೆದು ಯಾವ ಮೂಢಾತ್ಸಮ ದತ್ತೂರಿ ಹೂವಿನ 
ಮಾಲೆಯನ್ನು ತೆಗೆದುಕೊಂಡಾನು? ನಾನು ಯಜ್ಞವನ್ನು ಮಾಡದೆ ಹೊರಟು 
ಹೋಗುವೆನು! ಆ ಕುದುರೆಗಳನ್ನು ಹೊಡೆದೋಡಿಸುವೆನು! ಎಲಾ ದುರ್ಬುದ್ದಿಯೆ, 


೨೨೨ ಜೈಮಿನಿ ಭಾರತ 
ಕೃಷ್ಣಾರ್ಜುನರು ಎಲ್ಲಿದ್ದಾರೆ-ಎಂಬುದನ್ನಾದರೂ ಹೇಳು” ಎಂದು ಗದರಿಸಿದರು. ಈ 
ರೀತಿಯಲ್ಲಿ ಮಯೂರದ್ದಜನು ಮಗನನ್ನು ಮತ್ತೆ ಮತ್ತೆ ಹಳಿಯುತ್ತ, ಶ್ರೀಕೃಷ್ಣನು 
ಬರಬಹುದೆಂಬ ನಿರೀಕ್ಷಣೆಯಿಂದ ಪತ್ನೀಸಹಿತನಾಗಿ ಯಾಗಶಾಲೆಯಲ್ಲಿದ್ದನು. 


ಇತ್ತಲಾಗಿ ಮಣಿಪುರದ ಬಳಿಯ ರಣಭೂಮಿಯಲ್ಲಿ ಶ್ರೀಕೃಷ್ಣರ್ಜುನರೂ 
ಇತರರೂ ಮೂರ್ಛೆಯಿಂದ ಎಚ್ಚೆತ್ತರು. ಅರ್ಜುನನು ಶ್ರೀಕೃಷ್ಣನನ್ನು ನೋಡಿ “ಸ್ವಾಮಿ, 
ಅಶ್ವಗಳೆರಡೂ ಏನಾದವು? ತಾಮ್ರಧ್ವಜನು ಎಲ್ಲಿ ಹೋದನು? ಈಗ ಎಲ್ಲಿ ಯುದ್ಧವು 
ನಡೆಯುತ್ತಿರುವುದೋ ಅಲ್ಲಿಗೆ ನನ್ನನ್ನೂ ಕರೆದುಕೊಂಡು ಹೋಗು” ಎಂದನು. 
ಶ್ರೀಕೃಷ್ಣನು “ಅರ್ಜುನ, ಅಶ್ಚಗಳು ಮಯೂರದ್ದ್ವಜಪಾಲಿತವಾದ ರತ್ನಪುರಿಯ ಕಡೆಗೆ 
ಈ ರಣಭೂಮಿಯಿಂದ ಹೊರಟು ಹೋಗಿರಬೇಕೆಂದು ತೋರುತ್ತದೆ! ನಾವು ಅಲ್ಲಿಗೆ 
ಹೋಗೋಣ. ನೀನು ನನ್ನೊಡನೆ ಬಾ. ಉಳಿದ ವೀರರು ಹಿಂದಿನಿಂದ ಬರಲಿ. ನಿನಗೆ 
ಮಯೂರದ್ವಜನ ಸಾಹಸವನ್ನು ತೋರಿಸಿಕೊಡುವೆನು!” ಎಂದು ನುಡಿದು ಪಾರ್ಥನ 
ಕೈಯನ್ನು ಹಿಡಿದುಕೊಂಡು ಹೊರಟನು. ಅವರ ಹಿಂದೆ ಸೈನ್ಯವು ಹೊರಟಿತು. 
ವಾಸುದೇವನು “ಅರ್ಜುನ, ಮುಂದೆ ಕಾಣುವುದೇ ಯಜ್ಞದೀಕ್ಷಿತನಾದ 
ಮಯೂರಧ್ವಜನ ರತ್ನಪುರ. ದಿವ್ಯವಾದ ಪ್ರಾಕಾರದಿಂದಲೂ ತೋರಣದಿಂದಲೂ 
ಅದು ಎಷ್ಟು ರಮ್ಯವಾಗಿದೆ, ನೋಡು! ಮಯೂರದ್ದಜನ ಆಚಾರವೂ ಮನಸ್ಸೂ ಎಷ್ಟು 
ಪರಿಶುದ್ಧವೆಂಬುದನ್ನು ಕಾಣುವೆ. ನಾನು ವಂಚಿಸುವುದಕ್ಕಾಗಿ ಬಂದಿದ್ದರೂ ಅವನು 
ಸತ್ಯವನ್ನೆಂದಿಗೂ ತೊರೆಯುವುದಿಲ್ಲ. ನಾನು ವೃದ್ಧಬ್ರಾಹ್ಮಣನ ವೇಷವನ್ನು ಧರಿಸಿ 
ಆತನಲ್ಲಿ ಒಂದು ಪ್ರಾರ್ಥನೆಯನ್ನು ಮಂಡಿಸುವೆನು. ನಿನ್ನನ್ನು ಒಬ್ಬ ಬಾಲಕನನ್ನಾಗಿ 
ಮಾಡುವೆನು! ಅರ್ಜುನ, ಇದೆಲ್ಲವೂ ನಿನ್ನ ಹಿತಕ್ಕಾಗಿಯೇ. ಬಾ ನನ್ನೊಡನೆ. ಈರ್ವರೂ 
ಈ ಮಹಾನಗರವನ್ನು ಪ್ರವೇಶಿಸೋಣ. ಇದು ಬಹುಮಂದಿ ಕಾವಲುಗಾರರಿಂದ 
ರಕ್ಷಿತವಾಗಿದೆ. ನಾನು ರಾತ್ರಿಯಲ್ಲಿ ಇದರೊಳಗೆ ಪ್ರವೇಶಿಸುವೆನು” ಎಂದನು. 
ಅದರಂತೆಯೇ ಅವರಿಬ್ಬರೂ ವೇಷಾಂತರವನ್ನು ಮಾಡಿಕೊಂಡು ಯಾರೂ 
ಅರಿಯದಂತೆ ರತ್ನಪುರವನ್ನು ಹೊಕ್ಕರು. 


ನಗರದ ಪ್ರಜೆಗಳು ನಿದ್ರಿಸುತ್ತಿದ್ದರು. ಕೆಲವರು ಕಾಂತೆಯರೊಂದಿಗೆ ಮಂಚಗಳ 
ಮೇಲೆ ಮಲಗಿ ಪ್ರಣಯಚೇಷ್ಟೆಯಲ್ಲಿ ತೊಡಗಿದ್ದರು. ಅವರಾಡುವ ಮಾತುಗಳನ್ನು 
ಕೇಳಿಸಿಕೊಳ್ಳುತ್ತ ಶ್ರೀಕೃಷ್ಣನು ಹೋಗುತ್ತಿದ್ದನು. ಪ್ರಣಯಿಗಳಲ್ಲಿ ಓರ್ವನು ಬೆಳದಿಂಗಳಿಂದ 
ಕಳೆಯೇರಿದ್ದ ತನ್ನ ಕಾಂತೆಯ ಮುಖವನ್ನು ಕೈಯಿಂದ ಹಿಡಿದು “ಭದ್ರೆ ನೀಲೋತ್ಪಲಾಕ್ಷಿ, 
ನಿನ್ನ ಸರ್ವಾಂಗಗಳನ್ನು ನೋಡಿದರೂ ನನಗೆ ಕೃಷ್ಣದರ್ಶನದಿಂದಾಗುವಷ್ಟು ಸಂತೃಪ್ತಿ 
ಯಾಗುವುದಿಲ್ಲ” ಎಂದನು. ಅವನ ಕಾಂತೆಯು “ನಾಥ, ನಾನು ಕೃಷ್ಣಸಂಯುಕ್ತಳೇ 
ಆಗಿರುವೆನು! ರತಿಕಾಲದಲ್ಲಿ ನನ್ನ ಕಣ್ಣುಗಳಲ್ಲಿರುವ ಕೃಷ್ಣನನ್ನು ನೋಡಿದಾಗ ನಿನಗೆ 


ಪಿ೨೩ 
ಮೋಕ್ಷಸುಖವೇ ಒದಗಿದೆಯೆಂದು ಅನ್ನಿಸುತ್ತದೆ!” ಎಂದಳು. ಆಗ ಪ್ರಿಯನು “ಪ್ರಿಯೆ, 


ಎಡಗೈಯಿಂದ ನನ್ನ ತಲೆಕೂದಲನ್ನು ಗಟ್ಟಿಯಾಗಿ ಹಿಡಿದು ಬಿಟ್ಟೆಯಲ್ಲ! ನನ್ನ ಕೂದಲು 
ಕಿತ್ತುಹೋಗುವುದಿಲ್ಲವೆ?'' ಎಂದನು. ಅವಳು “ಎಲೈ ಧೀರನೆ, ನನ್ನ ಅಧರಪುಟವನ್ನು 
ಬಿಡು; ಕುಚಮಂಡಲವನ್ನು ಹಿಸುಕಿ ಕಿತ್ತುಬಿಡಬೇಡ! ಸುವೃತ್ತರನ್ನು” ಪೀಡಿಸುವುದು 
ಸ್ಪಲನಕ್ಕೆ ಕಾರಣವಾಗುತ್ತದೆ!” ಎಂದಳು. ಅವನು “ಈ ಕುಚಗಳು ಸುವೃತ್ತಗಳಾದ 
ಮುತ್ತುಗಳ ಸಂಗವನ್ನು ತ್ಯಜಿಸಿವೆ! ಆದ್ದರಿಂದ ಸ್ತನಾಗ್ರಗಳು ಕೃಷ್ಣ'ವಾಗಿರುವವರೆಗೂ 
ಫೀಡಿಸುತ್ತಲೇ ಇರುವೆನು!” ಎಂದನು. 


ಈ ಬಗೆಯ ಸಂಭಾಷಣೆಯನ್ನು ಕೇಳುತ್ತ ಶ್ರೀಕೃಷ್ಣನು ರಾತ್ರಿಯಲ್ಲಿ ನಗರವನ್ನು 
ಸಂಚರಿಸಿ, ಪ್ರಾತಃಕಾಲದಲ್ಲಿ ಅರ್ಜುನಸಮೇತನಾಗಿ ಮಯೂರದ್ವಜನ ಯಜ್ಞವಾಟಿಕೆಗೆ 
ಹೋದನು. ಯಜ್ಞಮಂಟಪವು ಸಾಮಂತರಾಜರಿಂದ ರಕ್ಷಿತವಾಗಿತ್ತು. 
ಮಯೂರದ್ದಜನು ಬ್ರಾಹ್ಮಣರಿಂದ ಪರಿವೃತನಾಗಿ ಒಂದು ಉತ್ತಮವಾದ ಆಸನದಲ್ಲಿ 
ಕುಳಿತಿದ್ದನು. ಕಸ್ತೂರಿ ಮತ್ತು ಪಚ್ಚಕರ್ಪೂರಗಳ ಪರಿಮಳದಿಂದ ಯಜ್ಞಮಂಟಪವು 
ಗಮಗಮಿಸುತ್ತಿತ್ತು. ನಾನಾರತ್ನಗಳಿಂದ ಮಂಟಪವು ಅಲಂಕೃತವಾಗಿತ್ತು. ಅಲ್ಲಿ ಶ್ರೀಕೃಷ್ಣನು 
ಮಯೂರಧ್ದಜನನ್ನು ಕಂಡನು. 


೧. ಸುವೃತ್ತ ಇ ವರ್ತುಲಾಕಾರವಾದ ಸ್ವನಗಳು-ಒಳ್ಳೆಯ ನಡತೆಯುಳ್ಳವರು. 


ಲಮ 
೨. ಕೃಷ್ಣ ಕಪ್ಪು ಬಣ್ಣ ಉಳ್ಳದ್ದು - ಪಾಪಕರ್ಮಿ. ರತ್ನಪುರಿಯ ಪ್ರಜೆಗಳು ಎಲ್ಲ ಸಮಯದಲ್ಲಿಯೂ 
ಶ್ರೀಕೃಷ್ಣನ ವಿಷಯವಾಗಿಯೇ ಮಾತಾಡುತ್ತಿದ್ದರೆಂದು ಸೂಚಿಸುವುದು ಕವಿಯ ಆಶಯವಾಗಿದೆ. 


ಲಣ 


ಮಯೂರದ್ದಜನ ದೇಹಾರ್ಧದಾನ 


ಜನಮೇಜಯ, ವೇಷಧಾರಿಯಾಗಿ ಬಂದ ಶ್ರೀಕೃಷ್ಣನು ಯಜ್ಞಮಂಟಪದಲ್ಲಿ 
ಪತ್ನೀಸಮೇತನಾಗಿಯೂ ಆ ಎರಡು ಅಶ್ವಗಳಿಂದ ಯುಕ್ತನಾಗಿಯೂ ಇದ್ದ ಮಯೂರದಧ್ವಜನ 
ಬಳಿಗೆ ಬಂದು “ನೃಪಶ್ರೇಷ್ಠ, ನಿನಗೆ ಶುಭವಾಗಲಿ! ನಾನು ಶಿಷ್ಯ ಸಮೇತನಾಗಿ ಬಂದಿದ್ದೇನೆ, 
ನೋಡು” ಎಂದು ಹೇಳಿದನು. ಆಗ ಮಯೂರದ್ದಜನು “ವಿಪ್ರೋತ್ತಮ, ಶಿಷ್ಯಸಮೇತನಾದ 
ನಿನಗೆ ನಮಸ್ಕರಿಸುವುದಕ್ಕಾಗಿ ನಾನು ಎದ್ದು ನಿಲ್ಲುವಷ್ಟರಲ್ಲಿಯೇ "ಶುಭವಾಗಲಿ!' ಎಂದು 
ಹೇಳುವೆಯಲ್ಲ! ನಮಸ್ಕಾರವನ್ನು ಮಾಡದಿದ್ದವನಿಗೆ ಮೊದಲೇ ಬ್ರಾಹ್ಮಣನು 
ಆಶೀರ್ವಾದಮಾಡಿದರೆ, ಅದು ಆಶೀರ್ವಾದವಾಗದೆ ಶಾಪವಾಗುವುದು! ಆದ್ದರಿಂದ 
ನೀನು ಹೇಳಿದ್ದು ಸರಿಯಲ್ಲ ಎಂದನು. ಬಳಿಕ ಆ ವಿಪ್ರನಿಗೆ ದಂಡವತ್‌ ಪ್ರಣಾಮವನ್ನು 
ಅರ್ಪಿಸಿದನು. ಮಹಾಬುದ್ದಿಶಾಲಿಯಾದ ಶ್ರೀಕೃಷ್ಣನು ಅವನನ್ನು ಹಿಡಿದೆಬ್ಬಿಸಿದನು. 
ಮಯೂರಧ್ವಜನು ಕಪಟ ಬ್ರಾಹ್ಮಣನಾದ ವಾಸುದೇವನ್ನು ಕುರಿತು “ಪೂಜ್ಯಪಾದರು 
ಶಿಷ್ಯಸಮೇತರಾಗಿ ನನ್ನ ಯಾಗಮಂಟಪಕ್ಕೆ ದಯಮಾಡಿಸಿದ ಉದ್ದೇಶವೇನು? ನನ್ನಿಂದ 
ಏನಾಗಬೇಕು, ಅಪ್ಪಣೆಯಾಗಲಿ. ನಾನು ಧನ್ಯನಾದೆನು; ಅನುಗೃಹೀತನಾದೆನು. ತಮಗೆ 
ಯಾವುದನ್ನಾದರೂ ಅರ್ಪಿಸುವೆನು. ಕೊಡಲಾಗದ ವಸ್ತುವೆಂಬುದೇ ನನ್ನಲ್ಲಿಲ್ಲ” ಎಂದು 
ಹೇಳಿದನು. ವಿಪ್ರನು “ಮಹಾರಾಜ, ನಮಸ್ಕಾರವನ್ನು ಮಾಡದಿದ್ದರೂ ರಾಜರನ್ನು 
ಬ್ರಾಹ್ಮಣರು ಆಶೀರ್ವದಿಸಬಹುದು! ಇತರರು ವಿಜ್ಞಾಪಿಸಿಕೊಳ್ಳುವಾಗ ಮೊದಲು ರಾಜರಿಗೆ 
ನಮಸ್ಕರಿಸಬೇಕು” ಎಂದು ತಿಳಿಸಿದನು. ಮಯೂರಧ್ವಜನು “ತಮಗೆ ಏನಾಗಬೇಕೆಂಬುದನ್ನು 
ನಿಶ್ಶಂಕೆಯಿಂದ ಪೂಜ್ಯರು ಆಜ್ಞಾಪಿಸಬೇಕು. ನನ್ನ ಹಣವಾಗಲಿ-ಪ್ರಾಣವಾಗಲಿ 
ಯಾವುದನ್ನಾದರೂ ಒಪ್ಪಿಸಿ ಕಾರ್ಯವನ್ನು ಪೂರ್ಣವಾಗಿ ನೆರವೇರಿಸಿಕೊಡುವೆನು” 
ಎಂದನು. ಆಗ ಕಪಟ ಬ್ರಾಹ್ಮಣನು ಈ ರೀತಿಯಲ್ಲಿ ನುಡಿದನು: “ರಾಜ, ನಾನು 
ಬಂದುದೇಕೆಂಬುದನ್ನು ಹೇಳುವೆನು, ಕೇಳು. ನನ್ನ ಮಗನಿಗೆ ಮದುವೆಯನ್ನು ಮಾಡಬೇಕೆಂಬ 
ಉದ್ದೇಶವನ್ನಿಟ್ಟುಕೊಂಡು ಧರ್ಮಪುರದಿಂದ ಬರುತ್ತಿದ್ದೆನು. ನಾನು ಕೃಷ್ಣಶರ್ಮನೆಂಬ 
ದ್ವಿಜನು! ಇಲ್ಲಿ ಒಬ್ಬ ಬ್ರಾಹ್ಮಣನು ನಿನ್ನ ಪುರೋಹಿತನಾಗಿದ್ದಾನೆ. ಅವನಿಗೆ ಒಬ್ಬ ಕನ್ಯೆ 
ಇದ್ದಾಳೆ. ಶೀಲವಂತನಾದ ಆ ವಿಪ್ರನು ತನ್ನ ಮಗಳನ್ನು ಮದುವೆ ಮಾಡಿಕೊಡುವನೆಂದು 
ತಿಳಿದು ಬರುತ್ತಿದ್ದೆನು. ನಾನು ಪುತ್ರಸಹಿತನಾಗಿ ನಿನ್ನ ನಗರಕ್ಕೆ ಬರುತ್ತಿರುವಾಗ ದಾರಿಯಲ್ಲಿ 
ಒಂದು ಘೋರಾರಣ್ಯವು ಸಿಕ್ಕಿತು. ಮಹಾರಾಜ, ಏನು ಹೇಳಲಿ! ಕ್ರುದ್ಧವಾದ ಒಂದು 
ಸಿಂಹವು ತರುಣನಾದ ನನ್ನ ಮಗನನ್ನು ನನ್ನ ಕಣ್ಣೆದುರಿಗೇ ಆಕ್ರಮಿಸಿ ಹಿಡಿದು ಬಿಟ್ಟಿತು! 
ಮಗನನ್ನು ಬಿಡಿಸಿಕೊಳ್ಳುವುದಕ್ಕಾಗಿ ನಾನು ಪ್ರಯತ್ನಿಸಿದೆನು. ನರಸಿಂಹಮಂತ್ರವನ್ನು 
ಜಪಿಸಿದರೂ ನರಸಿಂಹನು ಪ್ರತ್ಯಕ್ಷನಾಗಲಿಲ್ಲ! ಸಿಂಹವು ಉಗುರುಗಳಿಂದ ಪುತ್ರನ ದೇಹವನ್ನು 
ಹಿಡಿದು ಪೀಡಿಸುತ್ತಿತ್ತು. ಬಾಲವನ್ನು ಅಲ್ಲಾಡಿಸುತ್ತ ಭೀಕರವಾದ ಕೋರೆಹಲ್ಲುಗಳನ್ನು 
ಕಿರಿದು ದುಃಖಸಂತಪ್ತನಾದ ನನ್ನನ್ನು ಹಾಸ್ಯಮಾಡುತ್ತ ಮನುಷ್ಯವಾಕ್ಕಿನಿಂದ ಹೀಗೆಂದಿತು: 
“ಎಲೈ ಬ್ರಾಹ್ಮಣ, ಮಗನಿಗೋಸ್ಕರ ವ್ಯರ್ಥವಾಗಿ ಶ್ರಮಿಸುತ್ತಿದ್ದೀಯೆ. ಮೃತ್ಕುಸ್ತರೂಪನಾದ 


ಮಯೂರಧ್ವಜನ ದೇಹಾರ್ಧದಾನ ೨೨೫ 


ನನ್ನ ಕೈಗೆ ಸಿಕ್ಕಿದವನನ್ನು ಯಾರೂ ಉಳಿಸಲಾರರು. ನಿನ್ನ ಶಿಷ್ಯನೊಡನೆ ಸುಮನೆ ಮನೆಗೆ 
ಹೋಗು. ಇನ್ನು ವಿಚಾರವೇ ಬೇಡ. ನಮ್ಮಂತಹ ಕ್ರೂರಪ್ರಾಣಿಗಳೆದುರಿಗೆ ನಿಂತಿರುವುದು 
ಕ್ಷೇಮವಲ್ಲ! ಬೇಕಾದರೆ ಇನ್ನೊಬ್ಬ ಮಗನನ್ನು ಪಡೆದುಕೊ! “ಅಪುತ್ರಸ್ಯ ಗತಿರ್ನಾಸಿ' 
ಎಂದು ವೇದವು ಹೇಳುವುದಲ್ಲವೆ!'' ಎಂದಿತು. ಆಗ ನಾನು “ಎಲೈ ಸಿಂಹವೆ, ನನ್ನನ್ನು 
ಭಕ್ಷಿಸು. ಸದ್ದತಿದಾಯಕನಾದ ನನ್ನ ಮಗನನ್ನು ಬಿಟ್ಟುಬಿಡು. ಇನ್ನು ಸ್ವಲ್ಪ ಕಾಲವೇ 
ಬದುಕತಕ್ಕವನೂ ವೃದ್ಧನೂ ಆಗಿರುವ ನಾನು ಪುತ್ರಹೀನನಾಗಿ ಬಾಳುವುದು ವ್ಯರ್ಥ” 
ಎಂದು ತಿಳಿಸಿದೆನು. ಸಿಂಹವು “ಎಲೈ ವಿಪ್ರ, ನಾವು ಮೃತ್ಯುಗ್ರಸ್ತರಾದವರನ್ನು ಕೊಲ್ಲುತ್ತೇವೆ. 
ಸರ್ಪಗಳು, ಹಿಂಸ್ರ ಪ್ರಾಣಿಗಳು, ನೀರು-ಮೊದಲಾದವ ಮೃತ್ಯುವಿಗೆ ಸಹಾಯ ಮಾಡುತ್ತವೆ! 
ನಿನಗೆ ಇನ್ನೂ ಬಹಳ ಆಯುಸ್ಸು ಇದೆ. ನಿನ್ನ ಮಗನ ಆಯುಸ್ಸು ಕಳೆದು ಹೋಯಿತು. 
ಆದ್ದರಿಂದ ನಾನು ಆಜ್ಞೆಮಾಡುತ್ತೇನೆ. ನೀನು ಹೊರಟುಹೋಗು. ಇಲ್ಲಿ ಏನು 
ಮಾಡುತ್ತೀಯೆ?'' ಎಂದಿತು. ನಾನು “ಏನು ಮಾಡಿದರೆ ನನ್ನ ಮಗನನ್ನು ಬಿಡುತ್ತೀಯೆ, 
ಹೇಳು. ದಾನವೆ? ತಪಸ್ಸೆ? ಅಥವಾ ಇನ್ನು ಯಾವುದಾದರೂ ಉಪಾಯ ಉಂಟೆ?” 
ಎಂದು ಕೇಳಿದೆನು. ಆಗ ಸಿಂಹವು ಏನು ಹೇಳಿತೋ ಅದನ್ನು ನಾನು ನಿನ್ನಿಂದ 
ಬೇಡಬಹುದೆ?” 

ಆಗ ಮಯೂರಧ್ವಜನು “ವಿಪ್ರೇಂದ್ರ, ನನ್ನ ರಾಜ್ಯದಲ್ಲಿ ಈ ಬಗೆಯ ಕ್ಷುದ್ರವಾದ 
ಸಿಂಹವು ವಾಸವಾಗಿಲ್ಲ! ನರಸಿಂಹನನ್ನು ಬಿಟ್ಟರೆ ಇನ್ನು ಯಾರು ನಿನ್ನ ಪುತ್ರನನ್ನು 
ಹಿಡಿದುಕೊಳ್ಳಲು ಶಕ್ತರಾದಾರು?” ಎಂದನು. ಕಪಟ ಬ್ರಾಹ್ಮಣನು “ಮಹಾರಾಜ, ಸಿಂಹವು 
ಯಾವುದೋ ಒಂದು ವಸ್ತುವನ್ನು ಬೇಡಿತು. ಅದು ಬೇಡಿದುದನ್ನು ನೀನು 
ಕೊಡಬಲ್ಲೆಯಾ?” ಎಂದು ಕೇಳಿದನು. ಮಯೂರದಧ್ವಜನು “ವಿಪ್ರೋತ್ತಮ, ಸಿಂಹವು 
ಏನನ್ನ ಬೇಡಿತು? ಬೇಗನೆ ಅದನ್ನು ತಿಳಿಸು. ಅದು ಯಾವುದಾದರೂ ಕೊಡುತ್ತೇನೆ. ನನ್ನ 
ಮಾತು ಎಂದಿಗೂ ಸುಳ್ಳಾಗದು” ಎಂದು ನುಡಿದನು. ಬ್ರಾಹ್ಮಣನು “ರಾಜ, ನಾನು 
ಕೇಳಿದುದನ್ನು ನೀನು ಕೊಡಬಲ್ಲೆಯಾ? ಪುತ್ರವಿಯೋಗವು ಅತ್ಯಂತ ದುಃಖಕರವಾದ್ದರಿಂದ 
ನಾನು ಹೀಗೆ ಹೇಳುತ್ತಿದ್ದೇನೆ. ಪ್ರಾಣವೆಂಬುದು ಎಲ್ಲರಿಗೂ ಪ್ರಿಯವಾದದ್ದು. ಸಿಂಹದ 
ಕೇಳಿಕೆಯನ್ನು ನೀನು ಸಲ್ಲಿಸುವುದಾದರೆ, ಮಹಾರಾಜ, ಕ್ರೂರವಾದ ಅದರ ವಿಷಯವನ್ನು 
ಕೇಳು! ಸಿಂಹವು ಹೀಗೆಂದಿತು: “ಬ್ರಾಹ್ಮಣ, ಮಯೂರಧ್ವಜನ ದೇಹಾರ್ಧವನ್ನು ನನಗೆ 
ತಂದು ಕೊಡುವೆಯಾದರೆ, ನಿನ್ನ ಮಗನನ್ನು ಬಿಟ್ಟುಕೊಡುತ್ತೇನೆ! ನಿನ್ನ ದೇಹವ ತಪಸ್ಸಿನಿಂದ 
ಜೀರ್ಣವಾಗಿ ಮುದಿಯಾಗಿದೆ. ಅದು ನನಗೆ ಹಿಡಿಸುವುದಿಲ್ಲ ಮಯೂರದಧ್ವಜನ ದೇಹವು 
ನಾನಾ ವಿಧವಾದ ಫಲಗಳಿಂದಲೂ ದಿವ್ಯಾನ್ನಗಳಿಂದಲೂ ಪುಷ್ಪವಾಗಿದೆ. ಅದು ನನಗೆ 
ರುಚಿಸುತ್ತದೆ. ಅವನ ದೇಹಾರ್ಧವನ್ನು ಕತ್ತರಿಸಿ ತಂದು ಕೊಡುವವರೆಗೂ ನಿನ್ನ ಮಗನನ್ನು 
ನಾನು ಭಕ್ಷಿಸುವುದಿಲ್ಲ. ಇದು ಸತ್ಯ.' ಆಗ ನಾನು ಎಲೈ ಮೃಗರಾಜ, ಮಯೂರದ್ವಜನು 
ಯಾರನ್ನೋ ಉಳಿಸುವುದಕ್ಕಾಗಿ ಸುಂದರವಾದ ತನ್ನ ದೇಹವನ್ನು ಏಕೆ ಸೀಳಿ ಕೊಟ್ಟಾನು? 
ಇದು ಆಗದ ಮಾತು. ನಾನು ರಾಜನ ಬಳಿಗೆ ಹೋಗುವುದಿಲ್ಲ” ಎಂದೆನು. ಅದಕ್ಕೆ 


೨೨೬ ಜೈಮಿನಿ ಭಾರತ 
ಸಿಂಹವು “ಬ್ರಾಹ್ಮಣ, ರಾಜನ ಬಳಿಗೆ ಹೋಗು. ದಧೀಚಿಯು ತನ್ನ ಮೂಳೆಗಳನ್ನೇ 
ಕೊಡಲಿಲ್ಲವೆ? ಕರ್ಣನು ಕವಚವನ್ನು ಕೊಡಲಿಲ್ಲವೆ? ಹಾಗೆಯೇ ಮಯೂರದ್ವಜನು 
ಬ್ರಾಹ್ಮಣನಿಗೋಸ್ಕರ ದೇಹಾರ್ಧವನ್ನು ಕೊಟ್ಟೇಕೊಡುವನು. ಕೀರ್ತಿಶಾಲಿಗಳಿಗೆ ತಮ್ಮ 
ದೇಹದ ಮೇಲೆ ಎಂದಿಗೂ ಅಭಿಮಾನವಿರುವುದಿಲ್ಲ, ಕ್ಷತ್ರಿಯರು ಬ್ರಾಹ್ಮಣಕಾರ್ಯಕ್ಕಾಗಿ 
ರಣಮಧ್ಯದಲ್ಲಿ ತಮ್ಮದೇಹವನ್ನೇ ಒಪ್ಪಿಸುತ್ತಾರೆ. ವಿಪ್ರ, ನಿನಗೆ ಬೇರೆ ಮಕ್ಕಳಿಲ್ಲ. ಆದ್ದರಿಂದ 
ಅಲ್ಲಿಗೆ ಹೋಗು. ಹೋಗಿ ನಿನ್ನ ಪುತ್ರಶೋಕವನ್ನು ನಿವೇದಿಸು. ಮಯೂರದ್ದ್ಹಜನಿಗೆ 
ಅನೇಕ ಮಂದಿ ಮಕ್ಕಳಿದ್ದಾರೆ. ಬಹುಕಾಲ ರಾಜ್ಯವನ್ನು ಪಾಲಿಸಿದ್ದೂ, ಆಗಿದೆ. ನಿನ್ನನ್ನು 
ನೋಡಿ ಅವನಿಗೆ ಮರುಕ ಉಂಟಾಗುತ್ತದೆ. ಜನರು ಕೊಡಲಿ-ಕೊಡದಿರಲಿ, ಅರ್ಥಿಗಳು 
ತಮಗೆ ಬೇಕಾದ್ದನ್ನು ಬೇಡುತ್ತಾರೆ.” ಈ ರೀತಿಯಲ್ಲಿ ಸಿಂಹವು ಪ್ರೇರಿಸಿದ್ದರಿಂದ, ರಾಜ 
ನಾನು ಶಿಷ್ಯ ಸಮೇತನಾಗಿ ಪುತ್ರಶೋಕದಿಂದ ಬೇರೆ ದಾರಿ ಕಾಣದೆ ನಿನ್ನ ಸಮೀಪಕ್ಕೆ 
ಬಂದೆನು. ಮಹಾರಾಜ, ಯಾವ ಉಪಾಯದಿಂದಲಾದರೂ ನನ್ನ ಮಗನನ್ನು ಸಿಂಹದಿಂದ 
ಬಿಡಿಸಿಕೊಡು. ಅಲ್ಲದೆ ಆ ಸಿಂಹವು “ಎಲೈ ವಿಪ್ರ, ರಾಜನ ದೇಹಾರ್ಧವನ್ನು ತರದೆ 
ಬರಿಗೈಯಿಂದ ನೀನು ಬರಕೂಡದು. ಹಾಗೇನಾದರೂ ಬಂದರೆ ನಿನ್ನ ಮಗನನ್ನು ಎಂದಿಗೂ 
ಬಿಡುವುದಿಲ್ಲ” ಎಂಬುದಾಗಿ ಕಠೋರವಾದ ಮಾತನ್ನು ಹೇಳಿ ಅದೃಶ್ಯವಾಯಿತು. ಹೀಗೆ 
ಹೇಳಿದ್ದರಿಂದ ನಾನು ಇಲ್ಲಿಗೆ ಬಂದೆನು. ದುರ್ಬಲರಾದ ಜನರು ತಮ್ಮಕಷ್ಟವನ್ನು ದೊರೆಗೆ 
ನಿವೇದಿಸಿಕೊಳ್ಳುವುದು ಕರ್ತವ್ಯ. ಬ್ರಹ್ಮಚಾರಿಯಾಗಿದ್ದ ಒಬ್ಬ ಬ್ರಾಹ್ಮಣಪುತ್ರನು 
ಮೃತನಾದಾಗ, ಶ್ರೀರಾಮಚಂದ್ರನು ತನ್ನ ಪೌರುಷದಿಂದ ಅವನನ್ನು ಬದುಕಿಸಿ ಮರಳಿ 
ತಂದುಕೊಟ್ಟಿದ್ದಾನೆ. ಭೂಪಾಲ, ಪುತ್ರನ ಮೇಲಿನ ಆಸೆಯಿಂದ ನಾನು ಬರಬೇಕಾಯಿತು. 
ಸತ್ವಗುಣದಲ್ಲಿ ನೀನು ಶ್ರೀರಾಮನಿಗೆ ಸದ್ಭಶನೆಂದು ಭಾವಿಸಿ ಧೈರ್ಯದಿಂದ ಇಲ್ಲಿಗೆ ಬಂದೆನು” 
ಎಂದು ಕಪಟವಿಪ್ರನು ಹೇಳಿದನು. 


ವಿಪ್ರನ ಮಾತನ್ನು ಕೇಳಿ ಮಯೂರಧ್ವಜನು “ಬ್ರಾಹ್ಮಣೋತ್ರಮ, ಇದೋ ಈ 
ಮಂಟಪದಲ್ಲಿಯೇ ನನ್ನ ದೇಹವನ್ನು ಒಪ್ಪಿಸುತ್ತೇನೆ! ಈ ದ್ವಿಜರೆಲ್ಲರೆದುರಿಗೆ ನಾನು 
ಹೇಳಿದುದು ಸತ್ಯವೆಂದು ತಿಳಿ” ಎಂದನು. ಅನಂತರ ತನ್ನ ಮಗನಾದ ತಾಮ್ರದ್ದಜನಿಗೆ 
ರಾಜ್ಯಭಾರವನ್ನೊಪ್ಪಿಸಿ ಗಂಗಾಜಲದಿಂದಲೂ ಸಾಲಗ್ರಾಮಶಿಲಾಜಲದಿಂದಲೂ 
ಸ್ನಾನಮಾಡಿದನು. ನಗು ನಗುತ್ತಲೇ ತುಳಸೀಮಾಲೆಯನ್ನು ಕಂಠದಲ್ಲಿ ಧರಿಸಿದನು. ಶಂಖ 
ಚಕ್ರಗಳ ಚಿಹ್ನೆಯಿಂದ ದೇಹವನ್ನು ಅಲಂಕರಿಸಿಕೊಂಡನು. ಆಮೇಲೆ ಸಂತೋಷದಿಂದ 
ಸಭಾಮಂಟಪಕ್ಕೆ ಆಗಮಿಸಿ ನೆರೆದಿದ್ದ ಸಭಾಸದರನ್ನು ನೋಡಿ “ಎಲೈ ವಿಪ್ರೋತ್ತಮರೆ, 
ಶ್ರೀಕೃಷ್ಣನೇ ಈ ಬ್ರಾಹ್ಮಣರೂಪದಿಂದ ಬಂದಿರುವನೆಂದು ತಿಳಿದು ನನ್ನ ದೇಹಾರ್ಧದಿಂದ 
ಈತನನ್ನು ಪೂಜಿಸುತ್ತೇನೆ! ಈತನು ಪುತ್ರಸಮೇತನಾಗಿ ಬಾಳಲಿ. ಯಜ್ಞಮಂಟಪದಲ್ಲಿ 
ನಡೆಯುವ ಈ ಕೌತುಕವನ್ನು ನೋಡಿರಿ. ಬಡಗಿಗಳು ಗರಗಸವನ್ನು ತೆಗೆದುಕೊಂಡು 
ಕೂಡಲೆ ಬರಲಿ. ಎರಡು ಕಂಭಗಳನ್ನು ನಿಲ್ಲಿಸಿ ನನ್ನ ಶಿರಸ್ಸನ್ನು ಸೀಳಲಿ! ಯಾರಿಗೆ ನನ್ನ 


ಮೇಲೆ ದೃಢವಾದ ಪ್ರೀತಿಯುಂಟೋ ಅವರು ಈ ಕಾರ್ಯಕ್ಕೆ ಅಡ್ಡಿಯನ್ನು ತರಬಾರದು!” 
ಎಂದು ಹೇಳಿದನು. 


ಮಯೂರದ್ದಜನ ವಿಜಯ 


ಜನಮೇಜಯ, ಈ ಪ್ರಕಾರವಾದ ಮಯೂರದ್ವಜನ ನುಡಿಯನ್ನು ಕೇಳಿ ರಾಜನ 
ಸಚಿವರೂ ನೆರೆದಿದ್ದ ಬ್ರಾಹ್ಮಣರೂ ಭಯದಿಂದ ನಡುಗಿದರು. ಅವರು ಶೋಕಸಂತಪ್ಪರಾಗಿ 
ಒಬ್ಬರಿಗೊಬ್ಬರು “ಯಮಸದ್ಭಶನಾದ ಈ ಬ್ರಾಹ್ಮಣನು ಎಲ್ಲಿಂದ ಬಂದನು! ನಮ್ಮ 
ರಾಜನ ಪ್ರಾಣವನ್ನು ನಿರ್ದಯೆಯಿಂದ ಹೀರಲು ಬಂದನಲ್ಲ! ನಾವು ಎಷ್ಟೋ ಬಗೆಯ 
ಯಾಚಕರನ್ನು ಕಂಡಿದ್ದೇವೆ. ಆದರೆ ಇಂಥ ಯಾಚಕನನ್ನು ಎಲ್ಲಿಯೂ ಕಂಡಿಲ್ಲ! 
ನಿಷ್ಕರುಣೆಯಿಂದ ಯಾವ ನಾಚಿಕೆಗೇಡಿಯು ಮಹಾರಾಜನ ದೇಹವನ್ನೇ ಬೇಡಿಯಾನು? 
ಸಿಂಹವೇನೋ ಮಾಂಸಾಹಾರಿಯಾದ ಘಾತುಕಪ್ರಾಣಿಯೆಂಬುದು ಲೋಶಪ್ರಸಿದ್ಧ 
ಇವನಾದರೋ ಮನುಷ್ಯ, ಬ್ರಾಹ್ಮಣ, ಜ್ಞಾನವಂತ! ಬ್ರಾಹ್ಮಣಜಾತಿಯಲ್ಲಿ ಹುಟ್ಟಿ ಇಂಥ 
ಸ್ವಾರ್ಥಿ ಹೇಗಾಗಿರಬಹುದು? ಈಗ ನಮಗೆ ಯಾವ ಉಪಾಯ ಉಳಿದಿದೆ? 
ಏನಾಗಬೇಕೋ ಅದು ಆಗುವುದು. ನಡೆಯಲೇ ಬೇಕಾದ ದುರ್ವಿಧಿಗೆ ಪ್ರತೀಕಾರವಿಲ್ಲ, 
ಸತ್ಯವಾದಿಯೂ ಅತಿಥಿ ಸತ್ಕಾರನಿಷ್ಠನೂ ಆದ ಮಹಾರಾಜನನ್ನು ತಡೆಯುವುದಾದರೂ 
ಹೇಗೆ? ಹಿಂದೆ ಬಲಿಚಕ್ರವರ್ತಿಯ ಯಜ್ಞಮಂಟಪಕ್ಕೆ ಶ್ರೀಹರಿಯು ವಾಮನವೇಷದಲ್ಲಿ 
ಬಂದಂತೆ ಈಗ ಬ್ರಾಹ್ಮಣವೇಷದಲ್ಲಿ ಬಂದನೆಂದು ತಿಳಿಯೋಣವೆ?'' ಎಂದು 
ಮಾತಾಡಿಕೊಳ್ಳುತ್ತಿದ್ದರು. ಮಯೂರದಧ್ಹ್ವಜನು ಆ ಬ್ರಾಹ್ಮಣನನ್ನು ನಿಂದಿಸಬಾರದೆಂದು 
ಹೇಳಿ ಅವರನ್ನು ತಡೆದನು. ಸಂತೋಷದಿಂದ ವಿವಿಧ ದಾನಧರ್ಮಗಳನ್ನು ಮಾಡಿದನು. 


ಅಷ್ಟರಲ್ಲಿ ರಾಜಾಜ್ಞೆಯಂತೆ ಬಡಗಿಗಳು ಬಂದು ಎರಡು ಕಂಭಗಳನ್ನು ನೆಟ್ಟರು. 
ಅವುಗಳ ಮೇಲೆ ಅಡ್ಡಲಾಗಿ ಇನ್ನೊಂದು ಮರದ ತುಂಡನ್ನಿಟ್ಟು ಹಗ್ಗಗಳಿಂದ ಬಿಗಿಯಾಗಿ 
ಕಟ್ಟಿದರು. ಬಳಿಕ ಮಯೂರಧ್ವಜನು ತನ್ನ ತಲೆಯ ಮೇಲೆ ಗರಗಸವನ್ನಿಡಬೇಕೆಂದು 
ಎಲ್ಲರೆದುರಿಗೂ ಹರ್ಷದಿಂದ ಆದೇಶವನ್ನಿತ್ತನು. ಆತನು ವಿಪ್ರನ ಪಾದಗಳನ್ನು ತೊಳೆದು 
“ನನ್ನ ಶರೀರಾರ್ಧದಿಂದ ಯಜ್ಞನಾಯಕನಾದ ಶ್ರೀಹರಿಯು ಸಂಪ್ರೀತನಾಗಲಿ. 
ವಿಪ್ರಕಾರ್ಯಕ್ಕಾಗಿ ತಮ್ಮ ಯೌವನವನ್ನೂ ಧನವನ್ನೂ ಧಾರೆಯೆರೆಯುತ್ತ ಪ್ರಜೆಗಳಿಗೆ 
ಹಿತವನ್ನು ಕೋರುತ್ತಿದ್ದ ನಮ್ಮ ವಂಶೀಯರೆಲ್ಲರನ್ನೂ ಶ್ರೀಕೃಷ್ಣನು ಅನುಗ್ರಹಿಸಲಿ. 
ಬ್ರಾಹ್ಮಣೋತ್ತಮ, ಕತ್ತರಿಸಿದ ಮೇಲೆ ನನ್ನ ದೇಹಾರ್ಧವನ್ನು ನೀನು ತೆಗೆದುಕೊಂಡು 
ಹೋಗು. ಈ ದಾನಕಾರ್ಯದಿಂದ ನರಸಿಂಹದೇವನು ಸಂಪ್ರೀತನಾಗಲಿ. ನನ್ನ ದೇಹವನ್ನು 
ಸೀಳಿಸುತ್ತೇನೆ. ಎಲೈ ಜಟ್ಟಿಗಳೆ, ಸೀಳಿದ ನನ್ನ ದೇಹವನ್ನು ರೇಷ್ಮೆಯ ಹಗ್ಗಗಳಿಂದ ಕಟ್ಟಿ 
ಬ್ರಾಹ್ಮಣನು ಹೇಳಿದಲ್ಲಿಗೆ ತೆಗೆದುಕೊಂಡು ಹೋಗಿ ಕೊಡತಕ್ಕದ್ದು. ಇದು ನನ್ನ ಆಜ್ಞೆ, 
ಇದಕ್ಕಾಗಿ ಈ ವಿಪ್ರನಿಗೆ ತಡವಾಗುವುದು ಬೇಡ. ಭೂತಳದಲ್ಲಿ ನಾನು ಹುಟ್ಟಿದುದು ಈ 
ಬ್ರಾಹ್ಮಣನಿಂದ ಸಾರ್ಥಕವಾಯಿತು. ಸಕಲರೂ ನನ್ನ ಮಾತನ್ನು ಆದರದಿಂದ ಆಲಿಸಬೇಕು. 
ಏನೆಂದರೆ, ಯಾರ ಶರೀರವೂ ಐಶ್ವರ್ಯವೂ ಪರೋಪಕಾರಕ್ಕಾಗಿ ವಿನಿಯೋಗ 
ವಾಗುತ್ತವೆಯೋ ಅವೇ ಸ್ಥಿರ. ದಾನವರ್ಜಿತವಾದ ಶರೀರವಾಗಲಿ-ಐಶ್ವರ್ಯವಾಗಲಿ 


೨೨೮ ಜೈಮಿನಿ ಭಾರತ 
ಶೋಚನೀಯವೇ ಸರಿ. ಆದ್ದರಿಂದ ಸಭಾಸದರು ನನ್ನನ್ನು ನೋಡಿ ಸಂತೋಷಿಸಬೇಕು” 
ಎಂದು ನುಡಿದನು. 

ಜನಮೇಜಯ, ಆಗ ರಾಜನನ್ನು ನೋಡಿ ರಾಷ್ಟ್ರವೇ ಹಾಹಾಕಾರ ಮಾಡಿತು. 
ಎಲ್ಲರೂ ಕುರರಪಕ್ಷಿಗಳಂತೆ ಗೋಳಾಡತೊಡಗಿದರು. ಆ ಸಮಯದಲ್ಲಿ ಮಯೂರಧ್ವಜನ 
ರಾಣಿಯಾದ ಕುಮುದ್ದತಿಯು ಮುಂದೆ ಬಂದು ಪತಿಯನ್ನು ನೋಡಿ “ಆರ್ಯಪತ್ರ, 
ನಿನ್ನ ದೇಹದ ಅರ್ಧಭಾಗವನ್ನು ಬ್ರಾಹ್ಮಣನಿಗೆ ಕೊಡಬೇಕಾಗಿದೆಯೆಂದು ನಾನು ಕೇಳಿದ್ದೇನೆ. 
ನಾನು ನಿನ್ನ ಅರ್ಧಾಂಗಿ. ಆದ್ದರಿಂದ ಅರ್ಧಭಾಗವಾದ ನನ್ನನ್ನು ಬ್ರಾಹ್ಮಣನಿಗೆ ಒಪ್ಪಿಸಿ 
ಸತ್ಯವಾದಿ ಎನಿಸಿಕೊ. ಜೀವವಿರುವ ವಸ್ತುವನ್ನು ದಾನ ಮಾಡಬೇಕಲ್ಲದೆ ಜೀವರಹಿತವಾದ 
ಅರ್ಧ ದೇಹವನ್ನಲ್ಲ, ಅಲ್ಲದೆ ಇತರರು ಸೀಳಿದ ದೇಹವನ್ನು ಸಿಂಹವು ಸ್ವೀಕರಿಸುವುದಿಲ್ಲ 
ವೆಂದು ನನಗೆ ತೋರುತ್ತದೆ. ನಾಲ್ಕನೆಯ ಒಂದು ಭಾಗವನ್ನು ಸಿಂಹವು ಕೇಳಿದ್ದರೆ ನಿನ್ನ 
ದೇಹವನ್ನು ಕತ್ತರಿಸಬೇಕಾಗುತ್ತಿತ್ತು. ಆದರೆ ಅದು ಅರ್ಧಭಾಗವನ್ನು ಮಾತ್ರ ಕೇಳಿದೆ. 
ಸ್ತೀರೂಪಳಾದ ನಾನೇ ನಿನ್ನ ದೇಹದ ಅರ್ಧಭಾಗ. ಪ್ರಾಣನಾಥ, ಪತಿಯ ಎದುರಿಗೆ 
ಯಾವ ಹೆಂಗಸು ಮರಣಹೊಂದುವಳೋ ಅವಳಿಗೆ ಸದ್ಗತಿಯಾಗುವುದು. ಈ ವಿಷಯದಲ್ಲಿ 
ಇನ್ನು ವಿಚಾರಿಸಬೇಕಾದ್ದಿಲ್ಲ” ಎಂದಳು. ರಾಜನು ಏಕಾಗ್ರತೆಯಿಂದ ಪತ್ನಿಯ ಮಾತನ್ನು 
ಆಲಿಸುತ್ತಿದ್ದನು. ಅಷ್ಟರಲ್ಲಿ ಚತುರನಾದ ಕಪಟ ಬ್ರಾಹ್ಮಣನು ತ್ವರೆಯಿಂದ “ರಾಜ, ಸ್ತ್ರೀಯು 
ಎಡಭಾಗದ ಅಂಗವೆನಿಸುತ್ತಾಳೆ. ರಾಜನ ಬಲಭಾಗದ ಅಂಗವು ಬೇಕೆಂದು ಸಿಂಹವು 
ಕೇಳಿದೆ! ಆದ್ದರಿಂದ ನಿನ್ನ ದಕ್ಷಿಣಾಂಗವನ್ನು ಕೊಡಬೇಕು. ಕೊಡುವುದಿಲ್ಲವಾದರೆ ನಿರಾಶನಾಗಿ 
ಹಿಂದಿರುಗುತ್ತೇನೆ. ಎಲೈ ಸಚ್ಚಾರಿತ್ರನೆ, ಸಿಂಹವೇ ಹೀಗೆ ಹೇಳಿ ನನ್ನನ್ನು ನಿನ್ನ ಬಳಿಗೆ 
ಕಳಿಸಿದೆ. ನಾನು ಸಿಂಹದ ಬಳಿಗೆ ಹೋಗಿ “ನಿನಗೆ ಹಿತವೆನಿಸಿದಂತೆ ಮಾಡು. ನನ್ನ 
ಮಗನನ್ನು ಭಕ್ಷಿಸು'' ಎಂದು ಹೇಳಿಬಿಡುವೆನು ಎಂದನು. ಆ ಸಭೆಯಲ್ಲಿ ಇದ್ದವರೆಲ್ಲರೂ 
ಬ್ರಾಹ್ಮಣನ ಮಾತನ್ನು ಕೇಳುತ್ತ, ಅಚ್ಚರಿಯನ್ನು ನೋಡುತ್ತ ನಿಂತಿದ್ದರು. ಅವರೆಲ್ಲರೆದುರಿಗೆ 
ರಾಜಪುತ್ರನಾದ ತಾಮ್ರಧ್ವಜನು ಉತ್ಸಾಹದಿಂದ ಮುಂದೆ ಬಂದು ಶಿಷ್ಯಸಮೇತನಾದ 
ಬ್ರಾಹ್ಮಣನನ್ನು ಕುರಿತು ತಂದೆಗೆ ಕೀರ್ತಿಯನ್ನು ತರುವ ಮೃದುನುಡಿಗಳಿಂದ ಹೀಗೆಂದನು: 
“ದ್ವಿಜೋತ್ತಮ, ತಂದೆಯೇ ಮಗನೆಂದೂ ಅವರಿಬ್ಬರಿಗೆ ಭೇದವಿಲ್ಲವೆಂದೂ ಸನಾತನವಾದ 
ವೇದವು ಸಾರುತ್ತಿದೆ. ನನ್ನ ತಂದೆಯು ಬ್ರಾಹ್ಮಣಕಾರ್ಯಕ್ಕಾಗಿ ಶರೀರಾರ್ಧವನ್ನು 
ಸಮರ್ಪಿಸಿದ್ದಾನೆ. ಪುತ್ರನೇ ತಂದೆಯ ಸರಿಯಾದ ಶರೀರಾರ್ಧವೆನಿಸುತ್ತಾನೆ. ನಾನು 
ಯುವಕನೂ ಮಾಂಸಪುಷ್ಪನೂ ಆಗಿದ್ದೇನೆ. ನನ್ನನ್ನು ನೋಡಿ ಸಿಂಹವು ನಿಜವಾಗಿಯೂ 
ಆನಂದಿಸುತ್ತದೆ. ನನ್ನನ್ನು ಸಿಂಹಕ್ಕೆ ಒಪ್ಪಿಸಿದರೆ ಪುತ್ರನೆನಿಸಿದ ನನಗೂ ಮಹತ್ತರವಾದ 
ಕೀರ್ತಿಯುಂಟು. ಭೀಷ್ಮ ಶ್ರೀರಾಮ, ಪರಶುರಾಮಾದಿಗಳು ತಂದೆಯ ಮಾತನ್ನು ನಡೆಸಿ 
ಯಶಸ್ಸನ್ನು ಗಳಿಸಿದ್ದಾರೆ” ಎಂದನು. ಅದಕ್ಕೆ ಆ ಬ್ರಾಹ್ಮಣನು “ರಾಜಪುತ್ರ, ನೀನು 
ಹೇಳುವುದು ದಿಟವೇ. ಆದರೆ ಸಿಂಹವು ಹೇಳಿದ ನುಡಿಯನ್ನು ಕೇಳು. ಅದು 
ಮಯೂರದ್ವಜನ ಶಿರಸ್ಸನ್ನು ಅವನ ಪುತ್ರನೂ ಪತ್ನಿಯೂ ಸೇರಿ ಸೀಳಬೇಕೆಂದೂ ಸೀಳಿದ 


ಮಯೂರಧ್ವಜನ ವಿಜಯ ೨೨೯ 


ಮೇಲೆ ಅವನ ದೇಹದ ದಕ್ಷಿಣಾರ್ಧವನ್ನು ತರಬೇಕೆಂದೂ ತಿಳಿಸಿದೆ! ಹೀಗಿರುವಾಗ 
ಸ್ಪಷ್ಟವಾದ ಅದರ ಮಾತನ್ನು ಮಾರ್ಪಡಿಸುವುದು ನನಗೆ ಹೇಗೆ ಸಾಧ್ಯ?'' ಎಂದನು. 

ಅನಂತರ ಮಯೂರದ್ವಜನು ತನ್ನ ಪತ್ನಿಯನ್ನೂ ಪುತ್ರನನ್ನೂ ತಡೆದು, ಅವರ 
ಕೈಗೆ ಗರಗಸವನ್ನು ತಾನೇ ಸಂತೋಷದಿಂದ ಕೊಟ್ಟನು. ಆ ಧೀರನು ಅವರೆದುರಿಗೆ “ಕೇಶವ, 
ರಾಮ, ನೃಸಿಂಹ' ಎಂಬುದಾಗಿ ಭಗವಂತನ ನಾಮಾವಳಿಯನ್ನು ಜಪಿಸುತ್ತ ಕುಳಿತನು. 
ಇಂದ್ರಾದಿದೇವತೆಗಳು ಆ ಮಹಾತ್ಮನನ್ನು ವೀಕ್ಷಿಸುತ್ತಿದ್ದರು. ಆ ಮಹಾಪುರುಷನ ಶಿರಸ್ಸಿನ 
ಮೇಲೆ ಗರಗಸವು ಇಡಲ್ಪಟ್ಟಿತು. ಸಕಲರೂ ದುಃಖದೈನ್ಯಗಳಿಂದ ಕಂಗೆಟ್ಟರು. ಪತಿಯ 
ಆಜ್ಞೆಯಂತೆ ಕುಮುದ್ವತಿಯೂ ತಾಮ್ರದ್ದಜನೂ ಗರಗಸವನ್ನು ಹಿಡಿದಿದ್ದರು. ಕುಮುದ್ವತಿಯು 
"ರಾಮ ರಾಮ' ಎಂದು ಜಪಿಸುತ್ತ ಆ ಬ್ರಾಹ್ಮಣನನ್ನು ನೋಡಿ “ಬ್ರಾಹ್ಮಣ, ಹಿಂದೆ 
ನೃಸಿಂಹನು ಸ್ತಂಭವನ್ನು ಸೀಳಿದಂತೆಯೂ ಹಿರಣ್ಯಕಶಿಪುವನ್ನು ಸೀಳಿದಂತೆಯೂ 
'ಮಹಾಪ್ರಾಜ್ಞನಾದ ನನ್ನ ಪತಿಯನ್ನು ಸೀಳುತ್ತೇನೆ!” ಎಂದಳು. ಮಯೂರದ್ವಜನು 
ಪತ್ನಿಯನ್ನು ಕುರಿತು “ಪ್ರಿಯೆ, ನೀನು ಕೈಯಲ್ಲಿ ಹಿಡಿದಿರುವ ಗರಗಸವು ಕೇದಗೆಯ 
ಕೋಮಲ ಪತ್ರದಂತೆ ನನ್ನ ದೇಹಕ್ಕೆ ಸುಖಕರವೇ ಆಗಿರುವುದು! ನಿನ್ನ ನಖಕ್ಷತಗಳಿಂದ 
ನನಗೆ ಹೇಗೆ ಪೀಡೆಯಾಗುವುದಿಲ್ಲವೋ ಹಾಗೆ ಗರಗಸದ ಹಲ್ಲುಗಳಿಂದಲೂ ನನಗೆ 
ಪೀಡೆಯಾಗದು. ನಿಶ್ಶಂಕೆಯಿಂದ ನನ್ನ ತಲೆಯ್ನು ಕೊಯ್ದುಬಿಡು. ಗರಗಸದ ಹಲ್ಲುಗಳು 
ತಾವರೆಯ ದಳದಂತೆ ಮೃದುವಾದವೆಂದೇ ತಿಳಿಯುತ್ತೇನೆ” ಎಂದನು. ಆಮೇಲೆ 
ಕುಮುದ್ವತಿಯೂ ಆಕೆಯ ಮಗನಾದ ತಾಮ್ರಧ್ವಜನೂ ಗರಗಸದ ಒಂದೊಂದು ತುದಿಯನ್ನು 
ಹಿಡಿದು ಶ್ರೀಕೃಷ್ಣಾರ್ಜುನರ ಸಂಮುಖದಲ್ಲಿ ಆ ಭೂಪಾಲನ ಶಿರಸ್ಸನ್ನು ಕೊಯ್ಯ 
ಲಾರಂಭಿಸಿದರು. ಜನಮೇಜಯ, ಎಲ್ಲೆಲ್ಲಿಯೂ ಹಾಹಾಕಾರವೆದ್ದಿತು. ಮಯೂರಧ್ವಜನ 
ಎಡಗಣ್ಣಿಂದ ನೀರು ತೊಟ್ಟಿಕ್ಕಿತು. ಆಗ ದುರ್ಧರ್ಷನಾದ ಆ ಬ್ರಾಹ್ಮಣನು ಕಣ್ಣುಗುಡ್ಡೆಯು 
ಅಲ್ಲಾಡುತ್ತಿದ್ದ ಮಯೂರದ್ದಜನನ್ನು ನೋಡಿ “ರಾಜ, ನಿನ್ನ ಗಾತ್ರವನ್ನು ಅಳುತ್ತ ದಾನ 
ಮಾಡುತ್ತಿದ್ದೀಯೆ. ಮನಸ್ಸಿಲ್ಲದೆ ಕೊಡುವ ದಾನವನ್ನು ನಾನು ತೆಗೆದುಕೊಳ್ಳುವುದಿಲ್ಲ! 
ಪ್ರಾಜ್ಞರಾದವರು ಯಾರೂ ತೆಗೆದುಕೊಳ್ಳುವುದಿಲ್ಲ. ನನಗೆ ಮಗನಿಲ್ಲದೆ ಸ್ವರ್ಗವು 
ದೊರೆಯುವುದಿಲ್ಲವಾದರೆ, ದೊರೆಯುವುದೇ ಬೇಡ. ಸಿಂಹವು ನನ್ನ ಪುತ್ರನನ್ನು ಗ್ರಹಿಸಿ 
ಯಥೇಚ್ಛವಾಗಿ ಹೋಗಲಿ! ಈ ರಾಜನು ಎಡಗಣ್ಣಿಂದ ಅಳುತ್ತ ದೇಹಾರ್ಧವನ್ನು 
ಕೊಡುತ್ತಿದ್ದಾನೆ. ನಾನು ಶ್ರೇಷ್ಠನಾದ ವಿಪ್ರನಾಗಿ ಇಂಥ ದಾನವನ್ನು ಹೇಗೆ ಸ್ವೀಕರಿಸಲಿ?” 
ಎಂದು ಧಿಕ್ಕರಿಸಿ ಶಿಷ್ಯನೊಡನೆ ಅಲ್ಲಿಂದ ಹೊರಟುಬಿಟ್ಟನು. 

ಬ್ರಾಹ್ಮಣನು ಹೊರಟುಹೋಗುತ್ತಿರುವುದನ್ನು ಕಂಡು ಸಾದ್ವೀಶಿರೋಮಣಿಯಾದ 
ಕುಮುದ್ದತಿಯು ಸೀಳಿಹೋದ ಪತಿಯ ಶಿರಸ್ಸನ್ನು ಎರಡು ಕೈಗಳಿಂದಲೂ ಹಿಡಿದುಕೊಂಡಳು. 
ಅವಳು ಪತಿಯನ್ನು ಕುರಿತು “ಹೇ ಸತ್ಯವ್ರತ, ಉದಾರ ಬುದ್ಧಿಯೆ, ದಾತೃಗಳಲ್ಲಿ ಅಗ್ರಗಣ್ಯ, 
ಬ್ರಾಹ್ಮಣನು ಹೊರಟು ಹೋಗುತ್ತಿರುವನು, ನೋಡು. ನಾಥ, ಅವನನ್ನು ತಡೆದು ನಿಲ್ಲಿಸು. 
ದೇಹಾರ್ಧವನ್ನು ಸ್ವೀಕರಿಸದೆ ಹೋದರೆ, ನಿನ್ನ ಕೀರ್ತಿಗೆ ಕಳಂಕ ಬರುವುದು” ಎಂದು 


೨೩೦ ಜೈಮಿನಿ ಭಾರತ 
ಹೇಳಿದಳು. ಮಯೂರದಧ್ವಜನು “ಭದ್ರೆ, ಸೀಳಿರುವ ನನ್ನ ತಲೆಯನ್ನು ಹಾಗೆಯೇ 
ಹಿಡಿದುಕೊಂಡಿರು. ಬ್ರಾಹ್ಮಣನೊಡನೆ ಮಾತಾಡುತ್ತೇನೆ. ಓ ಮುನಿಶ್ರೇಷ್ಠ, ಹೋಗಬೇಡ. 
ನನ್ನ ಮಾತನ್ನು ಆಲಿಸು. ಎಡಗಣ್ಣಿಂದ ನೀರು ಏಕೆ ಸುರಿಯಿತೆಂದರೆ "ದೇಹದ ಈ 
ಬಲಭಾಗವು ಬ್ರಾಹ್ಮಣಕಾರ್ಯಕ್ಕಾಗಿ ಮೀಸಲಾಯಿತು. ಸಾರ್ಥಕವಾಯಿತು. ಎಡಭಾಗವು 
ನೆಲದಲ್ಲಿ ಬಿದ್ದು ವೃರ್ಥವಾಗುವುದಲ್ಲ'” ಎಂದು ಈ ದೇಹವು ರೋದಿಸಿತು. ಹೇ 
ದ್ವಿಜೋತ್ತಮ, ದಾನವನ್ನು ಸ್ವೀಕರಿಸು. ನೀನು ವಿಮುಖನಾಗಿ ಹೊರಟುಹೋದರೆ, 
ಹರಿತವಾದ ಈ ಗರಗಸದಿಂದಾಗುವ ಬಾಧೆಗಿಂತಲೂ ಅಧಿಕವಾದ ಬಾಧೆಯು 
ನನಗಾಗುವುದು” ಎಂದು ಉಸುರಿದನು. 

ಆಗ ಸರ್ವೆಶ್ವರನಾದ ಶ್ರೀಕೃಷ್ಣನು ಪ್ರಸನ್ನನಾಗಿ ತನ್ನ ನಿಜಸ್ವರೂಪವನ್ನು ತೋರಿಸಿ 
ಮಯೂರಧ್ವಜನನ್ನು ಅಪ್ಪಿಕೊಂಡನು. “ಹೇ ನೃಪೋತ್ತಮ, ಮಯೂರಧ್ವಜ, ಸುವ್ರತ, 
ನೀನೇ ಧನ್ಯ. ಅರ್ಜುನನೊಡನೆ ಬಂದು ನಾನು ನಿನ್ನನ್ನು ಬಹುವಿಧದಲ್ಲಿ ಪರೀಕ್ಷಿಸಿದೆನು. 
ಓ ಮಹಾಬಾಹು, ಪತ್ನೀ ಪುತ್ರಸಮೇತನಾಗಿ ಯಜ್ಞವನ್ನು ನಡೆಸು. ನಿನ್ನ ಪುತ್ರನಾದ 
ತಾಮ್ರದ್ವಜನು ರಣರಂಗದಲ್ಲಿ ನಮ್ಮಿಬ್ಬರನ್ನೂ ಸಂತೋಷಪಡಿಸಿರುವನು. 
ಶತ್ರುಸೂದನರೆನಿಸಿದ ನಮ್ಮಿಬ್ಬರನ್ನೂ ನಮ್ಮ ಸೇನೆಯನ್ನೂ ನಿನ್ನ ಪುತ್ರನೊಬ್ಬನೇ 
ಮೂರ್ಛೆಗೊಳಿಸಿದನು. ನನ್ನನ್ನು ಸಂದರ್ಶಿಸಿದ ಮೇಲೆ ಜೀವಿಗಳಿಗೆ ಕಷ್ಟವು ಬಂದೀತೆ? 
ಮಹಾತ್ಮನಾದ ನೀನು ದೇಹಾರ್ಧವನ್ನೇ ನನಗೆ ಸಮರ್ಪಿಸಿದ್ದೀಯೆ. ನಿನ್ನ ಯಜ್ಞಕಾರ್ಯದಲ್ಲಿ 
ಕರ್ಮಕರನಾಗಿ ಹೇಳಿದ ಕೆಲಸವನ್ನು ಮಾಡುವೆನು! ಏಕೆಂದರೆ, ನಾನು ಭಕ್ತರಿಗೆ ಅಧೀನ. 
ಅಲ್ಲದೆ ನಿನ್ನ ಮಗನು ನನ್ನನ್ನು ಜಯಿಸಿದ್ದಾನೆ! ಯುಧಿಷ್ಠಿರನ ಯಜ್ಗಾಶ್ಚವನ್ನೂ ನೀನೇ 
ಉಪಯೋಗಿಸಿ ಎರಡು ಅಶ್ವಗಳಿಂದಲೂ ವಿಧಿವತ್ತಾಗಿ ಯಾಗವನ್ನು ನಡೆಸಿ 
ಕೀರ್ತಿವಂತನಾಗು. ನಾನು ಕೃಪಾದೃಷ್ಟಿಯಿಂದ ನೋಡಿದಾಗ, ಸೀಳಾದ ನಿನ್ನ ತಲೆಯ 
ಗಾಯವು ಉಳಿದೀತೆ?'' ಎಂದ ವಾಸುದೇವನು ನುಡಿದನು. ಭಿನ್ನವಾದ ಶಿರಸ್ಸು 
ಕೂಡಿಕೊಂಡು ಮಯೂರಧ್ವಜನು ಎಂದಿನಂತೆಯೇ ಸ್ವಸ್ಥನಾದನು. ಆತನು ಈ ರೀತಿಯಲ್ಲಿ 
ಮಾತಾಡುತ್ತ ಶ್ರೀಕೃಷ್ಣನನ್ನು ಸ್ತುತಿಸಿದನು: “ಹೇ ವಿಷ್ಣೋ, ಬಾಹ್ಯದಲ್ಲಿದ್ದ ನಿನ್ನ 
ಪರಮಧಾಮವೇ-ಪರಮಪದವೇ ನನ್ನ ದೇಹವನ್ನು ಸೀಳಿ ಒಳಗೆ ಪ್ರವೇಶಿಸಿತು! ಶ್ರೀಪತಿ, 
ವಾಸುದೇವ, ಹೇ ಸ್ವಾಮಿ, ನನ್ನನ್ನು ಕೃತಾರ್ಥನನ್ನಾಗಿ ಮಾಡಿದೆ. ಕೇಶವ, ಗೋವಿಂದ, 
ಈ ಯಜ್ಞಧಿಂದ ನನಗೆ ಏನಾಗಬೇಕಾಗಿದೆ? ಜಗನ್ನಾಥನಾದ ನಿನ್ನನ್ನು ನೋಡಿದರೆ ಹಾಡಿದರೆ 
ವಂದಿಸಿದರೆ ನಿನ್ನ ಲೀಲೆಯನ್ನು ಕೇಳಿದರೆ, ಇಂಥ ಕೋಟಿಯಜ್ಞಗಳ ಫಲವು ದೊರಕುತ್ತದೆ. 
ಜನಾರ್ದನ, ಹೇಳಿದ ಕೆಲಸವನ್ನು ಮಾಡುವ ಕರ್ಮಕರನಾಗುವೆನು ಎಂದೆಯಷ್ಟೆ. ಹಾಗೆಯೇ 
ಮಾಡು! ಏನೆಂದರೆ, ಈ ಅಶ್ವಗಳು, ನಾನು, ನನ್ನ ಮಕ್ಕಳು, ನನ್ನ ಪತ್ನಿ, ಈ ಮಹಾಜನರು, 
ಯತ್ತಿಜರು, ಈ ಯಜ್ಞೋಪಕರಣಗಳು-ಇವರೆಲ್ಲರನ್ನೂ ನೀನು ಕೈಯಿಂದ ಮುಟ್ಟಿ ನಿನ್ನ 
ಹೃದಯದಲ್ಲಿ ಸೇರಿಸಿಕೊ. ಹೇ ಸ್ವಾಮಿ, ಈ ಸ್ಥಳದಲ್ಲಿ ನಿನ್ನ ಸಾಕ್ಷಾತ್ಕಾರವೇ ಆದಮೇಲೂ 
ನಾನು ಯಜ್ಞದಲ್ಲಿ ತೊಡಗಿದರೆ, ವೇದ ವೇದಾಂಗ ಪಾರಂಗತರು ನಗುತ್ತಾರೆ. ಚಳಿಯಿಂದ 


ಮಯೂರಧ್ವಜನ ವಿಜಯ ೨೩೧ 


ನಡುಗತಕ್ಕವನು ಬಳಿಯಲ್ಲಿ ದೊಡ್ಡದಾಗಿ ಉರಿಯುವ ಬೆಂಕಿಯನ್ನು ಪರಿತ್ಯಜಿಸಿ, ಬೆಂಕಿಯ 
ಕಿಡಿಯನ್ನು ಹುಡುಕುತ್ತ ಹೋಗುವನೆ? ಬಾಯಾರಿಕೆಯಾದಾಗ ಗಂಗಾಜಲವನ್ನು ಬಿಟ್ಟು 
ಮಂಜಿನ ಹನಿಯನ್ನು ಹುಡುಕುವನೆ? ಮಹಾವಿಷ್ಣುವಾದ ನಿನ್ನನ್ನು ಉಪೇಕ್ಷಿಸಿ ಯಾವ 
ಮೂಢನು ಅಶ್ವಮೇಧವನ್ನು ಆಚರಿಸುವನೋ ಅವನನ್ನು ಯಮನು ದಂಡಿಸಿಯಾನು. 
ನನ್ನ ಪುತ್ರನು ಕೃಷ್ಣಾರ್ಜುನರನ್ನು ರಣರಂಗದಲ್ಲಿ ತ್ಯಜಿಸಿ ಬಂದುಬಿಟ್ಟನು. ನನ್ನ 
ಭಾಗ್ಕೋದಯದಿಂದ ಈ ನರನಾರಾಯಣರನ್ನು ನಾನು ನೋಡುವಂತಾಯಿತು. "ನಮಸ್ತೇ 
ಪುಂಡರೀಕಾಕ್ಷ ಬ್ರಹ್ಮಣೇ ಗುರುವೇ ನಮಃ, ಸಾವಿರಾರು ಬ್ರಹ್ಮಲೋಕ ಗೋಲೋಕಗಳಿಗಿಂತ 
ಉತ್ತಮ ಫಲಸ್ವರೂಪನಾದ ನಿನಗೆ ನಮಸ್ಕಾರ. ಸೃಷ್ಟಿಸ್ಥಿತಿ ಸಂಹಾರಕನೂ ಭಕ್ತರ ಇಷ್ಟವನ್ನು 
ನಡೆಸುವವನೂ ಆದ ನಿನಗೆ ನಮಸ್ಕಾರ. ಅನಂತನೂ ಪೂರ್ಣನೂ ಆದ ನಿನಗೆ ನಮಸ್ಕಾರ. 
ನಿಶ್ಚಾಸಮಾತ್ರದಿಂದ ವೇದಗಳನ್ನು ಸೃಜಿಸಿದ ಶ್ರೀಧರನಿಗೆ ನಮಸ್ಕಾರ. ಆದಿಶೇಷನೆಂಬ 
ಮಂಚದಲ್ಲಿ ಪವಡಿಸುವ ನಿನಗೆ ನಮಸ್ಕಾರ. ಲವಣಾಸುರನನ್ನು ಸಂಹರಿಸಿದವನೂ 
ಶಾಂತಸ್ವರೂಪನೂ ಸಮಸ್ತಕಲಾಯುಕ್ತನೂ ಆದ ನಿನಗೆ ನಮಸ್ಕಾರ. ಜ್ಞಾನಸ್ತರೂಪನೂ 
ಜ್ಞಾನಗಮ್ಮನೂ ಕಾಲಾತೀತನೂ ಆದ ನಿನಗೆ ನಮಸ್ಕಾರ. ನೋಡಲೇಬೇಕಾದವನೂ 
ತಿಳಿಯಲೇಬೇಕಾದವನೂ ಪರಂಪರೆಯಿಂದ ಭಕ್ತಸೇವ್ಯನೂ ಆದ ನಿನಗೆ ನಮೋನಮಃ.” 

ಈ ಪ್ರಕಾರವಾಗಿ ಮಯೂರದ್ದಜನು ಸ್ತುತಿಸಲು ವಿಶ್ವಾತವಾದ ಮಧುಸೂದನನು 
ಪ್ರಸನ್ನನಾಗಿ ಅರ್ಜುನನಿಗೆ ಆ ರಾಜನ ಭಕ್ತ್ಯತಿಶಯವನ್ನು ತೋರಿಸಿದನು. ಆತನ ಭಕ್ತಿಗೆ 
ಸಂಪ್ರೀತನಾಗಿ ಜಗನ್ನಾಥನು ಮಯೂರದ್ದಜನ ಅರಮನೆಯಲ್ಲಿ ಮೂರುರಾತ್ರಿಗಳವರೆಗೆ 
ತಂಗಿದನು. ಮಯೂರಧ್ವಜನು ಅರ್ಜುನನ್ನು ಪ್ರೀತಿಯಿಂದ ಆಲಿಂಗಿಸಿ ಸ್ನೇಹವನ್ನು 
ಬೆಳೆಸಿದನು. ಅನಂತರ ಎರಡು ಅಶ್ವಗಳೂ ಮುಂದೆ ಹೊರಟವು. ಮಯೂರಧ್ವಜನು 
ತನ್ನ ಧನವನ್ನೂ ಜೀವಿತವನ್ನೂ ಶ್ರೀಕೃಷ್ಣನಿಗೆ ಅಧೀನ ಮಾಡಿ ಮಿತ್ರರಿಂದ ಪರಿವೃತನಾಗಿ 
ಯಜ್ಞಾಶ್ವವನ್ನು ರಕ್ಷಿಸುತ್ತ ಹೊರಟನು. 


ವೀರವರ್ಮನೊಡನೆ ಯುದ್ಧಪ್ರಸಂಗ 


ಜನಮೇಜಯ, ಆಮೇಲೆ ಅಶ್ವಗಳು ವೀರವರ್ಮನೆಂಬ ರಾಜನ ನಗರಿಯಾದ 
ಸಾರಸ್ವತಪುರದ ಕಡೆಗೆ ಹೋದವು. ಶ್ರೀಕೃಷ್ಣನು ಸೇನಾಸಮೇತನಾಗಿ ಅವುಗಳನ್ನು 
ಹಿಂಬಾಲಿಸಿದನು. ವೀರವರ್ಮನ ರಾಜ್ಯದಲ್ಲಿ ಧರ್ಮವು ನಾಲ್ಕು ಪಾದಗಳಿಂದಲೂ 
ನೆಲೆಸಿತ್ತು. ಆ ರಾಜನ ಅಳಿಯನಾದ ಯಮಧರ್ಮನು ಮೂರ್ತಿವಂತನಾಗಿ ಅಲ್ಲಿ 
ವಾಸವಾಗಿದ್ದನು. ಸಾರಸ್ವತಪುರದಲ್ಲಿದ್ದ ಪ್ರಜೆಗಳು ಧರ್ಮಾರ್ಥ ಕಾಮಮೋಕ್ಷಗಳೆಂಬ 
ನಾಲ್ಕು ಪುರುಷಾರ್ಥಗಳನ್ನು ಸಾಧಿಸುವುದರಲ್ಲಿ ನಿಪುಣರಾಗಿದ್ದರು. ಕನಸಿನಲ್ಲಿಯೂ ಅವರು 
ತಪ್ಪು ದಾರಿಯನ್ನು ತುಳಿಯುತ್ತಿರಲಿಲ್ಲ. ಶ್ರೀಕೃಷ್ಣನು ಅರ್ಜುನ ಸಮೇತನಾಗಿ ಕುದುರೆಗಳನ್ನು 
ರಕ್ಷಿಸುತ್ತ ಬರುತ್ತಿರುವನೆಂಬುದು ವೀರವರ್ಮನಿಗೆ ತಿಳಿಯಿತು. ಅವನು ವೀರರಾದ 
ಯೋಧರನ್ನು ಕರೆಸಿ “ಮಹಾತ್ಮನಾದ ಧರ್ಮರಾಜನ ಅಶ್ವಗಳು ನಮ್ಮ ರಾಷ್ಟ್ರದಲ್ಲಿ 
ತಿರುಗುತ್ತಿವೆಯೆಂದು ತಿಳಿದುಬಂದಿದೆ. ನಿಮ್ಮಪೌರುಷದಿಂದ ಅವುಗಳನ್ನು ಬಂಧಿಸಿ ತನ್ನಿರಿ” 
ಎಂದು ಆಜ್ಞಾಪಿಸಿದನು. ರಾಜಾಜ್ಞೆಯಂತೆ ವಿವಿಧ ಸೇನಾವಿಭಾಗವು ಸಜ್ಜಾಗಿ ಹೊರಟಿತು. 
ವೀರವರ್ಮನಿಗೆ ಸುಭಾಲ, ಸುರಭ, ಲೀಲ, ಕುವಲ ಮತ್ತು ಸರಲ ಎಂಬ ಐವರು 
ಮಕ್ಕಳಿದ್ದರು. ಅವರೆಲ್ಲರೂ ಮಹಾವೀರರು; ಧೀರರು. ಐವರೂ ಧನುರ್ಧಾರಿಗಳಾಗಿ 
ದಿವ್ಯರಥಗಳನ್ನೇರಿ ಹೊರಟರು.ಅವರು ಪಾಂಡವಸೇನೆಯನ್ನು ಹುಲ್ಲುಕಡ್ಡಿಯಂತೆ ಲಕ್ಷಿಸದೆ 
ಮುನ್ನುಗ್ಗಿ ಅಶ್ವಗಳನ್ನು ಹಿಡಿದು ವೀರವರ್ಮನ ಬಳಿಗೆ ಒಯ್ದರು. 

ಅಷ್ಟರಲ್ಲಿ ಬಭ್ರುವಾಹನನು ರೋಷಾವಿಷ್ಟನಾಗಿ ಶತ್ರುಸೃನ್ಯವು ಕಿವುಡಾಗುವಂತೆ 
ಶಂಖವನ್ನೂದುತ್ತ ಮುಂದೆ ಬಂದು ಭೀಕರವಾದ ಕಾಳಗವನ್ನಾರಂಭಿಸಿ ವೈರಿಸೇನೆಯನ್ನು 
ವಿಧ್ವಂಸಗೊಳಿಸಲಾರಂಭಸಿದನು. ಮಹಾತೇಜಸ್ವಿಯಾದ ಆ ವೀರನು ಸುವರ್ಣ 
ಪುಂಖಾಂಕಿತಶರಗಳನ್ನು ತೂರಿದನು. ದಾರುಣವಾದ ತುಮುಲಯುದ್ಧವು ತೊಡಗಿತು. 
ಯುದ್ದೋನತ್ರರಾದ ಕಾಲಾಳುಗಳು ಮುಂದೆ ನುಗ್ಗಿ ಹೋರಾಡಿದರು. ಕೇಶಾಕೇಶಿ 
ಮುಷ್ಟಾಮುಷ್ಟಿ ನಖಾನಖಿಯಾದ ಕಾಳಗವು ನಡೆಯಿತು. ಆಮೇಲೆ ಎಲ್ಲವೂ ವಿಪರೀತವಾಗಿ 
ಪರಿಣಮಿಸಿತು. ರಥಗಳು ಆನೆಗಳಿಗೆ ಎದುರಾದವು. ಕುದುರೆಗಳು ಆನೆಗಳಿಗೆ ಎದುರಾದವು! 
ರುದ್ರಲೀಲಾಭೂಮಿಯೋ ಎಂಬಂತೆ ಸಂಗ್ರಾಮಭೂಮಿಯು ಕಾಣಿಸಿತು. ವೀರನಾದ 
ಬಭ್ರುವಾಹನನಿಂದ ಕೊಲ್ಲಲ್ಪಡುತ್ತಿದ್ದ ವಿಶಾಲವಾದ ಸೇನೆಯು ಕ್ರಮೇಣ ಚಿಕ್ಕದಾಗುತ್ತ 
ನಡೆಯಿತು. ಬೆಂಕಿಯಲ್ಲಿ ಎಸೆದ ಚರ್ಮದಂತೆ ಸುಕ್ಕಿ ಮುದುರಿತು. ಅಷ್ಟರಲ್ಲಿ 
ಸಂಯಮಿನೀಪುರಾಧೀಶನಾದ ಯಮಧರ್ಮನು ಕೋಪದಿಂದ ಬಂದು ಬಭ್ರುವಾಹನನನ್ನೆ 
ದುರಿಸಿ ಪಾರ್ಥನ ಸೇನೆಯನ್ನು ಕೊಲ್ಲಲಾರಂಭಿಸಿದನು. ತನ್ನ ಮಾವನ ಸಹಾಯಕ್ಕಾಗಿ 
ಬಂದ ಆ ಯಮಧರ್ಮನು ಪ್ರಬಲವಾದ ಅರ್ಜುನಸೇನೆಯನ್ನು ಘಾತಿಸಿದನು. 


ಅರ್ಜುನನು ಆ ರೀತಿಯಲ್ಲಿ ಸಂಹರಿಸುತ್ತಿದ್ದ ಯಮನನ್ನು ಕಂಡು 
ಶ್ರೀಕೃಷ್ಣನೊಡನೆ “ಶ್ರೀಕೃಷ್ಣ ಆತನು ಮನುಷ್ಯರೂಪದಿಂದ ಬಂದ 


ವೀರಮರ್ಮನೊಡನೆ ಯುದ್ಧಪ್ರಸಂಗ ೨೩೩ 


ದೇವತಾಪುರುಷನಂತೆ ಕಾಣುತ್ತಾನೆ! ನಿನ್ನೆದುರಿಗೆ ನನ್ನ ಸೇನೆಯನ್ನು ತೀಕ್ಲಾಸ್ತಗಳಿಂದ 
ಧ್ವಂಸ ಮಾಡುತ್ತಿರುವನಲ್ಲ ಅವನು ಯಾರು?” ಎಂದು ಕೇಳಿದನು. ವಾಸುದೇವನು 
“ಪಾರ್ಥ, ಎದುರಿಗೆ ಯುದ್ದ ಮಾಡುತ್ತಿರುವ ಆತನು ಯಮನೆಂದು ತಿಳಿ! 
ವೀರವರ್ಮನು ತನ್ನ ಮಗಳಿಗಾಗಿ ಅವನನ್ನು ಪ್ರಾರ್ಥಿಸಿಕೊಂಡಿದ್ದನು” ಎಂದು 
ಹೇಳಿದನು. ಅರ್ಜುನನು ಚಕಿತನಾಗಿ "ಶ್ರೀಕೃಷ್ಣ, ಏನು ನೀನು ಹೇಳಿದ್ದು? ಯಮನು ಈ 
ರಾಜನ ಮಗಳ ಪತಿಯೆ! ವಿಚಿತ್ರವಾಗಿದೆ! ಇದು ಹೇಗೆ ಸಾಧ್ಯ? ವಿವರಿಸಿ ಹೇಳು” 
ಎಂದನು. ವಾಸುದೇವನು ಇಂತೆಂದನು: “ಅರ್ಜುನ, ವೀರವರ್ಮನಿಗೆ 
ಮಾಲಿನಿಯೆಂಬ ಮಗಳಿದ್ದಾಳೆ. ಅಭಿಮಾನಶೀಲಳಾದ ಆ ಕನ್ಯೆಯು ತನಗೆ ಮನುಷ್ಯನು 
ಪತಿಯಾಗಬಾರದೆಂದು ನಿಶ್ಚಯಿಸಿಕೊಂಡಿದ್ದಳು. ಒಂದು ಸಲ ಅವಳ ತಂದೆಯು 
“ನಿನಗೆ ಮನುಷ್ಯನು ಬೇಡವಾದರೆ, ಇನ್ನು ಯಾರನ್ನು ವರಿಸುವೆ?” ಎಂದು ಕೇಳಿದನು. 
ಮಾಲಿನಿಯು “ತಂದೆಯೇ, ನನ್ನನ್ನು ಯಮಧರ್ಮನಿಗೆ ಕೊಟ್ಟು ಮದುವೆ ಮಾಡು. 
ಇನ್ನು ಯಾವ ವರನೂ ಬೇಡ. ಧರ್ಮದೇವತೆಯಾದ ಆತನ ಶರೀರವನ್ನು ಸ್ಪರ್ಶಿಸಿ 
ಕೀರ್ತಿಶಾಲಿಯಾಗುವೆನು. ಪತಿಗೆ ಸಂತೋಷಕರವಾದ ನನ್ನ ಗುಣಗಳಿಂದ ಶ್ರೀಕೃಷ್ಣನನ್ನು 
ವರಿಸಿದ ಜನರಿಗೆ ಸಮಾನಳಾಗುವೆನು. ನಾನು ಮನುಷ್ಯನ ಪಾಣಿಗ್ರಹಣವನ್ನು 
ಮಾಡಿದರೆ, ಒಂದು ದಿನ ನನ್ನ ದೇಹವು ಅಗ್ನಿಯಲ್ಲಿ ಬೀಳಬೇಕಾಗುವುದು! ಆದ್ದರಿಂದ, 
ತಂದೆ, ಬೇರೊಬ್ಬನು ನನ್ನನ್ನು ವರಿಸಬಾರದು. ಯಮಧರ್ಮನೇ ವರಿಸಬೇಕು. ಅವನೇ 
ನನ್ನ ಪತಿ. ಲೋಕದಲ್ಲಿ ತಂದೆಯು ತನ್ನನ್ನು ಯಾರಿಗೆ ಕೊಡುವನೋ ಆ ಪತಿಯನ್ನು 
ವಂಚಿಸಿ ಯಾವ ಸ್ತ್ರೀಯು ಬೇರೊಬ್ಬನನ್ನು ಕಾಮಿಸುವಳೋ ಅವಳನ್ನು ಈ ವೈವಸ್ವತನು 
ನರಕಕ್ಕೆ ದಬ್ಬುವನು. ಅಂಥ ವೈವಸ್ವತನನ್ನೇ ನಾನು ವರಿಸಿ ಅವನ ಆಜ್ಞೆಯಂತೆ 
ನಡೆದುಕೊಳ್ಳುವೆನು. ನನಗೆ ಕೇಡಾಗದಂತೆ ಯಮಧರ್ಮನು ನನ್ನನ್ನು ಪಾಲಿಸುವನು. 
ಇದರಿಂದ ತಂದೆಯೆ, ನಿನ್ನ ಪುಣ್ಯವೂ ಸರ್ವದಾ ಸುರಕ್ಷಿತವಾಗಿರುವುದು. ಒಬ್ಬ 
ಸಾಮಾನ್ಯನಿಗೆ ಕನ್ಯೆಯನ್ನು ದಾನ ಮಾಡಿದರೆ ಎಷ್ಟೋ ಪುಣ್ಯ ಉಂಟು. ಹೀಗಿರುವಾಗ 
ಸಾಕ್ಷಾತ್‌ ಯಮಧರ್ಮರಾಜನಿಗೆ ನನ್ನನ್ನು ಕೊಟ್ಟರೆ ಎಷ್ಟು ಪುಣ್ಯವು ಲಭಿಸಬೇಡ? ಈ 
ರೀತಿಯಲ್ಲಿ. ಮಾಡಬೇಕೆಂದು ನನ್ನ ಕರ್ತವ್ಯವನ್ನು ಅಂತರಂಗದಲ್ಲಿ 
ನಿಶ್ಚಯಿಸಿಕೊಂಡಿದ್ದೇನೆ. ನನ್ನ ಆಲೋಚನೆಯಂತೆ ಧರ್ಮಕಾರ್ಯಗಳನ್ನು ಸರಿಯಾಗಿ 
ಆಚರಿಸಿದಲ್ಲಿ, ರಮಣೀಯವಾದ ನನ್ನ ಇಷ್ಟಾರ್ಥವು ಸಿದ್ಧಿಸುವುದು?” ಎಂದು 
ಹೇಳಿದಳು. 

ವೀರವರ್ಮನು ಮಗಳ ಈ ಮಾತನ್ನು ಕೇಳಿ ಅಹೋರಾತ್ರವೂ ಯಮಸೂಕ್ತಗಳಿಂದ 
ಯಮನನ್ನು ಸ್ತುತಿಸತೊಡಗಿದನು. ಯುವತಿಯಾದ ಮಾಲಿನಿಯು ಸದಾ ಯಮನನ್ನು 
ಧ್ಯಾನಿಸುತ್ತ ಅವನ ಆರಾಧನೆಯಲ್ಲಿ ಮಗ್ನಳಾದಳು. ಹೀಗಿರುವಾಗ ನಾರದಮುನಿಯು 
ಇದೆಲ್ಲವನ್ನೂ ತಿಳಿದು ನನ್ನ ಮನಸ್ಸಿನಲ್ಲಿ “ಈ ರಾಜಕುಮಾರಿಯು ಇಷ್ಟೊಂದು ಭಕ್ತಿಯನ್ನಿಟ್ಟು 
ಯಮನನ್ನು ಧ್ಯಾನಿಸುತ್ತಿದ್ದಾಳೆ. ಯಮನಿಗೇ ಇದು ತಿಳಿಯದಾಯಿತೆ! ಪ್ರತಿದಿನವೂ 
ಯಮಪ್ರೀತಿಗಾಗಿ ಧರ್ಮಕಾರ್ಯವನ್ನು ಶ್ರದ್ಧೆಯಿಂದ ನಡೆಸುತ್ತಿದ್ದಾಳೆ. ರಮಣೀಯವಾದ 
ಇವಳ ಅಂತರಂಗಭಕ್ತಿಯನ್ನು ಯಮನಿಗೆ ನಾನಾದರೂ ಹೋಗಿ ತಿಳಿಸುವೆನು. 
ಧರ್ಮಪಾಲಕನಾದ ಯಮನಿಗೆ ಸಕಲ ಪ್ರಾಣಿಗಳ ಚೇಷ್ಟೆಯೂ ಹೃದ್ಧತವಾದ 
ಅಭಿಪ್ರಾಯವೂ ತಿಳಿದೇ ಇರುತ್ತದೆ. ಆದರೆ ಈ ಮೂಢನು ಮಾಲಿನಿಯ ಭಾವವನ್ನು 
ಅರಿಯದೆ ಹೋದನಲ್ಲ! ಅವಳ ಪುಣ್ಯಕಾರ್ಯಕ್ಕೆ ಫಲವನ್ನು ಕೊಡದೆ ಇರುವನಲ್ಲ!” 
ಎಂದು ಆಲೋಚಿಸಿ ಯಮನ ಅರಮನೆಗೆ ಹೋದನು. ಆ ದೇವರ್ಷಿಯು ಯಮನನ್ನು 
ಕಂಡು “ಧರ್ಮರಾಜ, ಮಾಲಿನಿಯು ನಿನ್ನಲ್ಲಿ ಅನುರಕ್ತಳಾಗಿರುವುದು ನಿನಗೆ ತಿಳಿಯದೆ? 
ಅವಳು ಸತ್ಯವಾದಿನಿಯೂ ಧರ್ಮನಿಷ್ಠಳೂ ಆಗಿ ನಿನಗೋಸ್ಕರ ತನ್ನ ಪುಣ್ಯಸರ್ವಸ್ವವನ್ನೂ 
ಧಾರೆಯೆರೆಯುತ್ತಿದ್ದಾಳೆ. ಪ್ರತಿದಿನವೂ ನಿನ್ನನ್ನೇ ಸ್ಮರಿಸುತ್ತ ವ್ರತನಿಷ್ಠಳಾಗಿದ್ದಾಳೆ. ನೀನು 
ಬೇಗನೆ ಅವಳನ್ನು ವರಿಸು. ಸಜ್ಜನರು ಪರರ ಅಭಿಲಾಷೆಯನ್ನು ನೆರವೇರಿಸುತ್ತಾರೆ. 
ದುರ್ಜನರು ಮಾತ್ರ ಹಾಗೆ ಮಾಡರು. ವೀರವರ್ಮನು ಪಾಲಿಸುತ್ತಿರುವ ಸಾರಸ್ವತಪುರಕ್ಕೆ 
ಮನುಷ್ಯವೇಷವನ್ನು ಧರಿಸಿ ಹೋಗು. ರಮ್ಯವಾದ ಆ ನಗರದಲ್ಲಿ ಧರ್ಮವು ನಾಲ್ಕು 
ಪಾದಗಳನ್ನೂರಿ ಪ್ರತಿಷ್ಠಿತವಾಗಿದೆ. ಪ್ರಜೆಗಳು ನಿರಾತಂಕರಾಗಿ ಸುಖದಿಂದ ಇದ್ದಾರೆ. 
ನೀನು ಅಲ್ಲಿಗೆ ಹೋದರೆ ಆ ನಗರವು ಧನ್ಯವಾಗುವುದೆಂದು ನಾನು ಭಾವಿಸುತ್ತೇನೆ” 
ಎಂದು ತಿಳಿಸಿದನು. ಆಗ ಯಮನು “ನಾರದರೆ, ಬರುವ ವೈಶಾಖಮಾಸದ ಶುಕ್ಲಪಕ್ಷದಲ್ಲಿ 
ಆ ಕನ್ಯೆಯನ್ನು ನಾನು ವರಿಸುವೆನು'” ಎಂದು ಹೇಳಿ ನಾರದನನ್ನು ಸಾರಸ್ವತಪುರಕ್ಕೆ ಕಳಿಸಿದನು. 
ನಾರದನು ಆ ನಗರಕ್ಕೆ ಹೋಗಿ ವೀರವರ್ಮನನ್ನು ಕಂಡು ಯಮನು ಹೇಳಿದ 
ಮಂಗಳವಾರ್ತೆಯನ್ನರುಹಿದನು. ವೀರವರ್ಮನು ತನ್ನ ಮಗಳ ಮದುವೆಯ ಸಿದ್ಧತೆಯಲ್ಲಿ 
ತೊಡಗಿದನು. 


ಇತ್ತಲಾಗಿ ಯಮಧರ್ಮನು ಮಹಾಕಾಯರೂ ಮಹಾಪರಾಕ್ರಮಿಗಳೂ ಆದ 
ನೂರೆಂಟು ಮಂದಿ ತನ್ನ ಸೇನಾನಾಯಕರನ್ನು ಕರೆಸಿದನು. ಅವರಲ್ಲಿ ಮಹಾವೀರನೂ 
ಅಗ್ರಗಣ್ಯನೂ ಬ್ರಹ್ಮಹತ್ಯೆಯ ಅಪರಾವತಾರನೂ ಪ್ರಾಣಿಗಳ ಸ್ವರಧಾತುಗಳನ್ನು 
ವಿಧ್ವಂಸಗೊಳಿಸತಕ್ಕವನೂ ರೋಗರಾಜನೂ ಆದ ಕ್ಷಯನಾಯಕನನ್ನು ನೋಡಿ ಹೀಗೆಂದನು: 
“ಎಲೈ ಕ್ಷಯನಾಯಕನೆ, ನನ್ನ ಮದುವೆಗೆ ಬರಬೇಕೆಂದು ನಿನಗೆ ಆಹ್ವಾನವನ್ನೀಯುತ್ತಿದ್ದೇನೆ. 
ಭೂಲೋಕದಲ್ಲಿರುವ ಸಾರಸ್ವತಪುರಕ್ಕೆ ನಿನ್ನ ಭೃತ್ಯರೊಡನೆ ಆಗಮಿಸು” ಎಂದನು. ಆಗ 
ಕ್ಷಯನಾಯಕನು ಈ ಪ್ರಕಾರವಾಗಿ ಯಮನಿಗೆ ನಿವೇದಿಸಿದನು: 

“ಸ್ವಾಮಿ-ಯಮರಾಜ, ವೀರವರ್ಮನ ರಾಜ್ಯದಲ್ಲಿ ಸಕಲ ಪ್ರಜೆಗಳೂ ವಿಪ್ರರನ್ನು 
ಗೌರವಿಸುತ್ತಾರೆ. ರಾಜನೂ ವಿಪ್ರರನ್ನು ಭಕ್ತಿಯಿಂದ ಸೇವಿಸುತ್ತಾನೆ. ವೇದಾಧ್ಯಯನ 
ಮಾಡುವ ಬ್ರಾಹ್ಮಣರ ವೇದಘೋಷವು ಕರ್ಣಕಠೋರವಾಗಿ ನನ್ನ ಕಿವಿಗಳನ್ನು ಇರಿಯುತ್ತಿವೆ! 
ಹೋಮದಿಂದ ಹುಟ್ಟಿದ ಹೊಗೆಯು ನನ್ನ ಕಣ್ಣುಗಳನ್ನು ನೋಯಿಸುತ್ತದೆ. ಹೀಗಿರುವಾಗ 
ನಾನು ಪರಿವಾರದೊಡನೆ ಅಲ್ಲಿಗೆ ಬರುವುದು ಹೇಗೆ? ಪ್ರಾಣಿಗಳಿಗೆ ಬಹುಕಾಲದಿಂದ 
ಮೂತ್ರಕೃಚ್ಛವನ್ನುಂಟುಮಾಡುವ ಫೃತಾಕ್ಷನೂ ಮತ್ತು ಮೇಹರೋಗವನ್ನುಂಟುಮಾಡುವ 
ಪ್ರಮೇಹನೂ ನನ್ನ ಮಕ್ಕಳು. ಅವರು ಸೂಕ್ಷ್ಮ ಸ್ವಭಾವದವರು. ಅವರಿಗೆ ನನ್ನ ಗುಣಗಳೇ 
ಬಂದಿವೆ. ನಿನ್ನ ದಾಸಿಯಾದ ನನ್ನ ಹೆಂಡತಿ ವಿಷೂಚಿಕೆಯು ಒಂದು ಕ್ಷಣದಲ್ಲಿ ಮನುಷ್ಯರನ್ನು 
ಕೊಂದು ಬಿಡುವಳು! ಅವಳ ಮಹಿಮೆ ಯಾರಿಗೆ ಇದ್ದೀತು? ನನ್ನ ಸೋದರನಾದ 
ಪಾಂಡು ಎಂಬವನು ಮಹಾತೇಜಸ್ತಿ. ಅವನಿಗೆ ವೀರವರ್ಮನ ರಾಜ್ಯದಲ್ಲಿ ಇಳಿದುಕೊಳ್ಳಲು 
ಸ್ಥಳವೆಲ್ಲಿದೆ? ನನ್ನ ತಮ್ಮನ ಮಡದಿಯಾದ ಶೋಫಾ ಎಂಬ ವಿಶಾಲಾಕ್ಷಿಯು ಜನರನ್ನು 
ಕೊಲ್ಲತಕ್ಕವಳು. ಅವಳಲ್ಲಿ ಪಾಂಡುವಿಗೆ ಜಲೋದರನೆಂಬ ಮಗನು ಹುಟ್ಟಿದ್ದಾನೆ. ಅವನ 
ಗುಣಗಳೂ ನನ್ನ ಗುಣಗಳಂತೆಯೇ ಇವೆ. ಅವನಿಗೆ ಎಲ್ಲಿ ವಸತಿಯನ್ನು ಕಲ್ಪಿಸಲಿ? 
ವೀರವರ್ಮನು ಸದಾ ಧರ್ಮನಿಷ್ಠನೂ ತ್ರಿಕರಣಶುದ್ಧನೂ ಆಗಿದ್ದಾನೆ. ಅವನಿರುವ 
ರಾಜ್ಯದಲ್ಲಿ ನಾನು ಬದುಕಿರಲು ಸಾಧ್ಯವೆ? ಇನ್ನು ವ್ರಣಗಳ ಎದುರಿಗೆ ಶೋಚನೀಯನಾದ 
ನಾನು ಎಷ್ಟರವನು? ನೀನು ಅವರನ್ನು ಸಂಮಾನಿಸಿ ಪುರಸ್ಕರಿಸಿದ್ದೀಯೆ. ನಾನು ಅವರೆದುರಿಗೆ 
ಪರಮಾಣುವಿನಂತೆ ಅಲ್ಪನು. ಈ ವ್ರಣಗಳು ತಮ್ಮ ಪೌರುಷದಿಂದ ಭೂಪತಿಗಳನ್ನೂ 
ಸಂಹರಿಸಬಲ್ಲ ತೇಜಸ್ವಿಗಳು. ಗುರುಪತ್ನೀಗಾಮಿಗಳನ್ನೂ ಬ್ರಹಹತ್ಕಾಕಾರಿಗಳನ್ನೂ 
ಶಿಶುಘಾತುಕರನ್ನೂ ಇವರು ನಿರ್ಮೂಲ ಮಾಡಬಲ್ಲರು. ಈ ವ್ರಣರಾಜನು ಒಬ್ಬನೇ 
ಆದರೂ ನೂರೆಂಟು ರೂಪಗಳನ್ನು ಧರಿಸಿ ವಿಜೃಂಭಿಸುತ್ತಾನೆ. ಇವನ ಹೆಂಡತಿ ವಿಚರ್ಚಿಕೆ. 
ಮಗನ ಹೆಸರು ಭಗಂದರ. ಗುರುಪತ್ನೀಗಾಮಿಗಳು ಇದ್ದಲ್ಲಿ ಭಗಂದರನು ನೆಲೆಸುತ್ತಾನೆ. 
ವೀರವರ್ಮನ ರಾಷ್ಟ್ರದಲ್ಲಿ ಗುರುಗಳ ಮತ್ತು ಪ್ರಭುಗಳ ನೆರಳನ್ನು ಸಹ ಜನರು 
ಮುಟ್ಟುವುದಿಲ್ಲ. ವೀರವರ್ಮನೂ ಸಹ ಭಯಭಕ್ತಿಗಳುಳ್ಳವನು. ಆದ್ದರಿಂದ ವ್ರಣರಾಜನು 
ಆ ದೇಶಕ್ಕೆ ಬರಲಿಚ್ಛಿಸುವುದಿಲ್ಲ. ಸಾಂನಿಪಾತಿಕನೆಂಬ ಜ್ವರರಾಜನು ಹದಿಮೂರು 
ರೂಪಗಳನ್ನು ಧರಿಸಬಲ್ಲನು. ಅವನು ಎಲ್ಲಿ ಉಳಿದುಕೊಳ್ಳಬೇಕು, ಹೇಳು. ನಿನ್ನ 
ಸೇನಾನಾಯಕನಾದ ಅತಿಸಾರನು ಅತ್ಯಂತ ಬಲಶಾಲಿ. ಅವನ ಹೆಂಡತಿ ಸಂಗ್ರಹಣಿ. 
ಅವರಿಗೆ ಧಾನ, ಅರೋಚಕ ಎಂಬ ಕೋಪಿಷ್ಠರೂ ಪರಮಪಾಪಿಗಳೂ ಆದ ಮಕ್ಕಳಿದ್ದಾರೆ. 
ಈ ಪರಿವಾರದೊಡನೆ ಅವನು ಎಲ್ಲಿ ವಾಸಮಾಡಬೇಕು? ಇನ್ನು ಮುನ್ನೂರು ಮಂದಿ 
ಮಹಾತ್ಮರಾದ ಶೂಲರು ಎಲ್ಲಿರಬೇಕು? ವಾಸಕ್ಕೆ ಸ್ಥಳವಿಲ್ಲದೆ ಅವರು ನಾಶವಾಗಿ 
ಹೋದಾರು! ಹಿಕ್ಕಾ, ಶ್ವಾಸ, ಕಾಸ ಮುಂತಾದ ಬಲಾಢ್ಯರು ವಾಯುಸ್ವರೂಪರು. ಆ 
ನಗರದಲ್ಲಿ ಇವರ ಸಂಚಾರಕ್ಕೆ ಅವಕಾಶವೇ ಇಲ್ಲ. ಧನುರ್ವಾತಾದಿ ವಿವಿಧ ವಾತಗಳು, 


೨೩೬ ಜೈಮಿನಿ ಭಾರತ 
ಕರ್ಣಶೂಲ, ನೇತ್ರರೋಗ, ಮುಖರೋಗ, ವಲ್ಲೀಕ, ಗಂಡಮಾಲಾ, ಅಪಸ್ಮಾರ, ಡಮರು, 
ಶಿರಶ್ಶೂಲ ಮುಂತಾದ ಕ್ರೂರಕರ್ಮಿಗಳಿಗೆ ನೀನು ಆಜ್ಞೆಯನ್ನಿತ್ತರೂ ಅವರು ಅಲ್ಲಿಗೆ 
ಬರಲಾರರು''. 


ಆಗ ಯಮನು ಈ ರೀತಿಯಲ್ಲಿ ಆಜ್ಞಾಪಿಸಿದನು: “ಎಲೈ ಕ್ಷಯನಾಯಕನೆ, 
ಮಹಾರೋಗಗಳಾದ ನೀವೆಲ್ಲರೂ ದಿವ್ಕಾಲಂಕಾರಗಳನ್ನು ಧರಿಸಿ ನಿಮ್ಮ ದೇವತಾ 
ಸ್ವರೂಪದಿಂದ ವೀರವರ್ಮನ ನಗರಕ್ಕೆ ಹೋಗಿರಿ. ನನ್ನ ನಗರದಲ್ಲಿ ನೀವು ಯಾರಿಗೂ 
ಪೀಡೆಯನ್ನು ಕೊಡದೆ ಸ್ವರೂಪಮಾತ್ರದಿಂದ ಹೇಗೆ ನೆಲೆಸಿರುವಿರೋ ಅದೇ ಪ್ರಕಾರದಲ್ಲಿ 
ವೀರವರ್ಮನ ನಗರದಲ್ಲಿ ಹೋಗಿರಲು ಯಾವ ಅಡ್ಡಿಯೂ ಇಲ್ಲ, ನನ್ನ ಮಾತನ್ನು 
ನಡೆಸುತ್ತ ವಿಧೇಯರಾಗಿ ವರ್ತಿಸುವಂತೆ ಆತನಿಗೂ ವಿಧೇಯರಾಗಿ ವರ್ತಿಸಿರಿ. 
ಪಾಪಿಗಳಾದ ಜೀವಿಗಳಿದ್ದರೆ ಅವರನ್ನು ನೀವು ಬಾಧಿಸಬಹುದು. ಭೂಲೋಕದಲ್ಲಿರುವ 
ಧರ್ಮಿಷ್ಠರಿಗೆ ನಾನು ಧರ್ಮಸ್ವರೂಪನೂ ಶುಭಕರನೂ ಆಗಿ ಕಾಣಿಸಿಕೊಳ್ಳುತ್ತೇನೆ. 
ಪಾಪಿಗಳಿಗೆ ಕಾಲಾಗ್ನಿಸ್ವರೂಪನಾಗಿ ಕಾಣಿಸಿಕೊಳ್ಳುತ್ತೇನೆ. ನನ್ನಂತೆಯೇ ನೀವೂ 
ನಡೆದುಕೊಳ್ಳಿರಿ. ಎಲ್ಫೆ ಗಲತ್ಕುಷ್ಠ, ಬುದ್ದಿಹೀನನಾದ ಯಾವನು ಬ್ರಹ್ಮಹತ್ಯೆಯನ್ನು 
ಮಾಡುವನೋ ಅವನ ದೇಹದಲ್ಲಿ ರೋಗರಾಜನಾದ ನೀನು ನೆಲಸಬೇಕು. ನಿನ್ನಿಂದ 
ಬಾಧಿತನಾದ ಮನುಷ್ಯನು ಮಹಾರುದ್ರವೆಂಬ ಶಿವಮಂತ್ರದ ಜಪವನ್ನು 
ಹೋಮಸಹಿತವಾಗಿ ಮಾಡಿ, ಇಪ್ಪತ್ತು ನಾಲ್ಕು ನಿಷ್ಕಗಳಿಂದ ರಚಿಸಿದ ಸುವರ್ಣ 
ಪ್ರತಿಮೆಯನ್ನು ವಿಪ್ರನಿಗೆ ದಾನ ಮಾಡಿದಲ್ಲಿ, ಅವನ ದೇಹವನ್ನು ತ್ಯಜಿಸು. ಪುಣ್ಯವಂತನ 
ಬಳಿಯಲ್ಲಿ ನೀನು ಭೃತ್ಯನಂತೆ ನಡೆದುಕೊಳ್ಳಬೇಕು. ಎಲೈ ಕ್ಷಯನಾಯಕ, ಕ್ಷಯರೋಗಿಯು 
ಬಡವನಾದಲ್ಲಿ ಗೌತಮೀನದಿಯು ಸಮುದ್ರದಲ್ಲಿ ಸೇರುವ ಸಂಗಮಸ್ಥಳದಲ್ಲಿ ಒಂದು 
ತಿಂಗಳು ನಿಯಮಪೂರ್ವಕವಾಗಿ ಸ್ನಾನ ಮಾಡಿದರೆ, ಆತನನ್ನು ನೀನು ತ್ಯಜಿಸು. ಇಲ್ಲದಿದ್ದರೆ 
ಪತಿತನಾಗುವೆ. ದೇವಸ್ತವನ್ನು ಯಾವನು ಅಪಹರಿಸುವನೋ ಭೋಜನ ಮಾಡುತ್ತಿರುವ 
ಬ್ರಾಹ್ಮಣರನ್ನು ಯಾವನು ತಡೆಯುವನೋ ತನ್ನ ಮಕ್ಕಳನ್ನೂ ದ್ವಿಜರನ್ನೂ ವಂಚಿಸಿ ಯಾವನು 
ಮೃಷ್ಟಾನ್ನವನ್ನು ತಿನ್ನುವನೋ ಅವರೆಲ್ಲರನ್ನೂ ನಿನ್ನ ಪ್ರಿಯಪತ್ನಿಯಾದ ವಿಷೂಚಿಕಾ ದೇವಿಯು 
ಬಾಧಿಸುವಳು. ಅನ್ನದಾನ ಮಾಡತಕ್ಕವನನ್ನೂ ದೇವಪೂಜಾನಿರತನನ್ನೂ ಅವಳು 
ಬಾಧಿಸಬಾರದು. ಯಾವ ಜನರು ತಮ್ಮತಂದೆಯ ವಂಶದಲ್ಲಿ ಜನಿಸಿದ ಹೆಂಗಸನ್ನಾಗಲಿ 
ಅಥವಾ ಹೆಂಗಸರು ಅಂಥ ಗಂಡಸನ್ನಾಗಲಿ ಕಾಮಿಸುವರೋ ಅವರನ್ನು ನಿನ್ನ ಮಗನಾದ 
ಪ್ರಮೇಹನು ಪೀಡಿಸತಕ್ಕದ್ದು. ಚಿನ್ನವನ್ನು ಕದಿಯತಕ್ಕವರು ಮೂತ್ರಕೃಚ್ಛನಿಂದ ಪೀಡಿತರಾಗಲಿ. 
ಚಿನ್ನದ ಚೂರುಗಳನ್ನೂ ಚಿನ್ನದ ದೇವಾಲಂಕಾರವನ್ನೂ ದಾನ ಮಾಡಿದರೆ ಪ್ರಮೇಹನಿಂದ 
ಬಿಡುಗಡೆ ಹೊಂದಲಿ. ಒಂದು ಪಲತೂಕದ ಚಿನ್ನದ ತಾವರೆಯನ್ನು ವಿಪ್ರನಿಗೆ ದಾನ 
ಮಾಡಿದಲ್ಲಿ, ಮೂತ್ರಕೃಚ್ಚನು ಆ ರೋಗಿಯನ್ನು ತ್ಯಜಿಸಲಿ. ಶಿವನ ಧನವನ್ನು ಯಾರು 
ಅಪಹರಿಸುವರೋ ಪರರ ಅಭಿವೃದ್ಧಿಯನ್ನು ಕಂಡು ಯಾರು ಹೊಟ್ಟಿಕಿಚ್ಚುಪಡುವರೋ 
ಅವರಿಗೆ ಗುಹ್ಕರೋಗವು ಬಾಧೆಯನ್ನೀಯುತ್ತದೆ. ಚಿನ್ನವನ್ನು ಕದಿಯತಕ್ಕವರು 


ಕರ್ಮವಿಪಾಕವರ್ಣನೆ ೨೩೭ 


ಕುಂಭೀಪಾಕಾದಿ ನರಕದಲ್ಲಿ ಬೀಳುತ್ತಾರೆ. ಅವರು ಉಗುರುಗಳು ಮಾಂಸಪಿಂಡಗಳಂತಾಗಿ 
ಕೆಟ್ಟುಹೋಗುತ್ತವೆ. ಅಲ್ಲದೆ ಅವರನ್ನು ನಿನ್ನ ಸೋದರನಾದ ಪಾಂಡುವು ಪೀಡಿಸುತ್ತಾನೆ. 
ಅಂಥ ಪಾತಕಿಗಳು ದಾಸವಾಳದ ಹೂಗಳಿಂದ ಅಲಂಕೃತವಾದ ಎಮೆಯನ್ನು, ಹಿಂಡಿ 
ಸಾಸಿವೆಗಳ ಸಹಿತವಾಗಿ ವಿಪ್ರನಿಗೆ ದಾನ ಮಾಡಬೇಕು. ಅಲ್ಲದೆ ಮುದ್ಧಲವೆಂಬ 
ತೀರ್ಥದಲ್ಲಿದ್ದು ಐವತ್ತುಮೂರು ಸಾವಿರ ವಿಷ್ಣುಮಂತ್ರದ ಜಪವನ್ನು ಮಾಡಿದರೆ 
ರೋಗವಿಮುಕ್ತನಾಗುವನು. ಇಲ್ಲದಿದ್ದರೆ ಅವನು ಸಾಯುವನು. ಎಲೈ ಶೋಫೆ, 
ಸುವರ್ಣಾಲಂಕೃತವಾದ ಹೆಣ್ಣು ಮೇಕೆಯನ್ನು ವೇದವಿದನಾದ ವಿಪ್ರನಿಗೆ ಯಾವನು ದಾನ 
ಮಾಡುವನೋ ಅವನ ದೇಹವನ್ನು ನೀನು ಬಿಟ್ಟುಬಿಡತಕ್ಕದ್ದು. ಗರ್ಭಪಾತ ಮಾಡತಕ್ಕವನನ್ನು 
ಜಲೋದರನು ಬಾಧಿಸಲಿ. ಆ ರೋಗಿಯು ಅರವಟ್ಟಿಗೆಯನ್ನಿಡಿಸಿ ಪುಣ್ಯ ಸಂಪಾದನೆ 
ಮಾಡಿದರೆ, ಆತನನ್ನು ತ್ಯಜಿಸಲಿ. ಅಭಿಮಾನ ಶೀಲರಾದ ನೂರೆಂಟು ವ್ರಣಭೇದಗಳು 
ತುಲಾಭಾರವನ್ನು ಮಾಡಿಸಿಕೊಟ್ಟ ಮನುಷ್ಯನನ್ನು ತ್ಯಜಿಸಲಿ. ಅರ್ಧ ಪ್ರಸವಸ್ಥಿತಿಯಲ್ಲರುವ 
ಗೋವನ್ನು ಯಾವನು ದಾನ ಮಾಡುವನೋ ಆತನ ದೇಹದಲ್ಲಿ ಯಾವ ವ್ರಣಗಳೂ 
ನೆಲಸಬಾರದು. ರಸದ್ರವ್ಯವನ್ನು ಕದಿಯತಕ್ಕವನು ಸುವರ್ಣದಾನ ಮಾಡುವವರೆಗೂ 
ವಿಚರ್ಚಿಕೆಯಿಂದ ಬಾಧಿತನಾಗಲಿ. ಪಲತೂಕದ ಚಿನ್ನದ ಬಾಳೆಯಹಣ್ಣನ್ನು 
ದಾನಮಾಡಿದವನು ಭಗಂದರದಿಂದ ಮುಕ್ತನಾಗಲಿ. ಶಿವದೇವಸ್ಥಾನವನ್ನು ಭಗ್ಗಗೊಳಿಸಿದ 
ಪಾತಕಿಯನ್ನೂ ವಿಶ್ವಾಸಘಾತಕನನ್ನೂ ಸನ್ನಿಪಾತವು ಪೀಡಿಸಲಿ. ಪರರ ಮೇಲೆ 
ಅಪವಾದವನ್ನು ಹೊರಿಸುವ ಪಾತಕಿಯನ್ನು ಅತಿಸಾರವು ಬಾಧಿಸಲಿ. ಎಲ್ಫೆ ಕ್ಷಯನಾಯಕ, 
ಕೆರೆ ಬಾವಿಗಳನ್ನು ಯಾವನು ಹಾಳು ಮಾಡುವನೋ ಅವನ ಬಳಿಗೆ ನಿನ್ನ ಸ್ನೇಹಿತನಾದ 
ಅತಿಸಾರನು ಹೋಗಲಿ. ಧರ್ಮದ್ರವ್ಯವನ್ನು ಅಪಹರಿಸತಕ್ಕವನ ಬಳಿಗೆ ಸಂಗ್ರಹಣಿಯು 
ಹೋಗಲಿ. ಹೆಣ್ಣು ಕುರಿಯನ್ನು ದಾನ ಮಾಡಿದರೆ ಅತಿಸಾರ ಪತ್ನಿಯಾದ ಸಂಗ್ರಹಣಿಯು 
ಆತನನ್ನು ತ್ಯಜಿಸಬೇಕು. ಊಟ ಮಾಡುತ್ತಿರುವ ಬ್ರಾಹ್ಮಣರನ್ನು ಯಾವನು ಹಳಿಯುವನೋ 
ಅವನನ್ನು ಅರೋಚಕನು ಪೀಡಿಸಲಿ. ವಿವಿಧ ಮೃಷ್ಟಾನ್ನಗಳಿಂದ ಆತನು ವಿಪ್ರರನ್ನು 
ಸಂತೋಷಗೊಳಿಸಿದಾಗ ಅರೋಚಕನು ಅವನನ್ನು ಬಿಟ್ಟು ಹೋಗಲಿ. ಯಾರು ಮಿತ್ರನನ್ನು 
ಧಿಕ್‌ ಎಂದು ನಿಂದಿಸುವರೋ ಯಾರು ಪರರನ್ನು ಹೊಡೆಯುವರೋ ಯಾರು ದಾರಿಯನ್ನು 
ಅಡ್ಡಗಟ್ಟಿ ಪಥಿಕರನ್ನು ಭಲ್ಲೆಗಳಿಂದ ಪೀಡಿಸುವರೋ ಮತ್ತು ಆಶಾಭಂಗವನ್ನುಂಟು 
ಮಾಡುವರೋ ಅವರನ್ನು ಶೂಲಗಣಗಳು ಮುತ್ತಲಿ. ಕಾರಾಗ್ಗಹದಲ್ಲಿ ಸಿಕ್ಕಿ ನರಳುವವರನ್ನೂ 
ಪಂಜರದಲ್ಲಿರುವ ಹಕ್ಕಿಗಳನ್ನೂ ದಾರಿಯಲ್ಲಿ ಕಳ್ಳರ ಬಾಧೆಗೆ ಸಿಕ್ಕಿದವರನ್ನೂ ಯಾರು 
ಬಿಡಿಸುವರೋ ಯಾರು ಸದಾಶಿವನ ಭಕ್ತರೋ ಅವರನ್ನು ಮುನ್ನೂರು ಶೂಲಗಣಗಳೂ 
ಪೀಡಿಸಕೂಡದು. ಇನ್ನೊಬ್ಬರ ಅಭಿವೃದ್ಧಿಯನ್ನು ಯಾವನು ಸಹಿಸುವುದಿಲ್ಲವೋ ಅವನ 
ಬಳಿಗೆ ಹಿಕ್ಕಾದೇವಿಯು ಹೋಗಲಿ. ಲಕ್ಷಹೋಮಗಳನ್ನು ಮಾಡಿ ಪಾಪವಿಮುಕ್ತನಾದಲ್ಲಿ 
ಆತನನ್ನು ತ್ಯಜಿಸಲಿ. ಯಕ್ಷನಂತೆ ಧನವನ್ನು ಸಂಗ್ರಹಿಸಿದ ಲೋಭಿಯನ್ನು ಧನುರ್ವಾತವು 


೨೩೮ ಜೈಮಿನಿ ಭಾರತ 
ಪೀಡಿಸಲಿ. ಮಾಷ ಪ್ರಮಾಣದ ಚಿನ್ನದ ತುಂಡುಗಳನ್ನೂ ಎಳ್ಳೆಣ್ಣೆಯನ್ನೂ ಹೇರಳವಾಗಿ 
ದಾನಮಾಡಿದಾಗ, ಆತನನ್ನು ತ್ಯಜಿಸಲಿ. ಯಾರು ಶ್ರೀಹರಿಯ ಲೀಲೆಗಳನ್ನೂ ಸಜ್ಜನರ 
ಚರಿತೆಗಳನ್ನೂ ಕೇಳುವುದಿಲ್ಲವೋ ಅವರನ್ನು ಕರ್ಣಶೂಲವು ಬಾಧಿಸಲಿ. ಕಪಿಲವರ್ಣದ 
ಹಸುಗಳನ್ನು ದಾನ ಮಾಡಿ ಶ್ರೀಹರಿಯ ಲೀಲೆಗಳನ್ನು ಕೇಳತೊಡಗಿರುವವರನ್ನು 
ಕರ್ಣಶೂಲವು ಬಾಧಿಸಬಾರದು. ಪರರ ಆಸ್ತಿಯ ಮೇಲೆ ಕಣ್ಣು ಹಾಕತಕ್ಕವರನ್ನೂ 
ಪರಸ್ತೀಯರ ಅಪಹಾರಿಗಳನ್ನೂ ಊಟ ಮಾಡುವ ಅನ್ನವನ್ನು ಕಿತ್ತುಕೊಳ್ಳತಕ್ಕವರನ್ನೂ 
ನೇತ್ರರೋಗವು ಬಾಧಿಸಬೇಕು. ಚಿನ್ನದ ಸಾವಿರ ಕಮಲಗಳನ್ನು ದಾನ ಮಾಡಿದಾಗ ಅವರನ್ನು 
ಬಿಡಬೇಕು. ಯಾರು ಶೈಲೇಶನನ್ನೂ ಸೋಮನಾಥನನ್ನೂ ಕಾಶೀನಾಥನಾದ ವಿಶ್ವೇಶ್ವರನನ್ನೂ 
ಸಂದರ್ಶಿಸುವರೋ ಅವರಿಗೆ ಸಂಸಾರ ಭಯವಿಲ್ಲ. ಅಲ್ಲದೆ ಅವರನ್ನು ನೇತ್ರರೋಗಗಳು 
ಕಾಡುವುದಿಲ್ಲ. ತಂದೆಯನ್ನು ಕೊಂದವನು ಚೈತನ್ಯಹೀನನಾಗುತ್ತಾನೆ. ತಾಯಿಯನ್ನು 
ಕೊಂದವನು ಕುರುಡನಾಗಿ ಹುಟ್ಟುತ್ತಾನೆ. ಅದಕ್ಕೆ ಶಾಸ್ತೋಕ್ತವಾದ ಪ್ರಾಯಶ್ಚಿತ್ತವನ್ನು 
ಮಾಡಿಕೊಂಡಲ್ಲಿ ನರಕಬಾಧೆ ತಪ್ಪುವುದು. ಯಾವನ ನುಡಿಯು ಸಜ್ಜನರನ್ನು 
ಹೊಗಳುವುದಿಲ್ಲವೋ ಪರರನ್ನು ನಿಂದಿಸುವುದರಲ್ಲಿಯೇ ನಿರತವಾಗಿರುವುದೋ 
ಅಂಥವನನ್ನು ನೋಡಿ ಮುಖರೋಗವು ತನ್ನ ಕುಟುಂಬದೊಡನೆ ನೆಲಸುವುದು. ಅಂಥ 
ರೋಗಿಯು ಸಜ್ಜನರನ್ನೂ ಶಿವನನ್ನೂ ಭಕ್ತಿಯಿಂದ ಸದಾ ಸ್ತುತಿಸುತ್ತ ಬಿಳಿಯ ವೃಷಭವನ್ನು 
ವಿಪ್ರನಿಗೆ ದಾನ ಮಾಡಿದರೆ ಮುಖರೋಗವು ತೊಲಗುವುದು. "ನೀನು ಇದನ್ನು 
ರಕ್ಷಿಸಿಕೊಂಡಿರು' ಎಂದು ಹೇಳಿ ಯಾರಾದರೊಬ್ಬರು ಧನವನ್ನು ನ್ಯಾಸವಾಗಿಟ್ಟುಹೋದಾಗ 
ಆ ಧನವನ್ನು ಮತ್ತೆ ಯಾವನು ಹಿಂದಿರುಗಿ ಕೊಡುವುದಿಲ್ಲವೋ ಅವನು ಮಹಾಪಾತಕಿ 
ಎನಿಸುತ್ತಾನೆ. ಅವನ ಕಾಲನ್ನು ವಲ್ಲೀಕರೋಗವು ಬಾಧಿಸುತ್ತದೆ. ಆ ರೋಗಿಯು 
ಶ್ರೀಹರಿಯನ್ನು ಸೇವಿಸುತ್ತ ವಿಪ್ರರಿಗೆ ವಿಪುಲವಾಗಿ ದಾನಧರ್ಮಗಳನ್ನು ನಡೆಸಿದರೆ ವಲ್ಮೀಕ 
ರೋಗವು ಆತನನ್ನು ತ್ಯಜಿಸುವುದು. ಇನ್ನೊಬ್ಬನ ಬಾಯಲ್ಲಿರುವ ಆಹಾರವನ್ನು ಯಾವ 
ಮೂಢನು ಅಪಹರಿಸುವನೋ ಅವನನ್ನು ಗಂಡಮಾಲೆಯು ಬಾಧಿಸುವಳು. ದೇವರ 
ಸಾಮಗ್ರಿಗಳನ್ನು ಅಪಹರಿಸತಕ್ಕವನೂ ಗಂಡಮಾಲೆಯ ಬಾಧೆಗೆ ಒಳಗಾಗುತ್ತಾನೆ. ನಾನಾ 
ರತ್ನಗಳನ್ನು ದಾನಮಾಡಿದಲ್ಲಿ ಆ ರೋಗವು ಹೋಗುವುದು. ಗುರುಪತ್ನೀಗಾಮಿಯು ಕಂಡೂ 
ಕುಷ್ಠದ ಪೀಡೆಗೆ ಒಳಗಾಗುತ್ತಾನೆ. ಶಿವಘಂಟಾದಾನದಿಂದ ಆ ರೋಗವು ಲಯಿಸುವುದು. 
ಐಶ್ಚರ್ಯವಂತನಾದ ದಾನಿಯನ್ನು ನೋಡಿ ಯಾವನು ಅಸೂಯೆಪಡುತ್ತಾನೋ ಅವನನ್ನು 
ಅಪಸಾರವು ಪೀಡಿಸಲಿ. ಅಂಥವನು ಕಪ್ಪಾದ ಹಸುವನ್ನೂ ಚಿನ್ನದ ಕಮಲವನ್ನೂ ದಾನ 
ಮಾಡಿದರೆ ಅಪಸಾರವು ತ್ಯಜಿಸುತ್ತದೆ. ಯಾವನು ಧರ್ಮವನ್ನು ಕೇವಲ ದಂಭಕ್ಕಾಗಿ 
ಆಚರಿಸುವನೋ ಅವನ ಬಳಿಗೆ ಗಜಚರ್ಮವು ಹೋಗಲಿ. ಹಂಸತೀರ್ಥದಲ್ಲಿ ಸ್ನಾನ 
ಮಾಡುತ್ತಿದ್ದರೆ ಅವನನ್ನು ತ್ಯಜಿಸಲಿ. ವಿಶ್ವಾಸಘಾತಕನನ್ನು ತಲೆನೋವು ಮುಂತಾದ 
ರೋಗಗಳು ಕಾಡಿಸಲಿ. ಸೂರ್ಯಪೂಜೆಯೇ ಮುಂತಾದ ಪುಣ್ಯಕಾರ್ಯಗಳನ್ನು ನಡೆಸಿದಲ್ಲಿ 


ಕರ್ಮವಿಪಾಕವರ್ಣನೆ ೨೩೯ 


ಅವನನ್ನು ಬಿಡಲಿ. ಯಾವ ನರಾಧಮರು ಪರರ ಯಜ್ಞೋಪವೀತವನ್ನು ಛೇದಿಸುತ್ತಾರೋ 
ಅವರನ್ನು ಡಮರು ಮತ್ತು ವಾಲುಕಗಳು ಪೀಡಿಸಬೇಕು. ಸ್ಪರ್ಣಸೂತ್ರಗಳನ್ನು ದೇವತೆಗಳಿಗೂ 
ವಿಪ್ರರಿಗೂ ಅರ್ಪಿಸಿದಲ್ಲಿ ಆ ರೋಗಗಳು ಹಿಂಜರಿಯುತ್ತವೆ. ಯಾವನು ಮನೋವಾಕ್ಕಾಯ 
ಗಳಿಂದ ಪರರಿಗೆ ದ್ರೋಹವೆಸಗುತ್ತಾನೋ ಅವನು ಜನಾಂತರದಲ್ಲಿ ಪುತ್ರಹೀನನಾಗುತ್ತಾನೆ. 
ಇದರಲ್ಲಿ ಸಂದೇಹವಿಲ್ಲ. ಅವನು ಮೂರು ಸಲ ಹರಿವಂಶವನ್ನು ಕ್ರಮವಾಗಿ ಕೇಳಿದರೆ 
ಪುತ್ರವಂತನೂ ಧನವಂತನೂ ಆಗುವನು”. 


ಈ ರೀತಿಯಲ್ಲಿ ಯಮನು ಹೇಳಿದ ವಿಚಾರವನ್ನು ಯಾವ ಮಾನವರು 
ಆಲಿಸುತ್ತಾರೋ ಅವರಿಗೆ ರೋಗಗಳಿಂದ* ಪೀಡೆಯು ಉಂಟಾಗುವುದಿಲ್ಲ. 


* ಈ ಅಧ್ಯಾಯದಲ್ಲಿ ಹೇಳಿದ ಕೆಲವು ಶಬ್ದಗಳ ಅರ್ಥ:- ವಿಷೂಚಿಕಾ ಇ ಕಾಲರಾ. ಪಾಂಡು 
= ರಕ್ತಹೀನತೆ. ಶೋಘಾ - ಊತ, ಬಾವು. ವಿಚರ್ಚಿಕಾ - ಕಜ್ಜಿ ತುರಿ. ಹಿಕ್ಕಾ - ಬಿಕ್ಕಳಿಕೆ. ಸಂನಿಪಾತ 
= ತ್ರಿದೋಷಗಳಿಂದ ಬರುವ ಜ್ವರ. ಸಂಗ್ರಹಣಿ ಇ ಆಮಶಂಕೆ. ವಲ್ಮೀಕ ರೋಗ ಇ ಆನೆಯಕಾಲು 
ರೋಗ. ಡಮರು ಇ ಕಿರುಕುಳವನ್ನು ಕೊಡುವ ಬಗೆ ಬಗೆಯ ರೋಗ. ವಾಲುಕ ಇ ? 


ವೀರವರ್ಮನ ವಿಜಯ 


ಆಮೇಲೆ ಯಮಧರ್ಮನು ಕಾಮರೂಪಿಗಳಾದ ಆ ಭೃತ್ಯರೊಡನೆ ಹೊರಟು 
ರಾಜಕುಮಾರಿಯಾದ ಮಾಲಿನಿಯನ್ನು ಮದುವೆಯಾಗಲು ಸಾರಸ್ವತಪುರಕ್ಕೆ ಆಗಮಿಸಿದನು. 
ಅಲ್ಲಿಗೆ ನಾರದನು ಮೊದಲು ಬಂದಿದ್ದನು. ಧರ್ಮಿಷ್ಠಳಾದ ಮಾಲಿನಿಯು 
ಹೋಮಶಾಲೆಯಲ್ಲಿ ಅಗ್ನಿಯನ್ನು ಹೋಮದಿಂದ ಸಂತೃಪ್ತಿಗೊಳಿಸುತ್ತ ನಾರದಾದಿ 
ಮುನಿಗಳನ್ನು ಪೂಜಿಸುತ್ತ ಪತಿಯನ್ನು ನಿರೀಕ್ಷಿಸುತ್ತ ಇದ್ದಳು. ಯಮನು ಆ ಕನ್ಯೆಯನ್ನು 
ಮದುವೆಯಾಗಿ ವೀರವರ್ಮನನ್ನು ಕುರಿತು “ಎಲೈ ಪುಣ್ಯಶಾಲಿಯೆ, ನಾನು 
ಪ್ರಸನ್ನನಾಗಿದ್ದೇನೆ. ನಿನಗೆ ಯಾವ ವರವು ಬೇಕು, ಕೇಳಿಕೊ. ಇನ್ನು ಸ್ವಲ್ಪ ದಿನಗಳಲ್ಲಿಯೇ 
ನಿನಗೆ ಮರಣವು ಸನ್ನಿಹಿತವಾದಂತೆ ತೋರುತದೆ!” ಎಂದನು. ವೀರವರ್ಮನು “ನನಗೆ 
ಆಯಸ್ಸು ಬೇಕೆಂಬ ವರವನ್ನು ಅಳಿಯನಾದ ನಿನ್ನಿಂದ ಕೇಳಿಕೊಳ್ಳಲಾರೆ! ಕನ್ಯಾಶುಲ್ಕದಿಂದ 
ಜೀವಿಸತಕ್ಕವರು ನರಕಕ್ಕೆ ಹೋಗುವರು? ಎಂದು ತಿಳಿಸಿದನು. ಆಗ ಯಮನು 
“ವೀರವರ್ಮ, ನೀನು ಕನ್ಯಾದಾನವನ್ನು ಮಾಡಿದ್ದೀಯೆ. ನಾನು ದಾನವನ್ನು ಸ್ವೀಕರಿಸಿದ್ದೇನೆ. 
ಸಂತುಷ್ಟನಾದ ನಾನು ಆಶೀರ್ವಾದಗಳಿಂದ ನಿನ್ನನ್ನು ಅಭಿನಂದಿಸುತ್ತೇನೆ. ಇದರಲ್ಲಿ 
ವಿಶೇಷವೇನು?” ಎಂದು ಕೇಳಿದನು. ವೀರವರ್ಮನು “ಯಮಧರ್ಮರಾಜ, ಯಾವ 
ದಿವಸ ನನಗೆ ಮರಣವು ಸಂಭವಿಸುವುದೋ ಆ ದಿವಸ ನನಗೆ ಶ್ರೀಕೃಷ್ಣನ 
ದರ್ಶನವಾಗಬೇಕೆಂದು ಬಯಸುತ್ತೇನೆ” ಎಂದನು. ಯಮಧರ್ಮನು “ಒಳ್ಳೆಯದು; 
ನಿನಗೆ ಶ್ರೀಕೃಷ್ಣನ ಸಂದರ್ಶನವಾಗುವವರೆಗೂ ನಾನು ನಿನ್ನನ್ನು ತ್ಯಜಿಸಿಹೋಗದೆ ಇಲ್ಲಿಯೇ 
ಇರುವೆನು. ನಿನಗೋಸ್ಕರ ವೈರಿಬಲವನ್ನು ಎದುರಿಸುವೆನು” ಎಂದು ವರವನ್ನು ಸಲ್ಲಿಸಿದನು. 


ಅರ್ಜುನ, ಈ ಕಾರಣದಿಂದ ಯಮನು ನಿನ್ನ ಸೈನ್ಯವನ್ನು ಎದುರಿಸುತ್ತಿದ್ದಾನೆ. 
ಅಗೋ, ಅಲ್ಲಿ ನೋಡು. ವೀರವರ್ಮನು ಮಹಾರಥರಿಂದ ಪರಿವೃತನಾಗಿ ನನ್ನನ್ನು 
ಕಾಣುವ ಉತ್ಸಾಹದಿಂದ ಬರುತ್ತಿದ್ದಾನೆ. ನೀನು ಸನ್ನದ್ಧನಾಗು. ಮಯೂರದ್ವಜಾದಿವೀರರೂ 
ಬಭ್ರುವಾಹನ ವೃಷಕೇತುಗಳೂ ಪ್ರದ್ಯುಮ್ನಾದಿಗಳೂ ಯುದ್ಧದಲ್ಲಿ ತೊಡಗಲಿ. ಮುಂದೆ 
ನಡೆಯುವ ಕೌತುಕವನ್ನು ನೋಡಲಿ! ಭೀಕರವಾದ ಯುದ್ಧವು ನಡೆಯುವುದು.” 

ಜನಮೇಜಯ, ಈ ರೀತಿಯಲ್ಲಿ ಶ್ರೀಕೃಷ್ಣನು ಪಾರ್ಥನ ರಥದಲ್ಲಿದ್ದು 
ಹೇಳುತ್ತಿರುವಾಗ ವೀರವರ್ಮನು ನುಗ್ಗಿಬಂದು ಪಾರ್ಥನನ್ನು ನೋಡಿ “ಅರ್ಜುನ, 
ಸಂಗ್ರಾಮದಲ್ಲಿ ನಿನ್ನ ಕಡೆಯ ವೀರರೆಲ್ಲರನ್ನೂ ಜಯಿಸಿದೆನು. ಆದರೆ ನಿನ್ನೊಡನೆ 
ಹೋರಾಡಿದ ಹೊರತು ನನ್ನ ಯುದ್ಧಕುತೂಹಲವು ಶಾಂತವಾಗದು! ಗೋವಿಂದ, 
ಅರ್ಜುನನು ಏನಾದರೂ ಮಾಡಲಿ, ನೀನಾದರೂ ವೀರನಾಗಿ ಚಲಿಸದೆ ನಿಲ್ಲು! ನನ್ನ 
ಶರಗಳ ಹೊಡೆತವನ್ನು ಸಹಿಸಿಕೊ. ಯುದ್ಧಭೂಮಿಯಿಂದ ಚಲಿಸದಿರು!” ಎಂದು 
ಹೇಳಿದನು. ಒಡನೆಯೇ ಏಳು ಬಾಣಗಳಿಂದ ಅರ್ಜುನನನ್ನು ನೋಯಿಸಿ ಶ್ರೀಕೃಷ್ಣನ 
ಎದೆಗೆ ಅರುವತ್ತು ಬಾಣಗಳನ್ನು ಹೊಡೆದನು. ಐದೈದು ಬಾಣಗಳಿಂದ ಮಯೂರಧ್ವಜನೇ 
ಮೊದಲಾದವರನ್ನು ಪ್ರಹರಿಸಿ ಮೂರ್ಛೆಗೊಳಿಸಿದನು. ಎಲ್ಲವೂ ಅದ್ಭುತವಾಗಿ ತೋರಿತು. 


ವೀರವರ್ಮನ ವಿಜಯ ೨೪೧ 


ಅರ್ಜುನನು “ವೀರವರ್ಮ, ನನ್ನ ತುರಂಗಗಳನ್ನು ಒಳ್ಳೆಯ ಮಾತಿನಿಂದ ಬಿಟ್ಟುಬಿಡು” 
ಎಂದು ನುಡಿಯುತ್ತ, ಕೂರ್ಗಣೆಗಳಿಂದ ಅವನನ್ನು ಆಚ್ಚಾದಿಸಿದನು. ವೀರವರ್ಮನು 
“ಅರ್ಜುನ, ಆ ಎರಡು ಕುದುರೆಗಳನ್ನು ಬಂಧಿಸಿರುವಂತೆ, ನನ್ನೆದುರಿಗಿರುವ ಮಾಧವ 
ಅರ್ಜುನ ಎಂಬಿಬ್ಬರನ್ನೂ ಹಿಡಿದು ಬಂಧಿಸುವೆನು!” ಎಂದು ನುಡಿದು ಸಾವಿರಾರು 
ಬಾಣಗಳಿಂದ ಕೃಷ್ಣಾರ್ಜುನರನ್ನು ಮುಚ್ಚಿ ಕಾಲಮೇಘದಂತೆ ಬೊಬ್ಬಿರಿದನು. ಪಾರ್ಥನು 
ಆ ಬಾಣಗಳನ್ನು, ಪ್ರಾಜ್ಞರಾದ ಮಂತ್ರಿಗಳಿಂದ ಕೂಡಿದ ವೀರನು ಶತ್ರುದೇಶವನ್ನು 
ಕತ್ತರಿಸುವಂತೆ ಚೂರುಚೂರಾಗಿ ಕತ್ತರಿಸಿದನು. ಅಲ್ಲದೆ ಏಳು ಬಾಣಗಳನ್ನು ವೀರವರ್ಮನ 
ಮೇಲೆ ಬಿಗಿದನು. ವೀರವರ್ಮನು ನಿಶಿತಗಳಾದ ಅರುವತ್ತು ಬಾಣಗಳಿಂದ ಪಾರ್ಥನನ್ನೂ 
ನೂರು ಬಾಣಗಳಿಂದ ವಾಸುದೇವನನ್ನೂ ಪ್ರಹರಿಸಿ, ಹನುಮಂತನ ಮೇಲೆ 
ನೂರುಬಾಣಗಳನ್ನು ಪ್ರಯೋಗಿಸಿದನು. ಘೋರ ಶರಜಾಲಗಳಿಂದ ಪಾರ್ಥನ ಅಶ್ವಗಳು 
ಗಾಯಗೊಂಡವು. ಶ್ರೀಕೃಷ್ಣನು ಅವುಗಳನ್ನು ಕೈಯಿಂದ ಎಳೆದು ಹಿಡಿದಿದ್ದರೂ ಏರು 
ತಗ್ಗುಗಳಿರುವ ನೆಲದಲ್ಲಿ ಅವನ ಹಿಡಿತವನ್ನು ತಪ್ಪಿಸಿಕೊಂಡು ಮುಗ್ಗರಿಸಿ ನಡೆದವು. ಇತರ 
ಯೋಧರು ವೀರವರ್ಮನ ಕೂರ್ಗಣೆಗಳಿಂದ ಮುಚ್ಚಲ್ಪಟ್ಟು ಕಾಣದಾದರು. 
ಮೋಹಾವೃತವಾದ ಜಗತ್ತಿನಂತೆ ಪಾಂಡವಬಲವು ಕಂಗೆಟ್ಟಿತು. ವೀರವರ್ಮನ 
ಪರಾಕ್ರಮವನ್ನು ಕಂಡು ವಾಸುದೇವನು ಅರ್ಜುನನನ್ನು ಕುರಿತು “ಅರ್ಜುನ-ಮಹಾಬಾಹು, 
ಕಂಡೆಯಾ ವೀರವರ್ಮನನ್ನು! ಇತರ ಕ್ಷತ್ರಿಯರನ್ನು ಗೆದ್ದಂತೆ ಈತನನ್ನೂ ಗೆಲ್ಲಬಹುದೆಂದು 
ತಿಳಿದಿರುವೆಯಾ? ನನ್ನಿಂದಲೂ ಈತನನ್ನು ಜಯಿಸಲು ಸಾಧ್ಯವಿಲ್ಲ. ಇತರ ಕ್ಷತ್ರಿಯ 
ವೀರರನ್ನು ವಿವಿಧೋಪಾಯಗಳಿಂದ ಗೆಲ್ಲಲಾಯಿತು. ಕರ್ಣನ ರಥದ ಚಕ್ರವನ್ನು 
ಭೂದೇವಿಯು ಸಂಗ್ರಾಮಮಧ್ಯದಲ್ಲಿ ನುಂಗಿದಳು. ಹಾಗೆ ಈತನ ಚಕ್ರವನ್ನು ಭೂಮಿಯೂ 
ನುಂಗಲಾರಳು! ಮತ್ತೆ ಇವನು ತನ್ನ ಸಾಮರ್ಥ್ಯದಿಂದ ಹೋರಾಡಬಲ್ಲನು. ಶಿಶುಪಾಲನ 
ಶಿರಸ್ಸನ್ನು ನನ್ನ ಸುದರ್ಶನಚಕ್ರವು ಕತ್ತರಿಸಿತು. ಅದೇ ಚಕ್ರವು ಈ ವೀರವರ್ಮನ ಶಿರಸ್ಸನ್ನು 
ಕತ್ತರಿಸಲರಿಯದು. ನಿನ್ನ ಕೊಂಕು ಬಾಣಗಳು ಸಿಂಧುರಾಜನಾದ ಜಯದ್ರಥನ ತಲೆಯನ್ನು 
ರಣರಂಗದಿಂದ ದೂರಕ್ಕೆ ಹಾರಿಸಿದವು. ಅವೇ ಬಾಣಗಳು ಇವನ ಮುಖವನ್ನೂ ತಲೆಯೆತ್ತಿ 
ನೋಡಲಾರವು! ಆದ್ದರಿಂದ ಈಗ ಹನುಮಂತನು ತನ್ನ ಬಾಲದಿಂದ ವೀರನಾದ 
ವೀರವರ್ಮನ ರಥವನ್ನು ಬಿಗಿದು ಕಟ್ಟಲಿ!” ಎಂದು ಹೇಳಿದನು. ಅದನ್ನು ಕೇಳಿ 
ಹನುಮಂತನು “ಇದು ರಾವಣನ ಅಶೋಕವನವಲ್ಲ! ಎದುರಿಗೆ ಹೋರಾಡತಕ್ಕವನು 
ರಾಕ್ಷಸನಾದ ಜಂಬುಮಾಲಿಯೂ ಅಲ್ಲ! ಎದುರಿಗೆ ಇರತಕ್ಕವರು ಜಾನಕಿಯನ್ನು 
ಹೆದರಿಸುತ್ತಿದ್ದ ರಾಕ್ಷಸಿಯರೂ ಅಲ್ಲ” ಎಂದು ಹೇಳಿದನು. ಆಗ ಶ್ರೀಕೃಷ್ಣನು “ವಾಯುಪುತ್ರ, 
ವೀರವರ್ಮನ ರಥವನ್ನು ಹಿಡಿದು ಬೀಸಿ ಎಸೆದು ಬಿಡು! ಇದು ನನ್ನ ಆಜ್ಞೆ 
ಧರ್ಮೋದ್ದೇಶದಿಂದ ನಾನಾಗಲಿ ನೀನಾಗಲಿ ಅಕಾರ್ಯವನ್ನಾದರೂ ಮಾಡಬೇಕು!” 
ಎಂದನು. ಹೀಗೆ ಶ್ರೀಕೃಷ್ಣನಿಂದ ಪ್ರೇರಿತನಾದ ಹನುಮಂತನು ವೀರವರ್ಮನ ರಥವನ್ನು 


೨೪೨ ಜೈಮಿನಿ ಭಾರತ 
ಕುದುರೆ ಸಾರಥಿಗಳ ಸಹಿತವಾಗಿ ಹಿಡಿದೆತ್ತಿ ಗಗನವನ್ನಡರಿದನು. ಒಡನೆಯೇ 
ವೀರವರ್ಮನು ರಥದಿಂದ ಛಂಗನೆ ನೆಗೆದು ಅರ್ಜುನನ ರಥವನ್ನು ಹಿಡಿದೆತ್ತಿ 
ಹನುಮಂತನಿದ್ದೆಡೆಗೆ ಗಗನವನ್ನಡರಿದನು! “ಎಲೈ ಹನುಮಂತ, ನೀನು ತ್ಯಜಿಸಿದ 
ಶ್ರೀಕೃಷ್ಣನಿರುವ ರಥವನ್ನು ನಾನು ಎತ್ತಿ ತಂದಿದ್ದೇನೆ, ನೋಡು! ಎಲ್ಲಿಗೆ ನನ್ನ 
ರಥವನ್ನೊಯ್ಯುವೆಯೋ ಅಲ್ಲಿಗೆ ಕೃಷ್ಣಾರ್ಜುನರನ್ನೂ ಹೊತ್ತು ತರುವೆನು! ಎಂದಿಗೂ 
ಇದನ್ನು ಬಿಡೆನು. ದೈವವಶದಿಂದ ಇವರನ್ನು ನೀನು ತ್ಯಜಿಸಿ ಬಂದಿದ್ದೀಯೆ. ಸ್ವಾಮಿಯಾದ 
ಶ್ರೀಕೃಷ್ಣನು ಕ್ಲೀರಸಮುದ್ರದ ನಡುವೆ ಶೇಷ ಮಂಚದಲ್ಲಿ ಪವಡಿಸಲಿ! ವಿರಹಿಣಿಯಾಗಿ 
ಒಬ್ಬಳೇ ಇರುವ ಲಕ್ಷಿದೇವಿಯು ಸದಾ ಮಾಧವನನ್ನೇ ನೆನೆಯುತ್ತಿದ್ದಾಳೆ! ಪಾರ್ಥನ 
ಭಕ್ತಿಗೆ ವಶನಾಗಿ ಇಲ್ಲಿ ಬಂದಿರುವ ಅವಳ ಕಾಂತನನ್ನು ಅವಳಿಗೆ ಒಪ್ಪಿಸುವೆನು! ಅತ್ತ 
ನೋಡು! ಸೂರ್ಯನು ಪ್ರಕಾಶಿಸುವುದಿಲ್ಲ; ಚಂದ್ರನು ಕಾಣೆಯಾಗಿದ್ದಾನೆ! ಏಕೆ 
ಹೀಗಾಯಿತೆಂಬುದನ್ನು ಪಂಡಿತರು ತಿಳಿದುಕೊಳ್ಳಲಿ! ನಿನಗಿಂತಲೂ ಮಹತ್ತರವಾದ 
ಕರ್ಮವನ್ನು ನಾನು ಮಾಡಿದ್ದೇನೆಂದು ಶ್ರೀಕೃಷ್ಣನ ಅಂತರಂಗಕ್ಕೆ ತಿಳಿದಿದೆ” - ಎಂದು 
ವೀರವರ್ಮನು ನುಡಿದನು. ಆಗ ಹನುಮಂತನು “ನಿನ್ನ ಮಹಿಮೆಯನ್ನು ನಾನು ಕಣ್ಣಿನಿಂದ 
ಕಂಡೆನು. ಅದನ್ನೇಕೆ ನೀನೇ ವರ್ಣಿಸಿಕೊಳ್ಳುತ್ತಿದ್ದೀಯೆ? ತನ್ನ ಪೌರುಷವನ್ನು ಯಾವನು 
ಹೊಗಳಿಕೊಳ್ಳುವನೋ ಅವನನ್ನು ಸಜ್ಜನರು ಶ್ಲಾಘಿಸುವುದಿಲ್ಲ'” ಎಂದನು. ವೀರವರ್ಮನು 
“ಎಲೈ ಹನುಮಂತ, ನನ್ನ ರಥವನ್ನು ಹೊತ್ತು ಮುಂದೆ ಹೋಗಲು ನಿನಗೆ ಸಾಧ್ಯವಾಗದು. 
ಕೃಷ್ಣಾರ್ಜುನರನ್ನು ಹಿಡಿದು ಹೇಗೆ ಬಂಧಿಸಿದ್ದೇನೆ, ನೋಡು. ತಡೆದುಕೋ ನನ್ನ ಗುದ್ದಿನ 
ಜಡಿತವನ್ನು!” ಎಂದು ಹೇಳಿ ಹನುಮಂತನನ್ನು ಮುಷ್ಟಿಯಿಂದ ಬಲವಾಗಿ ಗುದ್ದಿದನು. 
ಹನುಮಂತನಿಗೆ ಅಲ್ಲಾಡಲೂ ಸಾಧ್ಯವಾಗಲಿಲ್ಲ. ವೀರವರ್ಮನು ಹನುಮಂತನನ್ನೂ 
ಕೃಷ್ಣಾರ್ಜುನರನ್ನೂ ಸೇರಿಸಿ ಒಟ್ಟಿಗೆ ಅದುಮಿ ಹಿಡಿದನು. ಒಡನೆಯೇ ಶ್ರೀಕೃಷ್ಣನು 
ವೀರವರ್ಮನ ಎದೆಯ ಮೇಲೆ ಒದ್ದನು. ವೀರವರ್ಮನು ಶ್ರೀಕೃಷ್ಣನ ಪಾದಗಳನ್ನು ತನ್ನ 
ಎದೆಯ ಮೇಲೆ ಒತ್ತಿ ಹಿಡಿದುಕೊಂಡು ಮೂರ್ಛಿತನಾಗಿ ನೆಲದ ಮೇಲೆ ಬಿದ್ದನು. 
ಕ್ಷಣಾರ್ಧದಲ್ಲಿ ಮತ್ತೆ ಎಚ್ಚತ್ತು “ನಾನೊಬ್ಬನೇ ನಿಮ್ಮಮೂವರನ್ನೂ ಹಿಡಿದು ಬಂಧಿಸಿದ್ದೇನೆ. 
ನೀವು ಮೂವರಿದ್ದರೂ ನನ್ನನ್ನು ಹಿಡಿಯಲಾರದೆ ಹೋದಿರಿ! ಶ್ರೀಕೃಷ್ಣನ 
ಸಂದರ್ಶನವಾದೊಡನೆ ನನಗೆ ಮರಣ ವಾಗುವುದೆಂದು ಯಮನು ಹೇಳಿದ್ದನು. ಅದು 
ಏಕೆ ಬರಲಿಲ್ಲ! ಅರ್ಜುನನ ಎರಡು ಕುದುರೆಗಳನ್ನೂ ಹಿಡಿದೊಯ್ದೆನು. ವೀರರನ್ನು 
ರಣರಂಗದಲ್ಲಿ ಸಂತೋಷಪಡಿಸಿದೆನು. ಶ್ರೀಕೃಷ್ಣನ ಪಾದಸ್ಪರ್ಶದಿಂದ ದಿಟವಾಗಿಯೂ 
ನನ್ನ ಮರಣವು ದೂರಕ್ಕೆ ಓಡಿಹೋಯಿತು!” ಎಂದು ಹೇಳಿದನು. ಮರುಕ್ಷಣದಲ್ಲಿ ಆ 
ರಾಜನು ತನ್ನ ರಥದಲ್ಲಿ ಮೊದಲಿನಂತೆ ಸನ್ನದ್ಧವಾಗಿ ನಿಂತಿದ್ದನು! ಆಗ ಶ್ರೀಕೃಷ್ಣನು 
ಅರ್ಜುನನನ್ನು ನೋಡಿ “ಪಾರ್ಥ, ಇನ್ನು ಸಾವಿರ ವರ್ಷಗಳವರೆಗೆ ಯುದ್ಧಮಾಡಿದರೂ 
ನನ್ನಿಂದಾಗಲಿ ನಿನ್ನಿಂದಾಗಲಿ ವೀರವರ್ಮನನ್ನು ಜಯಿಸಲು ಶಕ್ಕವಿಲ್ಲ. ಈತನು 
ಲಘುಹಸ್ತನೂ ಮಹಾಬಲಶಾಲಿಯೂ ಆಗಿದ್ದಾನೆ. ಸರ್ವಾಸ್ತಗಳನ್ನೂ ಬಲ್ಲನು. ಸಕಲ 


ವೀರವರ್ಮನ ವಿಜಯ ೨೪೩ 
ವೀರರನ್ನೂ ಗೆದ್ದು ನನ್ನನ್ನು ಸಂತೋಷಷಪಡಿಸಿದ್ದಾನೆ? ಎಂದನು. ಅರ್ಜುನನು “ಸ್ವಾಮಿ, 
ನೀನು ಯಾರಿಂದ ಸಂತೋಷಗೊಳಿಸಲ್ಪಡುವೆಯೋ ಆತನು ವಿಜಯಶಾಲಿಯೇ ಆಗುವನು! 
ನನ್ನ ಪೌರುಷದಿಂದ ಅವನಿಗೆ ಪರಾಜಯವಾಗದು”' ಎಂದು ಹೇಳಿದನು. ಒಡನೆಯೇ 
ವೀರವರ್ಮನು ಸಂಪ್ರೀತನಾಗಿ “ಧನಂಜಯ, ಹೀಗೆ ಹೇಳಬೇಡ. ಯುದ್ಧದಲ್ಲಿ 
ಚರಾಚರಾತಕ್ರವಾದ ಜಗತ್ತನ್ನೇ ಗೆಲ್ಲಲು ನಿನ್ನ ಸಾಧ್ಯವಿದೆ. ನಿನ್ನ ವಿನಯವಚನಗಳಿಂದ 
ನನ್ನ ಹೃದಯವು ಪ್ರಸನ್ನವಾಯಿತು”'-ಎಂದು ನುಡಿದು ಧನುಸ್ಸನ್ನೆಸೆದು ಶ್ರೀ ಕೃಷ್ಣನ ಪಾದಗಳಿಗೆ 
ಸಾಷ್ಟಾಂಗವೆರಗಿದನು. ಅರ್ಜುನನನ್ನು ಆಲಿಂಗಿಸಿಕೊಂಡನು. ಆಮೇಲೆ ಆ ಎರಡು 
ಅಶ್ವಗಳನ್ನೂ ತನ್ನ ರಾಜ್ಯವನ್ನೂ ತನ್ನ ದೇಹವನ್ನೂ ಶ್ರೀಕೃಷ್ಣಸ್ವಾಮಿಗೆ ಅರ್ಪಿಸಿದನು. ನೆರೆದಿದ್ದ 
ವೀರರೊಡನೆ ಸ್ನೇಹವನ್ನು ಬೆಳೆಸಿ, ಶ್ರೀಕೃಷ್ಣನನ್ನು ಭಕ್ತಿಯಿಂದ ಸ್ತುತಿಸುತ್ತ ಎದುರಿಗೆ 
ನಿಂತುಕೊಂಡನು. (ಐದು ದಿನಗಳವರೆಗೆ ಅವರೆಲ್ಲರನ್ನೂ ಪ್ರೀತಿಯಿಂದ ಸತ್ಕರಿಸಿದನು). 
ಆರನೆಯ ದಿನ ಪಾರ್ಥನಿಗೆ ತನ್ನ ಸಾರಸ್ವತಪುರವೆಲ್ಲವನ್ನೂ ತೋರಿಸಿ ವಿಪುಲವಾದ 
ಧನವನ್ನೂ ಎಂಟು ಬಗೆಯ ಮುತ್ತಿನ ರಾಶಿಗಳನ್ನೂ ವಿವಿಧ ರತ್ನಗಳನ್ನೂ ಅರ್ಪಿಸಿದನು. 
ಅವುಗಳನ್ನು ಒಯ್ಯುವುದೇ ಅರ್ಜುನನಿಗೆ ಕಷ್ಟವೆನಿಸಿತು! ಅಲ್ಲದೆ ಚಂದ್ರನಂತೆ ಶುಭ್ರವರ್ಣದ 
ಇಪ್ಪತ್ತೊಂದು ಸಾವಿರ ಆನೆಗಳನ್ನೂ ಒಂದು ಕಿವಿಯು ಕಪ್ಪಾಗಿರುವ ಅಸಂಖ್ಯಾತ 
ಕುದುರೆಗಳನ್ನೂ ಸಾವಿರಾರು ಸುಂದರ ಸ್ತ್ರೀಯರನ್ನೂ ವೀರವರ್ಮನು ಪಾರ್ಥನಿಗೆ ಕೊಟ್ಟನು. 
ತರುವಾಯ ತಾನೇ ಮುಂದಾಳಾಗಿ ನಿಂತು ಪಾರ್ಥನ ಅಶ್ವಗಳನ್ನು ಪಾಲಿಸುತ್ತ ಹೊರಟನು. 


ಹೀಗೆ ಎಲ್ಲರೂ ಪ್ರಯಾಣಮಾಡುತ್ತ ಹೋಗುತ್ತಿರಲು ಎದುರಿಗೆ ಒಂದು 
ಮಹಾನದಿಯು ಹರಿಯುವುದನ್ನು ಕಂಡರು. ನೀರಿನ ಸುಳಿಗಳಿಂದಲೂ ಅಲೆಗಳಿಂದಲೂ 
ನದಿಯು ಆಕುಲವಾಗಿತ್ತು. ನದಿಯಲ್ಲಿದ್ದ ಮೀನುಗಳು ಎಷ್ಟು ಪ್ರಬಲವಾಗಿದ್ದವೆಂದರೆ-ಕೆಲವು 
ಮೀನುಗಳು ಆನೆಗಳನ್ನು ಎಳೆದುಕೊಂಡು ಹೋಗಬಲ್ಲವಾಗಿದ್ದವು! ಅಂತಹ ಮೀನುಗಳನ್ನೂ 
ಎಳೆಯಬಲ್ಲ ಇನ್ನೂ ಪ್ರಬಲವಾದ ಮೀನುಗಳಿದ್ದವು! ಆ ನದಿಯು ಬ್ಬಹತ್ತರವಾದ 
ಅಲೆಗಳಿಂದ ಸಮುದ್ರವನ್ನು ಹಾಸ್ಯಮಾಡುವಂತೆ ಕಾಣಿಸುತ್ತಿತ್ತು. ಪಾರ್ಥನು 
ವೀರವರ್ಮನನ್ನು ನೋಡಿ “ಮಹಾಭಾಗ, ನನ್ನ ಅಶ್ವಗಳು ನೀರಿನಲ್ಲಿ ಈಜಿ ನದಿಯನ್ನು 
ದಾಟಿಬಿಟ್ಟವು. ದೋಣಿಗಳಿಂದ ನನ್ನ ಸೈನ್ಯವನ್ನು ಆಚೆಗೆ ದಾಟಿಸು” ಎಂದನು. ವೀರವರ್ಮನು 
ಅದರಂತೆಯೇ ದೋಣಿಗಳ ಮೂಲಕ ಸೇನೆಯನ್ನು ದಾಟಿಸಿದನು. ಜನಮೇಜಯ, 
ಪಾರ್ಥನ ಸೇನೆಯೆಲ್ಲವೂ ದೋಣಿಗಳಿಂದ ಆ ನದಿಯನ್ನು ದಾಟಿತು. 

ಜೈಮಿನಿಮುನಿಗಳು ಹೇಳಿದರು: ಜನಮೇಜಯ, ಮಹಾಗಣಪತಿಯನ್ನು ವಂದಿಸಿ 
ಮುಂದಿನ ಕಥೆಯನ್ನು ಹೇಳುತ್ತೇನೆ, ಕೇಳು. ಸಾರಸ್ಪತಪುರದಿಂದ ಹೊರಟಿದ್ದ ಆ ಅಶ್ವಗಳು 
ವಾಯುವೇಗದಿಂದ ಮುಂದೆ ಹೋಗತೊಡಗಿದವು. ಚಂದ್ರನಂತೆ ಶುಭ್ರವರ್ಣದ ಆ 
ಕುದುರೆಗಳು ಚಂದ್ರಹಾಸನ ಕುಂತಲಪುರದ ಕಡೆಗೆ ಧಾವಿಸಿದವು. ಅವನ್ನು ಹಿಂಬಾಲಿಸಿ 
ಶ್ರೀಕೃಷ್ಣ, ಪ್ರದ್ಯುಮ್ನ, ಅರ್ಜುನ, ಹಂಸಧ್ವಜ, ತಾಮ್ರದ್ವಜ ಅರ್ಜುನಪುತ್ರನಾದ 
ಬಭ್ರುವಾಹನ, ವೃಷಕೇತು ಮೊದಲಾದವರು ಹೋದರು. ಸ್ವಲ್ಪಕಾಲದಲ್ಲಿಯೇ ಅಶ್ವಗಳು 
ಕಾಣಿಸದಾದವು. ಆಗ ದಿಗ್ಭಾಂತರಾದ ಅರ್ಜುನಾದಿಗಳು “ನಮ್ಮಕುದುರೆಗಳೆಲ್ಲಿ? ಯಾರು 
ಒಯ್ದರು? ಪಾತಾಳಕ್ಕೆ ಹೋದವೆ, ಆಕಾಶಕ್ಕೆ ನೆಗೆದವೆ? ಕತ್ತನ್ನು ಆಕಾಶದ ಕಡೆಗೆ 
ಎತ್ತಿಕೊಂಡಿದ್ದವಲ್ಲವೆ?” ಎಂದು ಮಾತಾಡಿಕೊಳ್ಳುತ್ತ ಮೇಲಕ್ಕೆ ನೋಡಿದರು. ಆಕಾಶದಲ್ಲಿ 
ಮಹಾತೇಜಸ್ವಿಯಾಗಿ ಎರಡನೆಯ ಸೂರ್ಯನೋ ಎಂಬಂತೆ ಬೆಳಗುತ್ತಿದ್ದ ಒಬ್ಬ ಪುರುಷನು 
ಗೋಚರಿಸಿದನು. ಆತನು ಮುನಿಶ್ರೇಷ್ಠನೂ ವೇದವೇದಾಂಗಪಾರಂಗತನೂ ಕಲಹಪ್ರಿಯನೂ 
ಆದ ನಾರದನಾಗಿದ್ದನು! ನಾರದನು ವಿಷ್ಣುಭಕ್ತರಲ್ಲಿ ಅಗ್ರಗಣ್ಯನು. ಪರಮಭಕ್ತಿಯಿಂದ 
"ಕೃಷ್ಣ ಮಾಧವ ಗೋವಿಂದ ನೃಸಿಂಹ ಮಧುಸೂದನ' ಎಂದು ಮನಸ್ಸಿನಲ್ಲಿ ಜಪಿಸುತ್ತಿದ್ದನು. 
ಅರ್ಜುನಾದಿಗಳೆಲ್ಲರೂ ನಾರದಮುನಿಗೆ ನಮಸ್ಕರಿಸಿದರು. ಅರ್ಜುನನು ಭಕ್ತಿ ಗೌರವಗಳಿಂದ 
ನಾರದನನ್ನು ಕುರಿತು “ಪೂಜ್ಯರು ಆಗಮಿಸಿದ್ದು ಎಲ್ಲಿಂದ? ನಮ್ಮ ಅಶ್ವಗಳು ತಮಗೆ 
ಗೋಚರಿಸಿದವೆ?” ಎಂದು ಕೇಳಿದನು. ಆಗ ನಾರದಮುನಿಯು “ಅರ್ಜುನ, ನಿನ್ನ ಅಶ್ವಗಳು 
ಕುಂತಲಪುರಕ್ಕೆ ಹೋದವು. ಆ ನಗರವನ್ನು ಚಂದ್ರಹಾಸನೆಂಬ ವಿಷ್ಣುಭಕ್ತನು ಪಾಲಿಸುತ್ತಿದ್ದಾನೆ. 
ಆತನಿಗೆ ಕುಂತಲರಾಜನು ರಾಜ್ಯವನ್ನೊಪ್ಪಿಸಿ ಅರಣ್ಯಕ್ಕೆ ಹೋದನು. ಧೃಷ್ಟಬುದ್ದಿಯೆಂಬ 
ಮಂತ್ರಿಯ ಮಗಳನ್ನು ಚಂದ್ರಹಾಸನು ಮದುವೆಯಾಗಿದ್ದಾನೆ. ಆತನು ಕೇರಳಾಧಿಪತಿಯ 
ಪುತ್ರನು. ಕುಲಿಂದನು ಅವನನ್ನು ಪೋಷಿಸಿದನು. ಲಕ್ಷೀಪತಿಯ ಅನುಗ್ರಹದಿಂದ 
ಚಂದ್ರಹಾಸನು ಕುಂತಲಪುರಿಯನ್ನು ಪಡೆದು ಅದನ್ನು ಪಾಲಿಸುತ್ತಿದ್ದಾನೆ. ಮಹಾಬಾಹುವಾದ 
ಚಂದ್ರಹಾಸನು ವೀರಾಗ್ರಣಿ. ಅವನಿಗೆ ಸದೃಶನಾದ ಇನ್ನೊಬ್ಬ ಯೋಧನೇ ಇಲ್ಲ. ಇಲ್ಲಿರುವ 
ಈ ನೃಪಾಲರು ಆತನ ಹದಿನಾರನೆಯ ಒಂದು ಅಂಶವೂ ಅಲ್ಲ! ಎಂದು ಹೇಳಿದನು. 
ಅರ್ಜುನನು ವಿಸಿತ್ರನಾಗಿ “ನಾರದಮುನಿಗಳೆ, ಬಲಾಢ್ಯನಾದ ಈ ಚಂದ್ರಹಾಸನು ಯಾರು? 
ಇವನ ಚರಿತ್ರೆ ಆಶ್ಚರ್ಯಕರವಾಗಿ ಕಾಣುತ್ತದೆ. ಅದನ್ನು ವಿಸ್ತರಿಸಿ ಹೇಳೋಣವಾಗಲಿ. ಆ 
ಭೂಪತಿಯು ವಾಸುದೇವನ ಭಕ್ತನಲ್ಲವೆ?” ಎಂದು ಕೇಳಿದನು. ಆಗ ನಾರದನು “ಅರ್ಜುನ, 
ಅವನ ಚರಿತ್ರೆಯನ್ನು ಕೇಳಲು ನಿನಗೆ ಸಮಯವೆಲ್ಲಿದೆ? ಅಶ್ವಗಳು ಈಗಲೇ ದಾರಿ ತಪ್ಪಿವೆ! 
ಧರ್ಮರಾಜನು ಹಸಿನಾಪುರದಲ್ಲಿ ಚಿಂತಾಕ್ರಾಂತನಾಗಿರುವನು” ಎಂದನು. ಅರ್ಜುನನು 
“ಹಾಗಾದರೆ, ನಾರದರೆ, ಕುರು ಪಾಂಡವಸೇನೆಗಳ ಮಧ್ಯದಲ್ಲಿ ನಾನು ಸ್ವಸ್ಥಚಿತ್ತನಾಗಿ 
ಶ್ರೀಕೃಷ್ಣನ ಮುಖದಿಂದ ಗೀತಾಕಥಾನಕವನ್ನು ಕೇಳಿದ್ದು ಹೇಗೆ? ಯಾರಿಗೆ ಸತ್ಕಥೆಯನ್ನು 
ಕೇಳಲು ಸಮಯವಿಲ್ಲವೋ ಅವರನ್ನು ಕಾಲವಂಚಿತರೆಂದು ತಿಳಿಯಬೇಕು. ಅವರು 

ಅಲ್ಪಜೀವಿಗಳೇ ಸರಿ. ಆದ್ದರಿಂದ ಹೇಗಾದರೂ ಈ ಚಂದ್ರಹಾಸನ ಕಥೆಯನ್ನು ನೀವು 
ಹೇಳಬೇಕು. ಮುನಿಗಳೆ, ನನ್ನ ಕುದುರೆಯು ಎಲ್ಲಿಗಾದರೂ ಹೋಗಲಿ, ಯಜ್ಞವು ನಡೆಯಲಿ 
ಬಿಡಲಿ. ಶ್ರೇಯಸ್ಸನ್ನು ಬಯಸತಕ್ಕವರು ವಿಷ್ಣುವಿನ ಚರಿತೆಯನ್ನು ಆಲಿಸಲೇಬೇಕು. ಈ 
ಸತ್ಯಥಾಶ್ರವಣವು ನೂರು ಅಶ್ವಮೇಧಗಳಿಗೆ ಸಮಾನವಾದದ್ದು” ಎಂದು ನುಡಿದನು. 
ಆಗ ನಾರದನು ಚಂದ್ರಹಾಸನ ಕಥೆಯನ್ನು ಈ ಪ್ರಕಾರವಾಗಿ ವಿವರಿಸಿದನು: 


ಅರ್ಜುನ, ಹಿಂದೆ ಕೇರಳದೇಶದ ಒಬ್ಬ ರಾಜನು ಅತ್ಯಂತ ಧಾರ್ಮಿಕನಾಗಿ 
ಪ್ರಜೆಗಳನ್ನು ಪಾಲಿಸುತ್ತಿದ್ದನು. ಅವನಿಗೆ ಮೂಲನಕ್ಷತ್ರದಲ್ಲಿ ಭಾಗ್ಯಶಾಲಿಯಾದ ಒಬ್ಬ 
ಪುತ್ರನು ಜನಿಸಿದನು. ಅವನು ಜನಿಸಿದ ಕೆಲವು ದಿನಗಳಲ್ಲಿಯೇ ರಾಜನ ವೈರಿಗಳು, 
ಶ್ಲೇಷ್ಠವಾತ ಪಿತ್ತಗಳು ದೇಹವನ್ನು ಆಕ್ರಮಿಸುವಂತೆ, ಆತನನ್ನು ಮುತ್ತಿದರು. ಧಾರ್ಮಿಕನಾದ 
ಆ ರಾಜನು ಶತ್ರುಗಳೊಡನೆ ಹೋರಾಡಿ ಅಸುವನ್ನು ನೀಗಿದನು. ಪತಿಯು ಪರಲೋಕವನ್ನು 
ಸೇರಿದ ಸುದ್ದಿಯನ್ನು ಕೇಳಿ ಅವನ ಪತ್ನಿಯು ಸಂತೋಷದಿಂದಲೇ ದೇಹವನ್ನು ತ್ಯಜಿಸಿ 
ಪತಿಯನ್ನು ಹಿಂಬಾಲಿಸಿದಳು. ಈ ರೀತಿಯಲ್ಲಿ ತಂದೆ ತಾಯಿಗಳನ್ನು ಕಳೆದುಕೊಂಡ ಆ 
ಶಿಶುವನ್ನು ದಾದಿಯೊಬ್ಬಳು ಕುಂತಲಪುರಕ್ಕೆ ಕರೆದೊಯ್ದಳು. ಆ ಬಾಲಕನೇ ಮುಂದೆ ಆ 
ನಗರಲಕ್ಷಿಗೆ ಶ್ರೇಷ್ಠನಾದ ಪತಿಯಾಗತಕ್ಕವನಾಗಿದ್ದನು. ಅರ್ಜುನ, ಆ ದಾದಿಯು 
ಕುಂತಲಪುರದಲ್ಲಿ ಧಾನ್ಯವನ್ನು ಕುಟ್ಟುವುದು ಬೀಸುವುದು-ಮುಂತಾದ ಕೆಲಸಗಳನ್ನು ಮಾಡಿ 
ಬಾಲಕನನ್ನು ಮೂರುವರ್ಷಗಳವರೆಗೆ ಕಷ್ಟಪಟ್ಟು ಸಾಕಿದಳು. ಅವಳು ತನ್ನ ಒಡೆಯನಾದ 
ಕೇರಳಾಧಿಪತಿಯನ್ನು ಸ್ಮರಿಸಿಕೊಂಡು ಯಾವಾಗಲೂ ಶೋಕತಪೂಳಾಗಿದ್ದಳು. ಹೀಗಿರಲು 
ಆ ಸಾಧ್ವಿಯು ಒಂದು ದಿನ ಸತ್ತು ಹೋದಳು. ಬಾಲಕನು ಅನಾಥನಾದನು. ಅವನಿಗೆ 
ಮೂರುವರ್ಷಗಳಾಗಿದ್ದವು. ಅವನು ಗೌರವರ್ಣನೂ ಶುಭಲಕ್ಷಣಸಂಯುತನೂ ಆಗಿದ್ದನು. 
ಬಾಲಕನ ಎಡಗಾಲಿನಲ್ಲಿ ಚಿಕ್ಕದಾದ ಆರನೆಯ ಒಂದು ಬೆರಳಿತ್ತು. ನೆರೆಹೊರೆಯ ಕೆಲವು 
ಸ್ತ್ರೀಯರು ಮರುಕಗೊಂಡು ಬಹುಪ್ರೀತಿಯಿಂದ ಹುಡುಗನನ್ನು ಸಾಕಿದರು. ಅವನಿಗೆ 
ಐದುವರ್ಷಗಳಾದವು. ಜೊತೆಯ ಹುಡುಗರೊಡನೆ ಬೀದಿಯಲ್ಲಿ ಆಡುತ್ತ ಅವರೊಡನೆ 
ಊಟಮಾಡುತ್ತ ಬಾಲಕನು ಬೆಳೆಯುತ್ತಿದ್ದನು. ಕೆಲವು ಹೆಂಗಸರು ಬಾಲಕನನ್ನು ಮನೆಗೆ 
ಕರೆದುಕೊಂಡು ಹೋಗಿ ಊಟ ಹಾಕುತ್ತಿದ್ದರು. ಕೆಲವರು ಸ್ನಾನಮಾಡಿಸುತ್ತಿದ್ದರು. ಇನ್ನು 
ಕೆಲವರು ಚಂದನಾದಿ ಸುಗಂಧಗಳನ್ನು ಆತನ ಮೈಗೆ ತೊಡೆಯುತ್ತಿದ್ದರು. ಅರ್ಜುನ, ಆ 
ಬಾಲಕನನ್ನು ಊರಿನ ಸ್ತ್ರೀಯರು ತಮ್ಮ ಬಳಿಯಲ್ಲಿ ಮಲಗಿಸಿಕೊಂಡು ಸಾಕಿದರು. ಕೆಲವು 
ಸ್ತ್ರೀಯರು ಆತನಿಗೆ ಅವಶ್ಯಕವಾದ ಅಂಗಿ, ಟೋಪಿ, ಚಪ್ಪಲಿ, ರೇಶ್ಮೆಯ ಉಡಿದಾರ- 
ಮುಂತಾದುವನ್ನು ಕೊಟ್ಟು ಅಲಂಕರಿಸುತ್ತಿದ್ದರು. ಅವನು ಯಾವಾಗಲೂ ಸುಂದರನಾಗಿಯೂ 
ಶುಚಿಯಾಗಿಯೂ ಇದ್ದನು. 

ಹೀಗಿರಲು ಒಂದುದಿನ ಆ ಬಾಲಕನು ತಿರುಗಾಡುತ್ತ ಆ ನಗರದ ಪ್ರಧಾನನಾದ 
ಧೃಷ್ಟಬುದ್ಧಿಯ ಮನೆಗೆ ಹೋದನು. ಆ ಮನೆಯಲ್ಲಿ ಅನೇಕ ಮಂದಿ ವಿಪ್ರರೂ 
ಯೋಗೀಶ್ವರರೂ ಶಾಂತಸ್ವಭಾವದ ಮುನಿಗಳೂ ನೆರೆದಿದ್ದರು. ಅವರು ತೇಜಸ್ವಿಯಾದ 


೨೪೬ ಜೈಮಿನಿ ಭಾರತ 
ಈ ಬಾಲಕನನ್ನು ನೋಡಿ ವಿಸ್ಮಿತರಾದರು. ಅನಂತರ ಧೃಷ್ಟಬುದ್ಧಿಯು ಮುನಿಜನಾದಿಗಳಿಗೆ 
ವಿನಯದಿಂದ ಅರ್ಫ್ಯಾದಿಗಳನ್ನಿತ್ತು ಸತ್ಕರಿಸಿ, ಬಗೆಬಗೆಯ ಅನ್ನ, ಪಾಯಸ, ಹೋಳಿಗೆ, 
ಕಡಬು, ವಡೆ-ಮುಂತಾದವುಗಳನ್ನು ಬಡಿಸಿ ಭೋಜನಮಾಡಿಸಿದನು. ಅವರೆಲ್ಲರೊಡನೆ 
ಮುನಿಜನರ ಇಷ್ಟದಂತೆ ಈ ಬಾಲಕನೂ ಊಟ ಮಾಡಿದನು. ಭೋಜನವಾದ ಮೇಲೆ 
ಧೃಷ್ಟಬುದ್ಧಿಯು ವಸ್ತಾಲಂಕಾರಗಳನ್ನಿತ್ತು ಸಕಲರನ್ನೂ ಉಪಚರಿಸಿದನು. ಆಮೇಲೆ 
ಸಂತೃಪ್ತರಾದ ಆ ಮುನಿಜನರು ಪ್ರಧಾನನನ್ನು ಕುರಿತು “ಧೃಷ್ಟಬುದ್ಧಿ ನಿನ್ನ ಸತ್ಕಾರದಿಂದ 
ತೃಪ್ತರಾದೆವು. ನಿನ್ನನ್ನು ಅಭಿನಂದಿಸುತ್ತೇವೆ. ಚಿರಕಾಲದವರೆಗೆ ಬಾಳು; ಸುಖಿಯಾಗು. 
ಇಲ್ಲಿ ಐದುವರ್ಷದ ಒಬ್ಬ ಬಾಲಕನನ್ನು ನೀನೂ ನೋಡಿದೆಯಲ್ಲವೆ? ಅವನು ಯಾರು? 
ಯಾರ ಮಗ? ಎಲ್ಲಿಂದ ಬಂದಿದ್ದಾನೆ, ಹೇಳು'' ಎಂದು ಕೇಳಿದರು. ಧೃಷ್ಟಬುದ್ಧಿಯು 
ಮುಗುಳ್ನಗೆಯಿಂದ “ಮಹಾತದೆ, ಈ ಪಟ್ಟಣದಲ್ಲಿ ಅನಾಥರಾದ ಎಷ್ಟು ಮಂದಿ 
ಹುಡುಗರಿಲ್ಲ? ರಾಜಕಾರ್ಯದಲ್ಲಿ ಮುಳುಗಿರುವ ನನಗೆ ಅವನು ಯಾರೆಂಬುದು 
ತಿಳಿಯದು” ಎಂದು ಹೇಳಿದನು. ಆಗ ಮುನಿಗಳು “ಈ ಬಾಲಕನು ಸುಂದರಾಂಗನೂ 
ಶ್ರೇಷ್ಠಲಕ್ಷಣಯುಕ್ತನೂ ಆಗಿದ್ದಾನೆ. ಇವನಲ್ಲಿ ರಾಜಚಿಹ್ನೆಗಳಿವೆ. ಧೃಷ್ಟಬುದ್ಧಿ ನೀನು ಈ 
ಹುಡುಗನನ್ನು ಚೆನ್ನಾಗಿ ಪಾಲಿಸು. ಮುಂದೆ ಇವನು ನಿನ್ನ ಸಂಪತ್ತುಗಳನ್ನು 
ರಕ್ಷಿಸತಕ್ಕವನಾಗುವನು'” ಎಂದು ಹೇಳಿ ಅವನಿಂದ ಬೀಳ್ಕೊಂಡು ಹೊರಟುಹೋದರು. 


ಮುನಿಗಳ ಮಾತನ್ನು ಕೇಳಿ ಧೃಷ್ಟಬುದ್ಧಿಗೆ ಬಹಳ ಅಸಮಾಧಾನವಾಯಿತು. ಅವನು 
ಕುಪಿತನಾಗಿ “ಇದೇನು? ಪೂಜ್ಯರಾದ ಮುನಿಗಳು ಈ ರೀತಿ ಹೇಳುತ್ತಾರೆ!” ಎಂದು 
ಚಿಂತಿಸಿ ಚಿಂತಿಸಿ ತಳಮಳಿಸಿದನು. “ಈ ಹುಡುಗನು ನನ್ನ ಸಂಪತ್ತುಗಳಿಗೆ 
ಅಧಿಪತಿಯಾಗುವನು- ಎಂದು ಮುನಿಗಳು ಹೇಳಿದರು. ನಾನು ಅವರ ಮಾತನ್ನು 
ಅಲ್ಲಗಳೆಯುವುದು ಹೇಗೆ?” ಎಂದು ಸಂತಪ್ಪನಾಗಿ ಆ ಬಾಲಕನನ್ನು ಕೊಲ್ಲಿಸಬೇಕೆಂದು 
ನಿಶ್ಚಯಿಸಿದನು. ಆ ಮಂತ್ರಿಯು ಕಟುಕರನ್ನು ಕರೆಯಿಸಿ “ಎಲೈ ಕಟುಕರೆ, ಆ ಹುಡುಗನನ್ನು 
ದಟ್ಟವಾದ ಅರಣ್ಯಕ್ಕೆ ಕರೆದೊಯ್ದು ಕೊಂದು ಹಾಕಿರಿ. ನೀವು ಕೊಂದದ್ದಕ್ಕೆ ಕುರುಹಾಗಿ 
ಯಾವುದಾದರೂ ದೇಹದ ಅಂಗವನ್ನು ತಂದು ತೋರಿಸಬೇಕು. ಅದು ನಮಗೆ 
ತೃಪ್ತಿಯನ್ನುಂಟುಮಾಡುವುದು. ಆಗ ನಿಮಗೆ ಕೊಡಗಟ್ಟಲೆ ಹಾಲನ್ನು ಕೊಡುವ ಎಮ್ಮೆಗಳನ್ನು 
ಪಾರಿತೋಷಿಕವಾಗಿ ಕೊಡುತ್ತೇವೆ” ಎಂದು ಆಜ್ಞಾಪಿಸಿದನು. 


ಧೃಷ್ಟಬುದ್ದಿಯ ಮಾತನ್ನು ಕೇಳಿ ಸಂತುಷ್ಟರಾದ ಚಾಂಡಾಲರು ಆ ಶಿಶುವಿಗೆ 
ಆಸೆಯನ್ನು ತೋರಿಸಿ ಉಪಾಯವಾಗಿ ಒಂದು ದಟ್ಟವಾದ ಅಡವಿಗೆ ಕರೆದುಕೊಂಡು 
ಹೋದರು. ಅಡವಿಯಲ್ಲಿ ಭೀಕರವಾದ ಪಕ್ಷಿಗಳೂ ಮುಳ್ಳುಗಳೂ ತುಂಬಿದ್ದವು. 
ಧಾರ್ಮಿಕನಾದ ರಾಜನೊಬ್ಬನ ಕುಮಾರನೂ ಮುಗ್ದನಾದ ನಗೆಯನ್ನು ಬೀರುತ್ತಿದ್ದವನೂ 
ಆದ ಆ ಬಾಲಕನನ್ನು ಅಡವಿಗೆ ಕರೆದೊಯ್ದು ಚಾಂಡಾಲರು ಹರಿತವಾದ ಆಯುಧಗಳನ್ನು 
ಒರೆಗಳಿಂದ ಹಿರಿದರು. ಅರ್ಜುನ, ಆ ಬಾಲಕನು ಹಿಂದೆ ನಗರದ ಬೀದಿಯಲ್ಲಿ ಆಡುತ್ತಿದ್ದಾಗ 
ಅವನಿಗೆ ಒಂದು ಶಾಲಗ್ರಾಮವು ದೊರಕಿತ್ತು. ಅದನ್ನು ಅವನು ಬಾಯಲ್ಲಿ 

ಇಟ್ಟುಕೊಂಡಿರುತ್ತಿದ್ದನು. ಜೊತೆಯ ಹುಡುಗರು ಗೋಲಿಯನ್ನಾಡುವಾಗ ಈತನನ್ನು ಕುರಿತು 
“ಗೆಳೆಯ, ದುಂಡಾದ ಈ ಕಲ್ಲುಗೋಲಿಯಿಂದ ಎಷ್ಟು ಚೆನ್ನಾಗಿ ಆಡುತ್ತೀಯೆ! ಇದು 
ಯಾವುದು?” ಎಂದು ಕೇಳುತ್ತಿದ್ದರು. ಆಗ ಈ ಬಾಲಕನು “ಗೆಳೆಯರೆ, ಬಣ್ಣಬಣ್ಣದ 
ಬೇರೆಬೇರೆ ಗೋಲಿಗಳು ಎಷ್ಟೋ ಇವೆ. ಆದರೆ ಇಷ್ಟುಸುಂದರವಾಗಿ ನುಣುಪಾದ 
ಬೇರೊಂದು ಗೋಲಿಯನ್ನು ನಾನು ನೋಡಿಯೇ ಇಲ್ಲ! ಈ ಬಣ್ಣದ ಗೋಲಿಗಳು ಒಡೆದು 
ಹೋದಾಗ ಈ ಗೋಲಿಯಿಂದ ಆಡುವೆನು” ಎಂದು ಹೇಳುತ್ತಿದ್ದನು. ಸದಾ ಆ 
ಶಾಲಗ್ರಾಮವನ್ನು ಬಾಯಲ್ಲಿಟ್ಟುಕೊಂಡು ಸಂತೋಷಪಡುತಿದ್ದನು. ಪಾರ್ಥ, ಹಿಂದೆ ನನ್ನ 
ಅನುಗ್ರಹದಿಂದ ಧ್ರುವನು ವಿಷ್ಣುವನ್ನು ಹೇಗೆ ಸ್ತುತಿಸಿದರೋ ಅದೇ ರೀತಿಯಲ್ಲಿ ಈ 
ಬಾಲಕನು ದೇವೇಶನಾದ ಶ್ರೀಮನ್ನಾರಾಯಣನನ್ನು ಸ್ತುತಿಸಲಾರಂಭಿಸಿದನು. “ಕೃಷ್ಣ ಕೃಷ್ಣ 
ಜಗನ್ನಾಥ ವಾಸುದೇವ ಜನಾರ್ದನ, ಚಂಡಾಲರು ಹರಿತವಾದ ಕತಿಗಳಿಂದ ನನ್ನನ್ನು 
ಸಂಹರಿಸುವರು. ಹೇ ಜಗದೀಶ್ವರ, ಆನಂದಸ್ತರೂಪನೆ, ನನ್ನನ್ನು ರಕ್ಷಿಸು. ಸರ್ವವ್ಯಾಪಿಯೆ, 
ನಮೋಸ್ತುತೇ. ಹಿಂದೆ ಧ್ರುವನನ್ನು ರಕ್ಷಿಸಿದವನು ನೀನೇ. ಪ್ರಹ್ಲಾದನನ್ನೂ ಗಜೇಂದ್ರನನ್ನೂ 
ಪಾಲಿಸಿದ್ದೀಯೆ. ಅನಾಥರಿಗೂ ನಿರ್ಗತಿಕರಿಗೂ ದೀನರಿಗೂ ನೀನೇ ನಾಥನೆಂದು 
ಸುತಿಸಲಡುತಿರುವೆ. ನನಗೆ ತಾಯಿ ಇಲ್ಲ ತಂದೆ ಇಲ್ಲ, ಬಂಧುಬಳಗವಿಲ್ಲ. ಹೇ ಗೋವಿಂದ, 
ನೀನು ಕೈಬಿಟ್ಟರೆ ನನ್ನನ್ನು ಕಾಪಾಡುವವರು ಯಾರು? ಈ ಕಷ್ಟದಿಂದ ನನ್ನನ್ನು ಪಾರುಮಾಡು. 
ಸರ್ವವ್ಯಾಪಿಯೆ, ನಮೋಸುತೇ'' ಎಂದು ಭಗವಂತನನ್ನು ಪ್ರಾರ್ಥಿಸಿದನು. ಆಗ 
ಭಗವಂತನು ಚಂಡಾಲರ ಮನಸ್ಸನ್ನು ಪರಿವರ್ತಿಸಿದನು. ಅವರು ತಮ್ಮಲ್ಲಿಯೇ “ಈ 
ಹುಡುಗನು ಎಷ್ಟು ಸುಂದರನಾಗಿದ್ದಾನೆ! ಎಂತಹ ಸುಕುಮಾರ! ಕಣ್ಣುಗಳು ವಿಶಾಲವಾಗಿವೆ. 
ಬಾಹುಗಳು ನೀಳವಾಗಿವೆ. ಮನೋಹರವಾದ ಆಕೃತಿ. ಇವನನ್ನು ಕಾಡಿನಲ್ಲಿ 
ಕೊಂದುಹಾಕಬೇಕೆಂದು ಧೃಷ್ಟಬುದ್ಧಿಯು ಏಕೆ ಹೇಳಿರಬಹುದು? ಯಾವ ಯಾವುದೋ 
ಪಾಪಕರ್ಮವನ್ನು ಮಾಡಿ ಈಗ ಚಾಂಡಾಲರಾಗಿ ಹುಟ್ಟಿದ್ದೇವೆ. ಈ ಬಾಲಕನನ್ನು ಕೊಂದರೆ 
ಇನ್ನು ಎಂತಹ ಘೋರಜನವನ್ನು ಪಡೆಯುತ್ತೇವೆಯೊ! ಈ ಹುಡುಗನು ಯಾವ 
ಪಾಪದಿಂದ ತಂದೆತಾಯಿಗಳನ್ನು ಕಳೆದುಕೊಂಡನೊ!'' ಎಂದು ಹೇಳಿಕೊಳ್ಳುತ್ತ ಆ 
ಬಾಲಕನನ್ನು ನೋಡುತ್ತ ನಿಂತರು. ಅವರಿಗೆ ಬಾಲಕನ ಎಡಗಾಲಲ್ಲಿದ್ದ ಚಿಕ್ಕದಾದ ಆರನೆಯ 
ಬೆರಳು ಗೋಚರಿಸಿತು. “ಎಲಾ! ಈ ಬೆರಳನ್ನು ಕತ್ತರಿಸಿ ಒಯ್ದು ದುರುಳನಾದ ದೃಷ್ಟಬುದ್ದಿಗೆ 
ಕುರುಹೆಂದು ತೋರಿಸೋಣ?” ಎಂದು ಆಲೋಚಿಸಿ ಆ ಕಟುಕರು ಆ ಬೆರಳನ್ನು ಕತ್ತರಿಸಿ 
ಬಾಲಕನನ್ನು ಅಲ್ಲಿಯೇ ಬಿಟ್ಟು ಬೇಗಬೇಗನೆ ನಗರಕ್ಕೆ ಹೋದರು. ಧೃಷ್ಟಬುದ್ಧಿಯನ್ನು 
ಕಂಡು ನಮಸ್ಕರಿಸಿ ಬೆರಳನ್ನು ತೋರಿಸಿದರು. ಧೃಷ್ಟಬುದ್ಧಿಯು ಮನಸ್ಸಿನಲ್ಲಿಯೇ ನಲಿಯುತ್ತ 
“ಭಲಾ! ಆ ಮುನಿಗಳ ಮಾತನ್ನು ಸುಳ್ಳುಮಾಡಿದೆನು!'' ಎಂದುಕೊಂಡನು. ಕಟುಕರಿಗೆ 
ಎಮ್ಮೆಗಳನ್ನು ಕೊಟ್ಟು ಸಂತೋಷಪಡಿಸಿದನು. 


ಚಂದ್ರಹಾಸನ ವಿದ್ಯಾಭಾಸ 


ನಾರದ ಮುನಿಯು ಇಂತೆಂದನು; ಪಾರ್ಥ, ಆ ಬಾಲಕನು ಘೋರಾರಣ್ಯದಲ್ಲಿ 
ನಿನ್ನ ಮಿತ್ರನಾದ ಶ್ರೀಕೃಷ್ಣನನ್ನು ಸ್ಮರಿಸಿದ ಮಾತ್ರದಿಂದಲೇ, ಚಂಡಾಲರಿಗೆ ಮರುಕ 
ಉಂಟಾಯಿತು. ಅವರು ಆತನನ್ನು ವಧಿಸಲಿಲ್ಲ. ಹುಡುಗನಾಗಲಿ ತರುಣನಾಗಲಿ 
ಮುದುಕನಾಗಲಿ ಹೆಂಗಸಾಗಲಿ ಗಂಡಸಾಗಲಿ, ದೇವಕೀಸುತನನ್ನು ಅಹೋರಾತ್ರವೂ 
ಸದಿಸುತ್ತಿದ್ದರೆ ಎಲ್ಲ ಕಷ್ಟವೂ ತೊಲಗುವುದು; ಸಂದೇಹವಿಲ್ಲ. ಆ ಹುಡುಗನ ಆರನೆಯ 
ಬೆರಳನ್ನು ಕತ್ತರಿಸಲಾಗಿ ರಕ್ತವು ಹರಿಯತೊಡಗಿತು. ಅವನು ದುಃಖಾರ್ತನಾಗಿ ಗಟ್ಟಿಯಾಗಿ 
ಅಳತೊಡಗಿದನು: “ದೇವ ದೇವ, ಈಶ, ಕೃಷ್ಣ, ಸ್ವಾಮಿ, ಕೃಪಾನಿಧಿ ನನ್ನನ್ನು ಪಾಲಿಸು. 
ಹೇ ಸರ್ವವ್ಯಾಪಿ, ಈ ಕಷ್ಟದಿಂದ ನನ್ನನ್ನು ಬಿಡಿಸು. ನಮೋಸ್ತುತೇ'' ಎಂದು ಬೇಡುತ್ತ 
ರೋದಿಸಿದನು. ವನದಲ್ಲಿದ್ದ ಹೆಣ್ಣು ಜಿಂಕೆಗಳು ಕನಿಕರಪಡುತ್ತ ಮೆಲ್ಲಮೆಲ್ಲನೆ ಬಂದು ಆ 
ಹುಡುಗನ ಕಾಲನ್ನು ನೆಕ್ಕತೊಡಗಿದವು. “ನಮ್ಮ ಪತಿಯಾದ ಹರಿಣವು ತನ್ನ ಒಡೆಯನಾದ 
ಚಂದ್ರನನ್ನು ಬಿಟ್ಟು ಕಾಮಾಸಕ್ತನಾಗಿ ಅರಣ್ಯಕ್ಕೆ ಹೋಗಿಬಿಟ್ಟಿದೆ! ವಾಹನವಿಲ್ಲದ್ದರಿಂದ 
ಚಂದ್ರನು ಭೂಲೋಕಕ್ಕೆ ಬಂದು ಈ ಬಾಲಕನ ಮುಖರೂಪವನ್ನು ಧರಿಸಿ ಕಣ್ಣೀರನ್ನು 
ಸುರಿಸುತ್ತಿದ್ದಾನೆ! ಚಂದ್ರನನ್ನು ಸಮಾಧಾನಪಡಿಸಬೇಕು”” ಎಂಬ ಅಭಿಪ್ರಾಯದಿಂದಲೋ 
ಎಂಬಂತೆ ಹೆಣ್ಣುಜಿಂಕೆಗಳು ಬಾಲಕನ ಪಾದವನ್ನು ನೆಕ್ಕಿದವು. ಹಕ್ಕಿಗಳಿಗೂ ದುಃಖವಾಗಿ 
ಅವು ತಮ್ಮ ರೆಕ್ಕೆಗಳನ್ನು ಹರಡಿ ಬಾಲಕನಿಗೆ ನೆರಳನ್ನು ಮಾಡಿಕೊಟ್ಟವು. ಗೂಬೆಗಳು 
ದುಃಖದಿಂದ ತಮ್ಮ ಗೂಡುಗಳಲ್ಲಿಯೇ ಇದ್ದವು. ಹೊರಗೆ ಬರಲಿಲ್ಲ. ಪಾರಿವಾಳಗಳು 
ಶೋಕಾತಿಶಯದಿಂದ ಕಠೋರಸ್ವರದಲ್ಲಿ ಕೂಗುತ್ತ ಕಲ್ಲು ಹರಳುಗಳನ್ನು ನುಂಗಿದವು! 
ಹೀಗಿರುವಾಗ ಆ ಪ್ರದೇಶದ ಅಧ್ಯಕ್ಷನಾದ ಕುಲಿಂದ ಎಂಬವನು ರಕ್ಷಣಾರ್ಥವಾಗಿ ತಿರುಗುತ್ತ 
ಆ ವನಕ್ಕೆ ಬಂದನು. ಅಳುತ್ತಿದ್ದ ಹುಡುಗನನ್ನು ನೋಡಿದನು. ಬಾಲಕನು “ರಾಮ, 
ಗೋವಿಂದ, ಲಕ್ಷ್ಮೀಪತಿ, ನನ್ನನ್ನು ಸಲಹು. ದ್ರೌಪದಿಯನ್ನು ರಕ್ಷಿಸಿದವನಲ್ಲವೆ ನೀನು? 
ತಾಯಿ ಇಲ್ಲದೆ ವನದಲ್ಲಿ ಅನಾಥನಾದ ಈ ಬಾಲಕನನ್ನು ಏಕೆ ಉಪೇಕ್ಷಿಸುತ್ತೀಯೆ? 
ನನ್ನನ್ನು ಉಪೇಕ್ಷಿಸುವುದು ನಿನಗೆ ಲಜ್ಜಾದಾಯಕವಲ್ಲವೆ? ನಿನ್ನ ಭಕ್ತರು ಎಂದಿಗೂ 
ನಾಶವಾಗುವುದಿಲ್ಲವೆಂಬ ಮಾತನ್ನು ಹಿರಿಯರ ಬಾಯಿಂದ ನಾನು ಕೇಳಿದ್ದೇನೆ” ಎಂದು 
ಮೊರೆಯಿಡುತ್ತಿರುವುದನ್ನು ಕುಲಿಂದರಾಜನು ಕೇಳಿ ವಿಸಿತನಾಗಿ ಕುದುರೆಯಿಂದಿಳಿದು ಹತ್ತಿರಕ್ಕೆ 
ಬಂದನು. ಆತನು ಹುಡುಗನ ಕಣ್ಣೀರನ್ನೊರಸಿ ಸಂತ್ರೆಸುತ್ತ “ಮಗು, ನಿನ್ನ ತಂದೆತಾಯಿಗಳು 
ಯಾರು? ನಿನ್ನ ಸ್ನೇಹಿತರು ಎಲ್ಲಿ? ನಿರ್ಜನವಾದ ಈ ಕಾಡಿಗೆ ಹೇಗೆ ಬಂದೆ? ಎಲ್ಲವನ್ನೂ 
ತಿಳಿಸು” ಎಂದು ಕೇಳಿದನು. ಬಾಲಕನು “ಸ್ವಾಮಿ, ಶ್ರೀಕೃಷ್ಣನೇ ನನ್ನ ತಂದೆತಾಯಿಗಳು. 
ಅವನೇ ನನ್ನನ್ನು ಸಲಹಿದನು. ಆತನನ್ನು ಕಾಣದೆ ಅಳುತ್ತಿದ್ದೇನೆ” ಎಂದನು. 


ಜನಮೇಜಯ, ನಾರದನು ಮತ್ತೆ ಹೇಳಿದನು: ಅರ್ಜುನ, ಕುಲಿಂದರಾಜನು 
ತನ್ನ ಮನಸ್ಸಿನಲ್ಲಿ “ನನಗೆ ಮಕ್ಕಳಿಲ್ಲ. ವಿಷ್ಣುಭಕ್ತನಾದ ಈ ಬಾಲಕನೇ ನನಗೆ ಮಗನಾಗಿ 


ಚಂದ್ರಹಾಸನ ವಿದ್ಯಾಭ್ಯಾಸ ೨೪೯ 
ಬಾಳಲಿ” ಎಂದು ಆಲೋಚಿಸಿ ಆ ಬಾಲಕನನ್ನು ಅಪ್ಪಿಕೊಂಡು ಸಂತೈಸಿ ತನ್ನ ಕುದುರೆಯ 
ಮೇಲೆ ಕುಳ್ಳಿರಿಸಿಕೊಂಡು ಪರಿವಾರದೊಂದಿಗೆ ಹೊರಟನು. ಕುಲಿಂದರಾಜನು ತನಗೆ 
ಪುತ್ರನೊಬ್ಬನು ದೊರಕಿದನೆಂದು ಹರ್ಷದಿಂದ ಭುಜವನ್ನಲ್ಲಾಡಿಸುತ್ತ, ನನ್ನ ಪಾಪಕರ್ಮವು 
ತೊಲಗಿ ಇಂದು ಪುಣ್ಕ್ಯೋದಯವಾಯಿತು!'' ಎಂದು ಹೇಳಿಕೊಳ್ಳುತ್ತ ತನ್ನ 
ರಾಜಧಾನಿಯಾದ ಚಂದನಾವತಿಗೆ ಪ್ರಯಾಣ ಮಾಡಿದನು. ಅಲ್ಲಿ ಅರಮನೆಯನ್ನು 
ಪ್ರವೇಶಿಸಿ ಬುದ್ಧಿಮತಿಯಾದ ತನ್ನ ರಾಣಿಗೆ ಮಗುವನ್ನು ತೋರಿಸಿದನು. ನಡೆದ 
ವೃತ್ತಾಂತವನ್ನು ಹೇಳಲಾಗಿ ಅವಳು ಹರ್ಷದಿಂದ “ಈ ದಿನ ನನ್ನ ಶೋಕವು ತೊಲಗಿತು. 
ಇಷ್ಟಾರ್ಥಗಳೆಲ್ಲವೂ ಫಲಿಸಿದವು. ನಾನು ಪವಿತ್ರಳಾದೆ'' ಎಂದು ಹೇಳಿ ಹಿಗ್ಗಿದಳು. 
ಮೇಧಾವಿಯಾದ ಕುಲಿಂದರಾಜನು ಒಂದು ಉತ್ಸವವನ್ನೇ ಏರ್ಪಡಿಸಿದನು. 
ವೇದವಿದ್ವಾಂಸರಾದ ಬ್ರಾಹ್ಮಣರನ್ನು ಪೂಜಿಸಿದನು. ಜ್ಯೋತಿಷ್ಯರು ಬಾಲಕನನ್ನು ಪರೀಕ್ಷಿಸಿ 
ರಾಜನನ್ನು ಕುರಿತು “ಕುಲಿಂದರಾಜ, ನಿನ್ನ ಈ ಬಾಲಕನು ವಿದ್ವಾಂಸನೂ ಭಾಗ್ಯಶಾಲಿಯೂ 
ವಿಷ್ಣುಭಕ್ತನೂ ಕೀರ್ತಿಶಾಲಿಯೂ ಆಗುವನು. ಮುಗುಳ್ನಗೆಯನ್ನು ಬೀರುವ ರಮಣೀಯವಾದ 
ಇವನ ಮುಖದೆದುರಿಗೆ ಚಂದ್ರನು ಕೀಳೆನಿಸುವನು. ಇವನು ನಕ್ಕರೆ ಚಂದ್ರನು ಭೂಮಿಗೆ 
ಬಿದ್ದಂತಾಗುವುದು! ಆದ್ದರಿಂದ ಬಾಲಕನಿಗೆ ಚಂದ್ರಹಾಸನೆಂದು ನಾಮಕರಣ ಮಾಡು. 
ಇವನು ಭೂಪಾಲನಾಗುವನು'' ಎಂದು ತಿಳಿಸಿದರು. 

ಪಾರ್ಥ, ಅಲ್ಲಿಂದ ಮುಂದೆ ಚಂದ್ರಹಾಸನು ಕುಲಿಂದರಾಜನ ಮನೋರಥವನ್ನು 
ಹಿಗ್ಗಿಸುತ್ತ ಶುಕ್ಲಪಕ್ಷದ ಚಂದ್ರನಂತೆ ಬೆಳೆದನು. ಆ ರಾಜ್ಯದಲ್ಲಿ ಸುಭಿಕ್ಷವು ನೆಲೆಸಿತು. 
ಪ್ರಜೆಗಳು ಆನಂದದಿಂದಿದ್ದರು. ಹಸುಗಳು ಪುಷ್ಕಳವಾಗಿ ಹಾಲನ್ನು ಕರೆದವು. ಚಂದ್ರಹಾಸನಿಗೆ 
ಏಳು ವರ್ಷಗಳಾದವು. ಪಾಠಶಾಲೆಯಲ್ಲಿ ವಿದ್ಯಾಭ್ಯಾಸ ಮಾಡುವಾಗ ಎಲ್ಲ 
ಅಕ್ಷರಗಳಿಗಿಂತಲೂ "ಹರಿ” ಎಂಬ ಎರಡು ಅಕ್ಷರಗಳೇ ಅವನಿಗೆ ಪ್ರಿಯವಾದವು! ಸದಾ 
ಹರಿನಾಮವನ್ನು ಜಪಿಸುತ್ತಿದ್ದ ಚಂದ್ರಹಾಸನನ್ನು ನೋಡಿ ಉಪಾಧ್ಯಾಯನು “ಚಂದ್ರಹಾಸ, 
ಯಾವಾಗ ನೋಡಿದರೂ "ಹರಿ ಹರಿ' ಎಂದು ಹೇಳುತ್ತಿರುವೆ. ಉಳಿದ ಅಕ್ಷರಗಳ ಕಡೆಗೆ 
ನಿನ್ನ ಗಮನವೇ ಇಲ್ಲ!” ಎಂದು ಆಕ್ಷೇಪಿಸುತ್ತಿದ್ದನು. ಚಂದ್ರಹಾಸನು “ಗುರುಗಳೆ, ಎಲ್ಲ 
ಅಕ್ಬರಸಮುದಾಯವೂ ಭಗವಂತನಲ್ಲಿ ಅಡಕವಾಗಿದೆಯೆಂದು ನನಗೆ ಅನ್ನಿಸಿದೆ. ಆದ್ದರಿಂದ 
ಹರಿಶಬ್ದವನ್ನು ಬಿಟ್ಟು ಇನ್ನೊಂದು ನನ್ನ ಬಾಯಿಂದ ಹೊರಡುವುದಿಲ್ಲ. ಏನು ಮಾಡಲಿ? 
ನಾನು ನಿಮ್ಮ ಸೇವಕ'' ಎಂದು ಹೇಳುತ್ತಿದ್ದನು. ಉಪಾಧ್ಯಾಯನು ಕ್ರುದ್ಧವಾಗಿ ಕೈಯಲ್ಲಿ 
ಬೆತ್ತವನ್ನು ಹಿಡಿದು “ಎಲ್ಫೆ ಶಿಷ್ಯ, ಕ ಖ ಎಂದು ಹೇಳು! ನಾಲಿಗೆ ಏಕೆ ತಿರುಗುವುದಿಲ್ಲವೋ 
ನೋಡುತ್ತೇನೆ!” ಎಂದು ಹೆದರಿಸಿದನು. ಚಂದ್ರಹಾಸನು ಹೆದರುತ್ತ ಮೆಲ್ಲನೆ “ಹೇಳಲಾರೆ! 
ನನ್ನ ನಾಲಿಗೆ ಹೊರಳುವುದಿಲ್ಲ! ನಾನು ಹರಿನಾಮವನ್ನೇ ಜಪಿಸುವೆನು. ಉಳಿದ ಶಾಸ್ತ್ರಗಳಿಂದ 
ಏನು ಪ್ರಯೋಜನ? ಎಲ್ಲಿ ಹರಿನಾಮಸಂಕೀರ್ತನವಿಲ್ಲವೋ, ಗುರುಗಳೆ, ಅವು ಶಾಸ್ತ್ರಗಳೆ ? 
ಶಾಸ್ತ್ರವಾಗಲಿ ಪುರಾಣವಾಗಲಿ ಭಗವಂತನ ನಾಮಸ್ಮರಣೆ ಇಲ್ಲದಿದ್ದರೆ, ಬ್ರಹ್ಮನೇ ಬಂದು 
ಹೇಳಿದರೂ ಅದನ್ನು ಕೇಳಬಾರದು!” ಎಂದು ಉತ್ತರಿಸಿದನು. 


೨೫೦ ಜೈಮಿನಿ ಭಾರತ 

ನಾರದನು ಮುಂದುವರಿಸಿದನು: ಅರ್ಜುನ, ವಿಷ್ಣುಭಕ್ತನಾದ ಆ ಬಾಲಕನ 
ಚರಿತೆಯನ್ನು ಕೇಳು. ಚಂದ್ರಹಾಸನ ಕಥೆಯು ಸರ್ವಪಾಪಗಳನ್ನು ಪರಿಹರಿಸುತ್ತದೆ. ಈ 
ರೀತಿಯಲ್ಲಿ ಚಂದ್ರಹಾಸನು ಉತ್ತರಕೊಡಲು ಅವನ ಉಪಾಧ್ಯಾಯನು ಕ್ರುದ್ಧನಾಗಿ 
ಕುಲಿಂದರಾಜನ ಗೃಹಕ್ಕೆ ಹೋಗಿ “ಮಹಾರಾಜ, ನಿನ್ನ ಮಗನ ಮೇಲೆ ಯಾವುದೋ 
ಒಂದು ಮಹಾಭೂತವು ಆವಿಷ್ಟವಾಗಿದೆ! ಯಾವಾಗಲೂ "ಹರಿ ಹರಿ' ಎಂದು 
ಹಲುಬುತ್ತಲೇ ಇರುತ್ತಾನೆ. ನಾನು ಶಾಸ್ತ್ರಭಾಗವನ್ನು ಹೇಳಿಕೊಟ್ಟರೂ ಈ ದುರ್ಬುದ್ದಿಯು 
ಅದನ್ನು ಓದುವುದೇ ಇಲ್ಲ. ನೀನು ಅನುಮತಿಯನ್ನು ಕೊಟ್ಟರೆ ಅವನನ್ನು ದಂಡಿಸಿ ಬುದ್ಧಿ 
ಕಲಿಸುತ್ತೇನೆ!” ಎಂದು ನಿವೇದಿಸಿದನು. ಆಗ ಕುಲಿಂದನು “ದೈವವಶದಿಂದ ಈ ಪುತ್ರನು 
ನನಗೆ ಲಭಿಸಿದನು. ಅವನನ್ನು ಹೇಗೆ ಹೊಡೆಯಲಾದೀತು? ಎಂತಹ ಪಿಶಾಚಸ್ತಭಾವದ 
ಮೂರ್ಹನಾದರೂ ಅವನನ್ನು ಪಾಲಿಸಲೇಬೇಕು. ಗುರುಗಳು ಈ ಬಾಲಕನ ಮಹತ್ತರವಾದ 
ಚರಿತೆಯನ್ನು ಕೇಳಿಲ್ಲವೆಂದು ಕಾಣುತ್ತದೆ. ಏಕಾದಶೀದಿನವು ಬಂದಿತೆಂದರೆ, ಆ ದಿನ 
ಇವನು ಊಟ ಮಾಡುವುದಿಲ್ಲ. ಅಮೃತವನ್ನು ಕೊಟ್ಟರೂ ತಿನ್ನುವುದಿಲ್ಲ, ನೀವು ಇವನನ್ನು 
ತ್ಯಜಿಸಿದರೆ, ಆಮೇಲೆ ಹೇಗೆ ಊಟ ಮಾಡುವಿರಿ! ಪರಿಸ್ಥಿತಿ ಈ ರೀತಿಯಲ್ಲಿದೆ. ಆದ್ದರಿಂದ, 
ವಿಪ್ರೋತ್ತಮರೆ, ನೀವು ಮನೆಗೆ ಹೋಗಿರಿ. ಚಂದ್ರಹಾಸನು ತನಗೆ ತೋರಿದಂತೆ ಇರಲಿ! 
ಇವನಿಗೆ ಎಂಟನೆಯ ವರ್ಷದಲ್ಲಿ ಉಪನಯನವನ್ನು ಮಾಡುವೆನು. ಆಮೇಲೆ 
ವೇದಾಧ್ಯಯನವನ್ನು ಮಾಡುವನು” ಎಂದು ತಿಳಿಸಿದನು. `ಆ ಬ್ರಾಹ್ಮಣನು ಬಂದ ದಾರಿ 
ಹಿಡಿದು ಹೋದನು. ಕುಲಿಂದನು ಆನಂದದಿಂದ ಚಂದ್ರಹಾಸನನ್ನು ಆಲಂಗಿಸಿಕೊಂಡನು. 
“ಈ ಒಬ್ಬ ಮಗನು ನನ್ನ ದೇಶವನ್ನೇ ಪಾವನಗೊಳಿಸಿದನು! ವಿಷ್ಣುಭಕ್ತನೂ ಬುದ್ಧಿಶಾಲಿಯೂ 
ಆದ ಒಬ್ಬ ಮಗನಿಂದ ಎಲ್ಲವೂ ಪವಿತ್ರವಾಯಿತು. ಸುಮನೆ ಬಹುಮಂದಿ ಪುತ್ರರಿಂದ 
ಏನು ಪ್ರಯೋಜನ? ಸರ್ಪಿಣಿಗೆ ಬೇಕಾದಷ್ಟು ಮರಿಗಳು ಹುಟ್ಟುತ್ತವೆ. ಎಲ್ಲವೂ ಕಪ್ಪೆಗಳನ್ನು 
ತಿನ್ನತಕ್ಕವು! ನನ್ನ ಪುತ್ರನು ಶ್ರೀಹರಿಯ ಪಾದಗಳನ್ನು ಸರ್ವದಾ ನೆನೆಯುತ್ತಾನೆ. ನಾನು 
ಹಿಂದಿನ ಜನ್ಮದಲ್ಲಿ ಎಷ್ಟು ಪುಣ್ಯವನ್ನು ಮಾಡಿದ್ದೆನೊ! ಪಂಚಾಗ್ನಿ ಮಧ್ಯದಲ್ಲಿ 
ತಪಸ್ಸನ್ನಾಚರಿಸಿದ್ದೆನೋ ಏನೋ. ಜನಪ್ರಿಯನೂ ವಿಷ್ಣುಭಕ್ತನೂ ಆದ ಇಂತಹ ಮಗನನ್ನು 
ಪಡೆದೆನು” ಎಂದ ಕುಲಿಂದರಾಜನು ಹರ್ಷಿಸಿದನು. 


ಬಾಲಕನಿಗೆ ಎಂಟನೆಯ ವರ್ಷವು ನಡೆಯುತ್ತಿರುವಾಗ ಕುಲಿಂದನು 
ಉಪನಯನವನ್ನು ಮಾಡಿಸಿದನು. ವೇದಮಂತ್ರಪೂರ್ವಕವಾಗಿ ಹೋಮವನ್ನಾಚರಿಸಿ 
ಚಂದ್ರಹಾಸನಿಗೆ ವೇದಾಧ್ಯಯನ ಮಾಡಿಸಿದನು. ಚಂದ್ರಹಾಸನು ಹೃದಯದಲ್ಲಿ 
ಶ್ರೀಹರಿಯನ್ನು ಧ್ಯಾನಿಸುತ್ತಲೇ ಸಕಲವೇದಗಳನ್ನೂ ಕಲಿತನು. ಕಲಿತ ಮೇಲೆ ಆ ಬಾಲಕನು 
“ಶ್ರೀಹರಿಯು ಸುಪ್ರೀತನಾಗಲಿ” ಎಂದನು. ಅನಂತರ ವೇದಾರ್ಥಗಳನ್ನು ತಿಳಿದುಕೊಂಡು 
“ಎಲ್ಲ ವೇದಗಳಲ್ಲಿಯೂ ಸ್ಮೃತಿಗಳಲ್ಲಿಯೂ ಶಾಸ್ತ್ರಗಳಲ್ಲಿಯೂ ನನ್ನ ಪ್ರಭುವಾದ ಶ್ರೀಹರಿಯ 
ಮಹಿಮೆಯೇ ವರ್ಣಿತವಾಗಿದೆ. ಆತನಿಲ್ಲದ ಯಾವ ವಸ್ತುವನ್ನೂ ಜಗತಿನಲ್ಲಿ ಕಾಣೆನು” 
ಎಂದು ನುಡಿದು ಧನುರ್ವೇದವನ್ನು ಅಭ್ಯಾಸ ಮಾಡಿದನು. ತನ್ನ ಹೃದಯಾಂಗಣದಲ್ಲಿ 


ಚಂದ್ರಹಾಸನ ವಿದ್ಯಾಭ್ಯಾಸ ೨೫೧ 
ಶ್ರೀಹರಿಯೆಂಬ ಗುರಿಯನ್ನು ಸ್ಥಾಪಿಸಿ ಭಕ್ತಿಯೆಂಬ ಧನುಸ್ಸಿನಲ್ಲಿ ಸಾತ್ವಿಕಗುಣವೆಂಬ 
ಹೆದೆಯನ್ನು ಏರಿಸಿ ಚಿತ್ರವೆಂಬ ಬಾಣವನ್ನು ಪ್ರಯೋಗಿಸಿದನು. ಆ ಬಾಣವು ನೇರವಾಗಿ 
ಹೋಗಿ ಗುರಿಯಾದ ಜನಾರ್ದನನಿಗೆ ತಾಗಿತು! ಪಾರ್ಥ, ಯಾರು ಈ ಬಗೆಯಲ್ಲಿ 
ಬಾಣವನ್ನು ಪ್ರಯೋಗಿಸುವುದಿಲ್ಲವೋ, ಆ ಜನರನ್ನು ಗುರಿಯಾದ ಜನಾರ್ದನನು 
ಅರ್ದಿಸುವನು-ಎಂದರೆ ಪೀಡಿಸುವನು! ಚಂದ್ರಹಾಸನ ದೇಹವೆಂಬ ಬತ್ತಳಿಕೆಯಿಂದ 
ಪಂಚೇಂದ್ರಿಯಗಳೆಂಬ ಐದು ಬಾಣಗಳು ತಾವಾಗಿ ಹೊರಟು ಶ್ರೀಕೃಷ್ಣನೆಂಬ ಗುರಿಯಲ್ಲಿ 
ನುಗ್ಗಿ ಎಲ್ಲವೂ ಒಂದಾದವು! ಏನಾಶ್ಚರ್ಯ! ಈ ರೀತಿಯಲ್ಲಿ ಚಂದ್ರಹಾಸನು 
ಧನುರ್ವೇದವನ್ನು ಕಲಿತು ಗುರುಗಳನ್ನು ಪೂಜಿಸಿದನು. ಅವನು ಅಶ್ವಗಣಗಳನ್ನು ಶತ್ರುಗಣ 
ಗಳನ್ನು ವಶಪಡಿಸಿಕೊಂಡು ಪಾಲಿಸುತ್ತಿದ್ದನಲ್ಲದೆ ವೈರಿಗಳ ದೇಶವನ್ನೂ ಜಯಿಸಿದನು. 
ಕುಂಡಲಧಾರಿಯಾದ ಚಂದ್ರಹಾಸನು ಹಂಸ (ಅಶ್ವ)ವನ್ನೇರಿ ಮೂಗುದಾಣವನ್ನು ಜಗ್ಗಿ 
ಗುರುಗಳನ್ನು ಕುರಿತು "ನನಗೆ ಭ್ರಮೆ ಇಲ್ಲ' ಎಂದು ನುಡಿದನು.* ಶ್ರೀಹರಿಯನ್ನು 
ಭಜಿಸತಕ್ಕವನಿಗೆ ಭ್ರಮೆಯಾಗುವುದುಂಟೆ? 


* ಚಂದ್ರಹಾಸನು ಧನುರ್ವೇದದಲ್ಲಿ ಪಾರಂಗತನಾದನಲ್ಲದೆ ವೇದಾಂತದಲ್ಲಿಯೂ 
ಪಾರಂಗತನಾಗಿ ಭಕ್ತಿಯೋಗದಿಂದ ಭಗವಂತನನ್ನು ಒಲಿಸಿಕೊಂಡನೆಂಬುದು ಕವಿಯ ಆಶಯ. ಅಶ್ವಗಳು 
= ಇಂದ್ರಿಯಗಳು. ಶತ್ರುಗಳು ಇ ಕಾಮ, ಕ್ರೋಧ, ಲೋಭ, ಮೋಹ, ಮದ, ಮಾತ್ಸರ್ಯ ಎಂಬ 
ಅರಿಷಡ್ವರ್ಗಗಳು. ಮೂಗುದಾಣ - ಮನಸ್ಸು. ದೇಶ ಎ ಶಬ್ದ, ಸ್ಪರ್ಶ, ರೂಪ, ರಸ, ಗಂಧ ಎಂಬ 
ವಿಷಯಗಳು. ಮೂಲದಲ್ಲಿ ಹಂಸಾರೂಢ ಎಂಬ ಶಬ್ದವಿದೆ. ಹಂಸವೆಂದರೆ ಕುದುರೆ ಮತ್ತು ಹಂಸಮಂತ್ರ. 
"ನನಗೆ ಭ್ರಮೆ ಇಲ್ಲ' ಎಂದರೆ “ನಾನು ಗುರಿಯನ್ನು ತಪ್ಪದೆ ಹೊಡೆಯಬಲ್ಲೆ' ಎಂದರ್ಥ. ಹಾಗೆಯೇ 
"ನನಗೆ ಅಜ್ಞಾನವಿಲ್ಲ' ಎಂದು ಇನ್ನೊಂದು ಮೂಲದಲ್ಲಿ ಸಕುಂಡಲ ಎಂಬ ಶಬ್ದವಿದೆ. ಕುಂಡಲಧಾರಿ 
ಎಂಬ ಅರ್ಥ ಸ್ಪಷ್ಟವಾಗಿದೆ. ಕುಂಡಲನೀ ಶಕ್ತಿಯ ಉದ್ದೋಧವುಳ್ಳವನು ಎಂದೂ ಅರ್ಥವಾಗಬಹುದು. 
ಈ ರೀತಿಯಲ್ಲಿ ಉಭಯಾರ್ಥಗಳೂ ವಿವಕ್ಷಿತಗಳೆಂದು ತೋರುತ್ತದೆ. 


ಚಂದನಾವತಿಗೆ ಧೃಷ್ಟಬುದ್ಧಿಯ ಪ್ರಯಾಣ 


ಜನಮೇಜಯ, ಆಗ ಅರ್ಜುನನು “ನಾರದ ಮುನಿಗಳೆ, ಇಂತಹ ವಿಷ್ಣುಭಕ್ತನಿರುವ 
ದೇಶವು ಧನ್ಯವಾದುದು. ಧನುರ್ವೇದದ ಅಭ್ಯಾಸವನ್ನು ಚಂದ್ರಹಾಸನು ಈ ಪ್ರಕಾರವಾಗಿ 
ನಡೆಸಿದನಲ್ಲವೆ? ಹರಿಭಕ್ತನನ್ನು ಯಾವಾಗ ನೋಡುವೆನೆಂದು ನನಗೆ ಸದಾ ಆಸೆ ನೆಲೆಸಿತ್ತು. 
ಈಗ ನಮ್ಮಿಬ್ಬರಿಗೆ ಅನ್ಯೋನ್ಯವಾಗಿ ಮಾತನಾಡುವ ಸದವಕಾಶವು ಲಭಿಸಿತು. ನನಗೆ 
ಇತರರೊಡನೆ ಹೀಗೆ ಬೆರೆಯುವ ಭಾಗ್ಯವು ದೊರಕಲಿಲ್ಲ. ಉತ್ತಾನಪಾದನ ಮಗನಾದ 
ಧ್ರುವನು ಆಕಾಶದಲ್ಲಿ ನೆಲೆಸಿದ್ದಾನೆ. ಬಲಿಯು ಪಾತಾಳದಲ್ಲಿದ್ದಾನೆ. ವಿಭೀಷಣನು 
ಲಂಕೆಯಲ್ಲಿರುವನು. ನನ್ನ ಪಿತಾಮಹನಾದ ಭೀಷ್ಮನು ಸ್ವರ್ಗವನ್ನು ಸೇರಿದನು. ನೀವಾದರೋ 
ಇಲ್ಲಿಂದಲ್ಲಿಗೆ ಸಂಚರಿಸುತ್ತಲೇ ಇರುತ್ತೀರಿ. ನಿಮ್ಮ ದರ್ಶನವಾಗುವುದೇ ಕಷ್ಟ. ಈಗ 
ಚಂದ್ರಹಾಸನನ್ನು ಕಂಡು ನನ್ನ ದೊಡ್ಡ ಬಯಕೆಯನ್ನು ತೀರಿಸಿಕೊಳ್ಳುವೆನು. ಅಮೃತದಂತೆ 
ಆಪ್ಕಾಯನಕರವಾದ ಚಂದ್ರಹಾಸನ ಕಥೆಯನ್ನು ಇನ್ನೂ ಹೇಳಿರಿ. ನಾರದರೆ, ಭೂಪಾಲ 
ಶಿರೋಮಣಿಯಾದ ಚಂದ್ರಹಾಸನು ವಿಷಮವಾದ ತಾರುಣ್ಯವನ್ನು ಪಡೆದಾಗ ಹೇಗೆ 
ನಡೆದುಕೊಂಡನು ಎಂಬುದನ್ನು ತಿಳಿಸಿರಿ” ಎಂದು ಕೇಳಿದನು. 

ನಾರದಮುನಿಯು ಹೇಳಿದನು : ಚಂದ್ರಹಾಸನಿಗೆ ಸುಮಾರು ಹದಿನಾರು 
ವರ್ಷಗಳಾದವು. ಆತನು ಒಂದು ದಿನ ಕುಲಿಂದರಾಜನನ್ನು ನೋಡಿ “ಮಹಾರಾಜ, 
ದಿಗ್ವಿಜಯ ಮಾಡಲು ನನಗೆ ಆಜ್ಞೆಯನ್ನು ಕೊಡು. ನಿನ್ನ ಅನುಗ್ರಹ ಸಾಮರ್ಥ್ಯದಿಂದಲೇ 
ಸಕಲ ವೈರಿರಾಜರನ್ನೂ ಜಯಿಸಿ ಕಪ್ಪಕಾಣಿಕೆಗಳನ್ನು ತರುವೆನು” ಎಂದು ನುಡಿದನು. 
ಕುಲಿಂದನು “ವತ್ಸ, ನೀನೊಬ್ಬನೇ ಹೋಗುವೆಯಾ? ವೈರಿರಾಜರ ಬಳಿ ದೊಡ್ಡ ಸೈನ್ಯವಿದೆ. 
ಅವರನ್ನು ಜಯಿಸುವುದು ಕಷ್ಟ. ಅಥವಾ ವಾಸುದೇವನನ್ನು ಸರಿಸುತ್ತ ಧೈರ್ಯದಿಂದ 
ಹೋಗುವೆಯಾದರೆ, ಹೀಗೆ ಮಾಡು: ಕುಂತಲರಾಜನ ಮಂತ್ರಿಯಾದ ಧೃಷ್ಟಬುದ್ದಿಯು 
ನಮ್ಮಪ್ರಭುವಾಗಿದ್ದಾನೆ. ನೂರು ಗ್ರಾಮಗಳಿರುವ ಈ ದೇಶವನ್ನು ಆತನು ನನಗೆ ಕೊಟ್ಟಿದ್ದಾನೆ. 
ಬಲಶಾಲಿಗಳಾದ ಆತನ ವೈರಿಗಳು ಈ ನನ್ನ ದೇಶಕ್ಕೆ ತೊಂದರೆಕೊಡುತ್ತಿದ್ದರು. ಈಚೆಗೆ 
ನಿನ್ನ ಸಾಮರ್ಥ್ಯವನ್ನು ಕೇಳಿ ಸುಮವಾಗಿದ್ದಾರೆ'' ಎಂದು ತಿಳಿಸಿದನು. ತಂದೆಯ 
ಅಭಿಪ್ರಾಯವನ್ನು ತಿಳಿದು ಚಂದ್ರಹಾಸನು ರಥಾರೂಢರಾದ ಐದು ಮಂದಿ ವೀರರನ್ನು 
ಮಾತ್ರ ಕರೆದುಕಂಡು ವೈರಿಗಳ ರಾಜ್ಯವನ್ನು ಮುತ್ತಿದನು. ನಗುನಗುತ್ತಲೇ ಅವರೆಲ್ಲರನ್ನೂ 
ಜಯಿಸಿದನು. ಆತನು “ಈ ರಾಜರು ಮದೊನತ್ತರಾಗಿ ಶ್ರೀಹರಿಯನ್ನು ಆರಾಧಿಸಲಿಲ್ಲ. 
ಆದ್ದರಿಂದ ರಥಿಕರು, ಪದಾತಿಗಳು-ಎಲ್ಲರೂ ಸೋತು ಹೋದರು. ನಾನು ಆಕ್ರಮಿಸಿದ 
ಮೇಲೆ ಇವರನ್ನು ರಕ್ಷಿಸತಕ್ಕವರು ಯಾರು? ಭಗವಂತನಾದ ಜನಾರ್ದನನೊಬ್ಬನನ್ನು 
ಬಿಟ್ಟು ಯಾರೂ ಇವರನ್ನು ರಕ್ಷಿಸಲಾರರು!” ಎಂದು ಹೇಳುತ್ತಿದ್ದನು. ವಾಸುದೇವನ 
ಕಥಾಕಲಾಪಗಳನ್ನು ಕೇಳಿ ಕಲಿದೋಷಗಳು ಅಡಗುವಂತೆ, ಆ ರಾಜರು ಚಂದ್ರಹಾಸನ 
ಭಯದಿಂದ ಹೇಳಹೆಸರಿಲ್ಲದೆ ಸೋತು ಹೋದರು. 


ಚಂದನಾವತಿಗೆ ಧೃಷ್ಟಬುದ್ಧಿಯ ಪ್ರಯಾಣ ೨೫೩ 

ಚಂದ್ರಹಾಸನು ವೈರಿರಾಜರೆಲ್ಲರನ್ನೂ ಗೆದ್ದು ಸಾವಿರಾರು ಆನೆ ಕುದುರೆಗಳನ್ನು 
ವಶಪಡಿಸಿಕೊಂಡು ತನ್ನ ನಗರಿಯಾದ ಚಂದನಾವತಿಗೆ ಬಂದನು. ಕುಲಿಂದನು ಪ್ರೀತಿಯಿಂದ 
ಪುರದ್ವಾರದಲ್ಲಿ ಮಗನನ್ನು ಅಭಿನಂದಿಸಿದನು. ತಾಯಿಯೇ ಸ್ವತಃ ಆರತಿ ಎತ್ತಿದಳು. 
ಚಂದ್ರಹಾಸನು ಅವರಿಬ್ಬರನ್ನೂ ಪಲ್ಲಕ್ಕಿಯಲ್ಲಿ ಕುಳ್ಳಿರಿಸಿ ಸೇವಕರಿಂದ ಹೊರಿಸಿಕೊಂಡು 
ಮೆರವಣಿಗೆಯಲ್ಲಿ ನಗರದೊಳಗೆ ಬಂದನು. ತಾನು ತಂದೆತಾಯಿಗಳ ಪಾದುಕೆಗಳನ್ನು 
ಹೊತ್ತುಕೊಂಡು ಪಲ್ಲಕ್ಕಿಯ ಮುಂದುಗಡೆ ನಡೆದುಬರುತ್ತ “ಮಾತಾಪಿತೃಗಳಲ್ಲಿ 
ಭಕ್ತಿಯನ್ನಿಡದಿದ್ದರೆ ಜನರಿಂದ ಏನನ್ನೂ ಸಾಧಿಸಲು ಆಗುವುದಿಲ್ಲ. ತಾಯಿ ತಂದೆಗಳನ್ನು 
ನಾನು ಲಕ್ಷ್ಮಿನಾರಾಯಣ ಸ್ವರೂಪರೆಂದೇ ತಿಳಿಯುತ್ತೇನೆ”- ಎಂದು ಹೇಳುತ್ತಿದ್ದನು. ಹೀಗೆ 
ಚೌಕದ ಬೀದಿಯಲ್ಲಿ ಬರುತ್ತಿರುವಾಗ ವಿಶಾಲಾಕ್ಷನೂ ಕಿರುನಗೆಯನ್ನು ಬೀರುತ್ತ 
ಸೌಂದರ್ಯದಲ್ಲಿ ಮನ್ನಥನೂ ಆದ ಚಂದ್ರಹಾಸನನ್ನು ಪೌರಸ್ತೀಯರು ನೋಡುತ್ತಿದ್ದರು. 
ಒಬ್ಬ ತರುಣಿಯು ತನ್ನ ಸಖಿಯನ್ನು ನೋಡಿ ಮುಗುಳ್ನಗೆಯಿಂದ “ಚಂದ್ರಹಾಸನನ್ನು 
ಅರ್ಚಿಸಿದರೆ ತನ್ನ ನೋಟಗಳಿಂದಲೇ ಪಾಪಗಳ ಸೇನೆಯನ್ನು ಕೊಂದುಹಾಕುವನು!?- 
ಎಂದು ಹೇಳಿದಳು. ಅದಕ್ಕೆ ಸಖಿಯು “ಗೆಳತಿ, ಇಂತಹ ದೋಷಯುಕ್ತವಾದ 
ಮಾತನ್ನಾಡಲು ನಿನಗೆ ನಾಚಿಕೆಯಾಗುವುದಿಲ್ಲವೆ? ಈತನು ಕಾಮುಕರನ್ನು ಅಪಹಾಸ್ಯ 
ಮಾಡತಕ್ಕವನು'” ಎಂದಳು. ಈ ಪ್ರಕಾರವಾದ ನುಡಿಗಳನ್ನು ಕೇಳುತ್ತ ಚಂದ್ರಹಾಸನು 
ತನ್ನ ಗೃಹವನ್ನು ಪ್ರವೇಶಿಸಿದನು. ವಿಜಯವಾರ್ತೆಯಿಂದ ಅವನ ಮಿತ್ರರೂ ಚಿಕ್ಕಪ್ಪನೇ 
ಮೊದಲಾದವರೂ ಆನಂದಿಸಿದರು. ಅನಂತರ ಕುಲಿಂದರಾಜನು ಒಂದು ಶುಭಕರವಾದ 
ಪಂಚಮೀತಿಥಿಯಲ್ಲಿ ಪುತ್ರನಾದ ಚಂದ್ರಹಾಸನಿಗೆ ತನ್ನ ಸ್ಥಾನವನ್ನಿತ್ತು ಪಟ್ಟಾಭಿಷೇಕ 
ಮಾಡಿದನು. ವೇದವಿದರಾದ ಬ್ರಾಹ್ಮಣರು ವಿಧಿಪೂರ್ವಕವಾಗಿ ಹೋಮಕರ್ಮಾದಿಗಳನ್ನು 
ನಡೆಸಿದರು. ಪಟ್ಟಣಿಗರು ದೊಡ್ಡ ಉತ್ಸವವನ್ನೇ ಆಚರಿಸಿದರು. ತಮ್ಮಮನೆಯ ಮುಂದಿನ 
ಅಂಗಣಗಳನ್ನು ನೀರಿನಿಂದ ಸಾರಿಸಿ ಚಂದನವನ್ನು ತೊಡೆದು ಚಂದ್ರಾದಿಚೂರ್ಣಗಳಿಂದ 
ಚೌಕಗಳನ್ನು ಬರೆದು ಅಲಂಕರಿಸಿದರು. ಕೋಮಲವಾದ ಧ್ವನಿಯಿಂದ ಶ್ರೀಹರಿಯ 
ನಾಮಗಳನ್ನು ಗಟ್ಟಿಯಾಗಿ ಹಾಡಿದರು. ಅನಂತರ ಪ್ರಜೆಗಳೆಲ್ಲರೂ ಅರಮನೆಗೆ ಬಂದು 
ಶ್ರೀಗಂಧ, ಕೇಸರ, ಚಂದ್ರ, ಸಂಪಿಗೆಯ ಮಾಲೆ, ಧೂಪಾದಿಗಳಿಂದ ಚಂದ್ರಹಾಸನನ್ನು 
ಪೂಜಿಸಿ ಕರ್ಪೂರದ ದೀಪಗಳಿಂದ ಆರತಿ ಬೆಳಗಿದರು. ಹೀಗೆ ಪ್ರಜೆಗಳು ಗೌರವಿಸಲಾಗಿ 
ಚಂದ್ರಹಾಸನು ಅವರನ್ನು ಕುರಿತು ಹೀಗೆಂದನು: “ಎಲೈ ಪೌರರೆ, ಇಂದಿನಿಂದ ನೀವೆಲ್ಲರೂ 
ಏಕಾದಶೀ ವ್ರತವನ್ನು ಆಚರಿಸಬೇಕು. ದಶಮಿಯ ದಿನ ಉತ್ಸವವನ್ನು ನಡೆಸಿ ಏಕಭುಕ್ತದಿಂದ 
ಇರತಕ್ಕದ್ದು. ಇದಕ್ಕೆ ತಪ್ಪಿದವನು ನನ್ನ ಶತ್ರುವೆಂದು ತಿಳಿಯುತ್ತೇನೆ. ಮಾರನೆಯ ದಿನ 
ವಿಷ್ಣುತಿಥಿಯಾದ ಏಕಾದಶಿಯಂದು ಭೋಜನ ಮಾಡತಕ್ಕವನು ನನಗೆ ಮಹಾಶತ್ರುವೆಂದು 
ಪರಿಗಣಿಸುತ್ತೇನೆ. ಸಕಲ ಪಾಪಗಳೂ ಏಕಾದಶಿಯಲ್ಲಿ ವಿಷ್ಣುವಿಗೆ ಹೆದರಿ ಅನ್ನದಲ್ಲಿ ಬಂದು 
ನೆಲೆಸುತ್ತವೆ. ಆದ್ದರಿಂದ ಆ ದಿನ ಅನ್ನವನ್ನು ತಿನ್ನಬಾರದು. ಯಾವ ದಿನ ಐವತ್ತಾರು 
ಗಳಿಗೆವರೆಗೆ ದಶಮೀ ತಿಥಿ ಇರುವುದೋ ಅದು ರಿಕ್ತ ತಿಥಿಯೆಂದು ತಿಳಿದು ದಶಮಿಯ 


೨೫೪ ಜೈಮಿನಿ ಭಾರತ 
ಆಚರಣೆ ಮಾರನೆಯ ದಿನವೆಂದು ತಿಳಿಯಬೇಕು. ವೈಷ್ಣವರು ಏಕಾದಶೀ ತಿಥಿಯನ್ನು 
ದಶಮಿಯಿಂದ ಅವಿದ್ದವಾಗುವಂತೆ ನೋಡಿಕೊಳ್ಳಬೇಕು. ಯಾರು ಪಾಪಭೀತರೂ 
ಧರ್ಮನಿಷ್ಠರೂ ವಿಷ್ಣುವಿನಲ್ಲಿ ಭಕ್ತಿಯುಳ್ಳವರೂ ಆಗಿರುವರೋ ಮತ್ತು ಎರಡು 
ಪಕ್ಷಗಳಲ್ಲಿಯೂ ಏಕಾದಶಿಯಂದು ಜಾಗರಣೆ ಮಾಡುವರೋ ಅಂಥವರಿಗೆ ನಾನು 
ದಾಸನಾಗಿ ವರ್ತಿಸುವೆನು. ಆಯುಸ್ಸು ನೀರಿನ ಗುಳ್ಳೆಯಂತೆ ಚಂಚಲವಾದದ್ದು. ಆದ್ದರಿಂದ, 
ಮಾನವರೆ, ಸ್ಥಿರವಾದ ಭಗವನೂರ್ತಿಯನ್ನು ಸದಾ ಧ್ಯಾನಿಸಿರಿ. ಈ ಶರೀರವಾದರೋ 
ಮೂಳೆಯೆಂಬ ಕಂಭವುಳ್ಳದ್ದೂ ನರಗಳಿಂದ ಬಿಗಿಯಲ್ಪಟ್ಟದ್ದೂ ಮಾಂಸರಕ್ಷಗಳಿಂದ 
ಲಿಪ್ತವಾದದ್ದೂ ಆಗಿ ನೂರಾರು ವಿಧಗಳಿಂದ ಕೂಡಿದೆ. ಲೋಭ ಕ್ರೋಧಾದಿ ವೈರಿಗಳಿಂದ 
ಆಕ್ರಾಂತವಾಗಿದೆ. ಏಕಾದಶಿಗೆ ಸಮವಾದ ಇನ್ನೊಂದು ವ್ರತವಿಲ್ಲ. ಆದ್ದರಿಂದ, ಪ್ರಜೆಗಳೆ, 
ಬುದ್ಧಿಯಿಂದ ಚೆನ್ನಾಗಿ ವಿಚಾರಿಸಿ ಯುಕ್ತವೆನಿಸಿದ್ದನ್ನು ಆಚರಿಸಿರಿ. ಮೂರು 
ಲೋಕಗಳಲ್ಲಿಯೂ ಏಕಾದಶಿಯಂತೆ ಪಾವನವಾದ ಇನ್ನೊಂದು ವ್ರತವಿರುವುದನ್ನು ನಾನು 
ಕೇಳಿಲ್ಲ, ನೋಡಿಲ್ಲ. ಏಕೆಂದರೆ ಏಕಾದಶೀತಿಥಿಗೆ ವಿಷ್ಣುವೇ ಸ್ವಾಮಿ” ಎಂದು ತಿಳಿಸಿದನು. 
ಪ್ರಜೆಗಳೆಲ್ಲರೂ ಚಂದ್ರಹಾಸನ ಆಜ್ಞೆಯಂತೆ ನಡೆಯಲು ಹರ್ಷದಿಂದ ಸಂಮತಿಸಿದರು. 
ಆಮೇಲೆ ಚಂದ್ರಹಾಸನು ಚಿನ್ನ ರತ್ನ ವಸ್ತಾದಿಗಳಿಂದ ಪೌರರನ್ನೂ ಬಡವರನ್ನೂ ವಿಪ್ರರನ್ನೂ 
ಸತ್ಕರಿಸಿದನು. ಸಜ್ಜನರಾದ ಬ್ರಾಹ್ಮಣರಿಗೋಸ್ಕರ ಮನೆಗಳನ್ನು ಕಟ್ಟಿಸಿದನು. 
ವಾಪೀಕೂಪತಡಾಗಗಳನ್ನೂ ವಿಷ್ಣುದೇವಾಲಯಗಳನ್ನೂ ನಿರ್ಮಿಸಿದನು. ಹಾಗೆಯೇ 
ಶಿವದೇವಾಲಯಗಳನ್ನೂ ಛತ್ರಗಳನ್ನೂ ಯೋಗೀಶ್ವರರ ಆಶ್ರಮಗಳನ್ನೂ ಸ್ಥಾಪಿಸಿದನು. 
ಹಣ್ಣು, ಎಲೆ, ಹಾಲು, ನೀರು-ಇವುಗಳನ್ನೊದಗಿಸುವ ಅರವಟ್ಟಿಗೆಗಳನ್ನು ಕಟ್ಟಿಸಿದನು. 
ಅರ್ಜುನ, ದೇಶವಿದೇಶಗಳಿಂದ ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ, ಶೂದ್ರಾದಿ ಪ್ರಜೆಗಳು 
ಚಂದನಾವತಿಗೆ ಬಂದು ನೆಲೆಸಿದರು. ಎಲ್ಲರೂ ಪುತ್ರಪೌತ್ರರಿಂದಲೂ ಧನಧಾನ್ಯಗಳಿಂದಲೂ 
ಸಮನ್ವಿತರಾಗಿ ಸುಖದಿಂದಿದ್ದರು. ಚಂದ್ರಹಾಸನು ಅವರೆಲ್ಲರ ಯೋಗಕ್ಷೇಮಗಳನ್ನು 
ನೋಡಿಕೊಳ್ಳುವಂತೆ ವ್ಯವಸ್ಥೆಮಾಡಿದನು. ಸಂತೃಪ್ಪರಾದ ಹದಿನೆಂಟು ಬಗೆಯ (?) 
ಪ್ರಜೆಗಳಿಂದೊಡಗೂಡಿ ಚಂದ್ರಹಾಸನು ಚಂದನಾವತಿಯಲ್ಲಿ ಹರಿಭಕ್ತಿಯು ವರ್ಧಿಸುವಂತೆ 
ಮಾಡಿದನು. ಅರ್ಥಿಯಾಗಿ ಬಂದವರಿಗೆ ಚಂದ್ರಹಾಸನು “ಶ್ರೀಕೃಷ್ಣನು ಸುಪ್ರೀತನಾಗಲಿ!” 
ಎಂದು ನುಡಿದು ಬೇಕಾದಷ್ಟು ಐಶ್ವರ್ಯವನ್ನು ದಾನಮಾಡುತ್ತಿದ್ದನು. ಅವನಿಂದ ದಾನವನ್ನು 
ಸ್ವೀಕರಿಸಿದ ಯಾಚಕನು ಕುಬೇರನನ್ನೂ ಮೀರಿಸುವಷ್ಟು ಐಶ್ವರ್ಯಶಾಲಿಯಾಗುತ್ತಿದ್ದನು! 
ಹೀಗಿರಲು ಒಂದು ದಿನ ಕುಲಿಂದನು ಚಂದ್ರಹಾಸನನ್ನು ನೋಡಿ ವತ್ಸ, ಕುಂತಲರಾಜನಿಗೆ 
ನಾನು ಹತ್ತುಸಾವಿರ ಸುವರ್ಣನಾಣ್ಯಗಳನ್ನು ಕೊಡಬೇಕಾಗಿದೆ. ಅವನ ಮಂತ್ರಿಯೂ 
ನಮ್ಮ ಒಡೆಯನೂ ಆದ ಧೃಷ್ಟಬುದ್ಧಿಗೆ ಐದು ಸಾವಿರ ನಾಣ್ಯಗಳನ್ನೂ ಅವನ ಪತ್ನಿಗೆ 
ಎರಡೂವರೆ ಸಾವಿರ ನಾಣ್ಯಗಳನ್ನೂ ಕೊಡಬೇಕು. ಆದ್ದರಿಂದ ಇವೆಲ್ಲವನ್ನೂ ಅವರಿಗೆ 
ಕಳಿಸಿಕೊಡು. ರಾಜನೂ ಅವನ ಮಂತ್ರಿಯೂ ಸಂತುಷ್ಟರಾಗಲಿ. ಮಗು, ಇಲ್ಲಿಗೆ 
ಆರುಯೋಜನಗಳ ದೂರದಲ್ಲಿ ಕುಂತಲ ನಗರವಿದೆ. ಅಲ್ಲಿ ಕುಂತಲರಾಜನು ಗಾಲವನೆಂಬ 


ಚಂದನಾವತಿಗೆ ಧೃಷ್ಟಬುದ್ಧಿಯ ಪ್ರಯಾಣ ೨೫೫ 
ಪುರೋಹಿತನಿಂದಲೂ ಧೃಷ್ಟಬುದ್ಧಿ ಎಂಬ ಮಂತ್ರಿಯಿಂದಲೂ ಸಹಿತನಾಗಿ ರಾಜ್ಯವನ್ನು 
ಪಾಲಿಸುತ್ತಿದ್ದಾನೆ” ಎಂದು ಹೇಳಿದನು. ತಂದೆಯ ನುಡಿಯನ್ನು ಕೇಳಿ ಚಂದ್ರಹಾಸನು 
ಸಂತುಷ್ಟನಾಗಿ “ತಂದೆಯೆ, ಅವರಿಗೆ ಕೊಡಬೇಕಾದ ಸಕಲ ಧನವನ್ನೂ ಪುರೋಹಿತನಾದ 
ಗಾಲವನ ಬಳಿಗೆ ಶೀಘ್ರದಲ್ಲಿ ಕಳಿಸುವೆನು'' ಎಂದು ನುಡಿದು ಅದರಂತೆ ಏರ್ಪಡಿಸಿದನು. 
ಧನವನ್ನು ಮಾತ್ರವಲ್ಲದೆ ಹೆಣ್ಣು ಕುದುರೆ ಮತ್ತು ಒಂಟೆಗಳನ್ನು ಹೂಡಿದ ಬಂಡಿಗಳಲ್ಲಿ 
ಉತ್ತಮ ದುಕೂಲಗಳು, ಚಿನ್ನ ಶ್ರೀಗಂಧ, ಕರ್ಪೂರ, ಕಸ್ತೂರಿ-ಇವುಗಳನ್ನೂ ಹೇರಿಸಿ 
ಜೊತೆಯಲ್ಲಿ ಆನೆಗಳನ್ನೂ ಉತ್ತಮ ಜಾತಿಯ ಕುದುರೆಗಳನ್ನೂ ಕಳಿಸಿ, ಅವೆಲ್ಲವನ್ನೂ 
ಕುಂತಲ ರಾಜನಿಗೂ ಧೃಷ್ಟಬುದ್ಧಿಗೂ ಕೊಡುವಂತೆ ಏರ್ಪಡಿಸಿದನು. ಮತ್ತು ಒಂದು 
ವಿಜ್ಞಾಪನಾ ಪತ್ರವನ್ನೂ ಕಳಿಸಿದನು. 

ಚಂದ್ರಹಾಸನ ಸೇವಕರು ಅವೆಲ್ಲವನ್ನೂ ತೆಗೆದುಕೊಂಡು ಪ್ರಯಾಣ ಮಾಡಿ 
ಕುಂತಲ ನಗರಕ್ಕೆ ಬಂದರು. ಅವರು ಅಲ್ಲಿಗೆ ಬಂದಾಗ ಏಕಾದಶೀ ತಿಥಿಯು 
ಪ್ರಾಪ್ತವಾಯಿತು. ಸೇವಕರು ನಗರದ ಸಮೀಪದಲ್ಲಿ ಹರಿಯುತ್ತಿದ್ದ ತಿಳಿನೀರಿನಿಂದ ತುಂಬಿದ 
ನದಿಯನ್ನು ಕಂಡು “ನಾವು ಇಲ್ಲಿ ಸ್ನಾನಮಾಡಿ ಶ್ರೀಹರಿಯನ್ನು ಅರ್ಚಿಸಿ, ತರುವಾಯ 
ನಗರದೊಳಗೆ ಹೋಗೋಣ. ಶ್ರೀಹರಿಯನ್ನು ಪೂಜಿಸುವುದರಿಂದ ನಮಗೆ ಶುಭ 
ವಾಗುವುದು” ಎಂದು ಮಾತನಾಡಿಕೊಂಡರು. ಆಮೇಲೆ ಆ ಸೇವಕರು ನದಿಯಲ್ಲಿ ಮಿಂದು 
ಶ್ರೀಮನ್ನಾರಾಯಣನನ್ನು ವಂದಿಸಿದರು; ಜಪಿಸಿದರು; ಧ್ಯಾನಮಾಡಿದರು. ನಾರಾಯಣನಿಗೆ 
ಪ್ರಿಯವಾದ ತುಲಸೀಮಾಲೆಯನ್ನು ಧರಿಸಿದರು. ಈ ರೀತಿಯಲ್ಲಿ ಏಕಾದಶೀ ನಿಯಮವನ್ನು 
ಪಾಲಿಸಿ ನಗರದೊಳಗೆ ಹೋಗಿ ಮಂತ್ರಿಯಾದ ಧೃಷ್ಟಬುದ್ಧಿಯನ್ನು ಕಂಡರು. ಸೇವಕರು 
ಉಟ್ಟಿದ್ದ ವಸ್ತ್ರಗಳು ಒದ್ದೆಯಾಗಿರುವುದನ್ನು ನೋಡಿ ಧೃಷ್ಟಬುದ್ಧಿಯು ತನ್ನ ಮನಸ್ಸಿನಲ್ಲಿ 
“ಆ ಕುಲಿಂದನು ಸತ್ತು ಹೋಗಿರಬೇಕು! ಆದ್ದರಿಂದ ಇವರು ಈ ರೀತಿಯಲ್ಲಿ ಒದ್ದೆಯನ್ನುಟ್ಟು 
ಬಂದಿದ್ದಾರೆ!” ಎಂದು ಆಲೋಚಿಸಿದನು. ಅವನು ಚಂದ್ರಹಾಸನ ಸೇವಕರನ್ನು ಕುರಿತು 
“ನಿಮ್ಮದೇಶರಕ್ಷಕನಾದ ಕುಲಿಂದನು ಯಾವಾಗ ಮೃತನಾದನು? ಎಷ್ಟು ದಿನಗಳಾದವು? 
ಅಯ್ಯೋ, ದೊಡ್ಡ ಅನರ್ಥವಾಯಿತು!” ಎಂದನು. ಆ ಸೇವಕರು “ಅನಿಷ್ಟವು ವೈರಿಗಳಿಗೆ 
ಆಗಲಿ! ನಮ್ಮಕುಲಿಂದರಾಜನಿಗೆ ಎಂದಿಗೂ ಆಗದಿರಲಿ! ಕುಲಿಂದರಾಜನ ಸುಪುತ್ರನಾದ 
ಚಂದ್ರಹಾಸನು ದಿಗ್ವಿಜಯವನ್ನು ಮಾಡಿ, ನಿಮಗೆ ಕೊಡಬೇಕಾದ ಧನವನ್ನು ಕಳಿಸಿದ್ದಾನೆ. 
ಚಿನ್ನದ ಕಲಶಗಳಿಂದಲೂ ಕರ್ಪೂರ ಧೂಪ ಚಂದನ ದುಕೂಲಾದಿಗಳಿಂದಲೂ ತುಂಬಿದ 
ಬಂಡಿಗಳು, ಇದೋ, ನಿನ್ನ ಮನೆಬಾಗಿಲಿಗೆ ಬಂದಿವೆ. ಇವುಗಳ ಏಳರಷ್ಟು ಕುಂತಲರಾಜನ 
ಅರಮನೆಗೆ ಹೋಗಿವೆ!” ಎಂದರು. ಅಚ್ಚರಿಗೊಂಡ ಧೃಷ್ಟಬುದ್ಧಿಯು ಹರ್ಷದಿಂದ 
ಅವೆಲ್ಲವನ್ನೂ ಸ್ವೀಕರಿಸಿದನು. ಅನಂತರ ತನ್ನ ಅಡಿಗೆಯವರನ್ನ ಕರೆಯಿಸಿ 
“ಚಂದನಾವತಿಯಿಂದ ಬಂದ ಈ ಸೇವಕರಿಗೆ ಉತ್ತಮವಾದ ದಿವ್ಯಾನ್ನವನ್ನಿತ್ತು 
ಭೋಜನಮಾಡಿಸಿರಿ!” ಎಂದು ಆದೇಶವನ್ನಿತ್ತನು. ಅಡಿಗೆಯವರು ಅವರೆಲ್ಲರನ್ನೂ 
ಭೋಜನಕ್ಕೆ ಕರೆದರು. ಎಷ್ಟು ಒತ್ತಾಯಪಡಿಸಿದರೂ ಈ ಸೇವಕರು ಹೋಗಲಿಲ್ಲ. ಆಗ 


೨೫೬ ಜೈಮಿನಿ ಭಾರತ 
ಅಡಿಗೆಯವರು ಈ ವಿಷಯವನ್ನು ದೃಷ್ಟಬುದ್ಧಿಗೆ ನಿವೇದಿಸಿದರು. ಅದನ್ನು ಕೇಳಿ ಕುಪಿತನಾದ 
ಮಂತ್ರಿಯು ಸೇವಕರನ್ನು ಕರೆಯಿಸಿ ಕೆಂಗಣ್ಣುಗಳಿಂದ ನೋಡುತ್ತ “ಆದರದಿಂದ ಭೋಜನಕ್ಕೆ 
ಕರೆದರೂ ನಮ್ಮ ಮನೆಯಲ್ಲಿ ನೀವು ಊಟಮಾಡುವುದಿಲ್ಲವೆ? ನಿಮಗೆ ಇಷ್ಟೊಂದು 
ಗರ್ವ ಬಂದಿತೆ? ಆ ಕುಲಿಂದನನ್ನು ಸಂಕೋಲೆಯಿಂದ ಬಂಧಿಸಿ ಅವನ ಧನವೆಲ್ಲವನ್ನೂ 
ಕಿತ್ತುಕೊಳ್ಳುವೆನು!” ಎಂದು ಅಬ್ಬರಿಸಿದನು. ಆಗ ಸೇವಕರು “ಸ್ವಾಮಿ-ಮಂತ್ರಿಶ್ರೇಷ್ಠ, 
ನಮಗೆ ಗರ್ವವೇನೂ ಇಲ್ಲ. ಈ ದಿವಸ ಏಕಾದಶಿಯಾದ್ದರಿಂದ ನಾವು ಊಟ 
ಮಾಡುವುದಿಲ್ಲ ಅಲ್ಲದೆ ನಾವು ಬರುವಾಗ ಕೆಲವು ಕೃತಫ್ನರ ಸಂಪರ್ಕ ಉಂಟಾಯಿತು. 
ಆದ್ದರಿಂದ ಈ ದಿನ ನಾವು ಆಹಾರವನ್ನೂ ತೆಗೆದುಕೊಳ್ಳುವುದಿಲ್ಲ.” ಎಂದು ತಿಳಿಸಿದರು. 
ಆ ಮಾತನ್ನು ಕೇಳಿ ಮಂತ್ರಿಗೆ ಸಂತೋಷವಾಯಿತು. ಮಾರನೆಯ ದಿನ ಅವರಿಗೆ 
ಭೋಜನವನ್ನಿತ್ತು ಅನಂತರ ತಾನು ಊಟ ಮಾಡಿದನು. ಸೇವಕರನ್ನು ಬೀಳ್ಕೊಂಡು 
ಕುಲಿಂದರಾಜನನ್ನು ನೋಡುವ ಅಪೇಕ್ಟೆಯಿಂದ ಚಂದನಾವತಿಗೆ ಹೊರಟನು. ಮಗನಾದ 
ಮದನನನ್ನು ಕರೆದು “ನಾನು ಬರುವವರೆಗೆ ರಾಜಕಾರ್ಯವನ್ನು ನೋಡಿಕೊಳ್ಳುತ್ತಿರು'' 
ಎಂದು ತಿಳಿಸಿದನು. ಅಷ್ಟರಲ್ಲಿ ಧೃಷ್ಟಬುದ್ಧಿಯ ಮಗಳಾದ "ವಿಷಯೆ' ಎಂಬ ಕನ್ಯೆಯು 
ತಂದೆಯ ಬಳಿಗೆ ಬಂದಳು. ಅವಳು ಬಾಲ್ಯವನ್ನು ಕಳೆದು ಯೌವನದಲ್ಲಿ ಪದಾರ್ಪಣ 
ಮಾಡಿದ್ದಳು. ಆ ಕನ್ಕೆಯು “ಅಪ್ಪ, ನಾನು ದಿನವೂ ನೀರೆರೆಯುತ್ತಿದ್ದ ಮಾವಿನ ಗಿಡವು 
ಫಲವನ್ನು ಕೊಡಲಾರಂಭಿಸಿದೆ! ಅದರ ಪೋಷಣೆಗೆ ಮನಸ್ಸುಮಾಡು. ನೀನು ಯಾವಾಗಲೂ 
ರಾಜಕಾರ್ಯದಲ್ಲಿಯೇ ತೊಡಗಿರುತ್ತೀಯೆ!”' ಎಂದಳು. ಧೃಷ್ಟಬುದ್ಧಿಯು ಅವಳನ್ನು ಸಂತ್ಯೆಸಿ 
ಸೇವಕರೊಡನೆ ಹೊರಟು ಎರಡು ದಿನಗಳಲ್ಲಿ ಚಂದನಾವತಿಯನ್ನು ಸೇರಿದನು. ಆ 
ನಗರವನ್ನು ನೋಡಿ “ಗೊಂಡಾರಣ್ಯವಾಗಿದ್ದ ಈ ಪ್ರದೇಶವು ಮಹಾನಗರವಾಗಿ ಬೆಳೆದು 
ಬಿಟ್ಟಿದೆಯಲ್ಲ!'' ಎಂದು ಆಶ್ಚರ್ಯದಿಂದ ಉದ್ಗರಿಸಿದನು. ಕುಲಿಂದರಾಜನು ಪುತ್ರನಾದ 
ಚಂದ್ರಹಾಸನೊಡನೆ ಧೃಷ್ಟಬುದ್ದಿಯನ್ನು ಎದುರ್ಗೊಂಡು ತನ್ನ ಅರಮನೆಗೆ ಕರೆದುಕೊಂಡು 
ಹೋಗಿ ವಿಧಿವತ್ತಾಗಿ ಸತ್ಕರಿಸಿದ ಮೇಲೆ, ನಮಸ್ಕರಿಸಿ ಎದುರಿಗೆ ನಿಂತುಕೊಂಡನು. 
ಧೃಷ್ಟಬುದ್ದಿಯು ಪುತ್ರಸಹಿತನಾದ ಕುಲಿಂದನನ್ನು ನೋಡಿ “ಕುಲಿಂದ, ನಿನಗೆ ಮಗನು 
ಯಾವಾಗ ಜನಿಸಿದನು? ಮಗನು ಹುಟ್ಟಿದ ಸಂಗತಿಯನ್ನು ನಮಗೇಕೆ ತಿಳಿಸಲೇ ಇಲ್ಲ!” 
ಎಂದು ಕೇಳಿದನು. ಕುಲಿಂದನು “ಪ್ರಭು, ಈತನು ನನ್ನ ಔರಸಪುತ್ರನಲ್ಲ. ತಾನಾಗಿ 
ದೊರಕಿದವನು. ನನಗೆ ಬಹಳ ಪ್ರಿಯನಾಗಿದ್ದಾನೆ. ಒಂದು ಸಲ ನಾನು ಬೇಟೆ 
ಯಾಡುವುದಕ್ಕಾಗಿ ಕುಂತಲಪುರಕ್ಕೆ ಎರಡು ಯೋಜನಗಳ ದೂರದಲ್ಲಿರುವ ದಟ್ಟವಾದ 
ಅರಣ್ಯಕ್ಕೆ ಹೋದೆನು. ಅಲ್ಲಿ ಈ ಹುಡುಗನನ್ನು ಕಂಡೆನು. ಇವನ ಕಾಲಿನ ಆರನೆಯ 
ಬೆರಳು ಕತ್ತರಿಸಿ ಹೋಗಿತ್ತು. ಬಾಲಕನಿಗೆ ಸುಮಾರು ಐದು ವರ್ಷಗಳಾಗಿದ್ದಿರಬಹುದು. 
ಇವನಿಗೆ ಚಂದ್ರಹಾಸನೆಂದು ಹೆಸರಿಟ್ಟಿದ್ದೇನೆ. ವಿಷ್ಣುಭಕ್ತನಾದ ಈ ಪುತ್ರನು 
ಔರಸಪುತ್ರನಿಗಿಂತಲೂ ಹೆಚ್ಚಾಗಿ ನನ್ನ ಪ್ರೀತಿಯನ್ನು ಗಳಿಸಿದ್ದಾನೆ'' ಎಂದು ತಿಳಿಸಿದನು. 


ಚಂದನಾವತಿಗೆ ಧೃಷ್ಟಬುದ್ಧಿಯ ಪ್ರಯಾಣ ೨೫೭ 


ಅರ್ಜುನ, ಕುಂತಲರಾಜನ ನುಡಿಯನ್ನು ಕೇಳಿ ಧೃಷ್ಟಬುದ್ಧಿಯು ಯೋಗಿಯಂತೆ 
ಅಂತರ್ಮುಖನಾದನು! ಆ ಮೂಢಾತನಿಗೆ ವಿಷ್ಣುಭಕ್ತನಾದ ಚಂದ್ರಹಾಸನ ಮಹಿಮೆಯ 
ಅರಿವಾಗಲಿಲ್ಲ, ಆತನು ತನ್ನ ಮನಸ್ಸಿನಲ್ಲಿ ಓಹೋ! ಆ ಹುಡುಗನೇ ಇವನು! ಇವನಿಗೆ 
ಹದಿನಾರು ವರ್ಷಗಳಾಗಿವೆ! ಚಾಂಡಾಲರು ಬೆರಳನ್ನು ತೋರಿಸಿ ನನ್ನನ್ನು ವಂಚಿಸಿದರು, 
ಸಂದೇಹವಿಲ್ಲ. ನನಗೆ ಮದನ, ಅಮಲ-ಎಂಬ ತರುಣರಾದ ಇಬ್ಬರು ಮಕ್ಕಳಿದ್ದಾರೆ. 
ಚಂದ್ರಹಾಸನು ನನ್ನ ಸಂಪತ್ತುಗಳಿಗೆ ಒಡೆಯನಾದರೆ ಅವರು ಏನು ಮಾಡಬೇಕು! ಗತಿಸಿ 
ಹೋದುದನ್ನೇ ಮತ್ತೆ ಮತ್ತೆ ಚಿಂತಿಸಿದರೆ ಆಗುವುದೇನು? ಚಿಂತಿಸತಕ್ಕವನೇ ಹಾಳಾಗುವನು. 
ಆದದ್ದು ಆಗಿಹೋಯಿತು. ಇರಲಿ; ಆ ಮುನಿಗಳು ಹೇಳಿದ ಮಾತನ್ನು ಸುಳ್ಳುಮಾಡುವೆನು!” 
ಎಂದು ಆಲೋಚಿಸಿದನು. ಅವನ ಬುದ್ಧಿಯು ಒಳಗೊಂದನ್ನು ಚಿಂತಿಸುತ್ತ ಹೊರಗೆ 
ಇನ್ನೊಂದನ್ನು ನಟಿಸುವ ಪಾಖಂಡನ ಬುದ್ದಿಯಂತಾಯಿತು. ಆ ಮಂತ್ರಿಯು ಒಳಗೆ 
ದುರ್ಬುದ್ದಿಯನ್ನು ತಳೆದು ಹೊರಗಡೆ ಹರ್ಷವನ್ನು ಪ್ರಕಟಿಸುತ್ತ “ಕುಲಿಂದ, ಇಂತಹ 
ಸುಪುತ್ರನನ್ನು ಪಡೆದ ನಿನ್ನ ಜನವು ಸಾರ್ಥಕವಾಯಿತು! ನಿನ್ನ ಮಗನನ್ನು ನೋಡಿ ನನಗೆ 
ಅತ್ಯಾನಂದವಾಗಿದೆ. ಅದನ್ನು ವರ್ಣಿಸಲಾರೆ!” ಎಂದನು. ಅವನ ನುಡಿಯು 
ಜೇನುತುಪ್ಪದಲ್ಲಿ ಅದ್ದಿದ ಹರಿತವಾದ ಕತ್ತಿಯಂತೆಯೂ ಹುಲ್ಲಿನಿಂದ ಮುಚ್ಚಿದ ಕೊರಕಲು 
ಗುಂಡಿಯಂತೆಯೂ ವಿಷವನ್ನು ಬೆರಸಿದ ಅನ್ನದಂತೆಯೂ ಇತ್ತು. 


ಕುಂತಲನಗರಕ್ಕೆ ಚಂದ್ರಹಾಸನ ಪ್ರಯಾಣ 


ನಾರದಮುನಿಯು ಹೇಳಿದನು: ಅರ್ಜುನ, ದುರ್ಬುದ್ಧಿಸಾಗರನಾದ ಧೃಷ್ಟಬುದ್ಧಿಯು 
ತನ್ನ ಮನಸ್ಸಿನಲ್ಲಿಯೇ ಈ ಪ್ರಕಾರವಾಗಿ ಗುಣಿಸಿದನು: “ಮುನಿಗಳ ಮಾತು 
ಸಟೆಯಾಗುವುದು ಹೇಗೆ? ಈತನು ಸಾಯುವುಡು ಹೇಗೆ? ಕುಲಿಂದತನಯನಾದ ಈ 
ವೈರಿಯನ್ನು ಎದುರಿಗೇ ಕೊಂದುಬಿಡಲೆ? ಹಾಗೆ ಮಾಡಿದರೆ ಇವರೆಲ್ಲರೂ ವಿವಿಧಾಸ್ತಗಳಿಂದ 
ನನ್ನನ್ನು ಹಿಂಸಿಸದೆ ಬಿಡುವುದಿಲ್ಲ. ಆಗ ನನ್ನ ಮಕ್ಕಳಾದ ಮದನ ಅಮಲರಿಬ್ಬರಿಗೂ 
ಕಷ್ಟವೇ ಪ್ರಾಪ್ತವಾಗುತ್ತದೆ. ಈತನನ್ನು ನಾನು ವಧಿಸಲೆ? ಅಥವಾ ರಾಜಭಟರಿಂದ 
ಕೊಲ್ಲಿಸಲೆ? ಇಲ್ಲ, ಈ ಬಗೆಯಿಂದ ಇವನನ್ನು ಸಂಹರಿಸಲು ಸಾಧ್ಯವಿಲ್ಲ, ಶಿವನು ತನ್ನ 
ಕಂಠದಲ್ಲಿ ಯಾವುದನ್ನು ಧರಿಸಿದನೋ, ಅದರಿಂದಲೇ ಚಂದ್ರಹಾಸನನ್ನು ಮುಗಿಸಬೇಕು ' 
ಹೀಗೆ ಆಲೋಚಿಸಿ ಧೃಷ್ಟಬುದ್ಧಿಯು ಚಂದ್ರಹಾಸನನ್ನು ಕರೆದು “ಚಂದ್ರಹಾಸ, ಒಂದು 
ಪತ್ರವನ್ನೂ ಒಂದು ಲೇಖನಿಯನ್ನೂ ತಂದುಕೊಡು. ಮಸಿಯನ್ನು ತೆಗೆದುಕೊಂಡು ಬಾ. 
ನಾನು ಒಂದು ಪತ್ರವನ್ನು ಬರೆದು ಕೊಡುವೆನು. ಅದನ್ನು ನೀನೇ ಕುಂತಲಪುರಕ್ಕೆ 
ಒಯ್ಯಬೇಕು? ಎಂದನು. ಚಂದ್ರಹಾಸನು ಆ ಸಲಕರಣೆಗಳನ್ನು ತಂದು ಕೊಟ್ಟನು. 
ಧೃಷ್ಟಬುದ್ದಿಯು ಆ ಸಲಕರಣೆಯೊಂದಿಗೆ ಒಂದು ಏಕಾಂತ ಸ್ಥಳದಲ್ಲಿ ಕುಳಿತು ಈ ರೀತಿಯಲ್ಲಿ 
ಪತ್ರವನ್ನು ಬರೆದನು: 

“ಸ್ವಸ್ತಿ ಶ್ರೀರಸ್ತು ಮದನ ವಕ್ತುಂ ಕಾರಣಮೀದೃಶಮ್‌ 1 

ಚಂದ್ರಹಾಸೋ ಹಿತೋತೀವ ಮಮಾಯಂ ಸಂಪದಾಂ ಪದಮ್‌ ॥ 

ಜ್ಞಾತವ್ಮೋ ನಾತ್ರ ಸಂದೇಹಃ ಪುತ್ರಕಾರ್ಯಂ ತ್ವಯೇದೃಶಮ್‌ । 

ಮಾ ರೂಪಂ ಮಾ ವಯೋ ದ್ರಾಕ್ಷೀಃ ಕುಲಂ ಶೀಲಂ ಹರಾಕ್ರಮಮ್‌ ॥ 

ವಿದ್ಮಾಂ ವಿತ್ತಂ ವಿಲಂಬಂ ಮಾಮಿತ್ರಸ್ಕಾಸ್ಮ ಕುರು ಧ್ರುವಮ್‌ | 

ವಿಷಮಸ್ಮೈ ಪ್ರದಾತವ್ಶಂ ತ್ವಯಾ ಮದನಶತ್ರವೇ ॥ 

ಪಾರ್ವತೀಶಮಿತಿ ಧ್ಯಾತ್ಹಾ ಕೃತಾರ್ಥಾಃ ಸ್ಕಾಮ ಯದ್ದಯಮ್‌ ॥!” 


“ಸ್ವಸ್ತಿ ಶ್ರೀರಸ್ತು. ಮದನ, ಈ ಪತ್ರವನ್ನು ಬರೆದು ತಿಳಿಸಲು ಕಾರಣವು ಈ 
ರೀತಿ ಇದೆ. ಚಂದ್ರಹಾಸನು ನಮಗೆ ಬಹಳ ಅಹಿತನಾಗಿದ್ದಾನೆ. ಈತನು ನನ್ನ ಸಂಪತ್ತುಗಳಿಗೆ 
ಮುಂದೆ ಅಧಿಕಾರಿಯಾಗತಕ್ಕವನಿದ್ದಾನೆಂದು ತಿಳಿ. ಇದರಲ್ಲಿ ಸಂದೇಹವೇ ಬೇಡ. ಆದ್ದರಿಂದ 
ಪುತ್ರ, ನೀನು ಈ ರೀತಿಯಲ್ಲಿ ಮಾಡಬೇಕು. ಈತನ ರೂಪವನ್ನಾಗಲಿ ವಯಸ್ಸನ್ನಾಗಲಿ 
ಕುಲಶೀಲ ಪರಾಕ್ರಮಗಳನ್ನಾಗಲಿ ವಿದ್ಯಾವಿತ್ತಗಳನ್ನಾಲಿ ನೀನು ನೋಡಬೇಕಾದ್ದಿಲ್ಲ, ಸ್ವಲ್ಪವೂ 
ತಡಮಾಡಬೇಡ. ಮದನ, ಪಾರ್ವತೀಪತಿಯನ್ನು ಧ್ಯಾನ ಮಾಡಿ ಶತ್ರುವಾದ ಈತನಿಗೆ 
ವಿಷವನ್ನು ನಿಶ್ಚಯವಾಗಿಯೂ ಕೊಟ್ಟುಬಿಡು! ಅದರಿಂದ ನಾವು ಕೃತಾರ್ಥರಾಗುತ್ತೇವೆ.” 

ಅನಂತರ ಚಂದ್ರಹಾಸನನ್ನು ಕರೆದು “ಚಂದ್ರಹಾಸ, ನನ್ನ ಮಾತೊಂದನ್ನು ನಡೆಸು, 
ಕುಂತಲಪುರದಲ್ಲಿ ಒಂದು ಮಹತ್ತರವಾದ ಕಾರ್ಯವಿದೆ. ನೀನು ಹೋಗಿ ಈ ಪತ್ರವನ್ನು 
ನನ್ನ ಮಗನಾದ ಮದನನಿಗೆ ಕೊಡು. ನನ್ನ ಮೊಹರಿನಿಂದ ಈ ಪತ್ರವನ್ನು ಮುದ್ರಿಸಿದ್ದೇನೆ. 


ಕುಂತಲ ನಗರಕ್ಕೆ ಚಂದ್ರಹಾಸನ ಪ್ರಯಾಣ ೨೫೯ 


ಇದನ್ನು ತೆರೆಯಬೇಡ. ನನ್ನ ಮಗನಿಗೆ ಈ ಪತ್ರವನ್ನು ಕೊಟ್ಟರೆ ನಿನಗೆ ಗೂಢವಾದ 
ಒಂದು ಶ್ರೇಯಸ್ಸು ಪ್ರಾಪ್ತವಾಗುವುದು. ಪತ್ರದ ಮುದ್ರೆಯನ್ನೇನಾದರೂ ಒಡೆದರೆ ನಿನಗೆ 
ಪಾಪವುಂಟಾಗುವುದು. ಪಾರ್ವತೀಪರಮೇಶ್ವರರಲ್ಲಿ ಭೇದವನ್ನೆಣಿಸಿದಷ್ಟು ದೋಷ 
ಒದಗೀತು. ಕುದುರೆಯನ್ನೇರಿ ನಾಲ್ವರು ಸೇವಕರೊಡನೆ ಶೀಘ್ರವಾಗಿ ಪ್ರಯಾಣ ಮಾಡಿ, 
ವತ್ಸ, ಧರ್ಮನಿಷ್ಠನಾದ ನನ್ನ ಮಗನನ್ನು ಕಾಣು'' ಎಂದು ತಿಳಿಸಿದನು. ಚಂದ್ರಹಾಸನು 
ಹಾಗೆಯೇ ಆಗಲೆಂದು ಹೇಳಿ ಪತ್ರವನ್ನು ತೆಗೆದುಕೊಂಡು ಮಂತ್ರಿಯಾದ ಧೃಷ್ಟಬುದ್ದಿಯೂ 
ತಂದೆಯಾದ ಕುಲಿಂದನಿಗೂ ನಮಸ್ಕರಿಸಿ ತಾಯಿಯಾದ ಮೇಧಾವತಿಯನ್ನು ಕಾಣಲು 
ತ್ವರೆಯಿಂದ ಹೋದನು. ಅವಳನ್ನು ಕಂಡು ನಮಸ್ಕರಿಸಿ ತಾನು ಕುಲಿಂದಪುರಕ್ಕೆ 
ಹೋಗಬೇಕಾಗಿಬಂದ ಸಂದರ್ಭವನ್ನು ತಿಳಿಸಿದನು. ಮೇಧಾವತಿಯು ಮಗನಿಗೆ ಸೇಸೆಯನ್ನೆತ್ತಿ 
ಮೊಸರು ದೂರ್ವೆ ಅಕ್ಷತೆಗಳಿಂದ ಸಂಮಿಶ್ರವಾದ ತಿಲಕವನ್ನಿಟ್ಟು ಈ ರೀತಿಯಲ್ಲಿ 
ಆಶೀರ್ವದಿಸಿದಳು: “ಮಗು, ಪಂಥಾನಃ ಸಂತು ತೇ ಶಿವಾಃ. ಶ್ರೀಮನ್ನಾರಾಯಣನು 
ಸರ್ವದಾ ನಿನ್ನ ಮುಖವನ್ನು ಪಾಲಿಸಲಿ! ನಿನ್ನ ಬಾಹುಗಳನ್ನು ಜನಾರ್ದನನೂ ಎದೆಯನ್ನು 
ಹೃಷಿಕೇಶನೂ ಉದರವನ್ನು ಮಾಧವನೂ ನಾಭಿಯನ್ನು ಪದನಾಭನೂ ರಕ್ಷಿಸಲಿ. 
ಕಿಬ್ಬೊಟ್ಟೆಯನ್ನು ನೃಸಿಂಹನೂ ಕಟಿಯನ್ನು ಕಮಲಾಕ್ಷನೂ ತೊಡೆಗಳನ್ನು ಮಧುಸೂದನನೂ 
ಮೊಳಕಾಲುಗಳನ್ನು ಯಜ್ಗ್ಞಭೋಕ್ತನೂ ಕಾಲಿನ ಹರಟುಗಳನ್ನು ದಾಮೋದರನೂ 
ಕಾಪಾಡಲಿ. ಸಹಸ್ರಪಾದನು ನಿನ್ನ ಪಾದಗಳನ್ನೂ ಸಹಸ್ರಾಕ್ಷನು ಕಣ್ಣುಗಳನ್ನೂ ಪಾಲಿಸಲಿ. 
ವತ್ಸ, ತ್ರಿವಿಕ್ರಮನು ಸರ್ವಶರೀರವನ್ನೂ ರಕ್ಷಿಸಲಿ. ಸಹಜವಾದ ಕಾಂತಿಯೊಡನೆ ಹೇಗೆ 
ನೀನು ಮಹಾರಾಜನ ಕುಕ್ಷಿಗೆ ಬಂದು ಸೇರಿದೆಯೋ ಹಾಗೆಯೇ ಶೀಘ್ರದಲ್ಲಿ ನೀನು 
ಅನುರೂಪಳಾದ ಪತ್ನಿಯೊಡನೆ ವಿಹರಿಸುವಂತಾಗಲಿ!'' ಎಂದು ಹರಸಿದಳು. 
ಚಂದ್ರಹಾಸನು ತಾಯಿಗೆ ಪ್ರದಕ್ಷಿಣೆ ಮಾಡಿ ನಮಸ್ಕರಿಸಿದನು. ಆಮೇಲೆ ಅಶ್ವಾರೂಢನಾಗಿ 
ನೆಚ್ಚಿದ ಸೇವಕರೊಡನೆ ಪ್ರಯಾಣ ಮಾಡಿದನು. ನಗರದಿಂದ ಹೊರಡುವಾಗಲೇ ಅರಿಶಿನ 
ಕುಂಕುಮಗಳನ್ನು ಲೇಪಿಸಿಕೊಂಡು ಗ್ರಾಮಾಂತರದಿಂದ ಬರುತ್ತಿದ್ದ ಸುಂದರರಾದ 
ನವದಂಪತಿಗಳನ್ನು ಕಂಡನು. ಸ್ವಲ್ಪ ದೂರದಲ್ಲಿಯೇ ಮೊದಲನೆಯದಾಗಿ ಪ್ರಸವಿಸಿ 
ಕರುವಿನೊಡಣಿ ನಿಂತಿದ್ದ ಗೋವನ್ನು ವೀಕ್ಷಿಸಿದನು. ದಾರಿಯಲ್ಲಿ ಉದ್ಯಾನಪಾಲಕರು 
ಚಂದ್ರಹಾಸನಿಗೆ ದಾಳಿಂಬರೆ ಹಣ್ಣುಗಳನ್ನು ಕಾಣಿಕೆಯಾಗಿ ಕೊಟ್ಟರು. ಕೆಲವರು ಸಂಪಗೆಯ 
ಮಾಲೆಯನ್ನರ್ಪಿಸಿದರು. ಕೆಲವರು ಹೂಗಳಿಂದ ರಚಿಸಿದ ಬಾಸಿಗವನ್ನು ಅವನ ಹಣೆಯ 
ಮೇಲ್ಗಡೆ ತೊಡಿಸಿದರು. ಸುಂದರಾಂಗನಾದ ಚಂದ್ರಹಾಸನು ನೂತನ ವರನೋ ಎಂಬಂತೆ 
ರಂಜಿಸಿದನು! 

ಕುಂತಲಪುರವು ಸಮೀಪಿಸಿತು. ಅದರ ಸಮೀಪದಲ್ಲಿದ್ದ ಉದ್ಯಾನವನದಲ್ಲಿ 
ರಮ್ಯವಾದ ಒಂದು ಸರೋವರವಿತ್ತು. ಅಲ್ಲಿ ಹಂಸಿಗಳು ಹಂಸಗಳೊಡನೆ ಗೃಹಸ್ಥಧರ್ಮವನ್ನು 
ಪಾಲಿಸುತ್ತಿದ್ದವು! ತಾವರೆಗಳ ಸಮೃದ್ಧಿಯಿಂದ ಬಿಳಿಯ ರಾಜಹಂಸಗಳು ರಂಜಿಸುತ್ತಿದ್ದವು. 
ತಿಳಿನೀರಿನ ಕಾಸಾರದ ಸುತ್ತಲೂ ಕಮಲನೀಲವಾದ ವನವನ್ನು ಚಂದ್ರಹಾಸನು ಕಂಡನು. 


೨೬೦ ಜೈಮಿನಿ ಭಾರತ 
ಪರಮರಮಣೀಯವಾದ ಆ ಉದ್ಯಾನವನದಲ್ಲಿ ವಸಂತನು ನೆಲೆಯೂರಿರುವನೆಂದು 
ಚಂದ್ರಹಾಸನು ಭಾವಿಸಿದನು. ಅರಳಿದ ಮುತ್ತುಗದ ಹೂವನ್ನು ನೋಡಿದರೆ, ವಸಂತನು 
ವನಲಕ್ಷಿಯೊಡನೆ ವಿಹರಿಸಿದ್ದರಿಂದ ಅವನ ಮುಖದಲ್ಲಿ ಅವಳ ಕುಂಕುಮವು 
ಹತ್ತಿದೆಯೆಂದೂ, ತಮಾಲ ನೀಲಚ್ಛಾಯೆಯನ್ನು ನೋಡಿದರೆ, ಅವಳ ಕಣ್ಣಿನ ಕಾಡಿಗೆಯು 
ಬಳಿದಿದೆಯೆಂದೂ, ಎಲೆಬಳ್ಳಿಗಳನ್ನು ನೋಡಿದರೆ ವಸಂತಲಕ್ಷಿಯ ಕೆನ್ನೆಯಲ್ಲಿದ್ದ 
ಪತ್ರವಲ್ಲಿಯು ಲಿಪ್ಪವಾಗಿದೆಯೆಂದೂ ಹೇಳಬಹುದಾಗಿತ್ತು! ಆ ವಸಂತಕಾಲದಲ್ಲಿ 
ಮರಗಳೆಲ್ಲವೂ ಚಿಗುರಿದ್ದವು. ಮಾವಿನ ಮರಗಳಲ್ಲಿ ಸುಂದರವಾದ ಚಿಗುರೆಲೆಗಳೂ ಹೂವಿನ 
ತೆನೆಗಳೂ ತೂಗಾಡುತ್ತಿದ್ದವು. ಮಾವಿನ ಮರದಲ್ಲಿ ಕೋಗಿಲೆಯು ಕುಳಿತು ಮನ್ಮಥನ 
ದೂತಿಯಂತೆ ಕಾಮಿಗಳ ಮನಸ್ಸನ್ನು ಆಕರ್ಷಿಸುತ್ತ ಇಂಪಾದ ಧ್ವನಿಯಿಂದ ಕೂಗುತ್ತಿತ್ತು. 
ಪುನ್ನಾಗ, ಬಕುಳ, ಅಶೋಕ, ಸಂಪಗೆಗಳು ಅರಳಿದ್ದವು. ಮಲ್ಲಿಗೆ, ಕಾಡುಮಲ್ಲಿಗೆ, ಜಾಜಿ, 
ಕೇದಗೆಗಳು ಪುಷ್ಪಸ್ತಬಕಗಳೆಂಬ ಸ್ತನಗಳ ಭಾರದಿಂದ ಬಗ್ಗಿದ್ದವು. ಅವು ಹೂಗಳ 
ಪರಿಮಳವನ್ನು ಬೀರುತ್ತ ಅಡಗಿದ ದುಂಬಿಗಳೆಂಬ ನೇತ್ರ ಉಳ್ಳವುಗಳಾಗಿ ಹೂವುಳೆಗರೆದು 
ತಮ್ಮಕಾಂತನಾದ ವಸಂತನನ್ನು ಪೂಜಿಸುತ್ತಿದ್ದವು! 

ಅರ್ಜುನ, ಚಂದ್ರಹಾಸನು ಆ ವಸಂತೋತ್ಸವವನ್ನು ವೀಕ್ಷಿಸಿ ಆನಂದಿಸಿದನು. 
“ಆಹಾ! ಶ್ರೀಹರಿಯ ಮಹಿಮೆ ಎಂತಹುದು!” ಎಂದುಕೊಳ್ಳುತ್ತ ಕೊಳದಲ್ಲಿ ಸ್ನಾನ ಮಾಡಿ 
ಅಲ್ಲಿ ಬೆಳೆದಿದ್ದ ಹೂಗಳಿಂದ ಭಗವಂತನನ್ನು ಪೂಜಿಸಿ ತಂದಿದ್ದ ಪಾಥೇಯವನ್ನು 
ಭುಜಿಸಿದನು. ಅವನ ಸೇವಕರು ಕುದುರೆಯನ್ನು ಒಂದು ಮಾವಿನ ಮರಕ್ಕೆ ಕಟ್ಟಿ, ಹಸಿರು 
ಹುಲ್ಲು ಮುಂತಾದ್ದನ್ನು ಅದಕ್ಕೆ ಕೊಟ್ಟರು. ಚಂದ್ರಹಾಸನು ವಿಶ್ರಾಂತಿಗಾಗಿ ಮಲಗಿ 
ನಿದ್ರಿಸಿದನು. 

ಕುಂತಲರಾಜನಿಗೆ ಚಂಪಕಮಾಲಿನಿಯೆಂಬ ಮಗಳಿದ್ದಳು. ಧೃಷ್ಟಬುದ್ದಿಯ 
ಮಗಳಾದ ವಿಷಯೆಯು ಸೌಂದರ್ಯದಲ್ಲಿ ರತಿಯನ್ನು ಮೀರಿಸತಕ್ಕವಳಾಗಿದ್ದಳು. 
ಅವರಿಬ್ಬರೂ ನೂರಾರು ಗೆಳತಿಯರಿಂದ ಪರಿವೃತರಾಗಿ, ವಸಂತಾಗಮನದಿಂದ 
ಪುಷ್ಪಾಢ್ಯವಾಗಿ ರಮಣೀಯವಾದ ನಗರೋದ್ಯಾನಕ್ಕೆ ಬಂದರು. ಹೂಗಳನ್ನು 
ಕೀಳಬೇಕೆಂಬುದು ಅವರ ಬಯಕೆಯಾಗಿತ್ತು. ಆ ಬಾಲೆಯರು ಸುಮಾರು ಹದಿಮೂರು 
ಹದಿಮೂರುವರೆ ವರ್ಷದವರು. ತಾರುಣ್ಯವು ಉದಿಸಿದ್ದರಿಂದ ಚಂಚಲೆಯರಾಗಿದ್ದರು. 
ಎಲ್ಲರೂ ಕುಸುಬೆ ಹೂವಿನ ಬಣ್ಣದ ಸೀರೆಯನ್ನುಟ್ಟು ಮೃದುವಾದ ರವಿಕೆಗಳನ್ನು ಧರಿಸಿ 
ಬಿಲ್ವಫಲಗಳಂತಿರುವ ಸ್ತನಗಳಿಂದ ಭೂಷಿತರಾಗಿದ್ದರು. ಮುತ್ತಿನ ಹಾರಗಳನ್ನು ಧರಿಸಿದ್ದರು. 
ಆ ಬಾಲೆಯರು ಕಾಲಂದುಗೆಯ ರುಣತ್ಕಾರದೊಡನೆ ನರ್ತಿಸುತ್ತ, ಚಪ್ಪಾಳೆ ತಟ್ಟಿ ಹಾಡುತ್ತ, 
ನಗುತ್ತ, ತಾಂಬೂಲ ರಸವನ್ನು ಸುರಿಸುತ್ತ, ಕೋಕಿಲಾಲಾಪದಿಂದ ಮುಖರಿತವಾದ 
ಉದ್ಯಾನವನಕ್ಕೆ ಬಂದರು. ಅವರಲ್ಲಿ ಹಸ್ತಿನಿ ಎಂಬ ಒಬ್ಬ ತರುಣಿಯು ಹೂಗಳನ್ನು 
ನೋಡುವ ಕುತೂಹಲದಿಂದ ಮುಂದೆ ಹೋದಳು. ಅವಳನ್ನು ನೋಡಿ ಬಿಲ್ವಸ್ತನಿಯಾದ 
ಇನ್ನೊಬ್ಬಳು ಹೆದರಿದವಳಂತೆ “ಎಲೆ ಹಸ್ತಿನಿ, ಹೂಗಳಿಗಾಗಿ ಒಬ್ಬಳೇ ಪೊದೆಯ ಬಳಿಗೆ 


ಕುಂತಲ ನಗರಕ್ಕೆ ಚಂದ್ರಹಾಸನ ಪ್ರಯಾಣ ೨೬೧ 
ಹೋಗಬೇಡ, ಮುಕ್ತಾಫಲಾಲಂಕೃತವಾದ ನಿನ್ನ ಕುಚಕುಂಭಗಳನ್ನು ಮನುಷ್ಯರೂಪದ 
ಸಿಂಹವು ಗೀರಿಬಿಟ್ಟೀತು?” ಎಂದು ಹಾಸ್ಯಮಾಡಿದಳು. ಅವರೆಲ್ಲರೂ ನಗುನಗುತ್ತ ಮಾಲತಿ 
ಯೂಧಿಕಾ ಜಾತಿಮೋಗರ-ಮುಂತಾದ ಬಳ್ಳಿಗಳಿಂದ ಹೂಗಳನ್ನು ಕಿತ್ತರು. ಆ ಬಾಲೆಯರು 
ಹೂಗಳಿಂದ ಮಾಲೆಗಳನ್ನು ರಚಿಸಿ ಕೊರಳಲ್ಲಿ ಧರಿಸಿದರು. ಆಗ ಚಂಪಕಮಾಲಿನಿಯು 
ಹೂಗಳಿಂದ ಕೂಡಿದ ಒಂದು ದಾಳಂಬರೆ ಮರವನ್ನು ಮಂತ್ರಿಪುತ್ರಿಯಾದ ವಿಷಯೆಗೆ 
ತೋರಿಸುತ್ತ “ಸುಂದರಿ-ವಿಷಯೆ, ಎದುರಿಗಿರುವ ಒಂದು ಅದ್ಭುತವನ್ನು ನೋಡು! 
ಮೊದಲು ಪುಷ್ಪವು ಕಾಣಿಸುತ್ತದೆ. ಆಮೇಲೆ ಫಲವು ಜನಿಸುತ್ತದೆ! ಎಲೆ ಬಿಲ್ಲಫಲಸ್ತನಿ, 
ನಿನ್ನಲ್ಲಿ ಮಾತ್ರ ಈ ಕ್ರಮವು ಹಿಂದುಮುಂದಾಯಿತೇಕೆ?” ಎಂದು ನುಡಿದಳು. ಅದಕ್ಕೆ 
ವಿಷಯೆಯು “ಅದು ವನಸ್ಪತಿಗಳ ಸ್ವಭಾವ!” ಎಂದು ಉತ್ತರವಿತ್ತಳು. ಹೀಗೆ ವಿನೋದಿಸುತ್ತ 
ಹೂಗಳನ್ನು ಕಿತ್ತು ರಾಜಪುತ್ರಿಯಾದ ಚಂಪಕಮಾಲಿನಿಯು ಬಳಲಿದಳು. ಅವಳು 
ಆಯಾಸದಿಂದ ಬೆವರಿ ತಲೆಯ ಕಡೆಯಲ್ಲಿ ಹೂಗಳ ರಾಶಿಯನ್ನಿಟ್ಟುಕೊಂಡು ಮಲಗಿದಳು. 
`ಆಗ ವಿಷಯೆಯು ರಾಜಪತ್ರಿಯನ್ನು ಕುರಿತು “ಸುಂದರಿ, ಹೀಗೆ ಹೂಗಳನ್ನು ತಲೆಯ 
ಬಳಿಯಲ್ಲಿಟ್ಟು ಮಲಗಬೇಡ. ವನದಲ್ಲಿ ಸಂಚರಿಸುವ ಭೋಗಿಯಾದ ಕುಂಡಲಿಯು* 
ನಿನ್ನ ಬಳಿಗೆ ಬಂದುಬಿಡುವ ಸಂಭವವುಂಟು!” ಎಂದು ಹಾಸ್ಯ ಮಾಡಿದಳು. ಅದಕ್ಕೆ 
ರಾಜಪುತ್ರಿಯು ಹೀಗೆಂದಳು: “ವಿಷಯೆ, ನಿನ್ನ ಮುಖದಲ್ಲಿ ಚಂದ್ರನನ್ನು ಜಯಿಸುವ 
ಕಾಂತಿಯುಂಟು. ವಕ್ಷಃಸ್ಥಳದಲ್ಲಿ ಸ್ತನಗಳು ವಿರಾಜಿಸುತ್ತಿವೆ. ನಿನ್ನ ಭಕ್ತಿಗೆ ಮೆಚ್ಚ ರತಿಮನ್ಮಥರು 
ಸ್ವಪ್ನದಲ್ಲಿ ಕಾಣಿಸಿಕೊಂಡು, ಈಗ ನಿನ್ನ ಎದೆಯಲ್ಲಿ ಲಿಂಗರೂಪವನ್ನು ಧರಿಸಿ 
ಪ್ರಕಟವಾದರೋ ಹೇಗೆ? ಸಖಿ, ಈ ಲಿಂಗಗಳನ್ನು ಪೂಜಿಸಲು ಯೋಗ್ಯನಾದ ಒಬ್ಬ 
ತರುಣನನ್ನು ನೇಮಿಸಿಕೊ! ಪರಿಮಳಯುಕ್ತವಾದ ಚಂದನ, ಕೇಸರ, ಚಂದ್ರ, ವಿಚಿತ್ರವಾದ 
ಪತ್ರಾಳಿಗಳು-ಇವುಗಳಿಂದ ಅರ್ಚಿಸಲು ಆತನು ಸಮರ್ಥನಾಗಿರಲಿ! ಬೇಸರವಿಲ್ಲದೆ ಹಗಲು 
ರಾತ್ರಿಯೂ ಅವನು ಇವುಗಳನ್ನು ಅರ್ಚಿಸುವಂತಿರಬೇಕು! ನಿನ್ನ ಪ್ರಾಣಗಳನ್ನಾದರೂ 
ಒತ್ತೆ ಇಟ್ಟು ಅಂತಹ ಪೂಜಾರಿಯನ್ನು ವಶಪಡಿಸಿಕೊ. ಓಹೊ! ಗೆಳತಿ, ನಿನ್ನ ಎಡಗಣ್ಣು 
ಹಾರುತ್ತಿದೆ. ಮಾವಿನ ಮರದಲ್ಲಿ ಕಾಗೆಯು ಕೂಗುತ್ತಿದೆ! ನಿನ್ನ ಇಬ್ಬರು ದೇವತೆಗಳನ್ನು 
ಪೂಜಿಸತಕ್ಕ ಪ್ರಿಯಕರನಾದ ಅರ್ಚಕನು ಬಂದನೆಂದು ಸೂಚನೆಯಾಗುತಿದೆ!” ಎಂದಳು. 
ಚಂಪಕಮಾಲಿನಿಯ ಕೊಂಕುನುಡಿಯನ್ನು ಕೇಳಿ ವಿಷಯೆಯು ಲಜ್ಜೆಯಿಂದ ನಕ್ಕಳು. ಆಮೇಲೆ 
ಸಖಿಯರನ್ನು ನೋಡಿ “ಇನ್ನು ಹೂಗಳನ್ನು ಕೀಳುವುದು ಸಾಕು. ಸೂರ್ಯನ ಬಿಸಿಲಿನಿಂದ 
ಸಂತಪ್ಪರಾದೆವು. ತಣ್ಣೀರಿಂದ ತುಂಬಿದ ಆ ತಾವರೆಯ ಕೊಳಕ್ಕೆ ಹೋಗೋಣ” ಎಂದಳು. 
ಅವಳ ಮಾತನ್ನು ಕೇಳಿ ಕನ್ಯಕೆಯರೆಲ್ಲರೂ ಉದ್ಯಾನವನದಿಂದ ಹೊರಟರು. ಆ 
ಸಮಯದಲ್ಲಿ ಇಬ್ಬರು ಬಾಲೆಯರು ಉಯ್ಯಾಲೆಯಲ್ಲಿ ಕುಳಿತು ಇಂಪಾಗಿ ಹಾಡುತ್ತ 
ಒಬ್ಬರಿಗೊಬ್ಬರು ಕುಚಮಂಡಲದ ಮೇಲೆ ಹೊಡೆಯುತ್ತಿದ್ದರು. ಆಗ ಮುತ್ತಿನ ಸರವು 
ಹರಿದುಹೋಯಿತೆಂದು ಅವರಿಬ್ಬರೂ ಉಯ್ಯಾಲೆಯಿಂದ ಇಳಿದರು. ಅಷ್ಟರಲ್ಲಿ ಒಬ್ಬಳು 
ಹೂಗಳನ್ನು ರಾಶಿಯಾಗಿ ಕಿತ್ತು ತಂದು ರಾಜಪುತ್ರಿಯ ಮೇಲೂ ಮಂತ್ರಿಪುತ್ರಿಯ ಮೇಲೂ 


* ಭೋಗಿ, ಕುಂಡಲಿ ಇ ಸರ್ಪ; ಭೋಗಶೀಲನೂ ಕುಂಡಲಧಾರಿಯೂ ಆದ ತರುಣ. 


೨೬೨ ಜೈಮಿನಿ ಭಾರತ 
ಸುರಿದಳು. ಹೀಗೆ ಕ್ರೀಡಿಸುತ್ತ ಅವರೆಲ್ಲರೂ ತಾವರೆಯ ಕೊಳಕ್ಕೆ ಬಂದರು. ಬಾಲೆಯರ 
ನೂಪುರಥ್ವನಿಯನ್ನು ಕೇಳಿ ಸರೋವರದಲ್ಲಿದ್ದ ಹಂಸಗಳು ಹೆದರಿದವು. “ಪುಷ್ಠವತಿಯರಾದ 
ಕಾಮಿನಿಯರು ಬರುತ್ತಿದ್ದಾರೆ! ನಮಗೆ ಚಿತ್ಲೋಲ್ಲಾಸಕರವಾದ ಈ ಕೊಳವನ್ನು 
ಮಲಿನಗೊಳಿಸುತ್ತಾರೆ!'' ಎಂಬ ಭಯದಿಂದ ಹಂಸಗಳು ಹಾರಿ ಹೋಡಪು! 


ಅರ್ಜುನ, ಸರಸ್ತೀರದಲ್ಲಿ ಆ ಹುಡುಗಿಯರು ರೇಷ್ಮೆಯ ದುಕೂಲಗಳನ್ನೂ 
ರವಿಕೆಗಳನ್ನೂ ಬಿಚ್ಚುತ್ತಿರಲು, "ಈ ಸುಂದರಿಯರು ನಮನ್ನು ತ್ಯಜಿಸುತ್ತಾರೆ!' ಎಂಬ 
ದುಃಖದಿಂದ ಆ ವಸ್ತ್ರಗಳು “ಮರ್ಮರ' ಎಂದು ಆಕ್ರೋಶಿಸಿದವು! ತೆಳುವಾದ 
ದುಕೂಲಗಳನ್ನು ಸಹ ಹಾರಿಸಲು ವಾಯುವಿಗೆ ಶಕ್ಕವಾಗಲಿಲ್ಲ. ಗುಣಮಯಳ ಪಾಶಗಳಿಂದ 
ಬದ್ಧನಾಗಿ ಅವನು ನಿಶ್ಚಲನಾದನು! ಸಂಪಗೆಯ ಹೂವಿನಂತೆ ಮೈಬಣ್ಣ ಉಳ್ಳವರೂ 
ಚಿನ್ನದ ಪದಕಗಳನ್ನು ಕೊರಳಲ್ಲಿ ಧರಿಸಿದವರೂ ಆದ ಬಾಲೆಯರು ಶಿವಲೀಲೆಯಿಂದ" 
(ದಿಗಂಬರರಾಗಿ) ಸರಸ್ಸಿನಲ್ಲಿ ಇಳಿದತು. ಆಳವಿಲ್ಲದ್ದೂ ಮಲೀನಘೂ ಆಡ ಆ ಕೊಳಪು 
ಆಗ ಅಗಾಧವೂ ನಿರ್ಮಲವೂ ಆಯಿತು! ಆ ಬಾಲೆಯರು ಅನ್ಯೋನ್ಯವಾಗಿ ಹಾಸ್ಯಡ 
ಮಾತುಗಳನ್ನಾಡುತ್ತ ಜಲಕೇಳಿಯನ್ನಾಡಿದರು. ಆಟಕ್ಕಾಗಿ ನೀರನ್ನು ಬಡಿಯುವಾಗ ಮುತ್ತಿನ 
ಸರಗಳು ಹರಿದು, ಮುತ್ತುಗಳು ಕೊಳದಲ್ಲಿ ತೂರಾಡಿದವು. ಮಣಿಕಟ್ಟಿನಲ್ಲಿದ್ದ ಹವಳಗಳಿಂದ 
ಕೊಳವು ಚಿತ್ರವರ್ಣವಾಯಿತು. 


ಅಲ್ಲದೆ ಅನಂತಶ್ರೀಧರವಾಗಿ* ಹುಡುಗಿಯರ ಮುಖಚಂದ್ರಗಳಿಂದ 
ಅಲಂಕೃತವಾದ ಆ ಸರೋವರವು ಸ್ಪಷ್ಟವಾಗಿ ರತ್ನಾಕರದಂತೆ ಶೋಭಿಸಿತು! ಆ ತರುಣಿಯರು 
ತಮ್ಮ ಸ್ವನಗಳ ಕುಂಕುಮ, ಕಸ್ತೂರಿ, ಚಂದನ, ಅಗರುಗಳ ಪರಿಮಳದಿಂದ ಸುಗಂಧಿಯಾದ 


೧. ಗುಣ ಎ ವಸ್ತ್ರದ ಎಳೆ : ಸೌಂದರ್ಯಾದಿ ಗುಣ. 

೨. ಇಲ್ಲಿ ಮೂಲವು ಹೀಗಿದೆ : 
ತಾಶ್ಚಂಪಕಾಂಗ್ಕೋ ವಿವಿಶುಸ್ತತ್ಸರಃ ಶಿವಲೀಲಯಾ । 
ಅಗಾಧಂ ನಿರ್ಮಲಂ ಗಾಧಂ ಕಲುಷಂ ತತ್ಸರೋಃಭವತ್‌ ॥ 
ಕನ್ಯಾಭಿರ್ನಿಷ್ಕಂಠೀಭಿಸ್ತಾದೃಶೀಭಿರಧಿಷ್ಕಿತಮ್‌ ॥ 


ಗಾಧವೂ ಕಲುಷವೂ ಆದ ಕೊಳವು ಶಿವನ ಮಾಯಾಲೀಲೆಯಿಂದ ಅಗಾಧವೂ ನಿರ್ಮಲವೂ 
ಆಯಿತೆಂಬ ಇನ್ನೊಂದು ಅರ್ಥವೂ ಕವಿಗೆ ವಿವಕ್ಷಿತವಿರಬಹುದು. ಕೊಳವು ಕಲುಷವಾಗಿತ್ತೆಂದರೆ 
ಕೊಳೆಯಾದ ನೀರು ಇದ್ದಿತೆಂದು ಅಭಿಪ್ರಾಯವಲ್ಲ. ತಿಳಿನೀರು ನೀಲವರ್ಣವಾಗಿ ಕಾಣುತ್ತಿತ್ತು. ಸ್ತ್ರೀಯರ 
ದೇಹಕಾಂತಿ ಮತ್ತು ಚಿನ್ನದ ಪದಕಗಳ ಕಾಂತಿಗಳಿಂದ ನೀರು ವರ್ಣಾಂತರಗೊಂಡು ನಿರ್ಮಲವಾಗಿ 
ಹೊಳೆಯಿತು. ಮತ್ತು ಅವರ ಜಲಕೇಳಿಯಿಂದ ನೀರು ಉಕ್ಕಿ ಅಗಾಧವಾಗಿ ಕಾಣಿಸಿತು. ಹಿಂದೀ 
ಭಾಷೆಯ ಅನುವಾದಕರು ಶಿವಲೀಲೆಯೆಂದರೆ ಸುಖಲೀಲೆಯೆಂದೂ ಅಗಾಧವೂ ನಿರ್ಮಲವೂ ಆದ 
ಕೊಳವು ಆ ಸಮಯದಲ್ಲಿ ಗಾಧವೂ ಕಲುಷವೂ ಆಗಿತ್ತು ಎಂದೂ ಅನುವಾದಿಸಿದ್ದಾರೆ. 

* ಅನಂತಶ್ರೀಧರ ಇ ಕೊಳದ ಪಕ್ಷದಲ್ಲಿ ಅಪರಿಮಿತವಾದ ಕಾಂತಿಯನ್ನು ಪಡೆದ ಎಂದರ್ಥ. 
ರತ್ನಾಕರ (ಸಮುದ್ರದ) ಪಕ್ಷದಲ್ಲಿ ಅನಂತನಾದ ಶ್ರೀಧರನನ್ನುಳ್ಳ ಅಥವಾ ವಿಷ್ಣುವನ್ನೂ ಲಕ್ಷ್ಮಿಯನ್ನೂ 
ಧರಿಸಿದ ಅಥವಾ ಆದಿಶೇಷನನ್ನೂ ಲಕ್ಷಿಯನ್ನೂ ಧರಿಸಿದ ಎಂದು ಅರ್ಥ. 


ಕುಂತಲ ನಗರಕ್ಕೆ ಚಂದ್ರಹಾಸನ ಪ್ರಯಾಣ ೨೬೩ 


ನೀರನ್ನು ಎರಚಾಡಿದರು. ಎರಚಾಟದಿಂದ ಮೇಲೆ ತೂರಾಡಿದ ಜಲಬಿಂದುಗಳ ನೆವದಿಂದ, 
ಜಲದೇವತೆಗಳೇ ಮುತ್ತುಗಳನ್ನೆರಚಿ ಆಟವಾಡುತ್ತಿರುವರೋ ಎಂಬಂತೆ ಆ ಕನ್ನಿಕೆಯರು 
ಶೋಭಿಸಿದರು. ನೀರಿನ ಹನಿಗಳು ಗಗನದಲ್ಲಿ ತೂರಾಡುತ್ತಿರಲು, ಮಳೆ ಬರುತ್ತಿದೆಯೆಂದು 
ಭಾವಿಸಿ ಚಾತಕಪಕ್ಷಿಗಳು ಬಾಯ್ದೆರೆದು ಮೋಡಗಳನ್ನು ನೋಡತೊಡಗಿದವು! ಕೆಲವು 
ಬಾಲೆಯರು ಚಿನ್ನದಂತಹ ಸುಂದರವಾದ ತಾವರೆಯ ದಂಟುಗಳಿಂದ ಗೆಳತಿಯರನ್ನು 
ಕಟ್ಟಿದತು. ನಕ್ಕರು; ಗಿರ್ರನೆ ತಿರುಗಿದರು; ಡಿಂಡಿಮದಂತೆ ಕೂಗಿದರು; ಹಾಡಿದರು. 


ಈ ಪ್ರಕಾರವಾಗಿ ಅಬಲೆಯರು ಕುಂಕುಮಜಲವಿರುವಂತೆ ಕಾಣಿಸಿದ ಕೊಳದಲ್ಲಿ 
ಜಲಕೇಳಿಯನ್ನಾಡಿ ಮೇಲೆ ಬಂದು, ತಮ್ಮ ತಮ್ಮ ವಸ್ತ್ರಗಳನ್ನು ಧರಿಸಿದರು. ಆಮೇಲೆ 
ಕಿವಿಯೋಲೆ, ಮುತ್ತಿನಸರ-ಮುಂತಾದವುಗಳನ್ನು ತೊಟ್ಟು ತಿಲಕದಿಂದ ಅಲಂಕರಿಸಿ 
ಕೊಂಡರು. ಧೃಷ್ಟಬುದ್ಧಿಯ ಮಗಳಾದ ವಿಷಯೆ ಮಾತ್ರ ಜಲಕೇಳಿಗೆ ಹೋಗದೆ ದಡದಲ್ಲಿ 
ಸಂಚರಿಸುತ್ತಿದ್ದಳು. ಹಾಗೆ ಸಂಚರಿಸುತ್ತಿರುವಾಗ ವಿಷ್ಣುವು ಗೋಚರಿಸಿದಂತೆ, ಅವಳಿಗೆ 
ಚಂದ್ರಹಾಸನು ಕಾಣಿಸಿದನು. ಹದಿನಾರು ವರ್ಷದ ವಯಸ್ಸಿನವನೂ ಸುಕುಮಾರನೂ 
ಮೀಸೆ ಹುಟ್ಟಿದವನೂ ವಿಮಲವೂ ದೀರ್ಫವೂ ಆದ ಹಣೆಯುಳ್ಳವನೂ ರೇಷ್ಮೆಯ 
ಶಲ್ಯದಿಂದ ಕುದುರೆಯನ್ನು ಕಟ್ಟಿಹಾಕಿ ಮಲಗಿದವನೂ ಆದ ಚಂದ್ರಹಾಸನನ್ನು ವಿಷಯೆ 
ಕಂಡಳು. 


ಮದನ ಚಂದ್ರಹಾಸರ ಸಂಭಾಷಣೆ 


ನಾರದಮುನಿಯು ಹೇಳಿದನು : ಅರ್ಜುನ, ಜಲಕ್ರೀಡೆಯಿಂದ ಕೆಂಪಡರಿದ 
ಕಣ್ಣುಳ್ಳವರಾಗಿ ಆ ಬಾಲೆಯರು ಮನೆಗೆ ಹೊರಟರು. ವಿಷಯೆಯು ಚಂದ್ರಹಾಸನ 
ಸೌಂದರ್ಯದಿಂದ ಮೋಹಿತಳಾಗಿ ಹಿಂದೆ ಉಳಿದಳು. ಹೋಗುತ್ತಿರುವ ಜನರ ಗುಂಪಿನಲ್ಲಿ 
ಒಬ್ಬನಿಗೆ ನಿಧಿಯೊಂದು ಕಂಡರೆ, ಅವನು ಹೇಗೆ ಗುಂಪನ್ನು ಬಿಟ್ಟು ನಿಶ್ಚಲನಾಗಿ ನಿಲ್ಲುವನೋ 
ಹಾಗೆ ವಿಷಯೆಯು ಹಿಂದೆ ನಿಂತಳು. "ಆ ಸುಂದರಪುರುಷನ ಬಳಿಗೆ ಹಿಂದಿರುಗಿ ಹೋಗಲೆ? 
ಬೇಡವೆ?' ಎಂಬ ಅವಳ ವಿವೇಚನೆಯನ್ನು ಮನ್ಮಥನು ಶರಗಳಿಂದ ಕತ್ತರಿಸತೊಡಗಿದನು. 
ಅವಳು ತನ್ನ ಕಾಲಂದುಗೆಗಳನ್ನು ದಾಸಿಯ ಕೈಯಲ್ಲಿತ್ತು ಸೀರೆಯೂ ಶಬ್ದಮಾಡೀತೆಂಬ 
ಭಯದಿಂದ ಹೆಜ್ಜೆಯ ಮೇಲೆ ಹೆಜ್ಜೆ ಇಡುತ್ತ ಮೆಲ್ಲನೆ, ಹಂಸಿಯು ಹಂಸದ ಬಳಿಗೆ 
ಹೋಗುವಂತೆ, ಚಂದ್ರಹಾಸನಿದ್ದಲ್ಲಿಗೆ ಹೋದಳು. ಅಲ್ಲಿ ಕುದುರೆಯು ಹಸಿರು ಹುಲ್ಲನ್ನು 
ತಿನ್ನುತ್ತಿರುವುದು ಕಾಣಿಸಿತು. ವಿಷಯೆಯು "ಅಶ್ವರಾಜ, ನನ್ನ ಪ್ರಾಣವು ಪ್ರಿಯನಲ್ಲಿ ನೆಟ್ಟಿದೆ. 
ಶಬ್ದಮಾಡಿ ಅದನ್ನು ಅಗಲಿಸಬೇಡ!' ಎಂದು ಕುದುರೆಗೆ ಕೈ ಮುಗಿಯುತ್ತ ಮೆಲ್ಲನೆ 
ಚಂದ್ರಹಾಸನ ಬಳಿಗೆ ಬಂದಳು. ತನ್ನ ಪತಿಯೋ ಎಂಬಂತೆ ಅವನನ್ನು ನೆಟ್ಟ ಕಣ್ಗಳಿಂದ 
ನೋಡಿದಳು. ಅವನ ಅಂಗಿಯಿಂದ ಹೊರಗೆ ಚಾಚಿದ್ದ ಪತ್ರವು ಅವಳಿಗೆ ಕಾಣಿಸಿತು. 
ವಿಷಯೆಯು ಆ ಪತ್ರವನ್ನು ಕೈಗೆ ತೆಗೆದುಕೊಂಡು ಅದರ ಮೇಲೆ ತನ್ನ ತಂದೆಯ ಮುದ್ರೆಯೇ 
ಇದ್ದುದನ್ನು ಕಂಡು ವಿಸಿತಳಾಗಿ ಬೇಗನೆ ಅದನ್ನು ಒಡೆದು ಓದಲಾರಂಭಿಸಿದಳು. ಪತ್ರದ 
ಒಕ್ಕಣೆ ಹಿಂದೆ ಹೇಳಿದಂತೆ “ಸ್ವಸ್ತಿ ಶ್ರೀರಸ್ತು ಮದನ............ ” ಎಂದಿತ್ತು. ಅವಳು 
ಪತ್ರದ ತಾತ್ಪರ್ಯವನ್ನು ಈ ರೀತಿಯಲ್ಲಿ ಗ್ರಹಿಸಿದಳು. “ಸ್ವಸ್ತಿ ಶ್ರೀರಸ್ತು. ಮದನ, ಈ 
ಪತ್ರವನ್ನು ಬರೆಯಲು ಕಾರಣವೇನೆಂದರೆ, ಚಂದ್ರಹಾಸೋ ಹಿತೋ8*ತೀವ ಷ 
ಚಂದ್ರಹಾಸನು ನಮಗೆ ಅತ್ಯಂತ ಹಿತಕರನಾಗಿದ್ದಾನೆ. ಮಮಾಯಂ ಸಂಪದಾಂ ಪ್ರಭುಃ 
ಇ ಇವನು ನನ್ನ ಸಂಪತ್ತುಗಳಿಗೆ ಪ್ರಭುವಾಗಲು ಅರ್ಹನು. ಇದರಲ್ಲಿ ಸಂದೇಹ ಬೇಡ. 
ಇವನ ರೂಪ, ವಯಸ್ಸು ಮುಂತಾದ್ದನ್ನು ವಿಚಾರಿಸಬೇಕಾಗಿಯೇ ಇಲ್ಲ. ಎಲ್ಲವೂ 
ಉತ್ತಮವಾಗಿದೆ. ವಿಲಂಬಂ ಮಾ ಮಿತ್ರಸ್ಮಾಸ್ಯ ಕುರುಧ್ರುವಮ್‌ = ಮಿತ್ರನಾದ ಈತನ 
ವಿಷಯದಲ್ಲಿ ವಿಳಂಬವನ್ನು ಮಾಡದೆ ನಾನು ಹೇಳಿದಂತೆ ಮಾಡು. ಮದನ ಶತ್ರುವೇ 
= ಮನ್ಮಥಶತ್ರವಾದ-ಸೌಂದರ್ಯದಲ್ಲಿ ಮನ್ಮಥನಿಗೂ ಮಿಗಿಲಾದ, ವಿಷಮಸ್ಮೈ 
ಪ್ರದಾತವ್ಯಮ್‌ - ಈತನಿಗೆ ವಿಷವನ್ನು ಕೊಡಬೇಕು!” ಎಲಾ! ಇದೇನು? ಬರವಣಿಗೆಯಲ್ಲಿ 
ಹೊಂದಾಣಿಕೆ ಇಲ್ಲ. “ಇದರಿಂದ ನಾವು ಕೃತಾರ್ಥರಾಗುತ್ತೇವೆ' ಎಂದಿದೆ. ಓಹೋ! ಒಳ್ಳೆಯ 
ವರನು ದೊರಕಿದನೆಂಬ ಹರ್ಷೊೋದ್ರೇಕದಲ್ಲಿ ನನ್ನ ತಂದೆ ಅಕ್ಷರಸ್ಟಾಲಿತ್ಯವನ್ನು ಮಾಡಿದ್ದಾನೆ. 
ವಿಷಮಸ್ಮೈಪ್ರದಾತವ್ಕಂ ಎಂಬುದು ವಿಷಯಾಸ್ಮೈಪ್ರದಾತವ್ಮಾ ಎಂದಿರಬೇಕು. ಹೀಗೆ 
ಆಲೋಚಿಸಿ “ಪತ್ರದ ಅಕ್ಷರವು ಈ ರೀತಿಯಲ್ಲಿದ್ದರೆ ಮದನನು ಇವನಿಗೆ ವಿಷವನ್ನು 
ಕೊಟ್ಟುಬಿಡುವನು' ಎಂದು ಚಿಂತಿಸಿದಳು. ತರುವಾಯ ಆ ಸುಂದರಿಯು ಮಾವಿನಮರದ 
ಜಿಗುಟನ್ನು ತೆಗೆದು ಉಗುರಿನಿಂದ "ವಿಷಯಾಸ್ಮೈ ಪ್ರದಾತವ್ಯಾ' ಎಂದು ತಿದ್ದಿಬಿಟ್ಟಳು! 


ಮದನ ಚಂದ್ರಹಾಸರ ಸಂಭಾಷಣೆ ೨೬೫ 
ಆಮೇಲೆ ಪತ್ರವನ್ನು ಹಾಗೆಯೇ ಅಂಟಿಸಿ ಚಂದ್ರಹಾಸನ ಅಂಗಿಯಲ್ಲಿ ಮೊದಲಿದ್ದಂತೆ 
ಇರಿಸಿ ಮನೆಯ ಕಡೆಗೆ ಹೊರಟಳು. ಹೋಗುವಾಗ ಮತ್ತೆ ಮತ್ತೆ ತಿರುಗಿ ಚಂದ್ರಹಾಸನನ್ನೇ 
ನೋಡುತ್ತ ಹೋದಳು. 


ವಿಷಯೆಯು ಹಿಂದಿರುಗುವಾಗ ದಾರಿಯಲ್ಲಿ ಅವಳ ಗೆಳತಿಯರು ಕಂಡು “ಸಖಿ, 
ಇದೇಕೆ ತಡವಾಯಿತು? ನಿನಗೆ ಬಹಳ ಹರ್ಷವಾಗಿರುವಂತೆ ಕಾಣುವುದಲ್ಲ ಅದೇಕೆ? 
ಹಿಂದಿರುಗಿ ನೋಡುತ್ತೀಯೆ, ನೃಸಿಂಹನನ್ನು ನೋಡಿದೆಯಾ? ಸಿಂಹವನ್ನು ಕಂಡರೆ ಅಗಲಿ 
ಬಂದುದು ಹೇಗೆ? ಪ್ರಾಯಶಃ ನಿದ್ರಿಸುತ್ತಿರುವ ಸಿಂಹವನ್ನು ನೋಡಿರಬಹುದು! ಸಿಂಹದ 
ಸರ್ವಸ್ವವನ್ನೂ ನೀನು ಅಪಹರಿಸಿ ತಂದಿರಬೇಕು! ಓಹೋ! ಹೌದು! ಗುಟ್ಟು 
ಮಾಡುತ್ತಿದ್ದೀಯೆ!” ಎಂದು ಬಗೆಬಗೆಯಲ್ಲಿ ಹಾಸ್ಕಮಾಡುತ್ತ ತಮ್ಮ ತಮ್ಮ ಮನೆಗಳಿಗೆ 
ತೆರಳಿದರು. ವಿಷಯೆಯು ನಕ್ಕುಬಿಟ್ಟಳು. ಅವಳು ಕುಂತಲನಗರವನ್ನು ಪ್ರವೇಶಿಸುತ್ತಿರುವಾಗ 
ವಿವಾಹದ ಮಂಗಳವಾದ್ಯವೂ ಮುತ್ತೈದೆಯರು ಹಾಡುವುದೂ ಕೇಳಿಸಿತು. ವಿಷಯೆಯು 
ಸೂರ್ಯನನ್ನು ನೋಡಿ “ಸ್ವಾಮಿ, ನನಗೆ ಪ್ರಿಯನಾದ ಪತಿಯನ್ನು ಅನುಗ್ರಹಿಸು'' ಎಂದು 
ಬೇಡುತ್ತ ಗೃಹವನ್ನು ಸೇರಿದಳು. ತನ್ನ ಕಾಂತನನ್ನು ನೋಡಿದ್ದರಿಂದ ಅವಳಿಗೆ ಬಹಳ 
ಆನಂದವಾಗಿತ್ತು. ಏಳು ಉಪ್ಪರಿಗೆಗಳಿದ್ದ ತನ್ನ ಮನೆಯ ಮಹಡಿಯನ್ನೇರಿ ಚಂದ್ರಹಾಸನಿದ್ದ 
ದಿಕ್ಕನ್ನು ನೋಡುತ್ತಿದ್ದಳು. 

ಇತ್ತ ಸಾಯಂಕಾಲದ ಹೊತ್ತಿಗೆ ಸಿಂಹವಿಕ್ರಮನಾದ ಚಂದ್ರಹಾಸನಿಗೆ 
ಎಚ್ಚರವಾಯಿತು. ಅವನು ಮುಖವನ್ನು ತೊಳೆದು ಬಾಯಿ ಮುಕ್ಕುಳಿಸಿ 
ಕುದುರೆಯನ್ನೇರಿದನು. ತನ್ನ ನಾಲ್ವರು ಭೃತ್ಯರೊಡನೆ ಆ ವೀರನು ಕುಂತಲನಗರವನ್ನು 
ಪ್ರವೇಶಿಸಿದನು. ಆ ನಗರದ ರಾಜನು ಧರ್ಮನಿಷ್ಠನೂ ಒಳ್ಳೆಯ ಮಂತ್ರಾ 
ಲೋಚನಾತತ್ತರನೂ ಈಶ್ವರಧ್ಯಾನನಿರತನೂ ಆಗಿದ್ದನು. ಪುರೋಹಿತನಾದ ಗಾಲವನ 
ಸೂಕ್ತಿಮುಕ್ತಾಫಲಗಳನ್ನು ಸದಾ ಸಂಗ್ರಹಿಸುತ್ತಿದ್ದನು. ಚಂದ್ರಹಾಸನು ಬೇಗ ಬೇಗನೆ 
ಧೃಷ್ಟಬುದ್ದಿಯ ಭವನಕ್ಕೆ ಹೋದನು. ಅಲ್ಲಿ ಅಶ್ವದಿಂದಿಳಿದು ದ್ವಾರಪಾಲಕನನ್ನು ಕುರಿತು 
"ಎಲೈ ದ್ವಾರಪಾಲಕನೆ, ಒಳಗೆ ಹೋಗಿ ಮದನನಿಗೆ ಈ ಮಾತನ್ನು ತಿಳಿಸು. ಶ್ರೀಮಾನ್‌ 
ಧೃಷ್ಟಬುದ್ದಿಯ ಆದೇಶದಂತೆ ಚಂದ್ರಹಾಸನೆಂಬವನು ಆತನ ಪತ್ರವನ್ನು ತೆಗೆದುಕೊಂಡು 
ಬಂದು ಹೊರಗಡೆ ನಿಂತಿದ್ದಾನೆ ಎಂಬುದಾಗಿ ಹೇಳು” ಎಂದನು. ದ್ವಾರಪಾಲಕನು ತಲೆಬಾಗಿ 
ನಮಸ್ಕರಿಸಿ ತನ್ನ ಸ್ವಾಮಿಯಾದ ಮದನನಿಗೆ ಈ ವೃತ್ತಾಂತವನ್ನರುಹಲು ಹೋದನು. 
ಅರ್ಜುನ, ಆಶ್ಚರ್ಯಕರವಾದ ಮುಂದಿನ ಕ್ರಮವನ್ನು ಕೇಳು. ಆ ದ್ವಾರಪಾಲನು ಒಳಗೆ 
ಹೋಗಿ ಇನ್ನೊಬ್ಬ ದ್ವಾರಪಾಲನಿಗೆ ಈ ವೃತ್ತಾಂತವನ್ನು ಮದನನಿಗೆ ಮುಟ್ಟಿಸಬೇಕೆಂದು 
ತಿಳಿಸಿದನು. ಅವನು ಮೂರನೆಯ ದ್ವಾರಪಾಲನಿಗೂ ಆತನು ನಾಲ್ಕನೆಯವನಿಗೂ 
ನಾಲ್ಕನೆಯವನು ಐದನೆಯವನಿಗೂ ಹೀಗೆಯೇ ಹೇಳಿದನು! ಐದನೆಯ ದ್ವಾರಪಾಲಕನು 
ಆರನೆಯವನ ಬಳಿಗೆ ಹೋದನು. ಆರನೆಯವನ ಹೆಸರು ವಿವೇಕ. ಆತನು ಮದನನಿಗೆ 
ಪ್ರಿಯನಾದವನು. ವಿವೇಕನು ಶ್ರದ್ಧಾರೂಪವಾದ ದಂಡವನ್ನು ಹಿಡಿದು ಒಳಗೆ ಹೋಗಿ 


೨೬೬ ಜೈಮಿನಿ ಭಾರತ 
ಮದನನನ್ನು ಕಂಡನು. ಶಿವಭಕ್ತನಾದ ಮದನನು ಸಿಂಹಾಸನದಲ್ಲಿ ಕುಳಿತಿದ್ದನು. ಆತನ 
ಬಲಭಾಗದಲ್ಲಿ ವೇದಶಾಸ್ತ್ರ ಪಂಡಿತರೂ ಸತ್ಯಾವ್ಯಗಳನ್ನು ರಚಿಸುವ ಕವಿಗಳೂ ಕುಳಿತಿದ್ದರು. 
ಶ್ರೀಕೃಷ್ಣನ ಗುಣಗಳನ್ನು ವರ್ಣಿಸುತ್ತಿದ್ದರು. ಕೆಲವರು ಶ್ರೀ ಕೃಷ್ಣನ ವೇಷವನ್ನು ಧರಿಸಿ 
ಕೃಷ್ಣನಂತೆ ಹಾಡುತ್ತ ನರ್ತಿಸುತ್ತಿದ್ದರು. ಬಂದಿಗಳು ಶ್ರೀಕೃಷ್ಣನ ಮತ್ತು ಅವನ ಭಕ್ತರ 
ಮಹಿಮೆಗಳನ್ನು ವರ್ಣಿಸುತ್ತಿದ್ದರು. ಮದನನ ಎಡಭಾಗದಲ್ಲಿ ಕೃಷ್ಣಭಕ್ತರಾದ ಕ್ಷತ್ರಿಯರೂ 
ನಾನಾದೇಶಗಳಿಂದ ಬಂದಿದ್ದ ರಾಜದೂತರೂ ರಾಜ್ಯಶಾಸ್ತ್ರವಿಶಾರದರೂ ಕುಳಿತಿದ್ದರು. 
ಧೃಷ್ಟಬುದ್ಧಿಯ ಪುತ್ರನಾದ ಮದನನಿಗೆ ಸೇವಕರು ಚಾಮರವನ್ನು ಬೀಸುತ್ತಿದ್ದರು. 
ದ್ವಾರಪಾಲಕನಾದ ವಿವೇಕನು ಮದನನಿಗೆ ನಮಸ್ಕಾರವನ್ನು ಮಾಡಿ “ಸ್ವಾಮಿ, ನಾನು 
ನಿನ್ನ ಪ್ರೀತಿಗೆ ಪಾತ್ರನಾದ ಭೃತ್ಯನಾಗಿದ್ದೇನೆ. ಆದರೆ ನಿನ್ನ ತಂದೆಗೆ ನಾನು ಪ್ರಿಯನಾಗಿಲ್ಲ! 
ಆತನಿಗೆ ಹಿಂಸಾರೂಪವಾದ ದಂಡವನ್ನು ಹಿಡಿದಿರುವ ಕ್ರೋಧನೆಂಬುವನು 
ಪ್ರಿಯನಾಗಿದ್ದಾನೆ, ಕ್ರೋದನು ಅವನ ಸ್ವಾಮಿಯ ಪಫ್ರಿಯಭಕ್ತ! ಆತನು ಈ ಸಭೆಗೆ ಬರುವದಕ್ಕೆ 
ಮೊದಲು ನಾನಾಡುವ ನುಡಿಯನ್ನು ಕೇಳೋಣವಾಗಬೇಕು. ಏನೆಂದರೆ, ಶಾಂತರಾಡ 
ಯೋಗಿಗಳು ಯಾವ ಮಧುಸೂದನನನ್ನು ಸದಾ ಧ್ಯಾನಿಸುವರೋ ಆ ಸ್ವಾಮಿಯ ಭಕ್ತನಾದ 
ಚಂದ್ರಹಾಸನು ಗೃಹದ್ವಾರದಲ್ಲಿ ಬಂದು ನಿಂತಿದ್ದಾನೆ, ನಾನು ನಿನ್ನ ತಂದೆಗೂ ಭೃತ್ಯನಾದ 
ಕ್ರೋಧನಿಗೂ ಹೆದರಿಹೋಗಿದ್ದೇನೆ. ನಿನ್ನ ತಂದೆಗೆ ಏನನ್ನೂ ಹೇಳುವುದಿಲ್ಲ, ನಿನ್ನ ಬಳಿಗೆ 
ಬಂದವನ ವಿಷಯವನ್ನು ಆತನಿಗೆ ತಿಳಿಸುವುದಿಲ್ಲ; ಈ ಸಂಗತಿಯು ಗೊತ್ತಾದರೆ ಭೃತ್ಯನಾದ 
ಕ್ರೋಧನಾಗಲಿ ನಿನ್ನ ತಂದೆಯೇ ಆಗಲಿ ನನ್ನನ್ನು ಕೊಂದು ಬಿಟ್ಟಾರು!” ಎಂದು ತಿಳಿಸಿದನು. 
ವಿವೇಕನ ಮಾತನ್ನು ಕೇಳಿದೊಡನೆ ಮದನನು ಪೀಠದಿಂದ ಎದ್ದನು. ಸಭೆಯಲ್ಲಿ 
ನೆರೆದವರೆಲ್ಲರೂ ಒಡನೆಯೇ ಎದ್ದು ನಿಂತರು. ಮದನನು ತ್ವರೆಯಿಂದ ಹೊರಟು, 
ಜಾರುತ್ತಿದ್ದ ತನ್ನ ದುಕೂಲವನ್ನೂ ಅದರ ಅಂಚನ್ನೂ ಒಡವೆಗಳನ್ನೂ ಸರಿಪಡಿಸಿಕೊಳ್ಳುತ್ತ, 
ಭವನದಿಂದ ಹೊರಗೆ ಬಂದು ಹರಿಭಕ್ತನಾದ ಚಂದ್ರಹಾಸನನ್ನು ಕಂಡನು. ಅವನನ್ನು 
ವಂದಿಸಿ ಆಲಂಗಿಸಿಕೊಂಡು ರಮ್ಯವಾದ ತನ್ನ ಸಭೆಗೆ ಕರೆತಂದನು. ಆಮೇಲೆ ಮದನನು 
ಚಂದ್ರಹಾಸನನ್ನು ಉತ್ತಮವಾದ ಪೀಠದಲ್ಲಿ ಕುಳ್ಳಿರಿಸಿ ಸತ್ಕರಿಸಿದನು. ಅನಂತರ 
“ಚಂದ್ರಹಾಸ, ಕುಲಿಂದನೂ ಅವನ ಪತ್ನಿಯೂ ಕುಶಲದಿಂದಿರುವರೆ? ನಿನ್ನ ದೇಶದಲ್ಲಿ 
ವಿಪ್ರರ ವೇದಾಭ್ಯಾಸವ ಚೆನ್ನಾಗಿ ನಡೆಯುತ್ತಿದೆಯೆ? ಕ್ಷಶ್ರಿಯರೂ ವೈಶ್ಯಶೂದ್ರರೂ ವಿಪ್ರರನ್ನು 
ಸಂಮಾನಿಸುತ್ತಾರೆಯೆ? ಚಾಡಿಖೋರರಿಂದಾಗಲಿ ತೆರಿಗೆಯ ಭಾರದಿಂದಾಗಲಿ ಪ್ರಜೆಗಳಿಗೆ 
ಹಿಂಸೆಯೇನೂ ಆಗುತ್ತಿಲ್ಲವಷ್ಟೆ? ಶ್ರೀಹರಿಯನ್ನು ಧ್ಯಾನಿಸುತ್ತಿರುವ ನೀನು ಕ್ಷೇಮವಾಗಿ 
ಪ್ರಯಾಣ ಮಾಡಿ ಬಂದೆಯಷ್ಟೆ? ಇಲ್ಲಿಗೆ ಬಂದ ಉದ್ದೇಶವೇನು? ಜನಪ್ರಿಯವಾದ 
ಕಾರ್ಯ ಯಾವುದು?” ಎಂದು ವಿಚಾರಿಸಿದನು. ಚಂದ್ರಹಾಸನು “ಮದನ, ನಿಮ್ಮಂತಹ 
ಸಜ್ಜನರ ಸಹವಾಸದಿಂದ ಸಕಲ ವಿಪತ್ತುಗಳೂ ಮರೆಯಾಗುತ್ತವೆ. ಮೋಕ್ಷದಾಯಕವಾದ 
ಭಕ್ತಿಯು ಶ್ರೀಕೃಷ್ಣನಲ್ಲಿ ದೃಢವಾಗುತ್ತದೆ. ನಿನ್ನ ತಂದೆಯ ಆದೇಶದಂತೆ ಬಂದಿದ್ದೇನೆ. ಈ 
ಪತ್ರವನ್ನು ತೆಗೆದುಕೊ, ಏಕಾಂತದಲ್ಲಿ ಓದಿ ನೋಡು. ಯಾವುದೋ ಮಹತ್ತರವಾದ 


ಮದನ ಚಂದ್ರಹಾಸರ ಸಂಭಾಷಣೆ ೨೬೭ 


ರಹಸ್ಯಕಾರ್ಯವಿರುವಂತೆ ಕಾಣುತ್ತದೆ. ಅದು ಯಾವುದೋ ನನಗೆ ತಿಳಿಯದು” ಎಂದು 
ಹೇಳಿ ಆ ಪತ್ರವನ್ನು ಮದನನಿಗೆ ಕೊಟ್ಟನು. ಮದನನು ಅದನ್ನು ಕೈಯಲ್ಲಿ ಹಿಡಿದುಕೊಂಡು 
ವಿಸಿತನಾಗಿ “ಸಕಲರೂ ಕೇಳಿರಿ! ಏಕಾಂತದಲ್ಲಿ ಇದನ್ನೋದಿ ನಾನು ಮಾಡಬೇಕಾದ್ದೇನಿದೆ? 
ಸಭಾಮಧ್ಯದಲ್ಲಿಯೇ ಇದನ್ನೋದುವೆನು!'” ಎಂದು ನುಡಿದು ಎಲ್ಲರಿಗೂ ಕೇಳುವಂತೆ 
ಪತ್ರವನ್ನೋದಿದನು. ಅದರ ಸಾರಾಂಶವು 

ಸ್ವಸ್ತಸ್ತು ಮದನಾಯಾಶು ವಿಷಯಾಸೈಪುದೀಯತಾಮ್‌ | 

ನ ರೂಪಂ ನ ಕುಲಂ ಶೌರ್ಯಂ ಮಾ ವಿದ್ಧಾಂ ಚಾವಲೋಕಯ ॥ 

"ಮದನನಿಗೆ ಶುಭವಾಗಲಿ ಈತನಿಗೆ ವಿಷಯೆಯನ್ನು ಕೊಟ್ಟು ಬೇಗನೆ ಮದುವೆ 
ಮಾಡತಕ್ಕದ್ದು! ಇವನ ರೂಪ ಕುಲ ಶೌರ್ಯಗಳನ್ನಾಗಲಿ ವಿದ್ಯೆಯನ್ನಾಗಲಿ ನೀನು 
ಪರಿಶೀಲಿಸಬೇಕಾದ್ದಿಲ್ಲ' ಎಂಬುದಾಗಿತ್ತು. ಹೀಗೆ ಪತ್ರದಲ್ಲಿರುವುದನ್ನು ಕಂಡು ಮದನನು 
ಸಂತುಷ್ಟನಾಗಿ “ನನ್ನ ತಂದೆಯ ಈ ಕಾರ್ಯದಿಂದ ನಮ್ಮ ವಂಶವು ಇಂದು 
ಪವಿತ್ರವಾಯಿತು! ಸಕಲ ಬಂಢುಗಳೂ ಧನ್ಯರಾದಕು. ಪ್ರತಿದಿನವೂ ನಾನು ಯಾಪುಡನ್ನು 
ಆಲೋಚಿಸುತ್ತಿದ್ದೆನೋ ಅದು ತಾನಾಗಿಯೇ ನೆಠಷೇರಿತು ಎಂದು ಉದ್ಗರಿಸಿದನು. 


ನಾರದನು ಹೇಳಿದನು: ಅರ್ಜುನ, ಕಾಮಮೋಹಿತಳಾದ ವಿಷಯೆಯು ತನ್ನ 
ಮಂದಿರದ ಏಳನೆಯ ಮಹಡಿಯಲ್ಲಿ ಸಮಾನವಯಸ್ಕರಾದ ಸಖಿಯರೊಡನೆ ಕುಳಿತು 
ಚಂದ್ರಹಾಸನನ್ನು ನೋಡುತ್ತಿದ್ದಳು. ಅವಳು ತನ್ನ ಹೃದಯದಲ್ಲಿ ಶಿವಪತ್ನಿಯಾದ 
ಪಾರ್ವತೀದೇವಿಯನ್ನು ಧ್ಯಾನಿಸುತ್ತ “ಹೇ ದಾಕ್ಷಾಯಣಿ ನಿನಗೆ ನಮೋ ನಮಃ. ಈತನನ್ನೇ 
ನನಗೆ ಪತಿಯನ್ನಾಗಿ ಅನುಗ್ರಹಿಸು. ಬರುವ ಶ್ರಾವಣ ಮಾಸದ ಕೃಷ್ಣಪಕ್ಷದ ತದಿಗೆಯಲ್ಲಿ 
ನಿನ್ನ ಪ್ರೀತ್ಯರ್ಥವಾಗಿ ವ್ರತವನ್ನು ಆಚರಿಸುವೆನು! ಗಂಧಧೂಪ ಪಕ್ಷಾನ್ನಾದಿಗಳಿಂದ ನಿನ್ನನ್ನು 
ಪೂಜಿಸುವೆನು. ಹೂವಿನ ಮಂಟಪದಲ್ಲಿ ಅಲಂಕೃತವಾದ ನಿನ್ನ ಶುಭಮೂರ್ತಿಯನ್ನು 
ಸ್ಥಾಪಿಸಿ ರಾತ್ರಿಯೆಲ್ಲವೂ ಜಾಗರಣೆಮಾಡಿ ನಿನ್ನನ್ನು ಆರಾಧಿಸುವೆನು. ಅಣ್ಣನಾದ ಮದನನ 
ಮುಖದಿಂದ ವೇದದಂತೆ ಸತ್ಯವಾದ ವಾಣಿಯು ಹೊರಬರಲಿ!'' ಎಂದು 
ಪ್ರಾರ್ಥಿಸುತ್ತಿದ್ದಳು. ಹೀಗೆ ಧ್ಯಾನಮಗ್ನ್ಗಳಾದ ವಿಷಯೆಯನ್ನು ನೋಡಿ ಅವಳ ಗೆಳತಿಯೊಬ್ಬಳು 
ಹೀಗೆಂದಳು: “ಸುಂದರಿ, ನಿನ್ನ ಮನೋರಥವು ನಡೆಯಿತೆ? ಏನನ್ನು ಚಿಂತಿಸುತ್ತಿರುವೆ? 
ಚಂಪಕಮಾಲಿನಿಯು ನಗುತ್ತ ಹೇಳಿದಳಲ್ಲವೆ “ನಿನ್ನ ಭಕ್ತಿಗೆ ಮೆಚ್ಚಿ ರತಿಮನಥರು ನಿನ್ನ 
ವಕ್ಷಸ್ಥಳದಲ್ಲಿ ಆವಿರ್ಭವಿಸಿದರೋ ಹೇಗೆ? ಇವರನ್ನು ಪೂಜಿಸುವ ತಾಪಸನಾದ ಒಬ್ಬ 
ಅರ್ಚಕನನ್ನು ಸಂಪಾದಿಸು!” ಎಂದು. ಅಂತಹ ತಾಪಸನನ್ನೇನಾದರೂ ಕಂಡೆಯೊ? 
ಕಂಡರೆ ನಿನ್ನ ಪ್ರಾಣವನ್ನಾದರೂ ಒಪ್ಪಿಸಿ ಅವನನ್ನು ಪಡೆದುಕೊ!' ಎಂದಳು. ಈ 
ಪ್ರಕಾರವಾಗಿ ಸಖಿಯರು ಹಾಸ್ಕಮಾಡುತ್ತಿರಲು ಆ ಬಾಲೆಯು ಸಂತುಷ್ಟಳಾಗಿ ಲಜ್ಜೆಯಿಂದ 
ತಲೆ ಬಾಗಿಸಿ ನೆಲವನ್ನು ಕಾಲ್ಚೆರಳಿನಿಂದ ಗೀರುತ್ತಿದ್ದಳು. ಅವಳು ಆಗ ತನ್ನ ಕಾಂತನ 
ಗುಣಗಳನ್ನು ಬರೆಯುತ್ತಿರುವಳೋ ಎಂಬಂತೆ ಕಾಣಿಸಿತು. 

ಜೈಮಿನಿ ಮುನಿಗಳು ಹೇಳಿದರು: ಜನಮೇಜಯ, ಆಗ ಅರ್ಜುನನು “ನಾರದರೆ, 
ಅಲ್ಲಿಂದ ಮುಂದೆ ಏನಾಯಿತು! ಮದನನು ವಿಷಯಾಚಂದ್ರಹಾಸರ ಮದುವೆಯನ್ನು 
ಹೇಗೆ ಮಾಡಿದನು? ಮಂತ್ರಿಯು ಚಂದನಾವತಿಯಿಂದ ತನ್ನ ನಗರಕ್ಕೆ ಯಾವ ಬಗೆಯಲ್ಲಿ 
ಬಂದನು? ಅವನು ಮದನನಿಗೆ ಏನು ಹೇಳಿದನು? ಈ ವಿವರವೆಲ್ಲವನ್ನೂ ಹೇಳಿರಿ” 
ಎಂದು ಕೇಳಿದನು. ನಾರದಮುನಿಯು ಇಂತೆಂದನು: 


ಅರ್ಜುನ, ಆಮೇಲೆ ಮದನನು ಜ್ಯೋತಿಃಶಾಸ್ತ್ರವಿಶಾರದರನ್ನು ಕರೆದು 
ವಿಷಯಾಚಂದ್ರಹಾಸರ ಪರಿಣಯಕ್ಕೆ ಯೋಗ್ಯವಾದ ಲಗ್ನವು ಯಾವುದೆಂದು ವಿಚಾರಿಸಿದನು. 
ಅವರು ಮೂಹೂರ್ತವನ್ನು ಪರಿಶೀಲಿಸಿ “ಮದನ, ವಧೂವರರಿಗೆ ಮಾಂಗಲ್ಯಾಧಿಪತಿ 
ಗಳಾದ ಗುರು ಶುಕ್ರರು ಈಗಿನ ಗೋಧೂಳಿ ಲಗ್ನಕ್ಕೆ ತೃತೀಯ ಮತ್ತು ಏಕಾದಶದಲ್ಲಿದ್ದಾರೆ. 
ನಿನ್ನ ಭಾಗ್ಯಾತಿಶಯದಿಂದ ಈಗ ಗೋಧೂಳಿ ಲಗ್ನವು ಬಂದಿದೆ. ಗೋವುಗಳು ಬಾಲಗಳನ್ನು 
ಪತಾಕೆಗಳಂತೆ ಎತ್ತಿಕೊಂಡು ಪುರಾಭಿಮುಖವಾಗಿ ಬರುತ್ತಿವೆ. ತಮ್ಮಕರುಗಳನ್ನು ನೋಡುವ 
ಆಸೆಯಿಂದ ಓಡುತ್ತಿವೆ. ಕೊಟ್ಟಿಗೆಯಲ್ಲಿ ಹಗ್ಗದಿಂದ ಕಟ್ಟಲ್ಪಟ್ಟಿರುವ ಕರುಗಳು ತಾಯಿಯ 
ದರ್ಶನಕ್ಕಾಗಿ ಹಾತೊರೆಯುತ್ತಿವೆ. ವತ್ಸ, ವಿಷ್ಣುಭಕ್ತನು ಆಗಮಿಸಿದ್ದರಿಂದ ಆದ 
ಭಾಗ್ಕೋದಯವನ್ನು ನೋಡು. ಈ ಲಗ್ನವು ಸಕಲದೋಷ ಗಳಿಂದಲೂ ವಿವರ್ಜಿತವಾಗಿದೆ. 
ಗೋಧೂಳಿಲಗ್ಗವು ಉತ್ತಮ ಫಲವನ್ನು ಕೊಡುತ್ತದೆಯೆಂದು ವರಹಾಮಿಹಿರಾದ್ಯಾ 
ಚಾರ್ಯರು ಹೇಳಿದ್ದಾರೆ'' ಎಂದು ತಿಳಿಸಿದರು. ಜ್ಯೋತಿಷ್ಯರ ಮಾತನ್ನು ಕೇಳಿ ಮದನನು 
ಅತ್ಯಾನಂದದಿಂದ ಪತಿವ್ರತೆಯಾದ ಸುಮಂಗಲೆಯರನ್ನು ನೋಡಿ “ಈಗ ವಿಷಯೆಗೂ 
ಚಂದ್ರಹಾಸನಿಗೂ ಬೇರೆ ಬೇರೆಯಾಗಿ ಮಜ್ಜನಕಾರ್ಯವನ್ನು ನಡೆಸಿರಿ. ಚಿಗುರೆಲೆಗಳಿಂದಲೂ 
ನೂಲಿನಿಂದಲೂ ಯುಕ್ತವಾದ ಜಲಕಲಶಗಳಿಂದ ಇವರಿಬ್ಬರಿಗೂ ಸ್ನಾನ ಮಾಡಿಸಿ ಉತ್ತಮ 
ವಸ್ತಗಳನ್ನುಡಿಸಿ ಕರೆತನ್ನಿರಿ'' ಎಂದು ಹೇಳಿದನು. ರಕ್ತಚಂದನದಂತೆ ನಸುಗೆಂಪು ಬಣ್ಣದ 
ಮದನನು ಚಂದ್ರಹಾಸನ ಬಳಿಗೆ ಬಂದು “ಚಂದ್ರಹಾಸ, ಎದ್ದೇಳು. ನಿನಗೆ ಶುಭವಾಗಲಿ. 
ಸುಮಂಗಲಿಯರ ಕೈಯಲ್ಲಿರುವ ಕಲಶಗಳ ಜಲದಿಂದ ಸ್ನಾನಮಾಡು'' ಎಂದನು. ಅನಂತರ 
ಅದರಂತೆ ಸ್ನಾನ ಮಾಡಿ ಬಂದ ಚಂದ್ರಹಾಸನನ್ನು ರಮ್ಯವಾದ ಮಂದಿರದಲ್ಲಿ ಕುಳ್ಳಿರಿಸಿ 
ಮಂಗಳ ದಧ್ವನಿಯೊಡನೆ ಮಧುಪರ್ಕವನ್ನು ಒಪ್ಪಿಸಿದನು. ಅವನ ಪತ್ನಿಯಾದ ತಾರಕಾಕ್ಷಿಯು 
ವರನ ಪಾದಗಳನ್ನು ತೊಳೆದಳು. ಆಮೇಲೆ ಮದನನು ರಮಣೀಯವಾದ ಉಡುಪನ್ನು 
ಧರಿಸಿದ ಚಂದ್ರಹಾಸನನ್ನು ಗೃಹದ ಒಳಗೆ ಇನ್ನೊಂದು ಭಾಗಕ್ಕೆ ಕರೆದೊಯ್ದು ಅಲ್ಲಿ ಕನೈೆಯಾದ 
ವಿಷಯೆಯನ್ನು ಕರೆತಂದು, ಅವರೀರ್ವರ ನಡುವೆ ಮಂತ್ರಪೂರ್ವಕವಾಗಿ ಅಂತಃಪಟವನ್ನು 
ಹಿಡಿಸಿದನು. ಮದನನು ಚಂದ್ರಹಾಸನ ಗೋತ್ರವನ್ನೂ ಅವನ ಪಿತೃಪಿತಾಮಹರ 
ನಾಮಧೇಯವನ್ನೂ ಕೇಳಿದನು. ಅದಕ್ಕೆ ಚಂದ್ರಹಾಸನು “ನನ್ನದು ಹರಿಗೋತ್ರ! ನನ್ನ 
ತಂದೆಯ ಹೆಸರು ಶ್ರೀಹರಿ! ಪಿತಾಮಹನೂ ಪ್ರಪಿತಾಮಹನೂ ಆತನೇ! ನನಗೆ ಪೂಜ್ಯನಾದ 


ಚಂದ್ರಹಾಸನ ವಿವಾಹ ೦೬೯ 
ಕುಲಿಂದನನ್ನೂ ನನ್ನ ಆಧಾರಶಕ್ತಿಯಾದ ಆತನ ಪತ್ನಿಯನ್ನೂ ಬಿಟ್ಟರೆ, ನನ್ನ ಬಂಧುವೆಂದರೆ 
ಶ್ರೀಹರಿಯೊಬ್ಬನೇ” ಎಂದು ಹೇಳಿದನು. ಚಂದ್ರಹಾಸನ ದೃಢವಾದ ಈ ಮಾತನ್ನು ಕೇಳಿ 
ಶ್ರೀಮಂತನಾದ ಮದನನು ತನ್ನ ಇಚ್ಛೆಯಿಂದ “ಈ ಕನ್ಯಾದಾನದಿಂದ ಲಕ್ಷೀಪತಿಯು 
ತೃಪ್ಪನಾಗಲಿ!” ಎಂದು ಉಚ್ಚಸ್ವರದಿಂದ ನುಡಿದು ತನ್ನ ತಂಗಿಯನ್ನು ವಿಧಿಪೂರ್ವಕವಾಗಿ 
ಚಂದ್ರಹಾಸನಿಗೆ ಅರ್ಪಿಸಿದನು. ಶ್ರೀಗಂಧದಿಂದ ಲಿಪ್ತರಾದ ಆ ನೂತನ ದಂಪತಿಗಳು 
ವೇದಿಯ ಬಳಿಗೆ ಕೈಮುಗಿದುಕೊಂಡು ಬಂದರು. ಆಜ್ಯಾಹುತಿಗಳಿಂದ ಅಗ್ನಿಯು 
ತೃಪ್ರನಾದನು. ದಂಪತಿಗಳು ಸಪ್ತಪದೀಕ್ರಮವನ್ನನುಸರಿಸಿ ಅಗ್ನಿಯನ್ನು ಪ್ರದಕ್ಷಿಣೆ ಮಾಡಿದರು. 
ಆಮೇಲೆ ಬ್ರಾಹ್ಮಣರಿಗೆ ವಂದಿಸಿ ಅವರ ಆಶೀರ್ವಾದಗಳನ್ನು ಸ್ವೀಕರಿಸಿ ಮತ್ತಷ್ಟು 
ಕಾಂತಿಯುಕ್ತರಾದರು. ಮುತ್ತೈದೆಯರು ದಂಪತಿಗಳ ಹಣೆಯಲ್ಲಿ ತಿಲಕವನ್ನಿಟ್ಟು ಕೈಯಲ್ಲಿ 
ತಾಂಬೂಲವನ್ನೂ ಫಲವನ್ನೂ ಕೊಟ್ಟರು. ಸಂತುಷ್ಣನಾದ ಮದನನು ವಧೂವರರಿಗೆ 
ಪಾರಿತೋಷಕವಾಗಿ ನಾನಾ ಬಗೆಯ ಒಡವೆಗಳನ್ನೂ ಹಾಲು ಕರೆಯುವ ಹಸುಗಳನ್ನೂ 
ಕ್ಷೀರಸಮುದ್ರಗಳೆನಿಸಿದ ಎಮೆಗಳನ್ನೂ ಕರ್ಪೂರ ಚಂದನಾದಿಗಳನ್ನೂ ಅರ್ಪಿಸಿದರು. 
ಆದರೂ ಮದನನು ತೃಪ್ತನಾಗದೆ “ಈ ಪುಣ್ಯಾತನಿಗೆ ನಾನು ಏನನ್ನು ತಾನೇ ಕೊಟ್ಟೇನು! 
ಚಂದ್ರಹಾಸನಿಗೆ ನನ್ನನ್ನೇ ಅರ್ಪಿಸಿಕೊಳ್ಳಬೇಕೆಂದು ಮನಸ್ಸಾಗುತ್ತಿದೆ!” ಎಂದು 
ಆಲೋಚಿಸಿದನು. ಅನಂತರ ಎಲ್ಲರೆದುರಿಗೆ “ಈ ನನ್ನ ಶಿರಃಕಮಲವು ಚಂದ್ರಹಾಸ 
ನಿಗೋಸ್ಕರ ಯಮನಿಗಾದರೂ ಅರ್ಪಿತವಾಗುವುದು! ಅಂತಹ ಸಮಯ ಬಂದರೆ 
ಲೀಲೆಯಿಂದ ಈತನ ಪಾಣಿಪದದಲ್ಲಿ ನನ್ನ ಶಿರಸ್ಸನ್ನಿಡುವೆನು. ನಮ್ಮ ಅಳಿಯನಾದ 
ಚಂದ್ರಹಾಸನು ವಿಷಯೆಯಿಂದ ಸಮೇತನಾಗಿ ಪುತ್ರಪೌತ್ರರೊಡನೆ ಚಿರಕಾಲದವರೆಗೂ 
ಈ ಧರೆಯನ್ನಾಳಲಿ! ವಿಷ್ಣುವಿನ ಆರಾಧನೆಯಿಂದಾದ ಪುಣ್ಯದಿಂದ ಹಾಗೆಯೇ ಆಗಲೆಂದು 
ಆಶಿಸುವೆನು” ಎಂದು ಘೋಷಿಸಿದನು. ಆಮೇಲೆ ಮದನನು ವಸ್ತಾಲಂಕಾರಗಳಿಂದ 
ಪುರೋಹಿತನಾದ ಗಾಲವನನ್ನು ಸತ್ಕರಿಸಿ ನೆರೆದಿದ್ದ ಬ್ರಾಹ್ಮಣರನ್ನೂ ಇತರ ಯಾಚಕರನ್ನೂ 
ನೋಡಿ “ನಾಳೆ ಪ್ರಾತಃಕಾಲದಲ್ಲಿ ಪೂಜ್ಯರಾದ ನೀವೆಲ್ಲರೂ ಬಂದು ನನ್ನ 
ಗೃಹವನ್ನಲಂಕರಿಸಬೇಕು. ಕಿಂಕರನಾದ ನಾನು ಯಥಾಶಕ್ತಿಯಾಗಿ ತಮ್ಮೆಲ್ಲರನ್ನೂ 
ಅರ್ಚಿಸುವೆನು” ಎಂದು ಹೇಳಿದನು. ಅವರೆಲ್ಲರೂ ಬೀಳ್ಗೊಂಡು ಹೊರಟು ಹೋದರು. 
ಆಮೇಲೆ ಮದನನು ಚಂದ್ರಹಾಸನಿಗೂ ವಿಷಯೆಗೂ ಭೋಜನ ಮಾಡಿಸಿ, ತಾನು 
ಸ್ವಜನರೊಡನೆ ಊಟ ಮಾಡಿದನು. ಆ ರಾತ್ರಿಯಲ್ಲಿ ಸ್ವಲ್ಪ ಹೊತ್ತು ನಿದ್ರಿಸಿ 
ಬ್ರಾಹ್ಮಮುಹೂರ್ತದಲ್ಲಿ ಎದ್ದನು. ಎದ್ದು ಪರಮಾತ್ಮನನ್ನು ಚಿಂತಿಸಿ ತರುವಾಯ ಸೇವಕರನ್ನು 
ಕರೆಸಿ “ಈಗ ನೀವು ಸುಂದರವಾದ ಮಂಟಪವನ್ನು ನಿರ್ಮಿಸಬೇಕು. ಭವನವನ್ನು 
ಅಲಂಕರಿಸಬೇಕು. ಕೆಲವರು ಚಂದನೋದಕದಿಂದ ಭವನಾಂಗಣವನ್ನು ಸಿಂಪಡಿಸಲಿ, 
ಧ್ವಜಪಟಗಳು ಉನ್ನತವಾಗಿ ಹಾರಾಡಲಿ'' ಎಂದು ಆಜ್ಞಾಪಿಸಿದನು. 


ಪಾರ್ಥ, ಆ ಸೇವಕರು ಅದೇ ರೀತಿಯಲ್ಲಿ ಎಲ್ಲ ಕೆಲಸಗಳನ್ನೂ ನಿರ್ವಹಿಸಿದರು. 
ವಿನತಾತನಯನಾದ ಅರುಣನು ದಿಕ್ಕುಗಳನ್ನು ನಿರ್ಮಲಗೊಳಿಸುತ್ತ “ಎಲೈ ಜನರೆ, ಏಳಿರಿ. 


೨೩೭೦ ಜೈಮಿನಿ ಭಾರತ 
ನನ್ನ ಸ್ವಾಮಿಯಾದ ಸೂರ್ಯದೇವನು ಬರುತ್ತಿದ್ದಾನೆ. ಸರ್ವರೂ ವೇದೋಕ್ತವಾದ 
ಆಚಾರವನ್ನು ನಡೆಸಿರಿ!” ಎಂದು ತಿಳಿಸುವನೋ ಎಂಬಂತೆ ಉದಿಸಿದನು. ಅಷ್ಟರಲ್ಲಿ 
ಸೂರ್ಯನು ಉದಯಾಚಲದ ಶಿಖರವನ್ನು ಅಡರಿದನು. ಚಂದ್ರಹಾಸನು ರಾತ್ರಿಯಲ್ಲಿ 
ಜೀವಿಗಳಿಗೆ ಚಿತ್ತಮೋಹವನ್ನುಂಟುಮಾಡುವ ನಿದ್ರೆಯಿಂದ ಎಚ್ಚತ್ತನು. ಅನಂತರ 
ಸುಮಂಗಲಿಯರು ವಿಷಯೆಗೂ ಚಂದ್ರಹಾಸನಿಗೂ ಅರಿಸಿಣವನ್ನೂ ಸಂಪಗೆಯ ತೈಲವನ್ನೂ 
ಹಚ್ಚಿ ಸ್ವಚ್ಛವಾದ ನೀರಿನಿಂದ ಸ್ನಾನ ಮಾಡಿಸಿದರು. ವಸ್ತ್ರಗಳನ್ನು ತೊಡಿಸಿ ಬಾಸಿಗಗಳಿಂದ 
ಸಿಂಗರಿಸಿದರು. ಆ ದಂಪತಿಗಳು ಸ್ತ್ರೀಯರನ್ನು ಮುಂದಿಟ್ಟುಕೊಂಡು ವೇದಿಯ ಬಳಿಗೆ 
ಬಂದರು. ವಿಪ್ರರು ಮಂಗಲಸೂಕ್ತಗಳಿಂದ ಆಶೀರ್ವದಿಸಿದ ಮೇಲೆ ದಂಪತಿಗಳು 
ಉತ್ತಮವಾದ ಆಸನದಲ್ಲಿ ಮಂಡಿಸಿದರು. ವೇದಶಾಸ್ತ್ರವಿಶಾರದರಾದ ಬ್ರಾಹ್ಮಣರು ಬಂದು, 
ಸೇರಿದರು. ಮನುಷ್ಯರಿಗೂ ಕುದುರೆಗಳಿಗೂ ಆನೆಗಳಿಗೂ ಚಿಕಿತ್ಸೆಯನ್ನು ಮಾಡುವ ವೈದ್ಯರೂ 
ಹೊಗಳುಭಟರೂ ನರ್ತಕರೂ ಸಂಗೀತ ಶಿಕ್ಷಕರೂ ಕೊಳಲೂದುವವರೂ ಆಗಮಿಸಿದರು. 
ಮೃದಂಗದವರೂ ವೇಶ್ಯೆಯರೂ ನಟರೂ ಜಲಚಿತ್ರಕರೂ (?) ಸಭೆಗೆ ಬಂದರು. ಬಿದಿರ 
ಗಳುವನ್ನು ಹತ್ತಿ ಆಟವಾಡುವ ಡೊಂಬರೂ ಬಾಯಿಂದ ಬೆಂಕಿಯನ್ನುಗುಳುವ 
ಇಂದ್ರಜಾಲದವರೂ ಢಕ್ಕೆ ಡಮರಗಳನ್ನು ಬಾರಿಸುವವರೂ ಇಂಪಾದ ಸ್ವರದಿಂದ ಹಾಡುವ 
ಗಾಯಕರೂ ನೆರೆದರು. ಪುರಾಣಗಳಲ್ಲಿ ವರ್ಣಿಸಿರುವ ರಾಜರನ್ನು ಕೀರ್ತಿಸುವ ಸೂತರೂ 
ಮೃತರಾದ ಶೂರರನ್ನು ವರ್ಣಿಸುವ ಮಾಗಧರೂ ಬದುಕಿರುವ ವೀರರಾದ ಭೂಪಾಲರನ್ನು 
ಬಣ್ಣಿಸುವ ಬಂದಿಗಳೂ ಬಗೆಬಗೆಯ ಪಟ್ಟುಗಳಲ್ಲಿ ಪ್ರವೀಣರಾದ ಜಟ್ಟಿಗಳೂ ವಟುಗಳೂ 
ಬಂದರು. ಹೀಗೆ ನಾನಾ ಜನರಿಂದ ಮದನನ ಮನೆಯು ತುಂಬಿಹೋಯಿತು. ತೃಷ್ಟೆ 
ಎಂಬವಳು ಮಾತ್ರ ಅಲ್ಲಿಗೆ ಬರಲಿಲ್ಲ. ಉಳಿದ ಸಕಲ ಜನರೂ ಬಂದರು. ಕೆಲವರಿಗೆ 
ಲಾಭದ ಆಸೆ; ಕೆಲವರಿಗೆ ಕೌತುಕವನ್ನು ನೋಡುವ ಇಚ್ಛೆ. ಮದನನೂ ಎಲ್ಲರೊಡನೆಯೂ 
ವಿನಯಪೂರ್ಣವಾದ ಮಾತುಗಳಿಂದ ಸಂಭಾಷಿಸುತ್ತ ಅವರವರ ಅರ್ಹತಾನುಗುಣವಾಗಿ 
ರತ್ನಗಳನ್ನೂ ವಸ್ತ್ರಗಳನ್ನೂ ಸುವರ್ಣನಾಣ್ಯಗಳನ್ನೂ ಕೊಟ್ಟು ಸತ್ಯರಿಸಿದನು. ಸಕಲ ಮಿತ್ರರನ್ನೂ 
ಸಂತೋಷಪಡಿಸಿದನು. ವಿಷ್ಣುಭಕ್ತನಾದ ಚಂದ್ರಹಾಸನು ಆಗಮಿಸಿದ್ದರಿಂದ, ಅರ್ಜುನ, 
ಕುಂತಲಪುರವು ಸಂತೋಷ ಸಮೃದ್ಧಿಗಳಿಂದ ಉಲ್ಲಸಿತವಾಯಿತು. ವಿಷ್ಣುಭಕ್ತಿಯ ಫಲವನ್ನು 
ಕೇಳು: ಯಾರು ನಿರ್ಮಲ ಹೃದಯದಿಂದ ಹೃಷೀಕೇಶನನ್ನು ಧ್ಯಾನಿಸುವರೋ ಅವರನ್ನು 
ದುರ್ಬಲವಾದ ವಿಘ್ನಗಣಗಳು ಏನು ಮಾಡಿಯಾವು? ಮಂತ್ರಿಯಾದ ಧೃಷ್ಟಬುದ್ಧಿಯು 
ಚಂದ್ರಹಾಸನಿಗೆ ವಿಷವನ್ನು ಕೊಡಬೇಕೆಂದು ಬಯಸಿದರೆ, ಅವನಿಗೆ ವಿಷಕ್ಕೆ ಬದಲಾಗಿ 
ವಿಷಯೆ ಲಭಿಸಿದಳು! ಮನುಷ್ಯನು ದೈವಕ್ಕೆ ಅಧೀನನೇ ಸರಿ. ಇವನು ದುರಭಿಮಾನದಿಂದ 
ವ್ಯರ್ಥವಾಗಿ ಹಾರಾಡುತ್ತಾನೆ. ಹಠದಿಂದ ಮಾಡಲು ಹೋದರೆ ಅದು ಎಂದಿಗೂ ಸಿದ್ಧಿಸದು. 
ಅರ್ಜುನ, ಈ ರೀತಿಯಲ್ಲಿ ಚಂದ್ರಹಾಸನಿಗೂ ವಿಷಯೆಗೂ ವಿವಾಹವಾಗಿ ಹೋಯಿತು. 
ಮುಂದೆ ಏನು ನಡೆಯಿತೆಂಬುದನ್ನು ಏಕಾಗ್ರಚಿತ್ತನಾಗಿ ಕೇಳು. ಮನುಷ್ಯರಲ್ಲಿರುವ 
ಭಕ್ತಿ-ಅಭಕ್ತಿಗಳ ಮಹಿಮೆ ವಿಸ್ಮಯಕರವಾದದ್ದು. 


ಧೃಷ್ಟಬುದ್ಧಿಯ ಸಂತಾಪ 


ಇತ್ತಲಾಗಿ ಚಂದನಾವತಿಯಲ್ಲಿ ಧೃಷ್ಟಬುದ್ಧಿಯು ಕುಲಿಂದನನ್ನು ದೃಢವಾದ 
ಸಂಕೋಲೆಗಳಿಂದ ಬಂಧಿಸಿ ಪ್ರಜೆಗಳನ್ನು ದಂಡಿಸಲಾರಂಭಿಸಿದನು. ಪ್ರಜೆಗಳ ಕೊರಳಿಗೆ 
ಬಂಡೆಯನ್ನು ಕಟ್ಟಿ ನೀರಿನಲ್ಲಿ ಅದ್ದಿ, ಇರುವ ಹಣವೆಲ್ಲವನ್ನೂ ಕೊಡಬೇಕೆಂದು 
ಪೀಡಿಸಿದನು. ಉರಿಯುವ ಬೆಂಕಿಯ ಮೇಲೆ ಅವರನ್ನು ತೂಗುಹಾಕಿದನು. ಶಸ್ತ್ರಗಳಿಂದ 
ಮಾಂಸವನ್ನು ಕೀಳಿಸಿದನು. ಚೂರ್ಣವನ್ನು ಕದಡಿದ ನೀರನ್ನು ಆ ಪ್ರಜೆಗಳ ಮೂಗಿನಲ್ಲಿ 
ಹೊಯ್ಸಿದನು! ಈ ಪ್ರಕಾರವಾಗಿ ಪ್ರಜೆಗಳನ್ನು ಪೀಡಿಸಿ ಹಣವನ್ನು ವಸೂಲುಮಾಡಿ 
ಕುಳಿಂದನನ್ನು ನೋಡಿ “ಹೇ ಕುಳಿಂದ, ನಾನು ಎಂತಹ ಭೀಕರ ಮನುಷ್ಯನೆಂಬುದು 
ನಿನಗೆ ತಿಳಿಯದು! ಚಂದ್ರಹಾಸನ ಅಶ್ರಯದಿಂದ ಧನವನ್ನು ಸಂಪಾದಿಸಿ 
ಕೊಬ್ಬಿಹೋಗಿದ್ದೀಯೆ! ಮೂಢಾತ್ಮ ಹಣವನ್ನು ನನಗೆ ಕಳಿಸಿಬಿಟ್ಟೆಯಲ್ಲ, ಅದನ್ನು 
ತೆಗೆದುಕೊಂಡು ನೀನೇಕೆ ಬರಲಿಲ್ಲ? ಸೇವಕರನ್ನು ಕಳಿಸಿದೆಯಾ? ಅವರಿಗಾದರೂ 
ಎಷ್ಟು ಅಹಂಕಾರ? ನಾನು ಹಾಕಿದ ಅನ್ನವನ್ನು ತಿನ್ನುವುದಿಲ್ಲವೆಂದರು! ಧನಗರ್ವದಿಂದ 
ಈಗ ವ್ರತದಾನಗಳನ್ನು ಮಾಡಲು ತೊಡಗಿದ್ದೀಯೆ! ಅದು ಯಾರ ಧನ? ಸ್ಥಿರವಾದ 
ನನ್ನ ಐಶ್ವರ್ಯವನ್ನು ದಾನದ ಹೆಸರಿನಿಂದ ನಾಶ ಮಾಡಿಬಿಟ್ಟಿದ್ದೀಯೆ! ನಾನು 
ಬಾಲ್ಯದಿಂದಲೂ  ನೋಡುತ್ತಿದ್ದೇನೆ-ನನಗೆ ಸೇರಿದ ಈ ಪಟ್ಟಣದಲ್ಲಿ 
ಶಿವದೇವಾಲಯವಾಗಲಿ ವಿಷ್ಣು ದೇವಾಲಯವಾಗಲಿ ಇರಲಿಲ್ಲ. ಕೆರೆಗಳೂ 
ವಾಪೀಕೂಪಗಳೂ ಮಠಗಳೂ ಅರವಟ್ಟಿಗೆಗಳೂ ಇರಲಿಲ್ಲ. ಈಗ ನೋಡಿದರೆ 
ದೇವಾಲಯಾದಿಗಳು ತುಂಬಿಹೋಗಿವೆ. ಪಟ್ಟಣವೇ ತನ್ನಯವಾಗಿಬಿಟ್ಟಿದೆ! ಇವೆಲ್ಲವೂ 
ನನ್ನ ಹಣದ ದುರ್ವ್ಯಯದಿಂದ ಆದದ್ದು! ಈ ಮನೆಗಳೆಲ್ಲವನ್ನೂ ಕಟ್ಟಿದವರು ಎಲ್ಲಿ 
ಹೋದರು? ಶಿಲ್ಪಿಗಳು ಎಲ್ಲಿದ್ದಾರೆ? ಆ ದುರಾತದು ನನ್ನ ಹಣವೆಲ್ಲವನ್ನೂ ತಿಂದು 
ತೇಗಿದ್ದಾರೆ! ಇಲ್ಲಿ ಅಧಿಕಾರಿಗಳಾಗಿದ್ದ ಬ್ರಾಹ್ಮಣರು ಎಲ್ಲಿಗೆ ಹೋದರು?” ಎಂದು 
ಗದರಿಸಿದನು. ಅನಂತರ ತನ್ನ ಸೇವಕನಾದ ಲೋಭನನ್ನು ಕರೆದು "ಎಲೈ ಲೋಭ, ನಿನ್ನೆ 
ಮಡದಿಯಾದ ತೃಷ್ಣೆಯೊಡನೆ ಈ ಚಂದನಾವತಿಯನ್ನು ರಕ್ಷಿಸುತ್ತಿರು” ಎಂದು 
ನಿಯಮಿಸಿ ಕುಂತಲಪುರಕ್ಕೆ ಹೊರಟನು. ಆತನು ತನ್ನ ಮನಸ್ಸಿನಲ್ಲಿ “ನನ್ನ ಮಗನಾದ 
ಮದನನು ಚಂದ್ರಹಾಸನಿಗೆ ವಿಷವನ್ನು ಕೊಡುತ್ತಾನೆ. ಚಂದ್ರಹಾಸನು ಹೋಗಿ ಮೂರು 
ದಿನಗಳಾದವು. ಒಂದು ದಿನದಲ್ಲಿಯೇ ನನ್ನ ವೈರಿಯು ಕುಂತಲಪುರಕ್ಕೆ ಹೋಗುತ್ತಾನೆ. 
ಎರಡನೆಯ ದಿನವೇ ಅವನು ಮದನನನ್ನು ಕಂಡಿರಬೇಕು. ಆ ದಿನ 
ಸಾಯಂಕಾಲದೊಳಗೆ ಮದನನು ಆ ಕೆಲಸವನ್ನು ಮಾಡಿಯೇ ಇರುತ್ತಾನೆ. ಇನ್ನು ಒಂದು 
ಯಾಮದೊಳಗೆ ನಾನು ನಗರಕ್ಕೆ ಹೋಗಿ ಸೇರುವೆನು” ಎಂದುಕೊಂಡನು. ಅನಂತರ 
ಶಿಬಿಕೆಯನ್ನೇರಿದನು. ಆ ಶಿಬಿಕೆಯನ್ನು ಮತ್ತಾಹಾರಿಗಳೂ ಬಲಾಢ್ಯರೂ ಆದ 


೨೭೨ ಜೈಮಿನಿ ಭಾರತ 
ಮುನ್ನೂರು ಮಂದಿ ಬೆಸ್ತರು ಹೊತ್ತುಕೊಂಡು ನಡೆದರು! ಧೃಷ್ಟಬುದ್ಧಿಯು ಗಿಣ್ಣಿನಿಂದ 
ಕೂಡಿದ ಉದ್ದವಾದ ಬಿದರಿನ ದೊಣ್ಣೆಯನ್ನು ಬೀಸಿ "ಎಲೈ ದುಷ್ಪರೆ-ಮೀನು 
ತಿನ್ನುವವರೆ! ನಡೆಯಿರಿ ಬೇಗನೆ!” ಎಂದು ಗರ್ಜಿಸಿ ಅವರನ್ನು ಹೊಡೆಯುತ್ತಿದ್ದನು. ಆ 
ಬೆಸ್ತರು “ಪ್ರಭು ಮಂತ್ರೀಶ್ವರ, ಬೇಗನೆ ಹೋಗುತ್ತೇವೆ. ನಮನ್ನು ಹೊಡೆಯಬೇಡ. ಈ 
ಪ್ರಕಾರವಾಗಿ ಹೊಡೆಯುತ್ತೀಯಲ್ಲ, ನೀನು ನಹುಷನ ಕುಲದಲ್ಲಿ ಹುಟ್ಟಿದೆಯಾ? ನಾವು 
ಮುನೀಶ್ವರರಲ್ಲವಾದ್ದರಿಂದ ಶಾಪವನ್ನಿತ್ತು ನಿನ್ನನ್ನು ಸರ್ಪವಾಗಿ ಮಾಡಲಾರೆವು!” 
ಎಂದು ಗೊಣಗುತ್ತಿದ್ದರು. ಅನುಕೂಲವಾದ ಗಾಳಿಯು ಬೀಸಿದಾಗ ದೋಣಿಯು 
ಹೋಗುವಂತೆ ಆ ಧೀರರೂ* ಢೀರರೂ ಶಿಬಿಕೆಯನ್ನು ಹೊತ್ತುಕೊಂಡು ಧಾವಿಸುತ್ತ 
ಹೋದರು. ಆ ಸಮಯದಲ್ಲಿ ಕಾಗೆಗಳು ಶಿಬಿಕೆಯ ಮೇಲ್ಗಡೆ ಹಾರಾಡುತ್ತ ಹಠದಿಂದ 
ಮತ್ತೆ ಮತ್ತೆ ಎರಗಿ, ಶಿಬಿಕೆಯನ್ನು ಕೊಕ್ಕುಗಳಿಂದ ಕುಕ್ಕಿ ರೆಕ್ಕೆಗಳಿಂದ ಬಡಿದು 
ಉಗುರುಗಳಿಂದ ಪರಚುತ್ತಿದ್ದವು. ಅರ್ಜುನ, ಈ ರೀತಿಯಲ್ಲಿ ಧೃಷ್ಟಬುದ್ಧಿಗೆ 
ಅಪಶಕುನಗಳಾದವು. ಪಾಪದ ಚೇಷ್ಟೆ ಹೇಗಿರುವುದೆಂದು ನೋಡು. ಎದುರಿಗೆ ಒಂದು 
ಮಹಾಸರ್ಪವು ಆಕಾಶವನ್ನು ನೆಕ್ಕುವಂತೆ ಹೆಡೆಗಳನ್ನು ಮೇಲೆತ್ತಿ ಬಾಲವನ್ನು ನೆಲದ 
ಮೇಲೂರಿ ಕಾಣಿಸಿಕೊಂಡಿತು. ಅದು ಧೃಷ್ಟಬುದ್ಧಿಯನ್ನು ನೋಡುತ್ತ “ನಿನ್ನ ಸುವರ್ಣ 
ಕಲಶಗಳನ್ನು ಸದಾ ರಕ್ಷಿಸುತ್ತ ಇದುವರೆಗೆ ವಾಸವಾಗಿದ್ದೆನು. ನಿನ್ನ ಮಗನು ನನ್ನ 
ವಾಸಸ್ಥಾನವನ್ನು ನಾಶ ಮಾಡಿದನು. ಆದ್ದರಿಂದ ನಾನು ಹೋಗುತ್ತೇನೆ. ಸ್ವಸ್ತಿ! ವಿಷಾದ 
ಬೇಡ!” ಎಂದು ನುಡಿದು ಪಾತಾಳವನ್ನು ಪ್ರವೇಶಿಸಿತು. ಮೂಢನಾದ ಆ ಮಂತ್ರಿಗೆ 
ಆಶ್ಚರ್ಯವೇನೋ ಆಯಿತು. ಆದರೆ ಸರ್ಪದ ಗೂಢಾಶಯವು ಅವನಿಗೆ 
ಹೊಳೆಯಲಿಲ್ಲ. ಧೃಷ್ಟಬುದ್ಧಿಯು ಎದ್ದು ನಿಂತು ಆ ಬೆಸ್ತರನ್ನು ದೊಣ್ಣೆಯಿಂದ 
ಬಡಿಯುತ್ತ, ಹಲ್ಲು ಕಡಿಯುತ್ತ “ನಡೆಯಿರಿ ಬೇಗನೆ! ಊರಿಗೆ ಹೋದ ಮೇಲೆ ನಿಮ್ಮ 
ಕಾಲುಗಳನ್ನು ಕಡಿಸಿ ಹಾಕುವೆನು!” ಎಂದು ಬಯ್ಯುತ್ತ ಕುಂತಲಪುರವನ್ನು ತಲುಪಿದನು. 
ಅವನು ಆಲೋಚಿಸಿದಂತೆ ಒಂದು ಯಾಮದಲ್ಲಿ ಬಂದು ಸೇರಿದನು. 


ಪುರದೊಳಗೆ ಬರುತ್ತಿರುವಾಗ ಆ ಧೃಷ್ಟಬುದ್ಧಿಗೆ ವಾದ್ಯಧ್ಹನಿಯು ಕೇಳಿಸಿತು. 
ಆತನು ಮನಸ್ಸಿನಲ್ಲಿ “ನನ್ನ ಪುತ್ರನು ಆ ಕಾರ್ಯವನ್ನು ಮಾಡಿರಬೇಕು” ಎಂದೇ 
ಆಲೋಚಿಸುತ್ತಿದ್ದನು. ಅವನು ಶಿಬಿಕೆಯಿಂದಿಳಿದು ನಡೆಯುತ್ತಲೇ ಬೇಗಬೇಗನೆ ಮನೆಗೆ 
ಹೋದನು. ಬಾಗಿಲಲ್ಲಿ ಸೂತ ಮಾಗಧರೇ ಮೊದಲಾದವರು ಉತ್ತಮವಸ್ತಗಳಿಂದ 
ಅಲಂಕೃತವಾಗಿರುವುದು ಗೋಚರಿಸಿತು. ಬಂದಿಗಳು ಮಂತ್ರಿಯನ್ನು ನೋಡಿ 


* ಧೀವರಾ ಢೀವರಾಶ್ಚತೇ ಎಂದು ಮೂಲವಿದೆ. * ಧೀವರ ಇ ಬೆಸ್ತ, ಅಂಬಿಗ. ಢೀವರ 
ಎಂಬುದು ಚಮತ್ಕಾರಕ್ಕಾಗಿ ಹೇಳಿದವಿರೂಪ ಶಬ್ದವಿರಬಹುದು. ಅಥವಾ "ಧೀವರಾ ಧೀವರಾಶ್ಚತೇ' 
ಎಂದು ಮೂಲಪಾಠವಿರಬಹುದು. ಆ ಪಕ್ಷದಲ್ಲಿ ಧೀವರಾಃ - ಬುದ್ಧಿಶಾಲಿಗಳಾದ, ಧೀವರಾಃ ೯ ಬೆಸ್ತರು 
ಎಂದು ಅರ್ಥಮಾಡಲು ಸಾಧ್ಯ. 


ಧೃಷ್ಟಬುದ್ಧಿಯ ಸಂತಾಪ ೨೭೩ 
“ಮಂತ್ರಿಶ್ರೇಷ್ಠ, ಪ್ರಾಜ್ಞನಾದ ನಿನ್ನ ಪುತ್ರನು ಸಕಲಕಾರ್ಯಗಳನ್ನೂ ನೆರವೇರಿಸಿದ್ದಾನೆ, 
ಬಂದು ನೋಡು. ನಿನಗೂ ಚಂದ್ರಹಾಸನಿಗೂ ಉದಾರಿಯಾದ ಮದನನಿಗೂ 
ಬ್ರಹ್ಮನಂತೆ ದೀರ್ಫಾಯು ವಾಗಲಿ!” ಎಂದು ಹೊಗಳಿದರು. ಧೃಷ್ಟಬುದ್ಧಿಯು “ಆಃ 
ಪಾಪಿಗಳೆ! ಯಾವನವನು ಚಂದ್ರಹಾಸನೆಂಬವನು? ತೊಲಗಿರಿ ದೂರ, ಬೆತ್ತದಿಂದ 
ಬಡಿದೇನು!” ಎಂದು ಗದರಿಸಿ ಮನೆಯೊಳಗೆ ಹೋದನು. ಎದುರಿಗೆ ಶ್ರೀಗಂಧವನ್ನು 
ಬಳಿದುಕೊಂಡು ವಸ್ತಭೂಷಣಗಳಿಂದ ಆಲಂಕೃತರಾಗಿ ಅತಿಥಿ ಸತ್ಕಾರವನ್ನು ಪಡೆದಿದ್ದ 
ಬ್ರಾಹ್ಮಣರು ತನ್ನ ಗೃಹಕ್ಕೆ ಬಂದಿರುವುದನ್ನು ಕಂಡನು. ಆ ಬ್ರಾಹ್ಮಣರು ಧೃಷ್ಟಬುದ್ಧಿಯನ್ನು 
ನೋಡಿ “ಧೃಷ್ಟಬುದ್ಧಿ ಹೀಗೆಯೇ ನಿನಗೆ ಶುಭವಾಗುತ್ತಿರಲಿ! ವರನಾದ ಚಂದ್ರಹಾಸನು 
ಹೇಗೆ ಲಭಿಸಿದನು? ನಿನ್ನ ಭಾಗ್ಯವು ಬಹು ಸೊಗಸಾಗಿದೆ! ನಿನ್ನ ಕೀರ್ತಿಯು 
ಎಲ್ಲೆಲ್ಲಿಯೂ ಹರಡಿತು” ಎಂದು ಮೆಚ್ಚುಗೆಯನ್ನು ಸೂಚಿಸಿದರು. ಅವರ ನುಡಿಯನ್ನು 
ಕೇಳಿ ದುರಾತ್ಮನಾದ ಮಂತ್ರಿಯು ಬಡಬಾಗ್ನಿಯಂತೆ ಉರಿದೆದ್ದನು. ಅವನು 
ದೊಣ್ಣೆಯನ್ನೆತ್ತಿ “ಎಲ್ಲಿಗೆ ಹೋಗುತ್ತಿದ್ದೀರಿ?” ಎಂದು ಅಬ್ಬರಿಸಿದನು. ಒಡನೆಯೇ 
ಬ್ರಾಹ್ಮಣರು ಬಟ್ಟೆಯನ್ನೂ ಕೃಷ್ಣಾಜಿನವನ್ನೂ ಅಲ್ಲಿಯೇ ಬಿಟ್ಟು ಓಡಿದರು! ಅವರ 
ಕೇಶವು ಕೆದರಿತು. ಉತ್ತರೀಯವು ಬಿದ್ದಿತು. ಯಜ್ಞೋಪವೀತವು ಜಾರಿತು. ಎಡವುತ್ತ 
ಏದುತ್ತ ಅವರು ಓಡಿಹೋದರು! ಅನಂತರ ಎದುರಿಗೆ ಸಂಪ್ರೀತರಾದ ಗಾಯಕರು 
ಬಂದರು. ಅವರು "“ಸಚಿವೋತ್ತಮ, ಇನ್ನು ಮೇಲೆ ಚಂದ್ರಹಾಸನು ರಾಜಕಾರ್ಯವನ್ನು 
ವಹಿಸಿಕೊಳ್ಳಲಿ!” ಎಂದರು. ಧೃಷ್ಟಬುದ್ದಿಯು ಅವರ ವೀಣೆ ಮೃದಂಗ ಕೊಳಲು 
ಮುಂತಾದವುಗಳನ್ನು ಒಡೆದು ಹಾಕಿದನು! ಆಮೇಲೆ ಮಂತ್ರಿಯು ಬಾಗಿಲಿಗೆ ಮಾಡಿದ 
ಅಲಂಕಾರಗಳನ್ನು ನೋಡುತ್ತ ಇನ್ನೂ ಒಳಗೆ ಹೋಗಲು ಕುಂಕುಮವನ್ನು ಹಚ್ಚಿಕೊಂಡಿದ್ದ 
ಸುಂದರಸ್ವೀಯರು ಮಂತ್ರಿಗೆ ಆರತಿಯನ್ನು ಬೆಳಗುವುದಕ್ಕಾಗಿ ಎದುರಿಗೆ ಬಂದರು. 
ಮಂತ್ರಿಯು “ಏತಕ್ಕಾಗಿ ಈ ಉತ್ಸವ? ಮಗನಿಗೆ ಯಾವುದಾದರೂ ಭಾಗ್ಯವು 
ದೊರಕಿತೆ?” ಎಂದು ಕೇಳಿದನು. ಆ ಸ್ತ್ರೀಯರು “ನಿನ್ನ ಮಗನಿಗೆ ವಂಶದ 
ಭಾಗ್ಯೋದಯವೆನಿಸಿದ ಚಂದ್ರಹಾಸನು ಅತಿಥಿಯಾಗಿ ಲಭಿಸಿದ್ದಾನೆ!'' ಎಂದರು. 
ದಿಜ್ನೂಡನಾದ ಧೃಷ್ಟಬುದ್ಧಿಯು “ಅತಿಥಿಗೆ ನನ್ನ ಮಗನು ಬೇಕಾದಷ್ಟು ಹಣವನ್ನು 
ಕೊಟ್ಟನೆ?” ಎಂದು ಕೇಳಿದನು. ಸ್ತ್ರೀಯರು “ಹಾಗೆ ಹೇಳಬಾರದು! ನಿನ್ನ ಮಗಳಾದ 
ವಿಷಯೆಯನ್ನೇ ಆತನು ಚಂದ್ರಹಾಸನಿಗೆ ಕೊಟ್ಟಿದ್ದಾನೆ!” ಎಂದರು. ಅವರ ನುಡಿಯನ್ನು 
ಕೇಳಿ ಮಂತ್ರಿಗೆ ಈಟಿಯಿಂದ ತಿವಿದಂತಾಯಿತು. ಕೋಪದಿಂದ ಕಣ್ಣುಗಳು ಕೆಂಪಾದವು. 
ನೇರವಾಗಿ ಏಳನೆಯ ಬಾಗಿಲ ಬಳಿಗೆ ಹೋದನು. ಅಲ್ಲಿಯೇ ವಿವೇಕನೆಂಬ 
ದ್ವಾರಪಾಲನು ಶ್ರದ್ಧಾರೂಪವಾದ ಯಷ್ಟಿಯನ್ನು ಹಿಡಿದು ್ಹನಿಲ್ಲುತ್ತಿದ್ದುದು. 
ಧೃಷ್ಟಬುದ್ಧಿಯನ್ನು ನೋಡಿದೊಡನೆ ವಿವೇಕನು ಕಾಣದಂತೆ ಸರಿದನು. ಕ್ರೋಧದೆದುರಿಗೆ 
ವಿವೇಕವೆಲ್ಲಿದ್ದೀತು? 


ಜೈಮಿನಿ ಭಾರತ 
ಸಚಿವನು ಒಳಗೆ ಪ್ರವೇಶಿಸಿದನು. ವೇದಿಯ ಬಳಿಯಲ್ಲಿ ವಿಷಯೆಯು ತನ್ನ 
ಸೀರೆಯ ಸೆರಗನ್ನು ಚಂದ್ರಹಾಸನ ವಸ್ತದೊಡನೆ ಕಟ್ಟಿಕೊಂಡು ಕುಳಿತಿರುವುದು 
ಕಾಣಿಸಿತು! ಇಬ್ಬರೂ ಹೂವಿನ ಬಾಸಿಂಗವನ್ನು ಮುಡಿದಿದ್ದರು! ಆಗಲಂತೂ 
ಧೃಷ್ಟಬುದ್ಧಿಯು ಬೆವರಿ ಹೋದನು. ಅವನ ದೇಹವು ನಡುಗಿತು. ಬಾಯಿ ಒಣಗಿತು! 
“ಎಲಾ! ಇದೇನು? ನನ್ನ ಮಗನು ಏನು ಮಾಡಿದನು? ರಹಸ್ಯವಾದ ಪತ್ರವನ್ನು 
ಓದಲಿಲ್ಲವೆ?” ಎಂದು ಚಿಂತಾಕ್ರಾಂತನಾದನು. ಅಳಿಯನು ಮಾವನನ್ನು ನೋಡಿ 
ಮಡದಿಯೊಡನೆ ಎದ್ದು ನಿಂತು, ಜಿಂಕೆಯು ಹುಲಿಗೆ ವಂದಿಸುವಂತೆ, ಧೃಷ್ಟಬುದ್ದಿಗೆ 
ಅಭಿವಾದನೆ ಮಾಡಿದನು! ಮಾವನು ಮಾತಿನಿಂದಲೂ ಅಭಿನಂದಿಸಲಿಲ್ಲ! ಅಷ್ಟರಲ್ಲಿ 
ಮದನನು ಬಂದು ವಿನಯದಿಂದ ತಂದೆಗೆ ನಮಸ್ಕರಿಸಿದನು. ಧೃಷ್ಟಬುದ್ಧಿಯು “ಲೇ 
ದುರಾತ್ಮ ಏನು ಮಾಡಿದೆ? ನನ್ನ ಮನಸ್ಸಿಗೆ ಹಿತವಾಗಲಿಲ್ಲ!'' ಎಂದು ಆಕ್ಷೇಪಿಸಿದನು. 
ಮದನನು “ತಂದೆಯೆ, ನಿನ್ನ ಪತ್ರವನ್ನೋದಿ ಅದರಲ್ಲಿ ತಿಳಿಸಿದಂತೆ ತಂಗಿಯನ್ನು 
ಚಂದ್ರಹಾಸನಿಗೆ ಮದುವೆ ಮಾಡಿಕೊಟ್ಟೆನು. ಅಲ್ಲದೆ ಹಸುಗಳನ್ನೂ ವಸ್ತುಗಳನ್ನೂ 
ಚಿನ್ನವನ್ನೂ ಹಾಲು ಕರೆಯುವ ಎಮ್ಮೆಗಳನ್ನೂ ಪಾರಿತೋಷಿಕವಾಗಿ ಅರ್ಪಿಸಿದ್ದೇನೆ. 
ಹೀಗಿರುವಾಗ ನನ್ನನ್ನು ನೋಡಿ ಕೋಪವುಂಟಾಗಲು ಕಾರಣವೇನು? ಹಣದ 
ಭಂಡಾರವು ಬರಿದಾಗಿದೆ, ಹೋಗಿ ನೋಡು! ಬಂದಿದ್ದ ದ್ವಿಜರಿಗೂ ಯಾಚಕರಿಗೂ 
ಸಕಲರಿಗೂ ಧನವನ್ನು ನೀಡಿದ್ದೇನೆ” ಎಂದು ತಿಳಿಸಿದನು. ಆ ಮಾತನ್ನು ಕೇಳಿ 
ದುರುಳನಾದ ಧೃಷ್ಟಬುದ್ದಿಯು ತಲೆಯಲ್ಲಾಡಿಸಿ ಕೈ ಹಿಸುಕಿ ನಿಟ್ಟುಸಿರು ಬಿಡುತ್ತ “ಎಲೈ, 
ನೀನು ಗೊಂಡಾರಣ್ಯಕ್ಕೆ ಹೋಗು! ಕೃಷ್ಣಾಜಿನವನ್ನುಟ್ಟು ಭಿಕ್ಷೆ ಬೇಡುತ್ತಿರು!'' ಎಂದನು. 
ಅದಕ್ಕೆ ಮದನನು "ಅಪ್ಪ, ಇದು ಹೊಸದೇನಲ್ಲ. ಪುಣ್ಯಶ್ಲೋಕನಾದ ಶ್ರೀರಾಮನು 
ತಂದೆಯ ಆಜ್ಞೆಯಂತೆ ವನಕ್ಕೆ ಹೋಗಲಿಲ್ಲವೆ? ಹಾಗೆಯೇ ನಿನ್ನ ಆದೇಶದಂತೆ ನಾನು 
ವನಕ್ಕೆ ಹೋಗುವೆನು. ಆದರೆ ನಾನು ಮಾಡಿದ ವಿಷಾಹಕಾರ್ಯದಲ್ಲಿ ನ್ಯೂನತೆ 
ಏನೆಂಬುದನ್ನು ಹೇಳು! ದೇಶಪಾಲನಾದ ಕುಲಿಂದನನ್ನೂ ಅವನ ಪತ್ನಿಯನ್ನೂ 
ಕರೆಸಿಕೊಳ್ಳಲಾಗಲಿಲ್ಲ. ಅಷ್ಟು ಅಲ್ಪಕಾಲದಲ್ಲಿ ಅದು ಸಾಧ್ಯವಾಗಲಿಲ್ಲ, ಏನು ಮಾಡಲಿ? 
ಆತನ ಮಗನಾದ ಚಂದ್ರಹಾಸನು ಬಂದನು. ನೀನು ಆ ರೀತಿಯಲ್ಲಿ ಶೀಘ್ರವಾಗಿ 
ವಿವಾಹವನ್ನು ನಡೆಸಬೇಕೆಂದು ಪತ್ರವನ್ನು ಬರೆದಿದ್ದೀಯೆ. ಅಷ್ಟು ಉತ್ತಮವಾದ 
ಮುಹೂರ್ತವು ಆಮೇಲೆ ದೊರಕುತಿರಲಿಲ್ಲ. ಈಗ ಇನ್ನೇನು ಮಾಡಲಾದೀತು? ನಾನೇ 
ಹೋಗಿ ಕುಲಿಂದನನ್ನು ಇಲ್ಲಿಗೆ ಕರೆತಂದು ನಮಸ್ಕರಿಸಿ ಮನ್ನಿಸಬೇಕೆಂದು 
ಕೇಳಿಕೊಳ್ಳುವೆನು! ಈ ಅಂಶ ಒಂದನ್ನು ಬಿಟ್ಟರೆ ವಿಷಯೆಯ ವಿವಾಹದಲ್ಲಿ ಇನ್ನಾವ 
ನ್ಯೂನತೆಯೂ ಸಂಭವಿಸಲಿಲ್ಲ, ಸಮಸ್ತ ಅಶ್ವಗಳನ್ನೂ ಗಜಗಳನ್ನೂ ವರನಿಗೆ ಕೊಟ್ಟೆನು. 
ಕೃಷ್ಣಭಕ್ತನೂ ಪೂಜ್ಯನೂ ಆದ ಈ ವರನಿಗೆ, ತಂದೆಯೆ, ನನ್ನ ಭುಜಗಳನ್ನೂ ಶಿರಸ್ಸನ್ನೂ 
ಅರ್ಪಿಸಿದ್ದೇನೆ!'” ಎಂದು ನುಡಿದನು. ಧೃಷ್ಟಬುದ್ಧಿಯು “ತೊಲಗು ದೂರ! ಮುಖವನ್ನು 


ಪಿ೭೩೪ 


ಧೃಷ್ಟಬುದ್ಧಿಯ ಸಂತಾಪ ೨೭೫ 
ತೋರಿಸಬೇಡ. ನಾನು ಬರೆದ ಪತ್ರವನ್ನು ತಂದು ಅದರಲ್ಲೇನಿದೆ ಎಂದು ನೋಡು!” 
ಎಂದು ಗಜರಿದನು. ಮದನನು ಪತ್ರವನ್ನು ತಂದು ತಂದೆಗೆ ಕೊಟ್ಟನು. ಮಂತ್ರಿಯು ಆ 
ಪತ್ರದಲ್ಲಿ "ವಿಷಯಾಸ್ಕೈ ಪ್ರದಾತವ್ಯಾ' ಎಂದಿರುವುದನ್ನು ನೋಡಿ “ಇದು ವಿಧಿಯ 
ಬರೆಹ!' ಎಂದುಕೊಂಡನು. ಒಂದು ಕ್ಷಣಕಾಲ ಚಿಂತಿಸಿ “ನೀನು ಹೇಳುವುದು ಸತ್ಯ. 
ಸರಿಯಾಗಿ ಓದಿಕೊಂಡಿದ್ದೀಯೆ. ನಾನು ಒಂದು ಗೂಢಾಶಯದಿಂದ ಪತ್ರವನ್ನು ಬರೆದು 
ಚಂದ್ರಹಾಸನನ್ನು ಕಳಿಸಿದೆನು. ದೈವೇಜ್ಛೆಯಿಂದ ವಿಷಯೆಯ ವಿವಾಹವು ನಡೆಯಿತು. 
ಇದಕ್ಕೆ ನಾನು ಕರ್ತನಲ್ಲ. ನೀನಾಗಲಿ ಬೇರಾವನಾಗಲಿ ಅಲ್ಲ” ಎಂದು ಮಗನನ್ನು 
ಸಂತೈಸಿದನು. ಆ ದುರುಳನು ಡಂಭಾಚಾರಕ್ಕಾಗಿ ಚಂದ್ರಹಾಸನನ್ನು ಸತ್ಕರಿಸಿ ನಾಲ್ಕನೆಯ 
ದಿನ ಮನಃಶುದ್ಧಿಯಿಲ್ಲದೆ ನೆಪಮಾತ್ರಕ್ಕಾಗಿ ಚತುರ್ಥೀ ಕರ್ಮವನ್ನು ನಡೆಸಿದನು. 
ಅಂತರಂಗದಲ್ಲಿ ಅವನಿಗೆ ಬಹಳ ಖೇದವಾಯಿತು. “ನಾನು ಉದ್ದೇಶಿಸಿದ್ದೊಂದು, 
ಆದದ್ದು ಮತ್ತೊಂದು. ಈ ಶತ್ರುವಿಗೆ ಏನು ಮಾಡಲು ಸಾಧ್ಯ!” ಎಂಬುದಾಗಿ ಆ 
ದುರ್ಬುದ್ಧಿಯಾದ ಧೃಷ್ಟಬುದ್ಧಿಯು ಕರ್ತವ್ಯ ನೌಕೆಯಿಲ್ಲದ ಶೋಕಸಾಗರದಲ್ಲಿ ಮುಳುಗಿ 
ತೊಳಲಾಡಿದನು. 


ಕುಂತಲ ರಾಜ್ಯ ಪ್ರಾಪ್ತಿ 


ನಾರದಮುನಿಯು ಹೇಳಿದನು : ಅರ್ಜುನ, ಧೃಷ್ಟಬುದ್ದಿಯು ಮನಸ್ಸಿನಲ್ಲಿ “ಎಲ್ಲವೂ 
ವಿಪರೀತವಾಯಿತು. ವಧಾರ್ಹನಾದ ವೈರಿಗೆ ಮಗಳಾದ ವಿಷಯೆಯನ್ನು ಕೊಟ್ಟು 
ಮದುವೆಯಾಗಿಬಿಟ್ಟಿತು! ಇನ್ನು ನಾನು ಮಾಡುವುದೇನು? ಯಾವ ಬಾಂಧವನನ್ನು 
ಮರೆಹೊಗಲಿ? ಪುತ್ರರಾದ ಮದನ ಅಮಲ ಇಬ್ಬರೂ ನನ್ನ ಇಚ್ಚೆಯಂತೆ ವರ್ತಿಸುವುದಿಲ್ಲ. 
ಇವರಿಬ್ಬರು ಸೇರಿ ನನ್ನ ಕುಲವನ್ನೇ ಅವನತಸ್ಥಿತಿಗೆ ತಂದರು! ಇನ್ನು ಚಂದ್ರಹಾಸನು 
ಇದನ್ನು ನಿಶ್ಚಯವಾಗಿಯೂ ನಾಶಗೊಳಿಸುವನು. ಇರಲಿ; ವಿಷಯೆಯು ವಿಧವೆಯಾಗಲಿ! 
ಮುನಿಗಳ ಮಾತನ್ನು ಸಟೆಯನ್ನಾಗಿಯೇ ಮಾಡುವೆನು!'' ಎಂದು ಆಲೋಚಿಸಿ 
ಚಂಡಾಲರನ್ನು ರಹಸ್ಯವಾಗಿ ಕರೆಸಿದನು. ಏಕಾಂತದಲ್ಲಿ ಅವರನ್ನು ಕುರಿತು ಆ ದುರುಳನು 
“ಎಲೈ ಚಂಡಾಲರೆ, ಈ ಪಟ್ಟಣದ ಹೊರಗೆ ಚಂಡಿಕಾದೇವಾಲಯವಿದೆಯಷ್ಟೆ. ನೀವೆಲ್ಲರೂ 
ಖಡ್ಗಧಾರಿಗಳಾಗಿ ಹೋಗಿ ಶಬ್ದಮಾಡದೆ ರಹಸ್ಕವಾಗಿ ದೇವಾಲಯದ ಎರಡು 
ಮೂಲೆಗಳಲ್ಲಿ ಅಡಗಿಕೊಂಡಿರಿ. ಬಹಳ ಎಚ್ಚರಿಕೆಯಿಂದ ಗಮನಿಸುತ್ತಿರಿ. ಸಾಯಂಕಾಲವಾದ 
ಮೇಲೆ ಯಾವನು ದೇವಾಲಯವನ್ನು ಪ್ರವೇಶಿಸುವನೊ, ಅವನನ್ನು ನೀವು ನಿಶ್ರಂಕೆಯಿಂದ 
ಕೊಂದುಹಾಕಿರಿ. ಯಾವುದನ್ನೂ ವಿಚಾರಿಸಬೇಕಾದ್ದಿಲ್ಲ. ಹಿಂದೆ ಮಾಡಿದಂತೆ ಈ ಸಲವೂ 
ನನ್ನನ್ನು ವಂಚಿಸಬೇಡಿರಿ! ನನ್ನ ಮಗನಾದ ಮದನನ ಪಾಲಿಗೆ ಬರುವಷ್ಟು ನನ್ನ ಸಂಪತ್ತನ್ನು 
ನಿಮಗೆ ಕೊಡುತ್ತೇನೆ?” ಎಂದು ಆಜ್ಞಾಪಿಸಿದನು. ಮಂತ್ರಿಯ ಮಾತಿನಂತೆ ಆ ಚಂಡಾಲರು 
ಗುಪ್ತವೇಷದಲ್ಲಿ ಅಪರಾಹ್ನದ ವೇಳೆಗೆ ಚಂಡಿಕಾ ದೇವಾಲಯಕ್ಕೆ ಹೋದರು. 


ಧೃಷ್ಟಬುದ್ಧಿಯು ಚಂದ್ರಹಾಸನನ್ನು ಕಂಡು ನಯದಿಂದಲೇ “ವತ್ಸ-ಚಂದ್ರಹಾಸ, 
ನೀನು ಮಹಾಪ್ರಾಜ್ಞನಾದವನು. ನಾನು ಹೇಳುವುದನ್ನು ಆಲಿಸು. ನಿನ್ನ ಹಿತಕ್ಕಾಗಿ 
ಹೇಳುತ್ತಿದ್ದೇನೆ. ನಮ್ಮ ವಂಶದಲ್ಲಿ ಚಂಡಿಕಾದೇವಿಯನ್ನು ಪೂಜಿಸುವ ಪದ್ಧತಿಯುಂಟು. 
ನೀನು ವಿವಾಹಿತನಾದ್ದರಿಂದ ಆಚಾರದಂತೆ ದೇವಿಯ ದರ್ಶನವನ್ನು ಮಾಡಿ ಪೂಜಿಸಬೇಕು. 
ಆದ್ದರಿಂದ ಈ ದಿನ ಸಂಜೆ ಸಂಧ್ಯಾವಂದನೆಯನ್ನು ಮುಗಿಸಿ ಗಂಧಪುಷ್ರಾದಿಗಳನ್ನು 
ತೆಗೆದುಕೊಂಡು ಏಕಾಕಿಯಾಗಿ ಚಂಡಿಕಾ ದೇವಾಲಯಕ್ಕೆ ಹೋಗು! ದೇವಾಲಯವು 
ನಗರದ ಹೊರಗಡೆ ಇದೆ” ಎಂದು ತಿಳಿಸಿದನು. ವಂಚನೆಯನ್ನರಿಯದ ಯಜುಬುದ್ಧಿಯಾದ 
ಚಂದ್ರಹಾಸನು ಹಾಗೆಯೇ ಮಾಡುವೆನೆಂದು ಹೇಳಿ, ಸಂಜೆ ಸಂಧ್ಯಾವಂದನೆಯನ್ನಾಚರಿಸಿ 
ದೇವಾಲಯಕ್ಕೆ ಹೋಗಲು ಸಿದ್ಧನಾದನು. 


ಪಾರ್ಥ, ಈ ಸಮಯದಲ್ಲಿ ಏನಾಯಿತೆಂದರೆ; ಧೀಮಂತನಾದ ಕುಂತಲರಾಜನು 
ತನ್ನ ದೇಹದಲ್ಲಾಗುವ ಪರಿವರ್ತನವನ್ನು ಕಂಡು ಪುರೋಹಿತನಾದ ಗಾಲವನನ್ನು ಕರೆಸಿ 
ಹೀಗೆಂದನು-""ಪೂಜ್ಕರಾದ ಗಾಲವರೆ, ಇದುವರೆಗೂ ರಾಜ್ಯಭಾರವನ್ನು ನಿರ್ವಹಿಸುತ್ತಿದ್ದ 
ನನಗೆ ಇನ್ನು ಭೂಲೋಕದಲ್ಲಿ ಸೌಖ್ಯವಿಲ್ಲವೆಂದು ಕಾಣುತ್ತದೆ. ನನ್ನ ದೇಹದ ನೆರಳಿಗೆ 


ತಲೆಯ ಭಾಗವೇ ಇರುವುದಿಲ್ಲ! ಆದ್ದರಿಂದ ನನಗೆ ಉತ್ಕಾಂತಿ ಸಮಯವು ಬಂದಿತು. 

ಇದರಲ್ಲಿ ಸಂದೇಹವಿಲ್ಲ, ಅರಿಷ್ಟಾಧ್ಯಾಯವನ್ನು ನನಗೆ ಶ್ರವಣ ಮಾಡಿಸಿರಿ. ಅದನ್ನು 
ಕೇಳಿ ಮನಃಶಾಂತಿಯನ್ನು ಪಡೆಯುವೆನು”'. ಆಗ ಗಾಲವನು ಹೇಳಿದನು : “ಮಹಾರಾಜ, 
ಅರಿಷ್ಟಗಳ ವಿಷಯವನ್ನು ಹೇಳುತ್ತೇನೆ, ಕೇಳು. ಇದನ್ನು ದತ್ತಾತ್ರೇಯನು ಮಹಾತ್ಮನಾದ 
ಅಲರ್ಕನಿಗೆ ತಿಳಿಸಿದನು. ಯೋಗಿಯು ಅರಿಷ್ಟಗಳನ್ನು ಕಂಡು ಮೃತ್ಯುಸಮಯವನ್ನು 
ಅರಿತುಕೊಳ್ಳುತ್ತಾನೆ. ಆಕಾಶದಲ್ಲಿ ಧ್ರುವನಕ್ಷತ್ರವನ್ನು ಶುಕ್ರನನ್ನೂ ಚಂದ್ರಕಲೆಯನ್ನೂ 
ಅರುಂಧತೀ ನಕ್ಷತ್ರವನ್ನೂ ಯಾವನು ಕಾಣಲಾರನೋ ಅವನು ಒಂದು ವರ್ಷಕ್ಕಿಂತ 
ಹೆಚ್ಚಾಗಿ ಬದುಕುವುದಿಲ್ಲ. ಸೂರ್ಯಮಂಡಲವು ಕಿರಣರಹಿತವಾಗಿ ಕಂಡರೆ ಅಥವಾ 
ಸೂರ್ಯನು ಅಗ್ನಿಜ್ವಾಲೆಯಂತೆ ಕಂಡರೆ, ಆ ಮನುಷ್ಯನು ಹನ್ನೊಂದು ತಿಂಗಳಿಗಿಂತ 
ಅಧಿಕವಾಗಿ ಜೀವಿಸುವುದಿಲ್ಲ. ಯಾರಿಗೆ ಮರಗಳೆಲ್ಲವೂ ಚಿನ್ನದ ಬಣ್ಣದವುಗಳಾಗಿ 
ಕಾಣುವವೋ ಅವನು ಒಂಭತ್ತು ತಿಂಗಳು ಮಾತ್ರ ಬದುಕುತ್ತಾನೆ. ಸ್ಥೂಲಕಾಯನು 
ಇದ್ದಕ್ಕಿದ್ದಂತೆ ಕೃಶನಾದರೆ ಅಥವಾ ಕೃಶನಾದವನು ಬಹುಬೇಗನೆ ಸ್ಥೂಲನಾದರೆ ಅಥವಾ 
ಅವನ ಸ್ವಭಾವದಲ್ಲಿ ದೊಡ್ಡ ಬದಲಾವಣೆಯಾದರೆ, ಆತನು ಎಂಟು ತಿಂಗಳು ಬದುಕುತ್ತಾನೆ. 
ಧೂಳಿಯಲ್ಲಾಗಲಿ ಕೆಸರಲ್ಲಾಗಲಿ ಹೆಜ್ಜೆಯಿಟ್ಟಾಗ ಹೆಜ್ಜೆಯ ಹಿಮ್ಮಡಿಯಾಗಲಿ ತುದಿಯಾಗಲಿ 
ಎರಡು ಸೀಳಾಗಿ ಕಾಣಿಸಿದರೆ, ಅವನು ಏಳು ತಿಂಗಳು ಬದುಕುತ್ತಾನೆ. ತಲೆಯ ಮೇಲೆ 
ಪಾರಿವಾಳ, ಹದ್ದು, ಗೂಬೆ, ಕಾಗೆ ಅಥವಾ ಮಾಂಸಹಾರಿಯಾದ ಯಾವುದಾದರೊಂದು 
ಹಕ್ಕಿಯು ಕುಳಿತರೆ, ಆ ಮನುಷ್ಯನ ಆಯಸ್ಸು ಆರು ತಿಂಗಳು. ಕಾಗೆಗಳು ಯಾರ ಮೇಲೆ 
ಧೂಳನ್ನು ಎರಚುತ್ತವೆಯೋ ಯಾವನ ಎದೆಯಲ್ಲಿ ಸನಭಾಗದ ಮೇಲಿನ ಚರ್ಮವು 
ಅದರುತ್ತದೆಯೋ ಅವನಿಗೆ ಐದು ತಿಂಗಳೊಳಗೆ ಮರಣವಾಗುವುದೆಂದು ತಿಳಿಯಬೇಕು. 
ತನ್ನ ನೆರಳು ವಿಕೃತವಾಗಿ ಅನ್ಯಥಾ ಕಂಡುಬಂದರೆ ನಾಲ್ಕು ತಿಂಗಳು ಬದುಕುತ್ತಾನೆ. 
ಮೋಡವಿಲ್ಲದಾಗ ದಕ್ಷಿಣ ದಕ್ಕಿನಲ್ಲಿ ಮಿಂಚು ಗೋಚರಿಸಿದರೆ, ರಾತ್ರಿಯಲ್ಲಿ ಕಾಮನ 
ಬಿಲ್ಲು ಗೋಚರಿಸಿದರೆ, ಅವನು ಎರಡುಮೂರು ತಿಂಗಳು ಜೀವಿಸುವನೆಂದರಿಯಬೇಕು. 
ತುಪ್ಪದಲ್ಲಿ, ಎಣ್ಣೆಯಲ್ಲಿ ಅಥವಾ ಕನ್ನಡಿಯಲ್ಲಿ ಶಿರಸ್ಸಿಲ್ಲದ ತನ್ನ ಪ್ರತಿಬಿಂಬವು ಕಾಣಿಸಿದರೆ, 
ಹದಿನೈದು ದಿನಗಳವರೆಗೂ ಅವನು ಬದುಕುವುದಿಲ್ಲ. ಯಾವನ ದೇಹದಲ್ಲಿ ಮೂಳೆ 
ಅಥವಾ ಹೆಣದ ವಾಸನೆ ಬರುವುದೋ, ಮಹಾರಾಜ, ಅವನು ಅರ್ಧಮಾಸದವರೆಗು 
ಜೀವಿಸುವನೆಂದು ತಿಳಿ. ಯಾರಿಗೆ ಸ್ನಾನಮಾಡಿದೊಡನೆ ಬಾಯಾರಿಕೆಯಾಗುವುದೋ 
ನೀರನ್ನು ಕುಡಿದರೂ ಬಾಯಿ ಒಣಗುವುದೋ ಅವನು ಹತ್ತು ದಿವಸ ಬದುಕಬಹುದು. 
ಕರಡಿ ಅಥವಾ ಕಪಿಯ ಮೇಲೆ ಕುಳಿತು ಹಾಡುತ್ತ ದಕ್ಷಿಣ ದಿಕ್ಕಿಗೆ ಹೋದಂತೆ ಸ್ವಷ್ಟವಾದರೆ, 
ಅವನಿಗೆ ಒಡನೆಯೇ ಮರಣವು ಸಮೀಪಿಸಿತೆಂದು ತಿಳಿಯಬೇಕು. ಕೆಂಪು ಅಥವಾ ಕಪ್ಪು 
ಬಟ್ಟೆಯನ್ನುಟ್ಟ ಹೆಂಗಸು ಹಾಡುತ್ತಲೋ ನಗುತ್ತಲೋ ತನ್ನನ್ನು ದಕ್ಷಿಣ ದಿಕ್ಕಿಗೆ ಕರೆದುಕೊಂಡು 
ಹೋದಂತೆ ಕನಸಾದರೆ, ಆತನು ಬದುಕುವುದಿಲ್ಲ. ಬತ್ತಲೆಯಿರುವ ಕ್ಷಪಣಕನು ಸ್ವಪ್ನದಲ್ಲಿ 
ಕಾಣಿಸಿದರೆ, ಕ್ಷಿಪ್ರದಲ್ಲಿಯೇ ಸಾವು ಬಂದಿತೆಂದು ನಿಶ್ಚಯಿಸಬೇಕು. ಯಾರಿಗೆ ಸ್ವಪ್ನದಲ್ಲಿ 


೨೭೮ ಜೈಮಿನಿ ಭಾರತ 
ತಲೆಯವರೆಗೂ ತಾನು ಕೆಸರಿನಲ್ಲಿ ಹೂತುಹೋದಂತೆ ಕಾಣುವುದೋ ಅವನು ಕೂಡಲೆ 
ಸಾಯುತ್ತಾನೆ. ಖಜಾನೆಯನ್ನೋ ರಥಶಾಲೆಯನ್ನೋ ಅಥವಾ ತನ್ನ ತಲೆಯನ್ನು ಬೆಂಕಿಯಿಂದ 
ಸುಡುತ್ತಿರುವ ಮನುಷ್ಯನು ಕನಸಿನಲ್ಲಿ ಗೋಚರಿಸಿದರೆ, ಹತ್ತು ದಿನಗಳೊಳಗೆ ಮೃತ್ಕು 
ಒದಗುವುದು. ಕರಾಳರೂ ವಿಕಾರಿಗಳೂ ಆದ ಕರಿಯ ಬಣ್ಣದ ಜನರು ಆಯುಧಗಳಿಂದಲೂ 
ಕಲ್ಲುಗಳಿಂದಲೂ ತನ್ನನ್ನು ಹೊಡೆದಂತೆ ಸ್ವಪ್ಪವಾದರೆ, ಶೀಘ್ರದಲ್ಲಿ ಅವನು ಸಾವನ್ನಪ್ಪುವನು. 
ಕಿವಿಗಳನ್ನು ಮುಚ್ಚಿಕೊಂಡಾಗ ತನ್ನಲ್ಲಿಯೇ ಉಂಟಾಗುವ ಶಬ್ದವು ಯಾರಿಗೆ 
ಕೇಳಿಸುವುದಿಲ್ಲವೋ, ಯಾರ ನಡತೆಯು ಇದ್ದಕ್ಕಿದ್ದಂತೆ ಬದಲಾಯಿಸಿ ಬಿಡುವುದೋ 
ಆತನು ಸದ್ಯದಲ್ಲಿಯೇ ಮೃತಿಯನ್ನೈದುವನು. ಯಾವನು ದೇವತಾರ್ಚನೆಯನ್ನು ಇದ್ದಕ್ಕಿದ್ದಂತೆ 
ತ್ಯಜಿಸುವನೋ ವಿಪ್ರರನ್ನು ಗುರುಗಳನ್ನೂ ಹಿರಿಯರನ್ನೂ ನಿಂದಿಸುವನೋ 
ತಾಯಿತಂದೆಗಳನ್ನೂ ಅಳಿಯಂದಿರನ್ನೂ ಹಳಿಯುವನೋ ಯೋಗಿಗಳನ್ನೂ ಜ್ಞಾನಿಗಳನ್ನೂ 
ತಿರಸ್ಕರಿಸುವನೋ ಅವನ ಮೃತ್ಯುಕಾಲವು ಸಮೀಪಿಸಿತೆಂದೇ ತಿಳಿಯಬೇಕು. ಮಹಾರಾಜ, 
ಈ ಬಗೆಯ ದುರ್ನಿಮಿತ್ರವು ಕಾಣಿಸಿದಾಗ ವಿವೇಕಿಯಾದವನು ಶಾಂತನಾಗಿ ಆಸನದಲ್ಲಿ 
ಕುಳಿತು ಪರಮಾತ್ಮನನ್ನು ಧ್ಯಾನಿಸುತ್ತಿರಬೇಕು. ಪುರುಷಾರ್ಥಕ್ಕೆ ಸಾಧನವಾಗಿಯೂ 
ಸಾರಭೂತವಾಗಿಯೂ ಇರುವ ಜ್ಞಾನವನ್ನು ಪಡೆಯಲು ಯತ್ನಿಸಬೇಕು. "ಇದನ್ನು 
ತಿಳಿಯಬೇಕು, ಅದನ್ನು ಕಲಿಯಬೇಕು' ಎಂದು ಹಂಬಲಿಸುತ್ತ ಯಾವನು ಪರದಾಡುವನೋ 
ಅವರು ಸಾವಿರಕಲ್ಪಪರ್ಯಂತ ಜೀವಿಸಿದ್ದರೂ ಜ್ಞಾನಿಯಾಗಲಾರನು. ಆದ್ದರಿಂದ ಸಂಗವನ್ನು 
ವರ್ಜಿಸಿ ಅಲ್ಪಾಹಾರವನ್ನು ಸೇವಿಸುತ್ತ ಕ್ರೋಧವನ್ನು ಗೆದ್ದು ಜಿತೇಂದ್ರಿಯನಾಗಿ 
ವಿಷಯವಾಸನೆಯಿಂದ ಮನಸ್ಸನ್ನು ದೂರಮಾಡಿ ಭಗವಂತನ ಧ್ಯಾನದಲ್ಲಿ 
ನಿರತನಾಗಬೇಕು”. 


ಈ ಪ್ರಕಾರವಾದ ಯೋಗಸಾರವನ್ನು ಮುನಿಪುಂಗವನಾದ ಗಾಲವನ ಬಾಯಿಂದ 
ಕೇಳಿ, ಕುಂತಲೇಶ್ವರನು, ಸರ್ಪವು ಜೀರ್ಣವಾದ ಪೊರೆಯನ್ನು ಬಿಡುವಂತೆ, ದೇಹವನ್ನು 
ತ್ಯಜಿಸಬೇಕೆಂದು ನಿರ್ಧರಿಸಿದನು. ಆತನು ಸಮೀಪದಲ್ಲಿದ್ದ ಮದನನನ್ನು ಕರೆದು “ಮದನ, 
ನಿಮ್ಮ ಅಳಿಯನಾದ ಚಂದ್ರಹಾಸನನ್ನು ಕೂಡಲೆ ಬರಮಾಡು. ನನಗೆ ಹಿತಕರವಾದ್ದನ್ನು 
ಮಾಡುವೆನು” ಎಂದನು. ಆಗಲೆಂದು ಹೇಳಿ ಮದನನು ಚಂದ್ರಹಾಸನನ್ನು ಕರೆತರಲು 
ಹೊರಟನು. ಸೂರ್ಯನು ದಾಸವಾಳದ ಹೂವಿನಂತೆ ರಕ್ತವರ್ಣವಾಗಿ ಅಸ್ತಾಚಲವನ್ನು 
ಸೇರಿದ್ದನು. ಚಂದ್ರಹಾಸನು ಶುಚಿಯಾಗಿ ಸಂಧ್ಯಾವಂದನೆಯನ್ನು ಮುಗಿಸಿ, ಹೂ ಕರ್ಪೂರ 
ಕಸ್ತೂರಿ ಚಂದನ ವಸ್ತ್ರ ಅರಿಸಿಣ ಕುಂಕುಮಗಳನ್ನು ತೆಗೆದುಕೊಂಡು, ಕಿರೀಟಧಾರಿಯಾಗಿ 
ಒಬ್ಬನೇ ದಾರಿಯಲ್ಲಿ ಬರುತ್ತಿದ್ದನು. ಮದನನು ಅವನನ್ನು ಕಂಡೊಡನೆ “ಓ ಚಂದ್ರಹಾಸ, 
ಎಲ್ಲಿಗೆ ಹೊರಟಿದ್ದೀಯೆ?' ಎಂದು ಕೇಳಿದನು. ಚಂದ್ರಹಾಸನು “ನಿನ್ನ ತಂದೆ ಕಳಿಸಿದ್ದಾನೆ. 
ಚಂಡಿಕಾ ದೇವಾಲಯಕ್ಕೆ ಹೋಗುತ್ತಿದ್ದೇನೆ. ನಗರದ ಹೊರಗಡೆ ಇರುವ ಮಹಿಷಾಸುರ 
ಮರ್ದಿನಿಯನ್ನು ಸಂದರ್ಶಿಸಿ ನಮಸ್ಕರಿಸಬೇಕೆಂದು ಹೊರಟಿದ್ದೇನೆ” ಎಂದು ಉತ್ತರಿಸಿದನು. 
ಮದನನು ಅವನನ್ನು ತಡೆದು “ನೀನು ತ್ವರೆಯಿಂದ ಅರಮನೆಗೆ ಹೋಗು. ಮಹಾರಾಜನು 


ಧೃಷ್ಟಬುದ್ಧಿಯ ಸಂತಾಪ ೨೭೯ 
ಬರಹೇಳಿದ್ದಾನೆ. ಪೂಜಾಸಾಮಗ್ರಿಯನ್ನು ನನಗೆ ಕೊಡು” ಎಂದು ಹೇಳಿ ಚಂದ್ರಹಾಸನ 
ಕೈಯಲ್ಲಿದ್ದ ಪೂಜಾಪಾತ್ರೆಯನ್ನು ತೆಗೆದುಕೊಂಡನು. ವ್ರತಭಂಗವಾಗುವುದೆಂಬ ಭಯದಿಂದ 
ಮದನನು ಕುದುರೆಯಿಂದಿಳಿದು ಸೇವಕರನ್ನು ಛತ್ರಚಾಮರಾದಿಗಳನ್ನೂ ಅಲ್ಲಿಯೇ ತಡೆದು 
ತಾನೊಬ್ಬನೇ ದೇವಾಲಯಕ್ಕೆ ಹೊರಟನು. ಮದನನ ಒತ್ತಾಯಕ್ಕಾಗಿ ಚಂದ್ರಹಾಸನು 
ಅಶ್ವವನ್ನೇರಿ ಅದೇ ಸೇವಕರೊಡನೆ ಛತ್ರಚಾಮರ ಸಹಿತನಾಗಿ ಅರಮನೆಗೆ ಹೋದನು. 
ಅಲ್ಲಿ ಕುಂತಲರಾಜನನ್ನು ಕಂಡು ನಮಸ್ಕರಿಸಿ ಎದುರಿಗೆ ನಿಂತುಕೊಂಡನು. ರಾಜನು 
ಚಂದ್ರಹಾಸನನ್ನು ನೋಡಿ ಗಾಲವನನ್ನು ಕುರಿತು “ಸ್ವಾಮಿ, ಗಾಲವರೆ, ಸಕಲ 
ಪರಿವಾರವನ್ನೂ ತ್ಯಜಿಸಿ ನಾನು ಅರಣ್ಯಕ್ಕೆ ಹೋಗುವೆನು. ವಿಷ್ಣುಭಕ್ತನೂ ಸತ್ಪಾತ್ರನೂ 
ಆದ ಚಂದ್ರಹಾಸನಿಗೆ ನನ್ನ ಹೊಣೆಯೆಲ್ಲವನ್ನೂ ವಹಿಸಿಕೊಡುತ್ತೇನೆ!” ಎಂದು ತಿಳಿಸಿದನು. 
ಗಾಲವಮುನಿಯು “ಓಮ್‌-ಆಗಬಹುದು' ಎಂದನು. ಒಡನೆಯೇ ರಾಜನು ಮಗಳಾದ 
ಚಂಪಕಮಾಲಿನಿಯನ್ನು ಚಂದ್ರಹಾಸನಿಗೆ ಪತ್ನಿಯನ್ನಾಗಿ ಒಪ್ಪಿಸಿ ತನ್ನ ಸಕಲ ರಾಜ್ಯವನ್ನೂ 
ಆತನಿಗೆ ವಹಿಸಿಕೊಟ್ಟನು. ಅನಂತರ ಕುಂತಲೇಶ್ವರನು ಅಧೋಮುಖನಾಗಿ ತೋಳನ್ನೆತ್ತಿ 
ತೊಟ್ಟಿದ್ದ ವಸ್ತುಗಳನ್ನು ಕಳಚಿಟ್ಟು ನಗ್ನನಾಗಿ, ಮಣ್ಣುಹೆಂಟೆ ಕಲ್ಲು ಚಿನ್ನಗಳೆಲ್ಲವೂ ಸಮವೆಂಬ 
ನಿಸ್ಸಂಗಭಾವನೆಯನ್ನು ತಳೆದು ವನಾಭಿಮುಖನಾಗಿ ಹೊರಟುಬಿಟ್ಟನು. ನಿರ್ವಾಣವೆಂಬ 
ಅತುಲವಾದ ಯೋಗಸಿದ್ದಿಯನ್ನು ಪಡೆದನು. “ದೇವಾ ಸುರಮಾನುಷರೆಲ್ಲರೂ ಗುಣಮಯ 
ಪಾಶಗಳಿಂದ ಬದ್ಧರಾಗಿ ಮತ್ತೆ ಮತ್ತೆ ಬಂಧನದಲ್ಲಿಯೇ ಸಿಕ್ಕಿಕೊಳ್ಳುತ್ತಿದ್ದಾರೆ. ಮಕ್ಕಳು, 
ಹಣ, ಸೋದರ, ಮೊಮಕ್ಟಳು, ನನ್ನವರು, ಪರಕೀಯರು-ಇತ್ಯಾದಿ ಕಲ್ಪನೆಗಳಿಂದಲೂ 
ಇಂದ್ರಿಯಗಳ ಸೆಳೆತದಿಂದಲೂ ದುಃಖಾರ್ತರಾಗಿ ದ್ವೈತಭಾವನೆಯಲ್ಲಿ ಸಿಲುಕಿದ್ದಾರೆ. 
ಅಜ್ಞಾನವೆಂಬ ಕೆಸರಿನ ಗರ್ತದಲ್ಲಿ ಸಿಕ್ಕಿಕೊಂಡಿದ್ದಾರೆ” ಎಂದು ನಿಶ್ಚಯಿಸಿ ಎಲ್ಲವನ್ನೂ 
ತುಚ್ಛವಾಗಿ ಕಂಡನು. ತಾನು ಉತ್ತೀರ್ಣನಾದೆನೆಂಬ ಆನಂದದಿಂದ ಹೀಗೆ ಹಾಡಿದನು: 

ಅಹೋ ಕಷ್ಟಂ ಯದಸಾಬಭಿಃ ಪೂರ್ವಂ ರಾಜ್ಯಮನುಷ್ಠಿತಮ್‌ ಟ 

"ಅಪಿ ಪಶ್ಚಾನಯಾ ಜ್ಞಾತಂ ಯೋಗಾನ್ನಾಸ್ತಿ ಪರಂ ಸುಖಮ್‌ ॥ 

"ಅಹೋ! ಕಷ್ಟ! ಹಿಂದೆ ನಾವು ರಾಜ್ಯವನ್ನು ಪಾಲಿಸಿದೆವು. ಯೋಗಕ್ಕಿಂತಲೂ 
ಹೆಚ್ಚಿನ ಸುಖವಿಲ್ಲವೆಂದು ಆಮೇಲೆ ನನಗೆ ತಿಳಿಯಿತು!' 

ಅರ್ಜುನ, ಈ ರೀತಿಯಾಗಿ ಕುಂತಲರಾಜನು ಸಂಸಾರಪಾಶಗಳಿಂದ 
ಬಿಡುಗಡೆಹೊಂದಿದನು. ಇತ್ತಲಾಗಿ ಗಾಲವನು ಚಂದ್ರಹಾಸನನ್ನು ಸಿಂಹಾಸನದಲ್ಲಿ ಕುಳ್ಳಿರಿಸಿ 
ಅಭಿಷೇಕ ಮಾಡಿದನು. ಚಂದ್ರಹಾಸನು ಗಾಂಧರ್ವವಿಧಿಯಿಂದ ಚಂಪಕಮಾಲಿನಿಯನ್ನು 
ಮದುವೆಯಾದನು. ಸೂರ್ಯಾಸ್ತವಾಗುವ ಗೋಧೂಳಿ ಲಗ್ನದಲ್ಲಿ ಎಲ್ಲವೂ 
ನಡೆದುಹೋಯಿತು! 

ಇತ್ತ ಮದನನು ಹೂಗಳನ್ನು ತೆಗೆದುಕೊಂಡು ದೇವಾಲಯಕ್ಕೆ ಹೋಗುತ್ತಿರುವಾಗ 
ದಾರಿಯಲ್ಲಿ ಜಗಳವಾಡುತ್ತಿದ್ದ ಎರಡು ಬೆಕ್ಕುಗಳನ್ನು ಕಂಡನು. ಮುಂದೆ ಹೋಗುತ್ತಿರಲು 
ಕೈಯಲ್ಲಿದ್ದ ಗಂಧಪುಷ್ಪಗಳ ಹರಿವಾಣವು ಕೆಳಗೆ ಬಿದ್ದಿತು. ಕಣ್ಣಿಂದ ರಕ್ತವು ಹೊರಗೆ ಬಂದಿತು. 


೨೮೦ ಜೈಮಿನಿ ಭಾರತ 
ಒಂದು ಗೂಬೆಯು ಕೆಟ್ಟದಾಗಿ ಅರಚುತ್ತ ಅವನ ತಲೆಯ ಮೇಲೆ ಹಾರಾಡಿತು. ಈ 
(ಶಕುನಗಳನ್ನು ಕಂಡರೂ ಮದನನು ಅವನ್ನು ತನ್ನ ಪರವಾಗಿ ಗಣಿಸದೆ “ಧೀಮಂತನಾದ 
ಚಂದ್ರಹಾಸನಿಗೆ ಶುಭವಾಗಲಿ! ವಿಷ್ಣುಭಕ್ಷನೂ ಧೀರನೂ ಆದ ನಮ್ಮ ಅಳಿಯನಿಗೆ 
ಮಂಗಳವಾದೀತೆ?'' ಎಂದು ಹಾರೈಸುತ್ತ ಚಂಡಿಕಾಲಯವನ್ನು ಸೇರಿದನು. ಅವನು ಕೆಳಗೆ 
ನೋಡುತ್ತ ಹೋಗಿ ದೇವಾಲಯದ ಬಾಗಿಲುಗಳನ್ನು ನೂಕಿದನು. ಶಬ್ದವನ್ನು ಕೇಳಿದೊಡನೆ 
ಒಳಗೆ ಅಡಗಿದ್ದ ಕಟುಕರು ಆಯುಧಗಳನ್ನು ಕೈಗೆ ತೆಗೆದುಕೊಂಡರು. ಅವರು ಮೆಲ್ಲನೆ 
ಒಬ್ಬರಿಗೊಬ್ಬರು ಕಿವಿಯಲ್ಲಿ “ಎಲೈ ಬ್ರಾಹ್ಮಣಘಾತುಕ! ಎಲವೋ ಗೋವುಗಳನ್ನು 
ಕೊಲ್ಲತಕ್ಕವನೆ! ಲೇ ಶಿಶುಹತ್ಕಾಕಾರಿಯೆ! ಆತನು ಸಾಯುವುದಕ್ಕಾಗಿ ಬಂದನು! ನಿಮ್ಮ 
ಹೆಸರನ್ನು ಉಳಿಸಿಕೊಳ್ಳಿರಿ! ಇದು ನಮ್ಮ ಕುಲಧರ್ಮ! ಇದೇ ನಮ್ಮ ನೀತಿ!” ಎಂದು 
ಪಿಸುಗುಟ್ಟಿದರು. ಅಷ್ಟರಲ್ಲಿ ಸುಂದರವೇಷವನ್ನು ಧರಿಸಿದವನೂ ದಕ್ಷನೂ ಪಿತೃವಿಧೇಯನೂ 
ಆದ ಮದನನು ಒಳಗೆ ಪ್ರವೇಶಿಸಿದನು. ಒಡನೆಯೇ ಕಟುಕರು ಶೂಲ ಕತ್ರಿ ಪಟ್ಟಿಶ 
ಮುಂತಾದ ಆಯುಧಗಳಿಂದ ಮಂತ್ರಿಪುತ್ರನನ್ನು ಹೊಡೆದರು. ಆಗ ಮದನನು “ಹೇ 
ಚಂಡಿಕೇ, ವೈಷ್ಣವಿ! ನಾನು ಮಹಿಷಾಸುರನಲ್ಲ ನಿಶುಂಭನಲ್ಲ, ಶುಂಭನೂ ಅಲ್ಲ! ಹೇ 
ತಾಯಿ, ನನ್ನನ್ನು ಶೂಲಗಳಿಂದ ಹೀಗೇಕೆ ಕೊಲ್ಲುವೆ? ನನ್ನ ಪ್ರಾಣಕ್ಕಾಗಿ ನಾನು ಬೇಡುವುದಿಲ್ಲ. 
ಅಮ್ಮ ನೀನೇ ಸಾಕ್ಷಿಯಾಗಿರು! ಚಂದ್ರಹಾಸನಿಗೋಸ್ಕರ ನನ್ನ ಬಾಹುಗಳನ್ನೂ ಶಿರಸ್ಸನ್ನೂ 
ಅರ್ಪಿಸುತ್ತೇನೆಂದು ಹೇಳಿದ್ದೆನು. ಇದೋ, ಅರ್ಪಿಸಿ ಯಣಮುಕ್ತನಾದೆನು!'” ಎಂದು 
ನುಡಿದು “ಮಾಧವ ಮಾಧವ' ಎಂದು ಭಗವನ್ನಾಮವನ್ನು ಸ್ಮರಿಸುತ್ತ ಪ್ರಾಣವನ್ನು ಬಿಟ್ಟನು. 
ಮದನನ ವಚನವನ್ನಾಲಿಸಿದ ಚಂಡಾಲರು ಭೀತರಾಗಿ "ಅಯ್ಯೋ! ನಾವು ಯಾರನ್ನು 
ಕೊಂದುಬಿಟ್ಟೆವು!' ಎಂದು ದಿಗ್ಸಾ ೦ತರಾಗಿ ಪಲಾಯನ ಮಾಡಿದರು. 


ಶಾಲಗ್ರಾಮ ಮಹಿಮೆ 


ನಾರದಮುನಿಯು ಹೇಳಿದನು : ಅರ್ಜುನ, ಇತ್ತ ಚಂದ್ರಹಾಸನು 
ಕುಂತಲರಾಜ್ಯವನ್ನೂ ಪತ್ನಿಯಾದ ಚಂಪಕಮಾಲಿನಿಯನ್ನೂ ಪಡೆದನು. ರಾತ್ರಿಯಲ್ಲಿ 
ಚಂಪಕಮಾಲಿನಿಯೊಡನೆ ಆನೆಯನ್ನೇರಿ ಮಾವನಾದ ಧೃಷ್ಟಬುದ್ಧಿಯನ್ನು ಕಂಡು 
ನಮಸ್ಕರಿಸಬೇಕೆಂದು ಮಂಗಳವಾದ್ಯದೊಡನೆ ಹೊರಟನು. ರಾಜದೂತರು ಮುಂದೆ 
ಹೋಗಿ ಧೃಷ್ಟಬುದ್ಧಿಯನ್ನು ಕಂಡು “ಮಂತ್ರಿಶ್ರೇಷ್ಠ, ನಿನ್ನ ಅಳಿಯನಾದ ಚಂದ್ರಹಾಸನು 
ಈ ರಾಜ್ಯದ ನೂತನ ರಾಜಪದವಿಯನ್ನು ವಹಿಸಿಕೊಂಡು ಬರುತ್ತಿದ್ದಾನೆ! ಅವನು 
ಕುಂತಲರಾಜನಿಗೂ ಅಳಿಯನಾಗಿದ್ದಾನೆ! ಬಂದು ನೋಡು!” ಎಂದು ಹೇಳಿದರು. 
ಅವರ ನುಡಿಯನ್ನು ಕೇಳಿ ಧೃಷ್ಟಬುದ್ಧಿಯು ಕೋಪಾವಿಷ್ಟನಾಗಿ “ಎಲೈ ಪಾಪಿಗಳೆ, ನಿಮ್ಮ 
ನಾಲಿಗೆಯನ್ನು ಬುಡಸಹಿತವಾಗಿ ಕತ್ತರಿಸುವೆನು! ನಮ್ಮ ಕುಂತಲೇಶ್ವರನಲ್ಲದೆ ಇನ್ನು 
ಯಾವ ರಾಜನಿದ್ದಾನೆ?” ಎಂದು ಅಬ್ಬರಿಸಿದನು. ದೂತರು “ಸ್ವಾಮಿ, ಕಣ್ಣು ತೆರೆದು 
ನೋಡೋಣವಾಗಲಿ!” ಎಂದರು. ಅಷ್ಟರಲ್ಲಿ ಚಂದ್ರಹಾಸನು ಪತ್ನಿಸಮೇತನಾಗಿ 
ಆನೆಯನ್ನೇರಿ ಎದುರಿಗೆ ಬಂದನು. ಧೃಷ್ಟಬುದ್ಧಿಯು ತನ್ನ ಕಣ್ಣುಗಳನ್ನು ಮತ್ತೆ ಮತ್ತೆ 
ಉಜ್ಜಿಕೊಳ್ಳುತ್ತ ನೋಡಿ “ಇವನು ಚಂದ್ರಹಾಸನೆ? ಅಲ್ಲ, ನನ್ನ ಮಗನಾದ 
ಮದನನಾಗಿರಬೇಕು. ಬಳಿಯಲ್ಲಿ ಚಂಪಕಮಾಲಿನಿಯು ಇದ್ದಾಳೆ! ಎಂದು 
ದಿಗ್ಬ್ರಾಂತನಾಗಿ “ಎಲವೊ ಮದನ! ನೀನು ಮಾಡುತ್ತಿರುವುದೇನು?'' ಎಂದನು. 
ಚಂದ್ರಹಾಸನು ಗಜದಿಂದ ಇಳಿದು ಬಂದು ಮಂತ್ರಿಯ ಪಾದಗಳನ್ನು ಮುಟ್ಟಿ 
ನಮಸ್ಕರಿಸಿದನು. ಧೃಷ್ಟಬುದ್ಧಿಯು ಅವನ ಗಲ್ಲವನ್ನು ಹಿಡಿದು ನೋಡುತ್ತ “ನೀನು 
ದೇವಿಯ ಮಂದಿರಕ್ಕೆ ಹೋಗಲಿಲ್ಲವೆ? ನಮ್ಮ ವಂಶದ ಪದ್ಧತಿಯನ್ನು ಕೆಡಿಸಿಬಿಟ್ಟೆ!” 
ಎಂದು ಹೇಳಿದನು. ಚಂದ್ರಹಾಸನು “ಪೂಜ್ಯನೆ, ನಾನು ಹೂಗಂಧಗಳ ಪಾತ್ರೆಯನ್ನು 
ಹಿಡಿದು ದೇವಸ್ಥಾನಕ್ಕೆ ಹೋಗುತ್ತಿದ್ದೆನು. ದಾರಿಯಲ್ಲಿ ಮದನನು ಬಂದು ನಾನು 
ರಾಜಾಜ್ಞೆಯಂತೆ ಅರಮನೆಗೆ ಹೋಗಬೇಕೆಂದು ಹೇಳಿ ನನ್ನನ್ನು ಕಳಿಸಿ ತಾನೇ 
ದೇವಾಲಯಕ್ಕೆ ಹೋದನು!” ಎಂದು ತಿಳಿಸಿದನು. ಕರ್ಣಕಠೋರವೂ 
ಮರ್ಮಭೇದಕವೂ ಆದ ಆ ವಚನವನ್ನು ಕೇಳಿದೊಡನೆ ಮಂತ್ರಿಯು ಕೈಯೆತ್ತಿ ಕೂಗುತ್ತ 
ಆಕ್ರಂದಿಸುತ್ತ ಕೂದಲು ಕೆದರಿ ಹೋದ್ದನ್ನೂ ಲಕ್ಷಿಸದೆ ದೇವಾಲಯದ ಕಡೆಗೆ ಓಡುತ್ತ 
ಹೋದನು! ಅರ್ಜುನ, ಇನ್ನೊಬ್ಬನು ಬೀಳಲೆಂದು ಗುಂಡಿಯನ್ನು ತೋಡಿದರೆ, ಅದನ್ನು 
ತೋಡಿದವನೇ ಬೀಳುತ್ತಾನೆ. ಆದ್ದರಿಂದ ಯಾವಾಗಲೂ ಪ್ರಾಣಿಗಳಿಗೆ ಹಿತವಾದ 
ಕಾರ್ಯವನ್ನೇ ಮಾಡಬೇಕು. ಮಂತ್ರಿಯು ಘೋರವಾದ ಕತ್ತಲೆಯಲ್ಲಿ ಬೀಳುತ್ತ ಏಳುತ್ತ 
ಊರ ಹೊರಗಿನ ಶಶಾನಕ್ಕೆ ಓಡುತ್ತ ಹೋದನು. ಅಲ್ಲಿ ಚಿತೆಗಳು ಉರಿಯುತ್ತಿದ್ದವು. 
ಗಾಳಿಯು ಬೂದಿಯನ್ನು ತೂರುತ್ತಿತ್ತು. ಕತ್ತಲೆಯಲ್ಲಿ ಬರುತ್ತಿದ್ದ ಧೃಷ್ಟಬುದ್ಧಿಯನ್ನು 
ಶಫಾನದಲ್ಲಿದ್ದ ಭೂತಭೇತಾಳ ಕಂಕಾಲಗಳು ನೋಡಿ “ನಮಗಿಂತಲೂ 


೨೮೨ ಜೈಮಿನಿ ಭಾರತ 
ಅಧಿಕನಾದವನೊಬ್ಬನು ಅಲ್ಲಿ ಬರುತ್ತಿದ್ದಾನೆ, ನೋಡಿರಿ!” ಎಂದು ಹೇಳಿಕೊಂಡವು. 
ಆಗ ಒಂದು ಪ್ರೇತವು “ಓಹೊ! ನಮಗಿಂತಲೂ ಅಧಿಕನಾದವನು ಯಾರು? ನಿಮ್ಮ 
ಸೇವಕನಾದ ನಾನೊಬ್ಬನೇ ಮೂವರು ಬ್ರಾಹ್ಮಣರನ್ನು ಕೊಂದಿದ್ದೇನೆ! ವಿಶ್ವಾಸದಿಂದ 
ಇಟ್ಟಿದ್ದ ಧನವನ್ನು ಅಪಹರಿಸಿದ್ದೇನೆ! ಪರನಿಂದಾ ಪರಾಯಣನೆಂದರೆ ನಾನೇ! ನಾನು 
ಪ್ರಾಣಿಘಾತುಕನೆಂದೂ ಸಜ್ಜನರಿಗೆ ಭಯದಾಯಕನೆಂದೂ ತಿಳಿಯಿರಿ! ಇದೋ, ನನ್ನ 
ತಮ್ಮನನ್ನು ನೋಡಿರಿ. ಇವನು ನನ್ನ ಮಗನಿಗಿಂತಲೂ ಅಧಿಕನು. ಏಕೆಂದರೆ, ನನ್ನ 
ಮಗನು ದಾರಿಹೋಕರನ್ನು ಮಾತ್ರ ಕೊಲ್ಲುತ್ತಾನೆ!” ಎಂದು ಹೇಳಿತು. ಅದನ್ನು ಕೇಳಿ 
ಒಂದು ಬ್ರಹಪಿಶಾಚವು ನಗುತ್ತ “ನಿನ್ನ ಮಗನು ಬಲಶಾಲಿ, ಅವನಿಗಿಂತ ನಿನ್ನ ತಮ್ಮ 
ತಮನಿಗಿಂತ ನೀನು! ನೀನು ಬ್ರಹಘಾತುಕ! ಅಲ್ಲಿ ಬರುತ್ತಿರುವವನು ನಿನ್ನಷ್ಟು 
ಬಲಶಾಲಿ! ಅವನು ನನಗೆ ಸಮಾನನಲ್ಲ! ಆದ್ದರಿಂದ ನೀವೆಲ್ಲರೂ ಇಲ್ಲಿಂದ 
ಓಡಿಹೋಗಬೇಕು. ಅವನನ್ನು ನೋಡಬೇಡಿರಿ. ಅವನು ಮಿತ್ರದ್ರೋಹಿ, ಕೃತಘ್ನ, 
ವಿಶ್ವಾಸಘಾತುಕ! ಆ ಪಾಪಿಷ್ಠನು ಹತ್ತಿರಕ್ಕೆ ಬರುತ್ತಿದ್ದಾನೆ. ಇನ್ನು ನಿಲ್ಲಬಾರದು'' ಎಂದು 
ಹೇಳಿತು. ಆಗ ಅಲ್ಲಿದ್ದ ಭೂತಭೈರವಗಳೆಲ್ಲವೂ ಓಡಿಹೋದವು. 


ಧೃಷ್ಟಬುದ್ದಿಯು ಪುತ್ರಶೋಕದಿಂದ ಸಂತಪ್ಪನಾಗಿ ಚಿತೆಯಲ್ಲಿ ಉರಿಯುತ್ತಿದ್ದ 
ಕೊಳ್ಳಿಯನ್ನು ಹಿಡಿದು ಅದರ ಬೆಳಕಿನಲ್ಲಿ ಚಂಡಿಕಾದೇವಾಲಯಕ್ಕೆ ಹೋದನು. 
ದೇವಿಯ ಎದುರಿಗೆ ಪುತ್ರನಾದ ಮದನನು ಕತ್ತಿ ಶೂಲ ಮುಂತಾದ ಆಯುಧಗಳಿಂದ 
ತಿವಿಯಲ್ಪಟ್ಟು ಹತನಾಗಿ ಬಿದ್ದಿರುವುದು ಕಾಣಿಸಿತು. ಮೂವತ್ತೆರಡು ಗುಣಗಳಿಂದ 
ಯುಕ್ತವಾದ ಪಶುವು ದೇವಿಗೆ ಅರ್ಪಿತವಾಗಿತ್ತು! ಮದನನು ಸಚ್ಚಾರಿತ್ರನೂ ತಪಸ್ವಿಯೂ 
ಶಾಸ್ತ್ರಜ್ಞಾನ ಉಳ್ಳವನೂ ಶಾಂತಸ್ವಭಾವದವನೂ ಮನೋವಾಕ್ಕಾಯಗಳನ್ನು 
ನಿಗ್ರಹಿಸಿದವನೂ ಆಗಿದ್ದನು. ಕಲಶವು ಮುರಿದು ನೆಲದ ಮೇಲೆ ಕುಸಿದುಹೋದ 
ದಿವ್ಯಪ್ರಾಸಾದದಂತೆಯೂ ಪಾಖಂಡಿಗಳು ಒಡೆದು ಹಾಕಿದ ಕಾಶ್ಮೀರದ 
ಶಿವಲಿಂಗದಂತೆಯೂ ಇದ್ದ ಮದನನನ್ನು ಮಂತ್ರಿಯು ಕಂಡನು. ಪುತ್ರನು ಆ 
ಪ್ರಕಾರದಲ್ಲಿ ಹತನಾಗಿರುವುದನ್ನು ನೋಡಿ ಧೃಷ್ಟಬುದ್ದಿಯ ಮನೋರಥವೆಲ್ಲವೂ 
ವಿಧ್ವಸ್ತವಾಯಿತು. ತನ್ನ ವಂಶದ ಬೇರು ವಿಚ್ಛಿನ್ನವಾಯಿತೆಂದು ಅವನು ತಿಳಿದನು. 
ಅವನು ಶೋಕ ಸಂತಪ್ಪನಾಗಿ ಚಿತೆಯ ಕೊಳ್ಳಿಯನ್ನೆಸೆದು ಮಗನನ್ನು ಆಲಿಂಗಿಸಿಕೊಂಡು 
ಕೈಗಳಿಂದ ಎತ್ತಿ ಹಿಡಿದು ಹಲುಬತೊಡಗಿದನು : “ಓ ಮಗನೆ, ಎದ್ದೇಳು. 
ಚಂದ್ರಹಾಸನು ಬಂದಿದ್ದಾನೆ. ಅವನಿಗೆ ವಿಷಯೆಯನ್ನು ಕೊಟ್ಟು ಮದುವೆಯಾಗಲಿ! 
ಯಥೇಚ್ಛವಾಗಿ ಧನವನ್ನು ಅವನಿಗೆ ಕೊಡು. ನಾನು ಕೆಟ್ಟ ಮಾತುಗಳಿಂದ ನಿನ್ನನ್ನು 
ರೇಗಿಸಿದೆನು. ನಿನಗೆ ನನ್ನಿಂದ ಬಹಳ ಹಿಂಸೆಯಾಯಿತು. ಓ ಮಗನೆ, ವಿಷ್ಣುಭಕ್ತನನ್ನು 
ದ್ವೇಷಿಸಿದ್ದರಿಂದ ತಕ್ಕ ಫಲವು ನನಗೆ ದೊರಕಿತು. ವಿಷ್ಣುಭಕ್ತರನ್ನು ಗ್ವೇಷಿಸತಕ್ಕವರ 
ಎದೆಯು ಸೀಳಿಹೋಗುವುದೆಂಬುದು ಸತ್ಯ! ನನ್ನ ಎದೆ ಒಡೆಯಿತು. ಸದಾ ಶ್ರೀಕೃಷ್ಣನನ್ನು 


ಶಾಲಗ್ರಾಮ ಮಹಿಮೆ ೨೮೩ 
ಧ್ಯಾನಿಸುತ್ತಿದ್ದ ಮದನನೇ ಇವನು. ಇವನು ಯಾವಾಗಲೂ ಶಿವದ್ರೋಹವನ್ನು 
ಎಸಗಿದವನಲ್ಲ. ಜ್ಞಾನಿಗಳನ್ನು ಪೀಡಿಸಿದವನಲ್ಲ. ಇವನಿಗೆ ಈ ಗತಿಯಾಯಿತೆ!”. ಹೀಗೆ 
ಬಹುವಿಧದಲ್ಲಿ ಮಂತ್ರಿಯು ವಿಲಪಿಸಿದನು. ಕಡೆಗೆ ಧೃಷ್ಟಬುದ್ಧಿಯು 
ಲೋಹಭೂಷಿತವಾದ ದೇವಸ್ಥಾನದ ಕಂಭಕ್ಕೆ ತನ್ನ ತಲೆಯನ್ನು ಶೋಕೋದ್ರೇಕದಿಂದ 
ಬಲವಾಗಿ ಚಚ್ಚದನು. ಮೊಟ್ಟೆಯಂತೆ ತಲೆಯೊಡೆದು ನೆಲದಲ್ಲಿ ಬಿದ್ದನು. ಹೀಗೆ 
ಧೃಷ್ಟಬುದ್ಧಿಯೂ ಅವನ ಮಗನಾದ ಮದನನೂ ದೇವಾಲಯದಲ್ಲಿ ಹತರಾದರು. 


ಪಾರ್ಥ. ಬೆಳಗಿನ ಜಾವದಲ್ಲಿ ಅರ್ಚಕನು, ಹೂ, ನೀರು-ಮುಂತಾದ್ದನ್ನು 
ತೆಗೆದುಕೊಂಡು ದೇವಿಯನ್ನು ಪೂಜಿಸುವುದಕ್ಕಾಗಿ ಚಂಡಿಕಾದೇವಾಲಯಕ್ಕೆ ಬಂದನು. 
ಒಳಗೆ ಪ್ರವೇಶಿಸಿದೊಡನೆ ತಂದೆಮಕ್ಕಳು ಆರಿಹೋದ ದೀಪಗಳಂತೆ ಮೃತರಾಗಿ 
ಬಿದ್ದಿರುವುದು ಗೋಚರಿಸಿತು. ಅರ್ಚಕನು “ಅಯ್ಯೊ! ಇದೇನಾಯಿತು! ನೂತನ 
ರಾಜ್ಯದ ಫಲವಿದು! ಕುಂತಲೇಶ್ವರನಿಗೆ ಪ್ರಿಯರಾದ ಮಂತ್ರಿ ಮತ್ತು ಅವನ ಮಗ 
ಇಬ್ಬರೂ ಹತರಾಗಿರುವರು” ಎಂದುಕೊಳ್ಳುತ್ತ ಈ ವೃತ್ತಾಂತವನ್ನು ಚಂದ್ರಹಾಸನಿಗೆ 
ತಿಳಿಸುವುದಕ್ಕಾಗಿ ಹೋದನು. ಆತನು ಚಂದ್ರಹಾಸನನ್ನು ಕಂಡು “ಪುರದ ಹೊರಗಡೆ 
ಇರುವ ಚಂಡಿಕಾದೇವಾಲಯದಲ್ಲಿ ನಿನ್ನೆ ರಾತ್ರಿ ಧೃಷ್ಟಬುದ್ಧಿಯನ್ನೂ ಮದನನನ್ನೂ 
ಯಾರೋ ಕೊಲೆ ಮಾಡಿದ್ದಾರೆ. ಯಥಾರ್ಥವನ್ನು ತಿಳಿಯಬೇಕು” ಎಂದು 
ನಿವೇದಿಸಿದನು. ಆ ಮಾತನ್ನು ಕೇಳಿ ಚಂದ್ರಹಾಸನು ದುಃಖಸಂತಪ್ಪನಾಗಿ ಒಡನೆಯೇ 
ಪಾದಚಾರದಿಂದಲೇ ಅಲ್ಲಿಗೆ ಧಾವಿಸಿದನು. ದೇವಿಯ ಎದುರಿನಲ್ಲಿ ತಂದೆಮಕ್ಕಳು ಆ 
ರೀತಿಯಲ್ಲಿ ಮೃತರಾಗಿರುವುದನ್ನು ನೋಡಿದನು. ಅನಂತರ ದೇವಿಯನ್ನು ಕುರಿತು “ಓ 
ತಾಯಿ-ಚಂಡಿಕೆ, ನನ್ನ ಮೇಲೆ ನಿನಗೆ ಕೋಪ ಉಂಟಾಗಿದ್ದರೆ, ಇದೋ, ನನ್ನನ್ನು 
ಬಲಿಯಾಗಿ ಸ್ವೀಕರಿಸು. ಇವರೀರ್ವರನ್ನು ನೀನು ವ್ಯರ್ಥವಾಗಿ ಸಂಹರಿಸಿದೆ'' ಎಂದು 
ಹೇಳಿ ಆ ತಂದೆ ಮಕ್ಕಳನ್ನು ನೋಡಿ ದುಃಖಿಸಿ ನೇರವಾಗಿ ಹೋಗಿ ಸ್ನಾನ ಮಾಡಿದನು. 
ಆಮೇಲೆ ಶುಚಿಯಾಗಿ ದೇವಸ್ಥಾನಕ್ಕೆ ಬಂದು ಸ್ವಸ್ತಿಮಂತ್ರಗಳನ್ನು ಕೇಳಿ ಚತುರಸ್ರವಾದ 
ಯಜ್ಞಕುಂಡವನ್ನು ಅಗೆಸಿದನು. ಅದರಲ್ಲಿ ಅಗ್ನಿಯನ್ನು ಪ್ರತಿಷ್ಠಾಪಿಸಿ ಬಲಿದೀಪಗಳನ್ನು 
ಹಚ್ಚಿಸಿ ಎಳ್ಳುಪಾಯಸ ಕಲ್ಲು ಸಕ್ಕರೆ ಮುಂತಾದ ದ್ರವ್ಯಗಳನ್ನು ಹವನ ಮಾಡಿದನು. 
ಆಮೇಲೆ ಮಂತ್ರಪೂರ್ವಕವಾಗಿ ತನ್ನ ದೇಹದಿಂದ ಮಾಂಸಖಂಡವನ್ನು ಕತ್ತರಿಸಿ ತೆಗೆದು 
ತೆಗೆದು ಅಗ್ನಿಯಲ್ಲಿ ಹೋಮ ಮಾಡುತ್ತ ಹೋದನು! ಕಾಲಿನಿಂದ ಹಿಡಿದು 
ಕತ್ತಿನವರೆಗಿರುವ ಮಾಂಸಖಂಡಗಳನ್ನು ದೇವಿಗೆ ಅರ್ಪಿಸಿದನು. ಮೂಳೆಗಳು ಮಾತ್ರ 
ಉಳಿದವು. ಆಗ ಚಂದ್ರಹಾಸನು ಚಂಡಿಕಾದೇವಿಯನ್ನುದ್ದೇಶಿಸಿ “ಹೇ ಜಗದಂಬಿಕೆ, 
ನೀನು ಚರಾಚರಗುರುವಾದ ಮಹಾವಿಷ್ಣುವಿನ ಚಿಚ್ಛಕ್ತಿಯಾಗಿದ್ದೀಯೆ. ಓ ತಾಯಿ, 
ಸರ್ವರ ಸರ್ವಕರ್ಮಗಳಿಗೂ ಸಾಕ್ಷಿಣಿಯಾಗಿ ರೂಪಾಂತರವನ್ನು ಧರಿಸಿ ನಿಂತಿದ್ದೀಯೆ. 
ಈಗ ಈ ಖಡ್ಗದಿಂದ ನನ್ನ ಶಿರಸ್ಸನ್ನು ಕತ್ತರಿಸುವೆನು! ಹೇ ಕಾಳಿಕೆ-ಅಂಬಿಕೆ, ನಿನ್ನ 


೨೮೪ ಜೈಮಿನಿ ಭಾರತ 
ಸ್ವರೂಪನೇ ಆದ ಹೃಷಿಕೇಶನು ಇದರಿಂದ ಸಂಪ್ರೀತನಾಗಲಿ!' ಎಂದು ನುಡಿದು 
ಖಡ್ಗವನ್ನು ಸೆಳೆದು ಮೇಲೆತ್ತಿದನು. ಅರ್ಜುನ, ಆಗ ಚಂಡಿಕಾದೇವಿಯು ಪ್ರತ್ಯಕ್ಷಳಾಗಿ 
“ಬೇಡ ಬೇಡ! ಚಂದ್ರಹಾಸ, ಆತ್ಮಹತ್ಯೆಯನ್ನು ಮಾಡಿಕೊಳ್ಳಬೇಡ. ಈ ಮಂತ್ರಿಯು 
ತನ್ನ ದುಷ್ಕರ್ಮದ ಫಲವಾಗಿ ಸತ್ತನು. ಇವನ ಮಗನು ತಂಗಿಯ ವಿವಾಹ ಸಮಯದಲ್ಲಿ 
ಮಾತು ಕೊಟ್ಟಂತೆ, ತನ್ನನ್ನು ಅರ್ಪಿಸಿಕೊಂಡು ಜುಣಮುಕ್ತನಾದನು. ಎಲೈ ಹರಿಭಕ್ತನೆ, 
ನಾನು ಪ್ರಸನ್ನಳಾಗಿದ್ದೇನೆ. ನಿನ್ನ ಮನಸ್ಸಿನಲ್ಲಿರುವ ಎರಡು ವರಗಳನ್ನು ಕೇಳಿಕೊ. ನಿನಗೆ 
ಒಳ್ಳೆಯದಾಗಲಿ!” ಎಂದಳು. ಆಗ ಚಂದ್ರಹಾಸನು “ಹೇ ಜಗತ್ಪಾವನಿ, ನನಗೆ 
ಜನ್ಮಜನ್ನಗಳಲ್ಲಿಯೂ ಶ್ರೀಹರಿಯಲ್ಲಿ ದೃಢವಾದ ಭಕ್ತಿಯು ನೆಲೆಸಿರಲಿ. ಇದು 
ಮೊದಲನೆಯ ವರ. ಮೃತರಾದ ಈ ತಂದೆ ಮಕ್ಕಳಿಬ್ಬರೂ ಮತ್ತೆ ಜೀವಿಸಲೆಂಬುದು 
ಎರಡನೆಯ ವರ. ಮಾತೆ, ನಿನಗೆ ನಮೋ ನಮಃ” ಎಂದು ನುಡಿದನು. ಆಗ ದೇವಿಯು 
ಹೀಗೆಂದಳು: “ಚಂದ್ರಹಾಸ, ನಿನಗೆ ವಿಷ್ಣುವಿನಲ್ಲಿ ಅಚಲವಾದ ಭಕ್ತಿಯು 
ನೆಲೆಸಿರುವುದು. ಅದು ಸಾತ್ತ್ವಿಕೀ ಭಕ್ತಿಯಾಗಿರುವುದು. ನಿನಗೆ ಶೂರನಾದ ಪುತ್ರನು 
ಜನಿಸಿ ಶ್ರೀಹರಿಯುನ್ನು ಸೇವಿಸಿ ಆನಂದಗೊಳಿಸುವನು. ಚಂದ್ರಹಾಸ, ಕಲಿಯುಗದಲ್ಲಿ 
ನರನಾರಿಯರೆಲ್ಲರೂ ಬಾಲ್ಯದಿಂದ ನಡೆದ ನಿನ್ನ ಚರಿತೆಯನ್ನು ಆದರದಿಂದ ಕೇಳುವರು. 
ಭಕ್ತಿಯಿಂದ ಜನಾರ್ದನನನ್ನು ಧ್ಯಾನಿಸುತ್ತ ಯಾರು ನಿನ್ನ ಚರಿತ್ರೆಯನ್ನು ಆಲಿಸುವರೋ 
ಅವರೆಲ್ಲರಿಗೂ ವಿಷ್ಣುವಿನಲ್ಲಿ ಭಕ್ತಿಯು ದೃಢವಾಗುವುದು. ಓ ಚಂದ್ರಹಾಸ 
ಮಹಾಪ್ರಾಜ್ಞ, ನನ್ನೆದುರಿಗೆ ಬಂದು ನಿಂತುಕೊ. ಕಣ್ಣುಗಳನ್ನು ಮುಚ್ಚಿ 
ಅರ್ಧಮುಹೂರ್ತದವರಿಗೆ ಸ್ಥಿರನಾಗಿ ನಿಲ್ಲು” 

ಅರ್ಜುನ, ಚಂದ್ರಹಾಸನು ದೇವಿಯ ಆಜ್ಞೆಯಂತೆ ಅವಳ ಎದುರಿಗೆ ಹೋಗಿ 
ಕಣ್ಣುಗಳನ್ನು ಮುಚ್ಚಿ ನಿಂತುಕೊಂಡನು. ಖಡ್ಗ ಶಕ್ತಿ, ಗದೆ, ಕಮಲಗಳನ್ನು ಧರಿಸಿದ 
ವೈಷ್ಣವೀ ಶಕ್ತಿಯು ಜ್ಞಾನೋಪದೇಶಕವಾದ ತನ್ನ ಅಮೃತಹಸ್ತವನ್ನು ಚಂದ್ರಹಾಸ 
ಮಹಾರಾಜನ ಶಿರಸ್ಸಿನ ಮೇಲಿರಿಸಿದಳು. ಸ್ವಲ್ಪ ಹೊತ್ತಿನ ಮೇಲೆ ಅವನು ಕಣ್ಣನ್ನು 
ತೆರೆಯಲು, ಎದುರಿಗೆ ಧೃಷ್ಟಬುದ್ಧಿಯೂ ಮದನನು ಮಲಗಿ ಎದ್ದವರಂತೆ ಮೊದಲಿನ 
ಅಂಗಸೌಷ್ಠವವನ್ನು ಪಡೆದು ಹಿಂದಿನ ವೇಷದಲ್ಲಿಯೇ ನಿಂತಿದ್ದರು! ತನ್ನ ದೇಹವೂ 
ಮೊದಲಿನಂತೆ ಮಾಂಸಖಂಡಗಳಿಂದ ತುಂಬಿ ಯಾವ ಗಾಯವೂ ಇಲ್ಲದಾಗಿತ್ತು! ಆದರೆ 
ಜಗದಂಬೆಯೂ ವಿಷ್ಣುವಿನ ಶರೀರಭೂತಳೂ ಆದ ಚಂಡಿಕಾದೇವಿಯು ಮಾತ್ರ 
ಗೋಚರಿಸಲಿಲ್ಲ! ಆಕಾಶದಿಂದ ದೇವತೆಗಳು ಪುಷ್ಪವೃಷ್ಟಿಯನ್ನು ಸುರಿಸಿದರು. 
ಚಂದ್ರಹಾಸನು ಧೃಷ್ಟಬುದ್ದಿಗೆ ನಮಸ್ಕರಿಸಿ ಮದನನನ್ನು ಆಲಂಗಿಸಿಕೊಂಡನು. 
ಮಾವನನ್ನು ಆದರಿಸುತ್ತ “ಇದೆಲ್ಲವೂ ಶ್ರೀಹರಿಯ ಮಾಯೆ. ಯಾವನು ಬದುಕುತಾನೆ? 
ಯಾವನು ಸಾಯುತ್ತಾನೆ? ನಾವು ಸರ್ವವಿಧದಲ್ಲಿಯೂ ಭಗವಂತನನ್ನು 
ಭಜಿಸುತ್ತಿರೋಣ'” ಎಂದನು. ಪಾರ್ಥ, ಈ ರೀತಿಯಲ್ಲಿ ಆ ವಿಷ್ಣುಭಕ್ತನಿಗೆ ಬಂದ 


ಶಾಲಗ್ರಾಮ ಮಹಿಮೆ ೨೮೫% 
ಕಷ್ಟವೆಲ್ಲವೂ ನೀಗಿತು, ಆಮೇಲೆ ಚಂದ್ರಹಾಸನು ಧೃಷ್ಟಬುದ್ಧಿ ಮತ್ತು ಮದನನಿಂದ 
ಸಮೇತನಾಗಿ ತನ್ನ ಕುಂತಲನಗರವನ್ನು ಪ್ರವೇಶಿಸಿದನು. 


ನಾರದಮುನಿಯು ಹೀಗೆ ಹೇಳಲಾಗಿ ಅರ್ಜುನನು “ನಾರದರೆ, 
ಚಂದ್ರಹಾಸನು ದೈವಗತಿಯಿಂದ ಮಹಾರಾಜ್ಯವನ್ನು ಪಡೆದನು. ಅತ್ತಲಾಗಿ ಕಷ್ಟಕ್ಕೆ ಸಿಕ್ಕಿದ್ದ 
ಕುಲಿಂದನ ಗತಿ ಏನಾಯಿತು?” ಎಂದು ಕೇಳಿದನು. ಆಗ ನಾರದಮುನಿಯು 
ಇಂತೆಂದನು. 


ಅರ್ಜುನ, ಅದನ್ನು ಹೇಳುವೆನು, ಕೇಳು. ಧೃಷ್ಟಬುದ್ಧಿಯು ಹೇಳಿದಂತೆ 
ಚಂದ್ರಹಾಸನು ಕುಂತಲಪುರಕ್ಕೆ ಹೋದನಷ್ಟೆ. ಚಂದನಾವತಿಯಲ್ಲಿ ಕುಲಿಂದನು 
ಮಂತ್ರಿಯ ಹಿಂಸೆಗೆ ಒಳಗಾದನು. ಅವನು ಭಗವಂತನನ್ನು ಧ್ಯಾನ ಮಾಡುತ್ತ 
ಶ್ರೀಹರಿಯೇ ಬಂಧಮೋಕ್ಷಕನು ಎಂಬ ನಿರ್ಧಾರದಿಂದ ತನ್ನಲ್ಲಿದ್ದ ಹಣವೆಲ್ಲವನ್ನೂ 
ಬ್ರಾಹ್ಮಣರಿಗೆ ದಾನ ಮಾಡಿದನು. ಶ್ರೀಹರಿಯನ್ನು ಧ್ಯಾನಿಸಿ “ಸ್ವಾಮಿ, ನನ್ನ ಮಗನಾದ 
ಚಂದ್ರಹಾಸನು ನಿನ್ನ ಭಕ್ತ. ನಿನ್ನ ಸರಣೆಯಲ್ಲಿಯೇ ಸದಾ ನಿರತನಾದವನು. ಅವನನ್ನು 
ನೀನೇ ನನಗೆ ಅನುಗ್ರಹಿಸಿದೆ. ಪಾಪಿಯಾದ ಈ ಮಂತ್ರಿಯ ಚೇಷ್ಟೆಯಿಂದ ಅವನಿಗೆ 
ಯಾವ ವಿಪತ್ತು ಬಂದರೂ ನೀನೇ ರಕ್ಷಿಸಬೇಕು” ಎಂದು ಪ್ರಾರ್ಥಿಸಿಕೊಂಡನು. ಅವನು 
ವೈರಾಗ್ಯವನ್ನಲಂಬಿಸಿ ತನ್ನ ಮನೆಯಲ್ಲಿ ಪತ್ನೀಬಾಂಧವರಿಂದ ಸಮೇತನಾಗಿ 
ಭಗವಂತನನ್ನು ಧ್ಯಾನಿಸುತ್ತ ಅಗ್ನಿಪ್ರವೇಶ ಮಾಡಬೇಕೆಂದು ನಿರ್ಧರಿಸಿದನು. ಅಷ್ಟರಲ್ಲಿ 
ಕೆಲವು ಪೌರರು ಧೃಷ್ಟಬುದ್ದಿಯ ಬಳಿಗೆ ಹೋಗಿ “ಪ್ರಭು, ಕುಲಿಂದರಾಜನು ಸದಾ ನಿನ್ನ 
ಹಿತವನ್ನು ಕೋರುತ್ತಿದ್ದನು. ಅವನು ದುಃಖತಪ್ತನಾಗಿ ತನ್ನ ಪರಿವಾರದೊಂದಿಗೆ 
ಅಗ್ನಿಪ್ರವೇಶಮಾಡಬೇಕೆಂದು ನಿಶ್ಚಯಿಸಿದ್ದಾನೆ'' ಎಂದು ತಿಳಿಸಿದರು. ಆಗ ಧೃಷ್ಟಬುದಿಗೆ 
ಭಗವಂತನ ಪ್ರೇರಣೆಯಿಂದ ಹೀಗೆನಿಸಿತು. “ಈತನ ಮಗನನ್ನು ನಾನು ಕುಂತಲಪುರಕ್ಕೆ 
ಕಳಿಸಿ ಕೊಲ್ಲಿಸಿದ್ದೇನೆ! ಧನವೆಲ್ಲವನ್ನೂ ಕಳೆದುಕೊಂಡಿರುವ ಈ ವೃದ್ಧನನ್ನೂ 
ಸಾಯಿಸುವುದೇಕೆ? ಪುತ್ರಹೀನನಾದ ಇವನು ಬದುಕಿದ್ದರೂ ಸತ್ತಂತೆಯೇ. ದೈವವೇ 
ಇವನನ್ನು ಕೊಂದುಬಿಟ್ಟಿದೆ! ಹೀಗೆ ಆಲೋಚಿಸಿ ಒಡನೆಯೇ ಬಂದು 
ಅಗ್ನಿಪ್ರವೇಶಮಾಡದಂತೆ ಕುಲಿಂದ ರಾಜನನ್ನು ತಡೆದನು. "“ಕುಲಿಂದ, 
ವಿಷಣ್ಣನಾಗಬೇಡ! ನಿನ್ನ ದ್ರವ್ಯವನ್ನು ಅಪಹರಿಸಿದೆನೆಂದು ದುಃಖಿಸಬೇಡ. ನಿನ್ನ 
ಧನವನ್ನೂ ದೇಶವನ್ನೂ ಮತ್ತೆ ನಿನಗೆ ಹಿಂದಿರುಗಿ ಕೊಡುವೆನು” ಇತ್ಯಾದಿ 
ನಾನಾವಚನಗಳಿಂದ ಸಮಾಧಾನ ಹೇಳಿದನು. ಆಗ ಕುಲಿಂದರಾಜನು ತನ್ನ ಪುತ್ರನು 
ಬದುಕಬಹುದೆಂಬ ಆಸೆಯಿಂದ ಎದ್ದುಬಂದು ಧೃಷ್ಟಬುದ್ಧಿಗೆ ನಮಸ್ಕಾರ ಮಾಡಿದನು. 
ಧೃಷ್ಟಬುದ್ದಿಯು ಅವನನ್ನು ಸಂತೈಸಿ ಅಗ್ನಿಪ್ರವೇಶಮಾಡದಂತೆ ತಡೆದು ತನ್ನ ನಗರಕ್ಕೆ 
ಹೊರಟುಬಂದನು. ಅನಂತರ ನಡೆದ ಚಂದ್ರಹಾಸನ ವೃತ್ತಾಂತವೆಲ್ಲವೂ 
ಕುಲಿಂದರಾಜನಿಗೆ ಜನರಿಂದ ತಿಳಿದು ಬಂದಿತು. ಆಗ ಅವನು ಅತ್ಕಾನಂದದಿಂದ 


೨೮೬ ಜೈಮಿನಿ ಭಾರತ 
ಹರಿಯನ್ನು ವಂದಿಸಿ ದಾನಧರ್ಮಗಳನ್ನು ಮಾಡಿದನು. ಇತ್ತಲಾಗಿ ಚಂದ್ರಹಾಸನೂ 
ಕುಂತಲರಾಜ್ಯವನ್ನು ಪಡೆದು ದ್ವಿಜರನ್ನು ಪೂಜಿಸಿದನು. ಮದನ ಮುಂತಾದವರೆಲ್ಲರೂ 
ಚಂದ್ರಹಾಸನನ್ನು ಆದರಿಸಿದರು. ಆಮೇಲೆ ಚಂದ್ರಹಾಸನು ತಂದೆಯಾದ 
ಕುಂತಲರಾಜನನ್ನೂ ಮಗನಿಗಾಗಿ ಹಂಬಲಿಸುತ್ತಿದ್ದ ಆ ತಾಯಿಯನ್ನೂ ಕುಂತಲನಗರಕ್ಕೆ 
ಕರೆಸಿಕೊಂಡನು. 


ಪಾರ್ಥ, ಚಂದ್ರಹಾಸನು ಮುನ್ನೂರುವರ್ಷಗಳವರೆಗೆ ಕುಂತಲಪುರದಲ್ಲಿ 
ರಾಜ್ಯಭಾರಮಾಡಿದನು. ವಿಷಯೆಯು ಮಕರಧ್ವಜನೆಂಬ ಶೂರನಾದ ಪುತ್ರನನ್ನು 
ಹಡೆದಳು. ಚಂಪಕಮಾಲಿನಿಗೆ ಪದಾಕ್ಷನೆಂಬ ವೀರನಾದ ಮಗನು ಜನಿಸಿದನು. ಈ 
ರೀತಿಯಲ್ಲಿ, ಅರ್ಜುನ, ಚಂದ್ರಹಾಸನು ಶಿಶುವಾದಾಗಲೇ ಶಾಲಗ್ರಾಮಶಿಲೆಯ 
ಸಂಗದಿಂದ ಭವಸಾಗರವನ್ನು ದಾಟಿದನು. ಆದ್ದರಿಂದ ಮನುಷ್ಯನು ಶಾಲಗ್ರಾಮ 
ಶಿಲೆಯನ್ನು ನಿತ್ಯವೂ ಪೂಜಿಸಬೇಕು. ದ್ವಾರಕೆಯಲ್ಲಿ ಉದ್ಭವಿಸುವ 
ಶಾಲಗ್ರಾಮಶಿಲೆಯಲ್ಲಿ ಭಗವಂತನು ಕಲಿಕಾಲದಲ್ಲಿಯೂ ನಿತ್ಮಸಂನಿಹಿತನಾಗಿರುವನು. 
ಅಲ್ಲದೆ ಸರ್ವರಿಗೂ ಸುಖವಾಗಲೆಂದು ಶ್ರೀಕೃಷ್ಣನು ಯತಿರೂಪದಲ್ಲಿ ಸಂಚರಿಸುವನು. 
ಆದ್ದರಿಂದ ಯತಿರೂಪನಾದ ಕೇಶವನನ್ನು ಜನರು ಪೂಜಿಸಬೇಕು. ದೇವದೇವನಾದ 
ಶ್ರೀಹರಿಗೆ ಚರ ಅಚರಗಳೆಂಬ ಎರಡು ರೂಪಗಳುಂಟು. ಸಂನ್ಯಾಸಿಯು ಚರ ರೂಪನು. 
ಶಾಲಗ್ರಾಮವು ಅಚರರೂಪ. ಅಲಂಘ್ಯವಾದ ಸಂಸಾರಸಾಗರವನ್ನು ದಾಟಬೇಕೆಂಬ 
ಇಚ್ಛೆಯಿದ್ದರೆ, ಅರ್ಜುನ, ಶಾಲಗ್ರಾಮಶಿಲೆಯನ್ನು ನಿತ್ಯವೂ ಅರ್ಚಿಸು. ಯಾವನು 
ವಿಷ್ಣುಭಕ್ತನಾದ ದ್ವಿಜನಿಗೆ ಶಾಲಗ್ರಾಮವನ್ನು ದಾನಮಾಡುವನೋ ಅವನಿಗೆ ಮುಕ್ತಿಯು 
ದುರ್ಲಭವಲ್ಲ. ಶಿಲಾನಾಯಕವೆನಿಸಿದ ಶಾಲಗ್ರಾಮವನ್ನು ಅರ್ಜೆಸಿದರೂ 
ಆದರಿಸಿದರೂ ಧ್ಯಾನಿಸಿದರೂ ಸ್ತುತಿಸಿದರೂ ಪಾಪಿಗಳಿಗೆ ಸಹ ಉಪಕಾರವಾಗುತ್ತದೆ. 
ಇನ್ನು ಧರ್ಮಿಷ್ಠರಿಗೆ ಆಗುವುದೆಂದು ಹೇಳಬೇಕಾದ್ದೇನು? ನೈಮಿಷಾರಣ್ಯ, ಪ್ರಯಾಗ, 
ಗಂಗಾಸಾಗರ ಸಂಗಮ, ಕುರುಕ್ಷೇತ್ರ ಇವುಗಳಿಗಿಂತ ನೂರರಷ್ಟು ಅಧಿಕವಾದ ಫಲವನ್ನು 
ಶಾಲಗ್ರಾಮ ಶಿಲಾರ್ಚನೆಯು ಕೊಡುತ್ತದೆ. ಜನಕೋಟಿಗಳಲ್ಲಿ ಆರ್ಜಿಸಿದ 
ಪಾಪರಾಶಿಯನ್ನೂ ಅದು ಹೋಗಲಾಡಿಸುತ್ತದೆ. ಆ ಶಿಲೆಗೆ ಹಚ್ಚಿದ ಶ್ರೀಗಂಧವನ್ನಾಗಲಿ 
ಕುಂಕುಮವನ್ನಾಗಲಿ ಯಾವನು ದಿನವೂ ತನ್ನ ದೇಹದಲ್ಲಿ ಧರಿಸುವನೋ ಅವನು 
ಮುಕ್ತನೆಂದೇ ತಿಳಿಯಬೇಕು. ಅದರ ನಿರ್ಮಾಲ್ಯವನ್ನು ಶಿರಸ್ಸಿನಲ್ಲಿ ಧರಿಸಬೇಕು. 
ಶಾಲಗ್ರಾಮವೆಂದರೆ ಸಾಕ್ಷಾತ್‌ ಶ್ರೀಹರಿಯೇ ಎಂದು ಬ್ರಹಮ ಹೇಳಿದ್ದಾನೆ. 
ಶಾಲಗ್ರಾಮಕ್ಕೆ ನೈವೇದ್ಯಮಾಡಿದ ಅನ್ನವನ್ನು ತಿಂದರೆ ಒಂದೊಂದು ಅಗಳಿಗೂ 
ಗೋದಾನ ಮಾಡಿದ ಫಲ ಉಂಟು. ಯಾರು ಆ ಶಿಲೆಯನ್ನು ಪ್ರತಿದಿನವೂ 
ಸ್ಪರ್ಶಿಸುವರೋ ಅವರು ದೇವದ್ಧಿಜಪಿತೃಗಳನ್ನು ಪೂಜಿಸಿದಂತೆಯೇ ಸರಿ. 
ಶಾಲಗ್ರಾಮಶಿಲೆಯ ಸಾಂನಿಧ್ಯದಲ್ಲಿ ನಿತ್ಯ ನೈಮಿತ್ತಿಕಶ್ರಾದ್ಧವನ್ನು ಆಚರಿಸಿದರೆ 


ಶಾಲಗ್ರಾಮ ಮಹಿಮೆ ೨೮೭ 


ಗಯಾಶ್ರಾದ್ಧದ ಫಲವಿದೆ. ಆ ಶಿಲೆಯ ಎದುರಿನಲ್ಲಿ ಭಾರತವನ್ನೂ ಹರಿವಂಶವನ್ನೂ 
ಪಠಿಸಿದರೆ ಪುತ್ರಧನ ಸಂಪತ್ತು ಲಭಿಸುವುದು. ಭಾಗವತವನ್ನು ಪಠಿಸಿದರೆ ಐಹಿಕ 
ಪಾರಲೌಕಿಕಗಳೆರಡೂ ಸಿದ್ಧಿಸುತ್ತವೆ. ಈ ಗ್ರಂಥಗಳನ್ನು ಶಾಲಗ್ರಾಮದ ಎದುರಿಗೆ ಕುಳಿತು 
ಆಲಿಸಿದವನು ಪುಣ್ಯವಂತನಾಗಿ ಪಾವನನಾಗುತ್ತಾನೆ. ಯಾರ ಮನೆಯಲ್ಲಿ 
ಶಾಲಗ್ರಾಮವಿರುವುದೋ ಅಲ್ಲಿ ಸಕಲತೀರ್ಥಗಳೂ ಸಕಲದೇವತೆಗಳೂ ಯಜ್ಗ್ಞಗಳೂ 
ನೆಲೆಸಿವೆಯೆಂದು ತಿಳಿಯಬೇಕು. ಅಂತ್ಯಕಾಲದಲ್ಲಿ ಶಾಲಗ್ರಾಮಶಿಲೋದಕವನ್ನು 
ಬಾಯಲ್ಲಿ ಹಾಕಿದರೆ ಪಾಪಿಗೂ ಸದ್ಧತಿಯುಂಟು. ಶ್ರೀಮನ್ನಾರಾಯಣನಿಗೆ ಸಮನಾದ 
ಬಂಧುವಿಲ್ಲ; ದ್ವಾದಶಿಗೆ ಸಮವಾದ ತಿಥಿ ಇಲ್ಲ. ವಿಷ್ಣು ಪಾದೋದಕಕ್ಕೆ ಸಮವಾದ 
ತೀರ್ಥವಿಲ್ಲ, ಚಿಗುರಿದ ತುಳಸಿಯನ್ನು ನೋಡಿದ ಮಂತ್ರದಿಂದ ಮನುಷ್ಯನ ಪಾತಕವು 
ದೂರವಾಗುತ್ತದೆ. ತುಳಸಿಯ ತೆನೆಯಲ್ಲಿ ಕೇಶವನು ಸದಾ ನೆಲೆಸಿರುತ್ತಾನೆ. ತುಳಸಿಯ 
ಎಲೆಗಳಿಂದ ಅವು ಕೆಳಗೆ ಉದುರಿಹೋಗಿದ್ದರೂ ಆಗಬಹುದು. ಕೇಶವನನ್ನು 
ಪೂಜಿಸಬೇಕು. ಹಾಗೆ ತುಲಸೀ ದಳಗಳಿಂದ ಶ್ರೀಕೃಷ್ಣನನ್ನು ಅರ್ಚಿಸುವವನಿಗೆ ಯಜ್ಞ 
ಮಾಡಿದ ಪುಣ್ಯವು ಲಭಿಸುತ್ತದೆ. ಅರ್ಜುನ, ಶಾಲಗ್ರಾಮಶಿಲೆಯ ಮಹಿಮೆಯನ್ನು 
ಪೂರ್ಣವಾಗಿ ವರ್ಣಿಸಲು ನನಗೆ ಶಕ್ಯವಿಲ್ಲ. ನಾನು ದೇವಲೋಕಕ್ಕೆ ಹೊರಡುವೆನು! 
ಎಂದು ಹೇಳಿ ನಾರದಮುನಿಯು ಹೊರಟು ಹೋದನು. ಅದನ್ನು ಕೇಳಿ ಅರ್ಜುನನು 
ವಿಸಿತನಾದನು. ಅವನು "ಸಜ್ಜನರ ಸಹವಾಸದಿಂದಲೇ ಜನರಿಗೆ ಸೌಖ್ಯವಾಗುವುದು' 
ಎಂದು ಹೇಳಿ ಸಕಲಭೂಪಾಲರ ಸಮೇತನಾಗಿ ಕುಂತಲನಗರಾಭಿಮುಖನಾಗಿ 
ಪ್ರಯಾಣ ಮಾಡಿದನು. ಜನಮೇಜಯ, ಈ ಚಂದ್ರಹಾಸನ ಇತಿಹಾಸವನ್ನು ಯಾವನು 
ಓದುವನೋ ಅವನು ಈ ಲೋಕದಲ್ಲಿ ಸಕಲಭೋಗಗಳನ್ನು ಅನುಭವಿಸಿ, ಅನಂತರ 
ವಿಷ್ಣುಲೋಕದಲ್ಲಿ ಪೂಜಿತನಾಗಿ ವಿರಾಜಿಸುವನು. 


ಚಂದ್ರಹಾಸ ಸಮಾಗಮ 


ಜನಮೇಜಯರಾಯನು “ಜೈಮಿನಿ ಮಹರ್ಷಿಗಳೆ, ಚಂದ್ರಹಾಸನು 
ಅರ್ಜುನನ ಅಶ್ವಗಳನ್ನು ಕಟ್ಟಿಹಾಕಿದನೆ? ಇಲ್ಲವೆ? ಈ ವೃತ್ತಾಂತವೆಲ್ಲವನ್ನೂ 
ಹೇಳೋಣವಾಗಲಿ” ಎಂದು ಕೇಳಿದನು. ಆಗ ಜೈಮಿನಿ ಮುನಿಗಳು ಹೀಗೆಂದರು: 
ಜನಮೇಜಯ, ಆ ದಿನ ಪ್ರಾತಃಕಾಲದಲ್ಲಿ ಕುಂತಲಪುರದ ಹೊರಗೆ ಬಂದ 
ಚಂದ್ರಹಾಸಪುತ್ರರಾದ ಪದಾಕ್ಷಮಕರದ್ದಜರು ಅರ್ಜುನನ ಯಜ್ಞಾಶ್ವಗಳನ್ನು ಕಂಡರು. 
ಅವರು ವಿಸಿತರಾಗಿ ಕುದುರೆಗಳನ್ನು ಹಿಡಿದು ನಿಲ್ಲಿಸಿ ಅಲ್ಲಿದ್ದ ಪತ್ರದ ಅಭಿಪ್ರಾಯವನ್ನು 
ತಿಳಿದುಕೊಂಡು ತಂದೆಗೆ ಹೋಗಿ ತಿಳಿಸಿದರು. ಪಾರ್ಥನ ಅಶ್ವಗಳು ಬಂದಿರುವುದನ್ನು 
ಗ್ರಹಿಸಿ ಚಂದ್ರಹಾಸನು ಆನಂದದಿಂದ “ಆಹಾ! ಈಗ ಶ್ರೀಕೃಷ್ಣನು ಆಗಮಿಸಿದನು! 
ಬಾಲ್ಯದಿಂದಲೂ ನಾನು ಯಾವ ದೇವನನ್ನು ಸದಾ ಧ್ಯಾನಿಸುತ್ತಿದ್ದೆನೋ ಆ ಕೇಶವನು 
ಪಾರ್ಥಸಮೇತನಾಗಿ ಬರುವನು” ಎಂದುಕೊಂಡನು. ಅನಂತರ ವಿಷಯಾತನಯನಾದ 
ಮಕರದ್ವಜನನ್ನು ನೋಡಿ “ವತ್ಸ, ಸಾಕ್ಷಾತ್‌ ಧರ್ಮಪುರುಷನಾದ ಯುಧಿಷ್ಠಿರನ 
ಅಶ್ವಗಳು ಬಂದಿವೆ. ಸುಮಾರು ಒಂದು ವರ್ಷದಿಂದಲೂ ಈ ಅಶ್ವಗಳನ್ನು ಅವರು 
ಬಹುಕ್ಷೇಶದಿಂದ ರಕ್ಷಿಸುತ್ತ ಬಂದಿದ್ದಾರೆ. ನೀನು ಇವನ್ನು ಕಟ್ಟಿಹಾಕಿದಾಗ ಒಂದು 
ವರ್ಷವು ಪೂರ್ಣವಾದರೆ ಧರ್ಮರಾಜನ ಯಾಗವು ನಿಷ್ಠಲವಾಗುವುದು. ಆದ್ದರಿಂದ 
ಪುತ್ರ, ಒಂದು ತಿಂಗಳು ಮಾತ್ರ ಇವುಗಳನ್ನು ಬಂಧಿಸಿಡು. ಅನಂತರ ಧರ್ಮರಾಜನಿಗೆ 
ಒಪ್ಪಿಸಿಬಿಡು. ಪುಣ್ಯಕಾರ್ಯವನ್ನು ನಾವು ಮಾಡಬೇಕಲ್ಲದೆ, ಈ ಅಶ್ವಗಳಿಂದ ನಮಗೆ 
ಆಗುವ ಪ್ರಯೋಜನವೇನು? ವಾಸುದೇವನ ದರ್ಶನದಿಂದಲೇ ನಮಗೆ ಪುಣ್ಯ 
ಉಂಟು. ಶ್ರೀಹರಿಗೆ ತೃಪ್ತಿಯಾಗುವಂತೆ ಪಾರ್ಥನೊಡನೆ ನಾನು ಯುದ್ಧ ಮಾಡುವೆನು!” 
ಎಂದು ಹೇಳಿದನು. 


ತಂದೆಯ ಮಾತಿನಂತೆ ಮಕರಧ್ವಜನು ಅಶ್ವಗಳನ್ನು ಬಂಧಿಸಿ ರಕ್ಷಣೆಯಲ್ಲಿಟ್ಟನು. 
ಚಂದ್ರಹಾಸನು ಸೇನಾಸಮೇತನಾಗಿ ನಗರದ ಹೊರಗೆ ಬಂದು ಯುದ್ಧಸಂನದ್ದನಾಗಿ 
ನಿಂತನು. ಅಷ್ಟರಲ್ಲಿ ಅರ್ಜುನನು ಶ್ರೀಕೃಷ್ಣನೊಡನೆ ಬಂದು ಮಹಾವೈಷ್ಣವನಾದ 
ಚಂದ್ರಹಾಸನನ್ನು ವೀಕ್ಷಿಸಿದನು. ಚಂದ್ರಹಾಸನು ಶಂಖಚಕ್ರಾಂಕಿತ ಶರೀರನಾಗಿ 
ಊರ್ದ್ವಪುಂಡ್ರವನ್ನು ಧರಿಸಿದ್ದನು. ಶ್ರೀಕೃಷ್ಣನ  ಪಾದಕಮಲಗಳಿಗೆ ಅರ್ಪಿಸಿದ 
ತುಲಸಿಯನ್ನು ಮಸ್ತಕದಲ್ಲಿ ಮುಡಿದಿದ್ದನು. ವಯೋವೃದ್ಧನೂ ತಪೋವೃದ್ದನೂ 
ಜ್ಞಾನವೃದ್ದನೂ ಆದರೂ ಯುದ್ಧದಲ್ಲಿ ನವಯುವಕನಾಗಿದ್ದನು! ಆಗ ಅರ್ಜುನನು 
“ಇಂದು ನನ್ನ ಜನವು ಸಫಲವಾಯಿತು! ನಮ್ಮ ವಂಶವು ಪವಿತ್ರವಾಯಿತು. 
ಬಾಲ್ಯದಿಂದಲೂ ವಿಷ್ಣುಭಕ್ತನಾದ ಚಂದ್ರಹಾಸನನ್ನು ಕಂಡೆವು!” ಎಂದು ಉದ್ಗರಿಸಿದನು. 
ಶ್ರೀಕೃಷ್ಣನು ರಥದ ಮುಂಗಡೆಯಲ್ಲಿ ಚತುರ್ಭುಜನಾಗಿ ಶಂಖ ಚಕ್ರ ಗದಾ ಪದಗಳನ್ನು 

ಧರಿಸಿ ಕಂಗೊಳಿಸಿದನು. ಚಂದ್ರಹಾಸನು ಶ್ರೀಕೃಷ್ಣನನ್ನು ಕಂಡೊಡನೆ ರಥದಿಂದಿಳಿದು 
ಬಂದು ಪಾರ್ಥನೆದುರಿಗೆ ಶ್ರೀಕೃಷ್ಣನನ್ನು ವಂದಿಸಿದನು. ಜನಮೇಜಯ, ವಾಸುದೇವನು 
ಚಂದ್ರಹಾಸನನ್ನು ಪ್ರೀತಿಯಿಂದ ಆಲಿಂಗಿಸಿಕೊಂಡು “ಅರ್ಜುನ, ಬಾ ಮುಂದೆ! 
ಧ್ರುವನಂತೆ ನಿಷ್ಠಾವಂತನಾದ ನನ್ನ ಭಕ್ತನೂ ಮಹಾಬಾಹುವೂ ವೃದ್ಧನೂ 
ಧರ್ಮನಿರತನೂ ಆದ ಚಂದ್ರಹಾಸನನ್ನು ಆಲಿಂಗಿಸು!' ಎಂದು ಹೇಳಿದನು. 
ಅರ್ಜುನನು "ಶ್ರೀಕೃಷ್ಣ, “ಶ್ರೇಯಾನ್‌ ಸ್ವಧರ್ಮೋ ವಿಗುಣಃ ಪರಧರ್ಮಾತ್‌ 
ಸ್ವನುಷ್ಠಿತಾತ್‌ - ಚೆನ್ನಾಗಿ ಪಾಲಿಸುವ ಪರಧರ್ಮಕ್ಕಿಂತಲೂ ನ್ಯೂನತೆಯುಳ್ಳ 
ಸ್ವಧರ್ಮವೇ ಹೆಚ್ಚಿನದು' ಎಂಬುದಾಗಿ ಭೀಷನೆದುರಿಗೆ ನಿಂತಾಗ ನನಗೆ 
ಉಪದೇಶಿಸಿದ್ದೀಯೆ, ಈಗ ಅದಕ್ಕೆ ವಿಪರೀತವಾಗಿ ಹೇಳುವೆಯಲ್ಲ! 
ಚಂದ್ರಹಾಸನೊಡನೆ ನಾನು ಯುದ್ದಮಾಡಬೇಕಲ್ಲದೆ, ಅವನನ್ನು ಆಲಿಂಗಿಸಿ 
ಕೊಳ್ಳಬಹುದೆ? ಈ ಭೂಪಾಲನು ಹಿರಿಯನಾದ್ದರಿಂದ ಈತನಿಗೆ ನಮಸ್ಕಾರವನ್ನು 
ಮಾತ್ರ ಮಾಡುವೆನು” ಎಂದನು. ಶ್ರೀಕೃಷ್ಣನು “ಪಾರ್ಥ, ನನ್ನ ಭಕ್ತನನ್ನು ನಮಸ್ಕರಿಸಲೂ 
ಬೇಕು, ಆಲಿಂಗಿಸಿಕೊಳ್ಳಲೂ ಬೇಕು! ಕಪಿಲವರ್ಣದ ನೂರು ಗೋವುಗಳನ್ನು 
ದಾನಮಾಡಿದರೆ ಯಾವ ಫಲವಿದೆಯೋ ಆ ಫಲವು ವಿಷ್ಣುಭಕ್ತನ ಆಲಿಂಗನದಿಂದ 
ದೊರೆಯುತ್ತದೆ. ನನ್ನ ಭಕ್ತನಲ್ಲಿಡುವ ಪ್ರೀತಿಯು ಶ್ರೇಷ್ಠವಾದ ಧರ್ಮವೆನಿಸುತ್ತದೆ. 
ವಿಷ್ಣುವಲ್ಲಭನೂ ವೈಷ್ಣವನೂ ಆದ ಈ ಚಂದ್ರಹಾಸನನ್ನು ಅರ್ಜುನ, ಆಲಿಂಗಿಸು! 
ಎಂದು ನುಡಿದನು. ವಾಸುದೇವನ ನುಡಿಯಿಂದ ಅರ್ಜುನನು ಸಂತುಷ್ಟನಾಗಿ, 
ಅರ್ಜುನನು ಚಂದ್ರಹಾಸನನ್ನು ಗಾಢವಾಗಿ ಆಲಂಗಿಸಿದನು. ಆಗ ಚಂದ್ರಹಾಸನು 
ಅರ್ಜುನನನ್ನು ಕುರಿತು “ಪಾಂಡವ, ನಾನು ಯುದ್ಧಕ್ಕೆ ಸಂನದ್ಗನಾಗಿ ಬಂದು ನಿಂತಿದ್ದೇನೆ. 
ಅಶ್ವವನ್ನು ಬಂಧಿಸಿ ರಕ್ಷಿಸಬೇಕೆಂದು ನನ್ನ ಮಗನಿಗೆ ಆಜ್ಞಾಪಿಸಿದ್ದೇನೆ. ಆದರೆ, ಅರ್ಜುನ, 
ಯುದ್ಧದಲ್ಲಿ ತೊಡಗಿದರೆ ನಿನ್ನ ಯಾಗವು ನಡೆಯಲಾರದು! ಶ್ರೀಕೃಷ್ಣನ 
ಸದುಪಯೋಗದಿಂದ ನಮ್ಮಿಬ್ಬರಿಗೆ ಸ್ನೇಹವು ಏರ್ಪಟ್ಟಿತು. ನಾವು ಸರ್ವಭಾವದಿಂದಲೂ 
ಶ್ರೀಕೃಷ್ಣನನ್ನು ಆಶ್ರಯಿಸೋಣ?' ಎಂದು ಹೇಳಿ ಕುಶಲವಾರ್ತೆಗಳಲ್ಲಿ ತೊಡಗಿದನು. 


ಅಷ್ಟರಲ್ಲಿ ಅರ್ಜುನನ ಯಜ್ಞಾಶ್ಚಗಳೂ ಅವುಗಳ ಹಿಂದೆ ವಿಷಯಾತನಯನಾದ 
ಮಕರದ್ವಜನೂ ಆಗಮಿಸಿದರು. ಮಕರದ್ದಜನು ತನ್ನ ತಂದೆಗೂ ಕೃಷ್ಣಾರ್ಜುನರಿಗೂ 
ನಮಸ್ಕರಿಸಿದನು. ಪ್ರದ್ಯುಮ್ನಾದಿಗಳು ಬಂದು ಚಂದ್ರಹಾಸನನ್ನು ವಂದನಾದಿಗಳಿಂದ 
ಆದರಿಸಿದರು. ಚಂದ್ರಹಾಸನು ಶ್ರೀಕೃಷ್ಣನನ್ನು ಬಗೆಬಗೆಯಲ್ಲಿ ಸ್ತುತಿಸಿದನು. 


ಚಂದ್ರಹಾಸನು ಭೂಲೋಕದ ಇಂದ್ರನಂತೆ ವಿರಾಜಿಸುತ್ತ ಶ್ರೀಕೃಷ್ಣಾರ್ಜುನರನ್ನು 
ಉತ್ಸವದೊಡನೆ ತನ್ನ ನಗರದೊಳಗೆ ಕರೆದೊಯ್ದನು. ಜನಮೇಜಯ, ಚಂದ್ರಹಾಸನ 
ಆಡಳಿತದಲ್ಲಿ ಪ್ರಜೆಗಳೆಲ್ಲರೂ ಕೃಷ್ಣಭಕ್ತರಾಗಿದ್ದರು. ಧೃಷ್ಟಬುದ್ಧಿಯು ತನ್ನ ಮಕ್ಕಳೊಡನೆ 


೨೯೦ ಜೈಮಿನಿ ಭಾರತ 
ಬಂದು ಶ್ರೀಕೃಷ್ಣನನ್ನು ಸಂದರ್ಶಿಸಿ ಕೃತಾರ್ಥನಾದನು. ಚಂದ್ರಹಾಸನು ವಿಧ್ಯುಕ್ತವಾಗಿ 
ಶ್ರೀಹರಿಯನ್ನು ಪೂಜಿಸಬೇಕೆಂದು ಗಾಲವಮುನಿಯನ್ನು ಕರೆಸಿದನು. ಯೋಗಿರಾಜನಾದ 
ಗಾಲವ ಮುನಿಯನ್ನು ಕಂಡೊಡನೆ ವಾಸುದೇವನು ಪರಮಾನಂದದಿಂದ ಆತನಿಗೆ 
ನಮಸ್ಕರಿಸಿದನು. ಗಾಲವನೂ ಸಹ ವಾಸುದೇವನಿಗೆ ನಮಸ್ಕರಿಸಿ, ಅವ್ಯಯನಾದ ಆ 
ಪರಮಾತ್ಮನನ್ನು ಮನಸ್ಸಿನಲ್ಲಿ ಧ್ಯಾನಿಸುತ್ತ ಒಂದು ಮೂಹೂರ್ತಕಾಲ ತನ್ಮಯನಾಗಿ 
ನಿಂತನು. ಅನಂತರ ಚಂದ್ರಹಾಸನು ಶ್ರೀಕೃಷ್ಣನನ್ನು ವಿಧ್ಯುಕ್ತವಾಗಿ ಪೂಜಿಸಿದನು. 
ಕುಂತಲಪುರದಲ್ಲಿ ಪದವೇತ್ರನಾದ ವಾಸುದೇವನು ಮೂರು ರಾತ್ರಿಗಳವರೆಗೆ ಇದ್ದು 
ಗಾಲವಮುನಿಯನ್ನು ಬೀಳ್ಗೊಂಡು ಹೊರಡಲನುವಾದನು. ಚಂದ್ರಹಾಸನು ತನ್ನ ಸಕಲ 
ರಾಜ್ಯವನ್ನೂ ಶ್ರೀಕೃಷ್ಣನಿಗೆ ಅರ್ಪಿಸಿದನು. ಶ್ರೀಕೃಷ್ಣನು ಅರ್ಜುನನ ಮಾತಿನಂತೆ ಆ 
ರಾಜ್ಯವನ್ನು ಚಂದ್ರಹಾಸನ ಪುತ್ರನಿಗೆ ಒಪ್ಪಿಸಿದನು. ಅರ್ಜುನನಿಗಂತೂ ಚಂದ್ರಹಾಸನ 
ದರ್ಶನದಿಂದ ಅತ್ಯಾನಂದವಾಯಿತು. 


ಚಂದ್ರಹಾಸನ ಈ ಚರಿತ್ರೆಯನ್ನು ಸಮಗ್ರವಾಗಿ ಯಾವ ಮನುಷ್ಯನು 
ಕೇಳುವನೋ ಆತನಿಗೆ ಬಲವೂ ದೀರ್ಫಾಯಸ್ಸೂ ಲಭಿಸುತ್ತವೆ. ಶೀಲವಂತರೂ 
ವಿಷ್ಣುಭಕ್ತರೂ ದಾತೃಗಳೂ ಆದ ಪುತ್ರರನ್ನು ಅವನು ಪಡೆಯುತ್ತಾನೆ. ಶ್ರೀಕೃಷ್ಣನಲ್ಲಿ 
ದೃಢವಾದ ಭಕ್ತಿಯು ಉದಯಿಸುತ್ತದೆ. ಅಂತ್ಯಕಾಲದಲ್ಲಿ ಅವನನ್ನು 
ಸಂಸಾರಸಾಗರದಿಂದ ವಾಸುದೇವನು ಉದ್ಧರಿಸುತ್ತಾನೆ. 


ಬಕದಾಲ್ನ ಸಂವಾದ 
ಭರಿ 


ಜನಮೇಜಯ, ಚಂದ್ರಹಾಸನು ವಿಷಯಾತನಯನಾದ ಮಕರಧ್ವಜನನ್ನು 
ಕುಂತಲಪುರಕ್ಕೆ ಅಧಿಪತಿಯನ್ನಾಗಿ ನಿಯಮಿಸಿ, ಅವನನ್ನು ಕುರಿತು “ವತ್ಸ, ನಾನು 
ವೃದ್ಧನಾದೆನು. ಇನ್ನು ಮೋಕ್ಷಲಾಭಕ್ಕಾಗಿ ನಾನು ವನವನ್ನು ಆಶ್ರಯಿಸುವುದು ಯುಕ್ತವಾದುದು. 
ಆದರೆ ಈಗ ಶ್ರೀಕೃಷ್ಣನ ದರ್ಶನದಿಂದ ಮೋಕ್ಷವು ಸುಲಭವಾಯಿತು! ಆದ್ದರಿಂದ ಆತನನ್ನು 
ಬಿಟ್ಟು ನಾನು ಇರಲಾರೆ” ಎಂದು ತಿಳಿಸಿದನು. ಅನಂತರ ತೇಜಸ್ವಿಯಾದ ಪಾರ್ಥನ 
ಅಶ್ವಗಳನ್ನು ಪಾಲಿಸುತ್ತ ಶ್ರೀಕೃಷ್ಣನೊಡನೆ ಪ್ರಯಾಣಮಾಡಿದನು. ಆ ಕುದುರೆಗಳು ಯಾವ 
ಯಾವ ರಾಜ್ಯದಲ್ಲಿ ಹೋದವೋ ಅಲ್ಲಿದ್ದ ರಾಜರು ಭಯದಿಂದ ನಮಸ್ಕರಿಸಿ ಬಿಟ್ಟರು! 
ಶ್ರೀಕೃಷ್ಣನು ಅಶ್ವರಕ್ಷಣೆಗಾಗಿ ಬಂದಿರುವುದನ್ನು ತಿಳಿದು ಕೆಲವು ರಾಜರು ಅವನನ್ನು ಪೂಜಿಸಿ 
ಕಾಣಿಕೆಗಳನ್ನಿತ್ತು ವಂದಿಸಿದರು. ಆಮೇಲೆ ಅಶ್ವಗಳು ಉತ್ತರಸಾಗರದ ಬಳಿಗೆ ಹೋಗಿ, 
ಮಹಾರಾಜ, ಅಗಾಧವಾದ ಸಮುದ್ರಜಲದಲ್ಲಿ ನುಗ್ಗಿಬಿಟ್ಟವು! ಪಾರ್ಥನೇ 
ಮೊದಲಾದವರಿಗೆ ಬಹಳ ಚಿಂತೆಯಾಯಿತು. ಅವರು ಶ್ರೀಕೃಷ್ಣನನ್ನು ನೋಡಿ ಮುಂದೇನು 
ಮಾಡಬೇಕೆಂದೂ ಅಶ್ವಗಳನ್ನು ಪಡೆಯುವುದು ಹೇಗೆಂದೂ ಕೇಳಿದರು. ಆಗ ಭಗವಂತನು 
“ನಮಲ್ಲಿ ಐವರ ಅಶ್ವಗಳಿಗೆ ಮಾತ್ರ ನೀರಿನಲ್ಲಿ ಹೋಗುವ ಸಾಮರ್ಥ್ಯ ಉಂಟು. 
ಹಂಸದ್ವಜ, ಅರ್ಜುನ, ಬಭ್ರುವಾಹನ, ನನ್ನ ಮಗನಾದ ಪ್ರದ್ಯುಮ್ನ ಮತ್ತು 
ಮಯೂರದ್ವಜ-ಈ ಐವರ ರಥಗಳು ಸರ್ವತೋಗಾಮಿಗಳು” ಎಂದು ತಿಳಿಸಿದನು. 
ಮತ್ತು ಆ ಮಹಾರಥರೊಡನೆ ತಾನೂ ಸಮುದ್ರದಲ್ಲಿ ಪ್ರವೇಶಿಸಿದನು. 


ಸಮುದ್ರದಲ್ಲಿ ಹೋಗುತ್ತಿರುವಾಗ ಒಂದು ದ್ವೀಪವು ಗೋಚರಿಸಿತು. ಆ ದ್ವೀಪದಲ್ಲಿ 
ಒಬ್ಬ ವೃದ್ಧನಾದ ಮುನಿಯು ಅರ್ಜುನನಿಗೆ ಗೋಚರಿಸಿದನು. ಆ ಮುನಿಯು ತನ್ನ ತಲೆಯ 
ಮೇಲ್ಗಡೆ ಒಂದು ಆಲದ ಎಲೆಯನ್ನು ಕೈಯಿಂದ ಹಿಡಿದುಕೊಂಡಿದ್ದನು. ಆಲದ ಎಲೆ 
ಒಣಗಿ ಶತಚ್ಚಿದ್ರವಾಗಿತ್ತು! ಅದರಲ್ಲಿ ಜೇಡರಬಲೆ ಹರಡಿತ್ತು. ಮುನಿಯು ಕಣ್ಣುಗಳನ್ನು 
ಮುಚ್ಚಿಕೊಂಡಿದ್ದನು. ಆತನೇ ಮಹಾಭಾಗನಾದ ಬಕದಾಲ್ಫ್ಯನೆಂಬ ಮುನಿ. ಎಲ್ಲರೂ 
ತಮ್ಮ ರಥಗಳಿಂದಿಳಿದು ಮುನಿಗೆ ನಮಸ್ಕಾರ ಮಾಡಿದರು. ಬಕದಾಲ್ಫ್ಯನು ಕಣ್ಣುತೆರೆದು 
ಅವರೆಲ್ಲರನ್ನೂ ನೋಡಿ ಹರ್ಷದಿಂದ “ಆಹಾ! ಅತಿ ಚಂಚಲರಾದ ಐವರು ಶ್ರೀಕೃಷ್ಣನನ್ನು 
ಇಲ್ಲಿಗೆ ಕರೆತಂದಿದ್ದಾರೆ. ಇನ್ನು ನಾವು.ಇಲ್ಲಿರುವುದು ಸುಖಕರವಲ್ಲ!'' ಎಂದು ಹಾಡಿದನು! 
ಆಗ ವಿಸಿತನಾದ ಅರ್ಜುನನು “ಮಹರ್ಷಿಗಳೆ, ನೀವು ಮನೆಯನ್ನು “ಮಾಡಿಕೊಳ್ಳದೆ 
ಒಣಗಿದ ಎಲೆಯನ್ನು ಹಿಡಿದುಕೊಂಡಿದ್ದೀರಿ. ನಿಮ್ಮಎರಡು ಮೊಳಕಾಲುಗಳನ್ನು ಭೇದಿಸಿ 
ಮುತ್ತುಗದ ಮರಗಳು ಬೆಳೆದಿವೆ! ಈ ಮರಗಳಲ್ಲಿ ಹಕ್ಕಿಗಳು ಗೂಡು ಕಟ್ಟಿ ಸಂಸಾರ 
ಸಮೇತವಾಗಿ ವಾಸವಾಗಿವೆ! ನಿಮ್ಮಎದುರಿಗೂ ಹಿಂಭಾಗದಲ್ಲಿಯೂ ಹುತ್ತಗಳು ಬೆಳೆದಿವೆ. 
ಅವುಗಳಿಂದ ಹೊರಬಂದ ಸರ್ಪಗಳು ನಿಮ್ಮಹೆಗಲುಗಳ ಮೇಲೆ ಸುಖವಾಗಿ ಗಾಳಿಯನ್ನು 


೨೯೨ ಜೈಮಿನಿ ಭಾರತ 
ಕುಡಿಯುತ್ತಿವೆ. ಈ ಸರ್ಪಗಳು ಸುರುಳಿ ಸುತ್ತಿ ನಿಮಗೆ ಉನ್ನತ ಪೀಠವನ್ನು ರಚಿಸಿಕೊಡುತ್ತಿವೆ! 
ಮೃಗಗಳು ನಿಮ್ಮ ಮೈಗೆ ಉಜ್ಜಿ ನವೆಯನ್ನು ಹೋಗಲಾಡಿಸಿಕೊಳ್ಳುತ್ತಿವೆ! ಆಹಾ! 
ಏನಾಶ್ಚರ್ಯ! ನಿಮ್ಮ ವೈರಾಗ್ಯವು ಎಷ್ಟು ದೃಢವಾದುದು!” ಎಂದು ಉದ್ಗರಿಸಿದನು. 
ಬಕದಾಲ್ಬ್ಯನು ಅರ್ಜುನನ ಮಾತನ್ನು ಕೇಳಿ ಗಟ್ಟಿಯಾಗಿ ನಗುತ್ತ ಹೀಗೆಂದನು: “ಅಯ್ಯಾ, 
ಹೆಂಡತಿಯನ್ನು ಕಟ್ಟಿಕೊಳ್ಳುವುದು ಬಹಳ ಕ್ಷೇಶಕರವಾದುದು. ಅದರಿಂದ ಪಾಪಕೃತ್ಯಕ್ಕೆ 
ದಾರಿಯಾಗುತ್ತದೆ. ನಮಗೆ ಅಧೋಗತಿಯೇ ಸರಿ. ಏಕೆಂದರೆ, ಹೆಂಡತಿಯ ಪೋಷಣೆಗಾಗಿ 
ಅಕಾರ್ಯವನ್ನಾದರೂ ಮಾಡಬೇಕಾಗುತ್ತದೆ. ನಮ್ಮ ವಿಚಾರಶಕ್ತಿಯೇ ನಾಶವಾಗುತ್ತದೆ. 
ವಿಚಾರಶಕ್ತಿಯು ನಷ್ಟವಾದ ಮೇಲೆ ಮೋಕ್ಷವೆಲ್ಲಿಯದು! ಜನರಿಗೆ ಆಸೆ ಹೆಚ್ಚುವುದು. 
"ನನ್ನ ಹೋರಿಕರುಗಳು ದೊಡ್ಡವಾಗಿ ಹೊಲವನ್ನು ಯಾವಾಗ ಉಳುತ್ತವೆಯೋ! ಮಕ್ಕಳು 
ಎಂಥವರು ಹುಟ್ಟುವರೋ, ಮೊಮಕ್ಷಳು ಎಂಥವರೋ, ವೇದಶಾಸ್ತ್ರಗಳನ್ನು ಹೇಗೆ 
ಅಭ್ಯಾಸಮಾಡುವರೋ, ಇವರಿಗೆ ಮದುವೆಯಾಗುವುದು ಹೇಗೆ, ಮಗನ ಮುಖವನ್ನು 
ಯಾವಾಗ ನೋಡುವೆನೋ!' ಈ ಬಗೆಯ ಚಿಂತೆಗಳು ಗೃಹಸ್ಥನನ್ನು ಸದಾ ಕಾಡುತ್ತವೆ. 
ಗೃಹಸ್ಥನು ಸ್ವೀಪಾಶದಿಂದ ಬದ್ಧನಾಗಿರುವನೇ ಹೊರತು ಧರ್ಮಮಾರ್ಗವನ್ನು ಕುರಿತು 
ಆಲೋಚಿಸುವುದೇ ಇಲ್ಲ, ಆದ್ದರಿಂದ ನಾನು ಹೆಂಡತಿಯನ್ನೂ ಕಟ್ಟಿಕೊಳ್ಳಲಿಲ್ಲ. 
ಪರ್ಣಶಾಲೆಯನ್ನೂ ರಚಿಸಲಿಲ್ಲ. ನಮ್ಮಆಯಸ್ಸು ಬಹಳ ಅಲ್ಲವಷ್ಟೆ'” ಎಂದು ಹೇಳಿದನು. 
ಪಾರ್ಥನು “ಮಹನೀಯರೆ, ಈ ಶುಷ್ಕಪರ್ಣವನ್ನು ಶಿರಸ್ಸಿನ ಮೇಲೆ ಹಿಡಿದು 
ಕೊಂಡಿದ್ದೀರಲ್ಲ, ನಿಮ್ಮವಯಸ್ಸೆಷ್ಟು?'' ಎಂದು ಕೇಳಿದನು. ಬಕದಾಲ್ಭ್ಯನು ಹೀಗೆಂದನು: 
“ನಾನು ಇಲ್ಲಿ ಇರುತ್ತಲೇ ಕೆಲವು ಕಾಲ ಕಳೆಯಿತು. ನನ್ನೆದುರಿಗೆ ಎಷ್ಟೋ ಮಂದಿ 
ಮಾರ್ಕಾಂಡೇಯರೂ ಲೋಮಶರೂ ಗತಿಸಿ ಹೋದರು! ಅವರ ಸಂಖ್ಯೆ ಎಷ್ಟೆಂಬುದು 
ನನಗೆ ನೆನಪಿಲ್ಲ! ನಾನು ಇಲ್ಲಿಗೆ ಬಂದ ಮೇಲೆ ಬ್ರಹರೇನೋ ಇಪ್ಪತ್ತು ಮಂದಿ 
ಅಸ್ತಂಗತರಾದರು! ಏನಾದರೂ ಆಯಸ್ಸು ಅಲ್ಲವೇ! ಆದ್ದರಿಂದ ಅರ್ಜುನ, ನಾನು 
ಪರ್ಣಶಾಲೆಯನ್ನು ಕಟ್ಟಿಕೊಳ್ಳಲು ಯತ್ನಿಸಲಿಲ್ಲ. ಪದೇ ಪದೇ ಈ ಜಗತ್ತೇ ನಾಶವಾಗಿ 
ಹೋಗುತ್ತದೆ. ಒಬ್ಬ ಬ್ರಹ್ಮನು ಗತಿಸುವ ಸಮಯ ಬಂದಿತೆಂದರೆ, ಜಗತ್ತೆಲ್ಲವೂ 
ಜಲಮಯವಾಗಿ ಬಿಡುತ್ತದೆ! ಆಗ ಒಂದು ಆಲದಮರವು ನೂರಾರು ಕೊಂಬೆಗಳಿಂದಲೂ 
ಚಿಗುರೆಲೆಗಳಿಂದಲೂ ಕಾಣಿಸಿಕೊಳ್ಳುತ್ತದೆ. ಅದು ಭೂಮ್ಯಾಕಾಶಗಳನ್ನು ವ್ಯಾಪಿಸುವಷ್ಟು 
ದೊಡ್ಡದಾಗಿರುತ್ತದೆ. ಆಗ ಒಂದು ಆಲದ ಎಲೆಯ ಮೇಲೆ ಒಬ್ಬ ಬಾಲಕನು ನಗುತ್ತಲೂ 
ಅಳುತ್ತಲೂ ಇರುವುದನ್ನು ನೋಡುತ್ತೇನೆ. ಸುಂದರವಾಗಿರುವ ಗೌರವರ್ಣದ ಆ ಶಿಶು 
ಕಾಲ್ಗೆರಳನ್ನು ಬಾಯಲ್ಲಿಟ್ಟು ಚೀಪುತ್ತ ಇರುತ್ತದೆ. ಆ ಮಗುವನ್ನು ನೋಡಿದೊಡನೆ ನಾನು 
ಸಮುದ್ರದಲ್ಲಿ ಮುಳುಗಿ ಹೋಗುತ್ತೇನೆ. ಅಂತಹ ಬಾಲಕನನ್ನು ನಾನು ಎಲ್ಲಿಯೂ ನೋಡಿಲ್ಲ, 
ಅದರ ವಿಷಯವಾಗಿ ಏನು ಹೇಳಲಿ! ಅರ್ಜುನ, ಆ ಬಾಲಕನೇ ಈಗ ಕೃಷ್ಣನಾಗಿ 
ನಿಮ್ಮೈವರೊಡನೆ ಬಂದಿದ್ದಾನೆ!” ಹೀಗೆ ನುಡಿದು ಬಕದಾಲ್ಫ್ಯನು ಶ್ರೀಕೃಷ್ಣನನ್ನು ನೋಡಿ 


ಬಕದಾಲ್ಲ , ಸಂವಾದ ೨೯೩ 
“ಹೇ ವಿಷ್ಣುವೆ, ನನ್ನನ್ನು ಈ ಸಮುದ್ರಮಧ್ಯದಲ್ಲಿ ತ್ಯಜಿಸಿ ದೂರದೂರವಾಗಿ ಎಲ್ಲಿಗೆ 
ಹೋಗಿ ಬಿಡುತ್ತೀಯೆ! ನೀನು ಆಲದ ಎಲೆಯಲ್ಲಿ ಬಾಲಕನಾಗಿ ಮಲಗಿದಾಗ ನಿನ್ನನ್ನು 
ನೋಡಿದೆನು. ಏನನ್ನೂ ನಾನು ಬೇಡಲಿಲ್ಲ! ಈಗ ಯುವಕನಾಗಿ ಲಕ್ಷೀ ಸಹಿತನಾಗಿ 
ಧರ್ಮರಾಜನಿಗೆ ಮಾತ್ರ ಕಾಣಿಸಿಕೊಳ್ಳುತ್ತೀಯೆ! ನನಗೆ ಮಾತ್ರ ಕಾಣಿಸಿಕೊಳ್ಳುವುದಿಲ್ಲ! 
ಹೇ ಜಗನ್ನಿವಾಸ, ನಿನ್ನ ಆಲಿಂಗನಸುಖವನ್ನು ಕೊಡು. ಧರ್ಮರಾಜನನ್ನೂ ಅವನ 
ನಗರವನ್ನೂ ತೋರಿಸು'” ಎಂದು ಹೇಳಿದನು. ಅನಂತರ ಆ ಮುನಿಯು ಶ್ರೀಕೃಷ್ಣನನ್ನೂ 
ಅರ್ಜುನನ್ನೂ ಆಲಂಗಿಸಿಕೊಂಡನು. ತರುವಾಯ ಶ್ರೀಕೃಷ್ಣನನ್ನು ತೋರಿಸಿ ಅರ್ಜುನನೊಡನೆ 
“ಪಾರ್ಥ, ಇದೇ ನನ್ನ ವಾಸದ ಮನೆ! ಇಲ್ಲಿ ಮುಕ್ತಿಯೆಂಬ ನನ್ನ ಗೃಹಿಣಿಯು ಶಾಶ್ವತವಾಗಿ 
ವಾಸಿಸುತ್ತಿದ್ದಾಳೆ. ಈ ಮನೆಗಾಗಿ-ಈ ಪತ್ನಿಗಾಗಿ, ನಾನು ಇನ್ನು ಯಾವ ಮನೆಯನ್ನೂ 
ಕಟ್ಟಲಿಲ್ಲ; ಯಾವ ಸ್ವೀಯನ್ನೂ ಮದುವೆಯಾಗಲಿಲ್ಲ! ಆದ್ದರಿಂದ ಒಣ ಎಲೆಗಳಿಂದಲೇ 
ಕಾಲ ಕಳೆದು ಬಿಟ್ಟೆನು. ಈಗ ನೋಡು; ನನಗೆ ಮನೆಯೂ ಸಿಕ್ಕಿತು, ಮಡದಿಯೂ 
ದೊರಕಿದಳು!” ಎಂದನು. ಹೀಗೆ ಸಂಭಾಷಿಸುತ್ತಿದ್ದ ಬಕದಾಲ್ಭ್ಯಮುನಿಯನ್ನು ಶ್ರೀಕೃಷ್ಣನು 
ಪ್ರಶಂಸಿಸಿ “ಮಹರ್ಷಿ, ನೀನು ಸಾಕ್ಸಾತ್‌ ಪುರಾಣಪುರುಷನಾಗಿದ್ದೀಯೆ. ಇಪ್ಪತ್ತು ಮಂದಿ 
ಬ್ರಹೆರನ್ನೂ ನೋಡಿದವನು ನೀನು! ನಮ್ಮೆಲ್ಲರಿಗೂ ಪೂಜ್ಯತಮನಾಗಿದ್ದೀಯೆ. ನಮ್ಮ 
ಧರ್ಮರಾಜನ ಯಜ್ಞವು ಸಫಲವಾಯಿತು” ಎಂದನು. ಬಕದಾಲ್ಬ್ಯನು ಮೃದುವಾಗಿ 
ನಕ್ಕು ಹೀಗೆಂದನು: “ಶ್ರೀಕೃಷ್ಣ, ನನ್ನ ಮೇಲೆ ಗರ್ವದ ಹೊರೆಯನ್ನು ಹೊರಿಸುತ್ತಿದ್ದೀಯೆ. 
ಆದರೆ, ನನ್ನ ಗರ್ವವೂ ಬ್ರಹ್ಮನ ಗರ್ವವೂ ಹಿಂದೆಯೇ ಹೊರಟು ಹೋಗಿದೆ! ಅರ್ಜುನ, 
ಶ್ರೀಕೃಷ್ಣನಿಗೆ ಅದೆಲ್ಲವೂ ಗೊತ್ತಿದೆ. ವೇದದ ಮೂಲವೇ ಈತನು. ಆದ್ದರಿಂದ ನೀನು ಆ 
ಕಥೆಯನ್ನು ಕೇಳು. ಮಹಾಕಲ್ಪದಲ್ಲಿ ವೇದನೆಂಬ ಹೆಸರಿನ ಬ್ರಹ್ಮನು ನನ್ನ ಬಳಿಗೆ ಬಂದನು. 
ಅವನಿಗೆ ನಲವತ್ತು ವರ್ಷಗಳಾಗಿದ್ದವು. ಅವನು ಹಂಸವನ್ನೇರಿ ವೇದಗಳನ್ನು ಪಠಿಸುತ್ತ 
ಬಂದು ಗರ್ವದಿಂದ ನನ್ನನ್ನು ಕುರಿತು “ಯಾರು ನೀನು? ಈ ಎಲೆಯನ್ನು ಏಕೆ ಹಿಡಿದು 
ಕೊಂಡಿದ್ದೀಯೆ? ಯಾವುದೋ ಕಾಮನೆಯಿಂದ ಘೋರವಾದ ತಪಸ್ಸನ್ನು 
ಆಚರಿಸುತ್ತಿರುವೆಯೆಂದು ನನಗೆ ತಿಳಿಯಿತು. ನಾನು ಪ್ರಸನ್ನನಾಗಿದ್ದೇನೆ. ನಿನ್ನ ಇಷ್ಟಾರ್ಥವನ್ನು 
ಕೇಳಿಕೊ. ನಾನು ಬ್ರಹ್ಮ' ಎಂದು ಹೇಳಿದನು. ಅವನ ನುಡಿಯನ್ನು ಕೇಳಿ ನಾನು ಆ 
ಬ್ರಹನಿಗೆ "ಎಲೋ ದುರಾತ್ಮ ತೊಲಗು ದೂರ. ನಿನ್ನಂತಹ ಇಪ್ಪತ್ತು ಬ್ರಹದನ್ನು ಕಂಡಿದ್ದೇನೆ! 
ನನಗೆ ಏನನ್ನು ಕೊಟ್ಟೀಯೆ! ಹೊರಡು ಹೊರಡು!'' ಎಂದು ಅಬ್ಬರಿಸಿದೆನು. ನಾನು 
ಹಾಗೆ ಹೇಳುತ್ತಿರುವಾಗಲೇ ಭೂಮಿಯನ್ನು ಸೀಳುವುದೋ ಎಂಬಂತೆ ಘೋರವಾದ 
ಒಂದು ಸುಂಟರಗಾಳಿ ಎದ್ದು ಮರಗಳನ್ನುರುಳಿಸುತ್ತ ಬಂದು ನಮ್ಮಿಬ್ಬರನ್ನೂ ವಿಶಾಲವಾದ 
ಗಗನಮಂಡಲಕ್ಕೆ ಹಾರಿಸಿಕೊಂಡುಹೋಯಿತು. ಕರ್ಮವಶದಿಂದ ಕ್ರಿಮಿಗಳು ಒಂದು 
ಅತ್ತಿಯ ಹಣ್ಣಿನಿಂದ ಇನ್ನೊಂದು ಅತ್ತಿಯ ಹಣ್ಣಿಗೆ ಹೋಗಿ ಸೇರುವಂತೆ, ದೇವದೇವನಾದ 
ಮಹಾವಿಷ್ಣುವಿನ ಅನಂತ ಬ್ರಹ್ಮಾಂಡಗಳಲ್ಲಿ ಒಂದಾದ ಇನ್ನೊಂದು ಬ್ರಹ್ಮಾಂಡಕ್ಕೆ ನಾವಿಬ್ಬರೂ 


೨೯೪ ಜೈಮಿನಿ ಭಾರತ 
ಹೋಗಿ ಸೇರಿದೆವು! ಆ ಬ್ರಹ್ಮಾಂಡವು ಇದಕ್ಕಿಂತಲೂ ರಮಣೀಯವಾಗಿರುವುದನ್ನು ನೋಡಿ 
ನನ್ನೊಡನೆ ಇದ್ದ ಚತುರ್ಮುಖ ಬ್ರಹಮ ವಿಸ್ಮಿತನಾದನು. ಅರ್ಜುನ, ಅಲ್ಲಿ ನಾವು 
ಅಷ್ಟಮುಖದ ಬ್ರಹನನ್ನು ಕಂಡೆವು. ಅವನು ನಮನ್ನು ನೋಡಿ “ಯಾರು ನೀವು? 
ಹೊಸಬರಾಗಿ ಕಾಣುತ್ತಿದ್ದೀರಿ. ಎಲ್ಲಿಂದ ಬಂದಿರಿ? ನಿಮ್ಮ ಹೆಸರೇನು?” ಎಂದು 
ಪ್ರಶ್ನೆಮಾಡಿದನು. ಆಗ ನನ್ನೊಡನೆ ಇದ್ದ ಚತುರ್ಮುಖನು “ನಾನು ಸತ್ಯಲೋಕದಿಂದ 
ಬಂದಿದ್ದೇನೆ. ನಾನು ಬ್ರಹ್ಮನೆಂದು ತಿಳಿ! ಈತನು ನನ್ನ ಶಿಷ್ಯ. ಸೇವಾರ್ಥವಾಗಿ ಬಂದಿದ್ದಾನೆ, 
ಈತನ ಹೆಸರು ಬಕದಾಲ್ಫ್ಯ'” ಎಂದು ಹೇಳಿದನು. ಅದನ್ನು ಕೇಳಿ ಅಷ್ಟಮುಖ ಬ್ರಹ್ಮನು 
ಗಟ್ಟಿಯಾಗಿ ನಕ್ಕು “ಓಹೋ! ನೀನು ಬ್ರಹ್ಮ ಇವನು ಶಿಷ್ಯ! ನನ್ನನ್ನು ನೋಡುವವರೆಗೆ 
ಹೀಗಿದ್ದೀತು. ನಿಜವಾಗಿ ನಾನೇ ಬ್ರಹ್ಮ ನೀವಿಬ್ಬರೂ ನನ್ನ ಶಿಷ್ಯರು! ಒಳ್ಳೆಯದು. ನನಗೆ 
ಶೌಚಕ್ಕಾಗಿ ಮಣ್ಣು ಮತ್ತು ನೀರು ಬೇಕಾಗಿದೆ! ನೀವಿಬ್ಬರೂ ಹೋಗಿ ತನ್ನಿರಿ!” ಎಂದು 
ಹೇಳಿದನು. ಅಷ್ಟರಲ್ಲಿ ಮತ್ತೊಂದು ಬಿರುಗಾಳಿ ಎದ್ದು ನನ್ನನ್ನೂ ಆ ಇಬ್ಬರು ಬ್ರಹದನ್ನೂ 
ವಿಷ್ಣುವಿನ ಮೂರನೆಯ ಬ್ರಹ್ಮಾಂಡಕ್ಕೆ ಹಾರಿಸಿಕೊಂಡು ಹೋಯಿತು. ಅಲ್ಲಿ ನಾವು 
ತೇಜಸ್ವಿಗಳಾದ ಪುಣ್ಯಶೀಲರನ್ನು ಕಂಡೆವು. ಅವರು ನಮನ್ನು ನೋಡಿ ನಕ್ಕು “ಎಲೈ, 
ನೀವು ಯಾರು? ಎಲ್ಲಿಂದ ಬಂದಿರಿ? ಸಂಕೋಚಪಡದೆ ಎಲ್ಲವನ್ನೂ ತಿಳಿಸಿರಿ” ಎಂದರು. 
ನಮೊಡನಿದ್ದ ಅಷ್ಟಮುಖ ಬ್ರಹಮ "ನಾನು ಮನೋಹರವಾದ ಬ್ರಹಖೋಕದಿಂದ 
ಬಂದಿದ್ದೇನೆ. ನಾನು ಬ್ರಹ್ಮ ಎಂದನು. ಆ ಜನರು “ಎಲೈ, ಹೀಗೆ ಗಟ್ಟಿಯಾಗಿ 
ಮಾತಾಡಬೇಡಿರಿ! ಷೋಡಶಮುಖನಾದ ಬ್ರಹಮ ನಿಮ್ಮಮಾತನ್ನು ಕೇಳಿಸಿಕೊಂಡಾನು! 
ಬ್ರಹ್ಮನೆಂಬ ಜಂಭವನ್ನು ಬಿಟ್ಟು ಬಂದು ನೋಡಿರಿ. ಮೌನದಿಂದ ಬಂದು ಬ್ರಹದೇವನಿಗೆ 
ನಮಸ್ಕರಿಸಿರಿ!'' ಎಂದು ತಿಳಿಸಿದರು. ನಾವು ಹೆದರುತ್ತ ಹೆದರುತ್ತ ಹೋಗಿ 
ಷೋಡಶಮುಖನಾದ ಬ್ರಹನನ್ನು ವೀಕ್ಷಿಸಿದೆವು. ಆತನು ಅಷ್ಟಮುಖನನ್ನೂ 
ಚತುರ್ಮುಖನನ್ನೂ ನೋಡಿ ಅಟ್ಟಹಾಸಮಾಡುತ್ತ “ಏನಚ್ಚರಿ! ಏನಚ್ಚರಿ! ನಿಜವಾದ 
ಬ್ರಹ್ಮನು ನಾನಿರುವಾಗ ಇವರು ತಾವೇ ಬ್ರಹ್ಮರೆಂದುಕೊಳ್ಳುತ್ತಾರಲ್ಲ!'' ಎಂದನು. ಅಷ್ಟರಲ್ಲಿ 
ಭೀಕರವಾದ ಬಿರುಗಾಳಿ ಎದ್ದು ನಮ್ಮೆಲ್ಲರನ್ನೂ ಹಾರಿಸಿಬಿಟ್ಟಿತು. ನಾವು ತಲೆಕೆಳಗಾಗಿ 
ಇನ್ನೊಂದು ಬ್ರಹ್ಮಾಂಡಕ್ಕೆ ತೂರಿ ಹೋದೆವು. ಅಲ್ಲಿ ಮೂವತ್ತೆರಡು ಶಿರಸ್ಸುಗಳಿರುವ 
ಬ್ರಹವಿದನು. ಆ ಲೋಕದಲ್ಲಿದ್ದ ಜನರು ನೀವು ಯಾರೆಂದು ಸಹ ನಮನ್ನು ವಿಚಾರಿಸಲಿಲ್ಲ! 
ದೈವವಶದಿಂದ ಆ ಬ್ರಹನಿಗೆ ನಾವು ನಾಲ್ವರೂ ಗೋಚರಿಸಿದೆವು. ಆತನು ಕೃಪೆಯಿಂದ 
ನಮನ್ನು ಬಳಿಗೆ ಕರೆದು ನಮ್ಮ ಹೆಸರನ್ನು ಕೇಳಿದನು. ನನ್ನೊಡನಿದ್ದ ಮೂವರೂ ತಾವು 
ಬ್ರಹ್ಮರೆಂದು ಹೇಳಿದರು. ಆಗ ಮೂವತ್ತೆರಡು ಮುಖಗಳ ಬ್ರಹನು ನಕ್ಕು ಗರ್ವದಿಂದ 
“ಎಲೈ, ಕೇಳಿರಿ. ವಾಸ್ತವವಾಗಿ ಬ್ರಹನೆಂದರೆ ನಾನೇ ಸರಿ! ಸೂರ್ಯನು ಉದಯಿಸುವವರೆಗೆ 
ಮಾತ್ರ ಮಿಂಚುಹುಳುಗಳು ಹಾರಾಡುತ್ತವೆ!” ಎಂದು ಹೇಳಿದನು. ಅರ್ಜುನ, ಮತೊಂದು 
ಬಿರುಗಾಳಿ ಬೀಸಿತು. ನಾವೆಲ್ಲರೂ ಅರುವತ್ತು ನಾಲ್ಕು ಮುಖಗಳ ಬ್ರಹವಿರುವ ಮತ್ತೊಂದು 


ಬಕದಾಲ್ಲ , ಸಂವಾದ ೨೯೫ 
ಬ್ರಹ್ಮಾಂಡವನ್ನು ಸೇರಿದೆವು. ಆ ಬ್ರಹ್ಮನೂ ಹೀಗೆಯೇ ಗರ್ವದ ಮಾತನ್ನಾಡಿದನು. ಈ 
ಪ್ರಕಾರದಲ್ಲಿ ಉತ್ತರೋತ್ತರವಾಗಿ ದ್ವಿಗುಣಮುಖಗಳುಳ್ಳ ಬ್ರಹ್ಮರು ಇರುವ ಬ್ರಹಾಂಡಗಳನ್ನು 
ಹಾದು ಕಡೆಯಲ್ಲಿ ನಾವೆಲ್ಲರೂ ವಿಷ್ಣುಲೋಕವನ್ನು ಸೇರಿದೆವು. ಸಹಸ್ರನೇತ್ರನೂ 
ಸಹಸ್ರಮುಖನೂ ವಿಭುವೂ ಆದ ಭಗವಂತನು ಸನಕಾದಿಸಿದ್ದಪುರುಷರಿಂದಲೂ 
ಸುರರಿಂದಲೂ ಸ್ತುತಿಸಲ್ಪಡುತ್ತ ವಿರಾಜಿಸುತ್ತಿದ್ದನು. ಆ ಮಹಾನುಭಾವನು ಈ ಬ್ರಹ್ಮರ 
ಸಮುದಾಯವನ್ನು ಕಂಡು “ಪೂಜ್ಯರಾದ ಬ್ರಹರುಗಳಿರಾ, ನಿಮಗೆ ಸ್ವಾಗತ. ಎಲ್ಲರೂ 
ಸೇರಿ ಹೀಗೆ ಬಂದ ಕಾರಣವೇನು? ನಿಮ್ಮೆಲ್ಲರ ಅನುಗ್ರಹದಿಂದ ಈ ಲೋಕದಲ್ಲಿ ನನಗೆ 
ಉತ್ತಮವಾದ ಖ್ಯಾತಿ `ಲಭಿಸಿದೆ?” ಎಂದು ಹೇಳಿದನು. ಭಗವಂತನ ಆ ನುಡಿಯನ್ನು 
ಕೇಳಿ ಬ್ರಹ್ಮರ ಗರ್ವವೆಲ್ಲವೂ ಇಳಿದು ಹೋಯಿತು! ಎಲ್ಲರೂ ಶ್ರೀ ಮಹಾವಿಷ್ಣುವಿಗೆ 
ಅಡ್ಡಬಿದ್ದು ನಮಸ್ಕರಿಸಿ ಸ್ತೋತ್ರಮಾಡಿದರು. ಆಮೇಲೆ ಭಗವಂತನು ಪ್ರಸನ್ನನಾಗಿ ಅವರನ್ನು 
ಅವರವರ ಲೋಕಗಳಿಗೆ ಕಳಿಸಿಕೊಟ್ಟನು. ನಾನು ಆ ಬ್ರಹದನ್ನು ಬಿಟ್ಟು ಬಂದು ಈ 
ಸಮುದ್ರಮಧ್ಯದಲ್ಲಿ ಇದ್ದೇನೆ. ಆದ್ದರಿಂದ ಶಾಸ್ತ್ರಜ್ಞರಾದ ಜನರು ಎಂದಿಗೂ 
ಗರ್ವಿಸಬಾರದು''. ಬಕದಾಲ್ಬ್ಭ್ಯನ ಈ ಕಥೆಯನ್ನು ಕೇಳಿ ಕೃಷ್ಣಾರ್ಜುನರಿಗೆ 
ಸಂತೋಷವಾಯಿತು. ಅಷ್ಟರಲ್ಲಿ ಯಜ್ಞಾಶ್ವಗಳು ಅಲ್ಲಿ ಗೋಚರಿಸಿದವು. ತಮ್ಮೊಡನೆ 
ಬರಬೇಕೆಂದು ಬಕದಾಲ್ಬ್ಯಮುನಿಯನ್ನು ಶ್ರೀಕೃಷ್ಣನು ಪ್ರಾರ್ಥಿಸಿ, ಆತನನ್ನು ಶಿಬಿಕೆಯಲ್ಲಿ 
ಕುಳ್ಳಿರಿಸಿದನು. 


ದುಶ್ಶಲಾ ಸಾಂತ್ಚನ 


ಜನಮೇಜಯ, ಅನಂತರ ಕುದುರೆಗಳನ್ನು ಹಿಂದಿರುಗಿಸಿ ಶೀಘ್ರವಾಗಿ ಬರುತ್ತಿರಲು 
ಜಯದ್ರಥನ ಪಟ್ಟಣವು ಸಿಕ್ಕಿತು. ಅಲ್ಲಿ ದುಶ್ವಲೆಯ ಮಗನಾದ ಬಾಲಕನು ರಾಜ್ಯಭಾರ 
ಮಾಡುತ್ತಿದ್ದನು. ಅವನು ಸಿಂಹಾಸನದಲ್ಲಿ ಕುಳಿತು ಸಭೆಯಲ್ಲಿದ್ದ ಸಚಿವರಿಂದ 
ಸೇವಿಸಲ್ಪಡುತ್ತಿರುವಾಗ ಅರ್ಜುನನು ಬಂದ ಸುದ್ದಿ ಮುಟ್ಟಿತು. ಆ ಹುಡುಗನು ತಂದೆಯಾದ 
ಜಯದ್ರಥನನ್ನು ಸಂಹರಿಸಿದ ಪಾರ್ಥನ ಹೆಸರನ್ನು ಕೇಳಿದೊಡನೆ ಗಡಗಡನೆ 
ನಡುಗತೊಡಗಿದನು. ಮೈ ಬೆವರಿತು. ಭಯದಿಂದ ರೋಮಾಂಚಿತನಾಗಿ ಸಿಂಹಾಸನದಲ್ಲಿ 
ಕುಳಿತಂತೆಯೇ ಅಸುವನ್ನು ನೀಗಿದನು! ದುಶ್ಶಲೆಯು ಆಕ್ರಂದಿಸುತ್ತ ಕೃಷ್ಣಾರ್ಜುನರಿದ್ದಲ್ಲಿ 
ಬಂದು ಕೃಷ್ಣನಿಗೆ ನಮಸ್ಕರಿಸಿ “ಕೃಷ್ಣ, ಕೃಷ್ಣ, ಜಗದೀಶ್ವರ, ಕಾಪಾಡು ನನ್ನನ್ನು. ಅರ್ಜನನು 
ಹಿಂದೆ ನನ್ನ ಪತಿಯನ್ನು ಘಾತಿಸಿದನು. ಈಗ ನನ್ನ ಮಗನನ್ನೂ ಕೊಂದನು! ಕೃಷ್ಣ, ನಿನ್ನ 
ಮೊರೆಹೊಕ್ಕಿದ್ದೇನೆ” ಎಂದು ಹಲುಬಿದಳು. ಆಗ ಪಾರ್ಥನು ರಥದಿಂದಿಳಿದು ದುಶ್ಮಲೆಗೆ 
ನಮಸ್ಕರಿಸಿ “ಭದ್ರೆ, ನಿನ್ನ ಮಗನಿಗೆ ಯಾವ ಕೇಡನ್ನೂ ನಾನು ಮಾಡಲಿಲ್ಲ! ಆದರೂ 
ಹಿಂದೆ ನಾನು ಮಾಡಿದ್ದನ್ನು ದಯವಿಟ್ಟು ಮನ್ನಿಸು. ಮದಿಸಿದ ಆನೆಗಳನ್ನು ತೆಗೆದುಕೊ. 
ಸಾವಿರ ಆನೆಗಳು ಬೇಕೆ? ಒಂದು ಲಕ್ಷ ಬೇಕೆ? ನಿನಗೆ ಯಾರಾದರೂ ವೈರಿಗಳಿದ್ದರೆ 
ಹೇಳು. ಅವರೆಲ್ಲರನ್ನೂ ಜಯಿಸಿ ಆ ರಾಜ್ಯವೆಲ್ಲವನ್ನೂ ನಿನಗೆ ಒಪ್ಪಿಸುವೆನು” ಎಂದು 
ಹೇಳಿದನು. ಅರ್ಜುನನ ಮಾತುಗಳನ್ನಾಲಿಸಿದರೂ ಅತ್ತ ಗಮನವಿಡದೆ ದುಃಖತಳಾದ 
ದುಶ್ಶಲೆಯು ಮತ್ತೆ ಶ್ರೀಕೃಷ್ಣನಿಗೆ ನಮಸ್ಕರಿಸಿ “ಕೃಷ್ಣ, ಸರ್ವಪ್ರಾಣಿಗಳ ಹೃದಯದಲ್ಲಿ 
ನೆಲೆಸಿದ ನೀನೊಬ್ಬನೇ ನನ್ನ ಕಷ್ಟವನ್ನು ಪರಿಹರಿಸಬಲ್ಲೆ. ಪೂರ್ವದಲ್ಲಿ ದ್ರೌಪದಿಯು 
ನಿನ್ನನ್ನು ಸರಿಸಿಕೊಂಡಾಗ ಅವಳ ಕಷ್ಟವನ್ನು ನೀಗಿಸಿದ್ದೀಯೆ. ಹೀಗೆ ಸರಣ ಮಾತ್ರದಿಂದಲೇ 
ಎಷ್ಟೋ ಜನರ ದುಃಖವನ್ನು ಪರಿಹರಿಸಿದವನು ನೀನು. ಹೇ ಪ್ರಭು, ನಿನ್ನ ದರ್ಶನದಿಂದ 
ನಾನು ಕೃತಾರ್ಥಳಾದೆನು. ಅರ್ಜುನನು ನನ್ನನ್ನು ಪತಿಹೀನಳನ್ನಾಗಿಯೂ 
ಪುತ್ರಹೀನಳನ್ನಾಗಿಯೂ ಮಾಡಿಬಿಟ್ಟನು. ಈ ವಿಷಯದಲ್ಲಿ ಅವನ ಸಂಬಂಧವೇನಿದೆಯೆಂದು 
ತಿಳಿಸಿದರೂ ಆತನಿಗೆ ಸಂಕೋಚವೇ ಆಗುವುದಿಲ್ಲ. ಈಗ ನನ್ನ ಮಗನನ್ನೂ ಕೊಂದು 
ರಾಜ್ಯಹೀನಳನ್ನಾಗಿಯೂ ಮಾಡಿದನು. ಸಾವಿರಾರು ಕುದುರೆಗಳನ್ನು ಕೊಟ್ಟರೆ ಏನಾದೀತು?” 
ಎಂದು ಬಹುಬಗೆಯಲ್ಲಿ ಹಲುಬುತ್ತ ಶ್ರೀಕೃಷ್ಣನ ಪಾದಗಳಲ್ಲಿ ಹೊರಳಾಡಿದಳು. 
ದುರ್ಲಭವಾದ ಕೇಶವನ ಪಾದಕಮಲಗಳನ್ನು ಕಣ್ಣೀರಿನಿಂದ ತೊಳೆದಳು. 


ದುಃಖಾರ್ತರನ್ನು ಪಾಲಿಸುವ ಶ್ರೀಹರಿಯು ಗೋಳಿಡುತ್ತಿದ್ದ ದುಶ್ಮಲೆಯನ್ನು 
ಸಂತೈಸಿದನು. ಸಂಸಾರ ಮಾಯೆಯಿಂದ ಮೋಹಿತಳಾದ ಅವಳನ್ನು ಕುರಿತು, “ಭದ್ರೆ, 
ಮೇಲೇಳು. ನಿನಗೆ ಶುಭವಾಗಲಿ. ನಿನ್ನ ಮಗನ ಬಳಿಗೆ ಹೋಗೋಣ” ಎಂದು ನುಡಿದು, 
ಅರ್ಜುನನೊಡನೆ ನಗರವನ್ನು ಪ್ರವೇಶಿಸಿದನು. ಅರಮನೆಯನ್ನು ಪ್ರವೇಶಿಸಿ ರಾಜಸಭೆಯಲ್ಲಿ 
ಮೃತನಾಗಿ ಬಿದ್ದಿದ್ದ ಅವಳ ಪುತ್ರನನ್ನು ಕಂಡನು. ಶ್ರೀಕೃಷ್ಣನು “ವತ್ಸ, ಎದ್ದೇಳು. ನನ್ನೆದುರಿಗೆ 
ಭಯವೇಕೆ?” ಎಂದು ನುಡಿದು ಕೈಯಿಂದ ಆ ಹುಡುಗನ ಮೈ ಸವರಿದನು. ಒಡನೆಯೇ 


ದುಶ್ಯಲಾ ಸಾಂತ್ವನ ೨೯೭ 


ಆ ಬಾಲಕನು ಮೇಲೆದ್ದು ಶ್ರೀಕೃಷ್ಣನಿಗೆ ವಂದಿಸಿದನು! ಸಭಾಸದರೆಲ್ಲರೂ ಸಂಪ್ರೀತರಾಗಿ 
ಕೃಷ್ಣಾರ್ಜುನರನ್ನು ಆದರಿಸಿದರು. ಭೇರೀ ಮೃದಂಗ ಗೀತನೃತ್ಕಾದಿ ಮಹೋತ್ಸವಗಳು 
ಜರುಗಿದವು. ಅರ್ಜುನನು ಪುತ್ರಸಮೇತಳಾದ ದುಶ್ಶಲೆಗೆ ಸಾಂತ್ವನ ವಚನಗಳನ್ನಾಡಿ 
ಅವಳನ್ನು ಸಮಾಧಾನಪಡಿಸಿದನು. ಮತ್ತು ಅವಳನ್ನು ಕುರಿತು “ಭದ್ರೆ, ನಾವು 
ಹಸಿನಾವತಿಯಿಂದ ಹೊರಟು ಒಂದು ವರ್ಷವಾಯಿತು. ಈಗ ನಾವು ರಾಜಧಾನಿಗೆ 
ಹೋಗಬೇಕಾಗಿದೆ. ನಿನ್ನನ್ನು ಆಹ್ವಾನಿಸುತ್ತಿದ್ದೇನೆ. ಕುಂತೀದೇವಿಯನ್ನು ನೋಡಿಕೊಂಡು 
ಬರಬಹುದು. ನೀನು ಬಾ” ಎಂದು ಆಹ್ವಾನಿಸಿದನು. ದುಶ್ತಲೆಯು ಒಪ್ಪಿದಳು. 
ಜನಮೇಜಯ, ಅದರಿಂದ ಪಾರ್ಥನಿಗೆ ಆನಂದವಾಯಿತು. ಸಂತುಷ್ಟಳಾದ ದುಶ್ವಲೆಯು 
ಹೃಶೀಕೇಶನನ್ನು ನೋಡಿ “ಶ್ರೀಕೃಷ್ಣ, ಇದೇ ರೀತಿಯಲ್ಲಿ ಭಕ್ತರ ಜೀವನವನ್ನು ನೀನು 
ನಡೆಸಿಕೊಡಬೇಕು. ನಿನ್ನ ಅನುಗ್ರಹದಿಂದ ನನ್ನ ರಾಜ್ಯವು ಮತ್ತೆ ದೊರಕಿತು. ಧರ್ಮರಾಜನ 
ಬಳಿಗೆ ನಾನೂ ಬರುತ್ತೇನೆ” ಎಂದು ನುಡಿದು ಪುತ್ರಸಹಿತಳಾಗಿ ಹಸ್ತಿನಾವತಿಗೆ ಹೊರಟಳು. 
ಅರ್ಜುನನು ಆ ನಗರದವರೆಲ್ಲರನ್ನೂ ಹಸ್ತಿನಾವತಿಗೆ ಬರುವಂತೆ ಆಹ್ವಾನಿಸಿ, ತನ್ನೊಡನೆ 
ಕರೆದೊಯ್ದನು. 


ಹಸ್ತಿನಾವತಿಗೆ ಅರ್ಜುನನ ಆಗಮನ 


ಜೈಮಿನಿ ಮುನಿಗಳು ಹೇಳಿದರು: ಜನಮೇಜಯ, ಒಂದು ವರ್ಷವು 
ಪೂರ್ಣವಾಯಿತು. ಒಂದು ವನದಲ್ಲಿ ಸ್ವೇಚ್ಛೆಯಿಂದ ಸಂಚರಿಸುತ್ತಿದ್ದ ಆ ಯಜ್ಞಾಶ್ವಗಳನ್ನು 
ಶ್ರೀಕೃಷ್ಣನು ಹಿಡಿದು ನಿಲ್ಲಿಸಿ ಅರ್ಜುನನನ್ನು ನೋಡಿ “ಪಾರ್ಥ, ರಾಜಪರಿವೃತವಾದ 
ನಿಖಲ ಪೃಥ್ವಿಯನ್ನೂ ಈ ಅಶ್ವಗಳು ನಿರಾತಂಕವಾಗಿ ಸಂಚರಿಸಿದವಷ್ಟೆ. ಧರ್ಮರಾಜನು 
ವಿವಿಧ ವ್ರತಗಳನ್ನಾಚರಿಸುತ್ತ ಹಸಿನಾವತಿಯಲ್ಲಿ ಚಿಂತಾಕುಲನಾಗಿದ್ದಾನೆ. ವರ್ಷವು 
ಪೂರ್ಣವಾಷವ್ದರಿಂವ ಇನ್ನು ಅಗ್ನಿಸನ್ನಿಧಿಯಲ್ಲಿ ಯಾಗಕರ್ಮವನ್ನು ನಷೆಸೋಣ. 
ನಮ್ಮೊಡನಿರುವ ಸಕಲಭೂಪಾಲರೂ ಧರ್ಮನಂದನನನ್ನು ಸಂದರ್ಶಿಸುವುದಕ್ಕಾಗಿ 
ಹಸ್ತಿನಾವತಿಗೆ ಹೊರಡಲಿ. ಈ ಅಶ್ವಗಳನ್ನು ಮುಂದಿಟ್ಟುಕೊಂಡು ಉತ್ಸವದೊಡನೆ 
ರಾಜಧಾನಿಯನ್ನು ಪ್ರವೇಶಿಸಬೇಕು. ಮಂಗಳವಾದ್ಯಗಳು ಭೋರ್ಗರೆಯುತ್ತಿರಬೇಕು. 
ನರ್ತಕಿಯರು ತಾಳವನ್ನು ಹಾಕುತ್ತ ನರ್ತಿಸುತ್ತಿರಬೇಕು. ಪ್ರದ್ಯುಮ್ನ, ಅನಿರುದ್ಧ ವೃಷಕೇತು, 
ಬಭ್ರುವಾಹನ, ಮಯೂರದ್ದಜ, ಚಂದ್ರಹಾಸಾದಿಗಳೆಲ್ಲರೂ ಸರ್ವಾಭರಣಭೂಷಿತರಾಗಿ 
ಹೂಮಾಲೆಗಳನ್ನು ಧರಿಸಿಕೊಂಡು ವೈಭವದಿಂದ ನಗರ ಪ್ರವೇಶವನ್ನು ಮಾಡಲಿ. ರಾತ್ರಿಯಲ್ಲಿ 
ದೀಪದ ಬೆಳಕಿನಲ್ಲಿ ಪ್ರವೇಶಿಸಬೇಕು. ವಂದಿಗಳು ಹೊಗಳುತ್ತಿರಬೇಕು. ಆದ್ದರಿಂದ ಈ 
ವ್ಯವಸ್ಥೆಗಾಗಿ ನಾನು ಮೊದಲು ಹಸ್ತಿನಾವತಿಗೆ ಹೋಗುವೆನು'” ಎಂದು ತಿಳಿಸಿ ತಾನು 
ಧರ್ಮರಾಜನಿದ್ದಲ್ಲಿಗೆ ಪ್ರಯಾಣ ಮಾಡಿದನು. 

ಗಂಗಾತೀರದ ಒಂದು ಉತ್ತಮ ಕ್ಷೇತ್ರದಲ್ಲಿದ್ದ ದಿವ್ಯಮಂಟಪದಲ್ಲಿ ಧರ್ಮರಾಜನು 
ಪ್ರತಿಷ್ಠಿತನಾಗಿದ್ದನು. ದೇವಕೀ ಮುಂತಾದ ಸ್ತ್ರೀಯರು ಅಲ್ಲಿದ್ದರು. ಶ್ರೀಕೃಷ್ಣನು 
ಧರ್ಮರಾಜನನ್ನು ಕಂಡು ನಮಸ್ಕರಿಸಿದನು. ಧರ್ಮರಾಜನು ಶ್ರೀಕೃಷ್ಣನನ್ನು ಆದರಿಸಿ 
ಸತ್ಕರಿಸಿದನು. ಆಮೇಲೆ ವಾಸುದೇವನು ಹೀಗೆಂದನು: “ಯುಧಿಷ್ಠರ, ಅರ್ಜುನನು 
ಯಜ್ಞಾಶ್ಚದೊಡನೆ ಸೇನಾಸಮೇತನಾಗಿ ಬರುತ್ತಿದ್ದಾನೆ. ಜೊತೆಯಲ್ಲಿ ನೀಲದ್ದಜ, ಹಂಸಧ್ವಜ, 
ಮಯೂರಥ್ಪಜರೆಂಬ ವೀರರಾದ ಭೂಪಾಲರಿದ್ದಾರೆ. ಧರ್ಮರಾಜ, ನಿನ್ನ ಪುಣ್ಯಬಲದಿಂದ 
ನಿನ್ನ ತಮ್ಮನು ಸಕಲರನ್ನೂ ಜಯಿಸಿದನು. ಸುಧನ್ವ ಸುರಥರೆಂಬ ವೀರರೊಡನೆ 
ಬಹುಕಪ್ಪದಿಂದ ಹೋರಾಡಬೇಕಾಯಿತು. ಆಮೇಲೆ ಅರ್ಜುನನು ಮಣಿಪುರಕ್ಕೆ ಹೋದನು. 
ಅಲ್ಲಿ ಆತನ ಪುತ್ರನಾದ ಬಭ್ರುವಾಹನನೊಡನೆ ಯುದ್ದವು ನಡೆಯಲು, ಅರ್ಜುನನು 
ಹತನಾದನು. ಅರ್ಜುನನ ಭಾರ್ಯೆಯಾದ ಉಲೂಪಿಯು ಸಂಜೀವಕಮಣಿಯನ್ನು ತರಿಸಿ 
ಅರ್ಜುನನನ್ನು ಬದುಕಿಸಿದಳು. ಹತನಾಗಿದ್ದ ವೃಷಕೇತುವನ್ನು ಮೊದಲು ಬದುಕಿಸಲಾಯಿತು. 
ಆಮೇಖೆ ಪಾರ್ಥನು ಪುತ್ರನಾದ ಬಭ್ರುವಾಹನಸೊಡನೆ ಸಾರಸ್ವತಪುರಕ್ಕೆ ಹೋದನು. 
ಅಲ್ಲಿ ವೀರವರ್ಮನು ತಾನಾಗಿಯೇ ನಮಗೆ ವಶ್ಯನಾದನು. ಅನಂತರ, ಧರ್ಮನಂದನ, 
ನಿನ್ನ ಕುದುರೆಯು ಕುಂತಲಪುರಕ್ಕೆ ಹೋಯಿತು. ಆ ನಗರದ ಅಧಿಪತಿ ಚಂದ್ರಹಾಸ. 
ದೇವಾಸುರರೂ ಅವನನ್ನು ಜಯಿಸಲಾರರು. ಆತನೊಡನೆ ಅರ್ಜುನನಿಗೆ ಸ್ನೇಹವು 
ಏರ್ಪಟ್ಟಿತು. ಆಮೇಲೆ ಯಜ್ಞಾಶ್ಚವು ಸಮುದ್ರದೊಳಗೆ ಹೋಯಿತು. ಸಮುದ್ರದ ಮಧ್ಯದಲ್ಲಿ 


ಹಸಿನಾವತಿಗೆ ಅರ್ಜುನನ ಆಗಮನ ೨೯೯ 


ಬಕದಾಲ್ಬ್ಯನೆಂಬ ಮಹಾತಪಸ್ವಿಯು ವ್ರತನಿಷ್ಠನಾಗಿ ಒಂದು ಒಣ ಎಲೆಯನ್ನು ತಲೆಯ 
ಮೇಲೆ ಹಿಡಿದುಕೊಂಡು ತಪಸ್ಸನ್ನಾಚರಿಸುತ್ತಿದ್ದವು. ಪಾರ್ಥನೇ ಮೊದಲಾದ ಐವರು 
ವೀರರು ನನ್ನೊಡನೆ ಬಂದು ಆ ಮಹರ್ಷಿಯನ್ನು ಕಂಡರು. ಈಗ ನಿನ್ನ ತಪ್ಪನ್ನು ಬಕದಾಲ್ಫ್ಯ 
ಮುನಿಯನ್ನೂ ಕರೆದುಕೊಂಡು ಬರುತ್ತಿದ್ದಾನೆ. ವಿಪುಲವಾದ ಐಶ್ವರ್ಯವನ್ನೂ ವಿವಿಧ 
ರತ್ನರಾಶಿಗಳನ್ನೂ ತಂದಿದ್ದಾನೆ. ಯುಧಿಷ್ಠಿರ, ನಿನ್ನ ಪ್ರತಾಪದ ಎದುರಿಗೆ ಈ ಪೃಥ್ವಿಯು 
ಬಹಳ ಚಿಕ್ಕದಾಗಿ ಕಾಣಿಸುತ್ತದೆ! ಹೀಗೆ ಎಲ್ಲರೂ ಕುಶಲದಿಂದ ಬರುತ್ತಿದ್ದಾರೆ. ಮಹಾರಾಜ, 
ನನ್ನನ್ನು ಯಾವ ರೀತಿಯಲ್ಲಿ ಕಾಣುವಿಯೋ ಹಾಗೆಯೇ ಈ ಭೂಪಾಲರೆಲ್ಲರನ್ನೂ 
ಆದರದಿಂಡ ಕಂಹು ಸತ್ಯರಿಸು” ಎಂಹಸು. ಆಮೇಲೆ ಭೀಮನ ಕಡೆಗೆ ತಿಠುಗಿ "ಓ 
ಮಹಾಬಾಹು ಭೀಮಸೇನ, ಇತ್ತ ಬಾ” ಎಂದು ಹೇಳಿ ಅವನನ್ನು ಆಲಂಗಿಸಿದನು. 
ಭೀಮಾದಿಗಳೆಲ್ಲರೂ ಶ್ರೀಕೃಷ್ಣನನ್ನು ವಂದಿಸಿದರು. ಆಮೇಲೆ ಮಾಧವನು ಕುಂತಿಯನ್ನೂ 
ಅಲ್ಲಿ ನೆರೆದಿದ್ದ ಮಾತ್ಚವರ್ಗದವರೆಲ್ಲರನ್ನೂ ವಂದಿಸಿ, ತನ್ನ ಕ್ಷೇಮವಾರ್ತೆಯನ್ನು ತಿಳಿಸಿದನು. 
ದ್ರೌಪದಿ ಮತ್ತು ಸುಭದ್ರೆಯರು ಬಂದು ಶ್ರೀಕೃಷ್ಣನಿಗೆ ನಮಸ್ಕರಿಸಿ ಆನಂದಬಾಷ್ಟಗಳನ್ನು 
ಸುರಿಸುತ್ತ ನಿಂತುಕೊಂಡರು. ತುರವಾಯ ಭಗವಾನ್‌ ಮಧುಸೂದನನು ಧೃತರಾಷ್ಟ್ರ, 
ಗಾಂಧಾರಿ, ವಿದುರ, ಸಂಜಯ-ಮುಂತಾದವರನ್ನು ಸಂದರ್ಶಿಸಿ ಯಥೋಚಿತವಾಗಿ 
ನಮಸ್ಕಾರಾದಿಗಳಿಂದ ಸಂಭಾವಿಸಿದನು. 

ಆಮೇಲೆ ಶ್ರೀಕೃಷ್ಣನು ಭೀಮಸೇನನೊಡನೆ ತನ್ನ ಬಿಡಾರವನ್ನು ಪ್ರವೇಶಿಸಿದನು. 
ಅಲ್ಲಿ ರುಕ್ಮಿಣೀದೇವಿಯೂ ಸತ್ಯಭಾಮಾ, ಲಕ್ಷಣಾ, ಜಾಂಬವತೀ ಮುಂತಾದವರು ಬಂದು 
ಶ್ರೀಕೃಷ್ಣನನ್ನು ಸಂದರ್ಶಿಸಿದರು. ಆಮೇಲೆ ಸತ್ಯಭಾಮೆಯು ತನ್ನ ಕಾಂತನನ್ನು ಕುರಿತು 
“ನಾಥ, ಪಾರ್ಥನನ್ನೂ ಅಶ್ವವನ್ನೂ ಅವನ ಸೇನೆಯನ್ನೂ ಪಾಲಿಸುವ ಹೊಣೆ ಮುಗಿಯಿತೆ? 
ಬರುವಾಗ ಯಾರಾದರೊಬ್ಬ ಸ್ಲೀಯನ್ನು ಕಟ್ಟಿಕೊಂಡು ಬಂದೆಯೋ ಇಲ್ಲವೋ! ಕುಬ್ಬೆಯೋ 
ಕುಳ್ಳಿಯೋ ಒಬ್ಬಳು ಬಂದಿರಬಹುದು! ಅರ್ಜುನನಿಗೆ ಪ್ರಮೀಳೆ ಎಂಬವಳು ಸಿಕ್ಕಿದಳಲ್ಲ?” 
ಎಂದು ಹಾಸ್ಯ ಮಾಡಿದಳು. ಶ್ರೀಕೃಷ್ಣನು ಅವಳ ಮಾತನ್ನು ಕೇಳಿ ನಕ್ಕು ಸಮೀಪದಲ್ಲಿದ್ದ 
ಭೀಮಸೇನನ ಕಡೆಗೆ ತಿರುಗಿ “ಬೀಮ, ಇವಳ ಕೊಂಕುಮಾತನ್ನು ಕೇಳಿದೆಯಾ? ನನಗೆ 
ಬೇಕಾದಷ್ಟು ಮಕ್ಕಳಿದ್ದಾರೆ. ಈ ಧರ್ಮರಾಜನ ಪಟ್ಟಣದಲ್ಲಿ ಎಷ್ಟೋ ಮಂದಿ ವೃದ್ಧರು 
ಬಂದು ಸೇರಿದ್ದಾರೆ! ಇವರ ಮಧ್ಯದಲ್ಲಿ ನಾನು ಇರಬೇಕಾಗಿ ಬಂದಿದೆ. ಈಗ ನಾನು 
ಒಬ್ಬ ಸ್ತ್ರೀಯನ್ನು ಕಟ್ಟಿಕೊಂಡು ಬಂದರೆ ನಾಚಿಕೆಪಡಬೇಕಾದೀತು. ಈ ಸತ್ಯಭಾಮೆ 
ಹೀಗೆಯೇ! ಇವಳಿಗೆ ಮಾತಾಡಲೂ ಬರದು! ಮುಚ್ಚಿಡಲೂ ಬರದು! ಏನೋ 
ಹುಡುಗಾಟಿಕೆಯಲ್ಲಿ ನಾನು ಮಾಡಿದ್ದು ಈಗಲೂ ನನಗೆ ಪ್ರಿಯವಾದೀತೆ?” ಎಂದನು. 


ಹೀಗೆ ವಿನೋದಿಸುತ್ತಿರುವಾಗ ಧರ್ಮರಾಜನ ಪ್ರತೀಹಾರನು ಬಂದು ಕೃಷ್ಣನನ್ನೂ 
ಭೀಮನನ್ನೂ ನೋಡಿ ವಿನಯದಿಂದ “ಈಗ ಶ್ರೀಕೃಷ್ಣನೇ ಮೊದಲಾದವರೆಲ್ಲರೂ 
ಆಗಮಿಸಲಿ. ಶ್ರೀಕೃಷ್ಣ, ಇನ್ನು ಯಜ್ಞವನ್ನು ಆರಂಭಿಸಬೇಕು”' ಎಂದು ತಿಳಿಸಿದನು. 
ತರುವಾಯ ಕೇಶವನು ಯುಧಿಷ್ಠಿರನಿದ್ದಲ್ಲಿಗೆ ಬಂದು “ಮಹಾರಾಜ, ನೀನು ಈ 


೩೦೦ ಜೈಮಿನಿ ಭಾರತ 
ಯಜ್ಞವಾಟದಲ್ಲಿಯೇ ಇರು. ನಾನು ಧೃತರಾಷ್ಟ್ರನೇ ಮೊದಲಾದ ಹಿರಿಯರನ್ನೂ 
ಯಷಿಗಳನ್ನೂ ನಿನ್ನ ಸೋದರನನ್ನೂ ಕರೆದುಕೊಂಡು ಬಕದಾಲ್ಬ್ಯ ಮುನಿಯಿಂದಲೂ 
ಯಜ್ಞಾಶ್ವದಿಂದಲೂ ಸಮೇತನಾದ ಅರ್ಜುನನಿದ್ದಲ್ಲಿಗೆ ಹೋಗುವೆನು. ಕುಂತಿಯೂ ನನ್ನ 
ಸ್ತ್ರೀಯರೂ ಮುನಿಪತ್ನಿಯರೊಡನೆ ಬರಲಿ. ಬ್ರಾಹ್ಮೂರು ವೇದಮಂತ್ರಗಳನ್ನು ಪಠಿಸುತ್ತಿರಲಿ. 
ಕುಮಾರಿಯರು ಆನೆಗಳ ಮೇಲೆ ಕುಳಿತು ಅರಳನ್ನು ಬೀರುತ್ತಿರಲಿ. ನೃತ್ಯವನ್ನೂ ವಿವಿಧ 
ಕೌತುಕಗಳನ್ನೂ ಜನರು ಮಾಡುತ್ತಿರಲಿ. ರಾಜಸೇವಕರು ಬಣ್ಣಬಣ್ಣದ ಪತಾಕೆಗಳಿಂದ 
ನಗರವನ್ನು ಅಲಂಕರಿಸಿ, ಚಂದನೋದಕವನ್ನು ಬೀದಿಯಲ್ಲಿ ಎರಚಿ ಹೂಗಳನ್ನು ಹರಡಲಿ” 
ಎಂದು ಹೇಳಿ ರಾಜಸೇವಕರಿಗೆ ತಕ್ಕ ಆಣ್ಞೆಗಳನ್ನಿತ್ತನು. ಸೇವಕರು ಆಜ್ಞೆಯಂತೆ ಎಲ್ಲವನ್ನೂ 
ನಡೆಸಿದರು. ಶ್ರೀಕೃಷ್ಣನೊಡನೆ ನಗರವಾಸಿಗಳೂ ಅರ್ಜುನನನ್ನು ಸ್ತಾಗತಿಸುವುದಕ್ಕಾಗಿ 
ಹೊರಟರು. ಎಲ್ಲರ ಬಾಯಲ್ಲಿಯೂ “ಆಹಾ! ಅರ್ಜುನನು ಬಂದನು! ಅಶ್ವಗಳು ಬಂದವು! 
ಎಂತಹ ಭಾಗ್ಯವಿದು!' ಎಂಬ ಆನಂದೋದ್ಧಾರಗಳು ಹೊರಡುತ್ತಿದ್ದವು. ರುಕ್ಮಿಣಿಯು 
ಪಲ್ಲಕ್ಕಿಯನ್ನೇರಿ ತನ್ನ ಸಖಿಯರೊಡನೆ ಹೊರಟಳು. ಉಷೆಯು ಸಾವಿರಾರು ಮಂದಿ 
ಸ್ತ್ರೀಯರೊಡನೆ ನಡೆದಳು. ಸತ್ಯಭಾಮೆಯ ಗೆಳತಿಯರೆಲ್ಲರೂ ಪಾರಿಜಾತದ ಹೂಗಳನ್ನು 
ಮುಡಿದು ಹಾಲಿಗಿಂತ ಬಿಳಿದಾದ ಸೀರೆಗಳನ್ನುಟ್ಟು ಕುಸುಬೆಯ ಬಣ್ಣದ ರವಿಕೆಗಳನ್ನು 
ತೊಟ್ಟು ಸತ್ಯಭಾಮೆಯೊಡನೆ ಸಾಗಿದರು. ಜಾಂಬವತಿಯು ಮುತ್ತಿನ ಹಾರಗಳನ್ನು ಧರಿಸಿದ 
ಸುಂದರಿಯರಾದ ತರುಣಿಯರೊಡನೆ ಹೊರಟಳು. ಆ ತರುಣಿಯರು ದಿವ್ಯವಸ್ತಗಳನ್ನುಟ್ಟು 
ತಮಾಲವರ್ಣದ ಕುಪ್ಪುಸಗಳನ್ನು ತೊಟ್ಟಿದ್ದರು. ಬೀದಿಯೆಲ್ಲವೂ ಹರ್ಷಾನ್ವಿತರಾದ 
ಸ್ತ್ರೀಯರಿಂದ ತುಂಬಿಹೋಯಿತು. ಆ ಸ್ತ್ರೀಯರ ಅನ್ಯೋನ್ಯ ದೇಹಸಂಪರ್ಕದಿಂದ ಕುಂಕುಮ, 
ಮತ್ತು ಕರ್ಪೂರಗಳು ಬೀದಿಯಲ್ಲಿ ಸುರಿದವು. ದೇವಕಿ, ಯಶೋದೆ, ರುಕ್ಮಿಣಿ ಮತ್ತು 
ಕುಂತಿ-ಇವರು ಆನೆಗಳ ಮೇಲೆ ಕುಳಿತು ಪಾರ್ಥನನ್ನು ಸ್ವಾಗತಿಸುವುದಕ್ಕಾಗಿ ಹೋದರು. 
ಅವರ ಮೇಲೆ ಛತ್ರಿಗಳನ್ನು ಹಿಡಿಯಲಾಗಿತ್ತು. ಚಾಮರಗಳು ಬೀಸುತ್ತಿದ್ದವು. ಶ್ರೀಕೃಷ್ಣನು 
ಪ್ರಾತಃಸ್ನಾನವನ್ನು ಮಾಡಿ ಹೂವಿನ ಸುಗಂಧವನ್ನು ಮೈಗೆ ಲೇಪಿಸಿಕೊಂಡು, 
ಅರ್ಧಚಂದ್ರಾಕೃತಿಯ ಸೇನಾವ್ಯೂಹದೊಡನೆ ಹೊರಟಿದ್ದನು. ಎದುರಿಗೆ ಬ್ರಾಹ್ಮಣರು 
ವೇದಘೋಷಣಗಳನ್ನು ಮಾಡುತ್ತಿದ್ದರು. ಆ ಬ್ರಾಹ್ಮಣರ ಪತ್ನಿಯರು ದಧಿ ದೂರ್ವೆ ಅಕ್ಷತೆ 
ಮುಂತಾದ ಮಂಗಳದ್ರವ್ಯಗಳನ್ನು ಹಿಡಿದುಕೊಂಡು ಮುಂದೆ ಹೋಗುತ್ತಿದ್ದರು. ಕ್ಷತ್ರಿಯ 
ಸ್ತ್ರೀಯರು ಕರ್ಪೂರದೀಪಗಳಿರುವ ಸುವರ್ಣಪಾತ್ರೆಗಳನ್ನು ಹಿಡಿದುಕೊಂಡಿದ್ದರು. 
ವೇಶ್ಯೆಯರು ಕುಸುಬೆ ಬಣ್ಣದ ಸೀರೆಗಳನ್ನುಟ್ಟು ಗೋರೋಚನ ಕುಂಕುಮ ಚಂದನಗಳನ್ನು 
ಚಿನ್ನದ ಬಟ್ಟಲುಗಳಲ್ಲಿ ಇಟ್ಟುಕೊಂಡು ಬಂದಿದ್ದರು. ಆ ವೇಶ್ಯೆಯರು ಮುತ್ತಿನ ಹಾರಗಳನ್ನು 
ಕುಣಿಸುತ್ತ ಮಹಾಜನರೆದುರಿಗೆ ನರ್ತಿಸುತ್ತ ಬರುತ್ತಿದ್ದರು! ನೇತ್ರಕಟಾಕ್ಷವೀಕ್ಷಣಗಳಿಂದ 
ಯುವಕರ ಮನಸ್ಸನ್ನು ಕಡೆಯುತ್ತಿದ್ದರು. ರಸಭಾವಹಾವಗಳನ್ನು ಪ್ರದರ್ಶಿಸುತ್ತ, 
ಮುಖಪದಗಳಿಗೆ ಎರಗುವ ದುಂಬಿಗಳನ್ನು ಒಡಿಸುತ್ತ ನರ್ತಿಸುತ್ತಿದ್ದ ವೇಶ್ಯೆಯರು ಶ್ರೀಕೃಷ್ಣನ 
ಮೆಚ್ಚುಗೆಯನ್ನು ಗಳಿಸಿದರು. 


ಜಲಯಾತ್ರಾ ವರ್ಣನೆ 


ಜನಮೇಜಯ, ಶ್ರೀಕೃಷ್ಣನು ಮಹಾಜನರಿಂದ ಯುತನಾಗಿ ಪಾರ್ಥನನ್ನು 
ನಿರೀಕ್ಷಿಸುತ್ತ ದಾರಿಯಲ್ಲಿ ನಿಂತಿದ್ದನು. ಸ್ವಲ್ಪಕಾಲದಲ್ಲಿ ಪಾರ್ಥನು ಅನುಗಾಮಿಗಳಾದ 
ರಾಜರೊಡನೆ ಎದುರಿಗೆ ಬಂದನು. ಅವನು ತನ್ನ ವಾಹನದಿಂದ ಕೆಳಗಿಳಿದು 
ಯಜ್ಞಾಶ್ಚಗಳನ್ನೂ ಪಲ್ಲಕ್ಕಿಯಲ್ಲಿದ್ದ ಬಕದಾಲ್ಬ್ಯಮುನಿಯನ್ನು ಮುಂದೆ ಮಾಡಿಕೊಂಡು 
ಬಂದನು. ಶ್ರೀಕೃಷ್ಣನನ್ನು ಕಂಡೊಡನೆ ಭೂಪಾಲರೆಲ್ಲರೂ ವಾಹನಗಳಿಂದಿಳಿದು ನಡೆಯುತ್ತ 
ಶ್ರೀಕೃಷ್ಣನ ಸಂಮುಖದಲ್ಲಿ ಬಂದರು. ಆ ಸಮಯದಲ್ಲಿ ಪಾರ್ಥನ ಸೇನೆಯೆಲ್ಲವೂ ಮಾಧವನ 
ದೇಹದಲ್ಲಿ ಲೀನವಾಗಿರುವುದನ್ನು ಆ ರಾಜರು ಕಂಡರು. ಜನಮೇಜಯು, 
ಧರ್ಮರಾಜನಿಗೋಸ್ಕರ ಸಾಕ್ಟಾತ್‌ ಶ್ರೀಹರಿಯೇ ಪಾರ್ಥಸೇನೆಯ ರೂಪವನ್ನು 
ಧರಿಸಿದ್ದನಲ್ಲವೆ? ಮದಿಸಿದ ಆನೆಗಳೂ ಶುಭ್ರವರ್ಣದ ಅಶ್ವಗಳೂ ರಥಗಳೂ ಪದಾತಿಗಳೂ 
ರಾಜರೂ ರಾಜಪುತ್ರರೂ ಸಕಲರೂ ಸುಂದರರೂಪವನ್ನು ಧರಿಸಿ ಶ್ರೀಕೃಷ್ಣನಾಗಿ ಕಾಣಿಸಿದರು! 
ಅರ್ಜುನನನ್ನು ಹಿಂಬಾಲಿಸಿ ಬಂದಿದ್ದ ರಾಜರು ತಮ್ಮ ತಮ್ಮಲ್ಲಿ ಹೀಗೆ 
ಮಾತಾಡಿಕೊಳ್ಳುತ್ತಿದ್ದರು : “ಆಹಾ! ನಾವು ಪಾರ್ಥನ ಅಶ್ವವನ್ನು ಹಿಂಬಾಲಿಸಿ ಅನೇಕ 
ದೇಶಗಳನ್ನು ನೋಡಿದೆವು. ಆ ದೇಶಗಳ ವೈಭವವು ವಿದ್ವಾಂಸರ ಮನಸ್ಸನ್ನೂ 
ಸೂರೆಗೊಳ್ಳುವಂತಿತ್ತು. ಈಗ ಯುಧಿಷ್ಠಿರನ ನಗರವೈಭವವು ಆ ದೇಶಗಳ ವೈಭವವನ್ನು 
ಹಿಯ್ಯಾಳಿಸುತ್ತಿದೆ! ಇಲ್ಲಿರುವ ಪುಣ್ಯ. ಧನ, ಸುಖ, ಧರ್ಮ, ದಿವ್ಯೋದ್ಯಾನಗಳು, 
ಸಂಪತ್ತುಗಳು ಮೂರುಲೋಕಗಳನ್ನೂ ಹಾಸ್ಕ ಮಾಡುತ್ತಿವೆ. ಇಲ್ಲಿರುವ ಪ್ರಜೆಗಳೆಲ್ಲರೂ 
ಧರ್ಮನಿಷ್ಠರು. ವಿವಿಧಾಭರಣಭೂಷಿತರಾದ ಸ್ತ್ರೀಯರು ರತಿಯಂತೆಯೂ ಪುರುಷರು 
ಮನ್ನಹನಂತೆಯೂ ಇದ್ದಾರೆ. ರತ್ನಾಲಂಕಾರಗಳಿಂದ ಶೃಂಗರಿಸಲ್ಪಟ್ಟ ಈ ಆನೆಗಳು ಐರಾವತದ 
ಸಂತತಿಗಳಿರಬಹುದೆ? ರತ್ನಗಳಿಂದಲೂ ಶಿರೋಭೂಷಣಗಳಿಂದಲೂ ಉತ್ತಮ 
ವಸ್ತ್ರಗಳಿಂದಲೂ ಅಲಂಕರಿಸಲ್ಪಟ್ಟಿರುವ ಅಶ್ವಗಳು ಐದು ಬಗೆಯ ಸಂಚಾರಗತಿಗಳಲ್ಲಿಯೂ 
ಚಾತುರ್ಯದಿಂದ ಕೂಡಿವೆ. ಇವು ದೇವಾಶ್ಚವಾದ ಉಚ್ಜೇಃಶ್ರವಸ್ಸನ್ನು ವೇಗದಲ್ಲಿ 
ಮೀರಿಸುತ್ತವೆ. ಇಲ್ಲಿರುವುದೆಲ್ಲವೂ ಮನೋಹರವಾಗಿದೆ. ಏನೆಂದು ವರ್ಣಿಸೋಣ! 
ಸಾಕ್ಸಾತ್‌ ಶ್ರೀಕೃಷ್ಣನೇ ಧರ್ಮರಾಜನ ರಾಜ್ಯವನ್ನು ವ್ಯಾಪಿಸಿ ಬೆಳಗುತ್ತಿದ್ದಾನೆ! ಕನ್ಯಕೆಯರು 
ರತ್ನಮಿಶ್ರಿತವಾದ ಮುಕ್ತಾಹಾರಗಳನ್ನು ಅರ್ಪಿಸಿ ರಾಜರನ್ನು ಸ್ವಾಗತಿಸುತ್ತಿದ್ದಾರೆ. ಈ 
ಭೂಪಾಲರ ಶಿರೋಭಾಗದಲ್ಲಿ ಬೀಸುವ ಚಾಮರಗಳನ್ನು ನೋಡಿರಿ! ಸೂರ್ಯನೇ 
ಊರ್ಧ್ದ್ವಕಿರಣನಾಗಿ ಹೊಳೆಯುತ್ತಿರುವನೆ! ಅದೋ ಅಲ್ಲಿ ಊರ್ಧ್ವರೇತಸ್ಕರಾದ ಯಷಿಗಳು 
ಆಗಮಿಸುತ್ತಿದ್ದಾರೆ. ಅಸಿಧಾರಾವ್ರತವನ್ನು ಪಾಲಿಸುತ್ತ ದೀಕ್ಷಿತನಾಗಿರುವ ಧರ್ಮರಾಜನಿಂದ 
ಏನನ್ನೋ ಯಾಚಿಸುವುದು ಇವರ ಉದ್ದೇಶವಾಗಿರಬಹುದು. ಆಹಾ! ಧೂಪದ ಹೊಗೆಯು 
ಆಕಾಶವನ್ನು ಕವಿದುಬಿಟ್ಟಿದೆ! ಈ ವಾದ್ಯಗಳ ಶಬ್ದದಿಂದ ಸೀಳಿಹೋದೆನೆಂದು ಆಕಾಶವು 
ಧೂಪದ ಹೊಗೆಯಿಂದ ತನ್ನನ್ನು ಆವರಿಸಿಕೊಳ್ಳುತ್ತಿರಬಹುದೆ! ಧರ್ಮರಾಜನ ಸೇನೆಯು 
ಶ್ರೀಕೃಷ್ಣನಿಂದ ರಕ್ಷಿತವಾಗಿದೆ. ಇದು ಚಲಿಸುತ್ತಿದ್ದರೂ ಧೂಳಿ ಏಳದಂತೆ ಗಂಭೀರವಾಗಿ 


೩೦೨ ಜೈಮಿನಿ ಭಾರತ 
ನಡೆಯುತ್ತಿದೆ” ಈ ಪ್ರಕಾರವಾಗಿ ಮಾತಾಡಿಕೊಳ್ಳುತ್ತ ಆ ರಾಜರು ಶ್ರೀಕೃಷ್ಣನ ಸಮೀಪಕ್ಕೆ 
ಬಂದರು. ಧೀಮಂತನಾದ ಪಾರ್ಥನು ಶ್ರೀಕೃಷ್ಣನೇ ಮೊದಲಾದ ಮಹಾಜನರಿಗೆ 
ವಂದಿಸಿದನು. ಆಮೇಲೆ ಗಾಂಧಾರಿ, ಕುಂತಿ, ದೇವಕಿ, ಧೃತರಾಷ್ಟ್ರ, ವಿದುರ-ಇವರಿಗೆ 
ತನ್ನೊಡನೆ ಆಗಮಿಸಿದ್ದ ಭೂಪಾಲರನ್ನು ಪರಿಚಯ ಮಾಡಿಕೊಡುತ್ತ ಹೀಗೆಂದನು: 
“ನೋಡಿರಿ : ಈತನು ಚಂದ್ರಹಾಸನೆಂಬ ಭೂಪಾಲ. ಪತ್ನಿಯಾದ ವಿಷಯೆಯಲ್ಲಿ 
ಅಭಿರುಚಿಯುಳ್ಳವನೂ ವೀರನೂ ಆದ ಮಹಾರಾಜ. ವಿಷ್ಣುಭಕ್ತನೂ ಪೂಜ್ಯನು ಆದ 
ಈ ಮಹಾಭಾಗನು ಆಗಮಿಸಿದ್ದಾನೆ. ವೀರವರ್ಮನೆಂಬ ವೀರಾಗ್ರಣಿಯು, ಧೃತರಾಷ್ಟ್ರ 
ಮಹಾರಾಜ, ನಿನಗೆ ವಂದಿಸುತ್ತಿದ್ದಾನೆ. ಇವನು ಧರ್ಮನಿಷ್ಠನಾದ ಮಯೂರದ್ದಜ. 
ಶ್ರೀಕೃಷ್ಣನಿಗೆ ಈತನ ಶಿರಸ್ಸನ್ನು ಸೀಳಿಸಲು ಸಾಧ್ಯವಾಯಿತೇ ಹೊರತು ಇವನ 
ಧರ್ಮನಿಷ್ಠೆಯನ್ನು ಸೀಳಲಾಗಲಿಲ್ಲ! ಮಹಾರಾಜ, ಇವನು ಬಭ್ರುವಾಹನ. ಒಳ್ಳೆಯ 
ಧೀಮಂತ. ನಿನ್ನ ಸೇವೆಗೋಸ್ಕರ ಬಂದಿದ್ದಾನೆ. ಇವನ ಪ್ರತಾಪಸೂರ್ಯನಿಂದ ವೈರಿಗಳ 
ಮುಖಪದಗಳು ಹಗಲು ಹೊತ್ತಿನಲ್ಲಿಯೇ ಮುದುರಿ ಕೊಂಡವು! ಯಾವನು ಶೇಷನ 
ಪಾತಾಳಲೋಕದಿಂದ ಸಂಜೀವಕಮಣಿಯನ್ನು ತಂದನೋ, ಸರ್ಪಗಳ 
-ಘೋರವಿಷಪ್ರಸರವನ್ನು ತಡೆದು ನಿಲ್ಲಿಸಿದರೋ, ಜಾಹ್ನವಿಯ ಘೋರಶಾಪಾಗ್ತಿಯಿಂದ 
ದಗ್ಗನಾದ ನನ್ನನ್ನು ಬಂಧುಗಳೊಡನೆ ಮತ್ತೆ ಸೇರಿಕೊಳ್ಳುವಂತೆ ಮಾಡಿದನೋ ಆತನೇ 
ಇವನು. ಮಹಾರಾಜ, ಈಗ ನಿನ್ನ ಪಾದಗಳಿಗೆ ವಂದಿಸುತ್ತಿರುವವನು ಹಂಸಧ್ದಜ. ಈತನ 
ಪುತ್ರರು ಪಾರ್ವತೀಪತಿಯಾದ ಶಂಕರನನ್ನು ಸಂತೋಷಪಡಿಸಿದ ಮಹಾವೀರರು. ಈತನು 
ಕರ್ಣಪುತ್ರನಾದ ವೃಷಕೇತು. ತನ್ನ ಪರಾಕ್ರಮದಿಂದ ನಮ್ಮ ಸೇನೆಯನ್ನು ರಕ್ಷಿಸಿದ್ದಾನೆ. 
ನಿನಗೆ ನಮಸ್ಕರಿಸುತ್ತಿರುವ ಈತನನ್ನು ಆಲಿಂಗಿಸಿಕೊ. ಮಹಾರಾಜ, ನಿನಗೆ ಪ್ರಣತನಾದ 
ನೀಲದ್ವಜನನ್ನು ಮೇಲಕ್ಕೆತ್ತು. ಈ ವೀರನು ಅಗ್ನಿಯ ನೆರವಿನಿಂದ ನಮ್ಮ ಸೇನೆಯನ್ನು 
ಸುಟ್ಟಾಗ ನಾವು ಬದುಕುವುದೇ ಕಷ್ಟವಾಯಿತು'' ಈ ಪ್ರಕಾರದಲ್ಲಿ ಅರ್ಜುನನು 
ಹೇಳುತ್ತಿರಲಾಗಿ ಧೃತರಾಷ್ಟ್ರನು ಆ ಭೂಪಾಲರೆಲ್ಲರನ್ನೂ ಗೌರವದಿಂದ ಮಾತಾಡಿಸಿ 
ಸತ್ಕರಿಸಿದನು. ತರುವಾಯ, ರಾಜರೆಲ್ಲರೂ ಯುಧಿಷ್ಠಿರನ ಬಳಿಗೆ ಹೋಗಿ ಆ ಮಹಾತನಿಗೆ 
ನಮಸ್ಕರಿಸಿದರು. ಅರ್ಜುನನೂ ಅಣ್ಣನಿಗೆ ವಂದಿಸಿ ಅವನನ್ನು ಆಲಿಂಗಿಸಿಕೊಂಡನು. 
ಆಮೇಲೆ ಭೀಮಸೇನನನ್ನೂ ಇತರ ಹಿರಿಯರನ್ನೂ ನಮಸ್ಕರಿಸಿದನು. "ಕುಂತಿಯು 
ಶರತೋಮರಾದ್ಯ್ಮಾಯುಧಗಳಿಂದ ವಿದೀರ್ಣಶರೀರನಾಗಿ ಆಗಮಿಸಿದ ಅರ್ಜುನನನ್ನು 
ಅಪ್ಪಿಕೊಂಡು ಆನಂದಬಾಷ್ಟಗಳನ್ನು ಸುರಿಸಿದಳು. ಅವಳು ತನಗೆ ಪ್ರಿಯನೂ ಬಾಲಕನೂ 
ಆದ ಕರ್ಣಪುತ್ರನ ಶಿರಸ್ಸನ್ನು ಆಘ್ರಾಣಿಸಿ “ಮಗು-ವೃಷಕೇತು, ನಮ್ಮ ಸೈನ್ಯವೆಲ್ಲವನ್ನೂ 
ರಕ್ಷಿಸಿಕೊಂಡು ಬಂದ ವೀರನು ನೀನೇ ಸರಿ” ಎಂದು ನುಡಿದಳು. ಎಲ್ಲ ವಾರ್ತೆಯನ್ನೂ 
ತಿಳಿದು ಕುಂತಿಗೆ ಬಹಳ ಹರ್ಷವಾಯಿತು. 


ಜನಮೇಜಯ, ಅನಂತರ ದೀಕ್ಷಿತನಾದ ಧರ್ಮರಾಜನು ದ್ರೌಪದೀ ಸಮೇತನಾಗಿ 
ಎರಡು ಎತ್ತುಗಳನ್ನು ಹಿಡಿದುಕೊಂಡು ಯಜ್ಞಕ್ಷೇತ್ರವನ್ನು ಉಳುವುದಕ್ಕಾಗಿ ಔಷಧದ್ರವ್ಯಗಳನ್ನು 


ಜಲಯಾತ್ರಾ ವರ್ಣನೆ ೩೦೩ 


ತೆಗೆದುಕೊಂಡು ಹೊರಟನು. ಖುಷಿಗಳೂ ಶ್ರೀಕೃಷ್ಣಾದಿಗಳೂ ಜೊತೆಯಲ್ಲಿ ಹೋದರು. 
ಕುಂತಿ, ದೇವಕಿ, ಯಶೋದೆಯರು ಕರ್ಪೂರಮಿಶ್ರಿತವಾದ ಚಂದನಜಲವನ್ನು 
ಧರ್ಮರಾಜನ ಮೇಲೆ ಸುರಿದರು. ಬ್ರಾಹ್ಮಣರು ಮಂತ್ರಗಳನ್ನು ಪಡಿಸುತ್ತಿದ್ದರು. ಕ್ಷೇತ್ರವನ್ನು 
ಉತ್ತ ಮೇಲೆ ಮಂತ್ರಪೂರ್ವಕವಾಗಿ ಇಷ್ಟಿಕಾಚಯನವನ್ನು ಮಾಡಲಾಯಿತು. 
ಚತುರ್ವೇದಗಳಲ್ಲಿಯೂ ನಿಷ್ಣಾತರಾದ ವ್ಯಾಸಾದಿಮುನಿಗಳೂ ಸಮಸ್ತ ವಂದಿತನಾದ 
ಬಕದಾಲ್ಪ್ಯಮುನಿಯೂ ಕರ್ಮವಿಧಿಯನ್ನು ಹೇಳಿಕೊಡುತ್ತಿದ್ದರು. ಮೊದಲು 
ಸುಪರ್ಣಚಿತಿಯನ್ನು ನಿರ್ಮಿಸಿದರು. ಇದಕ್ಕೆ ಹಂಸಚಿತಿಯೆಂದೂ ಹೆಸರಿದೆ. 
ಗರುಡಾಕಾರದಲ್ಲಿ ಇದನ್ನು ನಿರ್ಮಿಸಬೇಕು. ಗರುಡನ ಬಲರೆಕ್ಕೆಯನ್ನು ನೂರನಲವತ್ತುನಾಲ್ಕು 
ಇಟ್ಟಿಗೆಗಳಿಂದಲೂ ಅದೇ ಸಂಖ್ಯೆಯಿಂದ ಎಡರೆಕ್ಕೆಯನ್ನೂ ರಚಿಸುತ್ತಾರೆ. ಮಧ್ಯದಲ್ಲಿ 
ಪುಚ್ಚವನ್ನು ರಚಿಸಲು ನೂರು ಇಟ್ಟಿಗೆಗಳನ್ನು ಉಪಯೋಗಿಸುತ್ತಾರೆ. ಗರುಡನ ಮುಖವನ್ನು 
ನಿರ್ಮಿಸಲು ಇಪ್ಪತ್ತೊಂದು ಇಟ್ಟಿಗೆಗಳನ್ನು ಬಳಸಬೇಕಾಗುತ್ತದೆ. ಇದು ಒಂದು 
ಚಿತಿಯಾಯಿತು. ಹೀಗೆಯೇ ಉತ್ತರೋತ್ತರವಾಗಿ ದ್ವಿಗುಣಸಂಖ್ಯೆಯ ಇಟ್ಟಿಗೆಗಳಿಂದ ಇನ್ನೂ 
ನಾಲ್ಕು ಗರುಡಚಿತಿಗಳನ್ನು ನಿರ್ಮಿಸಿದರು. ಈ ಐದು ಚಿತಿಗಳಿಗೆ ಸುಪರ್ಣಪಂಚಕವೆಂದು 
ಹೆಸರು. ವಿಜ್ಞರಾದ ಯಾಜ್ಞಿಕರು ಎಂಟು ದ್ವಾರಗಳಿರುವ ಮಂಟಪವನ್ನೂ ಎಂಟು 
ಕುಂಡಗಳನ್ನೂ ರಚಿಸಿದರು. ಕಗ್ಗಲಿಮರದ ಆರು ಯೂಪಸ್ತಂಭಗಳನ್ನು ನಿರ್ಮಿಸಿದರು. 
ಹಾಗೆಯೇ ಏಳು ಮುತ್ತುಗದ ಯೂಪಗಳೂ ಐದು ಬಿಲ್ವಯೂಪಗಳೂ ಐದು ಚಳ್ಳೆಮರದ 
ಯೂಪಗಳೂ ನಿರ್ಮಿಸಲ್ಪಟ್ಟವು.* ಮೂರು ವೇದಿಗಳನ್ನು ಸ್ಥಾಪಿಸಿ ಚಷಾಲ, ಸ್ರುವ, 
ಸ್ರುಕ್‌, ಜುಹೂ-ಮುಂತಾದ ಹೋಮಪಾತ್ರೆಗಳನ್ನು ತಂದಿಟ್ಟರು. ಕೆಂಪನೆಯ ಗೋಚರ್ಮ, 
ಸೋಮಲತೆ, ಒನಕೆ, ಒರಳು ಮುಂತಾದ ಸಾಮಗ್ರಿಗಳನ್ನೂ ಯಜ್ಞೋಪಯುಕ್ತವಾದ 
ಅಸಂಖ್ಯ ಸಂಭಾರಗಳನ್ನೂ ತಂದು ಸಜ್ಜುಗೊಳಿಸಲಾಯಿತು. 


ವ್ಯಾಸಮುನಿಗಳು ಆಚಾರ್ಯರೆಂದೂ ಬಕದಾಲ್ಬ್ಯರು ಬ್ರಹ್ಮನೆಂದೂ 
ನಿಶ್ಚಯಿಸಲಾಯಿತು. ತೇಜಸ್ವಿಗಳಾದ ವಾಮದೇವ, ವಸಿಷ್ಠ, ಗೌತಮ, ಅತ್ರಿ, ಪರಾಶರ, 
ಭಾರದ್ವಾಜ, ಜಾಮದಗ್ಗ್ಯ, ಕಹೋಡ, ಭಾಗುರಿ, ರೈಭ್ಯ, ಸುಮಂತು, ಕೌಂಡಿನ್ಯ, 
ಜಾತೂಕರ್ಣ್ಯ, ಗಾಲವ, ಸೌಭರಿ, ಲೋಮಶ ಮುಂತಾದ ಯಷಿಗಳು ಯತ್ತಿಜರಾದರು. 
ರಕ್ಷೋಘ್ನಮಂತ್ರಗಳಿಂದ ಯಜ್ಞಮಂಟಪಕ್ಕೆ ರಕ್ಷಣೆಯನ್ನು ಕಲ್ಪಿಸಿ ಧರ್ಮರಾಜನು ಎಂಟು 
ಮಂದಿ ಯಷಿಗಳನ್ನು ದ್ವಾರರಕ್ಷಕರನ್ನಾಗಿ ಇರಿಸಿದನು. ಅವರು ಯಾರೆಂದರೆ : ವಿಶ್ವಾಮಿತ್ರ, 
ಪುಲಹ, ಧೌಮ್ಯ, ಆರುಣಿ, ಉಪಮನ್ಯು, ವಾಯುಭಕ್ಷ, ಮಧುಚ್ಛಂದ ಮತ್ತು ವಿಭಾಂಡಕ 
ಎಂಬವರು. ಹೀಗೆಯೇ ಉಳಿದ ಇತರ ಕರ್ಮಗಳಿಗಾಗಿ ವಿವಿಧಮುನಿಗಳಿಗೆ ವರಣವನ್ನು 
ಕೊಟ್ಟು ಧರ್ಮರಾಜನು ಅವರೆಲ್ಲರನ್ನೂ ಪೂಜಿಸಿದನು. ದೀಕ್ಷಿತನಾದ ಯುಧಿಷ್ಠಿರನು 


* ೧ ಇಲ್ಲಿ ವರ್ಣಿಸಿರುವ ಚಿತ್ಯಾದಿವಿಧಾನವು ತೈತ್ತಿರೀಯ ಶಾಖಾನುಸಾರಿಯೆಂದೂ 
ವಾಲ್ಮೀಕಿರಾಮಾಯಣದ ಬಾಲಕಾಂಡದ ೧೪ನೆಯ ಸರ್ಗದಲ್ಲಿ ಹೇಳಿದ ವಿಧಾನವು 
ವಾಜಸನೇಯಶಾಖಾನುಸಾರಿಯೆಂದೂ ತಿಳಿದುಬರುತ್ತದೆ. 


೩೦೪ ಜೈಮಿನಿ ಭಾರತ 
ಕೃಷ್ಣಾಜಿನವನ್ನು ಧರಿಸಿ ನವನೀತವನ್ನು ದೇಹಕ್ಕೆ ಲೇಪಿಸಿಕೊಂಡು ದ್ರೌಪದೀಸಹಿತನಾಗಿದ್ದನು. 
ಅನಂತರ ಆಚಾರ್ಯರಾದ ವೇದವ್ಯಾಸರು ಧರ್ಮರಾಜನನ್ನು ನೋಡಿ “ಈಗ 
ಯಥೋಚಿತವಾಗಿ ಅರುವತ್ತು ನಾಲ್ಕು ದಂಪತಿಗಳು ಗಂಗಾತೀರಕ್ಕೆ ಹೋಗಿ ಪವಿತ್ರವಾದ 
ಗಂಗಾಜಲವನ್ನು ತರಬೇಕು. ಆ ದಂಪತಿಗಳಲ್ಲಿ ಕೆಲವರನ್ನು ನಾನು ಹೇಳುತ್ತೇನೆ: 
ಅತ್ರಿ-ಅನಸೂಯಾ, ವಸಿಷ್ಠ-ಅರುಂಧತೀ, ಶ್ರೀಕೃಷ್ಣ-ರುಕ್ಕೀನೇ, ಅರ್ಜುನ-ಸುಭದ್ರೆ, 
ಪ್ರದ್ಯುಮ್ನ-ಮಾಯಾವತೀ, ಅನಿರುದ್ಧ-ಉಷಾ, ಭೀಮುಸೇನ-ಹಿಡಿಂಬೆ, 
ವೃಷಕೇತು-ಪ್ರಭದ್ರೆ, ಮಯೂರಧ್ವಜ-ಲೀಲಾವತೀ, ಯೌವನಾಶ್ವ-ಪ್ರಭಾವತೀ, 
ನೀಲಧ್ವಜ-ಸುನಂದಾ, ಅನುಸಾಲ್ವ-ಧಮಿಲ್ಲಾ. ಈ ದಂಪತಿಗಳಲ್ಲದೆ ಇನ್ನೂ ಕೆಲವರು 
ತಮ್ಮ ಪತ್ನಿಯರೊಡನೆ ಹೋಗಿ ಕಲಶಗಳಲ್ಲಿ ಗಂಗಾಜಲವನ್ನು ತರಲಿ? ಎಂದು ತಿಳಿಸಿದರು. 


ವ್ಯಾಸಮುನಿಗಳ ಆದೇಶದಂತೆ ದಂಪತಿಗಳು ಚಿಗುರೆಲೆಗಳಿಂದ ಅಲಂಕೃತವಾದ 
ಕಲಶಗಳನ್ನು ಹಿಡಿದು ಗಂಗಾಜಲವನ್ನು ತರಲು ಹೊರಟರು. ವಾದ್ಯಗಳು 
ಮಂಗಳದ್ವನಿಯನ್ನು ಮಾಡಿದವು. ಶಂಖಗಳು ಭೋರ್ಗರೆದವು. ಕುಮಾರಿಯರು 
ಆನೆಗಳನ್ನೇರಿ ಮುತ್ತುಗಳನ್ನು ತೂರುತ್ತ ಹೊರಟರು. ಬ್ರಾಹ್ಮಣರು ಮಂತ್ರಗಳನ್ನು 
ಪಠಿಸುತ್ತಿದ್ದರು. ಗಾಯಕರು ಎದುರಿಗೆ ಹಾಡುತ್ತ ಹೋದರು. ನರ್ತಕರು ಕುಣಿಯುತ್ತ 
ಸಾಗಿದರು. ಜನರು ಶೃಂಗರಿಸಿಕೊಂಡು ಮೆರವಣಿಗೆಯಲ್ಲಿ ಭಾಗವಹಿಸಿದರು. ಶ್ರೀಕೃಷ್ಣನು 
ದೇವಕಿಯನ್ನೂ ಕುಂತಿಯನ್ನೂ ಜೊತೆಯಲ್ಲಿ ಕರೆದುಕೊಂಡು ಹೋದನು. ಆಗ ಕುಂತಿಯು 
ಶ್ರೀಕೃಷ್ಣನ ವಸ್ತ್ರದ ತುದಿಯನ್ನು ರುಕ್ಕಣಿಯ ಸೆರಗಿಗೆ ಕಟ್ಟಿದಳು! ಈ ಸಮಯದಲ್ಲಿ 
ಇದೆಲ್ಲವನ್ನೂ ನೋಡುತ್ತಿದ್ದ ನಾರದಮುನಿಯು ನೇರವಾಗಿ ಸತ್ಯಭಾಮೆಯ ಭವನಕ್ಕೆ 
ಹೋಗಿ ಅವಳನ್ನು ಕಂಡು “ಸತ್ಯಭಾಮೆ, ಕೃಷ್ಣವಲ್ಲಭೆಯೆಂದುಕೊಂಡಿರುವ ನೀನು ನಾನು 
ಹೇಳುವ ಒಂದು ಮಾತನ್ನು ಕೇಳು! ನಾನಾದೇಶದ ರಾಜರು ನೆರೆದಿರುವ ಈ 
ಯಜ್ಞಸಮಾರಂಭದಲ್ಲಿ ರುಕ್ಮಿಣಿಗೆ ಬಹಳ ಗೌರವ ದೊರಕಿತು. ಅವಳು ಕೃಷ್ಣನೊಡನೆ 
ಗಂಗಾಜಲವನ್ನು ತರಲು ಹೊರಟಿದ್ದಾಳೆ. ಅವಳಿಗೆ ಛತ್ರಿಯನ್ನು ಹಿಡಿದಿದ್ದಾರೆ. ಚಾಮರವನ್ನು 
ಬೀಸುತ್ತಿದ್ದಾರೆ. ಅವಳೊಬ್ಬಳಿಗೇ ರಾಜಮರ್ಯಾದೆ ದೊರೆಯುತ್ತಿದೆ. ಕೃಷ್ಣನ ಯಾವ 
ಇತರ ಪತ್ನಿಯರಿಗೂ ಈ ಸೌಭಾಗ್ಯವು ದೊರಕಲಿಲ್ಲ! ಅವಳ ಮಗನಾದ ಪ್ರದ್ಯುಮ್ನನೂ 
ಮೊಮ್ಮಗನಾದ ಅನಿರುದ್ದನೂ ಅತ್ಯಂತದಕ್ಷರೆಂದು ಹೆಸರು ಗಳಿಸಿದರು. ನೀನು ಮನೆಯಲ್ಲಿ 
ಸುಮ್ಮನೆ ಮಲಗಿಕೊಂಡಿರುವುದೇಕೆ? ನೀನು ಕೃಷ್ಣನ ಬಳಿಯಲ್ಲಿ ಇದ್ದಿದ್ದರೆ 
ಮುಖದಾಕ್ಷಿಣ್ಕಕ್ಕಾದರೂ ಅವನು ನಿನ್ನನ್ನು ಕರೆದುಕೊಂಡು ಹೋಗುತ್ತಿದ್ದನು!” ಎಂದು 
ಹೇಳಿದನು. ಸತ್ಯಭಾಮೆಯು “ಮುನಿಸಪ್ತಮ, ಶ್ರೀಕೃಷ್ಣನು ನನ್ನ ಮನೆಯಲ್ಲಿಯೇ ಇದ್ದಾನೆ! 
ಇವನೊಡನೆ ನಾನು ಈಗ ಹೊಡಡುತ್ತಿದ್ದೇನೆ'' ಎಂದಳು. ಅಷ್ಟರಲ್ಲಿ ಶ್ರೀಕೃಷ್ಣನು ಅವಳ 
ಮನೆಯಲ್ಲಿರುವುದು ನಾರದನಿಗೆ ಕಾಣಿಸಿತು! ಆತನು “ಕೇಶವ, ಯುಧಿಷ್ಠಿರನ ಸಭೆಯಲ್ಲಿ 
ನೀನಿದ್ದುದನ್ನು ಈಗ ತಾನೆ ನೋಡಿ ಬಂದೆನು. ಸತ್ಯಭಾಮೆಯ ಭವನಕ್ಕೆ ಬಂದರೆ ಇಲ್ಲಿಯೂ 
ಇದ್ದೀಯೆ! ಈ ಸತ್ಯಭಾಮೆಯೊಡನೆ ಹೊರಡಲು ಸಂನದ್ಧವಾಗುತ್ತಿದ್ದೀಯೆ. ಹೇ ಜಗದೀಶ್ವರ, 


ಜಲಯಾತ್ರಾ ವರ್ಣನೆ ೩೦೫ 


ನಿನ್ನ ಲೀಲೆಯು ನಡೆಯಲಿ!” ಎಂದು ಹೇಳಿ ಜಾಂಬವತಿಯ ಮನೆಗೆ ಹೋದನು. ಅಲ್ಲಿ 
ಜಾಂಬವತಿಯನ್ನು ಕಂಡು ನಾರದನು "ಅಮ್ಮ ಇದೇನು? ಗೃಹದಲ್ಲಿಯೇ ಇದ್ದೀಯೆ! 
ಶ್ರೀಕೃಷ್ಣನು ಗಂಗಾಜಲವನ್ನು ತರಲು ರುಕ್ಮಿಣೀ ಸತ್ಯಭಾಮೆಯರೊಡನೆ ಹೊರಟಿದ್ದಾನೆ” 
ಎಂದನು. ಆಗ ಜಾಂಬವತಿಯು “ಮುನಿಗಳೆ, ಕೇಶವನು ಎಲ್ಲ ಪತ್ನಿಯರೊಂದಿಗೆ 
ಇರುತ್ತಾನೆ. ಎಲ್ಲರನ್ನೂ ಕರೆದೊಯ್ಯುತ್ತಾನೆ. ಯಾರೊಬ್ಬಳನ್ನಾದರೂ ಅವನು ಬಿಟ್ಟು 
ಹೋದರೆ, ತನಗೆ ಅವಮಾನವಾಯಿತೆಂದು ಅವಳು ಪ್ರಾಣವನ್ನೇ ತ್ಯಜಿಸುವಳು” ಎಂದು 
ಉತ್ತರವನ್ನು ಕೊಟ್ಟಳು. ಅಲ್ಲಿಯೂ ಶ್ರೀಕೃಷ್ಣನು ಚಿಗುರೆಲೆಗಳಿಂದ ಅಲಂಕೃತವಾದ ಕಲಶವನ್ನು 
ಹಿಡಿದು ಜಾಂಬವತಿಯೊಡನೆ ಹೊರಡಲು ಸಿದ್ಧನಾಗಿರುವುದು ನಾರದನಿಗೆ ಗೋಚರಿಸಿತು. 
ಆತನು ಮೆಲ್ಲನೆ ಅಲ್ಲಿಂದ ಹೊರಟು ಶ್ರೀಕೃಷ್ಣನ ಇತರ ರಾಣಿಯರ ಭವನಗಳಿಗೆ ತೆರಳಿ, 
ಎಲ್ಲ ಕಡೆಯೂ ಶ್ರೀಕೃಷ್ಣನಿರುವುದನ್ನು ಕಂಡು ನೆಟ್ಟಗೆ ಬಂದು ಯತ್ತಿಜರ ಗುಂಪಿನಲ್ಲಿ 
ಸೇರಿ ಭಗವಂತನನ್ನು ಸ್ತುತಿಸತೊಡಗಿದನು. 


ಎಲ್ಲರೂ ಗಂಗಾತೀರಕ್ಕೆ ಬಂದರು. ವ್ಯಾಸರು ಜಲವನ್ನು ಅಭಿಮಂತ್ರಿಸಿ 
ಜಲದೇವತೆಗಳನ್ನು ಪೂಜಿಸಿದರು. ಆಮೇಲೆ ಪುಷ್ಪಾಲಂಕೃತವಾದ ಕಲಶದಲ್ಲಿ ಜಲವನ್ನು 
ತುಂಬಿ ಅನಸೂಯಾದೇವಿಯ ಕೈಗೆ ಕೊಟ್ಟರು. ಅರುಂಧತಿಯು ಜಲಪೂರ್ಣವಾದ ಒಂದು 
ಸುವರ್ಣಕಲಶವನ್ನೆತ್ತಿ ರುಕ್ಮಿಣಿಯ ತಲೆಯ ಮೇಲಿಟ್ಟಳು. ಸ್ನೇಹದಿಂದ ಹೊರಿಸಿದ ಆ 
ಕಲಶವನ್ನು ರುಕ್ಮಿಣಿಯು ಸಂತೋಷದಿಂದ ಹೊತ್ತುಕೊಂಡಳು. ಆರುಂಧತಿಯು “ರುಕ್ಮಿಣಿ, 
ಮನೆಯಲ್ಲಿ ಹೂವನ್ನು ಮುಡಿದರೂ ನಿನ್ನ ತಲೆಗೆ ಭಾರವೆನಿಸಿ ತೊಂದರೆಪಡುತ್ತೀಯೆ! 
ಅಂತಹ ಕೋಮಲೆಯಾದ ನೀನು ಈಗ ನೀರಿನ ಬಿಂದಿಗೆಯನ್ನು ಸಂತೋಷದಿಂದ 
ಹೇಗೆ ಹೊತ್ತಿರುವೆ?” ಎಂದು ಕೇಳಿದಳು. ಬಳಿಯಲ್ಲಿದ್ದ ಸುಭದ್ರೆಯು “ತಾಯಿ-ಅರುಂಧತಿ, 
ಇವಳು ಭಾರವನ್ನು ಹೊರುವುದರಲ್ಲಿ ನಿಪುಣೆ! ಯಾವನು ಗೋವರ್ಧನಗಿರಿಯನ್ನು 
ಗೋವುಗಳ ಹಿತಕ್ಕಾಗಿ ಕೈಯಲ್ಲಿ ಹಿಡಿದಿದ್ದನೋ ಅವನನ್ನು ಸಹಾ ಹೃದಯದಲ್ಲಿ ಧರಿಸುತ್ತಾಳೆ! 
ಅಹೋರಾತ್ರವೂ ಅವನನ್ನು ಹೊತ್ತಿದ್ದರೂ ಇವಳಿಗೆ ಖೇದವಾಗುವುದಿಲ್ಲ, ಇವಳಿಗೆ ನೀರಿನ 
ಬಿಂದಿಗೆ ಒಂದು ಲೆಕ್ಕವೆ! ಪತಿವ್ರತಾಧರ್ಮವನ್ನು ಚೆನ್ನಾಗಿ ಪಾಲಿಸುತ್ತಾಳೆ'' ಎಂದು 
ನುಡಿದಳು. ರುಕ್ಮಿಣಿಯು “ನನ್ನನ್ನು ನೋಡಿ ಈ ಸುಭದ್ರೆಯು ಅರ್ಜುನನನ್ನು ಹೃದಯದಲ್ಲಿ 
ಹೊರಲು ಆರಂಭಿಸಿ ಬಿಟ್ಟಳು! ಈಗಲೂ ಹೊರೆಯನ್ನು ಹೊರುವುದರಲ್ಲಿಯೇ ಇವಳಿಗೆ 
ಆನಂದ!” ಎಂದಳು. ಈ ರೀತಿಯಲ್ಲಿ ವಿನೋದದ ನುಡಿಗಳನ್ನಾಡುತ್ತ ಆ ಮಹಿಳೆಯರ ; 
ಹೂಗಳಿಂದಲೂ ಮುತ್ತಿನ ಮಾಲೆಗಳಿಂದಲೂ ಅಲಂಕೃತವಾದ ತಮ್ಮ ಶಿರಸ್ಸುಗಳಲ್ಲಿ 
ಜಲಕಲಶಗಳನ್ನು ಇಟ್ಟುಕೊಂಡು ಪತಿಗಳೊಂದಿಗೆ ಯಜ್ಲಶಾಲೆಗೆ ಆಗಮಿಸಿದರು. ವೀಣೆ, 
ಭೇರಿ, ಶಂಖ, ಕಹಳೆ ಮುಂತಾದವು ಮಂಗಳದ್ವನಿಯನ್ನು ಸೂಸುತ್ತಿದ್ದವು. ಆ 
ಗಂಗಾಜಲದಿಂದ ಯಜ್ಞಾಶ್ವವನ್ನು ಪವಿತ್ರಗೊಳಿಸಲಾಯಿತು. ದ್ರೌಪದಿಯೂ 
ಧರ್ಮರಾಜನೂ ಅದನ್ನು ಯೂಪಸ್ತಂಭದಲ್ಲಿ ಬಂಧಿಸಿ ಪೂಜಿಸಿದರು. 

ಅನಂತರ ಧರ್ಮರಾಜನ ಸೂಚನೆಯಂತೆ ಯಾಗಕಾರ್ಯವು ಆರಂಭಿಸಲ್ಪಟ್ಟಿತು. 
ಯಜ್ಞವಿದ್ಯೋಕ್ತಕ್ರಮದಿಂದ ಧರ್ಮರಾಜನು ಸ್ನಾನಮಾಡಿದನು. ಶ್ರೀಕೃಷ್ಣನೂ 
ಭೀಮಾರ್ಜುನಾದಿಗಳೂ ಯಜ್ಞಕರ್ಮವನ್ನು ನೆರವೇರಿಸಲು ಸಹಾಯಕರಾದರು. 
ಅವರೆಲ್ಲರೂ ಪೂತಾತ್ಮರಾದ ಮುನಿಗಳ ಪಾದಗಳನ್ನು ತೊಳೆದರು. ಶ್ರೀಕೃಷ್ಣನೇ ಬಂದು 
ಅವರನ್ನು ವಿವಿಧ ಪೀಠಗಳಲ್ಲಿ ಕುಳ್ಳಿರಿಸಿದನು. ಆ ವಿಪ್ರರಿಗೆ ವಸ ಸ್ರ ಗಂಧ 
ದಿವ್ಯಾಲಂಕಾರಗಳನ್ನು ಅರ್ಪಿಸಲಾಯಿತು. ಹೂಮಾಲೆಗಳನ್ನು ಕೊರಳಿಗೆ ಹಾಕಿ ಕರ್ಪಾರದ 
ವೀಳ್ಯಗಳನ್ನು ಕೊಡಲಾಯಿತು. ಸುವರ್ಣಪೀಠಗಳಲ್ಲಿ ಮಂಡಿಸಿದ ಆ ದ್ವಿಜೋತ್ತಮರನ್ನು 
ಶ್ರೀಕೃಷ್ಣನೂ ಪಾಂಡವರೂ ಸ್ತುತಿಸಿದರು. ಆಮೇಲೆ “ಅನ್ನವನ್ನು ಬಡಿಸಿರಿ” ಎಂಬ ಶಬ್ದವ 
ಎಲ್ಲೆಲ್ಲಿಯೂ ಮೊರೆಯಿತು. ದ್ವಿಜರಿಗೆ ಅನ್ನದ ಸಂತರ್ಪಣೆಯು ನಡೆಯಿತು. ಆಮೇಲೆ 
ಧರ್ಮರಾಜನು ಯಜ್ಞಕ್ಕೆ ಆಗಮಿಸಿದ್ದ ಸಕಲವರ್ಗದವರನ್ನು ಅನ್ನಪಾನಾದಿಗಳಿಂದಿ 
ತೃಪ್ತಿಪಡಿಸಿ ಯಥೇಷ್ಟವಾಗಿ ದಾನಧರ್ಮಗಳನ್ನು ಮಾಡಿದನು. ಆನೆ, ಕುದುರೆ, ರಥ, 
ಗೋವು, ಚಂದನ, ಛತ್ರ, ಚಾಮರ, ದಾಸೀದಾಸರ ಸಮುದಾಯ, ಭೂಮಿ, ಮನೆ, 
ಧನ-ಮುಂತಾದವನ್ನು ಯಾಚಿಸಿದವರಿಗೂ ಯಾಚಿಸದಿದ್ದವರಿಗೂ ಸಂತೃಪ್ತಿಯಾಗುವಂತೆ 
ದಾನಮಾಡಿದನು. "ಯಾರು ಯಾವುದನ್ನು ಕೇಳಿದರೂ ಕೊಟ್ಟುಬಿಡಿರಿ' ಎಂದು 
ಆಜ್ಞೆಮಾಡಿದನು. 


ಆಮೇಲೆ ೨ ದೀಕ್ಷಿತನಾದ ಯುಧಿಷ್ಠರನು ಸ್ನಾನಮಾಡಿ ಸುವರ್ಣರಾಶಿಯನ್ನು 
ಹೊರಿಸಿಕೊಂಡು ಯಜ್ಞಾಶ್ವವನ್ನು ಕಟ್ಟಿದ್ದ ಯೂಪಸ್ತಂಭದ ಬಳಿಗೆ ಬಂದನು. ಯಜ್ಞಾಶ್ವವನ್ನು 
ನೋಡಿ" ಪಶುರಭೂತ್‌ ಹ್‌ ಇತ್ಯಾದಿ ಮಂತ್ರವನ್ನು ಪಠಿಸಿ, “ಎಲೈ ಅಶ್ವವೆ, ಈ ಜಲವನ್ನು 
ಕುಡಿ. ನಿನಗೆ ಪುಣ್ಯಲೋಕವು ಲಭಿಸುವುದು' ಎಂದನು. ಆ ಮಾತನ್ನು ಕೇಳಿ ಅಶ್ವವು 
ತಠೆಯನ್ನು ಕೊಡಹುತ್ತ ಶ್ರೀಕೃಷ್ಣನನ್ನು ಪ್ರೀತಿಯಿಂದ ನೋಡಿತು! ಮೂಗಿನ ಸೊಳ್ಳೆಗಳಿಂದ 
ತನ್ನ ಅಭಿಪ್ರಾಯವನ್ನು ವ್ಯಕ್ತಪಡಿಸಿತು. ಅಶ್ವದ ಅಭಿಪ್ರಾಯವು ನಕುಲನಿಗೆ ತಿಳಿಯಿತು. 
ಅವನ ಭರ್ಮರಾಜನನ್ನು ನೋಡಿ “ಮಹಾರಾಜ, ಅಶ್ವವು ಹೀಗೆ ಹೇಳುತ್ತಿದೆ. "ನನಗೆ 
ಸ್ವರ್ಗವು ಬೇಕಾಗಿಲ್ಲ! ಸ್ವರ್ಗಾರ್ಥವಾದ ಇತರ ಅಶ್ವಮೇಧಗಳಲ್ಲಿ ಅಶ್ವಗಳು ಸ್ವರ್ಗವನ್ನು 
ಸೇರಿದವು. ಆ ಯಜ್ಞಗಳಲ್ಲಿ ಸಾಕ್ಷತ್‌ ಶ್ರೀಕೃಷ್ಣನೇ ಕರ್ಮಕಾರಕನಾಗಿರಲಿಲ್ಲ! ಅಂತಹ 
ಯಜ್ಞಗಳಿಗೆ ಸ್ವರ್ಗವು ಕತಣ್ಣಗಳ ಪರಮಪ್ರಯೋಜನ. ಈ ಯಜ್ಞದಲ್ಲಾದರೋ ಶ್ರೀಹರಿಯೇ 
ಪರಮಪ್ರಯೋಜನ. ಯಾಜ್ಜಿಕರೆ, ನಾನು ಶ್ರೀಕೃಷ್ಣನಲ್ಲಿ ಸೇರಿಕೊಳ್ಳುವೆನು!' ಇದು ಅಶ್ವದ 
ಅಭಿಪ್ರಾಯ” ಎಂದನು. ಅನಂತರ ಯಾಜ್ಞಿಕರೂ ಶ್ರೀಕೃಷ್ಣನೂ ವಿಹಿತಮಂತ್ರಗಳಿಂದ 
ಅಶ್ವವನ್ನು ಅಭಿಮಂತ್ರಿಸಿದರು. ಧೌಮ್ಯನು “ಭೀಮ, ಖಡ್ಗವನ್ನು ಹಿರಿದು ನಿಶ್ಚಲಭಾವದಿಂದ 
ಇಲ್ಲಿ ನಿಲ್ಲು. ನಾನು ಅಶ್ವವನ್ನು ಪರೀಕ್ಷಿಸುವೆನು” ಎಂದು ಹೇಳಿ ಆ ಕುದುರೆಯ 
ಎಡಕಿವಿಯನ್ನು ಚಿವುಟಿದನು. ಜನಮೇಜಯ, ಏನು ಹೇಳಲಿ! ಕಿವಿಯಿಂದ ಹಾಲಿನ 
ಧಾರೆ ಚಿಮ್ಮಿತು! ರಕ್ತದ ಹನಿಯೂ ಕಾಣಲಿಲ್ಲ. ಸಕಲರೂ ವಿಸ್ಥಿತರಾದರು. ಧೌಮ್ಯನು 

“ಭೀಮಸೇನ, ಪುರಾಣಪುರುಷೋತ್ತಮನಾದ ಜಗನ್ನಾಥನು ಸಂಪ್ರೀತನಾಗಲಿ! ಅಶ್ವದ 
ಕತ್ತನ್ನು ಕತ್ತರಿಸು!” ಎಂದನು. ವಾದ್ಯಗಳು ಭೋರ್ಗರೆಯುತ್ತಿರಲು ಭೀಮನು ಅಶ್ವದ 
ಕತ್ತನ್ನು ತುಂಡರಿಸಿದನು. ಜನಮೇಜಯ, ಅಶ್ವದ ಶಿರಸ್ಸು ಕೆಳಗೆ ಬೀಳದೆ 
ಊರ್ದ್ವಮುಖವಾಗಿ ನೆಗೆದು ಅಗ್ನಿಸ್ವರೂಪವನ್ನು ತಾಳಿ ಸೂರ್ಯಮಂಡಲವನ್ನು 
ಪ್ರವೇಶಿಸಿತು! ಅಶ್ವವು ಪರಿಶುದ್ಧವಾಗಿರುವುದನ್ನರಿತು ಶ್ರೀಕೃಷ್ಣನು ಒಂದು ಬಿಲ್ವದ ಮುಳ್ಳಿನಿಂದ 
ಅಶ್ವದ ಎದೆಯನ್ನು ಚುಚ್ಚಿದನು. ಆದರ ದೇಹದಿಂದ ಕ್ಷೀರಧಾರೆಯು ಹರಿಯಿತು. ಅದನ್ನು 
ನೋಡಿ ಯಷಿಗಳು “ಧರ್ಮರಾಜ, ಈ ಬಗೆಯಲ್ಲಿ ಪರಿಶುದ್ಧವಾದ ಅಶ್ವವನ್ನು ನಾವು 
ನೋಡಿಯೇ ಇರಲಿಲ್ಲ!” ಎಂದು ಉದ್ಗರಿಸಿದರು. ಶ್ರೀಕೃಷ್ಣನು “ಧರ್ಮನಂದನ, ಯಷಿಗಳು 
ಹೀಗೆಂದ ಮೇಲೆ ನಿನ್ನ ಯಜ್ಞವು ಸಾರ್ಥಕವಾಯಿತು” ಎಂದನು. ಅವರು ಹೀಗೆ 
ಸಂಭಾಷಿಸುತ್ತಿರುವಾಗ ಒಂದು ದಿವ್ಯತೇಜಸ್ಸು ಅಶ್ವದೇಹದಿಂದ ಹೊರಬಂದು ಶ್ರೀಕೃಷ್ಣನ 
ಮುಖದಲ್ಲಿ ಲೀನವಾಯಿತು. ಅನಂತರ ಆ ದೇಹವು ಕರ್ಪೂರಮಯವಾಗಿ ನೆಲದಲ್ಲಿ 
ಬಿದ್ದಿತು. ಆ ಕರ್ಪೂರರಾಶಿಯು ರುದ್ರನ ದೇಹದಿಂದ ಉದುರಿದ ವಿಭೂತಿಯೋ ಎಂಬಂತೆ 
ಗೋಚರಿಸಿತು! ಯಷಿಗಳು ಕರ್ಪೂರದ ರಾಶಿಯನ್ನು ನೋಡಿ ಆಶ್ಚರ್ಯಚಕಿತರಾದರು. 
ಒಡನೆಯೇ ಆ ಕರ್ಪೂರಖಂಡಗಳಿಂದ ಹೋಮಕುಂಡದಲ್ಲಿ ಹವನವನ್ನಾರಂಭಿಸಿದರು. 
ಹೋಮಕುಂಡದ ಬಳಿಯಲ್ಲಿ ಪತ್ನೀಸಮೇತನಾದ ಧರ್ಮರಾಜನೂ ಶ್ರೀಕೃಷ್ಣನೂ 
ಕುಳಿತಿದ್ದರು. ವ್ಯಾಸರು ಸ್ರುವದಲ್ಲಿ ಆ ಕರ್ಪೂರವನ್ನು ತೆಗೆದುಕೊಂಡು “ಹೇ ಪ್ರಭು-ಇಂದ್ರ, 
ಈ ಮಹಾಯಜ್ಞದಲ್ಲಿ ಅರ್ಪಿಸುತ್ತಿರುವ ಕರ್ಪೂರಾಹುತಿಯನ್ನು ಸ್ವೀಕರಿಸುವುದಕ್ಕೆ ಆಗಮಿಸು. 
ರಾಜನು ಅರ್ಪಿಸುವ ಇದನ್ನು ಸ್ವೀಕರಿಸು. ಇನ್ನು ಮುಂದೆ ಕಲಿಯುಗದಲ್ಲಿ ಇದು ದುರ್ಲಭ!” 
ಎಂದರು. ಆಗ ಇಂದ್ರನು ಪ್ರತ್ಯಕ್ಷನಾಗಿ ವ್ಯಾಸಮಹರ್ಷಿಗಳನ್ನು ಕುರಿತು “ಅದನ್ನು 
ಅಗ್ನಿಮುಖದಲ್ಲಿ ಅರ್ಪಿಸಿರಿ. ನನಗೆ ಅಕ್ಷಯವಾದ ತೃಪ್ತಿಯಾಗುವುದು. ಆಹುತಿದ್ರವ್ಯವನ್ನು 
ನೋಡಿದ್ದರಿಂದಲೇ ನನಗೆ ಸಂತುಷ್ಟಿಯಾಗಿದೆ. ಅದನ್ನು ಭುಜಿಸಿದರೆ ಸೌಖ್ಯವಾಗುವುದು” 
ಎಂದನು. ಜನಮೇಜಯ, ಆಗ ವಸಂತಯತುವಿನ ಚೈತ್ರಮಾಸದಲ್ಲಿ ಶುಕ್ಲಪಕ್ಷದ ದಶಮೀ 
ಗುರುವಾರವಾಗಿತ್ತು. ಆಶ್ರೇಷಾನಕ್ಷತ್ರ ನಡೆಯುತ್ತಿತ್ತು. ವ್ಯಾಸರು "ಇಂದ್ರಾಯ ಸ್ವಾಹಾ' 
ಎಂದು ವಿಧಿವತ್ತಾಗಿ ಆಹುತಿಯನ್ನು ಅಗ್ನಿಯಲ್ಲಿ ಹಾಕಿದರು. ಆಮೇಲೆ ಚಂದ್ರಾದಿ 
ದೇವತೆಗಳಿಗೂ ದಿಗ್ನೇವತೆಗಳಿಗೂ ಮಂತ್ರಪೂರ್ವಕವಾಗಿ ಕರ್ಪೂರದ ಆಹುತಿಗಳನ್ನು 
ಅರ್ಪಿಸಿದರು. ಚರಾಚರಾತಕ್ರವಾದ ಜಗತ್ತೆಲ್ಲವೂ ತೃಪ್ತವಾಯಿತು. ಹೋಮಧೂಮದಿಂದ 
ಯುಧಿಷ್ಠಿರನು ಪವಿತ್ರನೂ ಸಂಪ್ರೀತನೂ ಆದನು. ಅವನು ಭೀಮನನ್ನು ಆಲಂಗಿಸಿ “ತಮ್ಮ 
ದೈವಾನುಗ್ರಹದಿಂದ ಯಾಗವು ನೆರವೇರಿತು. ಯಜ್ಞಾಂತದಲ್ಲಿ ಅವಭೃಥಸ್ನಾನವನ್ನು 
ಮಾಡುವೆನು” ಎಂದನು. 

ಆಮೇಲೆ ಶ್ರೀಕೃಷ್ಣನು ಯಷಿಗಳಿಂದ ಸಮೇತನಾಗಿ ಪತ್ನೀಸಹಿತನಾದ ಯುಧಿಷ್ಠಿರನಿಗೆ 
ಸ್ನಾನವನ್ನು ಮಾಡಿಸಿದನು. ಆಮೇಲೆ ಭೀಮಾದಿ ಬಂಧುಗಳಿಂದಲೂ ಭೂಪತಿಗಳಿಂದಲೂ 
ಸಮೇತನಾದ ಧರ್ಮರಾಜನಿಗೆ ಸೋಮಪಾನವನ್ನು ಮಾಡಿಸಿದನು. ಸಕಲರಿಗೂ 


೩೦೮ ಜೈಮಿನಿ ಭಾರತ 
ಪುರೋಡಾಶವನ್ನು ಹಂಚಿ ಅವಶಿಷ್ಟವಾದ್ದನ್ನು ತಾನು ಭುಜಿಸಿದನು. ವಾದ್ಯಧೋಷಗಳು 
ನಡೆದವು. ಬಂದಿಗಳು ಜಯಕಾರಮಾಡಿದರು. ಗಾಯಕರು ಧರ್ಮರಾಜನನ್ನು ಹೊಗಳಿ 
ಹಾಡಿದರು. ದೇವಕಿಯೇ ಮೊದಲಾದ ಸುಮಂಗಲಿಯರು ಆರತಿ ಎತ್ತಿದರು. 
ಪೂರ್ಣಾಹುತಿಯನ್ನರ್ಪಿಸಿ ಯುಧಿಷ್ಠಿರಮಹಾರಾಜನು ಪೀಠದಲ್ಲಿ ಕುಳಿತನು. ಶ್ರೀಕೃಷ್ಣನು 
ಸ್ವತಃ ಆತನನ್ನು ಅಲಂಕರಿಸಿದನು. ಸ್ವರ್ಗದಲ್ಲಿ ದೇವತೆಗಳಿಂದ ಪರಿವೃತನಾದ ದೇವೇಂದ್ರನಂತೆ 
ಧರ್ಮರಾಜನು ಕಂಗೊಳಿಸಿದನು. 


ಅನಂತರ ಧರ್ಮರಾಜನು ವಸ್ತಾಲಂಕಾರಾದಿಗಳಿಂದ ಶ್ರೀಕೃಷ್ಣನನ್ನು ಅರ್ಚಿಸಿ, 
ತನ್ನ ಸಕಲರಾಜ್ಯವನ್ನೂ ಆಚಾರ್ಯರಾದ ವ್ಯಾಸಮುನಿಗಳಿಗೆ ಸಂತೋಷದಿಂದ ವಿಧಿವತ್ತಾಗಿ 
ದಾನಮಾಡಿದನು. ಆಮೇಲೆ ವ್ಯಾಸರು ಆ ರಾಜ್ಯವನ್ನು ಧರ್ಮರಾಜನಿಗೆ ಅರ್ಪಿಸಿದರು. 
ರಾಜ್ಯದ ಮೂಲ್ಯವಾಗಿ ತೆಗೆದುಕೊಂಡ ಧನವನ್ನು ಅವರು ಬ್ರಾಹ್ಮಣರಿಗೂ ದೀನರಿಗೂ 
ಹಂಚಿಬಿಟ್ಟರು. ರತ್ನಗಳ ಒಂದು ಬೆಟ್ಟವನ್ನು ನಿರ್ಮಿಸಿ ಅದರ ಮೇಲೆ ಮೇಯುವಂತೆ 
ಕಾಣುವ ಒಂದು ಸುವರ್ಣವೃಷಭವನ್ನಿರಿಸಿ, ಅದನ್ನು ಧರ್ಮರಾಜನು ಬಕದಾಲ್ಫ ತ 
ಮುನಿಗಳಿಗೆ ದಾನಮಾಡಿದನು. ಒಂದು ರಥ, ಒಂದು ಆನೆ, ಹತ್ತು ಕುದುರೆಗಳು, 
ಒಂದು ಭಾರತೂಕದ ಚಿನ್ನ, ಸುವರ್ಣಭೂಷಿತಗಳಾದ ನೂರು ಹಸುಗಳು, ಒಂದು 
ಪ್ರಸ್ಥ ಅಳತೆಯ ಮುತ್ತುಗಳು, ಕಾರ್ಯದಕ್ಷರಾದ ನಾಲ್ವರು ಸೇವಕರು-ಇಷ್ಟನ್ನು ಒಬ್ಬೊಬ್ಬ 
ಯತ್ತಿಜನಿಗೂ ದ್ವಾರಪಾಲರಾದ ವಿಶ್ವಾಮಿತ್ರಾದಿ ಮುನಿಗಳಿಗೂ ಕೊಟ್ಟನು. ತೋರಿದಂತೆ 
ಇಚ್ಛಾದಾನಗಳನ್ನು ಇತರ ವಿಪ್ರರಿಗೆ ಕೊಟ್ಟನು. ಬಂದಿದ್ದ ಸಕಲ ಭೂಪಾಲರನ್ನೂ ಆದರಿಸಿ 
ಅವರಿಗೆ ಸಾವಿರಾರು ಆನೆಗಳನ್ನೂ ಕುದುರೆಗಳನ್ನೂ ಒಡವೆಗಳನ್ನೂ ಕೋಟಿಗಟ್ಟಲೆ 
ಸುವರ್ಣನಾಣ್ಯಗಳನ್ನೂ ಇತ್ತು ಸಂತೋಷಪಡಿಸಿದನು. ಯಾದವರಿಗೆ ಇನ್ನೂ ಅಧಿಕವಾಗಿ 
ಕೊಟ್ಟನು. ರುಕ್ಮಿಣೀ ಮೊದಲಾದ ಸ್ತೀಯರೆಲ್ಲರಿಗೂ ಬಗೆಬಗೆಯ ಒಡವೆಗಳನ್ನಿತ್ತು 
ಸಂಮಾನಿಸಿದನು. ತರುವಾಯ ಯುಧಿಷ್ಠಿರನು ಉತ್ತಮವಾದ ಪೀಠದಲ್ಲಿ ಶ್ರೀಕೃಷ್ಣನನ್ನು 
ಕುಳ್ಳಿರಿಸಿ ಯಜ್ಞಜನ್ಯವಾದ ಸಕಲ ಸುಕೃತವನ್ನೂ “ಶ್ರೀಕೃಷ್ಣಾರ್ಪಣಮಸ್ತು' ಎಂದು 
ಸಮರ್ಪಿಸಿದನು. ವಾದ್ಯವು ಮೊಳಗಿತು. ಪುಷ್ಪವೃಷ್ಟಿಯು ಸುರಿಯಿತು. ಭೀಮಸೇನಾದಿ 
ಪಾಂಡವರೆಲ್ಲರೂ ಶ್ರೀಕೃಷ್ಣನ ಅನುಗ್ರಹದಿಂದ ಯಜ್ಞವು ಸಾಂಗವಾಗಿ ನೆರವೇರಿತು ಎಂದು 
ಹೊಗಳುತ್ತ ಹರ್ಷಿಸಿದರು. ಯೂಪಗಳಿಗೆ ಕಟ್ಟಲ್ಪಟ್ಟಿದ್ದ ಪಶುಗಳೆಲ್ಲವೂ ಮುಕ್ತವಾದವು. 
ಸಕಲರೂ ಶ್ರೀಕೃಷ್ಣನಿಂದಲೇ ಯಜ್ಞವು ಪೂರ್ಣವಾಯಿತೆಂದು ಅವನನ್ನು ಸ್ತುತಿಸಿದರು. 
ಜನಮೇಜಯ, ಈ ಯಜ್ಞಪ್ರಕರಣವನ್ನು ಕೇಳಿದವರು ಸಮಸ್ತಪಾತಕಗಳಿಂದಲೂ ಬಿಡುಗಡೆ 
ಹೊಂದುತ್ತಾರೆ. ಎಲ್ಲರಿಂದಲೂ ಸಂಮಾನಿತರಾಗಿ ದೀರ್ಫಕಾಲ ಬಾಳುತ್ತಾರೆ. 


ಕಲಿಧರ್ಮವರ್ಣನೆ 


ಜೈಮಿನಿ ಮುನಿಗಳು "ಜನಮೇಜಯ, ಯಜ್ಞವು ಪೂರ್ಣವಾದ ಮೇಲೆ 
ಭೀಮಸೇನನು ಸಕಲಮುನಿಗಳಿಗೂ ರಾಜರಿಗೂ ಶ್ರೀಕೃಷ್ಣನಿಗೂ ಔತಣವನ್ನಿತ್ತು 
ಸತ್ಕರಿಸಿದನು'' ಎಂದರು. ಆಗ ಜನಮೇಜಯನು "“ಮಯುನಿಗಳೆ, ಅವರೆಲ್ಲರಿಗೂ 
ಭೀಮಸೇನನು ಯಾವ ರೀತಿಯಲ್ಲಿ ಔತಣವನ್ನಿತ್ತನು. ಅನ್ನಾದಿ ಭೋಜನ ದ್ರವ್ಯಗಳು 
ಹೇಗಿದ್ದವು? ಅದನ್ನು ತಿಳಿಯಲು ನನಗೆ ಕುತೂಹಲವಾಗಿದೆ” ಎಂದನು. ಜೈಮಿನಿಮುನಿಗಳು 
ಹೀಗೆಂದರು: ಮಹಾರಾಜ, ಕೇಳು. ಭೀಮಸೇನನು ಸತ್ಕರಿಸಿದ ವಿವರವನ್ನು ತಿಳಿಸುತ್ತೇನೆ. 
ಅಡಿಗೆಯೆಲ್ಲವೂ ಭೀಮನ ನೇತೃತ್ವದಲ್ಲಿ ಸಿದ್ಧವಾಗಿತ್ತು. ಸುವರ್ಣಭೂಷಿತವಾದ 
ಮಂಟಪದಲ್ಲಿ ಶ್ರೀಗಂಧದ ಮಣೆಗಳನ್ನಿಟ್ಟು ರತ್ನಗಂಬಳಿಯನ್ನು ಹೊದಿಸಿ ಕುಳಿತುಕೊಳ್ಳಲು 
ಏರ್ಪಡಿಸಲಾಗಿತ್ತು. ಆ ಪೀಠಗಳನ್ನು ರತ್ನಗಳಿಂದಲೂ ಹೂಗಳಿಂದಲೂ ಸಿಂಗರಿಸಲಾಗಿತ್ತು. 
ಒಬ್ಬೊಬ್ಬ ವಿಪ್ರನಿಗೂ ಒಂದು ಚಿನ್ನದ ತಟ್ಟೆಯನ್ನೂ ಅರುವತ್ತು ನಾಲ್ಕು ದೊನ್ನೆಗಳನ್ನೂ 
ಇಟ್ಟು ಇಕ್ಕೆಲಗಳಲ್ಲಿ ದೀಪವನ್ನು ಹಚ್ಚಲಾಗಿತ್ತು. ಎಲ್ಲೆಲ್ಲಿಯೂ ಕೃಷ್ಣಾಗರುಧೂಪದ ಸುಗಂಧವು 
ಹರಡಿತ್ತು. ಸುಗಂಧಿಯಾದ ಜಲದಿಂದ ಭೋಜನ ಪಾತ್ರೆಯನ್ನು ತೊಳೆಯಲಾಯಿತು. 
ಒಂದೊಂದು ಭೋಜನ ಪಾತ್ರೆಯ ಬಳಿಯಲ್ಲಿಯೂ ರತ್ನಕಮಂಡಲುವನ್ನು ಇಡಲಾಯಿತು. 
ಅನಂತರ ಭೀಮನು ರಸಮಯವಾದ ಪಾಯಸವನ್ನು ತಂದನು. ಪಾಯಸವು 
ಚಂದ್ರಮಂಡಲದಂತೆ ಶುಭ್ರವಾಗಿತ್ತು. ಪಾಯಸವನ್ನು ಬಡಿಸಿ ಮಲ್ಲಿಗೆಯ ಮೊಗ್ಗಿನಂತಹ 
ಅನ್ನವನ್ನು ಬಡಿಸಲಾಯಿತು. ನಾನಾಬಗೆಯ ಹೂ, ಎಲೆ, ಬೇರು, ಕಾಂಡ, ತೊಗಟೆ 
ಮೊದಲಾದವುಗಳಿಂದ ಭೀಮಸೇನನು ಪಲ್ಯ, ಚಟ್ಟಿ ಮುಂತಾದ ವ್ಯಂಜನಗಳನ್ನು 
ತಯಾರಿಸಿದ್ದನು. ಅವೆಲ್ಲವನ್ನೂ ಕ್ರಮವಾಗಿ ಭೋಜನ ಪಾತ್ರೆಗಳಲ್ಲಿ ಬಡಿಸಿದರು. 
ಜನಮೇಜಯ, ಆಗ ಒಬ್ಬ ಮುನಿಯು ತನ್ನ ತಟ್ಟೆಯಲ್ಲಿ ಹಾಕಿದ ಪೂರಿಗಳನ್ನು ನೋಡಿ 
ಪಕ್ಕದಲ್ಲಿ ಕುಳಿತವನನ್ನು ಕುರಿತು “ಅಯ್ಯಾ, ಕಾಡಿನಲ್ಲಿ ವಾಸವಾಗಿರುವ ನಾನು ಈ 
ವಸ್ತುವನ್ನು ನೋಡಿರಲಿಲ್ಲ, ಇದು ಏನು?” ಎಂದು ಕೇಳಿದನು. ಇನ್ನೊಬ್ಬನು ತಾನು 
ಬುದ್ಧಿವಂತನೆಂದು ತಿಳಿದು “ಭೂಮಿಯಲ್ಲಿ ಚಂದ್ರನ ಒಂದು ತುಂಡು ಬಿದ್ದು ನೂರಾರು 
ಹೋಳಾಗಿದೆ. ಅದೇ ಇದು” ಎಂದು ತಿಳಿಸಿದನು! ಅಷ್ಟರಲ್ಲಿ ಫೇಣಿಗಳು ಬಂದವು. 
ವಾಯುಭಕ್ಷನಾದ ಒಬ್ಬ ಮುನಿಯು ಅವನ್ನು ನೋಡಿ ಓಹೋ! ಧರ್ಮರಾಜನು ಬಿಳಿಯ 
ಗರಿಯುಳ್ಳ ಹಂಸಗಳನ್ನು ಸಾಕಿದ್ದಾನೆ'' ಎಂದುಕೊಂಡನು! ಇನ್ನೊಬ್ಬ ಮುನಿಯು 
ಹೂರಣದಿಂದ ಮಾಡಿದ ದುಂಡಾಕೃತಿಯ ಕಡಬುಗಳನ್ನು ನೋಡಿ “ನಾನು ಹೇಳುತ್ತೇನೆ, 
ಇವು ಈ ದೇಶದಲ್ಲಿ ಬೆಳೆಯುವ ಅತ್ತಿ ಹಣ್ಣುಗಳು” ಎಂದು ನಿರ್ಣಯಿಸಿದನು! 
ತೊವ್ಹೆಯಿಂದ ಸಮಿಶ್ರವಾದ ಮಲ್ಲಿಗೆ ಹೂವಿನಂತಹ ಅನ್ನವನ್ನು ನೋಡಿ ಒಬ್ಬನು ಕೊಡಸಿನ 
ಹೂವೆಂದೂ ಇನ್ನೊಬ್ಬನು ಹೊಂಗೆಯ ಹೂವೆಂದೂ ಮತ್ತೊಬ್ಬನು ಪಕ್ಷವಾದ ತಾವರೆಯ 
ಬೀಜವೆಂದೂ ಹೇಳಿದನು! ಹೊಂಬಣ್ಣದ ವಡೆಯನ್ನು ನೋಡಿ ಒಬ್ಬ ಮುನಿಯು "ಇದೇನು 
ಸೂರ್ಯನ ರಥದ ಚಕ್ರವೆ!' ಎಂದು ಆಶ್ಚರ್ಯಪಟ್ಟನು. ಕೆಲವರು ದ್ರಾಕ್ಷೆಗಳ ರಸವನ್ನೂ 


೩೧೦ ಜೈಮಿನಿ ಭಾರತ 
ಕೆಲವರು ಮಾವಿನ ಹಣ್ಣುಗಳ ರಸವನ್ನೂ ಕುಡಿದರು. ಕೆಲವರು ತುಪ್ಪದಲ್ಲಿ ಅದ್ದಿದ 
ಬಾಳೆಹಣ್ಣನ್ನು ಸಕ್ಕರೆಯಲ್ಲಿ ಹೊರಳಿಸಿ ತಿಂದರು. ಒಬ್ಬ ಮುನಿಶಿಷ್ಯನು ಸಿಪ್ಪೆಯನ್ನು ತೆಗೆಯದೆ 
ಇಡಿಯ ಬಾಳೆಹಣ್ಣನ್ನು ಬಾಯಲ್ಲಿ ಎಸೆದುಕೊಂಡನು! ಒಬ್ಬ ಬ್ರಾಹ್ಮಣನು ಮಂಡಿಗೆಯನ್ನು 
ಸಕ್ಕರೆ ತುಪ್ಪಗಳನ್ನು ಹಾಕಿ ಮಡಿಸಿ ಬಾಯಲ್ಲಿಟ್ಟು ಚಪ್ಪರಿಸಿ ಆನಂದಿಸಿದನು. ಇನ್ನೊಬ್ಬನು 
ಲಾಡನ್ನು ಚಪ್ಪರಿಸುತ್ತ "ಈ ಸುಖಕ್ಕೆ ಮೋಕ್ಷ ಸುಖವು ಸಾಟಿಯಾದೀತೆ!' ಎಂದು 
ಉದ್ದರಿಸಿದನು. ಈ ಬಗೆಯಲ್ಲಿ, ಜನಮೇಜಯ, ಭೀಮನು ಕ್ಷತ್ರಿಯಾದಿಗಳಿಗೂ 
ಸಂತರ್ಪಣೆಯನ್ನಿತ್ತು ಸಂತೋಷಪಡಿಸಿದನು. ಆ ಯಜ್ಞಮಹೋತ್ಸವದಲ್ಲಿ ಸಕಲರೂ 
ತಿಂದು ತೇಗಿ ಆನಂದಿಸಿದರು. ಅನಂತರ ವಿಪ್ರರಿಗೆ ಗಂಧವನ್ನು ಹಚ್ಚಿ ಪಚ್ಚಕರ್ಪೂರ 
ಸಹಿತವಾದ ತಾಂಬೂಲವನ್ನು ಕೊಡಲಾಯಿತು. ಅವರು "ವನದಲ್ಲಿ ನಾವು ಒಣ ಎಲೆಗಳನ್ನು 
ಮೆಲ್ಲುತ್ತಿದ್ದೆವು. ಧರ್ಮರಾಜನು ತಾಂಬೂಲಚರ್ವಣದ ಸುಖವನ್ನು ತೋರಿಸಿಕೊಟ್ಟನು' 
ಎಂದು ಮಾತಾಡಿಕೊಂಡರು. 

ಈ ಪ್ರಕಾರದಲ್ಲಿ ಭೋಜನವಾದ ಮೇಲೆ ಧರ್ಮರಾಜನು ಸಭಾಮಧ್ಯದಲ್ಲಿ 
ಬ್ರಾಹ್ಮಣರಿಂದಲೂ ಭೂಪಾಲರಿಂದಲೂ ಪರಿವೃತನಾಗಿ ಕುಳಿತನು. ಬಳಿಯಲ್ಲಿ ಶ್ರೀಕೃಷ್ಣನು 
ಉಪವಿಷ್ಣನಾಗಿದ್ದನು. ಆ ಸಮಯದಲ್ಲಿ ಇಬ್ಬರು ಬ್ರಾಹ್ಮಣರು ಅನ್ಯೋನ್ಯವಾಗಿ ವಾದಿಸುತ್ತ 
ರಾಜಸಭೆಗೆ ಬಂದು ಧರ್ಮರಾಜನನ್ನು ನೋಡಿ “ಮಹಾರಾಜ, ನಮ್ಮೀರ್ವರಲ್ಲಿ ಒಂದು 
ವಿವಾದ ಉಂಟಾಗಿದೆ. ಅದನ್ನು ಪರಿಹರಿಸಿಕೊಡು'' ಎಂದು ಕೇಳಿದರು. ಧರ್ಮರಾಜನು 
“ವಿಪ್ರೋತ್ತಮರೆ, ಈ ಸಭೆಯಲ್ಲಿ ಬಕದಾಲ್ಬ ,, ವಸಿಷ್ಠ, ಅತ್ರಿ ಮುಂತಾದ 
ಮಹಾತ್ಮರಿರುವಾಗ ವಿವಾದವೆಂದರೇನು? ನಿಮ್ಮ ವಿಚಾರವನ್ನು ಒಬ್ಬೊಬ್ಬರಾಗಿ 
ಸ್ಪಷ್ಟಪಡಿಸಿರಿ'' ಎಂದನು. ಆಗ ಒಬ್ಬನು “ಮಹಾರಾಜ, ನಾನು ಈ ವಿಪ್ರನಿಂದ ಒಂದು 
ಗದ್ದೆಯನ್ನು ಕೊಂಡೆನು. ಅದನ್ನು ಉಳುತ್ತಿರುವಾಗ ನೆಲದಲ್ಲಿ ಒಂದು ನಿಧಿ ಸಿಕ್ಕಿತು. ಆ 
ನಿಧಿಯನ್ನು ತೆಗೆದುಕೊಳ್ಳಲು ನನಗೆ ಅಧಿಕಾರವೆಲ್ಲಿದೆ? ಗದ್ದೆಯಲ್ಲಿ ಬೆಳೆದ ಧಾನ್ಯವು 
ಮಾತ್ರವೇ ನನ್ನದು. ನಿಧಿಯನ್ನು ನಾನು ತೆಗೆದುಕೊಳ್ಳಬೇಕೆಂದು ಈತನು ಒತ್ತಾಯ 
ಪಡಿಸುತ್ತಿದ್ದಾನೆ. ನಾನು ಅದನ್ನು ತೆಗೆದುಕೊಳ್ಳಲಾರೆ. ಅದು ನನ್ನದಲ್ಲ. ಆದರೆ ಈ ವಿಪ್ರನೂ 
ಇವನ ಬಂಧುಗಳೂ ಬಂದು ನಾನೇ ನಿಧಿಯನ್ನು ತೆಗೆದುಕೊಳ್ಳಬೇಕೆಂದು ಪೀಡಿಸುತ್ತಿದ್ದಾರೆ. 
ಈ ಪೀಡೆಯಿಂದ ನನ್ನನ್ನು ತಪ್ಪಿಸು!” ಎಂದನು. ಆಗ ಯುಧಿಷ್ಠಿರನು ಇನ್ನೊಬ್ಬ ವಿಪ್ರನನ್ನು 
ನೋಡಿ “ಪೂಜ್ಯನೆ, ಈತನನ್ನು ಏಕೆ ಪೀಡಿಸುತ್ತೀಯೆ? ಸತ್ಯವನ್ನು ಹೇಳು. ನೆಲದಲ್ಲಿದ್ದ 
ಧನವನ್ನು ನೀನೇನೂ ಆತನಿಗೆ ಕೊಡಲಿಲ್ಲವಷ್ಟೆ. ಹಾಗಾದಮೇಲೆ ಅದನ್ನು ನೀನು 
ತೆಗೆದುಕೊಳ್ಳಬೇಕು” ಎಂದನು. ಅದಕ್ಕೆ ಆ ಬ್ರಾಹ್ಮಣನು “ಮಹಾರಾಜ, ಆ ಗದ್ದೆಯನ್ನು 
ಪೂರ್ತಿಯಾಗಿ ಈತನಿಗೆ ಒಪ್ಪಿಸಿಬಿಟ್ಟಿದ್ದೇನೆ. ಅದರಲ್ಲಿ ಏನು ದೊರಕಿದರೂ ಅದೆಲ್ಲವೂ 
ಅವನಿಗೇ ಸೇರಬೇಕಲ್ಲದೆ, ನನಗಲ್ಲ ಎಂದನು. ಈ ವಿವಾದವನ್ನು ಕೇಳುತ್ತಿದ್ದ ಶ್ರೀಕೃಷ್ಣನು 
ಮುಗುಳುನಗೆಯಿಂದ “ಬ್ರಾಹ್ಮಣೋತ್ತಮರೆ, ಮೂರು ತಿಂಗಳವರೆಗೆ ನೀವು ತಟಸ್ಥರಾಗಿ 
ಸುಮನಿರವುದು ಉತ್ತಮ'” ಎಂದನು. ಆ ವಿಪ್ರರು ಶ್ರೀಕೃಷ್ಣನ ಮಾತಿಗೆ ಒಪ್ಪಿ ಆ ನಿಧಿಯನ್ನು 


ಕಲಿಧರ್ಮವರ್ಣನೆ ೩೧೧ 


ರಾಜನ ವಶಕ್ಕೆ ಒಪ್ಪಿಸಿ ಹೊರಟು ಹೋದರು. ಆಮೇಲೆ ಧರ್ಮರಾಜನು “ಶ್ರೀಕೃಷ್ಣ 
ಈಗಲೇ ಏಕೆ ತೀರ್ಪನ್ನು ಹೇಳಲಿಲ್ಲ? ನಿನ್ನ ಮಾತಿನಿಂದ ನಮಗೆ ವಿಸ್ಮಯವಾಗಿದೆ” 
ಎಂದು ಕೇಳಿದನು. ಶ್ರೀಕೃಷ್ಣನು ಹೀಗೆಂದನು: ಧರ್ಮನಂದನ, ಈಗ ಯಷಿಗಳೂ ರಾಜರೂ 
ಸಂತೋಷದಿಂದ ಕುಳಿತಿದ್ದಾರೆ. ಸಕಲರೂ ಆನಂದತುಂದಿಲರಾಗಿದ್ದಾರೆ. ಈ ಸಮಯದಲ್ಲಿ 
ವಿವಾದವನ್ನೇಕೆ ಎಬ್ಬಿಸಬೇಕು? ಇಂದಿಗೆ ಮೂರನೆಯ ತಿಂಗಳಲ್ಲಿ ಘೋರವಾದ 
ಕಲಿಯುಗದ ಆರಂಭವಾಗುವುದು. ಆಗ ಈ ಬ್ರಾಹ್ಮಣರೇ ಕಲಿಪ್ರಭಾವದಿಂದ “ಧನವು 
ನನ್ನದು, ಧನವು ನನ್ನದು' ಎಂದು ಜಗಳವಾಡಿ, ಮುಷ್ಟಾಮುಷ್ಟಿ ಕೇಶಾಕೇಶಿ ನಖಾನಖಿ 
ಹೊಡೆದಾಡಿ ನಿನ್ನ ಬಳಿಗೆ ಬರುತ್ತಾರೆ. ಆಗ ನೀನು ಈ ಧನವನ್ನು ಎರಡು ಭಾಗಮಾಡಿ 
ಅವರಿಗೆ ಕೊಟ್ಟು ವಿವಾದವನ್ನು ಪರಿಹರಿಸುವೆಯೆಂದು ನನಗೆ ತೋರುತ್ತದೆ! ಕಲಿಯುಗದಲ್ಲಿ 
ವಿಪ್ರರು ಆಚಾರವನ್ನೂ ವೇದಾಧ್ಯಯನವನ್ನೂ ವರ್ಜಿಸುವರು. ರಾಜರು ಧರ್ಮಹೀನರಾಗಿ 
ಪ್ರಜೆಗಳನ್ನು ಪೀಡಿಸುವರು. ಜನರು ಅಧರ್ಮಾಸಕ್ತರೂ ಧರ್ಮದ್ವೇಷಿಗಳೂ ಅಸೂಯಾ 
ಸ್ವಭಾವದವರೂ ಆಗಿರುತ್ತಾರೆ. ಜೂಜು ಹೆಂಡಗಳಲ್ಲಿ ನಿರತರಾಗಿ ಒಂದಲ್ಲ ಒಂದು 
ಚಟವನ್ನು ಕಲಿತಿರುತ್ತಾರೆ. ದೇವಪಿತೃಕಾರ್ಯಗಳಿಗಾಗಲಿ ಪತಿವ್ರತೆಯರಾದ ಪತ್ನಿಯರನ್ನು 
ಪಾಲಿಸುವುದರಲ್ಲಾಗಲಿ ಬ್ರಾಹ್ಮಣ ಕಾರ್ಯದಲ್ಲಾಗಲಿ ಅಲ್ಪವಾಗಿಯೇ ವೆಚ್ಚಮಾಡುವರು. 
ಗಣಿಕೆಯರ ಮನೆಯಲ್ಲಿ ವಿನೋದಿಸುವರು. ದ್ಯೂತಾದಿವ್ಯಸನಗಳಿಗೆ ಮಾತ್ರ ವಿಶೇಷವಾಗಿ 
ವೆಚ್ಚ ಮಾಡುವರು. ತಾಯಿಗೆ ಹರಕು ಸೀರೆಯನ್ನು ಕೊಟ್ಟು ಸೂಳೆಗೂ ವ್ಯಭಿಚಾರಿಣಿಗೂ 
ರೇಷ್ಮೆಯ ಸೀರೆಗಳನ್ನು ತಂದು ಕೊಡುವರು. ಶಿವದೇವಸ್ಥಾನಗಳಿಗೆ ಹೋಗುವಾಗ ಧತ್ತೂರದ 
ಹೂವನ್ನೋ ಕರಿವೀರದ ಹೂವನ್ನೋ ಇನ್ನು ಯಾವುದಾದರೂ ಮುಳ್ಳಿನ ಕಾಡುಹೂವನ್ನೋ 
ಒಯ್ಯುವರು. ತಾವರೆ ನೈದಿಲೆಗಳ ಮಾಲೆಯನ್ನೂ ಕರ್ಪೂರಚಂದನಗಳನ್ನೂ ಸೂಳೆಯರ 
ಮನೆಗೆ ಒಯ್ಯುವರು. ಧರ್ಮರಾಜ, ಕಲಿಯುಗದಲ್ಲಿ ತಂದೆ-ತಾಯಿಗಳನ್ನು ದೂರಮಾಡಿ, 
ಹೆಂಡತಿಯರನ್ನು ಪರಿಚಾರಕರಂತೆ ಸೇವಿಸುತ್ತಾರೆ. ಜನರು ತಾಯಿಯನ್ನು ಹೊಡೆಯುವರು, 
ಹೆಂಡತಿಯರನ್ನು ಲಾಲಿಸುವರು. ಮಹಾರಾಜ, ಸೊಸೆಯರು ಅತ್ತೆ-ಮಾವಂದಿರಿಗೆ 
ಎದೆಯನ್ನು ಚುಚ್ಚುವ ಕೆಟ್ಟ ಮಾತುಗಳನ್ನಾಡುವರು. ನಾಲ್ಕು ವರ್ಣದ ಜನರೂ 
ದೇವಬ್ರಾಹ್ಮಣರಲ್ಲಿ ವಿಶ್ವಾಸವನ್ನಿಡದೆ ಕರ್ಮಭ್ರಷ್ಟರಾಗುವರು. ಸ್ವಧರ್ಮವನ್ನು ತ್ಯಜಿಸಿ 
ಪರಧರ್ಮವನ್ನು ಅವಲಂಬಿಸುವರು. ಈ ರೀತಿಯಲ್ಲಿ ಶ್ರೀಕೃಷ್ಣನು ಕಲಿಯುಗದ ಭೀಕರ 
ವರ್ತನೆಗಳನ್ನು ಹೇಳಿದನು. ಅನಂತರ ಶ್ರೀಕೃಷ್ಣನೂ ಪಾಂಡವರೂ ವಿವಿಧ ಕಥಾಲಾಪಗಳಲ್ಲಿ 
ತೊಡಗಿದರು. 


ನಕುಲೋಪಾಖಾನ 


ಜನಮೇಜಯ, ಅಶ್ವಮೇಧವು ಸಂಪೂರ್ಣವಾದ ಮೇಲೆ ಒಂದು ಆಶ್ಚರ್ಯಕರ 
ವಾದ ವೃತ್ತಾಂತವು ನಡೆಯಿತು. ಅದನ್ನು ಹೇಳುವೆನು, ಕೇಳು : ಬ್ರಾಹ್ಮಣೋತ್ತಮರೂ 
ಬಂಧು ಬಳಗದವರೂ ಬಡವರು ಕುರುಡರು ಮೊದಲಾದ ಸಕಲ ಜನರೂ ಸಂತೃ್ಫಪ್ರರಾಗಲು 
ಎಲ್ಲೆಲ್ಲಿಯೂ ಹರ್ಷೊೋದ್ಧಾರಗಳುಂಟಾದವು. ಧರ್ಮರಾಜನ ಶಿರಸ್ಸಿನ ಮೇಲೆ ಹೂವಿನ 
ಮಳೆ ಸುರಿಯಿತು. ಆಗ ಧರ್ಮಪುತ್ರನಾದ ಯುಧಿಷ್ಠಿರನಿಗೆ, ತಾನು ಲೋಕೋತ್ತರವಾದ 
ಮಹಾಕಾರ್ಯವನ್ನೆಸಗಿದೆನೆಂದು ಗರ್ವಉಂಟಾಯಿತು. ಆ ಸಮಯದಲ್ಲಿ ಒಂದಾನೊಂದು 
ನಕುಲವು (ಮುಂಗಸಿ) ಬಿಲದಿಂದ ಹೊರಬಂದಿತು. ಅದರ ಒಂದು ಪಾರ್ಶ್ವವಾದ 
ಶಿರೋಭಾಗವು ಸುವರ್ಣಮಯವಾಗಿತ್ತು. ಆ ಮುಂಗಸಿಯು ಸಿಡಿಲು ಹೊಡೆದಂತೆ ಒಂದು 
ಸಲ ಗರ್ಜಿಸಲು ನೆರೆದಿದ್ದ ಸಭಾಸದರು ಭಯಗ್ರಸ್ತರಾದರು. ಅದು ಔದ್ಯತ್ಯದಿಂದ ಮುಂದೆ 
ಬಂದು ಮಾನುಷವಾಣಿಯಿಂದ “ಎಲೈ ಯುಧಿಷ್ಠಿರ, ಹಿಂದೆ ಕುರುಕ್ಷೇತ್ರದಲ್ಲಿ 
ಉಂಛವೃತ್ತಿಯಿಂದ ಜೀವಿಸುತ್ತಿದ್ದ ಉದಾರಿಯಾದ ಬ್ರಾಹ್ಮಣನೊಬ್ಬನ ಒಂದು ಸೇರು 
ಹಿಟ್ಟಿನ ಯೋಗ್ಯತೆಯೂ ನಿನ್ನ ಯಜ್ಞಕ್ಕೆ ಇಲ್ಲ!” ಎಂದು ಘೋಷಿಸಿತು. ಸಭೆಯಲ್ಲಿದ್ದ 
ವಿಪ್ರರಿಗೆ ಅತ್ಯಾಶ್ಚರ್ಯವಾಯಿತು. ಅವರು ಮುಂಗಸಿಯ ಬಳಿಗೆ ಬಂದು “ಎಲೈ, ಇಲ್ಲಿಗೆ 
ನೀನು ಎಲ್ಲಿಂದ ಬಂದೆ? ನೀನಿರುವ ಬಿಲ ಯಾವುದು? ನಿನ್ನ ವಿದ್ಯಾರ್ಹತೆಗಳೇನು? 
ನಮ್ಮ ಯಜ್ಞವನ್ನು ಹಳಿಯುತ್ತಿರುವೆಯಲ್ಲ, ನಿನ್ನ ಮಾತನ್ನು ಹೇಗೆ ನಂಬೋಣ? 
ಯಜ್ಞವಿದ್ಯೆಯಲ್ಲಿ ನಿಪುಣರಾದ ವೈದಿಕರು ಶಾಸ್ತೋಕ್ತವಾದ ವಿಧಾನದಲ್ಲಿ ಈ ಯಾಗವನ್ನು 
ನಡೆಸಿದ್ದಾರೆ. ಯಾವ ನ್ಯೂನತೆಯೂ ನಡೆದಿಲ್ಲ. ಪೂಜಾರ್ಹರಾದವರನ್ನು ವಿಧಿವತ್ತಾಗಿ 
ಪೂಜಿಸಲಾಗಿದೆ. ಮಂತ್ರಪೂರ್ವಕವಾಗಿ ಹವಿಸ್ಸನ್ನು ಅಗ್ನಿಯಲ್ಲಿ ಅರ್ಪಿಸಿದ್ದೇವೆ. 
ಮಾತ್ಸರ್ಯವಿಲ್ಲದೆ ಯಥೇಷ್ಟವಾಗಿ ದಾನಕಾರ್ಯಗಳು ನಡೆದಿವೆ. ವಿವಿಧದಾನಗಳಿಂದ 
ಬ್ರಾಹ್ಮಣೋತ್ತಮರೆಲ್ಲರೂ ಸಂತೃಪ್ಪರಾಗಿದ್ದಾರೆ. ಯುದ್ಧದಿಂದ ಕ್ಷತ್ರಿಯರನ್ನೂ ಶ್ರಾದ್ಧಗಳಿಂದ 
ಪಿತೃಗಳನ್ನೂ ಪಾಲನೆಯಿಂದ ವೈಶ್ಯರನ್ನೂ ಇಷ್ಟಾರ್ಥವನ್ನು ಸಲ್ಲಿಸುವುದರಿಂದ ಶೂದ್ರರನ್ನೂ 
ಸಂತೋಷಗೊಳಿಸಲಾಗಿದೆ. ಸ್ತ್ರೀಯರನ್ನೂ ಸಹ ಆಭರಣಾದಿಗಳಿಂದ ಸಂತೃಪ್ಪರನ್ನಾಗಿ 
ಮಾಡಲಾಗಿದೆ. ಭಿಕ್ಷುಕೇ ಮೊದಲಾದ ಸಾಮಾನ್ಯ ಜನರೂ ಸಹ ಧರ್ಮರಾಜನ ಕಾರುಣ್ಯ, 
ದಾನ, ಶುಭವಚನಗಳಿಂದ ಸಂತುಷ್ಟರಾಗಿದ್ದಾರೆ. ನಮ್ಮ ಮಹಾರಾಜನ ಹೃದಯ ಶುದ್ಧಿಯನ್ನು 
ಕಂಡು ಬಂಧುಬಳಗದವರೆಲ್ಲರೂ ಆನಂದಿಸಿದ್ದಾರೆ. ಪವಿತ್ರವಾದ ಹವಿರ್ದಾನಗಳಿಂದ 
ದೇವತೆಗಳೂ ಅಭಯದಾನದಿಂದ ಶರಣಾರ್ಥಿಗಳೂ ಸಂಪ್ರೀತರಾಗಿದ್ದಾರೆ. ಹೀಗಿರುವಾಗ, 
ನೀನು ಹೇಳುವ ಆ ಬ್ರಾಹ್ಮಣನ ಪುಣ್ಯಕಾರ್ಯಕ್ಕಿಂತ ಈ ಅಶ್ವಮೇಧವು ಯಾವವಿಧದಲ್ಲಿ 
ನ್ಯೂನವಾಯಿತು? ಹೇಳು. ನೀನು ದಿವ್ಯರೂಪವನ್ನು ಧರಿಸಿದ್ದೀಯೆ, ಪ್ರಾಜ್ಞನಾಗಿದ್ದೀಯೆ. 
ನಮ್ಮೆಬರಿಗೂ ವಿಶ್ವಾಸವು ಹುಟ್ಟುವಂತೆ ಉತ್ತರವನ್ನು ಹೇಳು'' ಎಂದರು. 

ಜನಮೇಜಯ, ಆಗ ಮುಂಗಸಿಯು ನಕ್ಕು ಹೀಗೆಂದಿತು: “ಎಲೈ ದ್ವಿಜರೆ, ನಾನು 
ಗರ್ವದಿಂದ ಸುಳ್ಳು ಮಾತನ್ನು ನುಡಿಯಲಿಲ್ಲ. ನಾನು ಹೇಳಿದ್ದೇನು? "ಹಿಂದೆ ಕುರುಕ್ಷೇತ್ರದಲ್ಲಿ 


ನಕುಲೋಹಾಖ್ಯಾನ ೩೧೩ 


ಉಂಛವೃತ್ತಿಯಿಂದ ಜೀವಿಸುತ್ತಿದ್ದ ಉದಾರಿಯಾದ ಬ್ರಾಹಣನೊಬ್ಬನ ಒಂದು ಸೇರು 
ಹಿಟ್ಟಿನ ಯೋಗ್ಯತೆಯೂ ನಿನ್ನ ಯಜ್ಞಕ್ಕೆ ಇಲ್ಲ' ಎಂದು ಯುಧಿಷ್ಠಿರನಿಗೆ ಹೇಳಿದ್ದೇನೆ! 
ಇದನ್ನು ನೀವು ಕೇಳಿದ್ದೀರಿ. ಇದು ಹೇಗೆಂಬುದನ್ನು ವಿವರಿಸುತ್ತೇನೆ. ಒಂದು ಅದ್ಭುತ 
ವೃತ್ತಾಂತವನ್ನು ನಾನು ಕಣ್ಣಾರೆ ಕಂಡು ಅನುಭವಿಸಿದ್ದೇನೆ. ಏಕಾಗ್ರಚಿತ್ತದಿಂದ ಕೇಳಿರಿ: 
ಒಬ್ಬ ಬ್ರಾಹ್ಮಣನು ತನ್ನ ಪತ್ನಿ, ಮಗ, ಸೊಸೆಯರೊಂದಿಗೆ ತಪಸ್ಸಿನಲ್ಲಿ ನಿರತನಾಗಿದ್ದನು. 
ತಾನಾಗಿ ಬಿದ್ದ ಕಾಳುಗಳನ್ನು ಆರಿಸಿ ತಂದು ಉಂಛವೃತ್ತಿಯಿಂದ ಅವರು ಜೀವಿಸುತ್ತಿದ್ದರು. 
ವೃದ್ಧನಾದ ಆ ಬ್ರಾಹ್ಮಣನು ಧರ್ಮಾತ್ಮನೂ ಜಿತೇಂದ್ರಿಯನೂ ಆಗಿದ್ದನು. ಉಂಛವೃತ್ತಿಯಿಂದ 
ತಂದ ಧಾನ್ಯವನ್ನು ತಿಂದು ಉಳಿದ ಕಾಲವನ್ನು ಕಠೋರವಾದ ತಪಸ್ಸಿನಲ್ಲಿ ಕಳೆಯುತ್ತಿದ್ದನು. 
ಹೀಗಿರುವಾಗ ಆ ಪ್ರದೇಶದಲ್ಲಿ ದಾರುಣವಾದ ಬರಗಾಲವು ಸಂಭವಿಸಿತು. ಸಸ್ಯಗಳು 
ಬೆಳೆಯಲಿಲ್ಲ. ಹೀಗಾಗಿ ಆ ಕುಟುಂಬಕ್ಕೆ ಆಹಾರವು ದೊರೆಯುವುದು ಕಷ್ಟವಾಯಿತು. 
ಆದರೂ ಹಸಿವಿನಿಂದ ನರಳುತ್ತಲೇ ಆ ಕುಟುಂಬವು ತಪಸ್ಸಿನಲ್ಲಿ ನಿರತವಾಗಿತ್ತು. ಒಂದು 
ದಿನ ಶುಕ್ಲಪಕ್ಷದಲ್ಲಿ ಸೂರ್ಯನ ತಾಪವು ತೀವ್ರವಾಗಿರಲು, ಆ ಬ್ರಾಹ್ಮಣನಿಗೆ ಆಹಾರವೇ 
ದೊರೆಯಲಿಲ್ಲ. ಕುಡಿಯುವಷ್ಟು ನೀರು ಸಹ ಸಿಗಲಿಲ್ಲ. ಆದರೂ ವಿಪ್ರನು 
ತಪೋನಿರತನಾಗಿದ್ದನು. ಆ ದಿನ ಅಪರಾಹ್ನದಲ್ಲಿ ಒಂದು ಸೇರಿನಷ್ಟು ಗೋಧಿ ದೊರಕಿತು. 
ಅದನ್ನು ಹಿಟ್ಟುಮಾಡಿದರು. ಆಹ್ನಿಕಜಪಾದಿಗಳನ್ನು ಮುಗಿಸಿ ವಿಧಿವತ್ತಾಗಿ ವೈಶ್ವದೇವವನ್ನು 
ನಡೆಸಿ, ಆ ಹಿಟ್ಟನ್ನು ನಾಲ್ವರೂ ಹಂಚಿಕೊಂಡರು. ಅಷ್ಟರಲ್ಲಿ ಒಬ್ಬ ಬ್ರಾಹ್ಮಣನು ಅತಿಥಿಯಾಗಿ 
ಅವರ ಗುಡಿಸಲಿಗೆ ಬಂದನು. ಅತಿಥಿಯನ್ನು ನೋಡಿ ವೃದ್ಧ್ಯಬ್ರಾಹ್ಮಣನಿಗೆ ಬಹಳ 
ಆನಂದವಾಯಿತು. ಅವನು ಅತಿಥಿಯನ್ನು ವಿಧಿವತ್ತಾಗಿ ಸ್ವಾಗತಿಸಿ ಮಧುರವಾದ 
ನುಡಿಯಿಂದ “ದ್ವಿಜೋತ್ತಮ, ನಿನಗೆ ಸ್ವಾಗತವನ್ನು ಬಯಸುತ್ತೇನೆ. ಈ ಗುಡಿಸಲನ್ನು 
ಅಲಂಕರಿಸು. ದಯವಿಟ್ಟು ಒಳಗೆ ಬಾ. ದಾರಿಯನ್ನು ನಡೆದು ಬಳಲಿದ ನಿನ್ನಂತಹ 
ಅತಿಥಿಗಳು ಯಾವ ಗೃಹಸ್ಥರ ಮನೆಗಳಿಗೆ ಬಂದು ವಿಶ್ರಮಿಸುವರೋ ಅವೇ ಮನೆಗಳು. 
ಆಹಾ! ಯಾರು ಅತಿಥಿಗಳನ್ನು ಸತ್ಕರಿಸುವರೋ ಅವರು ಬಡವರಾದರೂ ಭಾಗ್ಯಶಾಲಿಗಳು. 
ಸಜ್ಜನರಾದ ಯಾರ ಮನೆಯಲ್ಲಿಯೂ ಹುಲ್ಲಿನ ಚಾಪೆ, ನೆಲ, ನೀರು, ಒಳ್ಳೆಯ ಆದರದ 
ಮಾತು-ಈ ನಾಲ್ಕಕ್ಕೆ ಎಂದಿಗೂ ಕೊರತೆ ಇರುವುದಿಲ್ಲ. ಗೃಹಸ್ಥನಾದವನು 
ದುಃಖಿತನಾದವನಿಗೆ ಆಶ್ರಯವನ್ನೂ ದಾರಿನಡೆದು ಬಳಲಿದವನಿಗೆ ಆಸನವನ್ನೂ 
ಬಾಯಾರಿದವನಿಗೆ ನೀರನ್ನೂ ಹಸಿದವನಿಗೆ ಭೋಜನವನ್ನೂ ಅವಶ್ಯವಾಗಿ ನೀಡಬೇಕು. 
ಅತಿಥಿಯನ್ನು ಕಣ್ಣೆತ್ತಿ ನೋಡಬೇಕು. ಅವನಿಗೆ ಮನಸ್ಸನ್ನರ್ಪಿಸಬೇಕು, ಆದರದ 
ಮಾತನ್ನಾಡಬೇಕು. ಆತನನ್ನು ಎದ್ದುನಿಂತು ಸ್ವಾಗತಿಸಿ ಅರ್ಚಿಸಿ ಕಳಿಸಿಕೊಡಬೇಕು'' ಎಂದು 
ಹೇಳಿದನು. ಆಮೇಲೆ ಆ ಧರ್ಮಾತ್ಮನು ಅತಿಥಿಯಾದ ವಿಪ್ರನನ್ನು ಒಳಗೆ ಕರೆದುಕೊಂಡು 
ಹೋಗಿ ಪೂಜಿಸಿ ತನ್ನ ಪಾಲಿನ ಹಿಟ್ಟನ್ನು ಸಂತೋಷದಿಂದ ಭೋಜನಕ್ಕಾಗಿ ಅರ್ಪಿಸಿದನು. 
ಅತಿಥಿಯು ಅದನ್ನು ಭುಂಜಿಸಿದನು. ಆದರೆ ಅಷ್ಟರಿಂದ ತೃಪ್ತಿಯಾಗಲಿಲ್ಲ. ಆ ಬ್ರಾಹ್ಮಣನ 
ಪತ್ನಿಯು ವೃದ್ಧೆ ಹಸಿವಿನಿಂದ ಬಳಲಿದ್ದಳು. ತಪಸ್ಸನ್ನಾಚರಿಸಿ ದಣಿದಿದ್ದಳು. ಅವಳ ಮೈಯಲ್ಲಿ 


೩೧೪ ಜೈಮಿನಿ ಭಾರತ 
ಚರ್ಮಮೂಳೆಗಳು ಮಾತ್ರ ಇದ್ದವು. ಕೈಕಾಲುಗಳು ನಡುಗುತ್ತಿದ್ದವು. ಆ ಬ್ರಾಹ್ಮಣಿಯು 
ಪತಿಯನ್ನು ಕುರಿತು “ಸ್ವಾಮಿ, ನನ್ನ ಪಾಲಿನ ಹಿಟ್ಟನ್ನು ಆ ಅತಿಥಿಗೆ ಬಡಿಸು. ಸ್ವಲ್ಪವೂ 
ವಿಚಾರಿಸಬೇಡ. ಮನೆಗೆ ಬಂದ ಅತಿಥಿಗೆ ಅನ್ನದಾನ ಮಾಡಿದ್ದರಿಂದ ನಾನು 
ಧನ್ಕಳಾಗುವೆನು” ಎಂದಳು. ಆಗ ಬ್ರಾಹ್ಮಣನು “ಸೌಮ್ಯೆ, ಹಾಗೆನ್ನಬೇಡ. ಹೆಂಗಸರನ್ನು 
ಸಲಹುವುದು ಗಂಡಸರ ಧರ್ಮ. ಮೃಗ ಹಕ್ಕಿ ಹುಳುಗಳೂ ಸಹ ಈ ಧರ್ಮವನ್ನು 
ಪಾಲಿಸುತ್ತವೆ. ಧರ್ಮಕಾಮಾರ್ಥಗಳು, ದೇವಪಿತ್ಛಗಳ ಸೇವೆ, ಸ್ವರ್ಗ, ವಂಶೋದ್ದಾರ- 
ಇವೆಲ್ಲವೂ ಪತ್ನಿಯ ನೆರವಿನಿಂದಲೇ ಆಗತಕ್ಕವು. ಆದ್ದರಿಂದ ನೀನು ಸಂಕೋಚವಿಲ್ಲದೆ 
ಊಟಮಾಡು. ಇದರಿಂದ ಯಾವ ಅಪರಾಧವೂ ಘಟಿಸುವುದಿಲ್ಲ. ಭದ್ರೆ, ನಾನು 
ಹೇಳಿದಂತೆ ಮಾಡು. ನೀನು ಊಟಮಾಡಲು ನಾನು ಸಂಮತಿಸಿದ್ದೇನೆ. ಯಾವನು 
ಮಡದಿಗೆ ಕನಿಕರವನ್ನು ತೋರಿಸುವುದಿಲ್ಲವೋ ಅವಳನ್ನು ಪಾಲಿಸುವುದಿಲ್ಲವೋ, ಅವನು 
ನರಾಧಮನೇ ಸರಿ. ಅವನಿಗೆ ನರಕವೇ ಗತಿ” ಎಂದನು. ಪತಿಯ ನುಡಿಯನ್ನು ಕೇಳಿ 
ಬ್ರಾಹ್ಮಣಿಯು “ಸ್ವಾಮಿ, ದಂಪತಿಗಳು ಸಹಧರ್ಮಚಾರಿಗಳಾಗಿರಬೇಕೆಂದು ಬ್ರಹ್ಮನು 
ನಿಯಮಿಸಿದ್ದಾನೆ. ಮಹತ್ತರವಾದ ಈ ಧರ್ಮಕಾರ್ಯದಲ್ಲಿ ನೀನು ಅಡ್ಡಿಪಡಿಸಬಾರದು. 
ಸ್ತ್ರೀಯರಿಗೆ ಪತಿನಿಷ್ಠೆಯೇ ಧರ್ಮ, ಪತಿಯೇ ದೇವತೆ, ಪತಿಯೇ ಶ್ರೇಷ್ಠನಾದ ಬಂಧು, 
ಪತಿಯೇ ಪರಮ ಗತಿ. ಧರ್ಮಾರ್ಥಕಾಮಗಳೂ ಕೀರ್ತಿಯೂ ಸದ್ಧತಿಯೂ ಸ್ತ್ರೀಯರಿಗೆ 
ಪತಿಯು ಪ್ರಸನ್ನನಾದರೆ ದೊರೆಯುತ್ತವೆ. ಯಾವಳು ಮನೋವಾಕ್ಕಾಯಗಳಿಂದ ಗಂಡನನ್ನು 
ಸೇವಿಸುತ್ತ ನಿಷ್ಠಯಿಂದಿರುವಳೋ ಅವಳೇ ಭಾಗ್ಯಶಾಲಿನಿ. ಅವಳನ್ನು ದೇವತೆಗಳೂ 
ಪೂಜಿಸುತ್ತಾರೆ. ಇದುವರೆಗೆ ನೀನು ಊಟ ಮಾಡದೆ ಹಸಿದಿರುವಾಗ, ನಾನು 
ಊಟಮಾಡಿದ್ದು ಯಾವ ಸಂದರ್ಭದಲ್ಲಿಯೂ ಇಲ್ಲ. ಇದು ನನ್ನ ವ್ರತ. ಆದ್ದರಿಂದ 23 
ಹಿಟ್ಟನ್ನು ಅತಿಥಿಯಾದ ಬ್ರಾಹಣನಿಗೆ ಬಡಿಸು” ಎಂದಳು. ಆ ಬ್ರಾಹಣನು ನಿರ್ವಾಹವಿಲ್ಲದೆ 
ಅದನ್ನು ಅತಿಥಿಗೆ ಕೊಟ್ಟನು. ಅದರಿಂದಲೂ ಅತಿಥಿಗೆ ತೃಪ್ತಿಯಾಗಲಿಲ್ಲ. ಆಗ ಧರ್ಮಜ್ಞನಾದ 
ಬ್ರಾಹ್ಮಣಪುತ್ರನು ವಿನಯದಿಂದ ತಂದೆಯನ್ನು ಕುರಿತು “ಅಪ್ಪ, ನನ್ನ ಭಾಗವನ್ನೂ ಅತಿಥಿಗೆ 
ಅರ್ಪಿಸು. ಅವನು ತೃಪ್ಪನಾಗಲಿ. ಆಹಾರವು ದೊರೆಯುವುದೆಂಬ ಆಸೆಯಿಂದ ಅತಿಥಿಯು 
ಮನೆಗೆ ಬರುತ್ತಾನೆ. ನಿರ್ಜನವಾದ ಗೃಹದಿಂದ ಹಿಂದಿರುಗುವಂತೆ ಅವನು ನಿರಾಶನಾಗಿ 
ದೈನ್ಯದಿಂದ ಹೊರಟು ಹೋಗುವುದಾದರೆ, ಆ ಮನೆಯ ಜನರು ಬದುಕಿದ್ದು ಫಲವೇನು? 
ತಮಗೆ ಆಹಾರವಿಲ್ಲದೆ ತೊಂದರೆಯಾದರೂ ಭಗವಂತನು ಸಂಪ್ರೀತನಾಗಲೆಂದು ಯಾರು 
ಅತಿಥಿಗೆ ಅನ್ನವನ್ನು ನೀಡುವರೋ ಅವರು ವಿಷ್ಣುಲೋಕದಲ್ಲಿ ದೇವತೆಗಳಿಂದಲೂ 
ಪೂಜಿಸಲ್ಪಡುವರು. ಯಾರ ಗೃಹದಲ್ಲಿ ಅತಿಥಿಯು ನಿರಾಶನಾಗುವನೋ ಅಂಥ ದುಷ್ಟರು 
ಸಂಪಾದಿಸಿದ ದ್ರವ್ಯವು ವ್ಯರ್ಥವೇ ಸರಿ. ಆದ್ದರಿಂದ ಈ ದ್ರಿಜನಿಗೆ ನನ್ನ ಭಾಗದ ಹಿಟ್ಟನ್ನೂ 
ಅರ್ಪಿಸುವುದು ಯುಕ್ತವಾಗಿದೆ. ತನ್ನ ಕುಟುಂಬಕ್ಕೆ ಪೀಡೆಯಾದರೂ ಯಾವನು 
ಮಾತ್ಸರ್ಯವಿಲ್ಲದೆ ಲೋಭವನ್ನು ತ್ಯಜಿಸಿ ಅತಿಥಿಗೆ ಅನ್ನವನ್ನು ನೀಡುವನೋ ಅವನು 
ಸದ್ಗತಿಯನ್ನು ಪಡೆಯುವನು'' ಎಂದನು. ಆಗ ತಂದೆಯು "ವತ್ಸ, ನಿನಗೆ 


ನಕುಲೋಪಾಖ್ಯಾನ ೩೧೫ 
ನೂರುವರ್ಷಗಳಾದರೂ ನನ್ನ ದೃಷ್ಟಿಯಲ್ಲಿ ಬಾಲಕನೇ. ಬಾಲಕರಿಗೆ ಹಸಿವು 
ತೀವ್ರವಾಗಿರುತ್ತದೆ. ಆದ್ದರಿಂದ, ಮಗು ನೀನು ಊಟ ಮಾಡು. ಪುತ್ರನಿಂದ 
ಉತ್ತಮಲೋಕವು ಲಭಿಸುತ್ತದೆಯೆಂದು ವೇದವು ಸಾರುತ್ತದೆ. ನೀನು ಬದುಕಿದ್ದರೆ 
ಸಕಲಲೋಕಗಳನ್ನೂ ನಾನು ಜಯಿಸಿದಂತೆಯೇ. ಆದ್ದರಿಂದ ನಿನ್ನ ಹಿತವನ್ನು 
ನೋಡಿಕೊಳ್ಳಬೇಕಾದ್ದು ನನ್ನ ಧರ್ಮ. ನಿನ್ನಂತಹ ಸುಪುತ್ರನಿರುವಾಗ ನಾನು ಮರಣಕ್ಕೆ 
ಅಂಜುವುದಿಲ್ಲ. ಸಾಮಾನ್ಯವಾಗಿ ಪಾಪಿಗಳು ಮಾತ್ರವೇ ಸಾವಿಗೆ ಹೆದರುತ್ತಾರೆ. ಈ 
ಲೋಕದಲ್ಲಿ ತಮ್ಮ ಕರ್ತವ್ಯವನ್ನು ನಿರ್ವಹಿಸಿದ ಕೃತಕೃತ್ಯರು, ಪ್ರಿಯನಾದ ಅತಿಥಿಯನ್ನು 
ಸ್ವಾಗತಿಸುವಂತೆ, ಮೃತ್ಯುವನ್ನು ಸ್ವಾಗತಿಸುತ್ತಾರೆ” ಎಂದು ಹೇಳಿದನು. ಆಗ ಪುತ್ರನು 
“ಅಪ್ಪ, ಮಗನು ಚಿಕ್ಕವನಾದಾಗ ತಂದೆಯು ಅವನನ್ನು ಪೋಷಿಸುವನೆಂದೂ ವಯಸ್ಸಾದ 
ಮೇಲೆ ಮಗನೇ ತಂದೆಯನ್ನು ಪೋಷಿಸಬೇಕೆಂದೂ ಶ್ರುತಿಯು ಸಾರುತ್ತದೆ. ಆದ್ದರಿಂದ 
ನನ್ನ ಭಾಗವನ್ನೂ ಅರ್ಪಿಸಿಬಿಡು'' ಎಂದನು. ಆ ವೃದ್ಧಬ್ರಾಹ್ಮಣನು ಮಗನ ಪಾಲಿನ 
ಹಿಟ್ಟನ್ನೂ ಅತಿಥಿಗೆ ಬಡಿಸಿದನು. ಆಗಲೂ ಅತಿಥಿಗೆ ತೃಪ್ತಿಯಾದಂತೆ ಕಾಣಲಿಲ್ಲ, ಆಗ 
ಸೊಸೆಯು ಸಂತೋಷದಿಂದ ಮುಂದೆ ಬಂದು ವಿನಯಪೂರ್ವಕವಾಗಿ ಮಾವನನ್ನು 
ಕುರಿತು ತನ್ನ ಭಾಗವನ್ನೂ ಅತಿಥಿಗೆ ಬಡಿಸಬೇಕೆಂದು ನಿವೇದಿಸಿದಳು. ಆ ವೃದ್ಧನು “ಅಮ್ಮ 
ನೀನು ಇನ್ನೂ ಹುಡುಗಿ. ನನ್ನ ಸೊಸೆ. ಸಾಧ್ವಿಯಾದ ನೀನು ನಿಯಮಗಳನ್ನು ಪಾಲಿಸಿ 
ಕೃಶಳಾಗಿದ್ದೀಯೆ. ನನ್ನ ವಂಶವು ನಿನ್ನಿಂದ ಬೆಳೆಯಬೇಕಾಗಿದೆ. ನಿನ್ನನ್ನು ಪೋಷಿಸುವುದು 
ನನ್ನ ಹೊಣೆ. ಗುರುಶುಶ್ರೂಷೆಯಲ್ಲಿ ಸದಾ ನಿರತಳಾಗಿದ್ದೀಯೆ. ಪತಿವ್ರತೆಯಾದ ನಿನ್ನ 
ಮುಖವು ಹಸಿವಿನಿಂದ. ಬಾಡಿರುವುದನ್ನು ನೋಡಿ ನನಗೆ ಸಂಕಟವಾಗುತ್ತಿದೆ'' ಎಂದನು. 
ಸೊಸೆಯು “ಪೂಜ್ಯನೆ, ನೀನು ನನ್ನ ಸ್ವಾಮಿಗೆ ಸ್ವಾಮಿಯಾಗಿದ್ದೀಯೆ. ನನ್ನ ದೇವರಿಗೆ 
ದೇವನಾಗಿದ್ದೀಯೆ. ನನ್ನ ಗುರುವಿಗೆ ಗುರು. ಸರ್ವಪೂಜ್ಯನಾದ ನೀನು ಹೀಗೆ ಹೇಳಬಹುದೇ? 
ನನ್ನಲ್ಲಿ ಮರುಕವಿರುವುದಾದರೆ, ನಾನು ನಿಮ್ಮಭಕ್ತಳಾದರೆ, ಹೇ ಭಗವನ್‌, ಈ ಹಿಟ್ಟನ್ನು 
ಅತಿಥಿಗೆ ಅರ್ಪಿಸಿ ನನ್ನನ್ನು ಅನುಗ್ರಹಿಸಬೇಕು” ಎಂದು ಬೇಡಿಕೊಂಡಳು. ಆ ಬ್ರಾಹ್ಮಣನು 
ಸೊಸೆಯ ಪಾಲಿನ ಹಿಟ್ಟನ್ನೂ ಅತಿಥಿಗೆ ಬಡಿಸಿಬಿಟ್ಟನು. ಆಗಲೂ ಆ ವೃದ್ಧನ ಮನಸ್ಸಿಗೆ 
ಸ್ವಲ್ಪವೂ ಬೇಸರವಾಗಲಿಲ್ಲ. ಅತಿಥಿಯು ಬಂದು ಭೋಜನ ಮಾಡಿದ್ದೇ ತನಗೆ ಒಂದು 
ಅನುಗ್ರಹವೆಂದು ಭಾವಿಸಿದನು. ಧರ್ಮನಿಷ್ಠನಾದ ಆ ತಪಸ್ವಿಯ ಮನಸ್ಸು ಪರ್ವತದಂತೆ 
ನಿಶ್ಚಲವಾಗಿ ಏಕಾಗ್ರವಾಗಿತ್ತು. ಅತಿಥಿಯ ಭೋಜನವಾಯಿತು. ಅನಂತರ ವೃದ್ಧಬ್ರಾಹ್ಮಣನ 
ಪರಿಶುದ್ಧವಾದ ಅಂತರಂಗವನ್ನರಿತು ಅತಿಥಿಯು ಹೀಗೆಂದನು: "“ಅಯ್ಯಾ-ತಪಸ್ವಿಯೆ, 
ನಾನು ಧರ್ಮದೇವತೆ. ನಿನ್ನನ್ನು ಪರೀಕ್ಷಿಸುವುದಕ್ಕಾಗಿ ದ್ವಿಜವೇಷದಿಂದ ಆಗಮಿಸಿದೆನು. 
ನನಗೆ ದಮ, ತಪಸ್ಸು, ದಯೆ, ದಾನ, ಶೌಚ, ಇಂದ್ರಿಯನಿಗ್ರಹ, ಸತ್ಯ, ಕ್ಷಮೆ, ಆರ್ಜವ, 
ಜ್ಞಾನ-ಎಂಬ ಹತ್ತು ಮಂದಿ ಮಕ್ಕಳು. ಯಾವ ಮನುಷ್ಯನು ಈ ಪುತ್ರರನ್ನು ಭಕ್ತಿಯಿಂದ 
ನಿತ್ಯವೂ ಆರಾಧಿಸುವನೋ ಅವನಿಗೆ ಇಷ್ಟವಾದ ಸದ್ಗತಿಯನ್ನು ನಾನು ಕರುಣಿಸುತ್ತೇನೆ. 
ನೀನು ಉಂಛವೃತ್ತಿಯಿಂದ ಆರ್ಜಿಸಿದ ಆಹಾರವನ್ನು ಶುದ್ಧಭಾವದಿಂದ ನನಗೆ 


೩೧೬ ಜೈಮಿನಿ ಭಾರತ 
ಅರ್ಪಿಸಿದ್ದೀಯೆ. ಹಸಿವಿನಿಂದ ತಪಿಸುತ್ತಿದ್ದರೂ ನೀನು ಲೆಕ್ಕಿಸದೆ ಸರ್ವವನ್ನೂ ನನಗೆ 
ಬಡಿಸಿದ್ದೀಯೆ. ನೀನು ಬ್ರಹ್ಮಲೋಕವನ್ನು ಪಡೆಯುವೆ. ಸ್ವರ್ಗದಲ್ಲಿರುವ ದೇವತೆಗಳೂ 
ಬ್ರಹ್ಮರ್ಹಿಗಳೂ ನಿನ್ನ ದಾನವನ್ನು ವಿಸ್ಮಯದಿಂದ ಕೊಂಡಾಡುವರು. ಒಂದು ಸೇರು ಹಿಟ್ಟನ್ನು 
ಶ್ರದ್ಧೆಯಿಂದ ದಾನ ಮಾಡಿರುವೆಯೆಂದು ಅವರೆಲ್ಲರೂ ನಿನ್ನ ದಾನವನ್ನು ಪ್ರಶಂಸಿಸುವರು. 
ನಿನ್ನ ಕೀರ್ತಿಯು ಜಗತ್ತಿನಲ್ಲಿ ಹರಡಿತೆಂದು ತಿಳಿ. ಎಲೈ ವಿಪ್ರನೆ, ನಿನ್ನ ಅಗ್ನಿಹೋತ್ರವೂ 
ವೇದಾಧ್ಯಯನವೂ ಯಜ್ಗವೂ ತಪಸ್ಸೂ-ಎಲ್ಲವೂ ಇಂದು ಫಲಿಸಿದವು. ಪ್ರಾಣಿಮಾತ್ರದಲ್ಲಿ 
ದುರ್ಲಭವಾದ ಈ ಚಿತ್ತಶುದ್ಧಿಯು ನಿನಗೆ ಲಭಿಸಿತು.” ಹೀಗೆ ಆ ಧರ್ಮಪುರುಷನು 
ಹೇಳುತ್ತಿರುವಾಗ ಗಗನದಿಂದ ಪುಷ್ಪವೃಷ್ಟಿಯು ವೃದ್ಧನ ಮೇಲೆ ಸುರಿಯಿತು. ಮತ್ತೆ ಆ 
ಧರ್ಮಪುರುಷನು “ಭೋ ವಿಪ್ರ, ಹಸಿವೆಂಬುದು ಜನರ ತೇಜಸ್ಸು, ಪ್ರಜ್ಞೆ, ಬಲ, 
ಧೈರ್ಯಗಳನ್ನು ನಾಶಮಾಡಿಬಿಡುತ್ತದೆ. ಹಸಿವನ್ನು ಜಯಿಸುವುದು ಬಹು ಕಠಿಣ. ಯಾವನು 
ಅದನ್ನು ಜಯಿಸುವನೋ ಅವನು ಸ್ವರ್ಗವನ್ನೂ ಜಯಿಸಬಲ್ಲನು. ನಿನ್ನ ಪತ್ನಿ, ಪುತ್ರ, 
ಸಾಧ್ವಿಯಾದ ಸೊಸೆ, ನಿನ್ನ ದೇಹ-ಇವೆಲ್ಲವನ್ನೂ ಧರ್ಮಪಾಲನೆಗಾಗಿ ಹುಲ್ಲಿನಂತೆ 
ಕಂಡಿರುವೆ. ಎಲೈ ಬ್ರಾಹ್ಮಣನೆ, ಶ್ರೀಮಂತರು ಶ್ರದ್ಧೆಯಿಲ್ಲದೆ ಬೇಕಾದಷ್ಟು ದಾನಮಾಡಿದರೂ 
ಈ ಧರ್ಮದೇವತೆಯು ಪ್ರಸನ್ನನಾಗುವುದಿಲ್ಲವೆಂದು ತಿಳಿ! ನ್ಯಾಯದಿಂದ ಸಂಪಾದಿಸಿದ 
ವಸ್ತುವನ್ನು ಶ್ರದ್ಧೆಯಿಂದ ದಾನಮಾಡಿದರೆ, ಅದು ಅಲ್ಪ್ಬವಾಗಿದ್ದರೂ ನಾನು 
ಸಂತೃಪ್ತನಾಗುತ್ತೇನೆ. ಅಶ್ರದ್ಧೆಯು ಪಾಪಕರವಾದದ್ದು. ಶ್ರದ್ಧೆಯು ಪಾಪವನ್ನು 
ನಾಶಮಾಡುವುದು. ಸರ್ಪವು ಪೊರೆಯಿಂದ ವಿಮುಕ್ತವಾಗುವಂತೆ, ಶ್ರದ್ಧಾವಂತನು 
ಪಾಪದಿಂದ ಬಿಡುಗಡೆ ಹೊಂದುತಾನೆ. ಶ್ರದ್ಧಾರಹಿತವಾದದ್ದು ಬಹಳವಾಗಿದ್ದರೂ 
ನಷ್ಟವೆಂದೇ ವಿದ್ವಾಂಸರು ಹೇಳುತ್ತಾರೆ. ಶ್ರದ್ಧೆಯಿಂದ ನೀರನ್ನು ದಾನಮಾಡಿದರೂ 
ಅಕ್ಷಯವಾಗುತ್ತದೆ. ಹಿಂದೆ ರಂತಿದೇವನೆಂಬ ಪುಣ್ಯಾತ್ಮನು ಬಡವನೇ ಆಗಿದ್ದನು. ಆದರೆ 
ಶ್ರದ್ಧೆಯಿಂದ ಆತನು ಪೂತನಾಗಿ ಸ್ವರ್ಗವನ್ನು ಪಡೆದನು. ಔಶೀನರನಾದ ಶಿಬಿಯು ತನ್ನ 
ಮಾಂಸವನ್ನೇ ದಾನಮಾಡಿದ್ದರಿಂದ ಪರಿಶುದ್ಧನಾಗಿ ದೇವತೆಯಂತೆ ಚಿರಕಾಲ 
ಆನಂದವನ್ನನುಭವಿಸಿದನು. ಓ ತಪಸ್ವಿಯೆ, ಅಲ್ಲಿ ನೋಡು; ದೇವವಿಮಾನವು 
ಆಕಾಶಮಾರ್ಗದಲ್ಲಿ ಬಂದಿತು! ಪತ್ನಿ ಪುತ್ರ ಸೊಸೆಯರೊಡನೆ ಅದನ್ನೇರಿ ಸ್ವರ್ಗಕ್ಕೆ ಹೋಗು!” 
ಎಂದು ತಿಳಿಸಿದನು. 

ಎಲೈ ವಿಪ್ರರೆ, ಈ ಪ್ರಕಾರವಾಗಿ ಸಾಕ್ಟಾತ್‌ ಧರ್ಮಪುರುಷನು ನುಡಿಯಲಾಗಿ, 
ಆ ಬ್ರಾಹ್ಮಣನು ತನ್ನ ಕುಟುಂಬದೊಡನೆ ವಿಮಾನವನ್ನೇರಿ ಸ್ವರ್ಗಕ್ಕೆ ಹೋದನು. ಅವರೆಲ್ಲರೂ 
ಹೊರಟು ಹೋದ ಮೇಲೆ ನಾನು ಬಿಲದಿಂದ ಹೊರಗೆ ಬಂದು, ದಿವ್ಯಪುಷ್ಪಗಳು ಉದುರಿದ 
ಸ್ಥಳದಲ್ಲಿ-ಹಿಟ್ಟು ನೀರು ಸಂಮಿಶ್ರವಾದ ಎಡೆಯಲ್ಲಿ-ಯಥೇಚ್ಛೆಯಾಗಿ ಅಲೆದಾಡಿದೆನು. 
ಧರ್ಮದೇವತೆಯ ಅನುಗ್ರಹದಿಂದಲೂ ಆ ತಪಸ್ವಿಯ ಮಹಿಮೆಯಿಂದಲೂ ನನ್ನ ದೇಹದ 
ಒಂದು ಪಾರ್ಶ್ವವು (ಶಿರೋಭಾಗ) ಸುವರ್ಣವಾಯಿತು! ಆಮೇಲೆ ಎರಡನೆಯ ಪಾರ್ಶ್ವವೂ 
ಸುವರ್ಣಮಯವಾಗಲೆಂಬ ಬಯಕೆ ಹುಟ್ಟಿತು. ಆಗ ನಾನು ತಪೋವನಗಳನ್ನೂ 


ನಕುಲೋಪಾಖ್ಯಾನ ೩೧೭ 


ದಿವ್ಯತೀರ್ಥಗಳನ್ನೂ ಸಕಲಯಜ್ಞಗಳನ್ನೂ ಅರಸುತ್ತ ಅಲೆಯುತ್ತಿದ್ದೇನೆ. ಎಲ್ಲಿ ಹೋದರೂ 
ಇನ್ನೊಂದು ಭಾಗವು ಚಿನ್ನವಾಗಲಿಲ್ಲ. ಹೀಗಿರಲು ಧೀಮಂತನಾದ ಈ ಧರ್ಮರಾಜನು 
ಅಶ್ವಮೇಧಯಾಗವನ್ನು ನಡೆಸುತ್ತಾನೆಂದು ತಿಳಿದು ಇಲ್ಲಿಗೆ ಬಂದೆನು. ಇಲ್ಲಿ ಇನ್ನೊಂದು 
ಭಾಗವು ಚಿನ್ನವಾಗಿಯೇ ತೀರುವುದೆಂಬ ಮಹತ್ತರವಾದ ಆಸೆಯಿತ್ತು. ಆದರೆ 
ಚಿನ್ನವಾಗಲಿಲ್ಲ!'' ಜನಮೇಜಯ, ಈ ರೀತಿಯಲ್ಲಿ ಆ ಮುಂಗಸಿಯು ಹೇಳಿ, ಆ ದ್ವಿಜರು 
ನೋಡುತ್ತಿರುವಾಗಲೇ ತನ್ನ ಪಾಡಿಗೆ ಹೊರಟುಹೋಯಿತು! 


ಮಹಾರಾಜ, ಅಶ್ವಮೇಧಯಾಗದ ವಿಷಯವಾಗಿ ನೀನು ಕೇಳಿದುದೆಲ್ಲವನ್ನೂ 
ತಿಳಿಸಿದ್ದೇನೆ. ಆ ಸಂದರ್ಭದಲ್ಲಿ ನಡೆದ ಈ ಅಚ್ಚರಿಯ ಪ್ರಸಂಗವನ್ನೂ ಹೇಳಿದ್ದೇನೆ. 
ಆದ್ದರಿಂದ ನೀನು ನಡೆಸುವ ಈ ಯಾಗದಲ್ಲಿ ಎಂದಿಗೂ ಗರ್ವವನ್ನು ಅವಲಂಬಿಸಬೇಡ. 
ಮುನಿಗಳು ಯಾವ ಯಾಗವನ್ನೂ ಮಾಡದೆ ಶ್ರದ್ಧೆಯ ಬಲದಿಂದಲೇ ಪೂತರಾಗಿ ಸ್ವರ್ಗವನ್ನು 
ಪಡೆದಿದ್ದಾರೆ. ಮುಖ್ಯವಾಗಿ ಯಾವ ಪ್ರಾಣಿಗೂ ಕೇಡನ್ನು ಬಯಸದಿರುವುದು, ಸಂತೋಷ, 
ಸತ್ಯ, ಆರ್ಜವ, ಇಂದ್ರಿಯಜಯ ಮತ್ತು ತಪಸ್ಸು-ಇವು ಸ್ವರ್ಗಕ್ಕೆ ಸಾಧನಗಳು. 


ನಕುಲೋಪಾಖಾನಸಮಾಪ್ತಿ 

ಆಗ ಜನಮೇಜಯರಾಜನು ಜೈಮಿನಿಮುನಿಗಳನ್ನು ಕುರಿತು, “ಮಹಾತದೈೆ, 
ಸುವರ್ಣದ ಶಿರಸ್ಸಿನಿಂದ ಕೂಡಿ ಮುಂಗಸಿಯ ರೂಪದಿಂದ ಬಂದು ಮನುಷ್ಯನಂತೆ 
ಮಾತಾಡಿದ ಆ ಮುಂಗಸಿಯು ವಾಸ್ತವವಾಗಿ ಯಾರು? ದಯವಿಟ್ಟು ತಿಳಿಸಬೇಕು” 
ಎಂದು ಕೇಳಿದನು. ಜೈಮಿನಿಮುನಿಗಳು ಹೀಗೆಂದರು: ಮಹಾರಾಜ, ಆ ವಿಷಯವನ್ನು 
ಹೇಳುತ್ತೇನೆ, ಕೇಳು. ಹಿಂದೊಮ್ಮೆ ಜಮದಗ್ನಿ ಮುನಿಯು ಶ್ರಾದ್ಧವನ್ನು ಮಾಡಬೇಕೆಂದು 
ಸಂಕಲ್ಪಿಸಿದನು. ಆಗ ಸ್ವರ್ಗಲೋಕದಿಂದ ಹೋಮಧೇನುವು ಅಲ್ಲಿಗೆ ಆಗಮಿಸಿತು. ಆ 
ಕಾಮಧೇನುವಿನ ಹಾಲನ್ನು ಜಮದಗ್ನಿಯು ದೃಢವಾದ ಒಂದು ಹೊಸ ಗಡಿಗೆಯಲ್ಲಿ 
ತುಂಬಿಟ್ಟನು. ಆಗ ಕ್ರೋಧ ಪುರುಷನು ಸರ್ಪರೂಪದಿಂದ ಬಂದು ವಿಷವನ್ನು 
ಹಾಲಿನಲ್ಲಿ ಕಾರಿ ಅದನ್ನು ಕೆಡಿಸಿಬಿಟ್ಟನು! ಜಮದಗ್ನಿಯು ಕೋಪಿಸಿಕೊಳ್ಳುವನೋ 
ಇಲ್ಲವೋ ಎಂದು ಪರೀಕ್ಷೆ ಮಾಡುವುದೇ ಆ ದುರ್ಬುದ್ಧಿಯ ಉದ್ದೇಶವಾಗಿತ್ತು. ಹಾಲು 
ಕೆಟ್ಟುಹೋದರೂ ಜಮದಗ್ನಿ ಮುನಿಯು ಕೋಪಿಸಿಕೊಳ್ಳಲಿಲ್ಲ. ಆಗ ಕ್ರೋಧಪುರುಷನು 
ಪ್ರತ್ಯಕ್ಷನಾಗಿ ಕೈಮುಗಿದುಕೊಂಡು “ಮುನಿಶ್ರೇಷ್ಠನೆ, ನಾನು ಪರಾಜಿತನಾದೆನು! 
ಭೃಗುವಂಶೀಯರು ಬಹಳ ಕೋಪಿಷ್ಠರೆಂದು ಲೋಕದಲ್ಲಿ ಆಡಿಕೊಳ್ಳುವುದು ಮಿಥ್ಕಾಪ 
ವಾದವೆಂದು ಸಿದ್ಧವಾಯಿತು. ಏಕೆಂದರೆ, ನೀನು ನನ್ನನ್ನು ಜಯಿಸಿದೆ! ಕ್ಷಮಾಶೀಲನೂ 
ಮಹಾತ್ಮನೂ ಆದ ನಿನ್ನನ್ನು ನಾನು ಪರೀಕ್ಷಿಸಲು ಬಂದು ಅಪರಾಧವನ್ನು ಮಾಡಿದೆನು. 
ನನ್ನಲ್ಲಿ ಕೃಪೆಯಿಟ್ಟು ಮನ್ನಿಸು” ಎಂದು ಬೇಡಿದನು. ಆಗ ಜಮದಗ್ನಿಯು "ಎಲೈ 
ಕ್ರೋಧ, ನಾನು ಹೇಳುತ್ತಿದ್ದೇನೆ, ನೀನು ನಿಶ್ಚಿಂತೆಯಿಂದ ಹೊರಟುಹೋಗು! ನೀನು 
ನನಗೆ ಯಾವ ಅಪರಾಧವನ್ನೂ ಮಾಡಿಲ್ಲ ನಿನ್ನ ಮೇಲೆ ನನಗೆ ಅಸಮಾಧಾನವೂ ಇಲ್ಲ. 
ಆದರೆ ಯಾವ ಪಿತೃದೇವತೆ ಗಳಿಗೋಸ್ಕರ ನಾನು ಹಾಲನ್ನು ಮೀಸಲಾಗಿಟ್ಟಿದ್ದೆನೋ ಆ 
ಮಹಾತ್ತ್ಸರಿಂದ ನಿನಗೆ ತೊಂದರೆಯಾಗಬಹುದು ಎಂದು ತಿಳಿ. ಇನ್ನು ಹೊರಡು? 
ಎಂದು ಹೇಳಿದನು. ಕ್ರೋಧಪುರುಷನು ಹೆದರಿ ನಡುಗುತ್ತ ಅಂತರ್ಹಿತನಾದನು. 
ಅವನು ಪಿತೃದೇವತೆಗಳ ಶಾಪದಿಂದ ಮುಂಗಸಿಯಾದನು. ಆಮೇಲೆ ಶಾಪದ 
ಪರಿಹಾರಕ್ಕಾಗಿ ಪಿತೃಗಳನ್ನು ಪ್ರಾರ್ಥಿಸಿಕೊಳ್ಳಲು, ಅವರು “ಎಲೈ ಕ್ರೋಧ, ಧರ್ಮ 
ರಾಜನ ಸಭೆಯಲ್ಲಿ ಶ್ರೀಕೃಷ್ಣನಿರುವಾಗ ನೀನು ಈ ಉಂಛವೃತ್ತಿಯಲ್ಲಿದ್ದ ಬ್ರಾಹ್ಮಣನ 
ಕಥೆಯನ್ನು ಯಾವಾಗ ಹೇಳುವೆಯೋ ಆಗ ಈ ಶಾಪವು ನೀಗುವುದು” ಎಂದು 
ಹೇಳಿದರು. ಆದ್ದರಿಂದ ಆ ಮುಂಗಸಿಯು ಯಜ್ಞಸಭೆಗಳನ್ನೂ ಧರ್ಮಾರಣ್ಯಗಳನ್ನೂ 
ಪ್ರವೇಶಿಸಿ ಅಲೆಯುತ್ತ ಕಡೆಗೆ ಶ್ರೀಕೃಷ್ಣನ ದರ್ಶನಕ್ಕಾಗಿ ಧರ್ಮರಾಜನ ಸಭೆಗೆ ಬಂದಿತು. 
ಅಲ್ಲಿ ಸೇರು ಹಿಟ್ಟಿನ ಕಥೆಯನ್ನೆತ್ತಿ ಯುಧಿಷ್ಠಿರನನ್ನು ಆಕ್ಷೇಪಿಸಿ ಶಾಪದಿಂದ ವಿಮುಕ್ತ 
ವಾಯಿತು. ಈ ಪ್ರಕಾರವಾಗಿ ಆ ಮಹಾತ್ಮನ ಕಥೆಯನ್ನೂ ಹೇಳಿ ನಮೆಲ್ಲರೆದುರಿಗೆ 
ಅಂತರ್ಹಿತವಾಯಿತು. ಜನಮೇಜಯ, ಶಂಖಚಕ್ರಗದಾಧರನಾದ ಭಗವಾನ್‌ 
ಶ್ರೀಕೃಷ್ಣನು ಸಮಾಪ್ತಿಪರ್ಯಂತವಾಗಿಯೂ ಅಶ್ವಮೇಧಯಾಗವನ್ನು ರಕ್ಷಿಸಿ ನೆರವೇರಿಸಿ 
ಕೊಟ್ಟನು. ಆ ಜಗನ್ನಾಥನು ಪಾಂಡವರಿಂದ ಪೂಜಿತನಾಗಿ ಹಸಿನಾಪುರದಲ್ಲಿ ಬಹಳ 
ದಿನಗಳವರೆಗೆ ಇದ್ದನು. 


ಅಶ್ಚಮೇಧ ಪರ್ವದ ಫಲಶುತಿ 


ಜೈಮಿನಿಮುನಿಗಳು ಹೇಳಿದರು : ಜನಮೇಜಯ, ಶ್ರೀಕೃಷ್ಣನೇ ಮೊದಲಾದ 
ಸಕಲಯಾದವರನ್ನೂ ಯಾಗಕ್ಕಾಗಿ ಬಂದಿದ್ದ ಸಮಸ್ತಭೂಪಾಲರನ್ನೂ ಧರ್ಮರಾಜನು 
ಆದರದಿಂದ ಗೌರವಿಸಿ ಸತ್ಕರಿಸಿದನು. ರಾಜ್ಯದ ನಿಖಿಲಪ್ರಜೆಗಳೂ ಧರ್ಮರಾಜನ 
ಆಳ್ವಿಕೆಯಲ್ಲಿ ಆನಂದದಿಂದ ಬಾಳಿದರು. ಈ ಪ್ರಕಾರವಾಗಿ ಅಶ್ವಮೇಧಿಕ ಪರ್ವದ 
ವೃತ್ತಾಂತವನ್ನು ನಿನಗೆ ತಿಳಿಸಿದ್ದೇನೆ. ಮಹಾರಾಜ, ಈ ಪರ್ವದ ಮಹಿಮೆಯನ್ನು ಕೇಳು. 
ಒಂದು ಸಾವಿರ ಗೋವುಗಳನ್ನು ದಾನಮಾಡಿದರೆ ಯಾವ ಫಲವಿದೆಯೋ, ಆ ಫಲವು 
ಈ ಪರ್ವವನ್ನು ಸಮಗ್ರವಾಗಿ ಕೇಳಿದವನಿಗೆ ಲಭಿಸುತ್ತದೆ. ಇದನ್ನು ಶ್ರವಣ 
ಮಾಡಿಸಿದವನಿಗೆ ಅದರ ನೂರರಷ್ಟು ಫಲವು ದೊರೆಯುತ್ತದೆ. ಯಾರು ಈ 
ಪುಸ್ತಕವನ್ನೂ ಗೋವನ್ನೂ ಧನವನ್ನೂ ಬ್ರಾಹ್ಮಣನಿಗೆ ದಾನ ಮಾಡುವನೋ ಮತ್ತು 
ಎಂಟು ವರ್ಷದ ಗೌರೀಕನ್ಯೆಯನ್ನು ಮದುವೆ ಮಾಡಿ ನೀಲವೃಷಭವನ್ನು 
ಉತ್ಸರ್ಗಮಾಡುವನೋ ಆತನಿಗೂ ಈ ಅಶ್ವಮೇಧಿಕ ಪರ್ವವನ್ನು ಶ್ರವಣ 
ಮಾಡುವವನಿಗೂ ಸಮವಾದ ಫಲವು ದೊರೆಯುತ್ತದೆ. ಇದನ್ನು ಶ್ರವಣಮಾಡತಕ್ಕ 
ಬ್ರಾಹ್ಮಣನಿಗೆ ವಿದ್ಯೆಯೂ ಧನಾರ್ಥಿಗೆ ಧನವೂ ಲಭಿಸುತ್ತವೆ. ಕ್ಷತ್ರಿಯನು 
ಶೂರನಾಗುವನು. ಅವನಿಗೆ ಎಂದಿಗೂ ಸೋಲು ಸಂಭವಿಸುವುದಿಲ್ಲ ಈ ಪರ್ವವನ್ನು 
ಭಕ್ತಿಯಿಂದ ಆಲಿಸಿದರೆ, ಪುತ್ರಹೀನನಿಗೆ ಪುತ್ರಲಾಭವಾಗುವುದು. ರೋಗಿಯು 
ರೋಗದಿಂದ ಬಿಡುಗಡೆ ಹೊಂದುವನು. ಹದಿನೆಂಟು ಪುರಾಣಗಳನ್ನು ಪಠಿಸಿದರೆ 
ಯಾವ ಫಲಉಂಟೋ ಅದು ಭಾರತದ ಶ್ರವಣದಿಂದ ಪ್ರಾಪ್ತವಾಗುವುದು. 
ಜನಮೇಜಯ, ಭಕ್ತಿಯಿಂದ ಅಶ್ವಮೇಧಪರ್ವವನ್ನು ಶ್ರವಣಮಾಡಿದರೆ 
ಸಮಗ್ರಭಾರತಶ್ರವಣದಿಂದಾದ ಫಲವು ಲಭಿಸುತ್ತದೆ. ಮಹಾರಾಜ, ಈ ಪರ್ವದ 
ಸಮಾಪ್ತಿಯಲ್ಲಿ ಬ್ರಾಹ್ಮಣರಿಗೆ ಭಕ್ಷ್ಯಭೋಜ್ಯ ಗಳಿಂದ ಸಂತರ್ಪಣೆಯನ್ನು ಮಾಡಿಸಿ 
ವಸ್ತಭೂಷಣಗಳನ್ನು ದಾನಮಾಡಬೇಕು. ಹತ್ತು ಕರ್ಷ ಪ್ರಮಾಣದ ಸುವರ್ಣಾಶ್ವವನ್ನು 
ದಾನಮಾಡಬೇಕು ಮತ್ತು ನಿಜವಾದ ಒಂದು ವೃಷಭವನ್ನೂ ಕೊಡಬೇಕು. ಇದರಿಂದ 
ಈ ಪರ್ವಶ್ರವಣದ ಫಲವು ಪುಷ್ಕಳವಾಗುತ್ತದೆ. ಅಷ್ಟು ಸಾಮರ್ಥ್ಯವಿಲ್ಲದಿದ್ದರೆ ತನ್ನ 
ಶಕ್ತನುಸಾರವಾಗಿ ದಾನಧರ್ಮಗಳನ್ನು ಮಾಡಬೇಕು. ಹೀಗೆ ದಾನ ಮಾಡಿದರೆ 
ಮಾತ್ರವೇ ಸಂಪೂರ್ಣವಾದ ಫಲವು ದೊರಕುತ್ತದೆ. ಜನಮೇಜಯ ಮಹಾರಾಜ, 
ಇದುವರೆಗೆ ಭಾರತದ ಹದಿನಾಲ್ಕು ಪರ್ವಗಳನ್ನು ನಿನಗೆ ಹೇಳಿದ್ದೇನೆ. ಇನ್ನು ಮುಂದೆ 
ಆಶ್ರಮವಾಸವೆಂಬ ಪರ್ವವಿದೆ, ಅದನ್ನು ಕೇಳು. 








ಪ್ರಿಯ ಕನ್ನಡ ಬ೦ಧುನಟೆ, 
೧೯೧೫ರಲ್ಲ ಸ್ಥಾಪನೆದೊ೦ಡ ಕನ್ನಡ ಸಾಹಿತ್ಯ ಪಲಷತ್ತು 
೯೪ನೇ ವರ್ಷದ ಹೊಸ್ತಿಲಲ್ಲದೆ. ಸ್ಥಾಪನೆರೊಂಡಂಏನಿಂದ 
ಇಂವನವರೆಗೂ ಕನ್ನಡ-ಕನ್ನಡಗ-ಕರ್ನಾಟಕದ ಒಳತಿಗೆ 
ಶ್ರಮಿಸುತ್ತಾ, ಕನ್ನಡಿಗರಲ್ಲಿ ಸಾಹಿತ್ಯ ಮತ್ತು ಸಾಂಸ್ಥ್ರತಿಕ 
ಎಚ್ಚರ ಮೂಡಿಸುವಲ್ಲ ಪಲಷತ್ತಿನ ಪ್ರಕಟಣೆಗಳು ಮಹತ್ವದ 
ಪಾತ್ರ ವಹಿಸುತ್ತಾ ಐಂಏವೆ. ನಮ್ಮ ಪ್ರಹಟಣೆಗಟು ೭ದುರರ 
ಹೇಜದೆ ಭಾರವೆಸಿಸುವಂಥವಲ್ಲ, ಅದಷ್ಟೂ ಕಡಿಮೆ 
ಬೆಲಿಯಲ್ಲ ಮೌಅಕ ಹೃತಿಗಚನ್ನು ಸಹ್ಯದಯಲಗೆ 
| ಕೊಡಬೇಕೆನ್ನುವ ನೀತಿಣಿ ಪಲಷತ್ತು ಈಗಲೂ ಐದ್ದವಾಣದೆ. 
ಕನ್ನಣಗರನ್ನು ಪ್ರಹ್ವಾವ೦ತರಾಣ, ಅಜಮಾನಧನರಾಣ, 
ವಿಶ್ವ್ಚಮಾನವರಾಣ ರೂಪಿಸಲು ಪಲಷತ್ತು ಪ್ರಕಟಸುವ 
ಸಾಹಿತ್ಯವು ಷೂರಹವಾಣರಬೆಂಕೆನ್ನುವ ಆಶಯ ನನ್ನದು. 
ಪಲಷತ್ತು ಈಗಾರಲೇ ಪ್ರಹಟಸಿ ಅತ್ಯ೦ತ 

ಜನಪ್ರಿಯವಾಂರುವ ಹಾರೂ ಹೊಸ ಪುಸ್ತಕಗನ್ನು 
ಜಿತ್ರದುರ್ಗದಲ್ಲಿ ನಡೆಯುತ್ತಅರುವ ಅಜಲ ಭಾರತ 
೭೫ನೆಯ ಅಮೃತ ಮಹೋತ್ಸವ ತನ್ನಡ ಸಾಹಿತ್ಯ 
ಸಮ್ಮೇಚನದ ಸಂದರ್ಶದಣ್ಲ ಮುದ್ದಣದೊಜಸಿ ಕನ್ನಡಿಗರ 
ಕೈದೊಪ್ಪಿಸುವುದಕ್ಷೆ ನಮದೆ ಹೆಮ್ಮೆಯೆನಿಸುತ್ತದೆ. 
ಸಹೃದಯರು ಈ ಮಹ್ತಕಗಚನ್ನು ಎಂದಿನ ಪ್ರೀತ್ಯಾದರಗಚಂ೦ದ 
ಐರಮಾಈಿಕೊಟ್ಟುವದೆ೦ಐ ಭರವಸೆ ಸನಣದೆ. 

ಡಾ. ನಲ್ಲೂರು ಪ್ರಹಾದ್‌. ಈರ್‌.ಪೆ. 

ಅಧ್ಯಕ್ಷರು 

ತನ್ನಡ ಸಾಹಿತ್ಯ ಪಲಷತ್ತು 


ತನ್ನಡ ಸಾಹಿತ್ಯ ಪಲಷತ್ತು 
; ಪಂಪಮಹಾಕವಿ ರಸ್ತೆ, ಜಾಮರಾಜಪೇಟೆ 
ಬೆ೦ಗಜೂರು-೫೬೦ ೦೧೮ 





